

سیرت نبوی پاکت چمن مہراں اور اثباتِ نبوی و افعال
سیرت ایشیائی پروفیسر جناب سید سعید احمد خان

نورِ اکمل النور نورِ حمزہ للعالمین



ڈاکٹر محمد سعید احمد خان لیفٹننٹ گورنر

سیرتِ نبوی پر ایک جامع، مدلل اور اٹیک کی واقعاتی
سیرتِ انسببی پر دنیا بھر میں سب سے بڑی کتاب

فہم الامم
فہم العالین

اللہ ورسولہ
صلی علیہ وسلم

جلد سوئم

تالیف:

ڈاکٹر محمد سعید خان لیفٹنٹ کرنل (ر)

زبیہ سنٹر نزد مسلم ماڈل ہائی سکول، ۴۰، اڑو بازار لاہور

فون: 042-7246006

شبیر برادرز

﴿جملہ حقوق بحق مصنف محفوظ ہیں﴾

نور اُم النور نورِ رحمة للعالمین (جلد سوم)	_____	نام کتاب
سیرت النبی ﷺ	_____	موضوع
ڈاکٹر محمد عمر خان لیفٹیننٹ کرنل (ر)	_____	تالیف
شعبان المعظم ۱۴۲۸ھ / اگست 2007ء	_____	بار اول
ورلڈ زامپیکر	_____	کمپوزنگ
500	_____	تعداد
ملک شبیر حسین	_____	ناشر
اشتیاق اے مشتاق پریسز لاہور	_____	مطبع
روپے کال سیٹ	_____	قیمت

ملنے کے پتے

شبیر برادرز

40 اردو بازار لاہور 7246006

نوریہ رضویہ پبلی کیشنز

گنج بخش روڈ لاہور 7313885

ترتیب

۳۸	انسان جنات اور شیاطین کی مختلف صلاحیتیں	۱۳	جنات کی انسانوں میں تبلیغ
۳۹	اصل موضوع کی طرف	۲۰	جنات کا وجود
۴۳	ولادت نبی پر جل ابوقیس پر جنات کی ندا	۲۲	حدیث پاک میں جنات کا ذکر
۴۴	بعثت نبوی کی فوری خبریثرب میں	۲۳	جنات کے وجود کی شرعی حیثیت
۴۵	حضرت عثمان و حضرت طلحہ رضی اللہ عنہما	۲۶	جنات کی پیدائش
۴۵	شیطان ”مسعر“	۲۹	جن کا معنی اور تعریف
۴۶	قبیلہ نضیم کا ایک شخص راوی ہے	۲۹	جنات کے درجے یا اقسام
۴۷	جعدر بن قیس	۳۰	جن کون ہیں
۴۸	بوانہ میں	۳۰	جان کون ہے
۴۸	خوید ضمیری	۳۰	مردہ کون ہیں
۴۹	جنات کے اور واقعات	۳۰	شیطان کون ہیں
۵۱	ایک اور واقعہ	۳۰	شیطان اور ابلیس
۵۱	ذباب بن حارث رضی اللہ عنہ	۳۲	جنات کا جوہر تخلیق
۵۱	صحیح گمان	۳۲	جنات کی طاقت و صلاحیت
۵۲	مازن طائی رضی اللہ عنہ	۳۳	جنات کے قبائل
۵۳	سواد بن قارب رضی اللہ عنہ		مومن جنات جنت میں اور شیطان جہنم میں جائیں گے
۵۶	لیلۃ الجن	۳۳	
	حضور ﷺ کی جنات کے وفد سے ملاقات اور غذا	۳۵	کیا جانور جنات کو دیکھتے ہیں؟
۵۹	کاتحفہ	۳۵	مختلف شکلیں اپنانا
۶۰	جنات کیا کھاتے ہیں	۳۵	افضل کون ہے
	حضور ﷺ نے جنات کے سامنے سورہ رحمن تلاوت	۳۶	ہم جنات کو کیوں نہیں دیکھ سکتے
۶۱	فرمانی	۳۷	حضرت ابو ہریرہ رضی اللہ عنہ کا واقعہ

۸۶	۶۱	حضور ﷺ انس و جن کے نبی ہیں
۸۶	۶۱	معجزہ شق القمر کی اطلاع
۸۶	۶۲	عقبہ کے شیطان کا کفار مکہ کو بھڑکانا
۸۹	۶۲	شیطان قریش کے دارالندوہ میں
۹۱	۶۲	ہجرت کے وقت حضور ﷺ کا ام معبد کے خیمہ میں
۹۶	۶۳	نزول فرمانا اور جنات کا خبر دینا
۹۷	۶۵	سعد بن معاذ اور سعد بن عبادہ کے اسلام لانے کی خبر
۱۰۱	۶۶	حجاج بن علاط رضی اللہ عنہ
۱۰۱	۶۸	خریم بن فاتک رضی اللہ عنہ
۱۰۳	۷۰	عباس بن مرداس رضی اللہ عنہ
۱۰۳	۷۱	خنافر بن توم رضی اللہ عنہ
۱۰۵	۷۲	جنگ بدر میں شیطان کی شرکت اور فرار
۱۰۶	۷۳	جنگ بدر میں کفار کی شکست کی اطلاع
۱۰۷	۷۳	اذب شیطان نے افواہ اڑائی
۱۱۱	۷۴	سعد بن عبادہ رضی اللہ عنہ کے قاتل جن تھے
۱۱۲	۷۵	معاذ ابن جبل رضی اللہ عنہ کا قیدی
۱۱۳	۷۵	دو نبیوں پر ایمان لانے والا جن صحابی
۱۱۵	۷۶	ایک صحابی جن کی شہادت کا واقعہ
۱۱۸	۷۶	شہید جن سے خوشبو
۱۲۱	۷۷	ایک جن صحابی کی وفات کا واقعہ
۱۲۳	۷۸	شیطان سے وحی کی حفاظت
۱۲۶	۷۹	جماعت اکثریت سے ہٹنے والا
۱۲۸	۸۰	حضرت عمر رضی اللہ عنہ سے شیطان ڈرتا تھا
۱۳۱	۸۱	صحابہ کرام رضی اللہ عنہم کی ہجرت یثرب
۱۳۲	۸۱	ہجرت کے عوامل و محرکات
۱۳۵	۸۵	مہاجر خواتین
۱۳۸	۸۵	ہجرت کا سلسلہ فتح مکہ تک رہا
		عبداللہ بن ابی بکر رضی اللہ عنہ

۱۵۵	کسری کے کنگن	۱۳۸	عامر بن فہیرہ
۱۵۹	خوش نصیب چرواہا	۱۳۹	جیسا کہ پہلے بیان کیا جا چکا ہے
۱۶۱	بریدہ بن حصیب الاسلمی	۱۳۹	عبداللہ بن اریقط کی آمد
۱۶۲	بگڑی بنادی	۱۴۲	شاہراہ ہجرت پر
۱۶۳	سن ۱ ہجری	۱۴۳	راستے کی تشریحات
۱۶۵	قبائیں تشریف آوری	۱۴۳	عسفاں
۱۶۹	تاریخ آمد مبارک	۱۴۳	انج
۱۷۱	قبائیں مدت قیام	۱۴۳	قدید
۱۷۳	مسجد قبا کی تعمیر	۱۴۳	ثنیۃ المرء
۱۷۷	قبا سے روانگی	۱۴۳	لقفا
۱۸۳	قبیلہ بنی سالم بن عمرو بن عوف	۱۴۵	مدلبہ مجاج
۱۸۶	قبیلہ بنی سالم	۱۴۵	ذی کثر
۱۸۸	بنی بیاضہ	۱۴۵	جداجد
۱۸۸	دار بنی ساعدہ	۱۴۵	اجرد
۱۸۹	یشرب کی دہلیز پر	۱۴۵	تعین
۱۹۰	آمد مصطفیٰ مرہباً	۱۴۵	العابید
۱۹۲	طَلَعَ الْبُزْرُ عَلَيْنَا	۱۴۵	القاحہ
۱۹۳	سیاہ فاموں کا اظہار مسرت	۱۴۵	العرج
۱۹۳	بنو حارث بن خزرج	۱۴۵	رکوبہ
۱۹۴	بنو عدی بن نجار	۱۴۵	رغم
۱۹۴	محلہ مالک بن نجار کی خوش بختی	۱۴۶	قبا
۱۹۷	حضرت ابویوب انصاری <small>رضی اللہ عنہ</small> کا لازوال اعزاز	۱۴۶	حضرت اسماءؓ پر ابو جہل کا تشدد
۱۹۸	دار ابویوب <small>رضی اللہ عنہ</small> کی وجہ انتخاب	۱۴۷	سو (۱۰۰) اونٹوں کا انعام
۲۰۱	کاشانہ ابویوب <small>رضی اللہ عنہ</small> پر لازوال سعادتوں کا نزول	۱۴۷	دوران سفر واقعات
۲۰۵	سن ہجری کا تعین	۱۴۸	أم معبد
۲۰۷	اسلام سے پہلے	۱۵۲	قریش کا أم معبد سے استفار
۲۰۷	تعین سن ہجری	۱۵۲	سراقہ تعاقب میں

۲۴۸	۲۰۸	ماہ و سال کے تعین میں بے اعتدالیاں
۲۵۰	۲۰۹	زمانہ جاہلیت میں عربوں کی خود سری
۲۵۳	۲۱۱	تاریخ دانوں کے تاریخی اختلافات
۲۵۳	۲۱۲	تواریخ کے اندراج میں فرق کی وجہ ”نسی مشہور“
۲۵۵	قرآن حکیم میں مہینوں کی تعداد اور ”نسی مشہور“
۲۵۶	۲۱۳	کی مذمت
۲۵۶	۲۱۶	حاصل کلام
۲۵۶	۲۱۸	مسجد نبوی کی تعمیر
۲۵۷	۲۲۲	امت کے لئے درس
۲۵۷	۲۲۲	سراسر رحمت
۲۵۷	۲۲۳	محنت کی عظمت کے داعی
۲۶۳	۲۲۵	سادگی کا لازوال حسن
۲۶۳	۲۲۵	مسجد نبوی میں حضور ﷺ کا پہلا خطبہ
۲۶۳	۲۲۷	تعمیر حجرات
۲۷۰	۲۲۸	سادہ حجرات بقعہ نور
۲۷۱	۲۲۹	شہنشاہ کائنات ﷺ کی پر نور سادگی
۲۷۱	۲۳۰	حضور ﷺ کی ہمسائیگی
۲۷۱	۲۳۲	اذان کی ابتداء
۲۷۲	۲۳۶	اذان
۲۷۳	۲۳۶	مطالب اذان
۲۷۳	۲۳۷	خاندان نبوی کی مدینہ منورہ میں آمد
۲۷۵	۲۳۹	اہل صفہ
۲۷۷	۲۴۰	اہل صفہ کی عظمت
۲۷۸	۲۴۱	مواخات (اسلامی بھائی چاہہ) اسلامی عالمی برادری
۲۷۸	۲۴۲	قبائلی عصبیت
۲۸۰	۲۴۳	قبل از ہجرت مواخات
۲۸۱	۲۴۵	مواخات بعد از ہجرت

۳۱۵	ان کا شیوہ مکر جانا	۲۸۱	مدینہ میں وفات پانے کی فضیلت
۳۱۶	احکامِ الہی میں تحریف	۲۸۱	اہلِ مدینہ کو اذیت پہنچانے والوں کے لیے عذاب
۳۱۸	شرفاً پر بہتان باندھنا	۲۸۲	فضیلت بسبب مزار پر انوار
۳۱۹	اخلاقی پستی کی انتہا	۲۸۳	وقت وقت کی بات
۳۲۰	سفید جھوٹ	۲۸۶	مکہ اور اہلِ مکہ
۳۲۰	ایک اور غلط بیانی	۲۸۶	یثرب اور اہلِ یثرب
۳۲۱	اپنے بارے میں خوش فہمیاں	۲۸۹	یہود کا پُر عداوت رویہ
۳۲۱	قتل کی سازش	۲۹۲	یہود کی گمراہی برقرار رہی
۳۲۲	ایک خطرناک سازش	۲۹۳	نسلی تعصب
۳۲۳	سازش کا ایک اور انداز	۲۹۳	یہود کی ہٹ دھرمی
۳۲۵	بڑے منافقین کا گروہ	۲۹۵	زبیر بن باطا کی شقاوت قلبی
۳۲۵	زید بن الصلت	۲۹۶	اعترافِ حقیقت اور انکار
۳۲۶	بڑے منافقین کے نام	۲۹۷	حضرت سلمہ رضی اللہ عنہ کی روایت
۳۲۶	منافق مسجد سے باہر	۲۹۸	ابوالحارث اور اس کا بھائی
۳۲۷	اوس خزر ج کے منافقین	۲۹۹	علمائے یہود کی عصبیت
۳۲۸	جلاس بن سوید بن الصامت (اوسی)	۳۰۰	حضرت ہبل رضی اللہ عنہ کا چچا
۳۲۹	نجیل بن حارث (اوسی)	۳۰۱	انکار نبوت کے یہودہ بہانے
۳۲۹	ابوعامر فاسق (اوسی)	۳۰۳	خباثت و بد باطنی کی چند مثالیں
۳۳۰	عبداللہ بن اُبی بن سلول (خزرجی)	۳۰۴	اپنے علماء کبار و سرداروں کی نصیحتوں کی اُن سنی کرنا
۳۳۲	یہودی اچھے بھی تھے	۳۰۵	نعمان السسی
۳۳۳	حضرت سلمان فارسی مسلمان ہو گئے	۳۰۶	عبداللہ بن سلام
۳۳۳	تین جاٹاروں کی وفات	۳۰۸	مخیر بقی
۳۳۵	ولید بن مغیرہ کی اسلام دشمنی کی انتہا	۳۰۹	فتنہ انگیزی کی مثال
۳۳۶	کاروانِ عشق منزل کی طرف	۳۱۱	پھوٹ ڈالنے کا ایک اور انداز
۳۳۹	مشرکین کی دھمکیاں بد ارادے	۳۱۲	شانِ الہی میں گستاخی
۳۳۵	مسلمانوں کو صحابہ کرام رضی اللہ عنہم کو	۳۱۳	مزید گستاخیاں
۳۳۵	مدینہ اور اہلِ مدینہ	۳۱۳	قرآن حکیم کے بارے میں ان کی لاف زنی

۳۷۵	براہ راست کھلی جنگ	۳۳۵	دُشمنانِ اسلام پر
۳۷۷	مسلمانوں نے لوٹ مار نہیں کی	۳۳۷	غزوہ سر یہ اور بعث کی تعریف یا ان کا فرق
۳۷۸	غزوات کی تعداد	۳۳۷	غزوہ
۳۸۱	سر یہ حمزہ بن عبدالمطلب	۳۳۷	سر یہ
۳۸۱	مختصر اُس سر یہ میں	۳۳۷	بعث
۳۸۲	سر یہ عبیدہ بن حارث	۳۳۹	مقصد ربّ کائنات غلبہ دین حق
۳۸۲	مختصر اُس سر یہ میں	۳۵۲	میثاق جہاد مالِ غنیمت
۳۸۲	سر یہ سعد بن ابی وقاص	۳۵۵	جہاد
۳۸۲	مختصر اُس سر یہ میں	۳۵۵	رؤِ مستشرقین
۳۸۷	سن ۲ ہجری کے متفرق واقعات	۳۵۷	غلط سوچ اور جواب
۳۹۰	تحویل قبلہ	۳۶۲	مالِ غنیمت
۳۹۲	یہود کا ردّ عمل	۳۶۳	غزوات و سرایا میں مالِ غنیمت کا تخمینہ
۳۹۷	روزوں کا فرض ہونا	۳۶۳	حصول مالِ غنیمت کی حوصلہ شکنی
۳۹۸	صدقہ عید الفطر	۳۶۶	حضرت وائلہ رضی اللہ عنہا
۳۹۹	نماز عید کا اجراء	۳۶۷	چرواہے کی بے نیازی
۳۹۹	زکوٰۃ کا فرض ہونا	۳۶۹	پُر خیر کثیر المقاصد گشتی دستے (سرایا و غزوات)
۴۰۲	نزول احکام قصاص و دیت	۳۷۲	حیاتِ طیبہ ایک روشن کھلی کتاب
۴۰۳	سیدہ فاطمہ الزہراء رضی اللہ عنہا کی شادی	۳۷۳	مہمات کی درجہ بندی
۴۰۹	مہر و حلیہ	۳۷۳	ڈاکوؤں، لٹیروں کا تعاقب
۴۰۹	غزوہ ابواء	۳۷۳	دُشمنوں کا تعاقب
۴۱۲	غزوہ بواط	۳۷۳	تبلیغ دین اللہ
۴۱۳	غزوہ سفوان	۳۷۳	مقامی و شخصی واقعات
۴۱۴	غزوہ ذی العشرہ	۳۷۳	رفع خطرہ بغاوت
۴۱۶	سر یہ عبد اللہ بن جحش	۳۷۳	دُشمن کی سرگرمیوں سے باخبری
۴۲۳	جہاد اور اسلام کے بدخواہ	۳۷۵	بطورِ حفظ و ماتقدم
۴۲۶	طاقت کے استعمال پر پابندی	۳۷۵	دُشمن پر رعب ڈالنا
۴۲۸	حرام مہینوں کے سوا جہاد کا اذن عام	۳۷۵	برائے بت شکنی

۴۷۱ ایک سچا مفروضہ	۴۲۹ بلا شرط اذن عام
۴۷۱ 23 شعبان سن 2 ہجری	۴۲۹ جہاد کا اعلان
۴۷۲ مشرکین کی تیاری	۴۲۹ اُمتِ مسلمہ کے بدخواہ
۴۷۳ ابوسفیان کا لشکر کفار کو پیغام واپسی	۴۳۳ اعداد و شمار
۴۷۶ دشمن کی خبر رکھنا اور دشمن کو بے خبر رکھنا	۴۳۲ غزوہ بدر
۴۷۸ مشیت ایزدی کے عین مطابق	۴۳۲ اسباب جنگ
۴۷۹ غزوہ بدر کبریٰ کا بیان	۴۳۵ مشرکین کا جنگی جنون
۴۷۹ اسلام کا پہلا اور فیصلہ کن معرکہ	۴۳۵ مشرکین کے اوچھے ہتھکنڈے
۴۸۰ حکمت الہی، قافلہ کی آڑ میں لشکر کفار:	۴۳۵ پروپیگنڈے کا مقصد
۴۸۰ اہم باتیں:	۴۳۶ گشتی دتے، مسلمانوں کا حق
۴۸۲ مقام بدر	۴۳۶ منافع مسلمانوں کے خلاف
۴۸۳ یوم الفرقان	۴۳۷ اقتصادی ناکہ بندی
۴۸۴ 23 شعبان سن 2 ہجری	۴۳۷ چوری اور سینہ زوری
۴۸۵ ضمضم کے پہنچنے سے پہلے مکہ میں خواب عاتکہ	۴۳۸ معیار اصول و اخلاق
۴۸۶ 4 رمضان سن 2 ہجری بروز ہفتہ	۴۳۸ ابوسفیان کا داویلا
۴۸۹ یہ ناممکن ہے	۴۳۹ قتلِ حضری اور ابوسفیان کا داویلا
۴۹۰ ابلیس، سراقہ بن مالک کی شکل میں	۴۵۱ فیصلے کی گھڑی آ پہنچی
۴۹۱ فال کی خبر	۴۵۳ حضور ﷺ کی بے مثال عظیم شانیں
۴۹۱ 7 رمضان بروز منگل	۴۵۴ اللہ کے نزدیک ترین
۴۹۲ 8 رمضان بروز بدھ	۴۵۶ مغالطے سے بچانے کے لیے گزارش
۴۹۲ 9 رمضان بروز جمعرات	۴۵۸ کچھ لوگوں کی خام خیالی
۴۹۲ 10 رمضان بروز جمعہ	۴۵۹ آیات میں مستقبل کی آگاہی
۴۹۳ 11 رمضان بروز ہفتہ	۴۶۳ مشیت ایزدی اور منشاءِ رسول
۴۹۶ 12 رمضان بروز اتوار	۴۶۵ کھلا اعلان جہاد و جنگ
۴۹۷ 13 رمضان بروز سوموار	۴۶۷ اس اہم نکتے کو سمجھنے کی خاطر
۴۹۷ 14 رمضان بروز منگل	۴۶۸ اس دوسرے نکتے یا پہلو کو آپ یوں سمجھ لیں کہ
۴۹۷ 15 رمضان بروز بدھ	۴۷۰ لشکر کفار کے چلنے سے پہلے

۵۲۳	۳۹۸	۱۶ رمضان بروز جمعرات
۵۲۳	۳۹۸	ابوسفیان کی مکئی لشکر میں شمولیت
۵۲۵	۳۹۹	قریش کے ایک لشکر کی جہم کا خواب
۵۲۷	۵۰۰	۱۲ رمضان سن ۲ ہجری بروز اتوار لشکر اسلام کی روانگی
۵۲۷	۵۰۱	مقصد قافلے کا حصول نہ تھا
۵۲۷	۵۰۲	یوم غزوة بدر، یوم الفرقان
۵۲۸	۵۰۳	اس کے برعکس
۵۲۹	۵۰۳	خاتون کا جذبہ جہاد
۵۳۱	۵۰۴	کس بچوں کا جذبہ جہاد
۵۳۱	۵۰۷	درمیانی فاصلے اور چند نئے مقامات
۵۳۲	۵۰۷	معلومات علاقہ، راستہ، و مقامات
۵۳۳	۵۰۹	مختصر آمدینہ سے بدر کا راستہ
۵۳۵	۵۱۰	چند اہم نکات
۵۳۷	۵۱۱	روانگی سے پہلے کا ذکر
۵۳۸	۵۱۳	جھنڈوں کی تقسیم
۵۳۸	۵۱۴	نبوی اٹیلی جینس
۵۳۹	۵۱۶	بیر ابو عبیدہ مریج الظبیبہ
۵۴۰	۵۱۸	تربان
۵۴۲	۵۱۸	بیر سقیا، بستی سقیا
۵۴۳	۵۱۹	عسکری لباس میں حضور انور ﷺ کی دعا
۵۴۳	۵۱۹	دعا کی قبولیت
۵۴۶	۵۱۹	عرق الظبیبہ
۵۴۸	۵۲۰	سج ج، بیر الروحاء
۵۴۸	۵۲۰	معجزہ کمزور اونٹ تو اٹا ہو گیا
۵۴۹	۵۲۱	واپسی ابولبانہ
۵۵۰	۵۲۱	ضیب بن اساف
۵۵۲	۵۲۲	الصفراء

۵۹۵	آپ ﷺ معرکہ میں	۵۵۳	آبادی کی کیفیت
۵۹۷	313 سب نے کمال کیا	۵۵۵	سوز و گداز اور ادب و نیاز میں ڈوبی ہوئی دعائیں
۶۰۰	سرفروشوں کے کچھ کارنامے	۵۶۳	قریش کے جاسوس
۶۰۳	ابو جہل کی بدبختی	۵۶۴	قریش کی واپسی کے لیے حکیم کی عتبہ سے درخواست
۶۰۶	ابو جہل کی ہلاکت	۵۶۶	عتبہ کی کوششوں کی حضور ﷺ کو اطلاع
۶۱۱	حضرت معاذ رضی اللہ عنہ کا بیان	۵۶۶	ابو جہل کا عتبہ پر غصہ
۶۱۱	ابو عبیدہ رضی اللہ عنہ کے ہاتھوں باپ کا قتل	۵۶۶	عتبہ کو بزدلی کا طعنہ
۶۱۲	ابو ذات الکرش	۵۶۷	کفر و اسلام میں عتبہ کے کنبہ کی تقسیم
۶۱۳	حضرت قتادہ رضی اللہ عنہ کی آنکھ	۵۶۷	عتبہ کا ابو جہل پر غصہ
۶۱۳	حضرت عکاشہ رضی اللہ عنہ کی تلوار	۵۶۸	ابو جہل کی ضد اور سرکشی
۶۱۴	ابو البختری بن ہشام کا قتل	۵۶۹	عتبہ کے خلاف عامر کا اشتعال
۶۱۵	دشمن خدا، نونل کا قتل	۵۶۹	حکمت الہی
۶۱۵	امیہ بن خلف کا قتل		اپنے نبی کی شان میں مسلمانوں کے لیے میدان بدر
۶۱۸	مشرکین کو قیدی بنانا	۵۷۰	میں اللہ کی زبردست اور کھلی کھلی مدد
۶۲۰	لاش ابو جہل کی تلاش	۵۷۳	بارش
۶۲۱	سب سے بڑا فرعون	۵۷۴	میٹھی گہری نیند
۶۲۲	حضرت ابو حذیفہ رضی اللہ عنہ کے جذبہ ایمان کی آزمائش	۵۷۵	تعداد کم دکھانا
۳۱	السلام علیکم یا اہل القبور	۵۷۷	فرشتوں کی آمد
۳۱	مدینے میں عظیم فتح کی اطلاع	۵۸۲	مشرکوں کو ابلیس کی شہ
۳۳	متعلقہ اقتباسات	۵۸۳	جبرائیل کو دیکھ کر ابلیس کی بدحواسی اور فرار
۳۳	غزوات النبی ص 139	۵۸۳	سراقہ یعنی ابلیس کے فرار پر ابو جہل کی تلملاہٹ
۳۳	الرحیق المختوم ص 309	۵۸۳	سراقہ کی حقیقت کا علم
۳۳	سیرت الرسول جلد 8 صفحہ 275	۵۸۴	مٹھی بھر خاک پھینکنا
۳۳	غزوة بدر، باشمیل صفحہ 239	۵۸۵	حضور انور ﷺ میدان جنگ میں
۳۳	ضیاء النبی جلد 3 صفحہ 378	۵۹۲	جنگ کا آغاز
۳۷	لشکر اسلام کی واپسی	۵۹۲	کفار کی طرف سے مبارزت طلبی
۳۹	جنگی مجرموں کا قتل	۵۹۵	گھسان کارن

۸۷	دیگر قبائل پر اثرات	۴۰	نضر بن حارث کا قتل
۸۸	قصہ مختصر	۴۰	نضر بن حارث اور عقبہ بن ابی معیط
۲۸۹	شرکائے بدر	۴۱	ایک غلط فہمی کا ازالہ
۲۸۹	بدری مہاجرین	۴۲	عقبہ بن ابی معیط کا قتل
۲۹۲	بدری انصار اوس	۴۳	مکہ میں کھرام مچ گیا
۲۹۷	خزرج	۴۵	کون یہ وحشت ناک خبر دے
		۴۸	اہل مکہ کا نوحہ اور ماتم
		۵۰	ابولہب کی ہلاکت
		۵۱	اموالِ غنیمت
		۵۶	اسیرانِ جنگ کا فدیہ
		۵۷	حضورِ انور ﷺ کے چچا عباس کا فدیہ
		۶۰	ابوالعاص دامادِ فخر کائنات
		۶۳	ابوالعاص کا ایمان
		۶۵	سہیل بن عمرو
		۶۶	اگر تم ناراض ہو تو اپنے آپ پر ناراض ہو
		۶۷	اسیرانِ جنگ کے ساتھ حسن سلوک
		۶۹	اسیرانِ جنگ کے بارے میں مشاورت
		۷۱	وجہ عتاب کیا ہے؟
		۷۳	عتاب کی آڑ میں رحمتیں
		۷۶	عتاب کس پر؟
		۷۷	اللہ کی صفات کے مظہر
		۷۸	رحمت کے آنسو
		۸۰	فتحِ مبین کے اثرات
		۸۰	اہل عرب پر مجموعی اثرات
		۸۲	مسلمانوں پر اثرات
		۸۳	کفار مکہ پر اثرات
		۸۵	یہودیوں پر اثرات

جنات کی انسانوں میں تبلیغ

اس موضوع کو اچھی طرح سے سمجھانے کے لئے ضروری ہے کہ پہلے جنات کے متعلق بنیادی حقائق بتلا دیئے جائیں اور پھر اس کے بعد ان کے وجود اور ان کی انسانوں میں سعی تبلیغ کا ذکر کیا جائے۔

جنات یا جن بھی ہم انسانوں کی طرح اللہ تبارک تعالیٰ خالق و مالک کائنات رب للعالمین کی ایک مستقل صاحب عقل یعنی کہ ذی شعور مخلوق ہے۔ اللہ تبارک تعالیٰ کی جو بھی ذی شعور مخلوق ہے قادر مطلق نے اسے عقل کے جوہر کے سبب اچھے برے میں تمیز کی صلاحیت دی ہے یا اچھے برے کی پہچان دی ہے اور عقل کے اعلیٰ ترین عنصر یعنی کہ ضمیر میں توحق کے لئے بہت تڑپ و چاہت ہوتی ہے۔

اس تمیز و پہچان کو برقرار رکھنے کے لئے اللہ تبارک تعالیٰ نے وقتاً فوقتاً ذی شعور مخلوق میں اپنے نبی اور رسول پیدا فرمائے ہیں جو انہیں راہ ہدایت دکھلاتے بتاتے رہے اور انہیں فلاح دارین کے لئے تعلیم و ہدایات دیتے رہے۔

ذی شعور یا صاحب عقل مخلوق کو اللہ تبارک تعالیٰ نے اس جوہر خاص کے سبب جزا و سزا کا مستحق ٹھہرایا ہے۔ اسے اچھے برے کی پہچان دی ہے اور اسے اپنی سمجھ و عقل کے مطابق اچھے یا برے کو اختیار کرنے کے لئے مختار بنایا ہے کہ وہ اپنی مرضی سے ان میں سے کسی کو بھی اختیار کرے۔

اللہ تبارک تعالیٰ نے ذی شعور مخلوق انس و جاں میں خواہشات کی محبت بھی بہت شدید دے دی یا دنیا کی محبت بھی بہت دے دی۔

سورہ آل عمران کی آیت 14 میں اللہ تبارک تعالیٰ کا ارشاد یوں ہے۔

زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ
وَالْخَيْلِ الْمَسْوُومَةِ وَالْأَنْعَامِ وَالْحَرِيثِ ۗ ذَٰلِكَ مَتَاعُ الْحَيَاةِ الدُّنْيَا ۗ وَاللَّهُ عِنْدَهُ حُسْنُ
الْمَبَآئِ ۝ (سورہ آل عمران آیت 14)

ترجمہ: ”لوگوں کے لئے آراستہ کی گئی ان خواہشوں کی محبت، عورتیں اور بیٹے اور نیچے اوپر سونے

چاندی کے ڈھیر اور نشان کیسے ہوئے گھوڑے اور چوپائے اور کھیتی جو کہ جیتی دنیا کی پونجی ہے۔“
اللہ تبارک تعالیٰ نے صاحب عقل مخلوق کو دنیا، اولاد، عورت، زمین، مال و زر، جائیداد اور حشمت و جاہ کی محبت چاہت بھی دی ہے۔ اور اس کے ساتھ ہی اللہ تبارک تعالیٰ نے تمام ذی شعور مخلوق کو اپنے نبی رسول انبیاء کرام کے ذریعے ایک مخصوص ضابطہ حیات بھی دیا ہے کہ وہ اپنی آخرت کو کامیاب بنانے کے لئے کن کن احکام اصول و ہدایات کے مطابق زندگی گزاریں۔ اپنے رب کے احکام کے مطابق زندگی گزارنے پر جزا ہے اور احکام نہ ماننے پر یا احکام کے خلاف زندگی گزارنے پر سزا ہے۔ جزا کی آخری حد حصول جنت ہے اور سزا کی آخری حد جہنم ہے۔

ہم بنی نوع انسان بنی نوع جن کی طرح ہی اللہ تبارک تعالیٰ کی صاحب عقل مخلوق ہیں اور اللہ تبارک تعالیٰ نے انسان کی تخلیق جنات کی تخلیق سے کوئی دو ہزار سال بعد فرمائی ہے۔ ذی شعور مخلوق کی تخلیق اور ذی شعور مخلوق کے لئے دین یہ دونوں ہی ایک وقت تک ارتقائی یا خوبصورتی اور کاملیت کی طرف ترقی پذیر رہے ہیں۔ پھر جب اللہ تبارک تعالیٰ نے چاہا اس ارتقائی عمل کو مکمل کر دیا اور قیامت تک کے لئے اسے حتمی شکل دے دی۔

جیسے خالق و مالک کائنات نے سورہ تین کی آیت 4 میں ارشاد فرمایا ہے:

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝

ترجمہ: ”بے شک ہم نے آدمی کو اچھی صورت ساخت پر بنایا۔“ (سورہ تین آیت 4)

اور جیسے سورہ مائدہ کی آیت 3 میں اللہ تبارک تعالیٰ نے دین اسلام کے بارے میں فرمایا

الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا

ترجمہ: ”آج میں نے تمہارے لئے تمہارا دین کامل کر دیا، اپنی نعمت پوری کر دی اور تمہارے

لئے اسلام کو دین پسند کیا۔“ (سورہ مائدہ آیت 3)

ان آیات مبارک سے ظاہر ہے کہ جنوں کے مقابلے میں خالق و مالک کائنات، خلاق العظیم نے انسان کو بہترین ساخت صورت پر پیدا فرمایا اور پیغمبر اول و آخر و اعظم حضور پر نور نبی کریم روف و رحیم ﷺ کے لائے ہوئے دین سے پہلے جو بھی آسمانی دین تھے دین کی تعلیمات تھیں وہ ارتقائی منال طے کر رہے تھے اور پھر اللہ تبارک تعالیٰ نے دین اسلام پر اس کی انتہا فرمادی اور اسی دین کو قیامت تک کے لئے اپنا آخری مکمل اور پسندیدہ دین قرار فرمایا۔

بہترین ساخت صورت سے مراد ہے ظاہری شکل و صورت، بناوٹ عقل و فہم، مختلف جسمانی اعضاء مختلف جسمانی نظام اور ان کے کام وغیرہ۔

جنات کی تخلیق کے بعد جب تک اللہ تبارک تعالیٰ نے انسان کو تخلیق نہیں فرمایا اس وقت تک جنات کو راہ ہدایت بتانے والے سمجھانے والے دکھانے والے نبی و رسول جنات میں سے ہی تھے۔

آگے بڑھنے سے پہلے میں یہاں اس نکتہ کی وضاحت کر دوں۔

خالق و مالک کائنات کا سورہ یونس کی آیت 64 میں ارشاد مبارک ہے۔

لَا تَبْدِيلَ لِكَلِمَاتِ اللَّهِ ۗ

ترجمہ: ”اللہ کی باتیں بدل نہیں سکتیں“۔ (سورہ یونس آیت 64)

دوسرے الفاظ میں یوں کہہ لیں کہ اللہ تبارک تعالیٰ کی سنت نہیں بدلتی، اللہ تبارک تعالیٰ کا کسی مخلوق کے لئے طریق کار نہیں بدلتا۔

ہمیں نبی نوع انسان کے بارے میں علم ہے کہ جب اللہ تبارک تعالیٰ نے چاہا اسی وقت سے ان میں راہ ہدایت بتانے والے سمجھانے والے دکھانے والے مصلح نبی اور رسول پیدا فرمائے۔ حتیٰ کہ یہ سلسلہ پیغمبر اول و آخر و اعظم خاتم النبیین ﷺ پر ختم فرمایا۔

ظاہر ہے کہ بنی نوع جن صاحب عقل ذی شعور مخلوق سے اللہ تبارک تعالیٰ کی یہ سنت تھی، یہ طریق کار تھا جو بنی نوع انسان پر بھی اپنایا گیا۔ ہاں یہ ہے کہ جنات کے انبیا کرام کو صرف اللہ تبارک اور اس کے محبوب پیغمبر اول و آخر و اعظم ﷺ ہی جانتے ہیں اور ان کے بارے میں اللہ تبارک تعالیٰ نے ہمیں علم دینا ضروری نہیں سمجھا۔

اپنی بات کو اچھی طرح سمجھانے کی خاطر میں پھر اوپر لکھے گئے۔ جملہ سے شروع کرتا ہوں۔

جنات کی تخلیق کے بعد جب تک اللہ تبارک تعالیٰ نے انسان کو تخلیق نہیں فرمایا، اس وقت تک جنات کو راہ ہدایت بتانے والے راہ ہدایت سمجھانے والے راہ ہدایت دکھانے والے مصلح نبی و رسول جنات میں سے ہی تھے۔

اور جب اللہ تبارک تعالیٰ نے انسان کی تخلیق فرمادی اور مناسب وقت آنے پر بنی نوع انسان کو راہ ہدایت بتانے والے راہ ہدایت سمجھانے والے راہ ہدایت دکھانے والے انسانوں میں سے ہی ان کے اپنے ہم نوع نبی رسول پیدا فرمائے ارسال فرمائے۔ اور جب اللہ تبارک تعالیٰ نے چاہا بنی نوع جنات کو بھی بنی نوع انسان میں مبعوث ہونے والے انسان بشر انبیاء کرام نے بھی ہدایت کا راستہ دکھلایا اور وہ اپنی حکمت و حاکمیت کے تحت جنات میں بھی نبی و رسول پیدا فرماتا رہا۔

پیغمبر اول و آخر و اعظم حضور پر نور نبی کریم رؤف و رحیم ﷺ کیونکہ خاتم النبیین، رحمت للعالمین اور ب رب للعالمین ہیں اور آپ ﷺ کا لایا ہوا دین بھی قیامت تک کے لئے ہے اس لیے اللہ تبارک تعالیٰ

نے اس کرۂ ارض پر موجود تمام ذی شعور مخلوق کو آپ ﷺ کے مبعوث ہو جانے کے دن سے آپ ﷺ کی امت بنا دیا، قرار فرما دیا اور سب کے لئے دین اسلام کو پسند فرمایا۔ یعنی کہ بنی نوع انسان و جن کے لئے قرآنی تعلیمات اور اسوۂ حسنہ کو ابدی بنا دیا۔ تمام ذی شعور مخلوق کی فلاح دارین کے لئے قرآن و سنت کو ان پر لازمی لاگو کر دیا۔

ہمیں یہ جاننا چاہیے

اور خاص طور پر ہم مسلمانوں کو یہ غلط فہمی نہ ہو کہ پیغمبر اول و آخر و اعظم، حضور انور نبی کریم رؤف و رحیم رحمت للعالمین ﷺ صرف مسلمانوں کے ہی نبی اور رسول ہیں اور صرف مسلمان ہی آپ ﷺ کی امت ہیں یا آپ ﷺ کی جماعت کے لوگ ہیں۔ نہیں بلکہ سارے انسان خواہ خدا اور رسول ﷺ کو مانتے ہوں یا نہ مانتے ہوں، جاننے ہوں یا نہ جاننے ہوں، کسی بھی جگہ یا ملک سے ہوں، کسی بھی دھرم یا مذہب سے تعلق رکھتے ہوں آپ ﷺ کی بعثت کے دن سے قیامت تک کے لئے سب کے سب پیغمبر اول و آخر و اعظم، حضور پر نور نبی کریم رؤف و رحیم خاتم النبیین، ہادی انس و جان، رحمت للعالمین ﷺ کی امت ہیں۔

آپ ﷺ کو ماننا، نہ ماننا، جاننا، نہ جاننا الگ بات ہے۔ کوئی لڑکا اگر اپنے باپ کو باپ نہ مانے تو کوئی یہ نہ کہے گا کہ فلاں شخص فلاں کا لڑکا نہیں ہے یا فلاں شخص اس کا باپ نہیں ہے۔ باپ تو اپنی جگہ پر حقیقت میں باپ ہی رہے گا۔ اسی طرح اگر کوئی پیغمبر اول و آخر و اعظم حضرت محمد رسول اللہ ﷺ کو نہ مانے تو اس کے نہ ماننے سے وہ آپ ﷺ کی امت سے نہیں نکل سکتا۔

آپ ﷺ کی بعثت کے دن سے سارے انسان آپ ﷺ کی امت کے لوگ ہیں اور اسی طرح سے اس مبارک دن سے تمام جنات بھی آپ ﷺ کی امت کے لوگ ہیں۔ اور قیامت تک تمام جن و انسان آپ ﷺ کی ہی امت رہیں گے۔ اللہ تبارک تعالیٰ کے فرمان کے مطابق سارے انسانوں اور جنات کو آپ ﷺ پر ایمان لانا، اطاعت و اتباع کرنا اور آپ ﷺ کے لئے ہوئے دین کو قبول کرنا فرض ہے۔

اللہ تبارک تعالیٰ نے تمام ذی شعور مخلوق کو اپنی عبادت کے لئے پیدا فرمایا ہے۔

خالق و مالک کائنات رب للعالمین کا سورہ ذاریات کی آیت 56 میں ارشاد پاک ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِي ۝

ترجمہ: ”اور میں نے جن اور آدمی اسی لیے بنائے کہ میری بندگی کریں۔“ (سورہ ذاریات آیت 56)

ویسے تو کائنات کا ذی شعور مخلوق کے علاوہ سب کچھ ہی زمین و آسمان میں جو کچھ بھی موجود ہے یعنی کہ

جمادات، نباتات، حیوانات، چرند پرند، حشرات الارض، جاندار بے جان عرضیکہ ہر چھوٹی بڑی شے ہمہ وقت اللہ تبارک تعالیٰ کی حمد و ثناء کر رہی ہے۔

سورہ حشر کی پہلی اور آخری آیات مبارک میں اس سے متعلق اللہ تبارک تعالیٰ کا فرمان پاک یوں ہے:

سَبَّحَ لِلَّهِ مَا فِي السَّمٰوٰتِ وَمَا فِي الْاَرْضِ وَهُوَ الْعَزِيزُ الْحَكِيْمُ ۝

ترجمہ: ”اللہ کی پاکی بولتا ہے جو کچھ آسمانوں میں ہے اور جو کچھ زمین میں ہے اور وہی عزت و

حکمت والا ہے۔“ (سورہ حشر آیت 1)

لیکن ذی شعور مخلوق صاحب عقل مخلوق کی عبادت کی اور ہی شان ہے اور ہی سرور ہے کیونکہ غیر شعوری مخلوق یا وہ مخلوق جن کو ہماری طرح عقل نہیں دی گئی ہے۔ جیسے جمادات نباتات، حیوانات، حشرات الارض وغیرہ کو وہ ترغیبات، خواہشات، نفس و دنیاوی ذمہ داریاں، شدید نفسانی خواہشات اور سامان تعیش کا لالچ چاہت و ترغیب نہیں دی گئی ہے جو کہ تمام ذی شعور مخلوق میں پوری شدت کے ساتھ موجود ہیں۔

میں اس کی وضاحت کے لئے سورہ آل عمران کی آیت پاک 14 کا حوالہ دیتا ہوں جس میں ہمارے

پیدا فرمانے والے رب العالمین کا ارشاد پاک ہے۔

زَيْنَ النَّاسِ حُبُّ الشَّهَوٰتِ مِنَ النِّسَاءِ وَالْبَنِيْنَ وَالْقَنَاطِيْرِ الْمُقَنْطَرَةِ مِنَ الذَّهَبِ وَالْفِضَّةِ

وَالْخَيْلِ الْمَسُوْمَةِ وَالْاَنْعَامِ وَالْحَرْثِ ۗ ذٰلِكَ مَتَاعُ الْحَيٰوةِ الدُّنْيَا ۗ وَاللّٰهُ عِنْدَهُ حُسْنُ

الْمَاٰبِ ۝

ترجمہ: ”لوگوں کے لئے آراستہ کی گئی ان خواہشوں کی محبت، عورتیں اور بیٹے اور تلے اوپر سونے

چاندی کے ڈھیر اور نشان کئے ہوئے گھوڑے اور چوپائے اور کھیتی، یہ جیتی دنیا کی پونجی ہے۔“

جیسا کہ ذی شعور مخلوق میں اللہ تبارک تعالیٰ نے سورہ آل عمران کی آیت 14 کے مطابق یہ خواہشات،

ترغیبات، دنیا پرستی کے لئے حب و چاہت بہت دی ہوئی ہے و دیعت کی ہوئی ہیں اور انہیں زندگی میں بہت

ساری جہلتی ذمہ داریاں بھی دی ہوئی ہیں (جیسے کہ اپنے بیوی بچوں کی اچھے طریقے سے کفالت کرنا) بلکہ یوں

کہہ لیں خواہشات کی تکمیل، جاہ حشمت کی چاہ، مال و زر کا لالچ، ہوس کی حد تک ہر انسان میں بھر دیا گیا ہے اور

ہم نے زندگی بھی اسی ماحول میں گزارنی ہے۔ اتنی شدید طاقتور ترغیبات کی موجودگی میں اللہ تبارک تعالیٰ کے

احکامات اور اسوۂ حسنہ پر عمل کرنا بہت زیادہ مشکل ہے اور یہ توفیق و عظمت بہت کم لوگوں کو نصیب ہوتی ہے۔

جو بھی اللہ کے بندے ان شدید اور طاقتور ترغیبات و خواہشات سے بچتے ہوئے اللہ اور رسول ﷺ کے

احکام کے مطابق اپنی زندگی گزاریں یعنی کہ دنیا کے کام کاج بھی پورے کریں اور ضرورتیں بھی پوری لیں

لیکن وہ حدود اللہ کے اندر رہ کر۔ بالفاظ دیگر جو بھی اللہ کے بندے اللہ تبارک تعالیٰ اور اس کے محبوب

رسول ﷺ کے احکامات ہدایات کے مطابق زندگی گزارتے ہیں اور کسمپرسی میں بھی صبر و شکر سے کام لیتے ہیں

اللہ تبارک تعالیٰ ایسے لوگوں کے اعمال سے اتنا خوش ہوتے ہیں اتنا زیادہ اسے پسند فرماتے ہیں کہ وہ اس ایک

شخص کے اچھے عمل و اعمال کے بدلہ میں ہزاروں لاکھوں کی برائیوں کو برداشت فرماتے ہیں یا ایک نیک بندے کی وجہ سے ہزاروں برے لوگوں کا بوجھ زمین پر برداشت فرماتے ہیں۔

اور انسانوں جنوں کی اسی خوبی کو دیکھنے کے لئے اللہ تبارک تعالیٰ نے ان کی تخلیق فرمادی۔ درج ذیل شعر اس حقیقت کی کسی حد تک ترجمانی کرتا ہے۔

درد دل کے واسطے پیدا کیا انسان کو

ورنہ طاعت کے لئے کچھ کم نہ تھے کزوبیاں

اصل موضوع کی طرف آنے سے پہلے ایک اور نکتہ کی وضاحت کر دوں اور وہ نکتہ ہے ”آپ ﷺ کا

جنات سے رابطہ یا جنات کے آپ ﷺ سے رابطے۔“

یہ باہم رابطے صرف اتنے ہی نہیں ہیں جن کا ہمیں قرآن حکیم اور احادیث مبارک سے علم ہے۔ یہ تو صرف وہ رابطے ہیں جن کے متعلق اللہ تبارک تعالیٰ اور اس کے پیغمبر اول و آخر و اعظم، حضور پر نور، نبی کریم، رؤف و رحیم ﷺ نے ہمیں بتانا پسند فرمایا۔ آپ ﷺ جس طرح ہمارے لیے اللہ کے محبوب رسول رحمت للعالمین رہبر کائنات ہیں اسی طرح جنات کے لئے بھی ہیں بلکہ تبلیغ دین متین کے لئے بنی نوع جن کے لئے درج ذیل وجوہات کی بنا پر کچھ زیادہ ہی ہوں گے۔

کیونکہ جنات کی تعداد ہماری تعداد سے نوگنا زیادہ ہے۔ ان کی پیدائش بھی ہم سے دو ہزار سال پہلے کی ہے جس کی وجہ سے احکام الہی اور ہدایات انبیا کرام سے انحراف ان میں زیادہ ہوگا۔ ان میں قتل و غارت گری بھی زیادہ ہے اور وہ ہماری نسبت زیادہ فرقوں میں بٹے ہوئے ہیں۔

پیغمبر اول و آخر و اعظم، حضور پر نور، نبی کریم، رؤف و رحیم ﷺ ہر دو عالم عالمین کے لئے رحمت للعالمین ہیں۔ انسانوں کے لئے جنوں کے لئے برے کے لئے اچھے کے لئے چھوٹے کے لئے بڑے کے لئے ماننے والے کے لئے نہ ماننے والے کے لئے جاننے والے کے لئے نہ جاننے والے کے لئے۔ غرضیکہ ہر انس و جان کے لئے آپ ﷺ رحمت رب للعالمین ہیں رحمت للعالمین ہیں۔

اسی لیے آپ ﷺ بنی نوع جنات کو بھی راہ راست پر لانے کے لئے دوزخ کی آگ سے بچانے کے لئے ان کی فلاح دارین کے لئے کم از کم اتنے ہی فکر مند تھے جتنا کہ بنی نوع انسان کے لئے۔ ہاں بنی نوع انسان کو اللہ تبارک تعالیٰ نے یہ عظیم فضیلت عطا فرمائی کہ پیغمبر اول و آخر و اعظم ﷺ کو انسان کامل کی شکل میں مجسم فرمایا۔

اچھے انسانوں کی طرح اچھے جنات بھی نبی آخر الزمان ﷺ کی آمد بعثت کے شدت سے منظر تھے۔ اچھے انسانوں کی طرح وہ بھی کفر و شرک بت پرستی اور معاشرتی ناہمواریوں اور برائیوں کے سخت خلاف تھے اور

اللہ تبارک تعالیٰ سے دعا گو تھے، منتظر تھے کہ کب اللہ تبارک تعالیٰ اپنے نبی آخر الزمان (ﷺ) کے ذریعے سے انسانیت کو، بنی نوع جان کو اس ظلمت و ضلالت سے نکالے گا۔ اور جب دین متین آ گیا تو انسان مومنین کی طرح جنات مومنین نے بھی اسے فوری خوشی خوشی اور شوق سے اپنایا، اور پیغمبر اول و آخر و اعظم، حضور پر نور، نبی کریم، رؤف و رحیم ہادی انس و جاں رحمت للعالمین ﷺ کی پر خلوص اطاعت، فرمانبرداری و اتباع کیا۔

مندرجہ بالا اور درج ذیل کے واقعات، روایات احادیث مبارک سے روز روشن کی طرح عیاں ہے۔

1- ولادت نبی پر اچھے جنات نے جبل ابوقبیس پر سے ندا دی۔ حضرت عبدالرحمن بن عوف رضی اللہ عنہ فرماتے ہیں کہ جب حضور پر نور، نبی کریم، رؤف و رحیم ﷺ کی ولادت مبارک ہوئی تو جبل ابوقبیس پر چڑھ کر جن نے ندا کی اور خوبصورت اشعار کی شکل میں حضرت آمنہ رضی اللہ عنہا کی خوب تعریف کی، افضل ترین پیرائے میں سراہا اور آپ ﷺ کی بھی خوب تعریف کی۔ (اسے آپ اسی باب میں قدرے تفصیل سے پڑھیں گے۔

2- مدینہ منورہ میں بعثت نبوی کی پہلی اطلاع جنات نے دی۔

اور اس نے کہا کہ مکہ میں ایک نبی مبعوث ہوا ہے جس نے ہم پر عورتوں سے دوستی کو منع کیا ہے اور ہم پر زنا کو بھی حرام کر دیا ہے۔

3- حدیث پاک ہے کہ حضور ﷺ کے جنات کے سامنے سورہ رحمن تلاوت فرمائی۔

حضرت جابر بن عبد اللہ رضی اللہ عنہ فرماتے ہیں کہ حضور پر نور، نبی کریم، رؤف و رحیم ﷺ صحابہ کرام رضی اللہ عنہم کے پاس تشریف لائے اور ان کے سامنے اول تا آخر سورہ رحمن کی تلاوت فرمائی تو صحابہ کرام رضی اللہ عنہم خاموش رہے۔ آپ ﷺ نے فرمایا تم خاموش کیوں ہو گئے ہو؟ میں نے یہ سورت لیلۃ الجن میں جنات کے سامنے پڑھی تو انہوں نے تم سے زیادہ بہتر جواب دیا۔ جب میں ارشاد باری ”قبای الاء ربکما تکذبان“ تک پہنچا تو انہوں نے کہا اے ہمارے رب! ہم آپ کی نعمت کا انکار نہیں کر سکتے، سب تعریفیں آپ کے لئے ہیں۔

(ترمذی، حاکم، بیہقی، کنز العمال اور دیگر)

مندرجہ بالا سے ظاہر ہوتا ہے کہ جنات میں بھی یقیناً سابقون الاولون ہوں گے۔ اور جنات میں سے اکا و کا حضرات تو بہت پہلے ایمان لے آئے ہوں گے لیکن جنات میں بھی کفار و مشرکین کی کثرت کی وجہ سے انہوں نے شروع کے سالوں میں اپنا دین بھی چھپایا ہو گا اور اپنے جابر کافر و مشرک، معاشرے میں کٹ کر دب کر رہ گئے ہوں گے کیونکہ جنات میں دنگا فساد، قتل و غارتگری زیادہ تھی اور فرقتے بھی زیادہ تھے یعنی کہ ان میں مخالف کے لئے قوت برداشت کم تھی اور مخالف کا دشمن کا خون بہا دینا ان کے لئے آسان تھا۔

بہر حال اب تک آپ اس نکتہ کو تو سمجھ چکے ہوں گے کہ آپ ﷺ کے جنات سے رابطے یا جنات کے

آپ ﷺ سے رابطے یقینی طور پر ان سے کہیں زیادہ رہے ہوں گے جو کہ ہمیں قرآن حکیم اور احادیث مبارک سے بتلا دیئے گئے ہیں۔

جنات سے متعلق عوام الناس کی دلچسپی والے پہلو کے بارے میں گزارش ہے کہ جس طرح ہم انسانوں میں سے بہت ہی کم انسان جنات سے رابطہ یا ان سے دوستی کر پاتے ہیں اسی طرح جنات میں سے (شیاطین جنات کے علاوہ) بھی بہت ہی کم انسانوں سے رابطہ یا دوستی کر پاتے ہیں۔

انسانوں کے ساتھ الٹی سیدھی حرکتیں شریر جنابت، شیاطین جنات ہی کرتے ہیں۔ مومنین یا اچھے علماء قسم کے مسلمانوں میں سے کچھ کا رابطہ تعلیم یافتہ اچھے جنوں سے ہو جاتا ہے اور وہ صرف اچھی باتوں، نیک کاموں کے لیے ہی معاون بنتے ہیں اور کچھ ایسے بھی دتے ہیں جو دینی علم سکھنے آجاتے ہیں لیکن ان کا اس ماحول میں رویہ ایک انسانی طالب علم کا سا ہی رہتا ہے۔ عموماً وہ اپنی نوع کو ظاہر نہیں ہونے دیتے۔

جب کہ عام دنیا دار لوگوں سے رابطہ کر لینے والے جنات کم تعلیم یافتہ اور اکثر غیر مسلم ہوتے ہیں اور جادو ٹونے میں معاون جنات تو پکے ابلیس کی اولاد شیاطین ہوتے ہیں۔

ہوائی مخلوق کے بارے میں ان کی اقسام کے بارے میں سمجھانے کی خاطر میں (اس کتاب کا مصنف) یہی کہوں گا کہ آپ جن جنات یا لفظ جنات کو یوں سمجھ لیں کہ جیسے ہم زمین پر نظر آنے والی سب مخلوق حیوانات، نباتات، حشرات الارض، چرند پرند اور انسانوں کے لئے لفظ ”جاندار“ استعمال کر لیا جائے۔ پھر اس لفظ ”جاندار“ کے تحت حیوانات، چرند پرند، حشرات الارض، نباتات اور انسان اسی طرح آگئے جیسا کہ لفظ جنات میں جنوں کی مختلف اقسام آجاتی ہیں۔

جنات کا وجود

جنات کے وجود کے ثبوت میں اہل ایمان کے لئے تو قرآن حکیم کی آیات میں ان کا ذکر ہونا ہی کافی ہے۔ جب قرآن حکیم ان کے وجود کی گواہی دیتا ہے تو مسلمانوں کا تو ان کے وجود پر یقین کامل ہے اور جس کا یقین کامل نہیں ہے اس کا مطلب ہے کہ اس مسلمان کو قرآن حکیم کی خبروں کا انکار ہے لہذا وہ خود اس دائرے سے باہر ہو جاتا ہے جس میں اہل ایمان ہیں۔

قرآن حکیم میں جنوں کا ذکر بار بار آیا ہے اور وہ آیات مبارک بھی واضح ہیں کہ عام آدمی کو ان کا مطلب و مفہوم سمجھنا مشکل نہیں ہے۔ اور ان سے عام مفہوم یہی نکلتا ہے کہ جنات بھی نبی نوع انسان کی طرح ایک مستقل ذی شعور صاحب عقل نوع ہے اور انسانوں کی طرح ان پر اتباع انبیا کرام لازم ہے اور آپ ﷺ کی بعثت کے دن سے قیامت تک کے لئے ان پر بھی اسلام لانا اور اطاعت فرمانبرداری اور اتباع پیغمبر اول و آخر، اعظم مادی انس حال رہبر کائنات، رحمت للعالمین ﷺ لازم ہے، فرض ہے۔

درج ذیل میں چند قرآنی آیات مبارک پیش کی جاتی ہیں جن سے معلوم ہوتا ہے کہ جنات موجود ہیں اور وہ ہماری ہی طرح کی مستقل نوع ہے۔ جس نے ہماری ہی طرح اپنے آپ کو جزایا سزا کا مستحق بنانا ہے۔ قرآن حکیم کی سورہ احقاف اور سورہ جن میں جنات کا ذکر بار بار آیا ہے اور قدرے تفصیل سے آیا ہے کہ جسے پڑھنے کے بعد کسی بھی صاحب عقل کو انہیں ایک بنی نوع انسان کی طرح مستقل نوع ماننے سے انکار نہیں ہو سکتا۔ جو ہماری طرح ان کے مکلف ہونے اور ان کے لیے بھی روز قیامت حساب ہونا اور اپنے کیے کی جزایا سزا پانے کے بارے میں بڑی واضح ہیں۔

سورہ احقاف کی آیت 29 میں خالق و مالک کائنات کا ارشاد ہے

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ
وَلَّوْا إِلَىٰ قَوْمِهِمْ مُنْذِرِينَ ۝

ترجمہ: ”اور جب ہم نے تمہاری طرف کتنے جن پھیرے کان لگا کر سنتے پھر جب وہاں حاضر ہوئے آپس میں بولے خاموش رہو پھر جب پڑھنا ہو چکا اپنی قوم کی طرف ڈرسانے پلٹے۔“

(سورہ احقاف آیت 29)

سورہ ذاریات کی آیت مبارک 56 میں ارشاد رب للعالمین ہے

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِي ۝

ترجمہ: ”اور میں نے جن اور آدمی اسی لیے بنائے کہ میری بندگی کریں۔“ (سورہ ذاریات آیت 56)

سورہ رحمان کی آیت 14, 15 اور 16 اللہ تبارک تعالیٰ کا فرمان یوں ہے۔

خَلَقَ الْإِنْسَانَ مِنْ صَلْصَالٍ كَالْفَخَّارِ ۝ وَخَلَقَ الْجَانَّ مِنْ مَّارِجٍ مِّنْ نَّارٍ ۝ لَبِئْسَ الْآلَاءُ
رَبِّكُمْ كَذِبِينَ ۝

ترجمہ: ”اس نے آدمی کو بنایا بجتی مٹی سے جیسے ٹھیکری اور جن کو پیدا فرمایا آگ کی لو (صاف

حصے) سے“ پھر تم دونوں اپنے رب کی کون کونسی نعمتوں کو جھٹلاؤ گے۔“

سورہ رحمن کی آیت مبارک 31 میں ارشاد رب للعالمین ہے

سَنَفْرُغُ لَكُمْ أَيُّهَا الثَّقَلَيْنِ ۝

ترجمہ: ”جلد ہم تمہارے حساب کا قصد فرماتے اے دونوں (جن و انس) بھاری گروہ۔“

(سورہ رحمن آیت 31)

سورہ رحمن کی آیت 33 میں اللہ تبارک تعالیٰ کا ارشاد پاک ہے:

يَا مَعْشَرَ الْجِنِّ وَالْإِنْسِ إِنِ اسْتَطَعْتُمْ أَنْ تَنْفُذُوا مِن أَقْطَارِ السَّمَوَاتِ وَالْأَرْضِ فَانفُذُوا لَا

تَنْفُذُونَ إِلَّا بِسُلْطٰنٍ ۝

ترجمہ: ”اے جن و انسان کے گروہ! اگر تم سے ہو سکے کہ آسمانوں اور زمین کے کناروں سے باہر نکل جاؤ، تو نکل جاؤ، جہاں نکل کر جاؤ گے، اسی کی سلطنت ہے۔“ (سورہ رخصن آیت 33)

سورہ جن کی تو آدھی سے زیادہ آیات مبارک جنات سے متعلق ہی ہیں جو ان کے وجود کے ثبوت کے ساتھ ساتھ یہ بھی وضاحت سے بتاتی ہیں کہ دین اسلام پیغمبر اول و آخر و اعظم دنیا، دنیا داری اور حق کی جستجو میں اسے اپنانے میں ان کا انداز فکر، ان کا طرز عمل، تقریباً بنی نوع انسان جیسا ہی ہے اور یہ کہ جنات ایک مستقل نوع ہیں۔

سورہ جن آیت 1 میں ارشاد رب للعالمین ہے۔

قُلْ اَوْحٰی اِلَیَّ اِنَّہٗ اَسْتَمِعُ نَفَرًا مِّنَ الْجِنِّ فَقَالُوْا اِنَّا سَمِعْنَا قُرْاٰنًا عَجَبًا ۝

ترجمہ: ”تم فرماؤ مجھے وحی ہوئی کہ کچھ جنوں نے میرا تلاوت کرنا کان لگا کر سنا تو بولے، ہم نے ایک عجیب قرآن سنا ہے۔“ (سورہ جن آیت 1)

سورہ جن آیت مبارک 7 میں اللہ تبارک تعالیٰ کا ارشاد ہے۔

وَ اَنَّهُمْ ظَنُّوْا كَمَا ظَنَنْتُمْ اَنْ لَّنْ یَّبْعَثَ اللّٰهُ اَحَدًا ۝

ترجمہ: ”اور یہ کہ انہوں (جنوں) نے گمان کیا کہ جیسا کہ تمہیں (انسانوں کو) گمان ہے کہ اللہ ہرگز کوئی رسول نہ بھیجے گا۔“ (سورہ جن آیت 7)

سورہ جن کی آیت مبارک 11 میں خالق و مالک کائنات کا فرمان ہے

وَ اِنَّا مِنَّا الصّٰلِحُوْنَ وَ مِنَّا ذُوْنَ ذٰلِكَ كُنَّا طَرَائِقَ قَدَدًا ۝

ترجمہ: ”اور یہ کہ ہم میں کچھ نیک ہیں اور کچھ دوسری طرح کے، ہم کئی راہوں میں پھٹے ہوئے ہیں۔“ (سورہ جن آیت 11)

سورہ جن کی آیت 13 میں اللہ تبارک تعالیٰ کا فرمان ہے۔

وَ اِنَّا لَمَّا سَمِعْنَا الْهُدٰی اٰمَنَّا بِہٖ فَمَنْ یُّؤْمِنُ بِرَبِّہٖ فَلَا یَخَافُ بَخْسًا وَّلَا رَهَقًا ۝

ترجمہ: ”اور یہ کہ ہم نے جب ہدایت سنی اور اس پر ایمان لائے۔“ (سورہ جن آیت 13)

حدیث پاک میں جنات کا ذکر

کتنی ہی حدیث مبارک ہیں جن میں جنات کا زندگی کے مختلف پہلوؤں پر تذکرہ ہے۔ میں نے پہلے ہی گزارش کر دی ہے کہ جنات کے وجود پر ایمان کے لئے مسلمانوں کو اہل ایمان کو تو، قرآن حکیم میں فرمان رب للعالمین ہی کافی ہے۔

لیکن وہ لوگ جو ایمان نہیں رکھتے یا جن کا ایمان متزلزل ہے ان کے لئے یہ احادیث مبارک واقعات و روایات بھی جنات کے وجود کو ثابت کرنے کے لئے کافی ہیں۔ یہ واقعات یہ روایات جو مصدقہ بھی اور قابل فہم بھی دراصل سب ہی وجود جنات کا منہ بولتا ثبوت ہیں۔

حدیث پاک میں ہے کہ ایک مرتبہ صحابہ کرام رضی اللہ عنہم نے نبی کریم ص روئے درحیم صلی اللہ علیہ وسلم کورات میں موجود نہیں پایا، جب صبح ہوئی تو حضور پر نور صلی اللہ علیہ وسلم کو حراء کی طرف سے آتے ہوئے دیکھا۔ صحابہ کرام رضی اللہ عنہم کے پوچھنے پر حضور انور ہادی انس و جاں رہبر کائنات صلی اللہ علیہ وسلم نے فرمایا کہ میرے پاس جنات کا قاصد آیا تھا میں اس کے ساتھ چلا گیا۔ پھر میں نے جنات کو قرآن پڑھ کر سنایا۔ اس کے بعد حضور پر نور صلی اللہ علیہ وسلم نے ہم کو جنات کی اور ان کی آگ کی نشانیاں دکھلائیں۔

ایک اور حدیث مبارک میں ہے حضرت ابو سعید خدری رضی اللہ عنہ فرماتے ہیں کہ مجھ سے حضور انور نبی کریم ص روئے درحیم صلی اللہ علیہ وسلم نے فرمایا کہ تمہیں بکری اور دیہات پسند ہے پس جب تم اپنی بکریوں اور دیہات میں رہو تو نماز کے لئے اونچی آواز سے اذان دو اس لیے کہ جو بھی تمہاری اذان سنے گا چاہے وہ انسان ہو یا جنات یا کوئی اور چیز ہو وہ قیامت میں گواہی دیں گے۔

جنات کے وجود کی شرعی حیثیت

قرآن مجید میں جنوں کا ذکر بار بار آیا ہے لہذا جنوں کے وجود کا اقرار فرض ہے اور ان کا انکار قرآن مجید کی خبروں کا انکار ہے، اگر ہم ان کو نہیں دیکھ پاتے تو ہم کو انکار کا حق نہیں، اس لیے کہ جس چیز کو ہم دیکھ نہ سکیں تو اس سے لازم نہیں آتا کہ وہ چیز ہے ہی نہیں۔ مادی چیزوں کے ادراک کے لئے اللہ تبارک تعالیٰ نے ہم کو حواس خمسہ دیئے ہیں، سن، دیکھ، کھ، سونگھ، چکھ کر اور چھو کر ہم چیزوں کا ادراک کر لیتے ہیں۔ لیکن جو چیزیں غیر مادی ہیں اور ہماری گرفت سے باہر ہیں، ان کے براہ راست ادراک سے ہم معذور ہیں۔ لیکن ان کا انکار بھی صحیح نہیں ہے۔ فضائی لہروں میں آوازیں موجود ہیں جن سے بعض کو ایک خاص طریقہ سے اور خاص ضابطہ کے تحت ریڈیو کی مدد سے سن بھی لیتے ہیں۔ لیکن اگر ریڈیو یا اس جیسا آلہ استعمال نہ کریں تو ہم فضا میں موجود خاموش آوازوں کا ادراک نہیں کر سکتے۔ ایسی صورت میں اگر ہم فضائی آوازوں کے وجود کا انکار کر دیں تو ہمارا یہ انکار حقیقت پر مبنی نہ ہوگا۔

ہماری نظر کا تو یہ عالم ہے کہ گھڑی کی تینوں سوئیاں مستقل حرکت میں ہوتی ہیں لیکن ہمیں صرف سیکنڈوں والی سوئی حرکت کرتی معلوم دیتی ہے۔

ہمارے گھروں میں جب بجلی کے سچکھے چل نہیں رہے ہوتے تو ان کے پر ہمیں صاف نظر آتے ہیں اور جب انہیں چلا دیں اور سچکھے کی رفتار تیز کر دیں تو وہی پر جو کچھ دیر پہلے ہمیں خوب واضح نظر آ رہے تھے اب

ایسے لگتا ہے، نظر آتا ہے کہ وہ لوہے ٹھوس اور مضبوط پر ایسے غائب ہو گئے ہیں جیسے کہ وہ تھے ہی نہیں۔
 ہوائی جہاز اور ہیلی کاپٹر کے پنکھوں کے پرتو بہت لمبے اور چوڑے ہوتے ہیں بلا مبالغہ ہوائی جہاز کے
 پنکھے کے پرتو سات فٹ سے زیادہ لمبے ایک فٹ سے زیادہ چوڑے اور ایک تہائی انچ موٹی اور ٹھوس سٹیل
 کے ہوتے ہیں۔ اور ہیلی کاپٹر کے پرتو لمبائی میں تیس فٹ کے قریب اور چوڑائی میں دو فٹ کے قریب ہوتے
 ہیں بلکہ کئی جدید کاپٹر کے پراس سے بھی کہیں زیادہ چوڑے ہوتے ہیں۔
 مگر جب انہیں تیز رفتاری سے گمایا جاتا ہے تو وہ ہماری نظروں سے ایسے غائب ہو جاتے ہیں کہ جیسے وہ
 موجود تھے ہی نہیں۔

اب اس کا مطلب یہ تو نہیں ہے کہ وہ پنکھے اور ان کے پر موجود ہی نہیں تھے۔ ان نہ نظر آنے والی اشیاء
 مخلوق کے وجود کا انکار کرنا غیر منطقی اور غلط بات ہے۔ جنات کے وجود کا صرف اس لیے انکار کر دینا کہ وہ نظر
 نہیں آتے بہت ہی بودی دلیل ہے بلکہ اپنی بصارت کے بارے میں مذکورہ بالا کو جان کر بھی یہ کہنا کہ جو چیز
 نظر نہیں آتی اس کا وجود ہی نہیں نہایت احمقانہ بات ہے سوچ ہے۔
 اللہ تبارک تعالیٰ خالق و مالک کائنات نے سورہ اعراف کی آیت 27 میں شیطان جنات کے بارے
 میں خود ہی فرما دیا ہے کہ تم ان کو نہیں دیکھتے ہو۔

يٰۤاٰدَمُ لَا يَفْتِنَنَّكَ الشَّيْطٰنُ كَمَا اَخْرَجَ اٰبَوَيْكَ مِنَ الْجَنَّةِ يَنْزِعُ عَنْهُمَا لِبَاسَهُمَا
 لِيُرِيَهُمَا سَوْاٰتِيَهُمَا اِنَّهٗ يَسْرِىْكُمْ هُوَ وَقَبِيْلُهُ مِنْ حَيْثُ لَا تَرَوْنَهُمْ اِنَّا جَعَلْنَا الشَّيْطٰنَ
 اَوْلِيَاءَ لِلَّذِيْنَ لَا يُؤْمِنُوْنَ ۝

ترجمہ: ”بیشک وہ اور اس کے ساتھی تمہیں وہاں سے دیکھتے ہیں کہ تم ان کو نہیں دیکھتے۔“

(سورہ اعراف آیت 27)

اب درج ذیل میں منکرین جنات پر کچھ امام و مقتدر علماء گرامی کے تبصرے پیش خدمت ہیں تاکہ ایمان
 بالغیب میں اضافہ ہو۔

امام الحرمین کا تبصرہ

امام الحرمین نے اپنی کتاب ”شامل“ میں لکھا ہے کہ اکثر فلاسفہ اور جمہوریہ قدریہ اور تمام زندقہ لوگ
 اور ہمارے زمانے میں قادیانی بالکلہ شیاطین اور جنات کا انکار کرتے ہیں۔ ان لوگوں پر تو تعجب نہیں کہ علم
 شریعت میں کچھ بھی دخل نہیں رکھتے (مثلاً فلسفی اور نیچری) تعجب تو قدریوں پر ہے کہ نصوص قرآنیہ اور
 احادیث متواترہ اور مشہورہ کے ہوتے ہوئے انکار کرتے ہیں۔ اس کے بعد امام الحرمین نے کتاب و سنت
 سے نصوص ذکر فرمائے ہیں۔

اس کے بعد امام الحرمین نے کہا ہے کہ جنات اور شیاطین کے وجود پر اجماع صحابہ کرام رضی اللہ عنہم اور تابعین ہو چکا ہے اس لیے ظواہر اور احادیث سے استدلال کرنا محض ایک تکلف ہے۔ جب کہ تعوذ بالشیاطین منصوص بھی ہے۔ ان دلائل کے ہوتے ہوئے کسی اہل ایمان کو شک کی ضرورت نہیں ہے اس کے بعد امام الحرمین نے چند احادیث بیان فرمائیں ہیں اور اس کے بعد فرمایا ہے ان دلائل کے ہوتے ہوئے جس کو آگاہی نہ ہو وہ گویا دین پر تہمت لگا رہا ہے۔ دین کے دائرے سے باہر جا رہا ہے۔

شیخ ابوالقاسم کا تبصرہ

ابوالقاسم انصاری نے ”ارشاد“ کی شرح میں فرمایا ہے کہ معتزلہ کے بڑے علماء نے جنات کے وجود سے انکار کیا ہے۔ ان کے انکار میں کوئی وزن نہیں ہے بلکہ ان کی دیانت کی کمزوری، گراوٹ کو ظاہر کرتا ہے۔ جن کے وجود کے اثبات میں کوئی عقلی خرابی نہیں ہے کتاب و سنت کے نصوص ان کے وجود کو ثابت کرتے ہیں۔ لہذا عقلمندی کی یہی علامت ہے کہ دین کی رسی کو پکڑے رہے۔ جو بات نصوص سے ثابت ہوتی ہو اور عقل بھی اس کو جائز کہتی ہو اس کو اختیار کرے۔

قاضی ابوبکر باقلانی کا تبصرہ

قاضی ابوبکر الباقلانی نے کہا ہے کہ اکثر قدریہ نے زمانہ قدیم میں وجود جنات کو تسلیم کیا ہے۔ لیکن موجودہ زمانہ میں ان کے وجود سے انکار کیا ہے اور بعض قدریہ نے ان کے وجود کو تسلیم کیا ہے اور کہا ہے کہ رقت جسامت کی وجہ سے دکھلائی نہیں دیتے ہیں اور بعض نے کہا کہ ان کا چونکہ کوئی رنگ نہیں ہے اس وجہ سے وہ دکھلائی نہیں دیتے ہیں۔

قاضی ہمدانی رحمۃ اللہ کا تبصرہ

قاضی عبدالجبار ہمدانی نے فرمایا کہ جنات کے وجود پر دلیل سماعی ہے عقلی نہیں ہے چونکہ وہ اجسام جو عائب ہیں عقل ان کو کس طرح ثابت کر سکتی ہے عقل تو ایسی چیز کو ثابت کر سکتی ہے کہ جہاں کوئی علاقہ یا تعلق پایا جاتا ہو۔ جیسا کہ فعل کا فاعل کے ساتھ تعلق ہے اور جنات کے وجود کا اثبات اضطراری طور پر ممکن نہیں ہے کیونکہ دانشمندیوں کا بھی اس باب میں اختلاف ہے بعض نے وجود جنات کی تصدیق کی ہے اور بعض نے انکار کیا ہے۔ چنانچہ فلاسفہ اور فرقہ باطنیہ بھی یہی کہتا ہے۔ کیا یہ بات ظاہر نہیں ہے کہ تمام دانشمندی یہ کہتے ہیں کہ زمین نیچے ہے اور آسمان اوپر ہے۔ البتہ قرآن پاک میں ان کے اثبات پر متعدد آیات ہیں اور حضور پر نور نبی کریم صلی اللہ علیہ وسلم سے بھی بہت احادیث مروی ہیں۔

علامہ ابن تیمیہ رحمۃ اللہ کا تبصرہ

شیخ ابوالعباس ابن تیمیہ نے فرمایا ہے کہ مسلمانوں کے فرقوں میں سے کسی نے بھی وجود جنات کا انکار

نہیں کیا ہے اور کفار تمام کے تمام وجود جنات کے قائل ہیں۔ رہے اہل کتاب یہود و نصاریٰ وہ بھی مسلمانوں کی طرح ہیں اور جنات کے وجود کے قائل ہیں اگرچہ ان میں سے بعض فرقے مسلمانوں کے بعض فرقوں کی طرح انکار کرتے ہیں۔ جسا کہ تیمیہ اور معتزلہ اور اکثریت وجود کو تسلیم کرتی ہے۔ مختصر یہ کہ مسلمانوں کی اکثریت وجود جنات کو تسلیم کرتی ہے۔ کیونکہ کہ اس باب میں احادیث، مشہورہ اور متواترہ ہیں اس لیے انکار کی گنجائش نہیں ہے۔ اسی طرح عام مشرکین اور عام اہل کتاب خواہ وہ کسی بھی ملک کے ہوں وجود جنات کو تسلیم کرتے ہیں۔ بلکہ مشرکین تو یہاں تک قائل ہیں کہ وہ نقوش اور تعویذات اور عملیات کے ذریعہ جنات کی معاونت کو تسلیم کرتے ہیں۔ خاص طور سے اعداد میں لکھے جانے والے تعویذات اسی قبیلہ (قبیلہ جنات) سے ہیں۔

جنات کی پیدائش

اس میں کوئی شک نہیں ہے کہ جنات انسانوں سے پہلے پیدا کیے گئے ہیں۔ اس سے متعلق اللہ تبارک تعالیٰ نے سورہ حجر کی آیات پاک 26 اور 27 میں یوں ارشاد پاک فرمایا ہے۔

وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ ۝ وَالْجَانَّ خَلَقْنَاهُ مِنْ قَبْلُ مِنْ نَارِ السَّمُومِ ۝

ترجمہ: ”اور بے شک ہم نے آدمی کو بھتی ہوئی مٹی سے بنایا، جو اصل میں ایک سیاہ بدبودار گارا تھی۔ اور جن کو اس سے پہلے بنایا، بے دھوئیں کی آگ سے۔“

یہ آیت واضح طور پر بتا رہی ہے کہ جنات کو انسان سے پہلے پیدا کیا گیا ہے۔

ابو حذیفہ اسحاق نے بسند عمرو بن العاص سے روایت کیا ہے کہ اللہ تبارک تعالیٰ نے بنی نوع جنات کو حضرت آدم علیہ السلام سے دو ہزار سال پہلے پیدا کیا تھا۔ ایسی ہی روایت حضرت عبداللہ بن عمر رضی اللہ عنہما سے بھی ہے اور حضرت ابن عباس رضی اللہ عنہما نے روایت کیا ہے کہ جنات ساکنان زمین تھے اور فرشتے ساکنان آسمان تھے اور ان سے زمین اور آسمان آباد تھے اور ہر آسمان پر فرشتے تھے اور ہر آسمان والے نماز تسبیح اور دعا میں مشغول رہتے تھے۔ غرض یہ کہ ہر آسمان کے اوپر جو آسمان تھا اس سے نیچے والے آسمان کے مقابلے میں زیادہ صلوة اور تسبیح اور دعا میں مشغول رہتے تھے۔

بہر حال فرشتے ساکنان آسمان تھے اور جنات ساکنان زمین تھے۔ بعض نے کہا ہے کہ جنات نے دو ہزار سال تک زمین کو آباد رکھا ہے۔ اور بعض نے کہا کہ چالیس سال تک آباد رکھا ہے۔ اور عکرمہ نے حضرت ابن عباس رضی اللہ عنہما سے روایت کیا ہے کہ جب اللہ تبارک تعالیٰ نے سومیا یا شومیا کو پیدا کیا اور وہ ابوالجن تھا۔

اب پہلے کچھ سومیا یا شومیا کے بارے میں

شومیا یا سومیا ابوالجن ہے یا ابلیس لعین ابوالجن ہے؟ حضرت عبداللہ بن عباس رضی اللہ عنہما فرماتے ہیں کہ جس طرح ابوالبشر سارے انسانوں کے باپ کا نام آدم ہے۔ اسی طرح ابوالجن سارے جنوں کے باپ کا نام جان ہے۔ قتادہ کا بیان ہے کہ جان ابلیس ہی ہے اور بعض علماء کا خیال ہے کہ جان ابوالجن اور ابلیس ابوالشیطان ہے جن مسلمان بھی ہوتے ہیں اور کافر بھی۔ جس طرح بنی آدم کھاتے پیتے ہیں مرتے جیتے رہتے ہیں یہی حال ان کا ہے۔ اور شیاطین مسلمان نہیں ہوتے۔ ابلیس کے مرنے سے پہلے ان کو موت نہ آئے گی۔

(لغات القرآن جلد 2 صفحہ 233)

اللہ تبارک تعالیٰ نے ابوالجن کو آگ کی لپٹ (بے دھوئیں کی آگ) سے پیدا کیا تو اللہ تبارک تعالیٰ نے اس سے کہا کہ تو اپنی تمنا ظاہر کر اس نے کہا کہ میری تمنا یہ ہے کہ ”ہم تو دیکھیں اور ہمیں کوئی نہ دیکھے اور ہمارے بوڑھے بھی ہمیشہ جوان ہی رہیں۔“

میرے نزدیک علماء کی یہ رائے قرآن پاک سے زیادہ قریب ہے۔ سورہ الحجر میں ارشاد ہے۔

1- والجان خلقناہ من قبل من نار السموم (الحجر)

(اور جان کو پہلے گرم آگ سے پیدا کیا)

2- وخلق الجان من مارج من نار (الرحمن)

(اور پیدا کیا جان کو آگ کی لپٹ سے)

3- قال فانك من المنظرین الی یوم الوقت المعلوم

(فرمایا تجھے مہلت ہے مقررہ مدت تک)

مہلت کا تقاضا یہ ہے کہ ابلیس اور اس کی ذریت کو موت نہ آئے گی۔

مذکورہ آیت 1، 2 میں جان کے پیدا ہونے کی کوئی کیفیت ذکر نہیں فرمائی جب کہ آدم کی پیدائش کے سلسلہ میں بہت تفصیل سے بیان کیا ہے بلکہ انسانی شرافت کو ظاہر فرمانے کے لئے سورہ حجر کی آیت 32 میں ارشاد فرمایا ہے:

قَالَ يَا بَلِيسُ مَا لَكَ اَلَّا تَكُوْنَ مَعَ السَّجِدِيْنَ ۝

ترجمہ: ”فرمایا اے ابلیس تجھے کیا ہوا کہ سجدہ کرنے والوں سے الگ رہا۔“ (سورہ حجر آیت 32)

صاحب تفسیر روح المعانی نے فرمایا ہے کہ اللہ تبارک تعالیٰ نے اپنے ہاتھ سے انسان اور عرش ہی کو پیدا کیا باقی تمام کائنات کو کن سے پیدا کیا۔ اسی کن سے جنات اور فرشتوں کو پیدا کیا۔

جنات میں ابوالجن ہونے کا مطلب یہ ہے کہ ان میں تو والد و تاسل ہے۔ مذکورہ مونث ہیں۔

ان سے ان کی نسل بڑھتی اور پھیلتی ہے۔ ابلیس جنات میں سے ہے۔

کان من الجن، وہ جنات میں سے تھا۔

قرآنی آیات سے ثابت ہے کہ جنات پہلے پیدا ہوئے اور وہ زمین پر آباد تھے اور انہوں نے زمین پر

فساد برپا کیا تھا۔

جب اللہ تبارک تعالیٰ نے فرشتوں سے فرمایا کہ میں زمین میں اپنا نائب بنانے والا ہوں تو وہ بولے

کیا ایسے کو نائب کرے گا جو زمین میں فساد پھیلانے کا اور خون بہانے کا۔ اور ہم تجھے سراہتے ہوئے

تیری تسبیح کرتے اور تیری پاکی بولتے ہیں اللہ تبارک تعالیٰ نے فرمایا انسان کی پیدائش میں حکمتیں چھپی ہیں وہ

میں جانتا ہوں اور تم نہیں جانتے۔

یہ مندرجہ بالا مکالمہ سورہ بقرہ کی آیت 30 میں درج ہے جس میں اللہ تبارک تعالیٰ خالق و مالک کائنات

کا ارشاد پاک ہے۔

وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً ۗ قَالُوا أَتَجْعَلُ فِيهَا مَنْ يُفْسِدُ فِيهَا

وَيَسْفِكُ الدِّمَاءَ ۗ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ إِنِّي أَعْلَمُ مَا لَا تَعْلَمُونَ ۝

ترجمہ: ”اور یاد کرو جب تمہارے رب نے فرشتوں سے فرمایا میں زمین میں اپنا نائب بنانے

والا ہوں۔ بولے کیا ایسے کو نائب کرے گا جو اس میں فساد پھیلانے کا اور خون بہانے کا۔ اور ہم

تجھے سراہتے ہوئے تیری تسبیح کرتے اور پاکی بولتے ہیں۔ فرمایا مجھے معلوم ہے جو تم نہیں

جانتے۔“ (سورہ بقرہ آیت 30)

فرشتوں نے غالباً اس وجہ سے کہا تھا کہ وہ اس سے بیشتر ساکنان زمین یعنی جنات کا فساد دیکھ چکے

تھے۔ غالباً وہ اسی پر قیاس کر رہے تھے کہ باشندگان ارض کی خاصیت ہی فساد فی الارض ہوتی ہے۔ بخلاف

ساکنان آسمان کے کہ ان میں اطاعت گزاری ہوتی ہے اور ہمیشہ استقامت کے ساتھ اطاعت گزاری میں

رہتے ہیں۔ اس لیے آسمانوں میں خلافت کی ضرورت نہیں ہے۔

اللہ تبارک تعالیٰ نے ابوالجن کو جو اس نے مانگا عطا کیا چنانچہ وہ دیکھتے ہیں اور خود دکھلائی نہیں دیتے اور

جب مر جاتے ہیں تو زمین میں غائب ہو جاتے ہیں اور ان کا بوڑھا بھی جب مرتا ہے تو جوان ہو کر ہی مرتا

ہے۔

اور جب اللہ تبارک تعالیٰ نے حضرت آدم کو پیدا کیا تو ان سے کہا کہ تمنا کر اس نے کہا کہ مجھے جنت

(اس جگہ لفظ الجلیل بھی آیا ہے) کی تمنا ہے۔

اسحاق نے کہا کہ اللہ تبارک تعالیٰ نے جنات کو پیدا کیا اور زمین کے آباد کرنے کا حکم فرمایا۔ وہ مدت

دراز تک اللہ تبارک تعالیٰ کی عبادت کرتے رہے۔ ایک مدت کے بعد انہوں نے نافرمانی اور قتل و غارت شروع کی اور ان میں ایک بادشاہ تھا۔ جس کا نام یوسف تھا اس کو انہوں نے قتل کر دیا (اسی کتاب میں دوسری جگہ بادشاہ کی جگہ رسول لکھا ہے۔)

روح المعانی اور کبیری میں یوسف علیہ السلام کو رسول لکھا ہے۔ یہ جن تھے اور جنوں کے رسول تھے۔ ان سے مراد یوسف بن یعقوب علیہ السلام نہیں ہیں۔ اس زمین پر جنات کی آپس میں قتل و غارت اور جنگ و جدل عرصہ دراز تک رہی ہوگی۔ لیکن ان کے خلاف جنگ اور ان کو مار کاٹ کر جزائر سمندر میں محصور کر دینا یہ واقعہ قتل یوسف کے بعد ہی ہوا کیونکہ اللہ تبارک تعالیٰ نے اس زمین پر عذاب اسی وقت نازل کیا جب کسی رسول کو قتل کیا گیا یا اس کی توہین و تکذیب کی۔

ان فرشتوں کو شاہ ولی اللہ دہلوی رحمۃ اللہ علیہ نے ملائک عنصرین قرار دیا ہے۔ اور سجدہ برائے آدم علیہ السلام کا معاملہ ان ہی عنصری فرشتوں کے ساتھ پیش آیا تھا۔ (الخیر الکثیر ص 109)

جن کا معنی اور تعریف

حضرت ابن درید رحمۃ اللہ علیہ (محمد بن حسن ازدی امام الشعراء واللغات سن وفات 321ھ) فرماتے ہیں ”جنات انسانوں سے الگ مخلوق ہے کہا جاتا ہے کہ اس کو رات نے چھپا لیا اور وہ اس پر چھا گئی اور اس کو ڈھانپ دیا۔ جب چھپانے کے معنی میں استعمال ہوں تو ان سب کا معنی ایک ہے ہر وہ شے جو آپ سے مخفی ہو وہ جو آپ سے چھپی ہوئی ہے۔ بعد میں یہ لفظ (جن) جنات کا نام رکھ لیا گیا۔ جنتہ جن اور جان سب ایک شے ہے اور جن جنات میں سے ایک قسم کا نام ہے۔“

ابن درید نے مزید تشریح کی ہے اور کہا ہے کہ جن انسان کی ضد ہے۔ چنانچہ بولا جاتا ہے جنتہ اللیل واجتہ وجن علیہ وغطاء ان سب کے معنی ایک ہی ہیں۔ جب کوئی چیز کسی کو ڈھانپ لے جو چیز بھی تم سے چھپی ہے وہ جن ہے۔ جنات کو اسی وجہ سے جنات کہتے ہیں۔ اہل جاہلیت فرشتوں کو بھی جنات کہتے تھے۔ کیوں کہ وہ نظروں سے چھپے رہتے ہیں۔ جن اور الجنتہ ایک ہی لفظ ہے اور الجنتہ ڈھال کو کہتے ہیں۔ جو ہتھیاروں کو روک دے اور آدمی کو چھپالے۔ لفظ جن حاء کیساتھ یعنی الجن بھی بولا جاتا ہے یہ بھی جنات کی ایک قسم ہے۔

جنات کے درجے یا اقسام

1- عام بولا جائے تو جن مراد ہوتا ہے۔

2- جو جنات انسانوں کے گھروں میں رہتے ہیں ان کو عام کہا جاتا ہے۔

3- جو بچوں پر اثر کرتے ہیں ان کو روح کہتے ہیں۔

4- ڈراؤنی صورت میں نظر آتا ہے تو اس کو شیطان کہتے ہیں۔

5- جن اگر بھیا نک شکل میں آ کر ڈرائے تو اس کو خبیث یا عفریت کہتے ہیں۔

6- اور یہ سب نام سب جنوں کے لئے بھی بولے جاتے ہیں۔ اسی طرح جو نام ہمارے یہاں مشہور ہیں جیسے

بھوت پریت، دیو پری، چڑیل، ڈائن، بدروح، آسب، چھلاوہ، یہ سب نام بھی جنات کے ہیں اور کوئی چیز

نہیں۔ (عالم الجن والشیاطین صفحہ 8)

حن کون ہیں

حضرت ابو عمر الزاہد (علامہ محمد بن عبدالواحد بغدادی 345ھ) فرماتے ہیں کہ حن جنات کے کتے اور

گھٹیا درجہ کے جنات ہیں۔

جان کون ہے

حضرت جوہری (ابراہیم بن سعید ابواسحاق محدث عظیم بغدادی سن وفات 247ھ) فرماتے ہیں۔

جان جنات کا باپ (ابوالجن) ہے۔“

مَرَدَہ کون ہیں

علامہ ابن عقیل رحمۃ اللہ علیہ فرماتے ہیں ”مَرَدَہ انتہائی سرکش اور انتہائی گمراہ قسم کے جنات ہیں۔“

شیطان کون ہیں

یہی علامہ ابن عقیل فرماتے ہیں ”شیاطین جنات کی وہ قسم ہے جو خدا کے نافرمان ہیں اور یہ ابلیس

(ملعون) کی اولاد میں سے ہیں۔

شیطان اور ابلیس

نا فرمان شیاطین بھی جن ہیں اور ابلیس سے پیدا ہوئے ہیں۔ اور سرکش شیاطین ان میں سب سے زیادہ

شریر اور گمراہ ہوتے ہیں۔ یہ سب ابلیس کے ساتھی اور مددگار ہیں اور ورغلانے میں اس کے تابعدار ہیں۔

حضرت جوہری رحمۃ اللہ علیہ سن وفات 247 ہجری نے یہ بھی کہا ہے نافرمان اور سرکش خواہ انسان ہوں یا

جنات ہوں یا جانور ہو سب کو شیطان کہا جاتا ہے۔ اور عرب سانپ کو اور پاگل اونٹنی کو بھی شیطان کہتے ہیں۔

اگرچہ فن طب سے یہ بات ثابت ہے کہ بدن انسانی میں نفسیات کی بھی ایک تاثیر عظیم ہے اور یہ تاثیر

اسباب طبیہ سے بڑھ کر ہے یہی حال جنات کے اثر کا ہے۔ پیغمبر اول و آخر اعظم حضور پر نور صلی اللہ علیہ وسلم نے ارشاد

فرمایا ہے۔

ان الشیطان یجری من ابن ادم مجری الدم، یعنی کہ شیطان جسم انسان میں خون کے جاری رہنے کی طرح ہے۔

مجری الدم کیا ہے؟ یہ وہ بخارات ہیں جن کو اطباء روح حیوانی کہتے ہیں جو قلب سے پورے بدن میں پھیلے ہوئے ہیں۔ اسی وجہ (خون کے جاری رہنے) سے بدن کی حیات ہے۔

میں راقم الحروف اس کتاب کا مصنف ”مجری الدم خون کے جاری رہنے“ کو اس طرح سے سمجھا ہوں کہ جس طرح خون جسم میں حرارت، تازگی، رونق، امنگ، صحت و طاقت کا باعث بنتا ہے اسی طرح جب شیطان اس خون کی طرح یا خون کے ساتھ ہمارے جسم و بدن کے ہر حصہ میں گھوم جاتا ہے تو وہ ہماری تمام حسوں (دیکھنا، سونگھنا، سننا، چکھنا، چھونا) میں شیطانیت کے لئے انتشار پیدا کرتا ہے، ہلچل مچا دیتا ہے، انہیں شیطانیت کی طرف راغب کرتا ہے، انہیں شیطانیت کے لئے ابھارتا ہے۔ وقت، حالات، جگہ، ماحول اور موقع کو شیطانیت کے لئے موزوں بنا دیتا ہے اور یوں انسان کی عقل سلیم کو زائل کر دیتا ہے، آنکھوں پر پٹی باندھ دیتا ہے، برے نتائج سے بے پروا کر دیتا ہے اور یوں اچھا بھلا انسان آدمی کھلی شیطانیت کا مرتکب ہو جاتا ہے۔ ڈاکٹری کے نکتہ نگاہ سے یا ڈاکٹری کے علم کے مطابق دل کے ذریعے خون سارے جسم میں ہر وقت جاری رہتا ہے۔ خون ہی جسم کے ہر حصہ کو خوراک یا انرجی Energy پہنچاتا ہے اور خون ہی فاسد مادوں کو گردوں پھیپھڑوں اور آنتوں میں لاتا ہے جہاں سے وہ خارج ہو جاتے ہیں۔

ابن درید نے کہا ہے کہ اہل لغت کے نزدیک لفظ ابلیس ابلاس سے ماخوذ ہے جس کے معنی مایوس ہونے کے ہیں۔ یعنی وہ اللہ کی رحمت سے مایوس ہو گیا چنانچہ جب کوئی آدمی مایوس ہو جائے تو اس کو کہا جاتا ہے ابلس الرجال۔

اس سے یہ معلوم ہوا کہ ابلیس کا یہ نام اس وقت ہو جب اس پر لعنت کی گئی چنانچہ ابن الدنیا نے حضرت ابن عباس رضی اللہ عنہما سے روایت کیا ہے۔

”ابلیس کا نام جب وہ ملائکہ کے ساتھ رہتا تھا عزازیل تھا اور اس کے چار بازو بھی تھے“

اور ابی ثنی نے کہا ہے کہ ابلیس کا نام فائل تھا۔ جب اس پر اللہ کی ناراضی ہوئی تو اس کا نام شیطان ہو گیا۔ اور حضرت ابن عباس رضی اللہ عنہما نے فرمایا جب اس نے نافرمانی کی تو اس پر لعنت کی گئی اور وہ شیطان ہو گیا۔ اور سفیان سے مروی ہے کہ ابلیس کی کنیت ابو کدوس ہے۔ اور ابو البقاء نے کہا ہے کہ ابلیس عجمی اسم ہے اور غیر منصرف ہے عجم اور معرفہ ہونے کی وجہ سے۔

علامہ ابن عبدالبر نے کہا ہے کہ لفظ جن کے اہل کلام اور اہل زبان کے یہاں چند درجے ہیں۔ جب خالص جن کا ذکر کرتے ہیں تو جنی کہتے ہیں اور جب ان کی یہ مراد ہوتی ہے کہ وہ آبادیوں میں رہتے ہیں تو

ان کو جنات عامر کہتے ہیں اور اس کی جمع عمار آتی ہے۔ اگر وہ جنات بچوں کو عارض ہوتے ہیں تو ان کو ارواح بولتے ہیں اور اگر وہ خباثت پر اتر آتے ہیں تو اس کو شیطان کہتے ہیں۔ اگر وہ شیطانیت میں زیادتی کرتے ہیں تو اس کو مارد کہتے ہیں اور اگر وہ اس میں بھی زیادتی کرتے ہیں اور قوی ہو جاتے ہیں تو ان کو عفریت کہتے ہیں اس کی جمع عفاریت ہے۔ واللہ اعلم۔

بہر حال جنات انسانوں اور فرشتوں کے علاوہ ایک تیسری مخلوق ہے لیکن جنات اور انسان کے درمیان بعض چیزیں مشترک بھی پائی جاتی ہیں جیسے عقل و شعور اور اچھائی و برائی کا اختیار اور جس طرح انسانوں پر دین کی پابندی لازم ہے ایسے ہی جنات پر بھی دین کی پابندی لازم ہے اور ان کا نام جنات اس لیے رکھا گیا ہے کہ وہ ہماری آنکھوں سے پوشیدہ ہیں۔

جن ایسی لطیف مخلوق ہیں کہ سائنس کی اصطلاح میں ہم ان کو غیر مادی ہی کہہ سکتے ہیں۔ اس لیے کہ سائنس میں مادہ وہ ہے جو جگہ گھیرتا ہے اور وزن رکھتا ہے جب کہ قرآنی خبروں کے مطابق جن خالص آگ سے بنائے گئے ہیں نہ وہ جگہ گھیرتے ہیں نہ وزن رکھتے ہیں، صحیح روایات کے مطابق شیطان جن ہماری رگوں میں خون کی طرح دوڑتے ہیں۔ ہمارے دلوں میں سوئڈ ڈال کر سوسہ ڈالتے ہیں مگر ہم کو محسوس نہیں ہوتا۔

جنات کا جوہر تخلیق

اللہ تبارک تعالیٰ نے قرآن مجید میں ارشاد فرمایا کہ ہم نے جنوں کو آگ سے پیدا کیا ہے۔

1- الجنان خلقناہ من قبل من نار السموم (سورہ حجرات آیت 27)

اور ہم نے جنات کو پہلے پیدا کیا گرم آگ سے۔

2- خلق الجنان من مارح من نار (سورہ رجن آیت 17)

اور جان کو آگ کی لپٹ سے پیدا کیا۔

اللہ تبارک تعالیٰ نے شیطان کی بات نقل کرتے ہوئے فرمایا

خلقتی من نار و خلقتہ من طین

مجھے آپ نے آگ سے پیدا کیا ہے اور اس کو مٹی سے پیدا کیا ہے۔ (سورہ اعراف آیت 12)

نیز پیغمبر اول و آخر و اعظم حضور پر نور ﷺ نے ارشاد فرمایا کہ فرشتے نور سے اور جنات آگ سے اور

انسان مٹی سے پیدا کئے گئے ہیں۔ (صحیح مسلم مع شرح النووی جلد 8 صفحہ 123)

جنات کی طاقت و صلاحیت

اللہ تبارک تعالیٰ نے جنات کو عجیب طاقت و قدرت سے نوازا ہے۔ وہ ایک جگہ سے دوسری جگہ بہت

جلد منتقل ہو جاتے ہیں اور منٹوں سیکنڈوں میں غائب ہو جاتے ہیں۔ اور دوسری جگہ پہنچ جاتے ہیں۔ جنات میں سے ایک عفریت نے حضرت سلیمان علیہ السلام سے کہا تھا کہ میں ملکہ سبا کے تخت کو آپ کے اپنی جگہ گھرے ہونے سے پہلے پہلے یہاں لا کر حاضر کر دوں گا (قال عفریت من الجن انا اتیک بہ قبل ان تقوم من مقامک وانی علیہ لقوی امین) جنات کی صلاحیت میں سے یہ بھی ہے کہ وہ شکل و صورت بھی بدل سکتے ہیں۔

جنات کے قبائل

جنوں کی چار قسمیں ہیں:

(1) شیطان بدروح۔

(2) عفریت ایک طاقتور بدروح۔

(3) مرید اس سے طاقتور بدروح۔

(4) پریاں نیک جن عورتیں قرآن شریف میں ارشاد فرمایا ہے: ”ہم جنوں میں سے کچھ نیک ہیں اور کچھ بد“۔

جنوں کی جو قسم شیطان کہلاتی ہے۔ وہ ابلیس کی اولاد ہے۔ یہ اس وقت تک زندہ رہے گی جب زمین پر ایک بھی انسان ہے (کیونکہ ان کو مہلت دی جا چکی ہے)۔ اور روز قیامت ابلیس سمیت سب مرجائیں گے۔ شیاطین کی پانچ قسمیں مشہور ہیں۔

1- قیر: یہ حادثات کا انتظام کرتا ہے۔

2- اعور: یہ بد معاشی اور عیاشی سکھلاتا ہے۔

3- سوط: یہ جھوٹ بلواتا ہے۔

4- واسم: یہ زن و شوہر میں پھوٹ ڈلواتا ہے۔

5- زلم بور: یہ قبیہ خانوں اور زنا کے اڈوں میں کام کرتا ہے۔

مومن جنات جنت میں اور شیطان جہنم میں جائیں گے

علماء کا اس بات پر اتفاق ہے کہ کافر جنات شیطان جہنم میں جائیں گے۔ اللہ تبارک تعالیٰ نے اس امر کا قرآن حکیم میں بار بار ذکر فرمایا ہے۔

سورۃ اعراف کی آیت 18 میں اللہ تبارک تعالیٰ کا فرمان ہے۔

قَالَ اخْرُجْ مِنْهَا مَذْمُومًا وَمَا مَذْحُورًا ۝ لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ ۝

ترجمہ: ”ضرور جوان میں سے تیرے کہے پر چلا، میں تم سب سے جہنم بھر دوں گا۔“

(سورہ اعراف آیت 18)

سورہ بنی اسرائیل کی آیت 63 میں خالق و مالک کائنات کا ارشاد ہے:

قَالَ اذْهَبْ فَمَنْ تَبِعَكَ مِنْهُمْ فَاِنَّ جَهَنَّمَ جَزَاؤُكُمْ جَزَاءً مَّوْفُورًا ۝

ترجمہ: ”فرمایا دور ہو، تو جوان میں تیری پیروی کرے گا تو بیشک سب کا بدلہ جہنم ہے، بھر پور سزا۔“

(سورہ بنی اسرائیل آیت 63)

سورہ اعراف کی آیت پاک 179 میں قادر مطلق کا ارشاد پاک ہے:

وَلَقَدْ ذَرَأْنَا لِجَهَنَّمَ كَثِيْرًا مِّنَ الْجِنِّ وَالْاِنْسِ

ترجمہ: ”اور بے شک ہم نے جہنم کے لیے پیدا کیے بہت جن اور آدمی۔“ (سورہ اعراف آیت 179)

سورہ بقرہ کی آیت 81 میں حاکم الحاکمین کا ارشاد ہے:

بَلِي مِّنْ كَسَبَ سَيِّئَةً وَّ اَخَاطَتْ بِهٖ حَاطِيْتُهُ فَاُولٰٓئِكَ اَصْحَابُ النَّارِ جِهَنَّمَ فِيْهَا خٰلِدُوْنَ ۝

ترجمہ: ”ہاں کیوں نہیں جو گناہ کمائے اور اس کے گناہ اسے گھیر لیں تو وہ دوزخ والوں میں سے

ہے۔“ (سورہ بقرہ آیت 81)

سورہ ہود کی آیت 119 میں اللہ تبارک تعالیٰ کا ارشاد مبارک ہے:

اِلَّا مَن رَّحِمَ رَبُّكَ ۗ وَلِذٰلِكَ خَلَقَهُمْ ۗ وَتَمَّتْ كَلِمَةُ رَبِّكَ لَا مَلٰٓئِكَةَ جَهَنَّمَ مِّنَ الْجِنَّةِ

وَالنَّاسِ اَجْمَعِيْنَ ۝

ترجمہ: ”اور تمہارے رب کی بات پوری ہو چکی کہ میں دوزخ کو جنوں اور انسانوں سب سے

بھر دوں گا۔“ (سورہ ہود آیت 119)

مندرجہ بالا آیات مبارک، ارشادات رب للعالمین سے یہ ثابت شدہ حقیقت ہے کہ شیاطین و شیاطین

جنات سب کے سب دوزخ میں جائیں گے۔ رہی جنات کی دوسری اقسام کہ جن کے بارے میں مذکور ہے

کہ وہ مومن اور صالح ہوتے ہیں تو ان ہی آیات مبارک سے یہ بھی ثابت ہوتا ہے کہ

جب شیاطین اور شیطان جنات و انسان دوزخ میں جائیں گے تو بے شک مومنین جنات کا مومنین

انسانوں کی طرح جنت میں ٹھکانہ ہوگا کیونکہ اللہ تبارک تعالیٰ کے اصول احکام اللہ تبارک تعالیٰ کی سنت کسی

کے لئے بھی تبدیل نہیں ہو سکتیں۔ بدل نہیں سکتیں۔

سورہ یونس آیت 64 میں اللہ تبارک تعالیٰ کا فرمان ہے۔

ترجمہ: ”اللہ کی باتیں (فرمان، اصول، احکام، نظام) بدل نہیں سکتیں۔“ (سورہ یونس آیت 64)

اور مومنین (انسان و جن) کے لئے جنت کی بشارت دینے والی، عظیم کامیابی کی بشارت دینے والی سینکڑوں آیات مبارک موجود ہیں۔

کیا جانور جنات کو دیکھتے ہیں؟

اگرچہ ہم جنات کو نہیں دیکھتے لیکن بعض جانور شیاطین اور جنات کو دیکھتے ہیں، خصوصاً کتا اور گدھا جنات و شیاطین کو دیکھتے ہیں۔ حدیث پاک میں ہے جب تم کتے کی آواز اور گدھے کی چنگھاڑ سنو تو اعوذ باللہ من الشیطان پڑھ کر اللہ کی پناہ مانگو شیطان کے اثرات سے اس لیے کہ گدھے اور کتے وہ چیزیں دیکھتے ہیں جن کو تم نہیں دیکھتے۔ (عالم الجن والشیاطین ابو داؤد)

مختلف شکلیں اپنانا

اس میں کوئی شک نہیں کہ جنات انسان اور مویشیوں کی شکل میں منتقل ہو سکتے ہیں۔ چنانچہ وہ سانپ اور بچھو کی صورت میں، اونٹ، گائے، بکری، گھوڑا، خچر، گدھے کی صورت میں اور پرندوں کی صورت میں منتقل ہو سکتے ہیں اور انسان کے روپ میں بھی آ سکتے ہیں۔ جیسا کہ شیطان قریش مکہ کے پاس سراقہ بن مالک کی صورت میں آیا تھا یہ واقعہ غزوہ بدر کے موقعہ کا ہے۔

افضل کون ہے

اللہ تبارک تعالیٰ نے انسان کو اشرف المخلوقات بنایا ہے۔

سورہ بنی اسرائیل کی آیت پاک 70 میں خالق و مالک کائنات کا ارشاد ہے۔

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا ۝

ترجمہ: ”اور بے شک ہم نے اولاد آدم کو عزت دی، اور ان کو خشکی اور تری میں سوار کیا، اور ان کو

ستھری چیزیں روزی دیں، اور ان کو اپنی بہت مخلوق سے افضل کیا۔“ (سورہ بنی اسرائیل آیت 70)

اس آیت مبارک سے صاف ظاہر ہے کہ انسان جنات سے افضل ہیں۔ اور جنات کے لئے کوئی

فضیلت نہ قرآن حکیم سے ثابت ہے اور نہ ہی احادیث پاک سے۔

یہ بات یہ نکتہ اس آیت مبارک کے لفظ کثیر کی تھوڑی سی تشریح کر دینے سے اور بھی واضح ہو جاتا ہے۔

حسن کا قول ہے

کہ اکثر سے کل مراد ہے اور اکثر کا لفظ کل کے معنی میں بولا جاتا ہے۔ قرآن حکیم میں ارشاد ہوا ہے:

وَكَثَرَهُمْ كَذِبُونَ وَأَكْثَرَهُمُ الْكَاذِبُونَ

ان دونوں میں اکثر بہ معنی کل ہے لہذا ملائکہ بھی اس میں داخل ہیں اور خواص بشر یعنی انبیاء کرام علیہم السلام خواص ملائکہ سے افضل ہیں اور اسی طرح صالح بشر ملائکہ سے افضل ہیں۔

حدیث پاک میں ہے کہ مومن اللہ کے نزدیک ملائکہ سے زیادہ کرامت رکھتا ہے۔ وجہ یہ ہے کہ فرشتے طاعت، بندگی، عبادت و فرمانبرداری کے لیے ہی ہیں۔ یہی ان کی سرشت ہے ان میں عقل ہے لیکن شہوت نہیں اور بہائم (حیوانات، چرند، پرند، کیڑے مکوڑے وغیرہ) میں شہوت ہے عقل نہیں اور آدمی شہوت و عقل دونوں کا جامع ہے۔ یعنی آدمی میں شہوت بھی ہے اور عقل بھی۔

تو جس نے عقل کو شہوت (خواہشات ترغیبات) پر غالب کیا وہ انسان ملائکہ سے افضل ہے اور جس نے شہوت کو عقل پر غالب کیا وہ بہائم (جانوروں، حیوانات، چرند، پرند وغیرہ) سے بدتر ہے۔ اور خالق و مالک کائنات اللہ تبارک تعالیٰ کا سورہ تین کی آیت 4 میں ارشاد پاک ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ (۰)

ترجمہ: ”بے شک ہم نے آدمی کو بہترین صورت ساخت پر بنایا پیدا فرمایا۔“ (سورہ تین آیت 4) میں انہیں آیات مبارک کے بارے میں سورہ مائدہ کی آیت 3 کے ساتھ پہلے بھی لکھ چکا ہوں کہ یہ آیات مبارک ظاہر کرتی ہیں کہ اللہ کے دین اور ذی شعور مخلوق کی بناوٹ، شکل و صورت اس سے پہلے ارتقائی یا ترقی پذیر منازل و مراحل سے گزر رہی تھیں۔

اور ان آیات کے نزول پر اللہ تبارک تعالیٰ نے اپنے دین کی بھی تکمیل فرمادی ہے اور اپنی نئی مخلوق، بنی نوع انسان، کو بھی بہترین بناوٹ، شکل و صورت اور جسم کے مختلف اعضا اور نظاموں کو بہترین کارکردگی والے بنایا

یہ آیت مبارک بھی ظاہر کرتی ہے کہ انسان جنات سے افضل ہیں۔

لہذا یہ معلوم ہوا کہ مومن صالح انسان مومن صالح جن سے افضل ہے لیکن مومن صالح جن فاسق انسان سے افضل ہے۔ اس لیے کہ اللہ تبارک تعالیٰ کے یہاں تقویٰ پر فضیلت ہے۔

اور یہ کہ پیغمبر اول و آخر و اعظم، اصل الموجودات، حاصل کائنات، تاجدار دو جہاں، ہادی انس و جان نبی آخر الزمان ﷺ کو بشر کامل، انسان کامل بنا کر انسانوں میں مبعوث فرمایا۔ اب افضل الائنات ﷺ سے جس کو بھی جتنی قریبی نسبت ہوگی اسی لحاظ سے وہ افضل ہوگا۔

ہم جنات کو کیوں نہیں دیکھ سکتے

قاضی عبدالجبار ہمدانی نے کہا ہے کہ ہم جنات کے اجسام کو اپنی ضعف بصارت (نظر کی کمزوری یا خامی) کی وجہ سے نہیں دیکھ سکتے ہیں اور کوئی وجہ نہیں ہے کہ اگر ہماری بصارت قوی اور ان کے جسم کثیف ہوتے تو ہم

ان کو ضرور دیکھ سکتے تھے ان کے جسم کے رقیق ہونے پر یہ دلیل ہے۔

انہ یراکم ہو وقبیلہ من حیث لاترونہم

وہ اور اس کی قوم تم کو دیکھتی ہے اس جگہ سے کہ تم ان کو نہیں دیکھ سکتے۔

اور ہمارے بعض مشائخ نے ذکر کیا ہے عدم رویت کے لئے ایک مانع رقت بھی ہے بشرطیکہ ضعف بصر بھی ہو جیسا کہ بعد (دوری) اور لطافت مانع رویت ہیں۔ اس لیے اگر اللہ تبارک تعالیٰ ہماری بصیرت کو خاص قوت دیتے تو ہم ان کو دیکھ سکتے ہیں اور ایسے ہی اگر ان کے اجسام کو کثافت حاصل ہو جائے۔ اسی وجہ سے بہت سے لوگ (خاص حاصل کردہ بصری قوت کے حامل لوگ) فرشتوں کو اور انبیاء علیہ السلام کو دیکھ لیتے ہیں وہ جنات کو بھی دیکھ لیتے ہیں جب کہ عام دوسرے لوگ نہیں دیکھ سکتے ہیں۔

دیکھنے کا تعلق صرف بصارت سے نہیں بصیرت سے بھی ہے جن لوگوں کو انجلائے قلب حاصل ہوتا ہے۔ (جن کے دل کی آنکھ کھل جاتی ہے) ان پر عالم مثال اور عالم ارواح اور برزخ کی بہت سی چیزیں منکشف ہو جاتی ہیں۔ وہ ان ہی سروالی آنکھوں سے وہ کچھ دیکھتے ہیں جو دوسرے نہیں دیکھتے۔ خواب کی حالت میں بھی بہت سے اجسام دکھائی دیتے ہیں اور مرنے سے قبل بھی بہت سے اجسام دکھائی دیتے ہیں۔ لطافت بصر کے ساتھ لطافت قلب روح بھی ضروری ہے پیغمبر اول و آخر و اعظم حضور پر نور ﷺ اور دیگر حضرات اولیاء کبار فرشتوں کو دیکھتے تھے جب کہ دوسرے نہیں دیکھتے تھے۔

ترمذی نے اور نسائی نے اللیوم واللیلة میں حضرت ابوسعید خدری سے ایک روایت نقل کی ہے۔

ان بالمدينة نفر امن الجن قد اسلموا فاذا رائتتم من هذه الهوام شیئا فانوه ثلاثه فان بدلكم فاقتلوه۔

مدینہ میں کچھ جنات رہتے ہیں پس جب تم ان موذی جانوروں (سانپ بچھو) میں سے کسی کو دیکھو تو ان کو تین مرتبہ بتلا دو پھر بھی اگر وہ ظاہر ہوں تو ان کو قتل کر دو۔

حضرت ابو ہریرہ رضی اللہ عنہما کا واقعہ

جنات کو اللہ تبارک تعالیٰ نے یہ قدرت دی ہے کہ وہ انسان اور حیوانات کی شکل میں تبدیل ہو سکتے ہیں۔ حضرت ابو ہریرہ رضی اللہ عنہما فرماتے ہیں کہ مجھے حضور انور نبی کریم ﷺ نے رمضان کی زکوٰۃ کا محافظ مقرر فرمایا، رات کے وقت ایک شخص آیا اور زکوٰۃ کے کھانے میں سے کھانا لے جانے لگا۔ میں نے اسے پکڑ لیا اور میں نے اس سے کہا کہ میں تمہیں حضور پر نور ﷺ کے پاس لے جاؤں گا۔ اس شخص نے کہا کہ میں محتاج ہوں بال بچے دار ہوں اور بہت ضرورت مند ہوں۔

حضرت ابو ہریرہ رضی اللہ عنہما کہتے ہیں کہ میں نے اس کو چھوڑ دیا۔ جب صبح ہوئی تو حضور انور ﷺ نے کہا کہ

اے ابو ہریرہ رضی اللہ عنہ تمہارے رات والے قیدی نے کیا کیا؟ تو میں نے کہا یا رسول اللہ صلی اللہ علیہ وسلم اس نے محتاجی اور بچوں کی شکایت کی تو مجھے اس پر رحم آ گیا تو میں نے اسے چھوڑ دیا۔ حضور صلی اللہ علیہ وسلم نے فرمایا کہ اس نے تم سے جھوٹ کہا، وہ پھر لوٹے گا اسی طرح وہ تین رات تک برابر آتا رہا اور حضرت ابو ہریرہ رضی اللہ عنہ اس پر رحم کھا کر چھوڑتے رہے۔

جب وہ شخص تیسری مرتبہ آیا تو میں نے اس کو پکڑ لیا اور میں نے کہا کہ میں تمہیں حضور انور نبی کریم صلی اللہ علیہ وسلم کے پاس ضرور لے جاؤں گا کیونکہ تم بار بار آ جاتے ہو تو اس شخص نے کہا کہ مجھے چھوڑ دو تو میں تمہیں ایسے کلمات سکھاؤں گا کہ اللہ تبارک تعالیٰ تم کو ان کلمات سے نفع دے گا تو میں نے کہا کہ وہ کلمات کیا ہیں؟ اس نے کہا جب تم اپنے بستر پر جاؤ تو آیت الکرسی پڑھو، پس اللہ کی طرف سے تمہارے اوپر محافظ مقرر ہو گا اور شیطان بھی تمہارے قریب صبح تک نہیں آئے گا۔

میں نے اس کو چھوڑ دیا۔ صبح کو حضور صلی اللہ علیہ وسلم نے ارشاد فرمایا کہ تمہارے رات والے قیدی نے کیا کیا؟ تو میں نے حضور صلی اللہ علیہ وسلم کو آیت الکرسی والی بات بتلائی حضور صلی اللہ علیہ وسلم نے فرمایا اس جھوٹے نے سچ کہا۔ تم نے اس کو پہچانا بھی وہ کون تھا۔ تو میں نے کہا نہیں تو حضور انور صلی اللہ علیہ وسلم نے فرمایا وہ انسان کی شکل میں شیطان تھا۔ (صحیح البخاری مع فتح الباری جلد 4 صفحہ 487)

اس حدیث سے یہ معلوم ہو گیا کہ جنات انسان کی شکل اختیار کر سکتے ہیں۔ دوسری حدیث میں ہے حضرت ابی بن کعب رضی اللہ عنہ کے پاس کھلیان میں کھجوریں جمع تھیں حضرت ابی ابن کعب رضی اللہ عنہ کو کھجوریں کم ہوتی ہوئی محسوس ہوئیں۔ انہوں نے ایک جوان لڑکے کو چوپایہ کے ساتھ دیکھا۔ انہوں نے اس سے پوچھا کہ جن ہو یا انسان؟ اس شخص نے کہا جن ہوں اور میں نے سنا ہے کہ تم صدقہ کرنے کو زیادہ پسند کرتے ہو تو ہم نے بھی چاہا کہ ہم بھی تمہاری کھجوروں میں سے حصہ لے لیں۔ حضرت ابی ابن کعب رضی اللہ عنہ نے اس سے پوچھا تم سے کیا چیز نجات دلا سکتی ہے؟ تو اس نے کہا آیت الکرسی۔ حضرت ابی ابن کعب رضی اللہ عنہ نے اس کا ذکر حضور صلی اللہ علیہ وسلم سے کیا تو حضور صلی اللہ علیہ وسلم نے فرمایا اس خبیث نے سچ کہا۔ (فتح الباری جلد 4 صفحہ 489)

انسان، جنات اور شیاطین کی مختلف صلاحیتیں

جن مومن بھی ہیں اور کافر بھی، شیطان بھی جنوں میں سے ہے، عام جن تو عام انسانوں کی طرح اپنی زندگی گزارتے ہیں البتہ انسانوں اور جنوں میں خلقت (پیدائش، بناوٹ) کے اختلاف کے لحاظ سے بڑا فرق ہے اور جب کہ عام جن اور شیطان کی خلقت میں یکسانیت ہے لہذا دونوں میں یکساں قدرت و طاقت ہے۔ لیکن چونکہ شیطان کا ایک خاص مشن ہے اس لیے اللہ کی دی ہوئی اس طاقت کے استعمال میں شیطان اور عام جنوں میں بڑا فرق ہے۔ جنوں کے کاموں کی تفصیل حضرت سلیمان علیہ السلام کے جنوں کے حوالے سے

قرآن کریم میں مذکور ہے۔ شیطان چونکہ ہمارا دشمن ہے اور مصلحتاً وہ ہمارے پیچھے بھی لگایا گیا ہے لہذا اس کے کیدوں (داؤ پھندہ) سے بچانے کے لئے اللہ تبارک تعالیٰ نے اپنے رسول اللہ ﷺ کے ذریعہ شیطان کے کاموں کی تفصیلات زیادہ بتائی ہیں۔ یہ سمجھ لینا چاہیے کہ جو قدرتیں اور طاقتیں شیطان کے لئے ثابت ہیں وہ سب جنوں کے لئے بھی ثابت ہیں بس مومن جن ان طاقتوں کو ناجائز میں نہیں استعمال کر سکتا۔

اصل موضوع کی طرف

جنات کے بارے میں اتنی ساری متعلقہ اور ضروری معلومات لکھ دینے کے بعد اب ہم اصل موضوع کی طرف آتے ہیں اور اس موضوع کو بہتر انداز میں سمجھانے کی خاطر میں اس کا بیان شروع کے اکاؤ کا جنات کے دین اسلام قبول کرنے کے واقعات کے بجائے وہاں سے شروع کر رہا ہوں کہ جب جنات کے ایک گروہ نے قرآن حکیم سنا، اللہ تبارک تعالیٰ کا کلام و فرمان سنا اور ایمان لے آئے اور وہیں سے دین متین کے مبلغ بن کر تبلیغ دین کا مشن لے کر اپنے گھروں، قبیلوں، کولونے اور بنی نوع جان میں دین اسلام کو پھیلایا۔ جنات کا ایسا پہلا گروہ پیغمبر اول و آخر و اعظم، حضور پر نور، نبی کریم، رؤف و رحیم، ہادی انس و جان، سرکارِ دو عالم، تاجدارِ کائنات، رحمت للعالمین ﷺ کی خدمت اقدس میں اتفاقاً اس وقت حاضر ہوا جب آپ ﷺ طائف سے واپسی پر مقام نخلہ پر تشریف فرما تھے اس لیے اس کا ذکر بھی طائف سے شروع کر رہا ہوں۔ تاکہ حالات و واقعات کو سمجھنے میں آسانی رہے۔

طائف کی سرزمین ہدایت و رحمت کے نور سے خالی بالکل بنجر اور ویران پڑی تھی۔ مسجائے وقت ﷺ کی نگاہ انتخاب اس سرزمین کی طرف اٹھی، نور و نگہت اور خیر و برکت کا ٹھاٹھیں مارتا ہوا سیلاب خود اس کی طرف بڑھا۔ مگر اہل طائف بڑے ہی نادان، تاریک باطن اور بد قسمت نکلے وہ مسلسل گمراہی میں رہ کر اندھیروں کے عادی ہو چکے تھے انہیں پتہ ہی نہیں تھا کہ اجالا اور نور ہدایت اور رحمت کسے کہتے ہیں۔ اس لیے اہل طائف اجالوں کے سیلاب کو اپنی طرف بڑھتا دیکھ کر بدک گئے اور الٹا اس کے آگے بند باندھنے کے لئے تیار ہو گئے۔ انہوں نے جس بھونڈے طریقے سے انوار ہدایت کو آگے بڑھنے سے روکا۔ جس بھیانک انداز سے مسجائے ذی شان ﷺ کا استقبال کیا اور جس بے دردی اور سنگدلی سے اسے طائف سے واپس کیا۔ اس سے قلب اطہر کو افسردہ کر دیا۔

آپ ﷺ رنجیدہ دل لے کر وہاں سے مکہ کے لئے نکلے۔ ان کے بے ڈھب سلوک اور نازیبا حرکات سے طبیعت مبارک اتنی ملول ہوئی کہ آپ ﷺ چلتے ہی رہے کسی طرف دھیان ہی نہ دیا یہاں تک کہ اسی عالم میں آپ ”وادی نخلہ“ میں پہنچ گئے۔ یہ ایک سرسبز و شاداب اور دلکش وادی تھی جہاں قدرتی حسن ہر طرف بکھرا ہوا تھا۔ یہاں پہنچ کر طبیعت مبارک کچھ سنبھلی، قدرت کو منظور ہوا کہ طبع مبارک پر جو غم کے بادل چھائے

ہوئے ہیں وہ چھٹ جائیں حزن و ملال کے اثرات زائل ہوں اور دل مبارک لازوال خوشیوں سے لبریز ہو جائے۔

پیغمبر اول و آخر و اعظم حضور انور نبی کریم ﷺ کو ایسی خوشیاں ایک ہی چیز عطا کر سکتی تھی اور وہ تھی ”مخلوق خدا کی ہدایت کی طرف رغبت ان کا دین حق کی طرف میلان اور اسلام قبول کرنے کی طرف جھکاؤ۔

قدرت نے اس کے اسباب پیدا کر دیئے اور ایک ایسی مخلوق کو ادھر بھیج دیا جو نظر نہیں آتی تھی۔ یہ جنات کی ایک جماعت تھی جو ادھر سے گزر رہی تھی۔ حضور پر نور نبی کریم ﷺ کو دیکھا تو ٹھٹھک کر رہی گئی۔ اس وقت پیغمبر اول و آخر و اعظم حضور پر نور ﷺ نماز فجر میں تلاوت قرآن پاک فرما رہے تھے۔ وہ کلام کی شیرینی میں کھو گئے۔ انہوں نے ایسا دلکش پرتاثر کلام کبھی نہیں سنا تھا۔ کلام پاک کے وجد و سرور نے سب کو بے خود بنا دیا۔ انہماک سے سننے اور سمجھنے کے لئے انہوں نے ایک دوسرے کو خاموش رہنے کا اشارہ کیا۔

اللہ تبارک تعالیٰ نے سورہ احقاف کی آیت 29 میں اس کا ذکر یوں فرمایا ہے

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ
وَلَّوْا إِلَىٰ قَوْمِهِمْ مُنْذِرِينَ ۝

ترجمہ: ”اے ہمارے رسول! یاد کیجئے وہ وقت جب ہم نے جنات کی ایک جماعت کو آپ کی طرف متوجہ کیا تاکہ قرآن سن سکیں جب وہ وہاں پہنچے تو بولے: خاموش رہو اور غور سے سنو!

(سورہ احقاف آیت 29)

طائف کے سیاہ بخت انسانوں نے اسے سننے اور قبول کرنے سے انکار کر دیا تھا جب ایک نادیدہ مخلوق نے اسے سن کر دل و جان سے قبول کرنے کے لئے شوق کا اظہار کیا تو سرور کائنات ﷺ کی خوشی کی انتہا نہ رہی، غم زائل کرنے کا حسب حال یہ ایک ہی طریقہ تھا۔ شانِ رحمت نے یہی طریقہ اختیار فرمایا اور قیامت تک آنے والے اہل محبت کے لئے یہ راز کھول دیا کہ پیغمبر اول و آخر و اعظم محبوب رب العالمین حضور پر نور ﷺ کو راضی کرنا سنت الہی ہے جو شخص کسی بھی ذریعے اور طریقے سے آپ کو راضی کرے گا وہ سنت خداوندی پر عمل کرے گا۔

حضرت عبداللہ بن عباس رضی اللہ عنہما راوی ہیں۔

ان هؤلاء الجن كانوا سبعة من جن نصيبين فجعلهم رسول الله صلى الله عليه

وسلم رسلا الى قومهم وقيل كانوا تسعة

علاقہ نصیبین کے یہ سات یا نو جن تھے جنہیں حضور انور نبی کریم ﷺ نے نبیائے ساری عطا کی اور حکم

دیا کہ وہ اپنی اپنی قوم میں جا کر تبلیغ اسلام کریں۔ (عمدة القاری شرح بخاری جلد 10 صفحہ 187)

علامہ عینی رحمۃ اللہ علیہ نے اسی مقام پر ان جنات کے اسماء گرامی بھی ذکر کیے ہیں وہ یہ ہیں۔ حضرات سامر، مامر، منسی، ماسی، اھب، زوبعہ، سرق اور عمرو بن جابر۔ رضی اللہ عنہم اجمعین۔

قرآن حکیم سے پتہ چلتا ہے کہ یہ جنات بہترین مبلغ ثابت ہوئے انہوں نے اپنی قوم میں جا کر دین اسلام، مصطفوی انقلاب کی دھوم مچادی اور تبلیغ کا حق ادا کر دیا دیکھتے ہی دیکھتے یہ تحریک زور پکڑ گئی اور جب یہ لوگ دوبارہ بارگاہ نبوی میں حاضر ہوئے تو تین سو کے قریب تھے اور اس کے بعد تو ان کی تعداد ہزاروں سے متجاوز ہو گئی۔ ان کے اسلوب تبلیغ کو قرآن پاک نے سورہ احقاف کی آیات 30 تا 32 میں اس طرح بیان فرمایا۔

قَالُوا يَقَوْمَنَا اِنَّا سَمِعْنَا كِتَابًا اُنزِلَ مِنْ بَعْدِ مُوسٰى مُصَدِّقًا لِمَا بَيْنَ يَدَيْهِ يَهْدِي اِلَى الْحَقِّ وَالِى طَرِيْقٍ مُّسْتَقِيْمٍ ۝ يَقَوْمَنَا اَجِيْبُوْا دَاعِيَ اللّٰهِ وَاٰمِنُوْا بِهٖ يَغْفِرْ لَكُمْ مِّنْ ذُنُوْبِكُمْ وَيُجِرْكُمْ مِّنْ عَذَابِ الْاَلِيْمِ ۝ وَمَنْ لَا يَجِبْ دَاعِيَ اللّٰهِ فَلَيْسَ بِمُعْجِزٍ فِى الْاَرْضِ وَلَا فِى سَمٰوٰتِهَا ۝ لَهٗ مِنْ ذُرِّيَّتِهٖ اَوْلِيَاءٌ اُوْلٰئِكَ فِى ضَلٰلٍ مُّبِيْنٍ ۝

ترجمہ: جنات نے کہا: اے ہماری قوم! ہم نے ایک کتاب کی تلاوت سنی ہے جو موسیٰ علیہ السلام کے بعد نازل کی گئی ہے اور جو کچھ تمہارے پاس ہے وہ اس کی بھی تصدیق کرتی ہے اور حق و صداقت اور صراط مستقیم کی طرف رہنمائی کرتی ہے اے قوم! اللہ کے داعی کی دعوت قبول کرو اور اس پر ایمان لاؤ وہ تمہارے گناہوں کو بخش دے گا اور عذاب الیم سے بچائے گا۔ لیکن جو اللہ کے داعی کی دعوت قبول نہیں کرے گا تو وہ اللہ کا کچھ بھی نہیں بگاڑ سکے گا اور اللہ کے سوا اس کا کوئی مددگار نہیں ہوگا اس قماش کے لوگ کھلی گمراہی میں ہیں۔ (سورہ احقاف 30 تا 32)

جنات کو دین اسلام اور تحریک دین اسلام کے لئے تبلیغ کی جو ذمہ داری سونپی گئی انہوں نے اسے صرف اپنی قوم اور علاقے تک ہی محدود نہ رکھا بلکہ اسے انسانی معاشرے تک وسیع کر دیا۔ انسانی مبلغین جو فریضہ انجام نہیں دے سکتے تھے وہ انہوں نے اپنے ذمے لے لیا اور بطریقہ احسن انجام دیا۔ دین اسلام تحریک دین اسلام کے لئے یہ ان کا وہ اقدام تھا جسے بارگاہ نبوی میں بھی پذیرائی نصیب ہوئی۔ آپ ﷺ نے ان کے طرز عمل اور طریق کار کو خوب سراہا اور پسند کیا اور صحابہ کرام رضی اللہ عنہم کو بھی ان کے کارناموں سے آگاہ فرمایا۔

اہل مکہ ظلم و تشدد کے سہارے تحریک دین اسلام کو دبانے کے لئے ایڑی چوٹی کا زور لگا رہے تھے۔ ان کی یہی کوشش تھی کہ ان کے عقائد و اقتدار کو چیلنج کرنے والی یہ قوت دب جائے اور کوئی اس کا نام لینے والا باقی نہ رہے اور جو لوگ اس کے زیر اثر آ گئے ہیں وہ تائب ہو جائیں اور ازسرنو ان کے جاہلی معاشرے کا حصہ بن

جائیں۔ ان کے فاسد نظریات اور ضلالت و گمراہی کو تحفظ دینے کے لئے سرکش شیطانی قوتیں بھی میدان عمل میں آگئیں۔ انہوں نے بھی ان کی علانیہ امداد شروع کر دی اور کچھ ایسے طریقے اپنائے جو اہل کفر و شرک کو گمراہی پر ثابت قدم رکھنے کے لئے بڑے موثر تھے اور انہیں گمراہی میں رکھنے کے لئے نیا عزم و حوصلہ بخش سکتے تھے اور مسلمانوں کے خلاف اپنی مکروہ اور غیر انسانی کارروائیاں تیز کرنے پر ابھار سکتے تھے۔

اس ضمن میں کافر جنات اور شیطانوں نے بتوں میں گھس کر جگہ جگہ یہ اعلان کرنا شروع کر دیا کہ اے لوگو تم اپنے آباؤ اجداد کے درست راستے پر ہو۔ نئے دین نے بہت سے لوگوں کو پٹری سے اتار دیا ہے۔ تم ان کے خلاف ڈٹ جاؤ۔ جس طرح ہو سکے طاقت استعمال کر کے انہیں پس ڈالو۔ اگر تم ایسا نہ کر سکتے تو تم جیسا بے حمیت کوئی نہیں ہوگا۔ کمر ہمت باندھو اور نئے عزم کے ساتھ میدان میں آؤ اور مسلمانوں کو ملیا میٹ کر دو۔

بعض جنات نے ذبح شدہ جانوروں کے اندر سے بولنا شروع کر دیا۔ کچھ سرکش جنات پہاڑوں پر چڑھ گئے اور انہوں نے اسی قسم کا ہیجان انگیز اعلان کیا جسے انسانوں نے سنا۔ جب پے در پے ایسے واقعات رونما ہوئے تو کافروں کے اندر ایک جوش پیدا ہو گیا۔ غیب سے آنے والی آوازوں میں طعنے سن کر ان کی رگ حمیت و عصبيت پھڑک اٹھی اور انہوں نے ان غیبی آوازوں، امداد اور ہنمائی سے یہ بھی سمجھا کہ وہ حق پر ہیں۔ وہ ان کو اپنی سمجھ میں اچھائی کی آوازیں سمجھتے تھے۔ انہیں یہ معلوم نہ تھا کہ یہ شیطانی آوازیں ہیں کیونکہ انہیں رحمن و شیطان اچھے برے کی تمیز نہ رہ گئی تھی۔ وہ تو پہلے ہی ظالم و جابر تھے ان غیبی آوازوں نے ان کے غیض و غضب کو اور ابھارا اور انہوں نے مسلمانوں کے خلاف بھرپور اور سخت اقدام کا فیصلہ کر لیا۔

بتوں اور ذبح شدہ جانوروں کے اندر سے آنے والی غیبی آوازوں سے پیدا شدہ صورت حال کا اسی انداز سے مقابلہ کرنا انسانوں کے بس کا کام نہ تھا یہ ایک ایسی مخلوق ہی انجام دے سکتی تھی جو انہی کی طرح کی ہو بلکہ قوت و طاقت میں ان پر فائق ہو۔ تحریک اسلام کے اس نازک موڑ پر یہ فریضہ مسلمان جنات نے انجام دیا۔ انہوں نے کافر جنات اور شیاطین کا ہر مقام پر پیچھا کیا اور ہر محاذ پر بھرپور مقابلہ کیا اور ہر جگہ انہیں شکست فاش دی اور مسلمانوں کو ایسا تحفظ فراہم کیا جو انہی کا خاصہ و حصہ تھا۔ اس سلسلے کی چند دلچسپ اور حیرت انگیز مثالیں کچھ دیر بعد آپ اسی باب میں پڑھ سکیں گے۔

مسلمان جنات کے کارنامے تحریک دین اسلام کے مطابق وقت، حالات و ضروریات کے مطابق مختلف نوعیت کے تھے۔ ان کا دین اسلام، بانی دین اسلام، صحابہ کرام رضی اللہ عنہم اور نیک دل لوگوں سے لگاؤ، وابستگی اور پیار و محبت بھی انسان مسلمانوں کی طرح بہت شدید تھا اور اچھے انسانوں کی طرح نیک اچھے جنات بھی آپ ﷺ، نبی آخر الزماں کی آمد اور بعثت کے شدت سے منتظر تھے۔ اس لیے انہوں نے شروع سے ہی مختلف اوقات

میں مختلف طریقوں سے دین اسلام کی خدمت کی۔

مثال کے طور پر مسلمان جنات کا

- 1- ولادت مبارک پر خوشی و شادمانی کا اظہار کرنا۔
- 2- بعثت نبوی کی مدینہ منورہ میں خبر کرنا۔
- 3- نیک دل انسانوں کو دین اسلام اختیار کرنے کا پیغام دینا۔
- 4- شیطان جنات کو تخریک کاری سے روکنا
- 5- ان کا پیچھا کرنا اور
- 6- ان کا ہر میدان میں مقابلہ کرنا۔
- 7- ان سے لڑائی کرنا اور انہیں مارنا۔
- 8- صحرا میں بھٹکے ہوئے مسلمانوں کو راہ دکھانا۔
- 9- صحرا میں پیاسے مسلمانوں کو پانی کی راہ بتانا۔
- 10- مجبور و تنہا مسلمانوں کی حفاظت کرنا۔
- 11- جو شیطان کی پناہ مانگتے تھے انہیں اللہ کی پناہ کا بتانا
- 12- آپ ﷺ کو اپنے حالات و پیش رفت سے آگاہ رکھنا
- 13- جنات اور انسانوں میں مسلسل تبلیغ دین کرنا۔

قارئین کرام! مندرجہ بالا جو خدمات مسلمان جن حضرات نے انجام دی ہیں ان کا فرداً فرداً ذکر کرنا تو ممکن نہیں ہے کہ اس طرح سے تو کتاب کی ضخامت بے قابو ہو جائے گی۔ ہاں اس موضوع سے متعلق زیادہ سے زیادہ واقعات و روایات و احادیث مبارک پیش خدمت کیے جائیں گے۔

دراصل یہ سب واقعات و وجود جنات کا ہر کسی کے لئے بہت واضح ثبوت ہیں اور یہ خاص طور پر ان کے لئے لکھے گئے ہیں جن کا ایمان کمزور ہے یا جنہیں جنات کے وجود کا بالکل یقین نہیں۔

الحمد للہ! ہم مسلمانوں کا تو ہر اس غیب پر یقین و اثق ہے جس کا قرآن حکیم اور پیغمبر اول و آخر و اعظم حضور پر نور نبی کریم رؤف و رحیم ماجدار کائنات ہادی انس و جان رحمت للعالمین ﷺ نے ذکر پاک فرمایا ہے۔

ولادت نبی پر جل ابوقبیس پر جنات کی ندا

حضرت عبدالرحمن بن عوف رضی اللہ عنہ فرماتے ہیں جب حضور انور نبی کریم ﷺ کی ولادت شریف ہوئی تو جبل ابوقبیس اور حجون کے پہاڑ پر چڑھ کر جن نے نداء کی:

ولا ولدت انشی من الناس واحدة

فاقسم لائنی من الناس انجیت

- کما ولدت زهرية ذات مخفر
فقد ولدت خير القبائل احمد
- مجنبه لومر القبائل ماجدة
فاكرم بمولود واكرم بوالدة
- 1- میں قسم اٹھاتا ہوں انسانوں میں سے کوئی عورت مرتبہ والی نہیں ہوئی اور نہ انسانوں میں سے کسی عورت نے کوئی (ایسا) بچہ جنا۔
- 2- جس طرح کا ذات فخر بچہ آئمۃ الزہرا نے جنا ہے یہ قبائل کی ملامت سے دور رہنے والی ہے، شان والی ہے:
- 3- اس نے تمام قبائل میں سے بہترین بیٹا ”احمد“ جنا ہے، کیا ہی شان والا بیٹا ہے اور کیا ہی شان والی ماں ہے۔

اور جو جن جبل ابوقبیس پر تھا اس نے یہ اشعار کہے:

ياساكنى البطحاء لا تغلطوا
ان بنى زهرة من سرکم
واحدة منكم فهاتوا لنا
واحدة من غيركم مثلها

وميز والأمر بعقل مضى
فى غابر الدهر وعندى البدى
فيمن مضى فى الناس او من بقى
جنينها مثل النبى التقى

- 1- اے بطحاء کے رہنے والو! غلطی میں نہ پڑو معاملہ کو روشن عقل کے ساتھ واضح کرو۔
- 2- بنو زہرہ تمہاری نسل میں سے ہیں قدیم زمانہ میں بھی اور موجودہ زمانہ میں بھی۔
- 3- جو لوگ گزر چکے یا موجود ہیں ان میں سے ایک بھی خاتون ایسی ہو تو وہ ہمارے سامنے لاؤ۔
- 4- ایسی کسی غیر سے ہی لا دو جس نے حضور پر نور جیسا پاکباز نبی جنا ہوا۔

(ابن ابی الدنیالی الجوائف صفحہ 65)

بعثت نبوی کی فوری خبریثرب میں

حضرت جابر بن عبد اللہ رضی اللہ عنہ فرماتے ہیں حضور پر نور نبی کریم صلی اللہ علیہ وسلم رووف ورحیم صلی اللہ علیہ وسلم کے متعلق مدینہ منورہ میں سب سے پہلی جو خبر پہنچی تھی وہ اس طرح سے تھی کہ مدینہ میں ایک عورت جس کا نام خطیمہ تھا رہتی تھی جس کا ایک جن عاشق تھا اور وہ جن اس کے تابع تھا وہ ایک پرندہ کی شکل میں آیا اور ان کے گھر کی دیوار پر بیٹھ گیا تو عورت نے اس سے کہا اتر آؤ ہم تمہیں کچھ سنائیں اور کچھ تم ہمیں سناؤ۔ اس نے کہا اب ایسا نہیں ہو سکتا، کیونکہ مکہ میں ایک نبی مبعوث ہوا ہے جس نے ہم پر اس طرح کی دوستی کو منع کیا ہے اور ہم پر زنا کو بھی حرام کر دیا ہے۔ یہ روایت علی ابن حسین سے بھی مروی ہے۔

(معجم اوسط طبرانی، بیہقی دلائل النبوة ابو نعیم (منہ) دلائل النبوة بیہقی سبب اسلام خفاف بن نحلہ جلد 2 صفحہ 261)

حضرت عثمان و حضرت طلحہ رضی اللہ عنہما

حضرت عثمان غنی رضی اللہ عنہ اور حضرت طلحہ رضی اللہ عنہ بارگاہ رسالت میں حاضر ہوئے اور ایمان کی دولت سے سرفراز ہوئے اور اپنا واقعہ بیان کیا۔

قدمت حدیثا من الشام، فلما كنا بين معان والزرقاء فنحن كائنيام، اذ منا ديناد بها ايها النيام هبوا فان احد قد خرج بمكة

ہم ملک شام سے ابھی ابھی آئے ہیں۔ جب ہم وہاں معان اور زرقاء کے درمیان قیام پذیر تھے اور نیم غنودگی کے عالم میں تھے کہ اچانک ایک آواز سنی جیسے کوئی ندا دینے والا کہہ رہا ہو۔ اے سونے والو جاگو! کیونکہ مکہ مکرمہ میں حضور احمد مجتبیٰ ﷺ ظاہر ہو گئے ہیں۔ (حجۃ اللہ علی العالمین صفحہ 205)

اسی مقام پر سفیان ہذلی کو یہی ندا سنائی دی اور ایک شہوار بھی دکھائی دیا جو زمین و آسمان کے درمیان معلق تھا اس کے الفاظ یہ تھے۔

ايها النيام هبوا، فليس هدا بحين رقاد قد خرج احد، وطرت الجن كل مطرد
اے سونے والو جاگو! یہ سونے کا وقت نہیں ہے حضور احمد مجتبیٰ ﷺ ظاہر ہو گئے ہیں اور سرکش جنات و شیاطین بھگا دیے گئے ہیں۔ (الوفابا حوال المصطفى، صفحہ 151)

الفاظ و تراکیب اور مفاہیم کی یکسانیت بتاتی ہیں کہ مومن جنات سرگرمی کے ساتھ میدان عمل میں تھے اور جو بھی ادھر سے گزرتا اس کے کانوں تک یہ پیغام پہنچا دیتے تھے۔ اس کے علاوہ جس طرح بھی ان سے بن پڑا انہوں نے دین اسلام کا پیغام عام کیا اور جو کام مسلمان انسان نہیں کر سکتے تھے وہ کام انہوں نے کیا اور روز اول ہی سے تحریک دین اسلام کو پھیلانے کے لئے کوشاں رہے اور اسے سعادت سمجھ کر انجام دیتے رہے۔

شیطان ”مسعر“

حضرت عامر بن ربیعہ رضی اللہ عنہما راوی ہیں۔

ایک دفعہ کا ذکر ہے کہ ہم حضور انور نبی کریم ﷺ کے ہمراہ مکہ مکرمہ میں بیٹھے ہوئے تھے۔ اچانک مکہ کے ایک پہاڑ سے کسی نظر نہ آنے والے کی آواز سنائی دی۔ اس نے کافروں کو مسلمانوں کے خلاف شعروں کی زبان میں خوب ابھارا۔ صبح کو یہ بات مشہور ہو گئی اور رات کو سننے والے جو شیلے اشعار بچے بچے کی زبان پر چڑھ گئے اور کفار نے غضب میں آ کر مسلمانوں کو نقصان پہنچانے کا فیصلہ کر لیا۔

پیغمبر اول و آخر و اعظم، حضور انور ﷺ نے بتایا: اس شیطان کا نام ”مسعر“ ہے جو بتوں میں گھس کر

لوگوں سے باتیں کرتا ہے۔ قانون خداوندی یہ ہے کہ جب بھی کوئی شیطان نبی کے خلاف کسی کو بھڑکاتا ہے اللہ تبارک تعالیٰ اسے ہلاک کر دیتا ہے۔ پھر چند روز بعد حضور انور نبی کریم روف ورحیم نے فرمایا: اللہ تبارک تعالیٰ نے اسے ہلاک کر دیا ہے ایک عفریت جن نے اسے مار ڈالا ہے جس کا نام ”کحج“ تھا اور ہم نے اس کا نام ”عبداللہ“ رکھا ہے۔

جب رات ہوئی تو ہم نے وہاں ایک ”ہاتفِ غیبی“ کی آواز سنی کوئی شعر کی زبان میں کہہ رہا تھا۔

نحن قتلنا مسعرا لما طفی واستکبرا

و سفه الحق و سن المنکرا بشمہ نبینا المطہرا

جب مسعر نے سرکشی اور تکبر کی راہ اختیار کی حق و صداقت کا مذاق اڑایا اور گمراہی اور برائی کا جھنڈا گاڑا اور ہمارے پاک نبی ﷺ کی شان میں نازیبا الفاظ کہے تو ہم نے اسے ہلاک کر دیا۔

(حجۃ اللہ علی العالمین امام نعمانی: 191)

قبیلہ نثعم کا ایک شخص راوی ہے

نادان بت پرست آپس میں دنگا فساد کرتے اور جنگل کے وحشی جانوروں کی طرح لڑتے جھگڑتے رہتے تھے پھر صلح صفائی اور فیصلہ کرانے کے لئے بتوں کے چرنوں میں چلے جاتے اور ان سے فریاد کرتے۔ کچھ اسی قسم کا معاملہ تھا ہم اپنا مقدمہ لے کر بت کے چپوترے پر بیٹھے ہوئے تھے کہ اچانک ایک غیبی آواز نے ہمیں چونکا دیا۔

یا ایہا الناس ذوا الجسام و مسند الحکم الی الاصنام

ما انتم و طائش الاحلام هذا نبی سید الانام

اعدل فی الحکم من الحکام بصدع بالنور و بالاسلام

وینزع الناس عن الانام مستعلن فی البلد الحرام

اے عقل و شعور سے بہ بہرہ صرف انسانی وجود رکھنے والے اور بتوں کے پاس اپنے فیصلے لے کر آنے والے لوگو! تم کتنے کم عقل اور نادان ہو! ان بے جان پتھروں کے پاس آتے ہو حالانکہ ساری کائنات اور تمام مخلوقات سے افضل و برتر نبی تمہارے درمیان تشریف فرما ہیں۔ جو تمام حکمرانوں سے بہتر اور عدل و انصاف پر مبنی فیصلہ کرتے ہیں۔ وہ ایمان و نور کے مبلغ و قاسم ہیں اور لوگوں کو گناہوں سے روکتے ہیں اور مکہ میں ان کی علانیہ تبلیغ کا سلسلہ جاری ہے۔

اس آواز نے ہمیں حیران و پریشان اور کسی حد تک خوفزدہ کر دیا۔ ہم اس وقت تک اصلیت و حقیقت سے بالکل بے خبر تھے۔ اس آواز سے طبیعت میں تجسس پیدا ہوا کہ مکہ مکرمہ پہنچ کر واقعہ کی اصل نوعیت معلوم

کریں تاکہ پتہ چلے اس ہاتفِ غیبی کے اعلان میں کہاں تک صداقت ہے جب وہاں پہنچے تو ساری حقیقت منکشف ہوگئی اور پھر بعد میں ہم مسلمان بھی ہو گئے جنات کی رہنمائی اور خیر خواہی نے ہمیں ہدایت عطا کر دی۔

جعدر بن قیس

جعدر بن قیس عرب کے معمر اور نامور شاعر تھے وہ اپنا اسی نوعیت کا ایک حیرت انگیز تجربہ بیان کرتے ہیں جس نے ان کی زندگی کا رخ موڑ دیا اور رشد و ہدایت کی طرف ان کا دھیان لگا دیا۔ جس کا نتیجہ یہ نکلا کہ وہ بالآخر دولت ایمان سے بہرہ ور ہو گئے اور حضورِ نور نبی کریم ﷺ کی صحابیت اور آپ کی غلامی کا شرف حاصل کر لیا۔

فرماتے ہیں۔ ہم چار دوست تھے حج کے ارادے سے گھر سے نکلے جب وادی یمن میں پہنچے تو رات کو وہاں قیام کیا اپنی سواریاں باندھ دیں اور سو گئے، جب ہر شے پر خاموشی طاری ہوگئی تو اچانک ہم نے بڑی صاف آواز سنی جو وادی کے ایک کونے سے آرہی تھی کوئی ہاتفِ غیبی ہمیں مخاطب کر رہا تھا۔

الا ایها الרכب المعرس بلغوا اذا ما وقفتم بالحطيم وزمزم امحدا البعوث منا
تحية تشيعة من حيث ساروبما وقلوا له انا لدينك شيعة بذالك اوصانا المسيح بن
مربا

اے رات کو قیام کرنے والے قافلے کے لوگو! جب تم حطیم شریف اور زمزم کے پاس پہنچو تو حضور محمد مصطفیٰ ﷺ تک ہمارا سلام پہنچا دینا جو مبعوث ہو چکے ہیں۔ جس جگہ بھی سرکار تشریف فرما ہوں یہ سلام نیاز وہاں پہنچنا چاہیے اور یہ بھی عرض کرنا کہ ہم آپ کے دین کے مددگار ہیں۔ حضرت عیسیٰ علیہ السلام نے ہمیں اسی بات کی وصیت کی ہوئی ہے۔

اسلوب کلام سے پتہ چلتا ہے یہ دوسرے جنات تھے اور وادی نصیبین کے جنات جنہوں نے وادی نخلہ میں سرکار کی بیعت کی وہ اور تھے کیونکہ قرآن پاک میں ہے انہوں نے اپنے علاقے میں جا کر یہ کہا تھا۔

يقومنا انا سمعنا كتابا انزل من بعد موسى

اے قوم! ہم نے ایک ایسی کتاب کی تلاوت سنی ہے جو حضرت موسیٰ علیہ السلام کے بعد نازل ہوئی ہے۔ (سورہ احقاف آیت 30)

گویا وہ حضرت موسیٰ علیہ السلام کے پیروکار تھے جو مسلمان ہو گئے اور یہ جنات جو وادی یمن میں ان لوگوں سے ہمکلام ہوئے یہ حضرت عیسیٰ علیہ السلام کے پیروکار تھے اسی لیے انہوں نے خود کو ان کی طرف منسوب کیا اور بتایا وہ ان کی وصیت پر عمل کر رہے ہیں۔

شواہد و واقعات سے ایسا معلوم ہوتا ہے کہ یہ عیسائی جنات جو مسلمان ہو کر تحریک دین اسلام میں شامل ہو گئے تھے یہ پیغمبر اول و آخر و اعظم حضور انور ﷺ کی بعثت کے وقت ہی سے انقلاب کا ہراول دستہ بن گئے تھے۔ اور انہوں نے زبیحہ جانوروں اور بتوں کے اندر بولنے والے کافر جنات کو ہلاک کر کے توحید و رسالت کی دعوت کا راستہ ہموار کرنا شروع کیا ہوا تھا۔ اس کے علاوہ جنگلوں اور بیابانوں میں قیام پذیر لوگوں تک بھی یہ پیغام حق پہنچاتے تھے چنانچہ ان کی دعوت اور کوشش سے بہت سے لوگ راہ راست پر آئے اور انہوں نے دین حق قبول کیا۔

بوانہ میں

”بوانہ“ ایک جگہ کا نام ہے حضرت جبیر بن مطعم رضی اللہ عنہ اپنا واقعہ بیان کرتے ہیں ایک روز ہم نے اونٹنی ذبح کی تو اچانک اس کے پیٹ سے آواز گونجی۔

اسمعوا العجب ذہب استراق الوحي ورمی بالشہب لنبی بیکة اسمہ احمد، مهاجرہ الی یثرب

عجیب بات سنو! فرشتوں کی باتیں سننے اور چوری کرنے کے لئے پہلے جنات آسمان کے قریب چلے جاتے تھے اب یہ راستہ بند کر دیا گیا ہے۔ اور اس پر شہاب ثاقب کے پھرے بٹھا دیئے گئے ہیں۔ یہ سب کچھ اس نبی کی آمد پر کیا گیا ہے جس کا اسم گرامی ”احمد“ ہے اور ان کی ہجرت گاہ کا موجودہ نام یثرب ہے۔

(الوفابا حوال المصطفیٰ صفحہ 157)

خوید ضمیری

یہی باتیں خوید ضمیری نے ایک بت کے اندر سے سنیں اور اسی سے ملتا جلتا پیغام عمرو ہذلی کو ایک ذبیحہ کے اندر بولنے والی آواز سے ملا اس کے الفاظ یہ تھے۔

العجب کل العجب خرج نبی من بنی عبدالمطلب یحرم الزنا و یحرم الذبح لاصنام و حرمت السماء۔

بڑی ہی حیران کن خبر ہے عبدالمطلب کی اولاد سے ایک نبی تشریف لائے ہیں جو بتاتے ہیں کہ بدکاری حرام ہے بتوں کے نام پر ذبح کرنا حرام ہے۔ ان کی آمد پر آسمانوں کو جنات و شیاطین سے محفوظ کر دیا گیا ہے۔

اس خبر نے ہمارے اندر جذبہ تجسس پیدا کر دیا حقیقت حال معلوم کرنے کے لئے فوراً مکہ مکرمہ پہنچے مگر کسی نے ہمیں حضور ﷺ کی قیام گاہ سے آگاہ نہ کیا آخر حضرت ابو بکر رضی اللہ عنہ سے ملاقات ہوئی تو ہم نے کہا:

خرج بركة احد يدعوا الى الله تعالى يقال له احد؟ قال وما ذاك؟ فاخبرته
 الخبير قال نعم محمد بن عبد الله بن عبد المطلب وهو رسول الله
 اے ابو بکر! مکہ میں کوئی صاحب ظاہر ہوئے ہیں جو اللہ کی طرف دعوت دیتے ہیں اور ان کا نام احمد
 ہے؟ ابو بکر بولے: بات کیا ہے؟ ہم نے ساری روداد سنا دی۔ ابو بکر رضی اللہ عنہ نے بتایا: ہاں وہ محمد بن عبد اللہ بن
 عبد المطلب ہیں اور وہ اللہ کے رسول ہیں۔ (الخصائص الکبریٰ جلد 1 صفحہ 108)

جنات کے اور واقعات

حضرت عمر بن خطاب رضی اللہ عنہ نے ایک دن اپنے ہم نشین حضرات میں سے موجود افراد کو فرمایا جنات کے
 متعلق کچھ ذکر کرو۔

تو ایک آدمی نے کہا اے امیر المومنین میں اپنے دو ساتھیوں کے ساتھ ملک شام کے لیے نکلا ہم نے
 سینگ ٹوٹی ہرنی پکڑی۔ اس وقت ہم چار شخص تھے۔ ہمارے پیچھے سے ایک شخص آیا اور کہا اس کو چھوڑ دو۔ میں
 نے کہا مجھے اپنی زندگی کی قسم میں اس کو بالکل نہیں چھوڑوں گا۔ اس نے کہا تم نے ہمیں اس راستہ پر دیکھا ہے
 اللہ کی قسم ہم دس ہزار افراد سے بھی زائد ہیں اور ہم (جنات) انسانوں کو اغوا بھی کر لیتے ہیں۔ یا امیر المومنین!
 اس نے یہ کہہ کر مجھے پاگل کر دیا حتیٰ کہ ہم دیر عین میں جا پہنچے اور پھر وہاں سے بھی روانہ ہو گئے۔ وہ شخص بھی
 ہمارے ساتھ تھا کہ اچانک ایک ہاتف نے منادی کی

خلوا سبيل النافر المروعة

يا ايها لاركب السمراع الاربعة

ولا اقول مقال كذوب امعة

مهلا عن الغضباء ففي الارض سعة

اے چار افراد کی تیز رو جماعت اس بھاگنے والی خوفزدہ ہرنی کو چھوڑ دو۔

اس سینگ ٹوٹی ہرنی کو چھوڑ دو، جنگل سے اور ہرنی مل سکتی ہے، میں جھوٹے فسادی کی طرح جھوٹ نہیں
 بولتا۔

تو اے امیر المومنین! میں نے اس کی رسی کو اپنی سواری سے کھول دیا تو ہمارے راستے میں ہمارے پاس
 ایک بہت بڑا قبیلہ آیا اور ہمارے سامنے کھانا پینا پیش کیا۔ پھر ہم ملک شام چلے گئے اور اپنے کام کاج سے
 فارغ ہوئے اور واپس لوٹے تو جب ہم اس مقام پر پہنچے جہاں اس قبیلہ نے استقبال کیا تو وہاں کچھ بھی نہ تھا
 اے امیر المومنین! مجھے یقین ہو گیا کہ یہ جنات تھے پھر میں ایک گر جا گھر کے پاس گیا تو ایک ہاتف نے آواز
 دی۔

اسير سير الجديوم الحفحة

اياك لاتجعل وخذ عن تقة

ذوذب كالشعلة المحرقة

قد لاح نجم واستوى بمشرقه

يُخْرِجُ مِنَ الظُّلْمَاءِ عَسْرَ مَوْبِقَةٍ انى امرئو انبائوه مصدقة

ترجمہ: 1- تم جلدی نہ کرو اور میری نصیحت کو مضبوطی سے تھام لو تیز ترین چلنے کے دن کی طرح بہت جلدی روانہ ہو جاؤ۔

2- ایک ستارہ چمکا ہے اور مقام طلوع کو گھیرے میں لیا ہے، جلادینے والے شعلہ کی طرح دم دار ہے۔

3- یہ ہلاک کر دینے والی تنگ و تاریک وادی سے طلوع ہوا ہے، میں وہ شخص ہوں جس کی اطلاع درست ہوتی ہے۔

تو اے امیر المؤمنین! جب میں واپس آیا تو حضور پُر نور ﷺ اپنی نبوت کا اعلان فرما رہے تھے انہوں نے مجھے اسلام کی دعوت دی تو میں مسلمان ہو گیا۔

ایک اور آدمی نے بیان کیا کہ اے امیر المؤمنین! میں اور میرا ایک ساتھی اپنے کسی کام کو گئے تو ہم نے ایک سوار شخص کو دیکھا جب وہ مقام ”مزجر الکلب“ کے نزدیک پہنچا تو اس نے بلند آواز سے نداء کی:

احمد يا احمد! الله اعلى وافجد! محمد اتانا باله يوحد! يدعوا الى الخير فاليه فاعد

اے احمد! اے احمد! اللہ بہت بلند اور بزرگی والا ہے۔ حضور انور حضرت محمد رسول اللہ ﷺ ہمارے پاس صرف ایک خدا کی دعوت دینے کے لئے تشریف لائے ہیں۔ وہ ہمیں سچائی کی دعوت دیتے ہیں تم ان کے پاس حاضری دو۔

اس کی اس بات نے ہمیں گھبرا دیا، پھر اس نے اپنے بائیں سے آواز دے کر کہا۔

انجز ما وعد من شق القمر الله اكبر النبی ظہر

(ترجمہ) اس نے چاند دو ٹکڑے کرنے کا جو وعدہ کیا تھا اس کو پورا کر دیا، اللہ اکبر سب سے بڑی شان کے نبی ظاہر ہو گئے۔

جب میں واپس لوٹا تو حضور پُر نور ﷺ مبعوث ہو چکے تھے، انہوں نے اسلام کی دعوت دی تو میں بھی مسلمان ہو گیا۔

پھر حضرت عمر رضی اللہ عنہ نے بیان فرمایا میں جنات کے ایک ذبح شدہ جانور کے پاس تھا کہ اس کے اندر سے ایک ہاتف نے آواز دی۔

”اے ذرتح! اے ذرتح! چیخنے والا چیخ رہا ہے کامیاب معاملہ کے لئے نجات دہندہ ہدایت کے لئے کہہ رہا ہے لا الہ الا اللہ اللہ کے سوا کوئی معبود نہیں ہے۔ تو میں نے واپس آ کر کے دیکھا تو حضور انور ﷺ تشریف لا چکے تھے انہوں نے اسلام کی دعوت دی تو میں بھی مسلمان ہو گیا۔

(فائد) حضرت عمر رضی اللہ عنہ کے اسلام لانے کا جو واقعہ مشہور ہے ہو سکتا ہے کہ واقعہ ہذا بھی ان کے اسلام لانے کا ایک سبب ہو۔ اور یہ ایک دو دن پہلے واقع ہوا ہو۔

(ابن ابی الدنیا (منہ) ہوائف الحبان ابن ابی الدنیا 94 صفحہ 76)

ایک اور واقعہ

ایک اور شخص نے قصہ سنایا کہ میں اور میرا ساتھی کسی ضرورت کے لئے جا رہے تھے ہم کو ایک سوار ملا جب وہ ہم سے تھوڑے فاصلہ پر رہ گیا اس نے بلند آواز سے کہنا شروع کیا، میں تعریف کرتا ہوں اللہ کی اللہ بزرگ و اعلیٰ ہیں، محمد صلی اللہ علیہ وسلم نے ہم کو ایک خدا کی تعلیم دی ہے۔ وہ خیر کی طرف بلا تے ہیں، خیر کا طالب ہونا چاہیے۔ جب ہم نے یہ سنا تو ہم ڈرنے لگے۔ پھر کسی نے بائیں جانب سے آواز دی اور کہا انہوں نے شق قمر کا معجزہ دکھلایا اب دین کے غالب ہونے کا وقت آ گیا جب ہم واپس آئے تو ہم نے دیکھا کہ حضور انور نبی کریم، رؤف و رحیم صلی اللہ علیہ وسلم اسلام کی دعوت دے رہے ہیں میں بھی اسلام لے آیا۔

ذباب بن حارث رضی اللہ عنہ

حضرت ذباب بن حارث رضی اللہ عنہ فرماتے ہیں کہ ابن وقشہ کا ایک جن تھا جو اس کو چند پیش آنے والی باتیں بتلا دیتا تھا، ایک دن وہ آیا اور اس کو ایک بات بتائی تو ابن وقشہ نے میری طرف دیکھا اور کہا۔

يا ذباب يا ذباب

بعث محمد بالكتاب

اسمع العجب العجاب

يدعو بمكة فلا يجاب

1- ترجمہ: اے ذباب، اے ذباب، ایک عجیب و غریب بات سنو۔

2- محمد صلی اللہ علیہ وسلم کو مکہ میں نبی بنا کر بھیجا گیا ہے لیکن اس کو مانا نہیں جا رہا میں نے اس کو کہا یہ کیا بات ہے؟

اس نے کہا میں نہیں جانتا ایسے ہی (جن کی طرف سے) کہا گیا ہے۔

(ابن شاہین فی الصحابہ المعارنی فی الجلیس (منہ) دلائل النبوة بیہقی جلد 2 صفحہ 259)

صحیح گمان

بخاری شریف میں حضرت عبداللہ بن عمر رضی اللہ عنہما سے مروی ہے وہ فرماتے ہیں کہ حضرت عمر ابن الخطاب رضی اللہ عنہ نے جب کبھی کسی چیز کے بارے میں اپنا گمان ظاہر کیا، وہ چیز آپ کے گمان کے موافق ہی نکلی۔ ایک مرتبہ ایک شخص جا رہا تھا حضرت عمر رضی اللہ عنہ نے فرمایا میرا گمان خطا ہو گیا۔ یہ جانے والا شخص یا تو اپنے دین جاہلیت پر قائم ہے یا یہ جاہلیت میں کاہن تھا۔ حضرت عمر رضی اللہ عنہ نے فرمایا ذرا اس کو بلاؤ۔ وہ بلایا گیا۔ آپ نے اس سے بھی اس طرح فرمایا اس نے کہا کہ آج کی طرح ہی ہمیں مسلمان نے مجھ سے ایسا سوال نہیں کیا۔ پھر اس نے

کہا کہ میں زمانہ جاہلیت میں کاہن تھا۔ حضرت عمر رضی اللہ عنہ نے فرمایا کہ تیرے شیطان نے کبھی کوئی تعجب خیز بات کہی ہو تو اس کو ذرا سنا۔ اس نے کہا کہ میں ایک مرتبہ بازار میں جا رہا تھا وہ شیطان میرے پاس گھبراتا ہوا آیا اور اس نے کہا کہ کیا تو نے جنات کی مایوسی نہیں دیکھی وہ بالکل مجبور و ناچار ہو کر اپنے گھر بیٹھ رہے۔ حضرت عمر رضی اللہ عنہ نے بطور تائید فرمایا کہ تو نے سچ کہا۔

اس کاہن نے ایک قصہ اور سنایا کہ میں ایک روز بتوں کے پاس تھا ایک شخص نے پھنڑا لاکر اس بت کے نام پر ذبح کیا۔ اس پھنڑے کے اندر ایک سخت چیخنے والے کی آواز آئی میں نے ایسی چیخ کبھی نہیں سنی تھی۔ وہ کہہ رہا تھا کہ اے گنجه سروالے ایک فلاح کی بات سن ایک شخص کہتا ہے لا الہ الا اللہ۔ اس چیخ کو سن کر تمام لوگ بھاگ گئے میں وہیں رہا اور میں نے کہا کہ اس کو دیکھ کر جاؤں گا کہ کیا ہے۔ پھر دوبارہ یہی حال پیش آیا میں نے پھر کہا کہ اس کو دیکھ کر جاؤں گا پھر تیسری بار ایسا ہی ہوا۔ کچھ ہی دیر بعد کسی نے کہا کہ مکہ میں نبی آخر الزماں مبعوث ہوئے ہیں جو کہتے ہیں لا الہ الا اللہ۔

(بعض لوگوں نے اس قصہ کو حضرت عمر رضی اللہ عنہ کی جانب منسوب کیا ہے جیسا کہ بعض روایات میں اس کی صراحت بھی کر دی گئی ہے مگر حق یہ ہے کہ یہ قصہ اس کاہن کو پیش آیا تھا اور اس نے حضرت عمر رضی اللہ عنہ کو سنایا تھا) مازن طائی رضی اللہ عنہ

بیہتی نے مازن طائی کا قصہ نقل کیا ہے وہ عمان کی بستی شمال میں بتوں کے پجاری تھے ان کے بت کا نام ناجر تھا۔ ایک روز اس کے نام پر انہوں نے ایک جانور ذبح کیا اس بت میں سے آواز آئی اور کہنے والا یہ کہہ رہا تھا۔

تسمع مالا یجہل	یا مازن اقبل الی اقبل
جاء بحق منزل	ہذا نبی مرسل
عن حر ناب تشعل	فامن بدلی تعدل

وقوھا بالجندل

- 1- ترجمہ: اے مازن! میرے پاس آؤ میرے پاس آؤ (اور) ایسی بات سنو جس سے ناواقفیت نہیں کی جاتی۔
 - 2- (محمد صلی اللہ علیہ وسلم) بھیجا ہوا نبی ہے جو نازل شدہ حق لایا ہے۔
 - 3- میری جگہ تو ان پر ایمان لے آئے تھے شعلہ زن آگ سے بچا دیا جائے گا۔
- اس کا ایندھن بڑی (بڑی) چٹانیں ہوں گی۔

حضرت مازن رضی اللہ عنہ فرماتے ہیں میں نے کہا خدا کی قسم یہ تو عجیب بات ہے (آج بت بھی بول رہا ہے) میں نے چند دن بعد ایک اور جانور قربان کیا تو پہلے سے بھی زیادہ واضح آواز میں سنا کہ وہ کہہ رہا ہے

يامازن اسمع تسر
بعث نبى من مضمير
فدع نحيتا من حجر
ظهري خير وطن شر
بدين الله اكبر
تسلم من حر سقر

1- ترجمہ: اے مازن! تجھے خوشی ہوگی، خیر ظاہر ہوگی اور شر چھپ گیا۔

2- ایک نبی (مراد حضور پُر نور نبی کریم ﷺ ہیں) قبیلہ مضمیر سے مبعوث ہوا ہے اللہ کا بہت بڑا دین لے کر۔

3- پتھر سے گھڑے ہوئے (بت) کو چھوڑ، تو دوزخ کی آگ سے محفوظ ہو جائے گا۔

مازن کہتے ہیں میں نے کہا یہ عجیب بات ہے معلوم ہوتا ہے کہ یہ میرے لیے بھلائی کی بات ہے۔ پھر میرے پاس حجاز کا ایک شخص آیا میں نے اس سے دریافت کیا کہ ادھر کا کیا حال ہے؟ اس نے کہا کہ تہامہ میں ایک شخص مبعوث ہوا ہے جس کا نام احمد ﷺ ہے۔ لوگوں کو خدا کے دین کی دعوت دیتا ہے۔ مازن کہتے ہیں یہ سن کر میں نے کہا کہ یہ غیبی ندا ہے جو میں نے سنی ہے۔ پس میں نے اس بت کے ریزے ریزے کر دیئے اور سوار ہو کر چل دیا یہاں تک کہ حضور انور نبی کریم روف و رحیم ﷺ کی خدمت میں حاضر ہو کر مشرف باسلام ہوا اور میں نے یہ اشعار کہے جن کا ترجمہ درج ذیل ہے۔

میں نے ناجر بت کے ٹکڑے کر دیئے وہ گمراہی میں ہمارا معبود تھا۔ ایک ہاشمی سے ہم کو ہدایت ملی جب کہ اس کے دین کو ہم کچھ نہیں سمجھتے تھے کوئی کہہ دے عمر و اور ان کے بھائیوں سے کہ جو شخص ناجر کو خدا کہے گا میں اس کا دشمن ہوں۔

حضرت مازن رضی اللہ عنہ کہتے ہیں کہ میں نے رسول اللہ سے عرض کیا کہ یا رسول اللہ ﷺ مجھ کو گانا، شراب پینا، زنا کرنا، مرغوب تھا۔ پس ہم پر قحط سالی آئی اور ہمارے مال و زر سب تباہ ہو گئے اور میرے لڑکا بھی نہیں ہے حضور پُر نور ﷺ دعا فرمائیے کہ اللہ ہماری حالت بہتر فرمادیں اور میرے اندر حیا پیدا فرمادیں اور مجھ کو لڑکا عطا فرمادیں۔ حضور انور ﷺ نے دعا فرمائی کہ اے اللہ اس کو گانے کے بدلہ قرأت قرآن عطا فرما، اور حرام کے بدلہ حلال عطا فرما، اور شراب کے بدلہ حلال پینے کی چیز عطا فرما اور زنا کے بدلہ محنت عطا فرما اور اس کے اندر حیا پیدا فرما اور اس کو لڑکا عطا فرما۔

حضرت مازن رضی اللہ عنہ کہتے ہیں کہ میرے سب حالات بدل گئے اور قحط سالی بھی جاتی رہی اور میں نے چار آزاد عورتوں سے شادی کی اور میرے لڑکا بھی ہوا۔ پھر میں نے چند اشعار کہے جن کا ترجمہ درج ذیل ہے۔
عمان سے عرب تک جنگلات کو طے کرنے کی طاقت آپ ﷺ کی طرف آنے کی وجہ سے آئی، تاکہ آپ ﷺ میری خدا کے یہاں شفاعت فرمادیں اور میں کامیاب ہو جاؤں، ایسی جماعت کے مقابلہ میں کہ میرا دین اور ان کا دین الگ الگ ہے۔ میرا ان سے کوئی علاقہ نہیں ہے۔ میں گانے اور شراب کی دلدادہ تھا۔

میری زندگی اتنی بگڑ گئی تھی کہ میرا جسم ہانپنے لگا تھا۔ آپ ﷺ کی بدولت شراب کے عوض خوف و خشیت نصیب ہوا، زنا کی عوض عفت و پاکدامنی میسر ہوئی۔ اب میری نیت جہاد فی سبیل اللہ کی ہو گئی۔ میرا نماز روزہ سب خدا کے لئے ہے۔

حضرت مازن رضی اللہ عنہ کہتے ہیں جب میں اپنے قبیلہ میں آیا، انہوں نے مجھ کو الگ کر دیا اور مجھ کو برا بھلا کہنے لگے اور ایک شاعر میری برائی کے لئے لگا دیا۔ میں نے سوچا کہ اگر میں اس کی ہجو کروں گا تو یہ میری ہجو ہوگی پس میں نے اس سے کوئی تعرض نہیں کیا اور میں نے چند اشعار کہے جن کا ترجمہ درج ذیل ہے۔

اے میری قوم تمہارا برا بھلا کہنا مجھ کو ناپسند ہے اور میرا برا بھلا کہنا تم کو ناپسند ہے۔ اگر ہمیشہ تمہارے عیب بیان کیے جاتے رہیں اور تم ہمیشہ میرے عیب بیان کرتے رہو میں تمہارے عیب بیان کرنے سے خاموش رہوں گا اور تمہارا شاعر میرے عیب بیان کرتا رہے گا میرے دل میں تمہاری طرف سے کوئی دشمنی نہیں ہے اور تمہارے دل میں دشمنی و عداوت ہے۔

ایک روایت میں یہ بھی آیا ہے کہ حضرت مازن رضی اللہ عنہ نے اپنی قوم سے الگ ہو کر ایک مسجد بنائی اور اس میں رہ کر عبادت کرنے لگے جو بھی مظلوم اس میں آ کر تین دن تک عبادت کرتا اور اخلاص سے دعا مانگتا اس کی دعا پوری ہو جاتی۔ اور کوڑھ مرض میں مبتلا لوگ آ کر دعا مانگتے وہ بھی صحت یاب ہو جاتے اور اس مسجد کا نام آج تک بھی مبرص (کوڑھیوں کو شفا دینے والی مسجد) چلا آ رہا ہے۔

حضرت مازن رضی اللہ عنہ کہتے ہیں کہ پھر میری قوم کو ندامت ہوئی کیونکہ میں ہی ان کا سردار و رہنما تھا۔ انہوں نے کہا کہ ہم اس پر احسان کریں گے پس ایک جماعت بن کر میرے پاس آئی اور اس نے کہا کہ اے ہمارے بھائی ہم نے ایک بات تیرے لیے ناگوار سمجھی اور تجھ کو اس سے روکا۔ تو اس سے توبہ کر لے ہم تجھ کو چھوڑ دیں گے اور ہمارے ساتھ چل۔ میں ان کے ساتھ چلا گیا پھر وہ سب ہی ایمان لے آئے۔

(دلائل النبوة بیہقی جلد 2 صفحہ 255 تا 259)

حضرت مازن رضی اللہ عنہ کے قصہ کے ماند اور بھی بہت سی روایتیں مروی ہیں۔ عمرو بن جلدہ نے بت کے اندر سے یہ سنا تھا اے عصام اسلام آ گیا بت ہلاک ہو گئے۔ طارق نے یہ آواز سنی تھی اے طارق نبی صادق مبعوث ہو چکے ہیں۔ ذباب ابن حارث نے یہ آواز سنی تھی اے ذباب ایک عجیب بات سن محمد ﷺ کتاب کے ساتھ مبعوث کیے گئے مکہ میں ان کی بات مانی جا رہی ہے اور بھی بہت سے قصے ہیں جن میں جنات نے حضور پر نور نبی کریم رؤف و رحیم ﷺ کے مبعوث ہونے کی خبر دی۔

سواد بن قارب رضی اللہ عنہ

حضرت براء رضی اللہ عنہ فرماتے ہیں کہ حضرت عمر بن خطاب رضی اللہ عنہ نے حضرت سواد بن قارب رضی اللہ عنہ سے فرمایا

ہمیں اپنی ابتداءے اسلام کی بات سناؤ؟ انہوں نے فرمایا میرا ایک کھیا جن تھا جس کی میں ساری باتیں مانا کرتا تھا۔ میں ایک رات سو رہا تھا کہ ایک آنے والے نے کہا اٹھ اگر تمہیں عقل ہے تو غور و فکر کر تو ی بن غالب کے نسب سے ایک رسول کی بعثت ہوتی ہے۔ پھر اس نے یہ اشعار کہے:

عجب للجن وانجاسها
تہوی الی مکة تبغی الہدی
وشدھا العیس باحلاسها
فانھض الی الصفوة من ہاشم
مامومنوها مثل ارجاسها
واسم بعینک الی راسها

1- ترجمہ: میں جنات اور ان کی نجاستوں سے حیران ہوں اور بھورے رنگ کے (قیمتی) اونٹ کو (بے قیمت) ٹاٹ سے باندھنے پر بھی۔

2- تم ہدایت کی تلاش میں مکہ جاؤ (آپ ﷺ پر) ایمان لانے والے وہاں کے مومن بہت کمزور ہیں۔
3- بنو ہاشم کی پونجی (حضرت محمد ﷺ) کے پاس حاضری دو اور اس کے سر کو اپنی آنکھوں سے چوم لو، پھر اس نے مجھے بیدار کر کے پریشان کیا اور کہا اے سواد بن قارب: اللہ تبارک تعالیٰ نے ایک نبی کو مبعوث فرمایا ہے تم ان کے پاس جاؤ اور رشد و ہدایت حاصل کرو۔

پھر جب دوسری رات آئی تو وہ پھر میرے پاس آیا اور جگا کر یہ اشعار کہے:

عجت الجن وتلابها
تہوی الی مکة تبغی اہدی
وشدھا العیس باقتابها
فانض الی الصفوة من ہاشم
لیرقدا باہا کادناہا
واسم بعینک الی نابها

1- ترجمہ: میں جنات سے اور ان کی سرگردانی سے حیران ہوں اور ان کے بھورے اونٹ کو کجاوہ سے باندھنے سے بھی۔

2- تم ہدایت کی تلاش میں مکہ جاؤ.....
3- تم بنو ہاشم کے سردار (حضور پر نور حضرت محمد ﷺ) کی طرف جاؤ اور اپنی آنکھوں سے اس کے سر کو بوسہ دو۔

پھر وہ تیسری رات بھی میرے پاس آیا اور بیدار کر کے کہا:

عجت للجن وتنفارها
تہوی الی مکة تبغی الہدی
وشدھا العیس باکوارها
فانھض الی الصفوة من ہاشم
لیس ذو والشر کاخیارها
مامومنوا الجن ککفارها

1- ترجمہ: میں جنات سے اور ان کے دور بھاگنے سے حیران ہوں اور بھورے اونٹ کو عمامہ کے پیچوں کے

ساتھ باندھنے سے بھی۔

2- تم مکہ کی طرف ہدایت کے لئے جاؤ، شریر نیکو کاروں کی طرح نہیں ہیں۔

3- بنو ہاشم کے عظیم الشان نبی کی طرف اٹھو، ایمان لانے والے (خوش بخت) جنات حضور پر نور ﷺ کے کافروں (منکرین) کی طرح (بد بخت) نہیں ہیں۔

تو حضرت عمر رضی اللہ عنہ نے پوچھا کیا اب بھی تمہارا سر غنہ جن تمہارے پاس آیا کرتا ہے؟

آپ نے فرمایا جب سے میں نے قرآن پاک پڑھنا شروع کیا ہے وہ میرے پاس نہیں آتا اور قرآن پاک اس جن کا بہترین عوض ہے۔

حضرت سواد بن قارب رضی اللہ عنہ اپنے بارگاہ رسالت مآب میں حاضر ہونے کا ذکر یوں فرماتے ہیں۔

میرے پاس مجھ سے سرگوشی کرنے والا شیطان آیا جب کہ میں سو رہا تھا میں اپنے اس واقعہ کو بیان کرنے میں سچ بول رہا ہوں اس نے تین رات تک آکر مسلسل یہ کہا کہ لوی ابن غالب میں نبی مبعوث ہوا ہے۔

پس میں نے تیاری کی اور مضبوط اونٹنی پر بیٹھ کر بیابان جنگلوں کو طے کیا۔ خدمت اقدس میں حاضر ہو کر میں نے کہا کہ میں گواہی دیتا ہوں کہ اللہ ایک ہے اور آپ ﷺ ہر غائب کے حق میں مامون ہیں اور اے کریم لوگوں کی اولاد آپ ﷺ کا مرتبہ خدا کے یہاں سب رسولوں سے بڑا ہے۔ اور ہم کو ہمارے رب کا حکم سنا اگرچہ وہ حکم کتنا ہی سخت ہو اور آپ ﷺ میری شفاعت کرنے والے بن جائے اس دن کہ کوئی آدمی مجھ کو کوئی نفع نہیں دے سکتا۔ حضور ﷺ کو میری باتیں سن کر ہنسی آگئی اور آپ ﷺ کھلکھلا کر ہنسنے لگے اور مجھ کو کہا اے اسود تو کامیاب ہو چکا۔

(بیہقی (منہ) بخاری شریف کتاب مناقب الانصار باب 53 اسلام عمر بن خطاب ابن الجوزی، ابوعلی، خرائطی، فی الہاتف، سیرت ابن اسحاق، دلائل النبوة، بیہقی جلد 2 صفحہ 248)

لیلة الجن

یعنی جنات کے پاس برائے تبلیغ آپ ﷺ کا رات کو تشریف لے جانا۔

پیغمبر اول و آخر و اعظم رہبر کائنات، ہادی انس و جان، رحمت للعالمین ﷺ انس و جان کی ہدایت و رہنمائی کے لیے مبعوث فرمائے گئے۔ آپ ﷺ نے جس طرح دین اسلام کو بنی نوع انسان میں پھیلانے کے لئے مسلسل محنت کی ہے اسی طرح بنی نوع جنات کی فلاح دارین کے لئے ان میں بھی دین اسلام کو پھیلانے کے لئے شروع سے ہی جدوجہد تبلیغ دین متین کی ہے۔

یقینی طور پر جنات مسلمانوں میں بھی سابقون الاولون ہوں گے۔ ان میں کے بھی اکا دکا بہت پہلے

ایمان لے آئے تھے۔ جیسا کہ میں نے گزشتہ اوراق میں بیان کیا ہے کہ جنات کے ایمان لانے اور ان میں تبلیغ دین متین کے بارے میں ہمیں صرف وہی بتایا گیا جتنا کہ پیغمبر اول و آخر و اعظم، حضور پر نور نبی کریم، رؤف و رحیم ہادی انس و جان، رہبر کائنات ﷺ اور اللہ تبارک تعالیٰ نے، مشیت ایزدی نے، ہمیں بتانا مناسب جانا۔ اور میرے خیال میں یہ بھی ہماری ضرورت سے زیادہ بتا دیا گیا ہے یعنی کہ ہمارے لیے اتنا ہی علم کافی ہے۔

پیغمبر اول و آخر و اعظم، رہبر کائنات ہادی انس و جان، رحمت العالمین ﷺ جتنے بنی نوع انسان کی فلاح دارین کے لئے متفکر و کوشاں تھے کم از کم اتنے ہی آپ ﷺ بنی نوع جن کی فلاح دارین کے لئے بھی متفکر اور کوشاں تھے اور کیوں نہ ہوں جب کہ آپ ﷺ ہادی انس و جان رحمت للعالمین ہیں اور تمام جنات بھی آپ ﷺ کی امت ہیں اور انسانوں کے مقابلہ میں ان کی تعداد بھی نوگنا زائد ہے۔

جیسا کہ شیطان ”مسر“ کی شیطانیت پر اسے قتل کرنے والے مسلمان جن حضرت سمیع رضی اللہ عنہما جس کا آپ ﷺ نے نام عبداللہ رکھا اور یمن کی طرف کے دیگر مسلمان جن حضرات رضی اللہ عنہم جو شیطان جنات کا مقابلہ کر رہے تھے اور انسانوں کو بھی مختلف طریقوں سے دین اسلام قبول کرنے کی ترغیب دے رہے تھے (اس سے متعلق بہت سارے صدقہ واقعات آپ پڑھ چکے ہیں اور ابھی بہت سارے آگے پڑھنے کو ملیں گے) وہ یقینی طور پر وہ وادی یمن کے وہ مسلمان جنات تھے جو حضرت عیسیٰ علیہ السلام کے پیروکار تھے اور حضور پر نور نبی کریم رؤف و رحیم رضی اللہ عنہما کی بعثت کے بعد بہت جلد اپنی قوم میں سے ایمان لے آئے اور تحریک دین اسلام کا اپنی نوع میں ہر اول دستہ بن گئے۔

جن جنات حضرات رضی اللہ عنہم نے آپ ﷺ کی طائف سے واپسی (ماہ شوال سن 10 نبوی) پر وادی نخلہ میں کلام پاک سنا اور پھر ایمان لے آئے وہ وادی نصیبین کے جنات تھے اور وہ اس وقت تک حضرت موسیٰ علیہ السلام کے پیروکار تھے۔

اس سب مندرجہ بالا کے لکھ دینے سے میرا مقصد صرف یہی ہے کہ میں وضاحت کر دوں کہ شروع سے ہی دین متین کی تبلیغ کے لئے پیغمبر اول و آخر و اعظم ہادی انس و جان رحمت للعالمین رضی اللہ عنہم کا رات کے وقت نہ جانے کتنی بار جانا آنا ہوا ہوگا اور اسی طرح جنات کا بھی نہ جانے کتنی بار خدمت اقدس میں حاضر ہونا ہوتا ہوگا۔ اس لیے یہ کہنا سوچنا بالکل بجا ہے کہ لیلۃ الجن کا واقعہ متعدد بار پیش آیا ہے۔

اس میں کوئی شک نہیں ہے کہ جنات کا آپ ﷺ کے پاس آنا اور آپ ﷺ ان کو دعوت دین پیش کرنا مکہ مدینہ میں متعدد بار پیش آیا اور حضرت ابن مسعود رضی اللہ عنہما مدینہ میں بھی لیلۃ الجن میں آپ ﷺ کے ساتھ رہے ہیں۔ جیسا کہ حافظ ابو نعیم نے دلائل النبوة میں حضرت ابن مسعود رضی اللہ عنہما کی حدیث سے ذکر کیا ہے کہ عمرو بن

غیلان فرماتے ہیں کہ میں حضرت ابن مسعود رضی اللہ عنہ کے پاس آیا اور ان سے معلوم کیا میں نے سنا ہے کہ آپ لیلۃ الجن میں حضور صلی اللہ علیہ وسلم کے ساتھ تھے ذرا مجھ کو وہ قصہ سنا دیجئے کس طرح پیش آیا۔

آپ نے فرمایا کہ ایک روز اصحاب صفہ میں سے ہر آدمی کو ایک ایک صحابی اپنے اپنے گھر کھانا کھلانے کے واسطے لے گئے اور میں رہ گیا، مجھ کو کوئی نہیں لے گیا۔ پس اسی اثناء میں حضور صلی اللہ علیہ وسلم میرے پاس سے گزرے آپ صلی اللہ علیہ وسلم نے فرمایا یہ کون ہے؟ میں نے کہا کہ ابن مسعود ہوں۔ آپ صلی اللہ علیہ وسلم نے فرمایا کہ تجھ کو کوئی نہیں لے گیا؟ میں نے کہا کہ نہیں آپ صلی اللہ علیہ وسلم نے فرمایا کہ میرے ساتھ چل پس میں آپ صلی اللہ علیہ وسلم کے ساتھ چل دیا۔

اور آپ صلی اللہ علیہ وسلم ام المؤمنین حضرت ام سلمہ رضی اللہ عنہا کے حجرہ کے پاس تشریف لائے مجھ کو باہر کھڑا کر دیا اور آپ صلی اللہ علیہ وسلم اندر تشریف لے گئے۔ تھوڑی دیر بعد ایک بچی اندر سے آئی اس نے کہا کہ ابن مسعود گھر میں کوئی نہیں ہے۔ حضور صلی اللہ علیہ وسلم واپس جانے کے لئے فرما رہے ہیں۔ پس میں واپس آ گیا اور مسجد میں جا کر زمین پر لیٹ گیا۔ تھوڑی ہی دیر گزری کہ وہ بچی پھر آئی اور اس نے کہا کہ حضور انور صلی اللہ علیہ وسلم تجھ کو یاد فرما رہے ہیں میں اس کے پیچھے چل دیا کہ شاید حضور صلی اللہ علیہ وسلم کھانا دیں گے۔ جب میں اس پہلی جگہ پہنچ گیا تو دیکھا کہ حضور پر نور صلی اللہ علیہ وسلم تشریف لارہے ہیں اور آپ صلی اللہ علیہ وسلم کے ہاتھ میں کھجور کی شاخ کی چھڑی ہے۔

آپ صلی اللہ علیہ وسلم نے اس کو میرے سینے سے لگایا اور فرمایا کہ میں جہاں جاؤں گا تو وہاں میرے ساتھ چلے گا۔ میں نے کہا ضرور چلوں گا۔ آپ صلی اللہ علیہ وسلم نے یہ جملہ تین مرتبہ ارشاد فرمایا میں نے تینوں بار یہی جواب دیا اس کے بعد آپ صلی اللہ علیہ وسلم چل پڑے اور میں بھی آپ صلی اللہ علیہ وسلم کے ساتھ چل دیا یہاں تک کہ ہم بقیع الغرقہ میں پہنچ گئے پس آپ صلی اللہ علیہ وسلم نے اپنی چھڑی سے ایک دائرہ بنایا اور مجھ کو حکم فرمایا کہ اس میں بیٹھ جا اور میرے آنے تک اس سے مت نکلنا۔

آپ صلی اللہ علیہ وسلم آگے چلے گئے اور آپ صلی اللہ علیہ وسلم مجھ کو نظر آ رہے تھے پس میں دیکھتا ہوں کہ ایک سیاہ غبار سا اڑا اور پھر ختم ہو گیا۔ پس میں نے سوچا کہ حضور انور صلی اللہ علیہ وسلم کے پاس چلا جاؤں ہو سکتا ہے کہ قبیلہ ہوازن آپ صلی اللہ علیہ وسلم کو قتل کرنے کی کوشش کر رہا ہو اور میں جا کر آپ صلی اللہ علیہ وسلم کی مدد کروں اور شور مچا دوں مگر ساتھ ہی مجھ کو آپ صلی اللہ علیہ وسلم کی بات یاد آ گئی کہ آپ صلی اللہ علیہ وسلم نے اس دائرہ سے نکلنے سے منع فرمایا ہے۔ پس میں نے دیکھا کہ حضور صلی اللہ علیہ وسلم ان کو اپنی چھڑی سے پیچھے ہٹا رہے ہیں اور فرما رہے ہیں کہ بیٹھ جاؤ۔ پس وہ بیٹھ گئے یہاں تک کہ صبح ہو گئی اور چلے گئے۔

پھر میرے پاس رسول اللہ صلی اللہ علیہ وسلم تشریف لائے اور مجھ سے دریافت کیا کہ تو میرے بعد میں سو گیا تھا میں نے کہا کہ نہیں بلکہ میں تو ڈر گیا تھا کہ کہیں حضور صلی اللہ علیہ وسلم کو قبیلہ ہوازن نے نہ پکڑ لیا ہو اور میں آپ صلی اللہ علیہ وسلم کی

مدد کے لئے آواز دینے ہی والا تھا کہ اچانک مجھ کو آپ ﷺ کی چھڑی کی آہٹ سنائی دی جب کہ آپ ﷺ ان کو بٹھا رہے تھے۔ (بیٹھ جانے کا فرما رہے تھے)

حضور پر نور ﷺ نے فرمایا کہ اگر تو اس دائرہ سے نکل جاتا تو کوئی نہ کوئی جن تجھے ضرور مزاحمت کرتا۔ پھر آپ ﷺ نے دریافت فرمایا کہ کیا تو نے کچھ دیکھا ہے؟ میں نے کہا کہ ہاں سیاہ قسم کے گندہ بغل لوگ تھے سفید کپڑے پہنے ہوئے تھے۔ آپ ﷺ نے فرمایا کہ نصیبین کے جنات کا وفد تھا اور انہوں نے مجھ سے اپنے کھانے کے بارے میں بھی پوچھا تھا۔ پس میں نے ان کو ہڈی اور لید بتلا دی ہے۔

حضرت عبداللہ ابن مسعود رضی اللہ عنہ نے فرمایا کہ اس سے کیا ہوگا؟ آپ ﷺ نے جواب دیا کہ جب وہ ہڈی اٹھائیں گے تو وہ ان کے ہاتھ میں پر گوشت ہو جاوے گی اور لید کے اوپر وہ دانے پیدا ہو جائیں گے جو اس کے اندر اس دن تھے جس دن اس کو کسی جانور نے کھایا تھا۔ پس تم ان سے استنجامت کیا کرو۔ یہ لیلۃ الجن کا قصہ ہجرت کے بعد مدینہ کا ہے اور ابن مسعود رضی اللہ عنہ اس میں بھی آپ کے ساتھ تھے اور بقیع الغرقد میں آپ ﷺ نے حلقہ بنایا تھا اور اس میں حضرت ابن مسعود رضی اللہ عنہ بیٹھے تھے۔ جب کہ مکہ میں بھی اسی قسم کا واقعہ پیش آیا تھا۔ اس سے بھی پتہ چلتا ہے کہ لیلۃ الجن کا واقعہ متعدد بار پیش آیا تھا۔

حضور کی جنات کے وفد سے ملاقات اور غذا کا تحفہ

حضرت عبداللہ ابن مسعود رضی اللہ عنہ فرماتے ہیں کہ حضور انور رسول اللہ ﷺ ایک مرتبہ مکہ مکرمہ کے اطراف میں ہجرت سے پہلے تشریف لے گئے۔ تو آپ ﷺ نے میرے لیے ایک لائن کھینچ دی اور فرمایا جب تک میں نہ آؤں اس سے باہر نہ جانا اور کسی سے بالکل بات نہ کرنا۔ پھر فرمایا تم جس چیز کو دیکھو اس سے مت گھبرانا۔ پھر آپ ﷺ تھوڑا سا آگے چلے اور بیٹھ گئے تو آپ ﷺ کے سامنے کالے آدمی جمع ہو گئے۔ گویا کہ وہ قبیلہ زط کے آدمی ہیں اور ان کے طور اطوار اور جمع ہونے، اکٹھے ہونے کے انداز ایسے تھے جیسے اللہ تبارک تعالیٰ نے ارشاد فرمایا ہے:

كادوا يكونون عليه لبدا (سورۃ الجن آیت 19)

ترجمہ: تو یہ جنات لوگ اس بندہ (نبی ﷺ) پر بھیڑ لگانے کو ہوتے ہیں۔

اس کے بعد وہ لوگ آپ ﷺ سے چلے گئے۔ میں نے ان سے سنا وہ کہہ رہے تھے یا رسول اللہ ہمارا وطن بہت دور ہے اب ہم چلتے ہیں آپ ﷺ ہمیں تو شہ سفر عنایت فرمادیں۔ تو آپ ﷺ نے فرمایا گو بر تمہارا طعام ہے اور تم جس ہڈی کے پاس جاؤ گے اس پر تمہارے لیے گوشت چڑھا ہوا ہوگا اور جب تم لید کے پاس جاؤ گے تو وہ تمہارے لیے کھجور بن چکی ہوگی پس جب وہ چلے گئے تو میں نے عرض کیا کہ یہ کون تھے؟ فرمایا یہ نصیبین (شہر علاقہ) کے جنات تھے۔

جنات کیا کھاتے ہیں

حضرت علقمہ رضی اللہ عنہ فرماتے ہیں کہ میں نے حضرت عبداللہ ابن مسعود رضی اللہ عنہ سے عرض کیا کہ کیا آپ لوگوں میں سے کوئی ”لیلۃ الجن“ (غالباً وہ سب سے پہلی والی رات جس وقت آپ صلی اللہ علیہ وسلم مکہ میں تھے اور اکیلے ہی رات کو جنات حضرات کے پاس جبل حرا کے علاقہ میں ان کے بلانے پر تشریف لے گئے تھے) میں حضور پُر نور کریم رُوف ورحیم صلی اللہ علیہ وسلم کے ساتھ رہا تھا۔

حضرت عبداللہ ابن مسعود رضی اللہ عنہ نے فرمایا اس رات ہم میں سے کوئی بھی آپ صلی اللہ علیہ وسلم کے ساتھ نہیں رہا تھا۔ لیکن ہم نے ایک رات (اس رات) کو پیغمبر اول و آخر و اعظم حضور پُر نور نبی کریم رُوف ورحیم صلی اللہ علیہ وسلم کو مکہ میں نہ پایا تو ہم متفکر ہو گئے اور یہ گمان کیا کہ آپ صلی اللہ علیہ وسلم کفار مکہ کے قابو میں آ گئے ہیں اور انہوں نے آپ صلی اللہ علیہ وسلم کو غائب کر لیا ہے۔

اسی گمان کی وجہ سے ہم مسلمان بہت متفکر تھے اور وہ رات ہم نے بہت بری حالت میں کاٹی۔ جب صبح ہوئی تو حضور انور نبی کریم رُوف ورحیم صلی اللہ علیہ وسلم جبل حرا کی طرف سے تشریف لارہے تھے۔ صحابہ کرام رضی اللہ عنہم نے اپنی گزشتہ حالت (رات بھر متفکر و پریشان رہنے کی حالت) کی اطلاع فرمائی تو پیغمبر اول و آخر و اعظم رہبر کائنات ہادی انس و جاں رحمت للعالمین حضور پُر نور نبی کریم رُوف ورحیم صلی اللہ علیہ وسلم نے ارشاد فرمایا ”میرے پاس ایک جن نے آ کر دعوت دی تھی۔ میں اس کے ساتھ چل پڑا اور ان (جنات) کے سامنے قرآن پاک پڑھ کر سنایا۔“

پھر پیغمبر اول و آخر و اعظم حضور پُر نور نبی کریم رُوف ورحیم رہبر کائنات ہادی انس و جاں صلی اللہ علیہ وسلم ہمیں اس جگہ پر لے کر گئے جہاں جن حضرات قرآن حکیم سننے اور دین متین کی تبلیغ و تعلیم کے لئے اکٹھے ہو کر حاضر خدمت اقدس ہوئے تھے۔ آپ صلی اللہ علیہ وسلم نے ہمیں ان کے آثار دکھلائے اور ان کی آگ کے آثار بھی دکھلائے۔ ان جن حضرات نے واپسی پر آپ صلی اللہ علیہ وسلم سے توشہ سفر مانگا کیونکہ یہ جنات کسی دور دراز کے جزیرہ کے رہنے والے تھے۔ تو آپ صلی اللہ علیہ وسلم نے انہیں فرمایا:

”ہر وہ ہڈی تمہاری غذا ہے جس پر اللہ تبارک تعالیٰ کا نام لیا گیا ہو تو وہ ہڈیاں جنات اپنی خوراک میں استعمال کریں اور ہر قسم کی لید تمہارے چوپایوں کا چارہ ہے۔“

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا:

تم لوگ ہڈی یا لید سے استنجانہ کیا کرو کیونکہ یہ دونوں جنات کا طعام ہیں۔

(مسند احمد، مسلم، ترمذی حدیث 3258 صحیح مسلم حدیث 150، مسند احمد جلد 1 صفحہ 436 اور 457، بیہقی، دارقطنی، مستدرک حاکم جلد 1

صفحہ 11 اور 109 ابن کثیر جلد 7 صفحہ 275)

ایک اور روایت میں ہے کہ

حضرت عبداللہ ابن مسعود رضی اللہ عنہ فرماتے ہیں کہ حضور پر نور، نبی کریم، رؤف و رحیم صلی اللہ علیہ وسلم کی خدمت اقدس میں جنات کا ایک وفد حاضر ہوا اور عرض کیا۔

مسلمان ہڈی لید اور کونکہ سے استیجانہ کیا کریں کیونکہ ان میں اللہ تبارک تعالیٰ نے ہمارا رزق مقرر فرمایا ہے۔ (ابوداؤد (منہ) 6/1 کتاب الطہارت باب 20، صحیح بخاری شریف مناقب الانصار باب 32)

حضور صلی اللہ علیہ وسلم نے جنات کے سامنے سورہ الرحمن تلاوت فرمائی

(حدیث) حضرت جابر بن عبداللہ رضی اللہ عنہ فرماتے ہیں کہ حضور انور نبی کریم سرور دو عالم صلی اللہ علیہ وسلم صحابہ کرام رضی اللہ عنہم کے پاس تشریف لائے اور ان کے سامنے اول تا آخر سورہ الرحمن کی تلاوت فرمائی تو صحابہ کرام رضی اللہ عنہم خاموش رہے۔ آپ صلی اللہ علیہ وسلم نے فرمایا تم خاموش کیوں ہو گئے ہو؟ میں نے یہ سورت لیلۃ الجن میں جنات کے سامنے پڑھی تو انہوں نے تم سے زیادہ بہتر جواب دیا، جب میں ارشاد باری تعالیٰ ”فباری الاء ربکما تکذبان“ تک پہنچا تو انہوں نے کہا اے ہمارے پروردگار! ہم آپ کی نعمت کا انکار نہیں کر سکتے سب تعریفیں آپ کے لئے ہیں۔

(ترمذی، حاکم، بیہقی و صحیح (منہ) سنن ترمذی تفسیر سورہ 55، دلائل نبوت بیہقی 232/2، 17، 473، درمنثور 140/6، کنز العمال حدیث نمبر 4146، 2823، مستدرک حاکم 1473/2، لشکر لابن ابی الدنیا حدیث نمبر 37، تہذیب تاریخ دمشق ابن عساکر 204/2، 397/5، میزان الاعتدال 2918، زاد المسیر 112/8، تفسیر ابن کثیر 285/7)

حضور صلی اللہ علیہ وسلم انس و جن کے نبی ہیں

مسلمانوں کے مذاہب میں سے کسی نے اختلاف نہیں کیا کہ آپ صلی اللہ علیہ وسلم انسانوں اور جنات دونوں کی طرف مبعوث فرمائے گئے ہیں۔ بخاری اور مسلم شریف کی حدیث ”بعثت الی الاحمر والاسود کی تفسیر اسی سے کی گئی ہے کہ میں جنات اور انسانوں کی طرف نبی بنا کر بھیجا گیا ہوں۔

(مسلم شریف حدیث نمبر 3 کتاب المساجد مسند امام احمد 250/1، 301، 4، 5، 148، 162، ابن حبان حدیث نمبر 200، مجمع الزوائد 269، 258/8، 65/2، طبقات ابن سعد 127، 1/1، البدایہ والنہایہ 154/2، تفسیر ابن کثیر 506، 100/6، قرطبی 49/1)

معجزہ شوق القمر کی اطلاع

ایک شخص نے قصہ سنایا کہ میں اور میرا ساتھی کسی ضرورت کے لئے جا رہے تھے ہم کو ایک سوار ملا جب وہ ہم سے تھوڑے فاصلہ پر رہ گیا اس نے بلند آواز سے کہنا شروع کیا، میں تعریف کرتا ہوں اللہ کی اللہ بزرگ، اعلیٰ میں محمد (صلی اللہ علیہ وسلم) نے ہم کو ایک خدا کی تعلیم دی ہے وہ خیر کی طرف بلاتے ہیں خیر کا طالب ہونا چاہیے۔ جب ہم نے یہ سنا تو ہم ڈرنے لگے۔ پھر کسی نے بائیں جانب سے آواز دی اور کہا انہوں نے شوق قمر کا معجزہ

دکھلایا ہے اب دین کے غالب ہونے کا وقت آ گیا۔ جب ہم واپس آئے تو ہم نے دیکھا کہ حضور ﷺ اسلام کی دعوت دے رہے ہیں میں بھی اسلام لے آیا۔

عقبہ کے شیطان کا کفار مکہ کو بھڑکانا

ایک صحابی رضی اللہ عنہ نے فرماتے ہیں جب ہم نے لیلۃ العقبہ میں حضور پر نور حضرت محمد رسول اللہ ﷺ سے بیعت کی اس وقت شیطان نے عقبہ کی چوٹی پر ایسی چیخ ماری کہ اتنی اونچی آواز میں نے کبھی نہیں سنی۔ اس نے کہا اے شہر والو! تم مدیم (محمد ﷺ کی بجائے کافروں کا بگاڑا ہوا نام) اور اس کے بے دین ساتھیوں کو قابو نہیں کر سکتے وہ تمہارے ساتھ جنگ کے لئے متحد ہو رہے ہیں۔

تو حضور پر نور نبی کریم ﷺ نے ارشاد فرمایا یہ ازب العقبہ (شیطان کا نام) کی آواز ہے۔ پھر شیطان کو مخاطب ہو کر فرمایا اے ازیب العقبہ! اے دشمن خدا! میری بات غور سے سن لے میں بھی تم سے ضرور نمٹوں گا۔
(ابن اسحاق (منہ) دلائل النبوة بیہقی جلد 2 صفحہ 448، سیرت ابن ہشام جلد 2 صفحہ 57)

شیطان قریش کے دارالندوہ میں

قارئین کرام! اس کو اس کے زمانہ وقوع پر پوری تفصیل سے پہلے بیان کیا جا چکا ہے۔ اس لیے یہاں اس کا مختصر بیان پیش خدمت ہے۔

دارالندوہ، مجلس کا گھر، مشورہ کی جگہ اور موجودہ زبان میں قریش کا پارلیمنٹ ہاؤس یہ قصی بن کلاب کا بنایا ہوا تھا۔ ہجرت سے قبل قریش نے حضور ﷺ کے بارے میں مشورہ کیا تھا۔ اس مجلس شوریٰ میں یہ لوگ تھے۔

1- عقبہ بن ربیعہ، شیبہ بن ربیعہ، ابوسفیان بن حرب، بنی عبدالمطلب سے

2- طعیمہ بن عدی، جبیر بن مطعم الحارث بن عمرو بن نوفل۔ بنی نوفل سے

3- النصر بن الحارث۔ بنی عبدالدار بنی قصی

4- ابوالبحری بن ہشام زمعہ بن الاسود حکیم بن حزام۔ بنی اسد سے

5- ابو جہل بن ابن ہشام۔ بنی مخزوم سے

6- عتبیہ، مینہ ابن الحجاج۔ بنی سہم سے

7- آمیہ بن خلف۔ بنی النجم سے

یہ تیرہ سرداران قریش سات قبیلوں کے جمع ہوئے، بعض دوسرے بھی آگئے کہ ابھی مشورہ شروع نہیں ہوا تھا کہ ایک نجدی شیخ پیر فرتوت (بوڑھے بزرگ) کی صورت میں (شیطان) دارالندوہ کے دروازہ پر

آدھمکا۔ اس کو بھی بوڑھا تجربہ کار ہونے کی صورت میں شریک کر لیا گیا۔ کسی نے کہا کہ محمد (ﷺ) کو قید کر دو۔ کسی نے کہا کہ ملک بدر کر دو۔ لیکن ابو جہل نے کہا کہ ہر ایک قبیلہ کا ایک ایک جوان جائے اور صبح ہوتے ہی جیسے حضور محمد (ﷺ) باہر نکلیں حملہ کریں۔ شیخ نجدی (شیطان) نے اس رائے کی حمایت کی اور خوب سراہا۔ قرآن شریف میں اس باے میں فرمایا ہے:

واذا يَكْمُرُوكَ الَّذِينَ كَفَرُوا يَتُوكَ اَوْ يَخْرُجُوكَ وَيَكْمُرُونَ وَيَكْرَهُوا
والله خَيْرُ الْبَاكِرِينَ۔

اور جب کافر مکر کر رہے تھے کہ آپ کو باقی رکھیں یا قتل کر دیں یا نکال دیں۔ وہ بھی داؤں کر رہے تھے اور اللہ بھی تدبیر کر رہا تھا۔

ہجرت کے وقت حضور ﷺ کا ام معبد کے خیمہ میں نزول فرمانا اور جنات کا خبر دینا

ابن اسحاق رضی اللہ عنہ کہتے ہیں مجھے حضرت اسماء بنت ابی بکر رضی اللہ عنہا سے حدیث بیان کی گئی ہے کہ حضرت اسماء بنت ابوبکر رضی اللہ عنہا فرماتی ہیں کہ جب ابوبکر اور رسول اللہ ﷺ مکہ مکرمہ سے روانہ ہو گئے تو کفار قریش کے کچھ لوگ جن میں ابو جہل بھی تھا ہمارے پاس آئے۔ انہوں نے معلوم کیا کہ تیرا باپ کہاں ہے؟ میں نے کہا واللہ ہم کو کوئی خبر نہیں ہے یہ سن کر ابو جہل نے اپنا ہاتھ اٹھایا اور میرے رخسار پر مارا جس سے میرے کان کی بالی ٹوٹ کر گر گئی۔ پھر وہ لوٹ گئے اور ہم کو بھی تین دن تک کچھ پتہ نہ چل سکا کہ حضور پر نور نبی کریم ﷺ کہاں گئے ہیں۔ یہاں تک کہ اسفل مکہ (زیرین مکہ) سے ایک جن کچھ شعر عرب کے طرز پر پڑھتا ہوا آیا اور لوگ اس کی آواز کے پیچھے پیچھے چل پڑے اور کچھ نظر نہیں آ رہا تھا وہ کہہ رہا تھا۔

رفیقین قالا خیمتی ام معبد

جزی اللہ رب الناس خیر جزائه

فافلح من امسی رفیق محمد

ہمانزلا بالبر ثم ترحلا

ومقعدھا للمومنین بمرصد

لہن بنی کعب مقام فاتہم

ترجمہ: (1) اللہ تبارک تعالیٰ بہترین بدلہ دے ان دو ساتھیوں کو جو ام معبد کے خیمہ میں نزول کیے ہوئے ہیں۔

(2) اس کے بعد وہ وہاں سے آگے چلے گئے اور کامیاب ہے وہ شخص جو محمد کا رفیق سفر بنا ہوا ہے۔

(3) بنو کعب کی ان کی وجہ سے ذلت ہو گئی اور مومنین کا وہ نشانہ بنیں گے۔

حضرت اسماء رضی اللہ عنہا فرماتی ہیں جب ہم نے اس کی بات سنی تو معلوم ہوا کہ آپ ﷺ کس طرف کو تشریف

لے گئے ہیں۔ آپ ﷺ اس وقت مدینہ منورہ کا رخ فرما گئے تھے۔

(ابن اسحاق (منہ) دلائل النبوة بیہقی 494, 493, 492, 491/2 مطولاً البدایہ والنہایہ 192, 191/3 سیرت شامیہ للصالحی 350/3 سیرت ابن ہشام 101, 100/1 'روض الانف 8/2 آ کام المرجان ص 134)

ابن قتیبہ کی روایت میں کچھ تفصیل وارد ہوئی ہے اور اس میں کچھ اشعار دیگر اور ہیں جن کا ترجمہ درج ذیل ہے۔

اے بنو قصی اللہ تبارک تعالیٰ تم سے بزرگی اور کرامت لے کر ان کو نہ دے۔ ام معبد سے معلوم کر لو کہ اس کی بکری نے ان کا برتن دودھ سے بھرا ہے۔ اور اگر تم خود بکری سے بھی معلوم کرو گے تو وہ بھی تم کو بتلا دے گی۔ اس نے ایک بے دودھ والی بکری کو بلایا وہ اس کے پاس آتے ہی دودھ والی ہو گئی۔ وہ بکری انہوں نے ام معبد کے ہی پاس چھوڑ دی اور وہ صبح و شام دودھ دینے لگی۔

روایت میں آیا ہے کہ شاعر رسول اللہ حضرت حسان بن ثابت رضی اللہ عنہما کو جب اس کی خبر ہوئی اور جن کے اشعار ان کو پہنچے تو انہوں نے جواباً اشعار کہے جن کا ترجمہ درج ذیل ہے۔

جس قوم کے پاس سے نبی چلا گیا وہ محروم ہو گئی اور جس کے پاس گیا ہے وہ باعزت ہو گئی۔ جن کے پاس سے نبی گیا ہے ان کی عقلیں گمراہ ہیں اور جن کے پاس گیا ہے ان کو نور میسر ہوا ہے۔ اللہ نے ان کو ہدایت دی گمراہی کے بعد اور حق کی اتباع کرنے والے کامیاب ہوا کرتے ہیں۔ کیا برابر ہو سکتی ہے وہ قوم جو بھول گئی ہو ہادی کو اور وہ قوم جس نے ہدایت حاصل کی ہو۔ اہل یشرب کے پاس ایسے سواروں نے نزول کیا ہے جن کے پاس بہترین ہدایت ہے یعنی وہ نبی جو ایسی چیزیں جانتا ہے کہ کوئی اور نہیں جانتا۔ اور ہر نماز میں خدا کے کلام کی تلاوت کرتا ہے اگر وہ کسی دن کو غیبی بات بولتا ہے تو صبح و شام میں اس کی تصدیق منجانب اللہ ہو جاتی ہے۔ ابو بکر اپنی نسبی سعادت کی وجہ سے ان کا یار ہوا ہے اللہ جس کو نیک بخت بناتے ہیں وہی نیک بخت ہوتا ہے۔

یونس کی روایت میں یہ اضافہ ہے کہ جب قریش نے اس جن سے خبر سنی تو ام معبد کے پاس قاصد روانہ کیا۔ اس قاصد نے معلوم کیا کہ کیا تیرے پاس سے فلاں فلاں صورت کا انسان محمد (ﷺ) نامی گزرا ہے اس نے جواب دیا مجھ کو علم نہیں البتہ ایک شخص آیا تھا جس نے بے دودھ والی بکری کا دودھ دوہا تھا وہ دودھ والی ہو گئی تھی۔

اس وقت چار حضرات اس کے پاس سے گزرے تھے رسول اللہ ﷺ حضرت ابو بکر رضی اللہ عنہما اور ان کا غلام عامر بن فہیرہ اور عبد اللہ بن اریقظ آپ کا رہبر جو رستہ بتلانے کے لئے آپ کے ساتھ آیا تھا۔ وہ اس وقت مسلمان نہیں تھا اور بعد میں بھی اسلام نہیں لایا تھا۔ ام معبد کا نام عاتکہ بنت خالد تھا۔ ابن ہشام کا خیال ہے

کہ ام معبد بنت کعب تھی بنو کعب کے خاندان کی عورت تھی اس کا شوہر ابو معبد تھا جس کا نام معلوم نہیں۔ وہ حضور ﷺ کی حیات ہی میں انتقال کر گیا تھا ان سے روایت بھی مروی ہے ام معبد کا مکان قدید میں تھا یہ ایک جگہ کا نام ہے۔

ابن قتیبہ نے ذکر کیا ہے کہ رسول اللہ ﷺ نے ام معبد سے کہا کہ دودھ یا گوشت قیمتا دے دو ان کے پاس سے کچھ نہ ملا کیونکہ وہ خود بتلائے قحط و تنگ دستی تھی۔ پس آپ ﷺ کی ایک بکری پر نظر پڑی آپ ﷺ نے فرمایا یہ دودھ دیتی ہے اس نے جواب دیا کہ نہیں آپ ﷺ نے فرمایا کہ کیا مجھ کو اجازت ہے اس کا دودھ دوہنے کی اس نے کہا کہ میرے ماں باپ آپ ﷺ پر قربان ہوں اگر اس میں دودھ ہو تو آپ ﷺ دودھ لیں۔

آپ ﷺ نے وہ بکری منگائی اور اپنے دست مبارک سے اس کے تھن ملے پس اس کے دودھ اتر آیا اس نے دودھ دینا شروع کر دیا۔ آپ ﷺ نے ایک بڑا برتن منگایا جس میں ایک جماعت سیر ہو سکے۔ اس میں دودھ نکالنا شروع فرمایا یہاں تک کہ وہ برتن بھر گیا پھر سب نے سیر ہو کر پیا اور دودھ بھر ابرتن ام معبد کے حوالے کیا اور وہاں سے چل دیئے۔

پھر کچھ دیر بعد اس کا شوہر آیا اس نے گھر میں دودھ دیکھ کر کہا کہ دودھ کہاں سے آیا ہے جب کہ بکری نہیں دیتی۔ ام معبد نے کہا کہ ایک مبارک آدمی آیا تھا اس نے دودھ نکالا ہے اور ام معبد نے آپ ﷺ کا ملیہ مبارک بیان کیا۔ ایک حدیث میں آیا ہے کہ وہ لوگ اس دن کو تاریخ کے طور پر بولتے تھے اور اس دن کو رطل مبارک (مبارک شخص) کا دن کہا کرتے تھے اور یوں کہا کرتے تھے کہ اس مبارک آدمی کے آنے سے قبل ہم نے یہ کیا تھا۔

پھر ام معبد مدینہ میں آئیں اور ان کے ساتھ ان کا چھوٹا بچہ بھی تھا۔ اس بچہ نے حضور ﷺ کو منبر پر خطبہ دیتے ہوئے دیکھا۔ بھاگتا ہوا اپنی ماں کے پاس آیا اور کہا اے اماں آج میں نے رطل مبارک (ﷺ) دیکھا ہے۔ ام معبد نے اس بچہ کو کہا تیرا بھلا ہوا ہے بچہ وہ اللہ کا رسول ہے۔ ہشام بن عیش فرماتے ہیں کہ میں نے وہ بکری دیکھی تھی وہ ام معبد اور ان کے پڑوسیوں سب کو سیراب کر دیا کرتی تھی۔ واللہ اعلم

سعد بن معاذ اور سعد بن عبادہ کے اسلام لانے کی خبر

حضرت محمد بن عباس بن جبر فرماتے ہیں کہ قریش نے جبل ابوقبیس پر ایک بلند آواز سنی جو کہہ رہا تھا:

فان یسلم السعدان یصبح محمد

بمکة لا یخشی خلاف مخالف

ترجمہ: اگر دونوں سعد مسلمان ہو جائیں تو حضور انور ﷺ مکہ میں کسی مخالف کی مخالفت نہ کرے گا۔

مند نہیں ہوں گے۔

تو ابوسفیان اور اشرف قریش نے کہا یہ سعدان کون ہیں؟ کیا یہ سعد بن ابی بکر اور سعد بن زید اور سعد بن قضاعہ ہیں۔

جب دوسری رات ہوئی تو انہوں نے جبل ابوقبیس پر (دوبارہ) آواز سنی:

ایا سعد سعد الاوس کن انت ناصر
اجیبا الی داعی الہدی و تمینا
ویا سعد سعدا الخزر جین الغطارف
علی اللہ فی الفردوس زلفۃ عارف
فان ثواب اللہ لطالب الہدی
جنان فی الفردوس ذات رفارف

- 1- ترجمہ: اے قبیلہ اوس کے سعد! تم مددگار ہو جاؤ اور اے صاحب سخاوت قبیلہ خزرج کے سعد تم بھی۔
- 2- تم دونوں ہدایت کے داعی (محمد ﷺ) کو لبیک کہو اور اللہ تبارک تعالیٰ کے سامنے جنت الفردوس میں عارف (خداوندی) کے قرب جیسی تمنا کرو۔
- 3- کیونکہ ہدایت کے طالب کا انعام اللہ تبارک تعالیٰ کی طرف سے جنات الفردوس ہیں جو فرش پچھونے تکے ریشمی باریک کپڑوں والی ہے۔

تو قریش نے کہا یہاں تو سعدان سے سعد بن عبادہ (رضی اللہ عنہ) اور سعد بن معاذ (رضی اللہ عنہ) مراد ہیں۔

(فائدہ) حضرت عبدالجید بن ابی عبس رضی اللہ عنہ فرماتے ہیں کہ رات کے کسی حصہ میں مدینہ شریف میں سنا گیا کہ ہاتف یہ کہہ رہا تھا۔

خیر کھلین فی بنی الخوزج الغ
المجیان اذا دعا احمد الخیر
ریسیر و اسعد بن عبادة
فنا لهما ناک السعادة
ثم عاشا مہذبین جمیعا
ثم لقاهما الملک شہادة

- 1- ترجمہ: شان والے بنو خزرج قبیلہ کے بوڑھوں کے بہترین لوگو! سعد بن عبادہ کی طرف چلو۔
- 2- جب حضور پُر نور ﷺ نے ان کو اسلام کی دعوت دی تو انہوں نے لبیک کہی اور ان دونوں کو اسی وقت سعادت حاصل ہو گئی۔

3- پھر ان دونوں نے مہذب زندگی گزار لی، پھر ان کو اللہ تبارک تعالیٰ نے شہادت عطا فرمائی۔

(ابن ابی الدنیا، خرائط، بیہقی، (منہ) البواتف ابن ابی الدنیا (75) ص 63، دلائل النبوة بیہقی 429، 428، البدایہ والنہایہ 165/3، روض اللائف 272/1 ابن عبدالبر (منہ) لعلہ فی الاستیعاب البواتف ابن ابی الدنیا 76 صفحہ 64)

حجاج بن علاط رضی اللہ عنہ

حضرت واثلہ بن اسحق رضی اللہ عنہ فرماتے ہیں کہ حضرت حجاج بن علاط الہزازی سلمی رضی اللہ عنہ کے اسلام لانے کا

سبب یہ ہوا کہ وہ اپنی قوم کے چند افراد کے ساتھ مکہ کے لئے روانہ ہوئے تھے۔ جب خطرناک وادی میں رات ہو گئی تو ان کو ساتھیوں نے کہا اے ابو کلاب اٹھو اپنے اور اپنے ساتھیوں کے لئے امان پکڑو۔ تو حضرت حجاج رضی اللہ عنہ نے ان کے گرد چکر لگایا اور حد بندی کی اور یہ شعر کہے۔

اعیذ نفسي و اعیذ صبحی

من كل جن بهذا النقبی

حتى اؤوب سالما وركبی

ترجمہ: میں اپنی اور اپنی جماعت کی پناہ طلب کرتا ہوں، اس وادی کے ہر جن سے، حتیٰ کہ میں اور میری جماعت صحیح سالم لوٹ جائیں۔

حضرت حجاج بن علاط رضی اللہ عنہ فرماتے ہیں میں نے (ان اشعار کے کہنے کے بعد) کسی سے یہ آیت (سورہ رحمان آیت 33) سنی۔

يا معشر الجن والانس ان استطعتم ان تنفذوا من اقطار السموات والارض فافذوا

لاتنفذون الا بسطان (سورہ الرحمن آیت 33)

ترجمہ: اے گروہ جن و انس! اگر تم کو یہ قدرت ہے کہ آسمان اور زمین کی حدود سے کہیں باہر نکل جاؤ تو (ہم بھی دیکھیں) نکلو (مگر) طاقت کے بغیر نہیں نکل سکتے (اور طاقت ہے نہیں، پس نکلنے کا واقع ہونا بھی ممکن نہیں) جہاں نکل کر جاؤ گے اسی کی سلطنت ہے۔ (سورہ رحمن آیت 33)

جب یہ مکہ میں پہنچے تو مجلس قریش کو یہ ماجرا بتایا تو انہوں نے کہا اے ابو کلاب (حجاج بن علاط کی کنیت) قسم بخدا تو بے دین ہو گیا ہے۔ محمد (ﷺ) کا دعویٰ ہے کہ یہ آیت اس پر نازل ہوئی ہے۔ انہوں نے فرمایا اللہ کی قسم! اس کو میں نے بھی سنا ہے اور میرے ان ساتھیوں نے بھی۔ یہ اسی طرح بیٹھے ہوئے تھے کہ عاص بن وائل آئے تو کفار قریش نے ان کو کہا اے ابو ہشام! ابو کلاب جو کہہ رہے ہیں تم نے بھی سنا ہے؟ انہوں نے کہا یہ کیا کہہ رہے ہیں؟ تو انہوں نے اپنا واقعہ سنایا؟ تو عاص بن وائل نے کہا تم اس سے حیران کیوں ہو رہے ہو یہ آیت جس کو انہوں نے وہاں پر سنا ہے یہ محمد (ﷺ) کی زبان (مبارک) پر القا ہوئی ہے۔

پھر اس قوم کفار نے مجھے حضور پر نور ﷺ سے روکا، لیکن اس معاملہ میں میری بصیرت اور بڑھ گئی تو حضور انور ﷺ کے چچا زاد نے بتایا کہ وہ مکہ سے مدینہ چلے گئے ہیں تو میں اپنی سواری پر سوار ہو کر مدینہ کے لئے روانہ ہو گیا حتیٰ کہ مدینہ میں حضور پر نور نبی کریم ﷺ کی خدمت اقدس میں حاضر ہو گیا اور جو کچھ سنا تھا آپ ﷺ سے عرض کر دیا تو آپ ﷺ نے ارشاد فرمایا:

سعت والله الحق هو والله من كلام ربي الذي انزل على ولقد سمعت حقا يا ابا

کلاب۔

ترجمہ: اے ابو کلاب: قسم خدا تم نے جو کچھ سنا، حق سنا، اللہ کی قسم یہ میرے رب کا کلام ہے جو اس نے مجھ پر نازل فرمایا ہے۔

تو میں نے عرض کیا یا رسول اللہ! آپ مجھے اسلام کی تعلیم فرمائیں تو آپ نے مجھے کلمہ اسلام کی گواہی دلوائی اور فرمایا:

سرالی قومك فادعهم الي مثل ما ادعوك اليه فانه الحق

اپنی قوم کی طرف روانہ ہو جاؤ، اس کو ان کی دعوت دو جس طرح کہ میں نے تمہیں اس کی طرف دعوت دی ہے، یہ دین حق ہے۔“

(ابن ابی الدنیا ہوائف الجان (منہ) الہوائف 41 صفحہ 43، کنز العمال حدیث نمبر 32979 بحوالہ ہوائف ابن ابی الدنیا

وتاریخ دمشق ابن عساکر، اس روایت میں ایوب بن سوید اور محمد بن عبداللہ لثی ضعیف ہیں۔ (کنز العمال 13/349)

خریم بن فاتک رضی اللہ عنہ

حضرت خرم بن فاتک رضی اللہ عنہ فرماتے ہیں کہ میرا ایک اونٹ گم ہو گیا میں اس کی تلاش میں نکلا۔ جب بارق الغراف مقام پر پہنچا اپنی اونٹنی کو بٹھلایا اور گھٹنا باندھ دیا پھر میں نے یہ کہنا شروع کر دیا۔

اعوذ بسید هذا الوادی اعوذ بعظیم هذا الوادی

(میں اس وادی کے سردار کی پناہ لیتا ہوں، میں اس وادی کی عظیم شخصیت کی پناہ لیتا ہوں)

پھر میں نے اپنا سر (سونے کے لئے) اونٹ پر رکھ دیا تو رات کے وقت ایک ہاتف نے آواز دی اور

کہا۔

الافعد بالله ذی الجلال ثم اقراء ایات من الانفال

ووحده اللہ ولا تبال ماسول الجن من الاھوال

1- ترجمہ: ارے سن! جلال والے اللہ سے مانگ پھر سورۃ انفال سے کچھ آیات تلاوت کر۔

2- اللہ کو ایک جان اور اس کا خوف نہ کر جس سے جنات ڈراتے ہیں۔ تو میں گھبرا کر اٹھ بیٹھا اور کہا۔

ہا ایھا الہاتف ماتقول

ارشد عندك ام تضلیل

اے ہاتف! تو کیا کہتا ہے کیا تیرے پاس ہدایت کی بات ہے یا گمراہی کی اس نے جواب دیا۔

هذا رسول اللہ ذوالخیرات بیشر بیدعو الی النجاة

وینزع الناس عن الہنات یامر بالصوم والصلوة

1- ترجمہ: یہ اللہ کے رسول ہیں، خیر کے مالک ہیں، مدینہ منورہ میں نجات کی دعوت دے رہے ہیں۔

2- لوگوں سے رنج و مشقت کو دور کرتے ہیں، نماز روزے کا حکم فرماتے ہیں۔

اس کی یہ بات میرے دل کو لگی میں اپنے اونٹ کی طرف گیا، اس کا گھٹنا کھولا اور اس پر بیٹھ گیا اور کہا۔

لا جعت ماعشت ولا هويتا

ارشدنا رشدًا اهديتا

بين لى الرشد الذى اوتيتا؟

ترجمہ: ہمیں اس کا پتہ دے جس سے تو نے ہدایت پائی جب تو سیراب ہوا تو پیاسا نہ رہا اور نہ بے ستر

ہوا، مجھے اس ہدایت کی راہ دکھلا جو تجھے عطا ہوئی ہے؟

تو اس نے جواب دیا:

وعظم الاجر وادى رحلكا

صاحبك الله وسلم نفسكا

وابذال له حتى الللمات نصر كا

امن به افلح ربي كعبكا

1- ترجمہ: اللہ تیری طرف متوجہ ہو اور مجھے (دوزخ سے) محفوظ فرمایا، تیرا ثواب بڑھا دیا اور اور تیری سواری

لوٹا دی۔

2- اس پر ایمان لے آ، پروردگار تیری شان بلند کرے، آخر دم تک حضور پر نور ﷺ کی مدد میں لگا رہ۔

میں نے پوچھا تم کون ہو؟ کہاں میں اہل نجد کا سردار مالک بن مالک ہوں، میں حضور انور نبی کریم ﷺ کی خدمت میں حاضر ہو چکا اور ایمان لا چکا ہوں اور ان کے ہاتھ پر اسلام قبول کر چکا ہوں، مجھے آپ ﷺ نے نجد میں رہنے والے جنات کی طرف روانہ کیا ہے تاکہ میں ان کو اللہ کی عبادت اور اطاعت کی طرف بلاؤں۔ اے خیریم تم بھی مومنین میں شامل ہو جاؤ، جب تم گھر پہنچو گے تمہارا اونٹ بھی پہنچ چکا ہوگا اس کو میں ڈھونڈ دوں گا۔

حضرت خیریم رضی اللہ عنہ فرماتے ہیں۔ میں اپنے دوسرے اونٹ پر بیٹھ کر مدینہ میں حاضر ہوا۔ یہ جمعہ کا دن تھا میں فوری حضور انور ﷺ کی خدمت میں جانا چاہتا تھا۔ آپ ﷺ اس وقت منبر پر خطبہ ارشاد فرما رہے تھے۔ میں نے کہا اونٹ کو مسجد کے دروازہ پر بٹھلا دیتا ہوں۔ جب آپ ﷺ نماز سے فارغ ہوں گے تو آپ ﷺ کو اپنا واقعہ عرض کروں گا۔

جب میں اونٹ بٹھلا چکا تو حضرت ابوذر غفاری رضی اللہ عنہ میرے پاس تشریف لائے اور کہا اے خیریم! خوش آمدید حضور انور ﷺ نے مجھے آپ کی طرف بھیجا ہے۔ آپ ﷺ فرما رہے ہیں خوش آمدید آپ کے مسلمان ہونے کی خبر مجھے مل چکی ہے مسجد میں اندر آ جاؤ لوگوں کے ساتھ نماز ادا کرو تو میں داخل ہوا اور صحابہ کرام رضی اللہ عنہم کے ساتھ نماز ادا کی پھر آپ ﷺ کی خدمت میں پہنچا اور واقعہ سنایا تو آپ ﷺ نے فرمایا:

قد دفی لك صاحبك، وقد بلغ لك الابل، وهی بمنزلك

تیرے ساتھی (حضرت مالک بن مالک رضی اللہ عنہ) نے تیرے ساتھ کیا ہوا وعدہ پورا کر دیا ہے، تیرا اونٹ تیرے گھر میں پہنچ چکا ہے۔

(تاریخ محمد بن عثمان بن ابی شیبہ، طبرانی، ابن عساکر (منہ) طبرانی کبیر (4166, 4165) البواتف (94) صفحہ 79، مجمع الزوائد 25/8، مستدرک حاکم 621/3 و تعقبہ الذہبی بقولہ لم یصح، اسد الغابہ ابن اکثیر 48, 47/5، الاصابہ 34/6، کلاہا عن الطبرانی)

عباس بن مرداس رضی اللہ عنہ

حضرت عباس بن مرداس رضی اللہ عنہ دو پہر کے وقت زکھور کے شگوفہ کے پاس تھے کہ ان کے سامنے ایک سفید شتر مرغ ظاہر ہوا۔ جس پر ایک سفید شکل کا سوار سفید کپڑوں میں تھا۔ اس نے مجھ سے کہا اے عباس بن مرداس! تم دیکھتے نہیں ہو آسمان پر پہرے دار مقرر کر دیئے گئے اور جنات گھبرا گئے اور گھوڑوں نے اپنے سوار اتار دیئے، جو ذات بابرکات نیکی اور تقویٰ کے ساتھ سوموار کو منگل کی شب مبعوث ہوئی ہے وہ قصواء نامی اونٹ والی ہے۔

حضرت عباس بن مرداس رضی اللہ عنہ کہتے ہیں کہ اس آواز و پیغام سے میں مرعوب ہو کر کے نکلا، جو کچھ میں نے کیا سنا اور دیکھا اس نے مجھے مرعوب کر دیا تھا، میں اپنے ایک بت کے پاس جس کی ہم پوجا کرتے تھے ذی ضمار مقام پر آیا۔ ہم اس کے اندر سے آواز سنا کرتے تھے، میں اس کے پاس آیا، اس کے ارد گرد جھاڑو دیا، پھر اس کو چھوا اور بوسہ دیا تو اس کے اندر سے زور سے بولنے والے کی آواز آئی، وہ کہہ رہا تھا۔

- 1- ترجمہ: قبیلہ بنو سلیم کے تمام قبائل سے کہہ دو ضمار (بت) ہلاک ہو گیا اور مسجد والے (مسلمان) کامیاب ہو گئے۔
- 2- حضرت محمد نبی کریم صلی اللہ علیہ وسلم پر قرآن پاک نازل ہونے سے پہلے جس کی پوجا کی جاتی تھی وہ ضمار ہلاک ہو گیا۔
- 3- وہ ذات جو حضرت عیسیٰ علیہ السلام کے بعد نبوت و ہدایت کی وارث ہوئی ہے وہ ہدایت یافتہ قریش میں سے (تشریف لا چکی) ہے۔ (۱)

(فائد) آکام المرجان اور مکائد الشیطان میں اس حکایت میں مزید اضافہ بھی ہے کہ یہ حضرت عباس بن مرداس رضی اللہ عنہ فرماتے ہیں میں خوفزدہ ہو کر نکلا اور اپنی قوم میں آ کر ان کو واقعہ سنایا۔ پھر میں اپنی قوم بنی حارث کے تین سو (300) افراد کو لے کر کے حضور انور نبی کریم صلی اللہ علیہ وسلم کی خدمت بابرکت میں مدینہ طیبہ مسجد نبوی میں حاضر ہوا جب رسول اللہ صلی اللہ علیہ وسلم نے مجھے دیکھا تو مسکرا کر فرمایا۔ اے عباس! تم کیسے مسلمان ہو گئے؟ تو میں نے آپ صلی اللہ علیہ وسلم کے سامنے سارا واقعہ سنا دیا تو آپ صلی اللہ علیہ وسلم نے فرمایا تم نے سچ کہا، اس طرح سے میں اور میری قوم (سب) مسلمان ہو گئے۔ (۲)

1- ابن ابی الدنیا، طبرانی، ابو نعیم، ہواتف الخرائطی (منہ) ہواتف ابن ابی الدنیا ص 82، ہواتف خرائطی ص 8، مجمع الزوائد 247/8 ہدایہ والنہایہ 341/2، دلائل النبوة ابو نعیم 34/2

2- ہواتف ابن ابی الدنیا ص 82، آکام المرجان ص 130، طبع مکتبہ خیر کثیر کراچی۔

خنافر بن توم رضی اللہ عنہ

حضرت کلبی رضی اللہ عنہ کہتے ہیں کہ خنافر بن توم ایک کاہن تھا وہ ایک سرسبز وادی میں گیا، اس کا زمانہ کفر میں ایک رہنما جن تھا جب اسلام ظاہر ہوا تو وہ جن گم ہو گیا۔ یہ کاہن کہتا ہے کہ میں اسی طرح اس وادی میں تھا کہ عقاب کی رفتار کی طرح وہ میرے پاس آیا۔

خنافر کہتا ہے میں نے پوچھا شصار ہو؟ اس نے کہا (ہاں) میں کچھ کہنا چاہتا ہوں۔ میں نے کہا میں سنوں گا۔ اس نے کہا لوٹ آ غنیمت پائے گا ہر امت کی انتہا ہوئی ہے اور ہر ابتداء کا اختتام۔ میں نے کہا درست ہے۔ اس نے کہا ہر حکومت کی ایک عمر ہوتی ہے پھر سرگردانی، تمام مذہب منسوخ ہو گئے اور حقائق اصل دین کی طرف آ گئے۔

میں نے ملک شام میں آل العدام کے کچھ لوگ حاکموں کے حکام دیکھے ہیں جو بارونق کلام کے طلب گار ہیں وہ گھڑے ہوئے شعر بھی نہیں اور پر تکلف جمع بندی بھی نہیں۔ میں نے اس کی طرف توجہ کی تو ڈانٹ پائی پھر توجہ کی اور جھانک کر کہا تم کس شے سے خوش ہو رہے اور کس شے سے پناہ مانگ رہے ہو؟ انہوں نے کہا بہت بڑا خطاب ہے جو بادشاہ جبار کی طرف سے آیا ہے اے شصار تو بھی اس سچے کلام کو سن اور واضح ترین راستہ پر چل سخت ترین آگ سے نجات پائے گا۔

میں نے کہا یہ کیا کلام ہے؟

کہا یہ کلام کفر و ایمان کو جدا جدا کرتا ہے اس کو قبیلہ مضر کا رسول (حضرت محمد ﷺ) لے کر کے مبعوث ہوا ہے۔ پھر انسانوں میں سے ظاہر ہوا ہے پھر وہ ایسا فرمان لائے ہیں جو سب پر سبقت لے گیا اور سبقت پا گیا ہے۔ واضح راستہ والا ہے جس نے باقی سب نشان مٹا دیئے ہیں۔ اس میں اس کے لئے عبرتیں ہیں جو عبرت حاصل کرے۔ میں نے پوچھا ان بڑی آیات کے ساتھ کون مبعوث ہوئے ہیں؟

اے خنافر! میں تو ایمان لایا ہوں اور تیری طرف بھاگا بھاگا آیا ہوں تو بھی ہر نجس اور کافر سے دور ہو جا اور ہر مومن کا ہمقدم بن جا ورنہ تیرا میرا راستہ الگ ہے۔

وہ کاہن کہتا ہے کہ میں سوار ہو کر صنعاء (یمن) میں حضرت معاذ بن جبل رضی اللہ عنہ کے پاس حاضر ہوا اور اسلام کی بیعت حاصل کی اور اسی کے متعلق میں نے کہا۔

الم تر ان اللہ عاد بفضله

دعانی شصار لتي لوفضتها

1- ترجمہ: تم دیکھتے نہیں اللہ تبارک تعالیٰ نے اپنا فضل فرمایا اور خنافر کو دوزخ کی لپٹوں سے دور کر دیا۔

2- مجھے شصار نے دین کی دعوت دی اگر میں اس کو چھوڑ دیتا تو ظالم بن کر ذلت کے شعلوں کے ساتھ

دوزخ کے انگاروں میں پھینک دیا جاتا۔ (الانبار المسوره ابن درید)

جنگ بدر میں شیطان کی شرکت اور فرار

ابن اسحاق نے بیان کیا مشرکین جب مکہ میں تیاری کر چکے تو ان کو بنی کنانہ سے ایک خدشہ پیدا ہوا کہ وہ کہیں عدم موجودگی میں حملہ نہ کریں؟ فوراً ہی ابلیس سراقہ بن مالک مد لہجی سردار بنی کنانہ کی صورت میں ظاہر ہوا اور کہا میں تمہارے ساتھ ہوں اور سب کنانہ بھی تمہارے ساتھ ہیں۔ قریش کو ہمت ہوئی اور وہ روانہ ہو گئے اور بدر میں سخت زمین اور پانی والے حصہ پر پڑاؤ کر لیا۔ ادھر مسلمان ریتلے حصہ پر قابض ہوئے اس وقت شیطان نے وسوسہ اندازی کی۔

غزوہ بدر میں جب شیطان نے فرشتوں کو نازل ہوتے دیکھا اور حضرت جبرائیل علیہ السلام شیطان کی طرف متوجہ ہوئے۔ تو جب شیطان نے آپ کو دیکھا اس وقت اس کا ہاتھ ایک مشرک کے ہاتھ میں تھا۔ شیطان نے فوراً اپنا ہاتھ کھینچا اور پیٹھ دے کر بھاگا۔ اور اس کی شیطانی فوج بھی بھاگ کھڑی ہوئی۔ تو اس آدمی نے پکارا اسے سراقہ بن مالک مد لہجی! تو تو ہمارا مددگار تھا؟ اب کہاں بھاگ رہا ہے؟ شیطان نے کہا میں وہ کچھ دیکھ رہا ہوں جو تم نہیں دیکھ سکتے (اس نے اس وقت فرشتے دیکھ لیے تھے) بے شک میں اللہ سے ڈرتا ہوں اللہ بڑے سخت عذاب والا ہے۔

اللہ تبارک تعالیٰ نے اس کا ذکر سورہ انفال کی آیت 48 میں یوں فرمایا۔

وَإِذْ زَيْنَ لَهُمُ الشَّيْطَانُ أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَّكُمْ ؕ
فَلَمَّا تَرَأَتْهُ الْفِتْنَىٰ نَكَصَ عَلَىٰ عَقِبَيْهِ وَقَالَ إِنِّي بَرِيءٌ مِّنْكُمْ إِنِّي أَرَىٰ مَا لَا تَرَوْنَ إِنِّي
أَخَافُ اللَّهَ ۗ وَاللَّهُ شَدِيدُ الْعِقَابِ ۝

ترجمہ: ”اور جب شیطان نے ان کی نگاہ میں ان کے کام بھلے کر دکھائے اور بولا آج تم پر کوئی شخص غالب آنے والا نہیں اور تم میری پناہ میں ہو تو جب دونوں لشکر آمنے سامنے ہوئے اٹلے پاؤں بھاگا اور بولا میں تم میں سے الگ ہوں میں وہ دیکھتا ہوں جو تمہیں نظر نہیں آتا میں اللہ سے ڈرتا ہوں اور اللہ کا عذاب سخت ہے۔“ (سورہ انفال آیت 48)

حضرت رفاعہ بن رافع انصاری رضی اللہ عنہ فرماتے ہیں جب ابلیس نے جنگ بدر میں فرشتوں کو مشرکین کو قتل کرتے دیکھا تو خوف کے مارے قتل ہونے سے جان بچا کر بھاگنے لگا تو حارث بن ہشام (ابو جہل کا بھائی) اس کو سراقہ بن مالک سمجھ کر قابو کرنے لگا۔ لیکن ابلیس نے ابو جہل کے بھائی حارث کے سینہ میں ایسا گھونسا مارا اس کو نیچے گرا دیا اور وہاں سے بھاگ کر خود کو سمندر میں جا گرایا اور ہاتھ اٹھا کر یہ دعا مانگی:

اللهم انى اسئلك نظرتك اياى

(اے اللہ میں آپ سے میرے لیے دی ہوئی مہلت کی بھیک مانگتا ہوں۔)

محمد بن اسحاق نے کہا کہ مشرکین کو جب سراقہ بن مالک مکہ معظمہ میں ملا تو انہوں نے کہا، تو ہمیں چھوڑ کر بھاگ آیا اور تیری وجہ ہی سے ہمیں شکست ہوئی، تو اس نے قسم کھا کر کہا نہ میں گیا اور نہ مجھے خبر ہے۔

(ابن اسحاق ابن جریر ابن منذر ابن ابی حاتم، ابو نعیم، دلائل النبوة بیہقی (منہ) 468, 467, 466/2، طبرانی، ابو نعیم)

جنگ بدر میں کفار کی شکست کی اطلاع

حضرت قاسم بن ثابت رضی اللہ عنہ روایت کرتے ہیں کہ جب قریش مکہ جنگ بدر کے لئے نکلے تھے تو جس دن ان پر مسلمانوں نے فتح پائی تھی اس دن مکہ میں ایک جن نے ترنم سے آواز کے ساتھ یہ اشعار کہے تھے جب کہ وہ خود نظر نہیں آ رہا تھا۔

سینقض فیہا رکن کسریٰ و قیصر

ازار الحنیفون بدر اوقیعة

حرائر یضر بن الترائب حسرا

ابادت رجلا من لوی و ابرزت

لقد حاد عن قصد الهدی و تحیرا

نیایح من امسی علاو محمد

1- ترجمہ: حنیفیوں نے جنگ بدر میں خوب اکسایا، اس میں قیصر و کسریٰ کی بنیادیں اکھڑ جائیں گی۔

2- قبیلہ لوی کے جوانوں کو ضائع کر دیا اور ان کی عورتیں باہر نکل کر حسرت کے ساتھ سینہ پٹنے لگیں۔

3- "بہت افسوس اس پر جس نے حضرت محمد (صلی اللہ علیہ وسلم) سے دشمنی کی وہ ہدایت کے ارادہ کرنے سے ہٹ گیا۔

اور حیران پریشان رہا۔

تو کسی نے ان میں سے کہا یہ حنیفیوں کون ہیں؟ تو انہوں نے کہا یہ محمد (صلی اللہ علیہ وسلم) اور اس کے اصحاب ہیں جن کا دعویٰ یہ ہے کہ یہ حضرت ابراہیم علیہ السلام کے دین حنیف پر ہیں اس کے بعد کچھ دیر نہ گزری تھی کہ ان کے پاس مسلمانوں کی فتح کی پکی خبر بھی پہنچ گئی۔

(الدلائل علی معانی الحدیث بالشاہد، المثل (مخطوط نجرانہ الرباط) للحدیث اللغوی) قاسم ابن ثابت (سرسطی) (منہ) آ کام المرجان ص 137 خیر کثیر کراچی)

اذب شیطان نے افواہ اڑائی

غزوہ احد میں جب جنگ کے آخری لمحات میں لڑائی کا پانسہ مشرکین کے حق میں بدلا اور خالد بن ولید کے گھڑسوار دستوں نے آپ (صلی اللہ علیہ وسلم) اور آپ (صلی اللہ علیہ وسلم) کے نگران دستہ کوزرنے میں لے لیا تو احد کے جن شیطان اذب نے عینین پہاڑی پر سے پکار کر کہا محمد (صلی اللہ علیہ وسلم) شہید ہو گئے ہیں۔

یہ آواز بہت سے لوگوں نے سنی اور اس سے وقتی طور پر صحابہ کرام رضی اللہ عنہم کے جذبہ جنگ میں تلوار بازی میں سپر اندازی میں نیزہ بازی میں کچھ کمی آ گئی۔ ابوسفیان نے بھی یہ آواز سنی اور اس نے اس آواز کے مطابق

اعلان کر دیا اور جنگ کی شدت میں کمی آگئی اور کچھ ہی دیر بعد دونوں لشکر ایک دوسرے سے دور ہونے لگے۔ پیغمبر اول و آخر و اعظم، حضور پر نور، نبی کریم، رؤف و رحیم ﷺ نے ارشاد فرمایا، یہ آواز اذب کی ہے جو یہاں کا شیطان ہے۔

حضرت ابن زبیر رضی اللہ عنہ نے روایت کیا ہے کہ میں نے ایک مرتبہ دو باشت کا آدمی دیکھا تو میں نے اس سے پوچھا کہ تم کون ہو؟ اس نے بھی اپنا نام اذب بتایا تھا۔ جب میں نے اسے چھڑی دکھائی تو وہ فوراً بھاگ گیا۔ سعد بن عبادہ رضی اللہ عنہ کے قاتل جن تھے

حضرت سعد بن عبادہ رضی اللہ عنہ کے قاتل شیطان جن تھے۔ وہ ان دنوں ملک شام کے علاقہ حوران میں تھا تھے اس لیے کسی عزیز و دوست کو ان کی شہادت کا پتہ نہ چل سکا۔ شیطان جنات نے ان کی موت کے بارے میں خود مطلع کیا۔

ابن عبدالبر نے ذکر کیا ہے کہ حضرت سعد بن عبادہ رضی اللہ عنہ نے حضرت ابوبکر رضی اللہ عنہ کی بیعت کے وقت سے اپنی مرضی سے مدینہ منورہ سے نکل گئے اور واپس نہیں آئے یہاں تک کہ ملک شام کے علاقہ حوران میں سن 15 ہجری میں وفات پائی، جب کہ حضرت عمر رضی اللہ عنہ کے دور خلافت کے اڑھائی سال گزر چکے تھے۔ ایک روایت میں 14 ہجری آیا ہے اور ایک روایت میں آیا ہے کہ حضرت ابوبکر صدیق رضی اللہ عنہ کے دور خلافت میں ہی وفات ہوئی تھی اور ایک روایت 11 ہجری کی بھی ہے۔

بہر حال جو بھی ہو مگر اس میں کسی کا اختلاف نہیں ہے کہ حضرت سعد بن عبادہ رضی اللہ عنہ غسل خانہ میں مرے ہوئے پائے گئے اور آپ کا جسم سبز ہو چکا تھا۔ کسی کو ان کے مرنے کی خبر نہیں ہوئی۔ یہاں تک کہ ایک آواز سنائی دی اور کوئی نظر نہیں آیا۔ اس نے کہا کہ ہم نے خزرج کے سردار سعد بن عبادہ کو قتل کیا ہے۔ ہم نے اس کے دو تیر مارے اور اس کا دل زخمی کر دیا۔

اس سے معلوم ہوا کہ ان کو جنات نے قتل کیا تھا۔ ابن جریج نے بھی حضرت عطاء سے اسی طرح روایت کیا ہے۔

مسند الحارث میں ہے کہ حضرت محمد بن سیرین رضی اللہ عنہ فرماتے ہیں کہ حضرت سعد بن عبادہ رضی اللہ عنہ حالت قیام میں ہی کھڑے کھڑے فوت ہوئے تھے آپ کو جنات نے قتل کیا تھا، حاضرین نے کسی کہنے والے کو یہ شعر بھی کہتے ہوئے سنا تھا۔

رمیناہ بہم فلم یخط فوادہ

قتلنا سید الخزرج سعد بن عبادہ

ہم نے قبیلہ خزرج کے سردار سعد بن عبادہ رضی اللہ عنہ کو مار ڈالا، ہم نے اس پر ایسا تیر چلایا جس نے

اس کے دل کا نشانہ کیا۔ (مسند الحارث)

معاذ ابن جبل رضی اللہ عنہ کا قیدی

ابوالاسود رومی فرماتے ہیں کہ میں نے معاذ ابن جبل رضی اللہ عنہ سے عرض کیا کہ جس وقت آپ نے جن کو پکڑ لیا تھا وہ قصہ کس طرح ہوا تھا مجھ کو بتلا دیجئے۔ آپ نے بیان کیا کہ رسول اللہ صلی اللہ علیہ وسلم نے مجھ کو صدقات کا نگران بنایا میں نے صدقے کے کھجور اپنے ایک بالا خانے میں لا کر جمع کر دیئے۔ بالا خانے سے کھجور کم ہونے لگے۔ میں نے رسول اللہ صلی اللہ علیہ وسلم سے اس کا تذکرہ کیا۔ آپ صلی اللہ علیہ وسلم نے فرمایا کہ شیطان نے چرائے ہیں۔ میں رات کو بالا خانے میں چھپ کر بیٹھ گیا اور دروازہ بند کر دیا۔ پس اچانک ایک شدید قسم کی تاریکی ہوئی اور وہ تاریکی دروازہ کے اندر داخل ہو گئی پھر اس نے دوسری شکل بدلی اور دروازے کے سوراخ سے داخل ہو گیا میں نے جب اس کو دیکھا تو میں تیار ہو کر بیٹھ گیا اس نے کھجور کھانے شروع کیے۔

میں نے ایک دم اس کو پکڑ کر اپنے قبضہ میں کر لیا اور کہا کہ اے خدا کے دشمن تم چوری کیوں کر رہے ہو؟ اس نے کہا کہ مجھ کو چھوڑ دیجئے میرے مال بچے بہت زیادہ ہیں اور میں فقیر محتاج ہوں۔ ہم پہلے اس بستی میں رہا کرتے تھے جب تمہارے صاحب مراد (حضور صلی اللہ علیہ وسلم) رسول بنا کر بھیجے گئے ہم کو یہاں سے بھگا دیا گیا اور میں اب نصیبین میں رہتا ہوں آئندہ ہرگز نہیں آؤں گا آپ مجھ کو چھوڑ دیں میں نے اس کو چھوڑ دیا۔

حضرت جبرئیل علیہ السلام نے یہ قصہ حضور پر نور نبی کریم صلی اللہ علیہ وسلم کو سنا دیا۔ جب میں واپس آیا تو حضور صلی اللہ علیہ وسلم نے وہ قصہ دہرایا اور مجھے پوچھا کہ تیرا قیدی کیا ہوا؟ میں نے آپ صلی اللہ علیہ وسلم کو بتلا دیا کہ وہ معذرت کرنے لگا میں نے چھوڑ دیا اور وہ وعدہ کر کے چلا گیا ہے کہ آئندہ نہیں آئے گا۔ آپ صلی اللہ علیہ وسلم نے فرمایا کہ وہ باز نہ آئے گا۔ میں پھر چھپ کر بیٹھ گیا اور وہ پھر آیا اور اس نے کھانا شروع کر دیا میں نے پھر اس کو پکڑ لیا اس نے پھر معذرت کی میں نے کہا کہ ہرگز نہیں چھوڑوں گا۔ اس نے کہا چھوڑ دو پھر نہیں آؤں گا۔ اور میں آپ کو بتاؤں کہ اگر کوئی انسان سورہ بقرہ کی آخری آیتیں کسی مکان میں رات کو پڑھ دے تو ہم اس مکان میں اس رات کو داخل نہیں ہوتے۔ اس کے بدلے آپ مجھے چھوڑ دیں۔

دونبیوں پر ایمان لانے والا جن صحابی

حضرت سہل بن عبداللہ (تسری بیٹہ) فرماتے ہیں کہ میں قوم عاد کے کسی علاقہ کی سمت میں گیا۔ (علاقہ میں گیا) میں نے وہاں پر ایک غار دیکھا جو کھدا ہوا تھا۔ اس غار کے درمیان میں پتھروں کا ایک محل تھا جس میں جنات رہتے تھے۔ میں اس میں داخل ہوا تو وہاں پر ایک بوڑھا آدمی دیوہیکل جسم والا یعنی بہت ہی جسیم کعبہ کی طرف منہ کر کے نماز ادا کر رہا تھا۔ اس پر اون کا ایک جبہ بھی تھا جس میں تازگی تھی مجھے اس کے عظیم الجثہ ہونے نے اتنا تعجب میں نہ ڈالا جتنا اس کے جبہ کی تازگی اور تراوت نے تعجب میں ڈال دیا۔ میں نے اس کو سلام کیا اور اس نے مجھے سلام کا جواب دیا اور کہا اے سہل! جسم کپڑوں کو پرانا نہیں کرتے بلکہ ان کو

گناہوں کی بدبو اور حرام کھانے پرانا بوسیدہ کرتے ہیں۔ یہ جبہ مجھ پر سات سو سال سے ہے۔ اس میں نے حضرت عیسیٰ اور حضرت محمد علیہما السلام سے ملاقات کی تھی اور ان پر ایمان لایا تھا۔ میں نے پوچھا آپ کون ہیں؟ فرمایا میں ان حضرات میں سے ہوں جن کے متعلق سورہ جن کی یہ آیت نازل ہوئی تھی۔

قل اوحی الی انہ استمع نفر من الجن

(ترجمہ) ”تم فرماؤ مجھے وحی ہوئی کہ کچھ جنوں نے میرا تلاوت کرنا کان لگا کر سنا۔“ (سورہ جن آیت ۱)

(صلۃ اصفوۃ ابن جوزی رضی اللہ عنہ)

ایک صحابی جن کی شہادت کا واقعہ

حضرت عبداللہ ابن مسعود رضی اللہ عنہ سے روایت ہے کہ آپ ﷺ چند صحابہ کرام رضوان اللہ تعالیٰ علیہم اجمعین کے ساتھ سفر کر رہے تھے کہ ایک بگولے نے ان حضرات کو آیا۔ اس کے بعد اس سے بھی برآمد اور بگولا آیا جو بکھر گیا۔ پھر ہم نے دیکھا کہ ایک سانپ مردہ پڑا ہے تو ہم میں سے ایک آدمی نے آگے بڑھ کر اپنی چادر کے دو حصے کیے اور ایک حصہ میں اس کو کفن دے کر دفن کر دیا۔

جب رات ہوئی تو ہمیں دو عورتیں پوچھ رہی تھیں تم میں سے کس نے حضرت عمرو بن جابر رضی اللہ عنہ کو دفن کیا ہے؟ ہم نے کہا ہم تو حضرت عمرو بن جابر رضی اللہ عنہ کو نہیں جانتے؟ تو انہوں نے کہا اگر تم نے ثواب کی جستجو کی تھی تو وہ تمہیں مل گیا۔ کچھ فاسق جنات نے مومن جنات کے ساتھ لڑائی کی تھی اور انہوں نے حضرت عمرو بن جابر رضی اللہ عنہ کو قتل کر ڈالا تھا اور یہ وہی سانپ تھا جس کو تم نے دیکھا اور دفن کیا ہے۔ اور یہ ان جن حضرات میں سے تھا جنہوں نے حضور پر نور نبی کریم رؤف رحیم ﷺ سے قرآن پاک سنا تھا۔ اور پھر اپنی قوم کی طرف واعظ بن کر لوٹے تھے۔ (ابن سلام)

شہید جن سے خوشبو

حضرت معاذ بن عبید اللہ بن معمر رضی اللہ عنہ کہتے ہیں کہ حضرت عثمان رضی اللہ عنہ کی خدمت میں حاضر تھا کہ آپ کے پاس ایک آدمی آیا اور عرض کیا میں آپ کو ایک عجیب بات بیان کرنا چاہتا ہوں۔ ”ہم ایک وسیع بیابان میں تھے کہ ہمارے سامنے دو بگولے آئے ایک ایک طرف سے اور دوسرا دوسری طرف سے۔ پھر ان کی مڈبھیڑ ہوئی اور مقابلہ ہوا پھر وہ الگ الگ ہو گئے پس ہم نے دیکھا کہ ان میں کا ایک دوسرے سے زائد تھا (بڑا تھا طاقتور تھا) پھر میں ان کے اکھاڑے کی جگہ پر گیا تو وہاں پر ہر طرف بہت سے سانپ پڑے ہوئے تھے۔ ان سے زیادہ میری آنکھوں نے کوئی چیز نہیں دیکھی۔ ان میں سے ایک سانپ سے کستوری کی خوشبو آرہی تھی۔ وہاں پر ایک پتلا باریک ایک زرد رنگ کا سانپ بھی پڑا تھا میں ان کو الٹنے پلٹنے لگا تا کہ دیکھوں کہ یہ خوشبو کس سانپ سے آرہی ہے۔ تو وہ خوشبو اسی زرد باریک سانپ سے آرہی تھی مجھے یقین ہو گیا کہ یہ اس

کی کسی نیکی کی وجہ سے ہے تو میں نے اس کو اپنی پگڑی میں لپیٹا اور دفن کر دیا۔

اس کے بعد میں جا رہا تھا کہ ایک منادی کی میں نے آواز سنی جو مجھے نظر نہیں آ رہا تھا۔ اس نے کہا، اے اللہ کے بندے! تم نے یہ کیا کیا ہے؟ میں نے اس کو وہ کچھ بتا دیا جو کچھ میں نے دیکھا تھا اس نے کہا تم نے درست کیا، یہ جنات کے قبیلے بنو شیعان اور بنو اقیث تھے۔ ان کی آپس میں مڈ بھڑ اور لڑائی ہوئی اور ان کے مقتولین میں سے ایک وہ بھی تھا، جس کو تم نے دیکھا اور یہ شہید ہوا ہے اور یہ ان جن حضرات میں سے تھا جنہوں نے پیغمبر اول و آخر و اعظم، حضور پر نور، نبی کریم ﷺ سے قرآن کریم کو سنا تھا۔

(ابن ابی الدنیا کتاب البواتف 158 ص 114 آ کام المرجان ص 43)

ایک جن صحابی کی وفات کا واقعہ

حضرت کثیر بن عبداللہ ابو ہاشم تاجی رضی اللہ عنہ فرماتے ہیں کہ ہم حضرت ابو رجاء عطاروی رضی اللہ عنہ کے پاس حاضر ہوئے اور ان سے سوال کیا کہ آپ کے پاس ان جنات صحابہ کرام رضی اللہ عنہم کا علم ہے جنہوں نے حضور پر نور، نبی کریم ﷺ کی بیعت کا شرف حاصل کیا تھا؟ تو وہ مسکرائے اور فرمایا میں وہ بات بتلاتا ہوں جس کو میں نے خود دیکھا اور سنا ہے۔ وہ یہ کہ ہم ایک سفر میں تھے جب ایک پانی کی جگہ پر اترے اور اپنے خیمے نصب کیے اور میں دوپہر کے آرام کرنے کو چلا گیا۔ تو میں نے دیکھا کہ میرے خیمے میں میرے سامنے ایک سانپ لوٹ پوٹ ہو رہا تھا۔

میں نے اپنا پانی کا برتن لیا اور اس سانپ پر پانی چھڑکنے لگ گیا تو اس سے اس کو سکون ہو گیا اور جب ہم نے نماز عصر ادا کی تو اس وقت وہ مر گیا۔ میں نے اپنے تھیلے میں سے ایک صاف سفید کپڑے کا ٹکڑا نکالا اور اس کو اس میں لپیٹ دیا اور گڑھا کھود کر اس میں دفن کر دیا۔

اس کے بعد ہم اگلی منزل کے لئے روانہ ہو گئے اور عصر کے بعد کا باقی دن اور رات ہم سفر میں مصروف رہے۔ جب دن چڑھا اور ہم ایک پانی کی جگہ اترے اور خیمے لگالے۔ میں دوپہر کو آ رکھم کے لئے چلا گیا تو میں نے دوبارہ ”السلام علیکم“ کی آواز سنی۔

السلام علیکم کہنے والے لوگ تعداد میں ہزاروں سے کہیں زیادہ تھے۔ میں نے ان سے پوچھا تم کون لوگ ہو اور یہاں کس لیے آئے ہو؟ وہ کہنے لگے ہم جنات ہیں۔ اللہ تمہارا بھلا کرنے والا ہے اللہ تمہیں برکت دے تم پر رحمتیں کرنے تم نے ہمارا ایک ایسا کام کیا ہے جس کا بدلہ چکانے کی ہم میں طاقت نہیں۔ بس ہم تمہارا شکر یہ ادا کرنے اور دعائیں دینے آئے ہیں۔

میں نے پوچھا، میں نے تمہارا کون سا کام کیا ہے؟ وہ کہنے لگے وہ سانپ جو تمہارے پاس فوت ہوا تھا وہ ان آخری جن صحابہ حضرات رضی اللہ عنہم میں سے تھا جنہوں نے پیغمبر اول و آخر و اعظم، حضور پر نور، نبی کریم ﷺ اور حیم رہبر کائنات، ہادی انس و جان رضی اللہ عنہم کی خدمت اقدس میں شروع کے دنوں میں حاضر ہو کر دین اسلام

قبول کیا تھا، دست اقدس پر بیعت کا شرف حاصل کیا تھا۔

(الہواتف ابن ابی الدنیا 35 صفحہ 39، علیہ ابو نعیم جلد 2 صفحہ 304، دلائل نبوت ابو نعیم جلد 2 صفحہ 127)

شیطان سے وحی کی حفاظت

وحی کی اہمیت کے پیش نظر اللہ تبارک تعالیٰ قادر مطلق نہیں چاہتا کہ شیطان مردود کسی طرح سے بھی اور کسی جہت سے بھی وحی اللہ کے قریب پہنچ سکے یا اس کی سن گن پاسکے۔

قادر مطلق اللہ تبارک تعالیٰ کا سورہ جن کی آیت 26، 27 میں ارشاد پاک ہے۔

عَلِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۚ إِلَّا مَن ارْتَضَىٰ مِن رَّسُولٍ فَإِنَّهُ يَسْلُكُ مِن بَيْنِ يَدَيْهِ وَمِنْ خَلْفِهِ رَصَدًا ۚ

ترجمہ: ”غیب کا جاننے والا تو اپنے غیب پر کسی کو مسلط نہیں کرتا، سوائے اپنے پسندیدہ رسولوں

کے، کہ ان کے آگے پیچھے پہرا مقرر کر دیتا ہے۔ (سورہ جن آیات 26، 27)

اب ان آیات مبارک کا ترجمہ کچھ تفصیل سے پیش خدمت ہے۔

اللہ تبارک تعالیٰ ہی تمام غیبوں کا مالک ہے جاننے والا ہے اور وہ یوں ہی اپنے غیب کے علم میں سے غیب میں سے کسی کو نہیں دے دیتا۔ ہاں مگر اپنے کسی برگزیدہ پیغمبر کو اگر اپنے کسی ایسے علم غیب، ایسے علم پر مطلع کرنا چاہتا ہے جو کہ علم نبوت سے ہو، خواہ مثبت نبوت ہو، جیسے پیش گوئیاں، خواہ فروغ نبوت سے ہو، جیسے علم احکام وغیرہ تو وہ اس کی تمام حفاظت کا بندوبست کر کے دیتا ہے۔

اور اس کی حفاظت کی خاطر وہ یوں کرتا ہے کہ وحی وحی کے لے جانے والے اور وحی کے پانے والے حاصل کرنے والے پیغمبر کے آگے پیچھے اور ہر جہت میں ہمہ وقت محافظ فرشتے بھیج دیتا ہے تاکہ وحی اور اس کے پیغمبر کے قرب و جوار میں شیاطین کا گزرنہ ہو جو کہ وحی کے فرشتے سے سن کر اور کسی سے جا کر کہیں یا کسی وسوسہ کا القاء کر سکیں یا وحی مبارک کے متعلق وسوسہ ڈال سکیں۔

اللہ تبارک تعالیٰ قادر مطلق ہیں یعنی کہ اللہ تبارک ہر کچھ کر دینے پر ہمہ وقت قادر ہیں۔ اس نے اس زمین پر موجودہ تمام مخلوق جمادات، حیوانات، نباتات، انسان، چرند پرند، حشرات الارض سے کہیں زیادہ فرشتے پیدا فرمائے ہیں جن کا کام ہی اللہ تبارک تعالیٰ کی عبادت و فرمانبرداری، حکم بجالانا ہے۔ اللہ تبارک تعالیٰ تو سب کا خالق و مالک ہے وہ چاہے تو وحی کی حفاظت کے لئے ان گنت فرشتے بطور محافظ لگا دے۔ چنانچہ پیغمبر اول و آخر و اعظم، حضور پر نور، نبی کریم، رؤف و رحیم ﷺ کے لیے ایسے پہرہ دار فرشتے چار تھے۔ اور اس روایت کو کذافی روح المعانی بروایت ابن منذر عن ابن جبیر اور بروایت ابن مردویہ عن حضرت ابن عباس رضی اللہ عنہما ہیں۔ یعنی کہ یہ روایت حضرت ابن عباس رضی اللہ عنہما سے ان راویوں کی معرفت مروی ہے۔

جماعت اکثریت سے ہٹنے والا

(حدیث) حضرت عمر رضی اللہ عنہ فرماتے ہیں کہ پیغمبر اول و آخر و اعظم، حضرت محمد رسول اللہ صلی اللہ علیہ وسلم نے ہم میں کھڑے ہو کر فرمایا:

من اراد منكم بحبوة الجنة فليكزم الجماعة فان الشيطان مع الواحد وهو مع الاثنين ابعد.

ترجمہ: تم میں سے جو شخص جنت کا عیش چاہتا ہے وہ جماعت مسلمانان کے ساتھ چمٹا رہے کیونکہ ایک شخص کے ساتھ شیطان ہوتا ہے اور دو کے ساتھ بہت کم ہوتا ہے۔

(حدیث) حضرت عروہ رضی اللہ عنہ فرماتے ہیں میں نے رسول اللہ صلی اللہ علیہ وسلم کو ارشاد فرماتے ہوئے سنا ہے کہ آپ نے ارشاد فرمایا:

يد الله مع الجماعة والشيطان مع من يخالف الجماعة

ترجمہ: اللہ تبارک تعالیٰ کی تائید و نصرت جماعت کے ساتھ ہوتی ہے اور جو جماعت کی مخالفت کرتا ہے اس کے ساتھ شیطان ہوتا ہے۔

(حدیث) حضرت اسامہ بن شریک رضی اللہ عنہ فرماتے ہیں کہ میں نے حضور پر نور رسول اللہ صلی اللہ علیہ وسلم کو ارشاد فرماتے ہوئے سنا:

يد الله مع الجماعة فاذا اشد الشاذ منهم اخطفته الشياطين كما يخطف الذئب الشاة من الغم.

ترجمہ: اللہ کی تائید جماعت کی ساتھ ہوتی ہے جب جماعت میں سے کوئی شخص علیحدہ ہو جاتا ہے تو اس کو شیاطین اس طرح سے اچک لیتے ہیں جس طرح سے بھیڑ یا بکری کو ریوڑ سے۔

(حدیث) حضرت عبداللہ ابن مسعود رضی اللہ عنہ فرماتے ہیں کہ حضور انور نبی کریم رسول اللہ صلی اللہ علیہ وسلم نے اپنے دست مبارک سے ایک لائن بنائی پھر فرمایا:

هذا سبيل الله مستقيما فاتبعوه ولا تتبعوا السبل فتفرق بكم عن سبيله

ترجمہ: یہ سیدھا اللہ کا راستہ ہے اس کی پیروی کرو دوسرے راستوں پر مت چلو ورنہ راستہ سے بھٹک جاؤ گے۔

(حدیث) حضرت معاذ جبل رضی اللہ عنہ سے روایت ہے کہ حضور پر نور رسول اللہ صلی اللہ علیہ وسلم نے فرمایا:

ان الشيطان ذئب الانسان كذئب الغنم ياخذنا لشيء القاصية والناصية فياكم والشعاب وعليكم بالجماعة والعامّة والسجد.

ترجمہ: بکریوں کے بھیڑیوں کی طرح شیطان انسان کا بھیڑیا ہے جو دور و قریب کی بکریوں کا شکار کرتا ہے پس تم خود گروہوں میں بٹنے سے بچو اور اپنے لیے (بڑی) جماعت سوادِ اعظم (اکثریت غالب حصہ بڑی جماعت) اور مسجد کو لازم پکڑو۔

مذکورہ بالا پانچوں احادیث مبارک کے حوالہ جات ترتیب وار درج ذیل ہیں۔

- 1- احمد ترمذی (منہ) مسند احمد 26/1، ترمذی کتاب الفتن باب 7 وقال حسن صحیح، متدرک حاکم 114/1، ترمذی 2125، نصب الراية 250/4، کنز العمال 32488، الشریعہ امام آجری بیہد حدیث، تلمیس ابلیس 5
- 2- ابن صائد (منہ تلمیس ابلیس 6 طبرانی کبیر 144/17 بمقط)
- 3- دارقطنی (منہ) ترمذی بلقط وحسنه والطمرانی بلقط انظر كشف الخفا 547/2، حدیث 3223 طبرانی کبیر 153/1
- 4- مسند احمد (منہ) 465/1، الشریعہ للآجری 12، 10، درمنثور 56/3
- 5- مسند احمد (منہ) 233/5، 243، مجمع الزوائد 23/2، 219/5، جمع الجوامع 2637، کنز العمال 1026، 20355، مشکوٰۃ 184، تفسیر ابن کثیر 63/4، تلمیس ابلیس 7، حلیۃ الاولیاء 247/2، تحاف السادۃ المتقین 337/6، ترغیب وترہیب 219/1 ابن ماجہ فی مقدمتہ

حضرت عمر رضی اللہ عنہ سے شیطان ڈرتا تھا

(حدیث) حضرت سعد بن ابی وقاص رضی اللہ عنہ سے روایت ہے کہ پیغمبر اول و آخر و اعظم حضرت محمد رسول اللہ صلی اللہ علیہ وسلم نے حضرت عمر رضی اللہ عنہ سے فرمایا:

ایہ یا ابن الخطاب: والذي نفسي بيده ما لقيك الشيطان سالكا فجا الا سلك فجا غير فجك

ترجمہ: اے ابن خطاب (رضی اللہ عنہ) مجھے اس ذات کی قسم ہے جس کے قبضہ میں میری جان ہے تمہیں راستہ چلتے میں شیطان کبھی نہیں ملتا وہ تیرے راستہ کو چھوڑ کر دوسرا راستہ اختیار کر لیتا ہے۔

(حدیث) حضرت بریدہ رضی اللہ عنہ فرماتے ہیں کہ حضور پر نور رسول اللہ صلی اللہ علیہ وسلم نے ارشاد فرمایا:

ان الشيطان ليخاف منك يا عمر

اے عمر! شیطان تجھ سے خوف کھاتا ہے۔

مذکورہ بالا حدیثوں کے حوالہ جات

- 1- بخاری و مسلم (منہ) بخاری فضائل اصحاب البنی باب 6، کتاب الاب باب 28، بدالخلق باب 11، مسلم فضائل الصحابہ حدیث 22، مسند احمد جلد 1 صفحہ 171، 182، 187
- 2- ترمذی نسائی (منہ) ترمذی کتاب المناقب باب 17، مسند احمد 353/5، بیہقی جلد 1 صفحہ 77، کنز العمال 35839، فتح الباری

صحابہ کرام رضی اللہ عنہم کی ہجرتِ یثرت

ہجرت کے عوامل و محرکات

کئی سالوں تک سید المرسلین رحمت للعالمین صلی اللہ علیہ وسلم کی تبلیغی سرگرمیاں حرمِ مکہ تک محدود رہیں یہاں کے باشندے یا باہر سے یہاں آنے والے لوگ ہی حضور پر نور نبی کریم رؤف ورحیم صلی اللہ علیہ وسلم کے مخاطب تھے لیکن وہ دین جو صرف اہل مکہ یا جزیرہ عرب کے مکینوں کی تقدیر بدلنے کے لیے نہیں آیا تھا بلکہ یہ اللہ کا وہ پسندیدہ دین ہے جس نے سارے عالمِ انسانیت کو عقیدے اور عمل کی گمراہیوں سے نکال کر ہدایت کی شاہراہ پر گامزن کرنا تھا۔ جس دین نے زندگی کے فکری، نظری اور عملی گوشوں کو نورِ حق سے منور کرنا تھا۔ اس آفاقی عالمی دین کو کیونکر ایک تنگ گوشہ میں محدود رکھا جاسکتا تھا اس کی فطرت اپنے ظہور کے لیے وسیع آفاق کی متلاشی تھی اسے اپنی گونا گوں برکات کے اظہار کے لیے بہت وسعتِ ارض کی ضرورت تھی بلکہ انس و جاں کے دو عالم کی ضرورت تھی۔

مکہ کے رئیسوں نے اس نعمتِ عظمیٰ کی قدر نہ پہچانی بجائے اس کے کہ وہ اس رہبر کائنات ہادی برحق صلی اللہ علیہ وسلم کے قدموں میں اپنے دیدہ و دل فراش راہ کرتے اور اس دعوت کو قبول کرنے میں ایک دوسرے سے سبقت لے جانے کی کوشش کرتے۔ ان عقل کے اندھوں نے بڑی بے دردی سے اس دعوت کو ٹھکرا دیا اور اس داعی صادق پیغمبرِ اول و آخر و اعظم صلی اللہ علیہ وسلم کی راہِ حق میں چٹان بن کر کھڑے ہو گئے۔ وہ سلیم الفطرت افراد جنہوں نے اس کلمہ توحید کو قبول کیا، اہل مکہ نے ان پر ظلم و تشدد کی انتہا کر دی۔ ان کے جبر، ظلم و ستم نے جادہ حق کے ان خوش بخت مسافروں پر جینا حرام کر دیا، ان کے ترکش میں ظلم و ستم، جبر و تشدد سے جتنے تیر تھے انہوں نے ان بندگانِ خدا پر خوب دل کھول کر آزمائے۔

حضور پر نور نبی کریم رؤف ورحیم صلی اللہ علیہ وسلم کی ذات پاک باوجود اپنے ذاتی کمالات اور باوجود اپنی خاندانی وجاہت و سیادت کے ان کی دست درازیوں سے مستثنیٰ نہ تھی۔ ان کا اندھا تعصب تبلیغِ اسلام کی راہ میں ایک عظیم چٹان بن کر حائل ہو گیا جب کفار و مشرکین مکہ ظلم و ستم، جبر و ایذاء رسانی میں حد سے گزر گئے تو پیغمبرِ اول و

آخر و اعظم حبیب رب العالمین ﷺ نے اللہ کے ان پاک باز بندوں کو ملک حبشہ کی طرف ہجرت کرنے کی اجازت دی جس کا ایک نتیجہ تو یہ نکلا کہ ان مظلوموں کو ایک ایسا گوشہ عافیت مل گیا جہاں وہ آزادی سے اپنے خالق و مالک کی عبادت کا شوق پورا کر سکتے تھے اور عزت کی زندگی بسر کر سکتے تھے۔ نیز انہیں یہ موقع مل گیا کہ جزیرہ عرب سے باہر حبشہ کے ملک میں اپنے دین کی تبلیغ کر سکیں اور بھنگی ہوئی مخلوق کو راہ راست دکھائیں۔ نیز اپنے اخلاقِ حسنہ، طرزِ عمل، بلند نظریات اور پاکیزہ کردار سے اسلام کی حقانیت پر گواہی دے سکیں۔

پھر اللہ تبارک تعالیٰ نے اپنی قدرت و حکمت سے مکہ سے پانچ سو کلومیٹر دور یثرب نامی ایک بستی کے مکینوں کے دلوں میں اسلام کی محبت ڈال دی اور پچھتر (۷۵) اہلِ وفا نے ایامِ تشریق میں منیٰ کی ایک گھاٹی کے دامن میں نصف شب کے بعد اپنے آقائے دو عالم سرورِ کائنات، حضور پر نور، نبی کریم ﷺ کی بیعت کی اور ہر دشمن سے اپنے آقا ﷺ کا دفاع کرنے کے لیے جان و مال کی بازی لگا دینے کا عہد کیا تو مکہ کے تم رسیدہ مسلمانوں کو ایک نئی پناہ گاہ مل گئی جہاں وہ عزت و آرام سے اسلام کے بتائے ہوئے طریقے کے مطابق زندگی بسر کر سکتے تھے۔

مشرکین مکہ کو جب یثرب والوں کے مسلمان ہونے کا علم ہوا تو یہ خبر ان پر بجلی بن کر گری اور مسلمانوں پر انہوں نے جبر و تشدد کی مہم از سر نو بڑی شدت سے شروع کر دی تو حضور انور نبی کریم روف و رحیم ﷺ سے صحابہ کرام رضی اللہ عنہم نے ہجرت کرنے کی اجازت طلب کی۔ صحابہ کرام رضی اللہ عنہم حضور پر نور نبی کریم روف الرحیم ﷺ کے اذن کے بغیر کوئی قدم نہیں اٹھاتے تھے، پیغمبر اول و آخر و اعظم ﷺ نے چند روز سکوت اختیار فرمایا۔ ایک روز حضور پر نور نبی کریم روف و رحیم ﷺ مسکراتے ہوئے صحابہ کرام رضوان اللہ اجمعین کے پاس تشریف لے آئے اور فرمایا:

”مجھے بتایا گیا ہے کہ تمہارا مقام ہجرت یثرب ہے جو شخص ہجرت کا ارادہ رکھتا ہو وہ یثرب چلا جائے۔“

ابن کثیر نے بھی یہی عوالم اور وجوہات بیان کی ہیں جو درج ذیل ہیں۔

مشرکین مکہ بانی دین اسلام و دین اسلام اور اس کے پیروکاروں کے صفات حمیدہ، انسانیت بھری خوبیوں، اطاعت، فرماں برداری، استقامت و قوت برداشت سے بہت زیادہ خوف زدہ تھے جن کے سبب مکہ کے کفار و مشرکین کا سارا منہ پیگنڈہ ریت کی دیوار ثابت ہو رہا تھا۔ مسلمانوں کی غیرتِ ایمانی حب و اطاعت و استقامت کے سیل بے پناہ میں عالم کفر کی ساری پیش بندیاں خس و خاشاک کی طرح بہ رہی تھیں، ایمان کی خوشبو ہر قسم کی رکاوٹوں کو عبور کرتی، دلوں کے بند دروازوں پر دستک دے رہی تھی اور اسلام ایک آفاقی سچائی کے طور پر عقائد کی دنیا کو احکم الحاکمین خالق و مالک کائنات رب العالمین کی بندگی کے شعور سے ہم کنار کر رہا تھا۔

اس منظر نامے میں مشرکین مکہ کو اپنی سرداریاں، چودھراہٹ، حاکمیت، جھوٹی انا یعنی کہ غیرت و خودداری اور

فرسودہ صدیوں سے جاری من پسند نظامِ حیات اور اس کی وجہ سے حاصل شدہ مراعات، آسائش، عیش و عشرت سب ہی ڈوبتے نظر آ رہے تھے اس لیے انہوں نے مکہ میں آباد مسلمانوں پر بہت ظلم و ستم ڈھائے اور ہر طرح سے ان پر عرصہ حیات تنگ کر دیا۔ کفار و مشرکین اپنی بے بسی اور انتقام کی آگ میں جل رہے تھے۔ ان کے جبر و ظلم، ایذا رسانی و ظلم و تشدد میں وقت گزرنے کے ساتھ ساتھ اضافہ ہی ہوتا گیا اور وہ ظلم و بربریت کی تاریخ میں نئے طریقوں و انداز کا اضافہ کرتے گئے۔ جب اس جبر اور تشدد میں ناقابل برداشت حد تک اضافہ ہو گیا تو آقائے دو جہاں ﷺ نے مسلمانانِ مکہ کو یثرب کی طرف ہجرت کا حکم دیا تاکہ مسلمان اس جبر، ظلم و تشدد کی بستی سے نکل کر امن و امان کے ساتھ فریضہ زندگی سرانجام دینے کے ساتھ تحریکِ دین اسلام کو آگے بڑھا سکیں۔ حضورِ انور سرورِ کائنات ﷺ نے فرمایا:

”میں نے خواب میں خود کو مکہ سے کسی ایسی زمین کی طرف ہجرت کرتے پایا جہاں کھجور کے

درختوں کی کثرت تھی، میرا گمان تھا کہ وہ ارضِ یمامہ یا ہجر کی سرزمین ہوگی جبکہ وہ یثرب کا شہر تھا۔“

(السیرۃ النبویہ، ابن کثیر جلد ۲ صفحہ ۲۱۳)

گویا واضح طور پر بتا دیا کہ حبشہ کے بعد اب یثرب مسلمانوں کا دوسرا مقام و جائے ہجرت ہوگا۔ ایک اور روایت میں ہے کہ حضورِ پُر نور رحمتِ دو عالم ﷺ نے مسلمانانِ مکہ کو مکہ سے ہجرت کا حکم دیتے ہوئے فرمایا:

”بے شک اللہ تبارک تعالیٰ نے تمہارے لیے بھائیوں اور گھر کا انتظام کر دیا ہے جہاں تم پُر امن طور پر رہ سکو گے۔“ (السیرۃ النبویہ، ابن کثیر جلد ۲ صفحہ ۲۱۵)

جیسا کہ پہلے بیان کیا جا چکا ہے مشرکین نے انصار کی اس بیعت کے بعد مسلمانوں پر اور زیادہ سختی شروع کر دی اور ظلم و ستم کی رہی سہی کسر بھی نکال دی بالآخر حضورِ انور نبی کریم رُوف الرحیم ﷺ نے ستم رسیدہ مسلمانانِ مکہ کو اجازت دے دی کہ وہ ہجرت کر کے مدینہ چلے جائیں۔ اس فرمانِ مبارک کے ساتھ ہی یثرب کی شاہراہِ امن کھل گئی اور صحابہ کرام رضوان اللہ اجمعین یثرب جانا شروع ہو گئے۔ حضرت مصعب بن عمیر رضی اللہ عنہ کا حال تو آپ پڑھ چکے ہیں کہ وہ ایک سال پہلے ہی یثرب چلے گئے تھے اور تبلیغ کر کے وہاں اسلام کی روشنی پھیلا چکے تھے، حضرت مصعب بن عمیر رضی اللہ عنہ کا یثرب جانا تبلیغ دین کے لیے تھا اور آپ رضی اللہ عنہ نے یہ اپنی ذمہ داری اس خوب صورتی و کامیابی سے نبھائی کہ ہادیِ انس و جان رہبر کائنات ﷺ کو خوش کر دیا۔

اور اب یثرب کے لئے ہجرت کرنے والوں میں پہل کرنے والے حضرت ابوسلمہ بن عبدالاسد رضی اللہ عنہ اور حضرت عامر بن ربیعہ رضی اللہ عنہ تھے ان کے بعد مسلمان بکثرت یثرب (مدینہ) میں جانے لگ گئے۔ جن صحابہ کرام رضی اللہ عنہم نے ہجرت کی ان میں سے کچھ متبرک و مقدس ہستیوں کے نام یہ ہیں، خالق و مالک کائنات اللہ تبارک تعالیٰ ان سب پر ان کی آل و اولاد پر رہتی دنیا تک اربوں کھربوں بلکہ بے شمار نوازشیں، نعمتیں، رحمتیں اور

برکتیں نازل فرمائے۔ آمین۔ رضی اللہ عنہم اجمعین

- ۱- حضرت عبداللہ بن جحش
- ۲- حضرت ابو احمد بن جحش
- ۳- حضرت عکاشہ بن محسن
- ۴- حضرت شجاع بن وہب
- ۵- حضرت عقبہ بن وہب
- ۶- حضرت اربد بن حمیرہ
- ۷- حضرت منقذ بن نباتہ
- ۸- حضرت یزید بن رقیش
- ۹- حضرت سعید بن رقیش
- ۱۰- حضرت محرز بن فضلہ
- ۱۱- حضرت قیس بن جابر
- ۱۲- حضرت عمرو بن محسن
- ۱۳- حضرت مالک بن عمرو
- ۱۴- حضرت صفوان بن عمرو
- ۱۵- حضرت ثقیف بن عمرو
- ۱۶- حضرت ربیعہ بن اکثم
- ۱۷- حضرت زبیر بن عبیدہ
- ۱۸- حضرت تمام بن عبیدہ
- ۱۹- حضرت سخرہ بن عبیدہ
- ۲۰- حضرت محمد بن عبداللہ بن جحش
- ۲۱- حضرت عمر بن خطاب
- ۲۲- حضرت عیاش بن ابی ربیعہ
- ۲۳- حضرت زید بن خطاب
- ۲۴- حضرت عمرو بن سراقہ
- ۲۵- حضرت عبداللہ بن سراقہ
- ۲۶- حضرت حمیس بن حذافہ
- ۲۷- حضرت سعید بن زید
- ۲۸- حضرت عمرو بن نفیل
- ۲۹- حضرت واقد بن عبداللہ
- ۳۰- حضرت خولی بن ابی خولی
- ۳۱- حضرت مالک بن ابی خولی
- ۳۲- حضرت ایاس بن بکیر
- ۳۳- حضرت عامر بن بکیر
- ۳۴- حضرت عاقل بن بکیر
- ۳۵- حضرت خالد بن بکیر
- ۳۶- حضرت طلحہ بن عبید اللہ
- ۳۷- حضرت حمزہ بن مطلب
- ۳۸- حضرت کنازہ بن حصین
- ۳۹- حضرت زید بن حارثہ
- ۴۰- حضرت آنسہ
- ۴۱- حضرت ابو کبشہ
- ۴۲- حضرت طفیل بن حارث
- ۴۳- حضرت عبیدہ بن حارث
- ۴۴- حضرت مسطح بن اثاثہ
- ۴۵- حضرت حصین بن حارث
- ۴۶- حضرت طلیب بن عمیر
- ۴۷- حضرت سہب بن سعد
- ۴۸- حضرت زبیر بن عوام
- ۴۹- حضرت خباب مولیٰ عقبہ بن غزو ان

- ۵۱- حضرت ابوسبرہ
 ۵۲- حضرت مصعب بن عمیر
 ۵۳- حضرت ابو حذیفہ
 ۵۴- حضرت سالم مولیٰ ابو حذیفہ
 ۵۵- حضرت عتبہ بن غزوہ
 ۵۶- حضرت عثمان بن عفان

مہاجر خواتین

- ۱- حضرت زینب بنت جحش
 ۲- حضرت ام حبیب بنت جحش
 ۳- حضرت جذامہ بنت جندل
 ۴- حضرت ام قیس بنت مھسن
 ۵- حضرت ام حبیب بنت شامہ
 ۶- حضرت آمنہ بنت رقیش
 ۷- حضرت سجرہ بنت تمیم
 ۸- حضرت حمنہ بنت جحش
 ۹- حضرت ام سلمہ رضی اللہ عنہم اجمعین

ہجرت کا سلسلہ فتح مکہ تک رہا

مسلمانوں کی زندگی مدینہ آنے کے بعد بہت حد تک پُر امن ہو گئی لیکن ہجرتِ عظمیٰ کے بعد سلسلہ ہجرت جاری رہا اور لوگ برابر مدینہ آتے رہے کیونکہ ابھی تک بہت سے فدایانِ اسلام صحابہ کرام رضی اللہ عنہم مشرکین کے نیچے ظلم و جبر و استبداد کے اسیر تھے جوں جوں ان کو موقع ملتا رہا وہ مدینہ آتے رہے۔

پھر اور بہت سے مسلمان جو مکہ کے حوالی و اطراف میں دُور دُور رہتے تھے اور ابھی ہجرت کے انتظامات نہیں کر سکتے تھے یہ بھی سفر کی سہولت پا کر رفتہ رفتہ پہنچتے رہے یہاں تک کہ فتح مکہ تک ہجرت کا سلسلہ جاری رہا کیونکہ جب تک کفار کا پورا زور ٹوٹ نہ جاتا ہجرت کس طرح ختم ہو سکتی تھی۔

چنانچہ غزوہ خیبر سے ذرا ہی پہلے حضرت سعید بن عامر بن خدیم رضی اللہ عنہ حضرت حجاج بن علاط رضی اللہ عنہ اور حضرت عوف بن مالک رضی اللہ عنہ مدینہ منورہ آئے تھے پھر حبشہ سے مہاجرین کا آخری گروہ حضرت جعفر بن ابی طالب رضی اللہ عنہ کی معیت میں اس وقت مدینہ طیبہ پہنچا جب خیبر کے قلعے فتح ہو چکے تھے اور ان پر اسلام کا پرچم لہرا رہا تھا۔ اس گروہ میں تینتیس (۳۳) مرد اور آٹھ (۸) خواتین تھیں اور اس میں حضرت ابو موسیٰ اشعری رضی اللہ عنہ اور اس کے دوسرے ساتھی صحابہ کرام رضی اللہ عنہم بھی تھے۔

جو جب کئی سالوں پہلے مدینہ ہجرت کے لیے نکلے تو ان کی کشتیاں طوفان کے سبب حبشہ کے ساحل پر جا لگیں۔ وہاں ان کی ملاقات حضرت جعفر بن ابی طالب رضی اللہ عنہ سے ہو گئی اور انہوں نے وہیں اقامت اختیار کر لی۔

اور فتح مکہ سے کچھ دن پہلے خاصی تعداد مہاجرین کی مدینہ آئی تھی جس میں حضرت عمرو بن عاص رضی اللہ عنہ حضرت خالد بن ولید، حضرت مغیرہ بن شعبہ، حضرت سلمہ بن اکوع، حضرت ربیعہ بن کعب اسلمی اور حضرت

سلیمان بن حرو، حضرت عباس بن عبدالمطلب رضی اللہ عنہ بھی تھے۔
 جب مکہ فتح ہو گیا اور اسلام کا پورا پورا تسلط قائم ہو گیا تو پیغمبر اول و آخر و اعظم ہادی انس و جاں رہبر کائنات، سید المرسلین، خاتم النبیین، رحمت للعالمین صلی اللہ علیہ وسلم نے فرمایا:
 ”فتح مکہ کے بعد ہجرت نہیں ہے اب صرف جہاد اور نیت کا ثواب ہے۔“
 ہجرت کا فتح مکہ کے بعد خاتمہ ہو گیا کیونکہ اب اسلام اور مسلمانوں کو تمام عرب میں امن حاصل ہو گیا اور مسلمانوں کو کسی دارالامان کی ضرورت نہ رہی۔

ہجرت کا آغاز

قارئین کرام! ہجرت فرمانے والے سینکڑوں صحابہ کرام رضی اللہ عنہم تھے۔ یہ اس وقت کے مسلمانوں کی ایک طرح کی اجتماعی ہجرت تھی جس میں مسلمانوں نے اپنے حالات، ماحول، مجبوریوں و ہدایات کے تحت فرداً فرداً یا بہت چھوٹے گروہوں کی شکل میں دیارِ ظلم و جبر و تشدد سے دیارِ امن و راحت و سکون کی طرف ہجرت فرمائی۔

ہجرت صحابہ کرام رضی اللہ عنہم کے بارے میں آپ نے پہلی ہجرت حبشہ سے لے کر اب تک بہت کچھ پڑھ لیا ہے۔ اس لئے اب چند اور وہ بھی چیدہ چیدہ جذبہ حب اللہ رسول و دین اسلام کو ابھارنے والی، ولولہ انگیز، خون گرمادینے والی ایمان افروز صحابہ کرام رضی اللہ عنہم کی ہجرت کے بارے میں بیان کیا جائے گا۔

یثرب کی طرف پہلے مہاجر

حضرت ابوسلمہ مخزومی رضی اللہ عنہ

یثرب کی طرف سب سے پہلے ہجرت کرنے کی جس کو سعادت نصیب ہوئی وہ حضرت ابوسلمہ مخزومی رضی اللہ عنہ تھے۔ انہوں نے یہ ہجرت بیعت عقبہ کے انعقاد سے بھی ایک سال پہلے کی ان کا پورا نام ابوسلمہ عبداللہ بن عبدالاسد بن ہلال بن عبداللہ بن عمر بن مخزوم ہے۔

(السیرۃ النبویہ ابن کثیر جلد ۲ صفحہ ۲۱۵، السیرۃ النبویہ ابن ہشام جلد ۲ صفحہ ۷۷)

انہوں نے اس سے پیشتر اپنے کنبہ سمیت حبشہ کی طرف ہجرت کی تھی، کئی سال کی جلاوطنی کے بعد جب مکہ واپس آئے تو قریش نے ان پر دوبارہ مشق جو رستم شروع کر دی۔ حضرت ابوسلمہ رضی اللہ عنہ کو پتہ چل گیا کہ یہاں سے کئی سو میل دُور یثرب شہر میں مسلمانوں کی کافی تعداد آباد ہے اس لیے اہل مکہ کے مظالم سے بچنے کے لیے انہوں نے یثرب جانے کا پروگرام بنا لیا۔ حضرت سلمہ نے اپنی دادی حضرت ام سلمہ رضی اللہ عنہا سے اپنے دادا حضرت ابوسلمہ رضی اللہ عنہ کی ہجرت کا واقعہ یوں روایت کیا ہے:

حضرت اُم سلمہ رضی اللہ عنہا فرماتی ہیں کہ میرے شوہر ابو سلمہ نے جب ہجرت کا پختہ عزم کر لیا تو وہ اپنی اونٹنی لے آئے مجھے اس پر سوار کیا اور اپنے بیٹے سلمہ کو میری گود میں بٹھا دیا۔ اونٹنی کی نکیل پکڑی اور اپنے سفر پر روانہ ہو گئے جب بنو مغیرہ بن عبد اللہ نے انہیں ہجرت کرتے دیکھا تو ان کا راستہ روک کر کھڑے ہو گئے اور کہا اے ابو سلمہ! اگر تم ہماری مرضی کے خلاف وطن چھوڑ کر چلے جانے پر مصر ہو تو تمہاری مرضی ہم تمہیں مجبور نہیں کریں گے لیکن ہماری بیٹی اُم سلمہ کو لے جانے کی ہم تمہیں اجازت نہیں دیں گے۔ چنانچہ انہوں نے ابو سلمہ کے ہاتھ سے اونٹنی کی نکیل چھین لی اور مجھے اپنے ساتھ واپس لے چلے۔

ابو سلمہ کے خاندان کو جب اس بات کا علم ہوا تو وہ غصہ سے برا فروختہ ہو گئے انہوں نے بنو مغیرہ کو آ کر کہا کہ اگر تم ہمارے بھائی ابو سلمہ کے ساتھ اپنی بیٹی کو بھیجنے پر رضامند نہیں تو پھر ہم بھی تمہیں اس بات کی اجازت نہیں دیں گے کہ تم ہمارا بیٹا (شیر خوار سلمہ) اپنے ساتھ لے جاؤ۔ چنانچہ انہوں نے میری گود سے میرا لختِ جگر چھین لیا اس کھینچا تانی میں میرے ننھے بیٹے کا بازو اتر گیا۔

میرے شوہر ابو سلمہ کا فراق ہی میرے لیے جانکاہ تھا اب بیٹا بھی مجھ سے چھین لیا گیا اور اس کی جدائی کا زخم بھی مجھے سہنا پڑا۔ میرے خاندان والے مجھے لے گئے اور مجھے محبوس کر دیا اس طرح میرا سارا کنبہ بکھر گیا اور میرا سارا سکون غارت ہو گیا۔ میں الگ میرا بیٹا الگ اور میرا خاوند الگ ہم سب ایک دوسرے سے جدا کر دیئے گئے۔

میں ہر صبح ابلح کے مقام پر پہنچتی جہاں میرا سارا کنبہ بکھرا تھا وہاں بیٹھ کر دن بھر اپنے خاوند اپنے لختِ جگر کے فراق میں آنسو بہاتی رہتی اور شام کو واپس آ جاتی اس طرح تقریباً ایک سال گزر گیا۔

ایک روز میں وہاں بیٹھی رو رہی تھی کہ بنی مغیرہ میں سے میرا ایک چچا زاد میرے قریب سے گزرا۔ اس نے جب میری یہ حالت زار دیکھی تو اس کا دل پسچ گیا۔ واپس آ کر اس نے اپنے قبیلہ والوں کو ملامت کی کہ تمہیں اس مسکینہ پر رحم نہیں آتا تم نے اس کو اس کے خاوند کو اور اس کے بچے کو جدا جدا کر دیا؟ اس کے سمجھانے پر میرے خاندان والوں نے مجھے کہا اگر تم اپنے خاوند کے پاس جانا چاہتی ہو تو چلی جاؤ ہماری طرف سے اجازت ہے۔ میرے خاوند کے رشتہ داروں کو اس اجازت کا پتہ چلا تو انہوں نے میرا بیٹا مجھے واپس کر دیا۔ میں نے اپنے اونٹ پر کجاوا ڈالا اس پر سوار ہو گئی پھر اپنے بیٹے کو اپنی گود میں بٹھا لیا اور تنہا مدینہ طیبہ روانہ ہو گئی۔

مکہ سے باہر جب میں تنعیم کے مقام پر پہنچی تو وہاں مجھے عثمان بن طلحہ مل گیا اس نے مجھ سے پوچھا اے ابو اُمیہ کی بیٹی! کدھر کا قصد ہے؟ میں نے کہا کہ میں اپنے شوہر کے پاس مدینہ جا رہی ہوں اس نے پوچھا تمہارے ساتھ کوئی اور آدمی بھی ہے؟ میں نے بتایا خدا کی قسم! اللہ تبارک تعالیٰ کے سوا اور اس ننھے بچے کے سوا میرے ساتھ اور کوئی نہیں۔ اس نے کہا میں تمہیں اکیلا نہیں چھوڑوں گا اس نے میرے اونٹ کی نکیل پکڑ لی اور

مجھے لے کر چل پڑا۔ بخدا! میں نے آج تک ایسا کریم النفس رفیق سفر کوئی نہیں دیکھا جب وہ پڑاؤ پر پہنچتا تو اونٹ کو بٹھاتا پھر ڈور ہٹ کر کھڑا ہو جاتا۔ جب میں اونٹ سے اتر جاتی تو وہ اونٹ کو پکڑ کر لے جاتا اس سے پالان اُتارتا اور اسے باندھ دیتا پھر ڈور کسی درخت کے سائے میں آرام کرنے کے لیے لیٹ جاتا۔ جب دوبارہ سفر شروع کرنے کا وقت آتا تو وہ اونٹ پر کجاوہ کس کر لے آتا اسے میرے قریب لا کر بٹھا دیتا، مجھے کہتا اب سوار ہو جاؤ۔ میں سوار ہونے لگتی تو وہ پرے ہٹ جاتا جب سوار ہو کر بیٹھ جاتی تو وہ آ کر ٹیکل پکڑ لیتا اور چلنے لگتا۔ سارے سفر میں اس کا یہی معمول رہا یہاں تک کہ اس نے مجھے مدینہ پہنچا دیا۔ جب قبا کی بستی دکھائی دینے لگی جہاں بنو عمرو بن عوف آباد تھے اور وہاں ہی میرے شوہر قیام پذیر تھے تو اس نے کہا کہ تمہارا خاندان اس گاؤں میں ہے وہاں چلی جاؤ اللہ تبارک تعالیٰ تمہیں برکتیں عطا فرمائے۔

مجھے وہاں پہنچا کرو وہ مکہ واپس چلا آیا۔ آپ فرماتی ہیں:

”بخدا! میں اسلام میں کسی خاندان کو نہیں جانتی جسے ابوسلمہ کے خاندان سے زیادہ مصیبتیں جھیلنی

پڑی ہوں اور نہ میں نے کوئی ایسا ساتھی دیکھا ہے جو عثمان بن طلحہ سے زیادہ شریف النفس ہو۔“

(السيرة النبوية ابن کثیر جلد ۲ صفحہ ۲۱۷)

آپ غور فرمائیے اہل ایمان کی اس استقامت اور عزیمت پر، حضرت ابوسلمہ رضی اللہ عنہ سے اس کی بیوی چھین لی جاتی ہے، ان کے لختِ جگر کو اس سے جدا کر دیا جاتا ہے لیکن حضرت ابوسلمہ رضی اللہ عنہ اپنی منزلِ محبت سے رُخ نہیں پھیرتے، سب کو اللہ کے حوالے کر کے مدینہ کی طرف والہانہ انداز میں قدم بڑھاتے جاتے ہیں۔ معصوم بچے کو ماں اور باپ دونوں سے محروم کر دیا جاتا ہے۔ حضرت ام سلمہ رضی اللہ عنہ کو بیک وقت دو صدے برداشت کرنے پڑ رہے ہیں، اپنے شوہر کا فراق اور اپنے نورِ نظر کی جدائی لیکن کیا مجال کہ پائے استقامت میں ذرا سی جنبش بھی آئی ہو۔

حضرت ابوسلمہ رضی اللہ عنہ کے بعد حضرت عامر بن ربیعہ رضی اللہ عنہ مع اپنی رفیقہ حیات لیلیٰ بنت ابی حیثمہ ہجرت کر کے مدینہ پہنچے یہ عدی بن کعب کے حلیف تھے، آپ نے انہیں کے پاس اقامت اختیار کی۔

پھر عبداللہ بن جحش اپنے وطن اور اہل وطن کو اپنی منقولہ اور غیر منقولہ جائیداد کو اللہ تبارک تعالیٰ اور اس کے رسول مقبول و مکرم ﷺ کی محبت میں چھوڑ کر اپنی دولتِ ایمانی کو اپنے سینے میں سمیٹے مدینہ طیبہ پہنچتے ہیں۔ انہوں نے تنہا ہجرت نہیں کی بلکہ اپنے ساتھ اپنا سارا خاندان لے کر روانہ ہوئے۔ ان کی زوجہ محترمہ ان کے بھائی عبید اللہ بن جحش رضی اللہ عنہ بھی ان کے ساتھ تھے یہ نابینا تھے۔ بایں ہمہ مکہ کی اونچی نیچی گلیوں اور گھاٹیوں میں بغیر کسی قائد کے آزادانہ گھومتے پھرتے تھے۔ یہ بڑے فصیح و بلیغ شاعر تھے ان کی بیوی ابوسفیان بن حرب کی بیٹی تھی اس کا نام ”الفارعة“ تھا، ان کی والدہ کا نام ”امیمہ“ تھا جو سردار بنی ہاشم حضرت عبدالمطلب کی صاحب زادی تھی۔

اتنے بڑے نانا کا دوہتا (نواسا) ابوسفیان جیسے رئیس مکہ کا داماد اور قادر الکلام شاعر جب میخانہ توحید کے ساتی کے دست مبارک سے مئے توحید کا جام پیتا ہے تو اپنے خالق کے سوا سب کو بھول جاتا ہے اپنے سارے تعلقات کو توڑ دیتا ہے اور اپنی معذوریوں کے باوجود ذوق و شوق کی پُر خار وادیوں کو روندتا ہوا منزلِ جاناں کی طرف مستانہ وار بڑھتا چلا جاتا ہے۔ علامہ ابن کثیر نے اس مہاجر کارواں کے بیس (۲۰) مردوں اور آٹھ (۸) خواتین کے نام گنائے ہیں۔ (السیرۃ النبویہ، ابن کثیر جلد ۲ صفحہ ۲۱۸)

ان سب کے وہاں سے چلے آنے سے ان کا گھر جہاں ہر وقت گہما گہمی رہتی تھی، اُجڑ کر رہ گیا۔ ایک روز عتبہ بن ربیعہ، حضرت عباس بن عبدالمطلب اور ابو جہل کا اس طرف سے گزر ہوا۔ عتبہ کی نظر اس گھر پر پڑی جو سونا پڑا تھا اور اس میں بسنے والے اسے یوں ویران چھوڑ کر چلے گئے تھے اس نے لمبی آہ بھری اور یہ شعر پڑھا:

”ہر گھر خواہ وہ طویل عرصہ تک آباد اور سلامت رہا ہو، ایک نہ ایک دن اس پر بربادی آئے گی اور وہ اُجاڑ ہو جائے گا۔“

وہ لوگ جو اپنے آباد گھروں کو سونا کر کے چلے گئے تھے، انہیں ان کے اُجڑنے کا ذرا دکھ نہ تھا کیونکہ انہوں نے معرفتِ الہی کے چراغ روشن کر کے اپنے حرمِ دل کو آباد کر لیا تھا۔ انہوں نے فانی دنیا کے عوض آخرت کی ابدی نعمتیں اور سچی مسرتیں حاصل کر لی تھیں، وہ اس سودے پر بہت نازاں اور خوش اور از حد مسرور تھے۔

ابو احمد (عبیدہ اللہ بن جحش) وہ نابینا شاعر اس ہجرت کی روح پرور کیفیت کو یوں بیان کرتا ہے:

۱- ”جب میری بیوی ام احمد نے مجھے سویرے سفر پر آمادہ دیکھا اس ذات کی رضا کے لیے جس سے میں

حالتِ غیب میں بھی ڈرتا ہوں اور خائف رہتا ہوں۔“

۲- ”وہ کہنے لگی اے میرے سر تاج! اگر تم نے یہاں سے کوچ کرنے کا پختہ ارادہ کر ہی لیا ہے تو کسی اچھے شہر

کا رخ کرنا اور یشرب جانے سے بچنا۔“

۳- میں نے اسے کہا آج تو ہماری منزل مقصود یشرب ہی ہے اور جو اللہ تبارک تعالیٰ کو منظور ہوتا ہے بندہ اس

پر سوار ہو جاتا ہے۔“

۴- ”میرا رخ اللہ اور اس کے رسول کی طرف ہے اور جو اپنے چہرے کو اللہ تبارک تعالیٰ کی جانب متوجہ کر لیتا

ہے وہ نامراد نہیں رہتا۔“

۵- ”ہم نے منزلِ جاناں کی طرف ہجرت کرتے ہوئے اپنے کتنے مخلص دوستوں کی جدائی اختیار کی ہے اور

کتنی ایسی نصیحت کرنے والیوں کو آنسو بہاتے ہوئے اور آہ و فغاں کرتے ہوئے پیچھے چھوڑ آئے ہیں۔“

حضرت عمر بن خطاب رضی اللہ عنہ کی ہجرت

حضرت عمر فاروق اعظم رضی اللہ عنہ محض کسی فرد کا نہیں ایک تحریک کا نام ہے۔ وقت کے فرعونوں کے روبرو

اٹھا کر چلنے کی تحریک کو عمر فاروق رضی اللہ عنہ کہتے ہیں۔ حضرت عمر رضی اللہ عنہ جلال و جمال کے پیکر کا نام ہے۔ حضرت عمر رضی اللہ عنہ غیرت ایمانی کی علامت، حضرت عمر رضی اللہ عنہ جاں نثاری کی روشن مثال اور حضرت عمر رضی اللہ عنہ جرأتِ اظہار کا بلوغ استعارہ۔ جب حضرت عمر فاروق رضی اللہ عنہ نے اسلام کو پوشیدہ قبول نہیں کیا بلکہ باقاعدہ اس کا اعلان کیا، یہ کفار کے لیے ایک چیلنج تھا لیکن کسی میں انفرادی اور اجتماعی سطح پر اتنی جرأت نہ ہوئی کہ حضرت عمر رضی اللہ عنہ کے راستے کی دیوار بنتا۔ عشق بے خطر آتشِ نمرود میں کود پڑتا ہے، حضرت عمر فاروق رضی اللہ عنہ اس عشق کے مظہر تھے۔ آپ کے اسلام قبول کرنے سے مسلمانوں کو ایک نیا حوصلہ ملا۔ حضرت عمر رضی اللہ عنہ کے اسلام قبول کرنے کا ہم تفصیل سے ذکر کر آئے ہیں، ان کی ہجرت اسی بے خوفی کا آئینہ دار تھی۔ آپ رضی اللہ عنہ علی الاعلان مکہ سے رخصت ہوئے لیکن کسی کو جلالِ فاروقی کے سامنے دم مارنے کی مجال نہ تھی۔

روایات میں ہے کہ حضرت عمر فاروق اعظم رضی اللہ عنہ، حضرت عیاش بن ابی ربیعہ اور حضرت ہشام بن العاص رضی اللہ عنہما نے ایک ساتھ ہجرت کا ارادہ کیا۔ اگلے روز طے شدہ پروگرام کے مطابق صبح کے وقت تینوں احباب کو بنی غفار کے علاقے میں ”تناضب“ کے مقام پر اکٹھے ہو کر ایک ساتھ سوئے، یثرب عازم سفر ہونا تھا۔ کفار و مشرکین میں سے کسی کو اتنی جرأت نہ ہوئی کہ وہ حضرت عمر فاروق اعظم رضی اللہ عنہ کی ہجرت کی راہ میں رکاوٹ کھڑی کرتا۔ حضرت عیاش بن ابی ربیعہ رضی اللہ عنہ بھی چھپتے چھپاتے روانگی کے مقام پر پہنچ گئے لیکن ہشام بن العاص رضی اللہ عنہ اس مقام تک نہ پہنچ سکے کیونکہ کفار مکہ کے کانوں میں حضرت ہشام بن العاص رضی اللہ عنہ کی ہجرت کی بھنک پڑ چکی تھی۔ چنانچہ انہیں ہجرت سے روک لیا گیا، پس وعدے کے مطابق وہ دونوں یثرب کی طرف روانہ ہو گئے۔ (سیرت ابن کثیر ۲: ۲۲۰)

شیر خدا حضرت علی کرم اللہ وجہہ الکریم، حضرت عمر فاروق اعظم رضی اللہ عنہ کی ہجرت کا ذکر کرتے ہوئے فرماتے ہیں کہ میری دانست میں حضرت عمر رضی اللہ عنہ کے سوا کسی نے بھی علی الاعلان ہجرت نہیں کی بلکہ قریش کے شر سے محفوظ رہنے کے لیے ہجرت کا فریضہ رازداری سے سرانجام دیا گیا۔ حضرت علی رضی اللہ عنہ روایت کرتے ہیں کہ حضرت عمر فاروق اعظم رضی اللہ عنہ تلوار تیر و کمان اور نیزے سے مسلح ہو کر کعبہ کے طواف کے لیے حرم شریف تشریف لے گئے، قریش کے چند گروہ آپ رضی اللہ عنہ کی آمد کا منظر دیکھ رہے تھے لیکن کسی کو اتنی جرأت نہ ہوئی کہ آگے بڑھ کر حضرت عمر فاروق اعظم رضی اللہ عنہ کا راستہ روکتا۔ طواف سے فارغ ہونے کے بعد حضرت عمر فاروق اعظم رضی اللہ عنہ نے اطمینان سے مقامِ ابراہیم پر دو رکعت نفل ادا کیے، نماز سے فارغ ہو کر باری باری قریش کے ہر گروہ کے پاس تشریف لے جاتے اور بلند آواز سے اعلان کرتے جاتے:

”تم میں سے جس کسی کو یہ خواہش ہو کہ اس کی ماں اس کے کھو جانے پر روئے اور اس کی اولاد یتیم ہو اور اس کی بیوی بیوہ ہو تو وہ اس وادی کے دوسری طرف مجھ سے ملے۔“

(السیرة الحلبیة جلد ۲ صفحہ ۲۲۱)

حضرت علی رضی اللہ عنہ فرماتے ہیں کہ کسی شخص کو بھی مداخلت کی جرأت نہ ہوئی اور نہ ہی کسی قریشی نے حضرت عمر فاروق اعظم رضی اللہ عنہ کا چیلنج قبول کیا۔ چنانچہ حضرت عمر فاروق اعظم رضی اللہ عنہ یثرب کی طرف روانہ ہو گئے اور اپنے آقا ﷺ کے حکم کی تعمیل میں بے وطنی قبول کر لی حالانکہ سارے مکہ میں اپنی تمام تر اسلام دشمنی کے باوجود قریش حضرت عمر فاروق رضی اللہ عنہ کے رعب و دبدبہ کے سامنے نہ ٹھہر سکے۔

حضرت نافع، حضرت عبداللہ بن عمر رضی اللہ عنہما کے واسطے سے حضرت عمر بن خطاب فاروق اعظم رضی اللہ عنہ کی بیان کردہ ہجرت کا واقعہ یوں روایت کرتے ہیں۔

حضرت عمر فاروق اعظم رضی اللہ عنہ نے بتایا کہ میں نے اور عیاش بن ابی ربیعہ اور ہشام بن العاص رضی اللہ عنہما نے اکٹھا ہجرت کرنے کا پروگرام بنایا اور طے یہ کیا کہ بنی غفار کے تالاب کے پاس ”تناضب“ کے مقام پر صبح سویرے اکٹھے ہوں گے اور وہاں سے ایک ساتھ یثرب روانہ ہوں گے اور یہ بھی طے کیا کہ اگر ہم تین میں سے کسی شخص کو کوئی مجبوری پیش آئے اور وہ وقت مقررہ پر وہاں نہ پہنچے تو باقی دو ساتھی مزید انتظار کیے بغیر اپنی منزل کی طرف روانہ ہو جائیں۔ عیاش تو چھپ چھپا کر اس مخصوص مقام تک پہنچ گئے، ہشام سرے سے وہاں پہنچ نہ سکے۔

حضرت عمر رضی اللہ عنہ فرماتے ہیں، مقام مقررہ پر میں اور عیاش بن ابی ربیعہ پہنچ گئے لیکن ہشام نہیں پہنچے۔ ہم نے اندازہ لگا لیا کہ کفاد کو ان کی ہجرت کا علم ہو گیا ہے اور انہوں نے ہشام کو روک لیا ہے، ہم روانہ ہو گئے اور قبا میں بنی عمرو بن عوف کے ہاں جا کر قیام کیا۔

حضرت عیاش رضی اللہ عنہ

ابو جہل اور حارث کو جب پتہ چلا کہ عیاش بن ربیعہ ہجرت کر کے یثرب چلا گیا ہے تو وہ دونوں اس کے تعاقب میں یثرب پہنچے۔ عیاش ان دونوں کے چچا کا لڑکا بھی تھا اور ماں کی طرف سے ان کا بھائی بھی تھا جب ابو جہل اور حارث وہاں پہنچے تو انہوں نے عیاش رضی اللہ عنہ سے ملاقات کی اور اسے کہا جب تیری ماں کو تیری ہجرت کا علم ہوا تو اس نے نذر مانی ہے کہ جب تک تجھے دیکھے گی نہیں، اپنے بالوں میں کنگھی نہیں کرے گی اور نہ سائے میں بیٹھے گی۔ اپنی ماں کا حال سن کر عیاش رضی اللہ عنہ کا دل پسچ گیا اور وہ واپس جانے پر تیار ہو گئے۔

حضرت عمر فاروق اعظم رضی اللہ عنہ فرماتے ہیں، میں نے اسے کہا اے عیاش! بخدا! یہ تیرے رشتے دار تیرے ساتھ دھوکہ کر رہے ہیں اور تجھے اپنے دین سے برگشتہ کرنا چاہتے ہیں، ان سے ہوشیار رہو۔ بخدا! جس وقت تیری ماں کو جوئیں کاٹیں گی تو وہ خود بخود کنگھی کرے گی اور جب مکہ کی کڑکتی دھوپ اس پر آگ برسائے گی تو خود ہی سایہ میں جا کر بیٹھ جائے گی۔ عیاش نے کہا کہ میں ایک دفعہ جاؤں گا تاکہ ماں کی قسم کو پورا کروں۔ نیز میں وہاں اپنا کافی مال چھوڑ کر آیا ہوں، وہ بھی لے آؤں گا۔

حضرت عمر رضی اللہ عنہ نے اسے کہا، اے عیاش! (رضی اللہ عنہ) تو جانتا ہے کہ میں مکہ کے بڑے رئیسوں میں سے ایک ہوں، میں اپنا نصف مال تجھے پیش کرتا ہوں تو وہ لے لے اور اپنے اوپر رحم کر اور ان لوگوں کے دام فریب میں نہ پھنس لیکن اس نے میری بات نہ مانی اور واپس جانے پر آمادہ ہو گیا۔ آخر میں میں نے اسے کہا کہ اگر تم میری کوئی بات نہیں مانتے تو ایسا کرو میری یہ اونٹنی لے جاؤ، یہ بڑی تیز رفتار اور فرماں بردار ہے اس کی پیٹھ پر سوار ہو جاؤ، اثنائے سفر اگر ان مشرکین کی طرف سے تمہیں کوئی شک و شبہ گزرے تو اس کو ایڑی لگانا، وہ تمہیں ان کے چنگل سے نکال لے جائے گی اس نے آپ رضی اللہ عنہ کی اونٹنی لے لی اور اس پر سوار ہو کر ابو جہل اور حارث کے ہمراہ روانہ ہو گیا۔

جب کچھ سفر طے کر چکے تو ابو جہل نے کہا، میرے بھائی! میں نے اپنے اونٹ کو بڑی مشقت میں ڈالا ہے اب یہ تھک گیا ہے، کیا تم اپنی ناقہ پر مجھے اپنے پیچھے نہیں بٹھالیتے تاکہ میرا اونٹ کچھ سستالے اور تازہ دم ہو جائے؟ عیاش نے کہا، ہاں! پس تینوں نے اپنے اپنے اونٹوں کو بٹھایا تاکہ ابو جہل، عیاش کے پیچھے اس کی اونٹنی پر سوار ہو جائے جب وہ زمین پر اتر گئے تو ان دونوں نے طے شدہ منصوبے کے مطابق اس کو پکڑ لیا اور اس کے پاؤں اور ہاتھوں کو مضبوط رسی سے جکڑ دیا اور اسی حالت میں اسے لے کر دن کے اُجالے میں مکہ میں داخل ہوئے جہاں سے گزرتے لوگوں کے ٹھٹ کے ٹھٹ لگ جاتے، وہ ان کو کہتے:

”اے مکہ والو! تم بھی اپنے احمقوں کے ساتھ یہی سلوک کرو جو ہم نے اپنے اس احمق کے ساتھ کیا ہے۔“

دونوں نے باری باری حضرت عیاش رضی اللہ عنہ کو سو سو ڈرے لگائے اور جب وہ مکہ پہنچے تو انہیں باندھ کر چلچلاتی دھوپ میں ڈال دیا گیا۔ ان کی ماں نے قسم کھائی کہ جب تک یہ دین اسلام کو ترک نہیں کرے گا اس کی رسیاں نہیں کھولی جائیں گی اور یوں ہی تڑپ تڑپ کر جان دے دے گا۔

ابن اسحاق کہتے ہیں کہ جب ابو جہل اور حارث حضرت عیاش رضی اللہ عنہ کو قیدی بنائے مکہ میں داخل ہوئے تو یہ دن کا وقت تھا، لوگ تماشہ دیکھنے کے لیے اکٹھے ہوئے تو ابو جہل اور حارث نے ان سے کہا:

”اے اہل مکہ! تم بھی اپنے بے وقوفوں کے ساتھ وہی سلوک کرو جو ہم نے اپنے بے وقوف کے

ساتھ کیا ہے۔“ (السیرۃ النبویہ ابن ہشام جلد ۱ صفحہ ۴۷۵)

اگر حضرت عیاش رضی اللہ عنہ، حضرت عمر فاروق اعظم رضی اللہ عنہ کی بات مان لیتے تو وہ دشمنوں کے دام فریب میں آ کر اپنی آزادی سے ہاتھ نہ دھو بیٹھتے اس کا نتیجہ یہ ہوا کہ مکہ کے مسلمان مزید چوکنا ہو گئے اور یشرب کے مسلمانوں نے حضرت عیاش رضی اللہ عنہ کی واپسی پر یہ گمان کرنا شروع کر دیا کہ جو پلٹ کر فتنے میں چلا گیا، اللہ اس کی توبہ قبول نہیں کرے گا۔

اللہ تبارک تعالیٰ اس شخص کے فرض، نفل اور توبہ کو قبول نہیں کرتا جو فتنے میں مبتلا ہو گیا۔

(زاد المعاد جلد ۳ صفحہ ۳۱۶)

کیا عیاش بن ربیعہ رضی اللہ عنہ اور ہشام بن العاص رضی اللہ عنہ نے دین اسلام کو ترک کر کے پھر کفر اختیار کر لیا؟ اگرچہ بعض روایات میں اس رائے کی تائید ہوتی ہے لیکن اس سے قوی دلائل ایسے ہیں جو اسلام پر ان کی ثابت شدہ قدمی کی شہادت دیتے ہیں۔ کفار مکہ انہیں مسلسل طرح طرح کی سزائیں دیتے رہے اگر انہوں نے دوبارہ کفر سے توبہ قبول کر لیا ہوتا تو پھر ان کو سزا دینے کا کوئی جواز نہ تھا۔ نیز سرکارِ دو عالم ﷺ جب مدینہ طیبہ پہنچے تو چالیس دنوں تک ہر صبح کی نماز میں ان کی نجات کے لیے دعائیں مانگتے، عرض کرتے:

”اے اللہ! کفار کے سب سے استبداد سے نجات دے ولید بن ولید، عیاش بن ربیعہ، ہشام بن العاص کو رضوان اللہ اجمعین۔ نیز ان کمزور اہل ایمان کو بھی نجات دے جو مکہ میں ہیں اور جو کسی حیلہ سے ہجرت کی استطاعت نہیں رکھتے اور نہ انہیں کوئی راہ فرار دکھائی دیتی ہے۔“

(السیرة الحلبیہ جلد ۱ صفحہ ۴۱۶)

ان دونوں کا نام لے کر حضور انور نبی کریم رؤف ورحیم ﷺ ان کی نجات کے لیے دعا فرماتے رہے۔ خدا نخواستہ اگر انہوں نے اسلام سے رُخ موڑ لیا ہوتا تو وہ قطعاً اس دعا کے مستحق نہ تھے۔ کفار کا انہیں مسلسل عذاب دیتے رہنا، سرکارِ دو عالم ﷺ ان کے لیے یہ دعائیں مانگنا اس بات کی روشن دلیل ہے کہ انہوں نے اسلام سے اپنا رشتہ منقطع نہیں کیا تھا۔

قریش نے ان دونوں کو مجبوس کر دیا اور کئی سال وہ ان کی قید میں رہے۔ ۲ ہجری میں جنگِ بدر ہوئی، مسلمانوں نے کفارِ مکہ کے ستر آدمیوں کو جنگی قیدی بنا لیا۔ ولید بن ولید حضرت خالد کے بھائی بھی ان جنگی قیدیوں میں تھے۔ خالد اور ہشام نے اپنے بھائی ولید کا فدیہ ادا کیا اور انہیں رہا کر کے واپس مکہ لے آئے۔ مکہ پہنچ کر ولید نے اسلام قبول کر لینے کا اعلان کر دیا یعنی وہ مکہ پہنچ کر مسلمان ہو گئے۔ اس پر ان کے دونوں بھائی بہت برہم ہوئے اور ولید کو کہا کہ اگر تم مسلمان ہو گئے تھے تو پہلے اعلان کر دیا ہوتا، ہم زرفدیہ دینے سے تونج بابتے۔ ولید نے کہا کہ اگر میں اس وقت اپنے ایمان لانے کا اعلان کرتا تو ممکن ہے کچھ لوگ یہ گمان کرتے کہ میں فدیہ سے بچنے کے لیے ایسا کر رہا ہوں، میں اس بات کو پسند نہیں کرتا تھا کہ لوگ میرے بارے میں اس غلط فہمی میں مبتلا ہوں۔ کچھ روز بعد وہ مکہ سے ہجرت کر کے مدینہ طیبہ آ گئے۔ (السیرة الحلبیہ جلد ۱ صفحہ ۴۱۶)

علامہ ابن ہشام اپنی سیرت میں لکھتے ہیں کہ ایک دن حضور پر نور رحمتِ دو عالم ﷺ نے فرمایا:

”کون ہے جو عیاش بن ابی ربیعہ اور ہشام بن العاص کو میرے پاس لے آئے؟“

ولید نے عرض کی یا رسول اللہ! ﷺ یہ خدمت میں انجام دوں گا۔ وہ اسی وقت تعمیل ارشاد کے لیے مکہ

روانہ ہو گئے اور چھپتے چھپاتے مکہ میں داخل ہو گئے۔ راستے میں ایک عورت ملی جو کھانا لے جا رہی تھی۔ آپ نے اس سے پوچھا، اللہ کی بندی! تم کدھر جا رہی ہو؟ اس نے جواب دیا، ان دو قیدیوں کو کھانا پہنچانے جا رہی ہوں۔ آپ اس کے پیچھے پیچھے چلتے رہے اور اس مکان کا پتہ چلا لیا جہاں ان کے دو دینی بھائی محبوس تھے۔ یہ ایک چار دیواری تھی جس پر چھت نہ تھی جب رات کی تاریکی پھیل گئی تو وہ آہستہ سے وہاں پہنچے اور دیوار کو پھاند کر نیچے اتر گئے جہاں انہیں ہتھکڑیاں لگا کر قید کر دیا گیا تھا۔ ولید نے ان کی ہتھکڑیوں کو ایک پتھر کے اوپر رکھا اور تلوار کا وار کر کے ان ہتھکڑیوں کو کاٹ ڈالا پھر انہیں باہر نکالا اپنے اونٹ پر سوار کیا، خود نکیل پکڑی اور انہیں لے کر اپنے محبوب پیارے رسول آقائے دو عالم ﷺ کی بارگاہ میں پہنچا دیا۔ راستے میں ان کا پاؤں پھسلا، ایک انگلی زخمی ہوئی اس سے خون بہنے لگا، فوراً انگلی کو کہا:

”کیا ہے ایک انگلی ہی ہے جس سے خون بہنے لگا ہے مجھے یہ تکلیف اللہ کے راستے میں ہوئی ہے۔“

(السیرۃ النبویہ ابن ہشام جلد ۲ صفحہ ۸۸۸)

ان تینوں میں سے حضرت ہشام بن العاص رضی اللہ عنہ کو سفر سے پہلے ہی اہل مکہ نے اپنے قابو میں کر لیا تھا اور حضرت عیاش بن ربیعہ رضی اللہ عنہ کو مکہ و فریب سے پھر پکڑ کر مکہ میں واپس لے آئے۔

(السیرۃ النبویہ ابن کثیر جلد ۲ صفحہ ۳۳۲)

حضور انور ﷺ کے یثرب تشریف لانے اور یثرب کے مدینتہ النبی بننے تک وہاں کے عام مسلمان دل عورتوں میں حضرت عیاش رضی اللہ عنہ کے بارے میں یہ رائے قائم کیے ہوئے تھے (اگرچہ وہ اس کا اظہار نہیں کرتے تھے) کہ ان کی توبہ قبول نہیں ہوگی لیکن حضور پر نور نبی کریم رؤف و رحیم ﷺ کی ہجرت کے بعد اللہ تبارک تعالیٰ ان کے حق میں سورہ زمر کی آیات 53 تا 55 نازل فرمائی:

قُلْ يٰعِبَادِيَ الَّذِينَ اَسْرَفُوا عَلٰى اَنْفُسِهِمْ لَا تَقْنَطُوا مِنْ رَحْمَةِ اللّٰهِ ۗ اِنَّ اللّٰهَ يَغْفِرُ الذُّنُوبَ جَمِيعًا ۗ اِنَّهُ هُوَ الْغَفُوْرُ الرَّحِيْمُ ۝ وَاَنْبِئُوْا اِلٰى رَبِّكُمْ وَاَسْلِمُوْا لَهٗ مِنْ قَبْلِ اَنْ يَّاتِيَكُمْ الْعَذَابُ ثُمَّ لَا تُنصَرُوْنَ ۝ وَاتَّبِعُوا اَحْسَنَ مَا اُنزِلَ اِلَيْكُمْ مِنْ رَبِّكُمْ مِنْ قَبْلِ اَنْ يَّاتِيَكُمْ الْعَذَابُ بَغْتَةً وَّاَنْتُمْ لَا تَشْعُرُوْنَ ۝

”اے حبیب! آپ فرما دیجیے کہ اے میرے وہ بندو جنہوں نے اپنی جانوں پر زیادتی کی اللہ کی رحمت سے ناامید نہ ہو اس کی پیروی کرو جو اچھی سے اچھی تمہارے رب سے تمہاری طرف اتاری گئی قبل اس کے کہ عذاب تم پر اچانک آ جائے اور تمہیں اس کی خبر نہ ہو۔“

(سورہ زمر آیات ۵۵ تا ۵۳)

حضرت عمر فاروق اعظم رضی اللہ عنہ فرماتے ہیں کہ اس آیت کریمہ کے نزول کے بعد انہوں نے ہشام بن العاص

ﷺ کو ایک خط لکھا۔ حضرت ہشام ﷺ فرماتے ہیں کہ یہ خط میری سمجھ میں نہیں آ رہا تھا تب میں نے بارگاہ الوہیت میں دعا کی:

”اے میرے اللہ! مجھے اس کی سمجھ عطا کر۔“

تب اللہ کی طرف سے اس کا مفہوم میری سمجھ میں آ گیا اور میں اونٹ پر بیٹھ کر حضور انور نبی مکرم صلی اللہ علیہ وسلم کی بارگاہ اقدس میں مدینہ حاضر ہو گیا۔ (سیرت ابن ہشام جلد ۱ صفحہ ۴۷۶)

حضور پر نور رحمت دو عالم ﷺ اپنے اصحاب کی دل جوئی فرماتے ان کے دکھ سکھ میں شریک ہوتے قائد کی اپنے کارکنوں کی مشفقانہ سرپرستی ان کے اعتماد میں اضافہ کرتی ہے ان کے خلوص پر اعتماد تحریکوں کا سب سے قیمتی سرمایہ ہوتا ہے۔ حضور پر نور ﷺ اپنے صحابہ کرام رضی اللہ عنہم کی تکلیف کا سُن کر بے چین ہو جایا کرتے تھے اور دست اقدس بارگاہ خداوندی میں ان کی سلامتی کے لیے اٹھ جاتے۔ ان کمزور اور غریب اہل ایمان جو مکہ سے مجبوریوں کے سبب ہجرت نہ کر سکے کے ساتھ حضرت عیاش اور ہشام بھی وہ خوش قسمت صحابہ تھے جن کی رہائی کے لیے رحمت دو جہاں حضور انور ﷺ چالیس (۴۰) روز تک ہر صبح کی نماز میں دعا مانگتے رہے۔

مواہب اللدنیہ اور اس کی شرح زرقانی میں ہے کہ حضرت عمر ﷺ کے ساتھ آپ کے بھائی زید بن خطاب ﷺ نے بھی ہجرت کی۔ حضرت زید حضرت عمر رضی اللہ عنہما سے عمر میں بڑے تھے اور ان سے پہلے مشرف بہ اسلام ہوئے تھے۔ نیز عہد صدیق میں جب منکرین حتم نبوت کے خلاف خلیفہ اول حضرت ابو بکر صدیق رضی اللہ عنہ نے علم جہاد بلند کیا تو حضرت زید رضی اللہ عنہ نے یمامہ کے مقام پر مسیلمہ کذاب کے خلاف جنگ لڑتے ہوئے جام شہادت نوش کیا۔ حضرت عمر رضی اللہ عنہ فرمایا کرتے:

”میرا بھائی دونیکوں میں مجھ سے سبقت لے گیا۔ مجھ سے پہلے اس نے اسلام قبول کیا اور مجھ سے

پہلے شرف شہادت حاصل کیا، آپ رضی اللہ عنہ کو ان کی وفات پر سخت دکھ ہوا۔“

علامہ ابن ہشام فرماتے ہیں کہ حضرت عمر رضی اللہ عنہ جب قبا پہنچے تو ان کے خاندان کے دوسرے افراد بھی ہجرت کر کے ان کے پاس پہنچ گئے۔ ان میں ان کے بھائی زید بن خطاب، عمرو عبد اللہ فرزند ان سراقہ بن معمر، آپ کے داماد حمیس بن حذافہ سہمی آپ کے بہنوئی سعید بن زید نیز واقد بن عبد اللہ تیمی (آپ کے حلیف) خولی بن خولی و مالک بن ابی خولی رضی اللہ عنہم شامل تھے۔ (السیرۃ النبویہ ابن کثیر جلد ۲ صفحہ ۲۲۲ السیرۃ النبویہ ابن ہشام جلد ۲ صفحہ ۸۸)

ان حضرات کی ہجرت کے بعد مہاجرین کی آمد کا تانتا بندھ گیا جس وقت کسی کو موقع ملتا وہ مکہ چھوڑ کر یشرب روانہ ہو جاتا۔ امام بخاری، حضرت براء بن عازب رضی اللہ عنہ سے روایت کرتے ہیں:

”سب سے پہلے ہمارے پاس مصعب بن عمیر اور عبد اللہ بن ام مکتوم تشریف لائے وہ لوگوں کو

قرآن کریم کی تعلیم دیتے تھے پھر حضرت بلال، حضرت سعد، حضرت عمار بن یاسر رضی اللہ عنہم

ہجرت کر کے ہمارے ہاں پہنچے پھر حضرت عمر بن الخطاب رضی اللہ عنہ بیس (۲۰) صحابہ کرام رضی اللہ عنہم کی معیت میں وہاں تشریف لے آئے۔“ (السیرة النبویة ابن کثیر جلد ۲ صفحہ ۲۲۲)

اس سے معلوم ہوا کہ حضرت سعد بن ابی وقاص اور حضرت طلحہ بن عبید اللہ بھی مہاجرین سابقین میں سے تھے جو رحمتِ دو عالم صلی اللہ علیہ وسلم کی یثرب تشریف آوری سے پہلے یہاں پہنچ گئے تھے۔

حضرات حمزہ زید بن حارثہ ابو مرثد اور ان کا بیٹا مرثد رضی اللہ عنہم قبا میں حضرت کلثوم بن ہدم رضی اللہ عنہ کے مہمان بنے جو حضرت عمرو بن عوف رضی اللہ عنہ کا بھائی تھا۔ (السیرة النبویة ابن ہشام جلد ۲ صفحہ ۹۰)

حضرت زبیر بن عوام رضی اللہ عنہ اپنے ہمراہیوں کے ساتھ قبا میں عصبہ کے مقام پر حضرت منذر بن محمد بن عقبہ رضی اللہ عنہ کے ہاں آ کر ٹھہرے، حضرت طلحہ اور حضرت صہیب رضی اللہ عنہما ہجرت کر کے مدینہ کی ایک اضافی بستی السخ میں حضرت خبیب بن اساف رضی اللہ عنہ کے ہاں آ کر اترے۔ خبیب بلحارث بن خزرج کے بھائی تھے۔

(السیرة النبویة ابن ہشام جلد ۲ صفحہ ۹۰)

حضرت عثمان بن عفان رضی اللہ عنہ نے حضرت حسان بن ثابت رضی اللہ عنہا شاعر بارگاہِ نبوت کے بھائی حضرت اوس بن ثابت رضی اللہ عنہ کے ہاں رہائش اختیار کی۔

وہ مہاجرین جو تنہا تھے یعنی اہل و عیال کے بغیر ہجرت کر کے آئے تھے وہ سب حضرت سعد بن خیشمہ رضی اللہ عنہ کے پاس آ کر فروکش ہوتے کیونکہ وہ خود بھی اہل و عیال کے جنجال سے آزاد تھے۔ (السیرة النبویة ابن ہشام جلد ۲ صفحہ ۹۲)

ابن اسحاق رحمۃ اللہ علیہ فرماتے ہیں کہ لوگوں میں سب سے بعد میں مدینہ پہنچنے والے صحابی شیر خدا حضرت علی رضی اللہ عنہ تھے جنہیں نہ تو قریش نے فتنے میں مبتلا کیا اور نہ انہیں نظر بند ہی کیا۔ حضور انور صلی اللہ علیہ وسلم نے انہیں حکم دیا تھا کہ تین روز مکہ میں قیام کریں، رات میرے بستر پر آرام کریں اور وہ امانتیں جو لوگوں نے حضور پر نور صلی اللہ علیہ وسلم کو امین اور صادق جان کر ان کے پاس رکھوائی تھیں، ان لوگوں کے سپرد کر کے سفرِ ہجرت اختیار کریں۔ پس حضرت علی رضی اللہ عنہ نے اس ہدایت پر عمل کیا اور بعد میں حضور انور صلی اللہ علیہ وسلم سے آن ملے۔

(دلائل النبوة جلد ۲ صفحہ ۴۶۴)

ہجرتِ صہیب رضی اللہ عنہ

صہیب کا اصلی وطن دریائے دجلہ یا فرات کے ساحل پر واقع ایک گاؤں تھا جب رومی لشکر نے اس علاقے پر چڑھائی کی تو انہیں جنگی قیدی بنا لیا۔ اس وقت یہ کسن تھے رومیوں نے انہیں بنو کلب کے کسی شخص کے ہاتھ فروخت کر دیا۔ وہ انہیں لے کر مکہ آیا، عبد اللہ بن جدعان نے انہیں اس شخص سے خریدا اور آزاد کر دیا۔ آپ نے مکہ میں ہی رہائش اختیار کر لی اور جب حضرت محمد رسول اللہ صلی اللہ علیہ وسلم مبعوث ہوئے تو حضور انور نبی کریم روف و رحیم صلی اللہ علیہ وسلم کے دستِ مبارک پر اسلام کی بیعت کی اور مسلمان ہو گئے۔ حضرت عمار بن یاسر اور حضرت

صہیب رضی اللہ عنہما دونوں نے ایک روز اسلام قبول کیا۔ ایک دن حضرت فاروق اعظم رضی اللہ عنہ نے اس سے پوچھا کہ صہیب! تمہارا لڑکا تو ہے نہیں پھر تم نے اپنی کنیت کیوں رکھ لی ہے؟ آپ نے جواب دیا کہ میرے آقا کا کرم ہے، میرے آقا نے خود میری کنیت ابو یحییٰ رکھی ہے۔ ان کی زبان میں بہت زیادہ عجمیت تھی، عربی لہجہ میں عربی الفاظ کا صحیح تلفظ نہیں کر سکتے تھے، طبیعت میں بلا کی ظرافت تھی۔

ان کی ظریفانہ باتوں سے سرکارِ دو عالم ﷺ بہت محظوظ ہوتے۔ ایک روز ان کی ایک آنکھ دکھتی تھی، کہتے ہیں میں اس حالت میں خدمتِ اقدس میں حاضر ہوا، حضور پر نور نبی کریم رؤف و رحیم ﷺ نے کھجوریں اور روٹی میرے سامنے رکھی، میں کھجوریں کھانے لگا۔ سرکارِ دو عالم ﷺ نے فرمایا کہ صہیب! تمہاری آنکھ بھی دکھتی ہے اور پھر تم کھجوریں کھا رہے ہو؟ عرض کی میں دوسری صحیح آنکھ کی طرف سے انہیں کھا رہا ہوں۔ حضور انور نبی کریم رؤف و رحیم ﷺ یہ سن کر بہت محظوظ ہوئے اور تبسم فرمایا۔ (السیرۃ الخلیفہ جلد ۱ صفحہ ۲۱۸/۲۱۷)

حضرت صہیب رضی اللہ عنہ نے مکہ میں ہی کاروبار شروع کیا جو بہت چمکا اور ان کا شمار مکہ کے مال دار تاجروں میں ہونے لگا۔ پیغمبرِ اول و آخر و اعظم رحمتِ دو عالم ﷺ جب مکہ سے ہجرت کر کے چلے گئے تو حضرت صہیب رضی اللہ عنہ کا دل بے چین ہو گیا، طبیعت بے قرار رہنے لگی، کسی پہلو آرام نہیں آتا تھا۔ آخر ارادہ کیا کہ وہیں جا کر بسیں جہاں حضور پر نور سرورِ دو عالم صلی اللہ علیہ وسلم کا مہر جمال جہاں افروز رہتا ہے۔ مکہ سے رخصت ہونے لگے تو اہل مکہ کو پتہ چل گیا چند نوجوانوں نے آ کر ان کا گھیراؤ کر لیا اور انہیں کہا:

”اے صہیب! جب تم یہاں آئے تھے تو مفلس و قلاش تھے اور ایک حقیر انسان تھے یہاں رہ کر تم نے یہ بے شمار دولت کمائی ہے اور معاشرہ میں بلند مقام حاصل کیا ہے اب تم یہاں سے نکلنا چاہتے ہو اور اپنا مال و متاع بھی اپنے ساتھ لے جانا چاہتے ہو۔ بخدا! ایسا ہرگز نہیں ہوگا۔“

حضرت صہیب رضی اللہ عنہ نے جواب دیا:

”اگر میں اپنا سارا مال تمہارے حوالے کر دوں تو کیا پھر تم مجھے جانے دو گے؟“

انہوں نے کہا ہاں! آپ نے فرمایا یہ لو میرا سارا مال و متاع، تمہیں یہ مبارک ہو، مجھے منزلِ جاناں کی طرف جانے سے نہ روکو۔

حضور انور سرورِ دو عالم ﷺ کو جب اپنے جاں نثار صہیب کے اس بے مثال ایثار کی اطلاع ملی تو اس ذرہ پرور اور دل نواز آقا ﷺ نے یہ فرما کر اپنے غلام کو داد دی اور حوصلہ افزائی فرمائی:

”بڑا نفع کمایا صہیب نے، بڑا نفع کمایا صہیب نے“ (السیرۃ النبویہ ابن ہشام جلد ۲ صفحہ ۸۹)

حضرت ابو موسیٰ اشعری رضی اللہ عنہ اور ان کے ساتھی

مکہ مکرمہ سے ہجرت کرنے والوں کے علاوہ پچاس (۵۰) مہاجرین کا ایک اور جتھہ حضرت ابو موسیٰ

اشعری رضی اللہ عنہ کی معیت میں یمن سے مدینہ کے لیے چلا لیکن حبشہ جا پہنچا۔ اس کے بارے میں امام بخاری باب ہجرۃ الحبشہ کے ضمن میں حضرت ابو موسیٰ اشعری رضی اللہ عنہ سے یہ روایت نقل کرتے ہیں، آپ نے فرمایا:

”ہم یمن میں تھے، ہمیں یہ اطلاع ملی کہ حضور پُر نور نبی کریم رووف ورحیم صلی اللہ علیہ وسلم مکہ سے ہجرت فرما کر مدینہ طیبہ تشریف لے گئے ہیں، ہم وہاں سے کشتیوں میں سوار ہو کر روانہ ہوئے تاکہ حضور پُر نور نبی کریم رووف ورحیم صلی اللہ علیہ وسلم کی خدمت میں شرف باریابی حاصل کریں لیکن راستے میں ہمیں سمندری طوفان نے آیا اور ہماری کشتیاں حبشہ کے ساحل پر جا لگیں۔ وہاں ہماری ملاقات حضرت جعفر بن ابی طالب رضی اللہ عنہ سے ہوئی۔ چنانچہ ہم نے وہیں اقامت اختیار کر لی اور کئی سال وہاں قیام کیا اور ہم اس وقت حضرت جعفر رضی اللہ عنہ کی معیت میں مدینہ طیبہ آئے جبکہ خیبر کے سارے قلعے فتح ہو چکے تھے اور ان پر اسلام کا پرچم لہرا رہا تھا، ہمیں دیکھ کر حضور نبی کریم رووف الرحیم صلی اللہ علیہ وسلم نے فرمایا:

”کہ اے کشتی میں سوار ہو کر آنے والو! تمہیں دو ہجرتوں کا ثواب ملے گا۔“

پہلی ہجرت اپنے وطن سے حبشہ کی طرف اور دوسری ہجرت حبشہ سے مدینہ طیبہ کی طرف۔

حضرت ابو موسیٰ اشعری رضی اللہ عنہ فرماتے ہیں جب مسلمان نجاشی کے زیر سایہ امن و عافیت کے دن گزار رہے تھے اور بڑی آزادی سے اپنے رب قدوس کی عبادت کیا کرتے تھے تو نجاشی کے خلاف حبشہ کے ایک شخص نے علم بغاوت بلند کر دیا۔ ہمیں اس سے بڑا قلق ہوا کہ مبادا وہ باغی غالب آ جائے تو معلوم نہیں وہ ہمارے ساتھ کیسا برتاؤ کرے۔ ہم اللہ تبارک تعالیٰ کی جناب میں نجاشی کی کامیابی کے لیے ہر وقت دست بدعا رہتے تھے اور بڑی عجزی سے دعا مانگتے تھے کہ اللہ تبارک تعالیٰ اس کی نصرت فرمائے اور اسے فتح بخشے۔ چنانچہ دریائے نیل کے دوسری جانب ایک میدان میں دونوں لشکر قوت آزمائی کے لیے جمع ہوئے۔ صحابہ کرام رضوان اللہ اجمعین نے آپس میں کہا کہ ہم میں سے کون ایسا شخص ہے جو میدان جنگ میں جائے وہاں کے حالات کا مشاہدہ کرے پھر اس جنگ کے نتیجے سے ہمیں مطلع کرے؟

حضرت زبیر رضی اللہ عنہ جو سب سے کم عمر اور نوجوان تھے وہ بولے یہ خدمت میں بجلاؤں گا۔ ایک مشک میں ہوا بھری اور اس کے منہ کو باندھ دیا پھر وہ اس کے ذریعے دریائے نیل کو تیر کر عبور کرنے میں کامیاب ہوئے اور دوسرے کنارے پر پہنچے جہاں دونوں لشکر برسر پیکار ہونے کی تیاری کر رہے تھے۔ انہوں نے اس معرکہ کو اپنی آنکھوں سے دیکھا، اللہ تبارک تعالیٰ نے مسلمانوں کی التجاؤں کو شرف قبول بخشا اس باغی کو شکست ہوئی، وہ میدان جنگ میں مارا گیا اور نجاشی کو اللہ تبارک تعالیٰ نے فتح میں عطا فرمائی۔

حضرت زبیر پھر دریائے کو عبور کرتے ہوئے ہمارے پاس پہنچے اور دُور سے ہی اپنی چادر لہرا کر ہمیں یہ خوش خبری سنائی:

”اے بندگانِ خدا! مبارک ہو اللہ تبارک تعالیٰ نے نجاشی کو غلبہ عطا فرمایا ہے۔“

ہمیں نجاشی کی اس کامیابی سے اتنی خوشی ہوئی کہ ہم اس کو بیان کرنے سے قاصر ہیں، ہم وہاں امن سے ٹھہرے رہے۔

حبشہ کے تمام مہاجرین یکبارگی واپس نہیں آئے بلکہ حضرت عبداللہ بن مسعود رضی اللہ عنہ اور کچھ صحابہ کرام رضی اللہ عنہم تو اس کے بعد جلد ہی مکہ لوٹ آئے۔ باقی ماندہ مسلمانوں نے جب حضور انور نبی کریم ص و رحیم صلی اللہ علیہ وسلم کی ہجرت کے بارے میں سنا تو ان میں سے تینتیس (۳۳) مرد اور آٹھ (۸) عورتیں حبشہ سے مدینہ طیبہ واپس آ گئیں اور ان میں سے چوبیس (۲۴) نے غزوہ بدر میں شرکت کی سعادت حاصل کی۔

(سبل الہدیٰ والرشاد امام یوسف صالحی شامی جلد ۲ صفحہ ۵۲۴)

ابن سعد طبقات الکبریٰ میں لکھتے ہیں کہ یہ تینتیس (۳۳) مرد اور آٹھ (۸) خواتین حبشہ سے مکہ آئے یہاں دو نے وفات پائی، سات کو اہل مکہ نے اپنی حراست میں لے لیا، بقیہ حضرات مدینہ طیبہ پہنچ گئے اور غزوہ بدر میں شریک ہوئے۔ (طبقات الکبریٰ ابن سعد جلد ۱ صفحہ ۲۰۷)

اور حبشہ کے مہاجرین کا آخری گروہ حضرت جعفر بن ابی طالب رضی اللہ عنہ کی معیت میں اس وقت واپس مدینہ طیبہ پہنچا جب خیبر کے سارے قلعے فتح ہو چکے تھے اور ان پر اسلام کا پرچم لہرا رہا تھا۔ ان کی آمد پر حضور پر نور صلی اللہ علیہ وسلم نے فرمایا:

”میں نہیں جانتا کہ ان دو باتوں میں سے مجھے کس سے زیادہ مسرت حاصل ہوئی ہے۔ خیبر کی فتح

سے یا جعفر کے آنے سے۔“ (السیرة النبویہ ابن کثیر جلد ۲ صفحہ ۳۰)

حضرت جعفر رضی اللہ عنہ جب آئے تو نجاشی کی طرف سے بہت سے تحائف ہمراہ لائے، نجاشی نے اپنے بھتیجے ”ذونختر“ یا ”ذونخمر“ کو حضور پر نور نبی کریم ص و رحیم صلی اللہ علیہ وسلم کی خدمت میں بھیجا تھا تا کہ اس کی طرف سے حضور پر نور نبی کریم ص و رحیم صلی اللہ علیہ وسلم کی خدمت بجالائے۔“ (السیرة النبویہ ابن کثیر جلد ۲ صفحہ ۳۰)

اگرچہ مسلمانوں کو نجاشی کے زیر سایہ ہر قسم کا آرام و سکون میسر تھا، وہ آزادی سے اپنی عبادات بجالاتے، اپنے معبودِ برحق کے ذکر اور یاد میں مصروف رہتے، کوئی ان کو منع کرنے والا نہ تھا البتہ ایک حادثے سے انہیں دوچار ہونا پڑا۔ ان کے دو ساتھی عبید اللہ بن جحش اور سکران بن عمرو بن عبد شمس نے وہاں عیسائیوں کے مزین و آراستہ گرجے دیکھے، پادریوں کے کروفر کا ملاحظہ کیا، ان کی آنکھیں خیرہ ہو گئیں اور انہوں نے اسلام کو چھوڑ کر نصرانیت کو اختیار کر لیا۔

اس حادثے سے یقیناً ان کے مسلمان ساتھیوں کو قلبی رنج اور دکھ ہوا ہوگا، ان دونوں کی بیویاں بھی ان کے ہمراہ تھیں۔ عبید اللہ کی اہلیہ حضرت ام حبیبہ رضی اللہ عنہا تھیں اور سکران کی زوجہ کا نام حضرت سودہ بنت زمعہ

نبی اللہ عنہا تھا، یہ دونوں پکی مومنہ تھیں، نہ انہیں کلیساؤں کی زینت و آرائش متاثر کر سکی اور نہ ان کے خاوندوں کا ارتداد انہیں اپنے عقیدے سے متزلزل کر سکا۔ وہ بڑی ثابت قدمی سے اسلام پر ڈٹی رہیں۔ حضرت سودہ رضی اللہ عنہا نے تو جب اپنے خاوند کے بدلے ہوئے تو دیکھے تو وہ اسے وہیں چھوڑ کر فوراً مکہ واپس آ گئیں اور حضرت ام حبیبہ رضی اللہ عنہا نے بھی اپنے خاوند سے اسی وقت قطع تعلق کر لیا۔

اللہ تبارک تعالیٰ نے اپنی ان نیک بندیوں کو ان کے اس ایثار کا یہ صلہ دیا کہ دونوں کو اہمات المؤمنین میں داخل ہونے کا شرف عطا فرما دیا۔ حضرت ام حبیبہ رضی اللہ عنہا کا عقد تو وہاں ہی حضور پر نور ﷺ سے کر دیا گیا اور نجاشی نے اپنی گرہ سے چار سو دینار بطور مہر ادا کر دیا اور بڑی عزت و وقار کے ساتھ انہیں حضور پر نور نبی کریم رؤف و رحیم ﷺ کی خدمت میں مدینہ طیبہ میں بھیج دیا اور حضرت سودہ کو رحمتِ دو عالم ﷺ نے ام المؤمنین حضرت خدیجہ رضی اللہ عنہا کے بعد شرفِ زوجیت بخشا۔ انشاء اللہ مکمل تفصیلات اہمات المؤمنین رضوان اللہ تبارک تعالیٰ علیہن کے حالات کے ضمن میں بیان کی جائیں گی۔

صحاح ستہ میں ہے کہ جس دن نجاشی نے انتقال کیا، حضور پر نور ﷺ نے اپنے صحابہ کو اس کی موت کی اطلاع دی اور ارشاد فرمایا:

”آج ایک نیک بخت آدمی وفات پا گیا ہے، اٹھو اور اپنے بھائی اصم کی نمازِ جنازہ پڑھو۔“

(السیرۃ النبویہ ابن کثیر جلد ۲ صفحہ ۲۷)

چنانچہ حضور پر نور نبی کریم رؤف و رحیم ﷺ صحابہ کرام رضوان اللہ اجمعین کی معیت میں شہر سے باہر جنازہ گاہ میں تشریف لے گئے، صفیں بنائی گئیں اور حضور پر نور نبی کریم رؤف و رحیم ﷺ نے ان کی نمازِ جنازہ پڑھائی۔ پھر اس کے لیے مغفرت کی دعا مانگی۔ (السیرۃ النبویہ ابن کثیر جلد ۲ صفحہ ۲۷)

اس سے یہ ثابت ہوا کہ نمازِ جنازہ کے بعد میت کے لیے دعائے مغفرت کرنا حضور انور نبی کریم رؤف و رحیم ﷺ کی سنت ہے۔

حضرت عائشہ صدیقہ کبریٰ سے مروی ہے، آپ فرماتی ہیں کہ لوگ بیان کرتے تھے کہ نجاشی کی وفات کے بعد اس کی قبر سے نور نکلتا ہوا دکھائی دیتا تھا۔ (السیرۃ النبویہ ابن کثیر جلد ۲ صفحہ ۲۷)

ہجرت شاہِ دو عالم ﷺ

وجوہات اور حکمتیں

قارئینِ کرام! ہر مسلمان یقینی طور پر ہجرت کی وجوہات جانتا ہے، سمجھتا ہے اور ان کو دل و جان سے حق مانا ہے۔ ہر مسلمان کا ایمان ہے کہ پیغمبرِ اول و آخر و اعظم سید المرسلین خاتم النبیین رحمت للعالمین رہبر کائنات ہادئ انس و جان حضرت محمد رسول اللہ ﷺ کے اقدامِ تدابیرِ مسائل کے حل، رہنمائی کے اقدامات، کہیں آنا جانا، کلام فرمانا، ارشاداتِ مبارکہ غرضیکہ سب کچھ ہی خدائی ہیں اور یہ بالکل سچ ہے کہ آپ ﷺ کو ہر لمحہ ہر قدم پر اللہ تبارک تعالیٰ خالق و مالک کائنات کی تائید، رہنمائی و نصرت حاصل تھی۔

اللہ تبارک تعالیٰ کا سورہٴ نجم کی 3 اور 4 میں فرمانِ مبارک ہے:

وَمَا يَنْطِقُ عَنِ الْهَوَىٰ ۝ اِنْ هُوَ اِلَّا وَّحْيٌ يُوحَىٰ ۝

”اور وہ کوئی بات اپنی خواہش سے نہیں کرتے، وہ تو نہیں مگرو جی جو انہیں کی جاتی ہے۔“

اگر کوئی مسلمان اس آیتِ مبارکہ کے علم کے باوجود شک و شبہات کا اظہار کرتا ہے، آپ ﷺ کے اقدامات کو خدائی نہیں مانتا تو ہم اس کے لیے دعا ہی کر سکتے ہیں کہ اللہ تبارک تعالیٰ اسے ہدایت دے۔ آمین درج ذیل سمجھانا تو نہ ماننے والوں کے لیے ہے، ان کے لیے ہے جو نبی کریم رؤف الرحیم ﷺ اور دینِ متین سے ناواقف ہیں اور خاص طور پر ان لوگوں کے لیے ہے جو دانستہ دینِ اسلام، بانی دینِ اسلام اور اُمتِ مسلمہ کے بدخواہ ہیں اور خلقِ خدا کو جان بوجھ کر الجھنوں میں ڈالتے ہیں، گمراہ کرتے ہیں۔

درج ذیل میں حضرت علامہ اقبال رحمۃ اللہ علیہ کے فارسی زبان میں کہے گئے اشعار کا ترجمہ ہے اگر میں یہاں یہ بھی کہتا چلوں کہ ہمارا سارا دینی مواد پہلے عربی اور پھر فارسی زبان میں موجود تھا اور ہے لیکن اُمتِ مسلمہ کی بد قسمتی کہ ہم مسلمانوں کی اکثریت ان دونوں زبانوں سے لابلد ہے، لائق ہے، تو بے موقع نہ ہوگا۔

علامہ اقبال رحمۃ اللہ علیہ کو اللہ تبارک تعالیٰ نے حُبِ نبی کریم رؤف الرحیم ﷺ اور قرآن و احادیث کی فہم

و پھر عطا فرمائی تھی۔ آپ کے ہر شعر میں کسی حدیث یا آیت مبارک کا فرمان یا حوالہ ہے۔ مختصراً آپ نے بھی اپنے ان اشعار میں یہ فرمایا ہے کہ ہمارے نبی کریم رُؤف الرحیم ﷺ انتہا کی شانوں، عظمتوں، رفعتوں کے حامل ہیں۔ ہجرت کے بارے میں کسی کا یہ سوچنا کہنا کہ وہ حالات سے فرار تھی، سراسر باطل ہے، جھوٹ ہے اور ایک بہت ہی گری ہوئی گناہوں میں ملوث کر دینے والی عاقبت خراب کر دینے والی سوچ ہے۔

حضرت علامہ اقبال، تاجدارِ کائنات سرکارِ دو عالم ﷺ کی ہجرت کے اسباب بیان کرتے ہوئے رقم طراز ہیں:

ہمارے آقا ﷺ نے اپنے وطن سے ہجرت فرما کر مسلمان قومیت کے عقدہ کی گرہ کھول دی۔ حضورِ پُر نور نبی کریم رُؤف الرحیم ﷺ کی حکمت نے کلمہ توحید کی بنیاد پر ایک ایسی ملت تعمیر فرمائی جو عالمگیر تھی۔

یہاں تک کہ دین کے اس بادشاہ کی جو دو سخا کے طفیل ساری روئے زمین ہماری مسجد بنا دی گئی۔ وہ ذاتِ اقدس جس کی تعریف اللہ تبارک تعالیٰ نے قرآنِ کریم میں فرمائی ہے اور اس کی جان کی حفاظت کا وعدہ فرمایا ہے۔

اس کی ہیبت سے دشمن ہر وقت بے دست و پا رہتے تھے اور جس کی فطرت کے دبدبہ سے ان پر لرزہ طاری رہتا تھا۔

بائیں ہمہ حضورِ پُر نور نبی کریم رُؤف الرحیم ﷺ نے اپنے آبائی وطن سے کیوں رخصت سفر باندھا، تیرا یہ گمان ہے کہ حضورِ پُر نور نبی کریم رُؤف الرحیم ﷺ کے خوف سے ڈر کر بھاگ گئے۔ ہجرت کا واقعہ بیان کرنے والوں نے حق کو ہم سے چھپا لیا ہے اور ہجرت کا غلط معنی سمجھا ہے۔ (رموز بے خودی، علامہ اقبال رحمۃ اللہ علیہ)

اس لیے یہ گمان کرنا سراسر غلط ہے کہ حضورِ پُر نور سرکارِ دو عالم ﷺ نے دشمنوں کے خوف اور ڈر سے مکہ کو چھوڑا اور وہاں سے بہت دُور یثرب کی ایک بستی میں اقامت گزریں ہو گئے جس کا اللہ محافظ ہو جس کا اللہ مددگار ہو اس کو کسی دشمن کا کیا خوف ہو سکتا ہے؟ اور بڑے سے بڑا دشمن اسے کیا گزند پہنچا سکتا ہے۔

حضورِ پُر نور نبی کریم رُؤف الرحیم ﷺ کی تیرہ (۱۳) سالہ کی زندگی کا ہر دن حضورِ پُر نور ﷺ کی بہادری اور شجاعت پر شاہد عادل ہے۔ اس عرصے میں تبلیغ اسلام کے سلسلے میں حضورِ پُر نور ﷺ نے ہزاروں سخت و شدید مشکلات کا سامنا کیا لیکن ہر موقع پر حضورِ پُر نور ﷺ نے ایسی شجاعت و استقامت کا مظاہرہ کیا کہ دشمن بھی انگشت بدنداں رہ جاتے۔ ان کے بغض و عناد کے اسلحہ خانہ میں کون سا ایسا مہلک ہتھیار تھا جو انہوں نے ہادیِ برحق ﷺ کے خلاف نہ آزمایا ہو؟ مکہ کی سنگلاخ وادیاں ہوں یا طائف کے کوچہ و بازار، شعب ابی طالب میں

محسوری کے تین سال ہوں یا حرم کعبہ کا کوئی گوشہ راہِ حق کے اس مسافر کا قدم کبھی نہیں پھسلا، منزل توحید کا یہ راہی مشکل ترین حالات میں بھی اپنی راہِ منزل سے کبھی نہیں ہٹا۔ پیغمبرِ اول و آخر و اعظم رحمتِ دو عالم ﷺ کی ہجرت کی وجوہات یہ تھیں:

۱- کہ مکہ کے ماحول میں جہاں کفر و شرک کے تنگ دل اور سنگ دل پرستاروں کو بالادستی حاصل تھی وہاں دعوتِ توحید کا شجر بار آور نہیں ہو سکتا تھا، خاندانی برتری کا بھوت جہاں سروں پر سوار تھا وہاں اسلامی مساوات کا نظریہ کیونکر نشوونما پاسکتا تھا؟

۲- جہاں دولت اور طاقت کی نخوت کے باعث عظمتِ انسانی کی ساری قدریں پامال ہوتی رہتی تھیں وہاں اسلامی عدل و احسان کے اصولوں کو کیونکر پذیرائی حاصل ہو سکتی تھی؟

۳- جہاں سرمایہ دارانہ نظام کی چیرہ دستیوں نے سارے معاشرے کو غریب و امیر دو طبقوں میں تقسیم کر دیا ہو وہاں اسلام کے کریمانہ اور فیاضانہ نظامِ معیشت پر عمل کیونکر ممکن تھا؟

۴- جہاں ہر شخص اپنے قبیلے کی قوت و طاقت کے بل بوتے پر ہر ظلم روا رکھتا ہو وہاں اسلامی انصاف کے نازک نظام کو کیونکر عملی جامہ پہنایا جاسکتا تھا؟

۵- جہاں غریبوں اور زبردستوں کو ستانا اور لوٹنا، سیادت کی نشانی ہو، جہاں جھجھواری اور قمار بازی، دولت و ثروت کی علامت ہو، جہاں فسق و فجور کا ارتکاب متمول خاندانوں کے نوجوانوں کا محبوب ترین مشغلہ ہو، جہاں قبحہ گر عورتوں کے گھروں پر جھنڈے جھولتے ہوں وہاں اسلام کے اخلاقی، معاشی، معاشرتی اور انسانیت پرور نظامِ حیات کا نفاذ کیونکر ممکن تھا۔

اس لیے ضروری تھا کہ حضورِ نور نبی کریم رؤف و رحیم ﷺ ایک ایسے مقام کو اپنی رہائش کے لیے اختیار کرے جہاں کی آزاد فضا میں اسلام اپنے تمام عقائد، قوانین، اخلاقی ضوابط اور سیاسی عادلانہ اصولوں کو با آسانی نافذ کر سکے۔

ہجرت کے فوری محرکات

آپ یہ پڑھ آئے ہیں کہ حضورِ انور نبی کریم رؤف و رحیم ﷺ نے صحابہ کرام رضوان اللہ اجمعین کو اجازت عطا فرمائی کہ وہ ہجرت کر کے چلے جائیں، اللہ تبارک تعالیٰ کے یہ مخلص بندے وطن، اہل وطن، اپنے مکانات، اپنی حویلیاں، اپنی عمر بھر کی کمائی ہوئی دولت کے انباروں کو نظر انداز کر کے سوئے یثرب، ہجرت کر کے جانے لگے یہاں تک کہ ان نفوسِ قدسیہ سے مکہ خالی ہو گیا۔

رفتہ رفتہ مکہ مکرمہ میں بہت کم مسلمان باقی رہ گئے، اکثر اصحابِ رسول یثرب پہنچ کر نئے دنوں کی پذیرائی کے اہتمام میں مصروف ہو گئے۔ مکہ معظمہ میں پیغمبرِ اول و آخر و اعظم حضورِ ختمی مرتبت ﷺ کے علاوہ حضرت

جلد سوم

ابوبکر صدیق رضی اللہ عنہ اور حضرت علی رضی اللہ عنہ رہ گئے۔ ان دو عظیم المرتبت صحابہ رضی اللہ عنہما کے علاوہ بعض معذور افراد اور چند ایک غلام جو اسلام قبول کر چکے تھے لیکن ہجرت کی استطاعت نہ رکھتے تھے، بھی مکہ میں موجود تھے حضرت صدیق اکبر اور حضرت علی رضی اللہ عنہما بے چینی سے حضور پر نور نبی کریم رؤف رحیم رضی اللہ عنہ کے اگلے حکم کے منتظر تھے۔ حضرت صدیق اکبر رضی اللہ عنہ جب نبی کریم رؤف الرحیم رضی اللہ عنہ سے ہجرت کی اجازت طلب فرماتے تو آقائے دو جہاں رضی اللہ عنہما فرمادیتے کہ:

”حوصلہ رکھیں، امید ہے کہ مجھے اذن دیا جائے گا۔“ (سبل الہدیٰ والرشاد جلد ۳ صفحہ ۳۳۶)

”جلدی نہ کرو، امید ہے کہ اللہ تمہارا کوئی رفیق سفر بنا دے گا۔“

(السیرۃ النبویہ ابن ہشام جلد ۱ صفحہ ۲۸۰، السیرۃ النبویہ ابن کثیر جلد ۲ صفحہ ۲۳۷)

حضرت صدیق اکبر رضی اللہ عنہ حکم نبوی کی تعمیل میں بے تاب تھے کہ کب اجازت ملے اور وہ یثرب کے لیے رخصت سفر باندھیں لیکن ادھر کا تپ قدرت ان کے مقدر میں تاجدار کائنات رضی اللہ عنہ کا رفیق سفر بننے کی لازوال سعادت لکھ رہا تھا۔ ان کے مقدر کا ستارہ اوج ثریا سے بھی بلندی پر چمکنے والا تھا، انہیں والی کون و مکاں رضی اللہ عنہما کی ہمرکابی کا شرف حاصل ہونے والا تھا اور انہیں اپنے رسول رضی اللہ عنہ کی خدمت کا اعزاز ملنے والا تھا۔

حضرت صدیق اکبر رضی اللہ عنہ بھی حضور پر نور نبی کریم رؤف رحیم رضی اللہ عنہ کے اس لطیف اشارے کو سمجھ رہے تھے اور یہ آرزو دل میں انگڑائیاں لے رہی تھی کہ کاش وہ ہم سفر کاش وہ ہمرکاب جس کا حضور انور نبی کریم رؤف رحیم رضی اللہ عنہما ذکر فرما رہے ہیں وہ ہمسفر اور ہمرکاب سرورِ دو عالم رضی اللہ عنہما خود ہی ہوں۔ یہ خیال ذہن صدیق میں آتا تو وہ جھوم اٹھتے، کبھی سوچتے شاید یہ ہمسفر اور ہمرکاب دل شکستہ مسلمان ہوں جو ہجرت کی طاقت نہیں رکھتے اس خیال پر بھی سر تسلیم جھک جاتا، مقصود حضور انور نبی کریم رؤف رحیم رضی اللہ عنہما کی خوش نودی تھی، حکم دیں کہ سر آنکھوں پر رکھیں۔

انتظارِ ہجرت

غالب گمان یہی تھا کہ حضرت صدیق اکبر رضی اللہ عنہ کو اپنے آقا و مولا تاجدار کائنات سرکارِ دو عالم رضی اللہ عنہما کی معیت میں ہجرتِ مدینہ کی لازوال سعادت نصیب ہوگی۔ آپ حضور پر نور رضی اللہ عنہما کا اشارہ سمجھ چکے تھے۔ انہوں نے ہجرت سے چار ماہ قبل دو اونٹنیاں خریدیں اور احتیاطاً انہیں گھر ہی میں رکھا، مبادا وہ چرنے کے لیے باہر گئی ہوں اور حضور انور رضی اللہ عنہما ہجرت کا حکم فرمادیں، اونٹنیاں باہر سے منگوانے میں حکم رسول رضی اللہ عنہما کی تعمیل میں تاخیر کا امکان تھا اس لیے یارِ غار رضی اللہ عنہ نے ایک لمحے کی متوقع تاخیر کو بھی گوارا نہ کیا۔

(سیرت ابن ہشام جلد ۲ صفحہ ۱۲۸، انساب الاشراف ۲۵۹)

حضرت ابوبکر صدیق رضی اللہ عنہ کا سارا گھرانہ متوقع حکم ہجرت کی بجا آوری کے لیے ضروری اقدامات میں

مصروف تھا۔ حضرت عائشہ صدیقہ رضی اللہ عنہا سے روایت ہے، ہم نے آپ کے زاویہ سفر کے لیے خصوصی اہتمام کیا: ”ہم نے ان دونوں کے لیے بہترین پسندیدہ سامان تیار کیا اور (سفر کی ضروریات کے مطابق) کھانا بھی توشہ دان میں رکھ دیا۔“ (طبقات ابن سعد جلد ۱ صفحہ ۲۲۹)

دارالندوہ میں خفیہ اجلاس اور مشرکین کا ہولناک فیصلہ

حق و باطل کی آویزش اپنے نقطہ عروج کی طرف بڑھ رہی تھی، ایک طرف رحمانی قوتیں خدائے لم یزل کے پیغامِ ابدی کو چار دانگ عالم میں پہنچانے کے لیے منصوبہ بندی کر رہی تھیں تو دوسری طرف دارالندوہ میں ابلیسی قوتیں حق کا نام و نشان مٹانے کے لیے سر جوڑ کر بیٹھی تھیں۔ کفار و مشرکین کے اس سازشی ٹولے میں شیطان لعین انسانی روپ میں موجود تھا تا کہ تحریکِ دین اسلام کی راہ میں رکاوٹوں کی دیوار کھڑی کرنے والوں کے ہاتھ مضبوط بنائے جاسکیں اور اسلام اور پیغمبر اسلام پر خاکم بدہن کاری ضرب لگانے کا جو موقع اس وقت مشرکین و کفار مکہ کو مل رہا تھا، اسے ہاتھ سے نہ جانے دیا جائے کیونکہ اس وقت مکہ معظمہ میں چند ایک ہی مسلمان رہ گئے تھے۔

حضرت ابوبکر صدیق رضی اللہ عنہ اور حضرت علی رضی اللہ عنہ کے علاوہ چند غلام اور معذور افراد تھے جو ہجرت کی استطاعت نہ رکھتے تھے۔ اہل شر نے سوچا کہ حضور انور صلی اللہ علیہ وسلم کو نقصان پہنچانے کا اس سے اچھا موقع پھر نہ مل سکے گا۔ انہیں خدشہ تھا کہ اگر حضور پر نور صلی اللہ علیہ وسلم یثرب میں پہنچ گئے تو جزیرہ نمائے عرب میں ایک فیصلہ کن حیثیت میں ابھر کر ہماری سرداری اور ہمارے نظام کے لیے خطرہ بن جائیں گے۔ اس لیے تحریکِ دین اسلام کو روکنے کے لیے بھرپور اور آخری وار کے لیے سب قبائل کو اپنا کردار ادا کرنا ہوگا۔

تحریکِ دین اسلام کا زیادہ تر انحصار حضور انور صلی اللہ علیہ وسلم پر تھا۔ صحابہ کرام رضی اللہ عنہم اگرچہ حضور پر نور صلی اللہ علیہ وسلم کی جنبشِ ابرو کے منتظر رہتے اور حضور پر نور صلی اللہ علیہ وسلم کے ادنیٰ سے اشارے پر آتشِ نمرود میں کود جانے کو اپنے لیے باعثِ سعادت خیال کرتے تاہم ابھی صحابہ کرام رضوان اللہ جمیعین کی تربیت کا یہ عمل جاری تھا، مکمل نہیں ہوا تھا اس لیے تحریکِ دین اسلام کا تمام تر انحصار فقط حضور پر نور رحمتِ دو عالم صلی اللہ علیہ وسلم کی ذاتِ اقدس پر تھا۔

کفار و مشرکین جانتے تھے کہ اگر (خدا نخواستہ) حضور انور صلی اللہ علیہ وسلم کی شمعِ حیات گل کر دی جائے تو مسلمانوں کو اپنے پرانے دین کی طرف لوٹانا اتنا مشکل نہ ہوگا حالانکہ یہ بھی ان کی خام خیالی تھی۔ عملاً ثابت ہو چکا تھا کہ شمعِ رسالت کے پروانے کس طرح دیوانہ وار اپنے آقا سرکارِ دو جہاں صلی اللہ علیہ وسلم کے حکم کی تعمیل کے منتظر رہتے ہیں۔ بہر حال یہ ایک تاثر تھا جو کفار و مشرکین میں پایا جاتا تھا۔ یہی وجہ تھی کہ وہ روشنی کے مرکز و منبع ہی کو بند کرنے کے درپے ہو گئے کہ اس مرکز و منبع کے بند ہوتے ہی روشنی کا سفر بھی رُک جائے گا اور پھر یہ روشنی؟؟ کفر کے اندھیروں میں ہی کھو جائے گی۔

دارالندوہ قصی بن کلاب کی بنائی ہوئی وہ جگہ تھی جہاں قریش مل بیٹھ کر اجتماعی نوعیت کے فیصلے کیا کرتے تھے اور اب خاص کر اسلام کے خلاف تمام سازشوں کا مرکز یہی دارالندوہ تھا۔ اسلام کے خلاف سازشیں یہیں پرورش پاتیں اور کفار و مشرکین اسلام اور پیغمبر اسلام ﷺ کے خلاف سارے منصوبے یہیں بناتے۔

(سیرت ابن کثیر جلد ۲ صفحہ ۲۲۷)

شرکت کی کڑی شرائط

اوپر بیان ہو چکا ہے کہ جب کفار و مشرکین کو اجتماعی طور پر انتہائی اہم فیصلے کرنا ہوتے تو وہ دارالندوہ میں جمع ہو جاتے۔ دارالندوہ اسلام کے خلاف سازشوں کا مرکز بنا ہوا تھا اب کفار مکہ کے اس مرکز کی پُر اسرار سرگرمیاں بڑھتی جا رہی تھیں اب تو صرف اسلام کے خلاف فتنوں کی پرورش دارالندوہ کی پہچان بن گئی تھی۔ دارالندوہ کا یہ اجلاس حق و باطل کے معرکے میں بڑی اہمیت کا حامل ہے۔ سرداران مکہ نے اس اجلاس کو خفیہ رکھا اور کسی کو اس کے انعقاد کی کانوں کان خبر نہ ہونے دی۔

اس میں خفیہ اجلاس کی اہمیت کا یہ عالم تھا کہ چالیس (۴۰) سال سے کم عمر شخص کو یہاں آنے اور شریک اجلاس ہونے کی اجازت نہ ہوتی تھی۔ لیکن آج اس شرط میں نرمی پیدا کر کے ایک تیس (۳۰) تیس (۳۲) سال کے آدمی کو اپنے قبیلے کی نمائندگی کے لیے مدعو کیا گیا تھا۔ یہ اسلام کا کھلا دشمن عمر بن ہشام المعروف ابو جہل تھا۔ اس کی یہی اسلام دشمنی مذکورہ اجلاس میں اس کی شرکت کا جواز بن گئی۔ (السیرۃ الخلیفہ جلد ۲ صفحہ ۲۵)

علامہ ابن ہشام نے اس مجلس شوریٰ میں شریک ہونے والوں کے اسماء اور ان کے قبائل کے نام تفصیل سے تحریر کیے ہیں:

نام قبیلہ	شرکت کرنے والوں کے نام
بنی عبد شمس	عتبہ بن ربیعہ، شیبہ بن ربیعہ، ابوسفیان بن حرب
بنو نوفل بن عبد مناف	طیعمہ بن عدی، جبیر بن مطعم، حرث بن عامر بن نوفل
بنی عبدالدار بن قصی	نضر بن حارث بن کلدہ
بنی اسد بن عبد العزی	ابوالہتتری بن ہشام، زمعہ بن اسود بن مطلب اور حکیم بن حزام
بنی مخزوم	ابو جہل بن ہشام
بنی سہم	نبیہ ومنہہ پسران حجاج
بنی جمح	امیہ بن خلف

ان کے علاوہ بھی چند آدمی تھے۔ (السیرۃ النبویہ، ابن کثیر جلد ۲ صفحہ ۲۲۷، السیرۃ النبویہ، ابن ہشام جلد ۲ صفحہ ۹۳)

یہ سات (۷) قبائل کے چودہ (۱۴) افراد تھے ان کے علاوہ قریش اور دیگر قبائل کے چند ایک دوسرے

افراد بھی مشاورت میں شامل تھے۔ (سیرت ابن ہشام جلد ۱ صفحہ ۲۸۱)

مکہ کے بھیڑیا صفت اور زیرک لوگوں کی ایک کثیر تعداد اس مجلس میں شریک ہوئی تھی اس لیے یہ دن ”یوم الزحمة“ کے نام سے مشہور ہو گیا۔

جب یہ لوگ دارالندوہ میں داخل ہونے لگے تو انہوں نے دروازہ پر ایک اجنبی کو دیکھا جس نے ریشمی جبہ زیب تن کیا ہوا تھا، شکل و صورت، وضع قطع اور لباس سے کسی قبیلہ کا رئیس معلوم ہوتا تھا۔ انہوں نے اس سے پوچھا ”من الشيخ؟“ اے بزرگ! آپ کس قبیلہ کے سردار ہیں؟ حقیقت میں وہ ابلیس تھا جو انسانی شکل میں وہاں آ موجود ہوا تھا اس نے جواب دیا:

”میں اہل نجد کا سردار ہوں میں نے اس امر کے بارے میں سنا جس کو طے کرنے کے لیے تم یہاں اکٹھے ہوئے ہو میں بھی حاضر ہو گیا تاکہ تمہاری گفتگو سنوں اور مجھے امید ہے کہ میں تمہیں کوئی بہتر

مشورہ اور رائے دے سکوں گا۔“ (السیرة النبویة ابن ہشام جلد ۲ صفحہ ۹۴ السیرة النبویة ابن کثیر جلد ۲ صفحہ ۲۷۷)

ابلیس نے یوں اعتماد کے ساتھ اپنا تعارف کرایا تو سردارانِ قریش مکہ مطمئن ہو گئے اور اس اجنبی کو اجلاس میں شرکت کی اجازت دے دی اور یوں ابلیس اس مشاورت میں باقاعدہ شریک ہوا۔

سوال پیدا ہوتا ہے کہ ابلیس لعین نے شیخ نجدی کا روپ کیوں دھارا؟ بعض سیرت نگاروں نے لکھا ہے کہ ابلیس نے خود کو خطہ نجد سے اس لیے منسوب کیا کہ قریش اہل تہامہ سے کسی فرد کو مشاورت میں شامل کرنے کے لیے تیار نہ ہوتے کیونکہ اہل تہامہ حضور پر نور ﷺ کے بارے میں مخالفانہ جذبات نہیں رکھتے تھے اس لیے ابلیس شیخ نجدی کے روپ میں ظاہر ہوا تاکہ سردارانِ قریش اجلاس میں اس کی شرکت پر اعتراض نہ کریں۔

(السیرة الخلیفہ جلد ۲ صفحہ ۲۵)

شیخ نجدی

مذکورہ خفیہ اجلاس میں ابلیس کا شیخ نجدی کی صورت میں ظاہر ہونا کوئی نئی بات نہیں تھی اس سے قبل بھی وہ ایک بار اسی بہروپ میں سردارانِ قریش کی مجلس میں شریک ہوا تھا۔ بیت اللہ کی تعمیر کے موقع پر حجر اسود کو نصب کرنے کا معاملہ درپیش ہوا تو ہر قبیلہ یہ سعادت حاصل کرنے کا آرزو مند تھا بالآخر ایک تدبیر کے تحت اللہ رب العزت نے حجر اسود کی تنصیب تاجدارِ کائنات سرکارِ دو عالم ﷺ کے ہاتھوں سے کروائی۔ عین اس وقت جب حضور انور ﷺ حجر اسود اپنی جگہ پر نصب فرمانے لگے ابلیس لعین شیخ نجدی کی صورت میں ظاہر ہوا اور قریش کو مخاطب کر کے چلایا:

”اے گروہِ قریش! کیا تم اس لڑکے سے حجر اسود نصب کرانے پر راضی ہو گئے اپنے معزز اور بڑوں

کو چھوڑ کر۔ (سبل الہدی والرشاد جلد ۳ صفحہ ۳۲۹)

ارباب سیر لکھتے ہیں کہ ابلیس کے بار بار شیخ نجدی کی صورت میں ظاہر ہونے کی طرف حضورِ انور نبی کریم روف و رحیم ﷺ کی اس حدیث مبارکہ میں واضح اشارہ موجود ہے۔ حضورِ انور نبی کریم روف و رحیم ﷺ دعا فرما رہے تھے کہ الہی! ہمارے یمن اور شام میں اپنی خاص برکتیں نازل فرما، اس پر نجد کے رہنے والے ایک شخص نے کہا ”وفی نجدنا“ (کہ ہمارے نجد پر بھی) حضورِ انور رحمت للعالمین ﷺ نے یہ سن کر فرمایا:

”وہاں زلزلے اور فتنے ہوں گے اور وہاں سے شیطان کا سینگ برآمد ہوگا۔ (کئی فتنوں کی ابتدا ہوگی)“ (مسند احمد بن حنبل جلد ۲ صفحہ ۱۱۸)

نجد وہ بد قسمت قریہ زمین ہے جس کے بارے میں ارشاد ہوا وہ تو زلزلوں اور فتنوں کی سر زمین ہے۔ ابلیس نے اپنا تعارف بطور شیخ نجدی کرایا تو اہل مجلس مشرکین نے کہا ”آئیے! تشریف لے آئیے۔ چنانچہ وہ ان کے ہمراہ ان کے پارلیمنٹ ہاؤس میں داخل ہو گیا جب سب معززین مکہ جمع ہو گئے تو اصل موضوع پر گفتگو شروع ہوئی یہ کہنے لگے:

”اس شخص (حضورِ پُر نور نبی کریم روف و رحیم ﷺ) کے حالات تمہارے سامنے ہیں ان کے سارے ساتھی یثرب میں اکٹھے ہو گئے ہیں۔ عین ممکن ہے کہ یہ خود بھی کسی روز یہاں سے چلے جائیں اور اپنے ساتھیوں سے جا ملیں۔ اگر یہ (ﷺ) ہمارے قبضے سے نکل گئے تو کوئی بعید نہیں کہ وہ اپنی قوت جمع کر کے ہم پر حملہ کر دیں۔ اس وقت ہم کچھ نہیں کر سکیں گے، ہمیں آج ہی اس خطرے کے سدباب کے لیے کوئی تدبیر کرنی چاہیے، سب سر جوڑ کر بیٹھ گئے اور مشورے ہونے لگے۔

یہ دراصل شیطان کی مجلسِ شوریٰ تھی، ابلیسی قوتوں کا اجتماع تھا جسے آج شیطانیت کی تمام حدود کو پھلانگ جانا تھا۔ جب تمام کفار و مشرکین جو اس خفیہ اجلاس میں مدعو تھے آگئے اور ابلیس بھی شیخ نجدی کے روپ میں ان کے درمیان آ موجود ہوا تو انتہائی رازداری سے اجلاس کی کارروائی کا آغاز ہوا۔ ایک متفقہ رائے پورے ہاؤس میں گردش کر رہی تھی کہ اس شخص (محمد ﷺ) کے تمام تر حالات ہمارے سامنے ہیں۔ اس کے ساتھی یکے بعد دیگرے شہر چھوڑ کر جا چکے ہیں، عین ممکن ہے وہ بھی کسی روز اپنے ساتھیوں سے جا ملے اور آنے والے وقت میں ہمارے مقدس شہر اور ہمارے آبائی مذہب کے لیے خطرے کا باعث بنے اور ہمیں اپنے مروجہ نظام حیات کے انہدام پر کفِ افسوس ملنا پڑے۔ لہذا آج ان تمام امکانات کو ختم کرنے کے لیے ہمیں کوئی تدبیر سوچنا ہوگی۔

باہمی مشاورت کے بعد سب سے پہلے ابوالہتیری بن ہشام گویا ہوا۔ میری رائے یہ ہے کہ انہیں زنجیروں میں جکڑ کر ایک مکان میں بند کر دیا جائے اس کا دروازہ مقفل کر دیا جائے پھر صبر سے اس دن کا انتظار کیا جائے جس روز زمانہ ماضی کے شعراء زہیر نابغہ وغیرہ کی طرح ان کی زندگی کی شمع بھی گل ہو جائے۔

یہ سن کر وہ نجدی رئیس بولا:

”یہ رائے بالکل لغو اور بے معنی ہے اگر تم اسے کسی مکان میں قید کر کے دروازہ مقفل کر دو گے تو اس کے عقیدت مندوں کو اس کے قید ہونے کی اطلاع پہنچ جائے گی وہ اپنی جان کی بازی لگا دیں گے تم پر حملہ کر کے وہ انہیں نکال کر لے جائیں گے اور تم ہاتھ ملتے رہ جاؤ گے۔ اس لیے یہ رائے قطعاً قابل غور نہیں۔“

شیطان لعین اس اجلاس میں شریک ہی اس لیے ہوا تھا کہ متوقع اجتماعی فیصلے میں اسلام اور پیغمبر اسلام ﷺ کے بارے میں نرم موقف اختیار نہ کیا جائے بلکہ سخت موقف اختیار کر کے تحریک دین اسلام کو روکنے کے لیے کوئی موثر فیصلہ کیا جائے تاکہ یہ تحریک اپنی موت آپ مر جائے۔

ابلیس لعین کی مداخلت کا یہ اثر ہوا کہ ابوالختری کی تجویز کو یکسر مسترد کر دیا گیا، اس کے فوراً بعد اسوہ بن ربیعہ کو ایک ترکیب سوچھی وہ بولا کہ میری رائے کہ محمد (ﷺ) سے بچنے کے لیے انہیں جلا وطن کر دیا جائے علاقہ بدر کر دیا جائے وہ کہیں اور چلے جائیں گے تو ہماری جان چھوٹ جائے گی۔ شیخ نجدی یہ تجویز سن کر آگ بگولا ہو گیا اس سے پیشتر کہ مجلس میں شریک کوئی اور شخص اپنے تاثرات بیان کرتا رائے دیتا، شیخ نجدی بول اٹھا:

”نہیں بخدا یہ رائے تمہارے حق میں نہیں ہو سکتی۔“

ابلیس لعین کی کوشش یہ تھی کہ مختلف قبائل کے نمائندوں کو انتہا پسندانہ رویہ اپنانے پر مجبور کر دیا جائے۔ وہ کہہ رہا تھا کہ یہ تو پہلے سے بھی بڑی (کنزور گئی گزری) رائے ہے۔ کیا تم لوگ ان کے شیریں کلام اور حسن تکلم سے آگاہ نہیں ہو؟ وہ تو فوراً لوگوں کے دلوں میں گھر کر لیتے ہیں بخدا اگر تم نے انہیں شہر بدر کر دیا تو وہ یقیناً کسی دوسرے قبیلے کو اپنی میٹھی باتوں سے اپنے ساتھ ملا لیں گے اور بالآخر ایک مضبوط قوت بن کر تم پر حملہ کر دیں گے اور تمہیں اس مقدس شہر سے نکال باہر کریں گے۔ میرا خیال ہے کہ کوئی اور تجویز سوچنی چاہیے۔

کچھ دیر پھر بحث جاری رہی۔ آخر میں ابو جہل اٹھا اور کہنے لگا، میرے ذہن میں ایک تجویز آئی ہے اس پر غور کرو۔ ساری محفل پر سناٹا چھا گیا، سب حاضرین اس کی تجویز سننے کے لیے سراپا گوش بن گئے۔ ابو جہل نے کہا، میری رائے یہ ہے کہ:

”ہم ہر قبیلہ سے ایک جوان چنیں جو بہادر ہو، عالی نسب ہو، اپنے قبیلہ کا سردار ہو۔ پھر ان میں سے ہر ایک کو ایک تیز تلوار دیں پھر وہ سب مل کر ایک بارگی شخص واحد کی طرح ان (ﷺ) پر حملہ کر کے ان کو قتل کر دیں اور اس طرح اس مصیبت سے ہمیں نجات مل جائے گی۔“

اس کی حکمت اس نے یہ بیان کی کہ جب ہر قبیلہ قریش کا ایک نامی گرامی جوان ان کے قتل میں شریک ہوگا تو ان کا خون تمام قبائل میں منتشر ہو جائے گا۔ بنو ہاشم سارے قبیلوں سے تو بیک وقت قصاص نہیں لے سکیں گے، آخر کار وہ دیت لینے رضامند ہو جائیں گے اور ہم سب مل کر بڑی آسانی سے ان کی دیت ادا کر دیں گے۔

یہ سن کر شیخ نجدی کا چہرہ خوشی سے تمتما اٹھا اور کہنے لگا:

”بہترین تجویز یہ ہے جو اس شخص نے کہی اس کے علاوہ اور کسی رائے کی ضرورت نہیں۔“

(السيرة النبوية ابن هشام جلد ۲ صفحہ ۹۳، ۹۵ دیگر کتب سیرت)

سب حاضرین نے اس کی تائید کی اور سب اس تجویز پر متفق ہو گئے۔ یوں یہ طے کر کے یہ مجلس برخواست ہو گئی۔

ابلیس لعین اپنی ابلیسی منصوبہ بندی میں کامیاب رہا، یہ شیطانی پلاننگ شیخ نجدی کو اس قدر پسند آئی کہ اس نے نہ صرف بلا تامل سردارانِ قریش سے اس ناپاک منصوبے کی توثیق کرائی بلکہ یہ تجویز پیش کرنے والے ابو جہل، دشمنِ اسلام کی توصیف میں چند اشعار بھی کہے۔ ابن کلبی نے اپنی کتاب ”جمهرة الانساب“ میں ان اشعار کا ذکر کیا ہے اور ان اشعار کا اردو ترجمہ حسب ذیل ہے۔

”رائے دو طرح کی ہوتی ہے، ایک وہ جس کو کوئی ہدایت یافتہ شخص نہیں جانتا اور دوسری وہ جو تلوار

کے پھل کی طرح معروف ہوتی ہے جس کا آغاز بھی باعثِ عزت و تکریم ہے اور انجام بھی بزرگی

اور تشریف والا ہوتا ہے۔“ (سبل الہدیٰ والرشاد جلد ۳ صفحہ ۳۲۶)

ادھر لات و ہبل کے پرستار پیغمبرِ اول و آخر و اعظم محبوبِ خدا ﷺ کو قتل کرنے کی سازشیں کر رہے تھے، ادھر ربِ کائنات محافظ محمد ﷺ اپنے محبوب ﷺ کا بال بھی بیکانہ ہونے کا ارادہ فرما رہا تھا۔ کائنات کے خالق و مالک اور قادرِ مطلق نے اپنا فیصلہ صادر فرما دیا اور بذریعہ جبرائیل علیہ السلام اس کی اطلاع اپنے حبیبِ مكرم ﷺ کو پہنچا دی۔

علامہ ابن اسحاق فرماتے ہیں کہ اسی روز سورہ انفال کی یہ آیت (آیت 30) مبارکہ نازل ہوئی:

وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَكْرِينِ ۝

ترجمہ ”اور یاد کرو جب خفیہ تدبیریں کر رہے تھے آپ ﷺ کے بارے میں وہ لوگ جنہوں نے کفر کیا تھا تا کہ آپ ﷺ کو قید کر دیں یا آپ ﷺ کو شہید کر دیں یا آپ ﷺ کو جلا وطن کر دیں، وہ بھی خفیہ تدبیریں کر رہے تھے اور اللہ بھی خفیہ تدبیر فرما رہا تھا اور اللہ تبارک تعالیٰ سب سے بہتر خفیہ تدبیر کرنے والا ہے۔“ (سورہ انفال آیت ۳۰)

اللہ تبارک تعالیٰ نے اپنے حبیبِ مكرم ﷺ کو آج رات یہاں سے ہجرت کرنے کی اجازت مرحمت فرمائی۔ حضرت جبرائیل علیہ السلام نے یہ عرض بھی کی کہ آج رات حضور پر نور نبی کریم رؤف و رحیم ﷺ اپنے بستر پر آرام نہ فرمائیں۔

اہل مکہ اگرچہ حضورِ انور نبی کریم رؤف و رحیم ﷺ کے خون کے پیاسے تھے، اپنے باطنی بغض و عناد سے

مجبور ہو کر انہوں نے یہ حتمی فیصلہ کر لیا تھا کہ وہ اس شمع کو بجھا کے دم لیں گے جس کی رو پہلی کرنیں ان تیرگیوں سے برسرِ پیکار تھیں جن کے وہ صدیوں سے خوگر تھے اس کے باوجود اپنے قیمتی زیورات اور جواہرات وغیرہ کی حفاظت کے لیے اگر کوئی امین ان کی نگاہوں میں چمکتا تھا تو وہ بھی یہی ذاتِ کریم ﷺ تھی جو ان کی ہدایت کے لیے اور عذابِ الہی سے ان کو بچانے کے لیے رات رات بھر جاگ کر اور آنسوؤں کے دریا بہا بہا کر ان کی ہدایت اور مغفرت کے لیے دعائیں مانگتی رہتی تھی۔

شبِ ہجرت بھی امانتوں کی حفاظت

وہ رسولِ اول و آخر و اعظم ﷺ جنہیں کل جہانوں کے لیے رحمت بنا کر بھیجا گیا، جن کے سراقدرس پر ختم نبوت کا تاج سجایا گیا، جنہیں محبوبیت کی خلعتِ فاخرہ میں مبعوث فرمایا گیا، وہ نبی آخر الزماں ﷺ اپنے آبائی وطن کو خیر باد کہہ رہے تھے۔ وہ رسولِ کائنات ﷺ جنہوں نے پتھروں کی بارش میں بھی اللہ کی وحدانیت کا پرچم بلند کر کے فریضہ نبوت ادا کیا تھا۔ عالی جاہِ عالی نسب و پر وقار جو تیسوں کے والی اور غلاموں کے مولا ہیں، حرمِ کعبہ سے جدا ہو رہے تھے وہ مخبرِ صادق ﷺ جن کا تصور ہی اہلِ کرم بن کر تشنہ زمینوں کی پیاس بجھا دیتا ہے، مکہ کے کفار و مشرکین اس رسولِ عظیم ﷺ کی نفی کر رہے تھے۔

کفار و مشرکین مکہ خدا کی تخلیق کردہ کائنات کی اس سب سے بڑی سچائی کی تکذیب کے مرتکب ہو رہے تھے وہ بد بخت حضورِ پُر نور نبی کریم رُوف و رحیم ﷺ کے خون کے پیاسے ہو رہے تھے لیکن عظمت و رفعت کی آخری مسند پر جلوہ افروز رسولِ کائنات ﷺ شبِ ہجرت بھی اپنے خون کے پیاسوں کی امانتوں کی حفاظت فرما رہے تھے اور ان کی واپسی کا اہتمام کر رہے تھے۔ کفارِ مکہ ایک طرف تو حضورِ پُر نور نبی کریم رُوف و رحیم ﷺ کو صادق اور امین کے لقب سے یاد کرتے اپنی امانتیں ان کی تحویل میں دیتے کہ والی کون و مکاں ﷺ سے زیادہ کوئی ان کی امانتوں کی حفاظت کرنے کے اہل نہیں اور دوسری طرف وہ حضورِ پُر نور نبی کریم رُوف و رحیم ﷺ کے لائے ہوئے دین کی عملِ نفی اور مخالفت کر رہے تھے۔

کردار کی عظمت اس گواہی کا نام ہے پوری تاریخ کائنات ایسی مثال پیش کرنے سے قاصر ہے تاریخِ انگشت بندناں ہے وقتِ دمِ سادھ کھڑا ہے اور چشمِ فلک حیرت زدہ ہے اور آسمان کفار و مشرکین کی عقل پر نوحہ کناں ہے۔ جب دلوں پر قفل پڑ جائیں تو ان کی سوچیں بھی مفلوج ہو جاتی ہیں۔ اہلِ مکہ اسی جمودِ مسلسل میں مبتلا تھے وہ جمودِ مسلسل جس کا ہر راستہ مرگِ مسلسل کے عمیق غاروں کی طرف جاتا ہے۔ جس کی ہر کھڑکی جہالت کے اندھیروں میں کھلتی ہے اسی مرگِ مسلسل کو شعور کی موت کا نام دیا جاتا ہے۔

ادھر مکہ کو آج رات چھوڑ کر چلے جانے کی اجازت مل گئی ہے ادھر ان خون کے پیاسوں کی امانتوں کے ڈھیر پڑے ہوئے ہیں۔ ان امانتوں سے بھی عہدہ برآ ہونا ضروری ہے۔ ہجرت کر کے جانا بھی ہے اس سربستہ

راز کو افشا ہونے سے بچانا بھی ہے اور امانتوں کو ان کے مالکوں تک پہنچانا بھی ہے۔ اس گراں بار ذمہ داری کو کس طرح نبھایا جائے؟ ہر ایک کی امانت صحیح و سلامت اس کو واپس مل جائے تاکہ یہ دامن پہلے کی طرح دشمنوں کی نگاہوں میں بھی پاکیزہ اور اُجلا رہے۔ اس انتہائی مجبوری اور معذوری کے باوجود بھی اس دامن پر معمولی سا دھبہ بھی نہ لگنے پائے ورنہ منبعِ ہدایت کے اس سراجِ منیر کی روشنی کے بارے میں ناروا شکوک پیدا ہو جائیں گے۔ اگر یہ منبعِ رشد و ہدایت گدلا ہو جائے تو اللہ تبارک تعالیٰ کی گمراہ، بہکی، بھٹکی ہوئی مخلوق ہدایت کی روشنی تلاش کرنے پھر کہاں جائے گی؟ اس لیے پیغمبرِ اوّل و آخر و اعظم سرکارِ دو عالم ﷺ نے اللہ تبارک تعالیٰ کے بھروسہ پر ایک شدید خطرہ کا سامنا کرنے کا عزم کر لیا۔ اپنے محترم چچا کے لختِ جگر، نورِ نظر، اپنے پیارے بھائی، اپنے رازدان اور مستقبل میں اسلام کے بازوئے خیر شکن حضرت علی کرم اللہ وجہہ کو بلایا اور فرمایا:

”اے علی! (رضی اللہ عنہ) آج مجھے مکہ چھوڑ کر چلے جانے کا حکم ملا ہے۔ آج میرے بستر پر میری سبز چادر اوڑھ کر تمہیں سونا ہوگا۔ ذرا اندیشہ نہ کرنا، تمہیں کوئی گزند نہیں پہنچا سکے گا۔ میری یہ سبز حضرمی چادر اوڑھ لو اور آرام سے سو جاؤ۔ تمہارے قریب کوئی ایسی چیز نہیں آسکے گی جو تمہیں ناپسند ہو۔“

(السیرۃ النبویہ احمد بن زینی و حلان جلد ۱ صفحہ ۳۰۴)

سیدنا حضرت علی مرتضیٰ رضی اللہ عنہ نے کسی ادنیٰ تردد کے بغیر تعمیلِ ارشاد کے لیے سر تسلیم خم کر دیا اس واقعہ کے بارے میں سیدنا حضرت علی رضی اللہ عنہ ارشاد فرماتے ہیں:

”میں نے اپنے نفس کی قربانی دے کر اس ہستی کی حفاظت کی جو ان تمام لوگوں سے افضل ہے جنہوں نے زمین کو پاؤں سے روندنا اور جنہوں نے اللہ تبارک تعالیٰ کے پرانے گھر اور حطیم کا طواف کیا۔“

”وہ اللہ کا رسول ہے جس کے خلاف انہوں نے مکر کیا اور اللہ تبارک تعالیٰ نے جو بڑی قدرت والا ہے، اپنے رسول (ﷺ) کو ان کے مکر سے نجات دی۔“

اس سارے پروگرام کا مقصد یہ تھا کہ جب رات کو اللہ تبارک تعالیٰ کا محبوب اپنے کریم و قدیر رب کی حفاظت میں اپنے یار و فاشعار حضرت صدیق اکبر رضی اللہ عنہ کی معیت میں مکہ سے ہجرت کر جائے تو سیدنا حضرت علی مرتضیٰ رضی اللہ عنہ وہ امانتیں ان کے مالکوں تک پہنچادیں تاکہ قیامت تک آنے والے اپنوں اور بے گانوں پر واضح ہو جائے کہ پیغمبرِ اوّل و آخر و اعظم حضورِ پُر نور حضرت محمد ﷺ الصادق الامین کے لقب سے اسی لیے ملقب ہوئے کہ وہ نازک ترین لمحات میں بھی اپنی شانِ امانت کا حق یوں ادا کرتا ہے۔

حضرت علی کرم اللہ وجہہ کا لازوال اعزاز

سردارِ قریش عبدالمطلب سے ابوطالب تک اور ابوطالب سے حضرت علی کرم اللہ وجہہ تک نبی آخر الزماں

ﷺ کو حصارِ عافیت میں لے کر اہل شر کے شر سے محفوظ رکھنے کا جو عظیم فریضہ اس مقدس گھرانے نے سرانجام دیا اس کا ایک ایک لمحہ پوری انسانیت پر قرض ہے اس مقدس گھرانے کی خدماتِ جلیلہ کا تصور کر کے جبیں اس گھرانے کے احترام میں برائے آداب و سلامی جھک جاتی ہے کہ انہوں نے جان پر کھیل کر شمعِ نبوت کی حفاظت کی۔ شبِ ہجرت چشمِ فلک ایک حیرت انگیز منظر دیکھ رہی تھی۔ حضور پر نور ﷺ، حضرت علی رضی اللہ عنہ کو مخاطب کر کے کہہ رہے تھے:

”میرے بستر پر سو جاؤ اور میری سبز حضری چادر اوڑھ لو۔ پس تمہیں ان دشمنوں سے کسی قسم کا کوئی

گزند نقصان نہیں پہنچے گا۔“ (السیرۃ النبویہ، ابن ہشام جلد ۱ صفحہ ۲۸۲، ۲۸۳)

وہ بستر جو کفار و مشرکین کی نگاہوں میں کانٹے کی طرح کھٹک رہا تھا اور جس پر آج شبِ ننگی تلواروں کا مینہ برسانے کی منصوبہ بندی مکمل ہو چکی تھی، حضرت علی رضی اللہ عنہ کی بصارت بھی بیدار تھی اور بصیرت بھی جاگ رہی تھی۔ حکمِ رسول اللہ ﷺ کو ایک عظیم سعادت سمجھ کر قبول کیا، نہ اضطراب کی گرد اٹھی اور نہ خدشہ و ابہام کی مٹی اڑی، سر تسلیم خم کر دیا۔ حضرت علی رضی اللہ عنہ فرمایا کرتے تھے کہ جس مزے کی بے خوف نیند میں شبِ ہجرت فراشِ پیغمبرِ اول و آخر و اعظم اصل الموجودات ﷺ پر سویا، ایسی بہترین نیند پھر مجھے ساری زندگی نہ ملی۔

خوف کس بات پر جاں نثارانِ مصطفیٰ ﷺ تو ہر گھڑی حضور پر نور نبی کریم رؤف و رحیم ﷺ کی جنبشِ ابرو کے منتظر رہتے کہ کب حضور پر نور ﷺ اشارہ کریں اور وہ یہ زندگی حضور انور نبی کریم رؤف و رحیم ﷺ کے تدموں پر نثار کر کے سعادتِ کونین کو اپنے دامن میں سمیٹ لیں۔

سیرتِ حلبیہ میں ہے کہ اس شبِ جبرائیل علیہ السلام اور میکائیل علیہ السلام نے حضرت علی رضی اللہ عنہ کے رہانے اور پائنتی پر پہرہ دیا۔

”جبرائیل (علیہ السلام) حضرت علی (رضی اللہ عنہ) کے سر مبارک کی طرف تھے اور میکائیل (علیہ السلام)

آپ (رضی اللہ عنہ) کے قدموں کی جانب پس جبرائیل (علیہ السلام) نے کہا مبارک ہو، مبارک ہو، اے

ابوطالب کے بیٹے! تیری مثل کون ہو سکتا ہے کہ اللہ تبارک تعالیٰ فرشتوں کے درمیان تجھ پر فخر کر رہا

ہے۔“ (السیرۃ الحلبیہ جلد ۲ صفحہ ۲۷)

چشمِ فلک حیرتوں کے سمندر میں گم، ایک عجیب منظر دیکھ رہی تھی، تلواروں کی چھاؤں میں کلمہ حق کی صدا میں بلند ہو رہی تھیں، جرات اور استقامت کی ایک نئی تاریخ لکھی جا رہی تھی۔ نبی آخر الزماں ﷺ اذنِ الہی کے مطابق سفرِ ہجرت پر روانہ ہونے سے پہلے حضرت علی کرم اللہ وجہہ کو امانتوں کی بابت نصیحت فرما رہے تھے کہ امانتیں ان کے حق داروں کو لوٹنا کر بیٹھ چلے آنا۔ یہ حق دار کون تھے جن کی امانتیں لوٹانے کی خاطر حضرت علی شیرِ خدا رضی اللہ عنہ کو اپنے بستر پر سونے کی ہدایت کی جا رہی تھی اور جاں نثارِ مصطفیٰ ﷺ سر تسلیم خم کر کے حکم کی

بجا آوری کی سعادت حاصل کر رہا تھا۔

یہ امانتیں مشرکین و کفارِ مکہ کی تھیں جو حضورِ انور نبی کریم رُؤف الرحیم ﷺ کی جان کے دشمن ہو رہے تھے۔ حضرت علی رضی اللہ عنہ جانتے تھے کہ آج شب حضورِ انور ﷺ کے بستر پر سونے کا کیا مطلب ہے، لیکن وہ جاں نثار جو اپنے آقا و مولا ﷺ کے ایک ادنیٰ سے اشارے پر اپنا سب کچھ قربان کرنے کے لیے ہر وقت تیار رہتے ہیں، وہ خطرات کو کب خاطر میں لاتے ہیں۔ آقا آقائے دو عالم ﷺ کے حکم کی تعمیل کی سعادت کا حصول ہی ان کے لیے سب کچھ ہوتا ہے۔

اذنِ سفر، ہجرت اور حضرت صدیق اکبر رضی اللہ عنہ

اولین سیرت نگار امام ابن اسحاق لکھتے ہیں کہ حضرت صدیق اکبر رضی اللہ عنہ مکہ کے متمول تاجر تھے، انہوں نے بارگاہِ رسالت میں ہجرت کرنے کی اجازت طلب کی۔ سرکارِ دو عالم ﷺ نے ارشاد فرمایا:

”اے ابوبکر! (رضی اللہ عنہ) اس معاملے میں جلدی نہ کرو شاید اللہ تبارک تعالیٰ تمہارے لیے کوئی رفیق سفر بنا دے۔“

حضورِ پُر نور نبی کریم رُؤف الرحیم ﷺ کے اس ارشاد سے آپ رضی اللہ عنہ کے دل میں یہ امید پیدا ہو گئی کہ شاید اس سفر میں سرکارِ دو عالم ﷺ کی معیت نصیب ہو جائے۔ آپ رضی اللہ عنہ نے دو اونٹنیاں فوراً خریدیں، ان کو چرنے کے لیے دوسری اونٹیوں کے ساتھ جنگل میں نہ بھیجتے بلکہ انہیں گھر باندھ لیا، وہیں ان کے چارے وغیرہ کا بندوبست فرماتے۔ کیا معلوم کس وقت ہجرت کا حکم ملے، اس وقت یہ اونٹنیاں پاس ہوں تاکہ فوراً تعمیلِ ارشاد ہو۔ اونٹیوں کو باہر سے منگوانے میں بھی تاخیر نہ ہو۔

اُمّ المؤمنین حضرت عائشہ صدیقہ رضی اللہ عنہا سے مروی ہے کہ حضورِ پُر نور ﷺ کا یہ معمول تھا کہ دن میں ایک بار ہمارے گھر ضرور تشریف لاتے، کبھی صبح سویرے اور کبھی شام کے وقت جس روز حضورِ انور ﷺ کو ہجرت کا اذن ملا، اس روز خلاف معمول دوپہر کے وقت تشریف لے آئے۔ حضرت ابوبکر صدیق رضی اللہ عنہ نے دوپہر کے وقت حضورِ پُر نور ﷺ کو آتے دیکھا تو کہنے لگے آج کوئی خاص بات ہے کہ حضورِ انور ﷺ اس وقت تشریف لا رہے ہیں۔

حضورِ پُر نور ﷺ نے ہمارے گھر میں قدم رنجہ فرمایا۔ صدیق اکبر رضی اللہ عنہ اپنی چارپائی سے پیچھے ہٹ گئے، حضورِ پُر نور رحمتِ دو عالم ﷺ نے ہمارے گھر میں قدم مبارک فرمایا اور حضورِ انور ﷺ نے فرمایا، سب کو باہر نکال دو، ایک راز کی بات کرنی ہے۔ آپ رضی اللہ عنہ نے عرض کی یا رسول اللہ! ﷺ یہاں صرف آپ ﷺ کی دو غلام زادیاں عائشہ اور اسماء ہیں اور کوئی نہیں، میرے ماں باپ حضورِ پُر نور ﷺ پر قربان ہوں، کیا معاملہ ہے؟ حضورِ انور ﷺ نے فرمایا:

اللہ تبارک تعالیٰ نے آج مجھے یہاں سے نکلنے اور ہجرت کرنے کا اذن دے دیا ہے۔ حضرت ابو بکر صدیق اکبر رضی اللہ عنہ نے بصداد بگزارش کی:

”اے اللہ کے پیارے رسول! صلی اللہ علیہ وسلم اس نیاز مند کو بھی معیت کا شرف عطا ہو۔“

نبی کریم رؤف الرحیم صلی اللہ علیہ وسلم نے فرمایا:

”ابو بکر! رضی اللہ عنہ تم یقیناً اس سفر میں میرے ساتھی ہو گے۔“

یہ مژدہ سن کر حضرت صدیق اکبر رضی اللہ عنہ کی آنکھوں سے فرط مسرت سے آنسو ٹپک پڑے۔ حضرت عائشہ صدیقہ رضی اللہ عنہا فرماتی ہیں:

”بخدا! مجھے آج کے دن سے پہلے یہ معلوم نہ تھا کہ خوشی کے موقع پر بھی کوئی روتا ہے یہاں تک کہ

میں نے اس دن حضرت ابو بکر صدیق رضی اللہ عنہ کو روتے ہوئے دیکھا جب سرکارِ دو عالم صلی اللہ علیہ وسلم نے

انہیں اپنے ہمراہ لے جانے کی خوش خبری سے نوازا۔“ (السیرۃ النبویہ ابن ہشام جلد ۲ صفحہ ۹۷)

پھر عرض کی یا نبی اللہ! صلی اللہ علیہ وسلم اس سفر کے لیے یہ دو اونٹنیاں میں نے تیار کر رکھی ہیں۔ سفر میں راہ دکھانے کے لیے عبداللہ بن اریقظ کو اجرت پر مقرر کیا گیا۔ یہ بنی الدیل بن بکر کے خاندان کا فرد تھا اس کی ماں بنی سہم بن عمرو کے قبیلے سے تھی۔ یہ دونوں سواریاں اس کے حوالے کر دی گئیں اور اسے بتا دیا گیا کہ فلاں دن فلاں وقت فلاں جگہ ان کو لے کر حاضر ہو جائے۔

اب صاحبِ ذوق کے لیے خلوت کی خاص باتیں

درج ذیل ضیاء النبی (پیر کرم شاہ صاحب) جلد ۳ صفحات ۵۶ تا ۵۲ سے لیا گیا ہے۔

خلوت خاص میں جو گفتگو نبی کریم رؤف و رحیم صلی اللہ علیہ وسلم نے حضرت علی مرتضیٰ کرم اللہ وجہہ اور اپنے یاروفا شعار حضرت صدیق اکبر رضی اللہ عنہ کے ساتھ کی اور ان نیاز مند ان ازیلی نے جو جواب عرض کیا، یہ جواب سن کر ہادی کونین رضی اللہ عنہ نے انہیں جن کلماتِ طیبات سے نوازا اس سر نہاں سے اس ہستی نے پردہ اٹھایا جو خانوادہ رسالت کے اسرار کارازداں اور امین تھا یعنی حضرت امام حسن عسکری رضی اللہ عنہ

آپ نے اپنی تفسیر میں یہ واقعہ بڑی تفصیل سے قلم بند فرمایا ہے۔ حضرت امام کی عبارت جوں کی توں بشکل اردو ترجمہ ہدیہ قارئین کرتا ہوں اگر کوئی طالبِ حق ہر قسم کے تعصبات سے بالاتر ہو کر خلوص نیت سے اس کا مطالعہ کرے گا تو یقیناً آئینہ دل پر جمی ہوئی غلط فہمیوں کی گردوغبار چھٹ جائے گی اور حقیقت کا رخ زیبابے نقاب ہو جائے گا۔

امام مذکور کی تفسیر کے جس نسخے سے یہ اقتباس نقل کر رہا ہوں وہ نسخہ سلطان ناصر الدین قاجار والی ایران کے عہد حکومت میں تہران میں چھپا اور شائع ہوا اس کے آخری صفحہ پر سال طباعت ۱۲۴۸ھ رقم ہے۔

اگرچہ اس اقتباس میں قدرے طوالت ہے لیکن اس کی اہمیت کے پیش نظر امید ہے قارئین کرام بصد شوق اس کا مطالعہ کرنے کی زحمت گوارا کریں گے۔ اس کے ہر جملے کا سلیس ترجمہ تحریر کروں گا تاکہ ہر پڑھنے والا آسانی سے اس کا مطلب سمجھ سکے۔

اللہ تبارک تعالیٰ نے نبی کریم کی طرف یہ وحی فرمائی:

”جبرائیل (علیہ السلام) نے عرض کی یا محمد! ﷺ جو سب سے اعلیٰ و برتر ہے وہ آپ (ﷺ) کو سلام فرماتا ہے۔“

”اللہ تبارک تعالیٰ آپ ﷺ کو فرماتا ہے کہ ابو جہل اور قریش کے رئیسوں نے آپ ﷺ کو قتل کرنے کی سازش کی ہے۔“

”اللہ تبارک تعالیٰ نے آپ ﷺ کو حکم دیا ہے کہ آج رات اپنے بستر پر حضرت علی رضی اللہ عنہ کو سلائیں۔ اللہ تبارک تعالیٰ نے آپ ﷺ کو فرمایا کہ ان کا تعلق آپ ﷺ کے ساتھ ایسے ہی ہے جیسے حضرت اسماعیل ذبیح کا تعلق حضرت ابراہیم خلیل (علیہ السلام) سے تھا۔ علی نے اپنے نفس کو آپ ﷺ کی ذات پر فدا کر دیا ہے اور اپنی روح سے آپ ﷺ کی حفاظت کی ہے۔“

نیز آپ ﷺ کو اللہ تبارک تعالیٰ نے حکم دیا ہے کہ اس سفر میں ابو بکر صدیق رضی اللہ عنہ کو آپ ﷺ اپنے ساتھ لے جائیں۔ اگر اس نے آپ ﷺ کی دلجوئی کی، آپ ﷺ کی مدد کی، آپ ﷺ کی تقویت کا باعث بنا، اپنے وعدے اور اپنے عقد پر جو اس نے آپ ﷺ کے ساتھ کیا ہے، ثابت قدم رہا تو وہ جنت میں آپ ﷺ کے رفقاء میں سے ہوگا اور جنت کے کمروں میں آپ ﷺ کے پر خلوص احباب سے ہوگا۔“

پہلے رسول اللہ ﷺ نے حضرت علی رضی اللہ عنہ کو فرمایا، ”اے علی! (رضی اللہ عنہ) تم اس بات پر رضامند ہو کہ دشمن مجھے تلاش کرے اور نہ پاسکے اور تجھے پالے اور شاید جاہل جلدی میں تمہاری طرف دوڑ کر آئیں اور تمہیں قتل کر دیں۔“

”ہاں! یا رسول اللہ! میں اس بات پر راضی ہوں کہ میری روح حضور پر نور نبی کریم رؤف و رحیم ﷺ کی روح مبارک کی حفاظت میں کام آئے۔ میرا نفس حضور پر نور نبی کریم رؤف و رحیم ﷺ کی ذات پر قربان ہو۔ کیا میں زندگی سے بجز اس کے محبت کر سکتا ہوں کہ وہ حضور پر نور نبی کریم رؤف و رحیم ﷺ کی خدمت میں گزرے۔ حضور پر نور نبی کریم رؤف و رحیم ﷺ کے اوامر و نواہی کی بجا آوری میں صرف ہو۔ حضور پر نور نبی کریم رؤف و رحیم ﷺ کے دوستوں کی محبت، احباب کی نصرت اور آپ ﷺ کے دشمنوں سے جہاد کرنے میں بیت جائے۔ اگر یہ امور پیش نظر نہ ہوتے تو میں ایک لمحہ کے لیے بھی اس دنیا میں زندہ رہنا پسند نہ کرتا۔“

پھر رسول اللہ ﷺ حضرت علی کی طرف ملتفت ہوئے اور فرمایا:

”اے ابوالحسن تیرے اس کلام کی تصدیق لوح محفوظ کے مؤکلین نے کی ہے اور انہوں نے اس بات کی بھی تصدیق کی ہے جو ثواب دارالقرار میں اللہ تبارک تعالیٰ نے تمہارے لیے تیار کر رکھا ہے اس کی مثل نہ کسی نے سنی اور نہ دیکھی نہ کسی کے ذہن میں اس کا تصور آیا۔“

یہاں تک وہ گفتگو بیان کی گئی ہے جو رحمتِ دو عالم ﷺ اور حضرت علی مرتضیٰ کرم اللہ وجہہ کے درمیان ہوئی۔

اس کے بعد حضرت امام حسن عسکری، حضرت امام باقر کے واسطے سے وہ کلام بلاغت نظام نقل فرماتے ہیں جو محبوب رب العالمین اصل الموجودات ﷺ اور حضور پُر نور نبی کریم رُوف و رحیم ﷺ کے مخلص اور پیارے دوست حضرت ابوبکر صدیق رضی اللہ عنہ کے درمیان ہوئی۔

پھر رسول اللہ ﷺ نے ابوبکر رضی اللہ عنہ کو کہا:

”اے ابوبکر! (رضی اللہ عنہ) کیا تم اس بات پر راضی ہو کہ تم میرے ساتھ ہو جس طرح میری تلاش کی جاتی ہے اسی طرح تمہاری تلاش بھی کی جائے اور تم اس بات سے پہچانے جاؤ کہ جس دین کی میں تبلیغ کر رہا ہوں اس پر تم نے مجھے آمادہ کیا ہے بے ساختہ مدد کی ہے پھر میری وجہ سے تمہیں طرح طرح کے عذاب دیئے جائیں؟“

حضرت ابوبکر صدیق رضی اللہ عنہ نے عرض کی:

”یا رسول اللہ! ﷺ اگر میں اتنی مدت زندہ رہوں جتنی دنیا کی عمر ہے اس طویل زندگی میں مجھے سخت ترین عذاب دیئے جائیں نہ مجھ پر وہ موت نازل ہو جو بتلائے عذاب کو راحت پہنچاتی ہے اور نہ مجھے ان مصائب سے نجات دی جائے اور یہ سب اذیتیں حضور پُر نور نبی کریم رُوف و رحیم ﷺ کی محبت کے باعث مجھے دی جائیں تو یہ ساری اذیتیں اور عذاب مجھے اس بات سے محبوب تر ہیں کہ میں آپ ﷺ کی مخالفت میں نعمت و مسرت کی زندگی بسر کروں اور دنیا کے سارے بادشاہوں کے ملکوں کا مالک ہوں، میری تو دلی آرزو ہے کہ میرے سمیت میرے بیوی بچے سب حضور پُر نور نبی کریم رُوف و رحیم ﷺ پر قربان ہوں۔“

سرکارِ دو عالم ﷺ نے اپنے عقیدت کیش اور عاشقِ دلفگار غلام کے اس جواب کو سن کر کیا ارشاد فرمایا، اسے بار بار پڑھئے اور اپنے ایمان کو تازہ کیجئے۔

رسول اللہ ﷺ نے فرمایا:

”اے ابوبکر! (رضی اللہ عنہ) یقیناً اللہ تبارک تعالیٰ تمہارے دل پر آگاہ ہو گیا ہے اور تیری زبان پر جو کلام جاری ہوا ہے اس کو تیرے دل سے بالکل مطابق اور ہم آہنگ پایا ہے اور تجھے میرے لیے بمنزلہ

کان اور آنکھوں کے کر دیا ہے۔ نیز جسم سے سر کا اور بدن سے روح کا جو تعلق ہے، وہ تیرا میرا تعلق ہے۔“ (تفسیر امام حسن عسکری مطبوعہ تہران جلد ۱ صفحہ ۲۱۲ بحوالہ ضیاء النبی پیر کرم شاہ جلد ۳ صفحہ ۵۲-۵۶)

شب ہجرت

سفر کے جملہ انتظامات کی تفصیلات طے پا گئیں، سورج آہستہ آہستہ مغربی افق کی اوٹ میں رات بسر کرنے کے لیے آگے بڑھ رہا تھا یہاں تک کہ آنے والی تاریخ سازرات نے اسے اپنے آغوش میں چھپا لیا اور اپنے تاریک پر ساری کائنات پر پھیلا دیئے۔ جب اندھیرا گہرا ہو گیا تو قرشی قبائل کے منتخب نوجوان ابلہسی منصوبہ کو پایہ تکمیل تک پہنچانے کے عزم سے سرشار ہو کر اس سادہ سے مکان کی طرف بڑھنے لگے جہاں اللہ تبارک تعالیٰ کا محبوب اور کاروانِ انسانیت کا خوش بخت قائد ابتلاء و آزمائش سے لبریز زندگی بسر کر رہا تھا۔ انہوں نے کسی مزاحمت کے بغیر بہت جلد اس مرکز رشد و ہدایت کو اپنے حصار میں لے لیا۔ خون کی پیاسی بے نیام تلواریں ان کے ہاتھوں میں تھیں۔ وہ اب اس لمحے کا انتظار کرنے لگے جب رسولِ بحر و بر تاجدارِ کائنات اللہ کا حبیب ﷺ اپنے کاشانہ اقدس سے قدم باہر رکھے وہ بجلی کی سرعت کے ساتھ اس پر یکبارگی حملہ کر کے (دشمنوں کے منہ میں خاک) اس کا کام تمام کر دیں۔ کفر و شرک کے ان جیالوں کے ناموں کو تاریخ نے فراموش نہیں کیا بلکہ ان کو اپنے صفحات پر ثبت کر دیا ہے تاکہ روزِ قیامت تک جب بھی مہر وفا اور اس کے مقابلے میں جو رو جفا کی یہ داستان بیان کی جائے تو ابو بکر صدیق و علیؓ جیسے جاں نثارانِ حق کے اسمائے گرامی کے ساتھ ساتھ ان ناموں کا بھی ذکر ہوتا رہے جو طرح طرح کی گمراہیوں، بُرائیوں کا شکار بن کر عالمِ انسانیت کے مقدر کو ہمیشہ ہمیشہ کے لیے ظلمتوں اور تیرگیوں کے حوالے کرنے کے لیے میدان میں نکل آئے تھے۔

میں ان کے نام علامہ احمد بن زینی دحلان رحمۃ اللہ علیہ کی ”سیرت اہلبیت“ سے نقل کر رہا ہوں:

۲- عقبہ بن ابی معیط

۱- الحکم بن ابی العاص

۳- امیہ بن خلف

۳- نصر بن حارث

۶- ابوالہیثم

۵- زمعہ بن اسود

۷- ابو جہل

(السیرة اہلبیت جلد ۲ صفحہ ۲۷)

یہ تھے مکہ کے وہ سورما، دولت مند اور بارسوخ خاندانوں کے چشم و چراغ جو برہنہ تلواریں اپنے فولادی ہاتھوں میں تھامے اس غلط فہمی کا شکار ہو کر میدان میں نکلے تھے کہ وہ اس آفتابِ عالم تاب، سراجِ منیر کو بے نور کر دیں گے جس کو اس کے خالق نے تا ابد مطلع حیات پر ضیاء بار رہنے کے لیے طلوع ہونے کا حکم دیا ہے۔

قدرت کا یہ اعلان کہ:

”اللہ اپنے نور کو کمال تک پہنچا کر رہے گا، خواہ سخت ناپسند کریں اس کو کافر۔“

اس اعلان کو سننے سمجھنے ماننے سے قریش کے یہ سورا بالکل قاصر تھے۔

سورہ صف آیت ۸ میں فرمانِ خالق و مالکِ کائنات ہے:

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ۝

ترجمہ ”یہ (نادان) چاہتے ہیں کہ بجا دیں اللہ کے نور کو اپنی پھونکوں سے لیکن اللہ اپنے نور کو کمال

تک پہنچا کر رہے گا خواہ سخت ناپسند کریں اس کو کافر۔“ (سورہ صف آیت ۸)

کفار و مشرکین کا جب یہ خون خوار دستہ اکٹھا ہوا تو یہ لوگ آپس میں چہ میگوئیاں کرنے لگے۔ اسلام اور

پیغمبر اسلام ﷺ کی دشمنی میں ہڈیاں بکنے لگے۔ نازیبا کلمات سے اپنی زبانوں کو آلودہ کرنے لگے۔ اخلاق اور

شانسگی کی دھجیاں اڑانے لگے، اسلام کی آفاقی تعلیمات کو ہدفِ تنقید بنا کر دل کا غبار نکالنے لگے۔ ظلمتِ شب

کچھ اور بھی گہری ہو گئی، کفر کے اندھیروں میں ان کے من اور بھی کالے ہو گئے۔ اندر کے شیطان نے درندگی

بر بریت اور سفاکی کا چولا پہن لیا اور ابو جہل بولا:

”بے شک محمد (ﷺ) یہ گمان کرتے ہیں کہ اگر تم ان کی اطاعت اختیار کر لو تو تم عرب و عجم کے

بادشاہ بن جاؤ گے اور پھر مرنے کے بعد تمہیں زندہ کیا جائے گا اور اردن کے باغات کی طرح

سرسبز باغات ملیں گے۔ اور اگر تم ان کی اطاعت اختیار نہ کرو گے تو تمہیں بے دریغ قتل کر دیا

جائے گا اور موت کے بعد زندہ کر کے آگ کے بھڑکتے شعلوں میں پھینک دیا جائے گا۔“ (سیرت

ابن ہشام جلد ۱ صفحہ ۲۸۳)

اس طرح کی باتیں کر کے جس وقت وہ اسلامی تعلیمات کا مذاق اڑا رہے تھے عین اسی وقت نبی معظم

رسولِ مکرم ﷺ دروازہ کھول کر باہر تشریف لائے اور فرمایا:

”ہاں! میں نے ایسا ہی کہا ہے اے ابو جہل! ان میں سے ایک تم ہو۔“

حضور پر نور ﷺ اس وقت سورہ یاسین کی تلاوت فرما رہے تھے۔ جب اس آیت کی تلاوت کی:

وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝

ترجمہ ”ہم نے بنا دی ہے ان کے سامنے ایک دیوار اور ان کے پیچھے ایک دیوار اور ان کی آنکھوں پر

پردہ ڈال دیا ہے پس وہ کچھ نہیں دیکھ سکتے۔“ (سورہ یسین آیت ۹)

تو ان پر پھونک دیا۔ فوراً محاصرہ کرنے والوں کی بینائی سلب ہو گئی۔ نیند غالب آ گئی اور اونگھنے لگے۔

انہیں لمحوں میں ان کے زرخے کو توڑتے ہوئے اپنے رب قدرِ قادرِ مطلق کی امان میں حضورِ انور ﷺ بخیر و عافیت

تشریف لے گئے۔ گزرتے ہوئے سب کے سروں پر ایک ایک چٹکی مٹی کی لے کر ڈالتے گئے۔ وہاں سے

سیدھے حضرت ابو بکر صدیق رضی اللہ عنہ کے گھر کا رخ کیا۔ وہ چشمِ براہ بیٹھے تھے اٹھ کر اپنے آقا ﷺ کو مرحبا اور

خوش آمدید کہا اور دونوں حضرت صدیق رضی اللہ عنہ کے مکان کے عقب میں چھوٹے دروازے سے نکل کر غارِ ثور کی

طرف روانہ ہو گئے۔

دشمنوں کا محاصرہ توڑ کر اور ان کے سروں پر خاک ڈال کر نکل آنا حضور انور نبی کریم روف و رحیم ﷺ کا ایک معجزہ ہے۔ حضور پر نور ﷺ حضرت ابو بکر صدیق رضی اللہ عنہ کے ہاں تشریف لے گئے۔ جاں نثار مصطفیٰ ﷺ دیدہ و دل فرس راہ کیے حضور پر نور ﷺ کے قدموں کی چاپ پر کان لگائے بیٹھے تھے۔ دشمنانِ رسول کے مقدر میں رسوائی لکھی ہوئی تھی سوان کے سروں پر خاک ڈال کر ان کی ذلت کا باب مکمل کر دیا گیا۔ وہ اپنی تمام قہر سامانیوں کے باوجود اللہ کے نبی کا بال بھی بیکانہ کر سکے اللہ کی تدبیر کارگر ہو چکی تھی۔

سورہ آل عمران آیت ۵۴ میں اللہ تبارک تعالیٰ کا فرمان ہے:

وَمَكْرُوا وَمَكَرَ اللَّهُ وَاللَّهُ خَيْرُ الْمَكْرِينِ ۝

”اور اللہ سب سے بہتر تدبیر کرنے والا ہے۔“ (سورہ آل عمران آیت ۵۴)

اور قادر مطلق اللہ تبارک تعالیٰ کی تدبیر بشکل معجزہ کارگر ہو گئی کہ سب خونخوار پہرہ داروں کے درمیان سے گزرتے ہوئے ان کے سروں پر خاک ڈالتے ہوئے آپ حضور پر نور، حضور انور صلی اللہ علیہ وسلم بے خوف و خطر اپنی منزل کی طرف بڑھ گئے۔

اس اثناء میں جب کا شانہ نبوت کا محاصرہ کرنے والے قریشی نوجوان کھڑے پہرہ دے رہے تھے ایک آدمی ان کے پاس سے گزرا۔ اس نے ان سے پوچھا، یہاں کھڑے کیا کر رہے ہو؟ انہوں نے فخر سے بتایا کہ ہم اپنی قوم کے طے شدہ منصوبے کو عملی جامہ پہنانے کے لیے یہاں کھڑے ہیں، جونہی وہ قدم باہر رکھیں گے ہماری تلواریں یکبارگی بجلی کی سرعت سے ان پر کوبدیں گی اور ان کے پرچے اڑ جائیں گے۔ اس شخص نے کہا، تمہارا خانہ خراب ہو وہ تو کافی عرصہ پہلے تمہارے حصار سے نکل کر چلے بھی گئے ہیں اور جاتے ہوئے تمہارے سروں پر مٹی ڈالتے گئے ہیں۔

انہوں نے جھٹ اپنے ہاتھ اپنے سر کے بالوں کو ٹٹولنے کے لیے بلند کیے تو ان کی انگلیاں خاک آلود ہو کر واپس ہوئیں، وہ بھونچکا ہو کر رہ گئے لیکن پھر بھی انہوں نے اس شخص کی اس بات کو سچ تسلیم نہ کیا۔ اس کی وجہ یہ تھی کہ انہیں سامنے حضور پر نور نبی کریم روف و رحیم ﷺ کا بستر نظر آ رہا تھا اور اس پر حضور پر نور نبی کریم روف و رحیم ﷺ کی سبز چادر میں لپٹا ہوا کوئی سو بھی رہا تھا۔ انہوں نے یقین کر لیا ہے کہ وہ آپ ہی ہیں۔

انہوں نے یہ بھی سوچا کہ جس طرح چوکننا ہو کر وہ پہرہ دیتے رہے ہیں، چڑیا بھی یہاں پھٹک نہیں سکتی، یہ کیسے ہو سکتا ہے کہ ہم جیسے ہوشیار اور چالاک نوجوانوں کے زرعے سے وہ نکل گئے ہوں اور انہیں کانوں کان خبر بھی نہ ہوئی ہو۔ یقیناً یہ شخص جھوٹ کہتا ہے شاید ہمیں دھوکہ دینے کی یہ کوئی چال ہو کہ ہم یہاں سے تتر بتر ہو جائیں اور وہ (ﷺ) موقع پا کر یہاں سے نکل جائیں۔

انہوں نے یہی فیصلہ کیا کہ وہ اس محاذ پر ڈٹے رہیں گے۔ چنانچہ وہ صبح تک وہاں پر چاق و چوبند کھڑے پہرہ دیتے رہے، صبح صادق طلوع ہوئی تو سونے والا سبز چادر سمیٹتے ہوئے اٹھ کھڑا ہوا۔ دیکھا تو انہیں معلوم ہوا کہ یہ تو علی (رضی اللہ عنہ) ہے۔ انہوں نے فوراً سوچا کہ محمد (ﷺ) کہاں گئے؟ ان پر ایک دم ندامت کا منوں پانی پڑ گیا اور کہنے لگے کہ اس آدمی نے واقعی سچ کہا تھا۔

(السیرة النبویة ابن ہشام جلد ۲ صفحہ ۹۶، دیگر کتب سیرت) السیرة النبویة ابن کثیر جلد ۱ صفحہ ۳۸۳

شبِ ہجرت نے اپنی بساط لپیٹی، سپیدہ سحر نمودار ہوا تو حضرت علی کرم اللہ وجہہ بیدار ہوئے، محاصرین کی امیدوں پر اوس پڑ گئی، وہ کفِ افسوس ملنے لگے کہ رات جس نووارد کی باتوں پر ہم نے یقین نہیں کیا تھا، وہ سچ کہہ رہا تھا۔ محمد (ﷺ) ہمارا حصار توڑ کر اور ہمارے سروں پر خاک ڈال کر جا چکے ہیں، وہ سب بے ساختہ پکار اٹھے:

”تم (العیاذ باللہ) بہت لنیم (کمینے ہو، برے ہو، گئے گزرے ہو) ہو، تم اپنے ساتھی (حضرت محمد ﷺ) کے بجائے ان (ﷺ) کے بستر پر کروٹیں بدلتے رہے اور ہم اس سے بے خبر رہے۔“

(سبل الہدیٰ والرشاد جلد ۳ صفحہ ۳۲۷)

کفار و مشرکین کے یہ منتخب نوجوان اپنی خفت مٹانے کے لیے اول فول بکنے اور حضرت علی کرم اللہ وجہہ رضی اللہ عنہ کو برا بھلا کہنے لگے۔ اللہ قادر مطلق نے اپنے رسول معظم و مکرم ﷺ کی حفاظت کی، باطل کے تمام منصوبے خاک میں مل گئے۔

جیسا کہ پہلے بیان کیا جا چکا ہے:

”حضور پر نور سرورِ دو عالم ﷺ، حضرت ابو بکر صدیق رضی اللہ عنہ کے گھر کے عقبی دروازے سے رات کے وقت نکلے اور دونوں غارِ ثور کی طرف تشریف لے گئے۔“ (تاریخ ابن خلدون جلد ۲ صفحہ ۷۳۸)

حضرت ابو بکر صدیق اکبر رضی اللہ عنہ نے روانہ ہونے سے پہلے اپنے بیٹے عبداللہ کو حکم دیا کہ وہ دن بھر کفار کی دوز دھوپ اور نئے منصوبوں کے بارے میں معلومات حاصل کرے اور شام کے وقت غار میں آ کر سب حالات سے آگاہ کرے۔

آپ رضی اللہ عنہ نے اپنے چرواہے عامر بن فہیرہ کو ہدایت کی کہ وہ دن بھر غار کے گرد نواح میں بکریاں چرائے اور شام کو انہیں غار کے دہانے پر لے آئے اور تازہ دودھ دوہ کر اور اسے گرم کر کے بارگاہِ رسالت ﷺ میں پیش کرے۔ اور اپنی صاحبِ زادی حضرت اسماء بنتیہؓ کو ارشاد فرمایا کہ ہر روز کھانا پکا کر شام کے وقت غار میں پہنچا آیا کرے۔“ (السیرة النبویة ابن ہشام جلد ۲ صفحہ ۹۸، دیگر کتب سیرت)

بوقتِ ہجرت

مکہ مکرمہ سے نکلتے ہوئے محبوب رب العالمین ﷺ نے بڑے درد بھرے دل سے بھدا دے و نیاز اپنے

خالق و مالک کی بارگاہِ اقدس میں ان کلمات سے دامن دعا پھیلا یا:

”سب تعریفیں اللہ تبارک تعالیٰ کے لیے ہیں جس نے مجھے پیدا کیا جبکہ میں کوئی شے نہ تھا۔“

”اے اللہ! دنیا کی ہولنا کیوں، زمانہ کی تباہ کاریوں، شب و روز کے مصائب برداشت کرنے پر میری مدد فرما۔“

”اے اللہ! میرے سفر میں تو میرا ساتھی ہو۔“

”میرے اہل و عیال میں تو میرا قائم مقام ہو۔“

”اور جو رزق تو نے مجھے دیا ہے اس میں میرے لیے برکت ڈال۔“

”اور اپنی جناب میں مجھے عجز و نیاز کی توفیق دے۔“

”اور بہترین اخلاق پر میری تربیت فرما۔“

”اے میرے رب! مجھے اپنا محبوب بنا لے۔“

”اور مجھے لوگوں کے حوالے نہ کر۔“

”اے کمزوروں کے پروردگار! اور تو میرا بھی پروردگار ہے۔“

”میں تیری ذاتِ کریم کے طفیل جس کی روشنی سے آسمان اور زمین چمک رہے ہیں۔“

”اور جس کی برکت سے اندھیرے دُور ہو گئے ہیں۔“

”میں تیری ذاتِ کریم کے طفیل اس امر سے پناہ مانگتا ہوں کہ تیرا غضب مجھ پر اترے۔“

”یا نازل کرے تو مجھ پر اپنی ناراضگی۔“

”میں تیری پناہ مانگتا ہوں اس سے کہ تیری نعمت زائل ہو جائے۔“

”اور تیرا غضب اچانک اتر پڑے۔“

”اور تیری سلامتی کا رخ مجھ سے پھر جائے۔“

”تیری رضا میرے نزدیک ہر چیز سے بہتر ہے۔“

”میرے پاس کوئی طاقت نہیں، کوئی قوت نہیں بجز تیرے۔“

(سبل الہدیٰ والرشاد جلد ۳ صفحہ ۲۳۵، السیرۃ النبویہ ابن کثیر جلد ۲ صفحہ ۲۳۳، ۲۳۵)

اس اثنا میں راہِ حق کے دونوں مسافر مکہ کی پُر پیچ گلیوں سے گزرتے ہوئے غارِ ثور کی طرف روانہ ہوئے

شہر سے باہر نکل کر محبوب رب العالمین ﷺ نے ایک ٹیلے پر کھڑے ہو کر مکہ شہر پر نگاہ ڈالی اور درد و سوز

میں ڈوبے ہوئے ان کلمات سے مکہ کو الوداع کہا۔

ترمذی اور مسند احمد میں ہے کہ:

”بخدا! اے مکہ کی سر زمین تو مجھے اللہ کی ساری زمینوں سے زیادہ محبوب ہے اور بے شک اللہ کی تمام زمینوں سے اللہ کو زیادہ پیاری ہے اگر تیرے رہنے والوں نے مجھے یہاں سے نہ نکالا ہوتا تو میں کبھی تجھ سے نہ نکلتا۔“ (سیرت زینی دحلان جلد ۱ صفحہ ۳۰۷ السیرۃ الخلبیہ جلد ۲ صفحہ ۳۰)

حضرت ابن عباس رضی اللہ عنہما نے یہ جملے یوں روایت کیے ہیں:

”حضور انور نبی کریم رؤف ورحیم صلی اللہ علیہ وسلم نے فرمایا، اے مکہ کے شہر! تو کتنا پاکیزہ ہے اور تو مجھے کتنا پیارا ہے اگر میری قوم نے مجھے یہاں سے نہ نکالا ہوتا تو میں ہرگز کسی اور شہر میں سکونت اختیار نہ کرتا۔“

حرم مکہ کی فضیلت دیگر احادیث میں بھی بیان کی گئی ہے۔

حضرت عبداللہ ابن زبیر رضی اللہ عنہما سے مروی ہے:

”مسجد حرام میں ادا کی ہوئی ایک نماز اس کے علاوہ کسی دوسری مسجد میں ادا کی ہوئی ایک لاکھ نماز سے بہتر ہے۔“ (الروض الانف جلد ۲ صفحہ ۲۳۱)

جب نماز کی یہ شان ہے تو دیگر اعمال حسنہ جو مسجد حرام میں ادا کیے جائیں گے وہ دیگر مقامات پر ادا کیے جانے والے اعمال سے ایک لاکھ گنا زیادہ بہتر ہوں گے۔

حضور پر نور نبی کریم رؤف ورحیم صلی اللہ علیہ وسلم نے فرمایا:

حضرت ابن عباس رضی اللہ عنہما سے مروی ہے کہ جو شخص پیدل حج ادا کرتا ہے ہر قدم کے عوض اسے حرم میں ادا کی ہوئی نیکیوں میں سے سات سو (۷۰۰) نیکیاں اس کے نامہ اعمال میں لکھی جاتی ہیں۔ عرض کی گئی یا نبی اللہ! حرم کی نیکیاں کیا ہوتی ہیں؟ فرمایا حرم میں ادا کی ہوئی ایک نیکی ایک لاکھ نیکیوں کے برابر ہوتی ہے۔“ (الروض الانف جلد ۲ صفحہ ۲۳۱)

صدیق رضی اللہ عنہ کے لیے ہے خدا کا رسول صلی اللہ علیہ وسلم بس

انقلاب کی تاریخ ایثار و قربانی کے مسلسل عمل کے بغیر مکمل نہیں ہوتی، تاریخ اسلام بھی ایثار و قربانی کی ان گنت مثالوں سے بھری پڑی ہے، قدم قدم پر راہ حق کے مسافروں کو ابتلاء و آزمائش کے مراحل سے گزرنا پڑا لیکن وہ ہر امتحان سے سرخرو ہو کر نکلے، سفر ہجرت بھی ایک بڑا امتحان تھا۔ حضرت علی کرم اللہ وجہہ تلواریں کی چھاؤں میں حضور انور نبی کریم رؤف ورحیم صلی اللہ علیہ وسلم کے بستر پر سبز چادر اوڑھ کر سوائے رہے اور کفار و مشرکین کو مغالطے میں رکھ کر حضور رحمت دو عالم صلی اللہ علیہ وسلم اور حضرت ابوبکر صدیق رضی اللہ عنہ کو حفاظت کے طاہری اسباب فراہم کرنے کا موقع فراہم کیا، اپنی جان ہتھیلی پر رکھ کر حضور پر نور صلی اللہ علیہ وسلم کے خون کے پیاسوں کے نرغے میں استقامت کا کوہ گراں بنے رہے۔

ادھر حضرت ابو بکر صدیق رضی اللہ عنہ اور ان کے گھر والوں کا امتحان بھی شروع ہو چکا تھا اور وہ بھی ہر امتحان پر پورا اترے۔ ابن اسحاق رحمۃ اللہ علیہ فرماتے ہیں کہ جب آقائے کائنات حضور پر نور رحمۃ دو عالم صلی اللہ علیہ وسلم اپنے یارِ غار (حضرت ابو بکر صدیق رضی اللہ عنہ) کے ساتھ مکہ کو الوداع کہنے لگے تو حضرت ابو بکر صدیق رضی اللہ عنہ نے اپنا تمام مال جو پانچ یا چھ ہزار درہم پر مشتمل تھا، بھی ساتھ لے لیا تاکہ اس مال کو اپنے آقا صلی اللہ علیہ وسلم کے قدموں پر نثار کر کے ان کی خوشنودی کی سعادت حاصل کر سکیں۔

اندھیری رات ہے، ہو کا عالم ہے اللہ کا محبوب نبی، نبی آخر الزماں صلی اللہ علیہ وسلم اور اس کا عاشق و لفقار رضی اللہ عنہ دونوں ایک ایسی غار کی طرف جا رہے ہیں جو از حد شوار گزار پہاڑیوں کے درمیان میں ایک پہاڑی کی چوٹی پر واقع ہے۔ یہ غار غارِ ثور کے نام سے مشہور ہے اس وقت کے مکہ شہر سے تقریباً تین میل کی مسافت پر جنوبی سمت میں واقع تھی اب یہ شہر بہت پھیل گیا ہے اور مکانات کا سلسلہ ان پہاڑوں تک پہنچ گیا ہے جہاں غارِ ثور واقع ہے۔

حضرت ابو بکر صدیق رضی اللہ عنہ چلتے چلتے کبھی حضور پر نور نبی کریم صلی اللہ علیہ وسلم سے آگے نکل جاتے ہیں پھر پیچھے چلے جاتے ہیں، کبھی حضور پر نور نبی کریم صلی اللہ علیہ وسلم کی دائیں جانب اور کبھی بائیں جانب۔ حضور پر نور نبی کریم صلی اللہ علیہ وسلم نے پوچھا، اے ابو بکر صدیق رضی اللہ عنہ! یہ کیا ماجرا ہے؟ عرض کی، یا رسول اللہ! صلی اللہ علیہ وسلم کبھی خیال آتا ہے کہ مبادا دشمن پیچھے سے تعاقب میں آ رہے ہوں تو پیچھے چلا جاتا ہوں پھر خیال آتا ہے کہ وہ لوگ آگے کسی کمین گاہ میں نہ بیٹھے ہوں تو بھاگ کر آگے چلا جاتا ہوں، کبھی دائیں اور کبھی بائیں چلا جاتا ہوں تاکہ آگے یا پیچھے سے دائیں یا بائیں سے اگر بداندیش حملہ کرنے کی ناپاک کوشش کریں تو سب سے پہلے آپ صلی اللہ علیہ وسلم کا یہ غلام ان کے ناگہانی حملہ کے لئے سدِ سکندری بن کر کھڑا ہو جائے تاکہ حضور پر نور نبی کریم صلی اللہ علیہ وسلم کو کوئی تکلیف نہ پہنچے۔ جہاں راستہ بہت کٹھن ہوتا، حضرت صدیق اکبر رضی اللہ عنہ، حضور انور صلی اللہ علیہ وسلم کو اپنے کندھوں پر اٹھا لیتے۔ (دلائل النبوة، بیہقی جلد ۲ صفحہ ۷۷۷)

چلتے چلتے جب غار کے دہانے تک پہنچ گئے تو حضرت صدیق اکبر رضی اللہ عنہ نے گزارش کی:

”میں اس خدا کا واسطہ دے کر جس نے آپ صلی اللہ علیہ وسلم کو حق کے ساتھ مبعوث فرمایا، عرض کرتا ہوں کہ آپ صلی اللہ علیہ وسلم غار میں تشریف نہ لے جائیے، پہلے میں داخل ہوں گا اگر وہاں کوئی موذی چیز ہو تو پہلے وہ مجھے اذیت پہنچائے۔“

آپ صلی اللہ علیہ وسلم اندر تشریف لے گئے، تاریک رات پھر غار کا اندھیرا، کچھ بھائی نہیں دے رہا تھا۔ پہلے جھاڑو دیا پھر غار کے چپے چپے کو ہاتھوں سے ٹٹولا جہاں کوئی سوراخ معلوم ہوا، اپنی چادر پھاڑ پھاڑ کر اسے بند کیا، چادر ختم ہو گئی لیکن ایک سوراخ پھر بھی باقی رہ گیا۔ دل میں سوچا اس پر اپنی ایزھی رکھ کر بند کر لوں گا، ہر طرح مطمئن ہونے کے بعد عرض کی، آقائے دو جہاں صلی اللہ علیہ وسلم تشریف لے آئیے خود اس سوراخ پر ایزھی رکھ کر بیٹھ گئے۔

حضور پُر نور نبی کریم رُوف و رحیم ﷺ تشریف لائے، صدیق اکبر رضی اللہ عنہ کے زانو پر سر مبارک رکھا اور استراحت فرما ہو گئے۔ صدیق رضی اللہ عنہ کے بخت کی یاوری کا کیا کہنا، بے تاب نگاہیں اور بے قرار دل اپنے محبوب کے روئے زیبا کے مشاہدہ میں مستغرق ہے، نہ دل سیر ہوتا ہے اور نہ آنکھیں، وہ حسنِ سرمدی وہ جمالِ حقیقی جس کی دل آویزیوں نے چشمِ فطرت کو تصویرِ حیرت بنا دیا تھا، آج صدیق رضی اللہ عنہ کے آغوش میں جلوہ فرما ہے۔ اے بختِ صدیق کی رفعتو! تمہارے کیا کہنے تم پر یہ خاک پریشانِ قربان اور یہ قلبِ حزیں نثار۔ اسی اثناء میں حضرت صدیق کی ایڑھی میں سانپ نے ڈس لیا، زہر سارے جسم میں سرایت کر گیا لیکن کیا مجال کہ پاؤں میں جنبش تک ہوئی ہو۔ حضور پُر نور نبی کریم رُوف و رحیم ﷺ بیدار ہوئے۔ اپنے یارِ غار رضی اللہ عنہ کی آنکھوں میں آنسو دیکھ کر وجہ دریافت فرمائی۔ پھر جہاں سانپ نے ڈسا تھا وہاں اپنا لعابِ دہن لگایا جس سے درد اور تکلیف کا نور ہو گئی۔

گھر سے نکل کر غارِ ثور تک پہنچنے میں یارِ با وفا رضی اللہ عنہ پر ایک عجیب سی کیفیت رہی، سرکارِ دو عالم ﷺ کی حفاظت انہیں دنیا کی ہر شے سے عزیز تھی۔ وہ پیکرِ عشقِ دیوانہ کبھی حضور پُر نور ﷺ سے آگے نکل جاتے اور اسی وارفتگی کے عالم میں کبھی حضور انور ﷺ کے پیچھے ہو جاتے۔ حضور انور نبی کریم رُوف و رحیم ﷺ نے اپنے جاں نثار کی یہ اضطراری حالت دیکھی تو فرمایا کہ ابو بکر! (رضی اللہ عنہ) کیا بات ہے؟ سیدنا حضرت صدیق اکبر رضی اللہ عنہ فرمانے لگے:

”یا رسول اللہ! ﷺ جب مجھے پیچھے سے متوقع حملہ کا خیال آتا ہے تو آپ ﷺ کے پیچھے آ جاتا ہوں اور جب آگے سے کسی کمین گاہ کا خطرہ محسوس کرتا ہوں تو آگے آ جاتا ہوں۔“

(دلائل النبوة جلد ۲ صفحہ ۲۷۶)

اس محبت بھرے جواب پر تاجدارِ کائنات حضور پُر نور نبی کریم رُوف و رحیم ﷺ نے فرمایا:

”اے ابو بکر! (رضی اللہ عنہ) کیا تجھے پسند ہے کہ کوئی ناگوار شے میرے بجائے تجھے نقصان دے؟“

عشق و جد میں آ گیا، یارِ با وفا رضی اللہ عنہ نے کہا:

”جی ہاں! قسم اس ذات کی جس نے آپ ﷺ کو حق دے کر بھیجا ہے جو کوئی بھی مصیبت آئے میں چاہتا ہوں کہ آپ ﷺ کے بجائے مجھ پر آئے۔“ (دلائل النبوة جلد ۲ صفحہ ۲۷۶)

حضور انور نبی کریم رُوف و رحیم ﷺ کا سر انور آپ رضی اللہ عنہ کی گود میں تھا، حضور پُر نور ﷺ آرام فرما رہے تھے۔ آپ رضی اللہ عنہ کو سانپ نے پاؤں پر کاٹا اور آپ رضی اللہ عنہ نے شدید تکلیف کے باوجود اُف تک نہ کی مبادا حضور پُر نور ﷺ کے آرام میں خلل واقع ہو۔ درد کی شدت کو برداشت کیا لیکن حضور پُر نور نبی کریم رُوف و رحیم ﷺ کو جگانا مناسب نہ سمجھا۔ ناگاہ چشمِ ضبط سے ایک آنسو خسارِ مصطفیٰ ﷺ پر ٹپک پڑا۔ حضور انور نبی کریم رُوف و رحیم ﷺ چونک پڑے، استفسار کیا تو یارِ با وفا رضی اللہ عنہ یوں گویا ہوئے:

”مجھے آپ ﷺ کو جگانا پسند نہ تھا۔“ (السیرۃ الخلیبہ جلد ۲ صفحہ ۳۵)

حضور پر نور ﷺ نے سانپ کے ڈسے پر اپنا دستِ اقدس پھیرا تو زہر کا اثر فوراً دور ہو گیا۔
حضرت ابو بکر صدیق رضی اللہ عنہ کی اس وفا شعاری سے خوش ہو کر حضور انور نبی کریم رؤف الرحیم ﷺ نے ان کے حق میں دعا فرمائی:

”اے اللہ! ابو بکر کو جنت میں میرے ساتھ اسی درجے میں رکھنا۔“ (سبل الہدیٰ والرشاد جلد ۳ صفحہ ۳۳۹)

یارِ با وفا کی خوش بختی

وہ منظر کیا منظر ہوگا جب حضرت ابو بکر صدیق رضی اللہ عنہ سرِ اقدس گود میں لیے کونین کے والی ﷺ کے چہرہ والضحیٰ کا نظارہ کر رہے تھے۔ آنکھیں طوافِ چہرہ انور میں مصروف تھیں، دل کی ہر دھڑکن صرف پیاس بن کر حضور انور نبی کریم رؤف ورحیم ﷺ کے قدموں پر نثار ہو رہی تھی، ہر سانس میں عشقِ مصطفیٰ ﷺ کے چراغِ جل رہے تھے، لہو کی ایک ایک بوند عالمِ وجد میں تھی۔ حضرت عمر فاروق اعظم رضی اللہ عنہ فرماتے ہیں:

قسم ہے اس ذاتِ پاک کی جس کے قبضہ قدرت میں میری جان ہے ابو بکر صدیق اکبر کی وہ رات عمر بن خطاب کی تمام آل سے بڑھ کر ہے۔ (السیرۃ النبویہ ابن کثیر جلد ۲ صفحہ ۲۳۸)

اس سوراخ میں سانپ تھا اس نے ایک بار نہیں، کئی بار ڈسالیکن کیا مجال کہ حضرت صدیق اکبر رضی اللہ عنہ نے ذرا سی جنبش کی ہو یا اضطراب کا مظاہرہ کیا ہو۔ حضور پر نور نبی کریم رؤف ورحیم ﷺ کے آرام میں خلل انداز ہونا پسا رسول اللہ ﷺ کو کسی قیمت پر گوارا نہ تھا۔

علامہ زینی دحلان نے تحریر کیا ہے کہ حضرت صدیق اکبر رضی اللہ عنہ نے عرض کی:

”یا رسول اللہ! ﷺ تشریف لے آئیے میں نے جگہ کو درست کر دیا ہے۔ حضور پر نور نبی کریم رؤف ورحیم ﷺ تشریف لے گئے، اپنا سر مبارک صدیق اکبر رضی اللہ عنہ کی گود میں رکھا اور سو گئے یارِ با وفا یارِ غار رضی اللہ عنہ جو سوراخ بند نہیں ہو سکتے تھے ان پر اپنے پاؤں کی ایڑھیاں رکھ لیں۔ سانپ نے ڈسا، آپ ﷺ نے ذرا حرکت نہ کی مبادا حضور پر نور نبی کریم رؤف ورحیم ﷺ کی نیند میں خلل واقع ہو۔“ (السیرۃ النبویہ احمد بن زینی دحلان جلد ۱ صفحہ ۳۰۸)

پنچمبر اول و آخر و اعظم حضور انور نبی کریم رؤف ورحیم ﷺ تو طلوعِ صبح سے پہلے غارِ ثور میں پہنچ گئے۔

ادھر مکہ میں جب صبح کا اُجالا ہوا تو حضور پر نور ﷺ کے بجائے بستر سے علی مرتضیٰ رضی اللہ عنہ اُٹھے۔ یہ دیکھ کر رات بھر محاصرہ کرنے والوں کے اوسان خطا ہو گئے۔ جنگل کی آگ کی طرح یہ خبر مکہ کے گھر گھر پہنچ گئی کہ محمد (رسول اللہ ﷺ) رات کی تاریکی میں خاموشی سے ان کا گھیرا توڑ کر نکل گئے ہیں اس سازش کی ناکامی پر کہرام مچ گیا۔ مشرکین کی ٹولیاں حضور پر نور نبی کریم رؤف ورحیم ﷺ کی تلاش میں ہر طرف پھیل گئیں، ان کا

غالب گمان یہ تھا کہ حضور پُر نور نبی کریم رُوْف و رحیم ﷺ شرب کی طرف چلے گئے ہوں گے جہاں مہاجرین کا ایک طاقت ور گروہ حضور پُر نور نبی کریم رُوْف و رحیم ﷺ کے لیے چشمِ براہ ہے۔

اس خیال سے وہ اس راہ پر دُور تک گئے لیکن کہیں سراغ نہ ملا پھر دوسری سمتوں میں تلاش شروع کی۔ ان راستوں پر بھی خاک چھاننے کے بعد خائب و خاسر ہو کر ناکام لوٹے۔ غارِ ثور مکہ کے جنوبی سمت میں اس شاہراہ کے قریب ہے جو یمن کو جاتی ہے، انہیں یہ گمان تک بھی نہ تھا کہ حضور پُر نور نبی کریم رُوْف و رحیم ﷺ ادھر بھی جا سکتے ہیں۔

جب ہر طرف سے مایوسی ہوئی تو ناچار ادھر کا رُخ کیا جب غار کے قریب پہنچے تو ان کے ماہر کھوجی نے ایک نقش پا کو دیکھ کر کہا یہ تو ابو بکر صدیق (رضی اللہ عنہ) کے پاؤں کا نشان ہے لیکن اس کے ساتھ ہی دوسرا نقش پا ہے، میں اسے نہیں پہچان سکا۔ یہ اس پاؤں کے نشان سے بڑی مشابہت رکھتا ہے جو مقامِ ابراہیم (علیہ السلام) پر ہے۔

قادر مطلق، اللہ تبارک تعالیٰ کو خوب معلوم تھا کہ کفارِ ادھر ادھر سے مایوس ہو کر نبی اکرم ﷺ کی تلاش میں اس طرف بھی ضرور آئیں گے۔ چنانچہ اس نے اپنی قدرتِ کاملہ سے ایسے حالات پیدا کر دیئے کہ وہ تلاش کرتے کرتے غار کے دہانے تک تو پہنچ جاتے لیکن نہ اس کے اندر داخل ہوتے اور نہ اس کے اندر جھانکتے۔ یوں ہی اُلٹے پاؤں واپس چلے آتے۔

ہوایہ کہ غار کے دہانے کے قریب ایک خاردار درخت اُگ آیا۔ اس درخت کو اہل عرب ”ام غیلان“ کہتے ہیں اس کی اونچائی انسانی قدر کے برابر ہوتی ہے اس کی شاخیں بڑی گنجان اور خاردار ہوتی ہیں وہ درخت غار کے دہانے کے اتنا قریب تھا کہ اس درخت کی موجودگی میں کسی شخص کا غار کے اندر جانا بہت مشکل ہے۔ نیز اس غار کے دہانے کے قریب جنگلی کبوتروں کے ایک جوڑے نے گھونسلا بنا لیا، وہاں انڈے بھی دے دیئے اور ان انڈروں کو سینے کے لیے ایک کبوتری ان پر ڈیرا جما کر بیٹھ گئی۔

”حرمِ مکہ میں جو کبوتر ہیں یہ کبوتروں کے اس جوڑے کی نسل سے ہیں اس خدمتِ جلیلہ کا انہیں یہ صلہ دیا گیا ہے کہ ان کی نسل بھی منقطع نہیں ہوئی۔ چودہ (۱۴) صدیوں سے باقی ہے اور حرم شریف میں انہیں پناہ ملی ہوئی ہے، کوئی انہیں چھیڑ نہیں سکتا اسی لیے لغتِ عرب میں یہ مثل زبان زد خاص و عام ہے کہ فلاں شخص کو حرم کے کبوتروں سے بھی زیادہ امن و امان میسر ہے۔“

(مواہب اللدنیہ علامہ زرقانی جلد ۲ ص ۲۲۲)

ساتھ ہی غار کے منہ پر عنکبوت (مکڑی) نے ایک گھنا جالاتن دیا۔ دیکھنے سے یوں معلوم ہوتا تھا کہ یہ جالا آج کل میں نہیں تان گیا بلکہ سالہا سال پہلے کا ہے۔ یہ سب انتظامات اس عظیم طاقت والے مالک کائنات، قادر

مطلق کی بے پایاں قدرت کا کرشمہ تھے جس کے ایک کلمہ کن کہنے سے یہ سارا عالم بلند و پست معرضِ وجود میں آ گیا۔ اس حکمتِ خداوندی کا نتیجہ یہ ہوا کہ جب کوئی ماہر کھوجی پاؤں کے نشانوں کو دیکھ کر سراغ لگاتے ہوئے یہاں پہنچتا تو کبوتروں کو اپنے گھونسلہ میں انڈوں کو سیتے ہوئے دیکھ کر یقین کر لیتا کہ اس غار میں عرصہ دراز سے انسان داخل نہیں ہوا۔ اُمیہ بن خلف جیسا دشمن جب غار کے دہانے پر پہنچا تو اس کے ایک ساتھی نے اسے کہا کہ اندر داخل ہو کر تسلی کر لو۔ اُمیہ بن خلف کہنے لگا:

”غار کے اندر جانے کی ضرورت نہیں ہے اس کے منہ (دروازے) پر اتنا پرانا تانا ہوا مکڑی کا جالا ہے جو محمد (ﷺ) کی پیدائش سے بھی پہلے کا تانا ہوا معلوم دیتا ہے۔“

کارکنانِ قضا و قدر (اللہ کے جنود) کی پیش بندی

دینِ حق کی سر بلندی کے لیے ہجرت کا یہ انتہائی قدم اٹھانا ناگزیر ہو گیا تھا اور پھر یہ حکمِ ربی کی تعمیل بھی تھی۔ کفارِ مکہ حضورِ انور نبی کریم رُؤف و رحیم ﷺ کی تلاش میں جنگلوں، پہاڑوں اور گھاٹیوں کی خاک چھان رہے تھے ادھر سب سے بہترین تدبیر کرنے والا خالق و مالک کائنات قادرِ مطلق اپنی تدبیر کر رہا تھا۔ قدم قدم پر حضورِ پر نور نبی کریم رُؤف و رحیم ﷺ کی حفاظت کا انتظام ہو رہا تھا۔ کارکنانِ قضا و قدر پیش بندی میں مصروف تھے، کفار و مشرکین نے دو کھوجیوں کی خدمات حاصل کیں۔ ایک کھوجی کا نام کرز بن علقمہ بن ہلال الخزاعی تھا جو پاؤں کے نشانات کا کھوج لگانے کا ماہر تھا۔ وہ لوگ جبلِ ثور تک آ پہنچے قدموں کا آخری نشان دیکھ کر وہ بولا کہ آگے نشانات ختم ہو جاتے ہیں۔ محمد (ﷺ) کو کہیں ارد گرد تلاش کرو کسی نے مشورہ دیا قریب ہی غار ہے وہاں دیکھ لو مگر دشمن تحریکِ دینِ اسلام اُمیہ بن خلف نے کہا:

”تمہیں کیا ہو گیا ہے؟ وہ غار تو ایسا ہے کہ اس (کے دہانے) پر مکڑی نے جال بن رکھا ہے اور میرا خیال ہے کہ یہ جال محمد (ﷺ) کی ولادت سے بھی پہلے کا (بنا ہوا) ہے۔“

(التساب الاشراف جلد ۱ صفحہ ۲۶۰)

مکڑی نے غارِ ثور کے منہ پر جالاتان دیا، پاس ہی اُم غیلان نامی درخت بھی اُگ آیا۔ غار کے منہ پر ایک کبوتری انڈوں پر بیٹھی نظر آئی، یہ نشانات دیکھ کر تلاش کرنے والے پلٹ گئے کہ اگر کوئی غار کے اندر گیا ہوتا تو مکڑی کا یہ جالا ٹوٹ نہ جاتا، کبوتری کے یہ انڈے کیسے سلامت رہتے اور پھر اس درخت کے ہوتے ہوئے کون اندر جاسکتا ہے۔ ایک شخص تو غار کے بالکل قریب پہنچ گیا، ساتھیوں نے غار کی تلاش نہ لینے کی وجہ دریافت کی تو کہنے لگا:

”میں نے اس میں دو جنگلی کبوتر دیکھے تو جانا کہ اس میں کوئی نہیں ہے۔“

(سب الہدیٰ والرشاد جلد ۳ صفحہ ۳۴۰)

یہ سب معجزات حضور پر نور ﷺ کے تھے یہ سب تدابیر خدائے بزرگ و برتر کی تھیں جو اپنے رسول مقبول و مکرم ﷺ کی حفاظت فرما رہا تھا۔ مکڑی کے جالے کو خدائے خالق کائنات نے قرآن مجید میں تمام گھروں سے نازک گھر قرار دیا ہے مگر اس نازک ترین شے نے سفر ہجرت میں دشمن کو مغالطے میں رکھا اور کسی بدخواہ نے غار کے اندر جھانکنے کی کوشش نہ کی۔ سورہ عنکبوت آیت 14 میں ارشاد باری تعالیٰ ہے:

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ ۖ اتَّخَذَتْ بَيْتًا ۖ وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ ۝

ترجمہ ”تحقیق سب گھروں سے کمزور گھر مکڑی کا ہوتا ہے۔“ (سورہ عنکبوت آیت ۴۱)

کچھ عقل کے اندھے لوگوں کو ”غار کے منہ پر آشیانہ بنا کر انڈے دے دیئے تھے یا مکڑی نے جالاتن دیا تھا“ وغیرہ یہ سب واقعات قابل تسلیم نہیں۔

ایسی باتیں ایسے خیالات پڑھ کر مجھے اس کتاب کے مصنف کو بہت دکھ ہوتا ہے۔ اور وہ اس لیے کہ ایسے لوگ تو خالق و مالک کائنات کو بالکل ہی نہیں پہچانتے اور اُسے کلمہ کن کا مالک اور قادر مطلق (ہر کچھ کر دینے پر بروقت قادر ہونا) بھی نہیں مانتے۔ کائنات عظیم میں سب کچھ ہی اس کی ملک ہے ملکیت ہے اور ماسوائے ذی شعور مخلوق انس و جان کے باقی سب کچھ ہی ہمہ وقت اس کی فرمانبرداری اور حکم میں ہے۔

ایسے محیر العقول، ناقابل یقین، عقل سے ماورا واقعات تو ہمارے ارد گرد شب و روز دنیا میں ہوتے رہتے ہیں۔ اور اطلاعات، رابطوں، حالات، حاضرہ، خبروں کے لئے اب تو دنیا بہت سسٹر چکی ہے، سمٹ چکی ہے۔ ہر جگہ کے واقعات پڑھنے کو مل جاتے ہیں۔

کتنے ہی واقعات ہیں کہ شدید طوفانوں میں، سیلاب میں، زلزلوں میں، حادثات میں اور دیگر قدرتی آفات میں جہاں ہزاروں آدمی لقمہ اجل بن جاتے ہیں وہاں کوئی نوزائیدہ بچہ، بچہ یا کمزور و ناتواں انسان کئی کئی ہفتوں بلکہ مہینوں تک زندہ و سلامت رہتے ہیں۔

کتنی ہی مضبوط عمارتیں زلزلوں کے جھٹکوں سے زمین بوس ہو جاتی ہیں، سیلابوں میں طوفانوں میں گر جاتی ہیں اور ان کے ساتھ ہی کچھ کچے مکان بھی ہوتے ہیں جن میں سے کچھ کھڑے رہ جاتے ہیں۔

اب سے کوئی بیس پچیس سال پہلے اخباروں میں ایک بہت ہی کم عمر بچے کا ذکر تھا جو سیلاب کے دنوں میں نہ جانے کہاں سے ایک تختہ نما لکڑی پر دریائے راوی میں بہتا ہوا آیا۔ راوی کے پل سے کسی کی نگاہ پڑی اور لوگوں نے اسے نکالنا چاہا۔ اس تختہ نما لکڑی پر ایک طرف زہریلا سانپ بھی بیٹھا تھا جو لوگوں کی نظروں سے اوجھل رہا۔

جیسے ہی بچے کو بچانے کے لئے تیراک نے لکڑی کو ہاتھ لگایا، سانپ نے اُسے ڈس لیا۔ وہ بچے کو ساحل

تک لے آیا لیکن خود جانبر نہیں ہو سکا اور کنارے کے قریب پہنچتے ہی جان دے دی۔ اہل بصیرت کو آنکھیں کھلی رکھنے والے کو اپنے ارد گرد سے سبق سیکھنے والے کو تو اسی واقعہ میں اللہ تبارک تعالیٰ کی کتنی ہی شانیں نظر آئیں گی کہ وہی لکڑی اور سانپ جو ایک بچہ کی حفاظت کر رہے ہیں انہیں پر ایک اور کے لئے موت سوار ہے۔

میری دست بستہ گزارش ہے کہ اللہ تبارک تعالیٰ کی حکمت و قدرت کو عقل کی کسوٹی سے نہ پرکھیں۔ کائنات عظیم کی ۹۹ فیصد چیزیں ان کا وجود و واقعات ہماری عقل سے ماورا ہیں۔ ایسا کرنے سے آپ مزید بھٹک جائیں گے اور اس میں کسی اور کا نقصان نہیں اس سے صرف اور صرف آپ کو سراسر دارین میں خسارہ ہوگا۔

گزارش ہے کہ اگر یہ ایک روایت ہوتی جس میں یہ واقعہ مذکور ہے اور یہ سند ضعیف ہوتی تو ان امور کے انکار کرنے کی کوئی وجہ سمجھ آ سکتی تھی لیکن یہ امور صرف ایک روایت میں نہیں بلکہ متعدد دوسری روایتوں میں بھی مذکور ہیں اور ان روایتوں کو حافظ ابن کثیر جیسے نقاد حدیث نے ”حسن“ کہا ہے اور انہیں اللہ تبارک تعالیٰ کے ان انتظامات میں شمار کیا ہے جو اس نے اپنے محبوب کریم ﷺ کو کفار کے مکرو فریب سے بچانے کے لیے فرمائے تھے۔ اس روایت کو امام احمد نے حضرت ابن عباس رضی اللہ عنہما سے وَاذْ يَمْكُرُ بِكَ الَّذِينَ كَفَرُوا کی تفسیر میں بیان کیا ہے۔ علامہ ابن کثیر لکھتے ہیں:

”یہ سند حسن ہے اور مکڑی کے جالاتنے کے بارے میں جو روایات ہیں ان تمام میں یہ سب سے زیادہ صحیح و باصحت ہے اور درحقیقت یہ اللہ تبارک تعالیٰ کے انتظامات ہیں جو اس نے اپنے رسول کی حفاظت کے لیے فرمائے۔ (السیرۃ النبویہ ابن کثیر جلد ۲ صفحہ ۲۳۹)

عصر حاضر کے محقق علامہ امام محمد ابو زہرہ یہ واقعہ لکھتے ہوئے تحریر فرماتے ہیں:

”کفار حضور پر نور نبی کریم رؤف و رحیم ﷺ کو تلاش کرتے ہوئے اس غارتگاہ پہنچ گئے جو جبل ثور میں تھی اور اس میں دونوں صاحبان اس وقت موجود تھے لیکن اللہ تبارک تعالیٰ نے اپنی قدرت کی نشانی یوں ظاہر کی کہ عنکبوت نے غار کے منہ پر اتنا دبیز جالاتن دیا کہ دیکھنے والے کو معلوم ہوتا تھا کہ اسے تنے ہوئے کئی سال بیت چکے ہیں۔ نیز دو کبوتروں نے اس کے دروازے پر گھونسلہ بنا دیا تھا۔ یہ چیزیں ان معجزات میں سے ہیں جو جو اس سے محسوس کیے جاسکتے ہیں۔“

(خاتم النبیین جلد ۱ صفحہ ۵۱۸)

گویا امام مذکور نے بھی ان روایات کو صحیح سمجھا ہے اور ان سے استناد کیا ہے۔ (ان کو مستند مانا ہے) علامہ محمد صادق ابراہیم العرجون اپنی تحقیقی تصنیف ”محمد رسول اللہ“ میں اس سلسلے میں رقم طراز ہیں:

”علامہ ابن کثیر جیسے امام نقاد اور عالم جو صاف و پاک علم اور پاکیزہ ایمان کی صفات سے متصف

ہیں ان کی یہ مشابہت، مماثلت ایسی ہے کہ اللہ تبارک تعالیٰ کی آیات اور اس کی قدرت کی نشانیاں جو اس کے نبی کے دست مبارک پر ظاہر ہوتی ہیں۔

ان کے سلسلے میں قارئین یہاں رُک جایا کریں۔ پس ہر وہ روایت جو سند صحیح یا سند حسن سے مروی ہے اس پر ایمان لانا اور اس پر اعتقاد رکھنا واجب ہو جاتا ہے اور جو اس طرح ثابت نہ ہو وہاں سکوت اختیار کرنا پڑتا ہے نہ اس کو رد کرے نہ قبول اور اگر اس روایت میں کوئی راوی کذاب یا وضاع یعنی کہ (جھوٹی حدیثیں گھڑنے والا ہو) تو پھر ایسی روایات کو مسترد کر دیا جاتا ہے اور اس کے عیب کو آشکارا کیا جاتا ہے۔“ (علامہ ابن کثیر)

جب کفار کی ٹولیاں یکے بعد دیگرے غار کے دروازے پر پہنچتیں تو اپنے محبوب مکرم ﷺ کو یوں خطرہ میں دیکھ کر حضرت صدیق رضی اللہ عنہ بے قرار ہو جاتے۔ عرض کرتے یا رسول اللہ! ﷺ اگر ان لوگوں نے جھک کر اندر جھانکا تو یہ ہمیں دیکھ لیں گے۔ حبیب کبریٰ ﷺ فرماتے ہیں اے ابوبکر! (رضی اللہ عنہ) فکر و غم مت کرو اللہ تبارک تعالیٰ ہمارے ساتھ ہے۔ ایک بار پھر ایسی ہی صورت پیدا ہو گئی تو حضرت ابوبکر صدیق رضی اللہ عنہ سخت بے چین ہو گئے اور عرض کی:

”یا رسول اللہ! ﷺ اگر انہوں نے جھک کر اپنے قدموں کی طرف دیکھا تو وہ ہمیں دیکھ لیں گے۔“
رسول اللہ ﷺ نے فرمایا:

”اے ابوبکر! (رضی اللہ عنہ) ان دو کے بارے میں تمہارا کیا گمان ہے جن کے ساتھ تیسرا اللہ تبارک تعالیٰ ہو۔“ (سورہ توبہ آیت ۴۰)

نبی کی قوت یقین ملاحظہ ہو یہ ہے تو کل علی اللہ کا وہ مقام جو شان رسالت کے شایاں ہے اس وقت اللہ تبارک تعالیٰ نے اطمینان و تسکین کی ایک مخصوص کیفیت اپنے حبیب مکرم معظم ﷺ پر نازل فرمائی اور حضور پر نور نبی کریم رؤف و رحیم ﷺ کے صدقے ابوبکر صدیق رضی اللہ عنہ پر بھی اس کا ورود ہوا جس سے ان کی ہر طرح کی پریشانی دور ہو گئی۔ حضور پر نور نبی کریم رؤف و رحیم ﷺ تین دن تک وہاں قیام فرما رہے۔

اللہ ہمارے ساتھ ہے

روایات میں ہے کہ جب پیغمبر اول و آخر و اعظم حضور پر نور ﷺ نے غار کے اندر جھانکے بغیر اپنے ساتھیوں کے پاس چلے جانے اور ان کے سوالوں کا سامنا کرنے والے شخص (امیہ بن خلف) کی مذکورہ گفتگو سماعت فرمائی تو رب العزت کا شکر ادا کیا کہ اس نے بظاہر کتنی معمولی اشیاء کا اہتمام کیا کہ کفر و شرک کے نمائندے ناکام و نامراد ہو کر لوٹ گئے۔ حسن بصری فرماتے ہیں کہ جب قریش آپ ﷺ کو تلاش کرتے کرتے غار کے دہانے پر آ پہنچے تو مکڑی کا جالا دیکھ کر رُک گئے اس وقت حضور پر نور سرورِ دو عالم ﷺ اپنے مالک حقیقی کی بارگاہ میں سر بسجود تھے اور حضرت ابوبکر صدیق رضی اللہ عنہ اپنے آقا کے تحفظ میں ڈھال بنے ہوئے تھے۔ آپ رضی اللہ عنہ

جلد سوم
پہرہ دے رہے تھے حضور پر نور نبی کریم روف و رحیم ﷺ نماز سے فارغ ہوئے تو حضرت ابو بکر صدیق رضی اللہ عنہ نے بارگاہِ اقدس میں عرض کی:

”یا رسول اللہ! ﷺ یہ آپ کی قوم آپ کو تلاش کر رہی ہے بخدا میں اپنی خاطر نہیں روتا مگر اس خوف سے روتا ہوں کہ آپ کو کوئی گزند پہنچے جسے میں ناپسند کرتا ہوں۔“

(سبل الہدیٰ والرشاد جلد ۳ صفحہ ۲۴۱)

اس پر پیغمبر اول و آخر و اعظم ہادی برحق ﷺ نے مسکراتے ہوئے فرمایا:

”مت خوف کر اللہ میرے ساتھ ہے۔“

بعض روایات میں تھوڑی سی لفظی ترمیم کے ساتھ یوں آیا ہے:

”مت ملال کر اللہ ہمارے ساتھ ہے۔“

آقائے دو جہاں سرکارِ دو عالم ﷺ نے قریش کو غار کے قریب دیکھ کر اپنے رفیق سفر کو متفکر ہوتے دیکھا تو انہیں تسلی دیتے ہوئے فرمایا:

”تمہارا ان دو کے بارے میں کیا خیال ہے جن کے ساتھ تیسرا اللہ ہے۔“

اپنے اور اللہ کے ساتھ اپنے رفیق سفر حضرت ابو بکر صدیق رضی اللہ عنہ کو بھی شریک فرما رہے ہیں اور اپنے یارِ باوقار رضی اللہ عنہ کو فضیلتوں کی خلعت عطا فرما رہے ہیں۔ ابو نعیم روایت کرتے ہیں کہ مکزی نے دوبار جالا لگا کر اللہ کے دو برگزیدہ بندوں کی حفاظت کی۔ ایک بار حضرت داؤد علیہ السلام کے لیے جب جالوت آپ علیہ السلام کی تلاش میں تھا اور دوسری بار تاجدارِ کائنات رحمتِ دو عالم ﷺ کے لیے جالا لگایا جب قریش آپ ﷺ کی تلاش میں تھے۔ (سبل الہدیٰ والرشاد جلد ۳ صفحہ ۲۴۱)

غارِ سمندر اور کشتی

سفرِ ہجرت میں قدم قدم پر معجزے رونما ہوئے اللہ تبارک تعالیٰ کی مدد و نصرت مسافرینِ راہِ حق کے ہمراہ رہی اللہ کی طرف سے اپنے آخری رسول حضور پر نور ﷺ کی حفاظت، استقامت، کفار و مشرکین ہر بار ناکام و نامراد ہوئے اور اللہ تبارک تعالیٰ کا یہ فرمان حرف بحرف سچ ثابت ہوا کہ وہ بسیرین تدبیر کرنے والا ہے۔ حضرت ابو بکر صدیق رضی اللہ عنہ قریش کو قریب آتا دیکھ کر مضطرب ہو جاتے مبادا وہ میرے آقا ﷺ کو نقصان پہنچائیں۔ شمع رسالت ﷺ کا یہ پروانہ حصار باندھے اپنے آقا ﷺ پر نثار ہو رہا تھا، کسے اپنے تن من کا ہوش تھا، ایک ہی فکر دامن گیر تھی کہ کوئی بد بخت حضور انور نبی کریم روف و رحیم ﷺ کو گزند نہ پہنچائے اس لیے حضرت ابو بکر صدیق رضی اللہ عنہ بے چین ہو جاتے۔

بعض سیرت نگاروں نے لکھا ہے کہ جب حضرت ابو بکر صدیق رضی اللہ عنہ نے بارگاہِ رسالت ﷺ میں عرض کی:

”اور اگر ان میں سے کسی نے اپنے قدموں کے نیچے دیکھ لیا تو یقیناً ہمیں دیکھ لیں گے۔“

اس پر رسول کائنات ﷺ نے فرمایا:

”اگر وہ اس طرف سے آئیں گے تو ہم دوسری طرف سے نکل جائیں گے۔“

حضرت ابو بکر صدیق رضی اللہ عنہ نے غار کی دوسری طرف دیکھا تو حضور انور نبی کریم رؤف ورحیم ﷺ کے فرمان کے ساتھ ہی وہ حصہ شق ہو گیا۔

”تو اچانک (دیکھا کہ) وہاں سمندر موجود تھا جس میں ایک طرف کشتی تیار کھڑی تھی۔“

(السیرة النبویة ابن کثیر جلد ۳ صفحہ ۲۴۳)

چنانچہ اسی شان نزول میں سورہ توبہ کی آیت کریمہ 40 نازل ہوئی اور اس میں یوں ارشاد فرمایا:

إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيًا إِثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَخْزَنْ إِنَّ اللَّهَ مَعَنَا ۚ فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَىٰ ۗ وَكَلِمَةُ اللَّهِ هِيَ الْعُلْيَا ۗ وَاللَّهُ عَزِيزٌ حَكِيمٌ ۝

ترجمہ ”اگر تم ان کی (یعنی رسول اللہ ﷺ کی) مدد نہ کرو گے (تو کیا ہوا) سو بے شک اللہ نے ان کو (اس وقت بھی) مدد سے نوازا تھا جب کافروں نے انہیں (وطن مکہ سے) نکال دیا اور وہ دو (ہجرت کرنے والوں) میں سے دوسرے تھے جبکہ دونوں غار (ثور) میں تھے جب وہ اپنے ساتھی (ابو بکر صدیق رضی اللہ عنہ) سے فرما رہے تھے غمزدہ نہ ہو بے شک اللہ ہمارے ساتھ ہے پس اللہ نے ان پر اپنی تسکین نازل فرمائی۔“ (سورہ توبہ آیت ۴۰)

اللہ تبارک تعالیٰ نے یہاں ثانی اثنین فرمایا یعنی پہلے جو دو موجود تھے ان دونوں میں سے دوسرا۔ یہ یگانگت یہ رفاقت یہ صحبت خدا شاہد ہے حضرت صدیق اکبر رضی اللہ عنہ کا ہی حصہ ہے۔ ان کلمات کے مفہوم کو خود زبان رسالت ﷺ نے بیان فرمایا ہے۔

لفظ ”معنا“ (بے شک اللہ ہم دونوں کے ساتھ ہے) بھی غور طلب ہے۔ معیت اللہ تبارک تعالیٰ کی بھی کئی قسمیں ہیں۔

۱۔ معیت علم یعنی اللہ تبارک تعالیٰ ہر چیز کو جانتا ہے اور اپنے علم کے ذریعے ہر چیز کے ساتھ جیسا کہ سورہ مجادلہ کی آیت 7 میں ہے:

أَلَمْ تَرَىٰ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَىٰ ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آدْنَىٰ مِنْ ذَلِكَ وَلَا أَكْثَرًا إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُمْ بِمَا عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ ۝

ترجمہ ”کیا تم نہیں دیکھتے کہ اللہ تبارک تعالیٰ جانتا ہے جو کچھ آسمانوں میں ہے اور جو کچھ زمین میں ہے، کوئی تین آدمی مشورہ کرنے والے نہیں ہوتے جبکہ وہ ان کا چوتھا نہ ہو اور نہ پانچ مشورہ کرنے والے ہوتے ہیں جب کہ وہ ان کا چھٹا نہ ہو اور نہ اس تعداد سے کم ہوتے ہیں نہ زیادہ۔ وہ ہر صورت میں ان کے ساتھ ہوتا ہے خواہ وہ انہیں بھی مشورہ کر رہے ہوں۔“

اس آیت مبارکہ سے معلوم ہوا کہ اللہ تبارک تعالیٰ ہر شخص کے ساتھ ہوتا ہے ایسی معیت (ایسے ساتھ) میں کوئی فضیلت نہیں ہے بلکہ اس میں وارنگ اور سرزنش ہے جیسے خبردار اگر تم نے نافرمانی کی تو ہماری گرفت سے تم بچ نہیں سکتے۔ (میں دیکھ رہا ہوں اور حساب لوں گا)

۲- معیت اللہ کی دوسری قسم وہ ہے جو اللہ سے ڈرنے والوں اور نیکی کرنے والوں کو حاصل ہوتی ہے جیسے سورہ نحل آیت ۱۲۸ میں ہے کہ:

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ۝

ترجمہ ”بے شک اللہ تبارک تعالیٰ ان لوگوں کے ساتھ ہے جو ڈرتے ہیں اور نیکیاں کرتے ہیں۔“
اس معیت کا یہ نتیجہ ہوتا ہے کہ اللہ تبارک تعالیٰ اپنی توفیق سے ان کی دستگیری کرتا ہے اور اپنے لطف و کرم سے انہیں نوازتا رہتا ہے۔

۳- معیت اللہ تبارک تعالیٰ کی تیسری قسم وہ ہے جو انبیاء کرام کو میسر ہوتی ہے۔ اللہ تبارک تعالیٰ ہر دشمن کے مقابلے میں ان کی تائید و نصرت فرماتا ہے۔ وہ کامیاب و سرفراز ہوتے ہیں اور کفر و باطل کے سرغننے ذلیل و رسوا ہوتے ہیں۔

۴- اس قسم سے بھی اعلیٰ و ارفع معیت اللہ تبارک تعالیٰ کی وہ قسم ہے جو پیغمبر اول و آخر و اعظم خاتم النبیین سید المرسلین ﷺ کے لیے مخصوص ہے۔ حضور انور نبی کریم رؤف و رحیم ﷺ نے اپنے یار غار یار با وفا ﷺ کو ”بے شک اللہ ہم دونوں کے ساتھ ہے“ ان اللہ معنا فرما کر اس خصوصی معیت میں شرکت کی سعادت عنایت فرمائی ہے۔

ایک روز نبی کریم رؤف الرحیم ﷺ نے شاعر دربار نبوت حضرت حسان بن علیؓ سے پوچھا کہ اے احسان! کیا تم نے شان صدیق اکبر ﷺ میں بھی کچھ اشعار کہے ہیں؟ انہوں نے عرض کی ہاں! یا رسول اللہ! ﷺ میں نے آپ ﷺ کے یار غار ﷺ کی مدح سرائی بھی کی ہے۔ فرمایا سناؤ! میں سننا چاہتا ہوں۔ حضرت حسان ﷺ نے عرض کیا:

۱- ”آپ دو میں سے دوسرے تھے اس بابرکت غار میں اور دشمن نے اس کے گرد چکر لگایا جب وہ پہاڑ پر چڑھا۔“

۲- ”ابو بکر صدیق رضی اللہ عنہ اللہ تبارک تعالیٰ کے رسول ﷺ کے محبوب تھے اور لوگوں کو اس بات کا علم تھا کہ حضور انور ﷺ ساری مخلوق میں سے کسی کو آپ رضی اللہ عنہ کا ہم پلہ نہیں سمجھتے۔“
حضرت حسان رضی اللہ عنہ کے یہ اشعار سن کر حضور پر نور نبی کریم رؤف الرحیم ﷺ ہنس پڑے اور فرمایا:
”اے حسان! تم نے سچ کہا ہے، ابو بکر صدیق (رضی اللہ عنہ) ایسے ہی ہیں۔“

(ابن عساکر ابن زہری عن انس)

اس کے ساتھ ہی خانوادہ حضرت ابو بکر صدیق رضی اللہ عنہ کی خدمت گزاری دیکھئے کہ تین روز قیام رہتا ہے اس عرصے میں حضرت ابو بکر صدیق رضی اللہ عنہ کا بیٹا عبداللہ ہر روز سر شام حاضر ہوتا ہے اور اہل مکہ کے ارادوں سے آگاہ کرتا ہے۔ ان کی صاحب زادی حضرت اسماء رضی اللہ عنہا ہر روز کھانا لے کر آتی ہیں ان کا غلام عامر بن فبیرہ دن بھر ریوڑ چراتا ہے شام کے وقت اسے ہانکتا ہوا غار کے قریب آ کر ڈیرہ جماتا ہے دودھ دوہتا ہے اسے گرم کرتا ہے اور خدمت اقدس میں پیش کرتا ہے۔ ابو بکر صدیق رضی اللہ عنہ کا سارا خانوادہ اس جاں نثاری اور خدمت گزاری کا مظاہرہ اس وقت کر رہا ہے جب مکہ والوں نے حضور پر نور نبی کریم رؤف الرحیم ﷺ کو زندہ پکڑ کر لانے یا شہید کر دینے کے لیے ایک سو سرخ اونٹوں کے انعام کا اعلان کر دیا ہے۔

عرب کے کئی طالع آزما شہسوار اس انعام کے لالچ میں اپنے سبک رفتار گھوڑوں پر سوار ہو کر حضور پر نور نبی کریم رؤف الرحیم ﷺ کی تلاش میں اس علاقے کے چپہ چپہ کو چھان رہے ہیں۔ ادھر یہ خاندان ہے جس کا صرف ایک فرد نہیں بلکہ تمام افراد بچے بچیاں حتیٰ کہ زر خرید غلام سب کے دل میں ایک ہی سودا ہے کہ اللہ تبارک تعالیٰ کا حبیب ﷺ اور ان کا محبوب بخیر و عافیت منزل مقصود پر پہنچ جائے۔

تاریخ کے اس نازک موڑ پر حضرت ابو بکر صدیق رضی اللہ عنہ کا پورا گھرانہ ایک عظیم مشن کی تکمیل کے لیے انتہائی رازداری سے اپنا بھرپور کردار ادا کرتا نظر آتا ہے۔ اعتماد اور یقین کا نور اس گھرانے کے ہر فرد کی آنکھوں میں چمک رہا تھا، کوئی لالچ کسی ملازم و نوکر کی آنکھیں بھی خیرہ نہ کر سکا۔ اس مشن میں خواتین بھی اپنے مقدس گھرانے کے عظیم مرد حضرات کے شانہ بشانہ کام کر رہی تھیں۔ دشمن چاروں طرف پھیل کر مسافرانِ راہِ حق کے قدموں کے نشانات کا کھوج لگا رہا تھا۔ اس گھرانے کی عظمت کا کیا ٹھکانہ کہ پیغمبرِ اول و آخر و اعظم حضور پر نور نبی کریم رؤف الرحیم ﷺ اپنے خفیہ سفر کے انتظامات خاندان صدیق کے سپرد کر دیتے ہیں۔ حضرت ابو بکر صدیق رضی اللہ عنہ کے اہل خانہ نے اپنے عمل سے جاں نثاری کی ایک نئی تاریخ رقم کی اور اپنی جان ہتھیلی پر رکھ کر اس عظیم مشن کی مختلف لوازمات و ضروریات کو باہم مربوط کر کے بہت خوبصورتی کے ساتھ کامیابی سے سرانجام دیا، کامیابی سے ہمکنار کیا۔

روانہ ہونے کے بعد اہل مکہ کی سرگرمیاں

رات بھر کا شانہ نبوت کا محاصرہ کرنے والوں کو طلوع صبح کے بعد جب معلوم ہوا کہ حضور پر نور نبی کریم

رووف ورحیم ﷺ تشریف لے گئے ہیں تو ان پر کوہ الم ٹوٹ پڑا، مایوسی اور محرومی کے باعث ان کے اوسان خطا ہو گئے۔ دوسرے رؤساء قریش کو جب اس کا علم ہوا تو ان کی پریشانی کی کوئی حد نہ رہی۔ انہوں نے اعلان عام کر دیا کہ جو شخص انہیں زندہ یا مردہ پکڑ کر لے آئے گا اسے سوانٹ بطور انعام دیئے جائیں گے۔ مشرکین مکہ تو پہلے ہی حضور پر نور نبی کریم رووف ورحیم ﷺ کے خون کے پیاسے تھے اب جب اس گراں قدر انعام کا اعلان سنا تو وہ دیوانہ وار اپنے برق رفتار گھوڑوں اور اونٹوں پر سوار ہو کر ہر طرف پھیل گئے۔

اس اثناء میں رؤساء قریش کا ایک گروہ دندناتا ہوا حضرت صدیق ﷺ کے گھر پہنچا، ابو جہل اس گروہ کی قیادت کر رہا تھا۔ وہاں پہنچے تو دروازہ بند پایا، بڑے زور سے اسے کھٹکھٹایا۔ حضرت اسماء رضی اللہ عنہا باہر تشریف لائیں۔ انہوں نے دریافت کیا، اے ابو بکر (رضی اللہ عنہ) کی بیٹی! تیرا باپ کہاں ہے؟ حضرت اسماء رضی اللہ عنہا نے جواب دیا، مجھے کیا خبر کہ وہ کہاں ہیں؟ ابو جہل غصہ سے بے قابو ہو گیا اور بڑے زور سے طمانچہ آپ کے چہرے پر دے مارا جس سے آپ کے رخسار سرخ ہو گئے اور ان کے کان کا آویزہ (زیور) ٹوٹ کر نیچے گر گیا۔

کچھ دیر کے بعد ایک اور واقعہ پیش آیا اس واقعہ کے راوی یحییٰ بن عباد ہیں جو اپنے والد عباد سے روایت کرتے ہیں کہ انہیں ان کی دادی حضرت اسماء بنت ابی بکر نے بتایا۔

کہ جب حضرت محمد رسول اللہ ﷺ ہجرت کر کے تشریف لے گئے تو حضرت ابو بکر صدیق ﷺ بھی حضور پر نور نبی کریم رووف ورحیم ﷺ کے ساتھ تھے، گھر سے جاتے ہوئے گھر میں جو نقدی تھی، وہ بھی ساتھ لے لی، یہ پانچ یا چھ ہزار درہم تھے۔ علامہ بلاذری انساب الاشراف میں لکھتے ہیں:

”کہ جس روز حضرت صدیق اکبر ﷺ مشرف بہ اسلام ہوئے اس وقت ان کے پاس چالیس (۴۰) ہزار نقد درہم تھے جس دن مدینہ طیبہ کی طرف اپنے محبوب ﷺ کی معیت میں سفر ہجرت پر روانہ ہوئے اس وقت ان کے پاس صرف چار پانچ ہزار درہم تھے، اپنے بیٹے عبد اللہ کو بھیجا کہ وہ رقم بھی گھر سے لے آئے۔ چنانچہ حضرت عبد اللہ نے یہ نقدی بھی غار ثور میں آپ کو پہنچا دی۔“

(انساب الاشراف جلد ۱ صفحہ ۲۶۱)

حضرت اسماء رضی اللہ عنہا کہتی ہیں کہ میرے دادا ابو قحافہ جن کی بیٹائی جاتی رہی تھی، ہمارے پاس آئے اور کہا مجھے یوں معلوم ہوتا ہے کہ تمہارے باپ نے تمہیں بے آسرا چھوڑ کر از حد تکلیف پہنچائی ہے اور ساتھ ہی اپنا سرنامہ بھی ساتھ لے گیا ہے اور تمہیں غربت و افلاس کے حوالے کر گیا ہے۔ میں نے انہیں تسلی دینے کے لیے کہا:

”ابا جان ایسا ہرگز نہیں وہ تو ہمارے لیے خیر کثیر چھوڑ گئے ہیں۔“

آپ فرماتی ہیں کہ دیوار میں جو مخزن تھا جہاں آپ ﷺ نقدی رکھا کرتے تھے وہاں میں نے پتھر رکھ دیئے اور ان کے اوپر کپڑا ڈال دیا پھر میں اپنے دادا کے ہاتھ کو پکڑ کر لے گئی اور کہا، ابا جان! یہ مال رکھا ہوا ہے

اس پر ہاتھ رکھ کر آپ ٹول لیجیے۔ انہوں نے اس کپڑے پر ہاتھ رکھ کر ٹولا اور مطمئن ہو کر کہنے لگے، کوئی حرج نہیں اگر اس نے اتنا مال تمہارے لیے پیچھے چوڑا ہے اس نے بہت اچھا کیا ہے۔ میں تو صرف اپنے دادا کو مطمئن کرنا چاہتی تھی ورنہ میرے والد ماجد ایک درہم تک بھی گھر چھوڑ کر نہیں گئے تھے۔

(السيرة النبوية ابن هشام جلد ۲ صفحہ ۱۰۲)

سیرت نبوی، ابن کثیر میں اسے یوں بیان کیا گیا ہے، حضرت ابو بکر صدیق رضی اللہ عنہ کے والد ماجد حضرت ابوقحافہ رضی اللہ عنہ تھے۔

ابوقحافہ جو اس وقت تک مسلمان نہیں ہوئے تھے، انہیں جب معلوم ہوا کہ صدیق رضی اللہ عنہ تمام مال بھی ساتھ لے گیا ہے تو بہت متفکر ہوئے، اپنی عظیم پوتی کو مخاطب کر کے کہنے لگے:

”بخدا میرا خیال ہے کہ اس (ابو بکر صدیق رضی اللہ عنہ) نے سارا مال اپنے ساتھ لے جا کر تمہیں تکلیف دی ہے۔“

یارِ باوقافہ رضی اللہ عنہ کی بیٹی نے اپنے دادا جان کو مطمئن کرنے کے لیے جس جگہ ان کے والد گرامی درہم وغیرہ رکھا کرتے تھے، پتھر رکھ دیئے اور اوپر کپڑا ڈال کر نابینا دادا کا ہاتھ اس جگہ سے مس کیا اور کہا کہ دادا جان ٹول کر دیکھ لیجیے، ابا جان نے کافی مال و متاع پیچھے چھوڑا ہے، آپ فکر مند نہ ہوں اس پر ابوقحافہ کو قدرے اطمینان ہوا اور کہا:

”کوئی حرج نہیں جب کہ اس نے واقعی تمہارے لیے اتنا سارا مال چھوڑ دیا ہے اس نے اچھا کیا اور یہ تمہارے لیے کافی ہوگا۔“

حضرت اسماء بنت ابی بکر رضی اللہ عنہا خوب جانتی تھیں کہ یہ سب انہوں نے اپنے نابینا دادا جان کو مطمئن کرنے کے لیے کیا ہے، فرماتی ہیں:

”اور واقعی ابا جان نے ہمارے لیے کچھ نہ چھوڑا تھا مگر میں اس طریقے سے بوڑھے دادا جان کو مطمئن کرنا چاہتی تھی۔“ (سیرت ابن کثیر جلد ۲ صفحہ ۲۳۶، سیرت ابن ہشام جلد ۱ صفحہ ۲۸۸)

تاریخ اسلام کے اوراق ان عظیم خواتین کے کارناموں سے جگمگا رہے ہیں، سفرِ ہجرت میں حضرت اسماء بنت ابوبکر رضی اللہ عنہا نے بھی مصائب جھیلے، ابو جہل سے طمانچے کھائے، لیکن خدمتِ رسول ﷺ میں اپنے فرائض سے ایک لمحے کی بھی غفلت نہ برتی۔

”اور حضرت اسماء بنت ابی بکر رضی اللہ عنہا کو آپ دونوں کے لیے کھانا لایا کرتی تھیں۔“

(تاریخ الامم والملوک جلد ۲ صفحہ ۲۳۷)

حضرت اسماء بنت ابی بکر رضی اللہ عنہا کو کھانا لے کر جبلِ ثور پر پہنچ جاتیں اور غارِ ثور میں مقیم ہادیٰ برحق اور اپنے ابا جان کی

خدمت بجالاتیں۔ حضرت اسماء رضی اللہ عنہا کا یہ کردار تاریخ میں ہمیشہ زندہ رہے گا کہ جب ہر طرف مکہ کے کفار و مشرکین حضور پر نور ﷺ کی تلاش میں نکلے ہوئے تھے جب کھوجی قدموں کے نشانات ڈھونڈتے ڈھونڈتے غار ثور کے دہانے تک پہنچ گئے تھے اس فضا میں ان حالات میں ایک عورت کا تن تنہا گھر سے نکلنا اور اپنی جان ہتھیلی پر رکھ کر کفار و مشرکین کی نظروں سے چھپ چھپا کر حضور انور نبی کریم رؤف و رحیم ﷺ کی قیام گاہ تک پہنچنا یقیناً ایک غیر معمولی بات ہے وہ اس عظیم گھرانے کی بیٹی تھیں جس کے سربراہ حضرت ابو بکر صدیق رضی اللہ عنہ تھے۔

عبداللہ بن ابی بکر رضی اللہ عنہ

حضرت صدیق اکبر رضی اللہ عنہ کے فرزند ارجمند تھے تاریخ کے اس نازک موڑ پر تحریک دین اسلام کے عظیم سپاہی اپنے محاذ پر ڈٹے رہے اور جان ہتھیلی پر رکھ کر اپنے فرائض منصبی سرانجام دیتے رہے۔ آپ سارا دن مکہ میں گزارتے اور رات ہوتے ہی دشمنوں کی نظروں سے چھپتے چھپاتے جبل ثور کی طرف آنکلتے جہاں والی کون و مکان ﷺ کے ساتھ ان کے والد گرامی بھی ایک غار میں قیام پذیر تھے۔ کفار و مشرکین کی کارروائیوں اور منصوبہ بندیوں سے حضور انور نبی کریم رؤف و رحیم ﷺ کو آگاہ فرماتے۔ علامہ احمد بن یحییٰ بلاذری رقم طراز ہیں:

”رسول اللہ ﷺ کو روکنے کے بارے میں یا آپ صلی اللہ علیہ وسلم سے متعلق ہر بات کو سنتے محفوظ کرتے اور حضور پر نور نبی کریم رؤف و رحیم ﷺ تک پہنچا دیتے۔“ (انساب الاشراف صفحہ ۲۶۱)

فرزند ابو بکر صدیق رضی اللہ عنہ تین دن تک اپنی یہ ذمہ داری بطریق احسن سرانجام دیتے رہے کفار و مشرکین کے اعلانات سے حضور پر نور ﷺ کو آگاہ فرماتے رہے کہ سرداران قریش نے آپ ﷺ کی گرفتاری کے لیے کس طرح ہر طرف حرص و ہوا کا جال بچھا دیا ہے اور طمع و لالچ کے مارے کفار کس طرح اکناف مکہ کا کونہ کونہ چھان رہے ہیں۔ یہ معلومات بہت مفید ثابت ہوئیں۔ صورت حال کے تمام پہلوؤں پر غور کے بعد پیغمبر اول و آخر و اعظم حضور انور ﷺ نے آئندہ کالائح عمل مرتب فرمایا۔

عامر بن فہیرہ

حضرت ابو بکر صدیق رضی اللہ عنہ کے گھرانے کا ہر فرد حتیٰ کہ ان کے ملازم عامر بن فہیرہ بھی منصوبہ ہجرت کی تکمیل میں لگے ہوئے تھے جب کہ ہر طرف مکہ کے کفار و مشرکین کی تلواریں چمک رہی تھیں اور وہ حضور پر نور ﷺ کی تلاش میں مارے مارے پھر رہے تھے۔ حضور انور ﷺ اور ابو بکر صدیق رضی اللہ عنہ کو زندہ یا مردہ پکڑ کر لانے والوں کو اعزازات سے نوازنے کے اعلان ہو رہے تھے۔ انعام کے طمع و لالچ میں وادیوں، جنگلوں، پہاڑوں کو کھنگالا جا رہا تھا۔ کھوجی مسافرانِ راہِ حق کے قدموں کا کھوج لگا رہے تھے مکہ کی فضا نفرت کی آگ اُگل رہی تھی آنکھوں میں خون اُترا ہوا تھا، احساس شکست نے ذہنوں کو ماؤف کر رکھا تھا، قریش کے گھوڑوں کی گرد سے

ہر راستہ گرد آلود تھا۔

عامر بن فہیرہ، حضرت ابو بکر صدیق رضی اللہ عنہ کے ملازم تھے اور آپ رضی اللہ عنہ کی بکریاں چرایا کرتے تھے۔ آپ سارا دن غارِ ثور کے آس پاس اپنا ریوڑ چراتے رہتے، شام ہوتے ہی بکریوں کو ہانک کر غارِ ثور کے دہانے پر لے آتے اور بقدر ضرورت دودھ مہیا کرتے اور عبداللہ بن ابی بکر رضی اللہ عنہ کے قدموں کے نشانات پر سے ریوڑ گزار کر ان نشانات کو مٹاتے تاکہ دشمن ان کے قدموں کا سراغ پا کر غارِ ثور کے دہانے تک نہ پہنچ جائے۔

”عامر بن فہیرہ حضرت عبداللہ بن ابی بکر رضی اللہ عنہ کے قدموں کے نشانات پر ریوڑ لے جاتے اور انہیں

مٹا ڈالتے۔“ (السیرۃ النبویہ، ابن ہشام جلد ۱ صفحہ ۴۸۶)

مکہ معظمہ میں ایسے کھوجی موجود تھے جو قدموں کے نشانات کا سراغ لگا کر منزل مقصود تک پہنچ جایا کرتے تھے اس وقت یہ کھوجی بھی اپنے فن کا مظاہرہ کر رہے تھے۔ حضرت عبداللہ بن ابی بکر رضی اللہ عنہ ہر شام سارے دن کی رپورٹ لے کر بارگاہِ نبوی صلی اللہ علیہ وسلم میں حاضر ہوتے، ظاہر ہے ان کے قدموں کے نشان کھوجیوں کی رہنمائی کرتے ہوئے انہیں غارِ ثور کے دہانے تک لے جاسکتے تھے اس لیے عامر بن فہیرہ ان نشانات کو بکریوں کے قدموں کے نشانات میں گم کر دیتے۔ اس طرح ایک تو مسافر ان راہِ حق کو تازہ دودھ مل جاتا اور دوسرے تحفظ کا حصار کچھ اور مضبوط ہو جاتا۔

جیسا کہ پہلے بیان کیا جا چکا ہے

تین روز غار میں قیام رہا، حضرت عبداللہ بن ابی بکر رضی اللہ عنہ دن بھر مکہ میں رہتے، قریش کے باہمی مشوروں اور پروگراموں کے بارے میں معلومات حاصل کرتے، شام کے وقت غار میں حاضر خدمت ہو کر مکہ اور اہل مکہ کے حالات گوش گزار کرتے۔ عامر بن فہیرہ دن بھر ریوڑ چراتے اور شام کے وقت بکریاں ہانک کر غار کے قریب لاتے پھر عامر اور حضرت صدیق رضی اللہ عنہ بکریوں کا دودھ گرم کرتے اور حضور پر نور نبی صلی اللہ علیہ وسلم کی خدمت میں پیش کرتے۔ حضرت عبداللہ رات وہاں بسر کرنے کے بعد منہ اندھیرے ہی مکہ واپس پہنچ جاتے۔ عامر بھی اپنی بکریاں چرانے کے لیے انہیں لے کر جنگل میں چلے جاتے جہاں جہاں حضرت عبداللہ کے پاؤں کے نشان ہوتے وہاں سے بکریاں گزارتے تاکہ ان کے نشان باقی نہ رہیں اور کفار کا کوئی کھوجی ان نشانوں کے ذریعے حضور پر نور نبی کریم صلی اللہ علیہ وسلم کا سراغ نہ لگائے، تین دن گزرنے کے بعد کفار کی دوڑ دھوپ برائے نام رہ گئی، ان تین دنوں میں انہوں نے اس سارے علاقے کی خاک چھان ماری۔ کوئی راستہ، کوئی جنگل اور کوئی غار ایسا نہ چھوڑا جس کو اچھی طرح انہوں نے کھنگال نہ لیا ہو۔

عبداللہ بن اریقظ کی آمد

تلاش حضور پر نور صلی اللہ علیہ وسلم کی سعی رائیگاں میں کفار و مشرکین کے تین دن گزر گئے۔ کفار و مشرکین ہر طرف

سے ناکام و نامراد لوٹے اب ان میں پہلا ساد م خم نہ تھا، مایوسیوں کے بادل ان کی سوچوں پر چھائے ہوئے تھے۔ طمع و حرص کا جذبہ بھی سرد پڑ چکا تھا، نفرت کی گرد آہستہ آہستہ بیٹھ رہی تھی اور وہ احساسِ شکست میں تبدیل ہو رہی تھی۔ حضرت ابو بکر صدیق رضی اللہ عنہ نے بہت پہلے سے سفرِ ہجرت کی جملہ ضروریات کا اہتمام کر رکھا تھا۔ اس مقصد کے لیے انہوں نے راستے سے واقف ایک شخص عبداللہ بن اریقظ کی خدمات بھی حاصل کر لی تھیں۔ پہلے ذکر ہو چکا ہے کہ حضرت ابو بکر صدیق رضی اللہ عنہ نے اس خیال سے کہ نجانے کب ہجرت کا حکم مل جائے، دو اونٹنیاں خرید رکھی تھیں جنہیں وہ اپنے گھر پر ہی رکھتے تاکہ حضورِ انور نبی کریم ﷺ کے حکم کی تعمیل میں ایک لمحہ کی بھی تاخیر نہ ہو۔

عبداللہ بن اریقظ اگرچہ ایک مشرک تھا لیکن رازداری میں اپنی مثال آپ تھا، اپنے قول کا پکا تھا۔ حضرت ابو بکر صدیق رضی اللہ عنہ نے ہر طرح سے اطمینان کرنے کے بعد اس کی خدمات حاصل کی تھیں اور پروگرام کے مطابق اسے تین دن بعد جبلِ ثور پہنچنے کی ہدایت کی تھی۔ چنانچہ تین دن بعد وہ اونٹنیاں لے کر غارِ ثور کے دہانے پر پہنچ گیا۔ حضرت اسماء رضی اللہ عنہا بھی سفر کے لیے حسبِ ضرورت طعام لے کر پہنچ گئیں لیکن کھانے کا سامان باندھنے کے لیے کوئی رسی نہ لاسکیں۔ آپ نے اپنا کمر بند (وہ دوپٹہ نما کپڑا جو عرب عورتیں رسماً اپنی کمر پر باندھتی ہیں) کھولا، اسے درمیان سے پھاڑ کر ایک حصہ سے کمر بند بنا لیا اور دوسرے حصے کو بطور رسی استعمال کیا۔ تاریخ میں آپ اسی وجہ سے ذاتِ الطاقین (دو کمر بندوں والی) کے لقب سے مشہور ہوئیں۔ (سیرت ابن ہشام جلد ۱ صفحہ ۲۸۶)

حضرت ابو بکر صدیق رضی اللہ عنہ نے بہترین اونٹنی حضورِ رحمتِ دو عالم ﷺ کی خدمتِ اقدس میں پیش کی اور عرض کی، یا رسول اللہ! ﷺ قبول فرمائیں لیکن سرورِ کائنات ﷺ نے فرمایا:

”میں ہرگز اس اونٹنی پر سوار نہیں ہوں گا جو میری نہ ہو۔“

یا رب اوفاء رضی اللہ عنہ نے دست بستہ عرض کی:

”یا رسول اللہ! ﷺ میرے ماں باپ آپ ﷺ پر قربان ہوں، یہ آپ ﷺ کے لیے ہے۔“

سرورِ کون و مکاں نے اس اونٹنی کی قیمت دریافت فرمائی۔ حضرت صدیق اکبر رضی اللہ عنہ نے قیمت بتائی۔ حضورِ پُر نور نبی کریم ﷺ نے فرمایا اس قیمت پر میں یہ اونٹنی خریدتا ہوں اس اونٹنی کا نام الحجدا تھا۔ بعض روایات میں قصواء کا ذکر بھی آیا ہے۔

ابن ہشام نے ایک اور جگہ اس کو یوں بیان کیا ہے:

تیسرے روز حسبِ وعدہ عبداللہ بن اریقظ جسے راہبری کے لیے مقرر کیا گیا تھا، اونٹنیاں لے کر پہنچ گیا۔ حضرت اسماء رضی اللہ عنہا بھی کھانا پکا کر لے آئیں لیکن توشہ دان باندھنے کے لیے کوئی ڈوری ساتھ لانا بھول گئیں جب توشہ دان کو اونٹ کے کجاوہ کے ساتھ باندھنے لگیں تو باندھنے کے لئے رسی نہ تھی۔ اس وقت آپ ﷺ نے

اپنا کمر بند (وہ دوپٹہ نما کپڑا جو عرب عورتیں رسماً اپنی کمر پر باندھتی ہیں) کھولا پھاڑ کر اسے دو حصوں میں تقسیم کیا، ایک حصہ کو اپنا کمر بند بنا لیا اور دوسرے حصے سے توشہ دان کو باندھا اسی وجہ سے وہ ذات النطاقین (دو کمر بندوں والی) کے لقب سے مشہور ہو گئیں۔ (السیرة النبویة ابن ہشام جلد ۲ صفحہ ۹۹)

پیغمبر اول و آخر و اعظم حضور انور نبی کریم رؤف و رحیم ﷺ یثرب کی طرف روانہ ہونے کے لیے غار سے باہر تشریف لے آئے، ان دو اونٹنیوں میں سے جو بہترین اونٹنی تھی، حضرت ابو بکر صدیق رضی اللہ عنہ نے حضور پر نور نبی کریم رؤف و رحیم ﷺ کی خدمت میں پیش کی اور عرض کی:

”میرے ماں باپ حضور پر نور نبی کریم رؤف و رحیم ﷺ پر قربان ہوں، سواری فرمائیے۔“
رسول اللہ ﷺ نے ارشاد فرمایا:

”میں اس اونٹ پر سوار نہیں ہوں گا جو میرا نہ ہو۔“
پس رسول اللہ ﷺ نے عرض کی:

”یا رسول اللہ! ﷺ میرے ماں باپ آپ ﷺ پر قربان ہوں، یہ حضور ﷺ کا ہی ہے۔“

حضور انور نبی کریم رؤف و رحیم ﷺ نے فرمایا، نہیں! پہلے بتاؤ تم نے اس کی کتنی قیمت ادا کی ہے؟
پس رسول اللہ ﷺ نے عرض کیا، میں نے اس کے اتنے درہم ادا کیے ہیں۔

فرمایا، اس قیمت کے عوض میں یہ اونٹنی خریدتا ہوں۔ چنانچہ حضور پر نور ﷺ اپنی اونٹنی پر سوار ہوئے اور حضرت صدیق اکبر رضی اللہ عنہ دوسری اونٹنی پر سوار ہوئے۔

انہوں نے حضرت عامر بن عبد مناف کے اپنے پیچھے بٹھایا، ان کو اس لیے ہمراہ لیا تاکہ اثنائے سفر وہ حضور پر نور نبی کریم رؤف و رحیم ﷺ کی خدمت سے بالاسکیں۔ (السیرة النبویة ابن ہشام جلد ۲ صفحہ ۱۰۰)

حضور پر نور نبی کریم رؤف و رحیم ﷺ جس اونٹنی پر سوار ہوئے اس کا نام الجداء تھا اس کے علاوہ حضور اکرم ﷺ کی ایک اونٹنی تھی جس کا نام العصباء تھا اس دوسری اونٹنی کا ذکر اس حدیث میں ہے جس میں اللہ کے رسول ﷺ نے حضرت صالح علیہ السلام کی اونٹنی کا ذکر فرمایا اور بتایا کہ قیامت کے روز اسے بھی زندہ کیا جائے گا۔ حضرت صالح اس پر سوار ہوں گے۔ ایک آدمی نے عرض کی یا رسول اللہ! ﷺ کیا حضور ﷺ بھی اس روز اپنی ناقہ العصباء پر سوار ہوں گے؟ فرمایا، نہیں! عصباء پر میری لخت جگر فاطمہ (رضی اللہ عنہا) سوار ہوگی، میری سواری کے لیے اس روز براق پیش کیا جائے گا وہاں قریب ہی حضرت بلال رضی اللہ عنہ کھڑے ہوئے تھے ان کی طرف اشارہ کر کے فرمایا:

”اور یہ شخص اس روز جنت کی اونٹنیوں میں سے ایک اونٹنی پر سوار ہوگا۔“ (الروض الانف جلد ۲ صفحہ ۲۳۰، ۲۳۱)

یہ بابرکت قافلہ چار افراد پر مشتمل تھا۔ سرورِ دو عالم ﷺ، حضرت صدیق اکبر رضی اللہ عنہ، عامر بن فہیرہ

(چرواہا) ﷺ۔

اور عبد اللہ بن اریقظ جسے بطور رہبر مقرر کیا گیا تھا، راستے میں اگر کوئی آدمی ملتا اور حضرت صدیق اکبر ﷺ سے حضور پر نور نبی کریم رؤف و رحیم ﷺ کے بارے میں پوچھتا کہ یہ (ﷺ) کون صاحب ہیں؟ آپ ﷺ جواب میں فرماتے یہ مجھے راستے بتانے والے ہیں۔

ابن اسحاق کے مطابق حضور پر نور رحمتِ دو عالم ﷺ اپنے رفیق سفر حضرت ابو بکر صدیق ﷺ کے ساتھ یکم ربیع الاول کو مکہ سے نکلے اور غارِ ثور جو مکہ کے جنوب میں یمن کے راستے پر واقع ہے، میں قیام پذیر ہوئے اس لیے کہ یہ نسبتاً محفوظ جائے پناہ تھی۔ کیونکہ حضور پر نور نبی کریم رؤف و رحیم ﷺ کی تلاش میں نکلنے والے شمال کی طرف رخ کرتے کیونکہ یثرب کی طرف ہجرت متوقع تھی اور یثرب مکہ کے شمال میں واقع تھا۔ جنوب کی طرف بہت کم لوگوں کا دھیان جاتا لیکن قریش نے اپنے جاسوس چاروں طرف دوڑا دیئے۔

غارِ ثور میں آپ ﷺ کا تین دن قیام رہا اس اثناء میں قریش کا جوش و خروش سرد پڑ چکا تھا، انہیں بڑی حد تک یقین ہو چکا تھا کہ حضور پر نور ﷺ ان کے ہاتھ سے نکل جانے میں کامیاب ہو چکے ہیں تاہم حضور انور نبی کریم رؤف و رحیم ﷺ کی تلاش کا کام جاری تھا اور انفرادی طور پر سوار چاروں اطراف حضور پر نور ﷺ کی تلاش میں سرگرداں تھے۔ جمعہ ہفتہ اور اتوار عبد اللہ بن ابی بکر ﷺ سارا دن قریش کے ساتھ گزارتے اور ان کی سرگرمیوں پر نظر رکھتے، رات کے سائے گہرے ہوتے تو غارِ ثور پر تشریف لے جاتے۔ حضور اکرم ﷺ کو تمام احوال سے آگاہ کرتے، رات وہیں بسر کرتے اور سحری کے وقت واپس مکہ آ جاتے اور یہی تاثر دیتے کہ رات انہوں نے مکہ ہی میں بسر کی ہے۔

ابن سعد کے مطابق پہلے ربیع الاول کی ۴ تاریخ تھی جب قافلہ عشق یثرب کی طرف روانہ ہو رہا تھا، رات کا آخری پہر تھا۔ حضرت اسماء بنت ابی بکر اس قافلے کے عظیم مسافروں کے لیے کھانا تیار کر کے لے آئیں تھیں، یہ قافلہ چار نفوس پر مشتمل تھا۔ قائد کارواں اللہ کے آخری رسول حضرت محمد مصطفیٰ ﷺ تھے، ان کے ہمراہ یارِ با وفا حضرت ابو بکر صدیق ﷺ تھے۔ حضرت ابو بکر صدیق ﷺ کے خادم عامر بن فہیرہ اور عبد اللہ بن اریقظ (جو راستے کے نشیب و فراز سے خوف واقف تھے) بھی ساتھ تھے۔ (سیرت ابن ہشام جلد ۱ صفحہ ۲۸۸)

شاہراہ ہجرت پر

سپیدہ سحر کے نمودار ہونے سے پہلے یہ مختصر قافلہ شاہراہ ہجرت پر روانہ ہوا۔ عبد اللہ بن اریقظ نے سفر کے لیے معروف راستے کے بجائے ایک غیر معروف راستے کا انتخاب کیا تا کہ حضور انور نبی کریم رؤف و رحیم ﷺ کی تلاش میں نکلنے والے سواروں کی نظروں سے بچا جاسکے۔ تحریک دین اسلام کے راستے منور ہو رہے تھے، تاریخ از سر نو اپنا راستہ متعین کر رہی تھی، حضور پر نور حضور انور ﷺ کی ولادت باسعادت کے مقدس اور معطر مہینے

کا آغاز ہو چکا تھا، آج ربیع الاول کی ۴ تاریخ تھی، قافلہ عشق یثرب کی طرف رواں دواں تھا۔ مکہ اور یثرب کے مکینوں کی ایک دوسرے کے ہاں آمدورفت عام تھی باہمی رشتہ داریاں بھی تھیں، تجارتی تعلقات بھی تھے۔ اہل مکہ یثرب کی بہترین کھجوریں خریدنے کے لیے عام طور پر وہاں جایا کرتے اور اہل یثرب مراسم حج ادا کرنے کے لیے مکہ آیا کرتے اس لیے ایسے راستے معروف تھے جو دونوں شہروں کو ملاتے تھے۔

لیکن اس مبارک کارواں کے لیے معروف راستوں میں سے کسی کو اختیار کرنا خطرے سے خالی نہ تھا کیونکہ قوی اندیشہ تھا کہ مشرکین ان کے تعاقب میں ضرور نکلیں گے اس لیے ماہر رہبر عبداللہ بن اریقظ نے اس پر خطر سفر کے لیے ایک غیر معروف راستہ اختیار کیا جس راستے سے حضور انور رحمتِ دو عالم ﷺ کو وہ لے گیا اس کی تفصیل علامہ ابن ہشام نے علامہ ابن اسحاق سے اپنی کتاب سیرت میں نقل کی ہے، انہیں کی عبارت کا ترجمہ ہدیہ ناظرین ہے۔ ابن ہشام کہتے ہیں کہ علامہ ابن اسحاق نے بتایا کہ:

”حضور پر نور نبی کریم رؤف ورحیم ﷺ اور حضور پر نور نبی کریم رؤف ورحیم ﷺ کے یارِ غار رضی اللہ عنہما کا رہبر عبداللہ بن اریقظ انہیں لے کر جب غار سے چلا تو پہلے مکہ کے نشیبی علاقے سے گزر کر ساحلِ سمندر کا رخ کیا اور عسفان کے نیچے سے گزرتے ہوئے عمومی راستے پر آ گیا۔ وہاں سے ارج گاؤں کے نیچے سے گزرا پھر قدید سے گزرتا ہوا عام راستے پر آ گیا۔ وہاں سے چلتے چلتے خرارہ۔ وہاں سے المرة کے موڑ پر پہنچا۔ وہاں سے لفت آیا، وہاں سے چل کر مدبلہ لقف پہنچا۔ پھر بیچ بیچ سے گزرتا ہوا مدبلہ مجاج، پھر وہاں سے مرخ مجاج، پھر وہاں سے مرخ ذی العضوین پہنچا۔ وہاں سے ذی کثر، وہاں سے جداجد سے گزرتا ہوا اجد آیا۔ پھر ذاسلم سے ہوتے ہوئے مدبلہ تعین اور وہاں سے عبابید پہنچا۔

اسے عبابیب بھی کہا گیا ہے وہاں سے فاجہ پہنچا، وہاں سے نیچے اتر کر عرج آیا۔ یہاں پہنچ کر پیغمبر اول و آخر و اعظم رسول کریم ﷺ نے بنی اسلم کے ایک آدمی جس کا نام اوس بن حجر تھا، کو ایک اونٹ پر سوار کیا اور مدینہ کی طرف بھیجا اور اس کے ساتھ ایک غلام جس کا نام مسعود بن ہبیدہ تھا، روانہ کیا تاکہ یہ لوگ اہل یثرب کو سرکارِ دو عالم نبی کریم رؤف ورحیم ﷺ کی آمد کی اطلاع دیں۔

یہ مقدس کارواں عرج سے عائر کے موڑ تک پہنچا اور رکوبہ کے موڑ کی دائیں طرف سے گزرتا ہوا ریم کی وادی میں اُترا اور یہاں سے حضور انور نبی کریم رؤف ورحیم ﷺ اور صدیق اکبر رضی اللہ عنہما کو لے کر قبا پہنچا جہاں حضور پر نور نبی کریم رؤف ورحیم ﷺ کے بہت سارے صحابہ کرام حضور پر نور نبی کریم رؤف ورحیم ﷺ کے چشم براہ تھے۔

یہ سفر بارہ (۱۲) دن میں طے ہوا۔ ربیع الاول کی بارہ (۱۲) تاریخ تھی اور سوموار کا دن تھا، حضور پر نور نبی

کریم رؤف و رحیم ﷺ اس وقت پہنچے جب سورج ڈھلنے کے بالکل قریب تھا اور دھوپ بڑی شدت سے چمک رہی تھی۔

راستے کی تشریحات

درج ذیل تمام تفصیلات سیرت ابن ہشام جلد دوم کے حاشیہ سے منقول ہیں جو صفحہ ۱۰۵ تا ۱۰۸ پر درج ہیں۔ اس مبارک سفر میں جن جن مقامات سے متبرک قافلے کا گزر ہوا ان کے نام سیرت ابن ہشام سے نقل کر کے پیش کر دیئے گئے ہیں۔ یہ گاؤں یہ پڑاؤ یہ موڑ بہت غیر معروف ہیں اور وقت رفتہ کے ساتھ اور بھی غیر معروف ہو گئے ہیں۔ اگر اختصار کو ملحوظ رکھتے ہوئے عرب جغرافیہ دانوں نے ان کے بارے میں جو کچھ لکھا ہے اس کو ذکر کر دیا جائے تو قارئین کے لیے خالی از فائدہ نہ ہوگا۔

عسفان

یہ مکہ سے دو منزل کے فاصلے پر ہے اور جھہ اور مکہ کے درمیان بارشی پانی کی گزرگاہ کے کنارے پر یہ بستی آباد ہے۔ یاقوت حموی نے کہا ہے کہ جھہ مکہ سے تین منزل کے فاصلے پر ہے۔

انج

ابومنذر کہتے ہیں کہ انج اور ہران دو وادیاں ہیں جو بنی سلیم کے حرہ سے نکلتی ہیں اور سمندر میں آ کر گرتی ہیں۔ یاقوت حموی نے بھی یہی کہا ہے۔

قدید

مکہ اور مدینہ کے درمیان یہ ایک موضع ہے جہاں پانی کا ایک چشمہ ہے۔ یاقوت حموی کہتے ہیں کہ یہ موضع مدینہ کی نسبت مکہ سے قریب ہے۔ ابن الکلبی کا قول ہے کہ جب تبع بادشاہ اہل مدینہ کے ساتھ لڑائی کرنے کے بعد یہاں پہنچا تو یہاں آ کر خیمہ زن ہوا یہاں سخت آندھی چلی جس نے اس کے ہمراہیوں کے خیموں کو الٹ دیا۔ اسی وجہ سے یہ بستی قدید کے نام سے مشہور ہے۔

ثنیۃ المرء

سہیل کہتے ہیں کہ اس کی راء پر شد نہیں۔

لقفا

ابن اسحاق نے اسے لقفا کہا ہے اور ابن ہشام نے اسے لقفا کہا ہے۔ مکہ اور مدینہ کے درمیان یہ بھی ایک موڑ کا نام ہے اور انجی کہتے ہیں کہ قدید کے پہاڑی سلسلہ میں ایک موڑ کا نام ہے۔

مدلبہ مجاج

ایک گاؤں کا نام ہے۔

ذی کثر

ایک گاؤں کا نام ہے جو مکہ اور مدینہ کے راستے میں ہے۔

جداجد

یہ جمع ہے اس کا واحد جدجد ہے پرانے کنویں کو کہتے ہیں۔ یا قوت کہتے ہیں کہ یہاں پرانے زمانے کے بہت سے کنویں تھے اور انہیں جداجد کہا جاتا تھا۔

اجرد

یہ ایک پہاڑ کا نام ہے جہاں بنو جہینہ قبیلہ آباد تھا۔ یہ مدینہ اور شام کے درمیان واقع ہے

تعہن

یہ ایک چشمے کا نام ہے یہاں جو شہر آباد ہوا وہ بھی اس نام سے معروف ہوا۔ یہ السقیہ سے تین میل (تقریباً پانچ کلومیٹر) کے فاصلے پر ہے اور مکہ اور مدینہ کے درمیان ہے۔

العباید

اسے العبایب بھی کہا جاتا ہے۔

القاحہ

اسے القاجہ بھی پڑھا گیا ہے۔ یہ مدینہ طیبہ سے سقیہ کی سمت میں تین منزل پر واقع ہے۔ بعض نے کہا ہے کہ یہ ایک پہاڑ کا نام ہے جس میں دو کنویں ہیں جن کا پانی بہت میٹھا اور بکثرت ہے۔

العرج

یہ مکہ اور مدینہ کے درمیان ایک گھاٹی ہے اور حاجیوں کے راستے پر واقع ہے۔

رکوبہ

مکہ اور مدینہ کے درمیان العرج کے قریب ایک پہاڑی گھاٹی کا نام ہے۔

رغم

مدینہ طیبہ سے ایک دو منزل کی مسافت پر ایک موضع کا نام ہے۔

یثرب کے نواح کی ایک مشہور بستی ہے جس کے بارے میں کسی مزید وضاحت کی ضرورت نہیں۔

حضرت اسماء رضی اللہ عنہا پر ابو جہل کا تشدد

جیسا کہ پہلے بھی بیان کیا جا چکا ہے محاصرین کا شانہ نبوت کی ناکامی کی خبر مکہ میں جنگل کی آگ کی طرح پھیل گئی۔ کفار و مشرکین کے غیظ و غضب کی انتہا نہ رہی۔ ابلیسی منصوبہ ریت کی دیوار ثابت ہوا اور ساری خاک محاصرین کے سروں پر آگری۔ قریش مکہ آگ بگولہ ہو گئے ناکامی اور محرومی کے ملے جلے جذبات ان کے چہروں کی سختی میں اضافہ کر رہے تھے۔ ایک گروہ کفار ابو جہل کی قیادت میں حضرت ابو بکر صدیق رضی اللہ عنہ کے گھر پہنچا کیونکہ کفار و مشرکین کو خوب معلوم تھا کہ اگر حضور پر نور ﷺ کے بارے میں کوئی خبر مل سکتی ہے تو اسی گھرانے سے مل سکتی ہے۔ دروازے پر دستک ہوئی تو حضرت اسماء رضی اللہ عنہا نے دروازہ کھولا اور دیکھا کہ مکہ کے جوان غم و غصہ کی تصویر بنے کھڑے ہیں ابو جہل آگے بڑھا اور بولا:

”اے ابو بکر (رضی اللہ عنہ) کی بیٹی (رضی اللہ عنہا)! تیرا باپ کہاں ہے؟“

”بخدا! مجھے علم نہیں کہ میرے والد گرامی (رضی اللہ عنہ) کہاں ہیں۔“

وہ بد بخت طیش میں آ گیا اور حضرت اسماء رضی اللہ عنہا کے رخساروں پر اس زور سے تھپڑ رسید کیا کہ ان کی بالیاں نیچے گر پڑیں۔

حضرت اسماء رضی اللہ عنہا فرماتی ہیں کہ مجھے تشدد کا نشانہ بنانے کے بعد ابو جہل اور اس کے ساتھی پیر پٹختے واپس چلے گئے۔ فرماتی ہیں کہ سچ مچ مجھے خبر نہیں تھی کہ اس وقت تاجدار کائنات ﷺ اور میرے والد گرامی کہاں ہیں اور مجھے علم بھی ہوتا تو کفار و مشرکین کو آقائے دو عالم ﷺ اور اپنے والد کے بارے میں کچھ نہ بتاتی۔ جن کے اشعار

حضرت اسماء رضی اللہ عنہا فرماتی ہیں کہ میں تین دن تک حضور انور نبی کریم رؤف و رحیم ﷺ اور ابا جان (رضی اللہ عنہ) کے بارے میں فکر مند رہی۔ قریش بدستور ان کی تلاش میں تھے لیکن نامرادی اور ناکامی کے سوا کچھ ان کے ہاتھ میں نہ آیا۔ ایک جن مکہ کے زیری علاقے سے یہ اشعار پڑھتے ہوئے گزرا:

ان اشعار کا اردو ترجمہ پیش خدمت ہے:

- ۱- اللہ جو سب لوگوں کا رب ہے، ام معبد کے خیموں میں آنے والے دونوں رفقاء کو بہترین جزا دے۔
- ۲- دونوں خیر سے آئے اور چلے گئے پس جسے حضور پر نور نبی کریم رؤف و رحیم ﷺ کی رفاقت میسر آئی وہ کامیاب ٹھہرا۔

- ۳- مبارک ہو بنو کعب کو اپنی خاتون کی قیام گاہ اور مسلمانوں کا محفوظ پڑاؤ بھی۔ لوگ آواز کی طرف لپکے لیکن

یہ اشعار پڑھنے والا انہیں نظر نہ آیا۔ (سیرت ابن ہشام جلد ۱ صفحہ ۲۸۷)

سو (۱۰۰) اونٹوں کا انعام

جن تو تین دن گزرنے کے بعد مکہ کے زیریں علاقے سے گزرا اور اس کے درج بالا اشعار سے اہل مکہ کو علم ہوا کہ حضور انور نبی کریم رؤف ورحیم ﷺ ام معبد کے ہاں سے گزرے ہیں مگر اس سے قبل ابو جہل نے حضرت اسماء بنت ابی بکر کو تھپڑ مارنے کے فوراً بعد اعلان کر دیا کہ جو شخص محمد (ﷺ) اور ابو بکر (رضی اللہ عنہما) کو زندہ یا (معاذ اللہ) مردہ لائے گا وہ سو (۱۰۰) اونٹ انعام میں پائے گا۔

(انساب الاشراف جلد ۱ صفحہ ۲۶۱ سیرت ابن ہشام جلد ۱ صفحہ ۲۸۷)

ابو جہل کے اعلان انعام کے بعد مکہ اور اس کے گرد و نواح سے مشرکین سو رماؤں نے اپنے گھوڑے اور تیز رفتار اونٹ چاروں اطراف دوڑا دیئے۔ ایک ایک غار میں جھانکا ہر وادی اچھی طرح دیکھ ڈالی اور قرب و جوار کو تلاش کے سلسلے میں کھنگال لیا لیکن ان سو رماؤں کو ناکامی اور نامرادی کے سوا کچھ نہ ملا۔

دوران سفر واقعات

یہ مقدس اور بابرکت قافلہ لوق و دوق ریگستانوں، کٹھن پہاڑی راستوں، دشوار گزار وادیوں کو عبور کرتا ہوا اپنی منزل کی طرف بڑھتا چلا جا رہا تھا۔ بغیر آرام کیے وہ پورا دن آنے والی پوری رات اور دوسرے دن دوپہر تک یہ ناقہ سوار کہیں نہ رُکے۔ مسلسل سفر کی تھکاوٹ رات کی بے خوابی، سنگلاخ وادیاں اور ریگستان طے کرنے کے باوجود سرکارِ دو عالم ﷺ نے نہ تھکاوٹ اور در ماندگی کا اظہار کیا نہ رات بھر جاگتے رہنے کا شکوہ کیا۔ بڑی ہمت و عزیمت کے ساتھ حضور پر نور نبی کریم رؤف ورحیم ﷺ نے یہ پُرخطر سفر جاری رکھا۔

دوسرے دن جب دوپہر ہو گئی تیز دھوپ گرم ہو اور تپتی ہوئی زمین کے باعث حضرت ابو بکر صدیق رضی اللہ عنہ نے یہ طے کیا کہ اپنے آقا ﷺ کے لیے آرام فرمانے کی کوئی جگہ تلاش کریں۔ آپ رضی اللہ عنہ نے چاروں طرف نظر دوڑا کی کہیں کوئی سایہ دار درخت نظر آجائے تاکہ اس کے نیچے حضور پر نور رحمتِ دو عالم ﷺ کچھ دیر استراحت فرمائیں۔

دُور دُور تک درخت تو کوئی نظر نہ آیا البتہ ایک چٹان دکھائی دی جس کا کچھ سایہ عین دوپہر کے وقت بھی موجود تھا۔ آپ وہاں گئے، جھاڑو دیا، پتھر ملی چٹانوں کے نوک دار کونوں کو ہموار کیا، ان پر چادر بچھادی پھر عرض کی میرے آقا! ﷺ تشریف لائیے اور تھوڑی دیر آرام فرمائیے۔ حضور پر نور نبی کریم رؤف ورحیم ﷺ تشریف لائے اور آرام کرنے کے لیے لیٹ گئے۔

حضرت ابو بکر صدیق رضی اللہ عنہ اپنے آقا ﷺ کو سلا کر پہرے کا فریضہ ادا کرنے کے لیے چٹان پر چڑھ گئے اور دُور دُور تک نگاہ دوڑانے لگے۔ یہ دیکھنے کے لیے کہ کوئی تعاقب کرنے والا ہمارے پیچھے تو نہیں آ رہا۔ آپ

نے دیکھا کہ ایک چرواہا اپنے ریوڑ کو لے کر اس چٹان کی طرف آ رہا ہے اور شاید اس کے سائے میں خود بھی آرام کرنا چاہتا ہے اور اپنی بکریوں کو بھی اس چلچلاتی دھوپ سے کچھ دیر کے لیے محفوظ کرنا چاہتا ہے۔ آپ ﷺ نے اس سے پوچھا کہ تم کون ہو اور یہ ریوڑ کس کا ہے جس کو تم چرواہے ہو؟ اس نے اپنا نام بھی بتایا اور اپنے مالک کا نام بھی۔

آپ ﷺ اس کے مالک کو پہلے سے جانتے تھے آپ ﷺ نے بڑی نرمی سے اس چرواہے کو کہا کہ کوئی بکری دوہ دوہ۔ جب وہ دوہ دوہنے لگا تو آپ ﷺ نے فرمایا، پہلے بکری کے تھن صاف کر لو پھر اپنے ہاتھ جھاڑ لو تاکہ گرد و غبار اتر جائے اس نے ایسا ہی کیا، آپ (ﷺ) نے اسے ایک برتن دیا اور اس برتن کے منہ پر ایک کپڑا رکھ دیا تاکہ دوہ چھن کر اس برتن میں جائے۔ دوہ لے کر اسے پانی میں رکھا تاکہ وہ ٹھنڈا ہو جائے پھر اس ٹھنڈے دوہ کو لے کر اللہ کے محبوب حضرت محمد رسول اللہ ﷺ کی خدمت میں حاضر ہوئے۔ حضور پر نور نبی کریم رؤف و رحیم ﷺ اس وقت تک بیدار ہو چکے تھے۔ عرض کی یا رسول اللہ! ﷺ حضور کے لیے میں تازہ دوہ ٹھنڈا کر کے لایا ہوں، نوش فرمائیں۔ رسول اکرم ﷺ نے نوش فرمایا یہاں تک کہ حضرت صدیق خوش ہو گئے پھر دونوں رفیق اللہ کی حفاظت میں اپنی منزل کی طرف روانہ ہو گئے۔

(السیرۃ النبویہ ابن کثیر جلد ۲ صفحہ ۲۵۷ البدایہ والنہایہ جلد ۳ صفحہ ۱۸۷)

اُم معبد

چٹان کے سائے میں دوپہر گزارنے کے بعد پھر دونوں روانہ ہو گئے۔ اثنائے سفر راستے میں ایک خیمہ کے پاس سے گزر ہوا۔ خیمے کے باہر ایک باوقار خاتون بیٹھی ہوئی تھی اس کا تعلق بنی خزاعہ کے قبیلہ سے تھا اس کا نام عاتکہ بنت خلف بن معبد بن ربیعہ تھا اور وہ خاتون اُم معبد کی کنیت سے مشہور تھی۔ وہ اپنے خیمے میں لوگوں کی میزبانی کے فرائض سرانجام دیا کرتی تھی۔ ایک تہائی سفر طے کر لینے کے بعد کاروان ہجرت کا گزر اُم معبد کے خیموں کے قریب سے ہوا۔ وہ معزز خاتون نہیں جانتی تھی کہ آج اسے پیغمبر اول و آخر و اعظم تاجدار کائنات ﷺ کی میزبانی کا شرف حاصل ہو رہا ہے۔ وہ حضور پر نور ﷺ کی ذات اقدس سے بھی آشنا نہیں تھی جب کاروان ہجرت اس کے خیمے پر پہنچا تو اس وقت اُم معبد کا خاوند اپنا ریوڑ لے کر اسے چرانے کے لیے باہر گیا ہوا تھا۔

حضرت صدیق اکبر ﷺ نے اس سے دریافت کیا، کیا اس کے پاس فروخت کرنے کے لیے گوشت اور کھجوریں ہیں؟ اس نے کہا اگر ہمارے پاس کوئی چیز ہوتی تو ہم تمہاری میزبانی میں کبھی کوتاہی نہ کرتے۔ یہ وہ زمانہ تھا جب کہ طویل خشک سالی نے اس علاقے کو قحط زدہ کر دیا تھا، کوئی چیز دستیاب نہیں ہوتی تھی۔ حضور نبی کریم رؤف الرحیم ﷺ نے ملاحظہ فرمایا کہ اس کے خیمے کے ایک کونے میں ایک بکری کھڑی ہے، حضور پر نور نبی

کریم رؤف و رحیم ﷺ نے پوچھا 'اے اُمّ معبد! یہ بکری کیسی ہے؟ اس نے عرض کیا 'یہ وہ بکری ہے جو بیماری اور کمزوری کی وجہ سے دوسرے ریوڑ کے ساتھ چرنے کے لیے نہیں جاسکی اور یہیں کھڑی رہ گئی۔

اس پر حضور اکرم ﷺ نے اس عورت سے پوچھا 'کیا یہ بکری دودھ دیتی ہے؟ تو اُمّ معبد نے کہا 'نہیں! حضور پُر نور رحمۃ للعالمین نے پھر اُمّ معبد کو مخاطب کر کے فرمایا 'کیا تم مجھے اس بکری کو دوہنے کی اجازت دیتی ہو؟ خاتون نے بخوشی اس کی اجازت دے دی کہ اگر یہ بکری دودھ دے سکتی ہے تو بھلا مجھے کیا اعتراض ہو سکتا ہے۔ اجازت ملنے پر آقائے دو جہاں تاجدار کائنات ہادی انس و جاں ﷺ نے اُمّ معبد کے بچے (کم عمر لڑکے) معبد کو بکری خیمے سے باہر لانے کو فرمایا اور جب وہ بکری خیمے سے باہر لے آیا تو آپ ﷺ نے اس بکری کی پشت پر ہاتھ پھیرتے ہوئے اللہ رب العزت کے حضور دعا کی:

”یا اللہ! ہماری خاطر ہماری بکری میں برکت ڈال دے پس بکری کے تھنوں میں دودھ بھر آیا اور

بہنے لگا' بکری نے دودھ کی کثرت کی وجہ سے اپنی ٹانگیں پھیلا دیں۔“ (السیرۃ الخلیہ جلد ۲ صفحہ ۴۷)

دعائے پیغمبر اول و آخر و اعظم حضور پُر نور اصل الموجودات محبوب رب للعالمین خاتم النبیین سید المرسلین ﷺ پر بکری کے تھنوں میں دودھ اتر آیا۔ حضور پُر نور ﷺ نے اُمّ معبد سے برتن منگوا یا اور اللہ کا نام لے کر دودھ دوہنا شروع کر دیا۔ قدرت خدا کی کہ آن کی آن میں برتن لبالب بھر گیا سب سے پہلے حضور انور نبی کریم ﷺ نے دودھ اُمّ معبد کو پلایا اس کے بعد اپنے تمام ساتھیوں کو اور سب سے آخر میں یہ کہتے ہوئے کہ قوم کو پلانے والا خود آخر میں پیتا ہے آپ صلی اللہ علیہ وسلم نے نوش فرمایا۔

اس کے بعد تاجدار کون و مکاں حضور پُر نور حضرت محمد رسول اللہ ﷺ نے دوبارہ بکری کو دوہنا شروع کیا اور اُمّ معبد کے گھر کے تمام برتن دودھ سے بھر گئے۔ (انساب الاشراف جلد ۱ صفحہ ۲۶۲)

تھوڑی دیر بعد اس بوڑھی کا خاوند ابو معبد اپنی لاغر دُلبلی پتلی بکریوں کو ہانکتے ہوئے گھر لے آیا جو کمزوری کی وجہ سے جھول رہی تھیں اور ان کی ہڈیوں میں گودہ تک بھی خشک ہو گیا تھا۔ اس نے جب دودھ سے بھرے ہوئے برتنوں کو دیکھا تو حیران ہو کر پوچھنے لگا 'اے اُمّ معبد! یہ دودھ کی نہر کہاں سے جاری ہوگئی؟ گھر میں تو کوئی شیردار جانور نہیں تھا اور جو بکری تھی اس کے تو تھنوں میں دودھ کا ایک قطرہ بھی نہ تھا۔

اُمّ معبد نے کہا 'ایسا نہیں! بخدا ہمارے پاس سے ایک مبارک آدمی گزرا ہے اور پھر اس نے سارا ماجرا کہہ سنایا۔ اس کے شوہر نے کہا اس کا حلیہ تو بیان کرؤ خدا کی قسم! مجھے تو یوں محسوس ہوتا ہے کہ یہ وہی شخص ہے جس کی تلاش میں قریشی مارے مارے پھر رہے ہیں۔

اس وقت اُمّ معبد نے اس پیکر نور کی جو دل آویز تصویر کشی کی آپ بھی اس کا مطالعہ فرمائیے اور لطف اٹھائیے اور دیکھیے کہ عرب کی اس صحرا میں رہنے والی بادہ نشین خاتون کو اللہ تبارک تعالیٰ نے کیسی حقیقت شناس

آنکھ اور کیسی پُر حقیقت ترجمان زبان عطا فرمائی تھی۔

اُم معبد کہنے لگی:

”میں نے ایک ایسا مرد دیکھا جس کا حسن نمایاں تھا۔“

”جس کی ساخت بڑی خوب صورت اور چہرہ ملیح تھا۔“

قدرے اُبھرا ہوا پیٹ اسے معیوب بنا رہا تھا نہ پتلی گردن اور چھوٹا سر اس میں نقص پیدا کر رہا تھا۔

بڑا حسین، بہت خوب رو

آنکھیں سیاہ اور بڑی اور پلکیں لابی

اس کی آواز گونج دار تھی

سیاہ چشم، سرگیں

دونوں ابرو باریک اور ملے ہوئے

گردن چمک دار تھی

ریش مبارک گھنی تھی

جب وہ خاموش ہوتے تو ہر وقار ہوتے

جب گفتگو فرماتے تو چہرہ پُر نور اور باروق ہوتا۔

شریں گفتار

گفتگو واضح ہوتی، نہ بے فائدہ ہوتی اور نہ بے ہودہ

گفتگو موتیوں کی لڑی ہوتی جس سے موتی جھڑ رہے ہوتے۔

دُور سے دیکھنے پر سب سے زیادہ بارعب اور جمیل نظر آتے

اور قریب سے دیکھا جائے تو سب سے زیادہ خوب رو اور حسین دکھائی دیتے۔

قد درمیانہ تھا۔

نہ اتنا طویل کہ آنکھوں کو بُرا لگے

نہ اتنا پست کہ آنکھیں حقیر سمجھنے لگیں

آپ دو شاخوں کے درمیان ایک شاخ کی مانند تھے جو سب سے زیادہ سرسبز و شاداب اور قد آور ہو۔

ان کے ایسے ساتھی تھے جو ان کے گرد حلقہ بنائے ہوئے تھے۔

اگر آپ انہیں کچھ کہتے تو فوراً اس کی تعمیل کرتے۔

اگر آپ انہیں حکم دیتے تو وہ فوراً اس کو بجالاتے۔

سب کے مخدوم سب کے محترم

نہ وہ ترش روتھے نہ ان کے فرمان کی مخالفت کی جاتی تھی۔ (السیرۃ النبویہ ابن کثیر جلد ۲ صفحہ ۲۶۱)

ابو معبد نے اپنی زوجہ أم معبد سے جب حضور انور نبی کریم رؤف ورحیم ﷺ کا یہ دلکش اور دل آویز حلیہ سنا تو وہ کہنے لگا: بخدا! یہ وہی شخص ہے جس کی جستجو میں قریش مارے مارے پھر رہے ہیں اگر مجھے زیارت کی سعادت نصیب ہوتی تو میں یقیناً حضور ﷺ کی ہمراہی کا شرف حاصل کرتا۔ کچھ عرصے بعد دونوں میاں بیوی نعمت ایمان سے مشرف ہوئے۔ دونوں اپنی صحرائی خیمہ گاہ سے ہجرت کر کے مدینہ طیبہ پہنچے اور پھر وہیں رہائش پذیر ہو گئے۔

ابن کثیر اور ابن سعد نے لکھا ہے کہ

”مجھے یہ خبر پہنچی کہ ابو معبد نے اسلام قبول کیا اور ہجرت کر کے نبی کریم رؤف ورحیم ﷺ کی

خدمت میں پہنچ گئے۔“ (السیرۃ النبویہ ابن کثیر جلد ۲ صفحہ ۲۶۲ طبقات ابن سعد جلد ۱ صفحہ ۲۳۲)

عبدالملک کہتے ہیں کہ مجھے روایت پہنچی ہے کہ أم معبد نے بھی ہجرت کی، اسلام قبول کیا اور بارگاہ رسالت

ﷺ میں حاضر ہو گئی۔“ (السیرۃ النبویہ ابن کثیر جلد ۲ صفحہ ۲۶۲، ۲۶۳)

ابن سعد طبقات میں اور ابو نعیم نے دلائل النبوة میں أم معبد مذکورہ سے روایت کی ہے۔

آپ فرماتی ہیں:

”وہ بکری جسے سید المرسلین رحمت للعالمین ﷺ نے اپنے دست مبارک سے چھوا تھا اور اس کی خشک

کھیری سے دودھ کی ندیاں بہنے لگی تھیں، وہ بکری سن ۱۸ ہجری تک ہمارے پاس رہی۔ خشک سالی

کے اس زمانے میں بھی ہم اسے صبح و شام دو بار دودھا کرتے تھے حالانکہ اس علاقے کی دوسری

بکریوں میں دودھ کا قطرہ تک نہ تھا۔“

ہشام بن حبیب کہتے ہیں کہ میں نے اس بکری کو دیکھا اس چشمے کے قرب میں أم معبد کے ساتھ جتنے

لوگ سکونت پذیر تھے سارے اس کے دودھ سے کھانا کھاتے تھے۔

(سبل الہدیٰ والرشاد جلد ۳ صفحہ ۳۳۷، انساب الاشراف جلد ۱ صفحہ ۲۶۲)

حضور پُر نور تاجدار کائنات سرور کون و مکاں ﷺ کی برکات کو جب پہلی دفعہ أم معبد نے دیکھا تو وہ

حضور پُر نور نبی کریم رؤف ورحیم ﷺ کو ”مبارک“ کے نام سے یاد کرتی تھی۔ اللہ تبارک تعالیٰ نے اس کے ریوڑ

میں بڑی برکت دی اس کی چند ضعیف و نزار بکریاں بہت بڑے ریوڑ میں تبدیل ہو گئیں۔ ایک مرتبہ حضرت أم

معبد رضی اللہ عنہا اپنے بچے سمیت اپنے ریوڑ کو ہانک کر مدینہ طیبہ آئی۔ اُن کے پاس سے حضرت ابو بکر صدیق

رضی اللہ عنہ کا گزر رہا اس کے لڑکے نے آپ رضی اللہ عنہ کو پہچان لیا اور اپنی ماں کو بتایا:

”ماں! یہ وہ شخص ہے جو اس دن ”مبارک“ (ﷺ) کے ساتھ تھا۔“

وہ اُٹھ کر آپ ﷺ کی طرف لپکی اور پوچھا: اے اللہ کے بندے! وہ ہستی کون تھی جو اس روز تمہارے ساتھ تھی؟ آپ ﷺ نے پوچھا: کیا تم انہیں نہیں جانتیں؟ بولی: نہیں! آپ ﷺ نے فرمایا وہ نبی اللہ حضرت محمد رسول اللہ ﷺ ہیں۔ اس نے عرض کی: مجھے آپ ﷺ کی خدمت میں لے جائیں۔ حضرت صدیق اکبر ﷺ اسے لے کر نبی رحمت کی بارگاہ میں پہنچے۔ حضور پر نور سرکارِ دو عالم ﷺ اس کے ساتھ کمال شفقت اور مہربانی سے پیش آئے، اسے کھانا کھلایا، انعام و اکرام سے نوازا اور نیا لباس پہنایا۔

(دلائل النبوة جلد ۲ صفحہ ۲۹۲، سبل الہدیٰ والرشاد جلد ۳ صفحہ ۳۵۰)

قریش کا اُمّ معبد سے استفسار

اگرچہ کاروانِ ہجرت کی تلاش میں نکلنے والے کفار و مشرکین مکہ کی امیدوں پر اوس پڑ چکی تھی اور وہ ہر طرف سے ناکام و نامراد لوٹے تھے تاہم ابھی انہوں نے اپنی کوششوں کو بالکل ترک نہیں کیا تھا۔ حضرت اسماء رضی اللہ عنہا سے منقول روایت کا ذکر ہو چکا ہے کہ کاروانِ ہجرت کی روانگی کے تین دن بعد مکہ کے زیریں علاقے سے گزرتے ہوئے جن کے اشعار با آواز بلند کہنے سے اہل مکہ کو معلوم ہوا کہ حضور پر نور ﷺ اُمّ معبد کی قیام گاہ پر پڑاؤ کیا۔ غالب امکان یہی ہے کہ یہ خبر پا کر قریش کے نمائندے اُمّ معبد کے پاس پہنچے لیکن اس وقت تک قافلہ عشق یہاں سے کوچ کر کے بہت دُور جا چکا تھا بلکہ اپنی منزل پر پہنچ چکا تھا۔ قریش اُمّ معبد کے ہاں پہنچے اور ان سے حضور انور نبی کریم رُوف و رحیم ﷺ اور ان کے ساتھیوں کے بارے میں پوچھ گچھ کرنے لگے۔ انہوں نے اُمّ معبد کو حضور پر نور ﷺ کا حلیہ مبارک بتایا تو اُمّ معبد پکار اُٹھی:

”میں نہیں جانتی کہ تم کس کا ذکر کر رہے ہو۔ یہاں تو وہ بیکر جمیل آیا تھا جو دودھ نہ دینے والی بکری

کو بھی دودھ والی بنا دیتا ہے۔“ (السیرۃ النبویہ ابن کثیر جلد ۲ صفحہ ۲۵۸)

اُمّ معبد کا جواب سن کر قریش میں مکہ چلا اُٹھے:

”ہم اسی کے متلاشی ہیں۔“

لیکن حضور پر نور ﷺ کب کے وہاں سے روانہ ہو چکے تھے۔ قریش کے پاس اب کفِ افسوس ملنے کے سوا کوئی چارہ نہ تھا۔

سراقہ تعاقب میں

کاروانِ ہجرت کی تلاش جاری تھی اور رُوسائے قریش نے اپنے اس اعلان کی کہ حضور انور ﷺ اور ابو بکر صدیق رضی اللہ عنہما کو زندہ یا (معاذ اللہ) مردہ لانے والے کو سو (۱۰۰) اونٹ انعام دیا جائے گا، وسیع پیمانے پر تشہیر کی۔ تاکہ کسی بھی قبیلے کا کوئی بھی شخص انعام کے لالچ میں آ کر ان کے مذموم مقاصد کی تکمیل کا باعث بن جائے۔

کوئی ٹیلہ کوئی پہاڑ ایسا نہ تھا جسے کھوجیوں اور تلاش کرنے والوں نے کھنگال نہ ڈالا ہو۔ نور خدا کفر کی حرکت پر خندہ زن تھا، قافلہ ہجرت لمحہ بہ لمحہ اپنی منزل سے قریب ہوتا جا رہا تھا اور انعام کے لالچ میں تلاش والے سرگرداں تھے۔

سراقہ بن مالک جعشمی مد لہجی اپنی دلچسپ حکایت بیان کرتے ہوئے کہتے ہیں:

”کفار و مشرکین کے منادی ہمارے پاس آئے اور اعلان کرنے لگے کہ محمد رسول اللہ ﷺ اور صدیق اکبر (ﷺ) دونوں کو قتل یا گرفتار کرنے والے کو سواونٹیاں انعام میں دی جائیں گی۔“

(سبل الہدیٰ والرشاد جلد ۳ صفحہ ۳۵۲)

بعض سیرت نگاروں نے اس واقعہ سراقہ کو اُم معبد کی قیام گاہ پر حضور ﷺ کے قیام سے پہلے بیان کیا ہے اور بعض نے اس واقعہ کو اُم معبد کے حصول سعادت کے بعد ذکر کیا ہے۔ میرے خیال میں یہ اس کے بعد کا ہی واقعہ ہے۔

عرب کے افلاس زدہ لوگوں کے لیے یہ بہت بڑا انعام تھا، کئی طالع آزما اس انعام کے لالچ میں برق رفتار گھوڑوں پر زین کس کر اور اونٹنیوں پر پالان جما کر حضور پر نور نبی کریم رؤف و رحیم ﷺ اور آپ ﷺ کے یار غار ﷺ کی تلاش میں ہر طرف بکھر گئے۔ انہیں معلوم تھا کہ ان دو صاحبان کے ساتھ محافظوں کا کوئی دستہ نہیں اور نہ ان کے پاس کوئی خطرناک ہتھیار ہے۔ انہیں اطمینان تھا کہ وہ بڑی آسانی سے ان کو اپنے قابو میں لاسکتے ہیں اس لیے بلا خوف و خطر اپنی قسمت آزمائی کے لیے حضور پر نور نبی کریم رؤف و رحیم ﷺ کی تلاش میں چار سو دُور دُور تک نکل گئے۔

بنو مدیج قبیلہ کے نوجوان بھی اس مہم کو سر کرنے کے لیے کسی سے پیچھے نہ تھے۔ اسی قبیلے کا ایک نوجوان جو ایک ماہر شمشیر زن اور تیر انداز تھا اس کا نام سراقہ بن مالک جعشمی تھا، وہ بھی اس موقع سے فائدہ اٹھانے کے لیے بہت بے تاب تھا، اس نے اپنی مہم جوئی کی یہ داستان خود بیان کی ہے۔ اسی کی زبانی آپ یہ دلچسپ حکایت سنئے۔

سراقہ بن مالک جعشمی کہتا ہے:

ہمارے پاس بھی قریش مکہ کے قاصد یہ پیغام لے کر آئے کہ جو شخص حضرت محمد رسول اللہ ﷺ اور ابو بکر صدیق ﷺ کو قتل کرے گا یا انہیں زندہ گرفتار کر کے لے آئے گا اسے فی کس ایک سواونٹیاں بطور انعام دی جائیں گی۔ میں اپنی قوم کی ایک مجلس میں موجود تھا جہاں یہ اعلان سنایا گیا۔ اسی اثناء میں ایک آدمی آیا اور مجھے کہنے لگا: اے سراقہ! میں نے ابھی ابھی تین شتر سواروں کی پرچھائیں دیکھی ہیں جو ساحل سمندر کی طرف جا رہے تھے۔ مجھے یقین ہے کہ یہ پرچھائیں انہیں لوگوں کی ہیں۔ سراقہ کہتے ہیں کہ میں جان گیا کہ یہ وہی لوگ

ہیں۔ میں نے اسے کن انکھیوں سے اشارہ کیا کہ خاموش ہو جاؤ۔

وہ چپ ہو گیا پھر میں نے کہا، تمہیں غلط فہمی ہوئی ہے، یہ وہ لوگ نہیں بلکہ فلاں فلاں شخص ہیں اور ابھی تھوڑی دیر ہوئی، یہ میرے سامنے سے روانہ ہوئے۔ شاید ان کا کوئی اونٹ گم ہو گیا ہے، وہ اس کو ڈھونڈنے کے لیے گھروں سے نکلے ہیں۔ میں کچھ دیر وہاں بے تعلق ہو کر بیٹھا رہا، یہ ظاہر کرنے کے لیے کہ مجھے ان کو پکڑنے سے کوئی دلچسپی نہیں پھر آہستہ سے میں اس مجلس سے اٹھا، اپنے گھر آیا اور اپنی کنیز کو کہا کہ میرا گھوڑا لے کر اس ٹیلے کے پیچھے جا کر کھڑی ہو جائے اور میرا انتظار کرنے میں ابھی آتا ہوں۔

میں نے اپنا نیزہ اٹھایا اور گھر کے عقبی دروازے سے باہر نکل گیا۔ وہاں گھوڑا موجود تھا، میں اس پر سوار ہو کر بڑی تیز رفتاری سے اس سمت میں روانہ ہو گیا۔ بہت جلد مجھے حضور پُر نور نبی کریم رُوف و رحیم ﷺ کے مختصر اور مقدس قافلے کی پرچھائیں نظر آنے لگی، میری خوشی کی کوئی حد نہ رہی۔ مجھے یقین ہو گیا کہ میں اپنے اس مقصد میں کامیاب ہو جاؤں گا۔

جب میں ان کے بالکل قریب پہنچا تو اچانک میرے گھوڑے کو ٹھوکر لگی اور میں چکرا کر زمین پر آگرا۔ میں فوراً اٹھا اور اپنے ترکش سے فال کے تیر نکالنے لگا، اتفاق سے فال میں وہ تیر نکلا جو مجھے ناپسند تھا اس پر لکھا تھا کہ تم جن کا تعاقب کرو گے، ان کو کوئی ضرر نہیں پہنچا سکتے لیکن مجھے سواونٹوں کے لالچ نے ایسا بدحواس کر رکھا تھا کہ میں نے اس تیر کی ذرا پروا نہ کی۔ گھوڑے پر سوار ہوا اور اسے ایڑ لگائی، وہ بڑی تیزی سے آگے بڑھنے لگا۔ میں اس قدر قریب پہنچ گیا کہ حضور پُر نور نبی کریم رُوف و رحیم ﷺ کی تلاوت کی آواز سنائی دینے لگی۔ حضور انور ﷺ کلام الہی کی تلاوت کر رہے تھے اور بڑے سکون اور طمانیت کے ساتھ آگے بڑھ رہے تھے۔ میرے گھوڑے کے سموں کی آہٹ سن کر بھی حضور پُر نور نبی کریم رُوف و رحیم ﷺ میری طرف متوجہ نہ ہوئے لیکن ابو بکر صدیق رضی اللہ عنہ بار بار میری طرف دیکھتے تھے۔

جب میں اور نزدیک ہوا تو اس سنگلاخ زمین میں میرے گھوڑے کی ٹانگیں گھٹنوں تک دھنس گئیں، میں قلابازی کھاتا ہوا نیچے آگرا۔ میں نے گھوڑے کو جھڑکا، وہ جھٹ کود کر باہر نکل آیا، میں نے پھر فال کا تیر نکالا لیکن اس مرتبہ بھی ناپسندیدہ تیر فال میں نکلا، یعنی تم انہیں ضرر نہیں پہنچا سکتے۔ یہ تیر دیکھ کر مجھے یقین ہو گیا کہ میں اس مہم میں کامیاب نہیں ہو سکوں گا۔ میں انہیں گرفتار نہیں کر سکوں گا۔

میں نے فریاد کرتے ہوئے عرض کی:

”مہربانی کر کے مجھ پر نظرِ کرم کرؤ بخدا! میں تمہیں کوئی تکلیف نہیں پہنچاؤں گا اور نہ میری طرف

سے تم کوئی ایسی بات سنو گے جسے آپ لوگ پسند نہیں کرتے۔“

زمانہ جہالت میں ان کا دستور تھا کہ جب وہ کوئی اہم کام کرنے لگتے، سفر شادی، تجارت وغیرہ تو وہ اپنے

تھیلے میں رکھے ہوئے تیروں سے فال نکالتے اور اس کے مطابق عمل کرتے اور ایک تیر پر لکھا ہوتا:

”میرے رب نے مجھے حکم دیا ہے“ اور دوسرے پر لکھا ہوتا ”میرے رب نے مجھے منع کیا ہے۔“

ان کے علاوہ خالی تیر ہوتے اگر پہلا تیر نکلتا تو وہ کام کرتے دوسرا نکلتا تو رُک جاتے، تیسری قسم کا نکلتا تو پھر از سر نو فال نکالتے یہاں تک کہ پہلا یا دوسرا تیر نکلتا۔“

(سبل الہدیٰ والرشاد حاشیہ جلد ۳ صفحہ ۳۵۲)

پیغمبر اول و آخر و اعظم حضور پر نور ﷺ نے حضرت صدیق اکبر رضی اللہ عنہ کو فرمایا اس سے پوچھو وہ کیا چاہتا ہے؟ سراقہ کہتے ہیں میں نے عرض کی آپ ﷺ کی قوم نے آپ ﷺ کو گرفتار کرنے کے لیے بڑا انعام مقرر کیا ہے اور آپ ﷺ کے بارے میں ان کے ارادے بڑے خطرناک ہیں، آپ ﷺ کو طویل سفر درپیش ہے اس کے لیے میں ز اور راہ اور سواری کے جانور پیش کرتا ہوں۔ ازراہ نوازش قبول فرمائیں لیکن ان دونوں حضرات نے میری اس پیشکش کو ٹھکرا دیا۔ صرف اتنا فرمایا ”ہمارا راز فاش نہ کرنا“ پھر میں نے عرض کی مجھے ایک نوازش نامہ لکھ دیجیے جس میں تحریر ہو کہ حضور پر نور حضور انور ﷺ نے اس مجرم کا قصور معاف کر دیا ہے اور اس کو امان دے دی ہے۔

سراقہ نے التماس کر کے حضور پر نور نبی کریم رؤف و رحیم ﷺ سے ایک امن نامہ حاصل کیا تاکہ جب حضور پر نور نبی کریم رؤف و رحیم ﷺ غالب آجائیں تو اسے امان حاصل ہو، سراقہ کے اس احترام سے ظاہر ہوتا ہے کہ یہ حقیقت روز روشن کی طرح کفار و مشرکین پر بھی واضح ہو چکی تھی اور اپنے تمام تر عناد اور دشمنی کے باوجود دیکھ رہے تھے کہ اسلام دین برحق ہے اور اسے بہر حال تمام ادیان پر غالب آنا ہے اس لیے وہ اپنے لیے تحفظات چاہتے تھے اس قسم کے معاہدہ جات ان وفود کے ساتھ بھی ہوئے جو وقتاً فوقتاً بارگاہ رسالت مآب میں حاضر ہوتے رہے۔ سراقہ کے اپنے الفاظ ہیں:

”پس میں نے عرض کی کہ مجھے ایک تحریر لکھ دی جائے جو میرے لیے امان نامہ ہو۔“

سراقہ بن مالک کے اس سوال پر تاجدار کائنات سرکارِ دو عالم ﷺ نے کمال شفقت فرماتے ہوئے حضرت ابو بکر صدیق رضی اللہ عنہ یا عامر بن فہیرہ کو حکم دیا کہ سراقہ کو یہ امن نامہ لکھ دیا جائے۔ چنانچہ حکم کی تعمیل کرتے ہوئے چمڑے کے ایک ٹکڑے پر امان نامہ لکھ کر سراقہ کو دے دیا گیا۔ (سبل الہدیٰ والرشاد جلد ۳ صفحہ ۳۵۱، ۳۵۲)

کسریٰ کے کنگن

کارکنانِ قضا و قدر قدم قدم پر کاروانِ ہجرت کا تحفظ کر رہے تھے، پتھریلی زمین میں گھوڑے کی ٹانگیں گھنٹوں تک دھنس گئیں کہ وہ اپنے مذموم مقاصد کی تکمیل سے باز رہے۔ فال کا تیر ہر بار اس کے حوصلوں کو پست کرتا رہا۔ بار بار وہ اپنی بے بسی کا نظارہ دیکھ چکا تھا، وہ دیکھ رہا تھا کہ کوئی غیبی طاقت اہل قافلہ کی حفاظت فرما

رہی ہے۔ قافلے کا کوئی ایک فرد بھی خوف زدہ نہیں تھا حالانکہ وہ جانتے تھے کہ مکہ کے کفار و مشرکین ان کی بوسونگہ رہے ہیں۔ صحراؤں وادیوں اور پہاڑوں کی خاک چھان رہے ہیں ہر لمحہ خطرات سر پر منڈلا رہے تھے لیکن جن سینوں میں ایمان کے چراغ روشن ہوں جن کی آنکھوں میں یقین حق کی روشنی ہو وہ ان خطرات کو کب خاطر میں لاتے ہیں وہ تو موت کی آنکھوں میں آنکھیں ڈال کر اسے لکارتے ہیں۔

قافلے کا ہر فرد اپنی جان پر کھیل کر حضور پر نور نبی کریم رؤف و رحیم ﷺ کے گرد حصار باندھے ہوئے تھا۔ سراقہ کے آنے سے حضرت ابو بکر صدیق رضی اللہ عنہ تھوڑے سے مضطرب ہوئے تھے اس لیے نہیں کہ انہیں اپنی جان کی پرواہ تھی اس لیے کہ کوئی بدخواہ ان کے آقا و مولا ﷺ کو گزند نہ پہنچائے۔ جب سراقہ کو امن نامہ تحریر کر کے دیا جا چکا اور وہ واپس جانے لگا تو پیغمبر اول و آخر و اعظم عالم خفا و غیوب مخبر صادق نبی کریم رؤف و رحیم ﷺ نے اسے خوش خبری دی کہ تجھے کسریٰ کے سونے کے ننگن پہنائے جائیں گے۔

جب وہ رخصت ہونے لگا تو حضور پر نور نبی کریم رؤف و رحیم ﷺ نے فرمایا: اے سراقہ! اس وقت تیری کیا شان ہوگی جب تجھے کسریٰ کے ننگن پہنائے جائیں گے۔ (السر یہ اہلبیہ جلد ۲ صفحہ ۴۵)

نگاہ نبوت ﷺ کسی کے اقتدار کا انہدام دیکھ رہی تھی ہادی اعظم ﷺ دیکھ رہے تھے کہ مال غنیمت میں کسریٰ کے ننگن بھی آئیں گے۔ حضور پر نور ﷺ نے پہلے ہی یہ ننگن سراقہ کو عنایت کر کے تاریخ کو درطہ حیرت میں ڈال دیا۔ سفر ہجرت میں قدم قدم پر معجزات رونما ہو رہے تھے۔ سراقہ کا نائب ہو کر پلٹ جانا اس وعدے کے ساتھ کہ میں کسی تعاقب کرنے والے کو کاروان ہجرت کے بارے میں کچھ نہیں بتاؤں گا اور یہ کہ قال میں بار بار ناپسندیدہ تیر کا نکلنا اور اس کے گھوڑے کا زمین میں دھنس جانا بھی تو رسول کائنات ﷺ کا معجزہ ہی ہیں اور تائید خداوندی اور اللہ کی مدد و نصرت کی واضح مثال ہیں۔

علامہ ابن اثیر الکامل میں رقم طراز ہیں:

”جب سراقہ نے لوٹنے کا ارادہ کیا تو رسول اللہ ﷺ نے اسے فرمایا: اے سراقہ! اس وقت تمہاری کیا شان ہوگی جب کسریٰ کے ننگن تجھے پہنائے جائیں گے اس نے سراپا حیرت ہو کر عرض کی: کسریٰ ابن ہر مزر کے ننگن، حضور پر نور نبی کریم رؤف و رحیم ﷺ نے فرمایا: ہاں!

سراقہ کہتے ہیں: میں واپس آ گیا لیکن اس واقعہ کا کسی سے تذکرہ نہ کیا یہاں تک کہ آٹھ ہجری میں مکہ مکرمہ میں حضور پر نور نبی کریم رؤف و رحیم ﷺ فاتحانہ جاہ و جلال کے ساتھ داخل ہوئے بیت اللہ شریف کو اصنام پوجا پاٹ کی نجاستوں سے پاک کیا۔ تقریباً سب اہل مکہ مشرف بہ اسلام ہو گئے اس کے بعد حنین اور طائف کے معرکے سر ہوئے اس وقت مجھے خیال آیا میں نے بہت دیر کر دی اب مجھے فوراً خدمت اقدس میں حاضر ہونا چاہیے۔

میں وہ گرامی نامہ لے کر حضور پُر نور نبی کریم رُوْف و رحیم ﷺ کی خدمت میں اس وقت حاضر ہوا جب حضور انور نبی کریم رُوْف و رحیم ﷺ ہجرانہ کے مقام پر تشریف فرما تھے۔ میں انصار کے شاہ سواروں کے دستے کے درمیان سے گزر رہا تھا، مجھے اجنبی سمجھتے ہوئے انصاری سواروں نے نیزوں کی انیوں سے مجھے کچھ کے دینے شروع کیے۔ مجھے کہتے "دور ہٹو! دور ہٹو! اس کے باوجود میں آگے بڑھتا رہا یہاں تک کہ میں نور مجسم پیکرِ رحمت ﷺ کے بالکل قریب پہنچ گیا۔ حضور پُر نور نبی کریم رُوْف و رحیم ﷺ اپنی ناقہ پر سوار تھے پنڈلی مبارک سے چادر اُٹی ہوئی تھی، میں نے ہاتھ میں نوازش نامہ پکڑ کر ہاتھ بلند کیا۔ عرض کی یا رسول اللہ! حضور کا یہ گرامی نامہ میرے پاس ہے، میں سراقہ بن مالک ہوں، اللہ کے حبیب رسول اللہ ﷺ نے فرمایا:

"آج وعدہ پورا کرنے اور احسان کرنے کا دن ہے اس کو میرے نزدیک آنے دو۔"

میں قریب ہوا اور اس کے کچھ دیر بعد میں حلقہ بگوشِ اسلام ہو گیا پھر میں نے سوچا کہ اس بابرکت گھڑی میں مجھے کچھ فیض حاصل کرنا چاہیے، بہت سوچا، کیا عرض کروں؟ کچھ نہ سوچا، صرف اتنا پوچھ سکا یا رسول اللہ! ﷺ میں اپنے اونٹوں کو پانی پلانے کے لیے حوض بھرتا ہوں، کئی گمشدہ اونٹ پانی پینے کے لیے وہاں آ جاتے ہیں اگر میں ایسے اونٹوں کو اپنے حوض سے پانی پینے دوں تو اس کا کچھ اجر مجھے بھی ملے گا؟ حضور پُر نور سرکارِ دو عالم ﷺ نے ارشاد فرمایا:

"ہر زندہ جانور کو جس کا جگر تر ہو پانی پلانا باعثِ اجر ہے۔" (سبل الہدیٰ والارشاد جلد ۳ صفحہ ۲۵۳)

یہ واقعہ میں نے حضرت سراقہ کی زبانی سنایا ہے اب یہی واقعہ ایک مختلف انداز سے رفیق نبوت حضرت ابوبکر صدیق رضی اللہ عنہ کی زبان ترجمانِ حق سے بھی سماعت فرمائیے۔

حضرت ابوبکر صدیق رضی اللہ عنہ فرماتے ہیں:

سراقہ نے ہمارا تعاقب شروع کیا اس وقت ہم پتھریلی زمین میں سفر کر رہے تھے، میں نے عرض کی یا رسول اللہ! ﷺ ہمارا تعاقب کرنے والا اب بالکل ہمارے نزدیک پہنچ گیا ہے۔ سرکارِ دو عالم ﷺ نے فرمایا:

"غم نہ کرو اللہ تبارک تعالیٰ ہمارے ساتھ ہے۔"

پھر وہ مزید ہمارے نزدیک ہو گیا اب ہمارے درمیان اور اس کے درمیان صرف ایک دو نیزوں کا فاصلہ رہ گیا تھا، میں نے پھر وہی عرض کی اور مجھ پر گریہ طاری ہو گیا۔ حضور پُر نور نبی کریم رُوْف و رحیم ﷺ نے پوچھا، ابوبکر صدیق! (رضی اللہ عنہ) کیوں روتے ہو؟ میں نے عرض کی خداوند ذوالجلال کی قسم! میں اپنے لیے نہیں رو رہا بلکہ حضور ﷺ کے لیے یہ گریہ طاری ہے۔ اللہ کے پیارے رسول (ﷺ) نے اپنے رب کے حضور عرض کی:

"اے اللہ! جس طرح تیری مشیت ہو اس طرح اس دشمن کے شر سے ہمیں بچا۔"

حضور پُر نور نبی کریم رُوْف و رحیم ﷺ کے دستِ مبارک دعا کے اٹھنے کی دیر تھی کہ اس پتھریلی زمین میں

گھوڑے کے پاؤں دھنس گئے۔ سوار سراقہ بن مالک چھلانگ لگا کر نیچے آ گیا اور عرض کرنے لگا، یا محمد ﷺ آپ کی وجہ سے یہ سب کچھ ہوا ہے۔ اللہ سے عرض کریں کہ وہ مجھے معاف کر دے، میں حلیفہ وعدہ کرتا ہوں کہ آپ ﷺ کے تعاقب میں آنے والا جو شخص مجھے ملا، میں اس کو لوٹا دوں گا۔ یہ میرا ترکش ہے اس میں سے آپ ﷺ کچھ تیر لے لیں، راستے میں میری جاگیر سے آپ ﷺ کا گزر ہوگا وہاں میرے اونٹ اور ریوڑ چر رہے ہوں گے، میرے یہ تیر میرے کارندوں کو دکھا کر آپ ﷺ جو کچھ لینا چاہیں گے، وہ پیش کر دیں گے اس سخی اور غنی رسول مکرم و معظم ﷺ نے ارشاد فرمایا:

”کہ مجھے نہ تمہارے اونٹوں کی ضرورت ہے اور نہ بھیڑ بکریوں کی اور اس کو دعائیں دے کر واپس

جانے کی اجازت دے دی۔“ (سبل الہدیٰ والرشاد جلد ۳ صفحہ ۳۵۴)

سراقہ کچھ عرصہ خاموش رہا جب قریش کی کوششیں نامرادی کے آغوش میں دم توڑ گئیں تو سراقہ نے سفر میں پیش آنے والے محیر العقول واقعات لوگوں کو بتانے شروع کیے اور یہ مقدس متبرک اور معجزاتی باتیں پھیل گئیں۔ رؤسا قریش کو خطرہ پیدا ہو گیا کہ ان باتوں سے متاثر ہو کر لوگ اسلام کو ہی نہ قبول کر لیں۔ چنانچہ ابو جہل نے سراقہ کے قبیلہ کو ایک خط لکھا جس میں یہ شعر تحریر کیے:

۱- کہ وہ لوگوں کو محمد (ﷺ) کی اعانت پر برا بیچتے نہ کر دے۔“ (مدد و اطاعت پر نہ ابھارے)

۲- تم اس پر قابو پا لو تا کہ وہ تمہارے اتحاد کو پارہ پارہ نہ کر دے اور اس افتراق سے تم لوگ عزت و سیادت کے بعد منتشر نہ ہو جاؤ۔

سراقہ بن مالک جعشمی نے جب ابو جہل کے یہ اشعار سنے تو اس نے جواب میں یہ اشعار لکھ کر ابو جہل کے لئے روانہ کئے:

۱- اے ابو الحکم! بخدا! اگر تم اس وقت موجود ہوتے جب میرے گھوڑے کے پاؤں اس پتھریلی زمین میں دھنس رہے تھے۔

۲- یہ دیکھ کر تم حیرت زدہ ہو جاتے اور اس بارے میں تمہیں کوئی شک نہ رہتا کہ محمد مصطفیٰ ﷺ اللہ کے پیچھے رسول ہیں، اس کی دلیل ہیں، ان کا کون مقابلہ کر سکتا ہے۔

۳- تجھ پر لازم ہے کہ تو اپنی قوم کو اس کا مقابلہ کرنے سے روکے کیونکہ میرا خیال ہے کہ وہ دن جلد آنے والا ہے جب ان کی عزت و کامیابی کے نشانات بلند ہو جائیں گے۔ (السیرۃ النبویہ ابن کثیر جلد ۲ صفحہ ۲۴۹)

علامہ ابوالقاسم سہیلی رحمۃ اللہ علیہ ”الروض الانف“ میں تحریر فرماتے ہیں:

”ہم نے اس کتاب میں جہاں کسریٰ کا ذکر کیا ہے، وہاں لکھا ہے کہ حضرت فاروق اعظم رضی اللہ عنہ کی خدمت میں کسریٰ کا تاج اس کے سونے کے کنگن اس کا مریض کر بند پیش کیا گیا تو آپ نے حضرت سراقہ رضی اللہ عنہ کو یاد کیا:

فرمایا اور اسے کسریٰ شاہ ایران کے یہ زیورات عنایت فرمائے اور اسے حکم دیا کہ وہ اپنے ہاتھ بلند کرے اور ان کلمات سے اپنے خداوند قدیر کی حمد و ثنا کرے۔

”سب تعریفیں اللہ تبارک تعالیٰ کے لیے ہیں جس نے یہ زیورات کسریٰ سے چھین لیے جو یہ گمان

کرتا تھا کہ وہ لوگوں کا رب ہے اور بنو مدجن کے ایک بدو کہ پہنائے۔“

حضرت سراقہ رضی اللہ عنہ نے انہیں کلمات سے اللہ تبارک تعالیٰ کی حمد و ثنا کی۔

علامہ سیہلی کہتے ہیں کہ حضرت عمر فاروق اعظم رضی اللہ عنہ نے یہ زیورات اس لیے سراقہ کو پہنائے تھے کہ سراقہ جب مسلمان ہوا تھا تو حضور انور نبی کریم صلی اللہ علیہ وسلم نے اس کو یہ خوش خبری دی تھی اور اس کو بتایا تھا کہ اللہ تبارک تعالیٰ فارس کا ملک ان کے لیے فتح کرے گا اور کسریٰ بادشاہ کے یہ زیورات اور تاج انہیں بطور غنیمت ملیں گے۔

سراقہ کو یہ ارشاد عجیب و غریب معلوم ہوا، وہ کہنے لگا، کسریٰ جو بادشاہوں کا بادشاہ ہے، آپ صلی اللہ علیہ وسلم اس کا ذکر کر رہے ہیں۔ حضور پر نور نبی کریم صلی اللہ علیہ وسلم نے فرمایا، اسی کسریٰ کی بات ہے۔ حضور پر نور نبی کریم صلی اللہ علیہ وسلم کے اس وعدے کو پورا کرنے کے لیے امیر المؤمنین حضرت عمر فاروق اعظم رضی اللہ عنہ نے اسے یہ ننگن پہنائے۔ علامہ سیہلی لکھتے ہیں:

”اگرچہ سراقہ ایک بدو تھا جسے پیشاب کرنے کا بھی سلیقہ نہ آتا تھا لیکن اللہ تبارک تعالیٰ اسلام کی برکت سے اسلام قبول کرنے والوں کو عزتیں عطا فرماتا ہے اور حضور نبی کریم صلی اللہ علیہ وسلم پر اور حضور کی امت پر اپنی نعمتوں اور فضل و کرم کے مینہ برساتا ہے۔“

(الروض الانف جلد ۲ صفحہ ۲۳۳ السیرۃ النبویہ احمد بن زینی دحلان جلد ۱ صفحہ ۳۱۹)

خوش نصیب چرواہا

پیغمبر اہل و آخروا عظیم حضور پر نور نبی کریم صلی اللہ علیہ وسلم اور حیم صلی اللہ علیہ وسلم اللہ تبارک تعالیٰ کی حفاظت و نگہبانی میں اپنی منزل کی طرف اپنے یار و فاشعار رضی اللہ عنہ کے ساتھ رواں دواں تھے کہ راستے میں ایک چرواہے کو دیکھا جو اپنا ریوڑ چرا رہا تھا، دونوں حضرات نے اسے کہا کہ تمہارے پاس دودھ ہے تو ہمیں پلاؤ، اس نے کہا، میرے پاس کوئی شیردار بکری نہیں البتہ وہ دُور ایک بھیڑ کی پٹھی ہے جو سال کی ابتدا میں باردار ہوئی اب اس کے تھنوں میں کوئی دودھ نہیں رہا۔

نبی کریم صلی اللہ علیہ وسلم اور حیم صلی اللہ علیہ وسلم نے فرمایا، اسے لے آؤ، وہ لے آیا۔ حضور پر نور نبی کریم صلی اللہ علیہ وسلم نے اس کی ٹانگوں کو باندھا اس کی کھیری پر ہاتھ پھیرا اور دعا فرمائی اس کی کھیری دودھ سے بھر گئی۔ حضرت ابو بکر صدیق رضی اللہ عنہ ایک برتن لے آئے، نبی کریم صلی اللہ علیہ وسلم نے اپنے دست مبارک سے اسے دوہا۔ پہلے حضرت

ابوبکر صدیق رضی اللہ عنہ کو پلایا پھر دوہا اور چرواہے کو پلایا۔ تیسری مرتبہ پھر دوہا اور خود نوش فرمایا۔ چرواہا یہ کرشمہ دیکھ کر تصویر حیرت بن گیا۔ کہنے لگا 'خدارا! بتائیے آپ کون ہیں؟ بخدا آج تک میں نے آپ ﷺ جیسا کوئی نہیں دیکھا۔ حضور انور نبی کریم رؤف ورحیم ﷺ نے فرمایا کہ کیا تم ہمارے راز فاش نہیں کرو گے اس نے کہا ہاں! حضور پر نور نبی کریم رؤف ورحیم ﷺ نے فرمایا:

”میں محمد (ﷺ) ہوں اور اللہ کا رسول (ﷺ) ہوں۔“

چرواہا کہنے لگا 'آپ ﷺ وہی ہیں جن کے بارے میں قریش یہ خیال کرتے ہیں کہ آپ ﷺ نے اپنا آبائی دین ترک کر دیا ہے۔ ہاں وہ ایسا کہتے ہیں۔

چرواہا بول اٹھا:

”میں گواہی دیتا ہوں کہ آپ ﷺ سچے نبی ہیں اور جو دین لے کر آپ ﷺ آئے ہیں وہ حق ہے۔“

کیونکہ جو آپ ﷺ نے کیا ہے نبی کے بغیر کوئی اور نہیں کر سکتا۔ میں آپ ﷺ کا فرماں بردار اور اطاعت گزار ہوں اور اب آپ کے قریب آپ کے زیر نگاہ کرم رہنا چاہتا ہوں۔ حضور پر نور نبی کریم رؤف ورحیم ﷺ نے ارشاد فرمایا 'ابھی صبر کرو موجودہ حالات میں تم ان چیزوں کو برداشت نہیں کر سکتے۔ جب تمہیں یہ اطلاع ملے کہ اللہ تبارک تعالیٰ نے مجھے غلبہ اور فتح عطا فرمائی ہے تو اس وقت ہمارے پاس چلے آنا۔ (دلائل النبوة جلد ۲

صفحہ ۴۹۷)

پیغمبر اول و آخر و اعظم اللہ کا محبوب نبی تاجدار کائنات ﷺ اپنے رب کریم کی بے پایاں رحمتوں اور برکتوں کے خزانے لٹاتا ہوا خفتہ بختوں کے بخت بیدار کرتا ہوا 'مردہ دلوں کو زندگی جاوید عطا کرتا ہوا' کوہ و دمن کو انوار الہی سے رشک طور بناتا ہوا جو ملتا ہے اپنی نظر کرم سے اس کے گندے دل کو پاک کرتا ہوا 'نفوس امارہ کو نفوس مطمئنہ سے بدلتا ہوا' اجاڑ اور سنسان صحراؤں کو آباد کرتا ہوا 'خراماں خراماں یثرب کی طرف بڑھ رہا ہے۔

دوران سفر و تجارتی قافلے بھی اس مقدس قافلہ عشق الہی کو ملے۔ پہلا قافلہ جو اس سفر ہجرت میں خدمت اقدس میں حاضر ہوا اس کی قیادت حضرت زبیر رضی اللہ عنہ کر رہے تھے۔

مکہ مکرمہ سے مسلمانوں کا ایک قافلہ حضرت زبیر رضی اللہ عنہ کی قیادت میں تجارتی سفر پر گیا ہوا تھا 'شام سے واپسی پر ان کی ملاقات حضور پر نور رحمت دو عالم ﷺ سے ہوئی۔ حضرت زبیر رضی اللہ عنہ نے سفید رنگ کا ایک جوڑا بارگاہ اقدس میں پیش کیا جسے حضور پر نور نبی کریم رؤف ورحیم ﷺ نے قبول فرمایا اور زیب تن کیا۔

اسی سفر میں اہل اسلام کا ایک دوسرا تجارتی کارواں مکہ واپس جاتے ہوئے ملا اس کی سربراہی حضرت طلحہ بن عبید اللہ رضی اللہ عنہ کر رہے تھے۔ انہوں نے بھی پارچات کے دو جوڑے پیش خدمت کیے۔ ایک حضور انور سرور دو عالم ﷺ کے لیے اور دوسرا حضرت صدیق اکبر رضی اللہ عنہ کے لیے۔ حضور انور نبی کریم رؤف الرحیم ﷺ نے اس

ہدیہ خلوص و محبت کو بھی شرف قبولیت سے نوازا۔ (سبل الہدیٰ والرشاد جلد ۱ صفحہ ۳۵۶)

بریدہ بن حصیب الاسلمی

حضرت بریدہ بن حصیب الاسلمی رضی اللہ عنہ اپنا قصہ سناتے ہیں۔

کہ جب میں نے سنا کہ قریش نے حضور پُر نور نبی کریم رُوْف ورحیم ﷺ کو گرفتار کرنے کے لیے ایک سو اونٹوں کے انعام کا اعلان کیا ہے تو اتنے بڑے انعام کے لالچ میں میں بھی حضور پُر نور نبی کریم رُوْف ورحیم ﷺ کے تعاقب میں روانہ ہوا۔ میرے ساتھ میری قوم بنی سہم کے ستر (۷۰) شہسوار بھی تھے۔ اتفاق سے میری ملاقات حضور پُر نور نبی کریم رُوْف ورحیم ﷺ سے ہو گئی۔ حضور پُر نور نبی کریم رُوْف ورحیم ﷺ نے پوچھا:

”تم کون ہو؟“

میں نے عرض کیا:

”میرا نام بریدہ ہے۔“

یہ سن کر حضور پُر نور نبی کریم رُوْف ورحیم ﷺ حضرت ابو بکر صدیق رضی اللہ عنہ کی طرف متوجہ ہوئے اور فرمایا:

”ہماری مہم کی پیش ٹھنڈی ہو گئی اور حالات درست ہو گئے ہیں۔“

پھر پوچھا:

”تم کس خاندان سے تعلق رکھتے ہو؟“

میں نے عرض کی:

”میں اسلم قبیلہ کا فرد ہوں۔“

یہ سن کر فرمایا:

”ہم محفوظ ہو گئے۔“

پھر پوچھا:

”بنی اسلم کی کون سی شاخ سے؟“

میں نے عرض کی:

”میں بنی سہم خاندان سے ہوں۔“

حضور پُر نور نبی کریم رُوْف ورحیم ﷺ نے حضرت ابو بکر صدیق رضی اللہ عنہ کو فرمایا:

”اے ابو بکر! (رضی اللہ عنہ) تیرا تیر نکل آیا ہے۔“ (یعنی کہ ہمارا یہ سفر کامیاب ہو گیا)

بریدہ کہتے ہیں میں نے پوچھا:

”آپ ﷺ کون ہیں؟“

حضور پر نور نبی کریم رؤف و رحیم ﷺ نے فرمایا:

”انا محمد بن عبد اللہ رسول اللہ (ﷺ) میں محمد بن عبد اللہ ہوں اور اللہ کا رسول (ﷺ) ہوں۔“

اس پیکر نور کی ایک جھلک دیکھتے ہی بریدہ کی آنکھیں روشن ہو گئیں، اس کے لئے سارے نقاب حقیقت روئے زیبا سے اٹھ گئے اور اس نے بے تابی سے جواب دیا:

”میں گواہی دیتا ہوں کہ اللہ کے سوا کوئی معبود نہیں اور محمد (ﷺ) اللہ کے رسول ہیں۔“

بریدہ اور اس کے ہمراہی تمام مشرف بہ اسلام ہو گئے۔ دستِ اقدس پر اسلام قبول کرنے کے بعد بریدہ نے اپنے جذباتِ تشکر و احسان مندی کا یوں اظہار کیا:

”اس اللہ کے لیے ساری تعریفیں ہیں جس کی مہربانی سے بنو سہم قبیلہ کے لوگ اپنی خوشی سے اسلام لے آئے، کسی مجبوری سے نہیں۔“

روایات میں ہے آپ ﷺ نے اس جگہ قیام فرمایا اور جب آپ ﷺ نے جانب یثرب روانہ ہونے کا ارادہ فرمایا تو حضرت بریدہ نے عرض کی:

”اے اللہ کے محبوب رسول! ﷺ آپ پر چم لہراتے ہوئے مدینہ طیبہ میں قدم رنجہ (تشریف لائیں، داخل ہوں) فرمائیے۔“

انہوں نے اپنا عمامہ کھولا اور نیزے کی اُنی کے اوپر اسے باندھا اور یوں وہ جھنڈا لہراتے ہوئے حضور پر نور نبی کریم رؤف و رحیم ﷺ کے آگے آگے جا رہے تھے جبکہ مدینہ طیبہ کے درودیوار اور اس کی فضائیں ایسے معزز مہمان اور بلند اقبال قائد اور نبی برحق (ﷺ) کی راہ میں اپنے دیدہ و دل فرس راہ کیے ہوئے تھے۔ (اخرجہ ابیہمی) (دفا الوفا جلد ۱ صفحہ ۲۳۳ محمد رسول اللہ جلد ۲ صفحہ ۵۴ دیگر کتب سیرت)

بگڑی بنا دی

علامہ ابن کثیر لکھتے ہیں:

”فائد جو عبادل کا آزاد کردہ غلام تھا، اس نے بتایا کہ میں ابراہیم بن عبد الرحمن بن سعد کی معیت میں سفر پر نکلا جب ہم عرج کے مقام پر پہنچے تو سعد کے بیٹے عبد الرحمن بھی پہنچ گئے۔ یہ سعد وہ شخص ہے جس نے سفر ہجرت میں رسول اللہ ﷺ کو رکو بہ کا راستہ بتایا تھا۔ ابراہیم نے عبد الرحمن سے پوچھا کہ آپ کے والد نے آپ کو کیا واقعہ بتایا تھا۔ ابن سعد (عبد الرحمن) نے کہا، میرے والد سعد نے مجھے بتایا کہ رسول اللہ ﷺ حضرت ابوبکر صدیق رضی اللہ عنہ کی معیت میں ان کے پاس آئے۔ اس سے پہلے اس وقت کے رسم و رواج کے مطابق حضرت ابوبکر صدیق رضی اللہ عنہ کی ایک بیٹی رضاعت کے لیے ہم اپنے پاس لے آئے تھے۔ اللہ کے برگزیدہ رسول ﷺ نے مدینہ کی طرف مختص راستے سے سفر کرنے کا ارادہ ظاہر کیا۔ سعد نے عرض کی:

”آپ رکوبہ سے غامر کے راستے سے تشریف لے جائیں۔“

لیکن وہاں بنی اسلم قبیلہ کے دو چور رہتے ہیں جنہیں المہانان کہا جاتا ہے اگر حضور ﷺ کی مرضی ہو تو ہم ان کے پاس سے حضور پر نور نبی کریم رؤف ورحیم ﷺ کو لے چلیں گے۔ نبی کریم رؤف ورحیم ﷺ نے فرمایا:

”بے شک ہمیں ان کے پاس سے لے چلو۔“

سعد کہتے ہیں جب ہم روانہ ہوئے تو وہ دونوں چور راستے میں کھڑے تھے۔ ایک نے حضور پر نور نبی کریم رؤف ورحیم ﷺ کی طرف اشارہ کرتے ہوئے دوسرے کو کہا:

”یہ یمانی ہیں۔“

حضرت محمد رسول اللہ ﷺ نے ان کو اپنے پاس بلایا اور ان پر اسلام پیش کیا۔ ان کی بگڑی ہوئی تقدیر کو بنانے والا تشریف لے آیا تھا۔ انہوں نے بغیر کسی حیل و حجت کے اسلام قبول کر لیا۔ حضور پر نور نبی کریم رؤف ورحیم ﷺ نے ان سے پوچھا تمہارے نام کیا ہیں؟ انہوں نے کہا ”نحن المہانان“ مہانان کا لغوی معنی ذلیل ہے یعنی ”ہم دونوں ذلیل ہیں۔“ حضور پر نور نبی کریم رؤف ورحیم ﷺ نے فرمایا ”اسلام لانے کے بعد اب تم ذلیل نہیں رہے بلکہ تم عزت و شرف کے مالک بن گئے ہو اور تم دونوں محترم و مکرم ہو گئے ہو۔“

حضور پر نور نبی کریم رؤف ورحیم ﷺ نے انہیں حکم دیا کہ وہ اس قافلے کے آگے آگے چلیں اور ہمیں

مدینہ تک چھوڑ آئیں۔ (السیرۃ النبویہ ابن کثیر جلد ۲ صفحہ ۲۶۵)

سین 1 ہجری


قبا میں تشریف آوری

اہل یثرب کو جب حضور پر نور نبی کریم رؤف و رحیم ﷺ کی مکہ سے روانگی کی اطلاع ملی اسی دن سے ان کی آتش شوق بھڑک اٹھی۔ انتظار کے یہ لمحات انہیں قیامت سے زیادہ طویل نظر آنے لگے، مکہ مکرمہ سے مدینہ طیبہ کا فاصلہ (۲۵۰ کلومیٹر) عام طور پر بارہ (۱۲) دنوں میں طے ہو جاتا ہے۔ کچھ دن تو انہوں نے بے قرار دلوں کو تسلی دیتے ہوئے گزار لیے لیکن اب ان کے صبر کا پیمانہ لبریز ہو چکا تھا، وہ اجتماعی شکل میں اپنے آقا رسول بحرو برہادی انس و جاں تاجدار کائنات ﷺ کے استقبال کے لیے مدینہ طیبہ سے باہر ایک پتھر یلے میدان میں جمع ہو جاتے اور سورج کے ڈھلنے تک انتظار کرتے پھر مایوس ہو کر گھروں کو لوٹ جاتے۔

دن کے وقت کیونکہ سورج کی تپش ناقابل برداشت ہوتی ہے۔ گرم لو جسم کو جلانے دیتی ہے اس لیے اہل عرب صحراؤں کو عبور کرنے کے لیے راتوں کا سفر کرتے ہیں تاکہ چاشت کے وقت تک اپنی منزل مقصود تک پہنچ جائیں اگر ایسا نہ ہو سکے تو پھر دوپہر سے پہلے کسی سایہ دار درخت کے نیچے دن گزارتے ہیں پھر جب رات آتی ہے تو سفر شروع کرتے ہیں۔ اسی معمول کے سفر کو مد نظر رکھتے ہوئے انصار مدینہ کا یہ معمول تھا کہ صبح سویرے استقبال کے لیے جمع ہو جاتے اور چاشت کے وقت تک انتظار کرتے۔ جب حضور پر نور نبی کریم رؤف و رحیم ﷺ کی تشریف آوری کا متوقع وقت گزر جاتا تو گھروں کو لوٹ آتے، انتظار کا دن کرب میں اور آنے والی رات پہلو بدلتے بے چینی کی نذر ہو جاتی۔

دوسرے دن صبح سویرے وہ پھر اپنے محبوب کریم کے دیدار کے شوق میں نئے عزم کے ساتھ سراپا شوق بن کر استقبال کے لیے اسی پتھر یلے میدان میں جمع ہو گئے۔ جوق در جوق، گروہ در گروہ فرزند ان سلام وہاں انتظار کرتے رہے یہاں تک کہ موسم گرما کے آفتاب نے دھوپ میں ٹھہرنا محال بنا دیا اور انہیں مجبوراً واپس آنا پڑا۔ امید و مایوسی کی اس کیفیت میں دو دن گزر گئے لیکن وہ حبیب دلربا اصل الموجودات حاصل کائنات ﷺ ابھی تک تشریف نہ لایا تھا۔ (السیرۃ النبویۃ احمد بن زینی دحلان جلد ۱ صفحہ ۳۲۱)

اہل محبت ہر روز تین تین کلومیٹر کا فاصلہ طے کر کے میدان حرہ میں آتے اور انتظار نبی آخر الزماں ﷺ کی سعادت حاصل کرتے اس کا ثبوت درج ذیل روایت سے بھی ملتا ہے:



”عبدالرحمن بن عویم بن ساعدہ متعدد درجال قوم سے بیان کرتے ہیں کہ ہمیں جب رسول اللہ ﷺ کے سفر ہجرت کی اطلاع ہوئی تو ہم آپ کے استقبال کے لیے چشم براہ تھے۔ نماز فجر کے بعد ہم ”حرہ“ کے پاس آپ ﷺ کا انتظار کرتے۔ واللہ! جب تک ہم سایہ پاتے آپ ﷺ کا انتظار کرتے دوپہر ہو جاتی تو واپس چلے جاتے یہ موسم گرما کا واقعہ ہے۔“ (السیرۃ النبویہ ابن کثیر جلد ۲ صفحہ ۲۶۸)

تیسرے دن پھر وہ صبح کے وقت اپنے آقا حضور پر نور سرور کائنات ﷺ کی راہ میں دل و نگاہ کو فرش راہ بنانے کے لیے اس میدان میں انتظار کرنے لگے۔ سورج ڈھلنے کے قریب ہو گیا دیواروں کے سائے بھی سمٹ کر ختم ہو گئے انہیں یقین ہو گیا کہ اس ماہِ مبین کے طلوع ہونے کا بظاہر اب کوئی امکان نہیں رہا تو وہ آہستہ آہستہ گھروں کو لوٹنے لگے یہاں تک کہ وہ میدان خالی ہو گیا۔ عین اس وقت ایک مختصر قافلہ ادھر آ رہا تھا رحمت الہی اور عنایات ربانی اس پر سایہ فگن تھی۔ تقدس کا نورانی ہالہ ان کے گرد حلقہ زن تھا لطف خداوندی کی رم جہم برس رہی تھی اس وقت ایک یہودی اپنے کسی کام کے سلسلے میں ایک اونچے ٹیلے پر کھڑا تھا اس نے اس نور افشاں کارواں کو دیکھا تو پہچان گیا جھٹ اس نے بلند آواز سے نعرہ لگایا جس سے یثرب کی ساری وادیاں گونج اٹھیں اور فضا میں خوشی و مسرت کی ایک لہر دوڑ گئی۔ اس نے بلند آواز سے کہا:

”اے قبیلہ کے فرزندو! یہ ہے تمہارا بخت بیدار دیکھو یہ تمہارے پاس آ گیا ہے۔“

(قبیلہ انصار کی ایک دادی یا دادے کا نام تھا) جس کسی کے کان میں یہ آواز پہنچی وہ اپنے آقا ﷺ کے دیدار اور استقبال کے لیے بھاگا ہوا چلا آ رہا تھا۔ اس اثناء میں حضور پر نور سرور کائنات ﷺ اور حضرت صدیق اکبرؓ کھجور کے ایک درخت کے سائے میں پہنچ گئے۔ اپنی اونٹنیوں کو بٹھایا اور ان سے اتر کر اس کھجور کے سائے میں تشریف فرما ہو گئے۔

روایت میں ہے کہ اس یہودی نے ایک ٹیلے پر چڑھ کر دائیں بائیں نظر دوڑائی تو کیا دیکھتا ہے کہ ایک لورانی قافلہ یثرب کی طرف بڑھ رہا ہے۔ یہ منظر دیکھ کر وہ یہودی مبہوت رہ گیا۔ روایت میں اس یہودی پر وارد ہونے والی کیفیت کی منظر کشی ان الفاظ میں کی گئی ہے:

”یہودی بے قابو ہو گیا اور بلند آواز سے کہنے لگا۔“

”اے گروہ عرب! یہ ہیں تمہارے مطلوب ساتھی (نبی آخر الزماں ﷺ) جن کا تم انتظار کر رہے

ہو۔“ (سبل الہدیٰ والرشاد جلد ۳ صفحہ ۳۷۷ دلائل النبوة جلد ۲ صفحہ ۴۹۹)

ابن ہشام نے یہ الفاظ نقل کیے ہیں:

”اے بنی قبیلہ (انصار کا قبیلہ) یہ تمہارے محترم بزرگوار آ گئے ہیں۔“ (سیرۃ ابن ہشام جلد ۲ صفحہ ۱۳۷)

یہودی کے اس اعلان پر ہر طرف مسرت و شادمانی کی لہر دوڑ گئی اہل یثرب اپنے جسموں پر ہتھیار سجا کر

تاجدارِ کائنات ﷺ کے استقبال کے لیے قبا کے میدان میں جمع ہونے لگے۔ میدانِ حرہ جو پتھر یلا میدان تھا، گداز کف پائے حضور پر نور نبی کریم روف و رحیم ﷺ کے اشتیاق سے رعنائیوں اور شادابیوں کا مسکن بن گیا۔ دیکھتے ہی دیکھتے لوگوں کا جم غفیر آقائے کائنات ﷺ کی زیارت کے لیے جمع ہو گیا۔ قبا کی ساری بستی حرہ کے میدان میں جمع ہو گئی۔

وہ آگے جن کا انتظار تھا جن کی راہوں میں پلکیں بچھائی جاتی تھیں اور جن کے انتظار میں دن ماہ و سال گن گن کر گزارے جاتے تھے۔ یثرب کو مدینۃ النبی کی سند عطا ہونے والی تھی اس کے درود یوار بھی چشمِ براہ تھے۔ اس ہجومِ عاشقان میں ایسے مسلمانوں کی بھی اچھی خاصی تعداد تھی جو مبلغینِ اسلام کی کوششوں سے دائرۃ اسلام میں داخل ہو چکے تھے لیکن ابھی تک حضور پر نور نبی کریم روف و رحیم ﷺ کی زیارت نہ کر سکے تھے۔ ان کا اشتیاق دیدنی تھا۔

حضرت ابو بکر صدیق رضی اللہ عنہ، حضور پر نور نبی کریم روف و رحیم ﷺ کے تقریباً ہم عمر تھے۔ سفرِ ہجرت کے دوران انہیں حضور پر نور نبی کریم روف و رحیم ﷺ کی خصوصی توجہات کا شرف حاصل ہوا۔ قربتِ رسول ﷺ کا اعزاز حاصل ہوا، سفر میں خدمت کا موقع ملا اس قربتِ حضور پر نور نبی کریم روف و رحیم ﷺ کی وجہ سے حضرت ابو بکر صدیق رضی اللہ عنہ کا چہرہ حضور انور ﷺ کے چہرہ اقدس کے مشابہ ہو گیا اور صحابہ رضوان اللہ جمیعین کو حضور پر نور ﷺ کی پہچان میں دشواری پیش آنے لگی۔

حضرت ابو بکر صدیق رضی اللہ عنہ نے لوگوں کی اس الجھن کو بھانپ لیا، آپ رضی اللہ عنہ کھڑے ہو گئے اور اپنی چادر حضور انور نبی کریم روف و رحیم ﷺ پر تان دی جس سے حضور پر نور ﷺ پر سایہ بھی ہو گیا اور لوگوں نے اس عمل سے پہچان لیا کہ آقا ﷺ کون ہیں اور ان کا غلام کون ہے۔ (سیرت ابن کثیر جلد ۲ صفحہ ۲۵۰)

مدارج النبوة میں ہے کہ:

”جب ٹیلہ پر کھڑے ہو کر یہودی نے اعلان کیا، اے مسلمانو! تمہارا مقصد و مقصود تشریف لے آیا ہے تو مسلمانوں میں مسرت و شادمانی کی ایک لہر دوڑ گئی، اپنے ہتھیاروں کو لیے ہوئے، حضور پر نور سرورِ کائنات ﷺ کے استقبال کے لیے بھاگے چلے آ رہے تھے، حرہ کے میدان میں ملاقات کا شرف نصیب ہوا۔ ایک دوسرے کو مبارک بادیں دے رہے تھے، طرح طرح سے خوشیوں کا اظہار کر رہے تھے۔ جوان اور بچے عورتیں اور مرد چھوٹے اور بڑے سب نعرہ لگا رہے تھے کہ اللہ کے رسول آخرا الزماں ﷺ تشریف لے آئے ہیں، اللہ کے نبی ﷺ تشریف لے آئے ہیں۔“

(مدارج النبوة جلد ۲ صفحہ ۶۳)

حضرت انس رضی اللہ عنہ فرماتے ہیں، میری عمر اس وقت آٹھ نو سال کی تھی۔ یوں معلوم ہوتا تھا کہ ہمارے

درود یوار حضور پر نور نبی کریم رؤف و رحیم ﷺ کی رخ زیبا کے انوار سے چمک رہے ہیں۔ گویا کہ سورج طلوع ہو گیا۔

حضرت ابو بکر صدیق رضی اللہ عنہ، حضور کریم ﷺ کے ہم عمر تھے، بہت کم فرق تھا۔ اہل مدینہ کہتے ہیں کہ ہم میں سے اکثر نے حضور پر نور نبی کریم رؤف و رحیم ﷺ کو پہلے دیکھا نہ تھا اس لیے پہچاننے میں دقت ہو رہی تھی۔ چند لمحوں میں زائرین کی بھیڑ لگ گئی۔ حضرت ابو بکر صدیق رضی اللہ عنہ نے لوگوں کی اس پریشانی کو بھانپ لیا، انہوں نے اٹھ کر پیغمبر اول و آخر و اعظم، حضور انور، حضور پر نور سرور کونین حاصل کائنات رسول معظم و مکرم ﷺ پر اپنی چادر تان کر سایہ کر دیا اس سے سب کو معلوم ہو گیا کہ مخدوم کون ہے اور خادم کون، آقا کون ہے اور غلام کون۔

(بل الہدیٰ والرشاد جلد ۳ صفحہ ۳۷۷)

تاریخ آمد مبارک

سیرت ابن ہشام، سیرت حلیہ، انساب الاشراف اور الوفا اور کئی دیگر سیرت نگاروں کے نزدیک پیغمبر اول، آخر و اعظم حضور پر نور نبی کریم رؤف و رحیم ﷺ نے بارہ (۱۲) ربیع الاول بروز سوموار (دوشنبہ) قبا کی سرزمین پر قدم مبارک فرمایا۔ سن عیسوی کے حساب سے یہ ۲۰ ستمبر ۶۲۶ء کی تاریخ تھی اور علامہ قاضی محمد سلیمان منصور پوری کی تحقیق کے مطابق سن نبوت ۱۲ اور سن ۱ ہجری تھی اور اس دن نبی کریم رؤف الرحیم ﷺ کی عمر مبارک بغیر کسی کمی بیشی کے ٹھیک ۵۳ سال ہوئی تھی۔ (رحمۃ للعالمین جلد ۱ صفحہ ۱۰۲)

جس بستی میں حضور پر نور نبی کریم رؤف و رحیم ﷺ نے نزول اجلال فرمایا اس کا نام قبا تھا۔ یہ شہر ثرب کے قریب ایک چھوٹی سی آبادی تھی جہاں عمرو بن عوف کا قبیلہ آباد تھا۔ یہی وہ خوش بخت لوگ تھے جن کو اللہ کی راہ میں ہجرت کر کے آنے والے مسلمانوں کی میزبانی کا شرف نصیب ہوا تھا۔ یہی وہ بلند اقبال قبیلہ تھا جسے رہبر کائنات ہادی انس و جان، خاتم النبیین رحمۃ للعالمین ﷺ نے سفر ہجرت کی طویل اور پر خطر مسافت طے کرنے کے بعد استراحت فرمانے کے لیے منتخب فرمایا تھا۔ پل بھر میں پانچ سو کے قریب جان نثار انصار کا ہجوم اکٹھا ہو گیا۔ سب نے عرض کی:

”اپنی اونٹنیوں پر سوار ہو جائے اور بڑے اطمینان سے ہمارے ہاں تشریف لے چلے۔“

آپ یہاں امن و امان میں ہوں گے، ہم سب غلام آپ کے ہر حکم کے سامنے سر تسلیم خم کرتے رہیں گے۔ (السیرۃ النبویہ ابن کثیر جلد ۲ صفحہ ۲۶۹)

قبا میں پیغمبر اول و آخر و اعظم تاجدار کائنات رحمۃ دو عالم ﷺ نے حضرت کلثوم بن ہدم رضی اللہ عنہ جو قبیلہ عمرو بن عوف کا ایک سردار تھا، کے گھر میں قیام فرمایا۔ بعض مورخین نے لکھا ہے کہ قبا میں حضور پر نور نبی کریم رؤف و رحیم ﷺ کا میزبان حضرت سعد بن خیشمہ رضی اللہ عنہ تھے لیکن صحیح بات یہ ہے کہ قبا میں حضور پر نور نبی

کریم رؤف ورحیم ﷺ کا قیام تو کلثوم بن ہدم کے ہاں تھا لیکن جب لوگ ملاقات کے لیے جمع ہو جاتے تو سرکارِ دو عالم ﷺ کلثوم کے مکان سے نکل کر حضرت سعد بن خنیثمہ رضی اللہ عنہ کی حویلی میں تشریف لے جاتے۔ وہ کھلی حویلی تھی نیز حضرت سعد کے بیوی بچے بھی نہ تھے اس لئے یہاں بے تکلفی اور آسانی سے سب زائرین سے ملاقات ہو سکتی تھی۔ پہلے بیان کیا جا چکا ہے کہ وہ مہاجرین جن کے ساتھ ان کے اہل و عیال نہیں ہوتے تھے وہ سب انہیں حضرت سعد بن خنیثمہ رضی اللہ عنہ کے مہمان بنا کرتے۔ اسی وجہ سے ان کا گھر بیت العذاب (کنواروں، اکیلوں کا گھر) کے نام سے مشہور تھا۔ (السیرة النبویہ، ابن کثیر جلد ۲ صفحہ ۲۷۰)

(عزاب یا اعزاب جمع ہے اس کا واحد عزب ہے وہ مرد جس کے ساتھ اس کے بیوی نہ ہو اس کو راجل عزب کہتے ہیں وہ عورت جس کے ساتھ اس کا خاوند نہ ہو اس کو امراة عزب کہتے ہیں) حضرت ابو بکر صدیق رضی اللہ عنہ حضرت خبیب بن اساف رضی اللہ عنہ کے گھر میں رہائش پذیر ہوئے۔ یہ خبیب بنو حارث بن خزرج کے خاندان سے تھے ان کی سکونت قبا کی ایک نواحی بستی اسخ میں تھی۔

(السیرة النبویہ، ابن کثیر جلد ۲ صفحہ ۲۷۰)

ابن ہشام کے حاشیے میں مرقوم ہے کہ مدینہ طیبہ کے محلوں بستیوں میں سے ایک کا نام اسخ ہے۔

(السیرة النبویہ، ابن ہشام جلد ۲ صفحہ ۲۱۰)

پیغمبرِ اول و آخر و اعظم حضور پر نور نبی صادق و امین ﷺ اپنے پیارے بھائی سیدنا حضرت علی المرتضیٰ کرم اللہ وجہہ کو مکہ میں چھوڑ آئے تھے۔ ان کو دو ذمہ داریاں سپرد کی گئی تھیں۔ اس رات کو انہوں نے حضور پر نور نبی کریم ﷺ کی چادر اوڑھ کر حضور پر نور نبی کریم رؤف ورحیم ﷺ کے بستر پر سونا تھا تا کہ کاشانہ نبوت کا محاصرہ کرنے والے مشرک نوجوانوں کو یہ گمان رہے کہ حضور پر نور نبی کریم رؤف ورحیم ﷺ اپنے بستر پر آرام فرما ہیں ابھی جاگیں گے پھر باہر آئیں گے اس وقت وہ اپنی اس سازش کو عملی جامہ پہنائیں گے جس کے بارے میں دارالندوہ کی خصوصی میٹنگ میں فیصلہ کیا گیا تھا۔

دوسرا حکم حضرت علی رضی اللہ عنہ نے یہ بجالانا تھا کہ جن لوگوں کی امانتیں اللہ کے پیغمبرِ اول و آخر و اعظم حبیب دو جہاں صادق و امین ﷺ کے پاس تھیں انہیں ان کے مالکوں تک بحفاظت پہنچادیں۔ اس حکم کی تعمیل میں آپ رضی اللہ عنہ کے تین دن لگ گئے۔ آپ رضی اللہ عنہ کا یہ معمول تھا کہ کھلی وادی میں کھڑے ہو کر اعلان فرماتے:

”لوگو! سن لو جس کسی نے اپنی کوئی امانت حضور پر نور رسول کریم رؤف ورحیم ﷺ کے پاس رکھی

ہوئی تھی وہ آئے اور اپنی امانت لے جائے۔“

اس حکم کی تعمیل سے فراغت پانے کے بعد سیدنا حضرت علی المرتضیٰ رضی اللہ عنہ مکہ سے روانہ ہوئے آپ رضی اللہ عنہ

ت ارات کو سفر کرتے تھے اور دن کے وقت چھپ کر کہیں وقت گزارتے تھے۔ آپ ﷺ نے یہ سفر پیدل طے کیا۔ بالبرہاں تک کہ آپ کے پاؤں مبارک سوجھ گئے ان میں آبلے پڑ گئے اور آبلوں سے خون بہنے لگا۔ جب آپ حضور ﷺ قبا پہنچے تو نبی کریم رؤف ورحیم ﷺ کو آپ ﷺ کی آمد کا علم ہوا تو حضور پر نور نبی کریم رؤف ورحیم ﷺ نے انہیں اپنے پاس بلا بھیجا۔ عرض کی یا رسول اللہ ﷺ وہ چلنے سے معذور ہیں ان کے پاؤں سوجھے ہوئے ہیں اور ان سے خون رس رہا ہے۔ چنانچہ تاجدار کائنات سرورِ دو عالم ﷺ خود حضرت علی رضی اللہ عنہ کے پاس تشریف لے گئے۔ ان کو اپنے گلے سے لگایا، ان کی تکلیف دہ حالت دیکھ کر حضور پر نور نبی کریم رؤف ورحیم ﷺ کی چشم مبارک سے آنسو ٹپکنے لگے پھر اپنے دونوں مبارک ہاتھوں پر اپنا لعاب دہن ڈالا پھر اپنے ہاتھوں کو ان زخموں پر پھیر دیا اس کی یہ برکت ہوئی کہ اس کے بعد پھر شہادت تک کبھی آپ ﷺ کے پاؤں کو ذرا تکلیف نہ ہوئی۔

(السیرۃ النبویہ ابن کثیر جلد ۲ صفحہ ۱۰۶)

علامہ ابن ہشام لکھتے ہیں کہ سیدنا حضرت علی المرتضیٰ رضی اللہ عنہ قبا میں بارگاہ رسالت مآب ﷺ میں حاضر ہو گئے اور حضور پر نور نبی کریم رؤف ورحیم ﷺ کے ساتھ ہی حضرت کلثوم بن ہدم رضی اللہ عنہ کے مکان پر اقامت گزیرے ہوئے۔ جمہور علماء سیرت کا یہی قول ہے کہ سیدنا حضرت علی المرتضیٰ رضی اللہ عنہ مکہ مکرمہ میں تین دن رہے اس وقت اثناء میں آپ ﷺ نے امانتیں ان کے مالکوں تک پہنچائیں پھر پیدل چل کر قبا میں پہنچے اور حضور پر نور سرورِ عالم ﷺ کے ساتھ حضرت کلثوم بن ہدم رضی اللہ عنہ کے مکان پر قیام پذیر ہوئے۔

(السیرۃ النبویہ ابن ہشام جلد ۲ صفحہ ۱۱۱- السیرۃ النبویہ ابن کثیر جلد ۲ صفحہ ۲۷۰- السیرۃ الحلبیہ جلد ۲ صفحہ ۵۳- سبل الہدیٰ والرشاد جلد ۳ صفحہ ۲۷۹ مدارج النبوة جلد ۲ صفحہ ۶۳- انساب الاشراف جلد ۱ صفحہ ۲۶۵- سیرت ابن کثیر جلد ۲ صفحہ ۲۰۶- ابن خلدون جلد ۲ صفحہ ۷۳۹)

قبا میں مدت قیام

پیغمبرِ اول و آخر و اعظم حضور پر نور نبی کریم رؤف الرحیم رحمتِ دو عالم ﷺ جب تک قبا میں تشریف فرما رہے ملاقات کرنے والوں زیارت کرنے والوں اور دعوتِ حق سننے والوں کا تانتا بندھا رہا۔ سعادت مند روحوں اس چشمہ صافی سے اپنے دلوں کی پیاس کو بجھاتی رہیں۔ چند روز قبا میں قیام کے بعد تاجدار کائنات سرکارِ دو عالم ﷺ شرب کی پیاسی سرزمین کو سیراب کرنے کے لیے روانہ ہوئے حضور پر نور نبی کریم رؤف ورحیم ﷺ نے کتنے دن قبا میں قیام فرمایا اس کے بارے میں علماء سیرت کے متعدد اقوال ہیں۔ بعض کی رائے یہ ہے کہ حضور پر نور ﷺ سوموار کو بعد از دوپہر قبا پہنچے منگل بدھ اور جمعرات یہاں قیام فرمایا اور جمعۃ المبارک کو روزِ چاشت کے وقت مدینہ طیبہ روانہ ہوئے۔

امام بخاری رحمۃ اللہ علیہ نے اپنی صحیح بخاری میں روایت کیا:

”حضورِ انور ﷺ نے بنی عمرو بن عوف کے قبیلہ میں نزول اجلال فرمایا اور دس (۱۰) دن اور چند

روز وہاں مقیم رہے اور اسی اثناء میں مسجد قبا کی تعمیر فرمائی۔“ (صحیح بخاری جلد ۱ صفحہ ۵۵۵)

اور ابن عقبہ سے روایت ہے کہ حضور پُر نور نبی کریم رُوْف ورحیم ﷺ بانیس (۲۲) دن قبا میں تشریف فرما رہے۔ صحیح مسلم میں ہے کہ آپ ﷺ نے چودہ (۱۴) دن قیام فرمایا۔ امام بخاری اور مسلم دونوں کی روایتیں قرب المعنی ہیں۔

صحیح مسلم میں مروی ہے کہ:

”آپ ﷺ نے قبا میں چودہ (۱۴) دن قیام فرمایا۔“

جبکہ ابن اسحاق اور ابن حبان کے نزدیک آپ ﷺ نے قبا میں تین دن یعنی منگل، بدھ اور جمعرات کو قیام فرمایا اور جمعۃ المبارک کو حضور پُر نور نبی کریم ﷺ میثرب کے لیے روانہ ہو گئے۔ قبا میں مدت قیام کے بارے میں قبیلہ بنی عمرو بن عوف کی رائے یہ ہے:

”بنی عمرو بن عوف کے لوگوں کا کہنا ہے آپ ﷺ نے ان کے اندر بانیس (۲۲) دن قیام فرمایا۔“

(سبل الہدیٰ والرشاد جلد ۳ صفحہ ۳۸۰)

تاجدارِ کائنات، سرورِ کونین نبی کریم رُوْف ورحیم ﷺ نے کتنے روز قبا میں قیام فرمایا اس کے بارے میں علمائے سیرت و حدیث کے چار اقوال ہیں:

۱- اولین سیرت نگار امام ابن اسحاق رحمۃ اللہ علیہ فرماتے ہیں کہ سرکارِ دو عالم ﷺ سوموار کے دن دوپہر کے فوراً بعد قبا میں تشریف فرما ہوئے۔ منگل، بدھ اور جمعرات کو یہاں قیام فرمایا اور چوتھے روز جمعۃ المبارک کے دن چاشت کے وقت یہاں سے عازمِ میثرب ہوئے۔

۲- موسیٰ بن عقبہ نے قبا میں مدت قیام بانیس (۲۲) شب بتائی ہے۔

۳- واقدی کے نزدیک یہ عرصہ چودہ (۱۴) روز ہے۔

۴- لیکن سیدال محمد ثین امام محمد بن اسماعیل البخاری رحمۃ اللہ علیہ نے اس کے بارے میں اپنی صحیح میں امام

زہری اور حضرت عروہ کے واسطے سے یہ روایت نقل کی ہے کہ

”یعنی سرورِ انبیاء رسول کائنات پیغمبرِ بحرِ بر ﷺ نے دس (۱۰) شب سے چند روز زیادہ قیام فرمایا

اور انہیں ایام میں مسجد قبا کی تعمیر پایہ تکمیل تک پہنچی۔“ (السیرۃ النبویہ ابن کثیر جلد ۲ صفحہ ۲۶۷)

مندرجہ بالا روایات میں سے سند کے اعتبار سے یہی روایت زیادہ قابلِ اعتماد ہے۔ حالات اور واقعات

بھی اس کی تائید کرتے ہیں۔ مسجد تعمیر کرنے کے لیے جگہ کا تعین، عمارت کے لیے پتھروں کی فراہمی پھر اس کی

تعمیر کی تکمیل، ان تمام کاموں کو پایہ تکمیل تک پہنچانے کے لیے اتنے دنوں کا صرف ہونا قرین قیاس لگتا ہے، صحیح

معلوم دیتا ہے اور صحیح تو صرف اللہ تبارک تعالیٰ ہی جانتا ہے۔

مسجد قبا کی تعمیر

وہ آسمانی ہدایت جو حضرت آدم علیہ السلام لے کر مبعوث ہوئے تھے، ماہ و سال کی گرد میں گم ہو چکی تھی، تعلیماتِ اسلامی کا چہرہ اس حد تک مسخ ہو چکا تھا کہ ان کی پہچان تک مٹ چکی تھی، سلسلہ انبیاء کے آخری رسول حضرت محمد رسول اللہ ﷺ کی قیادتِ عظمیٰ میں اس آسمانی ہدایت کا احیاء ایک نئے اسلوب میں ہو رہا تھا۔

اگرچہ اعلانِ نبوت کے ساتھ ہی ایک نئی تہذیب وجود میں آ گئی تھی لیکن ہجرتِ مدینہ کے بعد تو اس کے خدو خال روزِ روشن کی طرح واضح ہو گئے کہ ایک نئے تمدن سے ابن آدم کو روشناس کرایا جا رہا ہے اور شعوری و لاشعوری دونوں سطحوں پر ایک نئی ثقافت فروغ پذیر ہے۔ زندگی کو نئے زاویہ نگاہ سے دیکھنے کا شعور انسانی سوچوں کا مرکز و محور بن رہا تھا اس نئی تہذیب، تمدن اور نئی ثقافت کو عزم و عمل کا پیرا ہن عطا کرنے کے لیے ایک نئے تنظیمی و انتظامی مرکز کی ضرورت تھی۔ یہ مرکز مسجد کی صورت میں مسلمانوں کو عطا ہوا۔

مسجد کو مسلمانوں کی جملہ سرگرمیوں کا مرکز قرار دے کر انہیں یہ بھی لاشعوری سطح پر باور کرایا جا رہا تھا کہ قوم رسولِ ہاشمی کی پہچان اس کی شناخت اور اس کا ہر حوالہ غیر مسلموں کی پہچان اور شناخت سے مختلف ہے۔ اس جداگانہ تشخص یعنی دو قومی نظریے کی تعبیر کر کے بتا دیا گیا کہ حق کسی سطح پر بھی باطل کے ساتھ سمجھوتے کا روادار نہیں اور یہ کہ مسلمانوں کا الگ ایک نظریاتی تشخص ہے اور مسجد اس نظریاتی تشخص کو مضبوط دیواریں فراہم کرنے والا بنیادی ادارہ ہے۔ یہی وجہ ہے کہ مسجد مسلمانوں کی ذہنی آسودگی اور روحانی بالیدگی ہی کی علامت نہیں بلکہ ان کی تہذیب اور فکری ارتقاء کی بھی ضامن ہے اور یہ کہ مسجد ایک ایسا آئینہ ہے جو ثقافتی سطح پر مسلم معاشرے کی جزئیات تک کو آشکارا کرتا ہے۔

اسلام میں مسجد کو روحانی، سیاسی، عسکری اور ثقافتی مرکز کا درجہ حاصل ہے۔ جب ریاستِ مدینہ کی داغ بیل پڑی اور ایک نئے معاشرے کی بنیاد رکھی گئی تو اس معاشرے کے افراد کی جسمانی اور ذہنی تربیت کا اہتمام بھی کیا گیا۔ تعلیماتِ اسلامی کی روشنی میں شخصیت کی تعمیر اور کردار کی تشکیل کے لیے بھی کوئی مرکزی عمارت موجود نہ تھی، مسجد چونکہ اسلامی تمدن میں ایک مقدس ادارہ کا درجہ رکھتی ہے اس لیے حضور انور نبی کریم ﷺ نے اپنی پہلی فرصت میں مسجد کی تعمیر ترجیحی بنیادوں پر کی۔

نوزائیدہ ریاستِ مدینہ کی انتظامیہ کے پاس نہ کوئی ایوانِ صدر اور نہ کوئی پارلیمنٹ ہاؤس، نہ کوئی فوجی دستقر (چھاؤنی، ٹھکانہ) تھا اور نہ کوئی دیوانِ خاص، تاجدارِ کائنات حضور پر نور نبی کریم ﷺ کا دربار کھربار اس نئے تعمیر شدہ مسجد میں تھا جسے آج ہم مسجد نبوی کے نام سے یاد کرتے ہیں۔ جس کے ایک گوشے میں حضور پر نور ﷺ کا مزار پر انوار ہے جس مزار پر انوار پر گنبد خضرا ہے جو پوری کائنات کا مرکزِ نگاہ ہے۔ عشاقِ مصطفیٰ ﷺ کی نظریں ہمہ تن جس کے طواف میں مصروف رہتی ہیں اور کالی گھٹائیں جس کی شادابیوں کی خیرات

لے کر بنجر اور تشنہ زمینوں کی طرف سفر اختیار کرتی ہے۔

دربار رسالت مآب ﷺ کیا تھا، پھر اور مٹی کی سادہ سی مسجد جس پر کھجور کے پتوں کا چھت ڈالا گیا تھا۔ یہ تھا سلطان بحر و بر پیغمبر اول و آخر و اعظم سید المرسلین حضور پر نور رسالت مآب ﷺ کا وہ دربار گہر باز جس کے جلال و جمال سے کفر کے ایوانوں میں زلزلہ طاری تھا۔ جس دربار اقدس سے جاری ہونے والے احکامات اور کیے جانے والے اقدامات کی بدولت نہ صرف قیصر و کسریٰ کی سپرپاور زمین بوس ہو گئیں بلکہ کرۃ ارضی کا گوشہ گوشہ تعلیمات محمدی ﷺ کے نور سے جگ مگا اٹھا۔

انسان پر انسان کی خدائی کا خاتمہ ہوا اور متمدن اور جمہوری معاشروں کے قیام کی راہ ہموار ہوئی۔ نیا نیا آخر الزماں ﷺ کا یہ دربار پر انوار سادگی کے حسن سے معمور تھا، نہ کوئی تختِ طاؤس، نہ کورنش بجالانے والے ادا درباری، نہ مورچھیل، نہ حبشی غلام، نہ کنیزوں اور باندیوں کی قطار۔ حضور پر نور نبی کریم رؤف و رحیم ﷺ اپنے جان نثاروں کے حلقے میں فروکش ہوتے، اصحاب رسول نے اپنے آقا و مولا ﷺ کے لیے ایک چبوترہ بنا دیا تھا۔

ادب و احترام رسول کا یہ عالم کہ اصحاب رسول سانس بھی آہستہ لیتے، نبی کریم رؤف و رحیم ﷺ کی آواز سے اپنی آواز کسی صورت بھی، کبھی بھی اونچی نہ ہونے دیتے۔ شائستگی، سنجیدگی اور متانت کا ہر لمحہ مظاہرہ ہوتا، معلم اعظم حضور پر نور رحمۃ دو عالم ﷺ اپنے اصحاب کو تعلیم دیتے اور ان کی تربیت بھی فرماتے۔ ان کی نفسانیت اُلجھنیں بھی دور کرتے اور ان کے گھریلو معاملات کو بھی سلجھاتے۔ آنے والے وفد سے ملاقات بھی یہیں کرتے اور اسی دربار میں وفد کو ٹھہرایا جاتا۔ مختلف امور و مسائل یہیں زیر غور آتے اور یہیں فیصلے کیے جاتے، یہیں احکام صادر ہوتے اور یہی تعلیم دین قرآن و سنت کا مرکز تھا۔

پیغمبر اول و آخر و اعظم حضور پر نور نبی کریم رؤف و رحیم حضور اکرم ﷺ، حضرت کلثوم بن الہدم کے قیام کے دوران، تین دن گھر پر نماز ادا فرماتے رہے اس کے بعد حضور پر نور ﷺ نے قبا میں مسجد تعمیر کرنے دیا، جس کی تعمیر میں آپ ﷺ نے بنفس نفیس شرکت کی۔ اپنے اصحاب کرام رضوان اللہ اجمعین کی طرف سے تاجدار کائنات ﷺ بھی پھر لاتے رہے۔

جب کوئی صحابی رضی اللہ عنہ عرض کرتا، یا رسول اللہ! ﷺ میرے ماں باپ آپ ﷺ پر قربان، آپ ﷺ کی مشقت نہ فرمائیں۔ آپ ﷺ کے غلام جو موجود ہیں تو آپ ﷺ فرماتے، جاؤ! اسی طرح کا ایک پھر اٹھاؤ۔ مساوات محمدی ﷺ اسی کا نام ہے۔ عملاً بھی آپ ﷺ نے ثابت کر کے دکھایا کہ ہم سب آدم علیہ السلام کی اولاد ہیں اور آدم علیہ السلام کا خمیر مٹی سے اٹھایا گیا تھا سب انسان برابر ہیں۔ ہجرت کے بعد یہ ہے جسے والی کون و مکان سرکار دو عالم ﷺ نے تعمیر کرایا۔

حضرت شمس بنت نعمان رضی اللہ عنہا مسجد قبا کی تعمیر کا چشم دید حال بیان کرتی ہیں:

”میں نے اپنی آنکھوں سے اللہ تبارک تعالیٰ کے پیارے رسول ﷺ کی زیارت کی جب حضور پر نور نبی کریم رؤف ورحیم ﷺ قبا میں تشریف لائے اور یہاں اقامت فرمائی اور مسجد تعمیر کی۔ جب مسجد قبا تعمیر ہو رہی تھی تو میں نے حضور پر نور نبی کریم رؤف ورحیم ﷺ کو دیکھا کہ حضور پر نور نبی کریم رؤف ورحیم ﷺ پتھر خود اٹھاتے تھے اور اس پتھر سے گرنے والی مٹی حضور اکرم ﷺ کے چپکتے ہوئے شکم مبارک پر پڑتی تھی۔

حضور پر نور نبی کریم رؤف ورحیم ﷺ کی خدمت میں کوئی صحابی حاضر ہوتا اور عرض کرتا یا رسول اللہ ﷺ میرے ماں باپ حضور پر نور نبی کریم رؤف ورحیم ﷺ پر قربان ہوں یہ پتھر مجھے عطا فرمائیے کہ میں آپ ﷺ کی طرف سے اٹھا کر لے جاؤں تو حضور پر نور نبی کریم رؤف ورحیم ﷺ فرماتے ”لاخذ مثله“ اسے رہنے دو تم اس جیسا کوئی اور پتھر اٹھا کر لے جاؤ۔ یہاں تک کہ وہ مسجد پایہ تکمیل تک پہنچی۔“

یہ مسجد ایک ایسے میدان میں تعمیر کی گئی جہاں پہلے کھجوریں خشک کی جاتی تھیں اور یہ حضرت کلثوم بن ہدم رضی اللہ عنہا حضور پر نور نبی کریم رؤف ورحیم ﷺ کے میزبان کی ملکیت تھی۔ انہوں نے زمین کا یہ ٹکڑا مسجد تعمیر کرنے کے لیے حضور پر نور نبی کریم رؤف ورحیم ﷺ کی خدمت میں پیش کیا۔ (سبل الہدیٰ والرشاد جلد ۳ صفحہ ۳۸۰)

یہ پہلی مسجد تھی جسے ہجرت کے بعد حضور پر نور سرور دو عالم ﷺ نے تعمیر کیا اور اس میں بھاری بھر کم پتھر اٹھا کر لے آئے اور اس کی تعمیر میں شریک ہوئے۔ یہی وہ مسجد ہے جس کے بارے میں قرآن حکیم کی سورہ توبہ میں یہ آیت (آیت 108) مبارک نازل ہوئی:

لَا تَقُمْ فِيهِ أَبَدًا ۚ لِمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ۚ فِيهِ رَجُلٌ يُّحِبُّونَ أَنْ يَتَّخِروا ۚ وَاللَّهُ يُحِبُّ الْمُطَهِّرِينَ ۝

ترجمہ ”البتہ وہ مسجد جس کی بنیاد تقویٰ پر رکھی گئی ہے پہلے دن سے وہ زیادہ مستحق ہے کہ آپ کھڑے ہوں اس میں اس میں ایسے لوگ ہیں جو پسند کرتے ہیں صاف ستھرا رہنے کو اور اللہ تبارک تعالیٰ محبت کرتا ہے پاک صاف لوگوں سے۔“ (سورہ توبہ آیت ۱۰۸)

اس آیت کا یہ مقصد نہیں کہ صرف یہ مسجد ہی ایسی ہے جس کی بنیاد تقویٰ پر رکھی گئی ہے اور اس کے علاوہ کوئی مسجد نہیں جس کی بنیاد تقویٰ پر رکھی گئی ہو بلکہ اس مسجد کی خصوصیت یہ ہے کہ یہ آیت اس کے بارے میں نازل ہوئی ہے۔ اس کے علاوہ بھی بے شمار مسجدیں ہیں جو اس کے بعد تعمیر ہوئیں اور ان کی بنیاد بھی تقویٰ پر رکھی گئی تھی جیسے مسجد نبوی اور دیگر مساجد۔

احادیث میں مسجد قبا کی بڑی شان مذکور ہے۔ حضور پر نور نبی کریم رؤف ورحیم ﷺ ہر ہفتے کے روز پیدل یا سوار ہو کر تشریف لے آیا کرتے۔ حضور پر نور نبی کریم رؤف ورحیم ﷺ نے فرمایا:

”جو شخص وضو کرتا ہے اور وضو بڑی عمدگی سے کرتا ہے پھر با وضو ہو کر مسجد قبا میں آتا ہے اور اس میں

نماز پڑھتا ہے تو اس کو عمرہ کا ثواب ملتا ہے۔“
امام ترمذی اور حاکم نے یہ روایت نقل کی ہے۔

حضرت اُسید بن حفیر رضی اللہ عنہ نے نبی کریم ﷺ سے روایت کیا، حضور پُر نور نبی کریم ﷺ نے فرمایا:

”مسجد قبا میں نماز کا ثواب عمرہ کے ثواب کے برابر ہے۔“

حضرت عمر رضی اللہ عنہ کا یہ معمول تھا کہ آپ ﷺ سوموار اور جمعرات کو مسجد قبا میں ضرور تشریف لاتے تھے اس کے علاوہ اور بھی کئی احادیث ہیں جن سے اس مسجد کی عظمت کا پتہ چلتا ہے۔

پنجمبر اول و آخر و اعظم، تاجدارِ کائنات، رحمتِ دو عالم ﷺ ربیع الاول شریف کی بارہ (۱۲) تاریخ کو بروز سوموار پیر (دوشنبہ) قبا میں اس وقت تشریف فرما ہوئے جب سورج نصف النہار پر چمک رہا تھا۔

سوموار کے دن کو سرکارِ دو عالم ﷺ کی ذات پاک اور حیاتِ طیبہ کے ساتھ ایک خصوصی تعلق ہے۔

”حضرت ابن عباس رضی اللہ عنہما فرماتے ہیں کہ حضور پُر نور نبی کریم ﷺ کی ولادت

باسعادت سوموار کو ہوئی، تاجِ نبوت بھی سوموار کے روز پہنایا گیا۔ خانہ کعبہ کی دیوار کے کونے میں

حضور پُر نور نبی کریم ﷺ نے حجرِ اسود بھی سوموار کے روز رکھا، ہجرت بھی سوموار کے

روز ہوئی اور سوموار کے روز ہی اس عالمِ فانی سے عالمِ بقاء کی طرف رحلت فرمائی۔“

(کتب حدیث و سیرت، ابن کثیر جلد ۲ صفحہ ۱۰۷)

یہ امر توجہ طلب ہے کہ پنجمبر اول و آخر و اعظم حضور پُر نور نبی کریم ﷺ کی اس عالمِ رنگ و بو

میں تشریف آوری سے پہلے بھی کئی مہینے اور کئی دن خصوصی شان اور عظمت کے مالک تھے۔ سارے عرب میں

اشہر حرم کی عزت کی جاتی تھی، ہفتے کا دن یہود کے نزدیک اور اتوار کا دن نصاریٰ کے نزدیک بہت محترم تھا۔ محرم

کی دسویں تاریخ کو بڑے بڑے واقعات رو پڑے ہوئے تھے جن کے ذریعے حق کا بول بالا ہوا تھا اور باطل کو

دائمی ذلت اور رسوائی کا سامنا کرنا پڑا تھا لیکن اللہ تبارک تعالیٰ نے اپنے حبیبِ خاص کریم و رؤف ﷺ

کی ولادت باسعادت کے لیے نہ ان معتبر مہینوں سے کوئی مہینہ منتخب کیا اور نہ ان عظیم الشان دنوں میں سے

کسی دن کا انتخاب فرمایا بلکہ ماہِ ربیع الاول اور یوم سوموار پیر (دوشنبہ) کو یہ شرفِ عظیم فرمایا جن کی اس سے پہلے

کوئی خصوصیت اور اہمیت نہ تھی۔ غور طلب بات یہ ہے کہ ایسا کیوں کیا گیا؟

حکمائے اسلام نے یہ حکمت بیان کی ہے کہ اگر کسی پہلے سے طے شدہ متبرک مہینے میں یا بابرکت دن میں

حضورِ انور نبی کریم ﷺ کی ولادت ہوتی تو کوئی کہہ سکتا تھا کہ عبد اللہ کا یہ فرزند کیونکر مصدرِ برکات و

سعادات نہ ہوتا جب کہ یہ فلاں برکت والے مہینے میں، فلاں برکت والے دن میں پیدا ہوا۔ اللہ تبارک تعالیٰ کی

غیرت کو یہ گوارا نہ ہوا کہ اس کے محبوب خاص ﷺ جن کی سب ہی شانیں عظمتیں رفعتیں نرالی اور عظیم ترین ہیں ان کے کسی کمال کو کسی زمان و مکان کا کرشمہ سمجھا جائے بلکہ یہ واضح کرنا مقصود تھا کہ زمانے کی جس ساعت کو مکان کے جس خطہ کو جو عزت و سرفرازی اور برکت و سعادت نصیب ہوئی ہے یہ میرے محبوب ﷺ کے وجود مسعود کا فیضان ہے۔ اس کو صرف میں نے جو اس پیغمبر اول و آخر و اعظم (ﷺ) کا خالق اور رب ہوں یہ عزتیں اور سرفرازیوں و افرعطا فرمائی ہیں۔


قبا سے روانگی

پیغمبر اول و آخر و اعظم رسول کائنات پیغمبر بحر و برسد المرسلین خاتم النبیین ﷺ جتنے روز بھی قبا میں قیام فرما رہے یثرب کے فرزند ان اسلام صبح و شام ہر وقت شمع جمال مصطفوی ﷺ پر پروانوں کی طرح نثار ہوتے رہتے تھے۔ اللہ کے محبوب ﷺ کے دیدار کا شوق کشاں کشاں انہیں یہاں لاتا بے قرار دل اور بے چین آنکھیں اس جمال جہاں آراء کی زیارت میں ہمہ وقت محو رہتیں۔ یہ سب لوگ اس لمحے کے انتظار میں ماہی بے آب کی طرح تڑپا کرتے تھے جب ان کا ہادی اور رہبر ﷺ ورود مسعود سے ان کے قلب و جان روح دل و ماحول کو منور فرمائے گا۔ ان کے مضطرب دلوں اور بے چین روحوں کی جھولیوں کو پچی اور ابدی مسرتوں سے معمور کرے گا۔ انصاری ہی اس ساعت مبارک کے لیے مضطرب نہ تھے بلکہ یثرب کے مکانوں کے درود یوار اس رخ تاباں روئے انور (ﷺ) کی جھلک دیکھنے کے لیے اور اس بستی کے کوچہ و بازار ان کے قدم ناز کو بوسہ دینے کے لیے بہت پہلے سے بے تاب تھے۔

مسجد قبا کی تعمیر ہو چکی تھی بستی والے تاجدار کائنات والی کون و مکان ﷺ کی میزبانی کا شرف حاصل کر چکے مشتاقان دیدار دامن نگاہ میں اُجالے سمیٹ چکے تو سفر ہجرت کا آخری لمحہ اپنے اختتام سے ہمکنار ہوا۔ جب تک حضور انور نبی کریم رؤف و رحیم ﷺ قبا میں قیام پذیر رہے قبا میں جشن کا سماں رہا پروانے دیوانہ وار شمع رسالت ﷺ پر نثار ہوتے رہے۔ لوگ دُور دُور سے حضور پُر نور نبی آخر الزماں ﷺ کی زیارت کے لیے آنے لگے۔ اہل قبا اپنے بخت پر مسرور و شاداں تھے یہ گھڑیاں اور یہ لمحے پھر کہاں۔

وہ یہ بھی جانتے تھے کہ قبا میں حضور پُر نور ﷺ کا مستقل قیام ممکن نہیں حضور پُر نور نبی کریم رؤف و رحیم ﷺ کی جدائی کا تصور کر کے کانپ اٹھتے اور قدرتی طور پر ملال ان کے چہروں پر پھیل جاتا۔ یہ اضطراب اور ملال محبت رسول اللہ ﷺ کا ایک دل آویز مظہر تھا اب وہ لمحہ قریب آ رہا تھا جب یثرب کا مقدر اوج ثریا سے بھی پرے چمکنے والا تھا۔ اہل یثرب اپنے پیارے رسول کریم ﷺ کی راہوں میں آنکھیں بچھائے ہوئے تھے وہ ایک ایک لمحہ گن رہے تھے کہ کب حضور پُر نور نبی کریم رؤف و رحیم ﷺ تشریف لائیں اور انہیں اپنی میزبانی کا لازوال اعزاز عطا فرمائیں۔

حضور صلی اللہ علیہ وسلم کے سفر حجرت و سفر حجۃ الوداع کے راستے اور ان کے مقامات



یثرب کو اب مدینہ النبی کی خلعتِ فاخرہ سے نوازا جانے والا تھا۔ یثرب کے درود یوار بھی نبی مکرم و معظم ﷺ کی راہ دیکھ رہے تھے۔ وہ ساعت اب طلوع ہوا چاہتی تھی جس کے انتظار میں صدیوں سے اہل کتاب نسل در نسل یثرب اور اس کے مضافات میں آباد تھے۔ ان کی الہامی کتب میں مذکور تھا کہ جب نبی آخر الزماں ﷺ پر ان کے اپنے شہر والے ظلم و ستم کے پہاڑ توڑیں گے تو وہ ہجرت کر کے کھجوروں کے جھرمٹ میں آباد اس شہر میں تشریف لائیں گے۔ سو وہ اس لمحہ جاوداں کے منتظر تھے۔

حضور رحمتِ دو عالم ﷺ نے قبا سے بنونجار کی طرف پیغام بھیجا۔ بنی نجار نے جب ہادیٰ دو جہاں آقائے کائنات ﷺ کی آمد کا مشرودہ جانفزا سنا تو جھوم اٹھے ہر طرف خوشی کی لہر دوڑ گئی۔ یثرب کے درود یوار بھی وجد میں آ گئے۔ قبیلہ بنونجار کے مرد اپنے جسموں پر اسلحہ سجا کر خدمتِ اقدس میں حاضر ہو گئے کہ چلیے حضور! (ﷺ) غلام حاضر ہیں۔ ان کے چہرے خوشی سے متمتار ہے تھے آنکھوں میں ایک عجیب سی چمک تھی کہ وہ آج والی کون و مکان ﷺ کو اپنے ساتھ لے جانے کے لیے آئے ہیں۔ آقا ﷺ تشریف لائے آپ اپنے آپ کو امن میں پائیں گے۔ یہ منظر دیکھ کر اہل قبا کی آنکھیں پُرم ہو گئیں۔ حضور انور ﷺ کی میزبانی سے محرومی کے تصور نے انہیں ہلا کر رکھ دیا۔

آخر جمعۃ المبارک کی وہ صبح صادق طلوع ہوئی ہر طرف نور ہی نور پھیل رہا تھا ہر طرف اُجالا ہی اُجالا تھا جو انسانیت کی شب تار کو روز روشن میں بدل رہا تھا اندھیرے غائب ہو رہے تھے ظلمتوں کے دبیز پردے چاک ہو رہے تھے اس نیر اعظم سراج منیر (ﷺ) کی نورانی شعاعوں کی ہیبت سے ہر نوع کی تاریکیوں پر لرزہ طاری تھا ویسے تو ہر رات کے بعد ہمیشہ صبح طلوع ہوتی ہے اور ہر صبح کی روشنی زمین کے گوشہ گوشہ کو منور کرتی رہتی ہے لیکن آج کی صبح نزالی صبح تھی اس کے اُجالوں میں اتنی شوخی اور تابانی تھی کہ کوئی تاب نہ لاسکتا تھا۔

حضرت انس رضی اللہ عنہ فرماتے ہیں جس روز رسول اللہ ﷺ نے مدینہ طیبہ میں نزولِ اجلال فرمایا تو مدینہ کی ہر شے جگمگانے لگی تھی۔ (ابن ماجہ)

حضرت ابوخیثمہ رضی اللہ عنہ کے فرزند فرماتے ہیں کہ میں اس روز وہاں موجود تھا جس روز رسول اللہ ﷺ نے شہر مدینہ میں قدم رنجہ فرمایا۔ میں نے آج تک کوئی ایسا دن نہیں دیکھا جو اس روز سعید سے زیادہ حسین ہو یا زیادہ روشن ہو۔ (سبل الہدیٰ والرشاد جلد ۳ صفحہ ۳۸۶)

پیغمبرِ اول و آخر و اعظم ہادیٰ دو جہاں رہبر کائنات سید المرسلین خاتم النبیین سراج منیر ﷺ چند روز قبا کی بستی کو بقعہ نور بنائے رکھنے کے بعد سعادت کا پیکر ہمایوں خیرات و برکات کا قاسم کریم، نوعِ انسانی کا بخت بیدار اصل الموجودات، حاصل کائنات انسانِ کامل ﷺ آج اس سر زمین کو پایہ عرش بنانے کے لیے روانہ ہو رہا تھا جس کی خاک کے ذرے ازل سے اس کے پائے ناز کو بوسے دینے کے لیے تڑپ رہے تھے۔ جس کی نسیم

سحر کے جھوٹے اس کی زلفِ عنبریں کو چومنے کے لیے دیوانہ وار ازل سے سرگرداں رہا کرتے تھے۔ ان کچے مکانوں، کھجور کی شاخوں، پتوں سے بنے ہوئے چھپروں، روشنی سے محروم درود یوار جن کو آج تک غربت و افلاس سے جنم لینے والی محرومیوں نے گھیرا ہوا تھا، وہ فخر کائنات، فخر اولاد آدم، سراج منیر بدر کمال ﷺ آج انہیں ایسی رونقیں بخشنے کے لیے تشریف لا رہا تھا جن پر کسریٰ ایران کا قصر ابیض اور قیصر روم کے مرمریں محلات سو جان سے فدا ہونے والے تھے۔ چاشت کا وقت ہو گیا ہے۔ ماہِ تمبر کا سورج اپنی جملہ تمازتوں کے ساتھ جلوہ نشاں ہے۔ یثرب کے سارے کلمہ گو اپنے آقا، اپنے ہادی اور اپنے نبی ﷺ کو اپنے ہمراہ اپنی بستی میں لے جانے کے لیے جمع ہو رہے ہیں۔

جس استقبال میں شرکت کرنے والے تمام حضرات نے بہترین لباس زیب تن کیے ہوئے ہیں، ہتھیار اپنے جسم پر سجائے ہوئے ہیں۔ خارہ شکاف شمشیروں کی چمک سے سورج شرما رہا ہے اور نیزوں کی سنائیں آسمان کی طرف اٹھی ہوئی ہیں، ان کی چمک اور تیزی سے اہل باطل کے جگر گداز ہو رہے ہیں۔ حبشہ کے سیاہ رنگ حبشی بھی اظہارِ مسرت میں کسی سے پیچھے نہیں تھے۔ وہ اپنے آقائے دو جہاں، تاجدارِ کائنات ﷺ کے قرب میں خوشی و شادمانی سے سرشار ہو کر اپنے ہتھیاروں سے جنگی کرتب دکھا رہے تھے، آج وہ کیونکر خوش نہ ہوتے، آج وہ تشریف لا رہا ہے جس کے قدموں کی خاک نے ان کی کالی رنگ کو وہ عظمتیں بخش دی تھیں جن پر فردوس بریں کی حوریں بھی سو جان سے قربان ہونے لگی تھیں۔

اب انہیں کوئی ان کی سیاہ روئی کا طعنہ نہ دے سکے گا، ان کے موٹے ہونٹوں اور چھوٹے ناکوں کے باعث کوئی انہیں حقیر اور ذلیل نہ سمجھ سکے گا بلکہ اُمتِ مسلمہ کا امیر المومنین حضرت عمر فاروق اعظم رضی اللہ عنہما انہیں ”حضرت“ کہہ کر پکارے گا۔ جب مکہ فتح ہو گا اور جب بیت اللہ شریف بتوں کی نجاستوں سے پاک کر دیا جائے تو اس روز کعبہ کی چھت پر کھڑے ہو کر اللہ تبارک تعالیٰ کی توحید کبریائی اور اس کے محبوب بندے (ﷺ) کی رسالت اور شانِ مصطفائی کا اعلان کرنے کے لیے کسی عرب کو، کسی قریشی کو، کسی ہاشمی کو منتخب نہیں کیا جائے گا بلکہ اہل حبش کے ایک فرد کو نگاہِ رسالت مآب ﷺ منتخب فرمائے گی اور اسے حکم دے گی کہ اے بلال! (رضی اللہ عنہ) چڑھ جا کعبہ کی چھت پر اور اذان دے۔

حضرت انس رضی اللہ عنہ فرماتے ہیں جس روز رسول اللہ ﷺ مدینہ تشریف لائے اس روز حضور پر نور نبی کریم رؤف و رحیم ﷺ کی یہاں آمد پر مسرت و شادمانی کا اظہار کرتے ہوئے حبشیوں نے اپنے ہتھیاروں کے ساتھ جنگی کرتب دکھائے۔ (راوی امام احمد ابو داؤد)

اللہ تبارک تعالیٰ نے بڑی فیاضی سے اہل یثرب کو حسن و جمال کی نعمت وافر عطا فرمائی ہے لیکن آج تو ان کے شباب اور ان کی رعنائیوں کا رنگ ہی نرالا ہے۔ چاند آپ (ﷺ) کی طلعتِ زیبا کو دیکھ کر ماند پڑ گیا ہے اور

گھنٹہ پھول آپ ﷺ کے رخساروں کی رنگت کے سامنے شرمسار ہو رہے ہیں۔ وہ خوش نصیب آج اللہ تبارک تعالیٰ کی شانِ تخلیق کے شاہکار کے حسن کے جلوؤں کے مشاہدے میں غرق ہیں، دلوں کے جام اس بدرکامل، سراج منیر (ﷺ) کی محبت کے شرابِ طہور سے لبالب بھرے ہیں۔ انہوں نے اپنے سینوں کو ہر قسم کی آلائشوں اور آلودگیوں سے پاک کر دیا ہے تاکہ وہ سینے ان کے کریم آقا ﷺ کے دل آویز انوار کی جلوہ گاہ بن سکیں۔

آخر کار وہ سعید لمحہ آتا ہے جس کے انتظار میں عرصے سے وہ دیدہ و دل فرس راہ کیے ہوئے ہیں۔ قصویٰ نامی ناقہ پیش کی جاتی ہے جس پر ایک سادہ سا پالان کسا ہوا ہے، عرشِ اعظم و کون و مکان کا یکتا شہسوار پیغمبرِ اول و آخر و اعظم، حضور پر نور ﷺ رکاب میں قدم مبارک رکھ کر اس پالان پر جلوہ فرما ہے، گلشنِ ہستی پر بہار آ جاتی ہے، ہر طرف عید کا سماں ہے، قرب و جوار انوار حضور پر نور پیغمبرِ اول و آخر و اعظم، حضور انور ﷺ سے جگمگا رہے ہیں۔

اس تھوڑے سے فاصلے کی دوری کے خیال و تصور نے سارے قبیلے عمرو بن عوف کو مضطرب کر دیا۔ سارا قبیلہ عمرو بن عوف حضور پر نور نبی کریم رؤف و رحیم ﷺ کی بارگاہ میں حاضر ہوا اور عرض کیا:

”یا رسول اللہ! ﷺ آپ ہم سے بے زار ہو کر تو نہیں جا رہے یا پھر آپ ﷺ ہمارے گھر سے بہتر گھر کی طرف (جانے) کا ارادہ رکھتے ہیں۔“

پیغمبرِ اول و آخر و اعظم سید المرسلین خاتم النبیین رحمت للعالمین ﷺ اپنے غلاموں کی جذباتی کیفیت سے آگاہ تھے اپنے صحابہ کرام رضی اللہ عنہم کو مخاطب کر کے فرمایا:

”مجھے ایسی بستی کی طرف جانے کا حکم دیا گیا ہے جو بستیوں کی سردار ہے پس (میری) اس (اونٹنی) کا راستہ چھوڑ دو کہ یہ مامور (من اللہ) ہے۔ (اللہ نے جو راستہ اسے بتایا ہے یہ اس پر از خود چلے گی)“ (سبل الہدیٰ والرشاد جلد ۳ صفحہ ۲۸۵)

روانگی کا وقت آ گیا، تاجدار کائنات شاہِ عرب و عجم ﷺ قصویٰ نامی اونٹنی پر سوار ہوئے، یثرب کے لیے چلے ہر طرف غلاموں کا ہجوم تھا، شوقِ محبتِ رسولِ کریم ﷺ بے کراں تھا، فضا درود و سلام کے نعروں سے گونج رہی تھی، اور رحروں سے معمور تھی، عبداللہ بن زبیر قبا کی مہربان فضاؤں سے حضور انور ﷺ کی روانگی کی منظر کشی یوں کرتے ہیں:

”یہ جمعۃ المبارک کا دن تھا جب دن چڑھ آیا تو حضور انور رسول اللہ ﷺ نے اپنی سواری طلب فرمائی اور مسلمان جمع ہو گئے، انہوں نے اسلحہ پہن رکھا تھا، رسول اللہ ﷺ اپنی اونٹنی قصویٰ پر سوار ہوئے، لوگ آپ ﷺ کے دائیں بائیں اور پیچھے کچھ پیدل اور کچھ سوار چل رہے تھے۔“

(سبل الہدیٰ والرشاد جلد ۳ صفحہ ۲۸۵)

پیغمبر اول و آخر و اعظم حضور پر نور تاجدار کائنات ﷺ کا جلوس یثرب کی طرف روانہ ہوا، جلوس قدم قدم آگے بڑھ رہا تھا، ہر شخص کی کوشش تھی کہ حضور پر نور ﷺ کی اونٹنی کی مہار کو تھامنے کی سعادت حاصل کرے۔ گویا ہر شخص زبان حال سے کہہ رہا تھا ”اے آسمان! گواہ ہو جا کہ جب حضور پر نور ﷺ یثرب کی طرف چلے تھے تو میں نے بھی حضور نبی کریم رؤف و رحیم ﷺ کی اونٹنی کی مہار تھامنے کا اعزاز حاصل کیا تھا، میں نے بھی اس کاروانِ عشق کی دُھول کو اپنے ماتھے کا جھومر بنایا تھا۔ غلامانِ رسول ہاشمی تھے کہ ٹوٹے پڑتے تھے نہ تن کا ہوش نہ من کا ہوش۔“

حدیث پاک میں ہے کہ:

”وہ ناقہ کے ارد گرد رواں دواں تھے حضور پر نور ﷺ کے ساتھ محبت اور تعظیم کی وجہ سے مہار تھامنے کی خاطر ایک دوسرے سے سبقت لے جانا چاہتے تھے۔“ (السرۃ النبویہ: ابن ہشام جلد ۱ صفحہ ۴۹۲)

تاجدار کائنات آقائے دو جہاں اپنے آقا ﷺ کو یوں سوار دیکھ کر دل و جاں نثار کرنے والے غلاموں پر کیف و مستی کا ایک عجیب سا طاری ہو جاتا ہے، اچانک نعرے بلند ہونے لگتے ہیں:

”تشریف لارہے ہیں“

”تشریف لے آئے ہیں“

ان پر جوش نعروں سے ساری فضا گونج اٹھتی ہے، اور باطل و طاغوت کے پرستاروں کے دل پھٹنے لگتے ہیں، اصنام و اوٹان کے پجاریوں کے گھروں میں صفِ ماتم بچھ جاتی ہے۔ اللہ تبارک تعالیٰ کی توحید اور اس کے محبوب نبی ﷺ کی رسالت کے نعروں سے حق کا پرچم بلند ہو جاتا ہے۔

جاں نثاروں کا بے پناہ ہجوم ہے، گلیوں میں تل دھرنے کی جگہ نہیں، ارد گرد کے مکان اور ان کی چھتیں شوق دیدار میں بے خود اور بے قابو ہونے والوں سے بھری ہوئی ہیں۔ بچے، جوان، بوڑھے، کسن بچیاں اور پردہ دار خواتین کے ٹھٹ کے ٹھٹ لگے ہوئے ہیں۔

معصوم بچیاں اور اس خزر ج کی عفت شعار دوشیزائیں، دفیں بجا بجا کر دل و جان سے عزیز و محبوب معزز محترم و عالی مقام مہمان کو ان اشعار سے خوش آمدید کہہ رہی ہیں:

۱- ”ثنیات الوداع (وہ چوٹی جہاں مہمانوں کو الوداع کہی جاتی ہے) سے چودھویں کے چاند نے ہم پر طلوع فرمایا ہے۔“

۲- جب تک اللہ تبارک تعالیٰ کو پکارنے والا اس کو پکارتا رہے گا، ہم پر لازم ہے کہ ہم اس نعمت کا شکر ادا کرتے رہیں۔

۳- اے ہمارے پاس نبی (ﷺ) بن کر تشریف لانے والے آپ ﷺ اس طرح تشریف لے آئے ہیں کہ

آپ ﷺ کے ہر حکم کی اطاعت کی جائے گی۔“

علامہ ابن قیم کی رائے یہ ہے کہ یہ اشعار حضور سرور کائنات ﷺ کی ہجرت کر کے مدینہ منورہ میں تشریف آوری کے موقع پر نہیں پڑھے گئے تھے کیونکہ ان میں ثنایات الوداع کا ذکر ہے۔ یہ ٹیلہ ہے اس پہاڑی راستے پر واقع ہے جہاں اہل مدینہ شام کی طرف سفر کرنے والے دوستوں اور عزیزوں کو الوداع کہا کرتے تھے کیونکہ حضور پر نور نبی کریم ﷺ مکہ مکرمہ سے مدینہ طیبہ تشریف لائے تھے اور اس پر کوئی ایسا ٹیلہ نہیں جو ثنیۃ الوداع کے نام سے مشہور ہو۔

ابن قیم کا خیال ہے کہ حضور پر نور نبی کریم ﷺ جب غزوہ تبوک سے مراجعت فرمائے مدینہ طیبہ ہوئے تھے اس وقت مدینہ کی بچیوں نے ان اشعار سے حضور پر نور نبی کریم ﷺ کا استقبال کیا تھا۔

علامہ ابن قیم کا یہ خیال درست معلوم نہیں ہوتا۔ معروف جغرافیہ دان علامہ یاقوت حموی نے اپنی مشہور کتاب ”معجم البلدان“ میں اس غلط فہمی کا ازالہ کر دیا ہے وہ ثنایات الوداع کی تشریح کرتے ہوئے رقم طراز ہیں:

”یعنی لفظ وداع کی واؤ پر زبر ہے اور یہ تودیع مصدر کا اسم ہے۔ یہ ایک ابھرا ہوا ٹیلہ ہے جو مدینہ منورہ پر جھکا ہوا ہے جو لوگ مکہ جاتے تھے اس جگہ سے گزر کر جاتے تھے پھر کہا گیا ہے کیونکہ مدینہ سے مکہ جانے والے مسافروں کو اس مقام پر الوداع کہی جاتی تھی اس لیے اس مقام کا نام ثنایات الوداع مشہور ہو گیا۔“

(معجم البلدان جلد ۲ صفحہ ۸۶) (سبل الہدیٰ والرشاد امام محمد بن یوسف جلد ۳ صفحہ ۳۹۶-۳۹۸)

قبیلہ بنی سالم بن عمرو بن عوف

ہر لحظہ ہجوم بڑھتا چلا جا رہا ہے۔ قصویٰ کے لیے چلنا دشوار ہو رہا ہے عاشقانِ رسول دیدارِ رسول ﷺ کے لیے قریب سے قریب تر جگہ کی تلاش میں راستوں، چھتوں اور اونچی جگہوں پر ہجوم کی شکل میں جمع ہو رہے ہیں سارے راستے پر لوگ جمع ہیں اور ہجوم میں لمحہ بہ لمحہ اضافہ ہو رہا ہے اور اس ہجوم کا کچھ حصہ تو اپنے شوق و خوشی میں نبی کریم رؤف الرحیم ﷺ کے ساتھ ساتھ جلوس کی شکل میں سوئے یثرب رواں دواں ہے۔

اس جلوسِ مبارک کو حرکت میں آئے کافی وقت گزر گیا ہے لیکن بمشکل چند فرلانگ کا فاصلہ طے ہوا، اہل صدق و صفا، اربابِ عشق و وفا کا یہ قافلہ اپنے مرشد و رہبر اپنے محبوب و دلبر ﷺ کی قیادت میں بنی سالم بن عمرو بن عوف کے محلے میں جب پہنچا تو سورج ڈھل گیا تھا اور نماز جمعہ ادا کرنے کا وقت ہو گیا تھا۔ وہیں ایک کھلے میدان میں نماز جمعہ ادا کرنے کا حکم فرمایا گیا۔ چند لمحوں میں صحابہ کرام رضوان اللہ اجمعین نے اپنی صفیں درست کر لیں اور بصد ادب و احترام خشوع و خضوع اپنے رب قدیر و کریم کی بارگاہِ صمدیت میں نماز جمعہ ادا کرنے کے لیے بیٹھ گئے۔ (سیرت ابن ہشام جلد ۱ صفحہ ۲۹۳)

حضور پر نور نبی کریم پیغمبرِ اول و آخر و اعظم ہادی انس و جان رہبر کائنات خاتم النبیین سید المرسلین فصیح (حد

سے زیادہ خوش کلام) عرب و عجم ﷺ نے خطبہ جمعہ ارشاد فرمایا اس کی فصاحت و بلاغت نے سامعین پر وجد و محویت کی ایک عجیب کیفیت طاری کر دی۔ سچے موتیوں سے زیادہ آب و درکلمات میں معانی و معارف کے جو سمندر موجزن تھے انہوں نے دلوں کی دنیا بدل کر رکھ دی۔ عقل سلیم دماغوں میں حاوی ہو گئی اور اذہان کی سوچیں بدل گئیں۔ سو دریاں فنا و بقاء کے نئے معیاروں کی نقاب کشائی کر دی گئی۔ یہ پہلی نماز جمعہ تھی جو تمام انبیاء و رسل کے امام کی قیادت میں اوس و خزرج کے اہل ایمان اور جملہ مہاجرین کو ادا کرنے کی سعادت نصیب ہوئی۔ یہ جمعہ کا پہلا خطبہ تھا جو یثرب کے آزاد ماحول میں محسن انسانیت ہادی انس و جاں ﷺ نے بنی نوع انسان کو کو گمراہی، ظلمت و ضلالت سے نکال کر راہ راست پر گامزن کرنے اور انہیں منزل مقصود تک پہنچانے کے لیے ارشاد فرمایا تھا۔

ابن اسحاق رحمۃ اللہ علیہ فرماتے ہیں:

رسول اللہ ﷺ کا جمعہ بنی سالم بن عوف میں ہوا اور جمعہ کی نماز آپ ﷺ نے اس مسجد میں ادا فرمائی جو وادی رانونا کے درمیان ہے۔ جمعہ کی یہ پہلی نماز تھی جو مدینہ میں آپ ﷺ نے ادا فرمائی۔

(السیرۃ النبویہ ابن ہشام جلد ۱ صفحہ ۳۹۴)

تاریخ طبری از امام ابن جریر طبری رحمۃ اللہ علیہ جلد ۲ صفحہ ۲۵۵ تا ۲۵۶ پر اس خطبے کا متن یوں درج ہے:

”تمام تعریفیں اللہ کے لیے ہیں میں (ﷺ) اسی کی حمد کرتا ہوں اور اسی سے مدد مانگتا ہوں۔ میں

(ﷺ) اللہ ہی سے مغفرت طلب کرتا ہوں اور اسی سے ہدایت طلب کرتا ہوں۔ میں (ﷺ) اس

(اللہ جل جلالہ) پر ایمان لایا ہوں اور میں (ﷺ) اس (اللہ جل جلالہ) کا انکار نہیں کرتا اور جو اللہ

کا انکار کرے اس سے دشمنی کروں گا اور میں (ﷺ) کو اپنی دیتا ہوں کہ اللہ کے سوا کوئی معبود نہیں

اور اس کا کوئی شریک نہیں اور محمد (ﷺ) اس کے بندے اور رسول ہیں۔

جنہیں (اللہ نے) بھیجا ہے ہدایت و دین حق نور اور موعظت کے ساتھ۔ اس وقت جب انبیاء کی آمد

کے سلسلے میں طویل وقفہ آچکا تھا (اور اس دور میں جب) علم قلیل ہو گیا تھا اور لوگ گمراہی میں تھے اور (اس دور

میں آئے جب) دنیا ختم ہونے والی تھی قیامت اور موت قریب آچکی تھیں۔ جس نے اللہ اور اس کے رسول

(ﷺ) کی اطاعت کی تو بے شک وہی ہدایت یافتہ ہے اور جو اللہ اور اس کے رسول (ﷺ) کی نافرمانی کرتا ہے

وہ گمراہ ہوا اور وہ گمراہی میں حد سے بڑھ گیا اور تاریکی میں ڈور نکل گیا۔

اور میں تمہیں اللہ سے ڈرنے کی وصیت کرتا ہوں کیونکہ سب سے بہتر وصیت جو کہ ایک مسلمان دوسرے

مسلمان کو کر سکتا ہے وہ اسے اپنی آخرت کی بھلائی کے لیے تیار کرتا ہے اور اسے (مسلمان بھائی کو) اللہ سے

ڈرنے کا حکم دیتا ہے کہ اللہ تبارک تعالیٰ سے یوں ڈرتے رہو جیسے اس نے تمہیں اپنے غضب سے ڈرایا ہے اس

نصیحت سے بہتر اور کوئی نصیحت نہیں اور نہ اس سے بہتر کوئی یاد دہانی ہی ہے اور اللہ تبارک تعالیٰ سے ڈرنا اور اس کا خوف رکھتے ہوئے نیک عمل کرنا ہی تقویٰ ہے۔

اور قیامت کے دن جس چیز کی (شفاعت حساب میں نرمی اور حصول جنت) تم خواہش رکھتے ہو (اس کے حصول کے سلسلے میں) یہی (نصیحت) سچی مدد ہے اور جو شخص اپنے اور اللہ کے درمیان تمام ظاہری اور باطنی حالات کی اصلاح کرتا ہے اور وہ ہر عمل میں اللہ کی رضا طلب کرتا ہے تو اس کا یہ عمل دنیا میں اس کے ذکر کو بلند (شہرت) میں اضافہ کرے گا اور آخرت کے لیے اس کے لیے (اس وقت فائدہ مند ثابت ہوگا)۔ جب اسے اعمالِ حسنہ (اپنے بھیجے ہوئے اعمال) کی ضرورت ہوگی اور وہ خواہش کرے گا کہ ان اعمالِ حسنہ کے علاوہ جو بُرے اعمال ہیں وہ آج مجھ سے دُور رہیں۔ اور اللہ تبارک تعالیٰ تمہیں ڈراتا ہے اپنی ذات سے (بُرے اعمال سے روکنے کی خاطر لیکن اس کے باوجود) اللہ تبارک تعالیٰ اپنے بندوں کے ساتھ بہت مہربان ہے۔

اور جو شخص اپنی بات کو سچا ثابت کر دے گا اور اپنے وعدوں کو پورا کرے گا تو اس کے لیے اللہ تبارک تعالیٰ اپنے کیے ہوئے وعدوں کو بھی پورا کرے گا کیونکہ وہ اپنے وعدے سے نہیں پھرتا اور نہ بندوں کے ساتھ (کسی قسم کا) ظلم ہی کرتا ہے۔ جو کام تم کر رہے ہو اور جو کام تم بعد میں کرو گے چاہے وہ پوشیدہ ہوں یا اعلانیہ (ان تمام کاموں میں) اللہ سے ڈرتے رہا کرو کیونکہ جو اللہ تبارک تعالیٰ سے ڈرتا ہے اللہ تبارک تعالیٰ اس کے گناہ معاف کر دیتا ہے اور قیامت کے دن اسے اجرِ عظیم عطا فرمائے گا۔ اور اللہ سے ڈرنے والے کے لیے عظیم کامیابی ہے اور اللہ تبارک تعالیٰ سے ڈرنا انسان کو اللہ تبارک تعالیٰ کے خوف اور اس کے عذاب سے بچاتا ہے اور اللہ کی ناراضی سے محفوظ رکھتا ہے۔

بے شک خوفِ خدا سے (انسان کا) چہرہ روشن ہو جاتا ہے اسے رب کی رضا حاصل ہوتی ہے اور اس کے درجات میں بلندی اور اضافہ ہوتا ہے۔ تم اپنا حصہ (سعادت) حاصل کر لو اللہ تبارک تعالیٰ کے احکام میں کوتاہی نہ کرو اللہ تبارک تعالیٰ نے تمہیں اپنی کتاب (قرآن) کی تعلیم دے دی ہے اور تم پر اپنا راستہ (صراطِ مستقیم) واضح کر دیا ہے تاکہ اللہ تبارک تعالیٰ آزمائے کہ سچے کون ہیں اور جھوٹے کون ہیں۔ اور تم (لوگوں پر) احسان کرو جیسے اللہ تبارک تعالیٰ نے تم پر احسان کیا ہے اور اللہ کے دشمنوں کے ساتھ تم بھی دشمنی رکھو اور اللہ کے راستے میں ایسے جہاد کرو جیسے کرنے کا حق ہے۔ اور اللہ نے تمہیں اس کام کے لیے منتخب کیا ہے اور اسی نے تمہارا نام مسلمان رکھا ہے تاکہ تم میں سے جو ہلاک (شہید) ہونا چاہے وہ کسی دلیل (مقصد) کی خاطر زندہ رہے اور اللہ تبارک تعالیٰ کی مدد کے بغیر کسی میں قوت نہیں ہے۔

پس کثرت سے اللہ کا ذکر کیا کرو اور موت کے بعد (آنے والی) زندگی کے لیے اعمال کیا کرو۔ پس جو شخص اپنے درمیان اور اللہ کے درمیان معاملات درست کر لیتا ہے (احکامِ خداوندی پر عمل کرتا ہے) تو اللہ

تبارک تعالیٰ اس کے اور لوگوں کے درمیان معاملات کو درست کر دیتا ہے یہ اس طرح کہ اللہ تبارک تعالیٰ لوگوں کے بارے میں فیصلہ فرماتا ہے نہ کہ لوگ اپنے بارے میں اپنی مرضی نافذ کر سکتے ہیں۔ اور اللہ تبارک تعالیٰ لوگوں کے تمام احوال کا مالک ہے جبکہ لوگ اس کے مالک نہیں بن سکتے۔ اللہ تبارک تعالیٰ بہت بڑا ہے اور اس کی مدد کے بغیر کوئی قوت اور طاقت نہیں جو بہتر اعلیٰ اور عظمت والا ہے۔“

(تاریخ الطبری جلد ۲ صفحہ ۲۵۵، ۲۵۶ المسیرۃ النبویہ ابن کثیر جلد ۲ صفحہ ۲۹۹ تا ۳۰۱)

علامہ ابن کثیر نے یہ روایت امام ابن جریر طبری سے نقل کی ہے اگرچہ بعض کتب میں دو اور خطبے بھی مذکور ہیں جن کے بارے میں کہا گیا ہے کہ حضور انور نبی کریم ﷺ نے مدینہ طیبہ میں پہلے جمعہ کے موقع پر ارشاد فرمائے لیکن درست قول یہ ہے کہ یہی وہ ایمان افروز اور روح پرور خطاب کریم ہے جو ہادی انس و جاں رحمت دو عالم ﷺ نے یثرب (مدینہ طیبہ) میں آمد مبارک سے پہلے راستے میں وادی رانونا میں نماز جمعہ ادا کرنے سے پہلے ارشاد فرمایا۔

دوسرے جو خطبے بعض کتب میں درج ہیں اور انہیں اولین خطبے کہا گیا ہے یہ وہ خطبے ہیں جو مسجد نبوی کی تعمیر کے بعد حضور پر نور نبی کریم ﷺ نے ابتدا میں ایک پرانی کھجور کے ٹڈھ کے ساتھ ٹیک لگا کر ارشاد فرمائے تھے۔
علامہ محمد الصادق ابراہیم العرجون اس کی تحقیق کرتے ہوئے لکھتے ہیں:

”یہ دو خطبے جنہیں ابن اسحاق نے ذکر کیا تھا اور پھر امام بیہقی نے اپنی سند کے ساتھ اپنے شیخ ابو عبد اللہ الحاکم سے روایت کیا ہے یہ وہ خطبے ہیں جو رسول اللہ ﷺ نے مدینہ طیبہ کی مسجد میں پہلے ارشاد فرمائے نہ کہ بنی سالم بن عوف کی مسجد غیب میں وہ خطبہ جو ابن جریر نے روایت کیا ہے ان تین خطبوں میں سے وہی اولین خطبہ ہے جو وادی رانونا میں بنی سالم بن عوف کے محلے میں اس مسجد میں ارشاد فرمایا جو مسجد غیب کے نام سے معروف ہے۔ حقیقتاً مطلق اولیت اسی خطبہ کو حاصل ہے دوسرے دو خطبے ان کی اولیت اضافی ہے یعنی کہ مسجد نبوی میں سب سے پہلے یہ خطبے دیئے گئے۔“ (محمد رسول اللہ از صادق ابراہیم العرجون جلد ۲ صفحہ ۵۸۲)

قبیلہ بنی سالم

جس علاقے میں بنی سالم کا محلہ تھا اس کا نام وادی رانونا تھا یہاں کھلے میدان میں حضور پر نور سرور کائنات اصل الموجودات نبی کریم ﷺ نے پہلی نماز جمعہ ادا کی۔ وہاں بعد میں مسجد تعمیر ہوئی وہ مسجد ”غیب“ کے نام سے مشہور ہوئی۔ نماز جمعہ سے فراغت کے بعد نبی کریم ﷺ نے اپنی ناقہ قصویٰ پر سوار ہوئے تو قبیلہ بنی سالم کے چند حضرات خدمت اقدس میں حاضر ہوئے جن کی قیادت و ترجمانی ان کے دوسرے دار حضرت عثمان بن مالک اور حضرت عباس بن عبدہ بن نھلہؓ کر رہے تھے اور انہوں نے دست بستہ التجا پیش کی:

”یا رسول اللہ ﷺ ہمارے پاس ٹھہریئے۔ ہمارے قبیلے کی تعداد کافی ہے اور ہمارے پاس اسلحہ اور

دیگر سامان بھی بکثرت ہے اور ہم آپ ﷺ کے دفاع کی صلاحیت بھی رکھتے ہیں۔“

(السيرة النبوية ابن هشام جلد ۱ صفحہ ۴۹۴)

اپنے غلاموں کی یہ التجاسن کر ہادی دو جہاں والی کون و مکاں ﷺ نے فرمایا:
”میری اونٹنی کا راستہ چھوڑ دو اسے اللہ تبارک تعالیٰ کی طرف سے خاص مقام پر ٹھہرنے کا حکم مل چکا

ہے۔“ (السيرة النبوية ابن هشام جلد ۱ صفحہ ۴۹۴)

سبل الہدیٰ والرشاد میں محمد بن یوسف صالحی رحمۃ اللہ علیہ قبیلہ بن سالم اور حضور اکرم ﷺ کے درمیان دلچسپ مکالمہ نقل کرتے ہیں کہ حضرت نوفل بن عبداللہ رضی اللہ عنہ حضور انور نبی کریم رؤف ورحیم ﷺ کی اونٹنی کی لگام پکڑ کر عرض کرتے ہیں:

”یا رسول اللہ! ﷺ شرف میزبانی عطا فرمائیں کہ ہم تعداد میں زیادہ ہیں اور ہمارا خاندان اور وسیع حلقہ احباب ہے اور ہم وسیع زمین اور باغات والے ہیں اور رسائی والے ہیں۔ یا رسول اللہ! ﷺ عربوں میں سے کوئی شخص خوف زدہ حالت میں اس شہر میں داخل ہو اور ہماری پناہ طلب کرے تو ہم اسے کہتے ہیں اپنی مرضی سے جہاں چاہو رہو۔ حضور پر نور نبی کریم ﷺ مسکرانے لگے اور فرمایا اس (اونٹنی) کا راستہ چھوڑ دو کہ یہ اللہ کے حکم کی پابند ہے۔“ (سبل الہدیٰ والرشاد جلد ۳ صفحہ ۳۸۷)

”میری اونٹنی کا راستہ خالی کر دو اللہ تبارک تعالیٰ کی طرف سے اسے حکم مل چکا ہے یہ حکم الہی کے مطابق ٹھہرے گی۔“

اپنے آقا و مولیٰ ﷺ کا ارشاد سن کر دلوں میں خلوص و محبت کے جو طوفان اُٹ رہے تھے سہم گئے کسی کو مزید اصرار کی ہمت نہ ہو سکی سب نے سر تسلیم خم کر دیا اور اونٹنی کے لیے راستہ صاف کر دیا۔ وہ خوش بخت اونٹنی شہسوار میدان نبوت و رسالت مآب ﷺ کو اپنے اوپر اٹھائے خراماں خراماں اس منزل کی طرف روانہ ہوئی جس کو اللہ تبارک تعالیٰ نے اپنے محبوب بندے ﷺ کی مستقل قیام گاہ بننے کے لیے چنا تھا۔

کیا سہانا منظر ہوگا غریب پرور اور دل نواز آقائے دو جہاں تاجدار کائنات ﷺ کی سواری آگے بڑھ رہی ہے سراپا خلوص و ایثار غلاموں کا جم غفیر اپنے آقا ﷺ کے گرد حلقہ باندھے ہے۔ سارے راستے اور گلیاں بھری ہوئی ہیں۔ مکانوں کے صحن اور ان کی ساری چھتوں پر خواتین سراپا انتظار بنی دارنگی شوق میں ایک دوسرے سے کہہ رہی ہیں ہماری آنکھوں کا نور اور دلوں کا سرور ہادی انس و جان رہبر کائنات سید کونین حضور پر نور نبی کریم رؤف ورحیم ﷺ تھوڑی ہی دیر میں ہم تک پہنچنے والے ہیں۔ بدر کامل سراج منیر حضور پر نور ﷺ ہمیں دیدار بخشنے والے ہیں۔

ہر شخص کی آرزو تھی کہ حضور پر نور ﷺ اس کے گھر قیام کریں اور اسے ازلی رحمتوں اور برکتوں سے

نوازیں۔ ہر کوئی دیدہ و دل فراش راہ کیے تھا، ذوق و شوق کا یہ عالم تھا کہ جاں نثارانِ مصطفیٰ ﷺ دیوانہ وار کبھی حضور پر نور نبی کریم ﷺ کی سواری کے آگے چلتے، کبھی پیچھے، کبھی دائیں، کبھی بائیں اور حضور پر نور ﷺ کی ناقہ کی مہار تھانے کے لیے ایک دوسرے پر گرتے پڑتے۔ صحابہ رضوان اللہ اجمعین کا یہ جوش و خروش دیکھ کر دشمنانِ اسلام کے ہاتھوں کے طوطے اڑ گئے۔ عرب کے تمدن میں انقلاب آفریں تبدیلیوں کے آثار دیکھ کر انہیں اپنا وجود خطرے میں نظر آنے لگا، قافلہ عشق قدم قدم آگے بڑھ رہا تھا۔

بنی بیاضہ

ہجوم و اثر دہام عاشقانِ حضور نبی کریم روف و رحیم ﷺ کے سبب جلوس مبارک آہستہ آہستہ آگے بڑھتے ہوئے سوئے میثرب (مدینہ طیبہ) رواں دواں تھا۔

اصحابِ رسول ﷺ کے دل مسرت سے بلیوں اُچھل رہے تھے۔ مسرت و شادمانی کا حصار انہیں اپنی بانہوں میں لیے ہوئے تھا، چہرے فرطِ جذبات سے گلنار ہو رہے تھے۔ جلوس بنی بیاضہ کے نواح میں پہنچا تو حضرت زیاد بن لبید اور حضرت فروہ بن عمرو رضی اللہ عنہما اپنے قبیلے کے چیدہ چیدہ افراد کی معیت میں حضور انور نبی کریم ﷺ کی اونٹنی کے سامنے دست بستہ کھڑے ہو گئے اور عرض گزار ہوئے:

”یا رسول اللہ! ﷺ مواساة، عزت، ثروت، کثرت اور قوت (والے قبیلے) کی طرف تشریف لائیں۔ یا رسول اللہ! ﷺ ہم اہلِ درک ہیں۔ (حضور پر نور نبی کریم ﷺ کے دفاع کی پوری طاقت رکھتے ہیں) اللہ کے رسول ﷺ نے فرمایا اس (اونٹنی) کا راستہ چھوڑ دیں کہ یہ اللہ کے حکم کی پابند ہے۔“ (سبل الہدیٰ والرشاد جلد ۳ صفحہ ۳۸۸)

”اس کا راستہ خالی کر دو اللہ تبارک تعالیٰ کی طرف سے اسے حکم مل چکا ہے، یہ حکم الہی کے مطابق قیام کرے گی۔“

یہ لوگ بھی فرمانِ رسالتِ مآب ﷺ کے سامنے سر جھکا دیتے ہیں اور اونٹنی کے سامنے سے ہٹ جاتے ہیں۔

دار بنی ساعدہ

فرمانِ حضور نبی کریم روف و رحیم ﷺ سنا تو بنی بیاضہ کے لوگوں نے سر تسلیم خم کر دیئے۔ اگرچہ ان کی تمنا بھرنہ آئی لیکن فرمانِ مصطفیٰ ﷺ کے آگے کسے دم مارنے کی مجال تھی۔ حضور پر نور ﷺ آگے بڑھ رہے تھے اہلِ جلوس کے جوش و خروش میں اضافہ ہوتا جا رہا تھا اب بنو ساعدہ کا علاقہ آ گیا جہاں حضرت سعد بن عبادہ منذر بن عمرو رضی اللہ عنہما بنی ساعدہ کے قبیلے کے چیدہ چیدہ افراد کے ہمراہ حاضر ہوئے اور یوں عرض پرداز ہوئے:

”یا رسول اللہ! ﷺ عزت، ثروت، قوت اور طاقت (والے قبیلے) میں تشریف لائیں۔“

حضرت سعد بن عبادہ رضی اللہ عنہما نے عرض گزاری:

”یا رسول اللہ! ﷺ میری قوم میں سے کوئی شخص باغات، دولت، قوت اور تعداد میں مجھ سے زیادہ نہیں۔“

حضور انور نبی کریم ﷺ نے فرمایا:

”اے ابوثابت! (حضرت سعد بن عبادہ کی کنیت) اس (اونٹنی) کا راستہ چھوڑ دو کہ یہ اللہ کے حکم کی پابند ہے۔“ (سبل الہدیٰ والرشاد جلد ۳ صفحہ ۳۸۸)

ارشاد حضور پُر نور نبی کریم ﷺ سماعت فرما کر جاں نثارانِ مصطفیٰ ﷺ نے انتہائی ادب و احترام سے حضور پُر نور نبی کریم ﷺ کی ناقہ کے لیے راستہ چھوڑ دیا۔

مختلف قبائل کے علاقوں سے گزرتے ہوئے حضور انور نبی کریم رُوف الرحیم ﷺ کا گزر عبداللہ بن ابی بن سلول کے مکان کے پاس سے ہوا، وہ کیونکہ قبیلہ خزرج کا سردار تھا، حضور پُر نور ﷺ نے اس کے پاس اترنے کا ارادہ ظاہر فرمایا لیکن اس کی بدبختی نے اسے اجازت نہ دی کہ وہ اس ابدی سعادت سے اپنے آپ کو بہرہ ور کر سکے اس بد نصیب نے کہا:

”ان کے پاس جائے جنہوں نے آپ ﷺ کو بلا بھیجا ہے اور ان کے ہاں قیام کیجیے۔“

اس کے اس جواب سے حضور پُر نور نبی کریم ﷺ کو بہت تکلیف ہوئی تو حضرت سعد بن عبادہ رضی اللہ عنہ نے عرض کی یا رسول اللہ! ﷺ اس کی بات سے حضور ﷺ غم زدہ نہ ہوں۔ اس کی ایک خاص وجہ ہے کہ ہم نے اسے اپنا بادشاہ بنانے کا پروگرام بنایا تھا۔ زرگر کے پاس اس کے لیے سنہری تاج بن رہا تھا۔ اچانک ہم پر اللہ تبارک تعالیٰ نے احسان فرمایا اور حضور پُر نور ﷺ نے یہاں نزول مبارک فرمایا، اس کی ساری امیدیں خاک میں مل گئیں اس لیے بے چارہ غم و غصے سے بچ و تاب کھا رہا ہے اور ایسی نازیبا گفتگو اس کی زبان سے صادر ہو رہی ہے۔“ (السیرة الخلیفہ جلد ۱ صفحہ ۲۵۲)

یثرب کی دہلیز پر

• بنی سالم بنو ساعدہ یثرب کے مغربی سمت حرہ برہ (سنگلاخ میدان) کے قرب و جوار میں آباد تھے، تاجدارِ کائنات سرکارِ دو عالم حضور پُر نور نبی کریم ﷺ کی قیادتِ عظمیٰ میں جب یہ جلوس روانہ ہوا تھا تو وادیِ رانونا سے گزرنے کے بعد سنگلاخ پہاڑی راستے سے گزرا تو بنو ساعدہ کے معززین نے شرکائے جلوس کا استقبال کیا اور بارگاہِ رسالت مآب ﷺ میں درخواست گزاری کہ یا رسول اللہ! ﷺ میزبانی کا شرف ہمیں بخشے اب جلوس کے شرکاء ہادی کون و مکان ﷺ کی قیادت میں یثرب کی دہلیز پر کھڑے تھے وہاں سے جلوس مشرق کی طرف مڑا اور یثرب کی اصل آبادی میں داخل ہو گیا۔

تاجدارِ کائنات، سرکارِ دو عالم والی کون و مکان ﷺ اپنے جاں نثاروں کے جھرمٹ میں یثرب کی دہلیز پر کھڑے تھے، سرزمینِ یثرب جو ازل سے اس سباعتِ دل نواز کی منتظر تھی، وہ مقدس خوش نصیب زمین جس کا ایک ایک ذرہ تاجدارِ عرب و عجم ﷺ کے تلوؤں کے دھوون کے لیے تڑپ رہا تھا۔ آسمان کی بلندیوں کو چھونے والی اس سرزمین نے بڑھ کر انتہائی ادب و احترام سے حضورِ انور نبی کریم رُوف و رحیم ﷺ کے قدموں کو تھام لیا اور تاریخ نے ان یادگار لمحات کو اذنِ دوام بخشے ہوئے یثرب کی خاک کے سر پر مدینۃ النبی کا تاج سجایا اور مدینۃ النبی آن واحد میں پوری کائنات کی نگاہوں کا مرکز بن گیا، دھنک کے ساتوں رنگ ارضِ مدینہ پر اترے اور شہرِ حضور پر نور نبی کریم ﷺ کے ذرے ذرے کا پیر بن گئے۔

اے سرزمینِ مدینہ! اپنے بخت رسا پر ناز کرا، اے نسیمِ سحر! آہستہ چل، اے پہاڑو! بہر سلامی جھک جاؤ، وادیِ بطحا کے نظارو! جشنِ مناؤ، رعنائیوں کے جھرمٹو! زمین پر اتر آؤ، آسمان کی وسعتو! خاکِ انور کا بوسہ لو، شادابِ موسمو! حضور پر نور ﷺ کے قدموں سے لپٹ جاؤ، اے مخمورِ ساعتو! عالمِ وجد میں آؤ کہ آج مدینے کے مقدر کا ستارہ اوجِ ثریا سے بھی پرے، سدِ رہ کی بلندیوں سے بھی کہیں آگے چمک رہا ہے۔ ہر طرف نور کی بارش ہو رہی ہے، رحمت کی گھٹائیں چھائی ہوئی ہیں، آج کا سورج ایک نئے دور کے آغاز کی بشارت لے کر طلوع ہوا ہے۔ بدرِ کامل، سراجِ منیر ﷺ نے اسے اور منور کر دیا ہے۔ اے طیبہ کی ہواؤ! صبحِ نو کے اُجالوں سے اپنا دامن بھر لو کہ اب ظلمتِ شب اپنا زحمتِ سفر باندھ کر رخصت ہو رہی ہے۔

آمدِ مصطفیٰ مرحبا مرحبا

جان نثارانِ مصطفیٰ ہر روز قبا میں اپنے آقا ﷺ کی خدمتِ اقدس میں حاضر ہوتے، دامنِ آرزو کو دیدارِ مصطفیٰ کی تجلیوں سے بھرتے، طشتِ ارمان میں جذبوں کے پھول سمیٹتے، تصور میں وہ اپنے محبوبِ نبی کریم ﷺ کو اپنے درمیان دیکھتے ہوئے لمحہ گن رہے تھے کہ کب حضور پر نور ﷺ ان کے شہر کو اپنی قدم بوسی کا شرف بخشیں، کب ان کی روحوں کو قرار آئے، کب ان کے دلوں کو سکون کی دولت نصیب ہو۔ پیمانہ صبر تھا کہ لبریز ہوا جاتا تھا، انتظار کی گھڑیاں تھیں کہ ختم ہونے کا نام نہ لیتی تھیں۔

اب ہر دل میں یہ ارمان مچنے لگا کہ حضورِ انور نبی کریم رُوف و رحیم ﷺ اسے میزبانی کا شرف بخشیں۔ جذبے سینوں میں مچل رہے تھے، آرزوئیں چشم و چہرے سے عیاں ہو رہی تھیں، ایک عیب کیف کے عالم میں شب و روز گزر رہے تھے۔ عورتیں اور بچے بھی ہادیِ برحق ﷺ کے استقبال کی تیاریوں میں مصروف تھے۔ جس روز فصیل شہر پر آفتابِ رسالت طلوع ہوا تو ضبط کے سارے بندھن ٹوٹ گئے۔ وہ دیوانہ وار حضور پر نور نبی کریم ﷺ کے جلوس کی پیشوائی کے لئے گلیوں اور سڑکوں میں نکل آئے۔

ان کے چہرے خوشی سے تمتمارے تھے۔ مرد اپنے جسم پر ہتھیار سجا کر صاف ستھرے کپڑے پہن کر جلوس

مبارک میں شرکت کی سعادت حاصل کر رہے تھے۔ مشاقان دید سرک کے دونوں طرف صفیں باندھے احترام کی تصویر بنے اپنے آقا ﷺ کے جلوس پر دیدہ و دل نثار کر رہے تھے۔ عورتیں اپنے مکانوں کی چھتوں پر کھڑی اظہار تشکر کے پھول برسار ہی تھیں۔ دختر حوا کا نجات دہندہ ان کے شہر کو عزت افزائی کی خلعت فاخرہ سے نواز رہا تھا اور وہ سلام و درود سے لدی ڈالیاں اپنے آقا ﷺ کی نذر کر رہی تھیں۔

یار غار اور حضور پُر نور نبی کریم ﷺ کے رفیق سفر حضرت ابو بکر صدیق رضی اللہ عنہ اس کیفیت کا نقشہ کچھ یوں کھینچتے ہیں۔

جب ہم مدینہ پہنچے تو لوگ راستوں پر اور چھتوں پر نکل آئے بچے اور خدام نعرے لگا رہے تھے اللہ اکبر رسول اللہ ﷺ تشریف لائے ہیں اللہ اکبر محمد ﷺ تشریف لائے ہیں۔ (السیرۃ النبویہ لابن کثیر، ۲: ۲۶۸)

یہ گرمیوں کی دوپہر تھی، سورج نے بھی جھک کر خاک انور کو اپنے ماتھے کا جھومر بنایا لیکن کسی کو گرمی کی شدت کا احساس نہ تھا۔ پیاس کی شدت سے کسی کے ہونٹ خشک نہیں ہوئے، ساقی کوثر ﷺ بنفس نفیس ان کے درمیان موجود تھے، اندر کا موسم خوشگوار ہو گیا کشت (کھیتی) دیدہ دل میں باد بہاری چلنے لگی، مدینہ کے درود یوار بھی کیف و مستی کی کیفیتوں میں سرشار تھے، بچے اور بچیاں اپنے آقا ﷺ کی ایک جھلک دیکھنے کے لئے بے تاب نظر آ رہے تھے۔

حضرت انس رضی اللہ عنہ مدینہ النبی ﷺ کے بچوں کے کیف بیان کرتے ہیں۔

میں بچوں کے ساتھ دوڑ رہا تھا کہ اچانک انہوں نے کہا محمد ﷺ تشریف لے آئے ہیں پس ہم چلنے لگے یہاں تک کہ حضور پُر نور نبی کریم ﷺ اور ان کے ساتھی حضرت ابو بکر رضی اللہ عنہ کو تشریف لاتے ہوئے دیکھا ہم شہر کی ایک دیوار کے پیچھے چھپ گئے۔ آپ دونوں نے ایک دیہاتی کو بھیجا تا کہ وہ انصار کو آپ کی آمد کی خبر دے پس پانچ سو انصار نے آپ ﷺ کا استقبال کیا۔ (سبل الہدی والرشاد، ۳: ۱۳۸۶)

انصار مدینہ کی خواتین بھی کسی سے پیچھے نہ رہیں، وہ بھی دیوانہ وار اپنے آقا ﷺ کی زیارت کے لئے اپنے گھروں سے نکل آئیں۔

جب ہم (شہر میں) داخل ہوئے تو انصار کے مرد اور عورتیں باہر آگئے اور ہر کوئی کہنے لگا یا رسول اللہ ﷺ ہمارے گھر تشریف لائیں۔ (السیرۃ النبویہ لابن کثیر، ۲: ۲۷۶)

مدینہ منورہ کے تمام راستے مشاقان دید کے جھوم بے بھر گئے تل دھرنے کی جگہ نہ تھی، مسرت اور شادمانی کی ایک لہر نے عشاق مصطفیٰ ﷺ کو اپنے حصار میں لے لیا تھا۔ جشن آمد رسول ﷺ منایا جا رہا تھا۔ عورتیں چھتوں پر بیٹھی اس لمحہ جاوداں کو اپنی آنکھوں میں محفوظ کر رہی تھیں۔

حضور انور ﷺ کی آمد پر اہل مدینہ باہر نکل آئے حتیٰ کہ پردہ دار عورتیں بھی چھتوں پر سے آپ ﷺ کو

دیکھ رہی تھیں اور پوچھ رہی تھیں حضور کون سے ہیں؟ حضور کون سے ہیں؟ ہم نے آج تک اس جیسا منظر نہیں دیکھا۔ (سبل الہدیٰ والرشاد، ۳: ۱۳۸۶)

زاد المعاد اور رحمة للعالمین از علامہ منصور پوری میں ہے کہ

جمعہ کے بعد نبی ﷺ مدینہ تشریف لے گئے اور اسی دن سے اس شہر کا نام یثرب کے بجائے مدینہ الرسول شہر رسول ﷺ پڑ گیا۔ جسے مختصراً مدینہ کہا جاتا ہے۔ یہ نہایت تابناک تاریخی دن تھا۔ گلی کو بچے نقدیس و تمہید کے کلمات سے گونج رہے تھے اور انصار کی بچیاں خوشی و مسرت سے ان اشعار کے نغمے بکھیر رہی تھیں۔
(ان اشعار سے مراد ہے وہ اشعار جن کا ترجمہ ذیل میں لکھا ہوا ہے)

(زاد المعاد جلد ۳ صفحہ ۱۰-رحمة للعالمین جلد ۱ صفحہ ۱۰۶)

طَلَعَ الْبَدْرُ عَلَيْنَا

صحاب رحمت نے بعد احترام انصار کی بچیوں کو اپنی بانہوں میں سمیٹ لیا۔ نور کے ایک ہالے نے ان کے تقدس مآب چہروں کے گرد عقیدت کی تابانیوں کا ایک حصار سا کھینچ دیا۔ تیلیوں نے ادب سے ان کی نورانی پیشانیوں کو بوسہ دیا جگنوؤں نے جھک کر ان کی پلکوں پر ستارے سجادیئے اور خوشبوؤں نے عالم وارنگی میں ان بچیوں کے ہاتھوں میں عشق مصطفیٰ (ﷺ) کی قدیلیں تمہادیں۔ وفور جذبات سے ان بلند بخت بچیوں کی آنکھیں چمک پڑیں وہ کب سے مہمان ذی حشم، مہمان عالی مقام کی راہ میں آنکھیں بچھائے کھڑی تھیں دف کی آواز الفاظ شکر گزاری گلاب بن کر مہک اٹھے۔ کائنات کا ذرہ ذرہ بنو نجار کی ان بچیوں کا ہمزبان بن گیا۔
آمد مصطفیٰ (ﷺ) مرحبا، مرحبا پوری وادی میں گونج رہی تھی۔

جب رسول اللہ ﷺ مدینہ تشریف لائے تو غورتوں اور بچوں نے گانا شروع کیا۔

۱- ہم پر ماہ کامل طلوع ہوا ہے وداع کی گھاٹیوں سے

۲- ہمارے اوپر شکر واجب ہے اس دعوت دینے والے کی دعوت پر

۳- اے ہمارے اندر معبود کئے جانے والے آپ امر مطاع لائے ہیں (وہ پیغام لائے ہیں جس کی اطاعت کی جائے)

۴- آپ نے اپنی آمد سے مدینہ کو شرف عطا کیا ہے خوش آمدید اے بہترین دعوت دینے والے۔

آج بھی شہر حضور انور نبی کریم رؤف و رحیم ﷺ کی معطر منور اور مقدس فضاؤں میں انصار کی بچیوں کے نعمات سرمدی کی گونج سنائی دے رہی ہے۔ آج بھی ان فضاؤں میں ان معصوم بچیوں کے سانسوں کی خوشبو رچی بسی ہے۔ چشم تصور آج بھی ان بچیوں کے قدموں سے اٹھنے والی دھول سے اپنے دامن صد چاک کو منور کرتی ہے، عشاق مصطفیٰ (ﷺ) آج بھی اس منظر کو دل کی آنکھوں سے دیکھتے ہیں تو ان کی پلکوں پر ستارے

سے جھلملانے لگتے ہیں۔

سیاہ فاموں کا اظہار مسرت

مدینہ منورہ کا ذرہ ذرہ خوشی سے جھوم رہا تھا۔ اپنے مقدر پر نازاں تھا، مشکبار ہوا میں دھیرے دھیرے چل رہی تھیں مدینے کے شہری اپنے مہمان مکرم کی راہ میں آنکھیں بچھا رہے تھے۔ حبشہ کے سیاہ فام بھی آقائے کائنات صلی اللہ علیہ وسلم کی پیشوائی و استقبال میں کسی سے پیچھے نہیں تھے۔ وہ جلوسِ مصطفیٰ میں شریک تھے اور اپنے ہتھیاروں سے جنگی کرتب دکھا رہے تھے۔ حضرت انس رضی اللہ عنہ سے مروی ہے۔ آپ فرماتے ہیں:

جب رسول اللہ ﷺ مدینہ میں تشریف لائے تو حبشیوں نے تلوار زنی کی نمائش کے ذریعے آپ کا استقبال کیا۔ (سبل الہدیٰ والرشاد، جلد ۳ صفحہ ۳۸۶)

حضرت براء بن عازب رضی اللہ عنہ اہل مدینہ کی ان وجدانی کیفیتوں کا ذکر کرتے ہوئے یوں فرماتے ہیں:

میں نے اہل مدینہ کو اتنا خوش کبھی نہیں دیکھا جتنا حضور ﷺ کی آمد پر۔

(سبل الہدیٰ والرشاد جلد ۳: صفحہ ۳۸۶)

حضرت سعد بن عبادہ رضی اللہ عنہ کے یہ الفاظ مدینہ والوں کے دلی جذبات کی ترجمانی کر رہے ہیں۔

یا رسول اللہ ﷺ! اللہ نے آپ کے ذریعے ہمارے اوپر احسان فرمایا ہے۔

(البدایہ والنہایہ، جلد ۳ صفحہ ۱۹۹)

پنجمبر اوّل و آخر و اعظم حضور پر نور والی کونین ﷺ کے ورود مسعود پر ہر چیز نور کی بارش میں نہا گئی، آسمان سے کہکشاؤں کے جھرمٹ زمین پر اترنے لگے، سر زمین طیبہ کا ذرہ ذرہ رشک آفتاب بن گیا۔ حضرت انس رضی اللہ عنہ بیان فرماتے ہیں۔

میں نے وہ دن دیکھا جس دن حضور ﷺ (شہر میں) داخل ہوئے پس میں نے اس دن سے زیادہ خوبصورت اور روشن دن نہیں دیکھا۔ (دلائل النبوة، جلد ۲ صفحہ ۵۰۸)

جس دن رسول اللہ ﷺ شہر مدینہ میں داخل ہوئے اس دن اس شہر کی ہر شے جگمگا اٹھی۔ (سنن ابن ماجہ)

بنو حارث بن خزرج

حضور پر نور نبی کریم رؤف و رحیم ﷺ کے متبرک اور مقدس جلوس پر گلہائے تحسین نچھاور کئے جا رہے تھے، محبتوں اور عقیدتوں کے سکے لٹائے جا رہے تھے، کاروانِ مصطفیٰ جب خزرج کے ایک قبیلے بنو حارث کے علاقے میں پہنچا تو حضرت سعد بن ربیع، حضرت خارجہ بن زید، حضرت عبداللہ بن رواحہ رضی اللہ عنہم بنو حارث کے دیگر افراد کے ساتھ حضور پر نور نبی کریم ﷺ کی خدمت میں حاضر ہوئے اور عرض کی۔

یا رسول اللہ ﷺ! ہمارے ہاں قیام فرمائیں ہمارے پاس تعداد اور اسلحہ بکثرت ہے اور ہم آپ کی حفاظت

کر سکتے ہیں۔ (السیرة النبویہ لابن ہشام، جلد ۱ صفحہ ۴۹۵)

حضور پر نور والی کونین حضرت محمد رسول اللہ ﷺ نے بنو حارث کو بھی یہی جواب دیا۔
اوٹنی کا راستہ چھوڑ دو اسے حکم مل چکا ہے یہ حکم خداوندی کے مطابق ہی ٹھہرے گی۔

(السیرة النبویہ لابن ہشام، جلد ۱ صفحہ ۴۹۵)

بنو حارث نے فرمان نبی کریم رؤف الرحیم ﷺ کے سامنے سر جھکا دیا اور راستہ چھوڑ دیا اور حسرت سے دیکھنے لگے کہ وہ کون خوش بخت ہوگا جو حضور پر نور نبی کریم ﷺ کو اپنے گھر لے جائے گا۔ ان کی نگاہیں اس خوش نصیب کو تلاش کرنے لگیں۔ مبارک و مقدس جلوس اب شمال کی سمت روانہ ہوا۔

بنو عدی بن نجار

تھوڑے ہی فاصلے پر حضور انور نبی کریم ﷺ کے ننھال عدی بن نجار کا قبیلہ تھا۔

یہ قافلہ چلتے چلتے حضور پر نور نبی کریم و معظم ﷺ کے ننھال کے محلہ بنی عدی بن نجار میں پہنچا جہاں بنو عدی بن نجار سکونت پذیر تھے۔

حضور پر نور نبی کریم ﷺ کے جد امجد حضرت عبدالمطلب کی والدہ ماجدہ سلمیٰ بنت عمرو اسی خانوادہ کی چشم و چراغ تھیں۔ ان کا نکاح حضرت ہاشم سے ہوا تھا جن کے بطن مبارک سے حضرت عبدالمطلب کی ولادت ہوئی تھی۔ حضور انور ﷺ جب قبیلہ بنی نجار کے محلے میں داخل ہوئے تو حضرت سلیط بن قیس اور حضرت اسیرہ بن ابی خارجہ رضی اللہ عنہما اپنی قوم کے افراد کے ساتھ خدمت اقدس میں حاضر ہوئے اور ننھالی رشتے کے حوالے سے عرض پرداز ہوئے۔

یا رسول اللہ! اپنے ننھال کے پاس تشریف لائے ان کی تعداد بہت زیادہ ہے (ہم) اسلحہ بکثرت اور وقار کی قوت بھی رکھتے ہیں۔ (السیرة النبویہ لابن ہشام، جلد ۱ صفحہ ۴۹۵)

لیکن حضور پر نور رہبر کائنات ہادی برحق ﷺ نے اپنے ننھال والوں کو بھی وہی جواب دیا جو دیگر قبائل کو دے چکے تھے کہ اوٹنی کے لئے راستہ چھوڑ دو اسے اللہ کی طرف سے میرے قیام کی جگہ بتا دی گئی ہے۔ بنی نجار نے بھی ارشاد گرامی پر سر تسلیم خم کر دیا اور راستے سے ہٹ گئے۔ جلوس نبوی مالک بن نجار کے محلے کی طرف بڑھا۔ اہل مدینہ ادب اور احترام کے ساتھ حضور پر نور نبی کریم ﷺ کی سواری کے دائیں بائیں اور آگے پیچھے چل رہے تھے۔ فضائیں تکبیر کے نعروں سے معمور تھیں، ہوائیں بھی ادب و احترام سے محو خرام تھیں۔

محلہ مالک بن نجار کی خوش بختی

کائنات کے سب سے عظیم انسان اور سب سے برگزیدہ رسول انسان کامل اور پیغمبر اول و آخر و اعظم ﷺ کی سواری خراماں خراماں آگے بڑھ رہی تھی۔ امواج دل پر محبت کے سفینے رواں دواں تھے آج سے یہ شہر شہر

حضور تھا۔ قدم قدم پر خوشبوؤں کے قافلے خیمہ زن تھے۔ منظر نامہ رنگ و نور میں ڈوبا ہوا تھا۔ اسی محلے میں حضرت ابویوب انصاری رضی اللہ عنہ کا گھر تھا۔ رب العالمین نے اپنے محبوب خاص ﷺ کے قیام کے لئے اس گھر کو منتخب فرمایا۔ اس گھر کے سامنے ایک کھلا میدان تھا۔

قصواء، جسے حکم ہو چکا تھا کہ اس نے کہاں ٹھہرنا ہے، جب اس میدان میں پہنچی تو کھڑی ہو گئی، رک گئی۔ میزبانی کے خواہشمند کئی اصحاب کرام رضی اللہ عنہم کے دلوں کی دھڑکنیں بھی رک گئیں۔ ابھی تک امید کی ایک ننھی سی کرن ان کے نہال خانہ دل میں جھللا رہی تھی کہ ممکن ہے میزبانی کا شرف انہیں حاصل ہو جائے۔ ممکن ہے کہ قصواء گھوم پھر کر ان کے مکان کے سامنے آکر رک جائے۔ وہ اشتیاق اور حسرت سے قصواء کی طرف دیکھ رہے تھے، بالآخر اونٹنی اسی میدان میں بیٹھ گئی لیکن چند لمحوں بعد وہ دوبارہ اٹھ کھڑی ہوئی۔

ابن اسحاق کا بیان ہے کہ جب اونٹنی رسول اللہ ﷺ کو لے کر بیٹھ گئی تو ابھی آپ ﷺ اترے نہ تھے کہ اونٹنی دوبارہ اٹھی اور سیدھا چلنے لگی حضور انور رسول اللہ ﷺ نے اس کی مہار چھوڑ رکھی تھی۔

(السیرة النبویہ لابن کثیر، جلد ۲ صفحہ ۲۷۳ تا ۲۷۴)

شان قادر مطلق خالق و مالک کائنات رب العالمین کہ اونٹنی بھی اس مقدس مقام کی تصدیق کرنا چاہتی تھی۔ اور قصواء آگے چل پڑی، غلامان رسول ہاشمی کے دلوں کی دھڑکنیں تیز ہو گئیں لیکن وہ چند قدم چلنے کے بعد اسی مقام پر لوٹ آئی جہاں چند لمحے پہلے بیٹھی تھی اب قصواء اطمینان سے بیٹھ گئی اور اپنی گردن ڈال دی۔ اونٹنی اسی جگہ واپس آکر بیٹھ گئی اس نے اپنی گردن نیچے رکھ دی اور حضور انور ﷺ کو اتارنے کے لئے بالکل زمین سے لگ گئی۔ پس رسول اللہ ﷺ اونٹنی سے نیچے تشریف لے آئے۔

(السیرة النبویہ ابن ہشام جلد ۲ صفحہ ۱۱۲ تا ۱۱۳)

بنونجار کے مقدر کا ستارا چمک اٹھا، ان کے سوائے ہوئے بھاگ جاگ اٹھے، تاجدار کائنات رسول بحروبر زوالی کونین ﷺ کی میزبانی کا انہیں لازوال اعزاز حاصل ہو چکا تھا۔ بنونجار کی بچیوں نے جب دیکھا کہ سرور دو عالم ﷺ کی قصواء ان کے میدان میں بیٹھ گئی ہے تو وہ بھاگی ہوئی آئیں، آقائے کائنات ﷺ کے ارد گرد جمع ہو گئیں اور ان کے لبوں پر یہ ترانہ گلاب کی پنکھڑیوں کی طرح بکھر گیا۔

”ہم قبیلہ بنونجار کی بچیاں ہیں یا محمد (ﷺ) آپ کتنے بہترین پڑوسی ہیں“۔ (سیرت ابن کثیر، جلد ۲ صفحہ ۲۷۳)

بنونجار کی خوش نصیب بچیاں اپنے مہمان مکرم و معظم کے گرد ہالہ باندھے کھڑی تھیں اور جھوم جھوم کر اپنی خوشی کا اظہار کر رہی تھیں حضور انور نبی کریم رؤف و رحیم ﷺ نے بنونجار کی بچیوں کا یہ والہانہ انداز دیکھا تو محبت بھرے انداز میں فرمایا۔ اللہ جانتا ہے میرا دل تم سے محبت کرتا ہے۔ (السیرة النبویہ لابن کثیر، ۲: ۲۷۵)

مستدرک حاکم میں ہے کہ جناب رسالت مآب پیغمبر اول و آخر و اعظم ﷺ ان بچیوں کے پاس گئے اور

پوچھا۔

کیا تم مجھ سے محبت کرتی ہو؟

انہوں نے ایک زبان ہو کر کہا۔

اللہ کی قسم ہم آپ سے محبت کرتی ہیں۔

اس پر دریائے رحمت جوش میں آ گیا، سرورِ کونین ﷺ نے ارشاد فرمایا۔

بخدا مجھے بھی تم سے محبت ہے۔

بخدا مجھے بھی تم سے محبت ہے۔

بخدا مجھے بھی تم سے محبت ہے۔

(السیرۃ النبویہ لابن کثیر، جلد ۲ صفحہ ۲۷۵ السیرۃ النبویہ ابن کثیر جلد ۲ صفحہ ۲۷۵، سل الہدیٰ والارشاد جلد ۲ صفحہ ۳۹۰)

فخر کائنات، اصل الموجودات، ہادی انس و جاں، پیغمبرِ بحر و بر، رسول کائنات ﷺ یہاں اپنی ناقہ سے اترے اور حضور نے چار مرتبہ سورہ مومنوں کی آیت مبارک 29 تلاوت فرمائی۔

وَقُلْ رَبِّ انزِلْنِي مُنْزَلًا مُّبْرَكًا وَاَنْتَ خَيْرُ الْمُنْزِلِينَ ۝

ترجمہ ”اور عرض کراے میرے رب! اتار مجھے بابرکت منزل پر اور تو ہی سب سے بہتر اتارنے والا

ہے۔ (سورہ مومنوں آیت ۲۹)

اس وقت حضور انور نبی کریم ﷺ پر نزول وحی کی کیفیت طاری ہوئی، کچھ دیر کے بعد یہ کیفیت ختم ہو گئی

حضور پر نور ﷺ نے فرمایا ”یہ ہماری قیام گاہ ہے۔ انشاء اللہ

یہاں (اس جگہ کے) سب سے قریب حضرت ابوالیوب انصاری رضی اللہ عنہ کا گھر تھا۔ وہ آئے اور پیغمبر اول و آخر و اعظم حضور انور نبی کریم ﷺ کا سامان اٹھا کر اپنے گھر لے گئے۔ حضور انور ﷺ نے اپنی رہائش گاہ کے لئے ان کے گھر کو ہی پسند فرمایا اس طرح ارض و سما کے خالق و مالک کا حبیب و محبوب خاص، احمد مجتبیٰ محمد مصطفیٰ تاجدار کائنات ﷺ بڑے بڑے محلات، کشادہ حویلیوں اور شاندار مکانات سے صرف نظر کرتا ہوا اپنے ایک درویش صفت غلام کے گھر کو اپنے قیام سے مشرف و مکرم فرماتا ہے۔

جہاں قصواء ناقہ آ کر رکی تھی اور پھر بیٹھ گئی تھی وہ ایک کھلا قطعہ زمین تھا۔ جسے وہاں کے لوگ عرف عام میں مرید کہتے تھے۔ اہل یشرب یہاں اپنی کھجوریں دھوپ میں ڈال دیتے یہاں تک کہ وہ خشک ہو جاتیں اس طرح انہیں ذخیرہ کرنا آسان ہو جاتا۔ رحمتِ دو عالم ﷺ کو یہ قطعہ زمین پسند آ گیا پوچھا اس کا مالک کون ہے؟ حضرت معاذ بن عفراء رضی اللہ عنہ نے عرض کی اے رسول کائنات جانِ دو عالم ﷺ! یہ سہل اور سہیل کی ملکیت ہے یہ دونوں یتیم بچے ہیں ان کا میں کفیل ہوں میں ان کو مناسب معاوضہ دے کر راضی کر لوں گا۔ چنانچہ یہ جگہ

خرید کر مسجد نبوی کی تعمیر کے لئے مخصوص کر دی گئی۔

حضرت ابوایوب انصاری رضی اللہ عنہ کا لازوال اعزاز

قصواء خالق و مالک کائنات اللہ قادر مطلق کے حکم سے جس میدان میں پہنچ کر رک گئی بیٹھ گئی اس کے قریب ترین گھر حضرت ابوایوب انصاری رضی اللہ عنہ کا تھا۔ انہوں نے جب دیکھا کہ ان کے مقدر کا ستارا چمک اٹھا ہے، کائنات کی سب سے محبوب شخصیت ان کے گھر کے سامنے جلوہ افروز ہے۔ انہیں پیغمبر اول و آخر و اعظم کملی والے آقا ﷺ کی میزبانی کا لازوال شرف حاصل ہو رہا ہے تو وہ سیدہ آمنہ رضی اللہ عنہا کے لال کی پیشوائی کے لئے آگے بڑھے۔

صدیوں پرانے بے رنگ خواب قوس قزح کی صورت میں ان کے قلب و ذہن کی پگڈنڈیوں پر اترنے لگے۔ شاہ یمن تیج کی تمنائے میزبانی کا وہ خواب جو اس نے ایک ہزار سال قبل دیکھا تھا اس کی تعبیر سامنے نظر آئی تو خوشی کی ایک لہر ان کے رگ و پے میں حرایت کر گئی۔ آخر صدیوں بعد وہ لمحہ ان کے افق دیدہ و دل پر طلوع ہوا۔ چشم زدن میں ایک ہزار سال کی تاریخ ان کی نظروں میں گھوم گئی۔ نسل در نسل سے وہ جس رسول محتشم پیغمبر آخر الزمان ﷺ کا انتظار کر رہے تھے، وہ پیکر فقر و غنا، محزن جو دو سخا، منبع لطف و عطا بنفس نفیس ان کے سامنے تشریف فرما تھے۔

رسول عظیم جو وقار نسل آدم کے امین ہیں۔ جن کا وجود مسعود جواز گردش لیل و نہار ہے۔ جو دلیل صبح ازل اور قرار شام ابد ہیں۔ وہ انسان کامل، وہ معلم اعظم وہ مہر منور جو ثروت الہ یقین بھی ہیں، امام المرسلین اور رحمتہ للعالمین بھی ہیں۔ وہ رسول ذی حشم جنہیں ان کے خالق نے قرآن میں رسول الملاحم، عادل، محرم، مبصر، طیب، حافظ صادق اور یسین و طہ، کے اسمائے گرامی سے یاد کیا ہے۔ جو ہادی کونین ہیں، ہر مخلوق کے ماویٰ و بطا ہیں وہی محبوب رب جلیل ہیں۔ وہ روح زمن، ابر شفاعت، جان ثقافت پیغمبر انقلاب ہیں اور انہی کے سراقدس پر ختم نبوت کا تاج سجایا گیا اور آسمانی ہدایت کے سلسلے کو مکمل کر دیا گیا اور قیامت تک کے لئے وحی الہی کا دروازہ بند ہو گیا۔ وہ آئے کہ ان کے بعد اب کوئی بنی نہیں آئے گا۔ اب ہر کوئی انہیں کی امت ہوگا۔ اب ہر زمانہ انہیں کا زمانہ ہوگا۔ اب ہر صدی انہی کی صدی ہوگی۔

حضرت ابوایوب انصاری رضی اللہ عنہ کے شوق کا عالم کیا ہوگا؟ وہ ایک عجیب سرور و کیف کے عالم میں آگے بڑھے حضور پر نور نبی کریم ﷺ کی خدمت اقدس میں حاضر ہوئے اور والی کون و مکاں ﷺ کا سامان سفر اٹھایا اور تاجدار عرب و عجم ﷺ کو اپنے ساتھ اپنے گھر لے آئے۔ کتنی عظیم خوش بختی کہ پل بھر میں دنیا بھر کی عظمتوں، سعادتوں اور برکتوں کو اپنے دامن میں سمیٹ لیا۔ دامن آرزو کرم و لطف سے لبریز ہو گیا اور جبین نیاز بار تشکر سے بارگاہ خداوندی میں جھک گئی کہ آج تو نے ایک ذرے کو رشک صد آفتاب بنا دیا۔

حضرت ابو ایوب (خالد بن زید) رضی اللہ عنہ نے کجاہہ اٹھایا اور اپنے گھر میں رکھ دیا۔

(السیرۃ النبویہ لابن کثیر، جلد ۲ صفحہ ۲۷۳)

ایک دوسری روایت میں ہے کہ جب اونٹنی واپس آ کر پہلے والی جگہ پر دوبارہ بیٹھ گئی تو رہبر کائنات ہادی عظیم ﷺ نیچے تشریف لائے زبان اقدس وا ہوئی، فرمایا۔

انشاء اللہ یہیں ہماری منزل ہوگی۔ (سبل الہدیٰ والرشاد جلد ۲ صفحہ ۳۸۹)

اس کے بعد حضور رحمت عالم ﷺ نے قرآن پاک سورہ مومنون کی آیت مبارک ۲۹ تلاوت فرمائی۔

وَقُلْ رَبِّ انزِلْنِي مُنْزَلًا مُّبْرَكًا وَاَنْتَ خَيْرُ الْمُنْزِلِينَ ۝

ترجمہ: اور کہیں (کہ) اے میرے رب مجھے برکت والی جگہ اتار اور تو ہی سب سے بہتر اتارنے

والا ہے۔ (سورہ مومنون آیت ۲۹)

روایت میں ہے کہ اتنے میں حضرت ابو ایوب (خالد بن زید) انصاری رضی اللہ عنہ تشریف لے آئے اور انہوں

نے آقائے دو جہاں ﷺ سے ان کے قیام کے بارے میں پوچھا تو حضور انور ﷺ نے فرمایا۔

یہاں سے سب سے قریب گھر کون سا ہے؟ (سبل الہدیٰ والرشاد، جلد ۳ صفحہ ۳۸۹)

حضرت ابو ایوب انصاری رضی اللہ عنہ نے عرض کیا۔

اے اللہ کے نبی یہ میرا گھر ہے اور میرے ماں باپ آپ پر قربان۔ ہم نے آپ صلی اللہ علیہ وسلم کا سامان

اسی گھر میں اتارا ہے۔

حضور پُر نور نبی کریم ﷺ نے فرمایا:

جائیں اور ہمارے لئے قیام کا بندوبست کریں۔ پس حضرت ابو ایوب رضی اللہ عنہ گھر گئے اور دونوں حضرات

کے لئے قیام کا بندوبست کیا۔ (سبل الہدیٰ والرشاد، جلد ۳ صفحہ ۳۸۹)

اس کے بعد پیغمبر اول و آخر و اعظم سید دو عالم ﷺ حضرت ابو ایوب انصاری رضی اللہ عنہ کے گھر تشریف

لے گئے، مسجد نبوی اور حجرات کی تعمیر تک آپ نے اسی مکان میں قیام فرمایا۔

دار ابو ایوب رضی اللہ عنہ کی وجہ انتخاب

قصواء، ناقہ رسول کریم رؤف ورحیم ﷺ اللہ تبارک تعالیٰ کی طرف سے ایک خاص مقام پر پہنچ کر رک

جانے بیٹھ جانے کے لئے مامور تھی۔ وہ اس مقام خاص پر پہنچ کر رک گئی اور بیٹھ گئی اور پیغمبر اول و آخر و اعظم

رسول کائنات، پیغمبر بحر و بر ہادی انس و جان مخر صادق عالم خفا و غیوب ﷺ نے اس مقام خاص سے نزدیک

ترین گھر میں قیام فرمانا پسند فرمایا۔

پیغمبر اول و آخر و اعظم حضور پُر نور نبی کریم محبوب رب العالمین ﷺ نے اپنے قیام کے لئے حضرت

ابو ایوب انصاری رضی اللہ عنہ کے مکان کو کیوں پسند فرمایا؟ اس کے بارے میں اولین سیرت نگار ابن اسحاق نے اپنی تالیف ”المبتدا“ میں اور امام ابن ہشام نے ”التعجان“ میں اور ابن عساکر نے اپنی تاریخ دمشق میں اور دیگر متعدد علماء نے اس کی وجہ بیان کرتے ہوئے ایک واقعہ نقل کیا ہے۔ تاریخ ابن عساکر کے حوالہ سے اس کا خلاصہ قارئین کرام کی خدمت میں پیش ہے۔

تبع اول شاہ یمن مکہ مکرمہ میں خانہ کعبہ شریف کی زیارت کرنے کے بعد اور اسے غلاف پہنانے کے بعد اپنے لشکر جرار سمت یثرب کی طرف روانہ ہوا۔ اس وقت یثرب ایک پانی کے چشمے کا نام تھا۔ جہاں کھیتی باڑی کا کوئی نام و نشان نہ تھا۔ تبع اول بادشاہ یمن کے ہمراہ لشکر کے علاوہ صاحب کمال علماء و حکماء کا بھی ایک جم عفر تھا۔ جو اس نے مختلف علاقوں سے جن جن کرا کٹھے کئے تھے۔ یثرب پہنچ کر اس نے وہاں قیام کیا۔

ایک روز چار سو علماء بادشاہ کے دروازہ پر آکھڑے ہوئے اور گزارش کی کہ ہم اپنے شہروں کو چھوڑ کر ایک طویل عرصہ تک جہاں پناہ کے ساتھ سفر کرتے رہے ہیں۔ اب ہم چاہتے ہیں کہ ہم یہاں سکونت اختیار کریں۔ یہاں تک کہ ہمیں موت آجائے۔ بادشاہ نے وزیر کو بلایا اور کہا کہ ان کے حالات میں غور کرے اور وہ وجہ معلوم کرے جس کے باعث ان لوگوں نے میرے ساتھ واپس چلنے کا عزم ترک کر دیا ہے حالانکہ مجھے ان کی سخت ضرورت ہے۔

وزیر ان کے پاس گیا ان سب کو ایک جگہ جمع کیا اور بادشاہ نے اسے جو کہا تھا اس سے انہیں آگاہ کیا۔ انہوں نے وزیر کو کہا کہ تمہیں معلوم ہونا چاہئے کہ کعبہ کی عزت اور اس شہر کا شرف اس ہستی کی وجہ سے ہے جو یہاں ظہور پذیر ہوگی۔ ان کا نام نامی ”محمد“ (صلی اللہ علیہ وسلم) ہوگا۔ وہ حق کے امام ہوں گے وہ صاحب قرآن، صاحب قبلہ اور صاحب لواء و منبر ہوں گے۔ وہ یہ اعلان کریں گے لا الہ الا اللہ ان کی پیدائش مکہ میں ہوگی۔ اس وقت یہاں شہر یثرب ہوگا اور ان کی ہجرت گاہ یہ شہر یثرب بنے گا۔ پس خوشخبری ہے اس کے لئے جو ان کو پالے گا اور ان پر ایمان لے آئے گا۔ ہماری یہ آرزو ہے کہ ہم ان کی زیارت سے مشرف ہوں یا ہماری آنے والی نسلوں میں سے ہمارا کوئی بچہ ان کے زمانے کو پالے اور ان پر ایمان لے آئے۔

وزیر نے جب یہ بات سنی تو اس کے دل میں بھی یہاں رہائش پذیر ہونے کا شوق پیدا ہوا۔ جب بادشاہ نے کوچ کرنے کا ارادہ کیا تو ان سب نے یک زبان ہو کر کہا کہ ہم یہاں سے ہرگز نہیں جائیں گے۔ ہم نے اس کی وجہ سے آپ کو آپ کے وزیر کی معارف تفصیل بتادی ہے۔ بادشاہ نے وزیر کو بلا کر دریافت کیا اس نے سارا ماجرا کہہ سنایا۔ بادشاہ سوچ میں پڑ گیا اس نے فیصلہ کیا کہ وہ ایک سال حضور پر نور نبی آخر الزماں (صلی اللہ علیہ وسلم) کی آمد کی انتظار میں یہاں ٹھہرے گا۔

اس کے بعد تبع اول بادشاہ نے حکم دیا کہ ان چار سو علماء کے لئے چار سو رہائشی مکانات تعمیر کئے جائیں

اس نے چار سو کنیریں خریدیں، انہیں آزاد کیا۔ پھر ان کا نکاح ایک ایک عالم سے کر دیا۔ انہیں زر کثیر بخشا تا کہ وہ یہاں کے اخراجات آسانی سے برداشت کر سکیں۔ پھر بادشاہ نے ایک خط لکھا جسے سونے کی ڈبیا میں حفاظت وسیلے سے رکھ کر سربمہر کر دیا اور ان علماء میں سے جو سب سے بڑا عالم تھا اس کے سپرد کیا اور اس سے التماس کی کہ اگر اس کو حضور ﷺ کی زیارت نصیب ہو تو یہ عریضہ وہ خود حضور پر نور نبی آخر الزماں (ﷺ) کی بارگاہ میں پیش کرے۔ ورنہ اپنی اولاد در اولاد کو وصیت کرتا جائے کہ جس کو وہ عہد سعید دیکھنا نصیب ہو اور رحمت دو عالم (ﷺ) کی زیارت کا شرف میسر آئے تو وہ اس کا عریضہ بارگاہ رسالت مآب میں پیش کرے۔

اس عریضہ کے چند اہم فقرے یوں بیان کئے گئے ہیں:

”اس عریضہ میں اس نے یہ لکھا۔ اے اللہ کے رسول (محمد) میں آپ پر اور آپ کی کتاب پر ایمان لایا ہوں جو اللہ تبارک تعالیٰ آپ پر نازل فرمائے گا۔“ میں نے حضور (ﷺ) کا دین قبول کیا ہے اور آپ (ﷺ) کی سنت پر عمل کروں گا۔ آپ (ﷺ) کے رب پر اور کائنات کے پروردگار پر ایمان لایا ہوں اور جو احکام شریعت آپ اللہ تبارک تعالیٰ کی طرف سے لے آئیں گے ان پر محکم یقین رکھتا ہوں۔ اگر مجھے حضور (ﷺ) کی زیارت نصیب ہو جائے تو یہ میری انتہائی خوش بختی ہوگی اور اگر میں زیارت کی سعادت سے بہرہ ور نہ ہو سکوں تو قیامت کے روز میری شفاعت فرمائیے اور مجھے فراموش نہ کیجئے۔ میں حضور (ﷺ) کے ان فرماں بردار اور اطاعت گزار امتیوں سے ہوں جو حضور (ﷺ) کی آمد سے پہلے حضور (ﷺ) پر ایمان لائے تھے۔“

تبع اول شاہ یمن کی وفات کے بعد پورے ایک ہزار سال گزر گئے تو حضور ﷺ کی ولادت باسعادت ہوئی۔ حضور نور نبی روف و رحیم ﷺ نے جب مکہ سے مدینہ طیبہ ہجرت کی اور اہل یثرب کو پتہ چلا تو انہوں نے مشورہ کیا کہ اس خط کو پیغمبر اول و آخر و اعظم، حضور پر نور مخر صادق عالم خفا و غیوب ﷺ کی خدمت میں کیسے پہنچایا جائے؟ حضرت عبدالرحمن بن عوف رضی اللہ عنہ، جو مکہ سے ہجرت کر کے یثرب پہنچ گئے تھے انہوں نے مشورہ دیا کہ وہ ایک قابل اعتبار شخص کا انتخاب کریں اور یہ خط دے کر حضور نور ﷺ کی خدمت اقدس میں روانہ کریں۔ چنانچہ انہوں نے ایک زیرک آدمی جس کا نام ابولیلیٰ تھا اور انصار کے قبیلہ میں سے تھا اسے یہ خط دے کر بھیجا۔ اسے بہت تاکید کی کہ اس خط کو بڑی حفاظت سے رکھے اور حضور پر نور ﷺ کی خدمت میں پیش کرے۔

وہ خط لے کر روانہ ہو گیا۔ جب اثنائے سفر حضور پر نور نبی کریم ﷺ قبیلہ بنی سلیم کے ایک شخص کے پاس ٹھہرے ہوئے تھے۔ جب وہ احتیاط سے خط لے جانے والا شخص وہاں پہنچا تو رسول اللہ ﷺ نے اس کو دیکھتے ہی پہچان لیا۔ فرمایا: انت ابولیلیٰ کیا تم ابولیلیٰ ہو؟ اس نے عرض کی ہاں! پھر حضور پر نور عالم خفا و غیوب ﷺ نے پوچھا تبع اول شاہ یمن کا خط تمہارے پاس ہے وہ یہ سن کر ششدر ہو گیا اور سراپا حیرت بن کر پوچھنے لگا۔ آپ کون ہیں؟ آپ جادوگر تو نہیں؟ حضور نے فرمایا نہیں بلکہ میں محمد (ﷺ) ہوں

وہ خط پیش کرو۔ اس نے اپنا سامان کھولا جس میں اس نے وہ خط چھپا کر رکھا ہوا تھا اس خط کو نکال کر نہایت ادب سے حضور پر نور نبی کریم ﷺ کی خدمت اقدس میں پیش کیا۔ حضرت ابو بکر رضی اللہ عنہ نے وہ خط پڑھ کر سنایا۔ حضور انور نبی کریم ﷺ نے اس کا خط سن کر تین بار فرمایا کہ ”میں اپنے نیک بھائی کو مر جا کہتا ہوں۔“

پھر حضور نے ابولیلیٰ کو حکم دیا کہ وہ واپس چلا جائے اور وہاں (شہر یشرب) کے لوگوں کو حضور انور ﷺ کی آمد کے بارے میں آگاہ کرے۔ (تاریخ دمشق، ابن عساکر جلد ۳ صفحہ ۳۳۳، ۳۳۵)

امام محمد بن یوسف الصالحی نے بل الہدیٰ والرشاد میں اس واقعہ کو متعدد حوالوں سے نقل کیا ہے اور وہ اشعار بھی لکھے ہیں جو اس نے اپنے عریضہ میں تحریر کئے تھے۔ ان اشعار کا ترجمہ حسب ذیل حاضر ہے۔

۱- ”میں گواہی دیتا ہوں کہ احمد ﷺ اس اللہ کے رسول ہیں جو تمام روحوں کو پیدا کرنے والا ہے۔“

۲- ”اگر میری زندگی نے وفا کی اور میں نے حضور (ﷺ) کا زمانہ پالیا تو میں حضور (ﷺ) کا وزیر بنوں گا اور چچا زاد بھائی کی طرح ہر موقع پر امداد کروں گا۔“

۳- ”میں تلوار کے ساتھ آپ کے دشمنوں سے جہاد کروں گا اور حضور (ﷺ) کے سینہ میں جو فکر و اندیشہ ہوگا اس کو دور کروں گا۔“

علامہ احمد بن زینی دحلان نے بھی السیرۃ النبویہ میں بعینہ یہ مکمل واقعہ لکھا ہے

(بل الہدیٰ والرشاد جلد ۳ صفحہ ۳۹۰، ۳۹۱۔ السیرۃ النبویہ زینی بن دحلان جلد ۱ صفحہ ۳۲۶، ۳۲۷)

کاشانہ ابویوب رضی اللہ عنہ پر لازوال سعادتوں کا نزول

حضرت ابویوب (خالد بن زید) انصاری رضی اللہ عنہ کا مکان دو منزلہ تھا۔ پیغمبر اول و آخر و اعظم تاجدار کائنات ﷺ نے نخلی منزل میں قیام کا ارادہ فرمایا۔ حضرت ابویوب انصاری رضی اللہ عنہ کا احساس غلامی جاگ اٹھا۔ دست بستہ عرض گزاری۔

حضور ﷺ آپ پر میرے ماں باپ قربان میرے لئے یہ بات نہایت ناگوار ہے (ناپسندیدہ ہے) کہ ہم اوپر کی منزل میں رہیں اور آپ نخلی منزل میں۔ (البدایہ والنہایہ، جلد ۳ صفحہ ۲۰۱)

ادب و احترام رسول کی کیفیت سے سرشار میزبان نے کہا یا رسول اللہ ﷺ آپ بالائی منزل پر تشریف لے چلیں اور ہم نخلی منزل میں آجاتے ہیں۔

حضور پر نور عالم خفا و غیوب، تاجدار کائنات ﷺ نے جب نخلی منزل میں قیام کا ارادہ فرمایا تو اس میں ہزار حکمتیں کار فرما تھیں۔ ارشاد گرامی ہوا۔

اے ابویوب! میرے لئے اور ملاقات کے لئے آنے والوں کے لئے سہولت اس میں ہے کہ ہم نچلے

حصہ میں رہیں۔ (البدایہ والنہایہ جلد ۳ صفحہ ۲۰۱)

اس فرمان نبی کریم رؤف ورحیم ﷺ کے آگے حضرت ابویوب انصاری رضی اللہ عنہ بے بس ہو گئے اور اس کے بعد اپنی بات پر اصرار نہ کیا کہ مبادیہ اصرار سوء ادب میں شمار ہو۔ حضرت ابویوب انصاری رضی اللہ عنہ اور ان کی زوجہ محترمہ بالائی منزل میں رہے اور حضور پر نور نبی کریم ﷺ نے چلی منزل میں قیام فرمایا لیکن اہل خانہ ہر لمحہ اور ہر آن اس بات کا خیال رکھتے کہ کہیں حضور انور ﷺ کے آرام میں خلل نہ پڑے۔ چنانچہ جب تک حضور پر نور نبی کریم ﷺ وہاں رونق افروز رہے وہ ایک ایک قدم پھونک پھونک کر رکھتے اور احتیاط کا دامن ہاتھ سے نہ جانے دیتے۔

ایک دن بالائی منزل میں پانی کا گھڑا ٹوٹ گیا، حضرت ابویوب انصاری رضی اللہ عنہ اور ان کی اہلیہ حضرت ام ایوب رضی اللہ عنہا نے اس ڈر سے کہ کہیں چھت ٹپک نہ پڑے اور چلی منزل میں اللہ کے رسول ﷺ کو کوئی تکلیف نہ پہنچے، فوراً الحاف لے کر پانی خشک کر لیا۔ اس قسم کے خدشات کے پیش نظر حضرت ابویوب انصاری رضی اللہ عنہ نے بارگاہ بنوی میں بصد احترام اپنی پہلی تجویز پیش کی، حضور پر نور نبی کریم ﷺ اپنے میزبان کے شدید اصرار پر بالائی منزل میں تشریف لے گئے اور اہل خانہ چلی منزل میں آ گئے۔

پیغمبر اول و آخر و اعظم حضور پر نور نبی کریم رؤف ورحیم ﷺ نے تقریباً ۷ ماہ حضرت ابویوب انصاری رضی اللہ عنہ کے گھر قیام فرمایا۔ (سبل الہدیٰ والرشاد، جلد ۳ صفحہ ۳۹۲)

قدرتی طور پر جاں نثاران کی خواہش تھی کہ میزبانی رسول کا اعزاز تو ابویوب انصاری رضی اللہ عنہ کے حصہ میں آیا ہے لیکن انہیں بھی تاجدار کائنات اپنے آقا ﷺ کی خدمت بجالانے کی سعادت حاصل ہونی چاہئے۔ شیخ رسالت مآب کے ان پروانوں کی خواہش ہوتی کہ حضور انور نبی کریم ﷺ کی خدمت میں وہ بھی کھانا پیش کریں، بالآخر طے پایا کہ اصحاب رسول باری باری یہ خدمت بجالائیں گے تاکہ ہر کسی کو یہ سعادت حاصل ہو جائے اور کوئی بھی اعزاز سے محروم نہ رہے۔

حضرت زید رضی اللہ عنہ اس کیفیت کو ان الفاظ میں بیان کرتے ہیں۔

ہم بنی مالک بن نجار میں سے ہر رات حضور انور رسول اللہ ﷺ کے در اقدس پر تین یا چار آدمی کھانا اٹھائے حاضر ہوتے اور ہر کوئی پہلے پیش کرنے کی کوشش میں ہوتا۔ (وفاء الوفاء، جلد ۱ صفحہ ۲۶۶)

سب سے پہلے حضور پر نور نبی کریم ﷺ کی خدمت میں طعام پیش کرنے کی سعادت جس صحابی رسول کو ملی وہ حضرت زید بن ثابت رضی اللہ عنہ تھے۔ وہ خود بیان کرتے ہیں کہ جب حضور انور نبی کریم رؤف ورحیم ﷺ دار ابویوب میں جلوہ افروز ہوئے تو سب سے پہلا ہدیہ جو کہ آپ ﷺ کی خدمت میں پیش کیا گیا وہ شہید سے بھرا ہوا ایک پیالہ تھا۔ یہ پیالہ خدمت اقدس میں پیش کرنے کی مجھے سعادت حاصل ہوئی۔ میری امی جان نے یہ شہید، گندم کے آٹے، گھی اور دودھ سے تیار کی تھی میں نے دست بستہ عرض کی یا رسول اللہ ﷺ

میری ماں نے یہ ٹرید کا بھرا پیالہ بھیجا ہے۔

حضور پر نور ﷺ نے ارشاد فرمایا۔

اللہ تبارک تعالیٰ اس میں برکت عطا فرمائے۔

حضور انور نبی کریم ﷺ نے اپنے صحابہ کرام رضی اللہ عنہم کو بلایا اور ان کے ساتھ مل کر ٹرید تناول کی، حضرت زید بن ثابت فرماتے ہیں کہ میں واپس دروازے تک پہنچا ہی تھا کہ حضرت سعد بن عبادہ رضی اللہ عنہ کا ایک غلام ایک بھرا ہوا پیالہ سر پر اٹھائے لارہا تھا۔ میں نے کھڑے کھڑے پیالے سے کپڑھ ہٹا کر دیکھا اس میں بھی ٹرید تھی جس کے پپر گوشت والی ہڈیاں تھیں، غلام نے ٹرید کا یہ پیالہ بھی حضور پر نور نبی کریم ﷺ کی خدمت اقدس میں پیش کیا۔ (البدایہ والنہایہ، جلد ۳ صفحہ ۲۰۲)

حضرت زید بن ثابت رضی اللہ عنہ کہتے ہیں کہ ہم بنی مالک بن نجار کے محلہ میں تھے۔ ہر رات تین چار آدمی حضور پر نور رسول اللہ ﷺ کے گھر کی ڈیوڑھی میں کھانا اٹھائے ہوئے حاضر ہو جاتے۔ ان لوگوں نے یہاں مقرر کی ہوئی تھیں ہر آدمی اپنی باری پر کھانا پکوا کر لے آتا۔ یہاں تک کہ پیغمبر اول و آخر و اعظم حضور انور نبی کریم ﷺ و رحیم ﷺ سات ماہ بعد اپنے نو تعمیر شدہ حجروں میں منتقل ہو گئے۔

یہاں بھی حضرت سعد بن عبادہ رضی اللہ عنہ کی طرف سے ایک بڑا پیالہ دن کے وقت اور حضرت اسعد بن زرارہ رضی اللہ عنہ کی طرف سے ایک بڑا پیالہ ہر رات کو بھیجا جاتا۔

(السیرۃ النبویہ ابن کثیر، جلد ۲ صفحہ ۸۷۲۔ سبل الہدیٰ والرشاد جلد ۳ صفحہ ۳۹۲، ۳۹۳)

اہل مدینہ باری باری میزبانی کی سعادت حاصل کر رہے تھے، رات کا کھانا حضرت ابویوب انصاری رضی اللہ عنہ کے ہاں تیار ہوتا، کھانا بارگاہ حضور پر نور نبی کریم ﷺ میں پیش کیا جاتا اور اہل خانہ اس انتظار میں رہتے کہ حضور پر نور ﷺ کا بچا ہوا کھانا نہیں ملے۔ حضرت ابویوب انصاری رضی اللہ عنہ کے شوق کا یہ عالم تھا کہ وہ اس بچے ہوئے کھانے میں مولائے کائنات ﷺ کی انگلیوں کے نشانات تلاش کیا کرتے تھے اور جب انہیں حضور پر نور نبی کریم ﷺ کی انگلی کے نشانات مل جاتے تو وہاں سے کھانا شروع کرتے۔

محبت کی نہ کوئی زبان ہے اور نہ کوئی اندازہ، محسوس کرنے اور جذب کرنے کی اپنی اپنی سطح ہوتی ہے، حضرت ابویوب انصاری رضی اللہ عنہ کا عشق محبوب خدا ﷺ کی انگلیوں کے نشانات تلاش کرتا رہا۔ ایک مرتبہ ام ابویوب نے کھانا تیار کیا اور اس میں پیاز یا لہسن استعمال کیا۔ حضور انور نبی کریم ﷺ نے یہ کھانا تناول نہ فرمایا۔ لہٰذا ویسے ہی لوٹا دیا۔

جب حضرت ابویوب انصاری رضی اللہ عنہ نے کھانے میں اپنے آقا ﷺ کی انگلیوں کے نشانات نہ دیکھے تو گھبرا گئے، فوراً اپنے آقا ﷺ کی خدمت میں حاضر ہوئے اور دست بستہ عرض کی یا رسول اللہ (ﷺ) آپ نے کھانا

واپس کر دیا ہے آج اس میں آپ ﷺ کی انگلیوں کے نشان نہیں۔ تاجدار کائنات ﷺ نے فرمایا اس سے مجھے بوٹی (لبسن یا پیاز) کی بو آتی ہے اور میں وہ شخص ہوں جو اپنے رب کے ساتھ ہم کلام ہوتا ہوں۔ تم اسے کھاؤ یہ تمہارے لئے جائز ہے۔ میزبان رسول حضرت ابویوب انصاری رضی اللہ عنہ فرماتے ہیں کہ ہم نے وہ کھانا لیا لیکن اس کے بعد کبھی پیاز یا لبسن کھانے میں استعمال نہیں کیا۔

(سبل الہدیٰ والرشاد، جلد ۳ صفحہ ۳۹۲) (السیرۃ النبویہ، جلد ۲ صفحہ ۲۷۸)

حضرت ام ایوب رضی اللہ عنہا سے کسی نے پوچھا کہ حضور انور رحمتِ دو عالم ﷺ کو کون سا کھانا زیادہ پسند تھا؟ تمہیں اس کا بخوبی علم ہوگا کیونکہ حضور ﷺ کافی عرصہ تمہارے ہاں قیام پذیر رہے ہیں۔ حضرت ام ایوب رضی اللہ عنہا نے جواب دیا کہ میں نے کبھی نہیں دیکھا کہ حضور انور ﷺ نے کوئی خاص کھانا پکانے کا حکم دیا ہو اور نہ کبھی میں نے دیکھا کہ جو کھانا حضور ﷺ کی خدمت میں پیش کیا گیا اس میں حضور ﷺ نے کبھی کوئی عیب نکالا ہو۔

البتہ میرے شوہر حضرت ابویوب رضی اللہ عنہ نے مجھے بتایا کہ حضور ﷺ نے ایک رات اس بڑے پیالے سے رات کا کھانا تناول فرمایا جو حضرت سعد بن عبادہ رضی اللہ عنہ نے بھیجا تھا اور جس میں شوربا تھا۔ میں نے دیکھا کہ رسول ﷺ نے بڑی رغبت سے اسے تناول فرمایا۔ اسی لئے ہم حضور انور نبی کریم ﷺ کے لئے اسی قسم کے شوربے والا سالن تیار کرتے۔ ہم حضور انور ﷺ کے لئے ہریبہ بھی تیار کرتے (ہریبہ جس میں گندم کے دانوں کو کوٹ کر انہیں قیمہ میں ملا کر پکایا جاتا ہے) پیغمبر اول و آخر و اعظم حضور پر نور نبی کریم رؤف و رحیم ﷺ اس کو بھی پسند فرماتے۔

رات کے وقت دسترخوان پر تاجدار کائنات ﷺ کے ساتھ بعض صحابہ کرام رضی اللہ عنہم بھی شریک طعام ہوتے اور ان کی تعداد پانچ سے لے کر پندرہ تک ہوتی۔ طعام کی مقدار کم ہوتی یا زیادہ حضور پر نور رحمتِ دو عالم ﷺ کی برکت تھی کہ شرکائے طعام ہر حال میں سیر ہو کر جاتے اور کبھی کھانا کم نہ پڑا۔

پیغمبر اول و آخر و اعظم حضور پر نور نبی کریم رؤف و رحیم ﷺ کی پسندیدہ غذاؤں میں شہد کو اولیت کا درجہ حاصل ہے، اللہ رب العزت نے اپنی آخری الہامی کتاب قرآن مجید فرقان حمید میں شہد کو صحت بخش غذا کہا ہے حضور پر نور ﷺ بڑے شوق سے شہد تناول فرمایا کرتے۔ طب نبوی میں بھی شہد کو خصوصی اہمیت حاصل ہے۔ شہد صحت بخش ہی نہیں بلکہ اللہ تبارک تعالیٰ نے اس میں سفارحی ہے، شہد بہت سی بیماریوں کا شافی علاج بھی ہے۔ سبزیوں میں کدو کو حضور انور نبی کریم ﷺ کی پسندیدگی کا اعزاز حاصل ہے۔ مکھن اور گوشت بھی سرکارِ دو عالم والی ﷺ کون و مکان ﷺ کی مرغوب غذا میں ہیں۔ کھجور بھی حضور پر نور نبی کریم ﷺ کی پسندیدہ غذاؤں میں شمار ہوتا ہے۔ تاجدار کائنات حضور پر نور رحمتِ دو عالم ﷺ سادہ غذا کو پسند کرتے۔ آپ ﷺ نے کبھی پیٹ بھر کر کھانا نہیں کھایا۔ غزوہ خندق میں آپ ﷺ کے شکم اطہر پر پتھر بندھے ہوئے تھے، بسیار خوری سے منع فرماتے۔

سن ہجری کا تعین

قارئین کرام!

اس موضوع کو اور اس سے منسلک دیگر عوامل اور ان کے بُرے اثرات کو سب سے پہلے اور قدرے تفصیل کے ساتھ بیان کرنے کی چند وجوہات ہیں۔

میں نے تو یہ کتاب سیرت شروع ہی اس نیک ارادے و خواہش کے ساتھ کی تھی کہ جہاں تک ممکن ہو سکے تمام واقعات کو ان کے زمانہ وقوع کے لحاظ سے بیان کروں گا تا کہ قاری کو تسلسل کا سرور حاصل ہو جس سے دلچسپی اور یادداشت دونوں ہی بڑھتی ہیں۔ سیرت النبی کے اس موڑ پر اس خواہش میں اور اضافہ ہو گیا اور یہ احساس بھی شدت پکڑ گیا کہ یہ وہ موقع ہے جس پر عربوں کی جاہلانہ تقویم ”نسبی مشہور“ اور اس کے برے اثرات کا بھی ذکر تفصیل سے کر دیا جائے تاکہ امت مسلمہ کا بھلا ہو۔

سن ہجری کے تعین کے بارے میں بھی مختصر مگر واضح طور پر لکھ دیا جائے تاکہ قارئین کرام کو اس کی اہمیت و افادیت و ضرورت دنیاوی اور دنیوی لحاظ سے اجاگر ہو جائے۔

جزیرہ عرب میں موجود اس وقت کے تقویمی نظام کو پہلے اور قدرے تفصیل سے بیان کرنا اس لئے بھی ضروری ہے کہ قارئین کرام یہ یقین واثق کے ساتھ سمجھ جائیں کہ کسی بھی واقعہ کے زمانہ وقوع میں مختلف تاریخ دانوں، سرت نگاروں میں ماہ و سال کا فرق عربوں کے اس من مانے، بے تکی، مصلحت پرستانہ اور غیر فطری تقویمی نظام کے سبب ہے جو دین اسلام پہلے تین سو سالوں سے جاری و ساری تھا اور جو عرب میں اور خاص طور پر غیر مسلم عرب میں ۹ ہجری کے بعد بھی کافی عرصہ رہا۔

اور اس ماہ و سال کے فرق کو تاریخ دانوں کی سیرت، نگاروں کی یار او یوں کی غلط بیانی یا کمزوری، لاعلمی نہ سمجھا جائے۔

یہ بھی وضاحت کر دی جائے کہ روایات میں ایک دو ماہ کا فرق اور اگر ان مخصوص ایک دو ماہ کا تعلق سال کے آخری یا پہلے ماہ سے ہے تو بھر ماہ و سال کا فرق اس فرسودہ نظام تقویم کی وجہ سے قابل فہم ہے۔ اس لئے اسے وجہ ذہنی خلفشار اور وجہ تنازع نہ بنایا جائے۔

۶۔ اور میں نے قارئین کرام سے خاص طور پر یہ گزارش کرنی ہے کہ انفرادی چھوٹے واقعات جیسے کسی کا دیدار نبی کریم ﷺ کے لئے سفر کرنا، نقصان پہنچانے کے ارادے سے پہنچنا، مسلمان ہونے یا ایمان لانے کے لئے حاضر خدمت ہونا یا مسئلہ مسائل کی غرض سے حاضر خدمت ہونا وغیرہم یا ان جیسے کئی واقعات میں ان کے وقوع کے ماہ و سال کا تعین کرنا بہت مشکل ہے (اور خاص طور پر ان کا جن کا ماخوذ کتابوں میں تعین موجود نہیں ہے)۔ یہ سب واقعات حیات طیبہ کا حصہ ہیں یہ سب ہی کسی نہ کسی پہلو سے بہت ایمان افروز ہیں۔ اس لئے ان سب کا بیان کرنا میرے لئے بہت ضروری ہے۔ قارئین کرام میں سے اگر کسی کو بھی ایسے بیان کردہ واقعہ کے زمانہ وقوع کا صحیح و مصدقہ علم ہو یا پتہ چلے تو وہ مجھے بھی مصدقہ اطلاع دے تاکہ آئندہ اس واقعہ کو اس کے وقوع کے سن ہجری میں بیان کر سکوں۔

۷۔ اس سب کچھ کو اس قدر تفصیل و وضاحت سے لکھنے کا مقصد یہ ہے کہ قارئین کرام اور خاص طور پر محقق حضرات ماہ و سال کا یہ فرق دیکھ کر ذہنی الجھن و پریشانی میں نہ پڑیں بلکہ اس کو مندرجہ بالا اور مندرجہ ذیل کی روشنی میں قابل درگزر اور قابل قبول سمجھیں اور اپنا سفر حصول علم خوبصورتی، دلچسپی اور خوبی کے ساتھ جاری رکھیں۔

بعثت حضور پر نور نبی کریم رؤف و رحیم ﷺ اسلامی تہذیب و تمدن اور ثقافت کے فروغ کا نقطہ آغاز تھی اور ہجرت مدینہ منورہ اس نئے عالمی نظام کے نقطہ عروج کا پیش خیمہ ثابت ہوئی۔ تاریخ دنیا کے اس فیصلہ کن موڑ پر اسلامی تعلیمات اور قدروں کے فروغ اور آسمانی ہدایات و احکام کے عملی نفاذ سے ذہنی پستی، فکری فرسودگی اور سماجی بد حالی کا دیکھتے ہی دیکھتے قلع قدمہ کر دیا۔ فردی شخصیت اور اس کے کردار کی صحیح تعمیر ہوئی۔ ہر فرد اہم اور ذمہ دار ہو گیا۔ انفرادی اور اجتماعی دونوں سطحوں پر حیات انسانی کو صدق و صفا کے قالب میں ڈھال دیا گیا۔

حیات طیبہ کا مدنی دور دس برسوں پر محیط ہے۔ یہ دس برس علم، حکمت، دانائی اور ان کے عملی مظاہرہ کا ایک ایسا حسین دلکش امتزاج پیش کرتے ہیں کہ اس کی اثر پذیری کو دیکھ کر عقل انسانی دنگ رہ جاتی ہے۔

دین اسلام ہر دل میں گھر کر گیا اور تعلیم و تربیت نبوی پر چل کر مسلمانوں نے دین اسلام کو ہر سو ہزاروں سال تک میل تک پھیلا دیا۔ ہر فرد و گھر کی زندگی کو مطمئن، پرسکون، خوشحال و خوش کن بنا دیا۔ یہ خوشگوار تبدیلی صرف مسلمانوں کے لئے ہی نہیں تھی بلکہ تمام مخلوق خدا کے لئے تھیں۔ سب کا پورا پورا خیال رکھا جاتا تھا۔ خلفائے راشدین اور ان کے ماتحت گورنروں، حاکموں کا یہ حال تھا کہ وہ صحیح معنوں میں قوم کے خادم بنے ہوئے تھے۔ خود کم سے کم تر پر گزارا کرتے تھے اور عوام کو مستحق لوگوں کو جھولیاں بھر بھر کر دیتے تھے۔

ان کی خدا خونی کا یہ حال تھا کہ حضرت عمر فاروق اعظم رضی اللہ عنہ خلیفۃ الرسول ثانی کا یہ فرمانا تھا کہ اگر عمر (رضی اللہ عنہ) کے دور حکومت میں ایک کتابھی دریائے نیل و فرات کے کنارے بھوک سے مر گیا تو وہ اپنے رب سے

کے سامنے کیسے جوابدہ ہوگا۔ یعنی کہ اس کے ذمہ دار تو سونی صد خلیفہ الرسول ہی ہیں، میں ہی ہوں۔ میں اس کا جواب کیسے دے پاؤں گا۔

اسلام سے پہلے

اسلام سے پہلے مختلف اقوام نے اپنے تاریخی واقعات اور کاروباری امور وغیرہ کے سرانجام دینے کے لئے مختلف قسم کے کیلنڈر مقرر کر رکھے تھے۔ اہل ایران ہر بادشاہ کی تخت نشینی کی تاریخ سے اپنی نئی جنتری کا آغاز کرتے تھے۔ رومیوں نے سکندر مقدونی کی تخت نشینی کے سال سے اپنا کیلنڈر بنایا ہوا تھا۔ حضرت اسماعیل علیہ السلام کی اولاد اپنے سال و ماہ (تاریخ) کا شمار حضرت خلیل اللہ علیہ السلام کو آتش کدہ نمرود میں پھینکے جانے کے واقعہ سے کرتی تھی۔ پھر تعمیر کعبہ کے سال سے اپنی جنتری کا آغاز کرتے تھے۔ بعد ازاں کعب بن لوی کی وفات سے پہلے سالوں کا شمار کرنے لگے، پھر جب ابرہہ نے کعبہ مقدس کو گرانے کا عزم کیا تو اللہ تبارک تعالیٰ نے ابابیل کے ذریعہ ان پر سنگ باری کر کے انہیں تہس نہس کر دیا۔ اس وقت سے اہل عرب نے اس واقعہ سے اپنے سالوں کا شمار کرنا شروع کیا۔

تعیین سن ہجری

امام ابن کثیرؒ کی کتاب سیرت النبی میں درج ہے کہ سن ہجری کا آغاز عہد فاروقی میں ہوا جس کا مختصر ذکر حسب ذیل ہے۔

مسلمانوں نے ابتداء میں کوئی مخصوص نظام اختیار نہیں کیا تھا۔ یہاں تک کہ حضرت فاروق اعظم رضی اللہ عنہ مسند خلافت پر متمکن ہوئے۔ ہجرت کا سولہواں تا سترہواں سال تھا کہ امیر المومنین حضرت عمر فاروق اعظم رضی اللہ عنہ کی خدمت میں ایک رسید پیش کی گئی جس میں لکھا تھا، کہ فلاں شخص ماہ شعبان میں فلاں شخص کو اس کے ذمہ واجب الادا رقم واپس کرے گا۔ حضرت عمر رضی اللہ عنہ نے اس رسید کو پڑھا اور دریافت کیا کہ کون سا شعبان؟ اس سال میں آنے والا شعبان یا گزشتہ سال کا شعبان یا آئندہ سال کا شعبان؟

آپ نے محسوس کیا جب تک سال کا تعیین نہ ہوگا اس وقت تک لوگ اپنے کاروبار میں لین دین میں طرح طرح کی پریشانیوں کا شکار ہوتے رہیں گے۔ اس گتھی کو سلجھانے کے لئے آپ نے اپنی مجلس مشاورت کا اجلاس طلب کیا۔ فرمایا کہ ہمیں اپنا ایک سن مقرر کرنا چاہئے جس کے مطابق لین دین وغیرہ کے سلسلہ میں حتمی تاریخوں کا تعیین کیا جاسکے۔ اس کے بارے میں اپنا اپنا مشورہ دو۔ ایک صاحب نے مشورہ دیا کہ ہم اہل فارس کے کیلنڈر کو اپنے ملک میں نافذ کر دیں۔ حضرت عمر فاروق اعظم رضی اللہ عنہ کو یہ رائے پسند نہ آئی۔ کسی دوسرے صاحب نے رومیوں کے کیلنڈر کو اپنانے کی تجویز پیش کی آپ نے اس تجویز کو بھی مسترد کر دیا۔

کسی صاحب نے حضور پُر نور نبی کریم ﷺ کے یوم ولادت کو اپنی تاریخ کے آغاز کے لئے اختیار کرنے

مشورہ دیا۔ کسی نے حضور انور نبی کریم ﷺ کو بعثت کے سال کو اور کسی نے حضور پُر نور نبی کریم ﷺ کے سال وفات سے ابتدا سن کرنے کا مشورہ دیا اور کسی صاحب نے واقعہ ہجرت سے اسلامی سن کی ابتدا مقرر کرنے کا مشورہ دیا۔

امیر المؤمنین حضرت عمر فاروق اعظم رضی اللہ عنہما کو واقعہ ہجرت سے اسلامی سن کی ابتدا کرنے کی تجویز پسند آئی کیونکہ واقعہ ہجرت سے ہی سرکارِ دو عالم ﷺ کی عظمت و شوکت اور دین اسلام کی ترقی و سر بلندی کے عہد کا آغاز ہوا۔ تمام حاضرین نے اتفاق رائے سے اس تجویز کو منظور کر لیا۔

”امام بخاری رحمۃ اللہ علیہ، حضرت سہل بن سعد رضی اللہ عنہما سے روایت کرتے ہیں کہ مسلمانوں نے نہ حضور ﷺ کی بعثت کے سال سے اور نہ وفات کے سال سے اپنے سن کا آغاز کیا، بلکہ حضور ﷺ کے مدینہ منورہ تشریف لانے سے اپنے سن کا آغاز کیا“ (صحیح بخاری، جلد ۱ صفحہ ۵۶۰)

کیونکہ اہل عرب سال کا آغاز ماہ محرم سے کیا کرتے تھے۔ اس لئے ہجری سال کا آغاز بھی یکم محرم الحرام سے طے پایا علامہ ابن کثیر لکھتے ہیں۔

”اہل عرب کے نزدیک مہینوں میں سے پہلا مہینہ محرم شمار ہوتا تھا۔ اس لئے انہوں نے ہجری سال کا آغاز ماہ محرم سے کیا تا کہ ان کے ہاں مروج طریقہ کے مطابق سال کی ابتداء ہو اور کاروبار اور لین دین میں کسی قسم کا خلل واقعہ نہ ہو۔“ واللہ تبارک تعالیٰ اعلم

(السیرۃ النبویہ، ابن کثیر، جلد ۲ صفحہ ۲۸۷، ۲۸۹)

ماہ و سال کے تعین میں بے اعتدالیاں

جب کوئی معاشرہ کسی ضابطے اور اصول کا پابند نہ رہے تو وہ معاشرہ اخلاقی قدروں کی گرفت سے بھی بہت جلد آزاد ہو جاتا ہے اور اخلاقی پستیوں کا شکار ہو جاتا ہے پھر جس کی لاشی اس کی بھینس کا سیاہ قانون سکھ رائج الوقت قرار پاتا ہے اور اس قانون کے ساتھ جنگل کی ساری تاریکی حیات انسانی کے ہر شعبہ کو اپنی لپیٹ میں لے لیتی ہے۔ تمام انسانی قدریں پامال ہو جاتی ہیں اور سارا معاشرہ چند افراد کے سامنے بے بس و بے حس ہو جاتا ہے اور پھر جس کی لاشی اس کی بھینس والا معاملہ صدیوں چلتا ہے۔

جیسا کہ آپ کو معلوم ہے کہ اسلام سے قبل عرب میں کوئی مرکزی حکومت قائم نہ تھی اور نہ قبائل کے درمیان اشتراک عمل کے لئے کوئی تحریری دستور العمل ہی رائج تھا۔ قبائلی رسوم و رواج کی پیروی کی جاتی تھی کہ ان کے تحفظ کے نام پر انسانی خون پانی کی طرح بہایا جاتا۔ ضابطے اور اصول قدم قدم پر بدلتے رہتے۔ حتیٰ کہ زمانہ جاہلیت میں ماہ و سال کا حساب بھی سرداروں کے مفادات کی روشنی میں لگایا جاتا۔

تقویم (جنتری، کیلنڈر، تاریخ ماہ و سال کا ریکارڈ، اندراج) جو مضبوط بنیادوں پر استوار کسی بھی معاشرے

میں بنیادی اہمیت کی حامل ہوتی ہے اور کسی قوم کی پہچان اور شناخت قرار پاتی ہے وہ عربوں کے نزدیک ایک کھلونے سے زیادہ وقعت نہ رکھتی تھی۔ سال کے بارہ مہینوں میں اگر چاہتے تو ایک ماہ کا اضافہ کر لیتے، جی میں آتا تو ایام مقدسہ میں اپنی ضروریات کے تحت رو و بدل کر لیتے، غرض ماہ و سال کے حساب کے معاملہ میں ہر سطح پر ایک عجیب افراتفری اور بے قاعدگیوں کا عالم تھا۔

زمانہ جاہلیت میں عربوں کی خود سری

جزیرہ نمائے عرب میں عہد رفتہ کے انبیاء کی تعلیم کے مطابق بارہ مہینوں میں سے چار مہینوں کو حرمت و ادب والے مہینے قرار دیا جاتا تھا۔ لیکن زمانہ جاہلیت میں جزیرہ نمائے عرب میں خود سری اور اتانیت مصلحت و ضروریات کے باعث مذکورہ مہینوں کے ادب و احترام کے باوجود، حسب ضرورت ان متبرک مہینوں کی حرمت کا دامن بھی تار تار کر دیا جاتا۔ اور کمال ڈھٹائی سے کہہ دیا جاتا کہ یہ محرم نہیں صفر کا مہینہ ہے اور یوں اپنی من مانیوں اور بے اعتدالیوں کا جواز پیدا کر لیا جاتا۔

مہینوں کی اس اکھاڑ پچھاڑ کو ”نسئ مشہور“ کے نام سے یاد کیا جاتا ہے روایات میں ہے کہ عمرو بن لُحی الخزاعی نے ”نسئ مشہور“ کے اس فعل کو رواج دیا تھا۔ اسی شخص سے بیت اللہ شریف کے مقدس احاطے میں بتوں کی نجاست ڈالنے کا (بتوں کو لا کر وہاں پوجا پاٹ کی خاطر رکھنے کا) جرم سرزد ہوا تھا۔ جب مہینوں میں ردو بدل اپنی مرضی کے مطابق ہونے لگا اور ہر قبیلہ اس بدعت سے ہاتھ رنگنے لگا تو مہینوں کا تقدس اور ان کی گنتی آپس میں اس طرح گڈمڈ ہو گئی کہ عرب کا سارا تقویمی نظام ہی درہم برہم ہو کر رہ گیا۔

یعنی کہ صورت حال اتنی خراب ہو گئی کہ مکہ مدینہ کے درمیان کے علاقہ میں ہی ایک قبیلہ میں ماہ محرم ہے تو وہی ماہ دوسرے قبیلہ میں ماہ صفر ہے اور وہی ماہ تیسرے قبیلے میں ماہ ربیع الاول ہے اور کہیں دور کسی اور قبیلے میں وہ ماہ ابھی ماہ ذوالحجہ ہے۔ کہتے ہیں کہ بنو مالک بن کنانہ میں ایک شخص قلمس نے پہلی مرتبہ ایک عوامی میلے میں باقاعدہ اعلان کر کے مہینوں کی تقدیم و تاخیر کے عمل کو جاری کیا اور اس عمل کو فنی اور شافی رنگ میں پیش کیا گیا پھر یہ سلسلہ نسل در نسل چلتا رہا۔ عباد، قلع، ایبہ، عوف اور ابو تمامہ جتادہ یہ سردار یہ قبیلوں کے بڑے لوگ ہر سال اعلان نسئ کر کے یہ رسم ادا کرتے رہے۔

بنو کنانہ نے اس جدت کو باضابطہ ایک ادارہ بنا لیا اور مذکورہ تمام افراد اس ادارہ کے بانی و سرپرست کی حیثیت سے قلمس اول کے جانشین بن کر ”قلامہ“ کے لقب سے مشہور ہوئے۔ یہ لوگ کبھی محرم کو صفر میں اور کبھی صفر کو محرم میں بدل دیتے تھے۔ کبھی دو ماہ صفر اور دو ماہ محرم اکٹھے کر لیتے۔ بعض اوقات ذوالحج کے دو مہینے قرار دے دیئے جاتے۔ کبھی ایسا بھی ہوتا کہ تقدیم و تاخیر (مہینوں کے آگے پیچھے کرنے) کے اس عمل سے تقویم کا سارا نظام ہی الٹ پلٹ دیا جاتا اور پورے بارہ کے بارہ مہینے اپنا ترتیبی تشخص گم کر بیٹھتے۔

یہ امر قابل ذکر ہے کہ جزیرہ نمائے عرب کے جن مقامات پر قمری، شمسی تقویم کا رواج تھا وہاں اس کے حسابات کو درست رکھنے کے لئے مستقل عہدیدار مقرر کئے جاتے۔ چنانچہ رومیوں، یہودیوں اور خود اہل مکہ میں ”نساء“ کا مستقل محکمہ تھا۔ مدینہ منورہ کے لوگ اگرچہ مذہباً اہل مکہ سے بہت مختلف اور آزاد تھے تاہم تاریخ میں ایسی کوئی شہادت نہیں ملتی کہ ان کے ہاں بھی مذکورہ محکمہ یا ”نسی“ کرنے والوں کا عہدہ موجود تھا۔ ظہور اسلام کے وقت مدینہ میں قمری تقویم رائج تھی، مہینوں اور دنوں کے نام وہی تھے جو کہی تقویم میں مستعمل تھے ذیل میں مہینوں کی تاثیر و تقویم یعنی کہ مہینوں کو آگے پیچھے کرنے کا جدول دیا جا رہا ہے جو کہ رسالہ نقوش کی جلد ۹ کے صفحہ ۲۷۴ پر چھپا تھا۔

مہینوں میں تاخیر و تقدیم کا جدول

چارٹ کی شکل میں حسب ذیل ہے یہ مہینوں کو آگے پیچھے کرنے کا جدول

رسالہ نقوش کی جلد ۹ کے صفحہ ۲۷۴ سے لیا گیا ہے

ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ
محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ	محرم
صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ	محرم	صفر
ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ	محرم	صفر	ربیع ۱
ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲
جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱
جمادی ۲	رجب	شعبان	رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲
رجب	شعبان	رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب
شعبان	رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان
رمضان	شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان
شوال	ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال
ذی قعدہ	ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ
ذوالحجہ	محرم	صفر	ربیع ۱	ربیع ۲	جمادی ۱	جمادی ۲	رجب	شعبان	رمضان	شوال	ذی قعدہ	ذوالحجہ

نسی کا یہ کھیل تین صدیوں تک محدود ذاتی اغراض اور جاہلیت کی قبائلی حمیت کے تقاضے پورے کرنے کے لئے جاری و ساری رہا آخر کار حجۃ الوداع کے موقع پر یہ مذموم اور خود ساختہ رسم بھی ہمیشہ کے لئے ختم کر دی

گئی۔

تاریخ دانوں کے تاریخی اختلافات

سیرت نبوی آئینے کی طرح صاف و شفاف ہے، حیات طیبہ کا ایک ایک پہلو اپنی تمام تر جزئیات کے ساتھ تاریخ کے سینے میں محفوظ ہے۔ مسلمان مفسرین محدثین اور مفکرین نے حیات مقدسہ پر قلم اٹھاتے وقت انتہائی احتیاط سے کام لیا ہے۔ حالات و واقعات کو ضمیر و عقل کی کسوٹی پر پرکھا ہے، ایسے اصول اور ضابطے وضع کئے گئے کہ زیب داستان کی گرد خود بخود چھپتی چلی گئی اور حقائق کا چہرہ واضح اور روشن تر ہو گیا۔

کسی حدیث کو روایت کرنے والے کی گواہی کو بھی بغیر کسی تحقیق کے تسلیم نہیں کیا گیا۔ بلکہ راوی کے معتبر اور نامعتبر ہونے کے لئے بھی اصول اور ضوابط بنائے گئے۔ یہ تمام اقدامات واقعی قابل داد ہیں، دنیا کے کسی بھی اور انسان کی شخصیت، کردار کو احاطہ تحریر میں لاتے وقت اتنی احتیاط سے کام نہیں لیا گیا۔ کیونکہ ہمارے محدثین، مفسرین اور مفکرین جانتے تھے کہ ان کی ذرا سی بے اعتدالی کی وجہ سے آئندہ چل کر نظریات و عقائد اور افکار و حقائق میں اختلاف کی ایک وسیع خلیج بھی حائل ہو سکتی ہے۔ اس لئے کسی بڑے فکری مغالطے سے بچنے کے لئے انہوں نے ایک ایک قدم پھونک پھونک کر اٹھایا گیا۔

اسلام کی عمومی تاریخ میں حضور انور نبی کریم ﷺ کی حیات مقدسہ کا مدنی عہد خصوصی اہمیت کا حامل ہے کیونکہ صحیح معنوں میں ہجرت مدینہ سے پینچمبر اول و آخر و اعظم حضور نور رحمت دو عالم ﷺ کی سیاسی زندگی کا آغاز ہوتا ہے۔ مکہ میں تحریک اسلامی کی دعوتی سرگرمیاں محدود پیمانے پر جاری تھیں اور یہ نسبتاً ایک خاموش تحریک تھی، آگے بڑھ کر ظالم کے ہاتھ روکنے کی ابھی اجازت نہیں ملی تھی۔ لیکن ہجرت مدینہ کے بعد یہی خاموش تحریک باطل کے لئے ایک گونجی لٹکان بن جاتی ہے۔ تحریک دین اسلام بزور بازو بھی ظلم اور کفر کا راستہ روکنے کے لئے پورے اعتماد کے ساتھ میدان جہاد میں اترتی ہے اور اس سال کے مختصر عرصے میں پورے عالم عرب کی فیصلہ کن قوت بن جاتی ہے۔

تعلیمات اسلامی کی خوشبو جزیرہ نمائے عرب کے باہر بھی کفر و شرک کے ظلمت کدوں کے دروازوں پر دستک دینے لگتی ہے اور اسلام کا پرچم دنیا کے گوشے گوشے میں پوری آب و تاب کے ساتھ لہرانے لگتا ہے۔ قیصر و کسریٰ کی سلطنتیں دم توڑ دیتی ہیں اور کاروان مدینہ کے قدموں سے اٹھنے والی دھول کو اپنے سر کا تاج بنا کر دامن رحمت میں آجاتی ہیں۔

مدنی دور میں ایک عظیم اسلامی سلطنت کی بنیاد رکھی گئی۔ سپہ سالار مدینہ پینچمبر اول و آخر و اعظم حضور پر نور ہادی انس و جاں رحمت دو عالم ﷺ نگران گشتی دستوں کی تشکیل، ان کی روانگی اور مطلوبہ نتائج کے حصول اور غزوات میں مصروف رہے۔ میدان جنگ میں باطل استحصالی قوتوں سے ببرد آزار ہے، کفر و شرک، ظلم و جبر و

تا انصافی کے خلاف مصروف جہاد رہے۔ سیرت کی کتابوں میں ان سرایا اور غزوات کے حالات پوری تفصیلات کے ساتھ ملتے ہیں۔ مثلاً سرایا یا غزوات کی وجوہات اور محرکات کیا تھے۔ سرایا یا غزوات کا مقام، مدینہ منورہ یا کسی مشہور مقام سے ان کا فاصلہ، اس مقام کی جغرافیائی کیفیات، فریقین کے سالار کون کون تھے، فریقین کی تعداد کیا تھی۔

فریقین کے علمبرداروں کے نام کیا تھے، ان کے پرچموں کا رنگ کیسا تھا، سامان حرب کی تفصیلات، حتیٰ کہ گھوڑوں کے نام تک درج ہیں۔ یہاں تک معلوم ہو جاتا ہے کہ کون کافر کس مسلمان کے ہاتھوں مارا گیا یا زخمی ہوا۔ ان کے درمیان جنگ سے پہلے کیا مکالمہ ہوا اور اس سر یہ یا غزوہ کا کیا نتیجہ برآمد ہوا۔ مال غنیمت میں کون کون سی چیز شامل تھی، حتیٰ کہ بھیڑوں، گھوڑوں یا اونٹوں کی تعداد تک معلوم ہو جاتی ہے اور پھر کون فتح کی خبر لے کر مدینہ پہنچا، اس سر یہ یا غزوہ کے کیا اثرات مرتب ہوئے۔ اسیران جنگ کے نام کیا تھے ہر مفرک کس مہینہ کے کس دن برپا ہوا وغیرہ وغیرہ۔ یقیناً یہ قدیم تواریخ میں مسلمان مورخین کا ایک عظیم کارنامہ ہے۔

تواریخ کے اندراج میں فرق کی وجہ ”نسبی مشہور“

تاریخ اسلام کے ابتدائی مصنفین جن میں عروہ بن زبیر رضی اللہ عنہ، ابان بن عثمان رضی اللہ عنہما اور عبد اللہ بن عباس رضی اللہ عنہما جیسے جلیل القدر صحابہ شامل ہیں نے پوری صحت کے ساتھ واقعات کو سپرد قلم کیا۔ بد قسمتی سے وہ تاریخی ریکارڈ ہمارے پاس موجود نہیں۔ غزوات پر لکھنے والے علماء کی عملی کاوشیں آج بھی ہمارے لئے مینار نور بنی ہوئی ہیں۔ اکثر و بیشتر روایات کی سند انہی کے ہاں سے ملتی ہے۔ ابن اسحاق اور واقدی کے نام اس ضمن میں سند کی حیثیت رکھتے ہیں، ابن اسحاق نے ۱۵۱ ہجری میں وفات پائی جبکہ واقدی ۲۰۰ھ میں اس جہان فانی سے رخصت ہوئے۔ اور علامہ ابن ہشام نے ۲۱۳ ہجری میں وفات پائی۔

ان کا عہد، عہد رسالت مآب صلی اللہ علیہ وسلم سے بہت زیادہ دور نہیں۔ ابن اسحاق نے تو صحابہ کرام رضی اللہ عنہم کا زمانہ پایا اور تابعی ہونے کا اعزاز حاصل کیا واقدی ابن اسحاق کے آخری زمانے کے آدمی ہیں اکثر کہا جاتا ہے کہ درست تاریخ ایک عرصہ گزر جانے کے بعد تحریر ہوتی ہے اگر اس حوالے سے دیکھا جائے تو ابتدائی دو صدیوں میں تاریخ مرتب کرنے اور احادیث نبوی مرتب کرنے کا جو کام ہوا وہ مناسب وقت پر اہل وقابل لوگوں کے ہاتھوں سرانجام پایا۔

ابن اسحاق اور واقدی نے اپنے زمانے کے جلیل القدر علماء سے بھی فیض حاصل کیا۔ اس وقت تک علمی حوالے سے اچھا خاصا کام ہو چکا تھا کئی کتب خانے موجود تھے اور ایسی کتب موجود تھیں جن سے استفادہ کر کے اپنی تاریخی اور ثقافتی ورثہ اگلی نسلوں کو منتقل کیا جاسکتا تھا اور ایسا ہوا بھی۔ ابن اسحاق کا زمانہ امام زہری کا بھی زمانہ ہے، سرت نگاروں میں امام زہری اپنا ایک خاص مقام رکھتے ہیں۔ ان کے مقام و مرتبے کا اندازہ اس امر

سے لگایا جاسکتا ہے کہ امام بخاری جیسے محدث نے بھی امام زہری کے علمی ذخیرے سے استفادہ کیا۔ واقدی نے بھی تحقیق و جستجو کا حق ادا کیا ابن کثیر جیسے عالم اور محقق ان کی علمی وجاہت کے معترف تھے۔

اسے تاریخ کی ستم ظریفی کہنے کہ ابن اسحاق اور واقدی نے جن ابتدائی ماخذات سے استفادہ کیا اور جو تحریریں ان کے پیش نظر رہیں وہ ان ایام میں مرتب ہوئیں جب مکی تقویم میں ہر سال ایک ماہ کا اضافہ کر لیا جاتا تھا اور مدنی دور میں بھی اور مکی تقویمیں ساتھ ساتھ چلتی رہیں لیکن ابن اسحاق اور واقدی نے واقعات کی صحت کا مقدور بھر خیال رکھا حتیٰ کہ دن اور تاریخ کے علاوہ وقت کا بھی اندراج موجود ہے۔

لیکن اس کے باوجود تاریخوں اور دنوں میں اختلاف کا رونما ہونا بالکل قدرتی سی بات تھی۔ بات دراصل یوں ہے کہ چونکہ عہد رسالت مآب ﷺ میں سن ۹ یا ۱۰ ہجری تک دونوں تقویمیں بیک وقت ساتھ ساتھ رائج تھیں اس لئے عہد صحابہ کرام میں مکی روایات اور مدنی روایات آپس میں غلط ملط ہو گئی ہوں گی اور ابن اسحاق اور واقدی تک جب یہ مخلوط روایات پہنچی ہوں گی تو اس سبب ان کی تواریخ، مقامات وغیرہ میں اختلاف موجود ہوں گے۔

سر یہ بدر موعدا کو ابن اسحاق مکی اور واقدی اسے مدنی کہتے ہیں۔ یہ اختلاف جغرافیائی ہیں شاید اس کی ایک وجہ یہ بھی ہو کہ ابن اسحاق نے زیادہ ترکی دستاویزات سے استفادہ کیا جبکہ واقدی نے زیادہ تر مدنی ریکارڈ کو اپنی تحقیق کی بنیاد بنایا۔ یہاں یہ امر بھی قابل ذکر ہے کہ اس دور تک آتے آتے عوامی سطح پر مکی اور مدنی تقویم کی تفریق مٹ چکی تھی اور تاریخ یا زمانہ وقوع کے حوالے سے واقعات آپس میں گڈمڈ ہو چکے تھے۔

قرآن حکیم میں مہینوں کی تعداد اور ”نسئ مشہور“ کی مذمت

اللہ تبارک تعالیٰ نے کائنات میں سب کچھ انسان کے لئے پیدا کیا ہے کہ وہ اس سے طرح طرح کے فائدے اٹھائے۔ ان کے ذریعے اپنے خالق و مالک حقیقی کو پہچانے اور اس کی ان تمام رحمتوں نعمتوں کے لئے اللہ تبارک تعالیٰ کا شکر گزار ہو۔

سورج، چاند، ستارے، خلا میں ان کا سفر، ان کے منازل، طلوع و غروب، ان کی رفتار اور ان کے تدرج و تحول سے رات دن کا پیدا ہونا، یہ سب زمین و آسمان کی وسعتوں اور پہنائیوں میں خالق کائنات کی گونا گوں تخلیقات ہیں۔ یہ سب مظاہر فطرت ہیں کہہ ارض پر انسان ان فطری مظاہر سے اپنے ماہ و سال کا حساب لگاتا ہے، یہی نہیں بلکہ ان مظاہر فطرت میں متقی پاک باز لوگوں کے لئے واضح نشانیاں بھی موجود ہیں۔

سورہ یونس آیت ۵ میں خالق و مالک حقیقی کائنات کا ارشاد باری یوں ہے۔

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ
وَالْحِسَابَ ۗ مَا خَلَقَ اللَّهُ ذَلِكَ إِلَّا بِالْحَقِّ ۗ يُفَصِّلُ الْآيَاتِ لِقَوْمٍ يَعْلَمُونَ ۝

ترجمہ ”وہی جس نے سورج کو روشنی (کا منبع) بنایا اور چاند کو (اس سے) روشن (کیا) اور اس کے لئے (کم و بیش دکھائی دینے کی) منزلیں مقرر کیں تاکہ تم برسوں کا شمار اور (اوقات کا) حساب معلوم کر سکو“۔ (سورہ یونس آیت ۵)

شب و روز کے بدلنے کا ایک فائدہ یہ بھی ہے کہ بنی نوع اس سے اپنے دن ماہ و سال کا حساب قائم کریں اور اس سے اپنے لئے زندگی میں سہولت و آرام پیدا کریں اور تقویم کی بے قاعدگیوں سے بچیں۔

عہد رسالت مآب ﷺ میں بھی سن ۹ ہجری تک اہل مکہ میں یہ طریقہ رائج رہا کہ وہ حسب ضرورت سال میں ایک ماہ کا اضافہ کر کے اپنی قمری تقویم کو شمسی تقویم کے مطابق کر لیا کرتے تھے، جس سال یہ اضافہ ہوتا وہ سال بجائے بارہ مہینوں کے تیرہ مہینوں کا شمار ہوتا۔

اللہ تبارک تعالیٰ نے قرآن حکیم سورہ توبہ کی آیات ۳۶، ۳۷ میں اس وقت کے معاشرہ میں نسبی مشہور کے عام ہونے کی نشاندہی کی ہے اور تقویم یا دن ماہ و سال کے حساب میں (گنتی میں) من مانی بے قاعدگیوں سے منع فرمایا ہے۔

اللہ تبارک تعالیٰ کا ارشاد مبارک ہے:

إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرْمٌ ۗ ذَلِكَ الَّذِينَ الْقِيمُ فَلَا تَظْلِمُوا فِيهِنَّ أَنْفُسَكُمْ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ۗ وَاعْلَمُوا أَنَّ اللَّهَ مَعَ الْمُتَّقِينَ ۝ إِنَّمَا النَّسِيءُ زِيَادَةٌ فِي الْكُفْرِ يُضِلُّ بِهِ الَّذِينَ كَفَرُوا يُحِلُّونَهُ عَامًا وَيُحَرِّمُونَهُ عَامًا لِيُؤْاطِنُوا عِدَّةَ مَا حَرَّمَ اللَّهُ فَيَحِلُّوا مَا حَرَّمَ اللَّهُ ۗ زَيْنَ لَهُمْ سُوءَ أَعْمَالِهِمْ ۗ وَاللَّهُ لَا يَهْدِي الْقَوْمَ الْكَافِرِينَ ۝

بے شک اللہ کے نزدیک مہینوں کی گنتی اللہ کی کتاب (یعنی نور و ہدایت) میں بارہ مہینے (لکھی) ہے جس دن سے اس نے آسمانوں اور زمین (کے نظام) کو پیدا فرمایا تھا۔ ان میں سے چار مہینے (رجب، ذی قعدہ، ذی الحج، اور محرم) حرمت والے ہیں یہی سیدھا دین ہے سو تم ان مہینوں میں (از خود جنگ و قتال میں ملوث ہو کر) اپنی جانوں پر ظلم نہ کرنا اور تم (بھی) تمام مشرکین سے اسی طرح (جوابی) جنگ کیا کرو جس طرح وہ سب کے سب (اکٹھے ہو کر) تم سے جنگ کرتے ہیں اور جان لو کہ بے شک اللہ پر ہیزگاروں کے ساتھ ہے۔ (حرمت والے مہینوں کو) آگے پیچھے ہٹا دینا محض کفر میں زیادتی ہے اس سے وہ کافر لوگ بہکائے جاتے ہیں جو اسے ایک سال حلال گردانتے ہیں اور دوسرے سال اسے حرام ٹھہراتے ہیں تاکہ ان (مہینوں) کا شمار پورا کر دیں جنہیں اللہ نے حرمت بخشی ہے اور اس (مہینے) کو حلال (بھی) کر دیں جسے اللہ نے حرام فرمایا ہے

ان کے لئے ان کے برے اعمال خوشنما بنا دیئے گئے ہیں اور اللہ کافروں کے گروہ کو ہدایت نہیں فرماتا۔ (سورہ توبہ آیات ۳۶، ۳۷)

آیت ۳۷ کی تفسیر و تشریح میں علامہ فخر الدین رازی رحمۃ اللہ نے تقویم کے سلسلے میں عربوں کی بے اعتدالیوں، من مانیوں اور تقویم کو مفاد پرستی پر قربان کر دینے پر خوب روشنی ڈالی ہے۔ تفسیر الکبیر جلد (باب) ۱۶ صفحہ ۵۶ پر آپ لکھتے ہیں کہ

”لوگوں نے یہ بات جان لی کہ وہ اپنا حساب قمری سن پر مرتب کریں گے تو حج کبھی گرمی میں جا پڑے گا اور کبھی سردی میں اور حاجیوں کے لئے سفر باعث مشقت تھے اور وہ ان سے کاروبار اور تجارت میں اس لئے فائدہ اٹھا سکتے تھے کہ دوسرے شہروں کے لوگ ایسے ہی اوقات میں آ سکتے تھے جو ان کے لائق اور موافق ہوں۔ اس لئے انہوں نے یہ سمجھ کر کہ معاملے کی بنیاد قمری سن پر رکھی جائے تو یہ دنیاوی مصالح کے خلاف ہوگا اس کو ترک کر دیا اور شمسی سال اعتبار کرنے لگے چونکہ شمسی سال قمری سال سے ایک معین مدت کے بقدر زائد ہوتا ہے اس بناء پر کیسہ کی ضرورت پڑی اس (عمل) کیسہ کے باعث انہیں دو چیزیں حاصل ہوتیں۔ ایک یہ کہ انہوں نے بعض سالوں کو اس بڑھوتری (اضافہ) کو کھانے کے لئے ۱۳ ماہ کا قرار دیا دوسری یہ کہ حج بعض قمری مہینوں سے دوسرے مہینوں میں منتقل ہوتا رہا۔“ (تفسیر الکبیر ۱۶: ۵۶)

درج بالا تشریح سے معلوم ہوا کہ سال کے بارہ مہینوں میں مزید ایک ماہ کا اضافہ اور قمری کی بجائے شمسی تقویم کی پیروی عربوں کی ایک کاروباری ضرورت تھی۔ ان کے اپنے مفادات تھے جو انہیں ایسا کرنے پر مجبور کرتے۔ بعض مؤرخین کا خیال ہے کہ زمانہ قدیم میں قمری تقویم میں رد و بدل کی حقیقی افادیت بجز اس کے کچھ اور نہ تھی کہ ایسا کرنے سے معبدوں میں چڑھاوے اور فصل کی کٹائی کا حصہ بروقت پہنچ سکے۔

زمانہ جاہلیت میں جزیرہ نمائے عرب میں عام دستور یہ تھا کہ کفار و مشرکین اپنی ذاتی مصلحتوں کی خاطر سال کے بارہ مہینوں کو آگے پیچھے کر لیتے تھے ایسا کرنے کے سبب تقویمی اور ذہنی انتشار کے علاوہ اہم واقعات بھی آپس میں گڈمڈ ہو جاتے، حتیٰ کہ مقررہ شدہ روایات حج وغیرہ بھی متعینہ ایام میں ادا نہ کی جاسکتیں۔ مثلاً حج جو ذوالحجہ میں آتا ہے کبھی ذیقعد اور کبھی محرم میں چلا جاتا۔ کبھی حسن اتفاق سے ذوالحجہ میں بھی آ جاتا چنانچہ حجۃ الوداع کے سال حج اپنے صحیح وقت پر ہوا۔

مؤرخین، مفسرین، محدثین اور مفکرین کا خیال ہے کہ اہل مدینہ نے اپنے قمری سال کے مہینوں کے نام اسی طرح اہل مکہ سے لئے ہوں گے جس طرح کسی زمانے میں شام کے عیسائیوں نے اپنے کیلنڈر کے مہینے یہودی تقویم سے لئے تھے۔ سیرت کی واثق و مستقل و پختہ شہادتیں بتاتی ہیں کہ عہد رسالت مآب ﷺ میں مدینہ

منورہ میں قمری اور شمسی دونوں کیلنڈر بیک وقت رائج تھے اور ان کے مہینوں اور ایام کے نام مشترک تھے۔ یہ دونوں کیلنڈر سن ۹ یا ۱۰ ہجری تک ساتھ ساتھ چلتے رہے۔ حتیٰ کہ سن ۹ ہجری تک مکی تقویم کو مسلمانوں کی دینی تقویم کا درجہ بھی حاصل رہا۔ اور تمام مہاجر و انصار اسی کے ماہ محرم میں صوم عاشور اور اسی کے ماہ رمضان میں روزے رکھتے تھے۔ لیکن حجۃ الوداع کے موقع پر تاجدار کائنات ﷺ نے زمانہ جاہلیت کی دیگر قبیح اور مذموم رسوم کی طرح اس رسم کا بھی ہمیشہ ہمیشہ کے لئے خاتمہ فرمادیا۔

پیغمبر اول و آخر و اعظم حضور انور حضور پر نور رحمت و عالم ﷺ نے خطبہ حجۃ الوداع میں فرمایا۔
 ”بے شک تمہارے خون، تمہارے مال اور تمہاری آبرو ایک دوسرے کے لئے ایسے محترم ہیں جس طرح کہ اس دن کو اس شہر میں اس مہینے میں حرمت حاصل ہے۔“ (البدایہ والنہایہ، جلد ۵ صفحہ ۱۹۳)
 پیغمبر اول و آخر و اعظم تاجدار کائنات ہادی انس و جان رہبر کائنات رسول بحر و بر انسان کامل اصل الموجودات فخر کائنات سرور دو عالم سید المرسلین خاتم النبیین حضور پر نور حضور انور نبی کریم رؤف و رحیم مخر صادق عالم خفا و غیوب محبوب رب للعالمین صلی اللہ علیہ وآلہ وسلم نے فرمایا:
 ”زمانہ گھوم کر اسی حالت میں آگیا ہے جس طرح کہ اس دن تھا جس دن اللہ تبارک تعالیٰ نے آسمان اور زمین کو پیدا کیا۔“ (البدایہ والنہایہ، جلد ۵ صفحہ ۱۹۳)

اور یہ کہ سال بارہ مہینوں کا ہوتا ہے جن میں چار مہینے حرمت والے ہیں حضور پر نور نبی کریم رؤف و رحیم ﷺ کے اس اعلان کے بعد مسلمانوں کا سن مکی کی بجائے مدنی قرار پایا جو آج تک اسی طرح چلا آ رہا ہے۔ مدنی سن کو باقاعدہ اسلامی سلطنت کی قبولیت کا شرف خلیفہ ثانی حضرت عمر فاروق اعظم رضی اللہ عنہ کے عہد حکومت میں حاصل ہوا اور اسے سن ہجری کے نام سے موسوم کیا گیا۔ ہجری سن میں بارہ قمری مہینے ہوتے ہیں اور اس میں مہینہ کبھی ۳۰ دن کا ہوتا ہے اور کبھی ۲۹ دن کا۔

حاصل کلام

ماہ و سال کے تعین میں بے اعتدالیوں کا یہ نتیجہ بھی نکلا کہ جب مہاجرین مکہ سے ہجرت کر کے مدینہ میں آباد ہوئے تو ان کے ذہنوں میں وہی مکہ والی تقویم تھی۔ وہ مکی کیلنڈر کے حوالے سے اہم واقعات اور سرایا وغیرہ کا شمار کرتے رہے۔ لیکن مدینہ منورہ کا اپنا کیلنڈر رائج تھا مدنی کیلنڈر کے مہینے بارہ تھے یہاں سال میں ایک ماہ کا اضافہ نہیں کیا جاتا تھا۔ چنانچہ انصار اپنے حساب سے واقعات کا اندراج کرتے رہے۔ نتیجہ اس کا یہ ہوا کہ صحابہ کرام رضی اللہ عنہم کے دور کے بعد جب ان مآخذوں سے سیرت نگاروں یا مفسرین نے استفادہ کیا تو تاریخی تضادات جو دراصل تقویمی تضادات تھے سامنے آئے۔ بعض اوقات تو تاریخ میں جو اختلاف پایا جاتا ہے اس کی بنیادی وجہ یہی ہے جو بیان کی گئی ہے یعنی یہ تضادات حقیقی نہیں بلکہ دو تقویموں کی وجہ سے ہیں۔

کتب میں ایک جیسے واقعات میں تاریخوں اور بعض مقامات کا اختلاف پایا جاتا ہے۔ اس تضاد کی وجہ یہ نہیں کہ (معاذ اللہ) یہ روایات فرضی ہیں اور ان کی کوئی اصل نہیں بلکہ اس تضاد کی اصل وجہ مدنی دور میں دو تقویموں کا رائج ہونا ہے چونکہ حضرت عمر فاروق اعظم رضی اللہ عنہ کے دور خلافت سے قبل مدنی تقویم باقاعدہ اسلامی تاریخ نہیں تھی اس لئے صحابہ کرام رضی اللہ عنہم ہر واقعہ کی تفصیل اپنے اپنے حساب سے لکھتے رہے۔ انصار مدینہ نے مدنی تقویم کو پیش نظر رکھا جبکہ مہاجرین نے مکی تقویم کے حوالے سے معتبر گردانا۔ وقت گزرنے اور روایات کے زمانی سفر کے ساتھ ساتھ یہ تاریخیں غلط ملط ہوتی رہیں۔ حیات طیبہ کی جزئیات تک کو بھی احاطہ تحریر میں لایا جا رہا تھا۔ یہ کام کسی باقاعدہ ادارہ کے تحت نہیں بلکہ بہت حد تک انفرادی سطح پر ہو رہا تھا اور صحابہ کرام رضی اللہ عنہم میں انصار مدینہ بھی تھے اور مہاجرین مکہ بھی اور یوں تقویمی اختلاف سامنے آیا۔

پیغمبر اول و آخر و اعظم حضور پر نور حضور انور نبی کریم ص و رحیم ص کے سیرت نگاروں نے جس عرق ریزی سے حیات مقدسہ کے ایک ایک گوشہ کے ایک ایک جزو کو لوح وقت پر محفوظ کرنے کی سعی کی وہ محبت رسول کی بھی مظہر ہے اور عملی ذہانت کا بھی آئینہ دار ہے جس میں ماضی کا ایک ایک عکس اپنی تمام تر جزئیات کے ساتھ محفوظ ہی نہیں روشن بھی ہے۔

نسبی مشہور یا جاہلی تقویم کے سبب تاریخ ماہ و سال کا تضاد ہماری کتابوں میں آ گیا ہے اس تضاد کے سبب ناچختہ ذہن قارئین کرام اس سے بدظن و بدگمان ہو کر یہ تاثر نہ لیں کہ ہمارے اس دور کے سیرت نگاروں، تاریخ دانوں نے احتیاط سے کام نہ لیا۔ یہ گمان واقعتاً درست نہیں۔ روایت کرنے والوں کی ذہانت اور دیانت پر کوئی حرف نہیں آتا بلکہ اہل سیر و تاریخ دانوں نے جتنے واقعات بیان کئے وہ یقیناً وقوع پذیر ہوئے۔ اگر تاریخوں میں کوئی تضاد پایا جاتا ہے تو اس کی وجوہات ہیں جیسا کہ اوپر بیان کیا گیا ہے کہ ماہ و سال کا حساب رکھنے میں اکثر عرب من مانیوں کرتے رہتے اور انہی بے اعتدالیوں کی وجہ سے تواریخ میں بظاہر تضاد دکھائی دیتا ہے۔

مسجد نبوی کی تعمیر

ایک اسلامی نظریاتی مملکت کے قیام کے لئے ضروری تھا کہ قومیت کے اسلامی تصور کو ہر سطح پر اجاگر کیا جائے اس تصور کے مختلف پہلوؤں کی تشریح و توضیح کی جائے اور ذہنوں میں قوم رسول ہاشمی کے جداگانہ تصور کو اس طرح راسخ کر دیا جائے کہ کوئی فکری مغالطہ قصر ایمان کی بنیادوں کو متزلزل نہ کر سکے۔ ضرورت اس امر کی تھی کہ دو قومی (دین والے اور بے دین) نظریے کی اس طرح توجیہ کی جائے کہ حق اور باطل کے درمیان واضح خط امتیاز کھینچ جائے اور شکوک و شبہات کے ہر شعبے کو دور کر کے مسلمانوں کے لئے واضح اہداف مقرر کر دیئے جائیں تاکہ ان اہداف کے حصول کے لئے مرحلہ وار پیش رفت کی جاسکے۔

تحریک دین اسلام ایک فیصلہ کن موڑ پر کھڑی تھی۔ اس مرحلہ پر نہ کارکنوں کی نظری اور فکری تربیت سے غفلت کا مظاہرہ کیا جاسکتا تھا نہ قومیت کے اسلامی تصور کی تعبیرات سے صرف نظر کر کے آگے بڑھا جاسکتا تھا۔ مہاجرین براہ راست حضور انور نبی کریم ﷺ کے تربیت یافتہ تھے لیکن فوری نوعیت کے مسائل نے ان کی توجہ کو منتشر کر رکھا تھا۔ ابتلا کے ہر مرحلے پر ان کی قوت ایمانی اور غیرت ملی امتحان کے مرحلے سے گزر چکی تھی، ان نظریاتی کارکنوں کی تخلیقی صلاحیتوں سے بھرپور استفادہ کے لئے ایک مرکز کی ضرورت کا احساس شدت سے ہونے لگا۔

وہ انصار جو اسلام کے دائرہ رحمت میں نئے نئے داخل ہوئے تھے ہو رہے تھے یا مستقبل قریب میں جن کی شمولیت متوقع تھی ان کی فکری اور عملی تربیت کا بھی کوئی باقاعدہ نظام وجود میں نہیں آیا تھا۔ کوئی ایسا مرکز یا پارلیمنٹ ہاؤس بھی موجود نہیں تھا جسے مرکز بنا کر مسلمانوں کے لئے سیاسی، اقتصادی اور ثقافتی حوالوں کو مضبوط اور موثر بنایا جاتا۔ کوئی ایسا دارالعلوم یا مرکز اشاعت بھی موجود نہیں تھا جسے مستقر بنا کر چارواگ عالم میں دعوت حق کے کام کو آگے بڑھایا جاتا اور مدینے کے داخلی استحکام اور بیرونی خطرات سے نبٹنے کے لئے کسی پروگرام پر عمل درآمد ہو سکتا تھا۔ اجتماعی شعور کی بیداری کے لئے ایک مرکز کا قیام ناگزیر ہو گیا تھا۔ اسلامی معاشرے میں یہ حیثیت مسجد ہی کو حاصل ہو سکتی ہے چنانچہ تاجدار کائنات سرور دو عالم ﷺ نے بغیر کسی تاخیر کے ترجیحی بنیادوں میں مسجد کا قیام کا حکم دیا۔

حالات پر اپنی گرفت مضبوط بنانے کے لئے اور اپنے پیغام کو صحیح خطوط اور سائنٹفک بنیادوں پر فروغ دینے کے لئے ہیڈ کوارٹر (ایک مرکز قیادت) کی تعمیر ناگزیر ہوتی ہے چنانچہ ہجرت مدینہ کے بعد مدینہ منورہ میں مسجد نبوی کی تعمیر ترجیحی بنیادوں پر ہوئی اس لئے کہ تحریک اسلامی کو اپنا دعوتی کام جاری رکھنے اور آئندہ کی منصوبہ بندی کے لئے اپنے ہیڈ کوارٹر کی ضرورت تھی۔ تحریکوں کو کامیابی سے آگے بڑھانے کے لئے ایک مرکز کی ضرورت سے انکار ممکن نہیں۔ ہیڈ کوارٹر جتنا فعال اور متحرک ہوگا تحریک کا پیغام اتنی ہی سرعت اور موثر طریقے سے دوسروں تک پہنچے گا۔ حضور پر نور رحمت دو عالم ﷺ نے اس ضمن میں جو انتظام فرمایا وہ اپنی نوعیت کے اعتبار سے بالکل منفرد انتظام تھا یعنی ترجیحی بنیادوں پر مرکز کی تعمیر کر دی گئی، چند ہی روز میں کچی اینٹوں اور کھجور کے تنکوں اور پتوں سے تعمیر کردہ بہت سادہ مسلمانوں کا اولین ہیڈ کوارٹر تعمیر ہو گیا۔

عملاً یہ مسجد بھی تھی، ایوان صدر بھی اور حکومت کا سیکرٹریٹ بھی، فوج کا جنرل ہیڈ کوارٹر (G.H.Q) بھی یہی عمارت مسجد کی تھی اور وفود کو ٹھہرانے کا مہمان خانہ بھی یہی تھی، یہی عمارت عدالت کا کام بھی دیتی اور سفارتی سطح پر وفود کی روانگی بھی یہیں سے عمل میں آتی۔ سیاسی، معاشی، سماجی اور عسکری سرگرمیوں کا مرکز کچی اینٹوں سے بنائی گئی یہی عمارت تھی، گویا آپ ﷺ نے یہ وضاحت فرمادی کہ دین کے فروغ و حفاظت کے لئے اٹھائے گئے تمام اقدامات بھی عبادت ہیں۔ خانہ خدا میں ان پر مشاورت و غور و خوض کیا جاسکتا ہے اور لائحہ عمل بنایا جاسکتا ہے اور ان سب کو سنت، اطاعت و عبادت کا درجہ حاصل ہے۔

جیسا کہ پہلے بیان کیا جا چکا ہے، پیغمبر اول و آخر و اعظم، شفیع المذنبین خاتم النبیین، ہادی انس و جاں حبیب رب العالمین، نور و سرور کائنات ﷺ قصواء اوٹنی پر سوار تھے وہ مختلف محلوں سے گزرتی ہوئی آخر کار حسب امر الہی بنی نجار کے محلہ میں پہنچی اور ایک کھلے میدان (مربد) میں رک گئی، بیٹھ گئی۔ حضور نبی کریم رؤف و رحیم ﷺ نے فرمایا۔ ”مشیت الہی کے مطابق یہی ہماری منزل ہے“۔ جب حضور پر نور ﷺ اترنے لگے تو سورہ مومنوں کی آیت 29 در زبان اقدس تھی۔

وَقُلْ رَبِّ انزِلْنِي مُنزَلًا مُّبْرَكًا وَاَنْتَ خَيْرُ الْمُنزِلِينَ ۝

ترجمہ: ”اے میرے رب! مجھے بابرکت منزل میں اتار، اور تو ہی بہترین منزل میں اتارنے والا ہے۔“

(سورہ مومنوں آیت ۲۹)

یہ مربد (کھلا میدان) جہاں لوگ کھجوریں خشک کرنے کے لئے دھوپ میں پھیلا یا کرتے تھے دو یتیم بچوں کی ملکیت تھا۔ جن کا نام سہل اور سہیل تھے۔ ان کے والد کا نام راقع بن ابی عمرو بن عائد تھا جو فوت ہو چکا تھا۔ اب وہ دونوں حضرت اسعد بن زرارہ رضی اللہ عنہ کی کفالت میں تھے۔ کیونکہ یہ دونوں بچے بنو نجار کے قبیلہ سے تھے اس لئے حضور پر نور رحمت دو عالم ﷺ نے بنی نجار کو بلایا اور انہیں فرمایا ”اے بنی نجار! میرے ساتھ اس

زمین کا سودا کرو۔ انہوں نے عرض کی ”بخدا ہم اس کی قیمت کا مطالبہ اللہ تبارک تعالیٰ سے کریں گے۔“
 دوسری روایت میں ہے کہ حضور انور نبی کریم ﷺ نے ان دونوں یتیم بچوں کو بلا بھیجا اور ان سے یہ جگہ خریدنے کے لئے گفتگو فرمائی ان دونوں نے عرض کی ”اے اللہ کے پیارے رسول! ہم اس قطعہ زمین کو حضور ﷺ کی خدمت میں بطور نذرانہ پیش کرتے ہیں۔“

حضور انور نبی کریم ﷺ نے بلا عوض قبول کرنے سے انکار کر دیا چنانچہ دس مثقال قیمت طے پائی حضرت ابو بکر صدیق اکبر رضی اللہ عنہ نے یہ قیمت ادا کی۔

شیخ عبدالحق محدث دہلوی رحمۃ اللہ تبارک تعالیٰ علیہ لکھتے ہیں۔

”یہ قطعہ زمین دس مثقال کے عوض خریدا گیا۔ قیمت اس مال سے ادا کی گئی جو حضرت ابو بکر صدیق

اکبر رضی اللہ عنہ ہجرت کرتے وقت اپنے ہمراہ لائے تھے۔“ (مدارج النبوت صفحہ ۶۸)

سنن ابوداؤد میں ہے کہ

حضرت ابویوب انصاری رضی اللہ عنہ کے ہاں قیام کے دوران جہاں (جس جگہ) موقع ملتا تاجدار کائنات سرور دو عالم حضور رحمت دو عالم ﷺ نماز ادا کر لیتے کیونکہ ابھی تک ادائیگی نماز کے لئے کوئی مخصوص جگہ مقرر نہیں تھی۔

(سنن ابوداؤد، جلد ۱ صفحہ ۷۲)

صاحب سبل الہدیٰ والرشاد، امام یوسف صالحی رحمۃ اللہ تبارک تعالیٰ علیہ اس کے بارے میں لکھتے ہیں۔

”سہل اور سہیل نے بلا معاوضہ یہ قطعہ زمین پیش کرنا چاہا لیکن حضور انور ﷺ نے انکار کر دیا چنانچہ

اس کی قیمت سونے کے دس دینار طے ہوئے اور یہ دس سنہری دینار حضرت ابو بکر صدیق اکبر رضی اللہ عنہ

نے ادا کئے۔“ (سبل الہدیٰ والرشاد، جلد ۳ صفحہ ۵۰۱)

علامہ زینی وطلان نے اس واقعہ کو اس طرح تحریر فرمایا:

”جب حضور انور رحمت دو عالم ﷺ نے مسجد شریف تعمیر کرنے کا ارادہ کیا تو فرمایا اے بنی نجار!

میرے ساتھ اس قطعہ زمین کا سودا کرو یعنی اس کی قیمت بتاؤ تاکہ میں اس کے عوض تم سے خرید

لوں۔ انہوں نے عرض کی ہم اس کی قیمت صرف اللہ تبارک تعالیٰ سے لینا چاہتے ہیں۔ حضور انور

نبی کریم ﷺ نے بلا معاوضہ یہ زمین لینے سے انکار کر دیا اور دس دینار کے عوض اسے

خریدا اور یہ دس دینار حضرت ابو بکر صدیق رضی اللہ عنہ کے مال سے ادا فرمائے۔“

(السیرۃ النبویہ، احمد بن زینی وطلان، جلد ۱ صفحہ ۳۲۹، ۳۳۰)

اس جگہ کو خریدنے کے بعد یہاں مسجد کی تعمیر کا کام شروع ہوا۔ حضور انور نبی کریم ﷺ کی مدینہ طیبہ میں

آمد مبارک سے پہلے اسعد بن زرارہ رضی اللہ عنہ مسلمانوں کے امام تھے اور اسی میدان کے ایک حصہ میں سب مسلمان

مل کر باجماعت نماز ادا کیا کرتے تھے۔

اس میدان کی یہ حالت تھی کہ کہیں گڑھے تھے جہاں بارش وغیرہ کا پانی کھڑا رہتا تھا، کہیں پرانے مکانات کے کھنڈر تھے اس کے ایک حصہ میں مشرکین کی قبریں تھیں اور کہیں کھجور کے درخت تھے۔ جن میں سے کچھ سرسبز تھے اور کچھ سوکھے تھے۔ چنانچہ گڑھوں کو بھر دیا گیا کھنڈرات ہموار کر دیئے گئے، کھجوروں کے درخت کاٹ دیئے گئے مشرکین کی قبروں کو گرا دیا گیا اور ان کی ہڈیوں کو ایک گڑھے میں ڈال دیا گیا اور ان پر مٹی ڈال دی گئی۔ جب اس میدان کو ہموار کرنے کا کام پایہ تکمیل کو پہنچا تو حضور پر نور نبی کریم ﷺ نے فرمایا۔

”کہ میرے لئے (نبی اللہ حضرت) موسیٰ علیہ السلام کے چھپر کی طرح ایک چھپر تعمیر کر دو“۔ عرض کی گئی وہ چھپر کیسا تھا؟ راوی کہتے ہیں کہ میں نے حسن سے پوچھا کہ موسیٰ علیہ السلام کا چھپر کیسے تھا؟ انہوں نے کہا کہ حضرت موسیٰ علیہ السلام جب اپنا ہاتھ بلند کرتے تو ان کا ہاتھ چھپر کی چھت کو چھو جاتا۔“ (وقا الوفاء از علامہ نور الدین جلد ۱ صفحہ ۳۲۳، ۳۲۸)

حضرت عبادہ سے مروی ہے کہ کچھ عرصہ بعد انصار نے مال جمع کیا اور اسے لے کر حضور نبی کریم رؤف ورحیم ﷺ کی خدمت میں حاضر ہوئے۔ عرض کی یا رسول اللہ! حضور ﷺ مسجد بنائیے اور اس کو مزین و آراستہ فرمائیے ہم کب تک کھجور کی ٹہنیوں کے نیچے نماز پڑھتے رہیں گے۔ پیغمبر اول و آخر و اعظم رحمت دو عالم ﷺ نے فرمایا۔

”میں اپنے بھائی موسیٰ (علیہ السلام) سے روگردانی نہیں کرنا چاہتا ایسا چھپر کافی ہے جو موسیٰ علیہ السلام کے چھپر کی مانند ہو“۔ (السیرۃ النبویہ، ابن کثیر، جلد ۲ صفحہ ۳۰۶)

جب اس جلیل الشان مسجد کی تعمیر شروع ہوئی تو اللہ تبارک تعالیٰ کے محبوب خاص نبی کریم رؤف ورحیم ﷺ بنفس نفیس اس کی تعمیر میں اپنے صحابہ کرام رضی اللہ عنہم کے ساتھ شریک کار رہے۔ صحیح بخاری میں ہے کہ صحابہ کرام کے ساتھ حضور پر نور نبی کریم ﷺ بھی اینٹیں اٹھا کر لاتے تھے۔ مسجد کی تعمیر کے لئے کچھ اینٹیں بقیع کے جانب ایک جگہ سے مٹی کھود کر بنائی گئی تھیں۔

علامہ نور الدین السہودی و قاء الوفاء میں لکھتے ہیں۔

جہاں سے مٹی لے کر کچی اینٹیں بنائی گئیں اس جگہ کا نام بقیع خجہ تھا اور یہ جگہ حضرت ابو ایوب انصاری رضی اللہ عنہ کے کنوئیں کے ایک جانب تھی۔ (وقا الوفاء از علامہ نور الدین، جلد ۱ صفحہ ۳۲۳)

جب مسجد کی تعمیر کا کام شروع تھا تو حضرت موت کا ایک شخص طلق بن علی وہاں آیا وہ مٹی گوندھنے اور گارا بنانے کے فن کا بڑا ماہر تھا۔ پیغمبر اول و آخر و اعظم حضور انور نبی کریم ﷺ اس کی کارکردگی پر بہت خوش ہوئے۔ فرمایا ”اللہ تبارک تعالیٰ اس شخص پر رحم کرے جو جس کام کو کرتا ہے بڑی حسن و خوبی سے کرتا ہے“۔

پھر اسے فرمایا کہ تم یہی کام کیا کرو، کیونکہ میں دیکھ رہا ہوں کہ تم اسے بڑے حسن و خوبی سے کرتے ہو۔

طلق بن علی کہتا ہے کہ میں نے کسی پکڑلی (پھاوڑا پکڑا) اور میں گارا بنانے میں مصروف ہو گیا۔ حضور پر نور نبی کریم ﷺ میرے کام کو دیکھ کر بہت خوش ہوتے اور فرمایا۔

”اس حنفی کو گارا بنانے پر ہی رہنے دو کیونکہ یہ اس کام کو تم سب سے زیادہ عمدگی سے کر رہا ہے۔“

(سبل الہدیٰ والرشاد، جلد ۳ صفحہ ۲۸۹۔ وفاء الوفاء، جلد ۱ صفحہ ۳۳۳)

امت کے لئے درس

حضور انور نبی کریم رؤف ورحیم ﷺ نے فرمایا کہ جو جس کام کو کرے اسے حسن و خوبی سے سرانجام دے، یعنی اپنی ساری تخلیقی صلاحیتیں اور جسمانی توانائیاں اس کے لئے وقف کر دے۔ اپنے کام کو پوری دیانت داری سے سرانجام دے اور کام کی اونچ نیچ پر نظر رکھے اور پھر اپنے کام کو مکمل بھی کرے اور اسے ادھورا نہ چھوڑ دے۔ حضور پر نور نبی کریم ﷺ نے ہمیں یہ بھی درس دیا کہ جو شخص جس کام کو بطریق احسن مکمل کرنے کا اہل ہو اسے وہی کام دیا جائے۔ فرمان نبی کریم رؤف ورحیم ﷺ میں کارکنوں کے لئے بھی ہدایت کی روشنی موجود ہے اور قیادت کو حسن انتخاب کے بھی بنیادی اصول سمجھائے جا رہے ہیں۔

پہلے اینٹیں پتھر ایک جگہ جمع کئے گئے۔ جب سامان فراہم ہو گیا تو تاجدار کائنات سرکارِ دو عالم ﷺ اٹھے اور اپنی چادر مبارک اتار کر رکھ دی اور خود اینٹیں اٹھانے لگے۔ مہاجرین اور انصار نے جب اپنے آقا ﷺ کو اس حال میں دیکھا تو سب اٹھ کھڑے ہوئے۔ سب نے اپنی چادریں اتار کر رکھ دیں اور سامان برائے تعمیر مسجد اٹھا کر لانے لگے۔ وہ اینٹیں اور گارا بھی اٹھا اٹھا کر لارہے تھے اور ساتھ ہی یہ شعر گنگنا رہے تھے۔

”اگر ہم بیٹھے رہیں اور نبی کریم ﷺ کام کرتے رہیں تو ہمارا یہ فعل ایک گمراہ کن فعل ہوگا۔“

رہبر کائنات رسول بحر و بر ہادی دو جہاں تاجدار کائنات ﷺ اینٹیں پتھر اٹھا اٹھا کر لارہے تھے ان کی گرد سے شکم مبارک پر مٹی کی تہ جم گئی تھی۔ صحابہ کرام رضی اللہ عنہم پر وجد و کیف کی عجیب حالت طاری تھی۔ سب مل کر خوش آوازی سے یہ رجز پڑھتے۔

”کوئی زندگی نہیں ہے مگر آخرت کی زندگی۔ اے اللہ! انصار پر بھی رحم فرما اور مہاجرین پر بھی۔“

(سیرت ابن کثیر، جلد ۲ صفحہ ۴۲۶)

ان کے پر جوش اور پر خلوص رجز کو سن کر حضور پر نور رحمت دو عالم صلی اللہ علیہ وسلم بھی جواب میں فرماتے۔

”اے اللہ! اجر تو وہی ہے جو تیری بارگاہ سے روز آخرت میں ملے گا۔ پس اے اللہ! رحم فرما انصار

پر اور مہاجرین پر۔“ (سبل الہدیٰ والرشاد، جلد ۳ صفحہ ۲۸۶۔ دلائل النبوة، جلد ۲ صفحہ ۵۴۰)

سراسر رحمت

تینوں اشعار میں انصار اور مہاجرین کے لئے اجر، رحمت اور مغفرت کی دعا کی گئی ہے، اس سے اندازہ لگایا

جاسکتا ہے کہ انصار اور مہاجرین میں اخوت محبت اور بھائی چارے کے جذبات سمندر کی لہروں کی طرح ٹٹھکیں مار رہے تھے، اسلامی تمدن کی بنیاد تھل، بردباری ذہنی ہم آہنگی اور باہمی اشتراک عمل کی اعلیٰ قدروں پر رکھی گئی۔ محبت کی خوشبو نے اخوت کی تعمیر میں اینٹ پتھر اور گارے کا کام کیا۔ یہی وجہ ہے کہ یکجہتی اور اتحاد کا جو تصور اسلام نے بنی نوع انسان کو دیا اس کی مثال پوری تاریخ عالم میں نہیں مل سکتی۔

حضرت اسامہ بن زید رضی اللہ عنہ فرماتے ہیں کہ ایک دفعہ حضور انور نبی کریم ﷺ روؤف ورحیم ﷺ ایک پتھر اٹھا کر لا رہے تھے کہ راستہ میں حضرت اسید بن حضیر رضی اللہ عنہ سامنے آگئے۔ عرض کی یا رسول اللہ! بھاری پتھر مجھے دے دیجئے۔ فرمایا۔

”جاؤ کوئی اور پتھر اٹھالو، تم مجھ سے زیادہ اللہ کی رحمت کے محتاج نہیں ہو۔“

ہر صحابی پر ایک خاص کیفیت طاری تھی لیکن حضرت عمار رضی اللہ عنہ ایک اور نرالی ہی کیفیت سے دوچار تھے۔ دوسرے حضرات ایک ایک اینٹ اٹھاتے تو حضرت عمار رضی اللہ عنہ دو اینٹیں اٹھاتے۔ فرماتے ایک اینٹ میں اپنی طرف سے اٹھا کر لاتا ہوں اور دوسری اپنے آقا ﷺ کے حصہ کی اٹھاتا ہوں۔ ایک دفعہ صحابہ کرام رضی اللہ عنہم نے ان پر زیادہ اینٹیں لا دیں۔ موقع کو غنیمت سمجھا اور اسی حالت میں حضور کی خدمت میں حاضر ہوئے عرض کی یا رسول اللہ ﷺ! حضور کے صحابہ مجھے قتل کرنے کے درپے ہیں۔ حضور پر نور نبی کریم ﷺ نے پوچھا کیسے؟ عرض کی خود ایک ایک اینٹ اٹھاتے ہیں اور مجھ پر اتنی اینٹیں لا دی ہیں۔ حضور انور نبی کریم ﷺ نے ازراہ شفقت ان کے بالوں پر گری ہوئی مٹی کو اپنے دست مبارک سے جھاڑا اور ساتھ ہی مستقبل بعید میں وقوع پذیر ہونے والے ایک واقعہ سے پردہ بھی اٹھا دیا۔ ارشاد فرمایا۔

”اے سمیہ کے فرزند! یہ لوگ تجھے قتل نہیں کریں گے تجھے ایک باغی گروہ قتل کرے گا۔“

دوسری روایت میں ہے۔ حضور پر نور ﷺ نے فرمایا۔

”اے پسر سمیہ! لوگوں کو ایک اجر ملے گا اور تمہیں دو اجر ملیں گے اور تمہاری آخری زاد (کھانا

خوراک) دودھ ہوگا۔ اور ایک باغی گروہ تمہیں قتل کرے گا۔“

عبدالرزاق نے حضرت ام سلمہ رضی اللہ عنہا سے روایت کیا ہے آپ فرماتی ہیں کہ جب رسول اللہ ﷺ اور حضور کے صحابہ کرام رضی اللہ عنہم مسجد کی تعمیر کر رہے تھے تو صحابہ کرام ایک ایک اینٹ اٹھا کر لا رہے تھے اور حضرت عمار رضی اللہ عنہ دو دو اینٹیں، ایک اینٹ اپنے حصے کی اور دوسری اینٹ نبی کریم ﷺ کے لئے۔ حضور پر نور نبی کریم ﷺ نے دیکھا تو ازراہ شفقت ان کی پشت پر ہاتھ پھیرا اور فرمایا۔

”پسر سمیہ! (سمیہ کے بیٹے) لوگوں کو ایک اجر ملے گا اور تمہیں دو اجر ملیں گے اور تمہاری آخری

زاد (خوراک، کھانا) دودھ ہوگا اور تمہیں ایک باغی گروہ قتل کرے گا۔“ (اسیرۃ النبویہ، ابن کثیر، جلد ۲ صفحہ ۳۰۷)

حضرت نافع حضرت ابن عمر رضی اللہ عنہما سے روایت کرتے ہیں کہ عہد رسالت میں مسجد کی دیواریں کچی اینٹوں سے بنائی گئی تھیں۔ اس کے ستون کھجوروں کے تنوں کے تھے اور کھجور کی شاخوں سے چھت بنائی گئی تھی۔ جب یہ عمارت بوسیدہ ہو گئی تو حضرت صدیق اکبر نے اسی طرح اپنے زمانہ خلافت میں نئی عمارت بنا دی۔ مسجد کا رقبہ بھی اتنا ہی رکھا اور عمارت بھی پہلے جیسی سادہ سی بنائی۔ حضرت فاروق اعظم نے اپنے عہد خلافت میں اس رقبہ میں اضافہ کیا۔ لیکن عمارت کے لئے وہی ساز و سامان استعمال کیا۔ کچی اینٹیں کھجور کے ستون۔ کھجور کی شاخوں کی چھت اور قدیلوں سے روشن کر دی، منور کر دی۔ عہد عثمانی میں جب مسجد کی تعمیر از سر نو کی گئی تو رقبہ بھی کافی بڑھا دیا گیا۔ دیواریں کچی اینٹوں کے بجائے پتھروں کی چنی گئیں جن پر خوبصورت نیل بوٹے بنائے گئے تھے اور دیواریں چھنے کے لئے مٹی کے گارے کی بجائے چونہ استعمال کیا گیا۔ ستون پتھر سے تراشے گئے اور ان پر نقش و نگار کئے گئے اور چھت سا گوان کی بنائی گئی۔ (السیرۃ النبویہ، ابن کثیر، جلد ۲ صفحہ ۳۰۵، ۳۰۶)

محنت کی عظمت کے داعی

پیغمبر اول و آخر و اعظم سرکارِ دو عالم والی کون و مکان حضور پر نور رحمتِ دو عالم صلی اللہ علیہ وسلم محنت کی عظمت کے بھی داعی ہیں۔ خیر کا ہر چشمہ آپ ہی کے نقش کف پا سے پھوٹتا ہے۔ ہدایت کی ہر روشنی کا آغاز آپ ہی کے قدم بوسی سے ہوتا ہے۔ حضور پر نور نبی کریم صلی اللہ علیہ وسلم خود اپنا جوتا گانٹھ لیتے، اپنے لباس میں پیوند لگا لیتے اور گھر کے کام کاج میں ہاتھ بٹاتے۔ مسجد نبوی کی تعمیر میں آپ صلی اللہ علیہ وسلم نے خوب حصہ لیا۔ دیگر صحابہ کرام رضی اللہ عنہم کی طرح اینٹیں اور پتھر اٹھا اٹھا کر لاتے۔ گرد آپ صلی اللہ علیہ وسلم کے جسم اطہر کو بوسہ دینے کا اعزاز حاصل کرتی تو صحابہ کرام رضی اللہ عنہم حاضر خدمت ہو کر احتراماً عرض کرتے کہ یا رسول اللہ صلی اللہ علیہ وسلم آپ تکلیف نہ کریں، آپ صلی اللہ علیہ وسلم کے غلام جو حاضر ہیں۔ لیکن دنیا کو قانون دینے والے پیغمبر اول و آخر اعظم صلی اللہ علیہ وسلم کو یہ گوارا نہ تھا کہ ان کے ساتھی تو مشقت اٹھائیں اور وہ خود آرام سے بیٹھے رہیں۔ حضرت اسامہ بن زید رضی اللہ عنہ فرماتے ہیں حضور پر نور نبی کریم صلی اللہ علیہ وسلم ایک پتھر اٹھا کر لارہے تھے، حضرت اسید بن حضیر رضی اللہ عنہ نے راستہ روک کر عرض کیا 'آقا یہ پتھر آپ مجھے دے دیں میں اٹھا لیتا ہوں۔ حضور انور نبی کریم صلی اللہ علیہ وسلم نے فرمایا ابھی بہت پتھر پڑے ہیں جاؤ کوئی اور پتھر اٹھالاؤ تم مجھ سے زیادہ اللہ کی رحمت کے محتاج نہیں۔

یہ ہے عدل اور مساوات کا وہ اسلامی تصور حضور پر نور نبی کریم صلی اللہ علیہ وسلم نے اپنے عمل سے جس کی تعبیر اور توجیہ کر کے قیامت تک آنے والے انسانوں کو، بنی نوع انسان کو عظمت کا ایک ایسا راستہ دکھایا جس پر چل کر فلاحی معاشروں کے قیام کے ہر خواب کو پورا کیا جاسکتا ہے۔

بنی نوع انسان کو امن اور عافیت سکون و عزت کی خاطر حضور انور نبی کریم صلی اللہ علیہ وسلم روف و رحیم صلی اللہ علیہ وسلم کے نقش پا کو اپنانا ہوگا، حضور پر نور نبی کریم صلی اللہ علیہ وسلم کے دامن رحمت سے وابستگی کے بغیر نسل آدم کا مقدر کبھی بھی جہالت کے

اندھیروں کی گرفت سے رہائی نہیں پاسکتا۔

سادگی کا لازوال حسن

عہد رسالت مآب ﷺ میں مسجد نبوی کی تعمیر میں سادگی سے کام لیا گیا۔ سادگی کی اپنی نرالی شان تھی۔ سادگی کا اپنا ایک وقار اور حسن ہوتا ہے۔ حضور پُر نور نبی کریم ﷺ نے جو مسجد تعمیر کی وہ حسنِ لازوال کا نمونہ تھی، تقویٰ و پرہیزگاری کا مظہر تھی۔ اگر آپ ﷺ چاہتے تو ایک عالی شان عمارت بھی تعمیر کی جاسکتی تھی۔ آپ ﷺ تعمیر مسجد کے لئے چندے کے لئے ارشاد فرماتے تو آپ ﷺ کے جاں نثار جو حضور انور نبی کریم ﷺ کے قدموں پر اپنی جانیں قربان کرنے کے لئے جنبشِ ابرو کے منتظر رہتے تھے وہ دولت دنیا کے بھی ڈھیر حضور انور ﷺ کے قدموں پر لگا دیتے۔

ایک کثیر المقاصد عمارت تعمیر ہو رہی تھی۔ اس مسجد کی تعمیر میں یقیناً ہر صاحبِ ایمان دل کھول کر حصہ لیتا لیکن حضور پُر نور نبی کریم ﷺ نے چندے کے لئے نہیں فرمایا بلکہ بعض صحابہ رضی اللہ عنہم کی طرف سے تزئین و آرائش کی پیش کش کو بھی قبول نہیں کیا۔ چنانچہ مسجد نبوی کی دیواریں کچی اینٹوں سے اٹھائی گئیں، ستون کھجور کے تنوں کے تھے اور چھت کھجور کے پتوں کی، چھت زیادہ اونچی بھی نہ تھی بلکہ ہاتھ اٹھا کر مسجد کی چھت کو چھوا جاسکتا تھا۔ مسجد کا فرش بھی کچا تھا۔ بارش ہوتی تو فرش پر کچھڑ ہو جاتا ایک دفعہ صحابہ کرام رضی اللہ عنہم نے کنکریاں لا کر فرش پر بچھا دیں۔ آپ ﷺ نے اسے پسند فرمایا اور فرش میں چند ایک پتھر بھی لگوا دیئے۔ مسجد کے ایک کونے میں صفہ کے نام سے ایک چبوترہ بھی بنایا گیا۔ یہاں وہ صحابہ کرام رضی اللہ عنہم قیام کرتے جن کا کوئی گھر بار نہ ہوتا۔ ابتدا میں قبلہ کلدخ بیت المقدس یعنی شمال کی جانب تھا۔ تحویل قبلہ کے بعد مسجد میں جنوب کی سمت اضافی تعمیرات ہوئیں اور شمال کی جانب امامت کے مقام کی جگہ پر ایک اضافی دروازہ بنا دیا گیا۔

طبرانی روایت کرتے ہیں کہ حضور انور رسول اللہ ﷺ نے ایک قطعہ زمین کے مالک کو فرمایا کہ یہ قطعہ زمین مسجد میں اضافہ کے لئے دے دو اور اس کے بدلے جنت میں ایک محل تم لے لو۔ اس قطعہ زمین کے مالک نے غربت اور عیال دار ہونے کی وجہ سے معذرت کی۔ حضرت عثمان رضی اللہ عنہ کو پتہ چلا تو آپ نے اس سے وہ قطعہ زمین دس ہزار درہم دے کر خرید لیا۔ پھر حضرت عثمان رضی اللہ عنہ، نبی کریم ﷺ کی خدمت میں حاضر ہوئے عرض کی ”یا رسول اللہ (ﷺ)! وہ قطعہ زمین جو میں نے انصاری سے خریدا ہے حضور انور ﷺ وہ مجھ سے لے لیں۔ چنانچہ تاجدارِ کائنات سرکارِ دو عالم ﷺ نے جنت میں محل کے بدلے حضرت عثمان (رضی اللہ عنہ) کے ساتھ اس زمین کا سودا کر لیا۔“ (سبل الہدیٰ والرشاد، جلد ۳ صفحہ ۴۹۰)

مسجد نبوی میں حضور ﷺ کا پہلا خطبہ

پہلے آپ ﷺ نے اللہ جل شانہ کی حمد و ثنا کی ایسی حمد و ثنا جس کا وہ اہل ہے اس کے بعد فرمایا:

”لوگو! مرنے سے پہلے سامانِ سفر تیار کر لو! اللہ کی قسم! ایک روز تم پر موت کی بے ہوشی ضرور طاری ہوگی اور پھر تم اپنی بھٹیروں کو بغیر کسی نگہبان کے چھوڑ کر چلے جاؤ گے۔ پھر اللہ سوال کرے گا، وہ اللہ جس کو نہ کسی ترجمان کی ضرورت ہے اور نہ کسی دربان کی حاجت ہے کہ کیا تمہارے پاس میرا رسول نہیں آیا تھا جس نے میرا پیغام تمہیں پہنچایا اور کیا میں نے تم کو مال و دولت سے نہیں نوازا تھا؟ پس اب تم بتاؤ کہ تم نے اپنے فائدے کے لیے کیا کچھ کیا ہے؟“

اس وقت انسان حیران و پریشان دائیں بائیں دیکھے گا لیکن اسے کچھ بھی سمجھائی نہ دے گا۔ پھر وہ سامنے کی طرف نظر دوڑائے گا تو اسے دوزخ کے شعلوں کے سوا کچھ بھی نظر نہیں آئے گا، جان لو جو شخص آگ سے بچنا چاہتا ہے اور وہ ایک کھجور کا ٹکڑا دینے کی قدرت رکھتا ہے تو وہ کھجور کا ٹکڑا اللہ کی راہ میں دے کر اپنے آپ کو بچا لے اور جو اس کی گنجائش نہ رکھتا ہو تو وہ لوگوں سے اچھی بات (نیکی کی بات) کہہ کر ہی اپنے آپ کو محفوظ کر لے کیونکہ ایک نیکی کا بدلہ دس (۱۰) گنا سے لے کر سات سو (۷۰۰) گنا تک دیا جائے گا۔“

(السيرة النبوية، ابن ہشام جلد ۲ صفحہ ۱۱۸)

ایک دوسرا خطبہ حضورِ نور نبی کریم رحمتِ دو عالم ﷺ نے ارشاد فرمایا:

”تمام تعریفیں اللہ ہی کے لیے ہیں، میں (ﷺ) اسی کی تعریف کرتا ہوں اور اسی سے مدد چاہتا ہوں۔ اپنے نفس کی شرارتوں اور اپنے بُرے اعمال سے اللہ کی پناہ مانگتا ہوں۔ جسے اللہ ہدایت دے، اسے کوئی گمراہ نہیں کر سکتا اور جسے اللہ راستے سے بھٹکا دے، اسے کوئی سیدھی راہ دکھانے والا نہیں۔ میں (ﷺ) گواہی دیتا ہوں اللہ کے سوا کوئی معبود نہیں، وہ اکیلا ہے اور اس کا کوئی شریک نہیں۔ سب سے اچھا کلام اللہ کی کتاب ہے جس کے دل میں اللہ نے اس کتاب کو اتارا، وہ اس کے ذہن نشین ہوگئی اور جس کو اللہ نے کفر کے بعد دینِ اسلام میں داخل کر دیا اور جس نے اس کتاب کو لوگوں کی (بے ہودہ) باتیں چھوڑ کر (اپنا رہنما) قرار دیا، وہ شخص ضرور کامیاب و بامراد اور نجات یافتہ ہو گیا۔“

اللہ کی کتاب بہترین اور بلیغ کتاب ہے، تم ان چیزوں کو اپنا محبوب بناؤ جن کو اللہ نے پسند کیا، تم دل سے اللہ کی محبت اختیار کرو، اللہ کے کلام اور اس کی یاد سے تم کو مت اور اپنے دلوں کو (بھول اور غفلت میں پڑ کر) سیاہ نہ کر لو۔ کیونکہ اللہ نے سب چیزوں سے جو اس نے پیدا کی ہیں اور پسند کی ہیں، نیک باتوں یا حلال و حرام اور بہترین عبادتوں میں سب سے اچھا اور برگزیدہ اور نیک اعمال میں سب سے افضل اپنا ذکر قرار دیا ہے۔ (دیکھو) اللہ کی عبادت کرو اور اس کے ساتھ کسی کو شریک نہ ٹھہراؤ اور جہاں تک ہو سکے اس سے ڈرتے رہو اور جو اچھی بات منہ سے نکالو، وہ اللہ کے سامنے پوری کر دکھاؤ اور اللہ کے فضل و کرم سے باہم ایک دوسرے کے دوست اور مددگار بن جاؤ۔ اللہ اس سے بہت ناراض ہوتا ہے جو اپنے وعدے کو پورا نہ کرنے، تم سب پر (اللہ کی

طرف سے) امن اور سلامتی ہو۔“ (السیرۃ النبویہ ابن ہشام جلد ۲ صفحہ ۱۱۹، سل الہدیٰ والرشاد جلد ۳ صفحہ ۴۹۰)

تعمیر حجرات

اللہ تبارک تعالیٰ کے گھر (مسجد نبوی) کی تعمیر سے فراغت ہوئی تو حضور انور نبی کریم ﷺ نے اپنی ازواج کے لیے حجروں کی تعمیر کی جانب توجہ فرمائی۔ اہمات المؤمنین کے لیے جو حجرے تعمیر ہوئے ان کی تعداد نو تھی لیکن یہ سب ایک ساتھ تعمیر نہیں ہوئے بلکہ حسب ضرورت تعمیر ہوتے رہے۔ ام المؤمنین حضرت خدیجہ رضی اللہ عنہا کی وفات حسرت آیات کے بعد حضور انور نبی کریم ﷺ نے حضرت سودہ بنت زمعہ رضی اللہ عنہا کو اپنی زوجیت کا شرف بخشا۔ ہجرت سے پہلے حضرت عائشہ صدیقہ رضی اللہ عنہا کے ساتھ بھی نکاح ہو گیا تھا لیکن ابھی رخصتی نہیں ہوئی تھی۔ پہلے ایک حجرہ تعمیر ہوا جس میں حضرت سودہ رضی اللہ عنہا رہائش پذیر ہوئیں۔ ہجرت کے سات یا آٹھ ماہ بعد شوال یا ذیقعد میں حضرت عائشہ صدیقہ رضی اللہ عنہا کی رخصتی ہوئی اس سے پہلے دوسرا حجرہ تعمیر ہوا۔ یہ حجرے مسجد نبوی کے ارد گرد ساتھ ساتھ تعمیر کیے گئے تھے۔

علامہ ابن کثیر لکھتے ہیں:

”رسول اللہ ﷺ نے مسجد کے ارد گرد اپنی اور اپنے اہل و عیال کی رہائش کے لیے حجرات تعمیر کی جن کی اونچائی بہت کم تھی اور وہ ایسے سامان سے تیار کیے گئے جو دیر پا نہ تھا۔“

(السیرۃ النبویہ ابن کثیر جلد ۳ صفحہ ۲۱۳)

پروفیسر طاہر القادری صاحب نے اپنی کتاب سیرت ”سیرت الرسول جلد ۶ کے صفحہ ۱۷ پر کچھ اور معلومات لکھی ہیں جو قارئین کرام کے پیش خدمت ہیں۔

مسجد نبوی کی تعمیر کے بعد اہمات المؤمنین کے لیے یکے بعد دیگرے نو حجرے تعمیر کیے گئے۔ ہجرت مدینہ کے وقت حضرت سودہ رضی اللہ عنہا اور حضرت عائشہ صدیقہ رضی اللہ عنہا بھی آپ ﷺ کے نکاح میں آچکی تھیں اس لیے پہلے دو حجرے تعمیر ہوئے ان کمروں کی ساخت وغیرہ کے بارے میں تمام اہل سیر اور جملہ مؤرخین کا اس بات پر اتفاق ہے کہ بعض حجروں کی دیواریں کھجور کی شاخوں کو کھڑا کر کے اوپر لپائی کر دی گئی تھی اور بعض حجروں کی تعمیر میں پتھر کا بھی استعمال ہوا تھا۔ کھجور کے تنے بطور ستون استعمال کیے گئے تھے۔ باہر کی دیواروں میں کچی اینٹیں بھی استعمال میں لائی گئیں۔ فرش کچے تھے اور حجرات کی تعمیر میں بھی سادگی کو پیش نظر رکھا گیا تھا۔ یہ حجرے چھ سات ہاتھ چوڑے اور دس ہاتھ لمبے تھے۔ دروازوں پر پرانے کمبلوں کے پردے لٹکا دیئے گئے رات کے وقت ان حجروں میں چراغ نہیں جلتے تھے۔ حجروں کی چھت بھی زیادہ اونچی نہیں تھی، چھت کو آسانی سے ہاتھ لگایا جاسکتا تھا۔ حجرات مبارک کی ترتیب اس طرح تھی۔

حضرت ام سلمہ رضی اللہ عنہا، حضرت ام حبیبہ رضی اللہ عنہا، حضرت زینب رضی اللہ عنہا، حضرت جویریہ رضی اللہ عنہا، حضرت میمونہ رضی اللہ عنہا

اور حضرت زینب بنت جحش رضی اللہ عنہا کے حجرات شمالی جانب تھے جبکہ حضرت سودہ رضی اللہ عنہا، حضرت عائشہ صدیقہ رضی اللہ عنہا اور حضرت صفیہ رضی اللہ عنہا کے حجرے سامنے کی طرف تھے۔ ازواجِ مطہرات کے حجرے مسجد نبوی سے اس قدر متصل تھے کہ جب حضور انور نبی کریم صلی اللہ علیہ وسلم مسجد میں معتکف ہوتے تو اپنا سر انور مسجد سے باہر نکالتے تو ازواجِ مطہرات گھر میں بیٹھے بیٹھے آپ صلی اللہ علیہ وسلم کے گیسو مبارک دھودیتیں۔ (سیرت الرسول پر وفیسر طاہر القادری جلد ۶ ص ۷۱)

سادہ حجرات بقعہ نور

دیکھئے کہ وہ مکانات جہاں اللہ تبارک تعالیٰ کے برگزیدہ پیغمبر حضور پر نور صلی اللہ علیہ وسلم نے اور مہاجرین و انصار کے محبوب مرشد و رہبر صلی اللہ علیہ وسلم نے رہائش اختیار کرنا تھی ان کی سادگی اور سادگی میں شان و شوکت کا کیا عالم تھا۔ تمام مؤرخین اور علمائے سیرت اس بات پر متفق ہیں کہ حضور پر نور صلی اللہ علیہ وسلم کی رہائش گاہوں کی بعض دیواریں پتھروں کو ایک دوسرے کے اوپر جوڑ کر اٹھائی گئی تھیں اور بعض دیواروں کو کھجور کی شاخوں کو جوڑ کر کھڑا کیا گیا اور ان پر مٹی سے لپائی کر دی گئی تھی۔ کھجور کے تنوں کو بطور شہتیر استعمال کیا گیا تھا ان کے ساتھ کھجور کی ٹہنیاں جوڑ دی گئی تھیں اور ان پر مٹی کا گارا بنا کر پلستر کر دیا گیا تھا۔

یہ مکانات تھے جہاں پیغمبر اول و آخر و اعظم، شہنشاہ کونین رہبر کائنات صلی اللہ علیہ وسلم اپنی ازواجِ مطہرات کے ساتھ اپنی مشغول اور سراپا برکت زندگی بسر فرمایا کرتے تھے کچھ مکانات کی بیرونی دیواریں کچی اینٹوں کی بنی ہوئی تھیں اور کچھ مکانات کی بیرونی دیواریں بھی کھجوروں کی شاخوں کو جوڑ کر اور اوپر گارے کی لپائی کر کے بنائی گئی تھیں۔ اندرونی حجرے تو سب کے سب کھجوروں کی شاخوں سے بنائے گئے تھے۔ باہر دروازے پر نہ کوئی مسلح پہرہ دار نہ چوکیدار نہ کمروں میں قالین نہ پلنگ نہ کرسیاں نہ میزیں نہ غیر ضروری کپڑے اور برتن۔ اس کا شانہ اقدس میں زینت و آرائش کا سامان تو کجا ضرورت کی اشیاء بھی ناپید تھیں۔

اکثر اُمہات المؤمنین رضی اللہ عنہن اپنے اپنے خاندان کے سرداروں کی بیٹیاں تھیں ان کا بچپن اور عنفوان شباب ان شاندار محلوں اور کشادہ حویلیوں میں گزرا جہاں راحت و آرام کا ہر سامان بکثرت موجود تھا۔ یہاں آ کر اللہ کے محبوب صلی اللہ علیہ وسلم کی زوجیت کا جو طوق نصیب ہوا ان کی ساری حسرتیں پوری ہو گئیں۔ اس شاہ کار رب العالمین کے جمال جہاں آراء کے دیار سے ساری تمنائیں برآ گئیں۔

وہ سب اللہ کی پیاری بندیاں تسلیم و رضا کا پیکر بنے اللہ تبارک تعالیٰ اور اس کے محبوب رسول صلی اللہ علیہ وسلم کی رضا جوئی کے لیے شب و روز مصروف رہتیں۔ یہ حجرے بظاہر دیکھنے والوں کی نظر میں تو بالکل سادہ تھے لیکن اللہ تبارک تعالیٰ کے انوار و تجلیات کا یہاں ہمہ وقت نزول ہوتا رہتا تھا رحمتوں کا سحاب کرم ان کے چہ جروں پر سوجان سے قربان و تصدق ہوتا رہتا تھا اور اللہ تبارک تعالیٰ کے خاص کرم و رحمت کی برکھا ہمہ وقت ان پر برستی رہتی تھی۔ ان مقدس و متبرک حجروں کے طواف کے لیے حضرت جبرائیل علیہ السلام سدرۃ المنتہیٰ کی بلند یوں کو چھوڑ

کر یہاں حاضر ہوا کرتے تھے اور شب و روز ہزار ہا فرشتے ان حجروں کے نور کی پھواڑ میں نہا کر واپس لوٹتے۔ خلفائے راشدین رہبرانِ کاروانِ انسانیت اس در کی خاک کو اپنی چشم بصیرت کا سرمہ سمجھتے تھے۔ انہیں کچی دیواروں کے بابرکت سائے میں دعوتِ حق دینے والوں کی ایک ایسی مبارک صفات و نورانی جماعت تیار ہوئی جنہوں نے جس طرف رُخ کیا، کفر و شرک کے اندھیرے جگمگا اٹھے، جہاں قدم مبارک فرمایا، جہاں گئے وہاں گلشنِ انسانیت میں بہار آگئی اور اپنی صفات مبارک سے درندہ صفت انسانوں کو انسانی مکارمِ اخلاق سے مزین کر دیا۔

شہنشاہِ کائنات ﷺ کی پُر نور سادگی

پیغمبرِ اول و آخر و اعظم حضورِ پُر نور نبی کریم رُوف و رحیم، تاجدارِ کائنات ﷺ اگر چاہتے تو دنیا کی ہر دولت ان کے قدموں پر ڈھیر کر دی جاتی۔ حضورِ انور نبی کریم رُوف و رحیم ﷺ نے دنیاوی جاہ و جلال کی ہر پیش کش کو ٹھکرا دیا اور فرمایا کہ اگر میرے ایک ہاتھ پر چاند اور دوسرے پر سورج رکھ دیا جائے تو میں پھر بھی اللہ کی وحدانیت اور دینِ حق کی تبلیغ کا فریضہ سرانجام دیتا رہوں گا۔ حضورِ پُر نور ﷺ کی زندگی کھلی کتاب کی مانند ہے۔ حیاتِ طیبہ روشنی اور خیر کا ایسا مرکز ہے جس سے دنیا کا ہر انسان چاہے اس کا سماجی یا سیاسی مرتبہ کچھ بھی ہو روشنی اور خیر کے اسی مرکز سے ہدایت و رہنمائی لے کر اپنی شخصیت و کردار کو بنا تا رہے گا۔

اس کھلی کتاب کے ایک حرف پر بھی ابہام، شکوک و شبہات اور تضاد کا سایہ تک نہیں، ہر طرف اُجالا ہی اُجالا، ہر طرف روشنی ہی روشنی، ایمان کی روشنی۔ اپنے نصب العین کی سچائی کی روشنی، سیرت و کردار کی روشنی، فکر و نظر کی روشنی اور سوچ، اظہار اور طرزِ عمل کی روشنی، ہر روشنی۔ نورِ ہدایت کا منبع آپ ﷺ کی ذات پاک ہی ہے۔ اکثر اُمہات المؤمنین رضی اللہ عنہما جمعین اپنے اپنے قبیلوں کے سرداروں کی بیٹیاں تھیں اور بڑے ناز و نعم میں پلی تھیں لیکن جب محبوبِ خدا ﷺ کے عقد میں آئیں تو تسلیم و رضا کا پیکر بن گئیں، ایثار و قربانی کی تصویر بن گئیں۔

کاشانہ نبوی ﷺ میں زیب و زینت کا کوئی تصور نہ تھا، دنیاوی مال و دولت کی ریل پیل تھی اور نہ دسترخوان پر انواع و اقسام کے کھانوں کی بھرمار تھی۔ نہ عالی شان محلات تھے اور نہ لونڈیوں، باندیوں اور کنیزوں کی فوج ظفر موج۔ اس کے برعکس فرشی نشست، معمولی لباس، مٹی کے چند برتن، نہ میز نہ کرسی نہ پلنگ، کھانے میں جو کی روٹی، ستوا اور کھجور۔ ایک چٹائی جس پر بیٹھ کر قوموں کے مقدر بدلے جاتے، قیصر و کسریٰ جیسی سپر پاورز کی آنکھوں میں آنکھیں ڈال کر انہیں لاکاراجاتا، باطل استحصالی طاقتوں سے ٹکر لینے کے لیے منصوبہ بندی ہوتی، ازواجِ مطہرات کے یہ حجرے ظاہری شان و شوکت سے محروم تھے لیکن درحقیقت انوار و تجلیات کے مرکز تھے جہاں جبرائیل علیہ السلام بھی حاضر ہونے کو باعثِ فخر گردانتے تھے۔

حضور ﷺ کی مسائلی

ازواج مطہرات کے یہ مقدس حجرے عام آبادی میں تھے، تحفظ یا پردہ کے لئے چار دیواری نہ تھی اور سب کی پہنچ میں تھے۔ یہ بناوٹ و تعمیر میں عام لوگوں کے گھروں سے بھی کہیں زیادہ سادہ تھے۔ ان حجروں کے قرب و جوار میں صحابہ کرام رضی اللہ عنہم کے مکانات تھے۔ محبوب خدا ﷺ کی مسائلی میں حضرت سعد بن معاذ رضی اللہ عنہ، حضرت سعد بن عبادہ رضی اللہ عنہ، حضرت عمارہ بن حزم رضی اللہ عنہ اور حضرت ابوالیوب انصاری رضی اللہ عنہ کے مکانات تھے اور ان صحابہ کرام رضی اللہ عنہم کا شمار اصحاب ثروت میں ہوتا تھا۔ یہ صحابہ کرام رضی اللہ عنہم حضور پر نور نبی کریم ﷺ کی خدمت اقدس میں ہدیے وغیرہ پیش کرتے رہتے۔

روایات میں ہے کہ

حضرت ام انس رضی اللہ عنہا نے اپنی جائیداد حضور انور نبی کریم رؤف رحیم ﷺ کی خدمت اقدس میں پیش کی۔ آپ ﷺ نے حضرت ام انس رضی اللہ عنہا کے اس ہدیے کو قبول فرما کر یہ جائیداد اپنی دایہ ام ایمن کو دے دی اور خود خرد و قافہ کو پسند فرمایا۔ (صحیح بخاری، جلد ۱ صفحہ ۳۵۸)

صحابہ کرام رضی اللہ عنہم اکثر حضور پر نور نبی کریم ﷺ کی بارگاہ اقدس میں دودھ بھیج دیا کرتے تھے۔ کبھی کبھوریں آجاتیں۔ بعض صحابہ کرام رضی اللہ عنہم نے اپنے باغات میں کبجور کے درختوں کا پھل حضور انور نبی کریم ﷺ کے لئے مختص کر رکھا تھا وہ کبجوریں حضور ﷺ کی خدمت میں بھجوادیتے۔ حضرت سعد بن عبادہ رضی اللہ عنہ نے تو یہ معمول بتایا تھا کہ رات کے وقت روزانہ دافر مقدار میں کھانا آپ ﷺ کے ہاں بھجوادیتے۔ آقا حضور پر نور نبی کریم ﷺ اس کھانے میں اصحاب صفہ کو بھی شامل فرمالیتے۔

حجرات کی تعمیر اور حضور انور نبی کریم ﷺ کی حیات طیبہ کے مطالعہ سے اندازہ لگایا جاسکتا ہے کہ تاجدار کائنات ﷺ جو والی کون و مکان بھی ہیں کا دنیاوی لحاظ سے معیار زندگی کیا تھا۔ حضرت عائشہ صدیقہ رضی اللہ عنہا فرماتی ہیں کہ دو دو ماہ گزر جاتے اور ہمارے گھروں میں چولہا تک نہ جلتا۔ کبجور اور ستور پر گزارا کرتے۔ بعض اوقات فاقوں تک نوبت آجاتی۔ ایک چار پائی بھی لگا تار کچھ عرصہ کے لئے تاجدار کائنات سرور دو عالم حضور پر نور رحمت دو عالم شہنشاہ کائنات ﷺ کے استعمال میں رہی۔

اس کا ذکر علامہ سہیلی نے کیا ہے۔

آقائے دو جہاں کی ایک چار پائی تھی جس کے بازو کبجور کے پتوں کی مٹی ہوئی رسی سے باندھے گئے تھے۔ بنی امیہ کے زمانے میں اسے فروخت کیا گیا تو ایک شخص نے اسے برکت کے لئے چار ہزار درہم میں خرید لیا۔

(الروض الانف، ۲: ۲۴۸)

جب امہات المؤمنین رضی اللہ عنہن دنیا سے رخصت ہو گئیں تو ان حجروں کو گرا کر مسجد میں شامل کر لیا گیا۔

جب ولید کی طرف سے حجروں کو گرانے کا حکم آیا تو اس وقت موجود لوگ ان تبرک یادگاروں کے مٹائے جانے کے غم میں اتاروئے کہ ان کی داڑھیاں آنسوؤں سے تر ہو گئیں۔

حضرت معاذ بن محمد الانصاری کہتے ہیں کہ جب عطاء خراسانی ایک دینی محفل میں اپنی گفتگو سے فارغ ہوئے تو عمران بن ابی انس یوں گویا ہوئے کہ

حضور کے مکانات میں چار مکانات ایسے تھے جن کی بیرونی دیواریں کچی اینٹوں سے اٹھائی گئی تھیں اور اندرونی کمروں کی دیواریں کھجور کی ٹہنیوں کو جوڑ کر بنائی گئی تھیں اور پانچ مکانات ایسے تھے جن کی بیرونی دیواریں کمرے کے سب کے سب کھجور کی شاخوں کو جوڑ کر بنائے گئے تھے۔ دروازوں پر بالوں سے بنے ہوئے ٹاٹ آویزاں تھے اور جس دن ولید کا خط آیا اس وقت مسجد میں کئی جلیل القدر صحابہ کرام کے صاحبزادگان موجود تھے۔ ان میں چند کے نام یہ ہیں۔

حضرت عبدالرحمن بن عوف رضی اللہ عنہ کے صاحبزادے ابوسلمہ۔

حضرت سہل بن حنیف رضی اللہ عنہ کے صاحبزادے ابوامامہ۔

حضرت زید بن ثابت رضی اللہ عنہ کے صاحبزادے خارجہ۔

جب ان حضرات کو ولید کے اس حکم نامے کا پتہ چلا جو اس نے ان بابرکت حجرات کے منہدم کرنے کے سلسلہ میں تحریر کیا۔ میں نے ان کو دیکھا کہ وہ ان محبوب یادگاروں کے مٹائے جانے پر اتاروئے کہ ان کی داڑھیاں آنسوؤں سے بھیگ گئیں۔

ابوامامہ نے کہا۔

”کاش! ان حجرات کو اپنی حالت پر چھوڑا جاتا اور ان کو گرایا نہ جاتا۔ تاکہ لوگ دیکھتے کہ اللہ تبارک تعالیٰ نے اپنے اس نبی کے لئے جس کے ہاتھ میں دنیا کے خزانوں کی کنجیاں دے دی گئی تھیں کیا چیز پسند فرمائی۔“

حضرت حسن بصری فرماتے ہیں۔

”میں جب بالغ ہونے کے قریب تھا تو حضرت عثمان رضی اللہ عنہ کے عہد خلافت میں ان حجروں میں داخل ہوا کرتا۔ میں ہاتھ اونچا کرتا تو میری انگلیاں ان کی چھتوں کو چھونے لگتیں۔“

(سبل الہدیٰ والرشاد، جلد ۳ صفحہ ۵۰۸)

علامہ سہیلی لکھتے ہیں۔ جب ازواج مطہرات انتقال فرما گئیں تو ان کے مکانات مسجد کے ساتھ ملا دیئے گئے۔

”جب خلیفہ وقت ولید بن عبدالملک کا حکم آیا کہ ان حجرات کو منہدم کر دیا جائے تو مدینہ کی ساری فضا لوگوں کی گریہ و زاری سے اس طرح لبریز ہو گئی جس طرح حضور انور ﷺ کے وصال کے

دن“۔

پھر لکھتے ہیں۔

”ابن قتیبہ کہتے ہیں کہ حضور کی ایک چار پائی تھی جس کے بازوؤں کو کھجور کے پتوں سے بٹی ہوئی رسی سے باندھا گیا تھا۔ بنی امیہ کے زمانہ میں اسے فروخت کیا گیا اور ایک شخص نے چار ہزار درہم ادا کر کے خرید لیا تا کہ اپنے حبیب کی یادگار کو بطور تبرک اپنے پاس محفوظ رکھے۔“

(الروض الاائف، جلد ۲ صفحہ ۲۳۸)

ایک روز مرقد اقدس اور منبر مبارک کے درمیان عمران بن ابی انس کی تہلیل، ذکر و اذکار کی محفل لگی تھی۔ اس مبارک مجلس میں میں نے عطاء خراسانی کو یہ کہتے ہوئے سنا کہ میں نے حضور پر نور نبی کریم ﷺ کی ازواج مطہرات کے حجرات دیکھے ہیں ان کی دیواریں کھجور کی شاخوں سے بنائی گئی تھیں دروازوں پر کالے بالوں سے بنے ہوئے پردے لٹکے ہوئے تھے۔ اسی اثناء میں ولید بن عبد الملک کا خط آیا اور وہ ہمیں پڑھ کر سنایا گیا۔ اس میں اس نے حکم دیا تھا کہ نبی اکرم ﷺ کی ازواج مطہرات کے حجرات کو گرا دیا جائے۔ اس حکم پر لوگوں کا یہ حال تھا کہ

”اس دن سے زیادہ میں نے لوگوں کو روتے ہوئے اور گریہ کرتے ہوئے نہیں دیکھا۔“

”عطاء کہتے ہیں میں نے اس دن سعید بن مسیب کو یہ کہتے ہوئے سنا بخدا! مجھے یہ بات بڑی پسند تھی کہ ان حجروں کو اسی حالت پر رکھا جاتا۔ تا کہ مدینہ طیبہ کی نوخیز نسل اور اطراف و اکناف سے آنے والے لوگ دیکھتے کہ اللہ کے پیارے رسول ﷺ نے اپنی حیات طیبہ میں کس قناعت سے کام لیا۔ اس طرح لوگوں کے دلوں میں دوسروں پر اپنی بڑائی جتانے اور مال کی کثرت میں بازی لے جانے کا شوق دم توڑ دیتا اور لوگ ان چیزوں کی طرف راغب نہ ہوتے۔“

(سبل الہدیٰ والرشاد، جلد ۳ صفحہ ۵۰۷)

اذان کی ابتداء

اذان تعلیمات اسلامی کا نچوڑ ہے۔ اللہ تبارک تعالیٰ کی کبریائی کا بیان، رسول کائنات ﷺ کی رسالت کا ذکر اور حق کی کھلی دعوت ہے۔ شروع میں مسلمانوں کو نماز کے لئے بلانے کا کوئی خاص طریقہ مقرر نہ تھا۔ صحابہ کرام رضی اللہ عنہم اندازے سے مسجد پہنچ جاتے۔ بعض جماعت میں شامل نہ ہو پاتے اور انہیں اپنی اس محرومی کا احساس رہتا کہ وہ اپنے آقا، آقائے کائنات ﷺ کی اقتداء میں نماز ادا نہیں کر سکے۔ زیادہ دیر تک نمازیوں کا انتظار بھی ممکن نہ تھا۔

جب نبی کریم رؤف ورحیم ﷺ مدینہ طیبہ تشریف لے آئے تو جس بھی نماز کا وقت آتا تو صحابہ کرام از خود جمع ہو جاتے اور امام الانبیاء ﷺ کی اقتداء میں نماز ادا کرتے۔ ادائیگی نماز کے لئے (نماز کے بلانے، اطلاع دینے کے لئے) کسی اعلان وغیرہ کا رواج نہ تھا۔ جب دور دراز سے آنے والے نمازیوں کی تعداد میں کافی اضافہ ہو گیا تو اب کوئی ایسی نشانی مقرر کرنے کی ضرورت محسوس کی جانے لگی جسے سن کر یاد دیکھ کر سارے نمازی مسجد میں جمع ہو جائیں اور باجماعت نماز ادا کریں۔

پیغمبر اول و آخر و اعظم، رسول کائنات، ہادی انس و جان ﷺ نے مشورہ کے لئے اپنے صحابہ کو بلایا ان کے سامنے یہ مسئلہ پیش کیا گیا اور تمام شرکاء کو اظہار رائے کی دعوت دی گئی۔ ایک صاحب نے تجویز پیش کی کہ نماز کے وقت ایک جھنڈا اونچا کر کے لہرایا جائے۔ سب لوگ اسے دیکھ کر بروقت مسجد میں پہنچ جائیں۔ دوسرے نے مشورہ دیا کہ ہم بھی یہودیوں کی طرح بگل بجایا کریں گے جسے سن کر لوگ نماز کے لئے جمع ہو جائیں۔

حضور انور رحمتِ دو عالم ﷺ نے اس رائے کو ناپسند فرمایا۔ ”یہ یہودیوں کا طریقہ کار ہے یعنی ہمیں یہ زیب نہیں دیتا۔“

ایک اور صاحب بولے، ناقوس پھونکا کریں۔ حضور پر نور نبی کریم ﷺ نے اس تجویز کو مسترد کر دیا فرمایا ”ناقوس پھونکنا عیسائیوں کا معمول ہے۔“ کسی نے رائے دی کہ کسی اونچی جگہ آگ روشن کر دی جائے۔ اس کے شعلوں کو دیکھ کر لوگوں کو نماز کے وقت کا علم ہو جائے گا۔ حضور ﷺ نے فرمایا ”یہ مجوسیوں کا شیوہ ہے ہمارے

لئے یہ موزوں نہیں۔ حضرت عمر رضی اللہ عنہ یہ سب تجویزیں سنتے رہے آخر میں عرض کی کیا یہ مناسب نہیں کہ نماز کا وقت ہو تو ایک شخص بلند آواز سے اس کا اعلان کر دے۔ مرشد برحق علیہ السلام نے اس تجویز کو پسند فرمایا اور بلال کو حکم دیا۔ ”اے بلال! اٹھو اور لوگوں میں نماز کے وقت کا اعلان کرو۔“

صحیح بخاری میں ہے

حضرت عمر رضی اللہ عنہ نے کہا کہ کیا ہم ایک آدمی کو مقرر نہ کر دیں جو نماز کا اعلان کیا کرے بس رسول اللہ صلی اللہ علیہ وسلم نے فرمایا اے بلال! کھڑے ہو کر نماز کا اعلان کرو۔ (صحیح بخاری، جلد ۱ صفحہ ۸۵)

حضرت عمر فاروق اعظم رضی اللہ عنہ کی تجویز کافی حد تک قابل عمل تھی لیکن یہ تجویز بھی مطلوبہ نتائج پیدا نہ کر سکی۔ حضور پُر نور خاتم النبیین صلی اللہ علیہ وسلم نے حضرت بلال رضی اللہ عنہ کو حکم دیا کہ اذان دیں۔ ایک روایت میں ہے کہ اذان کی تجویز حضرت عبداللہ بن زید رضی اللہ عنہ نے پیش کی تھی جو انہوں نے بصورت خواب دیکھی تھی۔ اس لئے حضور انور نبی کریم رُوف و رحیم صلی اللہ علیہ وسلم نے حضرت بلال رضی اللہ عنہ سے فرمایا

اے بلال! کھڑے ہو جاؤ اور جس طرح تمہیں عبداللہ بن زید بتاتے ہیں وہ کہتے جاؤ۔ پس حضرت بلال نے اذان کہی۔ (ابوداؤد، جلد ۱ صفحہ ۷۸)

نماز کے لئے لوگوں کو بلانے کا یہ ایک احسن طریقہ تھا جسے تاجدار کائنات سرکارِ دو عالم صلی اللہ علیہ وسلم نے سند قبولیت عطا فرمائی۔ اس طرح ایک تو مسلمانوں کو اطلاع ہو جاتی کہ نماز کا وقت ہو گیا ہے اور دوسرے دن میں پانچ وقت اسلام کی سریلی محسور کن دعوت بھی کانوں میں رس گھولتی اور دلوں پر دستک دیتی۔ امام محمد بن یوسف صالحی شامی اس واقعہ کے بارے میں رقم طراز ہیں۔

اس مجلس مشاورت میں حضرت عبداللہ بن زید رضی اللہ عنہ بھی حاضر تھے۔ اس معاملہ کے بارے میں انہوں نے سرکارِ دو عالم سرور کائنات صلی اللہ علیہ وسلم کی بے چینی ملاحظہ کی تھی۔ یہ بھی بہت مضطرب اور بے چین ہو گئے۔ دن بھر غورو فکر و اضطراب میں گزرا رات کو بے چینی سے بستر پر کروٹیں بدلتے رہے۔ آخر آنکھ لگ گئی خواب میں کیا دیکھتے ہیں کہ ایک شخص ہے اس نے دو سبز چادریں اوڑھی ہوئی ہیں اور ہاتھ میں ناقوس پکڑا ہوا ہے۔ انہوں نے (عبداللہ بن زید رضی اللہ عنہ) نے اسے کہا ”اے بندہ خدا! کیا یہ ناقوس بچو گے؟“ اس نے پوچھا تم اسے لے کر کیا کرو گے؟“ انہوں نے (عبداللہ بن زید رضی اللہ عنہ) نے کہا کہ ہم اس کے ذریعہ لوگوں کو نماز کی دعوت دیں گے۔ اس نے کہا کیا میں تمہیں اس سے بہتر چیز نہ بتاؤں؟ انہوں نے کہا بڑی نوازش ہوگی۔ اس نے کہا رسول اللہ صلی اللہ علیہ وسلم کی خدمت میں جا کر عرض کرو کہ آپ لوگوں کو نماز کی طرف دعوت اس طرح دیا کریں۔

اللہ اکبر، اللہ اکبر، اللہ اکبر، اللہ اکبر

اشھد ان لا الہ الا اللہ، اشھد ان لا الہ الا اللہ

اشهد ان محمدا رسول الله، اشهد ان محمدا رسول الله

حي على الصلوة، حي على الصلوة

حي على الفلاح، حي على الفلاح

الله اكبر، الله اكبر، لا اله الا الله

عبداللہ بن زید رضی اللہ عنہ کہتے ہیں میری آنکھ کھل گئی۔ جب صبح ہوئی تو میں اللہ کے پیارے رسول کی خدمت اقدس میں حاضر ہوا اور اپنا خواب سنایا۔ حضرت ابن عمر رضی اللہ عنہما سے مروی ہے کہ حضرت عبداللہ کی جب آنکھ کھلی تو وہ زیادہ ضبط نہ کر سکے رات کو ہی خدمت اقدس میں حاضر ہوئے سارا خواب عرض کیا۔ خواب سن کر نبی کریم ص رؤف ورحیم صلی اللہ علیہ وسلم نے فرمایا ”یہ سچا خواب ہے انشاء اللہ“۔

حضرت فاروق اعظم رضی اللہ عنہ نے بھی اسی رات کو ایسا ہی خواب دیکھا تھا لیکن آدمی رات کو حضور کو بے آرام کرنے کی جسارت نہ کر سکے۔ سو چامچ ہوگی تو خدمت اقدس میں عرض کروں گا۔ جب صبح صادق طلوع ہوئی تو حضور انور نبی کریم ص رؤف ورحیم صلی اللہ علیہ وسلم نے حضرت عبداللہ رضی اللہ عنہ کو فرمایا کہ حضرت بلال کو ساتھ لے جاؤ۔ تم اسے اذان کے کلمات بتاتے جاؤ وہ اذان کہتا جائے گا۔ حضرت بلال رضی اللہ عنہ کی اذان جب مدینہ طیبہ کی فضا میں گونجی تو حضرت عمر فاروق اعظم رضی اللہ عنہ نے بھی سن لی۔ یارائے ضبط نہ رہا۔ اپنی چادر گھسیٹتے ہوئے دوڑے۔ حاضر خدمت ہو کر عرض کیا۔

”اس ذات پاک کی قسم جس نے آپ صلی اللہ علیہ وسلم کو حق کے ساتھ معبود فرمایا ہے میں نے بھی اسی

طرح کا خواب دیکھا ہے“۔ (بل الہدیٰ والرشاد، جلد ۳ صفحہ ۵۱۰، ۵۱۲)

اذان کا یہ طریقہ آج تک جاری ہے اور قیامت تک جاری رہے گا۔ اذان کے چھوٹے چھوٹے جملوں کے اندر ایک جہان معانی آباد ہے۔ اذان کے دل نشین الفاظ براہ راست دل میں اتر جاتے ہیں۔ کس خوبصورتی سے صدیوں سے اللہ کی کبریائی کا اعلان ہو رہا ہے ہم پانچ وقت وہی اعلان سنتے ہیں لیکن اذان کی تکرار سے کوئی ناخوشگوار تاثر پیدا نہیں ہوتا اور نہ ایسا ہو سکتا ہے بلکہ اسے سن کر لہو کی گردش تیز ہو جاتی ہے اور قصر ایمان کے ہر دریچے میں چراغ جل اٹھتے ہیں۔ ایمان تازہ ہو جاتا ہے۔ دنیا کے کسی دوسرے مذہب میں عبادت کے لئے لوگوں کو بلانے کا اس سے موثر اور پرکشش طریقہ رائج نہیں۔ اللہ کی بڑھائی سے لے کر دنیا و آخرت کی بھلائی سارے مضامین کا خلاصہ چند الفاظ میں بیان کر دیا گیا ہے ایک عجیب روحانی کیف کا حامل یہ سرمدی نغمہ ایسا خوبصورت بلانے کا انداز جو زمان و مکان کی حدود سے ماروا ہے۔ یہ ایسے لوگوں کو بھی اپنی کشش میں لے لیتا ہے جو غیر مسلم ہوں اور اس کے معنی و مقصد کو نہیں جانتے۔ یہ دلکش الفاظ قیامت تک کانوں میں رس گھولتے رہیں گے۔

اذان

اذان کا لغوی معنی اعلام (اطلاع دینا) ہے یعنی کسی چیز کے بارے میں لوگوں کو آگاہ کرنا۔ خبردار کرنا، جتلانا۔ سورہ توبہ کی آیت ۳ میں یہ لفظ اپنے لغوی معنی میں استعمال ہوا ہے۔

وَإِذْ أُنزِلَتْ آيَاتُ الْكِتَابِ وَالْحَقُّ بِرَبِّكَ أَكْبَرُ ۚ إِنَّ اللَّهَ بَرِيءٌ مِّنَ الْمُشْرِكِينَ
وَرَسُولُهُ ۚ فَإِنْ تُبْتُمْ فَهُوَ خَيْرٌ لَّكُمْ ۖ وَإِنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ ۗ وَبَشِّرِ
الَّذِينَ كَفَرُوا بِعَذَابٍ آلِيمٍ ۝

ترجمہ ”اللہ اور اس کے رسول کی طرف سے اس امر کا اعلان کیا جاتا ہے کہ مشرکین کا اللہ اور اس کے رسول کے ساتھ کوئی تعلق نہیں ہے“۔ (سورہ توبہ آیت ۳)

”اذان کا مطلب ہے کہ مخصوص کلمات کے ساتھ فرض نماز کے وقت کے بارے میں اعلان کرنا“۔

ہر قوم اپنے مذہبی اجتماعات کے انعقاد کے وقت کسی نہ کسی انداز سے اعلان کرتی ہے تاکہ اس کے ہم مذہبوں کو پتہ چل جائے کہ ان کی مذہبی رسوم ادا کرنے کا وقت ہو گیا ہے سب لوگ پہنچ جائیں۔

حضور پر نور نبی کریم رؤف ورحیم، خاتم النبیین نبی رحمت ﷺ نے بیچ گانہ نمازوں کے اوقات کے اعلان کے لئے جو طریقہ اختیار کیا وہ بڑا انوکھا اور معنی خیز ہے۔ یہ ان خصوصی خوبیوں کا حامل ہے جو اسلام کے دین حق ہونے کے گواہی دے رہی ہیں۔ یہ چھوٹے چھوٹے جملے ہیں جو معنویت سے لبریز ہیں اور اتنے دل آویز ہیں کہ فوراً دل کی گہرائیوں میں اترتے جاتے ہیں۔

مطالب اذان

پہلے جملے میں ہی اس روشن حقیقت کا اعلان فرمایا جا رہا ہے کہ اللہ تبارک تعالیٰ سب سے بڑا ہے۔ سیاسی، مذہبی اور علمی معبودان باطل میں سے کوئی بھی نہیں جو علم حکمت اور قدرت میں اس کی ہمسری کا دم بھر سکے۔ اس حقیقت کو چار بار دہرایا تاکہ سننے والوں کی لوح دل پر یہ نقش ثبت ہو جائے۔ اس کے بعد وہی اعلان کرنے والا یقین و ایمان سے سرشار ہو کر یہ گواہی دیتا ہے کہ اس سب سے بڑے کے سوا اور کوئی خدا نہیں، کوئی عبادت کے لائق نہیں۔

یہ جملہ وہ دوبارہ دہراتا ہے تاکہ سننے والوں کو اس اعلان کرنے والے عقیدہ کے بارے میں کوئی شک نہ رہے۔ بعد ازاں اعلان کرنے والا ایک دوسری حقیقت کی صداقت کی گواہی دیتا ہے جس سے طرح طرح کی غلط فہمیاں کا فوراً ہو جاتی ہیں وہ کہتا ہے۔

جس ہستی نے ہمیں یہ راہ دکھائی ہے جس نے ہمیں یہ سبق یاد کرایا ہے اور جس کا نام نامی محمد ﷺ ہے وہ اللہ تبارک تعالیٰ کے سچے رسول ہیں۔

ان دو حقیقتوں کے دل آویز اعلان کے بعد اب وہ مقصد بیان کیا جا رہا ہے جس کے لئے یہ سارا اہتمام کیا گیا ہے۔

آ جاؤ نماز کی طرف، آ جاؤ نماز کی طرف۔

یعنی اپنے رب کریم و قدیر کی بارگاہ عالی میں سجد ریز ہونے کے لئے حاضر ہو جاؤ۔
کیوں؟

اس کا جواب اس کے بعد آنے والے دو جملوں میں دیا۔

کہ یہی نماز دونوں جہانوں میں سرفراز ہونے کا ذریعہ ہے۔ اسی حاضری میں تمہاری فلاح دارین کا راز مضمر ہے۔ دنیا و آخرت میں اگر سرخرو اور سرفراز ہونے کی امنگ ہے تو سارے کام چھوڑ کر اپنے مولا کریم کی بارگاہ میں حاضر ہو جاؤ۔

اذان کی ابتداء میں بیان کردہ حقیقت کو ایک بار پھر دہرایا جا رہا ہے کہ اللہ تبارک تعالیٰ سب سے بڑا ہے تاکہ یہ سبق ازبر ہو جائے۔

آخر میں دین اسلام کے اعلیٰ ترین مقصد کے ذکر کے ساتھ اس اذان کو ختم کر دیا کہ اللہ تبارک تعالیٰ کے سوا اور کوئی معبود نہیں۔

یہ چھوٹے چھوٹے اور پیارے پیارے جملے چودہ صدیوں سے فضا میں گونج رہے ہیں اور سننے والے ہر روز پانچ بار اس کو سنتے ہیں، پھر بھی طبیعت ان سے سیر نہیں ہوتی۔ دل چاہتا ہے کہ ہر وقت یہ کلمات دہرائے جاتے رہیں، ہم انہیں سنتے رہیں اور سن سن کر اپنے ایمان کو تقویت پہنچاتے رہیں۔ دنیا کے دوسرے مذاہب کے پیرو بھی اپنی پوجا پاٹ کے اعلان کے لئے مختلف ذرائع اپنائے ہوئے ہیں لیکن دین اسلام، دین حنیف نے اپنے ماننے والوں کو بارگاہ رب العزت میں حاضری کی دعوت دینے کے لئے ایک اچھوتا اور دلنشین طریقہ اپنایا ہے۔ اسی میں غور کرنے سے اسلام کے نظام عبادت کی عظمت کا احساس ہونے لگتا ہے، احساس ہو جاتا ہے۔

خاندان نبوی کی مدینہ منورہ میں آمد

مدینہ طیبہ میں چند روز قیام پذیر رہنے کے بعد حضور پر نور رحمۃ اللہ علیہ نے اپنے اہل بیت کو مکہ سے لانے کے لئے حضرت زید بن حارث اور حضرت ابورافع رضی اللہ عنہ کو مکہ بھیجا حضور نبی کریم ﷺ نے انہیں دو اونٹ سواری کے لئے اور پانچ سو درہم بطور زاد سفر عطا فرمائے۔ حضرت ابو بکر صدیق رضی اللہ عنہ نے عبداللہ بن زید اریقط کو جو سفر ہجرت میں قافلہ کا دلیل راہ (رہنما) تھا اسے دو اونٹ دے کر حضرت زید اور حضرت ابورافع رضی اللہ عنہما کی معیت میں بھیجا کہ آپ کے صاحبزادہ عبداللہ کو پیغام دیں کہ وہ اپنی والدہ اور اپنی ہمشیرگان کو ہمراہ لے کر مدینہ طیبہ پہنچ جائے۔

چنانچہ حضرت زید اور ابورافع رضی اللہ عنہما، سیدہ فاطمہ الزہراء سیدہ ام کلثوم (حضور پر نور کی دونوں صاحبزادیاں) ام المومنین حضرت سودہ، حضور کی دائی ام ایمن، جو حضرت زید کی زوجہ تھیں اور ان کے بیٹے اسامہ (رضی اللہ عنہ) کو لے کر بخیریت واپس پہنچ گئے۔ ان کے ہمراہ حضرت عبداللہ بن ابی بکر، اپنی والدہ ماجدہ ام رومان، حضرت صدیق کی والدہ اور آپ کی دو صاحبزادیاں، حضرت عائشہ حضرت اسماء رضی اللہ عنہما جمعین کو لے کر پہنچ گئے۔ حضور انور سرور کائنات ﷺ کی تیسری صاحبزادی حضرت سیدہ رقیہ، جو حضرت عثمان کی زوجہ محترمہ تھیں وہ اپنے شوہر کے ساتھ ہجرت کر کے پہلے ہی حبشہ چلی گئی تھیں۔ حضور کی چوتھی صاحبزادی حضرت زینب (رضی اللہ عنہا) جو عمر میں سب بہنوں سے بڑی تھیں جن کی شادی ابوالعاص بن ربیع، جو ان کا خالہ زادہ تھا، کے ساتھ ہوئی تھی۔ اس نے ابھی اسلام قبول نہیں کیا تھا، اس نے آپ کو مدینہ جانے کی اجازت نہ دی اس لئے آپ وہیں رک گئیں۔ غزوہ بدر میں ابوالعاص لشکر کفار کے ساتھ جنگ میں شریک ہوا اور گرفتار ہوا حضور پر نور ﷺ نے اس کو آزاد کر دیا تب اس نے حضرت زینب رضی اللہ عنہا کو حضور ﷺ کے پاس مدینہ طیبہ آنے کی اجازت دی۔ (السیرۃ الحلبیہ، جلد ۱ صفحہ ۴۶۹۔ دیگر کتب سیرت)

اسامہ، حضرت ام ایمن اور زید بن حارثہ (رضی اللہ عنہ) کے صاحبزادے تھے۔ انہیں ان کے باپ کی طرح ”حبیب رسول اللہ“ کے لقب سے یاد کیا جاتا تھا یعنی اللہ کے رسول کا محبوب رسول اللہ کے پیارے۔ ام المومنین حضرت عائشہ صدیقہ رضی اللہ عنہا فرماتی ہیں کہ ایک روز دروازہ کی دہلیز کے ساتھ اسامہ کو ٹھوکر لگی وہ گر پڑے ان کا چہرہ زخمی ہو گیا خون بہنے لگا۔ حضور پر نور نبی کریم رؤف ورحیم ﷺ نے فرمایا اس کے چہرے سے خون صاف کرو ان کی رنگت سیاہ اور ناک چھٹی تھی مجھے کچھ کراہت سی محسوس ہوئی۔ رحمت دو عالم ﷺ نے خود آگے بڑھ کر اس کے زخم کو صاف کیا۔ (السیرۃ الحلبیہ، جلد ۱ صفحہ ۲۶۸)

یہ دونوں قافلے یعنی خانوادہ نبوت کے افراد اور خاندان صدیق اکبر کے افراد اکٹھے پہنچے۔ سب حضرت ابو بکر (رضی اللہ عنہ) کے ہاں ٹھہرے۔ ان دنوں سرکارِ دو عالم ﷺ مسجد اور حجرے تعمیر کر رہے تھے۔ ان زیر تعمیر مکانات میں سے ایک مکان مکمل ہو گیا تھا۔ ام المومنین حضرت سودہ (رضی اللہ عنہا) نے اس مکان میں رہائش اختیار کی۔ طبقات ابن سعد میں ہے کہ

حضور انور نبی کریم رؤف ورحیم ﷺ کی صاحبزادی حضرت رقیہ رضی اللہ عنہا اپنے شوہر حضرت عثمان غنی (رضی اللہ عنہ) کے ساتھ حبشہ میں تھیں اور مہاجرت کی زندگی بسر کر رہی تھیں، خاندان نبوی کا یہ قافلہ جس میں ازواجِ مطہرات بھی تھیں حضرت حارثہ بن ابن الفتح رضی اللہ عنہما کے گھر ٹھہرا۔ (طبقات ابن سعد، جلد ۱ صفحہ ۲۳۸)

جب مسجد نبوی کے ساتھ ایک کمرہ تعمیر ہو گیا تو سب سے پہلے حضرت سودہ (رضی اللہ عنہا) اس کمرے میں منتقل ہوئیں۔

اہل صفہ

صوفیاء کو اسلامی زندگی میں ایک اہم مقام حاصل رہا ہے۔ دعوت حق صوفیاء کی مساعی جمیلہ کی بدولت چار دانگ عالم میں شاندار نتائج کی حامل ثابت ہوئی۔ صوفیاء کا گروہ عہد رسالت مآب ﷺ میں بھی موجود تھا۔ مسجد نبوی کی ایک جانب ایک چبوترہ یا سائبان تیار کیا گیا تاکہ بے گھر مسلمان یہاں قیام کر سکیں۔ اس چبوترے کو ”صفہ“ کا نام دیا گیا اور اس میں قیام کرنے والے افراد کو اہل صفہ کہا گیا۔ یہ وہ لوگ ہوتے جو نئے نئے دائرہ اسلام میں داخل ہوتے اور ان کا کوئی ٹھکانہ نہ ہوتا تو ان کا قیام اسی چبوترے میں ہوتا۔

مکہ سے ہجرت کر کے آنے والے بے گھر افراد بھی یہیں قیام پذیر تھے۔ پھر یہاں طالب علم بھی آ کر رہنے لگے۔ تعلیمات نبوی سے فیض یاب ہونے کے لئے یہ لوگ یہیں قیام پذیر رہتے۔ دنیاوی دھندوں سے بے نیاز یہ تشنگان علم حضور پر نور نبی کریم ﷺ کی صحبتوں سے شاد کام ہوتے۔ یہ لوگ اپنی دنیاوی ضروریات کی طرف بہت کم توجہ دیتے۔ زیادہ وقت بارگاہ رسالت مآب ﷺ میں گزارتے اور عبادت میں مصروف رہتے۔ رات تھوڑی دیر چبوترے میں آرام کر لیتے۔

ان کی تعداد کھٹی بڑھتی رہتی تھی۔ ارباب صفہ کے باب میں زیادہ سے زیادہ چار سو صحابہ رضی اللہ عنہم کا ذکر ملتا ہے تاہم اتنی تعداد بیک وقت موجود نہیں رہی اور اتنے زیادہ لوگوں کے قیام کی وہاں گنجائش بھی نہیں تھی۔ دیگر صحابہ کرام رضی اللہ عنہم جمعین اپنے اپنے کاروبار میں مصروف رہتے اور نمازوں کی ادائیگی کے لئے مسجد میں حاضر ہوتے۔ اصحاب صفہ نے رفتہ رفتہ اپنے سارے اوقات حصول علم اور عبادت کے لئے وقف کر دیئے۔ اہل صفہ درویش لوگ تھے اکثر کے پاس بنیادی انسانی ضروریات کا سامان بھی نہ تھا۔

کسی کے پاس ایک جوڑا لباس بھی مکمل نہ تھا ایک ہی چادر ہوتی جسے گلے سے باندھ لیتے اور رانوں تک لٹک آتی، نہ گھر نہ اہل و عیال، ان کی کل کائنات بس یہی چبوترہ اور مسجد نبوی تھی۔ انصار میں سے کچھ اہل ثروت کبھی کبھار ان کے لئے کھانا بھیج دیتے کبھی کوئی اہل ثروت کھجوروں کا کچھا وہاں لٹکا جاتا جو کھجوریں نیچے گرتیں یہ اٹھا کر کھا لیتے۔ بعض اوقات فاقوں تک نوبت آ جاتی۔ یہ لوگ صحیح معنوں میں فقر و غنا کے پیکر تھے۔ کھانے کو اتنا کم ملتا کہ ہر وقت ان پر نقاہت کا غلبہ رہتا اکثر اوقات دوران نماز گر پڑتے دیکھنے والے سمجھتے شاید دیوانے ہیں۔ جامع الترمذی میں ہے۔

جب حضور اکرم نبی کریم ﷺ نماز پڑھا رہے ہوتے تو اصحاب صفہ میں سے کئی افراد بھوک کے باعث کمزوری کی وجہ سے گر پڑتے۔ اعراب (نہ جاننے والے بد لوگ) کہتے یہ لوگ پاگل ہیں۔

(جامع الترمذی، جلد ۲ صفحہ ۵۹)

حضرت ابو ہریرہ رضی اللہ عنہ بھی اصحاب صفہ میں سے تھے۔ فرماتے ہیں کہ کبھی ایسا ہوتا کہ مجھ پر شدید بھوک

کے باعث غشی آجاتی اور لوگ سمجھتے شاید مرگی کا دورہ پڑ گیا ہے۔ کثرت روایت حدیث کے باعث ایک مرتبہ ان پر کسی نے اعتراض کیا (کہ انہیں اتنی زیادہ حدیثیں روایات کیوں یاد ہیں) تو فرمایا اس میں میرا کیا قصور ہے دوسرے لوگ اپنے اپنے کاروبار اور دیگر مشاغل میں مصروف رہتے ہیں اور ہم حضور پر نور نبی کریم رؤف و رحیم ﷺ سے حدیثیں سنا کرتے تھے۔

اہل صفہ کی عظمت

تاجدار کائنات ﷺ کی زیر نگرانی اصحاب صفہ کی ایک ایسی جماعت تیار ہو رہی تھی جن کا اوڑھنا بچھونا اسلام تھا۔ یہ تحریک اسلامی کے وہ تربیت یافتہ کارکن تھے جنہوں نے علم کے چراغ جلانے کا منصب سنبھالا تھا۔ روایات میں ہے کہ جب اہل صفہ میں سے کسی کی شادی ہو جاتی تو وہ الگ سے گھر بسا لیتا۔ حضور ان تشنگان علم کی ضرورت کا خاص خیال رکھتے اور ہر طرح سے ان کی دلجوئی فرماتے۔ دعوت کا اہتمام ہوتا تو ان کو کھانے پر بلا لیتے۔ کہیں سے صدقہ آتا تو انہیں عنایت کر دیتے۔

حضرت سعد بن عبادہ رضی اللہ عنہما ایک مالدار صحابی تھے۔ سخی طبیعت کے مالک تھے، اللہ کی راہ میں دل کھول کر خرچ کرتے، اسی اسی آدمیوں کو ساتھ لے جاتے اور انہیں کھانا کھلاتے۔ وہ کبھی کبھی اہل صفہ کو اپنے ساتھیوں پر تقسیم فرما دیتے اور وہ دو دو تین تین آدمیوں کو اپنے ساتھ کھانے پر لے جاتے۔ بلاشبہ یہ تحریک اسلامی کے عظیم کارکن تھے جنہوں نے اپنی تمام تخلیقی اور جسمانی صلاحیتیں دین حق کے لئے وقف کر رکھی تھیں۔

حضور انور نبی کریم ﷺ ان کا کتنا خیال رکھتے اس کا اندازہ اس واقعہ سے لگائیے کہ ایک دفعہ حضرت فاطمہ الزہراء رضی اللہ عنہا نے عرض کیا ابا جان! چکی پیتے پیتے میرے ہاتھوں میں گٹے پڑ گئے ہیں ایک کنیز عنایت فرمادیں۔ آقائے دو جہاں ﷺ نے فرمایا یہ کیسے ممکن ہے کہ میں تمہیں تو کنیز عطا کر دوں اور اہل صفہ بھوکے رہیں۔

اصحاب صفہ اکثر و بیشتر یا تو عبادت میں مصروف رہتے یا حصول علم کی لگن انہیں ہر وقت بے چین و مضطرب رکھتی۔ حضرت ابو ہریرہ رضی اللہ عنہ فرماتے ہیں کہ ہمیں ہر وقت یہی دھڑکا لگا رہتا کہ ہماری عدم موجودگی میں حضور پر نور نبی کریم رؤف و رحیم ﷺ کوئی بات نہ فرمادیں اور ہم ارشاد نبوی ﷺ سے محروم رہ جائیں۔ اصحاب صفہ کو قرآن پڑھانے کے لئے ایک معلم مقرر تھا یہ لوگ قاری مشہور تھے۔ دعوت و تبلیغ کے لئے انہیں کی خدمات حاصل کی جاتی تھیں۔

اصحاب صفہ میں سے چند ایک احباب کبھی کبھی اپنے فارغ اوقات میں جنگل سے لکڑیاں چن چن کر لے آتے اور انہیں فروخت کر کے اپنے ساتھیوں کے لئے کھانے کا سامان لے آتے۔ اصحاب صفہ میں ایسے لوگ بھی تھے جنہیں اللہ تبارک تعالیٰ نے معاشی مسائل سے بے نیاز رکھا تھا وہ محض حصول علم کے لئے اہل صفہ میں شامل ہوئے اس ضمن میں حضرت عبداللہ بن عمر رضی اللہ عنہما کا ذکر بھی آتا ہے۔

مواخات (اسلامی بھائی چارہ)

اسلامی عالمی برادری

مل جل کر اکٹھے رہنا یعنی کہ معاشرت انسان کی سرشت میں شامل ہے اور اس کی جبلت کا ایک حصہ ہے۔ آسمانی ہدایت کی روشنی میں جو معاشرہ تشکیل پاتا ہے وہ اعلیٰ اخلاقی اقدار کا حامل ہوتا ہے۔ اسلامی معاشرے کی بنیادیں بھی باہمی اخوت اور رواداری پر اٹھائی گئی جس میں تحمل، بردباری اور برداشت نے اینٹ گارے کا کام کیا ہے۔ انسان کے باہمی روابط کو اخلاقی قدروں کا پابند بنایا گیا ہے اور اس پابندی کی کوکھ سے ابھرنے والا معاشرہ فرد کی شخصیت کی بھی تعمیر کرتا ہے اور اجتماعی سطح پر کردار کی عظمت کے چراغ بھی روشن کرتا ہے اور یوں ہر مرحلے پر انسانی فطرت اور انسانی نفسیات کو پیش نظر رکھتا ہے۔ یہی وجہ ہے کہ اسلامی معاشرے مغرب کے بے سکون معاشرے کی طرح کبھی فرسٹریشن کا شکار نہیں ہوئے۔

اعتماد، احترام اور باہمی محبت کی فضا ہمیشہ قائم رہی ہے۔ اگرچہ زندگی ہموار راستوں ہی پر چلنے کا نام نہیں تاہم اسلام نے بلند یوں اور پستیوں کے درمیان فاصلوں کو کم کر کے زندگی کو اعتدال کی راہوں پر گامزن کیا ہے۔ اور انتہا پسندی کے عنصر کو غیر محسوس طریقے سے فرد کی شخصیت سے کشید کر کے شخصیت کے توازن کو درہم برہم ہونے سے بچایا ہے۔ اور زندگی و شخصیت کے اچھے پہلوؤں کو ابھارا، نمایاں کیا۔ اسلامی تعلیمات کے مطابق تمام مسلمان آپس میں بھائی بھائی ہیں یہ اخوت اسلامی کے لازوال رشتوں میں بندھے ہوئے ہیں۔ فکر و نظر کے یہ رشتے خون کے رشتوں سے بھی زیادہ مستحکم اور پائیدار ہوتے ہیں۔ اسلام نے عملاً رنگ و نسل کے بتوں کو پاش پاش کر کے انسانی برادری میں حائل وسیع خلیج کو اس طرح پاٹ دیا کہ عرب کا صدیق رضی اللہ عنہ حبشہ کے بلال رضی اللہ عنہ کے دل کی دھڑکنوں کا مفہوم سمجھنے پر قادر ہو گیا۔

اللہ تبارک و تعالیٰ نے قرآن حکیم کی سورہ حجرات کی آیت ۱۰ میں ارشاد فرمایا ہے:

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ ۝

ترجمہ: ”بے شک تمام مسلمان آپس میں بھائی بھائی ہیں۔“

یہ قرآن حکیم کا فرمان مبارک یہ باہمی اخوت ہی اسلامی معاشرے کی بنیاد ہے، خشت اول ہے۔

ہجرتِ مدینہ کے بعد انصار و مہاجرین میں اعتماد اور احترام کی فضا قائم کر کے انہیں باطل استحصالی قوتوں کے خلاف ایک مؤثر عسکری قوت میں تبدیل کرنا نبی کریم روف و رحیم ہادی انس و جان رہبر کائنات ﷺ کی ترجیحات میں سرفہرست تھا کیونکہ کفار و مشرکین کی طرف سے مدینہ منورہ پر حملہ کسی لمحے بھی متوقع تھا۔ دشمنانِ اسلام کی کوشش تھی کہ اسلام کو مدینے کی سر زمین پر پاؤں جمانے اور سماجی و ثقافتی سطح پر اس کے اثرات پھیلنے سے پہلے ہی خاتمِ بدہن اس کا نام و نشان تک مٹا دیا جائے اور یوں نہ صرف اپنے تجارتی راستوں کو محفوظ بنایا جائے بلکہ اپنے صدیوں پرانے باطل نظام کا بھرپور دفاع کیا جائے۔ اور اس باطل نظام کے مقابلہ میں کسی کو آنے نہ دیا جائے۔ تمام مسلمان بھائی بھائی ہیں کے قرآنی فیصلے کو حضور ختمی نبوت ﷺ نے صرف اعلان کی حد تک ہی محدود نہیں رکھا بلکہ اسے عملی صورت بھی دی اور اپنے اس عمل کو نتیجہ خیز بھی بنایا۔

تعلیماتِ اسلامی زمان و مکان کی حدود سے ماوراء (بالا) ہیں۔ حضور انور نبی کریم ﷺ کو کل جہانوں کے لیے رحمت بنا کر بھیجا گیا۔ آپ ﷺ کا لایا ہوا دین بھی کسی ایک قوم کسی ایک خطے یا کسی ایک زمانے کے لیے نہیں بلکہ قیامت تک انسانوں کی انفرادی اور اجتماعی رہنمائی کے لئے ہے۔ روشنی اور خوشبو جغرافیائی حد بندیوں میں مقید نہیں رہ سکتی اور نہ کوئی انہیں اپنے مفادات کے دائروں تک محدود رکھ سکتا ہے۔ ابر کرم برستا ہے تو تشنہ زمینوں کی بھی پیاس بجھاتا ہے اور دریاؤں اور سمندروں پر بھی کھل کر برستا ہے۔ اسلام نے وسیع تر انسانی برادری کی بنیاد رکھی۔ اسلام نے آج سے چودہ سو سال پہلے وسیع تر انسانی برادری کی بنیاد رکھ کر عملاً بھی یہ ثابت کر دیا کہ اسلامی نظامِ حیات و معاشرت کے بعد تمام نظام ہائے زندگی باطل قرار پائے ہیں۔

قبائلی عصبیت

جیسا کہ آپ پڑھ آئے ہیں کہ اہل عرب میں قبائلی عصبیت کا جنون زوروں پر تھا باقاعدہ حکومتی نظام کے فقدان کی وجہ سے ہر فرد مشکل اوقات میں اپنے قبیلہ کی پناہ لینے پر مجبور تھا۔ اگر کسی کا قبیلہ اس کی امداد سے دست کش ہو جاتا تو وہ مظلوم اپنی دادرسی کے لیے کسی کا دروازہ نہ کھٹکھا سکتا تھا۔ اپنے بیٹے بھائی اور باپ کے قاتل سے بھی وہ انتقام نہ لے سکتا تھا۔ اس سماجی ضرورت نے ہر قبیلہ کے افراد میں اپنے قبیلہ کی عصبیت کے جذبہ کو ناقابل شکست بنا دیا تھا کیونکہ اس کے بغیر وہ اس جاہلی معاشرہ میں باعزت زندگی گزارنے کا تصور بھی نہیں کر سکتے تھے۔

حضور انور نبی کریم ﷺ نے اس قبائلی حصار کو توڑ کر ایک عالمی برادری کی بنیاد رکھی جس میں ہر کوئی بلا امتیاز رنگ و نسل اور قبیلہ و علاقہ شامل ہو سکتا تھا۔ اہل مکہ کے قبائلی نظام کے مطابق قبیلے کا جو شخص بھی دائرہ اسلام میں داخل ہوتا وہ قبائلی نظام کے دائرہ تحفظ سے خارج ہو جاتا۔ اس کا قبیلہ اس کی حمایت اور حفاظت سے، ہاتھ کھینچ لیتا۔ اسے سماجی مسئلے کے حل کے لیے نبی رحمت دو عالم ہادی انس و جان محسنِ انسانیت ﷺ نے۔

اُخوتِ اسلامی کا بے نظیر اور بے مثال تصور پیش کیا۔ اس کو پہلے مکہ میں عملی صورت دی اور پھر مدینہ پہنچنے پر اسے وسیع بنیادوں پر استوار کر کے انسانی تاریخ میں ایک نفیس و خوبصورت دُنیا کو مثل جنت بنا دینے والے باب کا اضافہ کر دیا۔

قبل از ہجرت موآخات

جب پیغمبر اول و آخر و اعظم رسول کائنات ہادی انس و جان، خاتم النبیین، سید المرسلین نبی رحمت ﷺ نے قَوْلُوا لَا إِلَهَ إِلَّا اللَّهُ تَفْلِحُوا کا نعرہ بلند کیا، کئی سعید رو میں لپیک کہتی ہوئی لپکیں اور اس دعوت کو قبول کر لیا۔ اس کا رد عمل یہ ہوا کہ ان کے قبیلہ والوں نے اُن لوگوں سے ہر قسم کے تعلقات منقطع کر لیے اور ان پر ظلم و ستم کے پہاڑ توڑنے شروع کر دیئے۔ یہ نو مسلم اپنے خاندانوں سے کٹ کر تنہا رہ گئے اور وہ اپنے شہر میں رہتے ہوئے غریب الوطنی کی زندگی بسر کر رہے تھے۔ رحمت دو عالم ﷺ نے سے اپنے جاں نثار ساتھیوں کی یہ بے بسی اور بے کسی دیکھی نہ جاسکی۔

نبوت کی دور رس نگاہوں نے ایک نئی ایسی برادری کی تشکیل کی اہمیت کو محسوس کیا جس کی بنیاد اس دین توحید پر استوار ہو۔ اس میں قرشی غیر قرشی، عربی عجمی، فقیر اور امیر، اسود و احمر و ابیض کے تمام امتیازات مٹا دیئے گئے۔ ہر وہ شخص جو اللہ تبارک و تعالیٰ کی توحید اور ختمی مرتبت ﷺ کی نبوت پر ایمان لے آتا وہ اس برادری میں شامل ہو سکتا تھا۔ چنانچہ حضور پر نور سرکار دو عالم ﷺ نے تمام مسلمانوں کو اس اسلامی اُخوت کے رشتہ میں پرونے کے لیے دو مرتبہ عملی قدم اٹھایا ایک بار ہجرت سے پہلے مکہ میں دوسری بار ہجرت کے بعد مدینہ طیبہ میں (سبل الہدیٰ والرشاد جلد ۳ صفحہ ۵۲۷- دیکر کتب سیرت)

اسلام امن اور سلامتی کا دین ہے اور یہ امن اور سلامتی پوری بنی نوع انسان کے لیے ہے۔ اسلام کی آغوش میں آنے کا مطلب امن اور سلامتی کے دامن میں آنا ہے۔ نظام اسلام دُنیا میں کامیابی کی ضمانت ہے۔ کسی دور میں کسی قبیلے کا کوئی فرد اسلام قبول کر لیتا تو اس کے قبیلے میں گویا طوفان اُٹھ کھڑا ہوتا۔ اس کے گرد قبائلی تحفظ کا حصار توڑ دیا جاتا۔ اس کے جان و مال کے تحفظ سے ہاتھ اُٹھا لیا جاتا اور اُسے قبیلے سے یا خاندان سے الگ تھلگ کر دیا جاتا۔ زبردست اور غلام لوگ یا معاشی اعتبار سے کمزور مسلمانوں کو ظلم و تشدد بنایا جاتا۔ ان مسلمانوں کو تنہا کر دیا جاتا اور ان سے ہر قسم کے روابط منقطع کر لیے جاتے۔

چونکہ خود حضور انور نبی کریم رؤف و رحیم رحمت دو عالم ﷺ اور ان کے خاندان کا سوشل بائیکاٹ کیا گیا تھا۔ اور شعب ابی طالب میں آپ ﷺ نے انتہائی تنگی اور مصیبت کا وقت گزارا تھا اس لیے حضور ﷺ کو بخوبی اندازہ تھا کہ کفار و مشرکین کی زیادتیوں کا ہدف بننے والے مسلمانوں پر کیا قیامت گزر رہی ہے۔ وہ کس ذہنی کرب میں مبتلا ہیں اور یہ سوشل بائیکاٹ اُن کے لیے کن نفسیاتی مسائل کا باعث بن رہا ہے۔ لہذا ان مسلمانوں

کو دکھ اور کرب کی دلدل سے نکالنے کے لیے اور ان کے احساسِ تنہائی کو دور کرنے کے لیے آپ ﷺ نے مکہ میں بھائی چارے کی فضا قائم کر کے ماحول کی تلخی کو بڑی حد تک کم کر دیا۔

مکہ میں جتنے لوگ اسلام قبول کر چکے تھے ان میں سے دو دو کو آپس میں بھائی بھائی بنا دیا۔ اس طرح وہ شیر و شکر ہو گئے۔ باہمی محبت کا جذبہ یوں اُٹھ کر آیا غیریت (اجنبی ہونے، غیر ہونے) کی ساری بنیادیں منہدم ہو گئیں۔ جو لوگ اسلام قبول کرنے کے باعث اپنی برادری سے کٹ گئے تھے اور اپنے آپ کو تنہا تنہا اور بے سہارا محسوس کرتے تھے اب وہ اپنے آپ کو عالمی برادری کا ایک معزز رُکن تصور کرنے لگے۔ ان تمام اراکین میں اپنائیت و باہمی محبت کا وہ جذبہ پیدا ہو گیا کہ تنہائی اور بے بسی کا خیال پھر کبھی انہیں پریشان نہ کر سکا۔ یہ اسلامی بھائی چارہ ایسا بھائی چارہ تھا جس کی بنیاد خون، رنگ، نسل و زبان اور علاقائیت جیسی انسانی وحدت کو پارہ پارہ کر دینے والی عصبیتوں پر نہ رکھی گئی تھی بلکہ اس کی اساس عقیدہ توحید تھا۔ جن کا ایک خدا ایک رسول، ایک کتاب، ایک قبلہ اور ایک کلمہ تھا۔

اس بھائی چارہ کے دروازے بلا امتیاز ہر انسان کے لیے ہر وقت کھلے تھے جس کا جی چاہے، جس وقت جی چاہے "اشہد ان لا الہ الا اللہ واشہد ان محمد رسول اللہ" خلوص و یقین کے ساتھ زبان سے کہے اور اس برادری میں شامل ہو جائے۔ اس میں شامل ہونے والوں سے یہ نہیں پوچھا جاتا کہ تم کس قبیلہ کے فرد ہو؟ تم کس ملک کے باشندے ہو؟ تمہاری مادری زبان کون سی ہے؟ تمہاری مالی حالت کیسی ہے؟ یہ سب امتیازات تو مصنوعی ہیں اور یہ سب انسانیت کی عزت و شرف کی قبا کے لبادہ کو تار تار کر دینے والے ہیں۔ حضور پُر نور ہادی برحق ﷺ نے بے شمار عصبیتوں کی زنجیروں میں جکڑی ہوئی اور تڑپتی ہوئی انسانیت کو دعوت دی کہ اٹھو! ان مصنوعی امتیازات کو اپنے تلوؤں تلے روندتے ہوئے آگے بڑھو۔ اللہ وَحْدَهُ لَا شَرِيكَ لَهُ کی وحدانیت کا اقرار کرو جو رب العالمین ہے۔ اور اس نبی مکرم اول و آخر و اعظم ﷺ کا دامن پکڑ لو جو رحمت العالمین ہے اور اس اسلامی برادری میں شامل ہو جاؤ۔

اس کا نتیجہ یہ نکلا کہ ابتلاء و آزمائش کے اس دور میں بھی محدود عصبیتوں کے بت گرنے لگے۔ مقامی رقابتوں کی شدت میں کمی آنے لگی اور دکھی انسانیت کے لئے اس بھائی چارے نے رحمتوں اور برکتوں کے نئے دروازے کھول دیئے۔ مکہ میں جن لوگوں کے درمیان مواخات قائم ہوئے ان میں چند ایک کے اسمائے گرامی ذیل میں درج کیے جا رہے ہیں۔

- ۱- تاجدارِ کائنات حضور پُر نور رحمتِ دو عالم ﷺ اور حضرت علی کرم اللہ وجہہ
- ۲- حضرت ابو بکر صدیق رضی اللہ عنہ اور حضرت عمر فاروق اعظم رضی اللہ عنہ
- ۳- حضرت حمزہ رضی اللہ عنہ اور حضرت زید بن حارثہ رضی اللہ عنہ
- ۴- حضرت عثمان غنی رضی اللہ عنہ اور حضرت عبدالرحمن بن عوف رضی اللہ عنہ

- ۵- حضرت زبیر بن العوام رضی اللہ عنہ اور حضرت عبداللہ ابن مسعود رضی اللہ عنہ
 - ۶- حضرت عبیدہ بن الحارث رضی اللہ عنہ اور حضرت بلال بن رباح رضی اللہ عنہ
 - ۷- حضرت ابو عبیدہ بن الجراح رضی اللہ عنہ اور حضرت سالم مولیٰ ابن حذیفہ رضی اللہ عنہ
 - ۸- حضرت مصعب بن عمیر رضی اللہ عنہ اور حضرت سعد بن ابی وقاص رضی اللہ عنہ
 - ۹- حضرت سعد بن ابی زید رضی اللہ عنہ اور حضرت طلحہ بن عبید اللہ (رضی اللہ عنہم اجمعین)
- کے درمیان مواخات قائم ہوئے اور یہ دینی بھائی ٹھہرے۔ دیگر اصحاب کے بارے میں تفصیلات نہیں مل سکیں۔ (سبل الہدیٰ والرشاد: ۳: ۵۲۷)

یہ بھائی چارہ بڑی برکتوں کا باعث بنا۔ پہلی برکت تو یہ ہوئی کہ جن حضرات سے اسلام قبول کرنے کے باعث ان کے بھائی بندوں نے سلام و کلام تک ختم کر دیا تھا اور اس سبب احساس تنہائی جنہیں بار بار ڈسٹا رہتا تھا انہیں اس عذاب و اذیت سے نجات مل گئی۔ وہ اب اپنے محدود خاندانوں کی بجائے اپنے آپ کو ایک عظیم پاکیزہ اور ترقی پذیر برادری کا رکن سمجھنے لگے۔ قرشی غیر قرشی، ہاشمی، اموی، مخزومی و عدوی وغیرہ چھوٹے چھوٹے قبیلوں میں بٹ جانے سے اس معاشرہ میں جو رقابتیں پیدا ہو گئی تھیں جن کی جڑیں دن بدن گہری ہوتی چلی جاتی تھیں ان سب کا قلع قمع ہو گیا اور ان کی جمعیت ایک سیسہ پلائی ہوئی دیوار کی مانند مستحکم ہو گئی جس کی ہر اینٹ دوسری اینٹ کا سہارا بن گئی۔

مواخات بعد از ہجرت

حضور انور نبی کریم رؤف و رحیم سید المرسلین، خاتم النبیین ﷺ کی بعثت کا مقصد دین حق کے اعلان کے ہاتھ یہ بھی تھا کہ اسلام کو تمام ادیان باطلہ پر غالب کیا جائے گویا اقامت دین کے کام کو مکمل کیا جائے۔ استحکام دین اسلام اور فروغ تحریک دین اسلام کے حصول کے لیے ضروری تھا کہ سیاسی، اقتصادی، ثقافتی اور عسکری محاذوں پر صحابہ کرام رضی اللہ عنہم کی جماعت کو بھرپور طریقے سے منظم کیا جائے کہ جارحیت کی ہر شکل کا موثر جواب دے کر کفار و مشرکین کی پیش قدمی روک دی جائے اور پھر آگے بڑھ کر فتنہ و شر کے مراکز پر ایسی کاری ضرب لگائی جائے کہ پھر انہیں سر اٹھانے کی جرأت نہ ہو۔

ان خدائی نیک مقاصد کے حصول کے لیے اللہ کی راہ میں اپنا سب کچھ قربان کر دینے کا عزم لے کر شاہراہ شہادت پر گامزن ہونا ہوگا۔ اس لیے صحابہ کرام رضی اللہ عنہم کی جماعت کو ان خطوط پر منظم کرنا ہوگا کہ وہ دشمن کے سامنے سیسہ پلائی ہوئی دیوار بن جائے۔ ناقابل تخریق قوت ایمانی ان مجاہدین اسلام کی ڈھال ہو اور شوق شہادت ان کے سینوں میں طوفان ابھار رہا ہو۔ انصار و مہاجرین صحابہ کرام رضی اللہ عنہم براہ راست درس گاہ نبوی کے فیض یافتہ تھے وہ عزم و عمل کے کوہ گراں تھے۔ طوفانوں کے رُخ موڑ دینا ان کے لیے کوئی مشکل کام نہ

تھا۔ بے سرو سامانی کے عالم میں بھی وہ بڑی سے بڑی طاغوتی طاقت سے ٹکرا جانے کا حوصلہ رکھتے تھے۔ مکہ میں مہاجرین اپنے قبائل کے دباؤ میں تھے لیکن مدینہ میں ان پر کسی قسم کا دباؤ نہ تھا ضرورت اس امر کی تھی کہ انصار و مہاجرین کے درمیان بھائی چارے اور اخوت کا ایک ایسا لازوال رشتہ قائم کر دیا جائے کہ مہاجرین کو ایک لمحہ کے لیے بھی اجنبیت کا احساس نہ ہونے پائے۔ اور پھر مہاجرین کی آمد سے مقامی آبادی میں فوری نوعیت کے جو مسائل پیدا ہوتے ہیں ان مسائل پر بھی رواداری اور بھائی چارے کی اسی فضا میں احسن طریقے سے قابو پایا جا سکے۔

ایک منظم قوت کو زیادہ موثر و فعال کرنے کے لیے مواخات کے عمل نے بنیادی عنصر کا کردار ادا کیا اور دیکھتے ہی دیکھتے ریاست مدینہ کو نہ صرف داخلی استحکام نصیب ہوتا چلا گیا بلکہ ساتھ ہی شہر کی مجلسی اور ثقافتی زندگی پر بھی مسلمانوں کی گرفت مضبوط ہوتی چلی گئی، اقتصادی ماحول کی گرد آلود فضا آہستہ آہستہ چھٹنے لگی اور مہاجرین معاشی طور پر بھی کفالت کی منزل کی طرف بڑھنے لگے۔ مہاجرین اپنے تمام زمینی رشتوں سے قطع تعلق کر کے آئے تھے ان کی دل جوئی سے ان کی سماجی اور نفسیاتی مسائل کا بھی خوبصورت حل نکل آیا۔ اجنبیت اور غیرین کا ماحول ایک لمحہ کے لیے بھی مدینے کی فضا کو آلودہ نہ کر سکا۔ مہاجرین میں تنہائی کا احساس پیدا ہی نہیں ہونے دیا گیا انہیں انصار مدینہ نے اتنی محبت دی کہ وہ اپنے خونی رشتوں کو بھول گئے۔

مواخات مدینہ یعنی کہ مدینہ میں مہاجرین اور انصار صحابہ کرام رضوان اللہ علیہم اجمعین کے مابین یا مسلمانوں میں باہمی ایک مثالی بھائی چارہ پیدا فرمانا پیغمبر اول و آخر و اعظم حضور پر نور نبی کریم رؤف و رحیم ہادی دو جہاں رہبر کائنات ﷺ کا ایک بہت بڑا اور بہت دیر قائم رہنے والا معجزہ تھا، ایسا معجزہ جسے کفار و مشرکین کھلی آنکھوں سے شب و روز دیکھ رہے تھے۔

وہ مدینہ کے باسی مختلف حریف قبائل کے مسلمانوں کے درمیان ایسا بھائی چارہ، یگانگت، باہمی محبت و احترام، ایک دوسرے کی خیر خواہی و خبر گیری دیکھ رہے تھے جو سگے بھائیوں میں بھی کم دیکھی جاتی تھی۔ وہ انصار مدینہ اور مہاجرین مکہ کے درمیان نمایاں معاشی و ملکیتی فرق کے باوجود ان میں اس قدر ہر خلوص، سچا اور حقیقی پیار و محبت، باہمی عزت و احترام، خبر گیری، خیر خواہی دیکھ رہے تھے جو ہر طرح سے ان کے لئے ناقابل فہم و ناقابل یقین تھی۔ وہ حسد کے مارے مسلمانوں کے اس پر شکون، پُر اعتماد و پر محبت ماحول و فضا کو برداشت نہیں کر پارہے تھے اور انہوں نے اس مثالی باہمی عزت و احترام، خیر خواہی کی فضا کو خراب کرنا چاہا لیکن وہ اپنی مکروہ چالوں اور ارادوں میں ناکام رہے۔

دین اسلام کو تقویت اور غلبہ دینے کے لئے خالق و مالک کائنات اللہ تبارک و تعالیٰ کا یہ بنی نوع انس و جاں پر ایک خصوصی کرم تھا اور آپ ﷺ کا معجزہ تھا جو کافی عرصہ تک باہمی عزت و احترام، ہر خلوص، باہمی پیار و محبت اور کھرے سچے عزت و احترام و پیار کے نور سے دنیا کو روشن کئے رہا۔

اللہ تبارک و تعالیٰ نے اس سے متعلق سورہ انفال کی آیت مبارک 63 میں یوں ارشاد فرمایا ہے:

وَأَلْفَ بَيْنَ قُلُوبِهِمْ ۖ لَوْ أَنفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ ۖ إِنَّهُ عَزِيزٌ حَكِيمٌ ۝

ترجمہ: ”اور ان کے دلوں میں میل کر دیا، اگر تم زمین میں جو کچھ ہے وہ سب خرچ کر دیتے، ان کے دل نہ ملا سکتے لیکن اللہ نے ان کے دل ملا دیئے۔ بے شک وہی ہے غالب حکمت والا۔“

(سورہ انفال آیت ۶۳)

ادھر مشرکین مکہ بدستور مدینہ کے یہودیوں سے رابطہ قائم کیے ہوئے تھے اور منافقین مدینہ سے ساز باز کر رہے تھے تا کہ مدینہ منورہ میں مسلمانوں کے پاؤں جنمے نہ پائیں۔ مدینہ کی نوزائیدہ مملکت کو ان گنت مسائل کا سامنا تھا۔ مکہ اور گرد و نواح سے مہاجرین کے لٹے پٹے چھوٹے چھوٹے قافلے مدینے پہنچ رہے تھے ان کی با عزت اور فوری آباد کاری کا مسئلہ سرفہرست تھا۔ اگرچہ انصار مدینہ اپنی بساط سے بڑھ کر مہاجرین کی میزبانی کا حق ادا کر رہے تھے لیکن پیغمبر اول و آخر و اعظم ہادی برحق رسول کریم ﷺ ان پر ان کی استطاعت سے زیادہ بوجھ نہیں ڈالنا چاہیے تھے۔ مہاجرین کو اپنے پاؤں پر کھڑا کرنے سے ان کی عزت نفس بھی بحال رہتی اور انصار پر بوجھ بھی کم پڑتا اور ایسا ہی کیا گیا۔ انصار کی معیشت کا دار و مدار زراعت پر تھا جب کہ مہاجرین کی اکثریت تاجر پیشہ لوگوں پر مشتمل تھی۔ چند ایک کے سوا اکثر مہاجرین کی مدینہ کے لوگوں سے رشتہ داری بھی نہ تھی۔ بعض مہاجرین کے اہل و عیال ابھی مکہ میں تھے۔ روزگار کے مواقع بھی نہ ہونے کے برابر تھے۔

اس لیے مداخلت قائم کر کے تمام امکانی مسائل کا دروازہ بند کر دیا گیا۔ مدینہ کی فضا ابھی علاقائی قبائلی عصبیتوں سے کلیتاً پاک نہیں تھی۔ اوس اور خزرج کے درمیان ایک طویل عرصہ تک خونریز جنگیں ہو چکی تھیں، مہاجرین کا تعلق بھی مختلف قبائل سے تھا۔ یہ قبائل بھی صدیوں تک باہمی رنجشوں، قبائلی عصبیتوں اور باہمی دشمنیوں کے حصار میں رہے تھے۔ اس بات کا شدید خطرہ تھا کہ کوئی طالع آزما اس صورت حال سے فائدہ اٹھانے کے لیے اشتعال انگیزی پیدا کر کے مسلمانوں کے اتحاد کو ختم نہ کر دے۔

مہاجرین کی آمد سے ان گنت مسائل پیدا ہو رہے تھے، معیشت پر بوجھ بڑھ رہا تھا۔ سماجی اور نفسیاتی الجھنیں سر اُبھار رہی تھیں، ان تمام مسائل کو حل بھی کرنا تھا اور فروغ دین کے لیے دعوتی کام کو بھی آگے بڑھانا تھا۔ یہ سب کام اس حکمت عملی سے کرنا تھے کہ معاشرے کے کسی طبقے کے اندر نہ تو احساس محرومی پیدا ہو اور نہ انہیں احساس ہو کہ ان پر ضرورت سے زیادہ بوجھ ڈالا جا رہا ہے۔

جیسا کہ پہلے بیان کیا جا چکا ہے ان مسائل کے علاوہ مستقبل قریب میں ملت اسلامیہ کو متعدد شدید چیلنجوں کا سامنا کرنا تھا۔ اس کے لیے اسلامی معاشرہ جو متعدد مختلف النوع طبقات سے عبارت تھا اس میں ایسی یک رنگی اور یکا گت پیدا کر دی جائے کہ جو طاغوتی قوت ان سے ٹکرائے وہ مسلمانوں کے ”اتحاد کی چٹان“

سے ٹکرا کر پاش پاش ہو جائے۔

ایک اہم اور فوری وجہ یہ بھی تھی کہ مہاجرین اپنے وطن اپنے اہل و عیال اپنے حلقہ احباب اور اپنے اموال و اسباب سب کچھ کو چھوڑ کر یہاں آئے تھے۔ یہاں کے رہنے والوں سے ان کی کوئی جان پہچان نہ تھی سوائے چند ایک کے ان میں باہم رشتہ داریاں بھی نہ تھیں وہ یہاں آ کر اپنے آپ کو بے یار مددگار خیال کرتے تھے۔ وطن کی جدائی اہل و عیال کا فراق اس پر بے یار مددگار ہونے کا احساس ان کے لیے بڑا روح فرسا تھا۔

اس صورت حال پر قابو پانے کے لیے پیغمبر اول و آخر و اعظم حضور پُر نور رحمت و دو عالم ہادی انس و جان رہبر و کائنات ﷺ نے جو منصوبہ بندی کی اس پر ساری دنیا آج بھی حیران و ششدر ہے۔ یہ مسائل کسی مرحلے پر بھی حضور انور نبی کریم ﷺ کی نظروں سے اوجھل نہیں رہے۔ مسجد نبوی کی تعمیر کے دوران ہی حضور پُر نور ﷺ نے اس جانب توجہ فرمائی۔ حضور انور نبی کریم رُوف رحیم ﷺ نے ایک دن صحابہ کرام رضی اللہ عنہم کو طلب فرمایا۔ سب لوگ حضرت انس بن مالک رضی اللہ عنہ کے گھر جمع ہو گئے۔ حضور پُر نور نبی کریم رُوف رحیم ﷺ نے انصار کو مخاطب کرتے ہوئے فرمایا کہ یہ مہاجرین تمہارے بھائی ہیں۔ مزید ارشاد نبوی ہوا کہ دو دو آپس میں بھائی بھائی بن جاؤ پھر آپ ﷺ نے حضرت علی کرم اللہ وجہہ کا ہاتھ تھام کر فرمایا: ”یہ میرا بھائی ہے۔“

علامہ سہلی رحمۃ اللہ علیہ مختصر الفاظ میں اسلامی مواخات (باہمی بھائی چارہ) کا نظام قائم کرنے کی وجہ یوں بیان کرتے ہیں:

”تا کہ ان کے غریب الوطنی کے احساس کو دور کیا جائے اور اپنے اہل و عیال سے جدائی کے وقت ان کی دلجوئی کی جائے اور ایک دوسرے سے ان کو تقویت پہنچائی جائے“ (سبل الہدیٰ والارشاد جلد ۳ صفحہ ۵۳۰)

اسلامی تعاون کا عہد و پیمان

مذکورہ بھائی چارہ کی طرح رسول اللہ ﷺ نے ایک اور عہد و پیمان کرایا جس کے ذریعے ساری جاہلی کشاکش اور قبائلی کشمکش کی بنیاد ڈھا دی گئی اور دور جاہلیت کے رسم و رواج کے لیے کوئی گنجائش نہ چھوڑی۔ یہ عہد و پیمان السیرۃ النبویہ ابن ہشام کی جلد ۱ کے صفحات ۵۰۲ اور ۵۰۳ پر درج ہے۔ ذیل میں اس پیمان کو اس کی دفعات سمیت مختصراً پیش کیا جا رہا ہے۔

یہ تحریر ہے محمد نبی ﷺ کی جانب سے قریشی، یثربی اور ان کے تابع ہو کر ان کے ساتھ لاحق ہونے اور جہاد کرنے والے مومنین اور مسلمانوں کے درمیان کہ

۱- یہ سب اپنے اپنے ماسوا انسانوں سے الگ ایک امت ہیں۔

۲- مہاجرین قریش اپنی سابقہ حالت کے مطابق باہم دیت کی ادائیگی کریں گے اور مومنین کے درمیان معروف اور انصاف کے ساتھ اپنے قیدی کا فدیہ دیں گے اور انصار کے تمام قبیلے اپنی سابقہ حالت کے

مطابق باہم دیت کی ادائیگی کریں گے اور ان کا ہر گروہ معروف طریقے پر اور اہل ایمان کے درمیان انصاف کے ساتھ اپنے قیدی کا فدیہ ادا کرے گا۔

۳- اور اہل ایمان اپنے درمیان کسی بیکس کو فدیہ یا دیت کے معاملے میں معروف طریقے کے مطابق عطاء و نوازش سے محروم نہ رکھیں گے۔

۴- اور سارے راست باز مومنین اس شخص کے خلاف ہوں گے جو ان پر زیادتی کرے گا یا اہل ایمان کے درمیان ظلم اور گناہ اور زیادتی اور فساد کی راہ کا جو یا (کرنے والا ظالم فسادی) ہوگا۔

۵- اور یہ کہ ان سب کے ہاتھ اس شخص کے خلاف ہوں گے خواہ وہ ان میں سے کسی کا لڑکا ہی کیوں نہ ہو۔

۶- نہ کوئی مومن کسی مومن کو کافر کے بدلے قتل کرے گا اور نہ ہی کسی مومن کے خلاف کسی کافر کی مدد کرے گا۔

۷- اور اللہ کا ذمہ (عہد) ایک ہوگا۔ ایک معمولی آدمی کا دیا ہوا ذمہ بھی سارے مسلمانوں پر لاگو ہوگا۔

۸- جو یہود ہمارے پیروکار ہو جائیں ان کی مدد کی جائے گی اور وہ دوسرے مسلمانوں کے مثل ہوں گے۔ نہ ان پر ظلم کیا جائے گا اور نہ ان کے خلاف تعاون کیا جائے گا۔

۹- مسلمانوں کی صلح ایک ہوگی۔ کوئی مسلمان کسی مسلمان کو چھوڑ کر قتال فی سبیل اللہ کے سلسلے میں مصالحت نہیں کرے گا بلکہ سب کے سب برابری اور عدل کی بنیاد پر کوئی عہدہ و پیمان کریں گے۔

۱۰- مسلمان اس خون میں ایک دوسرے کے مساوی ہوں گے جسے کوئی فی سبیل اللہ بہائے گا۔

۱۱- کوئی مشرک قریش کی کسی جان یا مال کو پناہ نہیں دے سکتا اور نہ کسی مومن کے آگے اس کی حفاظت کے لیے رکاوٹ بن سکتا ہے۔

۱۲- جو شخص کسی مومن کو قتل کرے گا اور ثبوت موجود ہوگا اس سے قصاص لیا جائے گا۔ سوائے اس صورت کے کہ مقتول کا ولی راضی ہو جائے۔

۱۳- اور یہ کہ سارے مومنین اس کے خلاف ہوں گے۔ ان کے لیے اس کے سوا کچھ حلال نہ ہوگا کہ اس کے خلاف اٹھ کھڑے ہوں۔

۱۴- کسی مومن کے لیے حلال نہ ہوگا کہ کسی ہنگامہ برپا کرنے والے (فسادی یا بدعتی) کی مدد کرے اور اسے پناہ دے اور جو اس کی مدد کرے گا یا اسے پناہ دے گا اس پر قیامت کے دن اللہ کی لعنت اور اس کا غضب ہوگا اور اس کا فرض و نفل کچھ بھی قبول نہ کیا جائے گا۔

۱۵- تمہارے درمیان جو بھی اختلاف رونما ہوگا اسے اللہ عزوجل اور محمد ﷺ کی طرف پلٹایا جائے گا۔

(السیرۃ النبویہ ابن ہشام جلد ۱ صفحہ ۵۰۲، ۵۰۳)

اس حکمت بالغہ اور اس دور اندیشی سے رسول اللہ ﷺ نے ایک نئے معاشرے کی بنیادیں اُستوار کیں

لیکن معاشرے کا ظاہری رُخ درحقیقت ان معنوی کمالات کا پرتو (عکس) تھا جس سے نبی ﷺ کی صحبت و ہم نشینی کی بدولت یہ بزرگ ہستیاں بہرہ ور ہو چکی تھیں۔ حضور پُر نور نبی کریم رُوف و رحیم ﷺ ان کی تعلیم و تربیت، تزکیہ نفس اور مکارمِ اخلاق کی ترغیب میں مسلسل کوشاں رہتے تھے۔ اور انہیں محبت و بھائی چارگی، مجد و شرف اور عبادت و اطاعت کے آداب برابر سکھاتے اور بتاتے رہتے تھے۔

ایک صحابی رضی اللہ عنہ نے آپ ﷺ سے دریافت کیا کہ کون سا اسلام بہتر ہے؟ (یعنی اسلام میں کونسا عمل بہتر ہے؟) آپ ﷺ نے فرمایا: ”تم کھانا کھلاؤ اور شناسا اور غیر شناسا سب ہی کو سلام کرو“۔

(صحیح بخاری جلد ۱ صفحہ ۹۲۶)

علامہ ابن ہشام اولین سیرت نگار ابن اسحاق سے روایت کرتے ہیں جس کا اُرْدُو ترجمہ پیش خدمت ہے۔

پیغمبر اَوَّل و آخر و اعظم حضور نبی کریم ﷺ نے مہاجرین و انصار کے درمیان بھائی چارہ قائم کیا۔ وہ کہتے ہیں کہ ہمیں یوں پہنچا ہے اور ہم اللہ تبارک و تعالیٰ کی پناہ مانگتے ہیں کہ حضور نبی کریم ﷺ کی طرف ایسی بات منسوب کریں جو حضور نے ارشاد نہیں فرمائی:

”نبی کریم ﷺ نے فرمایا دو دو آپس میں بھائی بھائی ہو جاؤ۔ پھر سرکارِ دو عالم ﷺ نے سیدنا حضرت علی ابن ابی طالب کا ہاتھ پکڑا اور فرمایا یہ میرا بھائی ہے۔ رسول اللہ ﷺ تمام رسولوں کے سردار تمام متقیوں کے امام اور رب العالمین کے رسول تھے بندوں میں نہ حضور کا کوئی مثل تھا اور نہ نظیر۔ حضور نے سیدنا حضرت علی کو اپنا بھائی تجویز فرمایا“۔ (السیرۃ النبویہ ابن کثیر و ابن ہشام)

عقد مَوَاحَات کی تاریخ

باہمی مَوَاحَات کے نظام پر عمل کا آغاز کب ہوا۔ اس بارے میں علماء کے مختلف اقوال ہیں۔

۱- ہجرت کے پانچ ماہ بعد۔

۲- ہجرت کے نو ماہ بعد۔

۳- ہجرت کے ایک سال بعد۔

۴- ہجرت کے تین ماہ بعد۔

۵- جب حضور نبی کریم ﷺ مسجد نبوی تعمیر فرما رہے تھے۔

ان اقوال میں سب سے صحیح قول یہ معلوم ہوتا ہے کہ مہاجرین اور انصار میں مَوَاحَات اس وقت قائم کی گئی

جب کہ مسجد نبوی کی تعمیر ہو رہی تھی کیونکہ اس اہم کام کا طویل مدت تک التوا حکمت نبوت سے مناسب معلوم نہیں ہوتا۔

جس طرح رسول اللہ ﷺ نے مسجد نبوی کی تعمیر کا اہتمام فرما کر باہمی اجتماع اور میل و محبت کے ایک مرکز کو وجود بخشا، اسی طرح آپ ﷺ نے تاریخِ انسانی کا ایک اور نہایت تابناک کارنامہ انجام دیا جسے مہاجرین و انصار کے درمیان مواخات اور بھائی چارے کے عمل کا نام دیا جاتا ہے۔
ابن قیم لکھتے ہیں:

پھر رسول اللہ ﷺ نے حضرت انس بن مالک رضی اللہ عنہ کے مکان میں مہاجرین و انصار کے درمیان بھائی چارہ کرایا۔ کل نوے آدمی تھے آدھے مہاجرین اور آدھے انصار۔ بھائی چارے کی بنیاد یہ تھی کہ یہ ایک دوسرے کے غمخوار ہوں گے اور موت کے بعد نسبی قرابتداروں کے بجائے یہی ایک دوسرے کے وارث ہوں گے۔ وراثت کا یہ حکم جنگِ بدر تک قائم رہا اور سورہ احزاب آیت 6 کے احکام و ہدایت کے بعد اس کو ترک کر دیا گیا۔

سورہ احزاب آیت 6 میں اللہ تبارک و تعالیٰ کا ارشاد پاک یوں ہے:

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا ۝

ترجمہ: ”نسبی قرابتدار ایک دوسرے کے زیادہ حقدار ہیں“ (یعنی وراثت میں)

اور سچ تو یہ ہے، حق تو یہ ہے کہ یہ بھائی چارہ ایک نادر حکمت، حکیمانہ سیاست اور پیغمبرانہ تدبیر تھی اور مسلمانوں کو درپیش بہت سارے مسائل کا ایک بہترین حل تھا۔

مستند کتب سیرت سے لیے گئے جن دو دو صحابہ کرام رضی اللہ عنہما کے درمیان بھائی چارہ قائم کیا گیا؟ ان کے اسمائے گرامی ذیل میں درج کیے جا رہے ہیں:

- | | |
|--|--|
| ۱- حضرت حمزہ بن عبدالمطلب رضی اللہ عنہ | حضرت زید بن حارثہ رضی اللہ عنہ |
| ۲- حضرت ابوبکر صدیق رضی اللہ عنہ | حضرت خارجہ بن زہیر رضی اللہ عنہ |
| ۳- حضرت عمر بن الخطاب رضی اللہ عنہ | حضرت عتبان بن مالک رضی اللہ عنہ |
| ۴- حضرت جعفر بن ابی طالب رضی اللہ عنہ | حضرت معاذ بن جبل رضی اللہ عنہ |
| ۵- حضرت عبدالرحمن بن عوف رضی اللہ عنہ | حضرت سعد بن ربیع رضی اللہ عنہ |
| ۶- حضرت عثمان بن عفان رضی اللہ عنہ | حضرت اویس بن ثابت رضی اللہ عنہ |
| ۷- حضرت ابو عبیدہ بن جراح رضی اللہ عنہ | حضرت سعد بن معاذ/ ابی طلحہ زید بن سہل رضی اللہ عنہ |
| ۸- حضرت زبیر بن العوام رضی اللہ عنہ | حضرت سلامہ بن سلامہ بن وقش رضی اللہ عنہ |
| ۹- حضرت عبد اللہ بن مسعود رضی اللہ عنہ | حضرت سہل بن حنیف رضی اللہ عنہ |

- ۱۰- حضرت سعد بن ابی وقاص رضی اللہ عنہ
 ۱۱- حضرت سلمان فارسی رضی اللہ عنہ
 ۱۲- حضرت بلال (حبشی) بن رباح رضی اللہ عنہ
 ۱۳- حضرت ابوذر غفاری رضی اللہ عنہ
 ۱۴- حضرت حاطب بن ابی بلتعہ رضی اللہ عنہ
 ۱۵- حضرت عمار بن یاسر رضی اللہ عنہ
 ۱۶- حضرت طلحہ بن عبید اللہ رضی اللہ عنہ
 ۱۷- حضرت مصعب بن عمیر رضی اللہ عنہ
 ۱۸- حضرت ابو حذیفہ بن عتبہ رضی اللہ عنہ
 ۱۹- حضرت سعید بن زید عمرو بن نفیل رضی اللہ عنہ
 ۲۰- حضرت عکاشہ بن محسن رضی اللہ عنہ
 ۲۱- حضرت ابی مرثد الغنوی رضی اللہ عنہ
 ۲۲- حضرت نجیح رضی اللہ عنہ
 ۲۳- حضرت عامر بن فہیرہ رضی اللہ عنہ
 ۲۴- حضرت مسطح بن اثاثہ رضی اللہ عنہ
 ۲۵- حضرت ابی سبرہ بن ابی رہم رضی اللہ عنہ
 ۲۶- حضرت عبد اللہ بن جحش رضی اللہ عنہ
 ۲۷- حضرت طفیل بن حارث رضی اللہ عنہ
 ۲۸- حضرت عبیدہ بن حارث بن مطلب رضی اللہ عنہ
 ۲۹- حضرت حصین بن حارث رضی اللہ عنہ
 ۳۰- حضرت عثمان مظعون رضی اللہ عنہ
 ۳۱- حضرت صفوان بن وہب رضی اللہ عنہ
 ۳۲- حضرت عتبہ بن غزوان رضی اللہ عنہ
 ۳۳- حضرت مقداد بن عمر رضی اللہ عنہ
 ۳۴- حضرت ابوسلمہ بن عبدالاسد رضی اللہ عنہ
 ۳۵- حضرت ذی الشمالین رضی اللہ عنہ
 ۳۶- حضرت عامر بن ابی وقاص رضی اللہ عنہ
- حضرت محمد بن مسلمہ رضی اللہ عنہ
 حضرت ابوالدرداء رضی اللہ عنہ
 حضرت ابورویحہ عبد اللہ بن عبد الرحمن رضی اللہ عنہ
 حضرت الہمذ ربن عمر المعحق رضی اللہ عنہ
 حضرت عویم بن ساعدہ رضی اللہ عنہ
 حضرت حذیفہ بن یمان رضی اللہ عنہ
 حضرت کعب بن مالک رضی اللہ عنہ
 حضرت ابویوب خالد بن زید رضی اللہ عنہ
 حضرت عباد بن بشر بن قس رضی اللہ عنہ
 حضرت ابی بن کعب رضی اللہ عنہ
 حضرت مجذربن کعب رضی اللہ عنہ
 حضرت عبادہ بن اصامت رضی اللہ عنہ
 حضرت براقہ بن عمرو رضی اللہ عنہ
 حضرت حارث بن صمہ رضی اللہ عنہ
 حضرت زید بن حزین رضی اللہ عنہ
 حضرت عبادہ بن حساس رضی اللہ عنہ
 حضرت عاصم بن ثابت رضی اللہ عنہ
 حضرت سفیان بن نسر رضی اللہ عنہ
 حضرت عمیر بن ہام رضی اللہ عنہ
 حضرت عبد اللہ بن جہر رضی اللہ عنہ
 حضرت عباس بن عبادہ بن نعلہ رضی اللہ عنہ
 حضرت رافع بن معلی رضی اللہ عنہ
 حضرت معاذ بن معص رضی اللہ عنہ
 حضرت عبد اللہ بن رواحہ رضی اللہ عنہ
 حضرت سعد بن خثیمہ رضی اللہ عنہ
 حضرت یزید بن حارث رضی اللہ عنہ
 حضرت حبیب بن عدی رضی اللہ عنہ

- ۳۷- حضرت شماس بن عثمان رضی اللہ عنہ
 ۳۸- حضرت عبداللہ بن مظعون رضی اللہ عنہ
 ۳۹- حضرت ارقم بن ابی الارقم رضی اللہ عنہ
 ۴۰- حضرت زید بن الخطاب رضی اللہ عنہ
 ۴۱- حضرت عاقل بن بکیر رضی اللہ عنہ
 ۴۲- حضرت عمرو بن سراقہ رضی اللہ عنہ
 ۴۳- حضرت عبداللہ بن محزمہ رضی اللہ عنہ
 ۴۴- حضرت حمیس ابن حذافہ رضی اللہ عنہ
 حضرت حنظلہ بن ابی عامر رضی اللہ عنہ
 حضرت قطبہ رضی اللہ عنہ
 حضرت طلحہ بن زید الانصاری رضی اللہ عنہ
 حضرت معن بن عدی رضی اللہ عنہ
 حضرت مبشر بن عبدالمنذر رضی اللہ عنہ
 حضرت سعد بن زید الاشہلی رضی اللہ عنہ
 حضرت فردہ بن عمرو البیاضی رضی اللہ عنہ
 حضرت منذر ابن محمد رضی اللہ عنہ

(سیرت ابن ہشام جلد ۲ صفحہ ۱۵۱-۱۵۲- سبل الہدی والرشاد جلد ۳ صفحہ ۵۲۹-۵۳۳)

حضور ﷺ کا جوہر مزاج شناسی

پیغمبر اول و آخر و اعظم، حضور پر نور نبی کریم، رؤف و رحیم، والی کون و مکان ﷺ ذات اقدس کو جس زاویے سے بھی دیکھا جائے، جس حوالے سے بھی زینت لوح خیال بنایا جائے وہ ہر زاویے اور ہر حوالے سے اکمل نظر آتے ہیں۔ نہ کوئی ان کا ہم سر نہ کوئی ان کی نظیر نہ کوئی ان کا جواب نہ کوئی ان کی مثال، بزم رسولاں میں سب سے افضل، سب سے اعلیٰ، سب سے ارفع ختم نبوت کا تاج انہی کے سر اقدس سے سجایا گیا کہ آپ، حضور پر نور ﷺ عالم امکانات میں ہر ابتداء کی ابتداء اور ہر انتہاء کی انتہاء، افراد کی نفسیات کو مد نظر رکھتے، مزاج شناسی میں ہی نہیں بلکہ زندگی کے ہر میدان میں پیغمبر اول و آخر ﷺ حرف آخر ہیں۔ انصار و مہاجرین کو آپس میں بھائی بھائی بنایا گیا، یہ کوئی اتفاقی امر نہ تھا بلکہ اس میں فریقین کے مزاج اور مذاق دونوں کا پورا پورا لحاظ رکھا گیا۔ حضور انور نبی کریم رؤف و رحیم ﷺ ایک عظیم منصوبہ بندی کے تحت صحابہ کرام رضی اللہ عنہم کی تربیت فرما رہے تھے۔

تربیت کے نقطہ نظر سے ضروری تھا کہ تربیت پانے والوں کی ذہنی کیفیات کا پورا پورا خیال رکھا جائے ان کے نفسیاتی مسائل کا حل نکالا جائے اور ان کے مذاق اور مزاج کے مطابق انہیں ذمہ داریاں سونپی جائیں تاکہ اپنے فرائض کی بجا آوری میں وہ اپنے ذہن پر ذرا سا بھی بوجھ محسوس نہ کریں بلکہ خوشی خوشی تمام امور سرانجام دیں۔ بھائی چارے کی یہ فضا قائم کرتے ہوئے حضور پر نور رحمت دو عالم ﷺ نے لوگوں کی معاشرتی حیثیت اور سماجی مرتبے کا بھی خیال رکھا۔ اعتدال اور توازن کی ایک ایسی راہ اپنائی کہ کسی مرحلہ پر بھی ناخوشگوار صورت حال کا سامنا نہ کرنا پڑا۔

مثلاً حضرت حذیفہ رضی اللہ عنہ قریش کے رئیس عقبہ بن ربیعہ کے لخت جگر تھے انہیں قبیلہ اشہل کے سردار

حضرت عباد بن بشر رضی اللہ عنہ کا بھائی بنایا گیا، حضرت ابو عبیدہ بن عبد اللہ بن جراح رضی اللہ عنہ اور حضرت سعد بن معاذ رضی اللہ عنہ میں ایثار کے جذبہ کی فراوانی قدر مشترک تھی، دونوں میں اچھے کمانڈروں کی خصوصیات بھی پائی جاتی تھیں چنانچہ ان مشترکہ اقدار کی بناء پر حضور پر نور نبی کریم ﷺ نے انہیں آپس میں بھائی بھائی قرار دیتے وقت ان کے ذوق کا بھی پورا پورا خیال رکھا۔

حضرت ابو عبیدہ بن جراح رضی اللہ عنہ بعد میں فاتح شام ہوئے اور بارگاہ رسالت مآب ﷺ سے امین الامت کے خطاب سے بھی نوازے گئے۔ غزوہ بدر میں جب ان کا سامنا اپنے والد سے ہوا تو پدری محبت اور خونی رشتے کو اسلام کی محبت پر قربان کرتے ہوئے نظریہ کی فتح کی عملی مثال پیش کی۔ حضرت سعد بن معاذ رضی اللہ عنہ قبیلہ اوس کے سردار تھے بنی قریظہ ان کے حلیف تھے لیکن بنی قریظہ کی عہد شکنی کے باعث جب انہیں حکم بنایا گیا تو انہوں نے انصاف کی خاطر اپنے چار سو حلیفوں کے خلاف فیصلہ دے دیا اور اپنے ذاتی تعلق کو انصاف کی راہ میں حائل نہیں ہونے دیا۔

حضرت عبد الرحمن بن عوف رضی اللہ عنہ صاحب ثروت صحابی تھے لیکن ہجرت مدینہ کے بعد انہیں بھی معاشی مسائل کا سامنا کرنا پڑا۔ حضور پر نور نبی کریم ﷺ نے انہیں مدینہ کے مالدار صحابی حضرت سعد بن ربیع رضی اللہ عنہ کا بھائی بنا دیا۔ نیکی پر ہیز گاری اور خدا ترسی میں حضرت سعید بن زید رضی اللہ عنہ کا نام صفِ اول میں آتا ہے۔ یہ عشرہ مبشرہ میں سے ہیں انہیں فن قرأت کے امام حضرت ابی بن کعب رضی اللہ عنہ کا بھائی بنایا گیا۔ حضرت عمر فاروق رضی اللہ عنہ احتراماً انہیں سید المسلمین کہا کرتے تھے۔

انصار کا جذبہ ایثار

نسل انسانی کی پوری تاریخ میں صرف تاریخ اسلام ہے جو صحابہ کرام رضی اللہ عنہم کے ایثار و قربانی کی لازوال مثالوں سے آراستہ و پیراستہ ہے۔ جذبہ ایثار مخلص کارکنوں کا وہ ہتھیار ہے جو بے سرو سامانی کے عالم میں بھی انہیں مغلوب نہیں ہونے دیتا اور ان کے سر کو فخر سے بلند رکھتا ہے۔

آقائے دو جہاں ﷺ نے انصار و مہاجرین کے درمیان رشتہ موآخات قائم کیا تو یہ رشتہ بالکل حقیقی رشتہ کی طرح بن گیا۔ انصار اپنے سگے بھائی اور قریبی رشتہ داروں سے بھی زیادہ اپنے مہاجر بھائیوں کا خیال رکھنے لگے اور ان کی دل جوئی کا کوئی موقع ہاتھ سے نہ جانے دیتے، انصار مدینہ نے ایثار و قربانی کی ایسی لازوال مثالیں قائم کیں کہ پوری تاریخ انسانی میں اس کی مثال نہیں ملتی، یہاں تک کہ ایک انصاری بھائی فوت ہوتا تو اس کی جائیداد کا وارث اس کا مہاجر بھائی بنتا۔ (طبقات ابن سعد: ۱: ۲۳۸)

انصار مدینہ نے اپنے مہاجر بھائیوں کو یوں گلے لگایا کہ سینوں میں اخوت و محبت کا دریا موجزن ہو گیا، یہ نلوب مسخر ہوئے تو ذہنی ہم آہنگی کے لیے ایسے نادر و ناقابل فہم و یقین واقعات جنم لینے لگے کہ خود تاریخ انسانی

بھی سانس روک کر کھڑی ہو گئی۔ انصارِ مدینہ نے اپنے مہاجر بھائیوں کو اپنی منقولہ اور غیر منقولہ جائیدادوں میں برابر کا حصہ دار بنانے کی پیش کش کی۔ ایک دن انصارِ مدینہ نے حضور انور نبی کریم ﷺ کی خدمتِ اقدس میں عرض کی یا رسول اللہ! ہمارے باغوں کو ہمارے اور ہمارے بھائیوں کے درمیان برابر برابر تقسیم فرما دیجئے، لیکن حضور پر نور ﷺ نے اس پیش کش کو قبول نہ کیا اور یہ حقیقت پسندانہ فیصلہ صادر فرمایا کہ تمہارے مہاجر بھائی باغوں کی پیداوار (پھل) میں تمہارے حصہ دار ہوں گے لیکن یہ باغات تمہارے ہی ملکیتی رہیں گے۔ انصار نے عرض کی آقا ہم نے سنا اور اطاعت جیسے حضور پر نور کی مرضی ہم آپ ﷺ کے حکم سر تسلیم خم کرتے ہیں۔

(ابن کثیر، ۲: ۳۲۸)

حضرت سعد بن ابی الربیع رضی اللہ عنہ کا ایثار

نسلِ انسانی کی آنکھیں چندھیادینے والے ورط حیرت میں ڈال دینے والے اس واقعہ کی امام بخاری اور امام مسلم نے صحیحین میں اور امام احمد نے اپنی مسند میں مندرجہ ذیل روایت نقل کی ہے۔ جس کا ترجمہ پیش خدمت ہے۔

حضرت انس سے مروی ہے کہ حضرت عبد الرحمن بن عوف رضی اللہ عنہ جب ہجرت کر کے مدینہ پہنچے تو حضور انور نبی کریم ﷺ نے ان کو اور سعد بن ربیع رضی اللہ عنہ کو بھائی بھائی بنا دیا۔

مدینے کی شاداب فضاؤں میں انسانی روابط کے تازہ پھولوں کے کھلنے سے بہار کا موسم ہر شے پر محیط نظر آتا تھا۔ ہر شے محبت کے پانیوں میں ڈوبی ہوئی تھی، درودِ یوار بھی اخوت کی خوشبو سے مہک رہے تھے۔ حضرت سعد بن الربیع رضی اللہ عنہ اور حضرت عبد الرحمن بن عوف رضی اللہ عنہ کے درمیان ہونے والا مکالمہ نسلِ انسانی کے ماتھے کا جھومر بن گیا۔

اکثر انصار اپنے اپنے مہاجرین بھائیوں کو اپنے گھر لے گئے اور گھر کا آدھا سامان ان کی نذر کر دیا لیکن حضرت سعد رضی اللہ عنہ نے اپنے دینی بھائی کو جو پیش کش کی وہ اپنی نوعیت کے اعتبار سے حیرت انگیز بھی ہے اور بے مثال بھی۔ حضرت سعد بن الربیع رضی اللہ عنہ نے حضرت عبد الرحمن بن عوف رضی اللہ عنہ کو مخاطب کر کے کہا:

”بھائی جان میں مدینہ کا امیر ترین رئیس ہوں آدھا مال لے لو اور میری دو بیویاں ہیں جو تمہیں پسند

آئے لے لو میں اسے طلاق دے دوں گا۔“ (سیرت ابن کثیر، جلد ۲ صفحہ ۳۲۷)

لیکن حضرت عبد الرحمن بن عوف رضی اللہ عنہ نے احسان مندی کو حروفِ تحسین سے نوازتے ہوئے بصد شکر یہ اس پیش کش کو قبول کرنے سے معذرت کر لی کہ فی الحال اس کی ضرورت نہیں ہے۔ حضرت عبد الرحمن بن عوف رضی اللہ عنہ نے انہیں دعائیں دیں کہ اللہ تمہارے اہل و عیال میں برکت دے اور کہا ”مجھے صرف بازار کا

سبق

بازار کا رستہ پوچھنے کا مطلب یہ تھا کہ میں اب اپنے پاؤں پر کھڑا ہونا چاہتا ہوں اور اپنے لیے خود روزگار تلاش کرنا چاہتا ہوں۔ یہ سوچ انتہائی ترقی پسندانہ تھی، مہاجرین زیادہ عرصہ اپنے ان بھائیوں پر بوجھ نہیں بنے بلکہ بہت جلد وہ خود اپنے اپنے اہل و عیال کی کفالت پر قادر ہو گئے۔ اس سے نہ صرف مدینے کی مملکت کو اقتصادی استحکام نصیب ہوا بلکہ موآخات میں مزید گرم جوشی پیدا ہوئی اور باہمی اختلافات کے متوقع دروازے خود بخود بند ہو گئے اور انصار و مہاجرین شانے سے شانہ ملا کر کفار و مشرکین کے خلاف بڑی یکسوئی، دل جمعی سے صف آراء ہو گئے۔

بنی نضیر کے نخلستانوں کی تقسیم

قارئین کرام! درج ذیل دونوں واقعات سن اہجری کے نہیں ہیں۔ ان کو اس وقت (اس جگہ) صرف موضوع ز پر بحث کو وضاحت اور خوبصورتی کے ساتھ بیان کرنے کی خاطر یہاں لکھا جا رہا ہے۔ انصار مدینہ ایثار و قربانی کی مجسم تصویر بنے ہوئے تھے اللہ اور اللہ کے رسول کی خوشنودی ہی ان کا مقصد حیات تھا۔ ۴ ہجری میں جب بنی نضیر کو جلا وطن کیا گیا اور ان کی سازشوں کا خاتمہ ہوا تو ان کی مزروعہ زمینیں اور نخلستان مسلمانوں کے قبضے میں آ گئے، حضور پر نور نبی کریم رحمت دو عالم ﷺ نے انصار کو بلایا اور کہا کہ تم چاہو تو یہ زمینیں اور باغات تمہارے اور مہاجرین کے درمیان برابر تقسیم کر دو اور چاہو تو تم نے جو جائیدادیں اپنے مہاجر بھائیوں کو دی تھیں وہ واپس کر دی جائیں اور یہ زمینیں اور باغات سب کے سب مہاجرین میں تقسیم کر دیے جائیں۔ تو انصار نے ایثار میں پھر ایک قدم آگے بڑھایا اور ایثار و قربانی کی لازوال مثال قائم کی۔ انہوں نے بصد عجز و نیاز رسول کائنات ہادی انس و جان تاجدار دو عالم ﷺ کی بارگاہ میں عرض کیا یا رسول اللہ! آپ ہمارے باغات بھی ان (مہاجرین) کے پاس رہنے دیں اور یہ نئے نخلستان بھی ان میں تقسیم فرمادیں۔

(سبل اللہ فی والرشاد جلد ۳ صفحہ ۳۶۲)

جب بحرین فتح ہوا

تو اس موقع پر بھی انصار سر تا پا مجسم ایثار بنے ہوئے تھے، مہاجرین کو محبت اور خلوص سے اس کمال خوبصورتی گلے لگایا کہ وہ مہاجرت کا ہر غم بھول گئے، روحانی رشتوں نے تمام زمینی رشتوں پر فتح حاصل کی۔ روایات میں ہے کہ جب بحرین فتح ہوا تو پیغمبر اول و آخر و اعظم حضور پر نور نبی کریم رحمت دو عالم ﷺ نے انصار کو بلا کر کہا کہ میں یہ ساری زمین انصار میں تقسیم کرنا چاہتا ہوں انہوں نے عرض کیا:

لا الا ان تقطع لا خواننا من المهاجرین مثلها۔ آقا! پہلے اتنی ہی زمین ہمارے مہاجر بھائیوں کو عنایت کی جائے پھر ہم بھی زمین لینا منظور کر لیں گے۔

(صحیح البخاری: ۱: ۵۳۵)

دریائے محبت کی امواجِ دلنواز

محبت کا ایک دریا تھا جو شہر مدینہ میں بہ رہا تھا۔ اُخوتِ پیار، محبت، دوستی و باہمی احترام بے پناہ تھا جو چاروں طرف موجزن تھا۔ اپنائیت کی خوشبو سے فضائے مدینہ مخمور لمحوں کی امین بنی ہوئی تھی۔ انصار نے اپنے گھروں سے ملحقہ زمینیں اپنے مہاجر بھائیوں کو دے دیں۔ جن مکانوں کے ساتھ ایسی زمینیں نہ تھیں ان مکانوں کے مالکان نے اپنے تعمیر شدہ مکانوں ہی میں اپنے بھائیوں کو حصہ دار بنا لیا۔ اس ضمن میں حضرت حارثہ بن نعمان رضی اللہ عنہ کو بارش کا پہلا قطرہ بننے کی سعادت حاصل ہوئی، سب سے پہلے انہوں نے اپنی زمین دینے کی پیش کی۔ حضرت عثمان رضی اللہ عنہ، حضرت مقداد رضی اللہ عنہ، حضرت عبید رضی اللہ عنہ کو انصار کے مکانات کے پہلو میں زمینیں مل گئیں۔ بنو زہرہ مسجد نبوی کے عقب میں آباد ہو گئے۔ حضرت زبیر بن العوام رضی اللہ عنہ کو اچھی خاصی زمین مل گئی۔ حضرت عبدالرحمن بن عوف رضی اللہ عنہ نے بھی ایک الگ کڑھی بنا لی۔ (بہم البلدان ذکر مدینہ)

دُعایِ آل انصار

انصار مدینہ کی عظمت کو سلام کہ انہوں نے اجنبیت کی ساری دیواریں گرا دیں، غیر ہونے کا ہر تصور مٹا دیا، بیگانگی کا شائبہ تک نہ رہا۔ مہاجرین و انصار یک جان دو قالب ہو گئے۔ ایثار و قربانی کے اس لازوال جذبے سے تعمیر ہونے والا قصر اُخوتِ قیامت تک کے انسانوں کی ہدایت و رہنمائی کے لیے مینارہ نور بن گیا۔

اے اللہ! اے رب للعالمین، خالق و مالک کائنات، اے قادر مطلق تو انصار پر ان کی آل پر ان کی آل کی آل پر ہمہ وقت روز قیامت تک اپنے رحم و کرم و لطف و عنایات کی خصوصی بارش برسا اور ان کی سی دریا دلی صفات حب وین اسلام و حب و اطاعت رسول کریم، سید المرسلین، خاتم النبیین ﷺ کی خصوصیات باقی امت مسلمہ بھی دے۔ آمین

مہاجرین کی فطری پیغمبریت

مہاجرین مکہ کوئی معمولی انسان نہیں تھے۔ یہ لوگ تو ابتداء سے براہِ راست درسِ گاہِ نبوی کے تربیت یافتہ تھے۔ یہ اخلاق کے بلند مقام پر فائز تھے۔ یہ مضبوط کردار کے مالک اور ایثار و قربانی کے پیکر تھے۔ ان کی شخصیت بھی اپنے عظیم پیغمبر سید المرسلین، خاتم النبیین، پیغمبرِ بحر و بر رسول کائنات ﷺ کی طرح ایک کھلی کتاب کی

مانند تھی جس کا ایک ایک حروفِ روشنیوں کا امین تھا۔ جب مہاجرین مکہ سے ہجرت کر کے مدینہ آباد ہوئے تو گونا گوں مسائل کا شکار تھے لیکن اللہ کی راہ میں ہر چیز قربان کر دینے والوں کی جبین پر ایک بھی شکن نمودار نہ ہوئی۔ سب نے رضائے الہی کے آگے سر تسلیم ختم کر دیا۔

انصارِ مدینہ نے اپنے مہاجرین بھائیوں کی دلجوئی کے لیے اپنے گھروں کے دروازے کھول دیئے اور انہیں کھلے بازوؤں سے خوش آمدید کہا۔ مہاجرین نے اپنے انصار بھائیوں کے خلوص کو ٹھکرایا نہیں محبت کا جواب پر خلوص محبت سے دیا۔ ان کے ایثار و قربانی کو قبول کیا لیکن مہاجرین کو زیادہ دیر تک اپنے بھائیوں پر بوجھ بننا پسند نہ تھا۔ وہ محنت و مشقت کے خوگر تھے۔ قیادتِ کامل و قیادتِ عظمیٰ نے بھی ان کی آباد کاری کے اقدامات کرتے وقت مہاجرین کی عزت نفس کا پورا خیال رکھا۔ انصارِ مدینہ بھی جانتے تھے کہ دل کے آگینے بڑے نازک ہوتے ہیں اس لیے کسی مرحلے پر بھی انہوں نے یہ تاثر نہیں دیا کہ مہاجرین کے آنے سے مدینے کی معیشت پر بوجھ بڑھا ہے۔

بلکہ انہوں نے مہاجرین کی آباد کاری کے لیے نہ صرف اپنے گھر اور زمینیں پیش کیں بلکہ دلوں کے دروازے بھی کھول دیئے کہ ان کے دینی بھائیوں کو اجنبیت کا ذرا سا بھی احساس نہ ہونے پائے۔ مہاجرین نے بھی اپنی آباد کاری کے فوراً بعد معاشی طور پر کفیل ہونے کے لیے فوری تگ و دو کا آغاز کر دیا۔ بعض مہاجرین نے دکانیں کھول لیں اور بعض مزدوری پر لگ گئے۔ یہ تاجر پیشہ لوگ تھے انہوں نے دیکھتے ہی دیکھتے مدینہ میں مضبوط معیشت کی بنیاد رکھی۔ بعض مہاجرین مال خرید کر بازار میں گشت کرتے اور یوں اپنی روزی کما لیتے۔

حضرت ابو بکر صدیق رضی اللہ عنہ مکہ میں کپڑے کے تاجر تھے۔ انہوں نے یہاں بھی کپڑے کی تجارت شروع کر دی۔ حضرت عثمان غنی رضی اللہ عنہ نے بنو قینقاع کے بازار میں کھجوروں کی تجارت شروع کر دی۔ حضرت عمر فاروق رضی اللہ عنہ بھی تجارت کے پیشے سے منسلک ہو گئے۔ مہاجرین مکہ بھی جانتے تھے کہ پیغمبرِ اول و آخر و اعظم حضور انور نبی کریم رؤف و رحیم ﷺ نے ان کی آباد کاری کے لیے جو اقدامات کیے ہیں وہ ہنگامی نوعیت کے ہیں اور انہیں بہت جلد معاشی لحاظ سے خود کو مضبوط بنیادوں پر منظم کر کے نہ صرف انصارِ مدینہ کا بوجھ ہلکا کرنا ہے بلکہ ریاستِ مدینہ کے معاشی اور معاشرتی استحکام کا بھی باعث بنتا ہے۔

مثلاً حضرت عبدالرحمن بن عوف رضی اللہ عنہ نے اپنے مالدار انصاری بھائی کی فراخ دلانہ پیش کش کو شکرے کے ساتھ یہ کہہ کر قبول نہ کیا کہ بھائی مجھے بازار کا راستہ بتا دو۔ انہوں نے بنو قینقاع کے بازار میں پیئر اور گھی کا کاروبار شروع کیا انہوں نے محنت شاقہ سے کام کیا۔ اللہ نے ان کے کام میں بڑی برکت دی اور دیکھتے ہی دیکھتے منڈی میں اپنی کاروباری ساکھ کی بدولت متمول تاجروں میں شمار ہونے لگے۔

ان کا سامان تجارت سات سات سواونٹوں پر لا کر لایا جاتا۔ جب ان کا تجارتی کاروان مدینہ پہنچتا تو شہر میں ایک دھوم مچ جاتی۔ ایک دن ان کے کپڑوں پر زعفران کا رنگ دیکھ کر آقائے دو جہاں ﷺ نے استفسار

فرمایا یہ رنگ کیسا ہے؟ انہوں نے عرض کیا میں نے ایک خاتون سے شادی کر لی ہے جب حضور پر نور نبی کریم ﷺ نے مہر کے بارے میں پوچھا تو عرض کیا یا رسول اللہ کھجور کی ایک گٹھلی کے برابر سونا دیا ہے۔ حضور پر نور نبی کریم رؤف و رحیم سید المرسلین خاتم النبیین ختمی مرتبت ﷺ نے ارشاد فرمایا:

”ولیمہ کر خواہ ایک بکری ہی ہو“۔

عبدالرحمن کا بیان ہے کہ میں نے دیکھا کہ اگر میں پتھر کو بھی اٹھاؤں تو مجھے اس سے سیم و زر کے منافع کی توقع ہوتی تھی“۔ (خاتم النبیین، جلد ۲، صفحہ ۵۵۹- سیرت ابن کثیر، جلد ۲، صفحہ ۳۲۸)

رسول مقبول محمد رسول اللہ ﷺ جب فتح خیبر کے بعد مدینہ واپس تشریف لائے تو مہاجرین نے انصار کے نخلستان کی صورت میں عطیہ جات واپس کر دیئے۔

انصار مدینہ نے مہاجرین کی آباد کاری میں جس جذبہ ایثار اور جذبہ محبت سے کام لیا وہ اپنی مثال آپ ہے۔ مہاجرین انصار کے مدینہ کے خلوص دل سے قدر دان تھے ایک دن مہاجرین بارگاہ رسال مآب ﷺ میں حاضر ہوئے اور اپنے دلی جذبات کا اظہار کرتے ہوئے یوں گویا ہوئے۔

یا رسول اللہ! ہمیں جس قوم کا مہمان بننے کا اتفاق ہوا ہے وہ معمولی معمولی باتوں پر ہماری دلجوئی کرتے ہیں۔ اور بڑی بڑی حاجات کو پورا کرنے کے لیے جس دریا دلی سے مال خرچ کرتے ہیں اس جیسی قوم ہم نے کہیں نہیں دیکھی۔ ہمیں کام بھی نہیں کرنے دیتے اور آمدنی کا پورا پورا حصہ ہمیں دے دیتے ہیں۔ اس سے ہمیں خطرہ لاحق ہوا کہ سارا اجر و ثواب یہی نہ لے جائیں۔

حضور پر نور رحمتہ للعالمین نے فرمایا:

لا ما ائیتم علیہم و دعوتہم اللہ لہم
جب تک تم ان کی فیاضی کی تعریف کرتے رہو گے اور
ان کے لیے دعا گور ہو گے ایسا نہیں ہوگا۔

(سیرت ابن کثیر، جلد ۲، صفحہ ۳۲۸- خاتم النبیین، جلد ۲، صفحہ ۵۵۹)

امام بخاری نے اپنی صحیح میں ایک دوسری روایت نقل فرمائی ہے جس سے انصار کے مدینہ ایثار کا پتہ چلتا

ہے۔

ایک روز انصار نے نبی کریم ﷺ کی خدمت میں گزارش کی یا رسول اللہ ہمارے نخلستانوں کو ہمارے اور مہاجر بھائیوں کے درمیان برابر بانٹ دیجئے۔ مرشد برحق رحمتہ للعالمین رسول کائنات ﷺ نے یہ گزارش قبول نہ فرمائی بلکہ جواب دیا ”وہ پھل میں تمہارے ساتھ حصہ دار ہوں گے ملکیت میں نہیں“۔ انصار نے عرض کی: ہم نے حضور کے فرمان کو سنا، ہم اس کے سامنے سر تسلیم ختم کرتے ہیں۔ (خاتم النبیین، جلد ۲، صفحہ ۵۵۹)

انصار نے اپنے باغات اور مزروعہ زمینیں اپنے مہاجر بھائیوں کو دینے کی کئی بار پیش کش کی۔ لیکن حضور انور نبی کریم رؤف و رحیم عالم خفا و غیوب ﷺ جانتے تھے کہ مہاجرین تجارت پیشہ لوگ ہیں، فن زراعت سے

انہیں برائے نام واقفیت ہے اس لیے مہاجرین کی طرف سے اس پیش کش کو قبول کرنے سے انکار فرما دیا کرتے۔ انصار نے عرض کی یا رسول اللہ! ہم باغبانی اور کاشتکاری کے سارے فرائض خود انجام دیں گے۔ اس سے جو پھل اور اناج حاصل ہو اس کو حضور ﷺ ہمارے درمیان اور ہمارے مہاجرین بھائیوں کے درمیان نصف نصف بانٹ دیا کیجئے۔

جب بنی نضیر کو جلا وطن کر دیا گیا تو ان کی مزروعہ زمینیں حضور ﷺ کے قبضہ میں آئیں۔ رسول کریم ﷺ نے انصار کو فرمایا کہ تمہارے مہاجر بھائیوں کے لیے کوئی مال نہیں ہے اگر تم چاہو تو میں بنی نضیر کی زمینوں کو تمہارے درمیان اور ان کے درمیان تقسیم کر دوں اور اگر تم چاہو تو تمہارے اموال تمہیں واپس کر دیئے جائیں اور یہ مفتوحہ زمین صرف مہاجرین میں تقسیم کر دی جائے۔

ان سر و نشان اسلام نے اپنے آقا کی بارگاہ میں بصد خلوص یہ عرض کی:

”یا رسول اللہ! یہ بنو نضیر کی مزروعہ زمینیں تو حضور سب کی سب ہمارے مہاجر بھائیوں میں تقسیم فرمائیں اور ہماری زمینوں کو بھی ان کے درمیان اور ہمارے درمیان جس طرح حضور چاہیں بانٹ دیں“

سورہ حشر کی آیت ۹ میں اس سے متعلق اللہ تبارک تعالیٰ کا فرمان مبارک یوں ہے:

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ ۝

ترجمہ: ”اور ترجیح دیتے ہیں انہیں اپنے آپ پر اگرچہ خود انہیں اس چیز کی شدید حاجت ہو۔“

ان پیشکشوں کا سلسلہ جاری رہا۔ لیکن مہاجرین نے اپنے انصار بھائیوں پر اپنا بوجھ ڈالنا مناسب نہ سمجھا اور ہر ایک نے اپنے ذوق کے مطابق کاروبار کرنا شروع کر دیا۔ حضرت عبدالرحمن بن عوف کے بارے میں ہم آپ کو پہلے بتا آئے ہیں کہ انہوں نے اپنے انصار بھائی سے بازار کا رستہ دریافت کیا اور وہاں خرید و فروخت شروع کی۔ حضور پُر نور نبی کریم رُوف و رحیم ﷺ کی دُعاؤں کی برکت سے آپ کے کاروبار میں اتنی ترقی ہوئی کہ کچھ عرصہ بعد جب ان کے قافلے سامان تجارت سے لدے ہوئے مدینہ طیبہ پہنچتے تھے تو دُھوم مچ جاتی تھی۔

ایک دفعہ حضرت عائشہ رضی اللہ عنہا گھر بیٹھی ہوئی تھی کہ اچانک شور و شغل سنائی دیا۔ آپ نے پوچھا یہ کیسا شور ہے؟ بتایا گیا کہ حضرت عبدالرحمن بن عوف رضی اللہ عنہ کے پانچ سواونٹ سامان تجارت سے لدے ہوئے مدینہ طیبہ کی منڈی میں پہنچے ہیں۔ اور لوگ سامان خریدنے کیلئے بھاگے چلے جا رہے ہیں حضرت عبدالرحمن بن عوف رضی اللہ عنہ نے اس سارے سامان تجارت کو اللہ کی راہ میں صدقہ کر دیا۔

بنی نضیر قبیلہ کی متروکہ اراضی سے جو قطعہ زمین حصہ میں آپ کو ملا وہ آپ نے چالیس ہزار دینار میں

فروخت کیا اور یہ ساری رقم ازواجِ مطہرات میں تقسیم کر دی۔ (طبقات ابن سعد، جلد ۳، صفحہ ۱۳۲)

اسی طرح حضرت عثمان رضی اللہ عنہ کھجوروں کی خرید و فروخت کا کاروبار شروع کیا۔

”حضرت سعید بن مسیب رضی اللہ عنہ کہتے ہیں کہ میں نے حضرت عثمان رضی اللہ عنہ کو منبر پر خطبہ دیتے ہوئے سنا آپ فرما رہے تھے کہ میں یہودیوں کے ایک قبیلہ بنوک قینقاع سے کھجوریں خرید کیا کرتا تھا اور نفع پر اسے بیچ دیا کرتا تھا۔ حضور پر نور نبی کریم رؤف و رحیم ﷺ کو جب یہ خبر پہنچی تو مجھے فرمایا: اے عثمان! جب کھجوریں خرید و ماپ کر خریدا کرو اور جب بیچو تو ماپ کر دیا کرو“۔ (مسند امام احمد، جلد ۱ صفحہ ۶۲)

اس روایت سے معلوم ہوا کہ حضرت عثمان رضی اللہ عنہ کھجوروں کی خرید و فروخت کیا کرتے تھے۔

حضرت سیدنا حضرت ابو بکر صدیق رضی اللہ عنہ مدینہ طیبہ کی نواحی بستی سخ میں اقامت پذیر ہوئے آپ وہاں کپڑے کی تجارت کرتے تھے۔

مدینہ طیبہ کا یہ معاشرہ جس کو ہادی دو جہاں رہبر کائنات سرکارِ دو عالم ﷺ نے اپنی حکیمانہ حکمتِ عملی سے وجود بخشا، وہ دو عناصر پر مشتمل تھا۔ ایک طرف انصار تھے جو سراپا خلوص و ایثار تھے۔ اپنی منقولہ اور غیر منقولہ جائیدادیں اپنے مہاجر بھائیوں میں نصف نصف تقسیم کرنے کی صدق دل سے پیش کش کر رہے تھے۔ دوسری طرف جفاکش دلیر و غیور مہاجر تھے جو اپنے کریم النفس میزبانوں پر بوجھ بننا پسند نہیں کرتے تھے۔ یہ دونوں طبقے اپنی اپنی جگہ عدیم المثال تھے اور یہ سب نگاہِ رسول کریم ﷺ کا فیض تھا جس نے انہیں شکر و شکر کر دیا تھا اور اجنبیت، غیر پن، غیریت و بیگانگی کے سارے عوامل کی بیخ کنی کر کے رکھ دی تھی۔

میشاقِ مدینہ

ایک اجتماعی، اقتصادی، سیاسی اور دفاعی معاہدہ و منصوبہ بندی

داخلی استحکام کے بغیر نہ دفاعی قوت کو منظم کیا جاسکتا ہے۔ اور نہ سماجی اور ثقافتی حوالوں سے جملہ امور مملکت پر اپنی گرفت ہی کو مضبوط بنایا جاسکتا ہے۔ داخلی استحکام اصولوں پر مبنی اور باوقار خارجہ پالیسی کی بنیاد پر بنتا ہے۔ یہ ایک مسلمہ حقیقت ہے کہ بین الاقوامی سطح پر مراسم و روابط کو مستحکم بنائے بغیر قوموں کی برادری میں فیصلہ کن کردا ادا کرنے کی پوزیشن میں آنا ممکن نہیں ہوتا۔ سفارتی تعلقات یقین اور اعتماد کی بنیادوں پر استوار نہ ہوں تو عظمت و شوکت کی اس منزل تک نہیں پہنچا جاسکتا جو بجا طور پر زندہ و بیدار قوموں کا حق ہوتا ہے۔

اس لیے شہنشاہ کائنات تاجدار مدینہ حضور پُر نور رحمت دو عالم ﷺ نے گونا گوں سیاسی، سماجی اور معاشی مسائل پر قابو پانے کے لیے داخلی استحکام کے مسئلہ کو سرفہرست رکھا۔ موآخات مدینہ کے تحت جو فوری اور ہنگامی نوعیت کے فیصلے کیے گئے وہ بھی اس داخلی مورچے کو مضبوط بنانے کی ایک شعوری اور فطری کوشش تھی۔ کیونکہ انصار و مہاجرین کا اطمینان اور اعتماد ہی شاہراہ انقلاب پر پیش رفت کا پیش خیمہ بن سکتا تھا۔ اس لیے حضور انور نبی کریم رحمت دو عالم ﷺ نے تمام علاقائی قوتوں کو اعتماد میں لے کر فضا کی کشیدگی کو کم کرنے کا ایسا بے مثال لاجواب منصوبہ بنایا جو اپنی جامعیت اور مقاصد کے لحاظ ہی سے ایک بھرپور منصوبہ نہ تھا بلکہ یہ منصوبہ مطلوبہ اہداف کے حصول کا بھی موثر ذریعہ ثابت ہوا اور دیکھتے ہی دیکھتے مسلمانوں کو جزیرہ نمائے عرب میں ایک فیصلہ کن سیاسی اور انقلابی قوت کے طور پر بھی تسلیم کر لیا گیا۔

جب مدینہ میں مسلمانوں کی نظریاتی مملکت کی داغ بیل پڑی تو چاروں طرف ان گنت مسائل سر ابھار رہے تھے۔ ریاست مدینہ کے خلاف اندرونی اور بیرونی سازشوں کا آغاز ہو چکا تھا۔ جب حضور پُر نور نبی کریم ﷺ مدینہ منورہ میں داخل ہوئے اور اہل شہر نے دیدہ و دل فرس راہ کر دیئے تو اس وقت بھی اسلام دشمن قوتیں تلملارہی تھیں۔ عبداللہ بن ابی جس کی رسم تاجپوسی حضور انور تاجدار کائنات ﷺ کے قدموں کی دخول میں اڑ گئی تھی الگ تیج و تاب کھا رہا تھا۔ مشرکین مکہ کسی طرح سے یہ برداشت کرنے کے لیے تیار نہیں تھے کہ جو مسلمان تیرہ سال تک ان کے ظلم و ستم کا نشانہ بنتے رہے تھے وہ مدینہ پہنچ کر سکھ کا سانس لے سکیں۔ وہ بخوبی جانتے تھے کہ اگر مدینہ میں مسلمانوں کو پاؤں جمانے کا موقع مل گیا یا حضور انور نبی کریم ﷺ مدینہ اور اس کے

مضافات میں آباد یہود قبائل کو اعتماد میں لینے میں کامیاب ہو گئے تو مسلمان ایک سیاسی اور عسکری قوت بن کر ابھریں گے۔ وہ مسلمانوں کے وجود کو ہی تسلیم نہیں کرتے تھے چہ جائیکہ وہ مسلمانوں کو ایک سیاسی اور عسکری قوت کے طور پر تسلیم کرنے کا تصور کر لیتے۔

اس لیے مکہ کے کفار و مشرکین نے مدینہ کے یہودی قبائل اور منافقین مدینہ سے رابطوں کا آغاز کر دیا، مدینہ اور اس کے گرد و نواح میں آباد یہودی قبائل کو بڑا اثر و رسوخ حاصل تھا۔ ان کا معاشی استحکام ان کے سماجی مرتبے کا آئینہ دار تھا۔ تجارت مکمل طور پر ان کے کنٹرول میں تھی۔ دفاعی اعتبار سے بھی یہ مضبوط پوزیشن میں تھے۔ ان کے مضبوط قلعوں کو ناقابلِ تسخیر خیال کیا جاتا تھا۔ اہل کتاب تھے ثقافتی بالادستی بھی انہیں حاصل تھی۔ اوس اور خزرج ان کی علمی برتری سے مرعوب تھے اور پھر ابھی اوس اور خزرج میں ایسے افراد موجود تھے جنہوں نے ابھی تک اسلام قبول نہیں کیا تھا۔ کچھ منافق ایسے بھی تھے جنہوں نے بظاہر اسلام قبول کر لیا تھا لیکن وہ ہوا کا رُخ دیکھ رہے تھے۔

پیغمبر اول و آخر و اعظم، رہبر کائنات، ہادی انس و جان، خاتم النبیین، سید المرسلین، اصل الموجدات، فخر کائنات ﷺ کی نظر مبارک سے یہ تمام مسائل اوجھل نہیں تھے۔ حضور پر نور رحمت دو عالم ﷺ نے ایک مدبر کی حیثیت سے ممکنہ خطرات کو کم کرنے کے لیے بلا امتیاز مذہب، مدینہ منورہ کے قرب و جوار کے جملہ باشندگان کو متحد کیا۔ انصار، مہاجرین اور یہودیوں کو شامل کر کے ایسی دستاویز تیار کی جس کے مطابق مشترکہ مفادات کے تحفظ کی خاطر باہمی تعاون مقصود تھا۔ اس وسیع البیاد منشور کی نوعیت بیک وقت اجتماعی، دفاعی، اقتصادی اور سیاسی تھی اس اتحاد کو میثاقِ مدینہ کے نام سے یاد کیا جاتا ہے۔

اس معاہدہ کا فوری نتیجہ یہ نکلا کہ کشیدگی کی فضا چھٹ گئی۔ بیرونی خطرات سے نمٹنے کے لیے بہتر ماحول پیدا ہو گیا۔ باشندگانِ مدینہ کا اعتماد بحال ہوا۔ ان کے مفادات کو تحفظ ملا۔ شہریوں کو امن و سکون کی دولت نصیب ہوئی۔ بے یقینی کی فضا دور ہو گئی۔ وقتی طور پر اندرونی سازشیں دم توڑ گئیں اور اس امر کی ضمانت حاصل کر لی گئی کہ مدینہ پر حملہ کی صورت میں تمام قوتیں متحد ہو کر شہر کا دفاع کریں گی۔ بالفرض اگر یہودی عملاً مدینہ کے دفاع کے لیے میدانِ عمل میں نہ بھی اترتے تو یہ یقین سے کہا جاسکتا تھا کہ کم از کم وہ براہِ راست مسلمانوں کی مخالفت نہیں کریں گے اور نہ دشمنانِ اسلام کے ہاتھ مضبوط کریں گے۔

جس طرح پہلے عرض کیا جا چکا ہے کہ مدینہ طیبہ میں مسلمانوں کے علاوہ یہودیوں کی ایک طاقتور جمعیت موجود تھی۔ وہ معاشی لحاظ سے بھی خوش حال تھے اور صاحبِ کتاب ہونے کے باعث علمی طور پر بھی اوس و خزرج پر فوقیت رکھتے تھے۔ یہاں کے معاشرہ میں اس وقت تک اتحاد اور یگانگت پیدا نہیں ہو سکتی تھی جب تک ان یہودیوں کو بھی اپنے ساتھ نہ ملایا جائے۔ دینِ اسلام، تحریکِ دینِ اسلام کے اولین دشمن رؤساء مکہ ابھی تک مسلمانوں کی تیغ کنی کے درپے تھے۔ وہ مسلمانوں کو نیست و نابود کرنا چاہتے تھے اور کسی وقت بھی وہ اس چھوٹی

سی بستی پر حملہ آور ہو سکتے تھے۔ ان تمام اندرونی اور بیرونی مشکلات سے نبرد آزما ہونے کے لیے ایک وسیع اہلیاد منشور کی ضرورت تھی۔

اس کے تحت حضور پر نور زہیر کائنات رحمت دو عالم ﷺ نے ایک ایسی دستاویز تیار کی جس میں مہاجرین و انصار کے علاوہ یہاں کے یہودیوں کو بھی شامل کیا گیا۔ اس دستاویز کے ذریعہ مدینہ طیبہ کے جملہ باشندوں کو بلا امتیاز مذہب و قومیت اندرونی و بیرونی خطرات کا مقابلہ کرنے کے لیے ایک اتحاد عمل میں لایا گیا۔

اس دستاویز کی اہمیت کے پیش نظر اس کا بہترین اُردو ترجمہ دفعات کی صورت میں نمبر وار پیش کیا جا رہا ہے۔ یہ ترجمہ ڈاکٹر حمید اللہ صاحب کی مشہور زمانہ کتاب ”الوثائق السیاسیة للعہد النبوی“ یا مختصر الفاظ میں ”الوثائق السیاسیة“ کے صفحہ ۵۹ تا ۶۲ پر درج منشور کا ہے جو کہ عربی زبان میں لکھا ہوا ہے۔ اس کے مترجم جناب ڈاکٹر ثار احمد صاحب (کراچی یونیورسٹی) لکھتے ہیں۔

مندرجہ بالا منشور کو سمجھنے کے لیے اور آئندہ حوالوں میں آسانی کے لیے مناسب یہ ہے کہ مندرجہ بالا دستاویز کا مطلب حسب سابق قوسین میں دینے کے بجائے دفعات کی صورت میں لکھا جائے۔ چنانچہ اسے یوں ترتیب دینا زیادہ سود مند ہے مناسب ہے۔

۱- یہ تحریری دستاویز ہے اللہ کے نبی محمد (ﷺ) کی قریش، یثرب کے اہل ایمان اور ان لوگوں کے باب میں جو ان کے اتباع میں ان کے ساتھ شامل ہوں اور ان کے ہمراہ جنگ میں حصہ لیں۔

۲- یہ (تمام گروہ) دُنیا کے (دوسرے) لوگوں سے ممتاز و ممتاز ایک علیحدہ (سیاسی) وحدت تصور ہوں گے۔

۳- مہاجرین جو قریش میں سے ہیں فی الحال حسب سابق دستوں اور خون بہا وغیرہ کے معاملات میں اپنے قبیلہ کے طے شدہ رواج پر عمل کریں گے اپنے قیدیوں کو مناسب فدیہ دے کر چھڑائیں گے اور دوسرے مسلمانوں کے ساتھ عدل و انصاف کا برتاؤ کریں گے۔

۴- اور بنو عوف بھی اپنی جگہوں پر قائم رہیں گے اور خون بہا وغیرہ کا طریقہ ان میں حسب سابق قائم رہے گا ہر گروہ عدل و انصاف کے تقاضوں کو ملحوظ رکھتے ہوئے اپنے قیدیوں کو فدیہ دے کر چھڑائے گا۔

۵- اور بنو حارث بھی اپنی جگہوں پر قائم رہیں گے۔ اور خون بہا کا طریقہ ان میں حسب دستور سابق رہے گا۔ ہر گروہ عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۶- اور بنو ساعدہ بھی اپنی جگہوں پر قائم رہیں گے۔ اور خون بہا کا طریقہ ان میں حسب دستور سابق رہے گا۔ ہر گروہ عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۷- اور بنو جشم اپنی جگہوں پر قائم رہیں گے اور حسب سابق اپنے خون بہا مل کر ادا کریں گے اور ہر گروہ عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۸- اور بنو نجار اپنی جگہوں پر قائم رہیں گے اور حسب دستور سابق اپنا خون بہا مل کر ادا کریں گے اور ہر گروہ

عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۹- اور بنو عمرو بن عوف اپنی جگہوں پر قائم رہیں گے اور خون بہا وغیرہ کا طریقہ ان میں حسب سابق جاری رہے گا۔ ہر گروہ عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۱۰- اور بنو النبیٹ اپنی جگہوں پر قائم رہیں گے اور خون بہا حسب سابق مل کر ادا کریں گے اور ہر گروہ عدل و انصاف کے تقاضوں کو ملحوظ رکھتے ہوئے اپنے قیدیوں کو فدیہ دے کر چھڑائے گا۔

۱۱- بنو الاوس اپنی جگہوں پر قائم رہیں گے اور خون بہا وغیرہ کا طریقہ ان میں حسب سابق قائم رہے گا۔ ہر گروہ عدل و انصاف کے تقاضوں کو ملحوظ رکھتے ہوئے اپنے قیدی کو فدیہ دے کر چھڑائے گا۔

۱۲- اور اہل ایمان اپنے کسی زیر بار قرض دار کو بے یار و مددگار نہیں چھوڑیں گے بلکہ قاعدہ کے مطابق فدیہ دیت اور تاوان ادا کرنے میں اس کی مدد کریں گے۔

۱۳- اور یہ کہ تمام تقویٰ شعار مومنین متحد ہو کر ہر اس شخص کی مخالفت کریں گے جو سرکشی کرے ظلم، گناہ اور تعدی کے ہتھکنڈوں سے کام لے۔ اور ایمان والوں کے درمیان فساد پھیلانے ایسے شخص کی مخالفت میں ایمان والوں کے ہاتھ ایک ساتھ اٹھیں گے اگرچہ وہ ان میں سے کسی کا بیٹا ہی کیوں نہ ہو۔

۱۴- کوئی مومن کسی دوسرے مومن کو کافر کے عوض قتل نہیں کرے گا اور نہ مومن کے خلاف وہ کسی کافر کی مدد کرے گا۔

۱۵- اور اللہ کا ذمہ (اور پناہ سب کے لیے یکساں) ایک ہے ادنیٰ ترین مسلمان بھی کافر کو پناہ دے سکتا ہے اہل ایمان دوسرے لوگوں کے مقابلہ میں باہم بھائی بھائی اور مددگار اور کارساز ہیں۔

۱۶- یہودیوں میں سے جو بھی ہمارا اتباع کرے گا تو اسے مدد اور مساوات حاصل ہوگی اور ان یہود پر نہ تو ظلم کیا جائے گا اور نہ ہی ان کے خلاف کسی دشمن کی مدد کی جائے گی۔

۱۷- تمام اہل ایمان کی صلح یکساں اور برابر کی حیثیت رکھتی ہے کوئی مومن قتال فی سبیل اللہ میں دوسرے مومن کو چھوڑ کر دشمن سے صلح نہیں کرے گا اور اسے مسلمانوں کے درمیان عدل و مساوات کو ملحوظ رکھنا ہوگا۔

۱۸- جو لشکر ہمارے ساتھ جہاد میں شریک ہوگا اس کے افراد آپس میں باری باری ایک دوسرے کی جانشینی کریں گے۔

۱۹- اہل ایمان کفار سے انتقام لینے میں ایک دوسرے کی مدد کریں گے۔

۲۰- (I) تمام تقویٰ شعار مسلمان اسلام کے احسن اور اقوام طریق پر ثابت قدم رہیں گے۔

(II) اور مدینہ کا کوئی مشرک (غیر مسلم اقلیت) قریش کے کسی شخص کو مالی یا جانی کسی طرح کی پناہ نہ دے گا اور نہ مسلمان کے مقابلہ پر اس (قریشی) کی حمایت و مدد کرے گا۔

۲۱- اور جو شخص ناحق کسی مومن کا خون کرے گا اسے مقتول کے عوض بطور قصاص قتل کیا جائے گا۔ الا یہ کہ اس

مقتول کا ولی اس کے عوض خون بہا لینے پر رضامند ہو جائے اور تمام اہل ایمان قاتل کے خلاف رہیں گے۔

۲۲- کسی ایمان والے کے لیے جو اس دستور العمل کے مندرجات کی تعمیل کا اقرار کر چکا ہے اور اللہ اور روزِ آخرت پر ایمان رکھتا ہے یہ ہرگز جائز نہ ہوگا کہ وہ کوئی نئی بات نکال کر فتنہ انگیزی کے ذمہ دار کی حمایت کرنے یا اسے پناہ دے۔ جو ایسے کسی (مجرم) کی حمایت و نصرت کرے گا یا اسے پناہ دے گا تو وہ قیامت کے دن اللہ تبارک و تعالیٰ کی لعنت اور اس کے غضب کا مستوجب ٹھہرے گا اور جہاں اس کی نہ تو توبہ قبول کی جائے گی نہ (عذاب کے بدلہ) کوئی فدیہ لیا جائے گا۔

۲۳- جب تم مسلمانوں میں کسی قسم کا تنازعہ ہوگا تو اسے اللہ اور اس کے رسول محمد ﷺ کے سامنے پیش کیا جائے گا۔

۲۴- اور یہ کہ جب تک جنگ رہے یہودی اس وقت تک مومنین کے ساتھ مل کر مصارف اٹھائیں گے۔

۲۵- اور یہودی بنی عوف اور ان کے خلفاء و موالیٰ سب مل کر مسلمانوں کے ساتھ ایک جماعت (فریق) متصور ہوں گے یہودی اپنے دین پر (رہنے کے مجاز) ہوں گے اور مومن اپنے دین پر کاربند رہیں گے۔ البتہ جس نے ظلم یا عہد شکنی کا ارتکاب کیا تو وہ محض اپنے آپ کو اور اپنے گھر والوں کو مصیبت میں ڈالے گا۔

۲۶- اور بنی نجار کے یہودیوں کے لیے بھی وہی کچھ مراعات ہیں جو بنی عوف کے یہودیوں کے لیے ہیں۔

۲۷- اور بنی حارث کے یہودیوں کے لیے بھی کچھ ہے جو بنی عوف کے یہودیوں کے لیے ہے۔

۲۸- اور بنی ساعدہ کے یہودیوں کے لیے بھی وہی کچھ ہے جو بنی عوف کے یہودیوں کے لیے ہے۔

۲۹- بنی جشم کے یہودیوں کے لیے بھی وہی ہے جو یہودی بنی عوف کے لیے ہے۔

۳۰- بنی الاوس کے یہودیوں کے لیے بھی کچھ ہے جو یہودی بنی عوف کے لیے ہے۔

۳۱- بنی ثعلبہ کے یہودیوں کے لیے بھی کچھ ہے جو یہودی بنی عوف کے لیے ہے۔ البتہ جو ظلم اور عہد شکنی کا

مرتب ہو تو خود اس کی ذات اور اس کے گھرانے کے سوا کوئی دوسرا مصیبت میں نہیں پڑے گا۔

۳۲- اور جھنہ جو قبیلہ ثعلبہ کی شاخ ہے اسے بھی وہی حقوق حاصل ہوں گے جو اصل کو حاصل ہیں۔

۳۳- اور بنی الشطیبہ کو بھی وہی حقوق حاصل ہوں گے جو یہودی بنی عوف کے لیے ہیں اور ہر ایک پر اس

دستاویز کی وفا شعاری لازم ہے نہ کہ عہد شکنی۔

۳۴- اور ثعلبہ کے موالیٰ کو بھی وہی حقوق حاصل ہوں گے جو اصل کے لیے ہیں۔

۳۵- اور یہودی قبائل کی ذیلی شاخوں کو بھی وہی حقوق حاصل ہوں گے جو اصل کے ہیں۔

۳۶- (I) اور یہ کہ ان قبائل میں سے کوئی فرد حضرت محمد ﷺ کی اجازت کے بغیر نہیں نکلے گا۔

(II) اور کسی ماریا زخم کا بدلہ لینے میں کوئی رکاوٹ نہیں ڈالی جائے گی اور ان میں جو فرد یا جماعت قتل ناحق

اور خونریزی کا ارتکاب کرے تو اس کا وبال اور ذمہ داری اس کی ذات اور اس کے اہل و عیال پر ہوگی۔
ورنہ ظلم ہوگا اور اللہ اس کے ساتھ ہے جو اس سے بری الذمہ ہے۔

۳۷- (i) اور یہودیوں پر ان کے مصارف کا بار ہوگا اور مسلمانوں پر ان کے مصارف کا۔

(ii) اور اس صحیفہ والوں کے خلاف جو بھی جنگ کرے گا تو تمام فریق (یہودی اور مسلمان) ایک دوسرے کی مدد کریں گے۔ نیز خلوص کے ساتھ ایک دوسرے کی خیر خواہی کریں گے اور ان کا شیوہ وفاداری ہوگا نہ کہ عہد شکنی اور ہر مظلوم کی بہر حال حمایت و مدد کی جائے گی۔

۳۸- اور یہ کہ جب تک جنگ رہے۔ یہودی اس وقت تک مومنین کے ساتھ مل کر مصارف اٹھائیں گے۔

۳۹- اور اس صحیفہ والوں کے لیے حدود یشرب (مدینہ) کا داخلی علاقہ (جوف) حرم کی حیثیت رکھے گا۔

۴۰- پناہ گزین پناہ دہندہ کی مانند ہے نہ کوئی اس کو ضرر پہنچائے گا اور نہ وہ خود عہد شکنی کر کے گناہ گار بنے۔

۴۱- اور کسی پناہ گاہ میں وہاں والوں کی اجازت کے بغیر کسی کو پناہ نہیں دی جائے گی۔

۴۲- اور اس صحیفہ کے ماننے والوں میں اگر کوئی نئی بات پیدا ہو (جس کا ذکر اس دستاویز میں نہیں) یا کوئی اور

جھگڑا جس سے کسی نقصان اور فساد کا اندیشہ ہو تو اس تنازعہ فیہ امر میں فیصلہ کے لیے اللہ اور اس کے

رسول محمد ﷺ کی طرف رجوع کرنا ہوگا۔ اور اللہ تبارک و تعالیٰ کی تائید اس شخص کے ساتھ ہے جو اس

صحیفہ کے مندرجات کی زیادہ سے زیادہ احتیاط اور وفا شعاری کے ساتھ تعمیل کرے۔

۴۳- اور قریش (مکہ) اور اس کے حامیوں کو کوئی پناہ نہیں دی جائے گی۔

۴۴- اور یشرب (مدینہ) پر جو بھی حملہ آور ہو تو اس کے مقابلہ میں سب (یہودی اور مسلمان) ایک دوسرے کی مدد کریں گے۔

۴۵- (i) ان مسلمانوں میں جو اپنے حلیف کے ساتھ صلح کرنے کے لیے یہود کو دعوت دے تو یہود اس سے صلح

کر لیں گے۔ اسی طرح اگر وہ (یہود) کسی ایسی صلح کی دعوت دیں تو مومنین بھی اس دعوت کو قبول کر لیں

گے۔ الا یہ کہ کوئی دین و مذہب کے لیے جنگ کرے۔

(ii) اور تمام لوگ (فریق) اپنی اپنی جانب کے علاقہ کی مدافعت کے ذمہ دار ہوں گے۔

۴۶- اور قبیلہ اوس کے یہود کو خواہ موالی ہوں یا اصل وہی حقوق حاصل ہوں گے جو اس تحریر کے ماننے والوں کو

حاصل ہیں۔ اور وہ بھی اس صحیفہ والوں کے ساتھ خالص وفا شعاری کا برتاؤ کریں۔ نیز قرار داد کی پابندی

کی جائے گی۔ نہ کہ عہد شکنی۔ ہر کام کرنے والا اپنے عمل کا ذمہ دار ہوگا۔ زیادتی کرنے والا اپنے نفس پر

زیادتی کرے گا اور اللہ تبارک و تعالیٰ اس کے ساتھ ہے جو اس صحیفہ کے مندرجات کی زیادہ سے زیادہ

صداقت اور وفا شعاری کے ساتھ تعمیل کرے۔

۴۷- یہ نوشتہ کسی ظالم یا مجرم (کو اس کے جرم سے بچانے کے لیے) آڑے نہ آئے گا۔ جو جنگ کے

لئے نکلے (کسی اور جگہ نقل مکانی کرے) وہ بھی اور جو گھر (مدینہ) میں بیٹھا رہے (سکونت رکھے) وہ بھی امن کا حقدار ہوگا۔ اس پر کوئی مواخذہ نہیں البتہ اس سے صرف وہ لوگ مستثنیٰ ہوں گے جو ظلم یا جرم کے مرتکب ہوں اور جو اس نوشتہ کی وفا شعاری اور اعتیاد سے قائل کرے گا تو اللہ اور اس کے رسول محمد ﷺ بھی اس کے نگہبان اور خیر اندیش ہیں۔

(الوثائق السياسات للعہدی نبوی صفحہ ۲۲۵۹- کتاب کا اردو میں نام عہد نبوی میں نظام حکمران)

کیا یہ دستاویز مدینہ میں بننے والے مختلف عناصر کے درمیان ایک معاہدہ تھا جو تمام فریقوں کے درمیان اتفاق رائے طے پایا؟ یا یہ ایک آئین اور دستور تھا جسے ریاست مدینہ کے مقتدر اعلیٰ یعنی حضور نبی کریم ﷺ نے نافذ فرمایا؟ اور مدینہ کے تمام قبائل اور افراد پر اس کی پابندی لازمی تھی اور جو فرد یا قبیلہ اس کے خلاف بغاوت کرے گا وہ ریاست مدینہ کی شہریت کے حقوق سے محروم کر دیا جائے گا۔

ڈاکٹر حمید اللہ صاحب نے جب اس دستاویز پر بحث کی ہے تو اس کا عنوان ”دنیا کا سب سے پہلا تحریری کا دستور“ تجویز کیا اور اس رائے کو ترجیح دی کہ یہ دستاویز معاہدہ نہیں بلکہ مدنی ریاست کا دستور ہے جس کی پابندی اس کے ہر شہری پر لازم تھی۔

اس دستاویز کے پہلے جملہ پر ہی نظر ڈالی جائے تو عقیدہ حل ہو جاتا ہے کہ یہ چند جماعتوں میں طے پانے والا معاہدہ نہیں ہے۔ بلکہ قوت حاکمہ کی طرف سے جاری کردہ فرمان ہے جس کی پابندی ہر شخص لازم ہے۔

اس کا پہلا جملہ ہے: ”بِسْمِ اللّٰهِ الرَّحْمٰنِ الرَّحِیْمِ هٰذَا كِتَابٌ مِّنْ مَّوَدِّعِ النَّبِیِّ صَلَّى اللّٰهُ عَلَيْهِ وَسَلَّمَ“ اس جملہ پر غور کرنے سے یہ بات پایہ ثبوت کو پہنچ جاتی ہے کہ یہ وہ فرمان ہے جسے اللہ تبارک و تعالیٰ کے نبی اور رسول ریاست مدینہ کے حاکم اعلیٰ نے جاری کیا ہے۔ نیز اس کے مطالعہ سے یہ بھی واضح ہوتا ہے کہ یہ دستور یہ دستاویز مدینہ کے تمام باشندوں اور تمام جماعتوں پر یکساں طور پر عائد ہوتا ہے۔ مہاجرین انصار، مشرکین، یہود وغیرہ سب اس کے پابند ہیں اپنی مرضی سے کوئی اس سے اپنے آپ کو مستثنیٰ نہیں کر سکتا۔

اس دستاویز کا مطالعہ کرنے سے یہ حقیقت واضح ہو جاتی ہے کہ اس میں اللہ تبارک و تعالیٰ کی حاکمیت اور رسول اکرم ﷺ کی اطاعت کرنے کا حکم ہے۔ اور اگر کوئی اختلاف معاہدہ کے شرکاء میں رونما ہو جائے تو اس کے حل کا یہ طریقہ طے پایا ہے کہ اس متنازعہ معاملہ میں اللہ اور اس کے رسول کی طرف رجوع کیا جائے گا اور سرور دو عالم ﷺ کا فیصلہ حتمی اور قطعی ہوگا۔ نیز اس میں ثواب و عقاب کا بھی ذکر موجود ہے اس لئے تمام عوامل اسے ایک ایسا دستور قرار دیتے ہیں جو سر تا پا اسلامی رنگ میں رنگا ہوا ہے۔

اس میں علماء کا اختلاف ہے کہ یہی ساری دستاویز از اول تا آخر ایک دفعہ ہی ضبط تحریر میں لائی گئی اور نافذ کی گئی یا مختلف اوقات میں یہ امور طے کیے گئے اور پھر ان کو یکجا کر دیا گیا۔

سیرت نبوی کے قدیم و جدید جملہ حوالہ کتابیں ہیں ان کے مطالعہ سے تو یہی ظاہر ہوتا ہے کہ یہ

ساری دستاویز اہجری میں بیک وقت مرتب کی گئی۔ اور اس کا نفاذ عمل میں آیا لیکن عہد حاضر کے بعض محققین کی یہ رائے ہے کہ اس دستاویز کا پہلا جو تیس دفعات پر مشتمل ہے جس میں مہاجر و انصار ان کے قبوعین کو مخاطب کیا گیا ہے یہ اہجری میں ضبط تحریر میں لایا گیا اور وہ دفعات جن کا تعلق یہود وغیرہ سے ہے وہ غزوہ بدر کے بعد تحریر کی گئیں۔

اس دستاویز کا وہ حصہ جس میں یہود کے بارے میں متعدد دفعات ہیں۔ ان میں اگرچہ شہری حقوق و فرائض کی تشریح کر دی گئی ہے جو مدینہ میں بسنے والے تمام باشندوں کو حاصل تھے لیکن بہت سی ایسی دفعات بھی ہیں جن میں جنگی اور دفاعی معاملات کے بارے میں وضاحت کی گئی ہے ان دفعات کا خلاصہ یہ تھا کہ یہود اپنے مذہبی عقائد پر برقرار رہیں گے ان کی عبادات اور رسم و رواج میں قطعاً کوئی مداخلت نہیں کی جائے گی۔ ان کی تمدنی سیاسی بچیوں کو تحفظ میسر رہے گا البتہ ایک فریق پر اگر کوئی حملہ کرے گا تو دونوں فریق مل کر اس کا مقابلہ کریں گے۔ ہر فریق اپنے جنگی اخراجات خود برداشت کرے گا۔ یہودی اپنے دین پر اور مسلمان اپنے دین پر ہوں گے۔ اس منشور میں یہ بات واضح کر دی گئی ہے کہ مدینہ کے کسی شہری کے لیے جائز نہیں کہ وہ قریش کی امداد و اعانت کرے۔

اس منشور کی امتیازی خصوصیت یہ ہے کہ اس میں نہ تو کسی شخص اور قبیلہ کے کسی حق کو غضب کیا گیا ہے اور نہ کسی پر مذہبی عقیدہ میں کوئی جبر کیا گیا ہے۔ نہ ان کے معاشرہ میں رواج پذیر رسوم و رواج کو چھیڑا گیا ہے اور نہ ان کی نجی معاملات میں کسی قسم کی مداخلت بے جا کی گئی ہے۔ مدینہ کے لوگ جو مدت دراز سے جنگ کی بھٹی میں جل رہے تھے ان کو باہمی امن و صلح کی ضمانت دی جا رہی ہے۔ اسی لیے تمام اہل یشرب نے قبائلی اور مذہبی اختلافات کے باوجود اس کے منشور کو صدق دل سے قبول کر لیا۔

لیکن اگر اسے منشور دستور کے بجائے معاہدہ ہی کہا جائے تب بھی معاہدہ میں شرکت کرنے والے افراد اور جماعتوں پر اس کی ہر شق کی پابندی لازم ہے۔ اگر کوئی اس طے شدہ معاہدہ سے اپنے آپ کو لا تعلق کرنا چاہتا ہے تو وہ اس کا مجاز ہے۔ لیکن اس پر ضروری ہے کہ وہ علی الاعلان اس معاہدہ سے قطع تعلق کرے۔ اس معاہدہ کا فریق رہتے ہوئے کسی کو حق نہیں پہنچتا کہ وہ اس معاہدہ کی خلاف ورزی کرے اور اگر کرے گا تو اسے عہد شکنی اور غداری کی سزا بھگتنی پڑے گی۔

اس منشور سے پہلے عرب حد درجہ انفرادیت کا شکار تھے۔ وہ نہ کسی قانون کے پابند تھے اور نہ کسی قوت حاکمہ کے سامنے سر تسلیم خم کرنے کے عادی تھے۔ ان میں سے اگر کوئی قتل ہو جاتا تو اس کا انتقام لینا ان کی اپنی قوت بازو پر منحصر تھا۔ وہ اپنی حق تلفی کا مداوا اپنے زور سے کیا کرتے تھے۔ وہاں کوئی ایسی اجتماعی قوت نہیں تھی جو ان کے جان و مال اور عزت کی حفاظت کی ضمانت دے۔ لیکن اس منشور میں ان ساری انفرادیتوں جذباتی بے قاعدگیوں کو زندہ درگور کر دیا گیا اور اس نئے معاشرہ میں ایک ایسی مرکزی قیادت قائم کر دی کہ جب ان کی

جان و مال اور آبرو پر کوئی دست درازی کرتا تو وہ حقوق انصاف کے حصول کے لیے ہر وقت اس مرکزی قیادت سے رجوع کر سکتے تھے جب کہ ایسا سٹم نظام اس سے پہلے ناپید تھا۔

وہ اصول انفرادیت جو اسلام سے قبل عرب کی معاشرت کا طرہ امتیاز تھا اسے اس نوشتہ کے ذریعہ اجتماعیت سے بدل دیا گیا۔ یوں طوائف الملوکی کا بھی خاتمہ ہو گیا اور نسلی اور مذہبی لحاظ سے منتشر افراد ایک لڑی میں پرو دیئے گئے۔ تمام بکھری ہوئی قوتیں ایک قابل اعتماد فعال مرکز میں جمع ہو گئیں۔ اور تمام باشندوں کو یکساں حقوق میسر آ گئے۔

علامہ ڈاکٹر حمید اللہ اس صورت حال کے بارے میں ایک جامع تبصرہ کرتے ہوئے فرماتے ہیں:

ایک چھوٹی سی بستی کو جو بیس (۲۰) کے قریب محلوں پر مشتمل تھی، شہری مملکت کی صورت میں منظم کیا گیا اور اس کی قلیل لیکن بوقلموں (رنگارنگ ایک دوسری سے مختلف) اور کثیر الاجناس آبادی کو ایک لچک دار اور قابل عمل دستور کے ماتحت ایک مرکز پر متحد کیا گیا۔ اور ان کے تعاون سے شہر مدینہ میں ایک ایسا سیاسی نظام قائم کر کے چلایا گیا جو بعد میں ایشیا، یورپ، افریقہ کے تین براعظموں پر پھیلی ہوئی ایک وسیع اور زبردست شہنشاہت کا بلا کسی دقت و توقف کے صدر مقام بھی بن گیا۔

(عہد نبوی میں نظام حکمرانی، از ڈاکٹر حمید اللہ صفحہ ۹۹)

حضرت کلثوم بن الہدم رضی اللہ عنہ کی وفات

حضرت کلثوم رضی اللہ عنہ بنی اوس قبیلہ کے فرد تھے سرور دو عالم کائنات ﷺ کے مدینہ آنے سے پہلے وہ اسلام لائے تھے۔ قبائلی حضور انور نبی کریم ﷺ نے سب سے پہلے ان کے مکان پر قیام فرمایا۔ رات کو ان کے گھر قیام ہوتا اور دن کے وقت حضرت سعد بن ربیع رضی اللہ عنہ کے کشادہ مکان میں نشست فرما ہوتے تھے تاکہ ملاقات کرنے والوں کو آسانی ہو۔ آپ عمر رسیدہ بزرگ تھے۔

علامہ ابن جریر طبری لکھتے ہیں:

کہ حضرت کلثوم رضی اللہ عنہ نے پہلے وفات پائی ان کے بعد ابو امامہ سعد بن زرارہ رضی اللہ عنہ نے رحلت فرمائی رضی اللہ عنہما (سیرت ابن کثیر، جلد ۲، صفحہ ۳۳۰)

ہجرت کے بعد مدینہ میں سب سے پہلے وفات پانے والے حضرت کلثوم بن الہدم رضی اللہ عنہ تھے۔ کاروان ہجرت جب قبائلی پہنچا اور حضور پر نور رحمت دو عالم ﷺ چند روز کے لیے وہاں قیام پذیر ہوئے تو حضور پر نور نبی کریم ﷺ نے جس صحابی رضی اللہ عنہ کو شرف میزبانی سے نوازا وہ حضرت کلثوم بن الہدم رضی اللہ عنہ ہی تھے۔ حضرت کلثوم بن الہدم رضی اللہ عنہ ایک عمر رسیدہ بزرگ تھے جنہیں حضرت ایوب انصاری رضی اللہ عنہ کی طرح حضور انور نبی کریم ﷺ تاجدار عرب و عجم ﷺ کی میزبانی کا لازوال اعزاز حاصل ہوا۔

حضرت اسعد بن زرارہ رضی اللہ عنہ کی وفات

دوسرے معزز صحابی جنہوں نے سن ۱ ہجری میں وفات پائی حضرت ابوامامہ اسعد بن زرارہ رضی اللہ عنہ تھے انہیں یہ اعزاز حاصل تھا کہ اہل یثرب کے جن تین وفود نے ہجرت مدینہ سے قبل پیغمبر اول و آخر و اعظم حضور پر نور نبی کریم ﷺ سے ملاقات کی تھی ان تینوں وفود میں حضرت ابوامامہ اسعد بن زرارہ رضی اللہ عنہ بھی شامل تھے۔ سن ۱۱ نبوی میں سب سے پہلے جن چھ اشخاص نے مکہ میں حضور انور ﷺ کے دستِ اقدس پر شرف بیعت حاصل کیا ان میں سے بھی سب سے پہلے ہاتھ بڑھانے والے آپ ہی تھے۔ جب تاجدارِ کائنات حضور پر نور رحمتِ دو عالم ﷺ نے اہل یثرب کے لیے بارہ نقیب مقرر فرمائے تو ان میں آپ کا اسم گرامی بھی شامل تھا حالانکہ یہ آپ کی نوجوانی کا عالم تھا۔ انہیں یہ لازوال اعزاز بھی حاصل ہے کہ یثرب کی سر زمین پر سب سے پہلے نماز جمعہ کی ادائیگی کا آغاز بھی آپ نے ہی کیا۔ حضور پر نور رحمتِ دو عالم ﷺ کی آمد سے قبل آپ نقیچ الخدات کے مقام پر مسلمانوں کو نماز جمعہ پڑھایا کرتے تھے۔

مسجد نبوی کی تعمیر کے دوران آپ کے گلے میں پھوڑا نکلا۔ آپ شدید علیل ہو گئے اور پھر جانبر نہ ہو سکے اور اپنے خالق حقیقی سے جا ملے۔ ایک مخلص اور جاں نثار ساتھی کی رحلت سے حضور پر نور نبی کریم ﷺ کو سخت صدمہ پہنچا لیکن رضائے الہی کے سامنے سر تسلیم خم کر دیا۔ حضرت ابوامامہ اسعد بن زرارہ رضی اللہ عنہ قبیلہ بنو نجار کے نقیب بھی تھے۔ حضور پر نور رحمتِ دو عالم ﷺ کو ان سے کتنی محبت تھی اس کا اندازہ اس امر سے لگایا جاسکتا ہے کہ جب ان کی وفات کے بعد قبیلہ بنو نجار نے حضور انور نبی کریم ﷺ کی بارگاہِ بیکس پناہ میں عرض گزاری کہ یا رسول اللہ اب ہمارے لیے کسی دوسرے نقیب کی تقرری فرمادیں تو حضور پر نور رحمتِ دو عالم ﷺ نے فرمایا:

انتم اخوانی وانا بما فیکم وانا؟
تم میرے ننھیال ہو اور میں تمہارا شریک کار ہوں او
میں بذاتِ خود تمہارا نقیب ہوں۔

(سیرت ابن کثیر، جلد ۲ صفحہ ۲۳۰)

سرورِ کائنات ﷺ کا یہ فرمان کہ میں خود تمہارا نقیب ہوں قبیلہ بنو نجار کے لیے ایک بہت بڑے اعزاز کی بات تھی اور وہ اس بات پر فخر کیا کرتے تھے۔

مدینہ کے پہلے مولود مسعود

عبداللہ بن زبیر اور نعمان بن بشیر

یہودیوں نے مسلمانوں کو پریشان کرنے کے لئے روزِ اول سے ہی مختلف حربے استعمال کرنے شروع کر

دیئے تھے۔ ان میں سے ایک بات یہ تھی کہ انہوں نے یہ پروپیگنڈہ بڑے زور شور سے کرنا شروع کیا کہ ہم نے جادو سے مسلمانوں کی عورتوں کو بانجھ بنا دیا ہے اب ان کے ہاں کوئی بچہ پیدا نہ ہوگا۔ مسلمان ان کی اس یا وہ گوئی سے بہت پریشان ہوئے۔ (قارئین کرام! یہ مجھے (اس کتاب کے مصنف کو) صحیح نہیں لگتا لیکن یہ تاریخ کا حصہ بن چکا ہے اس لئے میں نے اسے لکھ دیا ہے۔) یہاں تک کہ اللہ تبارک و تعالیٰ نے حضرت اسماء بنت صدیق رضی اللہ عنہا کو فرزند عطا فرمایا۔ اس طرح یہودیوں کا یہ پروپیگنڈہ جھوٹا ثابت ہوا۔ اور مسلمان جس مایوسی کا شکار ہو گئے تھے اس سے انہیں نجات ملی۔ ہجرت کے بعد مہاجرین میں سب سے پہلے حضرت زبیر رضی اللہ عنہ اور حضرت اسماء بنت ابی بکر صدیق رضی اللہ عنہا کے صاحبزادے حضرت عبد اللہ کی ولادت با سعادت ہوئی اور انصار میں جو بچہ سب سے پہلے پیدا ہوا وہ حضرت نعمان بن بشیر تھے۔

امام بخاری روایت کرتے ہیں کہ حضرت اسماء رضی اللہ عنہا نے فرمایا:

”کہ جب میں ہجرت کر کے مدینہ پہنچی تو میں اُمید سے تھی۔ میرا پہلا قیام قبا میں تھا اسی اثناء میں میرے ہاں عبد اللہ پیدا ہوئے۔ میں انہیں لے کر حضورِ نور ﷺ کی خدمتِ اقدس میں حاضر ہوئی حضور انور نبی کریم رؤف و رحیم ﷺ نے ازراہ شفقت انہیں اٹھایا اور اپنی گود میں لٹالیا۔ پھر کھجور منگوائی اس کو خوب چبایا اپنے لعابِ دہن کے ساتھ اسے نرم کیا۔ پھر بچے کے منہ میں ڈالا پھر اپنی تھوک مبارک ان کے منہ میں ڈالی۔ اس خوش نصیب بچے کے شکم میں سب سے پہلے حضور انور نبی کریم ﷺ کا لعابِ دہن داخل ہوا اور اپنے دہن مبارک میں چبائی ہوئی کھجور سے اسے گھٹی ڈالی۔ پھر ان کے لیے دُعا کی اور انہیں اپنی برکتوں سے نوازا۔ مسلمانوں میں ہجرت کے بعد پیدا ہونے والے یہ پہلے مولود تھے۔

حضرت عبد اللہ کی ولادت سے مسلمانوں میں مسرت کی لہر دوڑ گئی انہوں نے اظہارِ فرحت کے

لیے نعرہ ہائے تکبیر بلند کیے۔

”جب حضرت اسماء نے انہیں جنا تو ان کی ولادت پر اظہارِ مسرت کے لیے مسلمانوں نے نعرہ ہائے تکبیر بلند کیے کیونکہ انہیں یہ بات پہنچی تھی کہ یہودیوں نے ان کی خواتین پر جادو کر دیا ہے اور اب وہ عقیم (بانجھ) ہو گئی ہیں ان کے ہاں کوئی اولاد نہ ہوگی۔ حضرت عبد اللہ کی ولادت نے یہودیوں کے جھوٹ کو آشکارا کر دیا“۔ (تاریخ الامم والملوک، جلد ۲ صفحہ ۲۵۸)

نماز کی رکعات میں اضافہ

مکہ کی فضا پر کفار و مشرکین کے جبر کا خوف مسلط تھا اس جبر و تشدد کی فضا میں مسلمانوں کے لیے سانس لینا تک دو بھر ہو گیا تھا اس لیے پہلے ہجرت حبشہ اور پھر ہجرت مدینہ کا حکم ملا اور مسلمان ایک عرصہ تک مہاجرین کی

حالت میں رہے۔ مکہ میں چھپ کر نماز ادا کی جاتی تھی البتہ حضرت عمر رضی اللہ عنہ کے قبول اسلام سے صورت حال میں قدرے تبدیلی آئی لیکن قریش مکہ کی چہرہ دستیاں اس حد تک بڑھ گئیں کہ خود حضور سرور کائنات ﷺ کو اپنے آبائی شہر کو خدا حافظ کہنا پڑا۔

مدینہ میں فروغ دین کے لیے فضا پہلے ہی سازگار ہو چکی تھی اور مسلمانوں کو نماز کی ادائیگی میں کسی مزاحمت کا سامنا نہیں کرنا پڑتا تھا۔ بلکہ قبائکے بعد مدینہ منورہ میں بھی مسجد کی تعمیر کو اولیت دی گئی (اس کا ذکر ہم تفصیلاً پہلے کر چکے ہیں)۔ نماز کی ادائیگی میں مسلمانوں کے ذوق و شوق کا عالم دیدنی تھا۔ اصحاب صفہ کی موجودگی سے مسجد نبوی کی رونقوں کو چار چاند لگ گئے۔

اب تک فرض نمازوں کے لیے مغرب میں تین اور بقیہ نمازوں میں دو فرض تھے۔ لیکن اب ظہر، عصر اور عشاء کے لئے دو دو فرض کا اضافہ کر دیا گیا۔ ظہر، عصر اور عشاء کی نماز میں دو دو فرض کی ادائیگی کے بجائے چار چار فرض ادا کرنے کا حکم ہوا۔ البتہ دوران سفر سابقہ تعداد رکعت کو ہی برقرار رکھا گیا۔ یہ تبدیلی حضور انور نبی کریم سرور کائنات ﷺ کے مدینہ میں تشریف آوری کے ایک سال بعد ماہ ربیع الآخر کی بارہ تاریخ کو عمل میں آئی۔ (تاریخ الامم والملوک جلد ۲ صفحہ ۲۵۸)

حضرت عائشہ صدیقہ رضی اللہ عنہا کی رخصتی

حضرت عائشہ صدیقہ رضی اللہ عنہا یار غار حضرت ابوبکر صدیق رضی اللہ عنہ کی صاحبزادی تھیں ان کا تعلق قریش کے قبیلہ بنو تمیم سے تھا۔ حضرت عائشہ صدیقہ رضی اللہ عنہا کی کنیت أم عبد اللہ اور لقب صدیقہ تھا۔ آپ کی والدہ ماجدہ کا اسم گرامی أم رمان بنت عامرہ تھا۔ حضرت خدیجہ الکبریٰ رضی اللہ عنہا کی وفات حسرت آیات کے بعد ازواج مطہرات میں جو اعلیٰ و ارفع اور قابل رشک مقام أم المؤمنین حضرت عائشہ صدیقہ رضی اللہ عنہا کو حاصل ہوا وہ کسی اور زوجہ مطہرہ کے حصہ میں نہ آسکا۔

حضرت عائشہ رضی اللہ عنہا کی ولادت حضور پر نور نبی کریم رؤف و رحیم ﷺ کی بعثت کے چار یا پانچ سال بعد ہوئی۔ اس طرح انہیں یہ منفرد اعزاز حاصل ہے کہ انہوں نے آغوش اسلام میں آنکھ کھولی۔ وہ اس مسلمان گھرانے میں پیدا ہوئیں جس نے اپنا سب کچھ حضور پر نور نبی کریم رؤف و رحیم ﷺ کے قدموں پر نثار کر دیا تھا۔ جو عشاقِ مصطفیٰ کا گھرانہ تھا۔ جس گھرانے کا ہر فرد پیغمبر اول و آخر و اعظم حضور پر نور ﷺ کی جنبش ابرو کا منتظر رہتا تھا اور ان کے دامن پر کفر کی پرچھائیں تک نہیں پڑیں۔

روایت میں ہے کہ حضرت خدیجہ الکبریٰ رضی اللہ عنہ کی وفات کے بعد حضور پر نور نبی کریم رؤف و رحیم ﷺ نے حضرت سودہ بنت زمعہ رضی اللہ عنہ سے نکاح کیا جو معمر تھیں۔ انہوں نے حضور پر نور رحمت دو عالم ﷺ کے بچوں کو حقیقی ماں جتنا پیار دیا۔ بعد ازاں ہجرت سے تین سال قبل شوال میں حضرت عائشہ صدیقہ رضی اللہ

عنها حضور انور نبی کریم ﷺ کے نکاح میں آگئیں۔ اس وقت ان کی عمر چھ برس تھی، رسم نکاح مکہ ہی میں سرانجام پائی تھی لیکن ابھی زخصتی عمل میں نہیں آئی تھی۔ اس دوران ہجرت مدینہ کا مرحلہ مکمل ہوا پھر دیگر مصروفیات بھی اڑے آتی رہیں۔ مسجد نبوی اور ازواج مطہرات کے حجروں کی تعمیر کا کام جاری تھا۔

ہجرت کے بعد ماہ شوال میں حضرت عائشہ صدیقہ رضی اللہ عنہا کی زخصتی ہوئی اور آپ کا شانہ نبوت میں منتقل ہو گئیں اس سے قبل ایک حجرے میں حضرت سودہ رضی اللہ عنہا قیام پذیر تھیں۔ وہ تاجدار کائنات ﷺ کے حرم میں داخل ہوئیں تو اس وقت ان کی عمر ۵۵ سال تھی، حضرت عائشہ صدیقہ حضور پر نور ﷺ کی زوجیت میں آنے والی تیسری خاتون تھیں۔

آپ ایک خود دار اور باوقار خاتون تھیں، ساری عمر کسی کے سامنے ہاتھ نہیں پھیلا بلکہ جو کچھ ملا اللہ کی راہ میں قربان کر دیا اور خود کلمہ شکر ادا کرتے ہوئے اپنے خالق حقیقی کی بارگاہ میں سر بسجود ہو گئیں۔

حضور انور رحمۃ دو عالم ﷺ نے فرمایا کہ عقد سے تین دن پہلے مجھے خواب میں حضرت عائشہ صدیقہ رضی اللہ عنہا کی صورت دکھائی گئی۔ مسلسل تین راتیں یہ خواب دکھایا گیا اور کہا گیا کہ:-

هذا امراتك
یہ آپ کی بیوی ہیں۔

آپ ﷺ نے چہرے سے پردہ ہٹا کر دیکھا اور فرمایا:

اگر یہ (فیصلہ) اللہ کی طرف سے ہے تو وہ اس کو ضرور پورا فرمائے گا۔ (مشکوٰۃ المصابیح: ۵۷۳)

اُمّ المؤمنین حضرت عائشہ صدیقہ رضی اللہ عنہا خود فرماتی ہیں کہ ”میں حضور انور نبی کریم ﷺ کی ایسی زوجہ ہوں جس کے باپ کو آقا حضور پر نور نبی کریم رؤف و رحیم ﷺ کے ساتھ مہاجرت کا شرف حاصل ہوا۔ حضور پر نور رحمۃ دو عالم ﷺ جس برتن سے غسل فرماتے تھے مجھے بھی اس برتن سے غسل کرنے کی اجازت تھی۔ یہ شرف تنہا مجھے حاصل ہوا۔ کئی بار ایسا ہوا کہ آقا حضور پر نور نبی کریم رؤف و رحیم ﷺ آرام فرما ہیں، جبرئیل وحی لے کر آتے ہیں، اس وقت تنہا مجھے موجودگی کا اعزاز حاصل ہوتا۔ وصال شریف کے وقت حضور پر نور ﷺ کا سراقدس میری گود میں تھا اور میرے ہی حجرے کو حضور انور ﷺ کے مدفن کے لیے منتخب کیا گیا۔“

انتہائے شوق دید و حاضری

پیغمبر اول و آخر و اعظم، حضور انور رحمۃ دو عالم ﷺ جب مکہ سے ہجرت کر کے مدینہ طیبہ چلے آئے تو مکہ میں پیچھے رہ جانے والے صحابہ کرام رضی اللہ عنہم کے لئے وہاں کی فضا تاریک ہو گئی اور جینا مشکل ہو گیا۔ وہ بھی ہجرت کر کے اپنے آقا کے قدموں میں حاضر ہونے لگے۔ اپنے ہادی و مرشد حضور پر نور تاجدار کائنات ﷺ کے قدموں میں حاضر ہونے کے شوق کی یہ کیفیت تھی کہ وہ جاں بلب مریض جن کے زندہ رہنے کی بظاہر کوئی امید نہ ہوتی تھی وہ بھی اپنے بیٹوں، عزیزوں کو کہتے کہ ہماری چار پائی اٹھا کر مدینہ کی طرف لے چلو، ہمیں موت بھی

آئے تو منزل جانِ جاناں کی راہ میں آئے۔

حضور کے ایک صحابی جن کا نام جندع بن ضمیر رضی اللہ عنہ تھا وہاں مکہ میں رہ گئے اور کچھ عرصہ بعد بیمار ہو گئے۔ انہوں نے اپنے بیٹوں کو بلایا اور کہا مجھے یہاں سے نکال کر لے جاؤ۔ بیٹوں نے اپنے باپ سے پوچھا کہ: ”ہم اس حالت میں آپ کو کہاں لے جائیں“ حضرت جندع رضی اللہ عنہ کی زبان میں بیماری کے سبب مرض کے سبب بولنے کی سکت نہ تھی انہوں نے اپنے ہاتھوں سے مدینہ کی طرف اشارہ کیا۔ سعادت مند بیٹوں نے اپنے بیمار باپ کی چارپائی اٹھائی ابھی وہ بنی غفار کے تالاب تک پہنچے تھے جو مکہ سے صرف دس میل (۱۶ کلومیٹر) کی مسافت پر ہے کہ حضرت جندع بن ضمیر رضی اللہ عنہ کا طائر روح قفسِ عنصری سے پرواز کر گیا۔ اللہ تبارک و تعالیٰ کو اپنے محبوب کے اس جاں نثار کی یہ ادا ایسی پسند آئی کہ یہ آیت نازل کر کے اس کے جذبے عشق و محبت کی لاج رکھ لی۔

جبریل امین سورہ نساء آیت ۱۰۰ کا یہ فرمانِ الہی لے کر مدینہ حاضر ہوئے۔

وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ مُرَافًا كَثِيرًا وَسَعَةً ط وَمَنْ يَخْرُجْ مِنْ بَيْتِهِ
مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ ط وَكَانَ اللَّهُ
غَفُورًا رَحِيمًا ۝

ترجمہ ”جو شخص اپنے گھر سے نکلتا ہے تاکہ اللہ تبارک و تعالیٰ اور اس کے رسول کی طرف ہجرت کر کے جائے پھر آ لے اس کو (راستہ میں) موت تو اس کا اجر اللہ تبارک و تعالیٰ پر واجب ہو جاتا ہے۔“

(سورہ نساء آیت ۱۰۰) (انتساب الاشراف جلد ۱ صفحہ ۲۶۵)

اسی طرح ایک دوسرے صحابی جو قبیلہ بنو خزاعہ کے ایک فرد تھے اور جن کا نام مبارک ضمیر بن عیص یا العیص بن ضمیر بن زباع بتایا گیا ہے جب حضور پر نور نبی کریم روف رحیم ﷺ نے صحابہ کرام کو رضی اللہ عنہم کو ہجرت کر جانے کی اجازت فرمادی تو انہوں نے اپنے گھر والوں کو کہا کہ چارپائی پر بستر بچھاؤ اور مجھے اٹھا کر رسول اللہ ﷺ کی خدمت میں (مدینہ طیبہ) لے جاؤ۔ انہوں نے ایسا ہی کیا۔ جب یہ طالبِ دیدِ حاضری مریض درِ محبتِ تعظیم کے مقام پر پہنچا جو مکہ سے صرف تین چار میل (پانچ چھ کلومیٹر) کے فاصلے پر ہے تو اس نے راہِ ہجرت میں جان دے دی۔ (انتساب الاشراف جلد ۱ صفحہ ۲۶۵)

رَضِيَ اللَّهُ عَنْهُمْ أَجْمَعِينَ

مہاجرین کی متروکہ جائیداد

پیغمبرِ اول و آخر اعظم، سید المرسلین، خاتم النبیین، ہادی انس و جانِ رحمة للعالمین ﷺ جب ہجرت کر کے بہ نفسِ نفیس مدینہ طیبہ آ گئے تو بچے کھچے مسلمان بھی اپنے گھریباں اور مال و متاع کو وہیں چھوڑ کر ہجرت کر کے مدینہ

طیبہ پہنچنے لگے۔ صرف وہ لوگ مکہ میں باقی رہ گئے جنہوں نے اپنے رشتہ داروں اور قوم کے سرداروں کی اذیت ظلم و ستم اور تشدد کے باعث اپنے دین کو ترک کر دیا تھا یا وہ جو کسی اور وجوہات کی بناء پر مجبور تھے۔ بڑے بڑے امیر و کبیر خاندانوں کے لوگ بھی اپنا سب کچھ چھوڑ کر یہاں (مدینہ طیبہ) چلے آئے تھے۔

بنو مظعون بن جمع اور بنو جحش بن راب جو بنو اُمیہ کے حلیف تھے، بنی سعد بن لیث کا قبیلہ، بنو بکیر جو بنو عدی بن کعب کے حلیف تھے یہ بھی اپنے شاندار مکانات اور وسیع و عریض حویلیوں کو قفل لگا کر چلے آئے تھے۔ کفار نے ان مہاجرین مکہ کے مکانات پر قبضہ کر لیا۔ بنو جحش بن راب کے محل نما مکان پر ابوسفیان نے قبضہ کرنے کے بعد اس کو عمرو بن علقم کے ہاتھ فروخت کر دیا اور اس کی قیمت سے اپنا قرضہ اُتارا۔ حضرت عبد اللہ بن جحش کو اس کا علم ہوا تو انہیں بہت صدمہ پہنچا۔ بطور شکایت بارگاہ رسالت میں یہ واقعہ بیان کیا۔ اللہ تبارک و تعالیٰ کے برگزیدہ رسول حضور پر نور نبی کریم رُوف و رحیم ﷺ نے اپنے جان نثار کی دلجوئی کرتے ہوئے ارشاد فرمایا:

”اے عبد اللہ کیا تجھے یہ بات پسند نہیں کہ اس مکان کے بدلے اللہ تبارک و تعالیٰ تجھے جنت میں اس سے بہتر مکان عطا فرمائے۔ عرض کی بیشک حضور نے فرمایا تو وہ مکان جنت میں تجھے دے دیا گیا۔“

جب مکہ فتح ہوا تو بنو جحش بن راب کے ایک فرد ابواحمد نے اپنے مکان کی واپسی کے لیے حضور انور نبی کریم ﷺ کی خدمت اقدس میں درخواست کی۔ حضور پر نور نبی کریم رُوف و رحیم ﷺ نے سکوت اختیار فرمایا۔ جب انتظار نے طول کھینچا تو ابواحمد رضی اللہ عنہ نے اس کا تذکرہ کسی مسلمان بھائی سے کیا۔ انہوں نے انہیں مشورہ دیا کہ اے ابا احمد! رسول اللہ ﷺ اس بات کو ناپسند کرتے ہیں کہ وہ اموال جو اللہ کی راہ میں تم سے چھین لیے گئے پھر تم ان کی طرف رجوع کرو۔ اس کے بعد کسی مہاجر نے اپنی جائیداد کی واپسی کا مطالبہ نہیں کیا۔ البتہ ابواحمد رضی اللہ عنہ نے ابوسفیان کو خطاب کرتے ہوئے اشعار کہے: جن کا اُردو ترجمہ ذیل ہے۔

”اس بات کے بارے میں ابوسفیان کو پیغام پہنچا دو جس کا انجام ندامت ہے۔ تو نے اپنے چچا زاد بھائی کا مکان فروخت کر دیا اور اس کی قیمت سے اپنا قرض ادا کیا ہے۔ تو لے جا اس مکان کو، تو لے جا اس مکان کو۔ یہ تمہاری گردن میں حلقہ بنا کر ڈال دیا گیا ہے۔ جس طرح کبوتری کی گردن میں حلقہ ہوتا ہے۔“

(السیرۃ النبویہ ابن ہشام جلد ۲ صفحہ ۲۱۶، ۲۱۷)

مدینہ منورہ

کرۃ ارض پر ایک عظیم شہر

یثرب کا محل وقوع اس کا نقشہ اس کی آبادی کی ابتداء اوس و خزر ج یہاں کہاں سے آئے، کب آئے اور کیونکر آئے۔ یہودی قبائل یہاں کس طرح پہنچے اور آباد ہوئے ان امور کا تفصیلی بیان آپ پہلے پڑھ چکے ہیں۔ لیجئے اب پڑھیے پیغمبر اول و آخر و اعظم حضور پر نور سید المرسلین خاتم النبیین، رحمت للعالمین ﷺ کی یہاں تشریف آوری سے اس شہر کو کیا عظمتیں بخشی گئیں۔ اس کی آب و ہوا میں کیا تغیر رونما ہوا۔ اس کے معاشی حالات میں کن برکات کا ظہور ہوا۔ محبوب رب العالمین ﷺ نے اس خطہ زمین کو کن دعاؤں سے نوازا اور ان دعاؤں کے صدقے مدینہ کو کیا شہرت دوام نصیب ہوئی۔

اللہ تبارک و تعالیٰ کے حبیب کی قیام گاہ اور آخری آرام گاہ بننے کے باعث اس کے درجات میں کیا بلندی ہوئی، کس طرح اس سرزمین کی خاک جس کو مظہر جمال و جلال رب العالمین کے قدم مبارک کو بوسہ دینے کی سعادت میسر آئی عشاق باصفا کی آنکھوں کو سرمہ بنی گلستان مدینہ سے گزر جانے والا باد نسیم کا ہر جھونکا کس طرح مرہ دلوں کو حیات نو، پڑ مردہ روحوں کو تازگی اور نشاط بانٹتا چلا گیا۔

علماء کرام نے مدینہ طیبہ کی عظمت و شان کی تفصیلات بیان کرنے کے لیے بہت اچھی اور جامع کتابیں تصنیف کی ہیں جن میں ان گلی کوچوں، بازاروں اور تجارتی منڈیوں جہاں پیغمبر اول و آخر و اعظم حضور انور رہبر کائنات ہادی انس و جان سرکار دو عالم ﷺ گزرا کرتے تھے وہ باغات اور نخلستان جہاں حضور ﷺ تشریف لے جایا کرتے تھے وہ کنوئیں وہ چشمے جن سے نبی مکرم و معظم ﷺ پانی نوش فرمایا کرتے تھے۔ وہ محلے اور بستیاں جہاں حضور انور نبی کریم صلی رؤف رحیم ﷺ ثاروں کی دلجوئی اور عزت افزائی کے لیے قدم رنجہ فرمایا کرتے تھے۔ وہ وادیاں وہ نخلستان وہ ریگستان وہ راستے اور گزرگاہیں جہاں سے حضور کا گزر ہوا کرتا تھا۔ غرض یہ کہ ایک ایک چیز کا ذکر بڑے محبت آمیز اور پر خلوص پر عقیدت و احترام کے انداز میں کیا ہے۔ حق تو یہ تھا کہ محبوب کریم کے اس مقدس شہر کی تفصیلات بیان کی جاتیں لیکن اس کتاب اس تالیف کے موضوع کے کچھ اپنے تقاضے ہیں

جن کی پابندی ضروری ہے۔ اس لیے اس ضمن میں اب اختصار کے ساتھ چند خاص خاص امور کا ذکر خیر کیا جائے گا۔

مدینہ منورہ کے اسماء

پیغمبر اول و آخر و اعظم حضور انور نبی کریم رؤف و رحیم ﷺ کے یہاں تشریف لانے سے پہلے اس بستی کی آب و ہوا صحت کے لحاظ سے بڑی مضرتھی۔ بخار اور دیگر متعدی بیماریاں وبا کی صورت میں یہاں پھوٹی رہتی تھی اور بہت عام تھیں پانی خوش ذائقہ نہ تھا مندرجہ بالا کی بنا پر اس بستی کو یثرب کے نام سے (یعنی کہ جس میں شدت اور فساد کا مفہوم پایا جاتا ہے) یاد کیا جاتا تھا۔ رحمت کائنات نے یہاں اقدام مبارک فرمایا تو اس بستی کے مقدر کا ستارہ چمک اٹھا۔ یہ بستی یثرب کے بجائے مدینہ الرسول کے معزز نام سے موسوم ہوئی۔ آپ ﷺ کی آمد مبارک سے صرف نام ہی تبدیل نہیں ہوا بلکہ اس کی آب و ہوا میں بھی خوشگوار تبدیلی آگئی۔ چنانچہ نبی کریم رؤف و رحیم ﷺ نے اس شہر کو یثرب کے پرانے نام سے یاد کرنے سے منع فرما دیا۔

حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا: لَا تَدْعُوا هَا يَثْرَبَ فَإِنَّهَا طَيْبَةٌ (ابن مردویہ) اس شہر کو یثرب نہ کہا کرو، کیونکہ یہ طیبہ ہے۔

حضرت براء بن عازب رضی اللہ عنہ فرماتے ہیں:

”جو شخص مدینہ کو یثرب کہے اسے چاہیے کہ وہ اپنی اس غلطی پر اللہ تبارک و تعالیٰ سے مغفرت طلب کرے۔ یہ تو طابہ ہے یہ تو طابہ ہے یہ تو طابہ ہے۔ یعنی کہ یہ تو پاکیزہ ہے (طابہ کا معنی پاکیزہ ہے)۔ (سبل الہدیٰ والرشاد جلد ۳ صفحہ ۴۲۷)

علماء محققین نے اس کے پچانوے نام بتائے ہیں۔ ان میں سے چند نام جو نسبتاً زیادہ مشہور ہیں۔ لکھے جاتے ہیں۔

الْحَبِيبَةُ، حَرَمُ رَسُولِ اللَّهِ، قُبَّةُ الْإِسْلَامِ، الشَّافِيَّةُ، طَابَةُ طَيْبَةُ، طَيْبَةُ الْعَاصِمَةِ، الْفَرَاءُ، الْمُبَارَكَةُ، الْمُحِبَّةُ، الْمُحَبَّبَةُ، الْمَحْبُوبَةُ، الْمَدِينَةُ۔ (سبل الہدیٰ والرشاد جلد ۳ صفحہ ۴۱۴-۴۱۵)

شہر محبوب

سرور کائنات فخر اولاد آدم، پیغمبر اول و اعظم و آخر، سید المرسلین اصل الموجودات ﷺ کو اس شہر سے بے پایاں محبت تھی۔ جب سفر سے واپس تشریف لاتے اور مدینہ کے مکانات کی دیواریں دکھائی دیتیں تو حضور اپنی سواری کو تیز کر دیتے اور یوں دُعا مانگتے ہوئے اس میں داخل ہوئے۔

”اے اللہ! اس شہر کو ہمارے لیے قرار گاہ بنا دے اور ہمیں خوبصورت رزق عطا فرما۔“

ام المؤمنین حضرت عائشہ صدیقہ رضی اللہ عنہا سے مروی ہے آپ فرماتی ہیں کہ حضور کی یہاں تشریف

آوری سے پہلے یہ شہر مختلف وبائی بیماریوں کی آماجگاہ تھا۔ اس کا پانی بدمزہ اور بدبودار تھا جس سے صحابہ کرام رضی اللہ عنہم مختلف بیماریوں میں مبتلا ہو گئے۔ آپ کہتی ہیں کہ حضرت ابو بکر، عامر بن فہیرہ اور بلال (رضی اللہ عنہم) ایک ہی مکان میں تھے تو انہیں بخار آنے لگا۔ میں نے رسول اللہ ﷺ سے ان کی عیادت کرنے کے لیے اجازت طلب کی۔ حضور نے اجازت فرمائی، میں ان کی عیادت کے لیے ان کے پاس گئی۔ (یہ واقعہ پردہ کا حکم نازل ہونے سے پہلے کا ہے)۔ میں نے دیکھا وہ شدید قسم کے بخار میں مبتلا ہیں۔ پہلے میں حضرت ابو بکر (رضی اللہ عنہ) کے پاس گئی۔ میں نے پوچھا ابا جان! آپ کا کیا حال ہے؟ آپ نے فرمایا:

”ہر آدمی اپنے اہل خانہ کے پاس صبح کرتا ہے اور اس کی جوتی کے تسمہ سے زیادہ موت اس کے قریب ہے۔“

میں نے اتنا سنا اور پھر والد ماجد پر غشی کی حالت طاری ہو گئی۔

پھر میں عامر بن فہیرہ کے قریب گئی میں نے پوچھا۔ عامر کیا حال ہے؟ انہوں نے کہا:

”میں نے موت چکھنے سے پہلے ہی موت کو پالیا۔ بزول کی موت اس کے اوپر سے آتی ہے۔“

ہر آدمی اپنی طاقت کے مطابق کوشش کرتا ہے اور نیل اپنے سینگ سے اپنی جلد کی حفاظت کرتا ہے۔“

میں نے کہا: عامر بھی بے ہوشی میں بول رہے ہیں۔

آپ فرماتی ہیں حضرت بلال کا بخار جب اُترتا تو وہ مکان کے صحن میں آ کر لیٹ جاتے پھر بلند آواز سے

یہ شعر پڑھتے:

۱- ”اے کاش کبھی وہ وقت بھی آئے کہ میں وادی میں رات بسر کروں اور میرے اراد گرد اذخر اور جلیل کے خوشبودار گھاس ہوں گے۔“

۲- کیا کبھی ایسا ہوگا کہ میں مجنہ کے چشمے پر وارد ہوں گا۔ کیا میں ایسی جگہ اُتروں گا جہاں شامہ اور طفیل کی پہاڑیاں نظر آرہی ہوں گی۔“

اُم المؤمنین کہتی ہیں کہ میں نے سارا ماجرا بارگاہ رسالت میں عرض کیا: حضور نے دُعا مانگی۔

”اے اللہ! مدینہ کو ہمارے لیے اس طرح محبوب بنا دے جس طرح تو نے مکہ کو ہمارے لیے محبوب

بنایا تھا؟ بلکہ اس سے بھی زیادہ۔ اور اس کی آب و ہوا کو صحت بخش بنا دے اور ہمیں اس کے

پیمانوں اور وزنوں میں برکت عطا فرما۔ اور اس کی وبا کو حنفہ کی طرف منتقل کر دے۔“

(صحیحین۔ سبل الہدیٰ جلد ۳، صفحہ ۲۲۸، ۲۲۹)

امام بخاری۔ ترمذی اور نسائی نے حضرت ابن عمر رضی اللہ عنہما سے یہ روایت نقل کی ہے۔

”رسول اللہ ﷺ نے فرمایا کہ میں نے ایک سیاہ رنگت والی عورت کو دیکھا جس کے بال بکھرے

ہوئے ہیں۔ وہ مدینہ سے نکل کر معیہ میں جا کر اُتری۔ پھر فرمایا میں نے اس خواب کی یہ تاویل کی

ہے کہ مدینہ کی وباءِ جحفہ میں منتقل کر دی گئی۔

امام بخاری اور امام مسلم نے حضرت انس سے یہ روایت نقل کی ہے:
پیغمبرِ اول و آخر و اعظم حضور پر نور نبی کریم روف و رحیم ﷺ نے فرمایا:
”اے اللہ! جو برکت تو نے مکہ کو دی اس سے دُگنی برکت مدینہ کو عطا فرما۔“

حضرت عبداللہ بن زید رضی اللہ عنہ سے مروی ہے:

حضور پر نور نبی کریم روف و رحیم ﷺ نے فرمایا:

”ابراہیم علیہ السلام نے مکہ کو حرم بنایا۔ میں مدینے کو حرم بناتا ہوں اور اس کے پیمانوں اور وزنوں کے لیے برکت کی دُعا کرتا ہوں۔ جس طرح حضرت ابراہیم نے مکہ کے لیے دُعا فرمائی۔“

”اے اللہ! تیرے بندے اور تیرے خلیل ابراہیم نے اہل مکہ کے لیے برکت کی دُعا کی تھی اور میں تیرا بندہ اور تیرا رسول محمد ﷺ اہل مدینہ کے لئے دُعا کرتا ہوں کہ تو ان کے پیمانوں اور وزنوں میں برکت عطا فرما۔ جس قدر برکت تو نے اہل مکہ کو عطا فرمائی اور اس برکت کے ساتھ دو مزید برکتوں کا اضافہ فرما۔“ (بل الہدیٰ جلد ۳ صفحہ ۲۳۱)

امام مسلم اپنی صحیح میں حضرت ابو ہریرہ سے روایت کرتے ہیں:

اہل مدینہ کا یہ معمول تھا کہ جب ان کے باغوں میں پہلا پھل پکتا تو اسے لے کر حضور انور نبی کریم ﷺ کی خدمت میں پیش کرتے۔ حضور پر نور ﷺ اس پھل کو لے کر اپنی مبارک آنکھوں پر رکھتے اور یوں دُعا کرتے۔

”اے اللہ! ہمارے پھلوں میں بھی برکت دے اور ہمارے مدینہ میں بھی برکت دے۔ ہمارے صاعوں میں بھی برکت دے اور ہمارے مد میں بھی برکت دے۔ اے اللہ! بیشک ابراہیم تیرا بندہ، تیرا خلیل اور تیرا نبی تھا۔ اور اس نے مکہ کے لیے دُعا کی تھی۔ اور میں مدینہ کی لیے تیری بارگاہ میں التجا کرتا ہوں جس طرح ابراہیم نے مکہ کے لیے دُعا کی تھی اور اس کی مثل اس کے ساتھ اور۔“ (روای مسلم ترمذی و طبری)

حضرت ابو ہریرہ کہتے ہیں پھر حضور انور نبی کریم ﷺ سب سے چھوٹے بچے کو بلاتے اور وہ پھل اس بچے کو عطا فرماتے۔

طاعون و دجال سے محفوظ

”پیغمبرِ اول و آخر و اعظم رسول اللہ ﷺ نے فرمایا مدینہ میں داخل ہونے والے راستوں پر اللہ تبارک و تعالیٰ نے فرشتے مقرر کر دیئے ہیں جو ان کی نگہبانی کرتے ہیں نہ اس میں طاعون داخل ہوگی اور نہ دجال۔“

مدینہ میں سکونت کی فضیلت

حضور پر نور رحمتِ دو عالم ﷺ نے لوگوں کو مدینہ طیبہ میں سکونت پذیر ہونے کی رغبت دلائی حضور نے اپنے متعدد ارشادات میں فرمایا کہ یمن فتح ہوگا۔ عراق فتح ہوگا دیگر ممالک فتح ہوں گے لوگ بکثرت ان مفتوحہ علاقوں میں جا کر آباد ہوں گے لیکن درحقیقت ان کا مدینہ میں قیام ان کے لیے بہتر ہوگا۔

مدینہ میں وفات پانے کی فضیلت

حضور انور سرورِ دو عالم ﷺ کی ایک صحابیہ صُمَيْتُ اللَّيْثِيَّةُ کہتی ہیں:

کہ میں نے رسول اللہ ﷺ کو یہ فرماتے ہوئے سنا:

”جس کے لیے ممکن ہو کہ وہ مدینہ کے سوا کسی جگہ نہ مرے تو اسے ایسا کرنا چاہیے کیونکہ جو شخص مدینہ میں وفات پائے گا اس کی شفاعت کی جائے گی اور اس کے ایمان کی گواہی دی جائے گی۔“ (سبل الہدیٰ والارشاد جلد ۳ صفحہ ۲۳۹)

حضرت ابن عمر رضی اللہ عنہما سے مروی ہے:

”جس شخص کے لیے ممکن ہو کہ وہ مدینہ میں مرے تو اسے مدینہ میں مرنا چاہیے کیونکہ جو شخص مدینہ میں وفات پائے گا میں اُس کی شفاعت کروں گا۔“

حضرت فاروقِ اعظم رضی اللہ عنہ اکثر یہ دُعا مانگا کرتے تھے۔

”یا اللہ! مجھ کو اپنے راستہ میں شہادت عطا فرما اور میری موت اپنے رسول کے شہر میں کر۔“ (راوی

بخاری)

اہلِ مدینہ کو اذیت پہنچانے والوں کے لیے عذاب

حضرت سائب بن خالد سے مروی ہے:

”جس نے اہلِ مدینہ کو ازراہ ظلم خوفزدہ کیا اللہ تبارک و تعالیٰ اس کو خوفزدہ کرے گا۔ اس پر اللہ کے فرشتوں اور سب لوگوں کی پھٹکار ہوگی۔ اللہ تبارک و تعالیٰ اس شخص سے قیامت کے دن نہ عذاب پھیرے گا اور نہ کوئی معاوضہ قبول کرے گا۔“ (راوی امام احمد بن حنبل)

حضرت معقل بن یسار روایت کرتے ہیں:

”حضور پر نور نبی کریم روف و رحیم ﷺ نے فرمایا کہ مدینہ میری ہجرت گاہ ہے اسی میں میرا مزار ہوگا۔ یہیں سے میں قیامت کے روز اٹھوں گا۔ میری اُمت پر لازم ہے کہ وہ میرے پڑوسیوں کی حفاظت کریں جب تک وہ کبیرہ گناہوں کے مرتکب نہ ہوں۔ جو شخص ان کی حفاظت کرے گا قیامت کے دن میں اس کا گواہ اور شفیع

ہوں گا اور جوان کی حفاظت نہیں کرے گا اس کو دوزخیوں کی پیپ اور خون پلایا جائے گا۔“

(سبل الہدیٰ جلد ۳ صفحہ ۳۳۶)

قاضی عیاض رحمۃ اللہ علیہ نے اپنی کتاب ”ترتیب المدارک“ میں بیان کیا ہے کہ محمد بن مسلمہ نے کہا کہ: ”امام مالک نے کہا کہ میں خلیفہ مہدی کی ملاقات کے لئے گیا اس نے کہا مجھے کچھ نصیحت فرمائیے میں نے کہا۔“

”میں نے خلیفہ مہدی کو کہا: میں تجھے اللہ تبارک و تعالیٰ سے ڈرتے رہنے کی وصیت کرتا ہوں اور اس بات کی کہ رسول اللہ ﷺ کے شہر کے باشندوں، حضور کے پڑوسیوں کے ساتھ لطف و عنایت سے پیش آؤ۔ کیونکہ ہمیں یہ روایت پہنچی کہ رسول اللہ ﷺ نے فرمایا مدینہ میری ہجرت گاہ ہے یہاں ہی میری قبر ہوگی۔ قیامت کے روز یہیں سے میں اٹھایا جاؤں گا۔ اس کے باشندے میرے پڑوسی ہیں اور میری امت پر لازم ہے کہ وہ میرے پڑوسیوں کی حفاظت کرے۔ جو میری وجہ سے ان کی حفاظت کرے گا میں قیامت کے روز اس کا شفیع اور گواہ ہوں گا اور جو میرے پڑوسیوں کے بارے میں میری وصیت کی حفاظت نہیں کرے گا اللہ تبارک و تعالیٰ اسے دوزخیوں کا نچوڑ پلائے گا۔“

مصعب روایت کرتے ہیں:

کہ جب خلیفہ مہدی مدینہ طیبہ آیا تو حضرت امام مالک اور دوسرے اشراف نے کئی میل باہر جا کر اس کا استقبال کیا۔ خلیفہ نے جب امام مالک کو دیکھا تو وہ لوگوں سے ہٹ کر امام مالک کی طرف متوجہ ہوا اور آپ کو گلے لگایا اور سلام عرض کیا اور کچھ دیر آپ کے ساتھ چلتا رہا امام مالک اس کی طرف متوجہ ہوئے اور فرمایا:

”اے امیر المؤمنین! اب آپ مدینہ طیبہ میں داخل ہونے والے ہیں۔ آپ (شہر میں سے) گزریں گے اور آپ کے دائیں بائیں وہ لوگ ہوں گے جو مہاجرین اور انصار کی اولاد ہیں۔ پس آپ ان سب کو سلام عرض کریں کیونکہ روئے زمین پر اہل مدینہ سے بہتر کوئی قوم نہیں اور مدینہ سے بہتر کوئی اور شہر نہیں۔“

مہدی نے کہا: اے ابا عبد اللہ (امام مالک کی کنیت)! آپ کے اس قول کی دلیل کیا ہے آپ نے فرمایا کہ روئے زمین پر پیغمبر اول و آخر و اعظم حضور پر نور نبی کریم حضرت محمد رسول اللہ ﷺ کے مزار پر انوار کے علاوہ کسی نبی کی قبر مصدقہ معلوم نہیں ہے۔ وہ خوش نصیب لوگ ہیں جن کے درمیان محمد عربی کا مزار شریف ہے تو ہمیں چاہیے کہ ہم ان کی فضیلت شان کا اقرار و اظہار کریں۔“

چنانچہ خلیفہ مہدی نے آپ کے حکم کی تعمیل کی۔ (سبل الہدیٰ والرشاد جلد ۳ صفحہ ۳۳۸)

فضیلت بسبب مزار پر انوار

ابوالولید الباجی قاضی عیاض اور دیگر علماء نے اس امر پر اتفاق کیا ہے کہ قبر مبارک جہاں آپ ﷺ آرام

فرماتے ہیں، پردہ فرماہیں وہ کعبہ سے افضل ہے۔

”ابوالولید الباجی‘ قاضی عیاض اور دیگر علماء نے اس بات پر اجماع نقل کیا ہے کہ قبر مبارک جو جسد اطہر کو اپنے آغوش میں لیے ہوئے ہے وہ کعبہ سے افضل ہے۔“

ابو محمد عبداللہ بن ابی عمر البشکری نے اس کی توثیق کی ہے وہ اپنے قصیدہ میں لکھتے ہیں کہ:

”سب علمائے نے اس بات کی تصدیق کی ہے کہ زمین کا وہ حصہ سب سے افضل ہے جو ذات پاک ﷺ کا احاطہ کیے ہوئے ہیں۔“

اور علماء حق‘ حضرت ابو محمد عبداللہ بن ابی عمر البشکری رحمۃ اللہ علیہ نے فرمایا:

”بیشک ایسا ہی ہے۔ اور ان لوگوں نے سچ کہا ہے اپنے سکونت کرنے والے سے ہی اس قطعہ زمین کا درجہ بلند ہوا ہے‘ جس طرح نفس جب پاکیزہ ہوتا ہے تو اس کا مسکن بھی پاکیزہ ہوتا ہے۔“

علامہ الصالحی الشامی لکھتے ہیں:

”بلکہ تاج الدین السبکی نے ابن عقیل حنبلی سے نقل کیا ہے کہ وہ کہتے ہیں کہ یہ جگہ عرش سے بھی افضل ہے۔ ابو عبداللہ محمد بن رزین البخیری الشافعی نے اس کی تائید و توثیق کی ہے۔ یہ ابو عبداللہ زمرہ علماء اور اولیاء کے سرداروں میں سے تھے۔“

”اس میں کوئی شک نہیں کہ قبر مبارک کی جگہ ساری زمین اور سات آسمانوں سے اشرف ہے بلکہ مالک الملک کے عرش سے بھی یہ جگہ افضل ہے اور جو میں نے کہا ہے اس میں اہل حقیقت کا کوئی اختلاف نہیں۔“

بعض صحابہ کرام رضی اللہ عنہم جب حج کے لیے مکہ مکرمہ جاتے تھے تو پہلے مدینہ طیبہ میں حاضری دیتے تھے۔ پھر وہاں سے احرام باندھ کر جہاں سے حضور انور رحمت دو عالم ﷺ نے احرام باندھا تھا فریضہ حج کی ادائیگی کے لیے روانہ ہوتے تھے۔

”علماء مالکیہ کے ایک عالم العبدی رحمۃ اللہ علیہ فرماتے ہیں‘ نبی اکرم ﷺ کے مزار پر انوار کی زیارت کے لیے پیدل چل کر جانا افضل ہے کعبہ کی زیارت کے لیے پیدل چل کر جانے سے۔“

جو شخص نذر مانتا ہے کہ میں نبی رحمت کے مرقد مقدس و مبارک کی زیارت کروں گا‘ اس پر اس نذر کو پورا کرنا واجب ہو جاتا ہے۔ اور اس مسئلہ پر سارے علماء متفق ہیں‘ کوئی دوسرا قول نہیں۔“

(سبل الہدیٰ جلد ۳، صفحہ ۴۶۳)

وقت و وقت کی بات

وقت گزرنے کے ساتھ ساتھ حالات، ماحول، معاشرہ، مقام، فراخی، خوشحالی، صحت و طبیعت میں تغیر و تبدل زندگی کا حصہ ہیں اور اللہ تبارک و تعالیٰ کی شان ہے یا یہ سب کچھ ہی شان رب العالمین کا مظہر ہیں۔ اب دیکھئے کہ:

کہاں مکہ وہ سر زمین کہ جہاں حضور پر نور نبی کریم ﷺ کو مشرکین کی سازشوں، مفسدین کی چیرہ دستیوں اور حاسدین کی ریشہ دوانیوں کا سامنا کرنا پڑا۔ انتہائی نامساعد حالات میں پرچم توحید بلند کر کے اللہ کی وحدانیت کا اعلان کیا اور پتھر کے تراشے ہوئے جھوٹے خداؤں کے طلسم کو توڑ کر، نور ہدایت کو عام کیا۔ کہاں وہ وقت کہ قدم قدم پر اللہ کے آخری رسول ﷺ کے اقوال کو جھٹلایا گیا۔ تعلیمات اسلامی کو تضحیک اور تحقیر کا نشانہ بنایا گیا۔ پیغمبر اول تا آخر اعظم، ہادی انس و جاں رسول کائنات ﷺ پر جادو گر اور مجنون ہونے کی تہمت دھری گئی۔ گلے میں چادر ڈال کر نبی محتشم نبی بلند اقبال ﷺ کو ستایا گیا۔ ایذا رسانی کا ہر حربہ آزمایا گیا، عرب و عجم کے والی خاتم النبیین سید المرسلین ﷺ پر زبان طعن و راز کی گئی، مسلمانوں پر عرصہ حیات تنگ کر دیا گیا۔ انہیں تہمتی ریت پر گھسیٹا گیا کہ اپنے نئے دین سے منحرف ہو جائیں۔ ان کے سینے پر پتھر رکھ کر اپنے جھوٹے خداؤں کی خدائی کا اقرار کرنے کا مطالبہ کیا گیا۔ لالچ، حرص، اور طمع کا حربہ بھی آزمایا گیا کہ جو چاہے لے لو لیکن ہمارے نظام حیات کی نفی نہ کرو۔ ہمارے اپنے بتائے ہوئے خداؤں کو جھوٹا نہ کہو۔

تمام ہتھکنڈے آزمائے جا چکے، ناکامی کو اپنا مقدر دیکھ کر خاکم بدہن حضور انور نبی کریم رؤف و رحیم ﷺ کے قتل کے منصوبے بنائے گئے۔ دارالندوہ میں کی جانے والی ابلیسی سازش کو پایہ تکمیل تک پہنچانے کے لیے کا نشانہ نبوت کا محاصرہ بھی کر لیا گیا اور جب اللہ کی مدد و نصرت سے حضور پر نور ﷺ ان کے سروں پر خاک ڈال کر ان کی دسترس سے باہر ہو گئے تو حضور کی تلاش میں مکہ کے چاروں طرف اپنے ہر کارے دوڑائیے، حتیٰ کہ یارب وفا کی بیٹی حضرت اسماء رضی اللہ عنہا تک کو تشدد کا نشانہ بنایا گیا اور حضرت علی رضی اللہ عنہ کو گھٹیا باتیں سنا کر دل کا غبار نکالا گیا۔ کاروان ہجرت کا تعاقب کیا گیا اور دشمنان اسلام و بانی دین اسلام ام معبد کے خیموں تک آ پہنچے۔

اور اللہ تبارک و تعالیٰ کی شان کہ اس کے برعکس ایک شہر مدینہ النبی تھا کہ جس کی ہوائیں بھی خوش آمدید کے ترانے گا رہی تھیں، شہر خوش آمدید نے اپنے مہمانِ مکرم کے لیے اپنے بازو کھول دیئے۔ ہر قبیلے کی خواہش تھی کہ میزبانی رسول ﷺ کا اعزاز اسے حاصل ہو۔ مدینہ الرسول کی فضائیں بھی پھولوں کی پتیاں لیے حضور انور نبی کریم ﷺ کی راہوں میں برائے استقبال کھڑی تھیں۔ جاں نثاروں کا ایک ہجوم جلوس نبوی میں شامل تھا، غلامی رسول کے نعرے ہر سینے سے بلند ہو رہے تھے اور پورا مدینہ حرفِ ثناء و ستائش بن کر گردِ راہِ مصطفیٰ کو اپنی آنکھوں سے سرمہ بنا رہا تھا۔

قارئین کرام! مندرجہ بالا سے آپ کسی مغالطے میں نہ پڑیں یا اس کا غلط مطلب نہ لیں یہ تو تاریخ کو بیان کرنے کا انداز ہے جو کہ اس وقت کے حقائق کے مطابق ہے۔ میں نے اس موضوع کو ”وقت و وقت کی بات“ کے تحت بیان کیا ہے تاکہ اس سے مذکورہ حالات و واقعات کے عارضی پن کا احساس ہو، پہلے سے پتہ ہو اور اس شہر مقدس و متبرک کے بارے میں کوئی احساسِ کمتری پیدا نہ ہو۔ اسی لیے میں پہلے مکہ معظمہ کے بارے میں کچھ احادیث اور اس دُعائے نبی کریم رؤف و رحیم ﷺ کا بیان ضروری سمجھتا ہوں جو آپ ﷺ نے مکہ سے ہجرت کرتے وقت فرمائی تھی۔

راہِ حق کے دونوں مسافر مکہ کی پر پیچ گلیوں سے گزرتے ہوئے غارِ ثور کی طرف رواں ہوئے شہر سے باہر نکل کر محبوبِ رب العالمین پیغمبرِ اول و آخر و اعظم خاتم النبیین سید المرسلین ﷺ نے ایک ٹیلہ پر کھڑے ہو کر مکہ شہر پر نگاہ واپس ڈالی اور درد و سوز میں ڈوبے ہوئے ان کلمات سے مکہ کو الوداع کہا:

درج ذیل کے راوی امام احمد و امام ترمذی ہیں:

”بخدا! اے مکہ کی سر زمین تو مجھے اللہ کی ساری زمینوں سے زیادہ محبوب ہے اور بے شک اللہ کی تمام زمینوں سے اللہ کو زیادہ پیاری ہے اگر تیرے رہنے والوں نے مجھے یہاں سے نہ نکالا ہوتا تو میں کبھی تجھ سے نہ نکلتا“۔ (السیرۃ النبویہ، احمد بن زینی دحلان جلد ۱ صفحہ ۳۰۷)

حضرت ابن عباس رضی اللہ عنہما نے یہ جملے یوں روایت کیے ہیں:

”حضور پر نور نبی کریم رؤف و رحیم ﷺ نے فرمایا: اے مکہ کے شہر! تو کتنا پاکیزہ ہے اور تو مجھے کتنا پیارا ہے۔ اگر میری قوم نے مجھے یہاں سے نہ نکالا ہوتا تو میں ہرگز کسی اور شہر میں سکونت اختیار نہ کرتا“۔

حرم مکہ کی فضیلت دیگر احادیث میں بھی بیان کی گئی ہے:

”مسجد حرام میں ادا کی ہوئی ایک نماز اس کے علاوہ کسی دوسری مسجد میں ادا کی ہوئی ایک لاکھ نمازوں سے بہتر ہے“۔ (الروض الانف جلد ۲ صفحہ ۲۳۱)

جب نماز کی یہ شان ہے تو دیگر اعمالِ حسنہ بھی جو مسجد حرام میں ادا کیے جائیں گے وہ دیگر مقامات پر ۱۰

کیے جانے والے اعمال سے ایک لاکھ گناہ زیادہ سود مند و افضل ہوں گے۔

رسول اکرم ﷺ نے فرمایا:

”ابن عباس سے مروی ہے کہ جو شخص پیدل حج ادا کرتا ہے ہر قدم کے عوض اسے حرم میں ادا کی ہوئی نیکیوں میں سے سات سو نیکیاں اس کے نامہ اعمال میں لکھی جاتی ہیں۔ عرض کی گئی یا نبی اللہ! حرم کی نیکیاں کیا ہوتی ہیں؟ فرمایا حرم میں ادا کی ہوئی ایک نیکی ایک لاکھ نیکیوں کے برابر ہوتی ہیں۔“ (الروض الانف جلد ۲ صفحہ ۲۳۱)

مکہ اور اہل مکہ

مکہ اگرچہ مذہبی اور کاروباری لحاظ سے سارے جزیرہ عرب میں مرکزی حیثیت کا حامل تھا۔ لیکن یہاں کی زمام اقتدار قبیلہ قریش کے ہاتھ میں تھی۔ ان کے علاوہ جو قبائل مکہ میں سکونت پذیر تھے سیاسی امور میں ان کا کوئی دخل نہ تھا۔ یہاں کے باشندوں کی غالب اکثریت بت پرست تھی۔ اردگرد کا سارا علاقہ بنجر اور ریگستان تھا۔ آپاشی کے ذریعے بالکل مفقود تھے۔ لوگ مزدوری کرتے یا تجارت کیا کرتے۔

یثرب اور اہل یثرب

یثرب میں آباد مختلف قوموں، لوگوں کے بارے میں یہ تاریخی معلومات کہ وہ لوگ کون تھے؟

وہ یہاں کب آئے؟

وہ کہاں سے آئے تھے؟

کن اسباب و حالات کے تحت وہ یہاں آئے؟

ان کی بود و باس کیسی تھی، کیا تھی؟

اور ان کے مذاہب کیا تھے؟

وغیرہ کے بارے میں پہلے تفصیل سے لکھا جا چکا ہے۔ اب ان قوموں، مذاہب، ان کے عقائد اور خاص طور پر نبی آخر الزمان کے بارے میں ان کی کتابوں میں فرمودات رب العالمین کو مختصراً ایک اور زاویے سے پڑھیے۔ اس کے برعکس یثرب میں مختلف قبائل آباد تھے ان کے مذہبی عقائد بھی متضاد اور مختلف تھے۔ اوس اور خزرج قبیلے، اہل مکہ کی طرح بت پرست تھے۔ یہاں یہودی بھی کافی تعداد میں آباد تھے ان میں ان تین قبیلوں کو بڑی اہمیت حاصل تھی۔ بنو نضیر، بنو قینقاع، اور بنو قریظہ ہر قبیلہ کی الگ بستی تھی۔ اور اپنے اپنے قلعے تھے۔ ان کا پیشہ تجارت اور سود خوری تھا۔ مالی لحاظ سے یہ بڑے خوش حال تھے۔ ان کے علاوہ یہاں عیسائی بھی تھے، لیکن ان کی تعداد بہت قلیل تھی۔

بنی اسرائیل کو اللہ تبارک و تعالیٰ نے حضرت موسیٰ علیہ السلام جیسا جلیل القدر رسول اور تورات جیسی آسمانی کتاب عطا فرمائی تھی اس قوم نے ان کی قدر نہ پہچانی اور بدبختی کے باعث آپ کو ہمیشہ پریشان کرتے رہے اور ان کے بعد آنے والے انبیاء علیہم السلام کے ساتھ بھی ان کا سلوک غیر شریفانہ اور بڑا ظالمانہ رہا۔ آخر کار اللہ تبارک و تعالیٰ کا غضب بخت نصر (شداد بن عاد) کی شکل میں نمودار ہوا جس نے ان کی مرکزی عبادت گاہ ہیکل سلیمانی کی اینٹ سے اینٹ بجا دی۔ بے شمار مردوزن کو بھیڑ بکریوں کی طرح ذبح کر دیا گیا باقی ماند لاکھوں افراد کو جنگی قیدی بنا کر اپنے ساتھ بابل لے گیا۔ اسی طرح یہود کی سلطنت اور سطوت کا خاتمہ ہوا۔

یہ لوگ منتشر ہو کر دنیا کے مختلف ممالک میں ذلت اور غربت کی زندگی بسر کرنے لگے۔ آلام و مصائب کی ان آندھیوں میں حضرت موسیٰ علیہ السلام کا ایک ارشاد ان کے لیے اُمید کی ایک کرن تھا۔ جو مایوسی کے گھپ اندھیروں میں بھی ان میں زندہ رہنے کی اُمنگ کو تازہ رکھتا تھا حضرت موسیٰ علیہ السلام نے اپنی قوم کو وعظ کرتے ہوئے فرمایا:

”اور خداوند نے مجھے سے کہا: میں ان کے لیے انہی کے بھائیوں میں سے تیری مانند ایک نبی برپا کروں گا۔ اور اپنا کلام اس کے منہ میں ڈالوں گا۔ اور جو کچھ میں اس حکم دوں گا وہی وہ ان سے کہے گا۔ اور جو کوئی میری ان باتوں کو جن کو وہ میرا نام لے کر کہے گا نہ سنے تو میں ان کا حساب اس سے لوں گا“۔ (کتاب استثناء، باب ۱۸ آیات ۱۷-۱۹)

انحطاط و تنزل پذیری کے اس طویل عرصہ میں جب بھی وہ ان آیات کا مطالعہ کرتے تو ان کو یقین ہو جاتا کہ ان کے رسول کی یہ پیش گوئی ضرور پوری ہوگی۔ بنی اسماعیل میں سے ایک نبی تشریف لائے گا جس کی برکت سے ان کی شوکت رفتہ بحال ہو جائے گی۔ اس نبی کی ہجرت گاہ کی نشانیاں ان کے صحیفہ آسمانی میں درج تھیں۔ وہ اس ہجرت گاہ کی تلاش میں مدتوں سرگرداں رہے۔

آخر کار یہودیوں کے یہ قبائل جب یہاں پہنچے اور مذکورہ نشانیاں دیکھیں تو انہیں یقین ہو گیا کہ یہی وہ مقام ہے جو اس نبی مکرم کی ہجرت گاہ بنے گا۔ اس لیے انہوں نے اس اُمید پر یہاں اپنے خیمے گاڑ دیئے کہ جب وہ نبی محتشم نبی بلند اقبال سب سے اونچی شان والا نبی آخر الزماں یہاں تشریف لائے گا تو یہ لوگ اس کے دامن رحمت سے لپٹ جائیں گے۔ اس کی اطاعت اور اتباع کے سبب پھر سے وہ کھوئی ہوئی عظمتوں کے مستحق بن جائیں گے۔ اس درمیانی عرصہ میں جب کفار و مشرکین سے ان کی جنگیں ہوتیں تو وہ اس نبی موعود (آنے والے) کے وسیلہ سے بارگاہِ الہی میں فتح و نصرت کی دُعا مانگتے جو قبول ہوتی۔

جب حضور انور نبی کریم رُوف و رحیم ﷺ مدینہ طیبہ میں تشریف لے آئے تو یہودیوں نے بڑی مسرت کا اظہار کیا۔ انہیں یقین ہو گیا کہ ان کے نبی کی پیش گوئی پوری ہونے کا وقت آ گیا ہے۔ لیکن جب انہیں پتہ چلا کہ یہ نبی تو مسیح علیہ السلام کو راست باز ٹھہراتا ہے اس کی تعلیمات کی تصدیق کرتا ہے اور اپنے دین کو قبول

کرنے والوں کے لیے لازمی قرار دیتا ہے کہ وہ حضرت مسیح کی نبوت پر بھی ایمان لے آئیں تو ان کے تیور بدل گئے۔ حضور پر نور نبی آخر الزماں کے بارے میں عقیدت کے جو جذبات ان کے سینوں میں متلاطم تھے وہ حسد عناد اور عداوت میں تبدیل ہو گئے۔

اسی طرح عیسائیوں کے پاس جو آسمانی صحائف تھے ان میں بھی متعدد مقامات پر اس نبی مکرم و محتشم کی آمد کی خوشخبری درج تھی۔ اس لیے وہ بھی ایسے رسول کی آمد کے لیے سراپا انتظار بنے رہتے تھے۔ مثال کے طور پر انجیل یوحنا کی یہ آیت ملاحظہ فرمائیے:

”لیکن میں تم سے سچ کہتا ہوں کہ میرا جانا تمہارے لیے فائدہ مند ہے کہ اگر میں نہ جاؤں تو وہ مددگار تمہارے پاس نہ آئے گا۔ لیکن اگر جاؤں گا تو اسے تمہارے پاس بھیج دوں گا اور وہ آکر دُنیا کو گناہ اور راست بازی اور عدالت کے بارے میں قصور وار ٹھہرائے گا۔“ (یوحنا باب ۱۶ آیت ۷-۸) اسی باب کی ایک اور آیت ملاحظہ فرمائیے:

”لیکن جب وہ سچائی کا روح آئے گا تو تم کو تمام سچائی کی راہ دکھائے گا۔ اس لیے کہ وہ اپنی طرف سے نہ کہے گا جو کچھ سنے گا وہی کہے گا اور تمہیں آئندہ نئی خبریں دے گا۔“ (یوحنا باب ۱۶ آیت ۱۳)

لیکن عیسائیوں نے دیکھا کہ اس نبی پر ایمان لانے اور اس کے دین کو قبول کرنے کا نتیجہ تو یہ ہو گا کہ وہ اپنے بنیادی عقائد سے دست کش ہو جائیں۔

حضرت مسیح کو اللہ کا بیٹا ماننے کے بجائے انہیں اللہ کا بندہ تسلیم کریں۔

تثلیث کے بجائے اللہ کی وحدانیت پر ایمان لے آئیں۔

کفارہ کے عقیدہ (حضرت عیسیٰ نے پھانسی پر چڑھ کر تمام عیسائیوں کے گناہوں کا کفارہ ادا کر دیا اب انہیں کوئی سزا یا جزا نہیں ہوگی) کو ترک کر کے حسن عمل پر اپنی نجات کی بنیاد رکھیں۔

اور وہ پوپ کو فوق الانسان اور خداوندی اختیارات کا مالک نہ سمجھیں۔

یہ عقائد اگرچہ ان کی آسمانی کتب کے سراسر خلاف تھے۔ لیکن پادریوں کے صدیوں کی کاشوں سے وہ ان کے قلوب و اذہان میں اس طرح پیوست ہو چکے تھے۔ کہ ان سے دست کش ہونا ان کے لیے ممکن نہ تھا۔ اس لیے نبی رحمت ﷺ پر ایمان لانے کے لیے وہ لوگ بھی آمادہ نہ ہوئے۔

یہود و نصاریٰ کے علاوہ اوس و خزرج کے قبائل یہاں آباد تھے یہ لوگ بت پرست تھے ان کا پیشہ کاشتکاری تھا۔ علم و ثقافت سے بے بہرہ تھے۔ ان کی مالی حالت بھی یہودیوں کی طرح قابل رشک نہ تھی وہ یہودی قبائل سے خوفزدہ رہتے تھے۔ یہود کا مفاد اس میں تھا کہ وہ متحد نہ ہونے پائیں۔ وہ اپنی دسیسہ کاریوں سے ان میں فتنہ و فساد کی آگ بھڑکاتے رہتے تھے۔ واقعہ ہجرت سے چند سال قبل اوس و خزرج میں بعثت کے مقام پر ہولناک جنگ ہوئی تھی جس میں ان کے سینکڑوں نوجوان مارے گئے تھے۔ اس جنگ میں اگرچہ خزرج کا پلڑا

بھاری رہا تھا۔ لیکن درحقیقت دونوں قبیلوں، فاتح اور مفتوح کا کچھ مر نکل گیا تھا۔ گھر گھر صف ماتم پچھی تھی دونوں طرف سے آہ و فغاں نالہ و بکا کی آوازیں بلند ہوتی رہتی تھیں۔

اس تباہی نے دونوں قبیلوں کے بزرگوں کو یہ سوچنے پر مجبور کر دیا کہ وہ کسی موزوں شخص کو اپنا حاکم مقرر کریں تاکہ وہ ان کے درمیان امن و سلامتی کی فضا قائم کرے اور ان میں جو جھگڑے سر اٹھائیں عدل و انصاف سے وہ ان کا تصفیہ کرے۔ ان کی نظر انتخاب عبد اللہ بن ابی بن سلول پر پڑی۔ متفقہ طور پر طے کیا گیا کہ ایک تقریب منعقد کی جائے جس میں اس کی بادشاہت کا باقاعدہ اعلان ہو اور اس کی تاج پوشی کی رسم باضابطہ طور پر ادا کی جائے چنانچہ ایک زرگر کو عبد اللہ کے لیے سنہری تاج تیار کرنے کا انہوں نے حکم دے دیا تھا۔

اسی اثناء میں مکہ کے افق پر اللہ تبارک و تعالیٰ کی رحمت کا بادل نمودار ہوا۔ ان خاندانوں (اوس و خزرج) کے چند افراد نے حضور پر نور نبی کریم ﷺ کی بیعت کا شرف حاصل کیا۔ یثرب واپس آ کر ہر ایک نے بڑی سرگرمی سے اپنے حلقہ اثر میں اسلام کی تبلیغ شروع کر دی۔ اور چند مہینوں میں سارے شہر کی کایا پلٹ کر رکھ دی۔ عبد اللہ بن ابی کی تاج پوشی کی جملہ تجویزیں تیار کیاں پس پشت چلی گئیں اور گلدستہ طاق نسیان بن کر رہ گئیں۔ اس اچانک تبدیلی پر عبد اللہ بن ابی بہت شپٹایا اور جب حضور ﷺ کی آمد کا اسے علم ہوا تو انگاروں پر لوٹنے لگا۔ جب اوس و خزرج کے تقریباً تمام مرد و زن نے اسلام قبول کر لیا تو اس کے لیے بھی ماسوائے اس کے کہ وہ بظاہر اسلام قبول کر لے کوئی اور چارہ کار نہ رہا۔ یوں ایک اور گروہ جو عبد اللہ بن ابی بن سلول اور اس کے حواریوں پر مشتمل تھا وجود میں آ گیا جن کو قرآن کریم میں منافق کے نام سے موسوم کیا گیا ہے۔ انہوں نے ہر موقع پر اسلام کی ترقی کی راہ میں رکاوٹوں کے پہاڑ کھڑے کیے اور وہ امت مسلمہ کو طرح طرح کی پریشانیوں سے دوچار کرتے رہے۔

مندرجہ بالا سطور کے مطالعہ سے آپ باسانی ان مشکلات کا اندازہ لگا سکتے ہیں جو اسلام اور پیغمبر اسلام کو مدینہ طیبہ میں درپیش تھیں۔ اسلام کی سچائی کی اس سے بڑی دلیل اور کیا ہو سکتی ہے کہ اسلام ان تمام رکاوٹوں کو جو چٹانوں کی طرح مضبوط اور پہاڑوں کی طرح بلند تھیں ان سب کو خس و خاشاک کی طرح بہا کر لے گیا۔

یہود کا پر عداوت رویہ

اللہ تبارک و تعالیٰ کی شان ہے کہ نبی آخر الزمان کی شدت سے اور عرصہ دراز سے منتظر قوم یہود ہی وقت آنے پر اس ذات پاک کے مخالف بن گئے اور مخالفت میں بھی دشمنی کی حد تک آگے چلے گئے اور یوں حضور پر نور نبی کریم رؤف و رحیم رحمت العالمین ﷺ کی رحمتوں سے محروم رہ گئے۔

یہودیوں کو ان کے علماء اور احبار یہ خوشخبریاں سنایا کرتے تھے کہ ایک عظیم المرتبت نبی تشریف لانے والا

ہے۔ جس کی علامات اور صفات تفصیل سے ان کی آسمانی کتابوں میں درج ہیں۔ اور یہ مقام یثرب اس نبی کی ہجرت گاہ ہے اور اسی نبی عالی المرتبت، محترم نبی کے انتظار میں وہ اپنے آبائی وطن کو چھوڑ کر یہاں آ کر آباد ہو گئے کہ جب وہ پیکر یمن و سعادت آئے گا تو ہمارے مظلومیت کی شبِ تار سحر آشنا ہوگی۔ اور ہماری بدنصیبیاں ہم سے دور ہو جائیں گی۔ ہمارے بدخواہ روسیاء ہوں گے اور ہر میدان میں فتح و نصرت ہمارے قدم چومے گی اور ہمارا بول بالا ہوگا۔

یہودیوں نے، یہودیوں کے عوام نے اس حقیقتِ امر کا بارہا مشاہدہ کیا تھا کہ جب بھی اس علاقہ کے مشرک قبائل، بنی اسد، غطفان، جہینہ اور کفار سے ان کی جنگ ہوتی اور ان کی کامیابی کے امکانات نہ ہونے کے برابر ہوتے۔ تو ان نازک گھڑیوں میں ان کے علماء اللہ تبارک و تعالیٰ کی بارگاہ میں دستِ دعا پھیلاتے اور یوں التجا کرتے۔

”اے اللہ نبی آخر الزماں محمد مصطفیٰ جو نبی امی ہیں ان کے واسطے سے ہم تجھ سے مدد طلب کرتے ہیں ہمیں ان کافروں پر غلبہ عطا فرما۔“

تو ان کی یہ التجا فوراً قبول ہوتی اور دشمن کو شکست فاش ہوتی۔ عام حالات میں بھی یہ دعا ان کا روز کا معمول تھی وہ بارگاہِ رب العزت میں اکثر یوں دعا مانگا کرتے۔

”اے اللہ! اس نبی امی کو مبعوث فرما جس کا ذکر ہم توراہ میں پاتے ہیں اور جس کے بارے میں تو نے ہم سے وعدہ فرمایا کہ تو اسے آخری زمانہ میں مبعوث فرمائے گا۔“ (سبل الہدیٰ والرشاد جلد ۳ صفحہ ۳۲۸)

پیغمبرِ اول و آخر و اعظم، حضور پر نور سرکارِ دو عالم ﷺ جب مدینہ منورہ میں تشریف فرما ہوئے تو حضور انور ﷺ نے یہاں کے اہل کتاب کو عقیدہ مذہبی، معاشرتی، رسم و رواج اور کاروبار کی آزادی کی ضمانت دی۔ اس تاریخی دستاویز میں انہیں صرف مذہبی، معاشرتی اور معاشی آزادی کی ضمانت ہی نہیں دی بلکہ انہیں یقین دلایا کہ اگر کوئی بیرون حملہ آور ان پر یلغار کرے گا تو مسلمان ان کے دوش بدوش ان کے دشمن سے جنگ کریں گے۔

چاہیے تو یہ تھا کہ ان نظریات اور معتقدات کی وجہ سے جو پشت ہاپشت سے ان میں مقبول عام پائے ہوئے تھے وہ حضور ﷺ کی زیارت سے مشرف ہونے کے بعد بلا تامل حضور انور نبی کریم ﷺ پر ایمان لے آتے جس طرح ان میں سے چند چیدہ بزرگوں نے کیا لیکن اگر وہ اپنا آبائی دین چھوڑنے پر آمادہ نہ تھے۔ پھر اس حسنِ عمل کے باعث جو حضور پر نور نبی کریم روف و رحیم ﷺ نے ان کے ساتھ روارکھا تھا کم از کم ان دفعات کی پابندی تو کرتے جو اس تاریخی دستاویز میں تحریر تھیں۔ لیکن انہوں نے ان تمام توقعات کے برعکس اسلام سے عداوت و عناد کو اپنا شعار بنا لیا۔ اپنی ساری صلاحیتیں اور جملہ وسائل تحریکِ اسلام کو ناکام بنانے، رحمتِ دو عالم ﷺ کے قلب نازک کو دکھ پہنچانے، امتِ مسلمہ میں انتشار اور افتراق پیدا کر کے انہیں کمزور کرنے کے لیے وقف کر دیئے۔

ایک اعتراض انہیں یہ تھا کہ نبی اولاد اسحاق علیہ السلام سے نہیں بلکہ ذریت اسمعیل علیہ السلام سے ہے اس لیے وہ اسے نہیں مانتے۔

دوسرا اعتراض انہیں یہ تھا کہ عیسیٰ علیہ السلام کو اللہ کا سچا رسول اور اولوالعزم نبی تسلیم کرتے ہیں حالانکہ ان کے نزدیک آپ نبی تو کجا ایک شریف آدمی کہلانے کے مستحق بھی نہیں تھے۔ ان کا نسب بھی ان کے نزدیک مشکوک تھا۔

نیز انہیں یہ توقع تھی کہ مکہ سے جلا وطنی کے بعد آپ اور صحابہ کرام بے یار و مددگار لوگ ہیں وہ اپنی دولت و ثروت کے بل بوتے پر انہیں اپنے زیر اثر، گرویدہ اور ہم خیال بنا لیں گے اور یہ لوگ تابعداروں کی طرح ان کے زیر اثر زندگیاں بسر کریں گے۔

انہیں اس بات کا اندازہ نہ تھا کہ نگاہِ مصطفیٰ کی اعجاز آفرینیوں نے ان کی کایا پلٹ کر رکھ دی ہے۔ اس نبی کریم کے فیض و برکت سے ہوا و ہوس کے قفس انہوں نے توڑ دیئے ہیں۔ اپنے گم کردہ راہ آباء و اجداد کی اندھی تقلید کی زنجیروں کو انہوں نے کاٹ کر رکھ دیا ہے۔ یہ اب اللہ کے آزاد بندے ہیں صرف اپنے خالق اکبر کے حضور اپنے سروں کو خم کر سکتے ہیں اس کے علاوہ کسی قارون، کسی فرعون کی اطاعت تو کجا خوشامد کرنا بھی نہیں جانتے۔ ان وجوہات کے باعث یہود از حد مشتعل ہو گئے اور مسلمانوں کو اذیت پہنچانا اور اللہ کی روشن کی ہوئی اس شمع فروزاں کو بجھانا انہوں نے اپنا مقصد اولین بنا لیا۔

یہود کی گمراہی برقرار رہی

اے اللہ! خالق و مالک کائنات تیری حکمت و شان ہے کہ وہ قوم جو سا لہا سال بلکہ کئی سینکڑوں سال پہلے سے اس نیک خیال سے یثرب میں یثرب کے قرب و جوار میں آباد ہو گئی کہ یہ جگہ نبی آخر الزمان کی ہجرت گاہ ہے۔ یہاں ان کی آمد مبارک کا انتظار کرنا ہے۔ سب سے پہلے ایک لمحہ ضائع کیے بغیر اس کے لائے ہوئے دین کو اپنانا ہے اور اس کے اتباع سے کھوئی ہوئی دنیا و آخرت کی سرفرازیں، راحتیں، عظمتیں حاصل کر لینی ہیں۔ اور جب نبی آخر الزمان ہادی انس و جان رسول کائنات حضرت محمد رسول اللہ ﷺ تشریف لائے تو ان میں سے بہت کم کو ایمان لانے، فروغ دین میں دست و بازو بننے اور اتباع نبی آخر الزمان کرنے کی سعادت نصیب ہوئی۔

وہ قوم اپنی پر حماقت انا، دنیاوی مفادات دنیا پرستی اور بھیڑ چال کے سبب اس نعمت عظمیٰ سے محروم رہی۔ اس قوم نے اپنے اتباع سے حضرت موسیٰ علیہ السلام کو بھی خوب پریشان و ناراض کیا تھا۔ اس قوم کو راہ راست پر رکھنے کے لیے اللہ تبارک و تعالیٰ نے ان کے سروں پر پہاڑ معلق کر دیا، من و سلوا اتارا لیکن اس سب کچھ کے باوجود ان میں مجموعی طور پر خوف خدا، ایمان و توکل بر اللہ اور احترام و اتباع انبیاء کرام علیہم السلام بہت کم عرصہ کے لئے قائم رہا۔ اس قوم نے حضرت موسیٰ علیہ السلام کے بعد آنے والے انبیاء کرام کے ساتھ بہت ناروا سلوک کیا اور ان کا خون بھی بہایا۔ اس قوم پر اللہ تبارک و تعالیٰ نے بہت نعمتیں، راحتیں نازل فرمائیں، لیکن یہ بطور قوم بہت کم عرصہ (قوموں کی زندگی میں سو دو سال کا عرصہ بہت کم عرصہ ہوتا ہے) راہ راست پر رہے اور جلد کفرانِ نعمت پر اتر آئے یا کفرانِ نعمت میں مبتلا ہو گئے۔

بطور قوم انہوں نے اللہ کی ناشکری اور انبیاء کرام علیہ السلام کے ساتھ ناروا سلوک کو اپنایا۔ غالباً یہی بڑی وجہ ہے کہ اللہ تبارک و تعالیٰ نے ان کی اکثریت کے دلوں پر مہر لگا دی کہ وہ کائنات کی نعمت عظمیٰ یعنی کہ قبول دین اسلام اور اتباع پیغمبر اول و آخر و اعظم ہادی انس و جان رہبر کائنات سید المرسلین، خاتم النبیین، رحمۃ العالمین ﷺ سے محروم رہے۔

درج ذیل میں آپ پڑھیں گے کہ ان میں سے شدت سے آمد مبارک کے منتظر علماء اور وہ علماء جنہیں آپ ﷺ کی نبوت کے سچ ہونے کا آپ ﷺ کے نبی برحق ہونے کا اور وہی نبی ہونے کا جس کی صفات

توریت میں خوب وضاحت کے ساتھ مذکور ہیں کا یقین واثق بھی تھا۔ پھر بھی وہ اپنی غلط سوچ کی وجہ سے بد نصیبی کی وجہ سے دنیا پرستی کی وجہ سے اس نعمتِ عظمیٰ سے محروم رہے جو خود ان کے پاس چل کر پہنچ گئی، جنہیں خود حضور پر نور نبی کریم رؤف ورحیم ﷺ نے قبول دعوت دین متین واتباع کے لیے فرمایا:

نسلی تعصب

نبی آخر الزمان ﷺ کے ساتھ ان کی والہانہ عقیدت و محبت کا ایک سبب یہ بھی تھا کہ وہ سمجھتے تھے کہ سلسلہ نبوت ان ہی کی نسل میں جاری ہے۔ اس لیے وہ بھی اسرائیلی ہی ہوں گے اور حضرت اسحاق علیہ السلام اور حضرت یعقوب علیہ السلام کی اولاد سے تشریف لائیں گے۔ ان کے وہم و گمان میں بھی نہیں تھا کہ اعزاز نبوت حضرت اسماعیل علیہ السلام کی نسل میں منتقل ہو جائے گا۔

اس لیے وہ بڑے شدد و مد سے ان کی آمد و بعثت اور ان کے فیوض و برکات کا چرچا کرتے تھے تاکہ دوسری اقوام کے لوگ ان سے دہشت کھائیں اور انہیں ایک برتر اور اپنے سے بہتر مخلوق تصور کریں جو نبوت کی عظمتوں کی امین اور انبیاء کرام علیہ السلام کی وارث و جانشین ہے۔

لیکن جب اچانک کا یا پلٹ گئی اور حضور نبی آخر الزمان ﷺ حضرت اسماعیل علیہ السلام کی نسل سے مبعوث ہو گئے اور خاندان بنو ہاشم سے تشریف لے آئے تو ”یہود و نصاریٰ“ کے ہاتھوں کے طوطے اڑ گئے۔ وہ وحشت و حیرت کا شکار ہو گئے اضطراب و سرسیمگی اور تذبذب کے عالم میں زمین و آسمان کے درمیان لٹک گئے ”نہ پائے رفتن نہ جائے ماندن“ والا معاملہ بن گیا۔ انکار کرتے تو مقامی لوگ اعتراض کرتے کہ تم لوگ ہی ان کے بارے میں بتایا کرتے تھے اور حق کو ماننے کو ان کا جی نہیں چاہتا تھا کیونکہ آپ ﷺ اسرائیلی نہیں تھے۔ آخر قومی اور نسلی تعصب غالب آ گیا۔ انہوں نے ہر قدر انسانی کو بلائے طاق رکھ کر بڑی ڈھٹائی سے صاف انکار کر دیا۔ اور یہ موقف اختیار کر لیا کہ یہ وہ نہیں ہیں جن کے اوصاف ہم بیان کیا کرتے تھے اور جب پوچھا جاتا کہ پھر وہ کہاں ہیں تو بغلیں جھانکنے لگ جاتے مگر اعتراف حق کرنے کے لیے تیار نہ ہوتے۔

حضرت معاذ بن جبل رضی اللہ عنہ کہتے ہیں ایک دفعہ ہم نے ان سے کہا:

”اے گروہ یہود اللہ سے ڈرو اور اسلام لے آؤ! ہم لوگ مشرک تھے اور محمد مصطفیٰ ﷺ کے وسیلے سے تم ہم پر فتح حاصل کیا کرتے تھے اور تفصیل سے بتایا کرتے تھے کہ وہ مبعوث ہونے والے ہیں اور حضور پر نور نبی کریم رؤف ورحیم ﷺ کے خصائص و شمائل کا ہمارے سامنے ذکر کرتے تھے۔“

سلام بن مشکم یہودی نے بڑی ڈھٹائی سے جواب دیا:

”یہ وہ نہیں ہیں جن کا ذکر ہم کیا کرتے تھے یہ کوئی خاص چیز لے کر نہیں آئے جسے ہم پہچانتے

ہوں۔“ (السیرۃ النبویہ ابن ہشام جلد ۲ صفحہ ۳۴)

چنانچہ اس موقع پر سورہ بقرہ کی آیت کریمہ ۸۹ نازل ہوئی:

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ ۝

ترجمہ: ”اور جب ان کے پاس اللہ کی طرف سے کتاب آئی جو اس کتاب کی تصدیق کرتی ہے جو ان کے پاس ہے حالانکہ یہ لوگ اس سے پہلے ان کے ویسے سے کافروں پر فتح طلب کیا کرتے تھے لیکن جب وہ تشریف لے آئے تو پہچاننے سے انکار کر دیا اور کفر و عداوت کو شیوہ بنا لیا پس کافروں پر اللہ کی لعنت ہے۔“ (سورہ بقرہ آیت ۸۹)

یہود کی ہٹ دھرمی

یہود کا ایک بڑا اور متمول قبیلہ بنو قریظہ مدینہ میں رہائش پذیر تھا۔ اسد اسید اور ابن عبید اسی خاندان کے جو اس سال چشم و چراغ تھے۔ انہیں اپنے یہودی ہونے پر فخر تھا خود کو بالا قامت اور نمایاں محسوس کرتے تھے اور اپنے علاوہ ہر کسی کو یوں سمجھتے تھے جیسے وہ زمین کی پستیوں میں ریٹگنے والے کیڑے ہوں۔ ان کے اس جذبہ فخر برتری کو ایک بزرگ ہستی نے کچھ اور نمایاں کر دیا تھا۔ اس ہستی کا نام ”ابن الہیبان“ تھا۔ یہ ایک پردیسی انسان تھے جو ملک شام سے ہجرت کر کے یہاں آباد ہو گئے تھے اور ساہا سال سے یہیں مقیم تھے۔ بڑے ہی عبات گزار پرہیزگاری، تقویٰ شعار اور مقبول بارگاہ الوہیت تھے۔ جب بھی قحط کے آثار نمایاں ہوتے تو یہود بنو قریظہ ان کے ڈیرے پر پہنچ جاتے اور دُعا کرنے کی التجاء کرتے۔ یہ جواب دیتے پہلے صدقہ دو تب دُعا کروں گا۔ چنانچہ لوگ کھجوریں جو اور ستو جو کچھ بھی ان کے پاس ہوتا وہ صدقہ کر کے آجاتے اور ابن الہیبان سے گزارش کرتے ہم نے آپ کی شرط پوری کر دی۔

راوی کہتا ہے:

”وہ ہمیں لے کر کھلے میدان میں آجاتے اور اللہ تبارک و تعالیٰ کی بارگاہ میں بارش کے لیے دُعا کرتے۔ خدا کی قسم ابھی وہ اپنی جگہ پر بیٹھے ہی ہوتے کہ بادل گھر کر آجاتے اور ہم بارش سے سیراب ہو جاتے تھے یہ ایک دو یا تین مرتبہ کا واقعہ نہیں تھا بلکہ اسے کئی بار آزمایا گیا۔“

ان کا آخری وقت آ گیا، ہمیں پاس بلایا اور فرمایا:

اے معشر یہود! میں ملک شام جیسی سرسبز و شاداب زمین چھوڑ کر یہاں کی پتھریلی اور سنگلاخ زمین پر آباد ہوا جہاں غربت و افلاس کے سائے گہرے ہیں اور خشک سالی عام ہے تمہارے خیال میں اس کی کیا وجہ ہے؟ حاضرین نے جواب دیا: اس کا سبب آپ ہی بہتر جانتے ہیں آپ ہی اس راز سے پردہ اٹھائیں۔

ابن الہیبان نے جواب دیا:

”نبی آخر الزماں ﷺ کے ظہور کا زمانہ قریب ہے۔ میں اس شہر میں اس خاطر آیا تھا کہ یہاں ان کا انتظار کروں کیوں کہ یہ شہر ان کی ”ہجرت گاہ“ ہے۔ مجھے توقع تھی کہ وہ میری زندگی ہی میں مبعوث ہو جائیں گے۔ اور میں ان کی پیروی کر لوں گا (مگر افسوس ایسا نہ ہوگا) دیکھو اے گروہ یہود! میں تم کو وصیت و نصیحت کرتا ہوں ان کے ظہور میں آتے ہی فوراً ان پر ایمان لے آنا ایسا نہ ہو کہ دوسرے لوگ سبقت لے جائیں اور تم پر برتری حاصل کر لیں اور تم دیکھتے ہی رہ جاؤ!“

ایک بات اور ذہن نشین کر لو شیطان انسان کو بہت ورغلاتا ہے اور طرح طرح کے وسوسے اور اندیشے ذہن میں ڈالتا ہے ان سے بچو غور سے سنو! وہ نبی دشمنوں کی تمام آل اولاد ان کے بیوی بچوں کو بھی قیدی بنا لیں گے یہ منظر دیکھ کر کہیں شیطان کے دھوکے میں نہ آجانا کہ وہ تمہیں اس کی آڑ میں ایمان لانے کی سعادت سے ہی محروم کر دے۔“

(السیرة النبویہ ابن ہشام جلد ۱ صفحہ ۲۱۳- الوفا باحوال المصطفیٰ جلد ۱ صفحہ ۵۵- الطبقات الکبریٰ جلد ۱ صفحہ ۱۶۰)

یہود نے یہ بات پلے باندھ لی اور ابن الہیبان کی وفات کے بعد شد و مد سے نبی آخر الزماں ﷺ کا انتظار شروع کر دیا۔ جب حضورِ نور ﷺ مبعوث ہو گئے اور انہیں پتہ چلا کہ وہ قوم یہود کی بجائے عرب سے تشریف لے آئے ہیں تو انکار کر دیا۔ اسد اسید اور ابن عبید حق پسند اور حقیقت شناس نوجوان تھے۔ انہیں حق و صداقت کی جستجو تھی قومی عصبیت، انانیت اور خود پسندی سے کوئی سروکار نہ تھا۔ وہ اپنے یہودی بزرگوں کے پاس گئے اور کہا: ابن الہیبان بزرگ کی وصیت کو یاد کرو اس کی پیس گوئی کے مطابق یہ نبی تشریف لے آئے ہیں ان پر ایمان لاؤ وہ بڑی سرد مہری اور ڈھٹائی سے بولے تم بچے ہو! چپ رہو یہ وہ نہیں ہیں۔ تینوں نوجوانوں کو اس سفید جھوٹ اور جواب سے بہت صدمہ پہنچا انہوں نے جرأت سے کہا:

یہ وہی ہیں آپ لوگ غلط بانی اور ہٹ دھرمی سے کام لے رہے ہیں۔ اگر آپ لوگ اسی طرح اپنی ضد پر قائم رہے تو ہم بغاوت کر کے چلے جائیں گے اور ایمان لے آئیں گے ہمیں سو فیصد یقین ہے کہ یہ وہی نبی ہیں جن کی صفات و علامات اور شانیں ہمارے سامنے بیان کی گئی ہیں۔

وہ جذبے سے اٹھے اور بارگاہِ رسالت مآب ﷺ میں حاضر ہو کر دولتِ ایمان سے مشرف ہو

گئے۔ (الطبقات الکبریٰ جلد ۱: ۱۶۰، السیرة النبویہ لابن ہشام: جلد ۱ صفحہ ۲۱۳، الوفا ابن جوزی صفحہ ۵۵)

زبیر بن باطا کی شقاوت قلبی

زبیر بن باطا اور باطا دونوں باپ بیٹا یہود کے مانے ہوئے عالم اور نامور دینی رہنما تھے۔ زبیر کا باپ اپنی زندگی میں درس تورات دیتا رہا اس کا سارا زور بیان ان اوصاف کی تشریح پہ صرف ہوتا تھا جو تورات مقدس میں نبی آخر الزماں ﷺ کے حوالے سے بیان کیے گئے تھے۔ باپ کے بعد یہ قابلِ فخر منصب زبیر نے سنبھال لیا اور

یہ بھی اسی حسین موضوع پر لیکچر دیتا رہا۔ یہ سلسلہ ابھی جاری ہی تھا کہ حضور نبی الانبیاء رسول کون و مکان سرور کائنات سید العالمین حضرت محمد رسول اللہ ﷺ تخت رسالت پر جلوہ گر ہو گئے۔ اور اہل عرب کو دعوت دی کہ شرک و کفر اور بت پرستی چھوڑ کر توحید کے دامن میں آجائیں اور خاتم النبیین ﷺ کا کلمہ پڑھ لیں۔

جب زبیر بن باطا کو پتہ چلا کہ آنے والے اسرائیلی نہیں ہیں اور ”بنی ہاشم“ میں پیدا ہوئے ہیں تو اسے گویا سانپ سونگھ گیا اور ہونٹ سل گئے۔ نہ صرف یہ کہ منہ کالا ہو ا دل بھی کالا ہو گیا۔ تورات کا نسخہ نکالا اور جہاں جہاں حضور پُر نور رسالت مآب ﷺ کے اوصاف لکھے ہوئے تھے انہیں بڑی بے دردی سے مٹا دیا۔ اس کے دل پر شقاوت اور بدبختی کی نحوست اس طرح چھا گئی اور حق و صداقت، دیانت و امانت کا اس قدر بھی پاس نہ رہا کہ اس نے اپنی مقدس کتاب کو مسخ کر دیا۔ محض اس لیے کہ اس میں حضور پُر نور نبی کریم رُوف و رحیم ﷺ کی علامات اور خصوصیات موجود تھیں اور اس کے مردہ ضمیر نے اس کی ملامت نہ کی۔ اس کے دل میں یہ خیال نہ آیا کہ وہ چاند پر تھوک رہا ہے جو اس کے کالے منہ پر آپڑے گا۔ (طبقات لابن سعد جلد ۱ صفحہ ۱۵۹، الوفا لابن جوزی صفحہ ۱۳۹)

اعترافِ حقیقت اور انکار

یہود کا پڑھا لکھا قبیلہ ”بنو قریظہ“ نبی آخر الزمان ﷺ کی ذات و صفات سے اپنی قوم اور نئی پود کو متعارف کرانے میں سب سے آگے تھا۔ انہوں نے باقاعدہ نصاب مقرر کیا ہوا تھا۔ آنے والے نبی کے اوصاف خود بھی پڑھتے اور اپنی اولاد کو بھی ان کی تعلیم دیتے تاکہ وہ آنے والے کی عظمت و مقام سے واقف ہو جائیں اور ان کی تشریف آوری سے قبل ہی ان کی محبت و عقیدت دل جاگزیں کر لیں۔

ابو نملہ راوی ہیں:

”یہود بنو قریظہ اپنی کتابوں میں ذکر رسول ﷺ کا درس دیتے تھے اور اپنے بچوں کو ان کا نام پاک یاد کراتے تھے ان کی صفات سے آگاہ کرتے تھے اور بتاتے کہ وہ ہجرت کر کے یہیں تشریف لائیں گے یثرب (مدینہ) ہی ان کی ہجرت گاہ ہے۔“ (الطبقات الکبریٰ جلد ۱ صفحہ ۱۶۰)

ایک دفعہ حضور انور نبی کریم رُوف و رحیم ﷺ ان کے قلعہ میں تشریف لے گئے۔ تاجدار کائنات ﷺ کو اچانک وہاں دیکھ کر کعب بن اسد کی خوشی کی انتہا نہ رہی اس کا جی چاہا کہ تمام یہود سرکارِ دو عالم ﷺ کی تشریف آوری کی خوشی میں مسلمان ہو جائیں۔ وہ بولا

”اے گروہ یہود! یہ خدا آگاہ انسان تشریف لائے ہیں ان کی اطاعت کر لو۔ اللہ کی قسم! بے شک وہ نبی ہیں اور تم پر بھی یہ کھل چکا ہے کہ وہ ”نبی مرسل“ ہیں اور یہ وہی ہیں جن کا تمہاری کتابوں میں تذکرہ ہے۔ اور یہی وہی ہیں حضرت عیسیٰ علیہ السلام نے جن کی بشاری دی تھی اور جن کی ذات و صفات کو تم خوب جانتے پہنچانتے ہو۔“

تمام یہود نے کعب کی نصیحت اور اخلاص بھرے مشورے سے کوئی اثر نہ لیا اور سب کچھ جانتے ہوئے بھی صاف انکار کر دیا بولے:

یہ وہی نبی ہیں سچے ہیں ہمیں تسلیم ہے مگر ہم اپنا دین نہیں چھوڑ سکتے۔ (الطبقات الکبریٰ جلد ۱ صفحہ ۱۶۳)

حضرت سلمہ رضی اللہ عنہ کی روایت

حضرت سلمہ بن سلامہ رضی اللہ عنہ راوی ہیں:

”عبدالاشھل“ خاندان کا ایک یہودی ہمارا پڑوسی تھا جو اپنے علم و فضل کے حوالے سے بڑا شہرت یافتہ اور عوام کا منظور نظر تھا لوگ اس کی علمیت کی وجہ سے اس کا بہت احترام کرتے تھے۔

حضور پر نور نبی کریم ﷺ کی بعثت سے چند روز پہلے کی بات ہے کہ وہ عجیب جوش و جذبے اور عزم و وقار کے ساتھ اپنے حجرے سے برآمد ہوا اور بڑی تمکنت سے چلتا ہوا، جوم یاراں کے پاس آ کر کھڑا ہو گیا۔ اس کے چہرے پر بلا کی سنجیدگی اور متانت چھائی ہوئی تھی اور پیشانی پر عمیق فکر کی لہریں نمایاں تھیں جیسے آج بہت سے راز فاش کرنا چاہتا ہو اور سب کچھ انڈیلنے کے لیے آ گیا ہو۔

اس نے بڑے فلسفیانہ اور ناسحانہ انداز میں بت پرست قوم کے سامنے جو حقائق بیان کیے وہ ان کے لیے بڑے عجیب اور بالکل نئے تھے۔ اور وہ ایسے انکار و درمقائد سے قطعی نا آشنا تھے سن کر دنگ رہ گئے۔ مقرر نے بڑے عزم و وثوق سے کہا:

لوگو! ایک ایسا دن بھی آنے والا ہے جب ہم سب مرنے کے بعد دوبارہ زندہ کیے جائیں گے۔ زندگی میں جو کچھ کیا ہے اس کا محاسبہ ہوگا اعمال و افعال تو لے جائیں گے۔ اس کے بعد آگ یا باغ میں ٹھکانا ہوگا۔ برے لوگ آگ میں جلیں گے اور پھر جلتے ہی رہیں گے اور اچھے لوگ بہشت بریں میں پہنچیں گے اور پھر ہمیشہ وہیں رہیں گے۔

یہ کیسے ہو سکتا ہے؟ حاضرین نے بے یقینی سے کہا: مرنے کے بعد دوبارہ زندہ ہونا اور اپنے کیے کی جزا و سزا پانا سمجھ نہیں آتا۔

مقرر یہودی نے زور دے کر کہا: یہ سب ممکن ہے۔

جو لوگ آگ میں دھکیلے جائیں گے وہ اس آگ کی حدت اور ہوشربا منظر سے بہت ہراساں ہوں گے اور اذیت محسوس کریں گے۔ اس کی اذیت اور تکلیف سے پریشاں ہو کر وہ یہ تمنا کریں گے بے شک انہیں دنیا جیسی آگ کے تنور میں ڈال کر بند کر دیا جائے مگر اس جہنم کی آگ سے نجات دی جائے۔ حاضرین اس انکشاف پر حیران رہ گئے اور پوچھنے لگے آپ کے پاس اس دعویٰ کی کیا دلیل ہے؟ یہودی نے مکہ مکرمہ اور یمن کی طرف اشارہ کر کے کہا: ایک نبی اس شہر میں مبعوث ہوں گے اور یہیں لہیں گے جو کچھ میں نے تم سے کہا ہے۔

وہ کب مبعوث ہوں گے؟ ان کی تشریف آوری میں کتنی دیر ہے؟ مقرر یہودی نے حضرت سلمہ رضی اللہ عنہ کی طرف دیکھ کر کہا: اگر اس بچے کی عمر نے وفا کی تو یہ ان کو ضرور دیکھ لے گا۔

پھر ہوا یہ کہ حضور پر نور رحمتِ دو عالم نبی اکرم رسول معظم ﷺ بصد انداز محبوبی و زیبائی جاہ و جلال کے ساتھ تشریف لے آئے۔ وہ پڑوسی یہودی ابھی زندہ ہی تھا مگر ”غیر قوم“ سے نبی کی آمد کا سن کر اس کا دل مر گیا، سارے جذبے سرد پڑ گئے اور حرارتِ ایمانی بخشے والا خون رگوں میں منجمد ہو گیا۔

حضرت سلمہ رضی اللہ عنہ کہتے ہیں ہم ایمان لے آئے مگر اس نے حسد و عناد کی وجہ سے انکار کر دیا۔ ہم نے اس سے کہا: کیا تو ہمیں مبعوث ہونے والے نبی کے بارے میں نئی نئی باتیں نہیں بتایا کرتا تھا اب ایمان کیوں نہیں لاتا؟

اس نے ڈھیلے منہ سے جواب دیا: ہاں میں تمہیں بتایا کرتا تھا مگر یہ وہ نہیں ہیں۔

(السيرة النبوية لابن هشام، جلد ۱ صفحہ ۲۳۱، دلائل النبوة للبيهقي، جلد ۲ صفحہ ۷۸، ۷۹)

ابوالحارث اور اس کا بھائی

ابوالحارث اپنی قوم کا افتخار جہاندیدہ بزرگ اور تورات و انجیل کا ماہر پادری تھا۔ دونوں کے احکام اور تعلیمات پر اس کی گہری نظر تھی حقیقت و صداقت سے بخوبی آگاہ تھا مگر ازلی بدبختی کے باعث اس کے اعتراف سے منحرف تھا۔ ایک دفعہ ایسا حادثہ پیش آیا جس نے اس کی دوغلی پالیسی، مکروہ منافقت اور کھوکھلے کردار کے بھیانک چہرے سے نقاب الٹ دی۔ ہوا یوں کہ

اپنے بھائی کے ساتھ سفر کر رہا تھا کہ اچانک اس کی گھوڑی کا پاؤں پھسلا اور وہ گرنے سے بال بال بچ گیا۔ عرب کا دستور ہے ایسے موقع پر اپنے دشمن کو گالی دیتے ہیں۔ ابوالحارث کے بھائی نے بھی اس موقع پر ایسا ہی کیا اور کہا:

”جو نامقبول شخص ہے خدا کرے وہ ہلاک ہو جائے“۔ اس نے اس سے سرور دو عالم ﷺ کی ذات مراد لی۔ ابوالحارث نے اسے ڈانٹا اور غصہ سے کہا:

”وہ نہیں بلکہ تو ہلاک ہو جائے۔ کیا تو ایسے شخص کو گالی دے رہا ہے جو رسولوں کے گروہ سے تعلق رکھتا ہے؟ یہ وہی رسول ہیں جن کی عیسیٰ علیہ السلام نے بشارت دی تھی اور یہ وہی ہیں تورات شریف جن کے ذکر سے بھری پڑی ہے۔“

یہ سن کر ابوالحارث کے بھائی کا منہ کھلے کا کھلا رہ گیا حیرت سے بولا: جب آپ کو ان کی اتنی معرفت حاصل ہے اور صداقت کا اس قدر یقین ہے تو آپ ان پر ایمان کیوں نہیں لے آتے؟ ابوالحارث نے صاف گوئی سے کام لیتے ہوئے کسی ہچکچاہٹ کے بغیر واضح الفاظ میں کہا:

”دیکھو بات یہ ہے کہ ہماری قوم نے ہمیں بے پناہ عزت دی ہے مال و دولت سے نوازا ہے۔ آسائش مہیا کی ہیں۔ یہ قوم انہیں نبی ماننے کے لیے تیار نہیں اور ان کی مخالفت پر کمر بستہ ہے۔

ان حالات میں ہم ان پر ایمان لا کر اپنا مالی نقصان کیوں کریں؟“
اس کے بھائی کی آنکھیں کھل گئیں حقیقت آشکار ہو گئی اس نے کھڑے کھڑے حقیقت پسندانہ فیصلہ کر لیا اور بھائی سے دو ٹوک انداز میں کہا:
میں ابھی مدینہ جا کر مسلمان ہوتا ہوں۔

ابوالحارث کے ہاتھوں کے طوطے اڑ گئے اس کے خواب و خیال میں بھی یہ بات نہیں تھی کہ بھائی اتنا متاثر ہو جائے گا۔ اس نے اپنے بھائی کو اس ارادے سے باز رکھنے کے لیے اسی وقت بات بنائی۔
”بھائی چھوڑو! میں تو تمہارے ساتھ مذاق کر رہا تھا۔“

بھائی نے بڑے عزم و یقین کے ساتھ جواب دیا: اب تیر کمان سے نکل چکا ہے۔ حقیقت کھل گئی ہے مذاق وہ نہیں تھا۔ مذاق یہ ہے جو تم اب کر رہے ہو۔ سنجیدہ صداقت تمہارا بھانڈا پھوڑ چکی ہے۔
وہ سیدھا مدینہ طیبہ گیا اور وہاں جا کر مسلمان ہو گیا۔

علمائے یہود کی عصبیت

حضور انور نبی کریم روف و رحیم ﷺ اتمام حجت کے لئے کبھی کبھی یہودیوں کے ہاں تشریف لے جاتے تھے تاکہ ان سے گفتگو کریں اور قیامت کے دن ان کے پاس پیش کرنے کے لیے کوئی عذر باقی نہ رہے۔
اپنے دبستان یا مکتب تعلیم گھر کو وہ لوگ بیت المدارس کہتے تھے یہاں ان کے بچوں کی تعلیم و تربیت کا انتظام ہوتا تھا اور ماہر اساتذہ جمع ہو کر اپنے بچوں اور نوجوانوں کو مخصوص تعلیم دیتے تھے۔

حضرت عوف رضی اللہ عنہ راوی ہیں۔ ایک دفعہ حضور انور نبی کریم روف و رحیم ﷺ ان کے بیت المدارس میں تشریف لے گئے میں بھی ساتھ تھا یہود اچانک آپ کو اپنے سر پر دیکھ کر حیران رہ گئے۔
سرکار نے انہیں مخاطب کر کے فرمایا: اے یہودیو! تم لوگ قہر خداوندی کے نیچے دبے ہوئے ہو۔ بارہ آدمی ایسے لے آؤ جو کلمہ طیبہ پڑھ لیں اللہ تبارک و تعالیٰ تم سے غضب اٹھالے گا۔

وہ یہ سن کر خاموشی سے بیٹھے رہے جیسے پتھر کے جامد و ساکت بت ہوں اور ان میں حرکت کرنے کی صلاحیت نہ ہو۔

”آپ نے مزید سوالات کیے مگر وہ ایسے ہو گئے جیسے انہیں سانپ سونگھ گیا ہو۔ آپ ﷺ نے فرمایا: تم لوگ میری عظمت کا انکار کر رہے ہو یاد رکھو! خدا کی قسم! نبی مصطفیٰ (حشر برپا کرنے والا) اور خاتم النبیین میں ہی ہوں تم چاہے تسلیم کرو یا نہ کرو“ (حجۃ اللہ علی العالمین صفحہ ۱۱۶)

یہ فرما کر آپ واپس مڑے قریب تھا کہ ہم بیت المدارس سے باہر آ جائیں اچانک پیچھے سے ایک شخص نے آواز دی۔ ”آپ رُک جائیں“ سرکارِ دو عالم ﷺ وہیں رُک گئے۔ وہ شخص اپنی قوم یہود سے مخاطب ہوا۔ اے گروہ یہود! ذرا یہ بتاؤ تمہارے معاشرے میں میری کیا حیثیت ہے؟

انہوں نے جواب دیا آپ ہمارے معاشرے کے سربر آوردہ تعلیم یافتہ اور معزز ترین فرد ہیں آپ کے والد بھی منفرد حیثیت اور خوبیوں کے مالک تھے۔ آپ خاندانی شرافت کے مالک ہیں۔

اس شخص نے کہا: اب میری سنو! میں گواہی دیتا ہوں کہ یہ محمد مصطفیٰ اللہ کے سچے رسول اور آخری نبی ہیں اور یہ وہی ہستی ہیں جن کے ہم منتظر تھے اور تورات میں جن کے اوصاف پڑھا کرتے تھے۔

یہود کے ماتھے پر بل پڑ گئے وہ دو لمحے پہلے والی گفتگو بھول کر خونخوار نگاہوں سے گھورتے ہوئے گویا ہوئے۔ تم بھی ذلیل ہو اور تمہارا باپ بھی ذلیل تھا۔

سرکارِ دو عالم ﷺ نے اس کا دفاع کرتے ہوئے فرمایا:

تم جھوٹے ہو تمہاری یہ بات ہرگز تسلیم نہیں کی جائے گی یہ جو ان تو سچ بول رہا ہے۔

(حجۃ اللہ علی العالمین صفحہ ۱۱۷)

اسی طرح ایک مرتبہ پھر آپ ﷺ ان کے بیت المدارس میں تشریف لے گئے اور فرمایا: اپنے سب سے بڑے عالم کو بلاؤ۔ وہ عبد اللہ بن صوریہ کو لے آئے۔ آپ ﷺ نے اسے مخاطب کر کے فرمایا: میں تمہیں قسم دیتا ہوں تمہارے دین کی ان نعمتوں کی جو اللہ تبارک و تعالیٰ نے تم کو عطا کیں ان بادلوں کی جن کو اللہ تبارک و تعالیٰ نے تم پر سائبان بنایا اور من و سلویٰ کی جو اللہ تبارک و تعالیٰ نے تم پر اتارا۔ کیا تم گواہی دیتے ہو کہ میں اللہ کا رسول ہوں۔

ابن صوریہ نے جواب دیا:

”ہاں واقعی اللہ کے رسول ہیں اور بے شک آپ کی صفیتیں اور نعمتیں تورات میں خوب کھول کر بیان کر دی گئی ہیں اور اس ظاہر اور واضح حقیقت کو جس طرح میں جانتا ہوں اسی طرح تمام یہود بھی جانتے ہیں لیکن ان کے دلوں میں آپ کی طرف سے آپ کے لئے حسد پیدا ہو گیا ہے۔“

سرورِ دو عالم ﷺ نے فرمایا:

اگر یہ بات ہے تو تمہیں ایمان لانے سے کون سی چیز مانع ہے؟ اس نے جواب دیا: میں اپنی قوم سے الگ نہیں ہونا چاہتا اگر وہ ایمان لے آئی تو میں بھی ایمان قبول کر لوں گا۔ (الوفابا حوال المصطفیٰ صفحہ ۵۰)

حضرت سہل رضی اللہ عنہ کا چچا

حضرت سہل قبولِ اسلام سے قبل اپنے نصرانی چچا کی زیر کفالت ایک یتیم بچے تھے۔ ایک روز اپنے چچا کی

عدم موجودگی میں تورات کھول کر بیٹھ گئے تاکہ اسے پڑھیں۔ ایک جگہ دو کاغذ آپس میں جڑے ہوئے تھے انہوں نے کوشش کر کے وہ کھول دیئے اور یہ دیکھ کر دنگ رہ گئے کہ ان صفحات میں حضور انور نبی کریم رُوف و رحیم ﷺ کے درج ذیل اوصاف لکھے ہوئے ہیں۔

وہ بہت لمبے یا بہت چھوٹے قد کے نہیں ہیں۔ رنگ مبارک گورا ہے ان کے مبارک شانوں کے درمیان مہر ختم نبوت ہوگی۔ صدقہ قبول نہیں کریں گے۔ گدھے اور اونٹ دونوں کی سواری فرمائیں گے۔ اتنے متواضع ہوں گے کہ بکری کا دودھ خود دودھ لیا کریں گے۔ پیوند شدہ قیص زیب تن فرمائیں گے وہ اسماعیل علیہ السلام کی اولاد میں سے ہوں گے ان کا اسم گرامی احمد ہوگا۔ (مناہجہ) (الوفابا حوال المصطفیٰ جلد ۱ صفحہ ۶۰)

جب چچا آیا اور اس نے یہ کھلے ہوئے اوراق دیکھے تو بہت غضبناک ہوا اور کہا تجھے یہ اوراق کھولنے کے لیے کس نے کہا تھا؟

انہوں نے شوخی اور بھولپن سے کہا جیسے چچا کو پتہ نہ ہو اور یہ اس انکشاف سے اسے حیران و سرور کرنا چاہتے ہوں۔

چچا دیکھیں اس میں نبی آخر الزمان ﷺ کے وہی اوصاف لکھے ہوئے ہیں جو محمد (ﷺ) میں موجود ہیں۔ چچا نے جب یہ سنا تو اس کے تن بدن میں آگ لگ گئی خونخوار نظروں سے سہل کی طرف دیکھا اور دانت پیس کر کہا:

ایک تو تم نے یہ صفحات کھول کر جرم کیا ہے اور اب آگے سے مجھے سمجھ رہے ہو جیسے میں بچہ ہوں۔ اور تم مجھ سے زیادہ پڑھے لکھے اور تجربہ کار ہو۔ غور سے سنو جو کچھ تم سمجھ رہے ہو وہ بات نہیں ہے۔ نبی آخر الزماں کسی اور زمانے میں مبعوث ہوں گے۔ یہ وہ نہیں ہیں جن کے متعلق تورات میں بیان کیا گیا ہے۔ (الوفابا حوال المصطفیٰ جلد ۱ صفحہ ۶۰)

انکار نبوت کے بیہودہ بہانے

اس میں کسی کو بھی شک نہیں ہونا چاہیے کہ آسمانی کتابوں میں کتابوں کی بنیادی تعلیمات یکساں ہیں کیونکہ وہ سب ایک ہی خدا کی نازل کردہ ہیں۔ ان میں تضاد و اختلاف اور افتراق کا تصور بھی نہیں کیا جاسکتا۔ یہ حقیقت ہے کہ قرآن حکیم ام الكتاب ہے یعنی تمام آسمانی کتابوں کا منبع ہے ماں ہے۔ مخلوق خدا کے لیے اللہ تبارک و تعالیٰ کے بنیادی احکام ہدایات و فرائض پہلی کتابوں میں بھی اسی طرح تھے اور یہ کتاب ان کی تصدیق کرنے والی ہے ان سب کو پڑھنے سننے سے عجیب سرور آتا ہے اور ایمان تازہ ہو جاتا ہے۔

سیدنا حضرت عمر فاروق اعظم رضی اللہ عنہ اس انداز خاص سے اپنا ایمان تازہ کرنے کے لیے بعض اوقات گرجا میں جاتے تھے اور تورات کے نصیحت آمیز مضامین سن کر بہت محظوظ ہوا کرتے تھے۔

ایک بار پادری نے کہا: آپ ہمیں اس لیے بہت اچھے لگتے ہیں کہ یہاں آ کر ہماری باتیں سنتے ہیں اور

ان میں دلچسپی لیتے ہیں۔ حضرت عمر فاروق اعظم رضی اللہ عنہ نے جواب دیا میں ایمان کی بالیدگی اور روح کی توانائی کے لیے صرف اس لیے یہاں آتا ہوں کہ تورات میں جو اوصاف و خصائص اور نشانات بیان کیے گئے ہیں وہ سب ہمارے نبی مکرم و معظّم ﷺ ہمارے دین اور ہماری اسلامی تعلیمات میں موجود ہیں۔

اتفاق ایسا ہوا کہ حضرت عمر رضی اللہ عنہ ابھی باتوں میں مصروف ہی تھے کہ اتنے میں حضور انور نبی کریم ﷺ ادھر سے گزرے پادری نے آپ ﷺ کو دیکھ لیا اور حضرت عمر کو آگاہ کیا:

حضرت عمر رضی اللہ عنہ نے فرمایا:

”میں تمہیں اللہ تبارک و تعالیٰ اور اس نے تم پر جو کتاب تورات نازل کی ہے اس کی قسم دے کر پوچھتا ہوں کیا تم جانتے ہو کہ محمد ﷺ اللہ کے سچے رسول ہیں۔“

ان کا سردار بولا: اس شخص نے تمہیں اللہ تبارک و تعالیٰ اور تورات کی قسم دے دی ہے اس لیے اب اسے سچ سچ بتا دو انہوں نے سردار سے کہا: آپ ہمارے پیشوا اور سردار ہیں۔ آپ ہی بتادیں۔ سردار نے حضرت عمر رضی اللہ عنہ کو جواب دیا: ہاں ہم اچھی طرح جانتے ہیں کہ وہ اللہ تبارک و تعالیٰ کے سچے رسول ہیں۔

(الوفاء بحوال المصطفیٰ جلد ۱ صفحہ ۵۱)

حضرت عمر رضی اللہ عنہ نے پوچھا: پھر تمہیں کیا ہو گیا ہے کہ تم سب کچھ جانتے ہوئے بھی ان کی اطاعت و اتباع نہیں کرتے اور سچائی کو گلے نہیں لگاتے؟

انہوں نے کہا: بات یہ ہے کہ میکائیل فرشتہ ہمارا دوست ہے وہ خوشحالی، فراوانی، خیر و برکت اور خوشی کا پیغام بر ہے ہم اسے مانتے ہیں۔ لیکن جبریل ہمارا دشمن ہے وہ ہم پر قہر و غضب ڈھانا رہا ہے چونکہ ان پر وہ وحی لے کر آتا ہے اس لیے ہم ان پر ایمان لانے کے لیے تیار نہیں۔

یہ عجیب منطق سن کر فاروق اعظم رضی اللہ عنہ جلال میں آگئے یہ وہی دلیل تھی جو عذر گناہ و بدتر از گناہ کے زمرے میں آتی تھی یا خوئے بدرابہانہ بسیار کی مصداق تھی۔

اس بے تکی منطق کا کیا جواب ہو سکتا تھا غصے سے حضرت عمر رضی اللہ عنہ اٹھ کر چلے آئے بارگاہ رسالت میں پہنچے تو حضور پر نور نبی کریم رؤف و رحیم ﷺ نے فرمایا: اے عمر! کیا میں تمہیں وہ آیات نہ سناؤں جو ابھی نازل ہوئی؟

حضرت عمر رضی اللہ عنہ ہمہ تن گوش ہو گئے اور سرکارِ دو عالم نبی مکرم ﷺ نے سورہ بقرہ کی آیت ۹۷ تلاوت فرمائی۔

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلٰی قَلْبِكَ بِإِذْنِ اللّٰهِ مُصَدِّقًا لِّمَا بَيْنَ يَدَيْهِ وَهُدًى وَبُشْرٰى لِلْمُؤْمِنِيْنَ ۝

ترجمہ ”اے محبوب فرما دو جبریل کا دشمن ہے وہ ہوتا رہے اس نے تو یہ قرآن اللہ کے حکم سے آپ

کے دل پر نازل کیا ہے یہ پہلی تمام کتابوں کا مصدق اور مومنین کے لیے ہدایت اور بشارت ہے۔“
حضرت عمر رضی اللہ عنہ نے عرض کی: میرے آقا ﷺ میں یہی کچھ بتانے کے لیے آیا تھا لیکن میرے اللہ نے آپ کو پہلے ہی سب کچھ بتا دیا۔

خباثت و بد باطنی کی چند مثالیں

ان کا طرز عمل جو ان کے خبث باطن کا آئینہ دار تھا اس کی بے شمار مثالوں میں سے چند واقعات قارئین کرام کی خدمت میں پیش کیے جاتے ہیں تاکہ اس بغض و عناد کے بارے میں انہیں آگاہی ہو جو اسلام پیغمبر اسلام امت مسلمہ کے خلاف یہودیوں کے سینوں میں شعلہ زن تھا۔

۱- بنو سلمہ قبیلہ کے دونو جوان مسلمان حضرت معاذ بن جبل اور بشر بن براء رضی اللہ عنہما جو یہودیوں کے انکار و نظریات اور معمولات سے بخوبی واقف تھے ایک روز ان کے پاس گئے اور انہیں جا کر کہا۔
”اے گروہ یہود! اللہ سے ڈرو اور اسلام قبول کرو تم ہم پر فتح حاصل کرنے کے لیے محمد مصطفیٰ ﷺ کے نام کا وسیلہ دے کر دُعا مانگا کرتے تھے اور جب کہ ہم مشرک تھے اور تم ہمیں بتایا کرتے تھے کہ حضور مبعوث ہونے والے ہیں اور حضور کی نشانیاں اور علامتیں ہمیں سنایا کرتے تھے۔“ اس بات کا وہ انکار تو نہ کر سکے لیکن وہ اسلام قبول کرنے پر بھی رضامند نہ ہوئے۔

(سبل الہدیٰ والرشاد جلد ۳ صفحہ ۵۴۹)

۲- امام ابن جریر ایک نو مسلم جو پہلے یہودی تھا اس کا یہ قول نقل کرتے ہیں:
”بخدا! ہم اپنے بیٹوں سے زیادہ رسول اللہ ﷺ کو پہچانتے تھے ان صفات کی وجہ سے جو حضور کے بارے میں ہماری کتابوں میں موجود تھیں۔ اور اپنے بیٹوں کے بارے میں ہم کچھ نہیں کہہ سکتے کیونکہ ہمیں معلوم نہیں ہماری بیویوں نے پس پردہ کیا کیا۔“

(سبل الہدیٰ والرشاد جلد ۳ صفحہ ۵۴۹)

۳- اُم المؤمنین حضرت صفیہ رضی اللہ عنہا اپنا چشم دید واقعہ بیان کرتی ہیں جس سے یہودیوں کے خبث باطن پر روشنی پڑتی ہے۔ وہ فرماتی ہیں۔

”میں اپنے باپ جی اور چچا ابویاسر کی ساری اولاد سے زیادہ لاڈلی اور ان کی آنکھوں کا تارا تھی جب بھی میں ان کے سامنے آتی تو وہ دوسرے بچوں کو چھوڑ کر مجھے اٹھا لیتے۔ جب رسول اللہ ﷺ ہجرت کر کے آئے اور قبہ میں قیام پذیر ہوئے تو ایک روز میرا باپ جی اور میرا چچا ابویاسر منہ اندھیرے قبا گئے سارا دن وہیں گزارا۔ وہ شام غروب آفتاب کے بعد واپس آئے تو وہ از حد افسردہ اور در ماندہ تھے بڑی مشکل سے وہ آہستہ آہستہ قدم اٹھا چل رہے تھے۔ میں حسب دستور ان کو خوش آمدید کہنے کے لیے آگے بڑھی لیکن ان دونوں میں سے کسی نے

میری طرف آنکھ اٹھا کر بھی نہ دیکھا۔

اس وقت میں نے سنا کہ میرا چچا ابویاسر میرے باپ کو کہہ رہا تھا ”اھو‘ھو“ تو کیا یہ وہی ہے؟ جی نے کہا ہاں وہی ہے۔ ابویاسر نے کہا، کیا تم نے ان کو ان صفات اور علامات کے ذریعہ پہچان لیا ہے؟ اس نے کہا ہاں خدا کی قسم۔ ابویاسر نے پوچھا ان کے بارے میں تمہارا کیا خیال ہے (کیا ان پر ایمان لائیں۔ یا نہیں) جی نے کہا میں نے تو فیصلہ کر لیا ہے کہ جب تک زندہ رہوں گا ان کی دشمنی پر پکار ہوں گا۔ (ان کے ساتھ دشمنی کرتا رہوں گا)۔ (سبل الہدیٰ والرشاد جلد ۳ صفحہ ۴۴۹)

۴۔ امام زہری فرماتے ہیں حضور پر نور سرور دو عالم ﷺ جب مدینہ طیبہ میں رونق افروز ہوئے تو ابویاسر حضور ﷺ کی زیارت کے لیے قبا حاضر ہوا کچھ دیر مجلس نبوت میں بیٹھا، کچھ گفتگو کی۔ حضور ﷺ کے چند ارشادات سنے جب واپس آیا تو اپنی قوم کو مخاطب کر کے کہا:

”اے قوم! میری بات مان لو خدا کی قسم تمہارے پاس وہ نبی آیا ہے جس کا تم انتظار کر رہے تھے اس کی پیروی کرو اس کی مخالفت نہ کرو۔“

اپنے بھائی کی یہ باتیں سن کر جی بن اخطب بھی حضور ﷺ کی خدمت میں حاضر ہوا۔ یہ قبیلہ بنی نضیر کا فرد تھا اور یہودی قبائل کا سردار تھا۔ اس نے مجلس اقدس میں حاضر ہو کر حضور پر نور ﷺ کے ارشادات طیبات سنے پھر اٹھ کر واپس آیا اور اپنی قوم کے پاس گیا۔

سب لوگ اس کی ہر بات تسلیم کر لیا کرتے تھے کہنے لگا۔

”میں ایک ایسے شخص کے پاس سے آیا ہوں جس کا تادم واپس (یعنی کہ اپنی موت تک) میں دشمن رہوں گا۔“

اس کے بھائی ابویاسر نے اس کو سمجھایا اس کی بڑی منتیں کیں اور اسے کہا: اے میری ماں کے بیٹے! میری ایک یہ بات مان لو۔ اس کے بعد میری کوئی بات نہ ماننا۔ اس نبی کا دامن پکڑ لو اس پر ایمان لے آؤ۔

لیکن اس بد نصیب نے بڑی ڈھٹائی سے جواب دیا وَاللّٰهِ لَا أُطِيعُكَ خدا کی قسم! میں تمہاری یہ بات ہرگز نہیں مانوں گا چنانچہ وہ اسلام کی عداوت پر پختہ ہو گیا خود بھی غرق ہوا اور اپنی قوم کو بھی لے ڈوبا۔ (سبل الہدیٰ والرشاد جلد ۳ صفحہ ۴۴۹)

اپنے علماء کبار و سرداروں کی نصیحتوں کی ان سنی کرنا

”اب چند ایسی مثالیں جن سے یہ واضح ہے کہ یہودی اپنے علماء کبار اور اپنے پسندیدہ ہر دل عزیز سرداروں کی نیک رائے اور نصیحتوں کو بھی نہیں سنتے تھے بلکہ انہیں بھی سر محفل جھوٹا کہہ دیتے تھے۔“

نعمان السہمی

محمد بن عمر الاسلمی سے مروی ہے کہ یمن کے یہودیوں کا ایک جبر (مسند مذہبی عالم مذہبی رہنما) تھا جس کا نام نعمان السہمی تھا۔ اس نے جب سروردو عالم رضی اللہ عنہما کی بعثت کے بارے میں سنا تو تحقیق حق کے لیے خود حاضر خدمت ہوا۔ حضور پر نور نبی کریم صلی اللہ علیہ وسلم چند سوالات پوچھے پھر عرض کی میرے باپ نے تو رات کی ایک منزل کو سر بھر کیا ہوا تھا اور مجھے کہا تھا یہ منزل اس وقت تک یہودیوں کو پڑھ کر نہ سنانا جب تک تو یثرب میں ایک نبی کی آمد کے بارے میں نہ سن لے۔ اور جب تو یہ خبر سنے تو اس مہر کو توڑنا اور ان صفحات کا مطالعہ کرنا۔

نعمان نے عرض کی جب مجھے ایک نبی کے یثرب میں آنے کا علم ہوا تو میں نے ان سر بھر اور اراق کو کھولا تو اس میں بعینہ وہی صفات درج تھیں جو میں آج اپنی آنکھوں سے آپ کی ذات میں دیکھ رہا ہوں۔ اس اشیاء کے حرام اور حلال ہونے کے بارے میں وہی کچھ لکھا ہوا ہے جیسے آپ فرما رہے ہیں۔ اس میں یہ بھی درج ہے کہ آپ آخر الانبیاء ہیں اور آپ کی امت آخر الامم ہے اور آپ کا اسم گرامی احمد ہے۔ اور آپ کی امت نے قربانی کرنا ہے جانوروں کا خون بہانا ہے اور آپ کے امتیوں کے سینے ان کی انجیلیں ہیں یعنی قرآن حفظ کریں گے دینی علم اپنے سینوں میں محفوظ کریں گے۔ وہ جب میدان جہاد میں کھڑے ہوتے ہیں تو جبریل ان کے ہم رُکاب ہوتا ہے اور اللہ تبارک و تعالیٰ ان پر اس محبت اور رحمت سے جھکتا ہے جس طرح پرندے اپنے بچوں پر میرے باپ نے مجھے وصیت کی تھی کہ جب اس نبی کی آمد کا مجھے علم ہو تو فوراً ان کی خدمت میں حاضر ہو کر ان پر ایمان لے آنا۔

اللہ تبارک و تعالیٰ کے پیارے رسول حضور پر نور نبی کریم رؤف و رحیم صلی اللہ علیہ وسلم کو یہ بات بہت پسند تھی کہ نعمان اس واقعہ سے صحابہ کرام رضی اللہ عنہم کو آگاہ کرے چنانچہ ایک روز نعمان حاضر ہوئے صحابہ کرام رضی اللہ عنہم بھی خدمت اقدس میں موجود تھے۔ حضور صلی اللہ علیہ وسلم نے فرمایا: اے نعمان! وہ بات سناؤ۔ چنانچہ انہوں نے از اول تا آخر ساری بات سنا دی۔ حضور سنتے رہے اور تبسم فرماتے رہے جب وہ بات ختم کر چکا تو پیغمبر اول و آخر و اعظم سروردو عالم صلی اللہ علیہ وسلم نے فرمایا:

”میں گواہی دیتا ہوں کہ میں اللہ کا سچا رسول ہوں۔“

یہ نعمان وہی خوش بخت انسان ہے جو نبوت کے جھوٹے مدعی اسود عسی کے پاس گئے۔ کذاب اسود عسی نے انہیں کہا کہ وہ اس کی نبوت کو تسلیم کر لیں، آپ نے انکار کر دیا۔ کذاب اسود عسی کے آدمیوں نے آپ کے ایک ایک اندام (عضو جسم کا حصہ) کا ثنا شروع کیا۔ جب ان کا ایک عضو کا ثنا جاتا تو آپ جوش ایمان سے نعرہ لگاتے۔

”میں گواہی دیتا ہوں کہ اللہ تبارک و تعالیٰ کے بغیر اور کوئی معبود نہیں اور میں گواہی دیتا ہوں کہ

محمد مصطفیٰ اللہ کے رسول ہیں اور میں گواہی دیتا ہوں کہ تو کذاب ہے اللہ تبارک و تعالیٰ کی طرف غلط بات منسوب کرتا ہے۔“

حضرت نعمان السبئی رضی اللہ عنہ کے تمام اعضاء کو کاٹ کر اس ظالم نے ان کو آگ میں جلا دیا۔

(سبل الہدیٰ والرشاد جلد ۳ صفحہ ۴۵۱)

عبداللہ بن سلام

عبداللہ بن سلام رضی اللہ عنہ حضرت یوسف بن یعقوب علیہ والسلام کی ذریت سے نکلے آپ کا پہلا نام حصین تھا سرکارِ دو عالم ﷺ نے ان کا اسلامی نام عبداللہ رکھا۔ آپ یہود کے علماء کبار میں سے تھے اور اپنے قبیلہ کے رئیس تھے۔

لیجئے! اس بارے میں اب خود ان کی زبانی سنئے۔ وہ فرماتے ہیں:

جب میں نے پیغمبرِ اول و آخر و اعظم رسول اللہ ﷺ کی بعثت کے بارے میں سنا اور حضور ﷺ کی صفات حمیدہ اسم مبارک ہیت شکل و صورت اور زمانہ کے بارے میں علم ہوا تو مجھے بڑی مسرت ہوئی میں نے جان لیا کہ یہ وہی ہستی ہے جس کی آمد کے لیے ہم چشمِ براہ تھے۔ لیکن میں نے اس بات کو ظاہر نہ کیا اور خاموشی اختیار کر لی یہاں تک کہ حضور مدینہ منورہ میں رونق افروز ہوئے۔

چند روز پہلے جب حضور پر نور ﷺ قبائلیں پہنچے تھے تو وہاں سے ایک آدمی ہمارے ہاں آیا اور ہمیں اس واقعہ سے مطلع کیا۔ میں اس وقت کھجور کے درخت پر چڑھا ہوا تھا۔ اور کسی کام میں مشغول تھا۔ میں نے جب اس شخص کی بات سنی تو فرط مسرت میں اپنے آپ کو قابو میں نہ رکھ سکا۔ بے اختیار آواز سے نعرہ تکبیر بلند کیا۔ میری پھوپھی خالدہ بنت حارث اس کھجور کے درخت نیچے بیٹھی ہوئی تھی میرا نعرہ سن کر اس نے کہا اگر تمہیں حضرت موسیٰ بن عمران کی آمد کی خوش خبری سنائی جاتی تب بھی تم اس سے بلند آواز میں نعرہ نہ لگا سکتے۔ میں نے کہا پھوپھی جان! بخدا! یہ بھی حضرت موسیٰ بن عمران کے بھائی ہیں ان کے دین پھے ہیں اور وہی لے کر آئے ہیں جو حضرت موسیٰ علیہ السلام لے کر آئے تھے۔ پھوپھی نے کہا بھتیجے! کیا یہ وہی نبی ہیں جن کے بارے میں ہمیں بتایا جاتا تھا کہ وہ قرب قیامت میں تشریف لائیں گے؟ میں نے کہا بے شک یہ وہی ہیں پھوپھی بولی یہ تو بڑی اچھی بات ہے۔

میں کھجور سے نیچے اتر اور سیدھا حضور پر نور سرورِ دو عالم نبی کریم ﷺ کی زیارت کے لیے قبا رواتہ ہو گیا۔ میں نے جب اس رخ انور کی زیارت کی تو میرے دل نے آواز دی ایسا روشن چہرہ کسی جھوٹے کا نہیں ہو سکتا۔ میں ابھی زیارت کے کیف و سرور میں سرشار تھا کہ اچانک حضور کا یہ ارشاد گرامی سنائی دیا۔

حضور پر نور نبی کریم ﷺ فرما رہے تھے:

”بکثرت لوگوں کو سلام دو۔ اور امن و سلامتی کو پھیلاؤ۔ بھوکوں کو کھانا کھلاؤ۔ صلہ رحمی اختیار کرو اور رات میں اس وقت نماز پڑھو جب کہ لوگ سوئے ہوئے ہوں۔ تم جنت میں بسلامت داخل ہو جاؤ گے۔“

پیغمبر اول و آخر و اعظم، حضور انور نبی کریم، رحمت دو عالم ﷺ کا ضیا بار چہرہ دیکھ کر اور یہ حکیمانہ اور دلنشین ارشاد سن کر میں نے اسلام قبول کر لیا۔

پھر میں گھر واپس آیا۔ اہل خانہ کو بھی اسلام قبول کرنے کی دعوت دی۔ سب نے اسلام قبول کر لیا میری پھوپھی نے بھی اسلام قبول کر لیا اور تمام عمر احکامِ الہی کی بجا آوری میں سرگرم رہی۔

لوٹ کر پھر میں بارگاہ رسالت مآب میں حاضر ہوا۔ میں نے عرض کی یا رسول اللہ! میں گواہی دیتا ہوں کہ آپ اللہ کے سچے رسول ہیں اور جو دین لے کر آپ آئے ہیں وہ حق ہے۔ اور یہودی یہ جانتے ہیں کہ میں ان کا سردار ہوں۔ ان کے سردار کا بیٹا ہوں اور میں ان میں سب سے بڑا عالم ہوں اور ان کے بڑے عالم کا بیٹا ہوں۔ حضور ﷺ انہیں بلائیے اور میرے بارے میں ان سے دریافت کیجئے اس سے پہلے کہ انہیں میرے اسلام لانے کا علم ہو۔ کیونکہ اگر ان کو میرے مسلمان ہونے کا علم ہو گیا تو میرے بارے میں وہ ایسی تہمتیں لگائیں جن سے میں پاک ہوں۔

چنانچہ نبی کریم ﷺ نے یہود کو بلا بھیجا اور اس اثناء میں حضرت عبد اللہ بن سلام رضی اللہ عنہ کو ایک علیحدہ کمرے میں بٹھا دیا۔ حضور انور ﷺ نے ان یہودیوں سے پوچھا: ”عبد اللہ بن سلام کے بارے میں تمہاری کیا رائے ہے۔“ سب نے کہا: ”وہ ہمارا سردار ہے جو ہمارے سردار کا بیٹا ہے وہ ہمارا سب سے بڑا عالم ہے اور سب سے بڑے عالم کا بیٹا ہے۔“

تو حضور پر نور نبی کریم ﷺ نے فرمایا: ”اگر وہ مسلمان ہو جائے تو تم کیا کرو گے؟“ بولے خدا سے اس سے بچائے وہ ہرگز مسلمان نہیں ہوگا۔ ان کی یہ بات سن کر رحمت دو عالم نبی کریم ﷺ نے آواز دی۔ ”اے ابن سلام ان کے سامنے باہر آ جاؤ۔“

آپ باہر آ گئے اور یہودیوں کو مخاطب کر کے فرمایا:

”اے گروہ یہود! اللہ سے ڈرو۔ اس ذات کی قسم جس کے بغیر کوئی خدا نہیں۔ تم جانتے ہو کہ حضور

اللہ کے رسول ہیں اور دینِ حق لے کر آئے ہیں۔“

وہ کہنے لگے تم جھوٹ بول رہے ہو اور ان کے بارے میں کہنے لگے۔ ”یہ سراپا شر ہے اس کا باپ بھی سراپا شر تھا۔“

حضرت عبد اللہ بن سلام رضی اللہ عنہ نے عرض کی یا رسول اللہ! مجھے ان کے بارے میں یہی اندیشہ تھا جو

انہوں نے ظاہر کر دیا ہے۔ (السیرۃ النبویہ ابن کثیر جلد ۲ صفحہ ۲۹۷)

مخیر ترق

یہودیوں کے احبار میں سے مخیر ترق بھی ایک نامور عالم تھے۔ علم کی دولت کے ساتھ ساتھ بڑے دولت مند اور غنی تھے۔ کھجوروں کے بڑے بڑے نخلستانوں کے مالک تھے۔ حضور ﷺ کی علامات اور صفات جن کا ذکر انہوں نے اپنی مذہبی کتابوں میں پڑھا تھا ان کی بناء پر حضور ﷺ کے بارے میں جانتے تھے۔ کہ وہ اللہ کے سچے نبی اور رسول ہیں۔ لیکن اپنے آبائی مذہب کے تعصب کے باعث اسلام قبول کرنے میں ہچکچاتے رہے یہاں تک کہ احد کا معرکہ پیش آیا۔ اس زور سے جذبہ حق نے مہر سکوت توڑنے پر مجبور کر دیا۔

اپنی قوم کو خطاب کرتے ہوئے کہا:

”اے گروہ یہود! بخدا! تم جانتے ہو کہ محمد مصطفیٰ کی مدد کرنا تم پر فرض ہے۔“

انہوں نے بہانہ سازی کرتے ہوئے کہا۔ آج ہفتہ کا دن ہے ہمارے لیے ہفتہ کے دن جنگ کرنا مذہباً ممنوع ہے مخیر ترق نے کہا تم حیلہ سازی کر رہے ہو اور بہانہ بنا رہے ہو۔ اس نے یہ کہا اور اپنے جسم پر ہتھیار سجائے اور میدان جنگ کی طرف روانہ ہو گئے اور اپنے وارثوں کو وصیت کی کہ اگر میں اس جنگ میں مارا جاؤں تو میرے سارے اموال رسول اللہ ﷺ کے حوالے کر دیئے جائیں۔ حضور ﷺ کو اختیار ہے جس طرح چاہیں خرچ فرمائیں۔

جب کفار مکہ سے احد کے میدان میں جنگ کا آغاز ہوا تو مخیر ترق نے میدان جہاد میں داد شجاعت دیتے ہوئے جان دے دی۔ اور شہادت کے تاج کے مستحق قرار پائے۔

حضور نے سنا تو فرمایا: ”مخیر ترق تمام یہودیوں سے بہتر ہیں“ اس کی وصیت کے مطابق اس کے متروکہ اموال سرور عالم ﷺ کی خدمت میں پیش کر دیئے گئے۔ یہود میں سے گنتی کے چند آدمی ایسے تھے جنہوں نے اسلام قبول کیا۔ جب کہ ان کی غالب اکثریت حضور ﷺ کی حقانیت کو جاننے کے باوجود ایمان لانے کی سعادت سے محروم رہی۔ اگرچہ ہر یہودی کے دل میں اسلام کے خلاف نفرت و عداوت کے آتش کدے بھڑک رہے تھے لیکن ان کے چند رؤساء ایسے تھے جو اسلام دشمنی میں پیش پیش تھے۔

علامہ زینی دحلان نے ان دشمنان اسلام کے یہ نام گنوائے ہیں:

اظطب کے دونوں بیٹے۔ ابویاسر اور حنی جدی، سلام بن مشکم، کنانہ بن ربیع، کعب بن الاشرف، عبد اللہ بن صوریاء، ابن صلوبہ، مخیر ترق، آخر الذکر (مخیر ترق) غزوہ احد کے موقع پر مشرف باسلام ہوئے۔

(السیرۃ النبویہ از احمد بن زینی دحلان جلد ۱ صفحہ ۳۲۵)

حافظ ابن کثیر نے اپنی تصنیف السیرۃ النبویہ میں صفحہ ۳۲۳ سے ۳۲۹ تک تینوں یہودی قبائل کے ان لوگوں کے نام الگ الگ لکھے ہیں جن کے دل اسلام اور اہل اسلام کی دشمنی سے لبریز تھے۔

فتنہ انگیزی کی مثال

یہودیوں میں جھوٹ، غلط بیانی، فتنہ انگیزی، بغض، عداوت، حسد و عناد پرستی جیسی بری صفات و عادات کوٹ کوٹ کر بھری ہوئی تھیں اور ان بری صفات کا اظہار استعمال وہ اکثر کیا کرتے تھے۔ وہ اپنے ناپاک مذموم اداروں میں ناکام ہونے کے بعد بھی شر، فتنہ، بغض، عداوت اور منافقت کی اختیار کردہ ڈگر سے نہ ہٹتے تھے۔ وہ انتہا کے حاسد، فاسق، شرانگیز، کینہ پرور تھے اور اپنے دین میں تحریف کرنا ان کے لیے معیوب نہ تھا۔ اپنی مصلحت، فائدہ کی خاطر وہ توریت کی آیات میں جب چاہے تبدیلی کر لیتے تھے۔

مسخ شدہ، مسخ کردہ تعلیمات، توریت کو ہی انہوں نے اثاثہ زندگی بنایا ہوا تھا اور اس کے باوجود اہل کتاب ہونے کا زعم و غرور بھی بہت تھا۔ وہ اللہ تبارک و تعالیٰ کی شانِ پاک میں بھی بدکلامی، گستاخی کرنے سے نہیں چوکتے تھے اور انہیں دیگر انبیاء کرام علیہ السلام کا احترام بھی نہ تھا۔ وہ حد درجہ جھوٹے، مکارنا سمجھ اور دُنیا پرست تھے۔

دُنیاوی زندگی کی فراخی، آرام و آسائش سے وہ یہ مطلب نکالتے تھے کہ انہیں یہ سب کچھ اس لیے حاصل ہے کہ وہ اللہ کے پسندیدہ ہیں، اللہ کے پیارے ہیں اور جو بھی مفلوک الحال ہے اللہ اس سے ناخوش ہے۔ درج ذیل میں ملاحظہ فرمائیے کہ یہودی مسلمانوں کے اتحاد کو پارہ پارہ کرنے کے لیے کیسی کیسی ترکیبیں لڑاتے تھے۔ انہیں دینِ اسلام، بانی دینِ اسلام اور مسلمان ایک آنکھ نہ بھاتے تھے اور وہ انفرادی اجتماعی طور پر انہیں نقصان پہنچانے کے در پر ہوتے تھے۔

حضور پر نور نبی کریم روف و رحیم ﷺ کی آمد سے پہلے اوس و خزرج مدت دراز سے ایک دوسرے سے برسرِ پیکار رہتے تھے۔ حضور انور ﷺ کی برکت سے وہ شیر و شکر ہو گئے۔ اسلامی اخوت کے رشتہ نے باہمی محبت پیدا کر دی۔ ان کا انتشار، اتحاد و اتفاق میں بدل گیا۔ یہودیوں کو اس بات کا سخت رنج تھا۔ وہ ہر ایسے موقع کی تلاش میں رہتے کہ وہ مسلمانوں کے درمیان فتنہ و فساد کی آگ بھڑکا کر انہیں آپس میں لڑادیں۔

شاس بن قیس بڑا خبیث الفطرت یہودی تھا اُمت مسلمہ کے شیرازہ کو پراگندہ کرنے کے لیے وہ ہر وقت تدبیریں سوچتا رہتا تھا۔ ایک روز اوس و خزرج کے کچھ افراد ایک جگہ بیٹھے تھے اور ان میں محبت و پیار کی باتیں ہو رہی تھیں۔ شاس بن قیس کا اُدھر سے گزر ہوا، مسلمانوں کو یوں متحد و متفق دیکھ کر اس کے تن بدن میں آگ لگ گئی۔ یہ اس سوچ میں ڈوب گیا کہ ان دو مسلمان قبیلوں کو وہ کس طرح آپس میں لڑائے۔ اس کے ساتھ اس روز ایک دوسرا نوجوان یہودی تھا۔ شاس بن قیس نے اس کو کہا جاؤ اور ان کے ساتھ بیٹھو اور باتوں باتوں میں جنگِ بعاث کا ذکر چھیڑ دو اور دونوں قبیلوں کے نوجوان کے جذبات کو یوں بھڑکاؤ کہ وہ آپس میں لڑ پڑیں اور گتھم گتھا ہو جائیں۔

وہ مکار گیا اور ان میں بیٹھ کر ایسے موقع کا انتظار کرنے لگا جب وہ ان قبیلوں میں فتنہ کی ایسی آگ لگائے

جو بچھنے نہ پائے۔ باتوں باتوں میں اس نے جنگ بعاث کا ذکر چھیڑ دیا اور وہ اشعار پڑھنے لگا جو اس وقت غصہ و غضب کے عالم میں فریقین کے شعراء نے ایک دوسرے کے بارے میں کہے تھے۔ یہ سازش کامیاب رہی۔ اس کی اس حرکت سے جنگ کی تلخ یادیں تازہ ہو گئیں۔ دبے ہوئے بجھے ہوئے جذبات بھڑک اُٹھے۔ غصہ سے آنکھیں سرخ ہو گئیں۔ چند نوجوان مشتعل ہو کر لڑائی کے لیے آستینیں چڑھانے لگے۔ اوس بن قنیطی جو قبیلہ اوس کا فرد تھا۔ اور جبار بن صخر جو خزرج قبیلہ کا فرد تھا وہ دونوں مرنے مارنے پر تیار ہو گئے۔ اس واقعہ کی اطلاع حضور انور نبی کریم رحمت دو عالم ﷺ کو پہنچی۔ حضور پر نور نبی کریم رؤف و رحیم ﷺ مہاجرین کی ایک جماعت کو ساتھ لیے اس موقع پر پہنچے جہاں جانبین ایک دوسرے کو دھکیاں اور چیخ دے رہے تھے۔ حضور انور نبی کریم رؤف و رحیم ﷺ نے آتے ہی یہ خطبہ ارشاد فرمایا:

”اے مسلمانوں کے گروہ۔ اللہ سے ڈرو۔ اللہ سے ڈرو۔ کیا تم جاہلیت کا نعرہ بلند کرنے لگے ہو۔ حالانکہ میں تمہارے درمیان موجود ہوں اور اس کے بعد کہ اللہ تبارک و تعالیٰ نے اسلام کے ذریعہ تمہیں ہدایت دی ہے اور تمہیں اس کے ذریعہ عزت عطا فرمائی ہے اور جاہلیت کی کشمکشوں سے تمہیں نجات دے دی ہے اور کفر سے تمہیں بچا لیا ہے اور تمہارے دلوں کو رشتہ اُلفت میں پرودیا ہے اس کے بعد تم کیا پھر کفر کی طرف لوٹ جانا چاہتے ہو؟“ (السیرۃ النبویہ ابن ہشام جلد ۲ صفحہ ۱۸۳۔ بل الہدیٰ والرشاد جلد ۳ صفحہ ۵۸۰)

ارشادات حضور پر نور نبی کریم ﷺ سنتے ہی ان کی آنکھیں کھل گئیں۔ انہیں احساس ہو گیا کہ شیطان کی پیروی میں وہ بہت دور نکل گئے ہیں۔ شدت غم اور فرط اندامت سے ان کی آنکھوں سے آنسوؤں کا سیلاب جاری ہو گیا۔ ایک دوسرے کو گلے لگا رہے تھے اور معافیاں طلب کر رہے تھے۔ وہ پھر باہم شیر و شکر ہو کر حضور ﷺ کی معیت میں اطاعت گزار اور فرمانبردار غلاموں کی طرح روانہ ہو گئے۔

اس وقت سورہ آل عمران کی آیات ۱۰۰ تا ۱۰۵ نازل ہوئیں تاکہ قیامت تک آنے والے مسلمان ا دشمنوں کی شرانگیزیوں اور فتنہ پردازیوں سے محتاط رہیں اور ان کے فریب میں آکر اپنی وحدت کو پارہ پارہ نہ کر دیں۔ آیات مبارکہ کا ترجمہ حسب ذیل ہے:

يَا أَيُّهَا الَّذِينَ آمَنُوا إِن تَطِبُّوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ كُفْرِينَ ۝

ترجمہ ”اے ایمان والو! اگر تم کہا مانو گے ایک گروہ کا اہل کتاب سے (تو نتیجہ یہ ہوگا کہ) لوٹا کر

چھوڑیں گے تمہیں تمہارے ایمان قبول کرنے کے بعد کافروں میں۔ (سورہ آل عمران آیت ۱۰۰)

اور یہ کیسے ہو سکتا ہے کہ تم (اب پھر) کفر کرنے لگو حالانکہ تم وہ ہو کہ پڑھی جاتی ہیں تم پر اللہ کی آیتیں اور تم میں اللہ کا رسول بھی تشریف فرما ہے۔

اور جو مضبوطی سے پکڑتا ہے اللہ کے دامن کو۔ تو ضرور پہنچایا جاتا ہے اسے سیدھی راہ تک۔

(سورہ آل عمران آیت ۱۰۱)

اے ایمان والو! ڈرو اللہ تبارک و تعالیٰ سے جیسے حق ہے اس سے ڈرنے کا۔ اور (خبردار) نہ مرنا مگر اس حال میں کہ تم مسلمان ہو۔ (سورہ آل عمران آیت ۱۰۲)

اور مضبوطی سے پکڑ لو اللہ کی رسی کو سب مل کر اور جدا جدا نہ ہونا۔ اور یاد رکھو اللہ کی وہ نعمت جو اس نے تم پر فرمائی ہے۔

جب کہ تم تھے آپس میں دشمن۔ پس اس نے اُلفت پیدا کر دی تمہارے دلوں میں۔ تو بن گئے تم اس کے احسان سے بھائی بھائی۔

اور تم (کھڑے) تھے دوزخ کے گڑھے کے کنارے پر تو اس نے بچا لیا تمہیں اس میں گرنے سے یوں ہی بیان کرتا ہے اللہ تبارک و تعالیٰ تمہارے لیے اپنی آیتیں۔ تاکہ تم ہدایت پر ثابت رہو۔

(سورہ آل عمران آیت ۱۰۳)

ضرور ہونی چاہیے تم میں سے ایک جماعت جو بلایا کرے نیکی کی طرف اور حکم دیا کرے بھلائی کا اور روکا کرے بدی سے اور یہی لوگ کامیاب و کامران ہیں۔ (سورہ آل عمران آیت ۱۰۴)

”اور نہ ہو جانا ان لوگوں کی طرح جو فرقوں میں بٹ گئے تھے اور اختلاف کرنے لگے تھے اس کے بعد بھی جب آچکی تھیں ان کے پاس روشن نشانیاں اور ان لوگوں کے لیے عذاب ہے بہت بڑا“۔ (سورہ آل عمران آیت ۱۰۵)

پھوٹ ڈالنے کا ایک اور انداز

انصار کے ساتھ یہود کے دیرینہ مراسم تھے۔ باہم آمد و رفت کا سلسلہ بھی جاری تھا یہودی مکاری اور عیاری میں اپنی نظیر نہیں رکھتے تھے۔ ان میں سے جب کوئی عیاری یہودی انصاری کے ہاں جاتا تو ازراہ ہمدردی انہیں نصیحت کرتا کہ اے بھائیو! جس بے دردی سے ان مفلس و نادار مہاجرین پر تم اپنی دولت صرف کر رہے ہو اور جس دریا ولی سے تم اسلام کے لیے اپنے خزانے لٹا رہے ہو اس کے انجام پر بھی کبھی تم نے غور کیا؟ یہ دولت آسانی سے حاصل نہیں ہوتی اس کو کمانے کے لیے تم نے برسوں اپنی جان جو کھوں میں ڈالی۔ طرح طرح کی مشقتیں اور صعوبتیں برداشت کیں۔ تمہارے باپ نے دن رات محنت کر کے یہ چند ٹکے تمہارے لیے جمع کیے اور تم ہو کہ اس بے پروائی سے انہیں لٹا رہے ہو۔ کچھ تو خیال کرو۔ اپنے بچوں اور بوڑھے والدین پر رحم کرو کل جب تم بوڑھے ہو جاؤ گے رزق کمانے کی ہمت نہ رہے گی تو پھر کیا کا سہ گدائی لے کر در در کی بھیگ مانگو گے۔

اس طرح یہ لوگ انصار کو گھناؤنے مستقبل سے خوفزدہ کرتے تھے تاکہ وہ اللہ تبارک و تعالیٰ کے دین کے لیے اپنی دولت خرچ کرنے سے اپنے ہاتھ روک لیں۔ (السیرۃ النبویہ ابن ہشام جلد ۲ صفحہ ۱۸۸)

ان کی ان گھنیا چالاکیوں چالوں کا پردہ چاک کرنے کے لیے اللہ تبارک و تعالیٰ نے قرآن حکیم کی سورہ

نساء میں آیات ۳۷ تا ۳۹ نازل فرمائیں۔

الَّذِينَ يَنْخَلُوعُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُهِينًا ۝ وَالَّذِينَ يَنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ ۗ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ۝ وَمَا ذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَانْفَقُوا مِمَّا رَزَقَهُمُ اللَّهُ ۗ وَكَانَ اللَّهُ بِهِمْ عَلِيمًا ۝

ترجمہ ”جو خود بھی بخل کرتے ہیں اور حکم دیتے ہیں لوگوں کو بھی بخل کرنے کا اور چھپاتے ہیں جو عطا فرمایا ہے انہیں اللہ تبارک و تعالیٰ نے اپنے فضل و کرم سے اور تیار کر رکھا ہے ہم نے کافروں کے لیے ذلیل کرنے والا عذاب۔ (سورہ نساء آیت ۳۷)

اور وہ لوگ جو خرچ کرتے ہیں اپنے مال لوگوں کو دکھانے کے لیے اور نہیں ایمان رکھتے اللہ پر اور نہ روز قیامت پر اور وہ بد قسمت ہو جائے شیطان جس کا ساتھی پس وہ بہت برا ساتھی ہے۔“

(سورہ نساء آیت ۳۸)

”اور کیا نقصان ہوتا ان کا اگر وہ ایمان لاتے اللہ پر اور روز آخرت پر اور خرچ کرتے اس سے جو دیا ہے انہیں اللہ تبارک و تعالیٰ نے اور اللہ تبارک و تعالیٰ ان سے خوب واقف ہے۔“

(سورہ نساء آیت ۳۹)

شانِ الہی میں گستاخی

ایک روز سیدنا حضرت ابوبکر رضی اللہ عنہ یہودیوں کی ایک درسگاہ میں تشریف لے گئے وہاں بہت سے لوگ جمع تھے۔ یہ سب فنحاص نامی اپنے ایک مذہبی پیشوا کی زیارت کے لیے اکٹھے ہوئے تھے۔ فنحاص کے ساتھ ایک اور جبر بھی تھا جس کا نام اشیع تھا۔ حضرت صدیق اکبر رضی اللہ عنہ نے فنحاص کو مخاطب کر کے فرمایا: اے فنحاص! تیرا بھلا ہو۔ اللہ سے ڈرو۔ اور اسلام قبول کر لو۔ بخدا تم خوب جانتے ہو کہ محمد (ﷺ) اللہ کے رسول ہیں اور وہ اس کے پاس سے حق لے کر تشریف لائے ہیں۔ ان کی آمد کی بشارتیں تورات انجیل میں موجود ہیں۔

یہ سن کر وہ گستاخ کہنے لگا:

”بخدا اے ابوبکر! ہم اللہ کے محتاج نہیں ہیں اور (معاذ اللہ) وہ ہمارا محتاج ہے ہم اس کے سامنے اس طرح عاجزی نہیں کرتے جس طرح وہ ہمارے سامنے کرتا ہے ہم اس سے غنی ہیں وہ ہم سے غنی نہیں اور اگر وہ ہم سے غنی ہوتا تو وہ ہمارے مال ہم سے بطور قرض نہ مانگتا جس طرح تمہارا

صاحب خیال کرتا ہے۔“ (سبل الہدیٰ والرشاد جلد ۳ صفحہ ۵۸۳)

خالق و مالک کائنات اللہ تبارک و تعالیٰ کے بارے میں گستاخیاں سن کر حضرت صدیق اکبر رضی اللہ عنہ کو یارائے صبر نہ رہا۔ آپ نے اس بد بخت کے منہ پر زنائے دار تھپڑ رسید کیا ساتھ ہی فرمایا: اس ذات کی قسم! جس کے دست قدرت میں میری جان ہے اگر ہمارے اور تمہارے درمیان عہد نہ ہوتا تو میں تمہارا سر قلم کر دیتا۔

فخاص وہاں سے اٹھا۔ سیدھا بارگاہ نبوت میں جا کر حضرت ابو بکر صدیق رضی اللہ عنہ کی شکایت کر دی کہ آپ کے ایک دوست نے دیکھے میرے ساتھ کیا کیا ہے۔ تاجدار کائنات سرورِ دو عالم نے حضرت صدیق اکبر رضی اللہ عنہ سے فرمایا: اے صدیق! تم نے ایسا کیوں کیا؟ اسے تھپڑ کیوں مارا؟ آپ نے عرض کی میرے آقا۔ اس دشمن خدا نے بارگاہ رب العزت میں بڑی گستاخی کی ہے۔ اس نے یہاں تک کہہ دیا کہ اللہ تبارک و تعالیٰ ان کا محتاج ہے اور انہیں اس کی ضرورت نہیں جب اس نے یہ بکواس کی تو میں غصہ سے بے قابو ہو گیا اور اس کے منہ پر طمانچہ دے مارا۔ فخاص نے کہا: مجھ پر یہ غلط الزام ہے میں نے ایسی کوئی بات نہیں کہی۔ اس وقت اللہ تبارک و تعالیٰ نے حضرت صدیق اکبر رضی اللہ عنہ کی تصدیق اور اس بد بخت کی تکذیب کرتے ہوئے۔ سورہ آل عمران کی آیت 181 نازل فرمائی:

لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ سَنَكْتُبُ مَا قَالُوا وَقَتْلَهُمُ

الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ ۝

ترجمہ ”بے شک سنا اللہ نے قول ان (گستاخوں کا) جنہوں نے کہا کہ اللہ مفلس ہے حالانکہ ہم غنی ہیں ہم لکھ لیں گے جو انہوں نے کہا: نیز قتل کرنا ان کا انبیاء کو ناحق (بھی لکھ لیا جائے گا) اور ہم کہیں گے کہ (اب) چکھو آگ کے عذاب (کا مزہ)۔ (سورہ آل عمران آیت 181)

مزید گستاخیاں

حضرت سعید بن جبیر رضی اللہ عنہ سے مروی ہے کہ یہودیوں کا ایک گروہ بارگاہ نبوت میں حاضر ہوا اور آ کر کہا: اس کائنات کو تو اللہ تبارک و تعالیٰ نے پیدا کیا۔ ہمیں بتائیے (العیاذ باللہ) اس کو کس نے پیدا کیا۔ ان نانبجاریوں کی اس جسارت پر پیغمبر اول و آخر و اعظم خاتم النبیین، سید المرسلین سرور کائنات ﷺ کو شدید غصہ آیا یہاں تک کہ چہرہ مبارک تھمتانے لگا۔ حضور پر نور ﷺ نے انہیں سخت لعن طعن کی۔ جبرئیل امین فوراً حاضر ہوئے اور تسلی دیتے ہوئے عرض کی:

آپ مطمئن ہو جائیں۔ ان کے ان خرافات کا جواب آپ کے رب کی طرف سے لے کر حاضر ہوا ہوں۔ خود پڑھیے انہیں بھی سنائیے تاکہ وہ اس گمراہی سے باز آجائیں۔ ان کی خرافات کا جواب سورہ اخلاص تھی۔

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ وَلَمْ يَكُنْ لَهُ كُفُوًا أَحَدٌ ۝

ترجمہ ”اے حبیب! فرمادیتے ہو وہ اللہ ہے یکتا۔ اللہ صمد ہے نہ اس نے کسی کو جنا اور نہ وہ جنا گیا اور نہ ہی اس کا کوئی ہمسر ہے۔“

مہر و ماہ سے تابندہ تر۔ یہ سورت سننے کے باوجود وہ ہرزہ سرائی سے باز نہ آئے کہنے لگے۔ اچھا یہ بتائیے وہ کیسا ہے؟ اس کے بازو کیسے ہیں؟

یہ سن کر حضور انور نبی کریم کو پہلے سے بھی زیادہ غصہ آیا۔ انہیں خوب سرزنش ملی۔ اتنے میں پھر جبریل آگئے اور عرض کی یا رسول اللہ آپ ہرگز پریشان نہ ہوں مطمئن ہو جائیں۔ اللہ تبارک و تعالیٰ نے ان کی تردید فرما دی ہے۔ سورہ زمر آیت ۶۷ میں اللہ تبارک و تعالیٰ کا ارشاد پاک ہے:

وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ وَالسَّمَاوَاتُ مَطْوِيَّاتٌ بِيَمِينِهِ سُبْحٰنَهُ وَتَعٰلٰی عَمَّا يُشْرِكُوْنَ ۝

ترجمہ ”اور نہ قدر پہچانی انہوں نے اللہ تبارک و تعالیٰ کی جس طرح قدر پہچاننے کا حق تھا اور (اس کی شان تو یہ ہے) ساری زمین اس کی مٹھی میں ہوگی قیامت کے دن سارے آسمان لپیٹے ہوئے اس کے دائیں ہاتھ میں ہوں گے۔ پاک ہے وہ ہر عیب سے اور برتر ہے لوگوں کے شرک سے۔“ (سورہ زمر آیت ۶۷)

قرآن حکیم کے بارے میں ان کی لاف زنی

ان کا ایک دوسرا وفد جو محمود بن سحمان، نعمان بن اضا، بحری بن عمرو، عزیز بن ابی عزیز، سلام بن مشکم جیسے عیار اور تیز و طرار یہودیوں پر مشتمل تھا حضور کے پاس آیا اور قرآن کریم کے بارے میں گفتگو شروع کی۔ کہنے لگے یا محمد (ﷺ) کیا آپ کا یہ ایمان ہے کہ جو کلام آپ پڑھ کر سناتے ہیں یہ اللہ کی طرف سے نازل ہوا ہے۔ ہمیں تو اس میں وہ ربط و ضبط اور حسن ترتیب نظر نہیں آتی جو تورات میں پائی جاتی ہے ایسا غیر منظم کلام خدا کا کلام کیسے ہو سکتا ہے۔

اللہ تبارک و تعالیٰ کے پیارے رسول حضور پر نور ﷺ نے فرمایا: اے یہود! بخدا تم اچھی طرح جانتے ہو کہ یہ کتاب اللہ کی طرف سے نازل کردہ ہے اور اس کی تصدیق تمہاری کتاب تورات میں بھی مرقوم ہے اگر سارے انسان اور جن جمع ہو کر بھی اس جیسا کلام پیش کرنا چاہیں تو پیش نہیں کر سکتے۔

(السیرۃ النبویہ ابن ہشام جلد ۲ صفحہ ۲۰۱)

ایک اور وفد جو چند دیگر یہودی اکابر پر مشتمل تھا آیا اور حضور ﷺ سے کہنے لگا۔ یہ بتائیے کہ جو کلام آپ ہم کو پڑھ کر سناتے ہیں یہ کوئی جن آپ کو تعلیم دیتا ہے یا کوئی انسان آپ کو سکھاتا

حضور نے انہیں بھی فرمایا: بخدا تم اچھی طرح جانتے ہو کہ یہ اللہ تبارک و تعالیٰ کا کلام ہے اور میں اس کا رسول ہوں اور تمہاری تورات میں یہ سب کچھ لکھا ہوا ہے۔ (السیروہ: ۱۰۱، ان ہشام جلد ۲ صفحہ ۲۰۱) وہ پھر کہنے لگے آپ کو علم ہے کہ اللہ تبارک و تعالیٰ جس کو نبی بنا کر مبعوث کرتا ہے تو وہ جو چاہتا ہے اللہ تبارک و تعالیٰ اس کے مطابق کر دیتا ہے۔ اور جس چیز کا وہ نبی ارادہ کرتا ہے اللہ تبارک و تعالیٰ اس کو پورا کر دیتا ہے۔ اگر آپ رسول ہیں تو ہم پر آسمان سے کتاب اتاریے۔ جس کو ہم پڑھیں اور جس کو ہم سمجھیں اور اگر آپ ایسا نہیں کر سکتے تو ہمیں کہیے ہم آپ کو ایسی کتاب لا کر دیتے ہیں جیسی آپ لا کر سنا تے ہیں۔

ان کی اس لاف زنی پر پیغمبر اول و آخر و اعظم حضور پر نور حضرت محمد مصطفیٰ ﷺ کے قادر مطلق خدا نے انہیں ایک چیلنج دیا جو صرف یثرب کے یہودیوں تک محدود نہیں بلکہ تمام اقوام عالم کے لیے ہے۔ صرف نوع انسانی کو ہی نہیں بلکہ اس میں بنی نوع جن بھی شامل ہیں۔ اور ایسا کرنے کے لیے کوئی میعاد مقرر نہیں۔ جن دنوں سب کو قیامت تک کے لیے مہلت دی گئی ہے۔

سورۃ بنی اسرائیل آیت ۸۸ میں قرآن نے اللہ تبارک و تعالیٰ نے پورے بنی نوع انسان و جن کو یہ چیلنج دیا ہے اور اُسے نبی کریم رؤف و رحیم ﷺ سے کہلوا یا ہے کہ

قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ۝

ترجمہ آپ (بطور چیلنج) کہہ دو کہ اگر اکٹھے ہو جائیں سارے انسان اور سارے جن اس بات پر کہ لے آئیں اس قرآن کی مثل تو ہرگز نہیں لاسکیں گے اس کی مثل اگرچہ وہ ہو جائیں ایک دوسرے کے مددگار۔ (سورۃ بنی اسرائیل آیت ۸۸)

اسلام کے بدخواہوں کے لیے ایسا کرنا ممکن ہوتا تو ان کے لیے یہ امر کتنا آسان تھا کہ قرآن حکیم کے اس چیلنج کو قبول کر لیتے۔ اس جیسی ایک کتاب بلکہ قرآن حکیم کی کسی سورت جیسی ایک سورت بنا کر پیش کر دیتے۔ انہیں اسلام کو مٹانے کے لیے جنگوں کے لامتناہی سلسلہ میں نہ الجھنا پڑتا جن میں ان کے ہزاروں نہیں لاکھوں بہادر تہ تیغ ہوئے۔ اس طرح کسی جانی اور مالی نقصان کے بغیر اسلام کو مٹانے کی ان کی حسرت پوری ہو جاتی۔ لیکن اپنی مساعی بسیار و شدید خواہش کے باوجود آج تک اس چیلنج کو قبول نہ کر سکے اور نہ قیامت تک وہ یہ ہمت کر سکیں گے۔

ان کا شیوہ، مکر جانا

ایک روز رحمت دو عالم سرور کائنات تاجدار عرب و عجم ہادی انس و جان ﷺ نے یہودیوں کو اسلام لانے کی دعوت دی۔ اور انہیں کہا کہ اگر تم میری دعوت کو قبول نہیں کرو گے تو پھر عذاب خداوندی کے لیے تیار ہو جاؤ۔

لیکن انہوں نے اسلام قبول کرنے سے انکار کر دیا۔ حضرت معاذ بن جبل، حضرت سعد بن عبادہ اور حضرت عقبہ بن وہب رضی اللہ عنہم بھی وہاں حاضر تھے۔ انہوں نے یہودیوں کو کہا:

”اے گروہ یہود! اللہ سے ڈرو۔ بخدا تم جانتے ہو کہ وہ اللہ کے رسول ہیں۔ اور تم حضور ﷺ کی بعثت سے پہلے ہمارے سامنے حضور ﷺ کا ذکر کیا کرتے تھے اور حضور ﷺ کی صفات مبارکہ ہمارے سامنے بیان کرتے تھے۔“

رافع بن حریملہ اور وہب بن یہودانے کہا:

”ہم نے یہ بات ہرگز تم سے نہیں کہی اور اللہ تبارک و تعالیٰ نے موسیٰ کے بعد نہ کوئی کتاب نازل کی ہے اور نہ کوئی بشیر و نذیر بھیجا ہے۔“

اللہ تبارک و تعالیٰ نے فریب نفس میں مبتلا ان یہودیوں کو فریب نفس کے اس قفس سے نجات کا راستہ بتاتے ہوئے سورۃ مائدہ کی آیت مبارک 19 میں ارشاد فرمایا:

يٰۤاَهْلَ الْكِتٰبِ قَدْ جَآءَكُمْ رَسُوْلُنَا يَبِيْنُ لَكُمْ عَلٰى فَتْرَةٍ مِّنَ الرَّسُوْلِ اَنْ تَقُوْلُوْا مَا جَآءَنَا مِنْۢ بَشِيْرٍ وَّلَا نَذِيْرٍ ۗ فَقَدْ جَآءَكُمْ بَشِيْرٌ وَّ نَذِيْرٌ ۗ وَاللّٰهُ عَلٰى كُلِّ شَيْءٍ قَدِيْرٌ ۝

ترجمہ ”اے اہل کتاب بے شک آگیا ہے تمہارے پاس ہمارا رسول۔ صاف بیان کرتا ہے تمہارے لیے (احکام الہی) بعد اس کے کہ رسولوں کا آئندہ توں بند رہا تھا۔“

”تا کہ تم یہ نہ کہو کہ نہیں آیا تھا تمہارے پاس کوئی خوشخبری دینے والا اور نہ کوئی ڈرانے والا۔ اب تو آگیا ہے تمہارے پاس خوشخبری دینے والا اور ڈرانے والا۔ اور اللہ تبارک و تعالیٰ ہر چیز پر پوری قدرت رکھنے والا ہے۔“ (سورۃ مائدہ آیت 19)

احکام الہی میں تحریف

احکام الہی میں اپنی مرضی سے رو و بدل کر لینا علماء یہود کا معمول بن چکا تھا۔ احکام الہی میں تحریف کی مثالیں پیش خدمت ہیں۔

۱- حضرت ابو ہریرہ رضی اللہ عنہ سے مروی ہے کہ جن دنوں حضور پُر نور نبی کریم رُوف و رحیم خاتم النبیین سید المرسلین ہادی انس و جاں رحمت العالمین ﷺ مدینہ طیبہ میں رونق افروز ہوئے یہود کو ایک مسئلہ پیش آیا۔ ایک شادی شدہ یہودی نے ایک شادی شدہ یہودن سے زنا کیا۔ ان کے بارے میں سزا مجرموں کرنے کے لیے یہود نے اپنے علماء کی ایک میٹنگ اپنے ”مدارس“ میں بلائی (مدراس وہ مکان جس میں تورات کی تدریس ہوتی ہے۔)

اس موضوع پر تبادلہ خیال کے بعد طے یہ ہوا کہ ان دونوں ملزموں کو حضور انور نبی کریم ﷺ کی خدمت

میں بھیجا جائے اور ان کے بارے میں یہ فیصلہ کرنے کا اختیار حضور (ﷺ) کو تفویض کیا جائے۔ اگر آپ (ﷺ) ان کے بارے میں وہ فیصلہ کریں جو ہم کیا کرتے ہیں یعنی ”تجبیہ“ تو آپ کا فیصلہ تسلیم کر لیا جائے۔ یہود جو سزا شادی شدہ زانی کو دیا کرتے تھے اسے تجبیہ کہا جاتا تھا اس کی صورت یہ تھی کہ کھجور کے پتوں سے بٹی ہوئی ایک رسی جس پر تار کول لگادی جاتی تھی اس سے زانی کو کوڑے لگائے جاتے پھر اس کے چہرے کو کالا کر دیا جاتا پھر اس کو گدھے پر اس طرح سوار کیا جاتا کہ اس کا منہ گدھے کی دم کی طرف ہو۔ پھر بازار میں اس کو پھرایا جاتا۔

”تجبیہ“ کے حکم سے معلوم ہو جائے گا کہ آپ (ﷺ) بادشاہ ہیں اور ملک میں امن و امان قائم کرنے کے لیے اپنی حسب پسند سزائیں دیتے ہیں۔ اور اگر وہ رجم کرنے کا حکم دیں تو جان لو کہ وہ نبی ہیں ان سے بچو ایسا نہ ہو کہ دین کا باقی ماندہ حصہ جو تمہارے پاس ہے اسے بھی وہ تم سے سلب کر لیں۔

آپس میں طے کر لینے کے بعد جب یہ لوگ دونوں ملزموں کو لے کر حضور انور نبی کریم ﷺ کے پاس گئے تو حضور پر نور ﷺ ان سب کو لے کر خود ان کی مذہبی درسگاہ میں تشریف لے گئے جہاں یہودی علماء بیٹھے تھے۔ حضور ﷺ نے فرمایا: اے گروہ یہود! اپنے چیدہ علماء میرے سامنے پیش کرو۔ انہوں نے تین علماء پیش کیے عبد اللہ بن صوری، ابویاسر بن اخطب اور وہب بن یہود اور کہا یہ ہمارے علماء ہیں۔ رحمت دو عالم ﷺ نے خلوت میں عبد اللہ بن صوری سے گفتگو شروع کی۔ ابن صوری نوخیز جوان تھا۔ سرکار دو عالم ﷺ نے اُسے خطاب کرتے فرمایا:

”اے ابن صوری! میں تمہیں خدا کا واسطہ دیتا ہوں۔ اور تمہیں وہ انعامات یاد دلاتا ہوں جو اس نے تم پر فرمائے۔ اور پوچھتا ہوں کہ تم مجھے بتاؤ کہ کیا تم جانتے ہو کہ تورات میں زانی مجرم کے لیے رجم کی سزا ہے۔ اس نے کہا بخدا ایسا ہی ہے۔ اس کے ساتھ اس نے یہ اعتراف بھی کیا کہ اے ابوالقاسم! یہ سب جانتے ہیں کہ آپ ﷺ نبی مرسل ہیں لیکن وہ آپ ﷺ سے حسد کرتے ہیں۔“

حضور پھر خلوت سے باہر تشریف لائے اور حکم دیا کہ ان دونوں مجرموں کو رجم کیا جائے انہیں مسجد کے دروازے کے سامنے رجم کیا گیا۔ ابن صوری خود بھی اسی حسد کا شکار ہو گیا جس میں اس کی قوم مبتلا تھی۔ اس بر ملا اعتراف کے بعد پھر اس نے حضور ﷺ کی رسالت کا انکار کر دیا۔ (السیرۃ النبویہ ابن ہشام جلد ۲ صفحہ ۱۹۳)

ایک اور روایت حضرت عبد اللہ بن عمر رضی اللہ عنہما سے بھی مروی ہے جس میں چند دیگر امور کی مزید وضاحت ہے اس لیے اس روایت کو بھی درج کر رہا ہوں۔

حضرت ابن عمر فرماتے ہیں: جب یہودیوں نے حضور انور نبی کریم ﷺ کو اس مقدمہ کا فیصلہ کرنے کے لیے حکم مقرر کر لیا تو حضور پر نور ﷺ نے ان کے علماء کو حکم دیا کہ تورات لے آئیں۔ ان کا ایک عالم اس جگہ سے تورات کی تلاوت کرنے لگا۔ جہاں رجم کی آیت درج تھی اس پر اس نے اپنا ہاتھ رکھ لیا تاکہ کسی کی نظر اس پر نہ

پڑے۔ حضرت عبداللہ بن سلام رضی اللہ عنہ بھی پاس بیٹھے تھے اس جہر کی یہ حرکت دیکھ رہے تھے صبر نہ کر سکے۔ اس کا ہاتھ پکڑ کر زور سے پرے پٹخ دیا اور بولے۔

”یہ ہے رجم کی آیت، یہ شخص اس کو پڑھنے سے انکار کر رہا ہے۔“

اسی مجلس میں حضور انور نبی کریم ﷺ نے علماء یہود سے دریافت کیا:

”یہ حکم الہی جو تمہارے سامنے ہے اس کو تم نے کیوں ترک کر دیا ہے؟“

انہوں نے جواب دیا:

کہ ہمارے لوگ اس فعل شنیع کا ارتکاب کیا کرتے تھے اور ہم ان کو رجم کی سزا دیا کرتے تھے۔ ایک دفعہ شاہی خاندان کے ایک فرد نے اس جرم کا ارتکاب کیا۔ بادشاہ نے اس کو رجم کرنے سے ہمیں روک دیا۔ کچھ عرصہ بعد ایک عام آدمی اس جرم کا مرتکب ہوا۔ بادشاہ نے اس کو رجم کرنے کا حکم دیا۔ عوام برہم ہو گئے۔ انہوں نے مطالبہ کیا کہ یا تو شاہی خاندان کے اس فرد کو بھی سنگسار کیا جائے۔ یا اس شخص کو بھی رجم کی سزا نہ دی جائے۔ چنانچہ فیصلہ یہ ہوا کہ آئندہ سب کو ”تجبیہ“ کی سزا دی جائے۔ اس طرح رجم کے حکم کی بجا آوری معطل کر دی گئی۔

حضور انور نبی کریم ﷺ نے فرمایا: میں پہلا شخص ہوں جو اللہ کے ایسے حکم کو زندہ کر کے نافذ کرتا ہوں جو متروک ہو گیا تھا۔ پھر ان دونوں مجرموں کو رجم کرنے کا حکم دیا اور انہیں مسجد کے دروازہ کے پاس سنگسار کر دیا گیا۔ حضرت عبداللہ بن عمر رضی اللہ عنہما فرماتے ہیں:

کہ میں بھی ان لوگوں میں شریک تھا جنہوں نے انہیں رجم کیا۔

(السیرۃ النبویہ ابن ہشام جلد ۲ صفحہ ۱۹۵ تا ۱۹۶)

۲- تحریف کا یہ سلسلہ فقط رجم تک محدود نہ تھا۔ تورات کا ہر وہ حکم جس کی تعمیل ان پر گراں گزرتی اس میں من مانی تبدیلیاں کر لیتے۔ بنو نضیر اور بنو قریظہ دونوں یہودی قبیلے تھے لیکن ان کے مقتولوں کی دیت یکساں نہ تھی۔ بنو نضیر اپنے آپ کو دوسروں سے زیادہ معزز اور محترم سمجھتے تھے۔ اس لیے اگر ان کا کوئی آدمی قتل ہو جاتا وہ قاتل سے پوری دیت وصول کرتے اور اگر بنو قریظہ کا کوئی فرد قتل کر دیا جاتا تو اس کی نصف دیت ادا کرتے۔ رہبر کائنات ہادی انس و جاں رحمت و دو عالم نے دیتوں کے اس ظالمانہ اور جاہلانہ تفاوت امتیاز کو منسوخ کر دیا اور ہر مقتول کی یکساں دیت مقرر کر دی خواہ اس کا تعلق کسی قبیلہ سے ہو۔ (السیرۃ النبویہ ابن ہشام جلد ۲ صفحہ ۱۹۶)

شرفاً پر بہتان باندھنا

جب ان کے چند سرکردہ افراد نے اسلام قبول کر لیا تو بجائے اس کے کہ وہ اپنے ان نیک نہاد اور روشن ضمیر علماء و احبار کا اتباع کرتے ہوئے اندھیروں سے دامن چھڑا کر نورِ حق کے اجالوں میں اپنا سفر حیات شروع کر

کرتے اور سعادت دارین کی منزل کی طرف سبک خرامی سے بڑھتے چلے جاتے۔ ان بد نصیبوں نے اسلام لانے والے اپنے بزرگوں کو طرح طرح سے مطعون کرنا شروع کر دیا۔ حضرت عبد اللہ بن سلام ثعلبہ بن سعید، اسید بن سعید، اسد بن عبیدہ وغیر ہم جیسی ہستیوں کے بارے میں یہ کہنا شروع کر دیا۔

”محمد (ﷺ) پر جو لوگ ایمان لے آئے ہیں وہ ہم میں سے شریر قسم کے لوگ تھے اگر وہ شرفاء میں سے ہوتے تو اپنے آبائی دین کو نہ چھوڑتے اور کسی دوسرے دین کو قبول نہ کرتے“۔ (السیرۃ النبویہ

ابن ہشام جلد ۲ صفحہ ۱۸۵)

اللہ تبارک و تعالیٰ نے اس سے متعلق سورہ آل عمران کی آیات ۱۱۳، ۱۱۴ میں یوں ارشاد فرمایا ہے:

لَيْسُوا سَوَاءً ۗ مِّنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ ۝
يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي
الْخَيْرَاتِ ۗ وَأُولَٰئِكَ مِنَ الصَّالِحِينَ ۝

ترجمہ ”سب یکساں نہیں اہل کتاب سے ایک گروہ حق پر قائم ہے یہ تلاوت کرتے ہیں اللہ تبارک و تعالیٰ کی آیتوں کی۔ رات کے اوقات میں اور وہ سجدہ کرتے ہیں ایمان رکھتے ہیں اللہ پر اور روزِ آخرت پر اور حکم دیتے ہیں بھلائی کا اور منع کرتے ہیں برائی سے اور جلدی کرتے ہیں نیکیوں میں۔

اور یہ لوگ نیکو کاروں میں سے ہیں“۔ (سورہ آل عمران آیات ۱۱۳، ۱۱۴)

اخلاقی پستی کی انتہا

جھوٹ ہر انسانی معاشرے میں نفرت کی نگاہ سے دیکھا جاتا ہے۔ لیکن علم و فضل کے یہ مدعی اللہ تبارک و تعالیٰ کے محبوب اور فرزند ہونے کے یہ دعویٰ دارِ اسلام کو زک پہنچانے اور پیغمبرِ اول و آخر و اعظم سرورِ دو عالم ﷺ کا دل دکھانے میں جھوٹ بولنے سے بھی دریغ نہیں کرتے تھے۔

ان کی بیسوں مثالیں ہیں لیکن میں ایک مثال کا ذکر کرنے پر اکتفا کرتا ہوں۔

جنگِ احد کے بعد دو جھوٹے مکار لیڈر و سرغنے کعب بن اشرف اور جی بن اخطب چند اور یہودیوں کے ہمراہ مکہ گئے۔ تاکہ کفار کو مسلمانوں پر حملہ کرنے کے لیے اکسائیں۔ ابوسفیان نے ان سے پوچھا کہ ہم تو ان پڑھ ہیں اور آپ لوگ اہل علم اور صاحب کتاب ہیں ہمیں یہ تو بتاؤ کہ راستے پر کون ہے ہم یا محمد (ﷺ)۔ یہ جانتے ہوئے بھی کہ شرک محض کو توحیدِ خالص سے کیا نسبت ہو سکتی ہے انہوں نے کفار مکہ کو خوش کرنے کے لیے پوری بے باکی سے یہ جواب دیا کہ ان مسلمانوں سے کہیں زیادہ تم ہدایت پر ہو۔ جانتے بوجھتے ایسا سفید جھوٹ ان کی اخلاقی پستی کا معیار بتاتا ہے جو کہ بلاشک و شبہ انتہا کی پست تھی۔

سفید جھوٹ

ان کے دلوں میں دین اسلام بانی دین اسلام اور ملت اسلامیہ کے خلاف حسد اور عناد کے کتنے خوفناک جذبات موجزن رہا کرتے تھے اس کو ثابت کرنے کے لیے کسی خارجی شہادت کی ضرورت نہیں۔ ان کے اپنے اطوار ناقابل تردید گواہی دے رہے ہیں۔ اسلام دشمنی میں وہ اتنے آگے نکل جاتے کہ وہ روشن حقیقتیں بھی ان کی آنکھوں سے اوجھل ہو جاتیں جن پر ان کے مذہبی سیاسی اور اجتماعی وجود کا دارومدار تھا۔ سکین اور عدی بن زید دو یہودی حضور پر نور ﷺ کے پاس آئے اور کہنے لگے۔

”ہم نہیں جانتے کہ موسیٰ علیہ السلام کے بعد اللہ تبارک و تعالیٰ نے کسی بشر پر وحی نازل کی ہو“ اس لیے آپ کو حق نہیں پہنچتا کہ نبوت کا دعویٰ کریں اور یہ کہیں کہ مجھ پر آسمان سے وحی نازل ہوتی ہے۔“ ان کی اس یا وہ گوئی کے بطلان کے لیے سورہ نساء کی ان آیات 163 تا 165 کا نزول ہوا:

إِنَّا أَوْحَيْنَا إِلَيْكَ كَمَا أَوْحَيْنَا إِلَىٰ نُوحٍ وَ النَّبِيِّينَ مِنْ بَعْدِهِ ۚ وَأَوْحَيْنَا إِلَىٰ إِبْرَاهِيمَ وَ إسماعِيلَ وَ إسحاقَ وَ يعقوبَ وَ الأسباطِ وَ عيسىٰ وَ أيُّوبَ وَ يونسَ وَ هارونَ وَ سلیمانَ ۗ وَ اتینا داودَ زبورًا ۚ وَ رُسُلًا قَدْ قَصَصْنَاهُمْ عَلَيْكَ مِنْ قَبْلُ وَ رُسُلًا كَمْ نَقُصُّهُمْ عَلَيْكَ ۗ وَ كَلَّمَ اللَّهُ مُوسَىٰ تَكْلِيمًا ۚ رُسُلًا مُبَشِّرِينَ وَ مُنذِرِينَ لئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ ۗ وَ كَانَ اللَّهُ عَزِيزًا حَكِيمًا ۚ

ترجمہ ”بے شک ہم نے وحی بھیجی آپ کی طرف جیسے وحی بھیجی نوح کی طرف اور ان نبیوں کی طرف جو نوح کے بعد آئے۔ اور جیسے وحی بھیجی ہم نے ابراہیم، اسماعیل، اسحاق، یعقوب اور ان کے بیٹوں اور عیسیٰ، ایوب، یونس، ہارون اور سلیمان کی طرف اور ہم نے عطا فرمائی داؤد کو زبور اور (جیسے وحی بھیجی) دوہرے رسولوں پر بھی جن کا ذکر ہم نے اب تک آپ سے نہیں کیا اور کلام فرمایا اللہ نے موسیٰ سے خاص کلام (جیسے ہم نے سارے) رسول خوشخبری دینے کے لیے اور ڈرانے کے لیے تاکہ نہ رہے لوگوں کے لیے اور اللہ تبارک و تعالیٰ کے ہاں کوئی عذر رسولوں کے (آنے کے) بعد اور اللہ تبارک و تعالیٰ غالب ہے حکمت والا ہے۔“ (سورہ نساء آیات 163 تا 165)

ایک اور غلط بیانی

یہود کی ایک جماعت ایک روز حضور پر نور ﷺ کے پاس آئی حضور انور سرور دو عالم ﷺ نے ان کو فرمایا: بخدا! تم جانتے ہو کہ میں اللہ کی طرف سے تمہاری طرف رسول بن کر آیا ہوں۔ وہ کہنے لگے ہمیں تو اس بات کا قطعاً کوئی علم نہیں کہ آپ رسول ہیں اور نہ ہم اس پر گواہ ہیں۔ اللہ تبارک و تعالیٰ نے سورہ نساء آیت 166 کے اپنے اس ارشاد سے ان کے اس جواب کی تردید فرمائی:

لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ ج وَ الْمَلَائِكَةُ يَشْهَدُونَ ۗ وَ كَفَى بِاللَّهِ شَهِيدًا ۝

ترجمہ ”(کوئی تسلیم نہ کرے تو اس کی مرضی) لیکن اللہ تبارک و تعالیٰ گواہی دیتا ہے اس کتاب کے ذریعہ جو اس نے آپ کی طرف اتاری۔ کہ اس نے اتارا ہے اپنے علم سے اور فرشتے بھی گواہی دیتے ہیں اور کافی ہے اللہ تبارک و تعالیٰ بطورِ گواہ۔“

اپنے بارے میں خوش فہمیاں

چند یہودی نعمان بن اضا، بحری بن عمرو اور شاس بن عدی وغیرہ ایک روز حضور پر نور نبی کریم رؤف و رحیم ﷺ کے پاس آئے اور گفتگو کرنے لگے۔ نبی اکرم ﷺ نے بھی انہیں دینِ حق قبول کرنے کی دعوت دی اور اللہ کے غضب سے انہیں ڈرایا۔

وہ بولے:

”آپ ہمیں کیا دھمکی دے رہے ہیں بخدا ہم تو اللہ تبارک و تعالیٰ کے لاڈلے فرزند اور پیارے دوست ہیں۔“

ان کے اس زعمِ باطل کو رد کرنے کے لیے سورہ مائدہ کی آیت مبارک 18 نازل ہوئی:

وَقَالَتِ الْيَهُودُ وَالنَّصْرِيُّ نَحْنُ أَبْنَاؤُ اللَّهِ وَأَحِبَّاؤُهُ ۗ قُلْ فَلِمَ يُعَذِّبُكُمْ بِذُنُوبِكُمْ ۗ بَلْ أَنْتُمْ بَشَرٌ مِّمَّنْ خَلَقَ ۗ يَغْفِرُ لِمَنْ يَشَاءُ وَيُعَذِّبُ مَنْ يَشَاءُ ۗ وَلِلَّهِ مُلْكُ السَّمَاوَاتِ وَالْأَرْضِ وَمَا بَيْنَهُمَا ۗ وَإِلَيْهِ الْمَصِيرُ ۝

ترجمہ ”اور کہا: یہود اور نصاریٰ نے کہ ہم اللہ کے بیٹے ہیں اور اس کے پیارے ہیں۔ آپ فرمائیے (اگر تم سچے ہو) تو پھر کیوں عذاب دیتا ہے تمہیں تمہارے گناہوں پر بلکہ تم بشر ہو اس کی مخلوق سے بخش دیتا ہے جسے چاہتا ہے۔ اور سزا دیتا ہے جسے چاہتا ہے اور اللہ ہی کے لیے بادشاہی آسمانوں اور زمین کی اور جو کچھ ان کے درمیان ہے اور اسی کی طرف سب نے لوٹ کر جانا ہے۔“

(سورہ مائدہ آیت 18)

قتل کی سازش

حضور انور نبی کریم ﷺ اپنے چند صحابہ کرام رضی اللہ عنہم کے ہمراہ یہود کے قبیلہ بنی نضیر میں تشریف لے گئے اور انہیں فرمایا کہ ہمارے ایک آدمی نے دو آدمیوں کو غلط فہمی سے قتل کر دیا ہے۔ ان کے وارث دیت کا مطالبہ کرتے ہیں اس لیے تم لوگ حسب معاہدہ ان کی دیت میں اپنا حصہ دو۔ انہوں نے کہا آپ بیٹھیں۔ کھاپی لیں پھر تعمیل حکم کریں گے۔ حضور پر نور نبی کریم ﷺ کو ایک پلنگ پر بٹھایا جو ایک دیوار کے ساتھ بچھا ہوا تھا۔

انہوں نے یہ سازش کی کہ کچھ دیر بعد دیوار کے اوپر سے ایک بھاری پتھر لڑھکا کر آپ کو شہید کر دیا جائے۔

اللہ تبارک و تعالیٰ نے اپنے محبوب کو ان کے ناپاک ارادہ پر مطلع فرما دیا۔ حضور انور نبی کریم ﷺ وہاں سے فوراً ہی تشریف لے گئے۔ اس طرح اللہ تبارک و تعالیٰ نے یہودیوں کی اس سازش کو ناکام کر دیا۔

حضور پر نور ﷺ کی سلامتی کا احسان قیامت تک آنے والے تمام غلامانِ مصطفیٰ پر ہے۔ جس کا ذکر مبارک سورہ مائدہ کی آیت ۱۱ میں ہے۔ اس میں اللہ تبارک و تعالیٰ کا ارشاد پاک ہے:

يَا أَيُّهَا الَّذِينَ آمَنُوا اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَسْطُورَ إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ ۖ وَاتَّقُوا اللَّهَ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ۝

ترجمہ ”اے ایمان والو یاد کرو اللہ کی نعمت جو تم پر ہوئی جب پختہ ارادہ کر لیا تھا ایک قوم نے کہ بڑھائیں تمہاری طرف اپنے ہاتھ تو اللہ نے روک دیا ان کے ہاتھوں کو تم سے۔ ڈرتے رہا کرو۔

اللہ سے اور اللہ پر بھروسا کرنا چاہیے ایمان والوں کو“۔ (سورہ مائدہ آیت ۱۱)

ایک خطرناک سازش

کعب بن اسد ابن صلویا، عبد اللہ بن الصوری اور شاس بن قیس نے ایک خفیہ میٹنگ کی اور اس میں انہوں نے طے کیا کہ چلتے ہیں محمد (ﷺ) کے پاس اور انہیں اپنے دام فریب میں پھنسانے کی کوشش کرتے ہیں۔ جب انہیں ان کا دل پسند لالچ دیں گے تو آخر بشر ہی تو ہیں۔ ضرور اس دام میں پھنس جائیں گے۔ اس سازش پر عمل پیرا ہونے کے لئے جب وہ وہاں پہنچے تو سلسلہ کلام کا یوں آغاز کیا۔

آپ جانتے ہیں کہ ہم سب لوگ جو حاضر خدمت ہیں اپنی قوم کے مذہبی راہنما ہیں۔ خاندانی لحاظ سے ہم سب سے اعلیٰ اور اشرف ہیں اور قبیلوں کے رئیس ان کے سیاہ و سفید کے مالک ہیں۔ اگر ہم آپ کی اطاعت اختیار کر لیں گے تو یہودی قوم کا ہر فرد آپ کا کلمہ پڑھ لے گا، آپ کے دین میں داخل ہو جائے گا۔ آج ہم اس لیے حاضر ہوئے ہیں کہ چند لوگوں سے ہمارے تنازعات ہیں ہم چاہتے ہیں کہ ان کے فیصلہ کے لیے ہم آپ کو اپنا حکم مقرر کریں۔ اگر آپ وعدہ کریں کہ آپ ان مقدمات کا فیصلہ ہمارے حق میں کریں گے تو ہم آپ کو یقین دلاتے ہیں کہ ہم مسلمان ہو جائیں گے۔ اور آپ کی تابعداری کا قلابہ اپنے گلے کی زینت بنا لیں گے اور ہمارے ایمان لانے سے ہزاروں یہودی آپ کے حلقہ بگوش ہو جائیں گے۔

یہ چال بہت خطرناک تھی بے شک حضور انور نبی کریم ﷺ کو سیم و زر کا قطعاً کوئی لالچ نہ تھا۔ اسی طرح آپ اقتدار کے متمنی نہ تھے۔ لیکن اس بات میں تو کوئی کلام نہیں کہ حضور پر نبی کریم ﷺ کی یہ شدید خواہش تھی کہ راہِ راست سے بھٹکے ہوئے لوگ راہِ راست پر آجائیں۔ وہ بندے جن کی بندگی کا رشتہ اپنے خالق حقیقی سے

ٹوٹ چکا تھا وہ پھر ایک مرتبہ جوڑ دیا جائے۔ فسق و فجور کی دلدل میں ہلکان ہونے والی انسانیت کو نیکی و پارسائی کی بلندیوں نصیب ہو جائیں۔

اسی بے قرار آرزو کی تکمیل کے لیے ہی حضور انور نبی کریم ﷺ نے سارے عرب کی دشمنی مول لی تھی۔ بہت ہیبت ناک آلام و مصائب کا مقابلہ کیا تھا تا کہ گمراہ انسان ہدایت یافتہ ہو جائے۔ اگر یہودی دین حق کو قبول کرنے کے لیے تیار ہیں اور اس کے لیے ایک معمولی سا معاوضہ طلب کرتے ہیں تو موقع کو ضائع نہیں کرنا چاہیے بلکہ دنیاوی لحاظ سے یہ سودا کر لینا چاہیے اگر اس مقدمہ کے اس فیصلہ سے کسی کی دل شکنی یا حق تلفی ہوئی ہو گی۔ جب اقتدار ہاتھ میں آجائے گا تو ان کے حق تلفی کی تلافی کی بیسیوں صورتیں نکال لی جائیں گی۔ اس طرح ان کی دلجوئی بھی ہو جائے گی۔

یہودی ذہنیت نے سازش کا جو جال بنا تھا یہ از حد خطر ناک تھا۔ لیکن یہ ان کی غلط فہمی تھی جو ہمیشہ ان کی بدبختی کا باعث بنتی رہی۔

وہ اس عظیم انسان کو اپنے جیسا عام بشر سمجھ رہے تھے جو وقتی فائدہ اور وقتی کامیابی کے لیے اپنے اصولوں کو قربان کرنے پر باسانی آمادہ ہو جایا کرتا ہے۔ انہیں معلوم نہ تھا کہ یہ وہ برگزیدہ پیغمبر اور اولوالعزم عبد اللہ ہے جس نے اپنے رب کی رضا کے حصول کے لیے سب سے اپنا تعلق ختم کر لیا ہے۔ دُنیا کی فانی نعمتیں دُنیا کی زوال پذیر حکمرانیاں زرو جواہر کے بے پایاں خزینے تو رہے ایک طرف اگر فردوس بریں کی ابدی بہاریں بھی اس شہسوار مرکب عزیمت و ہمت کی راہ میں آڑے آئیں تو وہ انہیں بھی پائے حقارت سے ٹھکراتا ہوا آگے بڑھ جائے گا۔

انہوں نے بڑی سلیقہ مندی سے اپنی یہ گزاری پیش کی۔ انہیں یقین تھا کہ ان کی یہ پیشکش قبول کر لی جائے گی۔ لیکن پیغمبر اول و آخر اعظم خاتم النبیین سید المرسلین ﷺ نے جب ان کی یہ بات سنی تو بڑی نفرت و حقارت سے اُسے ٹھکرا دیا اور اس حقیقت کو آشکار کر دیا کہ جس کا جی چاہے اسلام قبول کر لے اور جس کا جی چاہے اُسے قبول نہ کرے میں کسی قیمت پر عدل و انصاف سے روگردانی نہیں کر سکتا۔ اگر تم اسلام قبول کرو گے تو اپنے اوپر احسان کرو گے یہ احسان مجھ پر نہیں ہوگا۔ اور اگر انکار کی راہ پر گامزن ہو گے تو اپنی عاقبت برباد کرو گے مجھے کوئی نقصان نہیں پہنچا سکو گے۔ اللہ تبارک و تعالیٰ جل مجدہ خالق و مالک کائنات نے اپنے محبوب کے اس فیصلہ کی توثیق کرنے کے لیے سورہ مائدہ کی آیت 49 نازل فرمائی:

وَأَنِ احْكُم بَيْنَهُم بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ فَإِنْ تَوَلَّوْا فَاعْلَمَنَّ أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ ۗ وَإِنَّ كَثِيرًا مِّنَ النَّاسِ لَفَاسِقُونَ ۝

ترجمہ ”اور یہ فیصلہ فرمائیں آپ ان کے درمیان اس کے مطابق جو نازل فرمایا ہے اللہ تبارک و تعالیٰ

نے اور نہ پیروی کریں ان کی خواہشات کی اور آپ ہوشیار رہیں ان سے کہیں برگشتہ نہ کر دیں آپ کو اس کے کچھ حصہ سے جو اتارا ہے اللہ تبارک و تعالیٰ نے آپ کی طرف اور اگر وہ منہ پھیر لیں تو جان لو کہ بے شک ارادہ کر لیا ہے اللہ تبارک و تعالیٰ نے کہ سزا دیں انہیں ان کے بعض گناہوں کی۔ اور بے شک بہت سے لوگ نافرمان ہیں۔ (سورہ مائدہ آیت ۴۹)

سازش کا ایک اور انداز

یہودیوں کا ایک وفد جس میں ابویاسر بن اخطب، نافع بن ابی نافع، عازر بن ابی عازر، خالد زید ازار بن ابی ازار اور شیخ جیسے مغرور و متکبر یہودی شامل تھے حضور انور ﷺ کے پاس آیا اور پوچھا کہ آپ کن رسولوں پر ایمان رکھتے ہیں۔

حضور پر نور نبی کریم رؤف و رحیم ﷺ نے سورہ آل عمران کی آیت 84 پڑھ کر انہیں سنائی۔

قُلْ اٰمَنَّا بِاللّٰهِ وَمَا اُنزِلَ عَلَيْنَا وَمَا اُنزِلَ عَلٰى اِبْرٰهِيْمَ وَاِسْمٰعِيْلَ وَاِسْحٰقَ وَيَعْقُوْبَ وَاَلْسَبَاطِ وَمَا اُوْتِيَ مُوسٰى وَعِيسٰى وَالنَّبِيُّوْنَ مِنْ رَبِّهِمْ ۗ لَا نَفْرَقُ بَيْنَ اَحَدٍ مِّنْهُمْ وَنَحْنُ لَهٗ مُسْلِمُوْنَ ۝

ترجمہ ”کہہ دو ہم ایمان لائے ہیں اللہ پر اور اس پر جو نازل کیا گیا ہماری طرف جو اتارا گیا ابراہیم، اسمعیل، اسحاق و یعقوب اور ان کی اولاد کی طرف اور جو عطا کیا گیا موسیٰ علیہ السلام اور عیسیٰ علیہ السلام کو اور جو عنایت کیا گیا دوسرے نبیوں کو ان کے رب کی طرف سے ہم فرق نہیں کرتے ان میں کسی پر ایمان لانے میں اور ہم تو اللہ تبارک و تعالیٰ کے فرمانبردار ہیں۔“ (سورہ آل عمران: ۸۴)

انبیاء کے اسماء میں حضرت عیسیٰ علیہ السلام کا نام سن کر وہ جل بھن گئے اور کہنے لگے۔

”کہ نہ ہم عیسیٰ بن مریم پر ایمان رکھتے ہیں اور نہ اس پر ایمان لانے کے لیے تیار ہیں جو عیسیٰ کو نبی مانتا ہے“

ان کا مدعا یہ تھا کہ آپ پر ایمان نہیں لائیں گے کیونکہ آپ حضرت عیسیٰ کو اللہ کا رسول مانتے ہیں۔ ان کا مقصد یہ تھا کہ اگر آپ انبیاء کی فہرست سے حضرت عیسیٰ علیہ السلام کا نام خارج کر دیں تو پھر ہم آپ پر ایمان لانے کے لیے تیار ہیں۔ ان کی سابقہ بچکانہ سازشوں کی طرح ان کی یہ احمقانہ سازش بھی ناکام رہی۔ اللہ تبارک و تعالیٰ کے سورہ مائدہ آیت 59 کے اس فرمان نے ان کی رہی سہی اُمیدوں پر پانی پھیر دیا۔

قُلْ يٰٓاَهْلَ الْكِتٰبِ هَلْ تَنْقِمُوْنَ مِّنَّا اِلَّا اَنْ اٰمَنَّا بِاللّٰهِ وَمَا اُنزِلَ اِلَيْنَا وَمَا اُنزِلَ مِنْ قَبْلُ ۗ وَاَنْ اَكْثَرَكُمْ فٰسِقُوْنَ ۝

ترجمہ: ”آپ فرمائیے اے اہل کتاب! تم کیا ناپسند کرتے ہو ہم سے بجز اس کے کہ ہم ایمان

لائے اللہ کے ساتھ اور جو اتارا گیا ہماری طرف اور جو اتارا گیا اس سے پہلے اور بلاشبہ اکثر تم میں سے فاسق ہیں۔ (سورہ مائدہ آیت ۵۹)

بڑے منافقین کا گروہ

یہود کی اسلام دشمنی کا ایک سرسری جائزہ آپ نے پڑھا۔ ان کی شرارتوں، دل آزاریوں، فتنہ انگیزیوں کا صرف ایک روپ نہ تھا بلکہ جس رنگ میں بھی وہ اسلام کو نقصان پہنچا سکتے وہ اس رنگ کو اختیار کرنے میں جھجک محسوس نہ کرتے۔ مذہبی اور اخلاقی اقدار یا معاہدوں کے پاس انہیں اس سے باز نہ رکھ سکتا تھا۔ ایک ہی جنون تھا جس میں وہ مبتلا تھے ایک ہی خبط تھا جو ان کے قلوب و اذہان پر سوار تھا۔ ایک ہی مقصد تھا جس کے حصول کے لیے انہوں نے اپنے جملہ مادی وسائل، اپنی جانوں بلکہ اپنے دین اور عقیدہ کو داؤ پر لگا رکھا تھا۔ وہ اسلام کو ہر قیمت پر نقصان پہنچانے کے لیے کسی بڑی سے بڑی قربانی سے بھی دریغ نہیں کرتے تھے۔

ان میں سے کئی ایسے اکابر تھے جنہوں نے منافقت کا جامہ زیب تن کر لیا اور بظاہر اسلام قبول کر لیا تھا۔ حضور پر نور نبی کریم ﷺ کے دست مبارک پر ایمان بھی لے آئے تھے۔ اپنے آپ کو بہت بڑا اور پکا مسلمان ظاہر کرتے تھے ان کا مقصد یہ تھا کہ مار آستین بن کر مسلمان کو ڈسیں۔ ان کی صفوں میں داخل ہو کر ان کے شیرازہ کو منتشر کریں۔ ملت مسلمہ کے لئے یہ کھلے کافروں سے بھی زیادہ خطرناک دشمن تھے قرآن کریم کی صدہا آیات ان کی مذمت میں نازل ہوئیں۔ یعنی ان کی فتنہ پروازیوں سے نیک دل اور سادہ لوح مسلمانوں کو آگاہ کیا گیا۔

ان کا طریقہ کار یہ تھا وہ مسجد میں حاضر ہوتے۔ مسلمانوں کی باتیں سنتے پھر ان پر پھبتیاں کتے اور ان کے دین کا مذاق اڑاتے۔ اور جب بھی انہیں موقع ملتا ذات پاک حبیب کبریاء ﷺ کو ہدف تنقید بناتے۔ کبھی حضور پر نور ﷺ کے علم پر اعتراض کرتے، کبھی دینی تعلیمات پر اعتراض کرتے اور کبھی مسلمانوں کی غربت اور افلاس کے بارے میں چہ میگوئیاں کرتے۔

سیرت نگار حضرات نے ان کے اسماء اور ان کے کردار پر تفصیل سے روشنی ڈالی ہے میں اختصار کو ملحوظ رکھتے ہوئے علامہ ابن کثیر کی سیرت سے چند ایک کے بارے میں کچھ معلومات ہدیہ قارئین کرتا ہوں۔

زید بن الصلت

منافقین کے سرداروں میں سے ایک کا نام زید بن الصلت تھا۔ ایک دفعہ حضور پر نور سرورِ دو عالم ﷺ کی اونٹنی گم ہو گئی۔ اس نے جھٹ زبان طعن دراز کی کہنے لگا محمد ﷺ یوں تو دعویٰ کرتا ہے کہ اس کے پاس آسمان کی خبر رہتی ہے اور اتنا علم بھی نہیں کہ اس کی اونٹنی کہاں ہے۔ عالم خفا و غیوب، مخبر صادق، سرورِ دو عالم ﷺ نے جب اس کی یہ بات سنی تو حضور ﷺ نے فرمایا:

”بخدا! میں اس چیز کو جانتا ہوں جس کا علم اللہ تبارک و تعالیٰ نے مجھے دیا ہے۔ اللہ تبارک و تعالیٰ

نے مجھے اونٹنی کے بارے میں بتا دیا ہے کہ وہ فلاں گھاٹی میں ہے اس کی نکیل ایک درخت کی ٹہنی کے ساتھ اُلجھ گئی ہے اور وہ وہاں رکی ہوئی ہے۔“

چند مسلمان اس وادی میں گئے اس اونٹنی کو اسی حالت میں دیکھا جس طرح حضور پُر نور نبی کریم ﷺ نے بتایا تھا:

بڑے منافقین کے نام

منافقین میں جو مشہور تھے ان میں نعمان بن اوئی، عثمان بن اوئی، رافع بن حریمہ بہت مشہور تھے۔ جب وہ مرا تو حضور پُر نور نبی کریم ﷺ نے فرمایا:

”آج ایک بڑا منافق ہلاک ہو گیا ہے۔“

حضور پُر نور نبی کریم ﷺ جب تبوک سے واپس تشریف لائے رہے تھے تو راستہ میں سخت آندھی چلی حضور ﷺ نے فرمایا:

”ایک بہت بڑا کافر منافق مرا ہے اس لیے یہ آندھی چلی ہے۔“

جب مسلمان مدینہ طیبہ پہنچے تو معلوم ہوا کہ اس روز منافق قاعہ ہلاک ہوا تھا۔

منافق مسجد سے باہر

ایک روز یہ لوگ مسجد شریف میں جمع ہوئے اللہ کے پیارے رسول ﷺ نے انہیں دیکھا کہ وہ آپس میں کھسر پھسر کر رہے تھے۔ آہستہ آہستہ بول رہے ہیں اور ایک دوسرے کے ساتھ لپٹے ہوئے ہیں۔ حضور پُر نور نبی کریم ﷺ نے حکم دیا کہ ان کو کان سے پکڑ کر دھکے دے کر مسجد سے نکال دیا جائے۔

چنانچہ حضرت ابو ایوب رضی اللہ عنہ اپنے ہم قبیلہ عمرو بن قیس کو اس کے پاؤں سے پکڑ کر گھسیٹتے ہوئے لے کر گئے اور اسے مسجد سے باہر کر دیا وہ ملعون کہہ رہا تھا۔ اے ابو ایوب! کیا تم مجھے بنی ثعلبہ کے مرید سے باہر نکال رہے ہو۔ یہ وہ شخص تھا جو عہد جاہلیت میں بنی نجار کے بتوں کی دیکھ بھال کیا کرتا تھا اس کو باہر پھینکنے کے بعد حضرت ابو ایوب رضی اللہ عنہ ایک دوسرے منافق رافع بن ربیعہ النجار کی طرف متوجہ ہوئے یہ بھی ان کے قبیلہ کافر تھا اور اس کی چادر سے اس کو گھسیٹا اور اس کے چہرے پر خوب طمانچے مارے اور اس کو مسجد سے نکال دیا۔ آپ اسے کہہ رہے تھے۔ اے خبیث منافق تجھ پر ہلاکت ہو۔

ایک دوسرے صحابی حضرت عمارہ بن حزم رضی اللہ عنہ زید بن عمرو منافق کی طرف لپکے۔ اس کی بڑی لمبی داڑھی تھی اس کی داڑھی پکڑ لی، پھر اس کو سختی سے کھینچتے ہوئے لے گئے اور مسجد سے باہر نکال دیا۔ اپنے دونوں ہاتھ کی ہتھیلی سے اس کے سینے میں دھکا دیا، وہ منہ کے بل گر پڑا وہ کہہ رہا تھا۔ اے عمارہ! تو نے مجھے زخمی کر دیا حضرت عمارہ رضی اللہ عنہ نے کہا:

”اے منافق! اللہ تجھے ہلاک کرے۔ جو عذاب اللہ تبارک و تعالیٰ نے تیرے لیے کر رکھا ہے وہ اس سے بھی زیادہ سخت ہے۔ خبردار! آج کے بعد رسول اللہ ﷺ کی مسجد کے نزدیک بھی نہ پھٹکنا۔“

ایک اور صحابی ابو محمد مسعود ابن اوس رضی اللہ عنہ جو بدری تھے وہ قیس بن عمرو بن سہل، منافق پر چھپے۔ وہ نوجوان تھا اور منافقوں میں یہی ایک نوجوان تھا اس کے علاوہ سارے بوڑھے تھے۔ آپ نے اس کو پیچھے سے دھکے دیتے ہوئے مسجد سے باہر نکال دیا۔

بنی خدرہ سے ایک مسلمان کھڑا ہوا وہ حارث بن عمرو منافق پر چھپا۔ اس کے سر پر بڑے خوبصورت بالوں کا گچھا تھا۔ اس بالوں کے گچھے سے اسے پکڑا اور زمین پر اسے سختی سے گھسیٹتے ہوئے لے گیا اور مسجد سے باہر نکل دیا۔ حارث نے کہا: تم نے مجھ پر بڑی سختی کی ہے اس مسلمان نے جواب دیا اے اللہ کے دشمن! تم اسی کے سزا وار تھے۔ تو پلید ہے آج کے بعد رسول اللہ ﷺ کی مسجد کے قریب ہرگز نہ آنا۔

بنی عمرو بن عوف کا ایک شخص اپنے بھائی زوی بن الحارث منافق کی طرف گیا اور بڑی شدت سے دھکے دیتے ہوئے ملامت کرتے ہوئے اس کو مسجد سے نکال دیا۔ اسے کہا کہ شیطان نے تجھ پر غلبہ پالیا ہے اور تو اس کا بندہ بے دام بن کر رہ گیا ہے۔

منافقین کا گروہ اپنی عیاری میں اپنی نظیر نہیں رکھتا تھا۔ وہ حضور پر نور نبی کریم ﷺ کی دل آزاری کا کوئی موقع ہاتھ سے نہیں جانے دیتے تھے۔ اور رات دن مسلمانوں کی وحدت کو پارہ پارہ کرنے اور اسلام کو ناکام بنانے کے لیے سوچ بچار میں غرق رہتے تھے۔ ان کے تفصیلی حالات اپنے اپنے موقع پر بیان کیے جائیں گے۔

اوس خزرج کے منافقین

ان دو قبائل نے اسلام کی سر بلندی کے لیے جس بے مثال کردار کا مظاہرہ کیا، جس مالی ایثار اور جانی قربانیوں کا نذرانہ بارگاہ رب العزت میں پیش کیا وہ اظہر من الشمس ہے۔ اسی لیے اللہ تبارک و تعالیٰ اور اس کے رسول کریم ﷺ نے ان کو انصار کے معزز لقب سے ملقب کیا۔ لیکن ان میں بھی چند ایسے اذلی بد بخت تھے جنہوں نے بظاہر اسلام قبول کر لیا تھا لیکن ان کے باطن کفر و شرک کی عفونتوں گندگیوں سے بھرے ہوئے تھے۔ ان میں سے چند بد نصیبوں کے حالات درج کیے جاتے ہیں۔

درج ذیل میں قبیلہ اوس کے ان تین

۱- جلاس بن سوید بن الصامت

۲- نجیل بن حارث

۳- ابو عامر

اور قبیلہ خزرج کے صرف ایک منافق

۱- عبداللہ بن ابی بن سلول

جو کہ رئیس المنافقین یعنی منافقوں کا سردار کا ذکر کیا جائے گا۔

جہاں قبیلہ بتانا بھی مقصود ہو تو وہاں قبیلہ اوس والوں کے ساتھ ”اوسی“ اور قبیلہ خزرج والوں کے نام کے ساتھ ”خزرجی“ لکھ دینا چاہیے۔

جلال بن سوید بن الصامت (اوسی)

یہ منافقین کا سرغنہ تھا۔ جنگ تبوک میں اس نے شرکت نہیں کی بلکہ گھر بیٹھا رہا۔ اور اس نے کہا تھا۔

”اگر یہ شخص سچا ہے تو پھر ہم گدھوں سے بھی بدتر ہیں“

اس کی بیوی کا بیٹا حمیر بن سعد سچا مسلمان تھا۔ اس کے باپ کے فوت ہونے کے بعد اس کی ماں نے

جلال سے نکاح کیا تھا۔ حضرت حمیر رضی اللہ عنہ نے جب جلال کی یہ بیہودہ بات سنی۔ تو اس نے کہا: بخدا اے

جلال! تو میرے نزدیک تمام لوگوں سے زیادہ محبوب ہے اور سب سے زیادہ میرے نزدیک معزز ہے اگر تجھے

کوئی تکلیف پہنچے تو مجھے انتہائی صدمہ ہوتا ہے۔ لیکن آج تو نے ایسی بات کہی ہے کہ اگر میں نبی کریم ﷺ تک

یہ بات پہنچاؤں تو تم رسوا ہو جاؤ گے اور اگر میں خاموش رہتا ہوں تو میرا دین غارت ہو جاتا ہے۔ تیرا رسوا ہونا

مجھے گوارا ہے لیکن میں اپنے دین کو برباد نہیں کر سکتا۔ حضرت حمیر رضی اللہ عنہ گیا اور حضور انور نبی کریم ﷺ کی

خدمت میں جلال نے جو کہا: اس کے بارے میں عرض کر دی۔ جلال سے جب باز پرس کی گئی تو اس نے قسم اٹھا

دی کہ میں نے ہرگز کوئی ایسی بات نہیں کہی، حمیر نے مجھ پر جھوٹی تہمت لگائی۔ اللہ تبارک و تعالیٰ نے سورہ توبہ کی

آیت ۷۴ نازل فرما کر اس کا پردہ چاک کر دیا۔

يَخْلِفُونَ بِاللّٰهِ مَا قَالُوا ۗ وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ اِسْلَامِهِمْ وَهَمُّوا بِمَا لَمْ

يَنَالُوا ۗ وَمَا نَقَمُوا اِلَّا اَنْ اَغْنَاهُمُ اللّٰهُ وَرَسُوْلُهُ مِنْ فَضْلِهِ ۗ فَاِنْ يَتُوبُوْا اِلَيْكَ خَيْرًا لّٰهُمْ ۗ وَاِنْ

يَتَسَوَّلُوْا يُعَذِّبُهُمُ اللّٰهُ عَذَابًا اَلِيْمًا ۗ فِي الدُّنْيَا وَالْاٰخِرَةِ ۗ وَمَا لَهُمْ فِي الْاَرْضِ مِنْ وَّلِيٍّ وَّلَا

نَصِيْرٍ ۝ (سورہ توبہ آیت ۷۴)

ترجمہ ”(منافق) قسمیں اٹھاتے ہیں اللہ کی کہ انہوں نے یہ نہیں کہا حالانکہ یقیناً انہوں نے کہی تھی

کفر کی بات اور انہوں نے کفر اختیار کیا اسلام لانے کے بعد۔ اور انہوں نے ارادہ کیا ایسی چیز کا

جسے وہ نہ پاسکے اور نہیں غمگین ہوئے وہ مگر اس پر کہ غنی کر دیا انہیں اللہ تبارک و تعالیٰ نے اور اس

کے رسول نے اپنے فضل و کرم سے سوا کہ وہ توبہ کر لیں تو یہ بہتر ہوگا ان کے لیے۔“

نبیل بن حارث (اوسی)

اسی قبیلہ کا ایک اور شخص نبیل بن حارث تھا۔ اس نے بارگاہ رسالت میں گستاخی کرتے ہوئے کہا تھا: ”کہ محمد (ﷺ) کانوں کے کچے ہیں ہر شخص کی بات مان لیتے ہیں۔“

اللہ تبارک و تعالیٰ کو اس گستاخ کی گستاخی گوارا نہ ہوئی فوراً سورہ توبہ کی آیت کریمہ 61 نازل فرمائی وَمِنْهُمْ الَّذِينَ يُؤذُونَ النَّبِيَّ وَيَقُولُونَ هُوَ أُذُنٌ قُلْ أُذُنٌ خَيْرٌ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِلَّذِينَ آمَنُوا مِنْكُمْ وَالَّذِينَ يُؤذُونَ رَسُولَ اللَّهِ لَهُمْ عَذَابٌ أَلِيمٌ ۝

ترجمہ ”اور کچھ ان میں سے ایسے ہیں جو اپنی (بدزبانی) سے اذیت دیتے ہیں نبی کریم اور کہتے ہیں یہ کانوں کا کچا ہے فرمائیے وہ سنتا ہے جس میں بھلا ہے تمہارا یقین رکھتا ہے اللہ پر اور یقین کرتا ہے مومنوں (کی بات) پر اور سراپا رحمت ہے ان کے لیے جو ایمان لائے تم میں سے جو لوگ دکھ پہنچاتے ہیں اللہ کے رسول کو ان کے لیے دردناک عذاب ہے۔“ (سورہ توبہ آیت ۶۱)

اسی کے بارے میں پیغمبر اول و آخر و اعظم رحمتِ دو عالم ﷺ نے فرمایا:

”جو شخص شیطان کو دیکھنا پسند کرتا ہے اسے چاہیے کہ وہ نبیل بن حارث کو دیکھ لے۔“

اس کا جسم بھاری بھر کم تھا، قد لمبا، رنگت سیاہ تھی بال بکھرے ہوئے اور آنکھیں سرخ تھیں۔ ایک بار جبریل رسول اللہ ﷺ کی خدمت میں حاضر ہوئے اور عرض کی کہ آپ کے پاس ایک شخص آ کر بیٹھتا ہے فریبہ جسم، پراگندہ موزرد چہرہ، سرخ آنکھیں۔ گویا تانے کی دو ہانڈیاں ہیں اس کا جگر گدھے کے جگر سے بھی زیادہ سخت ہے۔ وہ آپ کی باتیں سن کر منافقوں کو جا کرتا ہے اس سے محتاط رہیے۔ (الاکتفاء جلد ۱ صفحہ ۴۷۸)

ابو عامر فاسق (اوسی)

اس نے زمانہ جہالت میں ہی رہبانیت اختیار کر لی تھی اور کبیل کا لباس پہنا کرتا تھا لوگ اس کے تارک الدنیا ہونے کی وجہ سے بڑی عزت اور احترام کیا کرتے تھے۔ پیغمبر اول و آخر و اعظم نبی رحمت ﷺ جب مدینہ طیبہ میں تشریف لائے تو اس کی ساری قوم نے اسلام قبول کر لیا۔ لیکن اس نے اپنے لیے کفر کو پسند کیا۔ ایک دن حضور پر نور ﷺ کی خدمت میں حاضر ہوا۔ اور کہنے لگا۔ یہ کون سا دین ہے جسے لے کر آپ آئے ہیں۔

پیغمبر اول و آخر و اعظم رحمتِ دو عالم ﷺ نے فرمایا: میں ابراہیم علیہ السلام کے دین حنیف کو لے کر آیا ہوں۔ وہ کہنے لگا دین ابراہیمی پر تو میں ہوں۔ حضور نے فرمایا: تو اس دین پر نہیں ہے۔ وہ بولا محمد (ﷺ) آپ نے اس دین حنیف میں ایسی چیزیں داخل کر دی ہیں جن کا اس دین سے دور کا واسطہ بھی نہیں۔ حضور انور سرکارِ دو عالم ﷺ نے فرمایا: میں نے کوئی غیر چیز اس میں داخل نہیں کی۔ میں نے اس کو ساری آلائشوں سے پاک صاف کر کے پیش کیا ہے۔

اس پر اس بد بخت کی زبان سے نکلا۔

”کہ جھوٹے کو اللہ تبارک و تعالیٰ اپنے اہل و عیال سے دور غریب الوطنی میں تنہا موت دے۔“

اس کا اشارہ سرورِ دو عالم ﷺ کی طرف تھا۔ رسول کریم ﷺ نے فرمایا:

”بے شک جو جھوٹ بولتا ہے اللہ تبارک و تعالیٰ اس کے ساتھ یہی سلوک کرے۔“

چنانچہ اللہ تبارک و تعالیٰ نے اس کے ساتھ ایسا ہی کیا۔ کچھ عرصہ بعد اپنے دس پندرہ عقیدت مندوں کو لے کر وہ مدینہ طیبہ کو چھوڑ کر مکہ چلا گیا۔

پیغمبرِ اول و آخر و اعظم حضرت محمد رسول اللہ ﷺ نے فرمایا: اس کو راہب نہ کہا کرو بلکہ فاسق کہا کرو۔

کچھ عرصہ بعد جب مکہ مکرمہ پر اسلام کا پرچم لہرایا گیا تو ابو عامر فاسق وہاں سے بھاگ کر طائف پہنچا۔

جب اہل طائف نے اسلام قبول کر لیا تو وہاں سے بھاگ کر شام چلا گیا۔ وہاں ہی اپنے اہل و عیال سے دور

غریب الوطنی میں کسمپرسی کی حالت میں ہلاک ہو گیا۔ اور جو دُعا خود اس نے مانگی تھی جس پر سرکارِ دو عالم ﷺ

نے آمین فرمائی تھی وہ قبول ہوئی۔ اور دُنیا کو معلوم ہو گیا کہ جھوٹا کون ہے تَارِكِ الدُّنْيَا ہونے کی وجہ سے جو

عزت اور احترام لوگوں کے دلوں میں اس کے بارے میں پیدا ہوا تھا وہ اس کے لیے حجابِ ثابت ہوا۔ اور

اسلام کی نعمت سے محرومی کا باعث بنا۔ (الاكتفاء جلد ۱ صفحہ ۲۸۲)

عبداللہ بن ابی بن سلول (خزرجی)

عبداللہ بن ابی بن سلول جو رئیس المنافقین کے لقب سے مشہور ہے وہ اسی قبیلہ کا ایک بد بخت اور بد

نصیب فرد ہے۔ یہ بلند قامت و جیہ اور با اثر شخصیت کا مالک تھا۔ اس اور خزرج دونوں قبیلوں نے اس کی

سیادت (سرداری بزرگی) کو تسلیم کر لیا تھا۔ وہ اسے اپنا متفقہ حکمران بنانا چاہتے تھے۔ زرگر کو کہہ دیا تھا کہ وہ اس

کے لیے ایک تاج بنائے تاکہ ایک تقریب میں اس کی تاج پوشی کی رسم ادا کی جائے۔ اسی اثناء میں مطلعِ نبوت و

ہدایت کا آفتاب عالمتاب طلوع ہوا جس کے نور سے لوگوں کے قلوب و اذہان روشن ہو گئے۔ اور عبداللہ بن ابی

کی بادشاہی کے اعلان کے لیے جو تقریب منعقد ہونے والی تھی وہ ہمیشہ کے لیے منسوخ کر دی گئی۔ اس سے

اس کو انتہائی صدمہ پہنچا تھا۔ اس کے سارے قبیلہ نے کیونکہ اسلام قبول کر لیا تھا اس لیے اس نے بھی مجبوراً

اسلام قبول کیا لیکن اس کے دل میں حسد کی آگ ہمیشہ سلگتی رہتی تھی۔ غزوہ بنی مصطلق کے موقع پر یہی وہ بد

بخت آدمی تھا جس نے یہ کہا تھا۔

”منافق نے کہا کہ اگر ہم لوٹ کر گئے مدینہ میں تو نکال دیں گے عزت والے وہاں سے ذیلیوں کو“

اور اللہ تبارک و تعالیٰ نے اس کا ذکر سورہ منافقون کی آیت ۸ میں یوں فرمایا ہے:

يَقُولُونَ لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ ط وَلِلَّهِ الْعِزَّةُ وَلِرَسُولِهِ

وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ ۝

ترجمہ: منافق کہتے ہیں کہ اگر ہم لوٹ کر گئے مدینہ میں تو نکال دیں گے عزت والے وہاں سے ذلیلوں کو۔ (سورہ منافقون آیت ۸)

حضرت اُسامہ بن زید رضی اللہ عنہ بیان کرتے ہیں کہ حضرت سعد بن عبادہ رضی اللہ عنہ ایک دفعہ بیمار ہو گئے۔ رسول اکرم ﷺ ان کی عیادت کے لیے تشریف لے گئے۔ جس گدھے پر حضور ﷺ سوار تھے اس پر زین کسی ہوئی تھی اور اس پر فدک کا بنا ہوا ایک کپڑا ڈالا ہوا تھا۔ اور اس کی باگ کھجور کے پتوں سے بنی ہوئی تھی اور حضور نے مجھے اپنے پیچھے سوار کیا ہوا تھا۔ سرکارِ دو عالم ﷺ عبد اللہ بن اُبی کے پاس سے گزرے اس کے اردگرد اس کے قبیلہ کے چند آدمی بیٹھے تھے۔ حضور پر نور ﷺ نے جب اسے دیکھا تو یونہی گزر جانا مناسب خیال نہ فرمایا بلکہ اپنی سواری سے اترے اور اسے سلام فرمایا اور اس کے پاس کچھ وقت کے لیے بیٹھ گئے۔ اسی اثناء میں حضور انور رحمۃ دو عالم ﷺ نے قرآن کریم کی چند آیتیں تلاوت کیں اور اللہ تبارک و تعالیٰ کی طرف دعوت دی اس کے ذکر کی تلقین کی۔ پھر نافرانی سے ڈرایا۔ بشارتیں دیں۔ اور عذابِ الہی سے خبردار کیا۔

عبد اللہ بن ابی بن سلول چپ چاپ گم صم ہو کر بیٹھا رہا۔ رسول کریم ﷺ جب اپنے ارشادات سے فارغ ہوئے تو عبد اللہ بن ابی نے کہا:

”اے جناب! آپ کی یہ بات اگرچہ حق ہے لیکن گفتگو کا یہ طریقہ پسند نہیں۔ آپ اپنے گھر میں بیٹھیں جو شخص آپ کے پاس آئے اسے آپ اپنی بات سنائیں اور جو شخص آپ کے پاس نہ آئے اس کے ہاں جا کر نہ گھسیں اور اس کی مجلس میں جا کر اسے ایسی بات نہ سنائیں جس کو وہ پسند نہیں کرتا۔“

حضرت عبد اللہ ابن رواحہ رضی اللہ عنہ اس کی اس گستاخی کو برداشت نہ کر سکے اور عرض کی:

”آپ بصد شوق ہمارے ہاں تشریف لائیں ہماری مجلسوں میں قدم رنجہ فرمائیں ہمارے گھروں اور مکانوں کو اپنی آمد سے شرف بخشیں۔ بخدا یہ ایسی چیز ہے جس کو ہم پسند کرتے ہیں یہ وہ چیز ہے جس سے اللہ تبارک و تعالیٰ نے ہماری عزت افزائی کی ہے اور ہمیں صراطِ مستقیم پر چلنے کی توفیق بخشی ہے۔“

حضور پر نور نبی کریم ﷺ وہاں سے اٹھ کر حضرت سعد بن عبادہ رضی اللہ عنہ کے پاس مزاج پرسی کے لیے تشریف لے گئے۔ اللہ کے دشمن نے جو بات کہی تھی اس کی ناگواری کا اثر رخ انور پر نمایاں تھا۔ حضرت سعد بن عبادہ رضی اللہ عنہ نے دیکھا تو عرض کی یا رسول اللہ! مجھے حضور پر نور کے رخ اقدس پر ناگواری کے آثار نظر آ رہے ہیں شاید حضور ﷺ نے کوئی ایسی بات سنی ہے جو حضور ﷺ کو ناپسند ہے۔ حضور انور نبی کریم ﷺ نے فرمایا بے شک پھر ابن ابی کی بات سنی حضرت سعد بن عبادہ رضی اللہ عنہ نے عرض کی یا رسول اللہ!

اس بات پر رنجیدہ نہ ہوں بخدا! اللہ تبارک و تعالیٰ حضور ﷺ کو ہمارے پاس لے آیا، اس سے پہلے تو ہم اس کی تاج پوشی کے لیے تاج بنوار ہے تھے۔ وہ دیکھتا ہے کہ حضور نے اس سے اس کی بادشاہی چھین لی ہے اس لیے وہ بیچ و تاب کھاتا ہے اور ایسی ناشائستہ باتیں کرتا ہے۔ (الاکتفا جلد ۱ صفحہ ۳۸۰ تا ۳۸۳)

یہودی اچھے بھی تھے

ایک ایسے خوش قسمت نیک دل یہودی کا ماجرا جس کے دل میں ایمان و احترام تو تھا لیکن اس ایمان و احترام کا اعلان وہ حضور پر نور نبی کریم ﷺ کی صفت بردبادی، صبر و تحمل، قوت برداشت و حلیمی کو دیکھ کر کرنا چاہتا تھا۔ دیکھیں اس مشاہدہ کے حصول کے لیے اس نے کیا انداز اپنایا اور منجر صادق حضور انور نبی کریم رؤف و رحیم ﷺ سے وہی باتیں (فرمان) سنیں جو وہ سننا چاہتا تھا۔

ابن سعد نے ”الطبقات“ میں امام زہری سے روایت کرتے ہوئے لکھا ہے:

کہ عہد رسالت مآب ﷺ میں ایک یہودی نے تورات میں موجود آپ ﷺ کی صفات پڑھ رکھی تھیں۔ اس نے مذکورہ صفحات کے حوالہ سے بطور جائزہ لیا، ہر صفت بہ تمام و کمال موجود تھی، لیکن وہ بردبادی کا مشاہدہ نہ کر سکا تھا۔ اس نے اس صفت کو آزمانے کا فیصلہ کر لیا۔ وہ یہودی خود بیان کرتا تھا۔

”میں نے حضور انور نبی کریم ﷺ کو تیس دینار دینار ادھار دیئے اور مدت بھی مقرر کر دی۔“

دن گزرتے رہے جب مدت ختم ہونے میں ایک دن باقی رہ گیا تو دل میں بنائے ہوئے منصوبے کے مطابق دانستہ آپ ﷺ کی بارگاہ میں حاضر ہو گیا اور سخت لہجے میں کہا:

”اے محمد ﷺ! میرا قرض ادا کیجئے کیونکہ آپ اولاد عبدالمطلب بہت ٹال مٹول کرنے والے لوگ ہیں۔“

عشق و محبت میں ڈوبے ہوئے ادب شعار حاضرین صحابہ کرام رضی اللہ عنہم کو یہ کھر در انداز مخاطب بہت برا لگا۔ حضرت فاروق اعظم حسب معمول غصے کو ضبط نہ کر سکے اور سخت جلال میں آ کر یہودی سے مخاطب ہوئے۔

”اوجہ بیٹ یہودی! اگر حضور پر نور نبی کریم رؤف و رحیم ﷺ کی موجودگی کی وجہ سے ادب مانع نہ

ہوتا تو ابھی تیرا یہ سر جدا کر دیتا جس میں دو آنکھیں چمک رہی ہیں۔“

لیکن پیکر حلم و علم نبی ﷺ نہایت سکون و قرار سے بیٹھے رہے۔ یہودی کی طعن آمیز گفتگو سے آپ کو بالکل

غصہ نہ آیا۔ حسب معمول ضبط و تحمل اور وقار کے ساتھ تشریف فرما رہے اور اُلٹا حضرت عمر فاروق اعظم رضی اللہ عنہ کو فرمایا:

”اے عمر! ہمیں تم سے کسی اور سلوک کی توقع تھی۔ وہ شخص قرض خواہ ہے اسے ہر انداز اپنانے کا حق

پہنچتا ہے۔ تمہیں چاہیے تھا کہ ہمیں ادائیگی قرض کی تلقین کرتے اور اسے سمجھاتے کہ اس انداز سے مطالبہ نہیں کیا کرتے۔“

اب جاؤ جا کر اس کا قرض ادا کرو اور کچھ زائد بھی دو اور اس کا جو بھی مطالبہ ہو وہ پورا کرو۔ یہودی اس موقع پر اپنے تاثرات بیان کرتا ہے۔

”میری بدتمیزی اور ڈھٹائی سے نبی اکرم ﷺ کے حلم میں اور اضافہ ہوا“

حضرت عمر فاروق اعظم رضی اللہ عنہ مجھے ساتھ لے کر گئے اور حکم کے مطابق قرض ادا کر دیا اور کچھ زائد بھی دیا۔ میں یہ صورت حال دیکھ کر بے ساختہ چلا اٹھا۔

”میں گواہی دیتا ہوں کہ اللہ کے سوا کوئی معبود برحق نہیں اور محمد اللہ کے رسول ہیں۔“

اے عمر! جو کچھ میں نے کہا: اس پر مجھے ابھارنے والی یہ بات تھی کہ میں نے تمام صفات سرور و عالم ﷺ کی ذات میں دیکھ لی تھیں لیکن حلم والی صفت کا جائزہ نہیں لیا تھا، سو وہ آج آزما لیا اور بالکل تورات کے مطابق پایا۔“ (الطبقات الکبریٰ جلد ۱ صفحہ ۳۶۱)

حضرت سلمان فارسی مسلمان ہو گئے

قارئین کرام! حضرت سلمان فارسی رضی اللہ عنہ دین حق کی تلاش میں ہی یثرت پہنچے تھے۔ سن ۱ ہجری میں انہوں نے پہلی فرصت میں خدمت اقدس میں حاضری دی اور ایمان لے آئے۔ لیکن یہودی مالک کی غلامی سے چودہ پندرہ سال بعد آزادی ملی۔ آپ کے حالات زندگی بہت ایمان افروز ہیں۔ تلاش راہ حق میں لٹنا، بکنا، غلامی اور بہت لمبے لمبے طویل سفر کرنا آپ کا خاصہ ہے۔ آپ کے حالات زندگی پہلے تفصیل سے بیان کیے جا چکے ہیں اب موقع محل کی وجہ سے مختصر بیان ہے۔

سن ۱ ہجری کے واقعات میں حضرت سلمان فارسی رضی اللہ عنہ کے اسلام لانے کا واقعہ بہت اہم ہے۔ یہ فارس کے رہنے والے تھے ان کے آباؤ اجداد بلکہ ان کے ملک کی پوری آبادی مجوسی (آتش پرست) تھی۔ یہ اپنے آبائی دین سے بیزار ہو کر دین حق کی تلاش میں اپنے وطن سے نکلے مگر ڈاکوؤں نے برے لوگوں نے ان کو گرفتار کر کے اپنا غلام بنا لیا۔ پھر ان کو بیچ ڈالا۔ چنانچہ یہ کئی بار بکے لٹے اور مختلف لوگوں کی غلامی میں رہے۔ اسی طرح بکتے لٹتے غلامی کرتے ہوئے یہ یثرب پہنچے۔ کچھ دنوں تک عیسائی بن کر رہے اور یہودیوں سے بھی میل جول رکھتے رہے اس طرح ان کو توریت و انجیل کی کافی معلومات حاصل ہو چکی تھیں۔ یہ پیغمبر اول و آخر و اعظم حضور انور ﷺ کی بارگاہ رسالت مآب میں حاضر ہوئے تو پہلے تازہ کھجوروں کا ایک طباق خدمت اقدس میں یہ کہہ کر پیش کیا کہ یہ ”صدقہ“ ہے۔ حضور پر نور نبی کریم رؤف و رحیم ﷺ نے فرمایا کہ اس کو ہمارے سامنے سے اٹھا کر فقرا و مساکین کو دے دو کیونکہ میں صدقہ نہیں کھاتا۔ پھر کچھ دنوں بعد کھجوروں کا خوان لے کر پہنچے اور یہ

کہہ کر کہ یہ ہدیہ ہے سامنے رکھ دیا، تو حضور انور ﷺ نے صحابہ کو ہاتھ بڑھانے کا اشارہ فرمایا اور خود بھی کھالیا۔ اس درمیان میں حضرت سلمان فارسی رضی اللہ عنہ نے حضور پر نور نبی کریم رؤف رحیم ﷺ کے دونوں شانوں کے درمیان جو نظر ڈالی تو ”مہربوت“ کو دیکھ لیا۔ چونکہ یہ تورات و انجیل میں نبی آخر الزمان کی نشانیاں پڑھ چکے تھے اس لیے فوراً ہی اسلام قبول کر لیا۔ (مدارج جلد ۳ ص ۷۱ وغیرہ)

تین جانثاروں کی وفات

قارئین کرام! اب یہاں پہلی سن ہجری میں انتقال فرما جانے والے صحابہ کرام رضی اللہ عنہم اجمعین کا ذکر دوبارہ کرنا مقصود نہیں ہے اور نہ میں نے ان کے ذکر خیر کے بعد ولید بن مغیرہ کی اسلام دشمنی والے پیرا گراف کو یہاں نقل کرنا تھا جس کا کوئی حوالہ درج نہیں ہے اور نہ ہی میں نے ان متبرک ہستیوں کے انتقال پر ملال کے بعد ولید بن مغیرہ کی وفات کا ذکر کرنا تھا لیکن یہ میں نے اس لیے کر دیا کہ

تاریخ اسلام کے طالب علموں کو پتہ چلے کہ سردار ان مشرکین مکہ اور کفار مکہ و عرب نے دین اسلام اور بانی دین اسلام کی کس شدت سے مخالفت کی ہے۔ انہیں دین اسلام کے پھیل جانے کا کس قدر غم و دکھ تھا کہ مرتے وقت بھی اپنی اس مذموم خواہش کا اظہار کرتے تھے کہ دین اسلام کو کسی قیمت پر پھلنے، پھولنے، پھیلنے نہ دینا۔

اس سال صحابہ کرام رضی اللہ عنہم میں سے تین نہایت ہی مخلص، شاندار اور جانثار حضرات نے وفات پائی جو اسلام کے سچے جانثار اور بہت ہی بڑے معاون و مددگار تھے۔

۱- حضرت کلثوم بن ہدم رضی اللہ عنہ یہ وہ خوش نصیب یثرب مدینہ منورہ کے رہنے والے انصاری ہیں کہ حضور اقدس ﷺ جب ہجرت فرما کر ”قبا“ میں تشریف لائے تو سب سے پہلے انہی کے مکان کو شرف نزول بخشا اور بڑے بڑے مہاجرین صحابہ کرام رضی اللہ عنہم بھی انہی کے مکان میں ٹھہرے تھے۔

۲- حضرت براء بن معرور انصاری رضی اللہ عنہ یہ وہ شخص ہیں کہ ”بیعت عقبہ ثانیہ“ میں سب سے پہلے حضور انور نبی کریم ﷺ کے دست حق پر بیعت کی اور یہ اپنے قبیلہ ”خزرج“ کے نقیبوں میں سے تھے۔

۳- حضرت اسعد بن زرارہ انصاری رضی اللہ عنہ یہ بیعت عقبہ اولیٰ اور بیعت عقبہ ثانیہ کی دونوں بیعتوں میں شامل رہے اور یہ وہ پہلے شخص ہیں جنہوں نے مدینہ میں اسلام کا ڈنکا بجایا۔ اور ہر گھر میں اسلام کا پیغام پہنچایا۔

جب مذکورہ بالا تینوں معززین صحابہ نے وفات پائی تو منافقین اور یہودیوں نے اس کی خوشی منائی اور حضور پر نور نبی کریم رؤف رحیم ﷺ کو طعنہ دینا شروع کیا کہ اگر یہ پیغمبر ہوتے تو اللہ تبارک و تعالیٰ ان کو یہ صدقات کیوں پہنچاتا؟ خدا کی شان اتفاق کی بات ہے کہ ٹھیک اسی زمانے میں کفار کے دو بہت ہی بڑے اور نامی گرامی سردار بھی مر گئے۔ ایک ”عاص بن وائل سہمی“ جو حضرت عمرو بن العاص رضی اللہ عنہ فاتح مصر کا باپ

تھا۔ دوسرا ”ولید بن مغیرہ“ جو حضرت خالد بن ولید سیف اللہ رضی اللہ عنہ کا باپ تھا۔

ولید بن مغیرہ کی اسلام دشمنی کی انتہا

روایت ہے کہ ”ولید بن مغیرہ“ جان کنی کے وقت بہت زیادہ بے چین ہو کر تڑپنے اور بے قرار ہو کر رونے لگا اور فریاد کرنے لگا۔ ابوسفیان نے پوچھا کہ چچا جان! آخر آپ کی بے قراری اور اس گریہ وزاری کی کیا وجہ ہے؟ تو ”ولید بن مغیرہ“ بولا کہ میرے بھتیجے! میں اس لیے اتنی بے قراری سے رو رہا ہوں کہ مجھے اب یہ ڈر ہے کہ میرے بعد مکہ میں محمد (ﷺ) کا دین پھیل جائے گا! یہ سن کر ابوسفیان نے تسلی دی اور کہا کہ چچا! آپ ہرگز ہرگز اس کا غم نہ کریں میں ضامن ہوتا ہوں کہ میں دین اسلام کو مکہ میں نہیں پھیلنے دوں گا۔

چنانچہ ابوسفیان اپنے اس عہد پر اس طرح قائم رہے کہ مکہ فتح ہونے تک وہ برابر اسلام کے خلاف جنگ کرتے رہے، مگر فتح مکہ کے دن ابوسفیان نے اسلام قبول کر لیا اور پھر ایسے صادق الاسلام بن گئے کہ اسلام کی نصرت و حمایت کے لیے زندگی بھر جہاد کرتے رہے اور ان ہی جہادوں میں کفار کے تیروں سے ان کی آنکھیں زخمی ہو گئیں اور روشنی جاتی رہی۔ یہی وہ حضرت ابوسفیان رضی اللہ عنہ ہیں جن کے سپوت بیٹے حضرت امیر معاویہ رضی اللہ عنہ ہیں۔ جن کے دور تک فتوحات ہوتی رہیں اور دین اسلام تیزی سے پھیلتا رہا اور جو صدق دلی سے خلفائے راشدین کے طریقوں پر چلتے رہے اور کسی طرح سے بھی حکومتی معاملات چلانے میں انحراف نہ کیا۔ (مدارج النبوة جلد ۲ صفحہ ۷۳ وغیرہ)

کاروانِ عشقِ منزل کی طرف

قارئین کرام! درج ذیل میں آپ تھوڑے سے وہی حالات و واقعات مختصراً پڑھیں گے جو دینِ اسلام تحریکِ دینِ اسلام یا تاریخِ اسلام کے ابتدائی سالوں میں وقوع پذیر ہوئے اور آپ انہیں تفصیل سے پڑھ آئے ہیں۔

ان کو یہاں مختصراً دوبارہ بیان کرنے کا مقصد یہ بتانا ہے کہ مسلمان جب تعداد میں بہت قلیل تھے وہ اس وقت بھی اپنے دین و ایمان کی حفاظت کی خاطر اپنی جانوں کا نذرانہ پیش کرنے کے لیے ہمہ وقت تیار تھے۔ وہ انفرادی اور اجتماعی طور پر مشرکین و کفار سے آنکھوں میں آنکھیں ڈال کر ٹکرانے کا عزمِ صمیم رکھتے تھے لیکن وہ اپنے ہادی و رہنما، اللہ تبارک و تعالیٰ کے برگزیدہ رسول، پیغمبرِ اول و آخر و اعظم ہادی انس و جان، رسول کائنات، خاتم النبیین، سید المرسلین، رحمت العالمین حضور پر نور ﷺ کی اجازت کے بغیر وہ کسی بھی معاملہ میں قدم نہ اٹھاتے تھے۔

حضور انور نبی کریم رؤف و رحیم ﷺ کی حکمتِ عملی جو دراصل اللہ تبارک و تعالیٰ ہی کی حکمتِ عملی تھی، خدائی حکمتِ عملی تھی کیونکہ آپ ﷺ کا فرمانا، کرنا بلکہ آپ ﷺ کا سب کچھ ہی اللہ تبارک و تعالیٰ کے فرمانے، چاہنے کے مطابق ہے۔ (سورہ نجم آیات ۳-۴ اور ۳۰) قیادتِ عظمیٰ ابھی صحابہ کرام رضوان اللہ علیہم اجمعین کو اس امر کی اجازت نہ دیتی تھی۔

وقت گزرنے کے ساتھ ساتھ تمام صعوبتوں، روکاؤں، دشواریوں سے گزرتے ہوئے کاروانِ دینِ اسلام کاروانِ عاشقانِ رسول، کاروانِ صحابہ کرام رضی اللہ عنہم، اپنی منزل کی طرف عجز و انکساری بردباری و حلیمی کے ساتھ دینِ متین کی تمام خوبیوں کو اپنے ارد گرد اپنے ماحول و دنیا پہ آشکارا کرتے ہوئے اللہ تبارک و تعالیٰ کی تائید و نصرت سے آگے بڑھ رہا تھا۔

اب وقت آ رہا تھا کہ مشرکین و کفار کو اپنے وجود و ثبات کا احساس دلا دیا جائے اور انہیں یہ بتلا دیا جائے کہ وہ مسلمانوں کو اس قدر کمزور بھی نہ جانیں کہ انہیں بہ زور جبر و طاقت راہِ مستقیم سے ہٹا دیا جائے گا اور بالآخر انہیں

مٹا دیا جائے گا۔

بلکہ اپنے اعمال و کردار سے مشرکین و کفار کو یہ بھی بتا دینے کی ضرورت تھی کہ اگر تم تحریکِ دینِ اسلام کی راہ روکو گے تو ہم خاموش نہیں بیٹھیں گے۔ ہم تمہاری معاشی راہ روک دیں گے اور تمہاری شاہ رگ پر پاؤں رکھ دیں گے۔

اور اگر تم اس سے بھی سبق نہیں سیکھو گے اور مسلمانوں کو مجبور کرو گے، انہیں نیست و نابود کرنے کی باتیں اور ارادے ترک نہ کرو گے تو ہم مسلمان اپنے دین و ایمان کی خاطر اپنے رسول کریم ہادی انس و جان ﷺ کی اتباع میں زندگی گزارنے کی خاطر تم سے ٹکرا جائیں گے۔ اس قوم میں پسپائی نہیں ہے۔ اس کے قدم ہر محاذ پر آگے ہی بڑھیں گے وہ میدانِ جنگ میں زخموں سے چور چور ہو کر لڑکھڑائیں گے تو ضرور لیکن جان کا نذرانہ دیتے ہوئے بھی، نفسِ عنصری سے روح نکلتے ہوئے بھی ان کے قدم آگے کی ہی طرف پڑیں گے۔

درج ذیل میں مختصراً گزشتہ حالات و واقعات کو بیان کرنے کا مقصد یہی ہے کہ قارئینِ کرام کو کاروانِ عشقِ خدا، کاروانِ عاشقانِ رسول، کاروانِ تحریکِ دینِ اسلام، کاروانِ صحابہ کرام رضوان اللہ علیہم اجمعین اپنے محبوب رسول اللہ ﷺ کے پیچھے پیچھے اتباعِ رسول کریم ﷺ میں خالق و مالک کائنات کی متعین کردہ منزل کی طرف قدم بہ قدم خراماں خراماں بڑھتا ہوا نظر آئے۔

لات و منات، جن کی خدائی کا ڈنکا عرب میں صدیوں سے بج رہا تھا۔ ان کو حقارت سے ٹھکرا کر اللہ رب العزت رب ذوالجلال کی بارگاہِ صمدیت میں سر بسجود ہونا کفر و شرک کے پرستاروں کے نزدیک ناقابلِ معافی جرم تھا۔ غلامانِ حضور پر نور نبی کریم رؤف و رحیم ﷺ سے یہی جرم سرزد ہوا تھا جس نے مکہ کے رئیسوں کے تن بدن میں آگ لگادی۔ ان لوگوں نے ایک خدا پر ایمان لا کر صرف ان رئیسوں کے خداؤں کا انکار ہی نہیں کیا تھا بلکہ ان کی سیادت، سرداری و حاکمیت کے خلاف علم و بغاوت بلند کر دیا تھا۔ سارا مکہ شدتِ غضب سے آتش کدہ نمود کی طرح بھڑک اٹھا تھا۔ انہوں نے مٹی اور لکڑی کے بنے ہوئے اپنے اندھے بہرے خداؤں کی عظمت و جلال کی قسم کھائی تھی کہ وہ ان مسلمانوں کو ایسی اذیت ناک سزائیں دیں گے کہ ان کا دماغ درست ہو جائے گا اور وہ مجبور ہو کر اپنے آباؤ اجداد کے معبودوں کی پرستش کرنے لگیں گے۔

شمعِ توحید کے ان پروانوں کے ساتھ جو وحشیانہ سلوک روا رکھا گیا ان کے بارے میں آپ پہلے پڑھ آئے ہیں۔ عام لوگوں پر جو مشقِ ستم کی جاتی اس کا تو ذکر ہی کیا۔ بڑے بڑے امیر اور رئیس خاندانوں میں سے اگر کوئی نوجوان باطل سے دل برداشتہ ہو کر حق کا دامن پکڑ لیتا تو اس کے بڑے بوڑھے اس پر ظلم و ستم کی حد کر دیتے۔ خاندانِ بنو امیہ کے روشن چراغ حضرت عثمان رضی اللہ عنہ اسلام لائے تو ان کے چچا کا یہ معمول تھا کہ جانور کے کچے بدبودار چمڑے میں انہیں لپیٹ کر دھوپ میں ڈال دیتا۔ نیچے سے تپتی ہوئی ریت اوپر سے عرب کے سورج کی آتشیں کرنیں۔ اس پر کچے چمڑے کی بدبو اس ایک عقاب میں اس بڑھے نے بیسیوں پر عذابوں کو

یکجا کر دیا تھا۔ اس طرح اپنے سگے بھتیجے پر وہ دل کی بھڑاس نکالتا پھر بھی دل سیر نہ ہوتا۔

حضور پر نور نبی کریم ﷺ و رحیم ﷺ معاشرے کے مانے ہوئے صادق و امین تھے۔ ایک عالی مقام قبیلے سے تھے اور سب کے مونس غمخوار و مددگار تھے اس سب کچھ کے باوجود وہ بھی کفار و مشرکین کے ظلم و ستم جبر و تشدد سے مستثنیٰ نہ تھے۔ آوازے کسنا، پھبتیاں اڑانا، طرح طرح کے جھوٹے الزامات لگا کر دل دکھانا، راستے میں کانٹے بچھانا، حرم پاک میں سجدہ کی حالت میں حضور کی مبارک گردن پر بد بودار اوجھ اٹھا کر ڈال دینا۔ پھر اس پر خوش ہونا اور ہنستے ہنستے لوٹ پوٹ ہوتے رہنا، یہ سرداران کفار و مشرکین کا روز کا معمول تھا۔ طائف کے راستوں میں حضور انور نبی کریم ﷺ پر جس بے دردی سے انہوں نے سنگ باری کی، شعب ابی طالب میں تین سال کی طویل مدت تک حضور پر نور ﷺ اور حضور کے خاندان کا محاصرہ اور قطع تعلقات، ان کی روح فرسا تفصیلات پڑھ کر کون سا دل ہے جو اشکبار نہ ہو جاتا ہوگا۔

جو روستم کا یہ جائزہ سلسلہ ہفتہ دو ہفتہ یا سال دو سال تک جاری نہیں رہا۔ بلکہ پورے تیرہ سال بہت مشکل و صبر آزما حالات کا نبی رحمت ﷺ اور حضور کے صحابہ کرام کو سامنا کرنا پڑا۔ وہ ظلم کرتے رہے۔ اللہ تبارک و تعالیٰ کا پیارا رسول ﷺ اور اس کے اولوالعزم میں صحابہ کرام رضی اللہ عنہم اجمعین بے مثال صبر و استقامت کا مظاہرہ کرتے رہے۔ کبھی کوئی جوابی کارروائی نہیں کی، کبھی ان کی سنگدلی کے جواب میں تلخ بات تک نہیں کی۔ ادھر سے جو رو جفا کی انتہا ہو رہی تھی اور ادھر سے پیکر ان تسلیم و رضا صبر و استقامت کے پہاڑ بن کر انہیں برداشت کر رہے تھے۔

ایک دفعہ حضرات عبدالرحمن بن عوف، مقداد بن اسود، قدامہ بن مظعون، سعد بن ابی وقاص رضی اللہ عنہم جنہیں کفار مکہ طرح طرح کی اذیتیں دیتے تھے بارگاہ رسالت میں حاضر ہوئے اور عرض کی:

”یا رسول اللہ! جب ہم مشرک تھے تو ہم عزت و آبرو کی زندگی بسر کرتے تھے۔ اور جب سے ہم ایمان لے آئے ہیں انہوں نے ہمیں ذلیل کر دیا ہے ہمیں ان سے جنگ کرنے کی اجازت فرمائیے۔ حضور پر نور ﷺ نے فرمایا اپنے ہاتھوں کو روکے رکھو ابھی تک مجھے ان سے جنگ کرنے کی اجازت نہیں ملی۔“ (السیرۃ النبویہ، احمد بن زینی دحلان جلد ۱ صفحہ ۲۵۳)

کئی صحابہ کرام رضی اللہ عنہم جن کو مشرکین زد و کوب سے زخمی کر دیتے تھے۔ ان کے سر پھٹے ہوتے تھے اور ہڈیاں ٹوٹی ہوتی تھیں وہ بھی کفار کے ان مظالم پر احتجاج کرتے ہوئے ان سے لڑائی کرنے کی اجازت طلب کرتے تو حضور ﷺ انہیں فرماتے:

”صبر کرو ابھی مجھے جنگ کرنے کی اجازت نہیں ملی۔“

جب اہل مکہ کے جبر و تشدد کی انتہا ہو گئی تو اللہ تبارک و تعالیٰ نے اپنے حبیب کو اور آپ پر ایمان لانے والوں کو یثرب کی طرف ہجرت کرنے کی اجازت دی۔ اسلام کے جاں نثاروں کو جیسے جیسے موقع ملتا رہا وہ چھپتے

چھپاتے ہجرت کر کے یثرب روانہ ہوتے رہے۔ انہیں خیال تھا کہ اپنے وطن عزیز، اپنے مال و متاع اپنے اہل و عیال کو پیچھے چھوڑ کر تین سو میل (480 کلومیٹر) دور واقع شہر یثرب میں پہنچ کر انہیں چین کا سانس لینا نصیب ہو گا اور وہ اپنے دین و ایمان کے مطابق امن و سکون کے ساتھ زندگی بسر کر سکیں گے۔ مکہ سے دور چلے جانے سے اہل مکہ کے غضب و عناد کے مشتعل جذبات میں اعتدال رونما ہو گا اور وہ ان کے بارے میں اپنی موجودہ روش کو ترک کر دیں گے۔ لیکن صد حیف! کہ ایسا نہ ہوا۔

مشرکین کی دھمکیاں، بد ارادے

اپنی سرداریوں، امارت و حاکمیت کے نشہ میں چور، جور و جفا، ظلم و ستم، تشدد و بربریت برپا کرنے والے سردار بن مشرکین و کفار نے مکہ میں بیٹھ کر کر یثرب کے ان لوگوں سے اپنا رابطہ قائم کیا جو یوں سے مسلمانوں کے بد خواہ تھے۔ جن میں عبد اللہ بن ابی اور اس کے حواری اور یہودی قبائل ایسے عناصر تھے جن کو وہ باسانی مسلمانوں کے خلاف استعمال کر سکتے تھے۔ عبد اللہ بن ابی کے دل میں اسلام کی عداوت کا جذبہ اپنے جو بن پر تھا جس کی وجہ آپ پہلے پڑھ چکے ہیں۔ سب سے پہلے انہوں نے اس سے رابطہ قائم کیا۔ چنانچہ سن ابی داؤد میں ایک حدیث مروی ہے جس کے مطالعہ سے ساری صورت حال آپ پر واضح ہو جائے گی۔

”امام زہری۔ عبد الرحمن بن کعب سے روایت کرتے ہیں انہوں نے نبی کریم ﷺ کے ایک صحابی سے یہ روایت سنی کہ کفار قریش نے عبد اللہ بن ابی (رئیس المنافقین) اور اس خزر ج قبیلوں کے ان لوگوں کی طرف جو ابھی تک بت پرست تھے یہ خط اس وقت لکھا جب رسول اللہ ﷺ مدینہ طیبہ میں تشریف فرما تھے اور ابھی غزوہ بدر نہیں ہوا تھا۔“

انہوں نے لکھا کہ تم نے ہمارے آدمی کو اپنے ہاں پناہ دی ہے۔ اور ہم اللہ کی قسم کھا کر تمہیں کہتے ہیں کہ یا تم ان سے جنگ کرو یا ان کو وہاں سے نکال دو ورنہ ہم لشکر جرار لے کر تمہاری طرف کوچ کریں گے۔ تمہارے جنگ جو جوانوں کو تیغ کر دیں گے تمہاری عورتوں کو اپنی لونڈیاں بنا لیں گے۔

جب یہ پیغام عبد اللہ بن ابی اور اس کے مشرک حواریوں کو پہنچا تو انہوں نے باہمی مشورہ سے یہ فیصلہ کیا کہ وہ رسول ﷺ سے جنگ کریں گے۔

”اس کی اطلاع جب حضور انور نبی کریم ﷺ کو ملی تو حضور ﷺ ان کو ملنے کے لیے ان کے پاس تشریف لے آئے اور انہیں فرمایا کہ اگر قریش کی دھمکی سے مرعوب ہو کر تم ہمارے ساتھ جنگ کرو گے۔ تو تمہیں زیادہ نقصان پہنچے گا بہ نسبت اس کے تم اہل مکہ کے ساتھ جنگ کرو۔ کیونکہ وہ تمہارے رشتہ دار نہیں۔ تمہارے قبیلہ کے افراد نہیں ان سے لڑائی کے وقت تم انہیں قتل کرو گے تو تم اغیار کو قتل کرو گے۔ لیکن اگر ہمارے ساتھ جنگ کرو گے تو تمہیں اپنے بیٹوں، اپنے بھائیوں اور اپنے عزیز واقارب جو مسلمان ہو چکے ہیں ان سے جنگ کرنا پڑے گی

اور اس طرح تم اپنے بیٹوں بھائیوں اور رشتہ داروں کو قتل کرو گے۔ تم خود سوچ لو کہ تمہارے لیے کون سا راستہ بہتر ہے۔ اس ارشادِ نبوی کا ایسا اثر ہو کہ وہ سب لوگ منتشر ہو گئے۔ (سنن ابی داؤد جلد ۲ صفحہ ۶۷)

اور یوں یہود کا مسلمانوں سے جنگ کرنے کا منصوبہ ناکام ہو گیا۔ اہل مکہ نے تو یثرب کے اسلام دشمن عناصر سے ساز باز کر کے ایسی صورت حال پیدا کر دی تھی کہ اگر رحمتِ دو عالم ﷺ موقع پر پہنچ کر اپنے کلام پر اثر فرمانِ مبارک سے ان پر حقیقت کو آشکارا نہ کرتے تو کسی وقت بھی وہ مسلمانوں پر حملہ آور ہو سکتے تھے۔

قریش مکہ نے اس ناکامی پر بس نہیں کی بلکہ ان کے فتنہ پرور کینہ پرور سرداروں نے ایک اور خطرناک چال چلی۔ انہیں معلوم تھا کہ یہود کی ایک کثیر تعداد وہاں سکونت پذیر ہے علمی اور معاشی لحاظ سے ان کو یثرب کے معاشرہ میں ایک اہم مقام حاصل ہے اور وہ بھی دل سے مسلمانوں سے نفرت کرتے ہیں۔ ان کی اسلام دشمنی سے فائدہ اٹھانے کے لیے انہوں نے یثرب کے یہودی قبائل سے رابطہ قائم کیا اور انہیں برا بھلا بھینختے کیا کہ وہ مسلمانوں سے برسرِ پیکار ہوں اور انہیں وہاں سے نکل جانے پر مجبور کریں۔

مشرکین مکہ یا قریش کی دھمکیوں کے بارے میں مزید یہ کہ:

قریش نے مسلمانوں کو کہلا بھیجا (اپنا یہ پیغام دھمکی پہنچایا) کہ مسلمانوں تم مغرور نہ ہونا کہ مکہ سے صاف بچ کر نکل آئے۔ ہم یثرب ہی میں پہنچ کر تمہارا ستیاناس کر دیتے ہیں۔ (رحمۃ العالمین جلد ۱ صفحہ ۱۱۶)

اور یہ محض دھمکی بھی نہ تھی بلکہ حضور پر نور نبی کریم ﷺ کو اپنے موکد اور معتبر ذرائع سے کفار مکہ کی چالوں اور برے ارادوں کا علم ہو گیا تھا اور پھر آپ ﷺ یا تورات جاگ کر گزارتے تھے یا صحابہ کرام رضی اللہ عنہم اللہ کے پہرے میں سوتے تھے۔

اس ضمن میں صحیح بخاری و مسلم میں حضرت عائشہ رضی اللہ عنہا سے مروی ہے کہ مدینہ (یثرب) آنے کے بعد ایک رات رسول اللہ ﷺ جاگ رہے تھے کہ فرمایا کاش آج رات میرے صحابہ میں سے کوئی صالح آدمی میرے یہاں پہرہ دیتا۔ ابھی ہم اسی حالت میں تھے کہ ہمیں ہتھیار کی جھنکار سنائی دی۔ آپ ﷺ نے فرمایا: لون ہے؟ جواب آیا سعد بن ابی وقاص۔ فرمایا کیسے آنا ہوا؟ سعد بولے میرے دل میں آپ ﷺ کے متعلق خطرے کا اندیشہ ہوا تو میں آپ کے یہاں پہرہ دینے آ گیا۔ اس پر حضور پر نور ﷺ نے انہیں دعا دی۔ پھر سو گئے۔ (مسلم جلد ۳ صفحہ ۲۸۰ صحیح بخاری جلد ۱ صفحہ ۴۰۴)

یہ بھی یاد رہے کہ پہرے کا یہ انتظام چند راتوں کے لیے نہ تھا بلکہ مسلسل اور دائمی تھا۔ چنانچہ حضرت عائشہ نبی اللہ عنہا سے مروی ہے کہ رات کو رسول اللہ ﷺ کے لیے پہرہ دیا جاتا یہاں تک کہ سورہ حجر کی آیت 95 نازل ہوئی۔

إِنَّا كَفَيْنَاكَ الْمُسْتَهْزِئِينَ ۝

ترجمہ: ”ہم تمہیں ان لوگوں (کے شر) سے بچانے کے لئے جو تم سے پھیڑ چھاڑ کرتے ہیں، کافی

ہیں۔“

جب اللہ تبارک و تعالیٰ نے یہ فرمادیا کہ

”اللہ آپ کو لوگوں سے محفوظ رکھے گا“ تب رسول اللہ ﷺ نے قبے سے سر مبارک نکالا اور فرمایا: لوگو

واپس جاؤ۔ اللہ عزوجل نے مجھے محفوظ کر دیا ہے۔ (جامع ترمذی جلد ۳ صفحہ ۱۳۰)

اور پھر یہ خطرہ صرف حضورِ نبی کریم ﷺ کی ذات تک محدود نہ تھا بلکہ سارے ہی مسلمانوں کو لاحق تھا۔

چنانچہ حضرت ابی بن کعب رضی اللہ عنہ سے مروی ہے کہ جب حضور انور نبی کریم ﷺ اور آپ کے رفقاء (آپ کے ساتھی صحابہ کرام) مدینہ تشریف لائے اور انصار مدینہ نے انہیں اپنے یہاں پناہ دی تو سارا عرب ان کے خلاف متحد ہو گیا۔ اس لیے انہیں مسلسل خطرہ تھا۔ جس کے پیش نظر یہ لوگ نہ ہتھیار کے بغیر رات گزارتے تھے اور نہ ہتھیار کے بغیر صبح کرتے تھے۔

مشرکین مکہ کو کسی طرح قبول نہ تھا کہ مسلمان کہیں بھی آرام و سکون سے رہ سکیں، وہ اپنے دین کو فروغ دے سکیں اور اس کی تبلیغ و اشاعت کر سکیں اور یوں ان کی تعداد و قوت میں اضافہ ہو۔ انہیں اپنی امارت، خوشحالی، حاکمیت، سرداریوں اور افرادی قوت کا زعم تھا جن کے سبب وہ اس خام خیالی میں گمن تھے کہ وہ جب چاہیں گے تحریک دین اسلام کو مسلمانوں کو ختم کر دیں گے۔ اور اسی زعم و خام خیالی کے سبب وہ وقتاً فوقتاً ایسی خطرناک دھمکیاں انفرادی اور اجتماعی لیول پر دیتے رہتے تھے۔ کفار مکہ کو اس پہلو میں بھی (کہ وہ یہودیوں کو مسلمانوں کے خلاف بھڑکا دیں گے اور انہی کے ہاتھوں مدینہ سے نکلوا دیں گے انہیں ختم کر دیں گے) ناکامیاں ہو رہی تھیں لیکن ان ناکامیوں کے باوجود ان کی اسلام دشمنی میں کمی نہیں آئی اور انہوں نے مسلمانوں کو براہ راست یہ دھمکی آمیز خط لکھا۔

”مسلمانو! تم خوش نہ ہو کہ تم ہمارے چنگل سے نکل کر وہاں پہنچ گئے جہاں تم آزادی سے زندگی

بسر کر سکتے ہو۔ یاد رکھو ہم تمہاری بستی پر چڑھائی کریں گے اور تم میں سے کسی کو زندہ نہیں چھوڑیں

گے سب کو تہ تیغ کر کے رہیں گے۔“

اور ان کی یہ دھمکیاں جو بلاشبہ اعلان جنگ تھیں خفیہ طور پر نہیں تھیں بلکہ وہ کھلے عام اپنے ان جذبات اور

خیالات کا اظہار کرتے تھے۔

ایک دفعہ حضرت سعد بن معاذ رضی اللہ عنہ مکہ گئے اور انہوں نے امیہ بن خلف کے پاس جا کر قیام کیا۔ یہ

دونوں باہم دیرینہ دوست تھے۔ امیہ جب سفر تجارت پر جاتا اور اس کا گزر مدینہ سے ہوتا تو وہ حضرت سعد بن

معاذ رضی اللہ عنہ کے پاس ٹھہرا کرتا اور حضرت سعد رضی اللہ عنہ جب مکہ مکرمہ آتے تو امیہ کے ہاں آ کر قیام

کرتے۔ حضورِ نبی کریم ﷺ کی ہجرت کے بعد حضرت سعد رضی اللہ عنہ عمرہ ادا کرنے کے لیے مکہ آئے

اور حسب سابق امیہ کے مہمان بنے۔ ایک دن آپ نے امیہ کو کہا: ”کوئی ایسا وقت تجویز کرو جب حرم میں زیادہ

بھیڑ نہ ہوتا کہ میں بیت اللہ کا طواف کر لوں“ اُمیہ دوپہر کے وقت انہیں لے کر حرم شریف گیا وہاں ابو جہل نے ان دونوں کو دیکھ لیا۔ اس نے اُمیہ سے پوچھا اے ابوصفوان! یہ تمہارے ساتھ کون ہے؟ اس نے کہا یہ سعد بن معاذ ہیں۔ ابو جہل ان کا نام سن کر جل گیا کہنے لگا۔

”میں کیا دیکھ رہا ہوں کہ تم مکہ میں امن کے ساتھ طواف کر رہے ہو حالانکہ تم نے ان بے دینوں کو اپنے ہاں پناہ دے رکھی ہے اور تم یہ خیال کرتے ہو کہ بوقت ضرورت تم ان کی امداد کرو گے، تم ان کی اعانت کرو گے۔ خدا کی قسم! اگر تم ابوصفوان یعنی اُمیہ کے ہمراہ نہ ہوتے تو تم زندہ اپنے گھر واپس نہ جاسکتے۔

حضرت سعد بن معاذ رضی اللہ عنہ بھی مرعوب ہونے والے نہ تھے آپ نے بلند آواز سے ابو جہل کو کہا: اگر تم مجھے کعبہ کا طواف کرنے سے روکو گے بخدا میں تمہیں اس چیز سے روکوں گا جو تمہارے لیے ناقابلِ برداشت ہوگی یعنی مدینہ سے تمہارا راستہ بند کر دوں گا۔

اُمیہ پاس کھڑا یہ گفتگو سن رہا تھا جب حضرت سعد رضی اللہ عنہ نے ابو جہل کو بلند آواز سے ترکی بہ ترکی جواب دیا تو وہ کہنے لگا۔

”اے سعد! ابوالحکم کو بلند آواز سے جواب نہ دو۔ وہ اس ساری وادی کے باشندوں کا سردار ہے“

حضرت سعد نے جوش سے جواب دیا:

”اے اُمیہ ایسی باتیں رہنے دو۔ خدا کی قسم میں نے رسول اللہ ﷺ کو یہ فرماتے ہوئے سنا ہے کہ وہ تمہیں قتل کر دیں گے“

اس نے پوچھا کیا مکہ میں؟ حضرت سعد نے کہا: مجھے اس بات کا علم نہیں۔

یہ سن کر اُمیہ کے حواس باختہ ہو گئے اپنے گھر آیا۔ اور اپنی بیوی سے کہنے لگا۔ اے صفوان کی ماں! تم نے سنا جو میرے بارے میں سعد بن معاذ نے کہا؟ اس نے پوچھا؟ اس نے تمہارے میں کیا کہا ہے؟ اُمیہ نے بتایا ہے کہ محمد (ﷺ) نے انہیں بتایا کہ وہ مجھے قتل کر دیں گے۔ بخدا! میں آج کے بعد مکہ سے باہر نہیں نکلوں گا۔ (السیرۃ النبویہ ابن کثیر جلد ۲ صفحہ ۳۸۴، ۳۸۵)

ان حالات میں کیا مسلمان ہاتھ پر ہاتھ دھر کر بیٹھے رہتے؟ اور اپنی آنکھوں سے دیکھا کرتے کہ کس طرح مخالفت کی تند آندھیاں اٹھتی ہیں اور شمعِ اسلام کو گل کر کے چلی جاتی ہیں۔ کس طرح طوفان اُٹھ کر آتے ہیں اور ان کے گلشن آرزو کو جڑوں سے اکھیڑ کر پھینک دیتے ہیں۔ مسلمان اس طبیعت کے لوگ نہ تھے۔ انہیں زندہ رہنا تھا صرف اپنے لیے نہیں بلکہ ساری گم کردہ راہ (بھٹکی ہوئی) اولادِ آدم کے لیے۔ تاکہ دُنیا کا گوشہ گوشہ نورِ محمدی سے منور ہو جائے۔

اس صورت حال سے نمٹنے کے لیے حضور انور نبی کریم رحمت العالمین ﷺ نے ضروری اقدامات

فرمائے۔ سب سے پہلے مدینہ طیبہ میں آباد مختلف قبائل اور مختلف مذاہب کے ماننے والوں کو ایک دستور کا پابند کر کے کمال حکمت سے اندرونی اضطراب پر قابو پانے کی کامیاب کوشش فرمائی۔ اس کے بعد کفار مکہ کو ان کے معاندانہ رویہ سے باز رکھنے اسلام اور اہل اسلام کے خلاف انہیں سازشوں اور ریشہ دوانیوں سے روکنے کی طرف توجہ مبذول فرمائی۔ اس کا آسان اور موثر طریقہ یہ تھا کہ ان کی تجارتی شاہرہ پر اپنی گرفت مضبوط کی جائے۔ جو بحر احمر کے کنارے کنارے یمن سے شام کی طرف جاتی تھی۔ جس پر اہل مکہ اہل طائف اور دوسرے قبائل کے تجارتی کارواں اپنا بیش قیمت سامان لے کر جاتے تھے۔ مال تجارت سے لدے ہوئے دو دو ہزار اونٹوں کے قافلے بیک وقت چلتے تھے۔ مشہور مستشرق سپر نجر کے اندازہ کے مطابق اڑھائی لاکھ پونڈ کی سالانہ تجارت تو صرف اہل مکہ کی تھی اور ان کی تمام تر معیشت اور خوشحالی کا انحصار اسی پر تھا۔

چنانچہ نبی اکرم ﷺ نے سب سے پہلے جہینہ بنی صبرہ بنی مدج وغیرہ قبائل سے دوستی کے معاہدہ کیے جو اس شاہرہ اس کے ارد گرد سکونت پذیر تھے اور مدینہ طیبہ پر حملہ آور ہونے کی صورت میں قریش ان قبائل کو اور ان کے وسائل کو اہل اسلام کے خلاف استعمال کر سکتے تھے۔ ان قبائل کو اپنے ساتھ ملانے کے بعد کفار مکہ کو مرعوب کرنے اور ان کو بالادستی کا احساس دلانے کے لیے پیغمبر اول و آخر و اعظم حضور پر نور نبی کریم ﷺ کو روئے کریم ﷺ گاہے گاہے چھوٹے چھوٹے دستے بھیجنے شروع کر دیئے۔

یہ ابتدائی فوجیں ہمیں بظاہر بڑی مختصر ہوا کرتی تھیں اور ان میں مجاہدین کی تعداد بہت قلیل ہوا کرتی تھی۔ کسی میں دس بارہ کسی میں تیس چالیس کسی میں ان سے زائد۔ ان مہموں میں جن میں نبی کریم ﷺ بذات خود شرکت فرمایا کرتے انہیں کتب سیرت میں غزوہ کہا جاتا ہے اور جن میں اپنے کسی صحابی کو امیر لشکر مقرر فرماتے اسے سر یہ اور بعث کہا جاتا ہے۔

ان مہموں کے بھیجنے سے حضور انور ﷺ کے متعدد مقاصد تھے۔

۱- حضور ﷺ چاہتے تھے کہ مہاجرین مدینہ طیبہ کی پر امن فضا میں آباد ہو کر اپنے ان دشمنوں کو فراموش نہ کر دیں جنہوں نے برسہا برس ان پر جو رستم کے پہاڑ توڑے ہیں ان کو اپنے گھروں سے نکالا ہے ان کے مکانات اور جائیدادوں پر غاصبانہ قبضہ کر لیا ہے اور ہر وقت ان کے اس نشمین پر بھی بجلی بن کر گرنے کی تیاریاں کر رہے ہیں۔ مسلمان ہمیشہ ہوشیار ہیں اور آنے والے مشکل اوقات کے لیے ذہنی اور جسمانی طور پر مستعد رہیں۔

۲- ان پر کفار مکہ نے جو بے پناہ مظالم کیے تھے۔ اس سلسلہ میں بیرونی قبائل کی ہمدردیاں حاصل کرنا ضروری تھیں۔ اگر مظلوم خود ہی خاموش ہو جائے اور ہاتھ پاؤں توڑ کر بیٹھ جائے تو بیرونی لوگ ان میں دلچسپی لینا چھوڑ دیتے ہیں اس لیے ضروری تھا کہ مسلمان کفار پر چھاپے مارتے رہیں تاکہ لوگوں کی توجہ ان کی طرف مبذول رہے۔

۳- کفار مکہ کی افرادی قوت سے نکر لینے سے پہلے نبی رحمت ﷺ اس بات کو ضروری سمجھتے تھے کہ ان کی معیشت پر ضرب کاری لگائی جائے تاکہ ان کے دماغوں میں دولت و ثروت کا جو غرور ہے اس کا توڑ ہو سکے۔

۴- کفار نے مہاجرین کے سارے اموال اور جائیدادوں پر غاصبانہ قبضہ کر لیا تھا۔ اپنے غصب کئے گئے اموال کو واپس لینا ان کا قانونی اور اخلاقی حق تھا اس لیے ان کے تجارتی کاروانوں پر چھاپا مارنے کے لیے یہ مہمیں روانہ کی جاتی تھیں۔ اگر مسلمان ان کی اس تجارتی شاہراہ پر قابض ہو جاتے تو اس کا نتیجہ یہ نکلتا کہ اہل مکہ کو اس کے بجائے عراق کا راستہ اختیار کرنا پڑتا جو بڑا طویل اور دشوار گزار تھا۔

۵- قریش کو اپنی بہادری اور جنگی مہارت پر بڑا گھمنڈ تھا اس گھمنڈ کو توڑنے کے لیے بھی یہ فوجی مہمیں روانہ کی جاتی رہیں تاکہ انہیں مرعوب کیا جاسکے اور اس کا ایک فائدہ یہ بھی تھا کہ مہاجرین اس علاقہ کی جغرافیائی حالات سے پوری طرح آگاہ ہو جائیں۔ اس کے میدان اس کے نشیب و فراز اس کی وادیاں اور اس کے پہاڑ ان تمام امور سے وہ پوری طرح واقف ہوں تاکہ اگر کفار سے جنگ کا موقع آئے تو مسلمان پہلے ہی اس علاقہ سے پوری طرح باخبر ہوں۔ نیز مسلمانوں کی حوصلہ افزائی کے لیے ان میں جرأت اور ہمت پیدا کرنے کے لیے بھی ان فوجی مہموں کا سلسلہ از بس مفید تھا۔

چنانچہ ایک سر یہ میں آپ پڑھیں گے کہ حضرت حمزہ رضی اللہ عنہ کی قیادت میں جو دستہ بھیجا گیا اس کی تعداد صرف تیس تھی اور ان کے مقابلہ میں جو لشکر ابو جہل کی قیادت میں سامنے آیا اس کی تعداد تین سو تھی لیکن مسلمان اپنے سے دس گنا زیادہ تعداد سے ہرگز مرعوب نہیں ہوئے۔ بلکہ ان کے ساتھ جنگ کرنے کے لیے صف بستہ ہو کر میدان میں نکل آئے اور جب مجدی بن عمرو نے صلح کرانے کی کوشش کی تو کفار نے اس کی اس پیشکش کو غنیمت سمجھا اور واپس آ گئے۔

ان مقاصد کے علاوہ ان مہموں سے کئی دیگر فوائد حاصل ہوئے۔

پیغمبر اول و آخر و اعظم ہادی انس و جان پیغمبر بحر و بر رسول کائنات سید المرسلین خاتم النبیین رحمت العالمین حضور نور نبی کریم رؤف و رحیم ﷺ اپنی اس حکمت عملی سے خصوصاً غزوہ بدر سے پہلے کے تمام سرایاؤ غزوات سے مختلف فریقین پر مختلف اثرات چھوڑے جا رہے تھے۔ دشمنان اسلام پر اور طرح کے اثرات چھوڑے جا رہے تھے جب کہ مسلمانوں پر (صحابہ کرام رضوان اللہ علیہم اجمعین) اور دیگر اہل مدینہ قرب و جوار مدینہ پر اور طرح کے اثرات و ثمرات چھوڑے جا رہے تھے۔

مندرجہ بالا فوائد و مقاصد کے حصول کے علاوہ بھی اور بہت سارے فوائد و مقاصد تھے جو ان سرایاؤ غزوات سے حاصل ہوئے۔ مثلاً

مسلمانوں کو صحابہ کرام رضی اللہ عنہم کو

- ۱- تربیت و مہارت میں اضافہ ہوا
- ۲- ایمان و توکل بر اللہ میں اضافہ ہوا
- ۳- اطاعت و اتباع کا سرور و ثمرات پائے۔
- ۴- اعتماد اور سخت جانی میں اضافہ ہوا۔
- ۵- انصار و مہاجرین کی محبت اعتماد و عظمت میں اضافہ ہوا۔
- ۶- عملی دینی تعلیمات حاصل کیں اور پھیلائیں۔
- ۷- مشقت و جفاکشی کی رغبت بڑھی۔
- ۸- اطاعت و اتباع ہی حقیقی زندگی بن گئی۔
- ۹- خواہشات نفسانی قابو میں آگئیں۔
- ۱۰- بھوک، پیاس، تھکان کو قوتِ ایمانی نے دبا دیا۔
- ۱۱- اتحادِ باہمی محبت، اطاعت امیر کے ثمرات نظر آنے لگے۔
- ۱۲- اللہ اللہ کے نبی اور قرآن سے محبت بڑھی۔
- ۱۳- حکمتِ عملی پختہ ہوئی۔

مدینہ اور اہل مدینہ

- ۱- مدینہ سے خطرات کو دور رکھا
- ۲- مدینہ کے دفاع پر یقین بڑھایا
- ۳- مدینہ میں زندگی کو محفوظ و خوشگوار کر دیا۔
- ۴- مدینہ کے داخلی استحکام میں اضافہ ہوا
- ۵- یہودیوں کو مسلمان ابھرتی ہوئی غالب آنے والی منظم طاقت نظر آنے لگے۔
- ۶- باہمی محبت، عزت و قار و انحصار میں اضافہ ہوا
- ۷- اطاعت و اتباع رسول کریم ﷺ میں فلاح دارین نظر آنے لگی۔
- ۸- منافقوں کی ریشہ دوانی میں کمی آگئی۔ وہ خوف سے محتاط ہو گئے۔

دشمنانِ اسلام پر

- ۱- زعب طاری ہوا۔
- ۲- ان کی چالوں اور ارادوں کا پیشگی پتہ چلنے لگا۔

- ۳- انہیں یہ بتایا کہ مسلمان لوہے کے چنے ثابت ہوں گے۔
 - ۴- انہیں یہ معلوم ہو گیا کہ مسلمانوں کو دبانا آسان نہیں۔
 - ۵- اور ان کو مٹانا تو سرے ہی ناممکن ہے۔
 - ۶- دین اسلام مسلسل پھیل رہا ہے اور
 - ۷- مسلمان مضبوط سے مضبوط تر ہو رہے ہیں۔
 - ۸- مسلمان ایک طاقت بن گئے ہیں اور
 - ۹- یہ ہمارے معاشی راستے روک سکتے ہیں، شاہ رگ پر پاؤں رکھ سکتے ہیں
 - ۱۰- ان پر واضح ہوا کہ مسلمان امن پسند اور صلح جو ہیں۔
 - ۱۱- مسلمان اپنے نبی کا ہر حکم مانتے ہیں اور مکمل اطاعت کرتے ہیں۔
 - ۱۲- مسلمانوں میں بلا کا اعتماد و ہمت و جرات ہے۔
 - ۱۳- مسلمان تعداد کے بجائے اللہ کی نصرت پر یقین رکھتے۔
 - ۱۴- وہ بلا خوف و خطر ہر حکم بجالانے والے ہیں۔
 - ۱۵- ان پر یہ واضح ہوا کہ مسلمان کے یہ عمل و کردار سچی نبوت کے سبب ہیں۔
 - ۱۶- ان پر یہ بھی واضح ہوا کہ اللہ کی نصرت مسلمانوں کے ساتھ ہے۔
 - ۱۷- ان پر یہ بھی واضح ہوا کہ محمد ﷺ نبی برحق ہیں۔
 - ۱۸- ان پر یہ بھی واضح ہوا کہ مکہ گھرباز مال و متاع کو چھوڑنا، اتباع رسول کریم ﷺ کے مقابلے میں ان کے لیے بے معنی ہے۔ اس سے وہ کمزور نہیں بلکہ طاقتور ہوتے ہیں۔
 - ۱۹- اسلام سچا دین ہے اور محمد ﷺ نبی برحق ہیں۔
 - ۲۰- اللہ کی تائید و نصرت مسلمانوں کو حاصل ہے۔
 - ۲۱- مسلمان ایک ابھرتی ہوئی حقیقی طاقت ہیں۔
 - ۲۲- دین اسلام اور اس کی خوبیوں کی تشہیر ہوئی اور ہر خاص و عام اس کے بارے میں جاننے لگا۔
 - ۲۳- ان پر یہ بھی واضح ہوا کہ مسلمانوں کو اگر مجبور کیا گیا تو کم تعداد کے باوجود خوب ٹکر لیں گے۔
 - ۲۴- انہیں خود بھی اسلام کا بول بالا اور اپنا منہ کالا ہوتا نظر آ رہا تھا۔
- قارئین کرام! آپ کے علم اور اپنے شوق کی خاطر میری نظر و سمجھ میں جو فوائد و مقاصد آئے وہ قدرے تفصیل سے قابل فہم انداز میں لکھ دیئے ہیں ویسے تو ان کے بارے میں اللہ تبارک و تعالیٰ اور اس کے محبوب رسول کریم رؤف و رحیم ﷺ ہی جانتے ہیں۔ ہمارے تو صرف یہ اندازے ہی ہیں۔

سرائیا اور غزوات

غزوہ سر یہ اور بعث کی تعریف یا ان کا فرق

غزوہ

غزوہ کی جمع غزوات ہے اور غزوہ ہر اس مہم، چھوٹا بڑا لشکر یا دستہ کو کہتے ہیں جس میں حضور پُر نور نبی کریم رُوف و رحیم ﷺ بہ نفس نفیس شریک ہوئے ہوں ان کے ساتھ تشریف لے گئے ہوں۔ خواہ اس سفر میں جنگ کی نوبت آئی ہو یا نہ آئی ہو بلکہ خواہ اس لشکر دستہ یا گروپ یا گردہ صحابہ کرام رضوان اللہ علیہم اجمعین کے پیش نظر جنگ کے علاوہ کوئی اور مقصد ہو اس کو غزوہ کہتے ہیں۔

سریہ

سریہ کی جمع سرایا ہے اور ہر وہ فوجی دستہ، گروپ، گردہ، لشکر جس میں حضور انور نبی کریم رُوف و رحیم ﷺ نے شرکت نہ فرمائی ہو بلکہ اپنے کسی صحابی کو اس دستہ کا امیر مقرر کر کے روانہ فرمایا ہو اسے سریہ یا بعث کہا جاتا ہے۔ سریہ کے لیے بھی ضروری نہیں کہ دشمنوں سے جنگ ہوئی ہو اور یہ بھی ضروری نہیں کہ وہ جنگ کرنے کی نیت سے روانہ ہوئے ہوں۔ اور چاہے اس دستہ میں جماعت میں، گروپ میں صرف دو آدمی ہی ہوں یا زیادہ ہوں۔

بعث

اگر حضور انور نبی کریم رُوف و رحیم ﷺ کی طرف سے بھیجا جانے والا آدمی ایک ہی ہو تو اس کو بعث یعنی وفد کہا جاتا ہے (اسے عموماً سریہ نہیں کہا جاتا)

اس بارے میں کتاب سیرت بنام ”خاتم النبیین“ کی جلد ۲ کے صفحہ ۷۷۵ پر درج ذیل مرقوم ہے۔
اسلامی جہاد کے تذکرہ کے ضمن میں دو لفظ بکثرت استعمال ہوتے ہیں ان کا صحیح مفہوم ذہن نشین کر لینا از حد ضروری ہے تا کہ خلط بحث سے کسی قسم کی غلط فہمی نہ ہو وہ دو لفظ غزوہ اور سریہ ہیں۔

غزوہ اس چھوٹے یا بڑے لشکر کو کہتے ہیں جس میں سرکار دو عالم ﷺ بنفس نفیس شریک ہوئے ہوں۔ خواہ

اس سفر میں جنگ کی نوبت آئی ہو یا نہ آئی ہو بلکہ خواہ اس لشکر کے پیش نظر جنگ کے علاوہ کوئی اور مقصد ہو اس کو غزوہ کہتے ہیں۔

اور وہ فوجی دستہ جس میں سرکارِ دو عالم نے خود شرکت نہ فرمائی ہو بلکہ اپنے کسی صحابی کو اس دستہ کا امیر مقرر کر کے روانہ فرمایا ہو۔ اسے سریہ یا بعث کہا جاتا ہے سریہ کے لیے بھی ضروری نہیں کہ دشمنوں سے حقیقت میں جنگ ہوئی ہو۔ یہ بھی ضروری نہیں کہ وہ جنگ کرنے کی نیت سے روانہ ہوئے ہوں۔ (خاتم النبیین جلد ۲ صفحہ ۵۷۷)

سیرتِ طیبہ کا اگرچہ ہر پہلو انتہائی اہم اور ہدایت بخش ہے لیکن کلمہ حق کو بلند کرنے کے لیے ہادی انس و جاں سرکارِ دو عالم ﷺ کی جدوجہد جسے جہاد یا غزوات سے تعبیر کیا جاتا ہے اُمتِ اسلامیہ کے سیاسی استحکام اور ترقی کے نقطہ نظر سے از حد اہمیت کی حامل ہے۔

اس لیے خیر القرون کے اکابر اُمت نے اس موضوع پر بڑی توجہ دی ہے۔ وہ اپنی اولاد کو بھی سرفروشی اور قربانی کے یہ محیر العقول واقعات سناتے اور ازبر کراتے تھے تاکہ اللہ تبارک و تعالیٰ کے نام کو بلند کرنے کے لیے اگر اپنے زمانہ کی طاغوتی قوتوں سے انہیں ٹکر لینی پڑے تو انہیں ذرا جھک محسوس نہ ہو۔ اس راہ میں سروں کے نذرانے پیش کرنے پڑیں تو اپنے اسلاف کی طرح وہ بھد ذوق و شوق یہ سعادت حاصل کریں۔ اسی میں ان کی دنیاوی زندگی کی کامرانی اور اخروی زندگی میں سرخروئی کا راز پنہاں ہے۔

خطیب بغدادی نے اپنے جامع میں اور ابن عساکر نے اپنی تاریخ میں حضرت امام زین العابدین علی بن حسین بن امیر المؤمنین علی رضی اللہ عنہم سے روایت نقل کی ہے:

(کافروں کے ساتھ جنگ اور خصوصاً غزوات)

”کہ ہمیں ﷺ کے مغازی یوں پڑھائے جاتے تھے جس طرح ہمیں قرآن کریم کی کوئی سورت پڑھائی جاتی تھی“

یہ دونوں محدثین اسمعیل بن محمد بن سعد بن ابی وقاص رضی اللہ عنہم سے روایت کرتے ہیں۔

”اسماعیل فرماتے ہیں کہ میرے والد محمد بن سعد مجھے رسول اللہ ﷺ کے مغازی کی تعلیم دیتے تھے اور مغازی اور سرایا کو گن گن کر ہمیں بتاتے تھے اور فرماتے اے میرے نورِ نظر! یہ تمہارے آباؤ اجداد کا شرف ہے اور اس کے ذکر کو ضائع نہ کرنا تمہاری دُنیا اور آخرت کی بھلائی ان مغازی کے جاننے میں ہے“ (سبل الہدیٰ والرشاد جلد ۲ صفحہ ۲۰)

اس موضوع کی اہمیت کے پیش نظر علماء اسلام نے اس موضوع پر مستقل کتابیں تصنیف کیں۔ سب سے پہلے جس کو یہ سعادت نصیب ہوئی وہ حضرت زبیر بن عوام رضی اللہ عنہ کے فرزند حضرت عروہ رضی اللہ عنہ تھے جو اپنے زمانہ کے ائمہ کبار میں سے تھے۔ پھر ان کے دونوں شاگردوں موسیٰ بن عقبہ اور محمد بن شہاب الزہری کو یہ شرف حاصل ہوا۔ حضرت امام مالک فرمایا کرتے: یعنی موسیٰ بن عقبہ کی غزوات کی کتاب تمام کتب مغازی سے

صحیح تر ہے اور جس کتاب کو سب سے زیادہ شہرت نصیب ہوئی وہ ابو بکر محمد بن اسحاق بن ایسار کی تالیف کردہ ”المغازی“ ہے۔ یہ کتاب درحقیقت ان تینوں کتابوں کی جامع ہے۔ (بل الہدیٰ والرشاد جلد ۲، صفحہ ۲۰)

ان رہنما و مقتدر علماء علم و فضل کے بعد ہر زمانہ کے جید علماء نے عصری تقاضوں کو ملحوظ رکھتے ہوئے اس موضوع پر کتب تصنیف کیں یہ سلسلہ اب تک جاری ہے اور یقیناً قیامت تک جاری رہے گا۔

قارئین کرام! اس سے پہلے مستشرقین (دین اسلام اور اُمت مسلمہ کے منظم پڑھے لکھے بدخواہ) ان کے طریقہ ہائے واردات اور ان کے ہمارے اپنوں میں سے ہی ہمنواؤں کے بارے میں پہلے ایک باب لکھا جا چکا ہے۔

مستشرقین اپنی ذہانت چالاکیوں، مکاریوں اور خباثت کے سبب دین اسلام، اُمت مسلمہ کے جسم سے اس کی روح کو نکال دینا چاہتے ہیں۔ وہ دین اسلام کے ہر پہلو میں خامیاں نکالتے ہیں، نقطہ چینی کرتے ہیں، بے جا اعتراضات اٹھاتے ہیں اور حقائق کو اپنی لفاظی سے موڑ توڑ کر، مسخ کر کے بددیانتی پر مبنی غلط بیانی سے اس طرح پیش کرتے ہیں کہ کچھ ہمارے اپنے نا سمجھ علماء بھی ان کے غلیظ، مکروہ، تباہ کن خیالات اور انداز بیان کو اپنا لیتے ہیں اور یوں یہ اپنے ہی لوگ اُمت مسلمہ میں مزید تفرقہ بازی، بے چینی، بے حسی، بے یقینی، عدم دلچسپی پھیلانے کا سبب بنتے ہیں جو کہ اُمت مسلمہ کے لیے زہر قاتل ہے۔

اسی لیے جہادِ مال، غنیمت، سرایا، غزوات کے شروع کرنے سے پہلے ان کی خوبصورتی، افادیت کو سمجھنے کے لیے تاریخِ اسلام، سیرت النبی ﷺ سے صحیح معنوں میں مستفید ہونے کے لیے اور اس حقیقت کو سمجھا دینے کے لیے کہ اسلام دشمن عناصر کا پروپیگنڈہ لغویات ہے، بکو اس ہے لفاظی ہے، بے معنی ہے، سراسر جھوٹا ہے درج ذیل آپ کی پیش خدمت ہے۔

ان کا ذکر بعد میں بھی مستشرقین کے حوالہ سے قدرے تفصیل کیا جائے گا تاکہ یہ زہر قاتل مسلمانوں کے خون میں اُمت مسلمہ کے جسم میں سرایت نہ کر جائے اور رُوح کو زخمی نہ کر دے۔

مقصدِ ربِّ کائنات، غلبہ دینِ حق

خالق و مالک کائنات نے رب العالمین نے اللہ تبارک تعالیٰ نے ہمہ وقت سب کچھ دینے والے قادر مطلق نے اپنے محبوب رسول حضرت محمد رسول اللہ ﷺ کو پیغمبرِ اول و آخر و اعظم، سید المرسلین، خاتم النبیین، رحمت العالمین ﷺ کو اس مشن، اس مقصدِ عظیم کے لیے مبعوث فرمایا، اس دنیا پہ بھیجا کہ آپ ﷺ اپنی حکمتِ عملی، شب و روز کی جد جہد، محنت شاقہ، صبر و ہمت و استقامت سے اپنے رب کے پسندیدہ دین کو، آخری دین کو، دینِ اسلام کو، اللہ تبارک و تعالیٰ کی رحمتوں، برکتوں، نوازشوں سے لبریز دین کو، اللہ تبارک و تعالیٰ کی رضا سے، اللہ تبارک و تعالیٰ کی کھلی کھلی مدد و رہنمائی سے دُنیا کے باقی تمام دینوں پر ادا بان پر غالب کر دیں۔

اللہ تبارک و تعالیٰ نے کتنی صراحت و وضاحت کے ساتھ اس امر حق کو سورہ صف کی آیت مبارک ۹ میں یوں ارشاد فرمایا ہے:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ۝

ترجمہ ”اللہ وہ ذات ہے جس نے اپنے رسولوں کو ہدایت اور دین حق دے کر بھیجا تا کہ وہ اسے تمام ادیان پر غالب کر دے خواہ یہ بات مشرکین کو کٹنی ہی ناگوار کیوں نہ گزرے“۔ (سورہ صف آیت ۹)

حضور پُر نور نبی کریم ﷺ کی بعثت کا مقصد یہ بتایا جا رہا ہے کہ انقلابی جدوجہد کے نتیجے میں اسلام کو تمام ادیان عالم پر غالب آنا ہے۔ غلبہ دین حق کا خواب راہ حق میں جان و مال کی قربانیاں پیش کیے بغیر شرمندہ تعبیر نہیں ہو سکتا۔

اور ساتھ ہی فرما دیا ہے کہ مشرکین کو آپ ﷺ کے تمام افعال و اعمال ناگوار گزریں گے۔ وہ سخت مخالفت کریں گے۔ وہ جنہوں نے اپنے نصیب میں ازلی محرومی لکھوائی ہے وہ ہر غلط بات کریں گے اور کہیں گے لیکن بالآخر آپ ﷺ کا بول بالا ہے۔ آپ ﷺ کی حکمت عملی تدابیر مسلسل انتھک محنت و جدوجہد کامیاب ہوگی۔ نور حق ہر طرف پھیل جائے گا لیکن اس دُنیا کی ظلمت کدہ میں نور حق کو پھیلانا بہت صبر آزما اور مشکل کام ہوگا۔ اللہ تبارک و تعالیٰ کی رحمتوں سے محروم مشرکین، کافرو بے دین ہر مقام پر سخت مخالفت کریں گے۔

حضور نور نبی کریم ﷺ کی بعثت کا مقصد کیا تھا؟ توحید و رسالت پر ایمان لانے، فرد کے ظاہر و باطن میں احساس بندگی پیدا کر کے روشنیاں بکھیرنے، ضمیر انسان میں تقویٰ، طہارت اور پاکیزگی کے اوصاف پیدا کرنے اور اسلامی اقدار پر مبنی ایک فلاحی معاشرے کے قیام کے ساتھ غلبہ اسلام کے لیے عملی جدوجہد، بعثت رسول کا مقصد و مطلوب تھی۔ اسلام آزادی، مذہبی آزادی، فکری آزادی کا درس دیتا ہے، بچہ استبداد کو کاٹ دینے کی تلقین کرتا ہے، اپنی اجتماعی اکائی کے تحفظ کے لیے کفر، ظلم اور استحصال کے خلاف جہاد کا حکم دیتا ہے اور دین کو غالب کرنے کی راہ میں مزاحم شیطانی قوتوں، سازشوں اور فتنوں کو سختی سے کچل دینے کا فرمان جاری کرتا ہے۔

حضور پُر نور نبی کریم ﷺ نے اعلان نبوت کے ساتھ آئندہ کے لیے لائحہ عمل بھی وضع کیا اور اس پر مرحلہ وار عمل بھی شروع کر دیا۔ حضور نور نبی کریم ﷺ کی تیرہ سالہ ملی زندگی حکمت اور دانائی کی ایک روشن مثال ہے۔ ہجرت، جہاد، معاہدہ، قتال، محض اتفاقات زمانہ نہیں بلکہ ایک ٹھوس منصوبہ بندی کا نتیجہ ہیں۔ مکی دور میں بتدریج صحابہ کرام رضی اللہ عنہم کی تربیت کا فریضہ سرانجام دیا گیا۔ یہ خاموش دور ایک عظیم فکری، ذہنی اور روحانی انقلاب کا پیش خیمہ ثابت ہوا۔ اصحاب نبی کا یہ پاک باز گروہ عظیم اسلامی انقلاب کے تحفظ، بقا اور سلامتی کے لیے انفرادی اور اجتماعی سطح پر ابتلاء و آزمائش کے مراحل سے گزر کر ایک ایسی انقلابی جماعت کی صورت میں سامنے آیا جو باطل کے سامنے سب سے پہلے بولتی اور ثابت ہوتی اور ان نفوس قدسیہ کے نقوش پا سے تاریخ زمانہ و

دنیا نے اپنا راستہ متعین کیا۔

قارئین کرام! کو کسی مغالطے میں پڑنے سے بچانے کے لیے گزارش ہے کہ حضور پر نور نبی کریم رؤف و رحیم ﷺ کے سینہ مبارک میں دل مبارک میں دل مبارک کی ڈسک میں تو سارے کا سارا قرآن حکیم لوح محفوظ کے مطابق یعنی کہ ہماری موجودہ زمینی ترتیب کے مطابق روزِ اول سے ہی مکمل خوبصورتی کے ساتھ موجود تھا، محفوظ تھا۔

پھر اللہ تبارک و تعالیٰ اپنی خدائی حکمتوں کے تحت حالات و واقعات کے مطابق آپ ﷺ کے سینہ مبارک میں اس پہلے سے مکمل موجود و محفوظ قرآن حکیم کی متعلقہ آیات آیات یا سورہ مبارک کو حضور پر نور نبی کریم ﷺ کے دل مبارک کی سکرین پر ایسے اُجاگر فرماتے رہے جیسے ہم اپنے کمپیوٹر کی سکرین پر اپنی ڈسک میں موجود کسی عبارت یا پروگرام کو اپنی مرضی سے لے آتے ہیں تاکہ ان مخصوص حالات و واقعات و زمانہ میں متعلقہ آیات مبارک کا پرچار و تبلیغ ہو اور اُمت ان ہدایات و احکامات پر عمل پیرا ہو اور بالآخر دینِ متین کا غلبہ حاصل ہو۔ بالفاظِ دیگر شانِ نزولِ اُمت کے لیے ہے پیغمبرِ اول و آخر و اعظم ﷺ کے لیے ہیں۔

درج ذیل سورہ بقرہ کی آیت مبارک ۲۱۷ کی شانِ نزول سر یہ عبد اللہ بن جحش سے متعلق ہے جس کا کہ کچھ ہی دیر بعد اپنی باری آنے پر مکمل تفصیل سے ذکر ہوگا اور اس وقت یہاں مختصراً یہ کہ اس سر یہ میں مالِ غنیمت پہلی بار مسلمانوں کے ہاتھ آیا۔ اس سر یہ میں پہلا قتل ہوا۔ پہلی بار خمس نکالا گیا اور مسلمانوں نے پہلی بار کسی کو قیدی بنایا۔ ادھر قریش نے پروپیگنڈہ شروع کر دیا کہ محمد (ﷺ) نے ماہِ حرام کو بھی حلال کر دیا۔ قریش کی طعنہ زنی جب اپنی انتہا کو پہنچ گئی تو اللہ تبارک و تعالیٰ نے سورہ بقرہ کی آیت 217 نازل فرمائی:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ ۖ قُلْ قِتَالٌ فِيهِ كَبِيرٌ ۖ وَصَدٌّ عَن سَبِيلِ اللَّهِ وَكُفْرٌ
بِهِ وَالْمَسْجِدِ الْحَرَامِ ۖ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ ۗ وَالْفِتْنَةُ أَكْبَرُ مِنَ الْقَتْلِ ۗ وَلَا
يَزَالُونَ يُقَاتِلُونَكُمْ حَتَّى يَرُدُّوكُمْ عَن دِينِكُمْ إِنِ اسْتَطَاعُوا ۗ وَمَنْ يَرْتَدِدْ مِنكُمْ عَن دِينِهِ
فَمَا كَانَ مِنكُمْ عَلَىٰ شَيْءٍ ۚ وَأُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ۝

ترجمہ ”لوگ آپ سے حرمت والے مہینے میں جنگ کرنے کا حکم دریافت کرتے ہیں۔ آپ فرما دیں اس میں جنگ بڑا گناہ ہے اور اللہ کی راہ سے روکنا اور اس سے کفر کرنا اور مسجدِ حرام (خانہ کعبہ) سے روکنا اور وہاں کے رہنے والوں کو وہاں سے نکالنا اللہ کے نزدیک اس سے بھی بڑا گناہ ہے اور فتنہ انگیزی قتل و خون سے بڑھ کر ہے اور (یہ کافر) تم سے ہمیشہ جنگ جاری رکھیں گے یہاں تک کہ تمہیں تمہارے دین سے پھیر دیں اگر (وہ اتنی طاقت پاکیں)۔“ (سورہ بقرہ آیت ۲۱۷)

اللہ تبارک و تعالیٰ نے اس آیت مبارک میں کتنی وضاحت سے صاف صاف فرما دیا ہے کہ:

حرمت والے مہینے میں جنگ بڑا گناہ ہے

لیکن مشرکوں کو تم اس گناہ سے بھی کہیں بڑے بڑے گناہ بے دھڑک لگاتار کیے جا رہے ہو اور تمہیں ان بڑے بڑے گناہوں میں ملوث ہونے کا کوئی احساس نہیں ہے ملال نہیں ہے ان پہ پچھتاوا نہیں ہے۔

تمہیں مسلمانوں کا تو یہ گناہ نظر آ رہا ہے اور اس کے لیے خوب واویلا کر رہے ہو اسے اچھا لگ رہا ہے اور دین اسلام کے خلاف پروپیگنڈہ کر رہے ہو دوسرے کی آنکھ میں تنکا تو تمہیں نظر آ رہا ہے اپنی آنکھ میں شہتیر بھی معلوم نہیں دے رہا ہے۔

”اللہ کی راہ سے روکنا“ یعنی کہ مسلمانوں کی زندگی اجیرن کر دینا نہ خود ایمان لانا نہ مسلمانوں کو عبادت و تبلیغ کرنے دینا۔ بلکہ جو اللہ پر ایمان لے آئے اس کو ستانا، اذیت دینا، اسے ضروریات زندگی سے محروم کر دینا یہ سب کچھ اس سے بھی کہیں بڑا گناہ ہے جو گناہ (تمہارے بقول) مسلمانوں سے سرزد ہوا ہے۔

”اللہ سے کفر کرنا“ یعنی کہ اسے وحدہ لا شریک نہ ماننا، اُسے سب کچھ کا خالق و مالک نہ ماننا۔ اُس کے رسول کو نہ ماننا، پیغام رسول کریم ﷺ کا انکار کرنا، اس کی بعثت کا انکار کرنا، اللہ تبارک و تعالیٰ کی حاکمیت کلی و اعلیٰ کا عملی اعتراف نہ کرنا، غیر اللہ کی عبادت کرنا، ان سے مدد و رہنمائی چاہنا وغیرہ یہ سب یہ حرمت والے مہینے میں جنگ کرنے سے کہیں زیادہ بڑے گناہ ہیں۔

”مسجد حرام سے لوگوں کو روکنا“ یعنی کہ مسلمانوں کو وہاں عبادت کرنے سے محروم کر دینا، عمرہ طواف کرنے سے محروم کر دینا، انہیں حج و دیگر مواقع پر وہاں حاضر ہو کر اللہ تبارک و تعالیٰ کی عبادت نہ کرنے دینا۔ انہیں مسجد حرام میں جانے سے یہ کہہ کر روک دینا کہ تمہیں جان سے مار دیں گے۔ یہ سب ہی فعل حرمت والے مہینے میں جنگ کرنے سے کہیں زیادہ بڑے گناہ ہیں۔

”اور حرم کے رہنے والوں کو وہاں سے نکالنا اللہ کے نزدیک اس سے بھی بڑا گناہ ہے“ مشرکوں نے تو حرم سے مسلمانوں کو جبراً نکال دیا۔ انہیں اپنے گھریباڑ مال و دولت اور کاروبار زندگی سے بھی یکسر محروم کر دیا۔ تمام مسلمانوں کے لیے حالات ایسے کر دیئے کہ وہ اپنا سب کچھ چھوڑ کر اپنی جان بچا کر کسی محفوظ جگہ چلے جائیں۔ اکثر پاپیادہ نکالے گئے کہ ضروریات زندگی کا چند دنوں کا سامان بھی ساتھ نہ لے جاسکے۔

اور مشرکین نے نکالے گئے مسلمانوں کے گھریباڑ دولت و جائیداد پر فوراً ہی قبضہ کر لیا۔

اللہ تبارک و تعالیٰ کے برگزیدہ رسول کو نہ ماننا، اس کی دعوت حق کو قبول نہیں کیا، اسے تبلیغ دین حق کا پرچار کرنے سے روکا گیا۔ اسے صادق و امین جانتے ہوئے بھی قدم قدم پر جھٹلایا۔ وحدہ لا شریک کی عبادت کو کیا لہہ دیا کہ مشرکین نے مسلسل ذہنی و جسمانی اذیتوں کا نہ ختم ہونے والا سلسلہ شروع کر دیا۔ اور وہ اپنی ایذا سانیوں، نافرمانیوں جو رو ظلم میں بڑھتے ہی چلے گئے یہاں تک کہ معاذ اللہ انہوں نے شمع نور اسلام کو ہی گل کر

دینے کا پکا پروگرام بنا لیا اور اُس پر عمل پیرا ہو گئے۔ جس کے نتیجے میں حضور پر نور نبی کریم رُوف رحیم ﷺ کو ہجرت کرنا پڑی۔

”اور ان (مشرکین) کا یہ فساد قتل و خون سے بڑھ کر ہے“ یعنی کہ مشرکین کا یہ فساد کہ وہ شرک کرتے ہیں، رسول کریم ﷺ کی نصیحت و تبلیغ پر کان نہیں دھرتے، اللہ کے محبوب رسول کریم، خاتم النبیین، سید المرسلین ﷺ اور مومنین کو مسجد سے روکتے ہیں، ان پر جبر و ظلم کرتے ہیں اور انہیں طرح طرح کی اذائتیں دیتے ہیں یہ سب کرتوت، یہ سب افعال بد، قتل و خون کے فعل بد سے بھی کہیں زیادہ بڑے گناہ ہیں۔

جیسا کہ پہلے سورہ صف آیت ۹ کے حوالے سے پہلے بیان کیا جا چکا ہے مشیت ایزدی ہے کہ دین اسلام کا غلبہ قائم ہو اور دُنیا سے نا انصافی، محرومیوں، جبر و ظلم و تشدد کا خاتمہ ہو۔ ہر ایک کو جینے کا برابر حق ہو۔ دادرسی ہو، عزت نفس ہو۔ مالی معاشی سماجی خوشیاں ہوں خوشحالی ہو اور اللہ نے وحدہ لا شریک کی عبادت ہو اور کائنات میں اسی کی حاکمیت اعلیٰ ہو۔

بالفاظ دیگر مشرکین و کفار کو یہ بتلا دیا گیا ہے کہ تم جو کچھ کر رہے ہو یہ سب بہت بڑے بڑے گناہ ہیں۔ تمہیں یہ روش ترک کر کے آغوش اسلام میں آ جانا چاہیے کہ میرے نبی صادق پیغمبرِ اول و آخر و اعظم، رحمت العالمین (ﷺ) جو بھی فرماتے ہیں، جو بھی کرتے ہیں سب کا سب حق ہے، نور ہے اور میری رضا کے مطابق ہے اور نبی مکرم و معظم (ﷺ) کا اتباع، اطاعت و فرمانبرداری ہی اس دُنیا اور آخرت کے لیے کامیابی کی ضامن ہے، رحمتوں نواز شوں، کرم نوازیوں اور فلاح دارین کا باعث ہے۔

میرے رسول مقبول (ﷺ) غلبہ دین حق کے لیے جو بھی قدم اٹھائیں گے وہ سراسر حق پر مبنی ہوں گے۔ ان میں ہی ابدی فلاح بنی نوع انسان و جن ہے اور وہ سب اقدام میری رضا کے مطابق ہوں گے۔ اور مسلمانوں سے بھول چوک میں اگر کوئی غلطی ہو جاتی ہے تو میں خاص طور پر اپنے محبوب رسول (ﷺ) کی معرفت بہت ہی زیادہ معاف کرنے والا، توبہ قبول کرنے والا اور رحم و کرم کرنے والا ہوں۔ (سورہ نساء آیت ۶۴)

میں ہی دلوں کے بھید جانتا ہوں، نیتوں کو جانتا ہوں۔ ہر کچھ میرے علم و حکم میں ہے میں سب کچھ کو ہمہ وقت دیکھ رہا ہوں۔ مجھ سے کائنات میں کوئی ذرہ بھی پوشیدہ نہیں ہے۔ میں ہی کا خالق و مالک و پروردگار اور سب کا پالنے والا ہوں۔ اس لئے فقط میری ہی عبادت کرو۔ کسی کو میرا شریک نہ ٹھہراؤ اور فلاح دارین کے لئے میرے رسول کا اتباع کرو۔ میرا رسول تمہیں ہر حال میں حق کی ہی بات کہے گا۔ میرا ہی حکم، بات، ہدایت تمہیں پہنچائے گا۔ اس کا ہر حال میں حکم مانو، اطاعت اور اتباع کرو۔ اور اس طرح سے دراصل تم میرا ہی حکم مان رہے ہو گے اور میری ہی اطاعت و عبادت کر رہے ہو گے۔

میثاق جہادِ مالِ غنیمت

جیسا کہ پہلے ذکر ہو چکا ہے پورے عرب میں مرکزی حکومت نام کی کوئی چیز نہ تھی، عرب کی قبائلی زندگی سیاسی وحدت کے نام ہی سے نا آشنا تھی، تاجدار کون و مکان سرکارِ دو عالم حضور پُر نور ﷺ کا یہ ایک عظیم الشان کارنامہ ہے کہ آپ ﷺ نے سیاسی بصیرت اور حسن تدبیر سے کام لے کر مدینہ اور اس کے گرد و نواح میں آباد مختلف قبائل اور طبقات کو ایک معاہدہ کے ذریعہ ایک سیاسی وحدت میں پرو دیا۔

نوزائیدہ اسلامی حکومت کے داخلی استحکام کے لیے میثاقِ مدینہ کو اپنی نوعیت کے اعتبار سے تاریخی اہمیت حاصل ہے۔ اسے دُنیا کا پہلا تحریری معاہدہ یا دستور بھی قرار دیا جا سکتا ہے۔ یہ معاہدہ انصارِ مہاجرین اور یہودیوں کے مابین طے پایا اور اہل کی رو سے یہودیوں کو اپنے دین پر قائم رہنے اور ان کے دینی معاملات میں مداخلت نہ کرنے کی ضمانت دی گئی۔ تحریری معاہدہ یا دستور کو اپنی جامعیت کے اعتبار سے سفارتی دُنیا میں ایک منفرد مقام کا حامل ہے۔

عرب کا معاشرہ ظلم و استبداد اور جبر و استحصال کے شکنجے میں جکڑا ہوا تھا۔ حضور انور نبی کریم ﷺ نے داخلی استحکام کے لیے جو دانشمندانہ اقدامات اٹھائے ان اقدامات کی بدولت مدینہ کی ریاست امن و سلامتی کا گہوارہ بن گئی۔ میثاقِ مدینہ کے مطابق کسی سیاسی اقلیت کو اپنے مذہب کی تعلیمات کی روشنی میں رسومات ادا کرنے کی آزادی دینے کا بھی یہ پہلا موقع ہے وگرنہ اس زمانے میں دُنیا کے طول و عرض میں پھیلی ہوئی چھوٹی بڑی سلطنتوں میں کسی مذہبی اقلیت کو مذہبی آزادی دینے کا کوئی تصور ہی موجود نہیں۔ مذہبی اور سیاسی زندگی کے ارتقاء اور اخلاقی قدروں کے فروغ میں میثاقِ مدینہ کو سنگِ میل کی حیثیت حاصل ہے۔ اخلاقیات اور بقائے باہمی کے شاندار اصولوں سے پُر یہ دُنیا پہ اپنی نوعیت کا پہلا تحریری معاہدہ یا دستور ہے جو صحیح معنوں میں امن و امان سکون و راحت کا باعث بنا۔

سرایا اور غزواتِ النبی ﷺ کا پس منظر اور پیش منظر اتنا روشن اور واضح ہے کہ مستشرقین کے تمام تر فکری مغالطوں اور ان کی علمی خیانتوں کے باوجود غزوات کے مقاصد کے بارے میں نہ کوئی ابہام ہے اور نہ وہ حقائق کو چھپانے اور ان کا چہرہ مسخ کرنے میں کامیاب ہوئے ہیں۔ بلکہ اسلام کے مزاج کی سب سے واضح تشریح

ان غزوات کے حالات و واقعات اور نتائج و عواقب کے گہرے مطالعہ سے ہوتی ہے۔

جہاد

آیاتِ ربانی اور فرمودات حضور پر نور نبی کریم روف و رحیم ﷺ کی روشنی میں اس نفسیاتی فضا کا غیر جانبدارانہ تجزیہ ضروری ہے جس فضاء میں حکم جہاد جاری ہوا اور مسلمانوں نے اپنے عظیم مقاصد کے حصول کے لیے باطل استحصالی طاقتوں کی آنکھوں میں آنکھیں ڈال کر لاکارنے کے جرات مندانہ فیصلے کی توثیق اپنے قول و عمل سے پیش کر کے تاریخِ انسانی میں نئی راہوں کا تعین کیا اور نئے ضابطوں کو مدون کرنے کا فریضہ سرانجام دیا۔ اب سوال پیدا ہوتا ہے کہ غزواتِ نبوی کے جو بنیادی مقاصد تھے ان بنیادی مقاصد کے حصول کے لیے پہ سالارِ مدینہ پیغمبرِ اول و آخر و اعظم حضور پر نور رحمتِ دو عالم ﷺ نے کیا حکمت عملی اختیار کی اور کیا لائحہ عمل وضع کیا۔

مشرکین و کفار کی زیادتیوں کے خلاف ابتداء میں مسلمانوں کی حکمت عملی مدافعانہ نوعیت کی تھیں پھر وقت گزرنے کے ساتھ ساتھ آگے بڑھ کر دشمن کی نیست و نابود کرنے کے لیے جارحانہ انداز بھی اپنایا گیا۔ یہاں جارحیت کا کوئی منفی مفہوم مقصود نہیں ہے۔ اس جارحیت کو دہشت گردی کے معنوں میں بھی نہیں لیا جاسکتا۔ اگر آپ معاشرے کی برائیوں کو ختم کرنے، فتنہ و فساد کا قلع قمع کرنے اور ظلم کے ہاتھ توڑنے کے لیے ایک قدم آگے بڑھ کر اس جارحیت کو روکنے کے لیے جارحیت کا مظاہرہ نہیں کریں گے تو دشمن آپ کو ترنوالہ سمجھ کر آپ کی تہذیب و تمدن کے ہر نشان کو مٹا ڈالے گا۔

اس مجبوری کی جارحیت کا ذکر معذرت خواہانہ انداز میں کرنے کی قطعاً کوئی ضرورت نہیں باطل کا سرکچنے کے لیے جارحانہ اقدام کے بغیر چارہ ممکن نہیں۔ گھر میں بیٹھ کر اپنے آپ کو صرف مدافعت تک محدود کر دینے سے غلبہ حق کی بحالی کا ہر تصور ہوا میں تحلیل ہو کر رہ جائے گا۔ مدافعت ایک غیر فعال حالت کے اظہار کا نام ہے۔ سرگرم عمل رہنے کے لیے جدوجہد کی ضرورت ہوتی ہے تاکہ آگے بڑھ کر دشمن کے عزائم کو خاک میں ملایا جاسکے۔ حملہ انسان کا بہترین دفاع ہے۔ اس اعتبار سے اگر بحث کو سمیٹیں تو ہمیں معلوم ہوتا ہے کہ باطل اور طاغوتی قوتوں کے خلاف جہاد بالسیف ملتِ اسلامیہ کے استحکام بقا اور سلامتی کے لیے بے حد ضروری ہے یہی وجہ ہے کہ مدنی زندگی میں ہم آقائے کائنات پیغمبرِ اول و آخر و اعظم حضور انور نبی کریم ﷺ کو دشمنانِ اسلام سے مسلسل مصروف جہاد دیکھتے ہیں۔

رؤِ مستشرقین

بد قسمتی سے دورِ حاضر کے سیرت نگاروں نے مستشرقین کے بے بنیاد اعتراضات سے خائف ہو کر جہاد کو مدافعانہ جنگ سے تعبیر کرنا شروع کر دیا۔ معترضین نے مسلمانوں پر تعصب پر مبنی الزامات کی بوچھاڑ کر دی

اسلام کو ایک جارحیت پسند مذہب کا نام دیا گیا۔ ہمارے اپنے غلامانہ ذہنیت کے حامل دانشور اور مصنفین علمی سطح پر اعتماد کا مظاہرہ کرنے کی بجائے احساسِ کمتری کا شکار ہو گئے۔ مغرب کی چکا چوند نے ان کی آنکھیں خیرہ کر دیں اور یہ مغربی پروپیگنڈے سے مرعوب ہو کر اسلام کے بارے میں معذرب خواہانہ لہجہ اختیار کرنے لگے اور دفاعی پوزیشن میں آ کر صفائیاں دینے لگے۔ کسی نے بھی یہ سوچنے کی تکلیف گوارا نہ کی کہ اللہ کے نبی ﷺ کا مقصود بعثت کیا ہے؟ جس دین کو تمام ادیان پر غالب آنا تھا وہ بھلا کسی سے کب مرعوب ہوتا۔ تاریخ عالم اس امر کی شاہد ہے کہ غالب قوتیں صرف مدافعت پر اکتفا نہیں کرتیں اس طرح صالح قوتِ دین اسلام نے آگے بڑھ کر باطلِ استحصالی قوتوں کا خاتمہ کر کے کلمہ توحید کلمہ حق کا پرچم بلند کیا۔ اہل حق کسی ملامت کرنے والے کی ملامت سے نہیں ڈرتے، کسی اعتراض کرنے والے کے اعتراض سے نہیں گھبراتے۔ انکار کرنے والے تو خدا کا بھی انکار کر دیتے ہیں۔

دعوتِ توحید سے براہِ راست مشرکین و کفار کے باطل نظام پر زد پڑتی تھی اور پھر بالواسطہ ان کے اقتصادی، سیاسی اور ثقافتی مفادات خطرے میں پڑتے تھے لہذا معاشرے کے یہ بااثر لوگ اپنے آبائی مذہب کے تحفظ و بقاء کے لیے مشتعل ہو کر آمادہ جنگ ہو جاتے تھے۔ حقیقت قابلِ توجہ ہے کہ شرک کا عقیدہ تو اس وقت عام آدمی بھی رکھتا تھا لیکن عوام کی جانب سے کبھی بھی مزاحمتی تحریکوں کا آغاز نہیں ہوا۔ البتہ دعوتِ حق سے صاحبانِ اقدار سردارانِ قوم کے ایوانوں میں ضرور زلزلہ طاری ہوا۔

دعوتِ حق سے تو انہیں ہی گھبرانا تھا جن کے مفادات پر اس کی زد پڑتی تھی۔ اس دور میں غریب عوام کی تو کوئی حیثیت ہی نہ تھی۔ طاقتور کا حکم بجالانا ان کی زندگی تھی۔ اس لیے یہ صرف روساءِ قوم سردارانِ قوم اور صاحبِ طاقت ثروت و اقدار لوگ ہی تھے جنہوں نے تحریکِ دین اسلام کی شدت سے مخالفت کی اور بزورِ طاقت اسلام کو مٹانا چاہا۔

نظامِ باطل ہر دور کی استحصالی قوتوں کی آخری پناہ گاہ ہوتا ہے کیونکہ نظامِ کفر میں حقوق اور عدل کا سرے سے کوئی ذکر ہی نہیں ہوتا۔ اس لیے سردارِ وڈیرے اور جاگیردار اپنی من مانی کرنے اور عوام کے مقدر سے کھیلنے میں آزاد ہوتے ہیں۔ چنانچہ یہ لوگ ہر دور اور ہر عہد میں مذہب کی غلط شکل پیش کر کے اپنے مذموم مقاصد کی تکمیل میں مصروف رہتے ہیں۔

دورِ نبوی میں ابوجہل کا بھی یہی مسئلہ تھا وہ اپنے مفادات کا تحفظ چاہتا تھا۔ نظام کی تبدیلی نہیں چاہتا تھا اس لیے اپنے کفر پر ڈٹا رہا۔ ہر پیغمبر کی دعوت انقلابی دعوت ہوتی ہے اور دعوت کا یہی انقلابی پہلو سماج کے ٹھیکیداروں کے لیے قابلِ قبول نہیں ہوتا۔ حضور انور نبی کریم ﷺ کو بھی سردارانِ قریش نے دنیاوی جاہ و جلال کی پیش کش کی تھی اور حضور پر نور نبی کریم ﷺ نے فرمایا تھا کہ:

اگر کا فر تبلیغِ اسلام سے روکنے کے لیے میرے دائیں ہاتھ پر چاند اور بائیں پر سورج بھی لا کر رکھ

دیں تو پھر بھی میں حق کی تبلیغ سے منہ نہیں موڑوں گا اور (خدائے وحدہ لا شریک کی حاکمیت کا اعلان کرتا رہوں گا) (السیرۃ النبویہ ابن ہشام جلد ۱ صفحہ ۱۷۰)

حق کے خلاف کفر کا عمومی رویہ یہی تھا اور مرکزی نکتہ وقت کے حاکموں کے مفادات کا تحفظ تھا۔ چنانچہ یہ سردارانِ قوم اپنے تمام وسائل کے ساتھ پیغمبرانہ جدوجہد کی مخالفت کرتے رہے حتیٰ کہ ان کے قتل تک کی سازشوں میں ملوث ہوتے۔ جب باطل حق کے مقابلے میں میدانِ جنگ میں اترتا ہے تو وہ محض عقیدے پر حملہ آور نہیں ہوتا بلکہ وہ ایک انقلابی اور عوامی تحریک کو ختم کرنے کے درپے ہوتا ہے۔ چنانچہ آگے بڑھ کر باطل پر کاری ضرب لگانا ناگزیر ہو جاتا ہے لہذا جہاد کو محض مدافعتیہ جنگ کا نام نہیں دیا جاسکتا۔ بد قسمتی سے دشمنانِ اسلام کے مسلسل پروپیگنڈے کی وجہ سے جہاد کے اعلیٰ ترین مقاصد مثلاً اسلام کے انقلابی تصور کا عملی فروغ، اقامتِ دین کے لیے سعیِ فتنہ و فساد کے خاتمے کی کوشش اور مجبور و مقہور اقوام کی عملی اور فکری رہنمائی جیسے متحرک اور جاندار تصورات بھی پس منظر میں چلے گئے۔

غلط سوچ اور جواب

اسلام ایک شورائی نظام کا داعی ہے جس میں جمہوری شعور ہر مرحلے پر کارفرما نظر آتا ہے۔ اسلام انسانی ذہن پر پہرے نہیں بٹھاتا نہ ذہن میں ابھرنے والے ان گنت سوالات کا جواب دینے میں کسی قسم کے پس و پیش سے کام لیتا ہے۔ اسلام ذہنوں پر دستک دے کر شعور و آگہی کے دروازوں کو وا کرتا ہے اور ایک لمحے کے تفکر کو ہزار سال کی عبادت سے افضل قرار دیتا ہے

ناپختہ اور غلط سوچ رکھنے والے مشرکین، کفار و مستشرقین تو اس باطل انداز سے سوچتے ہیں کہ حضور انور کریم ﷺ کا مقصود بعثت یہی تھا کہ آپ ﷺ مسلمانوں کو چند مراسمِ عبودیت سے آشنا کرتے رہیں۔ جب کوئی حملہ آور ہو تو اپنا دفاع کر لیا کریں۔ ظالم قوتوں سے کوئی تعرض نہ کریں اور ابلسی طاقتوں کا راستہ روکنے کی کوشش نہ کریں۔ مسلمانوں صرف مصلے پر بیٹھ کر اللہ اللہ کریں اور ظالم استحصالی نظام کے خلاف صدائے احتجاج بلند کرنے کی ”سعی“ ایجاد نہ کریں۔

لیکن نہ ایسا تھا اور نہ ایسا ہوا۔ حضور پر نور نبی کریم ﷺ کی دس سالہ مدنی زندگی انقلابِ جدوجہد کی ایک ولولہ انگیز داستان ہے جس میں ہمیں دعوتِ حق کا پرچم بھی بلند نظر آتا ہے۔ میدانِ جنگ میں حضور انور نبی کریم ﷺ ایک عظیم سپہ سالار کی طرح دادِ شجاعت دیتے اور ایک مملکت کے سربراہ کی حیثیت سے امور مملکت اور سفارتی سرگرمیوں کی نگرانی کرتے بھی دکھائی دیتے ہیں۔ دُنیا کو قانون عطا کرنے والے نبی مسندِ عدل پر بیٹھ کر فیصلے صادر فرماتے ہیں۔ ایک ماہرِ معیشت دان کی طرح اقتصادی صورت حال کا جائزہ بھی لیتے ہیں۔ ایک مدبر سیاست دان کی طرح مختلف قبائل اور معاشرے کے مختلف طبقات کے درمیان اعتدال اور توازن کی فضا

قائم کرتے ہوئے بھی ملتے ہیں۔

زندگی کا کوئی گوشہ اور کوئی پہلو ایسا نہیں جو حضور پر نور نبی کریم ﷺ کے نقوش پاکی شادابیوں سے ہمکنار نہ ہو۔ یہاں اس امر کی وضاحت ضروری ہے کہ دفاع ذاتی ہو یا اجتماعی یہ تو انسان کا ایک مسلمہ بنیادی حق ہے لیکن دُنیا سے فتنہ و فساد مٹانا مقصود ہو تو صرف دفاع پر ہی اکتفا کر کے ظلم کی حکمرانی کی بیخ کنی نہیں کی جاسکتی۔ پس یہ امر طے شدہ ہے اور منشاء ایزوی کے عین مطابق ہے کہ مقصود بعثت میں اظہارِ دین اور غلبہ و فوقیتِ اسلام بھی شامل ہے۔ اقامتِ دین کے لیے جدوجہد ایک انقلابی جدوجہد ہے۔ جس کے سیاسی پہلو کو کسی مرحلے پر بھی نظر انداز نہیں کیا جاسکتا۔ اس طویل المیعاد منصوبہ کے تحت پہلے مکہ سے مدینہ ہجرت فرمائی پھر عرب کی سب سے بڑی سیاسی اور عسکری قوت مشرکین مکہ سے نبرد آزمائی کے لیے نگرانِ گشتی دستوں کی روانگی کا سلسلہ شروع کیا تاکہ یہ بات کفار مکہ اور دشمنانِ اسلام کی سمجھ میں آجائے کہ اب مسلمان ان کی اقتصادی ناکہ بندی کرنے کی پوزیشن میں بھی ہیں۔

مسلمان کسی ذاتی، جماعتی یا گروہی مقاصد کے لیے تلوار نہیں اٹھاتا بلکہ اس کے نزدیک جہاد کے ذریعہ فتنہ و فساد کا استیصال کر کے پوری انسانیت کے لیے امن و سلامتی کی فضا کو بحال کرنا ہوتا ہے۔ باطلِ استحصالی قوتوں کے خلاف جہاد دُنیا میں عدل و انصاف کے قیام کے لیے ناگزیر ہے۔ شریکوں کے خاتمے کے بغیر امن و سلامتی کی ضمانت نہیں دی جاسکتی۔ اسلام تعرض نہ کرنے والوں کے قتل سے منع کرتا ہے اپنے مذہب اور عقیدے پر عمل پیرا ہونے کی کھلی اجازت دیتا ہے۔ بچوں، بوڑھوں اور عورتوں پر ہاتھ اٹھانے سے روکتا ہے۔ مسلمانوں کی ساری کی ساری جنگیں مدافعتیہ نہیں تھیں۔ محض دفاع کمزوروں کا ہتھیار ہے اسلام کسی کمزوری کا نہیں خیر کی قوت کثیر کا نام ہے آقائے دو جہاں سرکارِ دو عالم حضور پر نور ﷺ نے فرمایا تھا کہ:

”کلمہ پڑھ لو اس کی بدولت عرب کے مالک بن جاؤ گے اور عجم تمہارے زیر نگیں آجائے گا“

(تفسیر قرطبی ۵/۱۱۵)

نامساعدہ حالات میں اتنے وثوق، اعتماد اور یقین کے ساتھ یہ بات وہی ہستی ارشاد فرما سکتی ہے جسے اپنے مشن کی حقانیت اور کامیابی پر غیر متزلزل یقین ہو لہذا یہ سمجھ لینا کہ مسلمانوں مظلوم تھے انہیں قدم قدم پر کفار کی چیرہ دستیوں کا سامنا کرنا پڑتا تھا اور کی زندگی میں انہیں مصائب و آلام کا شکار ہونا پڑا تھا اس لیے محض اپنے دفاع کے لیے انہیں اذن جہاد ملا تھا سراسر غلط اور خلاف واقعہ ہے بلکہ حقیقت یہ ہے کہ جہاد کا حکم اپنے دفاع کے لیے ہی نہیں بلکہ آگے بڑھ کر باطل کا سرکچنے کے لیے بھی صادر ہوا تھا، اللہ کے دین کو غلبہ دینے کے لیے صادر ہوا تھا۔

ایک اور طبقہ جس میں غیر مسلم پیش پیش ہیں جہاد کو ایک اور ہی زوایے سے دیکھتا ہے۔ وہ جہاد کو دوسرے مذاہب کے خلاف جنگ تصور کرتا ہے۔ یہ لوگ آج بھی اس مفروضے پر ڈٹے ہوئے ہیں کہ اسلام صرف اور

صرف تلوار کے زور سے پھیلا ہے۔ ان کے نزدیک جہاد محض اسلام کو بزور شمشیر قبول کروانے کا ایک ذریعہ ہے۔ اپنی اس سوچ و دلائل کے حوالے سے وہ جہاد کو جارحانہ جنگ کا نام دیتے ہیں۔ لیکن حقائق یہ ہیں کہ غزوات کی ساری تاریخ چھان ڈالنے کوئی ایک بھی ایسا واقعہ نہیں ملے گا کہ زبردستی کسی جنگی قیدی کو اپنا مذہب تبدیل کرنے پر مجبور کیا گیا ہو۔ چونکہ کفر اور ظلم یکجا تھے اور ہیں لہذا جب ظلم کے خلاف تلوار بلند ہوئی تو اسے غلط فہمی کی بناء پر عقیدے کی جنگ بنا دیا گیا حانانکہ اسلام سے بڑھ کر کوئی دوسرا مذہب غیر مسلموں کو اپنے عقیدے اور مذہب کی آزادی نہیں دیتا۔

قرآن حکیم کی سورہ بقرہ کی آیت مبارک 256 میں اس سے متعلق اللہ تبارک و تعالیٰ کا کتنا واضح فرمان پاک موجود ہے۔

لَا اِكْرَاهَ فِي الدِّينِ

ترجمہ: ”دین میں کوئی زبردستی نہیں۔“

بھلا اس سے بڑھ کر بھی کوئی اور واضح حکم و ہدایت ہو سکتا ہے۔ تاریخ گواہ ہے کہ مسلمانوں نے کسی ایک فرد کو بھی تلوار کے زور پر مسلمان نہیں کیا، ہاں ظلم، ناانصافی، ظلمت و گمراہی اور انسانیت پر درندگی کو روکا ہے اور اس طرح دین اسلام کے نور سے دنیا کو نور علی نور کیا ہے۔

فتح مکہ کے وقت تاجدارِ کائنات ﷺ نے یہاں تک اعلان کر دیا تھا کہ:

”جو شخص ابوسفیان کے گھر میں پناہ لے گا اسے امان دی جائے گی جو اپنے گھر میں پناہ لے لے گا اس سے بھی تعرض نہیں کیا جائے گا اور جو مسجد حرام میں داخل ہو جائے گا وہ بھی مامون ہو گا۔“ (السیرۃ النبویہ لابن ہشام ۲: ۲۶۹)

”فتح مکہ کے وقت بھی کسی ایک شخص کو بھی بزور شمشیر مسلمان بنائے جانے کی کمثال نہیں ملتی، اسلام نے کسی مرحلے پر بھی پر امن غیر مسلم معاشروں کے مذہب میں مداخلت نہیں کی اس کے برعکس غیر مسلموں کے ساتھ معاہدے کیے ان کے ساتھ تجارتی اور سفارتی سطح پر تعلقات استوار ہوئے۔“

نقطہ نظر کو سمجھانے کی خاطر حقیقت کو آشکار کرنے کی خاطر موجود دور کی دو بڑی تحریکوں کا ذکر کر رہا ہوں۔ فلسطینیوں کی جدوجہد آزادی یہودیوں کے مذہب کے خلاف نہیں اسرائیل کی جارحیت اور وحشیانہ کارروائیوں کے خلاف ہے، کشمیری حریت پسندوں کی مسلح جدوجہد بھی ہندومت کے خلاف نہیں ریاست پر بھارت کے ظالمانہ قبضہ کے خلاف ہے۔

بد قسمتی سے مختلف تصورات کو گڈ مڈ کر کے جان بوجھ کر غلط فہمیوں کو ہوا دی گئی ہے اور اسلام کے تصور جنگ کو بدنام کرنے کا کوئی دقیقہ فرو گزاشت نہیں کیا گیا، اسلام دشمن عناصر اور مغربی سامراجی طاقتوں نے دوہرے

معیار قائم کر رکھے ہیں اس امر کی وضاحت ضروری ہے کہ کسی قوم کے خلاف جہاد اس لیے فرض نہیں ہوتا کہ مد مقابل قوم غیر مسلم ہے۔ جہاد ظلم، درندگی اور بربریت کے خلاف تلوار اٹھانے کا نام ہے اور دنیا کا کوئی مذہب اور کوئی ضابطہ اخلاق، ظلم، درندگی اور بربریت کے خلاف تلوار اٹھانے سے نہیں روکتا۔ جہاد نہ کلی طور پر جارحانہ ہوتا ہے اور نہ کلی طور پر مدافعانہ ہوتا ہے۔ اسلام نے میدان جنگ میں بھی ہمیشہ مستقل اعتدال اور توازن کی راہ اختیار کی ہے۔

مسلمانوں نے تیرہ سال تک کفار کے ہر وار کو مردانہ وار اپنے سینے پر سہا لیکن زبان پر حرف شکایت نہیں لائے ان کی رگوں میں بھی عربوں کا خون دوڑ رہا تھا۔ ایمان کی دولت نصیب ہو جانے کے بعد ان کی شجاعت اور بہادری کے جواہر کو جلا ملی تھی وہ بھی کفار کے دست ظلم و تشدد کو آگے بڑھ کر روک سکتے تھے لیکن ابھی ہاتھ اٹھانے اور جوابی کارروائی کرنے کی اجازت نہیں تھی۔ ورنہ حضور انور نبی کریم ﷺ کے ایک اشارے پر صحابہ کرام رضی اللہ عنہم اٹھ کھڑے ہوتے اور دشمنوں کو کیفر کردار تک پہنچا کر دم لیتے۔ ان کی تو دلی آرزو تھی کہ انہیں بھی کفار کے خلاف تلواریں بے نیام کرنے اور میدان جنگ میں دشمن پر حملہ کرنے کی اجازت ملے تاکہ وہ راہ حق میں جاں نثاری کی نئی روایات قائم کرتے ہوئے داستان حریت اپنے لہو سے تحریر کرنے کی سعادت حاصل کریں۔

چنانچہ ہجرت مدینہ کے ایک سال بعد ۱۲ صفر ۲ ہجری کو سورہ الحج کی آیات ۳۹ تا ۴۰ کے ذریعہ مسلمانوں کو اللہ تبارک و تعالیٰ کی راہ میں جہاد کرنے کی اجازت مل گئی۔ حضور پر نور نبی کریم ﷺ کی عظیم قیادت نے صحابہ رضی اللہ عنہم کے اندر جذبہ جہاد و شہادت کو ایک ایسی زندہ تحریک بنا دیا جس نے آگے چل کر نہ صرف جزیرہ نمائے عرب میں ایک مرکزی حکومت کے قیام کی راہ ہموار کی بلکہ چار دانگ عالم میں سیاسی فتوحات کے دروازے بھی وا کیے اور ہر سو دین اسلام دور دور تک پھیلا دیا۔

پیغمبر اول و آخر و اعظم، حضور پر نور ﷺ کی عظیم قیادت نے صحابہ رضی اللہ عنہم کے جذبہ شہادت کو جلا بخشی۔ وہ ہمہ وقت اللہ کی راہ میں جان کے نذر نے پیش کرنے کے لیے ذہنی اور قلبی طور پر تیار رہنے لگے۔ ہجرت مدینہ کے بعد مشرکین کی جانب سے مدینہ منورہ پر حملہ کسی وقت بھی متوقع تھا۔ کفار کھلی دھمکیاں دے رہے تھے اور مسلمانوں پر نفسیاتی دباؤ بڑھا رہے تھے تاکہ انہیں مرعوب کیا جاسکے۔ لیکن اللہ کے شیروں کو آتی نہیں روباہی کے مصداق، مسلمانوں کا جوش و خروش دیدنی تھا۔ جذبے بیدار ہو رہے تھے شوق شہادت انگڑائیاں لے رہا تھا۔ ایمان کا نور سینوں میں فروزاں تھا۔ ان حالات میں صحابہ کرام رضی اللہ عنہم رات کو پہرہ دیا کرتے تھے۔ ایک رات حضور پر نور ﷺ نے آرام فرمانے کا ارادہ فرمایا تو حالات کے پیش نظر فرمایا: کاش آج شب کوئی انتہائی ذمہ داری سے پہرہ دے۔ اسی آن حضرت سعد بن ابی وقاص رضی اللہ عنہ ہتھیار بند حالت میں حاضر خدمت ہوئے اور زرہ پہن کر پہرہ دیا۔

کسی قانون یا نظام کے نفاذ کے لیے قوت نافذہ درکار ہوتی ہے اس قوت نافذہ کا وثیقہ خون سے تحریر ہوتا ہے اسلام تو ہے ہی شہادت گہہ اُلفت میں قدم رکھنے کا نام۔ جب تلواروں کو زنگ لگ جائے، مسلمان ہاتھ باندھ کر رحم طلب نظروں سے سامراجی طاقتوں کی طرف دیکھنے لگیں تو قوت نافذہ کا حصول ناممکن ہو جاتا ہے۔ جیسا کہ پہلے ذکر ہو چکا ہے کہ مدینہ الرسول میں اسلامی حکومت کے قیام کے بعد کفار مکہ کی اسلام کے خلاف معاندانہ سرگرمیوں میں تیزی سے اضافہ ہونے لگا تھا۔ مشرکین مکہ جانتے تھے کہ اگر مسلمانوں کو مدینہ النبی میں پاؤں جمانے کا موقع مل گیا تو وہ ان کے آبائی استحصالی نظام کے انہدام کا فوری باعث بن جائے گا۔ اس لیے وہ اسلام کو مٹانے کے لیے میدان جنگ میں کود پڑے۔ خود حضور انور ﷺ کی جان لینے کے لیے منصوبہ بندیاں کرنے لگے۔ ایک عرصہ دراز تک مسلمانوں کی تدابیر اور عمل مدافعانہ نوعیت کے تھے لیکن جب مشرکین نے مدینہ پہنچ کر اسلام اور اسلام کے نام لیواؤں کو ختم کرنے کی دھمکی دے دی تو پھر مسلمانوں نے آگے بڑھ کر دشمن کو نیست و نابود کرنے کے لیے جارحانہ انداز اپنالیا۔

یہ موضوع بہت اہم اور طویل ہے سردست اتنا بیان کر دینا ہی کافی ہے کہ ان میں کچھ جنگیں مدافعانہ تھیں اور چند ایک کا انداز جارحانہ تھا کہ دشمن کے گھر میں جا کر اس پر کاری ضرب لگائی جائے۔ جارحیت کا ذکر معذرت خواہانہ انداز میں کرنے کی قطعاً کوئی ضرورت نہیں۔ باطل کا سرکچنے کے لیے جارحانہ اقدام کے بغیر چارہ ممکن نہیں۔ گھر میں بیٹھ کر اپنے آپ کو صرف مدافعت تک محدود کر دینے سے غلبہ حق کی بحالی کا ہر تصور ہوا میں تحلیل ہو کر رہ جائے گا۔ مدافعت ایک غیر فعال حالت کے اظہار کا نام ہے اور سرگرم عمل رہنے کے لیے جدوجہد کی ضرورت ہوتی ہے تاکہ آگے بڑھ کر دشمن کے عزائم کو خاک میں ملا جاسکے۔ حملہ انسان کا بہترین دفاع ہے۔

یہود ہنود و نصاریٰ نے علمی سطح پر بھی اسلام کے بارے میں فکری مغالطوں، فلسفیانہ مویشگافیوں اور بہتان تراشیوں کا وہ طور مار باندھا کہ چودہ صدیاں گزر جانے کے بعد بھی شکوک و شبہات کی گرد ہے کہ چھٹنے کا نام ہی نہیں لیتی۔ بلکہ آج عالمی تناظر میں ایک منظم سازش کے تحت اسلام کے بارے میں غلط فہمیاں پھیلا کر جہاد کے ڈانڈے دہشت گردی سے ملائے جا رہے ہیں۔ عورت کی آزادی کے نام پر اسلام کو بدنام کرنے کی مذموم کوشش کی جا رہی ہے اور بنیاد پرستی کی آڑ میں اسلامی تحریکوں کا راستہ روکا جا رہا ہے۔ یہ عمل عہد رسالت مآب ﷺ میں بھی جاری تھا اور آج بھی جدید ذہن بڑی حد تک اس منفی اور اشتعال انگیز پروپیگنڈے کی گرفت میں ہے۔

مشکل حالات میں پسپائی کا راستہ اختیار کرنا مردان حق کا شیوہ نہیں۔ مومن منشاء ایزدی کو بروئے کار لانے کے لیے طاغوتی طاقتوں سے ٹکرا جاتا ہے۔ باطل کا سرکچنے اور فتنوں کی سرکوبی کے لیے ان کی قوت کے سرچشموں کو ختم کرنا پڑتا ہے اور یہ اس وقت تک ممکن نہیں جب تک راہ حق کے مسافر باطل کو نیست و نابود کرنے کے لیے آگے بڑھ کر اس پر ضرب کاری نہ لگائیں۔ کہ ان فتنوں اور سازشوں کو دوبارہ سر اٹھانے کی جرأت نہ ہو

سکے۔ دشمن پر بڑھ کر حملہ کرنا اور اُس کی پیش قدمی کو روکنے کے لیے دفاعی اور جارحانہ اقدامات کرنا قابلِ مذمت نہیں بلکہ ایسا نہ کرنا قابلِ مذمت وہ گھناؤنے عزائم ہیں جن کی آغوش میں فتنے پرورش پاتے ہیں۔ انسان کو خدائی کے اعلان پر اکساتے ہیں۔ اور شرفِ انسانی کو پائے حقارت سے ٹھکرا کر ابلیس کی مجلسِ شوریٰ سے جاری ہونے والے احکامات پر عمل پیرا ہونے کی دعوت دیتے ہیں۔

مالِ غنیمت

مستشرقین نے مالِ غنیمت کی آڑ میں اسلام کے خلاف دشنام طرازی کا بازار گرم کیے رکھا اور بعض انفرادی روٹیوں کا سہارا لے کر تمام مسلمانوں اور دینِ اسلام کو بدنام کرنے کا کوئی دقیقہ فرو گزاشت نہ کیا۔ جو اقدامات معاشی صورت حال کو کنٹرول کرنے کے لیے اٹھائے گئے تھے ثمر بار ثابت ہوئے۔ مستشرقین نے استحکام کی طرف بڑھتے ہوئے مسلمانوں کے معاشی نظام کو بھی مالِ غنیمت کی فراوانی کا سبب بنایا۔ یہ پروپیگنڈہ بڑی چابک دستی سے کیا گیا کہ مسلمانوں نے مدینہ منورہ میں قدم جمانے کے بعد تجارتی قافلوں کو لوٹنا شروع کر دیا۔ اور اس طرح ان کی تنگ دستی اور مفلسی دور ہوئی تو وہ اپنی عسکری قوت منظم کرنے میں مصروف ہو گئے اور پھر جنگوں کا ایک سلسلہ شروع ہو گیا۔ اور جنگوں اور دیگر مہمات میں بھی بہت سا مالِ غنیمت مسلمانوں کے ہاتھ آیا۔

ان الزامات کی حقیقت جاننے کے لیے ضروری ہے کہ غزوات اور سرایا کا غیر جانبدارانہ جائزہ لیا جائے تا کہ معلوم ہو سکے کہ ان مہمات کے نتیجے میں کتنا مالِ غنیمت ہاتھ لگا اور اس وقت مسلمانوں کی تعداد کتنی تھی اور وہ مالِ مسلمان آبادی کے لیے کتنے عرصہ تک کافی ہو سکتا تھا۔ ہجرت کے پہلے دو سالوں میں کل بارہ مہمات کا ذکر ملتا ہے ان میں سے غزوہ بدر کے علاوہ کسی دوسری مہم میں قابلِ ذکر مالِ غنیمت ملنے کا وجود نہیں ملتا۔

یہ بحث پہلے آچکی ہے کہ قریش کے تجارتی قافلوں کی ناکہ بندی ایک جنگی چال تھی جس کا مقصد دشمن کی رسد کاٹ کر اسے دفاعی پوزیشن اختیار کرنے پر مجبور کرنا تھا اور پھر اپنی عسکری قوت سے مرعوب کرنا بھی مقصود تھا تا کہ وہ اپنی شراٹگریوں سے باز رہے اور مدینہ منورہ پر حملہ کرنے کی جرأت نہ کر سکے۔ دشمن کو ڈرا دھمکا کر اسے نفسیاتی دباؤ میں لانا جنگی حکمتِ عملی ہے جس پر عمل پیرا ہونا ہر قوم کا بنیادی حق ہے اور بین الاقوامی طور پر یہ حق آج بھی تسلیم کیا جاتا ہے بلکہ اس حق کا غلط استعمال جتنا آج ہو رہا ہے ماضی میں اس کی کوئی مثال نہیں ملتی۔

اگر ان مغربی مفکرین اور مستشرقین سے پوچھا جائے کہ کیا مسلمانوں نے قریش کے علاوہ دوسرے قبائل کے تجارتی قافلوں کو بھی روکا تو خاموشی اختیار کرنے کے سوا ان کے پاس کوئی چارہ نہیں ہوتا۔

اگر مسلمانوں نے لوٹ مار ہی کو اپنا ذریعہ معاش بنانا تھا تو دیگر قبائل کے قافلوں پر انہوں نے کیوں ہاتھ نہیں ڈالا؟ سیدھی سی بات ہے کہ قریش مسلمانوں کے کھلے دشمن تھے مسلمانوں نے قریش کی حملہ کرنے کی قوت پر کاری ضرب لگانے کے لیے ان کے تجارتی قافلوں کی ناکہ بندی کر کے کسی غیر اخلاقی اور غیر آئینی حرکت کا

ارتکاب نہیں کیا بلکہ محض اپنا بنیادی حق استعمال کیا۔

مستشرقین نے مسلمانوں پر لوٹ مار کا الزام محض لوگوں کی آنکھوں میں دھول جھونکنے کے لیے لگایا ورنہ اس کی اصل وجہ کچھ بھی نہیں یہاں غزوات اور سرایا میں مسلمانوں کے ہاتھ لگنے والے مالِ غنیمت کی تفصیلات درج کی جا رہی ہے۔

غزوات و سرایا میں مالِ غنیمت کا تخمینہ

نمبر شمار	مہم (سرمایہ یا غزوہ)	سن	مالِ غنیمت کا تخمینہ
۱-	سریہ نخلہ	۲ ہجری	بیس ہزار درہم
۲-	غزوہ بدر الکبریٰ	۲ ہجری	ایک لاکھ ساٹھ ہزار درہم
۳-	غزوہ بنو قنیقاع	۲ ہجری	دو لاکھ پچاس ہزار درہم
۴-	غزوہ السویق	۲ ہجری	دو ہزار درہم
۵-	غزوہ الکرد	۳ ہجری	بیس ہزار درہم
۶-	سریہ قرودہ	۳ ہجری	ایک لاکھ درہم
۷-	غزوہ أحد	۳ ہجری	چھ سو سولہ درہم
۸-	سریہ قطن	۴ ہجری	بارہ ہزار چار سو درہم
۹-	غزوہ بنو النضیر	۴ ہجری	تین لاکھ درہم
۱۰-	غزوہ مرسیع	۵ ہجری	دو لاکھ درہم
۱۱-	غزوہ درمۃ الجندل	۵ ہجری	دس ہزار درہم
۱۲-	غزوہ خندق	۵ ہجری	دو ہزار درہم
۱۳-	غزوہ بنو قریظہ	۵ ہجری	سات لاکھ بیس ہزار درہم
۱۴-	سریہ جموح	۶ ہجری	ستر ہزار درہم
۱۵-	غزوہ فدک	۶ ہجری	چھ لاکھ پچاس ہزار درہم
۱۶-	سریہ بنی کلاب	۸ ہجری	دو لاکھ درہم
۱۷-	سریہ موتہ	۹ ہجری	پچاس ہزار درہم
۱۸-	سریہ بیشہ	۹ ہجری	بیس لاکھ درہم
۱۹-	سریہ درمۃ الجندل	۹ ہجری	دو لاکھ پچاس ہزار درہم
میزان:	کل مہمات ۱۹	کل رقم	باسٹھ لاکھ سترہ ہزار سولہ درہم

عجیب بات ہے کہ بنیادی حقوق کے نام پر طوفانِ بدتمیزی کھڑا کرنے والے ”ارباب شعور“ مسلمانوں کو جارحیت کے مقابلے میں اپنا دفاع کرنے کا حق دینے کے لیے بھی تیار نہیں۔ بعد کے چند سالوں میں غزوة الکردسریہ قطن اور بنو نضیر کی جلا وطنی کے علاوہ مالِ غنیمت کا ذکر نہیں ملتا۔ کل مہمات میں سے نصف سے بھی کم ایسی مہمات ہیں جن میں تھوڑا بہت مالِ غنیمت حاصل ہوا۔ قریش جو مسلمانوں کے اصل دشمن تھے ان کے ساتھ جو بڑے بڑے معرکے ہوئے ان میں تو بہت کم مالِ غنیمت ملا۔

پھر مہمات کی روانگی کے وقت اخراجات بھی اٹھتے ہیں، بعض مہمات میں مسلمانوں کو مالی اعتبار سے نقصان بھی اٹھانا پڑا۔ اگر ان اخراجات اور نقصانات کو منہا کر دیا جائے تو مالِ غنیمت برائے نام رہ جاتا ہے۔ حجۃ الوداع کے موقع پر سوالا کھ صحابہ رضی اللہ عنہم اپنے آقا ﷺ کے ساتھ تھے بچوں اور عورتوں کو بھی شامل کر لیا جائے تو مسلمانوں کی آبادی تین لاکھ سے زیادہ شمار میں نہیں آتی۔ ایک اندازے کے مطابق مالِ غنیمت کی کل مالیت اکٹھ لاکھ ستاون ہزار درہم بنتی ہے اس زمانے کے اخراجات کے مطابق ایک اوسط درجے کا گھرانہ سالانہ تین ہزار درہم خرچ کرتا تھا۔ مذکورہ رقم سے تو مدینہ کی چوتھائی آبادی کا ایک سال کا خرچ بھی پورا نہیں ہوتا۔ ایک قوم کی اقتصادی زندگی میں اس مالِ غنیمت کی کیا اہمیت باقی رہ جاتی ہے۔

اسلام تو استحصال لوٹ کھسوٹ، حق مارنے کی ہر شکل کو مٹانے کے لیے آیا ہے وہ اپنے پیروکاروں کو لوٹ مار کی اجازت کیسے دے سکتا ہے۔ روایات میں مذکور ہے کہ ایک مرتبہ کسی سفر سے واپسی پر بھوک کی شدت کے باعث صحابہ کرام رضی اللہ عنہم نے بغیر اجازت کے کسی شخص کی بکریاں پکڑ کر ذبح کر ڈالیں جب یہ واقعہ حضور پر نور نبی کریم ﷺ کے علم میں آیا تو آپ ﷺ نے چکی ہوئی دیکیں اُلٹ دیں اور فرمایا: لوٹ مار کی غذا مردار سے بڑھ کر ہے۔

عاصم بن کلیب نے اپنے والدِ مکرم سے روایت کی ہے کہ ایک انصاری نے فرمایا:

”ہم ایک سفر میں رسول اللہ ﷺ کے ساتھ نکلے تو لوگوں کو کھانے پینے کی بڑی ضرورت پڑی اور وقت کا سامنا کرنا پڑا۔ پس انہیں بکریاں ملیں تو انہیں لوٹ لیا۔ ہماری ہانڈیوں میں اُبال آیا تھا کہ رسول اللہ ﷺ کمان ہاتھ مبارک میں لئے تشریف لے آئے اور اپنی کمان سے ہماری ہانڈیوں کو اُلٹنا شروع کر دیا اور گوشت کو مٹی میں ملانا شروع کر دیا پھر فرمایا لوٹ مار مردار سے زیادہ حلال نہیں۔“ (سن ابی داؤد جلد ۲ صفحہ ۱۳)

حصول مالِ غنیمت کی حوصلہ شکنی

مالِ غنیمت کا حصول کبھی بھی مسلمانوں کی جہادی سرگرمیوں کا مطمح نظر نہیں رہا۔ تصور و فلسفہ جہادِ جنگ برائے جنگ کے ہر تصور کی نفی کرتا ہے۔ عقل سلیم بھی یہ بات تسلیم نہیں کرتی، اسلام جیسے دینِ رحمت کے پیروکار

کسی قسم کی لوٹ مار میں بھی ملوث ہو سکتے ہیں یا مالِ غنیمت کے لالچ میں وہ کسی کمزور فرد یا قبیلے کو اپنی جارحیت کا نشانہ بنا سکتے ہیں۔ تاریخ میں ایک بھی ایسی مثال موجود نہیں جس سے مستشرقین کے اعتراضات کو تقویت ملتی ہو۔ بلکہ جتنے بھی واقعات ہیں وہ سب مسلمانوں کے کردار کی عظمت کی گواہی دے رہے ہیں۔

جس غیر تحریری ضابطہ اخلاق پر حالت جنگ میں بھی مسلمان عمل پیرا رہے آج کی نام نہاد ”مہذب اقوام“ زمانہ امن میں بھی شرف انسانی کی پاس داری اور کردار کی اس بلندی کو نہیں پہنچ سکتیں جو ہادی برحق ﷺ کے پیروکاروں کے کردار کا امتیازی وصف ہے۔ انسان کے اندر مال و دولت کی محبت کا موجود ہونا ایک فطری امر ہے۔ بے نیازی کی کیفیات اور جذبات تہذیب نفس کے بعد ایک عرصہ میں شخصیت کا حصہ بنتے ہیں، قطرے کو گہر بننے تک ایک مدت درکار ہوتی ہے۔ حرص، لالچ اور طمع سے نجات، تربیت کی بھٹی میں سے گزرنے بغیر ممکن نہیں ہوتی۔

تعلیماتِ اسلامی بھی انسانی مزاج کے مطابق بتدریج نیکی کا جذبہ انسان کے اندر سے ابھارتی ہیں۔ خارجی دباؤ کو قبول کر کے جو عمل اختیار کیا جائے وہ ناپائیدار ہوتا ہے، جو نہیں یہ دباؤ ذرا کم ہوتا ہے، انسانی خواہشات کا لاوا پھوٹ پڑتا ہے اور پھر اس لاوے کی زد میں آ کر تمام اخلاقی قدریں جل کر راکھ ہو جاتی ہیں۔ آج سے کوئی پندرہ بیس سال پہلے جب امریکہ کے ایک شہر میں کسی فنی خرابی کے سبب مکمل بلیک آؤٹ ہو گیا تو اس رات مہذب قوم کے مہذب افراد نے اس وقت جو لوٹ مار کی اور شرفاء کی عزت کو جس طرح پامال کیا، یہ حادثہ میرے نقطہ نگاہ کی خوب وضاحت کرتا ہے۔

اسلام دینِ فطرت ہے یہ فرد کے ظاہر و باطن میں روشنیوں کا اہتمام مرحلہ وار کرتا ہے تاکہ فرد کی شخصیت میں نکھار ہی پیدا نہ ہو بلکہ یہ نکھار دیر پا بھی ہو اور اس کی لحد کو بھی کردار کی روشنی سے منور کرنے کا ضامن ہو۔

حضور انور نبی کریم ﷺ نے طمع، لالچ اور حرص کی مختلف کیفیات اوقات اور مختلف پیرایوں میں بیان فرمایا۔ مالِ غنیمت کو اگرچہ جائز قرار دیا گیا لیکن لالچ، طمع اور حرص کے خاتمے کے لیے مالِ غنیمت کے حصول کی حوصلہ افزائی نہیں بلکہ حوصلہ شکنی کی گئی۔ پیغمبر اول و آخر و اعظم حضور پر نور ﷺ سے پوچھا گیا کہ کوئی نمود و نمائش کے لیے جہاد میں شرکت کرتا ہے اور کوئی مالِ غنیمت کے حصول کے لیے میدانِ جنگ میں زور آزمائی کرتا ہے آخر کس کا جہاد اللہ کی راہ میں مقبول ہوگا؟ پیغمبر اول و آخر و اعظم ﷺ نے فرمایا:

”جو شخص اللہ کے دین کی سر بلندی کے لیے جہاد کرے وہی درحقیقت اللہ کی راہ میں جہاد کرنے

والا ہے۔“ (صحیح البخاری جلد ۱ صفحہ ۳۹۴، صحیح مسلم جلد ۲ صفحہ ۱۳۹)

سیم وزر سے محبت اور مالِ غنیمت کی رغبت کو دیکھ کر قرآن حکیم نے اس ناروا سوچ پر ناپسندیدگی کا اظہار کیا؟ اور سورہ آل عمران کی آیت ۱۵۲ میں یوں ارشاد فرمایا:

مِنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ

ترجمہ ”تم میں سے کوئی دنیا کا خواہش مند تھا اور تم میں سے کوئی آخرت کا طلب گار تھا۔“

(سورہ آل عمران آیت ۱۵۴)

جہاد میں مالی غنیمت کا حصول ایک ضمنی سی بات ہے، مالی غنیمت کا حصول جہاد کا کبھی بھی مقصود نہیں رہا، غزوة اُحد اور غزوة حنین میں مسلمانوں کو جن عارضی مشکلات کا سامنا کرنا پڑا اس کی وجہ بھی مالی غنیمت کا حصول ہی بنا تھا۔ حضورؐ نور نبی کریم ﷺ نے ہر مرحلہ پر اپنے اصحاب کی اصلاح فرمائی تاکہ ان کی توجہ جہاد فی سبیل اللہ کے ایمان افروز جذبہ کی طرف مبذول رہے۔ نظریں مقصود پر ہونی چاہئیں پھر اللہ تبارک و تعالیٰ اضافی طور پر جو عنایت فرمادے اس پر سجدہ شکر بجالانا چاہیے۔

ارشاد نبوی ہے:

”جو لشکر اللہ کی راہ میں جہاد کے لیے جاتا ہے اور مالی غنیمت حاصل کر لیتا ہے اسے اجر آخرت کا دو تہائی حصہ مل جاتا ہے اور اس کا صرف ایک تہائی اجر رہ جاتا ہے اور اگر اس کو مالی غنیمت نہ ملے تو ان کا مکمل اجر ہوتا ہے۔“ (صحیح مسلم، جلد ۲ صفحہ ۱۴۰)

منشائے ایزدی کے مطابق اور حضورؐ نور نبی کریم ﷺ کے ارشادات گرامی کی وجہ سے جب صحابہ کرام میں شعور احتساب پیدا ہوا تو ان کا دامن خیر کے پھولوں سے بھرتا گیا اور ان کی شخصیتوں میں شگفتہ کلیوں جیسا نکھار آتا چلا گیا۔ مالی غنیمت سے بے رغبتی کے واقعات کثرت سے جنم لینے لگے، جہاد فی سبیل اللہ کا شعور مزید پختہ ہوا اور مالی غنیمت کے حصول کا تصور بھی ان کے دامن دل کو چھو کر نہ گزرتا۔ یہ حال صرف اکابر صحابہ رضی اللہ عنہم کا ہی نہیں تھا بلکہ عام سادہ دیہاتی لوگ بھی فقر و غنا کی اس دولت سے مالا تھے، انہیں مالی غنیمت پیش کیا جاتا تو وہ جرأت کا اظہار کرتے کہ ہم نے اللہ کی راہ میں جہاد اس کے دین کی سربلندی کے لیے کیا تھا، مالی غنیمت کے حصول کے لیے ہم نے اپنی تلواریں نیام سے باہر نہیں کی تھیں۔

حضرت واثلہ رضی اللہ عنہما

اسلامی لشکر تبوک کے لیے روانہ ہو چکا تھا۔ حضرت واثلہ رضی اللہ عنہ اس وجہ سے اسلامی لشکر میں شریک نہیں ہو سکے تھے کیونکہ ان کے پاس کوئی سواری نہیں تھی کہ وہ لشکر میں جا کر شامل ہوتے۔ شوق جہاد سینے میں چل رہا تھا لیکن غزوة تبوک میں شرکت کی کوئی صورت نظر نہ آتی تھی۔ دیوانہ وار مدینہ کی گلیوں میں صدا لگانے لگے، کوئی جو مجھے اپنے سواری میں شریک کرے اگر مالی غنیمت حاصل ہو تو اس میں نصف کا شریک بن جائے گا۔ ایک انصاری صحابی جو لشکر کے ساتھ روانہ نہیں ہو سکے تھے۔ اور اب شامل ہونے جارہے تھے انہوں نے حضرت واثلہ رضی اللہ عنہ کو اپنے ساتھ بٹھالیا۔ واپسی پر حضرت واثلہ رضی اللہ عنہ نے مالی غنیمت کے طور پر ملنے والے نصب اونٹ اس انصاری صحابی کی خدمت میں پیش کیے لیکن انہوں نے یہ اونٹ قبول کرنے سے

انکار کر دیا کہ میں نے تمہیں شریک سفر مالِ غنیمت کے لالچ میں آکر نہیں کیا تھا وہ تو صرف رضائے الہی کے لیے تھا۔ (سنن ابوداؤد جلد ۲ صفحہ ۷)

چرواہے کی بے نیازی

حضرت شداد رضی اللہ عنہ سے روایت ہے کہ ایک چرواہے نے اسلام قبول کیا تو حضور انور نبی کریم ﷺ نے صحابہ کو اس کا خیال رکھنے کا حکم صادر فرمایا وہ غزوہ خیبر میں شامل ہوئے۔ جنگ کے بعد انہیں بھی مالِ غنیمت میں سے ان کا حصہ ملا۔ تو اس چرواہے صحابی نے عرض کی یا رسول اللہ ﷺ میں نے مالِ غنیمت کے حصول کے لیے جہاد میں شرکت نہیں کی تھی اور نہ کسی دنیاوی لالچ کی بناء پر اسلام قبول کیا تھا بلکہ میں نے تو آپ (ﷺ) کے پُر خلوص اتباع کے لیے کی تھی کہ ایک تیر آئے اور میرے حلق سے پار ہو جائے اور جنت میں چلا جاؤں۔

یہ مصدقہ واقعات ثابت کرتے ہیں کہ مالِ غنیمت کا حصول جذبہ جہاد سے سرشار صحابہ کرام رضی اللہ عنہم کا کبھی مقصود ہی نہیں رہا۔ مطلوب و مقصود تو صرف آرزوئے شہادت تھی اپنے آقا ﷺ کے قدموں پر جاں نثار کرنے کی تمنا تھی۔ مالِ غنیمت کی تمنا بھی ممکن ہے بعض دلوں میں جنم لیتی رہی ہو لیکن حضور پُر نور نبی کریم رُوف و رحیم ﷺ نے کمال حکمت سے کام لیتے ہوئے اس تمنا کو تمنائے شہادت میں تبدیل کر دیا۔ مالِ غنیمت کا لینا جائز ہے اسلام نے اس کے لیے پورا ایک نظام دیا ہے۔ اس کے حصول اور اس کی تقسیم کے قواعد و ضوابط بنائے ہیں یہ کوئی شجر ممنوعہ نہ تھا اور نہ ہے کہ اس پر شرمندگی محسوس کی جائے البتہ اس بات کا اہتمام کیا گیا کہ مالِ غنیمت کا حصول ہی جہاد کا مقصود نہ بن جائے تاکہ اس طرح جہاد کا اجر و ثواب ضائع نہ ہو جائے۔

معتزین کے اعتراضات میں ذرا سا بھی وزن نہیں ان کی ساری بہتان تراشی قیاس آرائیوں پر مبنی ہوتی ہے اور علمی تحقیق کے نام پر وہ اپنی اسلام دشمنی کا اظہار کرتے رہتے ہیں اور بات کا بنگلڑ بنا کر اسلام کو بدنام کرنے کی سازش میں مصروف رہتے ہیں۔

اعمال کی بنیاد نیت پر رکھی گئی ہے سوچ اور نیت کے فرق سے احکامات بدل جاتے ہیں پیغمبر اول و آخر و اعظم حضور انور نبی کریم رُوف و رحیم ﷺ نے محض مالِ غنیمت حاصل کرنے کے لیے جنگ کو ممنوع قرار دیا ہے دور نبوی میں کوئی ایک مہم بھی ایسی روانہ نہیں کی گئی جس کا مقصد مالِ غنیمت کا حصول ہو بلکہ ان مہمات کے مقاصد مختلف ہوتے۔ مجاہدین جذبہ جہاد سے سرشار ہو کر نکلتے، اعتماد و قار اور تمکنت کے ساتھ سینوں میں شہادت کے ارمان چل رہے ہوتے، آنکھوں میں ایک عجیب چمک ہوتی وہ چمک جو نصب العین کی سچائی پر پختہ ایمان کی وجہ سے عطا ہوتی ہے۔ جہاد وہی مقبول ہے جس کی غرض و غایت اعلائے کلمۃ الحق ہو جو کسی دنیاوی یا ذاتی غرض کی خاطر میدانِ جنگ میں نکلتا ہے اسے اللہ کی رضا حاصل نہیں ہوتی، ایسے ہر شخص کا قتال جہاد فی سبیل اللہ شمار نہیں کیا جائے گا۔

باقی رہی مالِ غنیمت کی بات تو دشمن کے چھوڑے ہوئے اسلحہ اور دیگر اشیاء پر جو فاتحین کے ہاتھ آتی ہے ان کے بارے میں عسکری تاریخ میں کبھی بھی دو آراء نہیں رہیں، فاتحین انہیں اپنے تصرف میں لاتے ہیں۔ قریش کو شام و عراق وغیرہ کی تجارت سے اڑھائی لاکھ اشرفی سالانہ کی آمدنی ہوا کرتی تھی مسلمانوں نے قریش کی اقتصادی ناکہ بندی کر کے نہ صرف مدینہ شہر کو اور قرب و جوار کو تحفظ دیا بلکہ دشمن کے حملہ کرنے کی صلاحیت پر بھی کاری ضرب لگائی۔ آخر اہل مدینہ اپنے دفاع میں دشمن کی اقتصادی ناکہ بندی کا موثر ہتھیار کیوں استعمال نہیں کر سکتے؟

موجودہ دور میں اپنے آپ کو مہذب دُنیا کے افراد کہنے والے دانشور عراق میں امریکی جارحیت کے بعد اس پر اقتصادی پابندیوں کا کیا جواز پیش کریں گے؟ کوئی ملک اپنے سمندروں، شاہراہوں اور فضاؤں سے دشمن کو گزرنے کی اجازت نہیں دیتا بھارت نے مشرقی پاکستان اور مغربی پاکستان کے درمیان ہوائی رابطہ کاٹ کر پاکستان کو وہ لخت کر دیا تھا لیکن عالمی ضمیر پر جوں تک نہ رہینگے۔ دُنیا کی ہر قوم ان کے دفاعی اقدامات کی توثیق کرتی ہے۔ آخر اہل مدینہ ہی یہ حق کیوں استعمال نہیں کر سکتے تھے؟

مستشرقین کے پاس اس سوال کا کوئی جواب نہیں۔ اپنے آباؤ اجداد کے سیاہ کارناموں کے بارے میں وہ ہونٹوں پر قفل چڑھا لیتے ہیں لیکن جب یہ کائنات کی سب سے بڑی سچائی ”اسلام“ کا مقابلہ نہیں کر سکتے تو میڈیا پر اپنی دسترس ہونے کے باعث حقائق کو مسخ کر کے ہذیان بکنے لگتے ہیں اور ہمارے بعض دانشور و علماء ان کے پروپیگنڈہ کے بہکاوے میں آجاتے ہیں اور ان کے باطل خیالات کو سچ مان کر ان کی تشہیر شروع کر دیتے ہیں۔ جب مسلمانوں کی زبان و قلم سے مستشرقین کے باطل خیالات تشہیر و پذیرائی پاتے ہیں تو مستشرقین نام و نہاد دانشور اور علماء سو کو ہر طرح سے بڑھاوا دیتے ہیں، حوصلہ افزائی کرتے ہیں اور انہیں ”حق پرست“ ”نڈر اور بے لاگ کھری بات کرنے والے“ ”تحقیق جدید کے موجد“ ”تاریخی سوچ رکھنے والے“ کی طرح کے مختلف خطابات سے نوازتے ہیں اور ان کی تالیف کو بھی نادر زمانہ حقائق پر مبنی تحقیق وغیرہ کے درجات سے نوازتے ہیں۔

غیر مسلم کا اسلام کے خلاف لکھا ہوا اُمتِ مسلمہ کے لیے مقابلتاً اتنا برا نہیں ہوتا جتنا کہ ایک نام نہاد مسلمان کا کہا ہوا، لکھا ہوا برا ہو سکتا ہے کیونکہ اُس کو یہ سند مل جاتی ہے کہ یہ تمہارے اپنے ہی کہتے ہیں اور وہ تو سچ ہی کہتے ہوں گے۔

پُر خیر، کثیر المقاصد گشتی دستے (سرایا و غزوات)

قارئین کرام! اصل میں تو یہ باب مستشرقین (منظم، تعلیم یافتہ، غیر مسلموں کو کا وہ گروہ جن کا مقصد امت مسلمہ اور دین اسلام کو تفرقہ میں ڈالنا ہے ان کا برا چاہنا ہے اور بُرا کرنا ہے) کی اس گھناؤنی الزام تراشی کو رفع کرنے، مٹانے کے لیے اس کے سدباب کے لیے لکھا جا رہا ہے جس میں وہ کہتے ہیں کہ سرایا و غزوات دراصل چھاپہ مار دستے تھے جن کا مقصد خاص طور پر قافلوں کو گھیر کر لوٹ مار کرنا تھا۔ چھاپہ مار دستے کہنا تو اتنا برا نہیں ہے لیکن مستشرقین نے چھاپہ مار کا لفظ لوٹنے، لوٹ لینے والے یا لوٹ مار کرنے والے کو ہم معنی کر دیا ہے۔ چھاپہ مارنے کا مطلب تو ہے اچانک بے خبری کے ساتھ اپنی مطلوبہ جگہ پہنچ جانا لیکن دین اسلام اور امت مسلمہ کا برا چاہنے والوں نے اس لفظ کو لوٹ مار کرنے والے کے ہم معنی کر دیا ہے۔

قارئین کرام! گزشتہ اوراق میں آپ سرایا و غزوات کے مقاصد و فوائد تفصیل سے پڑھ چکے ہیں انہیں دہرانے کی ضرورت نہیں ہے۔ میں (اس کتاب کا مصنف) مذکورہ الفاظ سرایا و غزوات کا ترجمہ کثیر المقاصد گشتی دستے کروں گا بلکہ انہیں ”پُر خیر کثیر المقاصد گشتی دستے“ کہا جائے تو زیادہ مناسب ہے اور حقیقت کے قریب تر ہے۔

سرایا و غزوات کسی صورت بھی تخریب کاری، لوٹ مار یا ایذا رسانی کی بدنیستی پر مبنی نہ تھے اور نہ ہی کبھی ایسا کیا گیا اور نہ ہی صحابہ کرام رضی اللہ عنہم ایسا کر سکتے تھے۔

تمام سرایا و غزوات میں احکام و ہدایات حضور پر نور نبی کریم رؤف رحیم ﷺ کو ہمہ وقت ملحوظ خاطر رکھا گیا۔ صحابہ کرام رضی اللہ عنہم کے لیے جہاں کہیں بھی ایسی صورت حال پیدا ہوئی کہ وہ اس فعل کو اس کام کو کریں یا نہ کریں جیسا کہ سر یہ عبد اللہ ابن جحش میں ہوا تو وہاں بھی صحابہ کرام رضی اللہ عنہم نے اپنے اجتہاد سے کام لیا اور خلوصِ دل سے اس میں شر کے مقابلہ میں خیر کے پہلو کو مد نظر رکھا۔

پیغمبر اول و آخر و اعظم، سید المرسلین، خاتم النبیین، رحمت العالمین ﷺ کی تعلیم، احکام و ہدایات ساری دُنیا کے لیے اور تمام مخلوقات کی خیر و بھلائی امن و سکون کے لیے تھیں لہذا ہیں۔ ان میں مستشرقین کا ایسے گھناؤنے پہلو نکال لینا بڑے دکھ کی بات ہے ایسی صورت حال میں ہم مسلمانوں پر ہمارے علماء کرام پر یہ فرض عائد ہوتا

ہے کہ ایسے مکروہ خیالات و اعتراضات کا مضبوط دلائل کے ساتھ تفصیل سے مکمل سدباب کریں۔ اسی خیال کے پیش نظر متعلقہ چیدہ چیدہ نکات کو پھر لکھ دیا ہے تاکہ قارئین کرام مستشرقین کی پیدا کردہ دل آزاری سے محفوظ رہیں۔ سرایا و غزوات کی درجہ بندی بھی اسی خیال سے کی گئی ہے کہ ان کے ”پر خیر کثیر المقاصد“ ہونے کا ہر کسی کو یقین واثق رہے۔

میں ان سرایا و غزوات کو ”پر خیر کثیر المقاصد گشتی دستے“ ہی کہوں گا اور لکھوں گا۔ یہ نہ چھاپہ مار (مستشرقین کے مفہوم کے مطابق) دستے تھے اور نہ یہ تعذیبی دستے تھے ہاں یہ ہر طرح سے تادیبی دستے ضرور تھے کیوں کہ ان میں تعلیم و تربیت بھی تھی، ان میں سبق بھی تھا اور تنبیہ تھی۔ یہ ادب و اخلاق سکھانا بھی تھا اور ادب و اخلاق و مروت کا پرچار بھی۔ ان کے ذریعے ضابطہ حیات برائے بنی نوع انسان و جن کو آفاقی رنگ دیا جا رہا تھا۔ منشاء رب العالمین کے مطابق انسان کو راہ انسانیت کی طرف لایا جا رہا تھا۔

مستشرقین سے میں ایک سوال پوچھوں گا۔ فرض کریں کہ کل کلاں آپ اپنے موجودہ خیالات و مذہب کو چھوڑ کر کوئی اور خیالات و مذہب اپنالیتے ہیں اور آپ کی اس تبدیلی مذہب و خیالات کا علم پتہ آپ کے رشتہ داروں اور پڑوسیوں کو چل جاتا ہے۔ وہ آپ کو تنگ کر کے ڈرا دھمکا کے آپ کے گھر اور علاقہ سے نکال دیتے ہیں اور آپ کو اپنی کمائی، مال و دولت و سامان ضروریات زندگی بھی ساتھ نہیں لے جانے دیتے بلکہ آپ کے نکلنے ہی گھریار پر قبضہ کر لیتے ہیں اس میں رہنا شروع کر دیتے ہیں یا اسے بیچ کر بانٹ کھاتے ہیں۔

کیا جو آپ کے پڑوسیوں، رشتہ داروں نے آپ کے ساتھ کیا ہے وہ آپ اور دیگر صاحب عقل لوگوں کے خیال میں نگاہ میں سمجھ میں جائز ہے؟ حق ہے؟ یقینی طور پر آپ کا تعلق چاہے کسی قوم اور کسی بھی مذہب یا بے دین طبقہ سے ہو تب بھی آپ کا جواب اس سوال کے بارے میں یہی ہوگا کہ یہ سراسر ناجائز ہے اور کھلی زیادتی ہے۔

یہی زیادتی، نا انصافی، سراسر ناحق مشرکین و کفار مکہ نے مسلمانوں کے ساتھ کیا تھا۔ انہیں گھریار اور علاقہ چھوڑ جانے پر مجبور کر دیا گیا اور مشرکین ان کے گھروں، مال و دولت جائیداد و زمینوں پر قابض ہو گئے تھے۔ مشرکین مسلمانوں کے ضبط شدہ مال و دولت و جائیداد سے تقریباً گزشتہ دو دو ہائیوں سے فائدہ اٹھا رہے تھے اور اس سے حاصل شدہ منافع سے اُلٹا وہ مسلمانوں کو ہی نیست و نابود کرنا چاہتے تھے۔

مسلمانوں نے کسی بھی سرایا یا غزوات میں لوٹ مار نہیں کی اور لوٹ مار کی غرض سے کہیں چھاپہ نہ مارا جیسا کہ مستشرقین الزام تراشی کرتے ہیں۔ دشمنوں کو اپنے مد مقابل کو کمزور کرنا، اسے گھبراہٹ پریشانی، جھنجلاہٹ، سراسیمگی، بدحواسی، حیرانگی اور بوکھلاہٹ میں مبتلا کرنا ہر کسی کا فرض ہے۔ دشمن کے ارادوں اور تیاریوں سے باخبر رہنا اپنی بقا کے لیے بے انتہا ضروری ہے۔ دشمن کو ہر طرح سے نقصان پہنچانا، صدمات پہنچانا، اسے برے حالات سے دوچار کرنا۔ اپنے بارے میں دشمن کو صحیح اندازہ نہ ہونے دینا، اسے بے خبر رکھنا اور اس کے بارے

میں صحیح اطلاعات رکھنا۔ دشمن کو معاشی سیاسی لحاظ سے کمزور کرنا، اس کی قوت جنگ کو ہر طرح سے کمزور کرنا۔ ہر کسی کا حق ہے۔ یہ سب حربے آج بھی جائز ہیں اور ان پر ہر قوم و ملک عمل پیرا ہے اور یہ حربے اس وقت بھی جائز تھے۔ اپنی طاقت کا رعب ڈالنا، اپنی طاقت کو مختلف طریقوں سے جتاننا اس وقت بھی جائز تھا، رواتھا اور آج بھی مختلف طریقوں و انداز سے یہی کیا جا رہا ہے۔ مسلمان تو حقیقی معنوں میں اس وقت اپنی بقا کی جنگ لڑ رہے تھے۔

سرایا و غزوات کو چھاپہ مار دتے (لوٹ مار کرنے والے دتے) کہنے والے اس حقیقت کو کیوں بھول جاتے ہیں کہ صحابہ کرام رضی اللہ عنہم نے تو کبھی اپنے بھی مال و دولت و جائیداد و گھربار کو مشرکین مکہ سے واپس لینا نہ چاہا۔ ایمان کی دولت سے مالا مال ہو جانے کے بدلہ میں گھربار، جائیداد، جائے پیدائش سے محرومی کا انہیں قطعاً قلق نہ تھا۔ وہ تو خوش تھے کہ دنیا کی دولت کے بدلے انہیں ایمان کی دولت مل گئی۔ تاریخ اس حقیقت کی گواہ ہے کہ مہاجرین صحابہ کرام رضی اللہ عنہم میں سے دو تین نے اپنی چھوڑی ہوئی جائیداد کا ذکر بارگاہ اقدس میں کیا تھا (اس کا ذکر آپ ﷺ کی مدینہ میں تشریف آوری کے فوراً بعد کے واقعات میں گزر چکا ہے اور خاص طور پر اس جائیداد کا ذکر جس پر ابوسفیان قابض ہو گیا تھا)۔ ان کے ذکر کرنے پر آپ ﷺ کے ارشاد مبارک کو انہوں نے سنا اور اس خوبصورتی سے قبول کیا کہ پھر کسی ایک صحابہ رضی اللہ عنہم نے بھی زندگی بھر ذکر نہ کیا۔ وہ اس معاملہ کو اسے ایسے بھول گئے جیسے کبھی ہوا ہی نہ تھا۔

اگر آپ میری بات کو سمجھیں اور مانیں تو میں آپ کو بتاؤں کہ حضور انور نبی کریم رؤف و رحیم ﷺ کے صحابہ کرام رضوان اللہ علیہم اجمعین اتنے عظیم تھے فراخ دل، سمجھ دار، پُر خلوص اتباع و فرمانبرداری کرنے والے تھے کہ فتح مکہ کے وقت جب کہ مسلمانوں کو کلی طاقت و غلبہ حاصل تھا مہاجرین مکہ میں سے کسی ایک نے بھی اپنی پرانی چھوڑی ہوئی جائیداد حاصل کرنے کی سعی نہیں کی بلکہ اس سے بھی بڑھ کر کہ وہ اپنی جائیداد و گھربار کو دیکھنے بھی نہیں گئے اور حضور پر نور نبی کریم رؤف و رحیم ﷺ کے ساتھ مدینہ منورہ واپس ہو گئے۔

صحابہ کرام رضی اللہ عنہم اجمعین تو سب ہی اللہ کی رضا کے طلب گار تھے۔ وہ تو اپنی ہر خوشی و سکون قلب اتباع و پُر خلوص اطاعت و فرمانبرداری پیغمبر اول و آخر و اعظم سرور کائنات، ہادی انس و جان سید المرسلین، خاتم النبیین، رحمت العالمین ﷺ میں پاتے تھے۔ تاریخ اسلام، سیرت النبی میں ہزار ہا مثالیں ایسی موجود ہیں جن سے یہ سچ، یہ حقیقت کہ صحابہ کرام رضوان اللہ علیہم اجمعین کو دنیا سے رغبت برائے نام تھی بلکہ ان کی اکثریت کو تو رغبت ہی نہ تھی، روز روشن کی طرح عیاں ہے۔

یہ نہیں کہ دنیا ان کے پاس نہیں آئی۔ دنیا ان کے پاس بہت آئی لیکن غالب اکثریت نے اُسے سنت رسول کریم ﷺ میں ٹھکرا دیا اور باقی صحابہ کرام رضی اللہ عنہم اجمعین نے بھی دنیا کی معرفت آخرت کمائی۔ انہوں نے دنیاوی خواہشات کو اپنے اوپر ہاونی نہ ہونے دیا۔ آپ صحابہ کرام رضی اللہ عنہم کے باب میں پڑھ آئے ہیں کہ کئی

ایک نے کمایا بھی بہت یعنی کہ دُنیا بھی ان کے پاس بہت آئی اور انہوں نے بیک وقت ہزاروں اونٹوں کے سامان کو اللہ تبارک و تعالیٰ کی راہ میں لٹایا بھی، خرچ بھی کیا۔ وہ اپنی ضرورت سے زائد مال و دولت کو ایسی جگہ رکھ دیتے تھے جہاں سے حاجت مند حسب ضرورت لے جایا کرتے تھے انہوں نے کبھی یہ نہیں دیکھا کہ لے جانے والا کون ہے اور کتنا لے گیا ہے اور یہ سب کچھ تعلیم و تربیت حضور انور نبی کریم رُوف و رحیم ﷺ کے سبب تھا۔

بھلا ایسے پاکباز گردہ ایسے خدا ترس، خدا خوف اور آخرت کے طلب گار لوگوں کے بارے میں ایسے بے ہودہ لغو الزامات کہ مسلمانوں کے چھاپہ مار دستوں کا کام قافلوں کو لوٹنا تھا کسی بھی صاحب عقل کو کیسے قبول ہو سکتے ہیں۔

حیاتِ طیبہ، ایک روشن کھلی کتاب

پیغمبرِ اوّل و آخر و اعظم، حضور انور، حضرت محمد رسول اللہ ﷺ کی حیاتِ طیبہ کے شب و روز ایک کھلی کتاب کی مانند ہیں۔ اس کھلی کتاب کے پُر خلوص مطالعے اور تاریخِ اسلام کے مختلف ادوار اور مراحل میں پیش آنے والے حالات و واقعات کے غیر جانبدارانہ تجزیے سے یہ حقیقت روز روشن کی طرح واضح ہو جاتی ہے کہ دینِ اسلام محض، تبلیغ و وعظ، پند و نصائح اور چند ایک عبادات کے مجموعے کا نام نہیں بلکہ اسلام ایک مکمل ضابطہ حیات ہے۔ اور دینِ اسلام انسان کے ذہنی اور فکری ارتقاء سے لے کر اس کے معاشی، سیاسی، سماجی، ثقافتی، علمی، عسکری، تمدنی اور عمرانی مسائل سے بھی بحث کرتا ہے۔ صرف بحث ہی نہیں کرتا بلکہ ان مسائل کا حل بھی تجویز کرتا ہے۔ وہ حل جو انسانی فطرت کے عین مطابق ہے اور جو عدل و انصاف کے ہر معیارے پر پورا اُترتا ہے بلکہ عدل و انصاف کے ضابطے مدون کرتا ہے۔

اسلام عیسائیت کی طرح دین کو فرد کا ذاتی معاملہ قرار نہیں دیتا بلکہ مومن کے اُٹھنے بیٹھنے، چلنے پھرنے اور سونے جاگنے کو بھی عبادت قرار دیتا ہے بشرطیکہ اس کا یہ فعل خالص رضائے الہی کے حصول کے لیے ہو۔ اسلام دین اور سیاست کو جدا جدا ادارے تصور نہیں کرتا بلکہ دینی اقدار کو سیاسی قوت کا سرچشمہ قرار دیتا ہے۔ حاکمیت یا اقتدار علی صرف اللہ کے لیے ہے۔ انسان زمین پر اس کا خلیفہ ہے، ہر چیز کا مالک اللہ ہے۔ انسان کو اموال پر ایک خاص مدت کے لیے محض حق تصرف حاصل ہے۔

تبلیغِ اسلام اور اقامتِ دین مقصودِ بعثت ہے۔ چنانچہ ہم دیکھتے ہیں کہ اعلانِ نبوت کے ساتھ ہی تحریکِ اسلامی کو بتدریج کمالِ حکمت اور فراست سے آگے بڑھایا گیا اور اسلام قبول کرنے والوں کی تعلیم کے ساتھ ان کی تربیت کا عمل بھی شروع کیا گیا۔ یہ اس لیے کہ غلبہ اسلام کی منزل کو جلد سے جلد حاصل کیا جائے۔

اسلام کو چونکہ تمام ادیان پر غالب آنا تھا اس لیے سیاسی غلبے کے حصول کو عین عبادت قرار دیا گیا۔ حضور

پُر نور نبی کریم رُوف و رحیم ﷺ نے بعثت کے بعد اپنی ۲۳ سالہ زندگی میں جو انقلابی جدوجہد کی اس کا نتیجہ ریاست مدینہ کی صورت میں ظہور پذیر ہوا۔

مسلمان آپ ﷺ کی قیادت و حکمتِ عملی کے سبب دیکھتے ہی دیکھتے ایک مضبوط سیاسی قوت کے طور پر ابھرے۔ یہی وجہ ہے کہ سارا عالم کفر آپ ﷺ کی انقلابی جدوجہد کے خلاف صف آراء ہو گیا۔ قبائل کا سارا زور اس بات پر تھا کہ اسلام کو ایک سیاسی قوت نہ بننے دیا جائے کیونکہ اسلام اگر ایک سیاسی قوت بن کر ابھرا تو وہ عرب میں ایک فیصلہ کن کردار ادا کرے گا جس سے قبائلی نظام کی بنیادیں تک ہل جائیں گی۔

حضور پُر نور رحمۃ دو عالم ﷺ نے ایک عظیم سپہ سالار کی حیثیت سے بھی بھرپور اور مثالی زندگی گزاری۔ نبی اکرم ﷺ اپنی بعثت کے عظیم مقاصد کو اپنی زندگی کا مرکز و محور قرار دے کر دن رات اقامتِ دین کے لیے مصروفِ عمل رہے۔ آپ ﷺ کی پیغمبرانہ جدوجہد ابتلا و آزمائش کے مراحل سے گزرنے کے بعد قدم قدم پر کامیابیوں اور کامرانیوں کا پیغام لائی اور نتیجہ خیز ثابت ہوئی کہ انسانیت کے بھٹکے ہوئے کاروان کو صراطِ مستقیم ملی۔ اسے سیدھے راستے پر چلنے کا شعور عطا ہوا اور کاروان ہستی نئے عزم لیے تحقیق و جستجو کی راہوں پر گامزن ہوا۔

غزوات اور سرایا میں بھی اخلاق اور ضابطوں کا دامن ہاتھ سے نہیں چھوٹنے پایا۔ اور جنگ کی ناگزیریت کے احساس کے باوجود جنگی جنون یا دہشت گردی میں مجاہدینِ اسلام ملوث نہیں ہوئے۔ غزوات اور سرایا کی تعداد میں اختلافِ حقیقی ہے۔ غزوات اور سرایا کی تعداد عموماً ۸۸ بیان کی جاتی ہے جب کہ بعض محققین کے نزدیک یہ تعداد کہیں زیادہ ہے لیکن کتب سیر کا مطالعہ کرنے سے اس نوعیت کی کچھ اور مہمات کا بھی سراغ ملتا ہے۔ لیکن اس نکتہ پر سب متفق ہیں کہ یہ مہمات ساری کی ساری جنگی کارروائیاں نہیں تھی، صرف ان کی کثیر تعداد کی آڑ میں بعض مخالفین نے حضور انور نبی اکرم ﷺ کی جدوجہد کو کسی عام سپہ سالار کی کارروائی قرار دے کر حقائق کو مسخ کرنے کی جسارت کی ہے۔

سرایا اور غزوات کی مہمات مختلف مقاصد کے لیے روانہ کی جاتی تھی۔ اولین سیرت نگاروں نے ان مہمات کو دو حصوں میں تقسیم کیا ہے۔ جن مہمات میں حضور پُر نور نبی کریم رُوف و رحیم ﷺ نے بنفسِ نفیس شرکت فرمائی انہیں غزوات کا نام دیا گیا۔ اور جو ہمیں حضور انور نبی کریم رُوف و رحیم ﷺ نے صحابہ کرام رضی اللہ عنہم کی سرکردگی میں روانہ کیں انہیں سرایا کہا گیا۔ اس امر سے بحث نہ تھی کہ ان مہمات کو روانہ کرنے کی غرض و غایت کیا ہے۔

بد قسمتی سے ہمارے قدیم اہل سیر کا طریق یہ رہا ہے کہ وہ واقعہ نگاری پر زیادہ زور دیتے ہیں اور اسباب و نتائج کو بالعموم نظر انداز کر جاتے ہیں۔ اس طرزِ عمل سے کئی ایک غلط فہمیوں نے جنم لیا۔ یہ بات قابلِ ذکر ہے کہ ڈاکوؤں اور لٹیروں کی سرکوبی یا ان کی گرفتاری کے لیے بھی جانے والی مہمات بھی سرایا میں شامل ہیں۔

مہمات کی درجہ بندی

نوعیت کے اعتبار سے جائزہ لیا جائے تو ہم غزوات و سرایا کی درج ذیل درجہ بندی کر سکتے ہیں۔ اور ان سب سرایا و غزوات سے بلواسطہ یا بلاواسطہ وہ تمام مقاصد و فوائد حاصل ہوئے جن کا پہلے ذکر کیا جا چکا ہے۔

ڈاکوؤں، لٹیروں کا تعاقب

اس مقصد کے لیے غزوہ سفوان، سریہ قطن، غزوہ ذی قردہ یا غزوہ غابہ، سریہ عبداللہ بن حذافہ، سریہ حسی، سریہ اُم قردہ اور سریہ عربین جیسی مہمات روانہ کی گئیں۔

دُشمنوں کا تعاقب

اس مقصد کے لیے غزوہ سویق، حمراء الاسد اور غزوہ طائف کو شمار کیا جاسکتا ہے۔

تبلیغ دین اللہ

غزوہ ودان، غزوہ بواط، غزوہ ذوالعشیرہ، سریہ دومتہ الجندل، صلح حدیبیہ اسی قبیل (گروپ) سے ہیں تاہم ان میں سے بعض مہمات کی غرض و غایت معاہدہ جات کی تکمیل بھی رہی ہے۔

مقامی و شخصی واقعات

اس میں سریہ عمیر، سریہ محمد بن مسلمہ، سریہ عبداللہ بن جحش اور سریہ ابن عتیک کا ذکر آئے گا۔

رفع خطرہ بغاوت

کچھ مہمات مختلف قبائل کی طرف بغاوت کے آثار دیکھ کر شورش کو کچلنے اور بلوؤں کو روکنے کے لیے روانہ کی گئیں جن کے خاطر خواہ نتائج برآمد ہوئے اور شر پسندوں کو سر اٹھانے کی مہلت نہ ملی مثلاً غزوہ بنو قدیقاع، سریہ رجب، سریہ بزمعونہ، غزوہ بنو نضیر، سریہ بنو مصطلق، غزوہ بنو قریظہ، سریہ ذی القصد اور سریہ بنو طی وغیرہ۔

دُشمن کی سرگرمیوں سے باخبری

دُشمن کی سرگرمیوں سے آگاہی جنگی حکمت عملی وضع کرتے وقت بے حد مدد و معاون ثابت ہوتی ہے۔ وصول ہونے والی اطلاعات اور معلومات کی روشنی میں بہتر منصوبہ بندی کر کے دُشمن کے عزائم کو خاک میں ملایا جاسکتا ہے۔ پیغمبر اول و آخر و اعظم حضور پُر نور نبی کریم رُوف و رحیم ﷺ نے اس بنیادی نکتہ کو کبھی نظروں سے اوجھل نہیں ہونے دیا۔ اس حوالے سے سریہ سیف البحر، سریہ رابغ، سریہ خراز، سریہ نخلہ، سریہ قردہ، سریہ ابوقادہ کا نام لیا جاسکتا ہے۔

بطورِ حفظ و ما تقدم

بعض مہمات محض حفظ ما تقدم کے طور پر بھی روانہ کی گئیں کہ اگر دشمن کے حملہ آور ہونے کا امکان بھی ہو تو حملہ آور ہونے سے پہلے اس کی قوت پر کاری ضرب لگا کر اس کی جنگی صلاحیت کو بے کار بنا دیا جائے اور یوں اس کے اعصاب کو مفلوج کر دیا جائے، مثلاً سریہ عمرو بن أمیہ، سریہ عبد اللہ بن رواحہ رضی اللہ عنہ، سریہ قریہ، سریہ خالد بن ولید رضی اللہ عنہ، سریہ ضحاک بن سفیان رضی اللہ عنہ وغیرہ۔ یہاں اس امر کی وضاحت بھی ضروری ہے کہ بعض مہمات کی روانگی کا مقصد کچھ اور تھا لیکن دوران سفر غلط فہمی کی بنا پر تصادم تک نوبت آ جاتی۔

دُشمن پر رُعب ڈالنا

دُشمن کو اپنی سیاسی اور عسکری کی قوت سے مرعوب کرنا بھی سرایا کے مقاصد میں شامل تھا تا کہ دُشمن کی جنگی تیاریوں کی حوصلہ شکنی ہو اور وہ امن و امان کو تباہ کرنے کی منصوبہ بندی ترک کرنے پر مجبور ہو جائے علاوہ ازیں اردگرد کے علاقے کے نشیب و فراز اور ان کی جنگی و تجارتی اہمیت آگاہی بھی ان مہمات کی روانگی کی ایک وجہ تھی۔ اس ضمن میں غزوہ قرقہ، اللد، سریہ قرقہ، اللد، غزوہ ذی امر، غزوہ بدر، آخری غزوہ دومتہ الجندل، سریہ قریظہ، غزوہ بنو لحيان، سریہ عمر، سریہ بنو ثعلبہ، سریہ جموم، سریہ طرف، سریہ وادی القریٰ، سریہ فدک، غزوہ وادی القریٰ، سریہ ذات الرقاع، سریہ عیص، سریہ کدید، سریہ غالب بن عبد اللہ، سریہ تریہ، سریہ بنو کلب، سریہ ميفعه، سریہ بنو مرہ، سریہ بشیر، سریہ ابن ابی العوجا، سریہ کلب بن عمیر، سریہ شجاع بن وہب، سریہ عمرو بن العاص، سریہ ابو عبیدہ، سریہ ابو قتادہ، سریہ عینیہ، سریہ قطیفہ، غزوہ تبوک اور سریہ دومتہ الجندل۔

برائے بت شکنی

جب اسلامی حکومت عرب کے معاشرے پر سیاسی اور عسکری طاقت کے طور پر ابھر کر سامنے آئی اور اسے اپنے فیصلوں پر عمل درآمد کرانے کے لیے قوت نافذہ بھی حاصل ہو گئی تو عرب کی پرست سوسائٹی کو بتوں کی نحوست سے پاک کرنے کے لیے مختلف اوقات میں اطراف و اکناف میں بتوں کے انہدام کے لیے مہمات روانہ کی جائے لگیں اور یوں بتوں کی پوجا کرنے والوں کو خود ساختہ توہمات کے گرداب سے نکل کر اللہ وحدہ لا شریک کی بارگاہ میں سر بسجود ہونے کا شعور عطا کیا گیا۔ اس مقصد کے لیے جو مہمات روانہ کی گئیں ان میں سریہ خالد رضی اللہ عنہ، سریہ عمرو بن العاص رضی اللہ عنہ، سریہ سعد بن زید رضی اللہ عنہ، الاشہلی اور سریہ مغیرہ بن شعبہ رضی اللہ عنہ قابل ذکر ہیں۔

براہِ راست کھلی جنگ

بعض مہمات دُشمن سے براہِ راست ٹکر لینے کے لیے بھی روانہ کی گئیں کیونکہ محض دفاعی حکمت عملی اپنا کر

قوت نافذہ کے حصول کا تصور بھی نہیں کیا جاسکتا۔ دشمن کی جارحیت کو روکنے کے لیے آگے بڑھ کر اس کی جنگی صلاحیت پر ضرب کاری لگانا آج بھی بہترین جنگی حکمت عملی سمجھی جاتی ہے۔ عہد رسالت مآب ﷺ میں جہاد فی سبیل اللہ کے تصور کی عملی تفسیر پیش کر کے قیامت تک آنے والی محکوم قوموں کو یہ درس دیا گیا کہ سفر انقلاب میں اپنے خون کے چراغ روشن کیے بغیر صبح آزادی کی منزل کو قریب نہیں لایا جاسکتا ہے۔ اگر ایک باوقار زندگی کی آرزو ہے تو موت کی آنکھوں میں آنکھیں ڈالنے کا حوصلہ اور باطل استحصالی قوتوں سے ٹکرا جانے کا جذبہ پیدا کرنا ہوگا۔

ان مہمات کی تعداد اگرچہ بہت کم ہے لیکن نتائج کے اعتبار سے یہ مہمات بڑی اہمیت کی حامل ہیں اور تاریخ کا رخ متعین کرنے میں ان مہمات نے بنیادی کردار ادا کیا ہے۔ ان مہمات میں غزوة بدر، غزوة أحد، غزوة احزاب (خندق)، غزوة فتح مکہ، غزوة حنین اور سریہ موتہ جیسی مہمات سرفہرست ہیں۔ بعض مہمات کسی ایک مہم کا ہی تتمہ یا توسیع ہوتی تھیں۔ یہاں یہ ہی بات بھی قابل توجہ ہے کہ مکہ مکرمہ کی فتح کسی جنگ کا نتیجہ نہ تھی بلکہ مسلمانوں کو یہ فتح پر امن طریقے سے حاصل ہوئی کیونکہ قریش اجتماعی طور پر مقابلہ پر آئے ہی نہیں۔ سیاسی، اخلاقی، ثقافتی، روحانی اور عسکری بالادستی نے فیصلہ کن کردار ادا کیا۔

مسلمانوں نے پے در پے فتوحات کر کے نہ صرف ریاست مدینہ کو مستحکم بنیادوں پر استوار کیا بلکہ عرب ہی نہیں اردگرد کے دیگر ممالک سے اپنے آپ کو ایک سیاسی اور عسکری قوت کے طور پر منوایا بھی۔ جب یہ رکاوٹیں دور ہوئیں تو اشاعتِ اسلام کا کام بھی تیزی سے آگے بڑھا۔ اس سے قبل بہت لوگ اسلام کی حقانیت کا اعتراف کرنے کے باوجود محض اپنے سرداروں کے خوف سے اسلام قبول کرنے سے ہچکچا رہے تھے اور اپنے اندر اعلانِ ایمان کی جرأت نہیں پاتے تھے۔ لیکن جب مسلمانوں کو عسکری برتری حاصل ہو گئی تو لوگوں کے اسلام قبول کرنے میں کوئی رکاوٹ باقی نہ رہی۔

علاوہ ازیں مکہ مکرمہ اور مدینہ منورہ کی زیادہ تر تجارت شمالی علاقوں سے ہوتی تھی چنانچہ آپ ﷺ نے اقتصادی استحکام حاصل کرنے کے لیے اس طرف بھی بھرپور توجہ فرمائی۔ قبائل کے سرداروں کی طرف اپنے قاصد روانہ کیے۔ معاہدہ جات ہوئے اور مختلف اطراف میں مہمات بھیجی گئیں مثلاً دومتہ الجندل، خیبر، موتہ اور تبوک کی مہمات۔ ان سارے اقدامات میں ٹھوس منصوبہ بندی کو بڑا عمل دخل حاصل رہا۔ قبائل کی باہمی رنجشوں کی روشنی میں جو حکمت عملی اختیار کی گئی وہ بڑی کامیاب رہی اور اس کے مثبت نتائج بہت جلد سامنے آنے لگے۔ قبائل کو اپنا حلیف بھی بنایا گیا۔ صلح ناموں پر بھی دستخط کیے گئے۔ فتح مکہ کے وقت آپ نے جہدِ ضمیر، اشجع، سلیم اور دیگر قبائل سے دوستانہ مراسم استوار کیے۔

چونکہ آپ کے پیش نظر پوری دنیا میں اسلامی انقلاب برپا کرنا تھا اور تعلیماتِ اسلامی کو پوری دنیا میں پھیلانا تھا اس لیے آپ ﷺ نے اپنی توجہ صرف عرب تک ہی مرکوز نہ رکھی بلکہ اردگرد کے ممالک میں بھی

مہمات اور قاصد روانہ کیے۔ بادشاہوں کو خطوط لکھے اور سفارتی سطح پر دیگر اقدامات کیے۔ مختلف اقدامات سے عرب کے مضطرب اور بے سکون معاشرے میں امن و امان قائم ہوا اور سیاسی اور عسکری برتری کے باعث قتل و غارتگری کا سلسلہ بڑی حد تک بند ہو گیا اور اسلامی تعلیمات کی بدولت عرب کا معاشرہ امن کا گہوارہ بن گیا۔

مسلمانوں نے لوٹ مار نہیں کی

سرایا و غزوات کے بارے میں مستشرقین اور دیگر مغربی مفکرین اور ارباب علم انتہائی چابکدسی سے یہ اعتراض اپنے مخاطبوں کے ذہنوں میں ڈال دیتے ہیں کہ نگران گشتی دستے دراصل چھاپہ مار دستے تھے جن کی تشکیل اور روانگی کا مقصد تجارتی قافلوں کو لوٹنے کے سوا کچھ بھی نہ تھا۔

یہ مفکرین اور دانشور یہ کیوں بھول جاتے ہیں کہ ان کی اپنی حکومتیں یعنی کہ ان کے اکابرین ماضی میں بھی اور اس دور میں بھی اقتصادی پابندیوں پر عمل کرتے رہے ہیں اور دشمن کی اقتصادی ناکہ بندی کر کے اسے گھٹنے ٹیکنے پر مجبور کرتے رہے ہیں اور تیسری دنیا کے ممالک خصوصاً اسلامی ممالک کی حکومتوں کو اقتصادی دباؤ میں لا کر بین الاقوامی امور و مسائل پر ان سے من چاہے فیصلے کرواتے رہے ہیں۔

اگر عہد رسالت مآب ﷺ میں مسلمان حالت جنگ میں ہونے کے باعث اپنے وجود کی بقا کی جنگ میں بین الاقوامی اصولوں کے مطابق دشمن کی تجارتی شاہراہ پر اس کی نقل و حرکت اور اس کے تجارتی قافلوں کا راستہ روکنے اور انہیں نقصان پہنچانے کی مکمل قدرت رکھتے ہوئے بھی اخلاقی قدروں کی پاسداری کرتے ہیں اور بات محض ڈرانے دھمکانے سے آگے نہیں بڑھتی تو اس میں سے جارحیت کا کون سا پہلو نکلتا ہے۔

یہ نتیجہ کس طرح اخذ کر لیا جاتا ہے کہ یہ چھاپہ مار کارروائیاں دشمن کا سامان رسد لوٹنے کے لیے کی جاتی تھیں تاریخ گواہ ہے کہ مسلمانوں نے کبھی کسی ایک قافلے کو بھی نہیں لوٹا۔ صرف ایک بار معمولی سا واقعہ پیش آیا جس پر حضور انور نبی کریم رؤف و رحیم ﷺ نے ناراضی کا اظہار فرمایا اور مجاہدین کی طرف سے پیش کردہ مال کو قبول کرنے سے بھی انکار کر دیا۔

اس معاملے کا ایک دوسرا پہلو بھی ہے اگر تجارتی قافلوں کو لوٹنا ہی مقصود ہوتا تو عربوں کے دیگر تجارتی قافلوں کو کیوں نہ لوٹا گیا؟ لیکن اعتراض کرنے والے اپنی تمام تر دروغ گوئیوں اور کذب بیانیوں کے باوجود اس قسم کا ایک واقعہ بھی پیش نہیں کر سکتے۔ وہ تو اپنی بد فطرت بد نیت کے سبب من گھڑت روایات کا سہارا لے کر وہ بہتان تراشیوں کے پلندے تخلیق کرتے رہے۔

مستشرقین کے لکھے گئے سے امت مسلمہ میں مقابلتا اتنا بگاڑ پیدا نہیں ہوتا جتنا کہ مسلمان علماء و دانشوروں کے مستشرقین زدہ غلط خیالات، دلائل و انداز سے ہوتا ہے اسی لیے دکھ تو ان نام نہاد ”روشن خیال“ مسلم دانشوروں کی ذہنیت دیکھ کر ہوتا ہے جو اسلام کا مطالعہ بھی ان متعصب مستشرقین کی ”جدید اور سائنٹفک“ تحقیق

کی روشنی میں فرماتے ہیں۔ سچ تو یہ ہے کہ اسلام دنیا سے لوٹ کھسوٹ اور استحصال کے خاتمے کے لیے آیا تھا۔ وہ خود لوٹ مار کا بازار کیوں گرم کر دیتا؟ عقل اس لغو الزام تراشی کو نہیں مانتی۔

حضور پر نور نبی کریم ﷺ نے پورے عالم عرب سے فتنہ و فساد کا خاتمہ کر کے امن و امان بحال کیا۔ قانون کی حکمرانی قائم کی۔ شرف انسانی بحال کیا۔ اقلیتوں کے جان و مال کے تحفظ کے لیے احکامات جاری کیے۔ چادر اور چادر یواری کا تحفظ کیا، دختر حوا کو احترام کی چادر عطا کی۔ ایسی عظیم انسانیت پرورد تہدیلیاں لانے کی بنیادی وجہ ہے کہ مسلمانوں نے صرف دفاع پر اکتفا نہیں کیا بلکہ آگے بڑھ کر ظلم کے ہاتھ کاٹنے کی روایت بھی قائم کی۔ کیونکہ حضور انور نبی کریم رؤف و رحیم ﷺ عربوں کے فرسودہ نظام حیات کو جڑ سے اکھاڑ کر امن اور سلامتی اور عدل و انصاف پر مبنی ایک ایسا نظام بنی نوع انسان کو دینا چاہتے تھے جو ازلی صد اوتوں کا امین ہے۔

لہذا موقع کے مطابق حضور پر نور نبی کریم ﷺ نے آگے بڑھ کر ظلم اور کفر کے خلاف فوری اور موثر اقدامات کیے۔ جسے مستشرقین جارحانہ جنگ کا نام دے کر اپنی خفت مٹاتے ہیں اور مسلمانوں کو بدنام کرتے پھرتے ہیں۔ یہ بات ذہن نشین رہنی چاہیے کہ دشمن تو واقعات کو اپنے مطلب کے معنی پہنا کر مخالفانہ پروپیگنڈا کرتے ہی رہتے ہیں لیکن حقائق حقائق ہی رہتے ہیں۔ دھند کتنی بھی گہری کیوں نہ ہو بہر حال اسے سورج کی کرنوں کی حرارت میں تحلیل ہونا پڑتا ہے۔ اسلام کائنات کی سب سے بڑی سچائی ہے۔ اسلام صد اوتوں کا سب سے بڑا سورج ہے۔ اسلام پوری کائنات کی سب سے زیادہ دلکش خوشبو ہے۔ بھلا سچائی کو بھی مستقل چھپایا جاسکتا ہے؟ بھلا سورج کی روشنی کو بھی زمین تک پہنچنے سے روکا جاسکتا ہے؟ بھلا خوشبو کے دلکش لگنے اور اس کو اور اس کو فضا میں پھیل جانے سے روکا جاسکتا ہے؟

’وہ شمع کیا بجھے جسے روشن خدا کرنے‘

غزوات کی تعداد

غزوات اور سرایا کی تفصیلی حالات بیان کرنے سے پہلے ضروری ہے کہ مغازی بشمول غزوات اور سرایا کی تعداد کے بارے میں وضاحت کر دی جائے۔ اس میں مختلف اقوال ہیں:

۱- ابن اسحاق، امام احمد، امام بخاری اور امام مسلم نے عبد اللہ بن بریدہ رضی اللہ عنہ کے واسطے سے روایت کیا ہے کہ:

”انہوں نے کہا کہ میں نے زید بن ارقم سے پوچھا کہ رسول اللہ ﷺ نے کتنے غزوات میں شرکت فرمائی۔ انہوں نے کہا انیس (۱۹) غزوات میں۔ پھر میں نے پوچھا آپ کتنے غزوات میں نبی کریم کے ہمراہ تھے۔ کہا سترہ (۱۷) غزوات میں۔ حافظ ابن کثیر نے بھی غزوات کی تعداد انیس بتائی ہے۔“ (السیرۃ النبویہ ابن کثیر جلد ۲ صفحہ ۲۵۲)

۲- ابن سعد صاحب الطبقات الکبریٰ نے اپنے استاد محمد بن عمر الواقدی کا اتباع کرتے ہوئے غزوات کی تعداد ستائیس بتائی ہے۔

ان غزوات کے نام سبل الہدیٰ کے حوالے سے درج ذیل ہیں:

- ۱- غزوة الالبواء۔ اسے غزوة ودان بھی کہتے ہیں۔
- ۲- غزوة بواط۔
- ۳- غزوة صفوان۔ اسے بدر الاولیٰ بھی کہا جاتا ہے۔
- ۴- غزوة العشيرة۔
- ۵- غزوة بدر الکبریٰ۔
- ۶- غزوة بنی سلیم اسے قرقرۃ الکدر بھی کہتے ہیں۔
- ۷- غزوة السویق۔
- ۸- غزوة غطفان۔
- ۹- غزوة ذی امر۔
- ۱۰- غزوة الضرع۔
- ۱۱- غزوة بنی قینقاع۔
- ۱۲- غزوة احد۔
- ۱۳- غزوة حمراء الاسد۔
- ۱۴- غزوة بنی النضیر۔
- ۱۵- غزوة بدر الاخیرہ۔
- ۱۶- غزوة دوامۃ الجندل۔
- ۱۷- غزوة بنی مصطلق اسے غزوة مرہ سیح بھی کہا جاتا ہے۔
- ۱۸- غزوة خندق۔
- ۱۹- غزوة بنی قریظہ۔
- ۲۰- غزوة بنو لحيان۔
- ۲۱- غزوة حدیبیہ۔
- ۲۲- غزوة ذی قرد۔
- ۲۳- غزوة خیبر۔
- ۲۴- غزوة ذات الرقاع۔

۲۵- غزوة عمرة القضاء۔

۲۶- غزوة فتح مکہ۔

۲۷- غزوة حنین۔

۲۸- غزوة الطائف۔

۲۹- غزوة تبوک۔

(سبل الہدی والرشاد جلد ۳ صفحہ ۱۶)

ان غزوات میں سے جن میں کفار کے ساتھ جنگ ہوئی وہ مندرجہ ذیل نو (۹) غزوات ہیں۔

۱- بدر

۲- احد

۳- خندق

۴- قرظہ

۵- مصطلق

۶- خیبر

۷- فتح مکہ

۸- حنین

۹- اور طائف

حضرت بریدہ نے کہا ہے کہ آٹھ غزوات میں کفار سے جنگ ہوئی شاید انہوں نے فتح مکہ کو غزوہ شمار نہیں کیا کیونکہ ان کا خیال ہے کہ یہ جنگ سے نہیں بلکہ صلح سے فتح ہوا۔

غزوات کی تعداد میں یہ تفاوت (فرق) حقیقی نہیں بلکہ اس کی وجہ یہ ہے کہ بعض غزوات کے مقامات ایک دوسرے سے بالکل قریب تھے اور بعض غزوات ایک ہی سفر میں پیش آئے اس لیے بعض حضرات نے قریب الوقوع غزوات کو ایک غزوہ شمار کیا۔ اس طرح ایک ہی سفر میں پیش آنے والے غزوات کو بعض علماء نے ایک غزوہ شمار کیا۔ اور دیگر حضرات نے ان سب کو الگ الگ شمار کیا اس لیے تعداد میں کمی بیشی ہو گئی۔ مثلاً ودان اور ابواء کیونکہ یہ دونوں مقامات ایک دوسرے کے قریب تھے اس لیے بعض نے اس کو ایک غزوہ شمار کیا اور بعض نے دو۔ اس طرح فتح مکہ کو بعض نے غزوات میں شمار کیا اور بعض نے کہا کہ یہ صلح سے فتح ہوا اس لیے اس کو غزوات میں شمار نہیں کیا۔ اسی طرح غزوة حنین اور طائف ایک ہی سفر میں پیش آئے اس لیے بعض نے انہیں ایک غزوہ شمار کیا۔ یہ عوامل غزوات کی گنتی میں کمی بیشی کا سبب تو بن سکتے ہیں لیکن ان سے حقیقت حال متاثر نہیں ہوتی۔

پہلی ہجری میں کوئی غزوہ وقوع پذیر نہیں ہوا۔ اس میں درج ذیل تین سرایا وقوع پذیر ہوئے۔

۱- سر یہ حضرت حمزہ رضی اللہ عنہ

۲- سریہ عبیدہ بن حارث رضی اللہ عنہ

۳- سریہ سعد بن ابی وقاص رضی اللہ عنہ

اب ان سرایا کو ان کے زمانہ وقوع کے لحاظ سے ترتیب وار بیان کیا جا رہا ہے۔

سریہ حمزہ بن عبدالمطلب

یہ سریہ حضرت حمزہ رضی اللہ عنہ کی قیادت میں بھیجا گیا۔ مجاہدین کا یہ دستہ العیص کی طرف سے ساحل سمندر کی طرف بھیجا گیا۔ اس لئے اس سریہ کو سریہ سیف البحر بھی کہا جاتا ہے۔ یہ دستہ تیس (۳۰) مجاہدین پر مشتمل تھا اور اس کا مقصد قریش کے ایک قافلہ پر چھاپہ مارنا تھا۔ اس قافلے کا امیر ابو جہل تھا اور اس قافلہ میں تین سو (۳۰۰) مسلح افراد تھے۔

مختصراً اس سریہ میں

۱- تصادم مقصود نہ تھا، لڑائی نہیں ہوئی۔

۲- مجدی بن عمرو الجہنی نے تیج بچاؤ کرایا۔

۳- مسلمانوں کو احوال کفار سے آگاہی ہوئی اور بھی مطلوبہ مقاصد و فوائد حاصل ہوئے۔

تاریخ دانوں نے اس سریہ کو سریہ سیف البحر کا نام بھی دیا ہے جس کے معنی ہیں ساحل سمندر پر جانے والا

سریہ۔

اس کا زمانہ وقوع ماہ رمضان سن ۱ ہجری مطابق مارچ ۶۲۳ء ہے

ابن سعد نے طبقات کبریٰ میں لکھا ہے کہ سب سے پہلی مہم ہجرت کے سات ماہ بعد رمضان المبارک میں بھیجی گئی۔ پیغمبر اول و آخر و اعظم سرکار دو عالم ﷺ نے اس لشکر کا امیر اپنے محترم چچا حضرت حمزہ رضی اللہ عنہ کو مقرر فرمایا۔ اپنے دست مبارک سے ان کا پرچم باندھا۔ یہ پرچم سفید کپڑے کا تھا اور اس کا علمبردار ابو مرثد کناز بن حصین غنوی رضی اللہ عنہ کو متعین فرمایا۔ یہ لشکر تیس افراد پر مشتمل تھا۔ جو تمام کے تمام مہاجر تھے حضور پر نور نبی کریم رحمت دو عالم ﷺ نے غزوہ بدر سے پہلے جتنی مہمیں روانہ فرمائیں ان میں صرف مہاجرین کو شمولیت کی اجازت دی گئی۔ کیونکہ انصار کے ساتھ یہ وعدہ ہوا تھا کہ اگر مدینہ منورہ پر کوئی بیرونی طاقت حملہ آور ہوگی تو وہ حضور پر نور ﷺ کا دفاع کریں گے۔ اس لیے ان مہموں میں انصار کو شرکت کی دعوت دی ہی نہیں گئی۔

غزوہ بدر کے موقع پر جو مجلس مشاورت منعقد ہوئی اس میں انصار کے نمائندہ نے ہر مقام پر ہر حالت میں حضور ﷺ کے دفاع کا اعلان کر دیا کہ اگر حضور ﷺ برک الغماد (ایک مقام کا نام) تک جہاد کے لیے تشریف لے جائیں یا سمندر میں کود جانے کا بھی حکم دیں تو انصار میں سے کوئی فرد واحد تعمیل حکم سے سرتابی نہیں کرے گا اس کے بعد مہاجر کی تخصیص ختم کر دی گئی اور دونوں گروہ انصار اور مہاجرین اللہ تبارک و تعالیٰ کے دین کو سر بلند

چلائے اور ہر تیر نشانے پر لگا جس کو لگا اس کو زخمی کرتا گیا۔

(الامتاع جلد ۱ صفحہ ۶۶- ۶۸- مواہب لدنیہ جلد ۱ صفحہ ۷۵- ابن ہشام جلد ۱ صفحہ ۵۹۱- زاد المعاد جلد ۳ صفحہ ۱۶۳)

اس سریہ میں ایک عجیب واقعہ پیش آیا۔ ابوسفیان کے لشکر سے دو شخص مقداد ابن عمرو البہرانی جو بنی زہرہ کے حلیف تھے اور عتبہ بن الغزوان المازنی جو بنی نوفل بن عبد مناف کے حلیف تھے نکل کر مسلمانوں کے لشکر میں شامل ہو گئے۔ درحقیقت وہ مدت سے اسلام قبول کر چکے تھے۔ لیکن کفار نے ان پر اتنا سخت پہرہ بٹھا رکھا تھا کہ وہ ہجرت کر کے اپنے آقا کے قدموں میں حاضر نہ ہو سکے۔ وہ ابوسفیان کے اس دستہ میں محض اس غرض کے لیے شریک ہوئے کہ شاید انہیں موقع مل جائے اور وہ اپنے محبوب رسول ﷺ کی خدمت میں حاضر ہو سکیں۔ مقداد بن عمرو کو مقداد بن اسود بھی کہا جاتا ہے کیونکہ اسود نے انہیں متنبی بنا لیا تھا۔ (الامتاع جلد ۱ صفحہ ۶۷)

اس موقع پر بھی مسلمانوں کی تعداد ساٹھ یا اسی تھی اور ابوسفیان کے دستہ میں دو سو مشرک تھے۔ لیکن مسلمانوں کے ایمانی جذبہ سے مرعوب ہو کر انہوں نے بھی مسلمانوں سے ٹکر لینے میں اپنی سلامتی سمجھی اور دُوم دبا کر مکہ واپس آ گئے۔ (خاتم النبیین جلد ۲ صفحہ ۵۷۷)

سریہ سعد بن ابی وقاص

سیرت نگاروں نے تاریخ دانوں نے اس سریہ کو سریہ خرار کا نام بھی دیا ہے۔ یہ ایک جگہ مقام کا نام ہے جس سے آگے نہ بڑھنے (جانے) کی تاکید فرمائی گئی تھی۔

اس کا زمانہ وقوع ماہ ذی قعدہ سن ۱ ہجری بمطابق ۶۲۳ء ہے۔

اس سریہ کے دستہ کے قائد حضرت سعد بن ابی وقاص رضی اللہ عنہ تھے اور اسے قریش مکہ کے ایک تجارتی قافلہ پر چھاپہ مارنے کے لئے بھیجا گیا۔ اس دستہ میں مجاہدین کی تعداد بیس (۲۰) تھی۔ قریش کے قافلے میں شامل افراد کی تعداد اور ان کے سالار قافلہ کا نام معلوم نہیں ہے۔

مختصراً اس سریہ میں

- ۱- دشمن سے آمنا سامنا نہیں ہوا۔
- ۲- مسلمان اپنے حدف تک پہنچے اور
- ۳- بہت سارے فوائد متعلق آگاہی رابطہ تعلیم و تربیت حاصل ہوئے۔

ہجرت کے نو ماہ بعد ذی القعدہ کے مہینہ میں حضرت سعد بن ابی وقاص رضی اللہ عنہ کی قیادت میں ایک مہم الخرار کی جانب روانہ کی گئی اس دستہ کا جھنڈا بھی سفید تھا اور اس کو اٹھانے کی سعادت حضرت مقداد بن عمرو البہرانی رضی اللہ عنہ کے حصہ میں آئی جو ابھی ایک ماہ پہلے کفار سے فرار اختیار کر کے حضرت عبیدہ بن حارث رضی اللہ عنہ کے لشکر میں آ کر شامل ہو گئے تھے۔ اس مہم میں بیس مہاجر شریک ہوئے اور ان کے بھیجنے کا مقصد یہ

تھا کہ قریش کا جو تجارتی قافلہ آ رہا تھا اس پر چھاپہ ماریں اور اسے بدحواس کریں۔ انہیں یہ ہدایت کی گئی تھی کہ قافلہ کے تعاقب میں انحرار سے آگے نہ بڑھیں۔

خرار کے بارے میں یا قوت حموی لکھتے ہیں:

ایک بستی کا نام ہے جو جحفہ کے قریب ہے۔

ابن سعد نے اس کی مزید تفصیل لکھی ہے۔

”یعنی جحفہ سے مکہ کی طرف جائیں وہاں کے کنوئیں جو جحفہ کے بائیں جانب خم کے قریب ہیں۔ وہ کنوئیں انحرار سے موسوم ہیں۔“

(الطبقات الکبریٰ ابن سعد جلد ۲ صفحہ ۷۷۔ تلخیص صفحہ ۴۸۔ زاد المعاد جلد ۳ صفحہ ۱۶۴)

حضرت سعد بن ابی وقاص رضی اللہ عنہ بتاتے ہیں کہ حکم ملنے پر ہم پیدل روانہ ہوئے۔ دن کے وقت ہم چھپ جاتے اور رات کے وقت سفر کرتے۔ ہم پانچ روز بعد صبح کے وقت انحرار پہنچے۔ یہاں پہنچنے کے بعد ہمیں معلوم ہوا کہ جس قافلہ کی طلب میں ہم نکلے تھے وہ کل یہاں سے آگے نکل گیا ہے۔ کیونکہ اس جگہ سے آگے جانے کی ہمیں اجازت نہ تھی اس لیے ہم مدینہ طیبہ لوٹ آئے۔ (الطبقات الکبریٰ ابن سعد جلد ۲ صفحہ ۷۷)

امام سیرت ابن اسحاق کے نزدیک یہ تینوں سرایا سن ۲ ہجری میں ہوئے ان کے نزدیک سب سے پہلے غزوہ ودان اور ابواء وقوع پذیر ہوا اس کے بعد یہ سرایا بھیجے گئے، لیکن محمد بن عمر الواقدی نے ان سرایا کے وقوع کو سن ۱ ہجری سے وابستہ کیا ہے اور حافظ ابن کثیر نے بھی واقدی کے قول کو ترجیح دی ہے۔

(خاتم النبیین جلد ۲ صفحہ ۵۷۶)

سن ۲ ہجری

سن ۲ ہجری کے متفرق واقعات

سن ۲ ہجری کے متفرق واقعات کے بیان سے پہلے کچھ ضروری وضاحت پیش خدمت ہے۔

حضور انور نبی کریم رؤف و رحیم ﷺ کی بعثت کا مقصد یہ تھا اور حضور انور ﷺ پر یہ ذمہ داری عائد کی گئی تھی کہ وہ تعلیمات اسلامی کے نفاذ کو یقینی بناتے ہوئے دین اسلام کو تمام ادیان پر غالب کریں یہ فریضہ اس وقت تک بہ احسن پورا نہیں ہو سکتا تھا جب تک قافلہ تحریک دین اسلام کے راستے کی تمام رکاوٹوں کو ممکنہ حد تک دور نہ کر دیا جائے۔ ان مقاصد جلیلہ کے حصول کے لیے آپ ﷺ کمال حکمت عملی سے تکمیل تحریک دین اسلام کی منزل کی طرف بڑھ رہے تھے۔

ہجرت مدینہ یقیناً حضور پر نور نبی کریم رحمت دو عالم ﷺ کی انقلابی جدوجہد کا ایک اہم موڑ ثابت ہوا۔ ظلمت، ضلالت و عصبتوں کے دروازوں کے قفل ٹوٹے، ایک راحت بخش نورانی دور کا آغاز ہوا۔ آپ ﷺ نے مدینہ کی نوزائیدہ ریاست کے سربراہ کی حیثیت سے فیصلہ کن فیصلے کیے۔ چنانچہ ہجرت کا پہلا سال بڑا ہنگامہ خیز ثابت ہوا کیونکہ اس سال ایک اسلامی مملکت و تمدن کی بنیاد رکھی گئی اور عالمی سطح پر اسلامی ثقافت کو روشناس کرانے کے لیے دور رس نتائج کی حامل اقدامات کیے گئے۔ مہاجرین کی آبادی کاری حکومت کے استحکام کا باعث بنی۔

ہجرت کا پہلا سال تاریخ اسلام میں بنیادی حیثیت رکھتا ہے۔ اس ایک سال میں ہنگامی بنیادوں پر کئی بہت ہی اہم نوعیت کے کام کیے گئے اور ایک نوزائیدہ مملکت کے داخلی و خارجی استحکام کے لیے نظریاتی اور جغرافیائی محاذوں پر مضبوط مورچہ بندی کی گئی۔ ان ٹھوس اور مثبت اقدامات کا نتیجہ یہ نکلا کہ مسلمانوں کو نہ صرف مدینہ منورہ اور اس کے مضافات کی ثقافتی اور مجلسی زندگی پر بڑی حد تک کنٹرول حاصل ہو گیا بلکہ سیاسی اور اقتصادی حوالوں سے بھی عظیم الشان اسلامی نظام کی تعمیر کے لیے مضبوط بنیادیں میسر آ گئیں۔

نگران گشتی دستوں کی تشکیل اور قرب و جوار مدینہ میں ان کے گشت سے کافی بڑے علاقے میں مسلمانوں کو نفسیاتی برتری ہی حاصل نہ ہوئی بلکہ کفار مکہ کی راتوں کی نیندیں بھی حرام ہو گئیں۔ انہیں فکر لاحق ہوئی کہ وہ مجبور و مقہور مسلمان جو مکہ میں دبے دبے تھے اور اپنا کوئی اجتماعی وجود نہ رکھتے تھے اور ہم انہیں اپنے ظلم و ستم کا نشانہ بنائے رکھتے تھے وہ اب مدینہ میں قدم جما کر ایک سیاسی اور عسکری قوت بن کر ابھر رہے ہیں۔ اگر وہ

یہود و نصاریٰ کو اپنے ساتھ ملانے میں کامیاب ہو گئے تو ہمارے لیے مشکلات کے پہاڑ کھڑے کر سکتے ہیں اور مکہ پر حملہ آور ہو کر ہماری قیادت سیادت و قوت کو خاک میں ملا سکتے ہیں۔

اسلام اور پیغمبر اسلام ﷺ کے خلاف آتش انتقام پہلے ہی ان کے سینوں میں بھڑک رہی تھی۔ مدینہ میں مسلمانوں کے قدم جمانے کی خبروں نے جلتی پرتیل کا کام کیا اور ان کی مدینہ پر حملہ آور ہو کر مسلمانوں کو نیست و نابود کرنے کی کوششوں و جذبہ و خواہش میں تیزی آ گئی۔

قارئین کرام! مستشرقین یعنی کہ دین اسلام اور اُمت مسلمہ کے پڑھے لکھے منظم بدخواہ اور ان کے طریقہ ہائے واردات کے بارے میں شروع میں ایک مفصل باب لکھا جا چکا ہے۔ انشاء اللہ غزوہ بدر کے بیان سے پہلے ”سرایا“ غزوات اور مستشرقین کے بارے میں صرف متعلقہ قدرے تفصیل سے لکھا جائے گا، یہاں صرف اشارہ ذکر کیا جا رہا ہے۔

مستشرقین نے فکری مغالطوں اور فلسفیانہ موشگافیوں کا ایک جہان تخلیق کر رکھا ہے۔ نگران گشتی دستوں کی تشکیل پر اعتراض کیا جاتا ہے کہ یہ مہمات تجارتی قافلوں کو لوٹنے کے لیے روانہ کی جاتی تھیں۔ مستشرقین کی انہی پھیلائی ہوئی بدگمانیوں کا نتیجہ ہے کہ ہمارے بعض مفکرین بھی اسی رو میں بہہ جاتے ہیں حتیٰ کہ نگران گشتی دستوں کو قافلہ لوٹنے والے چھاپہ مار دستے کہہ کر لاشعوری طور پر مستشرقین کے مقاصد کو پورا کرتے دکھائی دیتے ہیں۔ چھاپہ مار کارروائیوں میں کوئی شک نہیں اور نہ ہمیں معذرت خواہانہ انداز اپنانے کی ضرورت ہے۔ مسلمانوں کو بھی جینے کا حق تھا۔ یہ مہمات صرف اور صرف دفاعی نوعیت کی نہیں تھیں بلکہ آگے بڑھ دشمن کو خوف زدہ کرنا، مدینہ سے دور رکھنا اور دشمن کی حملہ کرنے کی قوت کو مفلوج کرنا بھی ان کے مقاصد میں شامل تھا۔

جارجیت کو روکنے کے لیے آگے بڑھ کر فتنہ و شر کے مراکز کو ختم کرنا اکثر اوقات ناگزیر ہو جاتا ہے، اسلام کے فلسفہ جہاد میں یہی روح کار فرما ہے کہ جب پانی سر سے اونچا ہو جائے تو ظلم اور کفر کے خلاف تلوار نہ اٹھانے کو مجرمانہ غفلت اور جرم ضعیفی سے تعبیر کیا جاتا ہے۔ اور وہ قومیں جو اپنی آزادی کی حفاظت بزور شمشیر نہیں کر سکتیں ہمیشہ ہمیشہ کے لیے محکوم بنالی جاتی ہیں۔ اس لیے جارجیت کو روک کر دائمی امن کے قیام کے لئے آگے بڑھ کر ظلم اور کفر کے مراکز پر کاری ضرب لگانا نہ صرف یہ کہ اخلاقی قدروں کے منافی نہیں بلکہ قوموں کی برادری میں وقار اور تمکنت کے ساتھ زندہ رہنے کے لیے بھی ناگزیر ہو جاتا ہے۔

اہل حق تو ازل سے دست ظلم کو روکنے توڑنے کے لیے ظلم کو صفحہ ہستی سے مٹانے کے لیے میدان کارزار میں کودے ہیں، آتش نمرود میں کودنا ان کے آباء کی سنت ہے اور وہ اپنے دین و ایمان، ثقافتی ورثے کی حفاظت اپنی جان پر کھیل کر بھی کرتے ہیں۔

ہجرت کا دوسرا سال اس اعتبار سے تاریخی اہمیت کا حامل ہے کہ اس سال اسلام اور کفر کے درمیان پہلا معرکہ برپا ہوا۔ تائید خداوندی سے مسلمانوں کو بے سرور سامانی کے عالم میں بھی کفار مکہ پر عظیم فتح نصیب ہوئی۔

پورے جزیرہ نمائے عرب میں مسلمانوں کی دھاک بیٹھ گئی۔ مسلمان ایک سیاسی اور عسکری قوت بن کر ابھرے اور باشندگان عرب نے اسلام اور پیغمبر اسلام ﷺ کے بارے میں سنجیدگی سے سوچنا شروع کر دیا۔ قرآن مجید میں اللہ تبارک و تعالیٰ یوم بدر کو معرکہ بدر یوم الفرقان قرار دیا۔

آئیے سن ۲ ہجری کے واقعات کا آغاز نفاذ شرعی احکام سے کرتے ہیں اور اس کے بعد دیگر واقعات سرایا و غزوات کا ذکر خیر ہوگا۔

ہجرت کے بعد امت مسلمہ کے لیے دوسرا سال موت و حیات کی کشمکش کا سال تھا۔ مسلمانوں نے اگر با عزت طور پر زندہ رہنا تھا تو اس کے لیے ضروری تھا کہ وہ اپنی قوت و طاقت کا اس طرح مظاہرہ کریں کہ ان کے بدخواہ ان کے وجود کو اور ان کی قوت کو تسلیم کرنے پر مجبور ہو جائیں۔ اس لیے پیغمبر اول و آخر و اعظم حضور انور نبی کریم رؤف و رحیم ﷺ نے مجاہدین کے مختصر دستے مختلف علاقوں میں بھیج کر دشمن کو ہراساں بھی کرنا شروع کیا اور مختلف علاقوں کے جغرافیائی حالات سے بھی واقفیت بہم پہنچائی گئی۔ اور سرایا و غزوات سے تمام مقاصد و فوائد حاصل کیے۔

قارئین کرام! فوائد و مقاصد جو ہماری میری سمجھ میں آسکے وہ گزشتہ صفحات میں بیان کر دیئے گئے ہیں۔ آپ ان پر پھر ایک نظر ڈال لیں تاکہ حالات و واقعات کو سمجھنے میں آسانی ہو سکے۔

اس قسم کے پرخطر ہنگامی حالات میں عام طور پر دوسری قومیں اپنی ساری توجہ اپنے سارے وسائل اپنے دفاع کو ناقابل تسخیر بنانے کے لیے وقف کر دیتی ہیں۔ قوم کی معاشی، تعلیمی اور اخلاقی اصلاح و فلاح کے منصوبوں کو اس وقت تک مؤخر کر دیا جاتا ہے جب تک دشمن کی قوت کو کچل نہ دیا جائے اور ملک میں امن و امان کی فضا بحال نہ ہو جائے۔

لیکن کاروان انسانیت کا راہبر تحریک اسلام کا علمبردار سرکارِ دو جہاں پیغمبر اول و آخر اعظم سید المرسلین خاتم النبیین ہادی انس و جان ﷺ اپنی امت کے دفاع اور بقا کی جنگ بھی لڑ رہا ہے اور اس کٹھن مرحلہ میں اپنی امت کی انفرادی اور اجتماعی اصلاح و فلاح کے منصوبوں سے ایک لمحہ بھی غافل نظر نہیں آتا۔ پورے تسلسل کے ساتھ نبوت کے اہم فریضہ کو انجام دینے کی کوششیں بھرپور طریقے سے بھی جاری ہیں اس پر خطر ہنگامی دور میں بھی قانونِ الہی کے نزول اور اس کے نفاذ کا کام پوری سرگرمی سے ہوتا رہا۔ عبادات، معاملات اور معمولات زندگی کے ہر شعبہ میں ایسے ایسے احکام الہی کا نفاذ ہو رہا ہے جو اپنے دور رس نتائج اور ہمہ گیر اثرات کی بدولت از حد اہم ہیں۔

سن ۲ ہجری میں جو شرعی احکام اللہ تبارک و تعالیٰ نے امت سرور دو عالم رہبر کائنات ہادی انس و جان سید المرسلین خاتم النبیین رحمت للعالمین ﷺ کے لیے نازل فرمائے وہ حسب ذیل ہیں:

۱- تحویل قبلہ۔ (بیت المقدس کی بجائے کعبۃ اللہ کو امت مسلمہ کا قبلہ مقرر کیا گیا)

- ۲- ماہ رمضان کے روزے فرض کیے گئے۔
- ۳- عید الفطر سے پہلے صدقہ فطر ادا کرنے کا حکم۔
- ۴- یکم شوال کو عید گاہ میں عید الفطر کی نماز کی ابتداء۔
- ۵- سفر و حضر (ایک جگہ قیام) میں پہلے فرض نماز کی دو رکعتیں پڑھی جاتی تھیں۔ اب سفر میں تو دو رکعتیں ہی باقی رہیں لیکن حضر (ایک جگہ قیام) میں دو کے بجائے چار رکعتیں پڑھنے کا حکم دیا گیا۔
- ۶- ملت اسلامیہ کے اغنیاء پر ان کے اموال کی زکوٰۃ فرض کی گئی اور اس کے مصارف کا تعین کر دیا گیا۔
- ۷- قصاص کا قانون نافذ کیا گیا۔
- ۸- دیتوں کا نظام مقرر ہوا۔

بڑے اختصار کے ساتھ ان امور کی وضاحت پیش خدمت ہے۔

تحويل قبلہ

تحويل کے معنی بدلنے، تبدیل کرنے کے ہیں۔ تحويل قبلہ کا مطلب ہوا قبلہ کی تبدیلی۔ ایمان، اطاعت رسول اور محبت حضور پر نور نبی کریم روف و رحیم ﷺ کا نام ہے۔ قرآن مجید میں اللہ تبارک و تعالیٰ نے اپنے محبوب ﷺ کی اطاعت کو اپنی اطاعت قرار دیا ہے۔ گویا اطاعت رسول ہی زاد سفر، اطاعت رسول ہی سرمایہ حیات اور اطاعت رسول ہی توشہ آخرت ہے۔

اسلام کی جملہ عبادات شان اجتماعیت کی حامل ہیں۔ اجتماعی شعور کی آئینہ دار ہیں۔ افراد امت کے اندر وحدت اور ہم آہنگی کا رنگ نمایاں کرنے کا باعث ہیں۔ نماز ایسی اجتماع عبادت ہے جو دیگر تمام عبادات کی خصوصیات کو اپنے اندر سموائے ہوئے ہے۔ نماز مؤمنین کو نظم و نسق کا پابند بناتی ہے۔ نماز باجماعت کے دوران لاکھوں افراد اپنی انفرادیت گم کر کے وحدت کے رنگ میں رنگے جاتے ہیں۔

پیغمبر اول و آخر و اعظم حضور پر نور نبی کریم روف و رحیم ﷺ ہجرت کر کے مدینہ پہنچے تو حکم الہی کے مطابق سترہ ماہ تک بیت المقدس کی طرف رخ کر کے نماز پڑھتے رہے۔ مسجد نبوی کی تعمیر ہوئی تو یہ بھی بیت المقدس کے رخ پر تعمیر ہوئی۔ لیکن آپ حضور پر نور نبی کریم ﷺ کی دلی خواہش تھی کہ کعبہ شریف کو مسلمانوں کا قبلہ قرار دیا جائے۔ یہ اس لیے بھی ضروری تھا کہ اس طرح سے مسلمانوں کو انفرادی اور امتیازی مقام دلانا مقصود تھا۔ آپ ﷺ مکہ میں پیدا ہوئے۔ حضرت ابراہیم علیہ السلام جنہوں نے خانہ کعبہ تعمیر کیا تھا۔ آپ ﷺ کے جد امجد تھے اور پھر عرب قوم بھی خانہ کعبہ سے جذباتی وابستگی رکھتی تھی۔

اگرچہ دین ابراہیمی کی صورت مسخ کر دی گئی تھی اور اللہ کا گھر ۳۶۰ بتوں سے آباد تھا پھر بھی شعائر اسلامی کا ہلکا سا پرتو (عکس، جھلک) باقی رہ گیا تھا۔ قدرتی طور پر مسلمانوں کی بھی آرزو تھی کہ کعبہ کو قبلہ قرار دے دیا

جائے۔ بیت المقدس یہودیوں اور عیسائیوں کے قبلہ کے طور پر مشہور تھا۔ اسی لیے بعض اوقات وہ اس فخر کا اظہار بھی کرتے کہ مسلمان ہمارے قبلے کی طرف منہ کر کے نماز پڑھتے ہیں اور ہماری پیروی کرتے ہیں۔ وہ یہ بھی طعنہ دیتے کہ مسلمانوں کا تو اپنا کوئی قبلہ ہی نہیں۔ ان مختلف عوامل اور اسباب کے پیش نظر قلب اطہر ﷺ میں اس خواہش کا مچلنا کہ کعبہ شریف کو قبلہ بنا دیا جائے ایک قدرتی امر تھا۔ روایات میں ہے کہ حضرت جبرئیل امین علیہ السلام سے بھی حضور پر نور نبی کریم رؤف رحیم ﷺ نے اپنی اس خواہش کا اظہار کیا تو وہ عرض کرنے لگے کہ:

”یا رسول اللہ! میں بھی آپ کی طرح ایک بندہ ہوں۔ مجھے آپ کی خاطر وہی کچھ کرنے کا اختیار ہے

جس کا مجھے حکم دیا جائے۔ آپ اللہ سے دُعا جاری رکھیں۔“ (السیرۃ الحلبیۃ، برہان الدین حلبي جلد ۲ صفحہ ۱۲۸)

یہ امر و حقیقت بھی قابل لحاظ ہے کہ ہر قوم کا اپنا ایک امتیازی شعار ہوتا ہے۔ اپنی ایک الگ شناخت ہوتی ہے۔ مظاہر عبادات ہوتے ہیں جو شعائرِ رسوم اور طور طریقہ بن کر کسی قوم کی انفرادیت کو ظاہر کرتے ہیں اس طرح کسی قوم کا اجتماعی تشخص تشکیل پاتا ہے۔ نماز چونکہ ارکانِ اسلام میں بنیادی اہمیت کی حامل ہے اور مسلمانوں کو نماز باجماعت کا پابند بنایا گیا ہے اس لیے تحویل کعبہ کی صورت میں اس کا عملی اظہار اس لیے بھی ضروری تھا تا کہ اجتماعی سطح پر یکجہتی کا اظہار ہو اور مرکزِ اسلام مضبوط ہو۔

اللہ ہر مقام پر اپنے محبوب پیغمبرِ اول و آخر و اعظم حضرت محمد ﷺ کی دلجوئی فرماتا ہے۔ ساری دُنیا اللہ کی رضا کی طالب ہے اور اللہ تبارک و تعالیٰ اپنے محبوب کریم ﷺ کی رضا چاہتا ہے۔ اسی لیے وہ نبی مکرم و معظم ﷺ کی اطاعت کو اپنی اطاعت قرار دیتا ہے۔ حضور انور نبی کریم ﷺ تحویل قبلہ کے لیے حکم خداوندی کے منتظر تھے کہ ایک دن پیغمبرِ اول و آخر و اعظم حضور پر نور رحمتِ دو عالم ﷺ بنی سلمہ کے محلے میں حضرت بشر بن البراء رضی اللہ عنہ کی والدہ کے ہاں دوپہر کے کھانے پر تشریف لے گئے۔ نماز ظہر کا وقت ہوا تو حسب معمول بیت المقدس کی طرف رخ کر کے آپ ﷺ نے جماعت کی امامت فرمائی۔

”جب دو رکعتیں مکمل ہوئیں تو جبرئیل امین حاضر ہوئے اور اشارہ کیا کہ بقیہ نماز کعبہ شریف کی

طرف منہ کر کے مکمل کی جائے۔“ (السیرۃ الحلبیۃ، برہان الدین حلبي جلد ۲ صفحہ ۱۲۸، ۱۲۹)

حکم الہی ملتے ہی حضور ﷺ نے نماز کی حالت میں ہی اپنا رخ کعبہ معظمہ کی طرف پھیر لیا اور حضور پر نور نبی کریم رؤف رحیم کی اقتداء میں تمام نمازیوں نے بھی بلا تامل گھوم کر اپنے منہ بیت المقدس سے پھیر کر کعبہ شریف کی طرف کر لیے۔ کیونکہ مدینہ طیبہ سے بیت المقدس جانب شمال ہے اور کعبہ شریف اس کے مقابل جانب جنوب ہے۔ اس لیے اس حکم مالک و خالق کائنات رب للعالمین کے تحت حضور پر نور نبی کریم رؤف و رحیم ﷺ نے اپنا رخ انور رخ مبارک جانب شمال سے پھیر کر جانب جنوب کر لیا یعنی کہ آپ ﷺ کے ۱۸۰ کے زاویے پر گھوم گئے۔

آپ کی امامت میں نماز ادا کرنے والے خوش قسمت صحابہ رضی اللہ عنہم نے بھی بلا تامل اپنی جگہ سے گھوم کر اپنے منہ کعبہ کی طرف کر لیے، مردوں کے پیچھے خواتین بھی نماز میں شامل تھیں۔ وہ بھی اپنی جگہ چھوڑ کر مردوں کے پیچھے آکھڑی ہوئیں اور یوں نماز مکمل ہوئی۔ وہ مسجد جہاں پیغمبر اول و آخر و اعظم ہادی انس و جان حضور انور نبی کریم ﷺ جماعت کی امامت فرما رہے تھے اس دن سے ”مسجد قبلتین“ کہلاتی ہے یعنی دو قبلوں والی مسجد۔ نمازیوں نے اپنے منہ کعبہ شریف کی طرف پھیر لیے۔ نہ کسی نے اعتراض کیا اور نہ کسی ذہن میں کوئی سوال ابھرا۔ حضور پر نور نبی کریم ﷺ کی اطاعت میں سب نے اپنی گردنیں جھکا دیں۔

صحابہ کرام رضی اللہ عنہم کے دلوں میں اپنے ہادی و مرشد پیغمبر اول و آخر و اعظم ﷺ کی غیر مشروط اطاعت کا جو جذبہ موجزن تھا۔ اس کے بڑے خوبصورت اور حیران کن مناظر اس وقت دیکھنے میں آئے۔

حضرت عباد بن بشر رضی اللہ عنہ نے ظہر کی نماز حضور پر نور نبی کریم ﷺ کی اقتداء میں ادا کی تھی۔ تحویل قبلہ کے وہ چشم دید گواہ تھے۔ وہ اپنے کسی کام سے انصار کے محلہ بنی حارثہ میں گئے۔ عصر کا وقت تھا۔ صحابہ کرام رضی اللہ عنہم عصر کی نماز باجماعت ادا کر رہے تھے۔ حسب معمول ان کا رخ بیت المقدس کی طرف تھا۔ حضرت عباد رضی اللہ عنہ نے آواز سے پکارا۔

میں اللہ کو گواہ بنا کر کہتا ہوں کہ میں نے نماز ظہر حضور انور نبی کریم ﷺ کی اقتداء میں کعبہ شریف کی طرف منہ کر کے پڑھی ہے۔ اس وقت نمازی حالت رکوع میں تھے۔ حضرت عباد رضی اللہ عنہ کی آواز سن کر سارے نمازیوں نے بلا تامل اپنے منہ بیت اللہ شریف کی طرف پھیر لیے۔

ایک دوسرے صحابی حضرت رافع بن خدیج رضی اللہ عنہ کا بیان ہے کہ ہم محلہ بنی عبدالاشہل میں مشغول نماز تھے کہ ایک شخص نے آکر بلند آواز سے کہا کہ پیغمبر اول و آخر و اعظم حضور انور نبی کریم ﷺ کو بیت اللہ شریف کی طرف منہ کر کے نماز پڑھنے کا حکم ہو گیا ہے اپنے منہ اسی جانب پھیر لیں۔ یہ آواز کان میں پڑنے کی دیر تھی کہ ہمارے امام نے بیت المقدس سے منہ موڑ کر بیت اللہ شریف کی طرف کر لیا اور ہم بھی گھوم کر پیچھے جا کھڑے ہوئے اور اپنے رخ بیت اللہ شریف کی طرف کر لیے۔ (سبل الہدی والرشاد جلد ۳ صفحہ ۵۲۸)

تحویل قبلہ کے وقت سورہ بقرہ کی آیت پاک ۱۴۴ نازل ہوئی:

قَدْ نَرَى تَقَلُّبَ وَجْهِكَ فِي السَّمَاءِ ۚ فَلَنُوَلِّيَنَّكَ قِبْلَةً تَرْضَاهَا ۚ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوْا وُجُوْهُكُمْ شَطْرَهُ ۗ وَانَّ الَّذِيْنَ اُوْتُوا الْكِتٰبَ لَيَعْلَمُوْنَ اِنَّهُ الْحَقُّ مِنْ رَّبِّهِمْ ۗ وَمَا اللّٰهُ بِغَافِلٍ عَمَّا يَعْمَلُوْنَ ۝

ترجمہ ”اے حبیب! ہم بار بار آپ کے رخ انور کا آسمان کی طرف پلٹنا دیکھ رہے ہیں سو ہم ضرور بالضرور آپ کو اس قبلہ کی طرف پھیر دیں گے جس پر آپ راضی ہیں۔ پس آپ اپنا رخ ابھی مسجد حرام کی طرف پھیر لیں اور (اے مسلمانو!) تم جہاں کہیں بھی ہو پس اپنے چہرے اسی کی طرف

پھیر لو۔ (سورہ بقرہ آیت ۱۴۳)

دوران نماز تحویل کعبہ کا حکم اور پھر حکم خداوندی کے مطابق عمل درآمد یقیناً صحابہ کرام رضی اللہ عنہم کے لیے ایک بہت بڑی آزمائش تھی دیکھنا یہ تھا کہ عقل غالب آتی ہے یا عشق کا پلڑا بھاری رہتا ہے۔ پھول کس کے دامن میں گرتے ہیں اور کانٹے کس کا مقدر بنتے ہیں۔ اگر کعبہ کی طرف رخ پھیرنے میں لمحہ بھر کی بھی تاخیر ہو جاتی تو ایمان خطرے میں پڑ جاتا۔ تحویل قبلہ ایک کٹھن آزمائش تھی، مرحلہ تھا جس میں عشق کے سر پر دستارِ فضیلت باندھی گئی۔ اور صحابہ کرام کامیاب و کامران ہوئے۔

حقیقت یہ ہے کہ عام آدمی کے لیے اتنی بڑی تبدیلی سے پہلے ذہنی طور پر تیار اور مطمئن ہوئے بغیر عمل درآمد مشکل ہوتا ہے۔ لیکن عمل درآمد کرنے والے تو صحابہ کرام رضوان اللہ علیہم اجمعین تھے جن کے دل و روح نور نبی، نور حضور پر نور نبی کریم ﷺ سے پر تھے، منور تھے۔ انہوں نے تو اپنی عقل و شعور کو صرف اور صرف اطاعت و اتباع رسول کریم ﷺ کے لیے وقف کیا ہوا تھا۔ پیغمبر اول و آخر اعظم سید المرسلین، خاتم النبیین، ہادی انس و جان رحمت رسول کریم ﷺ کے ہر فرمان ہر حکم عمل و ادا تو ان کے ایمان و تقویٰ و سکون قلب ہیں اضافہ ہی کرتی تھی۔ انہوں نے تو بے ساختہ عمل کیا اور کہا حضور! آپ کا فرمان ہی ہمارے لیے سب کچھ ہے۔ یہ خود سپردگی و ارفگی کی انتہا ہے۔

جان نثاران حضور پر نور نبی کریم ﷺ نے کسی مصلحت کو پاؤں کی زنجیر نہیں بننے دیا۔ اپنے محبوب رسول کریم ﷺ کی ادا کی پیروی کو اپنا شعار بنایا، نقوش کف پا سے روشنی اخذ کرنے کو اپنا حاصل زندگی اور محظوظ نظر ٹھہرایا۔ کہ عشق حیلے بہانے تلاش نہیں کرتا، بے خطر آتش نمرود میں کود پڑتا ہے۔ تحویل قبلہ بھی عشق کی فتح تھی۔ قیامت تک آنے والے انسانوں کو بتا دیا گیا کہ ہر حال میں رسول کریم رؤف و رحیم ﷺ کی اطاعت کو مقدم رکھو کہ یہی فلاح دارین کا راستہ ہے۔ یہی صراط مستقیم ہے۔ اور اسی میں فلاح دارین ہے۔ یہ فلاح کا راستہ صراط مستقیم دہلیز در حبیب خدا، پیغمبر اول و آخر و اعظم، ہادی انس و جان رہبر کائنات سید المرسلین، خاتم النبیین ﷺ پر آ کر ختم ہو جاتا ہے۔

بارگاہ خداوندی میں رسائی اسی چوکھٹ کی جبین سائی سے ممکن ہے۔ در مصطفیٰ ﷺ پر آ جاؤ، در خدا تک خود بخود پہنچ جاؤ گے۔ تحویل قبلہ اصحاب رسول ﷺ کے کمال ایمان کی نشانی تھی۔ وہ اس آزمائش میں پورا اترے کیونکہ ان کے نزدیک ایمان کا مرکز و محور ذات حضور پر نور نبی کریم رؤف و رحیم ﷺ ہے۔ حضور انور نبی کریم ﷺ جدھر رخ موڑ لیتے ہیں اہل محبت کا کعبہ بھی ادھر ہی بن جاتا ہے۔

قرآن مجید سورہ بقرہ کی آیت ۱۴۳ میں تعین و تحویل قبلہ کی حکمت یوں بیان ہوئی ہے۔

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ
شَهِيدًا ۗ وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعَ الرَّسُولَ مِمَّنْ يَنْقَلِبُ عَلَى

عَقِيْبِيْهِ ط وَ اِنْ كَانَتْ لَكَبِيْرَةً اِلَّا عَلٰى الَّذِيْنَ هَدٰى اللّٰهُ ط وَمَا كَانَ اللّٰهُ لِيُضِيْعَ اِيْمَانَكُمْ ط
اِنَّ اللّٰهَ بِالنَّاسِ لَكَرُوْمٌ وَّ ذُو فَحِيْمٍ ۝ (سورة بقرہ آیات ۱۷۳)

ترجمہ ”اور آپ پہلے جس قبلہ پر تھے ہم نے صرف اس لیے مقرر کیا تھا کہ ہم (پرکھ کر) ظاہر کر دیں کہ کون (ہمارے) رسول کی پیروی کرتا ہے (اور) کون اپنے اٹلے پاؤں پھر جاتا ہے۔

اللہ ہر جگہ موجود ہے اور وہ سمتوں کا محتاج نہیں۔ اصل چیز تو حکم خداوندی کی بجا آوری ہے۔ رخ کسی سمت بھی ہو کسی بھی عمارت کو قبلہ مقرر کر لیا جائے، اصل چیز قبلہ کا تعین اور تحویل نہیں بلکہ دیکھنا یہ مقصود ہے کہ کون حبیب رب للعالمین ﷺ کی پیروی کرتا ہے، کون غلامی رسول کا طوق اپنے گلے میں ڈالتا ہے، کون خوشنودی رسول مطلوب ہے، کون ان کے قدموں کی خیرات کا تمنائی ہے، کس کے دل میں عشق مصطفیٰ کے چراغ روشن ہیں، کس کی سانسوں سے خوشبوئے اسم محمد ﷺ آتی ہے، حضور پر نور ﷺ کا اسم گرامی لبوں پر چلتا ہے تو کس کے لبوں کی ایک ایک بوند جھوم اٹھتی ہے۔ کون نسبت رسول ﷺ کو اپنی دُعاؤں کا سرنامہ بنا کر رحمت خداوندی کا پلٹتی ہوتا ہے۔ کون محبوب کبریا کے وسیلہ جلیلہ سے اللہ کے نام کی دہائی دیتا ہے۔

سچ تو یہ ہے کہ جو رضائے مصطفیٰ ﷺ سے منہ موڑ کر اینٹ پتھر اور گارے کی کسی عمارت سے چمٹا رہے گا وہ بندہ نفس کہلائے گا۔ جس نے دامن مصطفیٰ ﷺ کو تھام لیا اس نے اپنی دُنیا اور اپنی عاقبت دونوں کا منظر نامہ رنگوں، روشنیوں اور خوشبوؤں سے بھر لیا۔ قبلہ کا رخ اس لیے بدلا گیا کہ یہ ہمارے محبوب ﷺ کی تمنا تھی۔ اے محبوب! تو بار بار آسمان کی طرف دیکھ رہا تھا۔ ہماری رحمت کو پکار رہا تھا، محبوب! ہمیں تیری یہ ادا پسند آگئی۔ بس اب نماز کے دوران ہی کعبہ کی طرف اپنا منہ پھیر لیں اور جو تیری اتباع کرے گا، ہماری رحمت کا سزا وار ٹھہرے گا اور جو تامل کرے گا، ہماری درگاہ سے راندہ جائے گا۔ محبوب! تیری اتباع کرنے یا نہ کرنے سے کھوٹے کھرے میں حد فاصل قائم ہوتی ہے۔

یہود کا ردِ عمل

یہود و نصاریٰ کے ہاں تحویل قبلہ کا شدید رد عمل ہوا اور ان سے اس طرح کا رد عمل بعید نہ تھا۔ مسلمانوں کے خلاف پروپیگنڈے کا بازار گرم کر دیا گیا۔ اس پروپیگنڈے میں کردار کشی کا عنصر بھی شامل ہو گیا کیونکہ اسلام کے تعارف سے قبل مدینہ منورہ اور مدینے کے مضافاتی علاقہ جات میں یہود و نصاریٰ کو علمی اور مذہبی برتری حاصل تھی اور پھر یہ لوگ صاحب ثروت تھے ان کا سماجی مرتبہ انہیں سماج میں نمایاں کر رہا تھا۔ اوس اور خزرج کے قبائل ان کے اسی علمی مرتبے سے مرعوب تھے۔ اسلام سے قبل تو ہم پرستی نے ان کی سوچوں کو اپنی گرفت میں لے رکھا تھا۔ اوس اور خزرج میں سے اگر کسی کی اولاد زندہ نہ رہتی تو وہ منت مانتے کہ بچہ زندہ رہا تو اسے یہودی بنا دیں گے۔ اس نفسیاتی برتری نے خصوصاً یہودیوں کو متکبر بنا دیا تھا اور وہ کسی کو خاطر میں نہیں لاتے

اب طلوع اسلام کے بعد سارا منظر نامہ بدل گیا۔ اسلام کی تو انا ثقافتی اقدار کے سامنے فرسودہ روایات دم توڑنے لگیں۔ ان کی مذہبی اور روحانی برتری کا طلسم ٹوٹنے لگا وہ اب تک مسلمانوں کو اس لیے بھی برداشت کرتے چلے آ رہے تھے کہ مسلمانوں کا قبلہ بھی بیت المقدس ہے۔ شاید ان کے کسی کو نے کھدرے میں یہ بات بھی ہو کہ ان کی علمی و جاہت کے سامنے نیا دین ٹھہر نہ سکے گا اور بالآخر ہم اسے یہودیت و نصرانیت میں ضم کر لیں گے۔ تحویل قبلہ کی خبر سن کر ان کے تن بدن میں آگ لگ گئی۔

ہجرت سے سولہ سترہ ماہ بعد ماہ رجب میں بعد زوال آفتاب تحویل قبلہ کے بارے میں حکم الہی نازل ہوا۔ جب مسلمانوں نے حکم الہی کے مطابق کعبہ شریف کی طرف منہ کر کے نمازیں پڑھنا شروع کیں تو یہود نے شور مچانا شروع کر دیا۔ کبھی کہتے کہ یہ لوگ پھر مکہ والوں کی طرف مائل ہو گئے ہیں۔ دیکھنا اب رفتہ رفتہ انہی کے مشرکانہ عقائد کو اپنالیں گے۔ لوگو! دیکھو یہ کس طرح پینتر ابدلتے ہیں۔ اور اگر کعبہ کو قبلہ بنانا تھا تو پہلے ہی بنا لیا ہوتا۔ یہ کیا کھیل ہے کہ چند ماہ بیت المقدس کو قبلہ بنائے رکھا۔ پھر اچانک ادھر سے منہ موڑ کر کعبہ کی طرف کر لیا۔ اس میں کیا حکمت ہے؟ اللہ تبارک و تعالیٰ نے ان کی اس حجت بازی کو یہ فرماتے ہوئے مسترد کر دیا کہ اس میں حکمت یہ ہے کہ ہم دیکھنا چاہتے ہیں کہ کون ہمارے حکم کے سامنے سر تسلیم خم کرتا ہے اور کون اپنی ہوائے نفس کا اسیر بنا رہتا ہے۔ سورہ بقرہ کی آیت 143 میں فرمایا:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا ۗ وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ ۗ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ ۗ وَمَا كَانَ اللَّهُ لِيُضِيعَ إِيمَانَكُمْ ۗ إِنَّ اللَّهَ بِالنَّاسِ لَرءُوفٌ رَحِيمٌ ۝

ترجمہ: ”اور انہیں مقرر کیا ہم نے بیت المقدس کو قبلہ جس پر آپ اب تک رہے مگر اس لیے کہ ہم دیکھ لیں کہ کون پیروی کرتا ہے تمہاری رسول کی اور کون مڑتا ہے۔ اٹنے پاؤں“۔ (سورہ بقرہ آیت 143)

مسلمانوں کی دینی استقامت اور غیرت ایمانی کی وجہ سے یہودیوں کی پروپیگنڈہ مہم ناکام ہو گئی اور مطلوبہ نتائج حاصل نہ ہو سکے۔ جاں شاران مصطفیٰ ﷺ کے قصر ایمان میں نقب نہ لگائی جاسکی تو یہودیوں نے ایک اور پینتر ابدلا۔ انہوں نے ایک وفد بارگاہ رسالت مآب ﷺ میں بھیجا۔

یہودیوں کا ایک وفد جوان کے مندرجہ ذیل چیدہ چیدہ افراد پر مشتمل تھا حضور انور ﷺ کی خدمت میں حاضر ہوا۔

رفاعہ بن قیس - فروم بن عمرو - کعب بن اشرف - رافع بن ابی رافع - حجاج بن عمر - ربیع بن ربیع -

کنانہ بن ربیع - پسران ابی العقیق - marfat.com

انہوں نے آ کر کہا: یا محمد (ﷺ) آپ نے اس قبلہ سے کیوں منہ موڑ لیا ہے جس پر آپ (ﷺ) اب تک تھے حالانکہ آپ (ﷺ) کا یہ دعویٰ ہے کہ آپ (ﷺ) حضرت ابراہیم کی ملت اور دین پر ہیں آپ (ﷺ) اپنے اس قبلہ کی طرف لوٹ جائیے۔ ہم سب یہودی قبائل کے افراد آپ (ﷺ) کی پیروی کریں گے اور آپ (ﷺ) کی نبوت کی تصدیق کریں گے۔ (السیرۃ النبویہ ابن ہشام جلد ۲ صفحہ ۱۷۶)

یہ یہودیوں کی ایک گہری چال تھی۔ وہ دیکھنا چاہتے تھے کہ آپ (ﷺ) اپنے فیصلے پر قائم رہتے ہیں یا اپنا فیصلہ بدلنے پر تیار ہو جاتے ہیں۔ ان کا خیال تھا کہ جب ہم سب قبائل کی طرف سے حضور انور نبی کریم ﷺ کی نبوت کی تصدیق کی پیش کش کریں گے تو حضور پر نور نبی کریم ﷺ اپنے فیصلے پر نظر ثانی پر آمادہ ہو جائیں گے۔ اور اس طرح ان کی ساکھ متاثر ہوگی اور انہیں اسلام کے خلاف مزید پروپیگنڈہ کرنے کا موقع مل جائے گا۔ ان کی پیش کش نیک نیتی پر مبنی نہیں تھی بلکہ اس سے سراسر عیاری و مکاری ٹپک رہی تھی۔

یہودیوں کی کوشش تھی کہ حضور انور نبی کریم ﷺ کسی نہ کسی طرح قبلہ کی تبدیلی پر آمادہ ہو جائیں۔ ان کی نبوت کی تصدیق کرنے یا نہ کرنے کا مرحلہ تو بعد میں آئے گا۔ اس وقت حالات کے مطابق فیصلہ کریں گے کہ ہمیں حضور انور نبی کریم ﷺ کی نبوت کی تصدیق کرنا چاہیے یا نہیں؟

ان کی پیش کش کسی خلوص پر مبنی نہ تھی۔ وہ صرف اپنی ان چکنی چپڑی باتوں سے حضور پر نور نبی کریم ﷺ کو آزمانا چاہتے تھے کہ کیا حضور ﷺ اپنے فیصلہ پر پکے رہتے ہیں یا ہمارے ایمان لانے کی لالچ میں اس فیصلہ کو بدل دیتے ہیں۔ اللہ تبارک و تعالیٰ نے اپنے محبوب پر یہ آیت نازل کی:

ترجمہ: ”بیشک وہ جنہیں کتاب دی گئی ضرور جانتے ہیں کہ یہ حکم برحق ہے ان کے رب کی طرف سے اور نہیں اللہ تبارک و تعالیٰ بے خبر ان کاموں سے جو وہ کرتے ہیں۔“ (سورہ بقرہ آیت ۱۲۴)

اور پھر آگے سورہ بقرہ کی آیت ۱۴۵ میں مزید جلال سے فرمایا:

وَلَسِنُ آتِيَنَّ الَّذِينَ أُوتُوا الْكِتَابَ بِكُلِّ آيَةٍ مَا تَبِعُوا قِبْلَتَكَ ۚ وَمَا أَنْتَ بِتَابِعٍ قِبْلَتَهُمْ ۚ وَمَا بَعْضُهُمْ بِتَابِعٍ قِبْلَةَ بَعْضٍ ۗ وَلَئِنِ اتَّبَعْتَ أَهْوَاءَ هُمْ مِّنْ بَعْدِ مَا جَاءَكَ مِنَ الْعِلْمِ إِنَّكَ إِذَا لَمِنَ الظَّالِمِينَ ۝

”اور اگر (بفرض محال) آپ پیروی کریں ان کی خواہشوں کی اس کے بعد کہ آپ کا آپ کے پاس علم تو یقیناً آپ اس وقت ظالموں میں شمار ہوں گے۔“ (سورہ بقرہ آیت ۱۴۵)

اور یوں وہ طوفان بدتمیزی جو یہودیوں نے تحویل قبلہ پر مسلمانوں کے خلاف اٹھایا تھا اپنی موت آپ مر گیا اور ان کے سارے اعتراضات اور الزامات کا صحیح جواب اللہ تبارک و تعالیٰ نے سورہ بقرہ کی آیت ۱۴۲ میں دے دیا۔

سَيَقُولُ السُّفَهَاءُ مِنَ النَّاسِ مَا وَلَّيْتُمْ عَلَىٰ قِبْلَتِهِمُ الَّتِي كَانُوا عَلَيْهَا ۗ قُلْ لِلَّهِ الْمَشْرِقُ

وَالْمَغْرِبُ ۖ يَهْدِي مَنْ يَشَاءُ اِلَى صِرَاطٍ مُّسْتَقِيمٍ ۝

ترجمہ ”اب بے وقوف لوگ یہ کہیں گے کہ ان (مسلمانوں) کو اپنے اس قبلہ (بیت المقدس) سے کس نے پھیر دیا جس پر وہ (پہلے سے) تھے۔ آپ فرمادیں مشرق و مغرب (سب) اللہ ہی کے لیے ہے۔“ (سورہ بقرہ آیت ۱۴۲)

یہودی پروپیگنڈے سے جو تھوڑا بہت اثر ہوا، نما اب وہ بھی زائل ہو گیا اور پھر یہودیوں کی یہ جرأت نہ ہوئی کہ طعنہ زنی کرتے۔ فضا سے گرد کی تہ چھٹ گئی۔ بہ گانیاں کے چھائے بادل سمٹ گئے، مسلمان یکسو ہو کر پانچ وقت کعبہ رخ ہو کر نمازیں ادا کرنے لگے۔ تحریک دین اسلام کی مضبوطی کا شعور ان کے رگ و پے میں سمایا ہوا تھا اور کاروان عشق پورے اعتماد کے ساتھ اتباع و اطاعت رسول اللہ ﷺ کے ساتھ شاہرہ انقلاب پر رواں دواں تھا۔

روزوں کا فرض ہونا

دیگر مذاہب میں بھی روزے کا تصور مختلف انداز میں موجود ہے۔ تزکیہ نفس اور تصفیہ باطن کے لیے روزہ ایک بہت بڑی نعمت ہے۔ روزہ باطن کا منظر نامہ پاکیزگی اور طہارت کے قلم سے تحریر کرتا ہے۔ سفر رسالت میں روزہ اللہ کے برگزیدہ پیغمبروں کا ہمسفر رہا ہے۔

ہجرت کر کے جب پیغمبر اول و آخر و اعظم، تاجدار کائنات، سرکار دو عالم ﷺ مدینہ منورہ تشریف لائے تو آپ ﷺ نے دیکھا یہودی ۱۰ محرم کو روزہ رکھتے ہیں۔ استفسار پر معلوم ہوا کہ اس روز حضرت موسیٰ علیہ السلام اور ان کی قوم کو فرعون کے قہر، ظلم اور عذاب سے نجات ملی تھی۔ اللہ کے نبی حضرت موسیٰ علیہ السلام اپنی قوم کے ساتھ بحیرہ احمر کو بحفاظت پار کر گئے۔ جب کہ فرعون اور اس کا لشکر غرق ہو کر رزق آب بن گیا۔ اس لیے یہودی اظہار تشکر کے طور پر ہر سال ۱۰ محرم کو روزہ رکھتے اور اللہ کی عبادت کرتے۔ حضور پر نور نبی کریم ﷺ نے یہودیوں کا یہ شعار دیکھ کر فرمایا:

”حضرت موسیٰ علیہ السلام کے ضمن میں ہم تم سے زیادہ حق رکھتے ہیں“ (البدایہ والنہایہ جلد ۳ صفحہ ۲۵۵)

روایات میں ہے کہ ۱۰ محرم کو حضور انور ﷺ نے نہ صرف خود روزہ رکھا بلکہ اپنے اصحاب رضی اللہ عنہم کو بھی اس روز روزہ رکھنے کی ہدایت فرمائی۔ ماہ شعبان میں روزوں سے متعلق قرآن مجید کی درج ذیل آیات نازل ہوئیں۔ اسی طرح ۲ ہجری میں رمضان المبارک کے پورے مہینے کو ماہ صیام قرار دیا گیا اور روزے مسلمانوں پر فرض کیے گئے۔ سورہ بقرہ کی آیت ۱۸۳ میں اللہ تبارک و تعالیٰ نے فرمایا:

يٰۤاَيُّهَا الَّذِيۡنَ اٰمَنُوۡا كُتِبَ عَلَیۡكُمُ الصِّيَامُ كَمَا كُتِبَ عَلَی الَّذِيۡنَ مِنْ قَبْلِكُمْ لَعَلَّكُمْ تَتَّقُوۡنَ ۝

ترجمہ ”اے ایمان والو! تم پر اس طرح روزے فرض کیے گئے ہیں جس طرح تم سے پہلے لوگوں پر

فرض کیے گئے تھے تاکہ تم پر ہیزار بن جاؤ“ (سورہ بقرہ آیت ۱۸۳)

اور اس آیت کے بعد آیت ۱۸۵ میں فرمایا:

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ ۖ وَمَنْ كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ ۗ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ ۚ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَاكُم ۚ وَلَعَلَّكُمْ تَشْكُرُونَ ۝

ترجمہ: ”ماہِ رمضان المبارک جس میں اتارا گیا قرآن اس حال میں کہ یہ راہِ حق دکھاتا ہے لوگوں کو اور اس میں روشن دلیلیں ہیں ہدایت کی اور حق و باطل میں تمیز کرنے کی سو جو کوئی پائے تم میں سے اس مہینہ کو تو وہ یہ مہینہ روزے رکھے۔“ (سورہ بقرہ آیت ۱۸۵)

کسی دین کا اہم ترین فریضہ انسان کی اصلاح ہے۔ انسان کی اصلاح کی یہی صورت ہے کہ اس کے دل کی اصلاح ہو جائے اور یہ اسی وقت ممکن ہے جب اس میں خوفِ الہی کی شمع فروزاں کر کے رکھ دی جائے اور اس کا موثر ترین طریقہ روزہ ہے۔ صبح سے لے کر شام تک کھانے پینے اور خواہشات نفسانی سے محض اس لیے مجتنب (بچے) رہنا کہ اللہ تبارک و تعالیٰ نے ایسا کرنے سے منع کیا ہے۔ اصلاحِ نفس کا بہت موثر طریقہ ہے اور بڑی سعادت ہے۔

مسلمان اگر تنہا ہو۔ کوئی انسانی آنکھ اسے دیکھ نہ رہی ہو۔ ایسی حالت میں اسے سخت پیاس لگی ہو اور ٹھنڈے پانی کی صراحی بھی موجود ہے۔ اس کے باوجود اس کا ہر حالت میں فرمانِ الہی کی بجا آوری پر کار بند رہنا تقویٰ کا کمال ہے۔ اور یہ مشق اسے مکمل ایک ماہ کرنی پڑتی ہے۔ اسی طرح اس کے دل میں خوفِ خدا کا نقش گہرا ہو جاتا ہے۔ اللہ کے کرم سے کچھ لوگ سدھر جاتے ہیں اور ان سے کوئی ایسی حرکت سرزد نہیں ہوتی جس سے اس کے مولا کریم نے اسے منع فرمایا ہے۔

اصلاحِ قلب اور تزکیہ نفس کے لیے ماہِ رمضان کے روزے رکھنے کا فرمانِ الہی اسی سال نازل ہوا جب کہ ملتِ مسلمہ اپنے کینہ توڑ اور طاقتور دشمنوں سے اپنی بقا کی جنگ لڑنے میں مصروف تھی۔

صدقہ عید الفطر

پورا مہینہ گونا گوں پابندوں میں جکڑے رہنا کے بعد جب ہلالِ عید نظر آتا ہے تو دل جذباتِ مسرت سے لبریز ہو جاتے ہیں اور اس مسرت کا اظہار اچھا لباس پہن کر لذیذ کھانے پکا کر کیا جاتا ہے۔ اسلامی معاشرہ میں تمام افراد خوشحال تو نہیں ہوتے، کچھ لوگ شب و روز کی روزی کے لئے ترس رہے ہوتے ہیں۔ سب لوگ تو خوشیاں منا رہے ہوں لیکن اسی ملت کے بعض افراد کو روٹی کا سوکھا ٹکڑا بھی میسر نہ ہو تو یہ بڑی سنگدلی ہے۔ اسی

لیے حضور انور نبی رحمت ﷺ نے اپنے ماننے والوں پر صدقہ عید الفطر واجب کیا ہر ذی استطاعت (صاحب حیثیت) روزہ دار کو سوا دو سیر گندم (اس کے بدل بطور صدقہ عید الفطر) اپنے کنبہ کے ہر فرد کی طرف سے ادا کرنے کا حکم ہوا تا کہ ملت مسلمہ کے ان افراد کی ضروریات بہم پہنچانے کا اہتمام ہو جائے جو نادار ہیں اور تمام مسلمان یکساں طور عید کی اس پر مسرت تقریب میں شریک ہو سکیں۔

نماز عید کا اجراء

یکم سوال ہجرت کے دوسرے سال عید الفطر کے موقع پر نماز عید کا اجراء کیا گیا۔

سب اسلامی تہوار خالق و مالک رب کائنات کی عبادت سے عبارت ہیں۔ مسلمان معاشرہ خدا پرستی کا مظہر ہوتا ہے۔ مسلمان ہر حال میں ہر وقت اپنے رب کی عبدیت و توحید کے علم دار ہوتے ہیں۔ عید کا تہوار باہمی محبت و احترام و یگانگت میں اضافہ کرتا ہے۔ چھوٹے بڑے سب ایک دوسرے کیساتھ مل کر عید کی خوشیاں مناتے ہیں اور خوشیاں کو دو بالا کرتے ہیں۔ نماز عید کھلی جگہوں اور بڑی بڑی مساجد میں ادا کی جاتی ہیں۔ سارے مجمع کے چہرے پر رونق ہوتے ہیں۔ یہ طمانیت و رونق صیام سے حاصل کردہ سکون، صبر و برداشت، عفو و درگزر کے سبب ہوتی ہے۔

ایک دوسرے کو گلے لگایا جاتا ہے۔ رنجشیں اور کدورتیں دور ہو جاتی ہیں ایک دوسرے سے اپنی غلطی کی معافی بھی مانگ لی جاتی ہے۔ حلیمی اور ملنساری اختیار کرنے کے ارادے بنتے ہیں۔ انفرادی زندگی کے ساتھ ساتھ معاشرے میں سدھار آتا ہے۔ چھوٹے بچے بچیاں زرق برق رنگے برنگے کپڑے زیب تن کر کے بڑے شوق سے نماز عید و دیگر دینی تہوار و اجتماع میں شرکت کرتے ہیں اور خوش رنگ تیلیوں کی طرح ہر طرف دوڑتے پھرتے نظر آتے ہیں یہ بچے ہی قوم کے معمار ہیں، مستقبل کی فعال اُمت مسلمہ ہیں۔ ان تہواروں کا روزہ نماز کی ادائیگی اور دیگر مذہبی رسومات سے یہ بچے دین متین کی خوبیاں اپنے اندر سمیٹے ہیں۔

زکوٰۃ کا فرض ہونا

سن ۲ ہجری کے واقعات میں زکوٰۃ کی فرضیت بھی ایک اہم واقعہ ہے، زکوٰۃ کی اہمیت کا اندازہ اس امر سے لگایا جاسکتا ہے کہ زکوٰۃ کو اسلام کے بنیادی رکن کی حیثیت دی گئی ہے۔ اور تارک زکوٰۃ دائر اسلام سے ہی خارج ہو جاتا ہے اور اس کے خلاف جہاد فرض ہو جاتا ہے۔ معاشرے کو اعتدال اور توازن کی راہوں پر گامزن رکھنے کے لیے ادائیگی زکوٰۃ اور مستحقین میں تقسیم زکوٰۃ بہت ضروری ہے۔

ہجرت کے دوسرے سال ہی ملت کے ذی استطاعت (صاحب حیثیت) لوگوں پر زکوٰۃ فرض کی گئی، زکوٰۃ دین اسلام کے پانچ بنیادی اصولوں میں سے ایک ہے۔ یہ اسلامی معاشرہ کے ان افراد کی معاشی خوشحالی کی ضمانت ہے جو مختلف وجوہات کی بناء پر اپنی روزی کمانے سے قاصر ہیں اور محرومی اور غربت و عسرت کی زندگی

بسر کر رہے ہیں۔ اللہ تبارک و تعالیٰ نے ایسے افراد کی کفالت کے لیے ہر خوشحال مسلمان کو زکوٰۃ ادا کرنے کا حکم دیا اور اس کے مصارف بھی بڑی تفصیل سے خود ہی بیان کر دیئے تاکہ کوئی ان میں مداخلت کر کے اس فریضہ کے انقلاب آفرین اثرات کو غیر موثر نہ بنا دے۔

سورہ توبہ آیت ۶۰ میں زکوٰۃ فرض کرنے والے خالق و مالک رب کائنات کا فرمان ہے۔
 اِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَاةِ قُلُوبُهُمْ وَفِي الرِّقَابِ
 وَالْغُرَمِينَ وَفِي سَبِيلِ اللّٰهِ وَاٰبِنِ السَّبِيْلِ ۗ فَرِيْضَةٌ مِّنَ اللّٰهِ ۗ وَاللّٰهُ عَلِيْمٌ حَكِيْمٌ ۝
 ترجمہ: ”صدقات تو صرف ان کے لیے ہیں جو فقیر۔ مسکین۔ زکوٰۃ کے کام پر جانے والے ہیں اور جن کی دلداری مقصود ہے۔ نیز گردنوں کو آزاد کرانے اور مقرضوں کے لیے۔ اور اللہ کی راہ میں مسافروں کے لیے۔ یہ سب فرض ہے اللہ کی طرف سے اور اللہ تبارک و تعالیٰ سب کچھ جانتے والا دانا ہے۔“

جیسا کہ اوپر بیان کر دیا گیا ہے اللہ تبارک و تعالیٰ نے اس کے مصارف بھی خود ہی بیان فرما دیئے ہیں اور وہ مختصراً حسب ذیل ہیں۔

- ۱- زکوٰۃ کا پہلا مصرف فقراء ہیں۔ فقیر اسے کہتے ہیں جو تنگ دست ہو اگرچہ رزق کمانے پر قادر ہو لیکن اس کی کمائی اسے خوشحالی کی زندگی بسر کرنے کے قابل نہ بنا سکے۔
- ۲- دوسرا مصرف مساکین ہیں۔ مسکین اس شخص کو کہتے ہیں جو کسی بیماری۔ بڑھاپے اور مستقل معذوری کے باعث رزق کمانے کے قابل ہی نہ رہا ہو مثلاً اندھا، لنگڑا، اپاہج دیوانہ، فاجر العقل وغیرہ یہ دونوں زکوٰۃ کے مستحق ہیں لیکن ان دونوں میں سے مسکین کو مقدم رکھا جائے گا۔ اگر بیت المال میں اتنی گنجائش نہ ہو کہ ان دونوں طبقوں کو دیا جاسکے تو پھر مسکین کو ترجیح دی جائے گی۔
- ۳- تیسرا مصرف عاملین (زکوٰۃ تقسیم کرنے والے حکومتی کارندے) ہیں یعنی کہ وہ لوگ جو زکوٰۃ فراہم کرنے کے لیے گھر گھر جاتے ہیں اس کے نظم و نسق کرتے ہیں پھر اسے حقداروں میں تقسیم کرتے ہیں۔
- ۴- چوتھا مصرف مؤلفۃ القلوب ہیں۔ ان سے مراد وہ نو مسلم ہیں جو اسلام لانے کے باعث اپنے پہلے کنبہ اور رشتہ داروں سے کٹ گئے ہوں۔ اپنے سابقہ وسائل معیشت چھن جانے کی وجہ سے وہ بے یار و مددگار اور نادار ہو کر رہ گئے ہوں۔

۵- پانچواں مصرف غلاموں کو آزاد کرانا ہے۔ جو غلام زرمکاتبت ادا کرنے سے قاصر ہوں ان کی اس مد سے امداد کی جائے تاکہ وہ اپنے مالکوں کو مقررہ رقم ادا کر کے آزاد ہو جائیں۔

اس کی دوسری صورت یہ ہے کہ اگر مسلمان جنگی قیدی کفار کے قبضہ میں ہوں تو ان کا فدیہ یا ان کی قیمت ادا کر کے انہیں کفار کی غلامی سے رہائی دلائی جائے۔ حضرت عمر بن عبدالعزیز رضی اللہ عنہ کے عہد مبارک میں

افریقہ کے مہتمم صدقات نے انہیں لکھا کہ بیت المال کھچا کھچ بھرے ہوئے ہیں لیکن ہمیں کوئی فقیر نہیں ملتا جو آئے اور زکوٰۃ لے۔ فرمائیے اب کیا کریں؟ آپ نے تحریر فرمایا اگر فقراء نہیں ملتے تو جو لوگ مقروض ہیں ان کے قرض ادا کر دو۔ انہوں نے جتنے مقروض لوگ تھے ان کو تلاش کیا اور ان کے ذمہ قرض خواہوں کی جو رقوم واجب الاداء تھیں وہ ادا کر دیں۔ لیکن بیت المال پھر بھی بھرے کے بھرے رہے۔ انہوں نے امیر المؤمنین کو پھر لکھا کہ ہم نے آپ کے حکم کی تعمیل کر دی مقروضوں کے قرض ادا کر دیئے ہیں پھر بھی بیت المال کے مخازن لبالب بھرے ہیں اب کیا کریں؟ تو آپ نے انہیں لکھا کہ جتنے مسلمان کفار کی غلامی میں ہیں اس رقم سے انہیں خریدو اور آزاد کرو۔

۶- چھٹا مصرف مقروض لوگ ہیں۔ اس کے لیے شرط یہ ہے کہ انہوں نے یہ قرضہ کسی گناہ کے ارتکاب کے لیے نہ لیا ہو۔ اور قرضہ لے کر اسے اسراف اور فضول خرچی سے اڑایا نہ ہو۔ ایسے قرضوں کے بوجھل تلے دبے ہوں مقروض اگر خود قرضہ ادا کرنے سے قاصر ہوں تو ان کی بیت المال سے امداد کی جائے گی۔ اسی طرح وہ قرضے جو دو مسلمان گروہوں کے درمیان مصالحت کرانے کے لیے کسی نے لیے ہوں وہ بھی اس مدد سے ادا کیے جاسکتے ہیں۔

اسلام نے ہر ایسے شخص کا قرضہ ادا کرنے کی ذمہ داری قبول کر لی جو اپنی ناداری کی وجہ سے قرض ادا کرنے سے عاجز ہوگا۔

۷- زکوٰۃ کا ساتواں مصرف مسافر ہیں ایک شخص خوشحال ہے لیکن اثنائے سفر اس کی نقدی گم ہوگئی، چوری ہوگئی اس کا زادراہ ختم ہو گیا۔ اب وہ پائی پائی کا محتاج ہے تو ایسے شخص کی بھی زکوٰۃ کے مال سے امداد کی جائے گی۔

۸- آٹھواں مصرف اللہ کی راہ میں خرچ کرنا ہے۔

علماء اسلام نے فی سبیل اللہ کی تشریح یوں کی ہے کہ تمام وہ کام جو عوام کے نفع اور بہتری کے لیے کیے جائیں وہ سب فی سبیل اللہ میں شمار ہوں گے۔

زکوٰۃ کی تقسیم اس طرح ہونی چاہیے کہ لینے والے ہاتھ کو دینے والے ہاتھ کی خبر نہ ہو۔ ہر مرحلہ پر اس کا اہتمام ہو کہ کسی کی عزت نفس مجروح نہ ہو۔ اس کے وقار کو دھچکانہ لگے۔ زکوٰۃ مستحقین کا حق سمجھ کر انہیں ادا کی جائے۔

زکوٰۃ کا مقصد اور لوگوں کو بھی اپنی خوشیوں میں شریک کرنا ہے۔ زکوٰۃ کی ادائیگی کا مقصد معاشرے کی ناہمواریوں کو کم کر کے چہروں پر خوشیوں کے پھول بکھیرنا ہے۔ زکوٰۃ معاشی استحکام کا وسیلہ ہے، کارِ ثواب بھی ہے اور کارِ فلاح بھی، زکوٰۃ انسانی بہبود کا سرچشمہ ہے۔

اللہ تبارک و تعالیٰ کے احکام کے مطابق زکوٰۃ کے نظام کو کسی نظم و ضبط میں لا کر مثبت اور بہتر نتائج حاصل

کیے جاسکتے ہیں اور عوام کی نا آسودگیوں کو آسودگیوں میں تبدیل کیا جاسکتا ہے۔ معاشی بحالی انسان کا بنیادی مسئلہ ہے۔ اس بنیادی مسئلے کے حل کے لیے اسلام نے نظام زکوٰۃ متعارف کرایا ہے۔ نظام صلوٰۃ اور نظام زکوٰۃ دونوں انسان کو باطنی کشافوں سے بھی پاک کرتے ہیں اور ظاہری غلاظتوں سے بھی اسے نجات دلاتے ہیں۔ قرآن پاک میں اللہ رب العزت نے زکوٰۃ کے مصارف بھی بیان کر دیئے ہیں تاکہ افراد معاشرہ یا حکومتی ذرائع زکوٰۃ کی تقسیم کو اپنی خواہشات کے تابع کر کے استحصالی نظام کی بنیاد نہ رکھ دیں۔

نزول احکام قصاص و دیت

یہ ایک ناقابل قابل انکار حقیقت ہے کہ ہر قوم میں ایسے افراد بھی ضرور پائے جاتے ہیں جو قانون کا احترام نہیں کرتے۔ ان حدود کو توڑنے میں انہیں بڑا لطف آتا ہے جو دین اور قانون نے قائم کی ہیں ایسے لوگوں کو کھلی چھٹی دے دینا معاشرہ کے امن و سکون کو تہ و بالا کرنے کے مترادف ہے۔ اس لیے اللہ تبارک و تعالیٰ نے ایسے قوانین کے بارے میں آیات قرآنی نافذ کیں جو اپنی آہنی گرفت سے ان ہاتھوں کو مروڑ کر رکھ دیں جو حدودِ الہی کی بالا دستی کو تسلیم نہیں کرتے۔ اس سلسلہ کے وہ قوانین جو ناگفتہ بہ حالات اور خطرہ سے گھرے ہوئے ماحول میں اس سال نازل ہوئے ان میں سے اہم ترین قانون قصاص ہے۔

سورہ بقرہ کی آیت مبارک ۱۷۸ میں خالق و مالک کائنات رب للعالمین کا ارشاد ہے۔

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ط الْحَرْبِ بِالْحَرْبِ وَالْعَبْدِ بِالْعَبْدِ
وَالْأُنثَىٰ بِالْأُنثَىٰ ط فَمَنْ عَفِيَ لَهُ مِنْ أَخِيهِ شَيْءٌ فَاتَّبِعْ بِالْمَعْرُوفِ وَأَدِّءْ إِلَيْهِ بِإِحْسَانٍ ط
ذَلِكَ تَخْفِيفٌ مِّن رَّبِّكُمْ وَرَحْمَةٌ ط فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ۝

ترجمہ ”اے ایمان والو! فرض کیا گیا ہے تم پر قصاص جو ناحق مارے جائیں۔ آزاد کے بدلے آزاد۔ غلام کے بدلے غلام۔ عورت کے بدلے عورت۔ پس جس کو معاف کی جائے اس کے بھائی (مقتول کے وارث) کی طرف سے کوئی چیز تو چاہیے کہ طلب کرے (مقتول کا وارث) خون بہا۔ دستور کے مطابق اور (قاتل کو چاہیے) کہ اسے ادا کرے اچھی طرح یہ رعایت ہے تمہارے رب کی طرف سے اور رحمت ہے تو جس نے زیادتی کی اس کے بعد تو اس کے لیے درناک عذاب ہے۔“ (سورہ بقرہ آیت ۱۷۸)

اس آیت میں اس بات کی وضاحت کر دی کہ کسی غریب کو حقیر سمجھ کر اس کا خون اکارت نہیں جانے دیا جائے گا۔ اور کسی قاتل کو معزز سمجھتے ہوئے قانون کی گرفت سے بچنے نہیں دیا جائے گا۔ بلکہ جو شخص قتل کا ارتکاب کرے گا اس سے قصاص ضرور لیا جائے گا۔

اس قصاص کے ساتھ ساتھ رعایت کا ایک دروازہ کھول دیا کہ اگر مقتول کے وارث اپنے مقتول کا خون

معاف کر کے خون بہالینا چاہیں تو انہیں اس کی اجازت ہے۔

اس ایک آیت میں قصاص اور خون بہادوںوں احکام نافذ کر دیئے تاکہ سرکشوں اور انسانی خون سے ہولی کھیلنے والوں کو ان کے کیے کی پوری سزا دی جاسکے۔ اور اس سے بعد والی آیت (سورہ بقرہ آیت ۱۷۹) میں قانون قصاص کی حکمت بیان کر دی۔

وَلَكُمْ فِي الْقِصَاصِ حَيٰوةٌ يَاۤ اُولٰٓئِیَ الْاَلْبَابِ لَعَلَّكُمْ تَتَّقُوْنَ ۝

”اور تمہارے لیے قصاص میں زندگی ہے اے حکماء! تاکہ تم قتل کرنے سے پرہیز کرنے

لگو“۔ (سورہ بقرہ آیت ۱۷۹)

آپ نے ملاحظہ فرمایا کہ وہ ہوشربا حالات جن سے امت مسلمہ اس وقت دوچار تھی ان میں بھی اہم ترین احکام شرعیہ کا نزول جاری رہا تاکہ فرزند ان اسلام کی اصلاح قلب اور تزکیہ نفس کے ساتھ ساتھ عدل و انصاف کے نظام پر بھی پوری طرح عمل کیا جائے۔ ان نفوس قدسیہ نے ان صبر آزما حالات میں بھی احکام الہی کے سامنے سر تسلیم خم کیا اور تمام خطرات کو نظر انداز کرتے ہوئے کمال دیانت داری سے ان کو عملی جامہ پہنچایا۔

اللہ تبارک و تعالیٰ کے حبیب نے پیغمبر اول و آخر و اعظم ہادی انس و جاں رہبر کائنات سید المرسلین خاتم النبیین حضور پر نور رسول کریم ﷺ نے احکام الہی پر ان پر آشوب حالات میں نہایت خوبصورتی سے اور مکمل عمل پیرا کر کے امت مسلمہ کے لیے سنت قائم کر دی ہے۔ اللہ تمام اسلامی ممالک کو امت مسلمہ کو اس سنت نبوی پر چلنے کی توفیق عطا فرمائے۔ آمین۔

۲ ہجری میں نازل ہونے والے اور نفاذ پذیر ہونے والے ان مذکورہ احکام کا تعلق انفرادی اور اجتماعی اصلاح و فلاح کے ساتھ ہے۔ ویسے بھی فرد کی اصلاح و فلاح سے ہی معاشرے کی اصلاح ممکن ہوتی ہے۔ اس لیے دین اسلام کے سارے قوانین احکام و ہدایات فلاح و اصلاح بنی نوع انسان و جن کے لیے بلا واسطہ ہیں اور بلا واسطہ تمام کائنات کے لیے ہیں۔

سیدہ فاطمہ الزہراء رضی اللہ عنہا کی شادی

خاتون جنت حضرت سیدہ فاطمہ الزہراء رضی اللہ عنہا سرور کونین تاجدار کائنات ﷺ کی لاڈلی بیٹی تھی۔ اللہ تبارک و تعالیٰ نے سید المرسلین خاتم النبیین حضرت محمد رسول اللہ ﷺ کو چار بیٹیاں عطا کیں جو سب کی سب حضرت خدیجہ الکبریٰ رضی اللہ عنہا کے بطن سے پیدا ہوئیں۔ حضور انور نبی کریم رؤف رحیم ﷺ کی بیٹیوں کے اسمائے گرامی ہیں:

۱- سیدہ زینب رضی اللہ عنہا

۲- سیدہ رقیہ رضی اللہ عنہا

۳- سیدہ اُم کلثوم رضی اللہ عنہا

۴- سیدہ النساء فاطمہ الزہراء رضی اللہ عنہا

روایات میں آتا ہے کہ حضرت فاطمہ الزہراء رضی اللہ عنہا رسول کائنات ﷺ کے اعلان نبوت سے پانچ سال قبل پیدا ہوئیں۔ ایک روایت میں حضرت فاطمہ الزہراء رضی اللہ عنہا کی پیدائش کے وقت حضور پر نور نبی کریم رؤف ورحیم ﷺ کی عمر مبارکہ ۳۵ سال تھی لیکن ایک دوسری روایت کے مطابق اس وقت حضور انور ﷺ کی عمر ۴۱ سال تھی۔

حضرت امام محمد باقر، حضرت عباس رضی اللہ عنہما سے فرماتے ہیں:

حضرت سیدہ فاطمہ رضی اللہ تعالیٰ عنہا کی ولادت باسعادت اس سال میں ہوئی جب قریش مکہ کعبہ مشرفہ کی از سر نو تعمیر کر رہے تھے۔ کعبہ کی یہ تعمیر نو اعلان نبوت سے پانچ سال قبل ہوئی۔ فخر کائنات اصل موجودات ﷺ کی عمر مبارکہ اس وقت پینتیس سال تھی۔ ایک روایت یہ ہے کہ اس وقت حضور کی عمر مبارکہ اکتالیس سال تھی جب حضرت زہراء رضی اللہ عنہا کی پیدائش ہوئی۔

جب سیدہ فاطمہ رضی اللہ عنہا سن بلوغ کو پہنچیں تو خاندان قریش کے متعدد سرداروں نے جو مال و دولت، اثر و رسوخ اور اپنی اسلامی خدمات کے باعث عزت و احترام کی نگاہ سے دیکھے جاتے تھے آپ کے رشتہ کے لئے بارگاہ رسالت میں درخواست کی لیکن پیغمبر اول و آخر و اعظم، حضور پر نور نبی کریم رؤف ورحیم ﷺ نے سب کو یہی جواب دیا کہ جیسا اللہ چاہے گا۔

حضرت علی شیر خدا رضی اللہ عنہ حضرت ابوطالب کے فرزند ارجمند تھے۔ یہ براہ راست حضور ﷺ کے تربیت یافتہ تھے۔ وہ آپ ﷺ ہی کے سایہ عاطفت میں زندگی بسر کر رہے تھے۔ حضرت علی رضی اللہ عنہ کی زندگی کا ایک ایک لمحہ حضور ﷺ کے سامنے تھا۔ حضرت علی رضی اللہ عنہ بھی حضرت فاطمہ الزہراء رضی اللہ عنہا کے رشتے کے خواہش مند تھے۔ لیکن جب بھی اس حوالے سے نبی رحمت ﷺ سے بات کرنے کا ارادہ کرتے، اپنی کم مائیگی اور بے بضاعتی کے خیال سے خاموشی اختیار کر لیتے۔ بارگاہ رسالت مآب ﷺ کا ادب و احترام بھی انہیں کچھ نہ کہنے پر مجبور کرتا، کچھ شرم و حیا پاؤں کی زنجیر بن جاتی، حرف مدعا زبان پر آتے آتے رک جاتا۔

رہ رہ کر نبی کریم رؤف ورحیم ﷺ کی خوئے بندہ نوازی ہمت بندھاتی کہ وہ کریم جس نے بچپن سے مجھے اپنے آغوش شفقت میں لیا۔ اور مجھ سے اتنی محبت اور اتنا پیار کیا کہ اس کے سامنے باپ کی شفقت اور ماں کا پیار ہیچ نظر آنے لگا۔ پھر ایسی تربیت فرمائی کہ دل کی آنکھوں کو بینا کر دیا۔ جب اسلام کی دعوت پیش کی گئی تو اس نور بصیرت کی برکت سے جو نگاہ مصطفوی نے وافر فرمایا تھا، نور حق کو پہچاننے میں ذرا وقت نہ ہوئی۔ اس کے بعد بھی اپنے ٹھنڈے سایہ میں نشوونما پانے کا موقع بخشا۔ ایسے کریم آقا کی فیاضیوں کے سامنے میری ان ناداریوں کی کیا حقیقت ہے مجھے عرض کرنا چاہیے۔ وہ شفیق آقا مجھے مایوس نہیں کرے گا۔

بڑی پس و پیش کے بعد آپ نے حرف مدعا عرض کرنے کا پکا ارادہ کر ہی لیا۔ ایک روز لجاتے اور شرماتے ہوئے بارگاہ اقدس میں حاضر ہوئے اور سراپا ادب بن کر بیٹھ گئے۔ لیکن ہمت نے ساتھ نہ دیا، زبان گنگ ہو گئی یارائے تکلم نہ رہا۔ زبان اگر خاموش تھی تو زبان حال ماجرائے دل کی ترجمانی کر رہی تھی۔

پیغمبر اول و آخر و اعظم، حضور پر نور رحمت دو عالم ﷺ نے حضرت علی رضی اللہ عنہ کی اس کیفیت کو بھانپ لیا۔ اس سے قبل کہ حضرت علی رضی اللہ عنہ زبان کھولتے خود رحمت دو عالم ﷺ نے فرمایا:

”اے علی! کیسے آنا ہوا؟ کیا کوئی ضروری کام ہے؟“ (دلائل النبوة، جلد ۳ صفحہ ۱۶۰)

حضرت علی نے ہچکچاتے ہوئے حرف مدعا بیان کرنے کی کوشش کی لیکن زبان نے ساتھ نہ دیا اور خاموش رہے۔ نبض ہستی پر ہاتھ رکھنے والے رسول مکرم ﷺ نے خود ہی فرمایا:

”کیا فاطمہ (رضی اللہ عنہا) کے رشتے کے لیے آئے ہو؟“ (دلائل النبوة، جلد ۳ صفحہ ۱۶۰)

حضرت علی رضی اللہ عنہ حیا کا پیکر بنے ہوئے تھے۔ صرف اتنا ہی کہہ پائے کہ ”ہاں یا رسول اللہ“

حضور پر نور رحمت دو عالم ﷺ بھی یہی چاہتے تھے چنانچہ آپ ﷺ نے حضرت علی رضی اللہ عنہ کی جانب سے یہ تجویز آتے ہی اسے سند قبولیت عطا فرمادی اور بخوشی اس تجویز سے اتفاق کیا۔

(قارئین کرام! یہاں یہ یاد رہے کہ حضرت فاطمہ رضی اللہ عنہا کا نکاح ماہ رجب سن ۱ ہجری میں ہوا اور رخصتی سن ۲ ہجری میں غزوہ بدر کے بعد عمل میں آئی۔)

اور فرمایا ”کیا مہر کی ادائیگی کے لیے تمہارے پاس کچھ ہے؟“ (دلائل النبوة، جلد ۳ صفحہ ۱۶۰)

حضرت علی رضی اللہ عنہ بصد ادب عرض پرداز ہوئے ”خدا کی قسم میرے پاس تو کسی قسم کا سامان نہیں۔“ سرور دو عالم ﷺ نے پوچھا: ”وہ ہٹمیہ زرہ کہاں ہے جو بدر میں ہاتھ آئی تھی؟“ انہوں نے عرض کیا: ”وہ تو میرے پاس موجود ہے۔“ آپ ﷺ نے فرمایا: ”وہ لے آؤ کافی ہے۔“

آقائے دو جہاں ﷺ نے حضرت سیدہ فاطمہ الزہراء رضی اللہ عنہا سے اس بارے میں ان کی مرضی دریافت کی تو وہ خاموش رہیں۔ جس کا مطلب تھا کہ انہیں اس نکاح پر کوئی اعتراض نہیں۔ چنانچہ رجب سن ۱ ہجری میں پہلے نکاح ہوا، رخصتی سن ۲ ہجری میں غزوہ بدر کے بعد عمل میں آئی۔ اس وقت آپ کی عمر اٹھارہ برس تھی۔ رخصتی کے وقت آقائے دو جہاں ﷺ نے فرمایا: رات میری آمد کا انتظار کرنا۔ رات آپ ﷺ ان کے ہاں تشریف لے گئے۔ دروازے پر کھڑے ہو کر اندر آنے کی اجازت مانگی، اندر تشریف لے گئے۔ ایک برتن میں پانی منگوا لیا۔ اس سے وضو فرمایا: بچے ہوئے پانی میں ہاتھ مبارک ڈالے پانی پر دم کیا۔ پہلے حضرت علی رضی اللہ عنہ کے سینے اور بازوؤں پر پانی چھڑکا پھر حضرت فاطمہ الزہراء رضی اللہ عنہا پر پانی چھڑکا اور فرمایا:

”میں نے اپنے خاندان کے سب سے افضل شخص سے تمہارا نکاح کیا ہے“

حافظ ابن حجر نے الاصابہ میں لکھا ہے:

کہ نکاح ماہِ رجبِ اہجرى میں ہوا اور رخصتی غزوہ بدر کے بعد ۲ ہجرى میں ہوئی۔ اس وقت حضرت سیدہ کی عمر مبارک اٹھارہ سال تھی۔

شبِ زفاف حضور پر نور نبی کریم ﷺ نے دونوں کو کہلا بھیجا کہ میرے آنے سے پہلے کچھ نہ کرنا حضور ﷺ تشریف لے گئے وضو فرمایا پھر پانی پر دم کیا اور ان دونوں پر چھڑک دیا پھر دعا فرمائی۔

”اے اللہ! ان دونوں میں برکت ڈال۔ ان دونوں پر برکت نازل فرما اور ان کے لیے ان کی نسل میں بھی برکتیں عطا فرما۔“

روایات میں ہے کہ حضرت علی رضی اللہ عنہ نے نکاح کے بعد ایک مکان کرائے پر لیا۔ بعد میں حضرت سیدہ فاطمہ الزہراء رضی اللہ عنہا نے حضور انور نبی کریم ﷺ کی توجہ اس امر کی جانب مبذول کرائی کہ ابا جان! حضرت حارثہ بن نعمان انصاری رضی اللہ عنہ کے پاس بہت سے مکانات ہیں ان میں سے ایک مکان دلوا دیجئے۔ پیغمبر اول و آخر و اعظم آقائے دو جہاں ﷺ نے فرمایا وہ پہلے ہی کئی مکان میری نذر کر چکے ہیں۔ اس لیے انہیں اب مزید کچھ کہنا مناسب نہیں۔ جب حضرت حارثہ بن نعمان انصاری رضی اللہ عنہ کو اس امر کی خبر پہنچی کہ سیدہ عالم رضی اللہ عنہا کو ایک مکان کی ضرورت ہے تو وہ دوڑے دوڑے اپنے آقا ﷺ کی بارگاہ میں پہنچے اور عرض گزار ہوئے کہ:

”یا رسول اللہ! میرا جو کچھ ہے وہ اللہ اور اس کے رسول کا ہے۔ آپ جو قبول فرمالتے ہیں۔ اللہ کی قسم میرے لیے اس سے زیادہ محبوب ہوتا ہے۔ جو آپ چھوڑ دیتے ہیں۔“

انہوں نے ایک مکان حضور پر نور نبی کریم ﷺ کی نذر کر دیا۔ حضرت فاطمہ الزہراء رضی اللہ عنہا اس مکان میں منتقل ہو گئیں حضور پر نور رحمت دو عالم ﷺ نے حضرت حارثہ بن نعمان رضی اللہ عنہ کو دعائیں دیں اور فرمایا کہ تم سچ کہتے ہو۔ (الطبقات الکبریٰ ابن سعد جلد ۸ صفحہ ۲۲)

اس واقعہ کو ”کشف الغمہ فی معرفۃ الائمہ“ کے فاضل مصنف علی بن عیسیٰ اربلی نے بڑی وضاحت سے لکھا ہے جس سے اس واقعہ کے وہ گوشے بھی بے نقاب ہو جاتے ہیں جو دوسری روایات میں ناگفتہ رہ گئے تھے۔ لیکن میں اس واقعہ کو دوبارہ اس غرض سے بیان کر رہا ہوں کہ قارئین کرام پر میرے مسلمان بھائیوں پر اس سے یہ حقیقت روز روشن کی طرح واضح ہو عیاں ہو کہ اس دور میں آپ ﷺ کے صحابہ کرام رضی اللہ عنہم میں یہ باتیں نہ تھیں یہ خامیاں نہ تھیں جو بعد میں نا سمجھ تاریخ دانوں، نا سمجھ مورخین نے، نا سمجھ رائٹرز نے، لکھنے والوں اور نا سمجھ قصہ گو قسم کے لوگوں نے بنا کر شروع کر دیں اور صحابہ کرام رضی اللہ عنہم سے منسوب کرنا شروع کر دیں۔ انہیں تو ہر لمحہ ہر وقت ایک دوسرے کا بے انتہا احترام تھا۔ وہ تو سراپا خیر و محبت تھے۔ وہ ہر اس چیز کو دل و جان سے چاہتے تھے جسے چاہنے کے لیے حضور پر نور نبی کریم روف و رحیم ﷺ نے فرمایا اور ہر اس چیز سے سو

فی صد بچتے تھے جس سے بچنے کے لیے حضور انور نبی کریم رؤف ورحیم ﷺ نے فرمایا۔ ان کا اتباع و اطاعت خامیوں سے پاک اور ہر طرح سے مثالی تھا۔ وہ سب آپس میں شیر و شکر تھے۔ وہ تو سب ہی ایک جسم کی مانند تھے۔ انہیں دوسرے کی تکلیف، دکھ درد، حاجت، ضرورت و بے آرامی بے چینی ایسے ہی محسوس ہوتی تھی جیسے وہ سب ایک جسم ہی ہوں۔

درج ذیل میں صحابہ کبار کی محبت، ہمدردی، چاہت و اپنائیت اور ان کے طرز عمل کو پڑھ کرنا سمجھ لوگوں کو سمجھ آ جانا چاہیے کہ وہ حق کے خلاف کتنی غلط بیانی کرتے ہیں۔ جاں نثاران نبی کریم رؤف رحیم یعنی کہ صحابہ کرام رضوان اللہ علیہم اجمعین جس خاص شمع رب للعالمین کے پروانے تھے اس شمع کی روشنی میں نفرتیں اور کدورتیں جنم ہی نہیں لے سکتیں تھیں۔ حضور پر نور نبی کریم رؤف ورحیم ﷺ محبت کا سرچشمہ تھے اور صحابہ کرام رضی اللہ تعالیٰ عنہم اس چشمہ سے سیراب ہونے والے فیض یاب ہونے والے خوش نصیب انسان تھے جو آپس میں بہت شفیق اور مہربان تھے۔ وہ ہر وقت ہر حال میں ایک دوسرے کے مرتبے کا لحاظ و احترام کی فضا کو برقرار رکھتے تھے۔ قصہ مختصر ان کا اتباع و اطاعت، باہمی محبت و اخوت بے داغ تھی اور وہ سب ایک جسم تھے۔

قرآن حکیم، سورہ انفال آیت ۶۳ میں اللہ رب العزت نے خالق و مالک کائنات نے اپنے ان مقدس نفوس صحابہ کرام رضی اللہ عنہم اور اسی دور کے بارے میں فرمایا ہے:

وَأَلْفَ بَيْنَ قُلُوبِهِمْ ۖ لَوْ أَنفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ ۖ إِنَّهُ عَزِيزٌ حَكِيمٌ ۝

ترجمہ: ”اور ان کے دلوں میں میل محبت کر دیا (اور ایسی محبت، میل ملاپ پیدا کر دیا کہ اگر تم زمین میں جو کچھ ہے سب خرچ کر دیتے) (تو تب بھی اس معیار کی باہمی محبت پیدا نہ کر سکتے) ان کے دل ملانہ سکتے۔ لیکن اللہ نے ان کے دل جلا دیئے۔ بے شک وہی ہے غالب حکمت والا۔“

صحابہ کرام رضوان اللہ علیہم اجمعین کے بارے میں نامعقول باتیں بنانا، ان سے نا اتفاقی بے مروتی کو منسوب کرنا سراسر زیادتی ہے، نا انصافی ہے، ناحق ہے اور ان کا ایسا کہنا مذکورہ بالا آیت کریمہ کے خلاف اللہ تبارک و تعالیٰ کے فرمان کے خلاف ہے۔ ایسا کرنے والے اپنے اوپر ظلم کر رہے ہیں۔ انہیں یہ ظلم نہیں کرنا چاہیے۔

ایک روز حضرت ابو بکر صدیق اور عمر فاروق رضی اللہ عنہما مسجد نبوی میں بیٹھے تھے اور حضرت سعد بن معاذ رضی اللہ عنہ بھی وہاں موجود تھے۔ حضرت سیدہ رضی اللہ عنہا کے رشتہ کے بارے میں گفتگو ہونے لگی۔ حضرت صدیق اکبر رضی اللہ عنہ نے کہا کہ بڑے بڑے شرفاء نے اس رشتہ کے لیے درخواست کی ہے لیکن پیغمبر اول و آخر و اعظم نبی اکرم ﷺ نے یہی فرمایا کہ جیسے اللہ چاہے گا۔ لیکن علی مرتضیٰ رضی اللہ عنہ نے ابھی تک گزارش نہیں کی۔ شاید غربت و افلاس کی وجہ سے یہ جسارت نہ کر سکے۔ لیکن میرا خیال ہے کہ اللہ تبارک و تعالیٰ اور اس

کا رسول معظم ﷺ اس رشتہ کو ان کے لیے روکے ہوئے ہیں۔ پھر حضرت صدیق اکبر رضی اللہ عنہ نے دونوں کو کہا چلو علی کے پاس اور انہیں کہتے ہیں کہ وہ یہ عرض کریں اور اگر غربت و افلاس کی وجہ سے وہ خاموش ہوں تو ہم ان کے ساتھ مالی تعاون کرنے کو تیار ہیں۔

چنانچہ یہ سب حضرت علی کی تلاش میں نکل کھڑے ہوئے۔ پہلے ان کے گھر گئے پتہ چلا کہ وہ فلاں انصاری کا باغ سیراب کرنے کے لیے اپنی اونٹنی لے کر گئے ہیں۔ یہ حضرات اس انصاری کے باغ کی طرف روانہ ہوئے۔ سیدنا حضرت علی رضی اللہ عنہ نے انہیں اپنی طرف آتے دیکھ لیا اور پوچھا خیریت تو ہے؟ حضرت ابو بکر رضی اللہ عنہ نے اپنی آمد کی وجہ بتائی آپ کی حوصلہ افزائی کرتے ہوئے کہا:

آپ مانگے حضور پر نور ﷺ آپ کو ضرور یہ رشتہ دیں گے۔ شاید اللہ اور اس کے رسول نے یہ رشتہ آپ کے لیے روکا ہوا ہے۔ حضرت علی رضی اللہ عنہ نے یہ بات سنی تو ان کی آنکھوں سے ٹپ ٹپ آنسو گرنے لگے۔ کہا میرا دل تو بہت چاہتا ہے کہ یہ شرف مجھے حاصل ہو لیکن تمہی دامان ہوں عرض کرنے کی جرأت کیسے کروں۔ حضرت ابو بکر صدیق رضی اللہ عنہ نے تسلی دیتے ہوئے فرمایا: اے علی! آپ اس بات کی پروا نہ کریں اللہ اور اس کے رسول کے نزدیک اس مال و دولت کی پرکاوہ (گھاس پھونس) کے برابر بھی وقعت نہیں۔ آپ ضرور خدمت اقدس میں حاضر ہوں اور یہ گزارش پیش کریں۔

سیدنا حضرت علی مرتضیٰ رضی اللہ عنہ حاضر ہوئے۔ سلام عرض کیا اور ادب سے بیٹھ گئے کچھ دیر بعد حضور پر نور عالم خفا و غیوب ﷺ نے فرمایا: اے علی! میرا خیال ہے تم کسی کام کے لیے آئے ہو۔ بتاؤ کیا کام ہے؟ آپ نے شرم و حیا میں ڈوبے ہوئے لہجہ میں گزارش پیش کی۔ حضور پر نور ﷺ کا رخ انور خوشی سے چمکنے لگا۔ مسکراتے ہوئے پوچھا مہر ادا کرنے کے لیے کوئی چیز ہے؟ آپ نے عرض کی! میرے ماں باپ حضور پر قربان ہوں میری حالت حضور انور ﷺ سے مخفی نہیں۔ میرے پاس ایک تلوار۔ ایک زرہ اور ایک اونٹنی ہے جس پر میں پانی بھر کر لاتا ہوں۔

تاجدار کائنات رحمت دو عالم حضور پر نور ﷺ نے یہ سن کر فرمایا کہ تلوار تمہاری اہم ضرورت ہے اونٹنی بھی تمہاری روزی کا ذریعہ ہے اور زرہ کے عوض میں اپنی بیچی کا نکاح تمہارے ساتھ کئے دیتا ہوں۔ یہ مژدہ جانفزا سن کر آپ باہر نکلے۔ آپ کی خوشی کی انتہاء نہ تھی۔ حضرت صدیق اکبر اور حضرت عمر فاروق رضی اللہ عنہ ان کا انتظار کر رہے تھے۔ انہوں نے پوچھا کیا ہوا؟ میں نے بتایا کہ رسول اللہ ﷺ نے اپنی صاحبزادی فاطمہ کا رشتہ مجھے دے دیا۔ ان دونوں حضرات کو یہ بات سن کر از حد مسرت ہوئی اور دونوں میرے ساتھ اکٹھے مسجد کی طرف آئے۔ ہم جب مسجد میں پہنچے تو رسول کریم ﷺ بھی تشریف فرما ہوئے۔ حضور پر نور ﷺ کا رخ انور خوشی سے چمک رہا تھا۔

انصار مہاجرین کو جمع کیا گیا۔ اور نبی رحمت ﷺ نے دونوں کا عقد فرمایا:

حضور پر نور نبی کریم ﷺ نے مجھے فرمایا: اے علی! اب جاؤ اور زرہ کو بیچ کر اس کی رقم میرے پاس لاؤ۔ سیدنا حضرت علی رضی اللہ عنہ فرماتے ہیں کہ میں نے چار سو درہم میں وہ زرہ حضرت عثمان رضی اللہ عنہ کو فروخت کی۔ جب میں نے زرہ ان کے حوالے کر دی اور ان سے روپے لے لیے تو حضرت عثمان رضی اللہ عنہ نے مجھے کہا کہ اس زرہ کی قیمت میں نے آپ کو ادا کر دی۔ اب میری طرف سے یہ زرہ بطور تحفہ آپ قبول فرمائیے۔ میں نے زرہ بھی لے لی اور روپے بھی اور انہیں لے کر بارگاہ رسالت میں حاضر ہوا اور دونوں چیزیں میں نے حاضر ہو کر حضور انور ﷺ کے قدموں میں ڈال دیں۔ اور حضرت عثمان رضی اللہ عنہ نے جو سلوک میرے ساتھ کیا تھا وہ بھی عرض کیا۔ سرور دو عالم ﷺ نے حضرت عثمان رضی اللہ عنہ کے لیے دعائے خیر فرمائی پھر حضرت صدیق اکبر کو حکم دیا کہ جاؤ اور میری بیٹی کے لیے ضروری چیزیں خرید کر لے آؤ۔ حضرت سلمان فارسی اور حضرت بلال کو ساتھ بھیجا تا کہ وہ سامان کر لے آئیں۔

مہر و جہیز

علامہ شبلی لکھتے ہیں کہ پیغمبر اول و آخر و اعظم، شہنشاہ کونین ﷺ نے سیدہ عالم رضی اللہ عنہا کو جو جہیز دیا وہ بان کی چار پائی، چمڑے کا گدا جس کے اندر روئی کے بجائے کھجور کے پتے تھے، ایک چھاگل، ایک مشک دو چکیاں اور دو مٹی کے گھڑے۔ (سیرت رحمۃ للعالمین از شبلی نعمانی جلد ۱ صفحہ ۲۶۸)

اسلام کی آفاقی تعلیمات فرد کو اعتدال اور توازن کے جوہر سے آراستہ کرتی ہیں اور یوں اس کی شخصیت کو معاشرے کے لیے سود مند بنا دیتی ہیں۔

اسلامی تعلیمات کے مطابق مہر کا مقرر کیا جانا اور اس کی ادائیگی ضروری ہے۔ مقصد عورت کا وقار بلند کرنا ہے اس کے احترام میں اضافہ کرنا ہے۔ محض دکھاوے کے لیے اور نمود و نمائش کی خاطر مہر کی بڑی بڑی رقمیں مقرر کرنا اور پھر ادائیگی کا اہتمام نہ کرنا اسلام کے نزدیک سخت گناہ ہے۔ روایات میں ہے کہ حضرت علی کرم اللہ وجہہ نے حضرت فاطمہ الزہراء رضی اللہ عنہا سے نکاح کے وقت مہر میں اپنی زرہ پیش کی۔ حضور پر نور رحمۃ اللہ علیہ نے فرمایا: اسے بیچ کر رقم میرے پاس لاؤ۔ حضرت علی رضی اللہ عنہ نے اپنی زرہ حضرت عثمان رضی اللہ عنہ کو چار سو درہم میں فروخت کر دی۔ (شبلی نعمانی نے زرہ کو قیمت سوا سو درہم لکھی ہے)

حضرت عثمان غنی رضی اللہ عنہ نے حضرت علی رضی اللہ عنہ کو یہ رقم ادا کرنے کے بعد فرمایا: اے علی! سودا طے ہو گیا۔ قیمت آپ کو مل گئی۔ زرہ میں نے لے لی۔ اب اسے میری طرف سے تحفہً قبول کیجئے۔ حضرت علی رضی اللہ عنہ نے سارا ماجرا حضور انور نبی کریم ﷺ کے گوش گزار کیا اور حضرت عثمان رضی اللہ عنہ کے خلوص اور محبت کا ذکر کیا تو تاجدار کائنات ﷺ کے ہاتھ مبارک دعا کے لئے اٹھ گئے کہ اللہ عثمان (رضی اللہ عنہ) پر رحمتیں نازل فرما۔

تاجدار کائنات ﷺ نے زرہ کی فروخت سے ملنے والی رقم میں گھر کا ضروری سامان خریدنے کے لیے حضرت ابو بکر صدیق رضی اللہ عنہ کو بھیجا۔ ان کے ساتھ حضرت سلمان فارسی رضی اللہ عنہ اور حضرت بلال حبشی رضی اللہ عنہ کو بھی روانہ کیا۔

مذکورہ رقم جو زرہ کی فروخت سے حاصل ہوئی، اس سے جو چند چیزیں خریدی گئیں وہی دو جہانوں کے بادشاہ حضور پر نور رحمت دو عالم ﷺ کی لاڈلی بیٹی خاتون جنت سیدہ فاطمہ الزہراء رضی اللہ عنہا کا جہیز تھا۔ یاد رہے جہیز کے اس سامان میں ایک چار پائی چمڑے کا گدا جس میں کھجور کے پتے بھرے ہوئے تھے ایک چھاگل، ایک مشک، دو چکیاں اور مٹی کے دو گھڑے تھے۔

ہمارے ہاں حضرت فاطمہ الزہراء رضی اللہ عنہا کے جہیز کو مثال بنا کر لاکھوں کے سامان جہیز کا جواز فراہم کر لیا جاتا ہے۔ حضرت فاطمہ الزہراء رضی اللہ عنہا کو الگ گھر بسانے کے لیے جو چند چیزیں دی گئیں وہ مہر کی رقم سے خریدی گئی تھیں۔ حضور پر نور نبی کریم رؤف ورحیم ﷺ کی جانب سے جہیز کا اہتمام نہیں کیا گیا تھا لیکن ہمارے ہاں جہیز کا اہتمام لڑکی والے کرتے ہیں۔

خوشحال والدین کی طرف سے بعد میں بغیر نمائش و تشہیر کے لڑکے اور لڑکی کو اگر تحفے کی صورت میں کوئی چیز دی جائے تو اس میں کوئی حرج نہیں بلکہ اس سے باہمی محبت بڑھتی ہے اور معاشرہ بھی معاشی طور پر عدم استحکام کا شکار نہیں ہوتا۔ بد قسمتی سے ہم نے جہیز کو باقاعدہ ایک رسم بنا لیا ہے اور رسم بھی وہ جس کے بغیر شادی کا تصور بھی ناممکن بنا دیا گیا ہے۔

غزوہ البواء

پینچمبر اول و آخر و اعظم، حضور انور نبی کریم رؤف ورحیم ﷺ نے اسلامی لشکر کی قیادت فرمائی حضور پر نور نبی کریم رؤف ورحیم ﷺ کا یہ پہلا غزوہ تھا۔ اس کا زمانہ وقوع ماہ صفر سن ۲ ہجری بمطابق اگست ۶۲۳ء ہے۔ اس غزوہ میں پینچمبر اول و آخر و اعظم حضور پر نور نبی کریم رؤف ورحیم ﷺ کے ہمراہ ستر (۷۰) مجاہدین صحابہ کرام رضی اللہ عنہم تھے۔ جس قافلے کو حراساں و بدحواس کرنے کے لئے راستہ روک لینے کے لئے آپ ﷺ ابوا کے علاقہ تک تشریف لے گئے تھے اس قافلے میں شامل افراد کی تعداد اور ان کے سالار قافلہ کا نام معلوم نہیں ہیں۔

مختصر اس غزوہ میں

۱- دشمن سے آمنا سامنا نہ ہوا۔

۲- دشمن پر دھاک بیٹھ گئی۔

۳- مسلمانوں نے مختلف قبائل سے معاہدہ جات کئے۔

۴۔ مسلمانوں کو معلوماتی، آگاہی، تعلیمی، تربیتی اور بے شمار فوائد حاصل ہوئے۔

اس غزہ کو غزوة ابواء اور غزوة وڈان بھی کہا جاتا ہے۔ وڈان مکہ اور مدینہ کے درمیان ایک مقام کا نام ہے۔ وڈان رابع سے مدینہ جاتے ہوئے ۴۵ کلومیٹر کے فاصلہ پر واقع ہے۔ ابواء وڈان کے قریب ہی ایک دوسرے مقام کا نام ہے۔

ہجرت کے بارہ ماہ بعد حضور انور نبی کریم سرور دو عالم ﷺ نے ماہ صفر میں ابواء کی طرف پہلا سفر جہاد فرمایا۔ اس لشکر کا علم حضرت حمزہ رضی اللہ عنہ کو عطا کیا گیا۔ یہ غزوة ابواء اور غزوة وڈان کے ناموں سے یاد کیا جاتا ہے۔ ”فرعہ“ ایک ضلع (بڑے علاقے) کا نام ہے جو بحر احمر کے ساحل پر واقع ہے۔ ضلع ”فرعہ“ میں یہ دو بستیاں آباد ہیں۔ ان کے درمیان چھ سے آٹھ میل (اندازاً ۱۱ کلومیٹر) کا فاصلہ ہے اس غزوة کا مقصد بھی قریش مکہ کے تجارتی قافلہ کو ہراسان کرنا تھا اس پر چھاپا مارنا تھا۔ حضور پر نور نبی کریم ﷺ نے مدینہ طیبہ سے روانہ ہوتے وقت حضرت سعد بن عبادہ رضی اللہ عنہ کو اپنا نائب مقرر فرمایا۔ اس لشکر میں بھی صرف مہاجرین شریک ہوئے کسی انصاری کو اس میں شرکت کی اجازت نہیں ملی۔ جب یہ لشکر ابواء کے مقام پر پہنچا تو وہ قافلہ بچ نکلنے میں کامیاب ہو گیا تھا وہ ابواء سے دور جا چکا تھا۔ اس لیے نبی کریم رؤف و رحیم ﷺ مدینہ واپس تشریف لے گئے۔ اگرچہ اس قافلہ پر چھاپا مارنے کا قصد تو پورا نہ ہوا۔ لیکن اس غزوة سے بھی ایک اہم کام پایہ تکمیل کو پہنچا۔ اس علاقہ میں بنو ضمرہ قبیلہ آباد تھا۔ اس زمانہ میں اس قبیلہ کا سردار مخشی بن عمرو الضمری تھا۔ اس کے ساتھ حضور انور نبی کریم ﷺ کی ملاقات ہوئی اور باہمی دوستی کا معاہدہ طے پایا۔ جس کا متن درج ذیل ہے:

”اللہ کے نام سے جو بہت رحم کرنے والا اور ہمیشہ مہربانی فرمانے والا ہے یہ تحریر محمد رسول اللہ کی طرف سے بنی ضمرہ کے لیے لکھی گئی ہے۔ یعنی وہ امن سے رہیں گے۔ ان کی جان و مال کو امن ہو گا اور جو آدمی ان پر حملہ کرنے کا ارادہ کرے گا انہیں اس کے مقابلہ میں مدد دی جائے گی۔ بجز اس کے کہ وہ اللہ کے دین میں لڑائی کرے۔ یہ معاہدہ باقی رہے گا جب تک سمندر کا پانی اون کو گیلا کرتا رہے گا اور نبی کریم ﷺ جب اپنی مدد کے لیے ان کو دعوت دیں گے تو وہ اس دعوت پر لبیک کہیں گے۔ اللہ اور اس کا رسول اس بات کا ذمہ دار ہے اور ان کی مدد کی جائے گی جو ان پر حملہ کرے گا خواہ نیک اور متقی ہو۔“

(سبل الہدی والرشاد جلد ۴ صفحہ ۲۵- الوثائق السیاسیہ صفحہ ۲۶۷- المواہب اللدیہ جلد ۱ صفحہ ۷۵)

اس معاہدہ کی اہمیت اور اس کی قدر و منزلت کا صحیح اندازہ صرف جنگ اور سیاست کے میدانوں کے ماہرین ہی لگا سکتے ہیں۔ بنو ضمرہ اگرچہ ابھی تک اپنے مشرکانہ عقائد پر قائم تھے لیکن اب وہ اپنے ہم عقیدہ اہل مکہ کی مسلمانوں کے خلاف کوئی مدد نہیں کر سکتے تھے۔ اور ان سے کسی قسم کا تعاون نہیں کر سکتے تھے۔ یہ معاہدہ قافلہ پر قبضہ کرنے کی کامیابی سے بھی کہیں بڑی کامیابی تھی جو اللہ تبارک و تعالیٰ نے اپنے پیغمبر اول و آخر و اعظم

حبیب خاص حضور پُر نور نبی کریم رُوْف و رحیم ﷺ کو مرحمت فرمائی، عطا فرمائی۔ اس معاہدہ کی تکمیل کے بعد حضور انور ﷺ مدینہ منورہ کے لیے روانہ ہوئے۔ اس سفر میں حضور کی پندرہ راتیں صرف ہوئیں، گزریں۔ یہ پہلا غزوہ تھا جس میں پیغمبر اوّل و آخر و اعظم قائد کاروان انسانیت اور فاتح قلوب و اذہان ہادی دو جہاں رسول کائنات ﷺ نے بنفس نفیس شرکت فرمائی۔ (سبل الہدیٰ والرشد جلد ۲ صفحہ ۲۵)

غزوہ بواط

اس غزوہ کا زمانہ وقوع ماہ ربیع الاول سن ۲ ہجری بمطابق ستمبر ۶۲۳ء ہے۔ اس غزوہ میں پیغمبر اوّل و آخر و اعظم حضور انور نبی کریم رُوْف و رحیم ﷺ کے ہمراہ دو سو (۲۰۰) صحابہ کرام رضی اللہ عنہم، مجاہدین تھے۔ مشرکین مکہ کے مذکورہ قافلے کا سالار امیہ بن خلف تھا اور اُس کے قافلہ میں سو (۱۰۰) افراد شامل تھے۔ حضور پُر نور ﷺ کی قیادت میں دو سو مجاہدین کا یہ دستہ مشرکین مکہ کے قافلہ کو حراساں و بدحواس کرنے کے لئے، قافلے کا راستہ روکنے کے لئے سن ۲ ہجری کے ماہ ربیع الاول میں روانہ ہوا۔

مختصراً اس غزوہ میں

- ۱- دشمن سے آمنا سامنا نہ ہوا۔
 - ۲- مسلمانوں کو تربیتی، معلوماتی، تعلیمی، تبلیغی بہت سارے فوائد حاصل ہوئے
- بواط کے بارے میں یا قوت حموی لکھتے ہیں:
- ”یہ جہینہ کے پہاڑوں میں سے ایک پہاڑ ہے جو رضواء پہاڑ کے نزدیک ہے۔“
- اور رضواء ایک پہاڑ ہے جو بیع کے قریب واقع ہے۔

یہ غزوہ ہجرت سے تیرہ ماہ بعد ابن سعد کے نزدیک ربیع الاول میں اور ابن ہشام کے نزدیک ربیع الثانی میں وقوع پذیر ہوا۔

حضور پُر نور نبی کریم ﷺ دو سو مہاجرین کے ہمراہ بواط کی طرف روانہ ہوئے۔ اس مہم میں علم بردار حضرت سعد بن ابی وقاص رضی اللہ عنہ تھے۔ اس معرکہ کا جھنڈا بھی سفید تھا۔ مدینہ طیبہ میں اپنا نائب بقول ابن سعد حضرت سعد بن معاذ رضی اللہ عنہ کو اور بقول ابن ہشام حضرت صائب بن عثمان مظعون رضی اللہ عنہ کو مقرر فرمایا۔ اس مہم کے پیش نظر بھی قریش مکہ کے اس تجارتی قافلہ کو ہراساں کرنا تھا، اس پر چھاپہ مارنا تھا جس کی قیادت امیہ بن خلف کر رہا تھا۔ اس کے ساتھیوں کی تعداد ایک سو تھی اور یہ قافلہ اڑھائی ہزار اونٹوں پر مشتمل تھا۔ حضور انور نبی کریم رُوْف و رحیم ﷺ جب بواط پہنچے تو پتہ چلا کہ وہ قافلہ نکل گیا ہے چنانچہ اس دفعہ بھی سرکارِ دو عالم ﷺ بغیر جنگ کے ہی واپس مدینہ منورہ تشریف لے آئے۔

غزوة سفوان

اس غزوة کا زمانہ وقوع ماہ ربیع الاول سن ۲ ہجری بمطابق ستمبر ۶۲۳ء ہے۔ اس غزوة کو غزوة بدر اولیٰ بھی کہتے ہیں۔

اس مہم میں پیغمبر اول و آخر و اعظم حضور انور نبی کریم رؤف رحیم ﷺ کے ہمراہ ستر (۷۰) صحابہ کرام رضی اللہ عنہم مجاہدین اسلام کا ایک دستہ تھا۔ یہ دستہ کرز بن جابر اور اس کے ساتھی لٹیروں (جن کی تعداد معلوم نہیں) کے تعاقب میں گیا اور اس دستہ نے لٹیروں کا وادی سفوان تک پیچھا کیا۔

مختصراً اس غزوة میں

۱- دشمن فرار ہو گیا۔

۲- اس لیے کوئی ٹکراؤ نہ ہوا۔

۳- مسلمانوں کو دینی، روحانی، معلوماتی، تبلیغی، علمی و تربیتی اور بہت سارے فوائد حاصل ہوئے۔

علماء سیرت کا اس میں اختلاف ہے کہ کیا یہ غزوة العشرہ کے غزوة سے پہلے وقوع پذیر ہوا یا بعد میں ابن سعد اور چند دیگر علماء کی رائے یہ ہے کہ یہ غزوة العشرہ کے غزوة سے پہلے واقع ہوا لیکن ابن اسحاق نے دوسرے قول کو ترجیح دی ہے۔

مدینہ کے نواح میں ایک چراگاہ تھی جسے الجماء کہا جاتا تھا۔ وہاں مسلمانوں کے اونٹ اور بھیڑ بکریاں چرنے کے لیے چھوڑ دی جاتی تھیں۔ اور ان کی دیکھ بال کے لیے ایک آدھ چرواہا مقرر کر دیا جاتا تھا۔ کفار مکہ نے اپنی دھمکیوں کو عملی جامہ پہنانے اور مسلمانوں پر اپنی قوت اور طاقت کی دھاک بٹھانے کے لیے پہلا عملی قدم یہ اٹھایا کہ اپنے ایک سردار کرز بن جابر کی سرکردگی میں لٹیروں کی ایک پارٹی بھیجی۔ انہوں نے آ کر چراگاہ پر حملہ کر دیا اور چرواہے کو قتل کر دیا۔ کچھ درخت کاٹ دیئے اور جتنے اونٹ اور بھیڑ بکرپوں کو ہانک کر لے جاسکتے تھے انہیں لے گئے۔

حضور پُر نور نبی کریم ﷺ کو اطلاع ملی۔ تو حضور ﷺ اس کے تعاقب میں اپنے صحابہ کرام رضی اللہ عنہم کے ساتھ نکلے۔ حضور انور نبی کریم ﷺ نے ان کا تعاقب وادی سفوان تک کیا جو بدر کی آبادی کے قریب تھی۔ لیکن وہ لٹیروں کی پارٹی تیزی سے آگے نکل گئی۔ اس لیے حضور انور نبی کریم رحمت دو عالم ﷺ مدینہ طیبہ تشریف لے آئے۔

اس وادی کی نسبت سے جہاں تک حضور انور نبی کریم ﷺ نے ان لٹیروں کا تعاقب کیا اس غزوة کو غزوة سفوان سے موسوم کیا گیا اور کیونکہ یہ وادی بدر کے بہت قریب تھی۔ اور اس سے زیادہ مشہور تھی اس لیے اس غزوة کو غزوة بدر اولیٰ کہا جاتا ہے۔

اس مہم میں لشکر اسلام کے علمبردار سیدنا حضرت علی کرم اللہ وجہہ تھے اور سفید رنگ کا جھنڈا آپ کو دیا گیا تھا۔ حضرت زید بن حارثہ رضی اللہ عنہ کو مدینہ منورہ میں اپنا نائب مقرر فرمایا۔ ابن سعد کے قول کے مطابق یہ غزوہ ہجرت سے تیرہ ماہ بعد ربیع الاول میں پیش آیا۔ (البدایہ والنہایہ جلد ۳ صفحہ ۲۴۷)

غزوہ ذی العشرہ

اس غزوہ کا زمانہ وقوع ماہ جمادی الاول سن ۲ ہجری کے آخری دنوں یا ماہ جمادی الثانی کے سن ۲ ہجری کے شروع کے چند دنوں کا بمطابق نومبر دسمبر ۶۲۳ء کا ہے۔ یہ بیع کے اطراف میں ایک مقام کا نام ہے۔

اس غزوہ میں پیغمبر اول و آخر و اعظم حضور انور نبی کریم رؤف و رحیم ﷺ کے ہمراہ ایک سو پچاس سے دو سو (۲۰۰) تک کے قریب صحابہ کرام رضی اللہ عنہم تھے۔ یہ اس قافلے کا راستہ روکنے سے حراساں اور بدحواس کرنے کے لئے گیا تھا جو مکہ سے مال تجارت لے کر ملک شام جا رہا تھا۔ اس قافلہ کے ساتھ چالیس (۴۰) مسلح آدمی تھے اور اس قافلہ کا سالار ابوسفیان تھا۔

مختصراً اس غزوہ میں

- ۱- قافلے سے آنا سامنا نہ ہو سکا۔
 - ۲- مسلمانوں کی دور دور تک دھاک بیٹھ گئی۔
 - ۳- دو قبائل سے معاہدے ہوئے۔
 - ۴- مسلمانوں کو بہت سارے تعلیمی، معلوماتی، سفارتی، تبلیغی، حربی و تربیتی فوائد حاصل ہوئے۔
- ایام سفر میں مدینہ کی سربراہی کا کام حضرت ابوسلمہ عبدالاسد مخزومی رضی اللہ عنہ نے انجام دیا۔ اس دفعہ بھی پرچم سفید تھا۔

قارئین کرام کو ایک مغالطے سے بچانے کے لیے یہاں اس قافلہ اور غزوہ کے متعلق وضاحت ضروری ہے۔ اور وہ یہ ہے۔

غزوہ ذی العشرہ جس قافلہ کے سلسلے میں پیش آیا اس قافلے کا سالار ابوسفیان تھا اور اس وقت وہ قافلہ کو مکہ سے ملک شام کے لیے بغرض تجارت (منافع اور منافع سے مسلمانوں کا خاتمہ) روانہ ہوا تھا۔ اور یہ ماہ جمادی الاول ۲ ہجری کا زمانہ تھا۔

یہی قافلہ ملک شام میں تجارت کرنے کی غرض سے تقریباً دو ماہ وہاں رہا اور ماہ شعبان کے آخری دنوں میں منافع کمانے تجارت کرنے کے بعد واپس مکہ کے لیے روانہ ہوا۔

یہ وہی قافلہ ہے جس کا پیچھا کرنے کے لیے جسے حراساں کرنے کے لیے جسے خوف زدہ کرنے کے لیے جس کے ذریعے دشمنوں کی اقتصادی ناکہ بندی کرنے کے لیے مسلمان نبی کریم رؤف و رحیم ﷺ کی قیادت

میں ماہ رمضان سن ۲ ہجری میں دوسری بار اسی قافلہ کے لئے وہاں پہنچے۔

مشیت ایزدی قافلہ مسلمانوں کے وہاں پہنچنے سے پہلے راستہ بچا کر بحفاظت نکل گیا لیکن اس دوران سالار قافلہ ابوسفیان کی طرف سے مشرکین مکہ کو مدد کے لیے پکارا جا چکا تھا اور وہ مدینہ طیبہ پر چڑھائی کرنے مسلمانوں کا قلع قمع کرنے کی غرض سے بدر کی طرف بڑھ رہے تھے کہ حضور پُر نور نبی کریم رُوْف ورحیم ﷺ بھی اپنے مجاہدوں صحابہ کرام رضی اللہ عنہم کے ساتھ وہاں تشریف فرما ہوئے۔ اور پھر غزوہ بدر وقوع پذیر ہوا۔
اب غزوہ ذی العشرہ کے متعلق مزید بیان

حضور پُر نور نبی کریم رُوْف ورحیم ﷺ کو اطلاع ملی کہ اہل مکہ کا ایک تجارتی کارواں شام کو جا رہا ہے اور تمام اہل مکہ مردوزن نے اس میں بڑھ چڑھ کر سرمایہ کاری کی ہے ابوسفیان جو اس قافلہ کا سردار تھا اس کا قول ہے:

”بخدا! مکہ میں کوئی قریشی مرد اور کوئی قریشی عورت ایسی نہیں تھی جس کے پاس کچھ سرمایہ ہو اور اس نے اس قافلہ میں نہ لگایا ہو۔“

علامہ حلبی رحمۃ اللہ علیہ لکھتے ہیں:

”قریش نے اپنے تمام اموال اس قافلہ میں لگا دیئے مکہ میں کوئی قریشی مرد اور عورت جس کے پاس مثقال برابر سونا تھا ایسا نہیں رہا جس نے اسے اس قافلہ میں تجارت کے لیے نہ لگایا ہو۔“

(السیرة الحلبیة، برہان الدین حلبی جلد ۱ صفحہ ۵۱۳)

اہل مکہ مدینہ پر چڑھائی کی تیاری کر رہے تھے انہوں نے ایسا کرنے کی برملا دھمکیاں عبداللہ بن ابی کو اور خود مسلمانوں کو بھی دی تھیں۔ یہ تیاریاں وسیع پیمانے پر علی الاعلان (علانیہ طور پر۔ بے روک ٹوک) ہو رہی تھیں۔ ایسی تیاریوں کے لیے سرمایہ کی ضرورت محتاج بیان نہیں۔ اس ضرورت کو پورا کرنے کے لیے انہوں نے بہت بڑی سرمایہ کاری والا تجارتی قافلہ تیار کیا تاکہ اس کی آمدنی سے وہ متوقع حملہ کے اخراجات پورے کر سکیں۔

مورخین نے لکھا ہے کہ اس قافلہ میں پچاس ہزار سنہری اشرفیوں کی سرمایہ کاری کی گئی تھی اس وقت کے حالات کے پیش نظر اتنی بڑی سرمایہ کاری بڑی حیرت انگیز بات تھی۔

حضور انور نبی کریم رُوْف ورحیم ﷺ اس قافلہ کو ہراساں کرنے کے لیے اپنے ڈیڑھ سو رفقاء کے ساتھ مدینہ طیبہ سے روانہ ہوئے۔ سواری کے لیے صرف تیس اونٹ تھے جن پر سارے باری باری سوار ہوتے تھے۔

ان مجاہدین کا تعلق بھی مہاجرین سے تھا۔ حضور انور نبی کریم رُوْف ورحیم ﷺ نے مدینہ منورہ سے روانگی کے وقت حضرت ابوسلمہ بن عبدالاسد رضی اللہ عنہ کو اپنا نائب مقرر فرمایا۔ اس مہم کا پرچم حضرت حمزہ رضی اللہ عنہ کو مرحمت ہوا جھنڈے کا رنگ سفید تھا حضور پُر نور نبی کریم ﷺ کے متعلق اس قافلے کے تعاقب میں

تشریف لے گئے۔

معلوم ہوا کہ قافلہ کچھ روز پہلے نکل گیا ہے۔ حضور نے جمادی الاوّل کے باقی دن اور جمادی الثانی کے چند روز مقام عثیرہ میں قیام فرمایا اور پھر مدینہ منورہ تشریف لے آئے ابن اسحاق اور ابن حرم کی یہی تحقیق ہے کہ یہ غزوہ جمادی الاوّل میں وقوع پذیر ہوا اور سب سے صحیح درست بھی یہی لگتا ہے۔

عثیرہ کا قصبہ ینبع کے علاقہ میں ہے اسے ذوالعشیرہ بھی کہتے ہیں۔ یہ ایک قلعہ ہے جو ینبع اور ذی المروہ کے درمیان واقع ہے۔ یہاں عمدہ قسم کی کھجوروں کے باغات ہیں جن کا پھل بہت اعلیٰ ہوتا ہے۔ خیبر کی صحابی اور مدینہ طیبہ کی برنی اور عجوہ کھجوروں کے بعد یہ کھجور حجاز کی باقی تمام کھجوروں سے بہت اعلیٰ ہوتی ہے۔ یہ علاقہ بنو مدج قبیلہ کا مسکن تھا۔

(معجم البلدان جلد ۴ صفحہ ۱۲۷- تلخیص صفحہ ۵۰- البدایہ والنہایہ جلد ۳ صفحہ ۲۳۶- سل الہدیٰ والرشاد (جلد ۴ صفحہ ۲۹)

قافلہ تو لشکر اسلام کے وہاں پہنچنے سے کئی روز پہلے نکل گیا تھا لیکن وہاں چند روز قیام کرنے سے حضور پر نور نبی کریم ﷺ نے ایک دوسری عظیم سیاسی کامیابی حاصل کی۔ بنو مدج، بنو ضمرہ کے حلیف تھے۔ جن شرائط پر بنو ضمرہ سے دوستی کا معاہدہ ہوا تھا تقریباً ان ہی شرائط پر بنو مدج سے بھی دوستی کا معاہدہ طے پا گیا۔ اس معاہدہ کو تحریر کیا گیا اور فریقین نے اس پر دستخط کر دیئے۔

ان دو قبیلوں سے دوستی کے معاہدوں کے باعث مسلمانوں کی پوزیشن اس علاقہ میں بڑی مضبوط ہو گئی۔ اگر غزوہ بدر سے پہلے ان سے یہ معاہدے طے نہ ہوتے تو کوئی بعید نہ تھا کہ یہ لوگ کفار مکہ کے مسلمانوں پر حملہ آور ہونے کی صورت میں ان کے ساتھ مل جاتے اور رشد و غیرہ کی فراہمی میں ان کی مدد کرتے۔ اور یوں مسلمانوں کی مشکلات میں کئی گنا اضافہ ہو جاتا۔ لیکن ان دو معاہدوں کے بروقت ہو جانے کی وجہ سے مسلمان محفوظ ہو گئے اور دشمن کے مقابلہ میں ان کی پوزیشن اور مضبوط ہو گئی۔

حضور پر نور نبی کریم روف و رحیم ﷺ جب اس غزوہ پر روانہ ہوئے تو نقب بنی دینار سے گزرتے ہوئے ”فیفاء اخبار“ پہنچے۔ بطحاء بن الازہر کے مقام پر ایک درخت کے نیچے اترے۔ وہاں نماز ادا فرمائی جہاں مسجد بنا دی گئی۔ وہاں حضور انور ﷺ کے لئے کھانا تیار کیا گیا۔ امام ابوالربیع الکلاعی الاندلسی متوفی ۶۳۴ھ اپنی کتاب الاکتفاء میں لکھتے ہیں:

”کہ چولہے کے وہ پتھر جن پر ہانڈی رکھ کر پکائی گئی تھی وہ اب تک جوں کے توں موجود ہیں اور

لوگ انہیں جانتے ہیں۔“ (الاکتفاء جلد ۲ صفحہ ۸)

سریہ عبداللہ بن جحش

اس سریہ کا دوسرا نام ”سریہ نخلہ“ بھی ہے۔

اس کا زمانہ وقوع ماہ رجب سن ۲ ہجری بمطابق جنوری ۶۲۲ء کا ہے۔

مجاہدین کا یہ دستہ حضرت عبداللہ بن جحش رضی اللہ عنہ کی قیادت میں مدینہ منورہ سے مکہ کی طرف مقام بطن نخلہ کے لئے روانہ ہوا۔ اس دستہ میں ۸ سے ۱۲ کے قریب صحابہ کرام رضی اللہ عنہم شامل تھے۔ انہوں نے مشرکین مکہ کے ایک قافلہ جو کہ مکہ سے عراق کے لئے سامان تجارت لے جا رہا تھا اس کو روکنا تھا، اس کو حراساں کرنا تھا۔ اس قافلے میں کتنے افراد شامل تھے یہ معلوم نہیں ہے۔ البتہ اس قافلے کا سالار امیہ بن خلف کا ایک بیٹا تھا جو اس قافلہ کو اپنی قیادت میں لے جا رہا تھا۔

مختصر اس سر یہ میں

۱- مسلمان دشمن کے قلب تک پہنچے۔

۲- تصادم ہوا۔

۳- ایک کافر مارا گیا، دو کو قیدی بنا لیا۔

۴- مسلمانوں کی تربیت، مہارت، اتباع و اطاعت کا اعتماد و ایمان میں اضافہ ہوا۔

ابن ہشام کے مطابق اس سر یہ میں شامل آٹھ صحابہ کرام رضی اللہ عنہم مجاہدین کے اسمائے گرامی یہ ہیں:

نام	قبیلہ
۱- ابو حذیفہ بن عتبہ بن ربیعہ	بنی عبد الشمس بن عبد مناف
۲- عکاشہ بن مھسن بن حرثان	بنی اسد بن خزیمہ
۳- عتبہ بن غزو ان بن جابر	بنی نوفل بن عبد مناف
۴- سعد بن ابی وقاص	بنی زہرہ بن کلاب
۵- عامر بن ربیعہ	بنی عدی بن کعب بن عدب بن وائل
۶- واقد بن عبداللہ	بنی تمیم
۷- خالد بن البکیر	بنی سعد بن لیث
۸- سہیل بن بیض	بنی الحارث بن فہر
	رضی اللہ عنہم اجمعین

ہجرت کے سترہ ماہ بعد رجب میں ایک اور سر یہ پیش آیا۔ حضرت عبداللہ بن جحش الاسدی رضی اللہ عنہ اس کے امیر مقرر کیے گئے۔ ایک روز حضور پر نور نبی کریم ﷺ نے نماز عشاء کے وقت حضرت عبداللہ بن جحش رضی اللہ عنہ کو یاد فرمایا۔ اور حکم دیا کہ صبح کی نماز پڑھنے کے لیے مسلح ہو کر آنا اور مجھے ملنا میں نے تمہیں کہیں بھیجا ہے۔ حضرت عبداللہ بن جحش رضی اللہ عنہ کہتے ہیں کہ حسب ارشاد میں صبح کی نماز کے وقت مسلح ہو کر حاضر ہوا میرے

پاس تلوار کمان ترکش وغیرہ ہتھیار تھے۔ سرکارِ دو عالم ﷺ تشریف لے آئے۔ لوگوں کو صبح کی نماز پڑھائی اور اپنے حجرہ شریف میں تشریف لے گئے۔ میں پہلے ہی در اقدس پر حضور پر نور ﷺ کی آمد کا انتظار کر رہا تھا۔ وہاں قبیلہ قریش کے چند افراد بھی موجود تھے۔ پھر رسول اکرم ﷺ نے حضرت ابی بن کعب رضی اللہ عنہ کو یاد فرمایا وہ حاضر ہوئے۔ اور حضور انور ﷺ کے پاس اندر چلے گئے۔

حضور انور نبی کریم ﷺ نے انہیں ایک خط لکھنے کا حکم دیا۔ پھر مجھے اندر طلب کیا اور وہ گرامی نامہ مجھے عطا کیا اور فرمایا کہ میں نے ان لوگوں پر تمہیں امیر مقرر کیا ہے۔ تم انہیں ساتھ لے کر سفر پر روانہ ہو جاؤ۔ جب دو راتیں سفر کر چکو تو اس خط کو کھول کر پڑھنا اور اس کے مطابق عمل کرنا۔ میں نے عرض کی یا رسول اللہ ﷺ! مجھے کس سمت سفر کرنے کا حکم دیا جا رہا ہے؟ فرمایا نجد (مکہ کی طرف) کی سمت منہ کر کے چل پڑو۔ یہ حکم سن کر حضرت عبداللہ بن جحش رضی اللہ عنہ آٹھ یا بارہ مہاجروں کے ہمراہ لے کر روانہ ہو گئے۔

دو آدمی ایک اونٹ پر باری باری سوار ہوتے تھے۔ دو رات سفر کرنے کے بعد انہوں نے حکم نامہ کھول کر پڑھا اس میں تحریر تھا۔

”اللہ کے نام کی برکت سے سفر جاری رکھو یہاں تک کہ بطن نخلہ پہنچ جاؤ۔ کسی کو اپنے ساتھ چلنے پر مجبور نہ کرنا۔ وہاں پہنچ کر قریش کے قافلہ کا انتظار کرنا۔ اور ان کے حالات سے ہمیں آگاہ کرنا۔“

(السیرۃ النبویہ لابن ہشام جلد ۱ صفحہ ۶۰۲)

حضرت عبداللہ بن جحش رضی اللہ عنہ نے اپنے ساتھی مجاہدین کو حکم نامہ کے متن سے آگاہ ان الفاظ میں کیا۔ ہمیں آپ ﷺ نے یہ ارشاد فرمایا ہے کہ

”تم بطن نخلہ پہنچ کر قریش کا انتظار کرنا اور ان کے بارے میں ہمیں مطلع کرنا۔“

جب مجاہدین نے فرمان سنا تو سب نے کہا کہ ہم سب دل و جان سے اللہ تبارک و تعالیٰ اور اس کے رسول اکرم محبوب ﷺ کے ہر حکم کے سامنے سر تسلیم خم کیے ہیں۔ آپ چلئے ہم سب آپ کے پیچھے ہیں۔ جب یہ لوگ بطن نخلہ پہنچے تو وہاں قریش کے ایک قافلہ کو موجود پایا۔ یہ قافلہ سامان تجارت لے کر عراق کی طرف جا رہا تھا۔ اس قافلہ میں عمرو بن الحضرمی، حکم بن کیسان مخزومی، نوفل بن عبداللہ مخزومی اور عثمان بن عبداللہ مخزومی بھی شامل تھے۔ یہ لوگ مسلمانوں کو دیکھ کر سہم گئے۔ عکاشہ بن مھسن نے یہ ظاہر کرنے کے لیے کہ وہ عمرہ ادا کرنے کے لیے جا رہے ہیں اور لڑائی سے انہیں کوئی سروکار نہیں اپنا سر منڈوا دیا۔ انہیں اس حالت میں دیکھ کر مشرکین کو تسلی ہو گئی انہوں نے اپنی سواری کے جانوروں کو رسیوں سے باندھ کر چرنے کے لیے چھوڑ دیا۔

اب مسلمانوں سوچنے لگے کہ انہیں کیا کرنا چاہیے۔ یہ ماہِ رجب کا آخری دن تھا۔ مسلمانوں نے سوچا کہ آج ہم اگر انہیں کچھ نہیں کہتے تو کل یہ حدودِ حرم میں داخل ہو جائیں۔ اور ہم انہیں کچھ نہیں کہہ سکیں گے اور اگر آج ہم ان پر حملہ کرتے ہیں تو یہ رجب کا مہینہ ہے جو اشہر حرم سے ہے۔ اور اس میں جنگ کرنا ممنوع ہے۔

کثرت رائے سے یہ فیصلہ ہوا کہ انہیں یوہی نہیں جانے دینا چاہیے۔

حضرت واقد بن عبد اللہ الیربوعی الحنظلی نے تاک کر تیرا مارا جس نے عمرو بن حضری کا کام تمام کر دیا۔ دوسرے مجاہدین نے مشرکین پر ہلہ بول دیا اور ان میں سے عثمان بن عبد اللہ اور حکم بن کیسان کو گرفتار کر لیا۔ حکم کو حضرت مقداد رضی اللہ عنہ نے اسیر بنایا۔ نوفل بن عبد اللہ بھاگ گیا۔ سامان تجارت سے لدے ہوئے اونٹوں پر بھی مسلمانوں نے قبضہ کر لیا۔

حضرت عبد اللہ بن جحش رضی اللہ عنہ دو قیدیوں اور لدے ہوئے اونٹوں کو لے کر حضور انور نبی کریم ﷺ کی خدمت اقدس میں پہنچ گئے۔ ادھر کفار نے شور مچا دیا کہ دیکھو محمد (ﷺ) نے حرمت والے مہینوں کی عزت کو خاک میں ملا دیا ہے ان میں بھی جنگ کرنے کی اجازت دے دی ہے۔ الزام تراشیوں کا ایک طوفان اٹھ کر آیا۔ حضور پر نور نبی کریم ﷺ نے مال غنیمت سے اپنا حصہ لینے سے انکار کر دیا۔ ان مجاہدین کو فرمایا۔ مَا أَمَرْتُكُمْ بِالْقِتَالِ فِي أَشْهُرِ الْحَرَامِ۔ کیا میں نے تمہیں حکم دیا تھا کہ تم ان حرمت والے مہینوں میں جنگ کرو؟ (الکامل فی التاریخ جلد ۲ صفحہ ۱۱۴)

یہ سن کر ان مجاہدین پر گویا قیامت ٹوٹ پڑی لوگ خیال کرنے لگے کہ ان کے دونوں جہان برباد ہو گئے۔ حضرت عبد اللہ بن جحش رضی اللہ عنہ کے ساتھیوں میں سے دو صاحبان حضرت سعد بن ابی وقاص اور حضرت عتبہ بن غزو ان رضی اللہ عنہما کا اونٹ گم ہو گیا تھا۔ وہ اس کی تلاش کے باعث پیچھے رہ گئے قریش مکہ نے اپنے دو قیدیوں کا فدیہ ادا کرنے کے لیے زرفدیہ دے کر اپنے آدمی بھیجے۔ حضور انور نبی کریم ﷺ نے فرمایا جب تک ہمارے دو آدمی سلامتی کے ساتھ یہاں نہیں پہنچ جاتے ہم فدیہ قبول نہیں کریں گے۔ اگر تم نے ہمارے ان دو آدمیوں کو قتل کر دیا تو ہم تمہارے ان دو قیدیوں کو ان کے بدلے میں تہ تیغ کر دیں گے۔

کچھ دنوں کے بعد حضرت سعد اور حضرت عتبہ رضی اللہ عنہما بخیرت واپس آ گئے۔ اور حضور پر نور نبی کریم ﷺ نے ان دو قیدیوں کا فدیہ چالیس اوقیہ چاندی فی کس لے کر انہیں آزاد کر دیا ان میں سے ایک حکم بن کیسان نے اسلام قبول کر لیا اور احکام شرعی کو حسن و خوبی کے ساتھ انجام دیتے رہے اور حضور کے قدموں میں ہی زندگی بسر کرنے کا عزم کر لیا یہاں تک کہ بڑے معونہ کے حادثہ میں آپ نے جام شہادت نوش کیا۔ دوسرا قیدی عثمان بن عبد اللہ مکہ واپس آ گیا اور حالت کفر میں ہی اس کو موت آئی۔

اس سر یہ میں شامل مجاہدین کے غم و اندوہ کی انتہا ہو گئی اور اپنے مسلمان بھائیوں نے بھی ان کے اس عمل کو نشانہ ہدف بنایا اور تنقید کی تو اللہ تبارک و تعالیٰ نے اپنے حبیب کریم ﷺ پر سورہ بقرہ کی آیت 217 نازل فرمائی:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ ۖ قُلْ قِتَالٌ فِيهِ كَبِيرٌ ۖ وَصَدٌّ عَن سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ ۖ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ ۗ وَالْفِتْنَةُ أَكْبَرُ مِنَ الْقَتْلِ ۗ وَلَا يَزَالُونَ يُقَاتِلُونَكُمْ حَتَّىٰ يَرُدُّوكُمْ عَن دِينِكُمْ إِنِ اسْتَطَاعُوا ۗ

ترجمہ: ”وہ پوچھتے ہیں آپ سے کہ ماہ حرام میں جنگ کرنے کا حکم کیا ہے۔ آپ فرمائیے کہ لڑائی کرنا اس میں بڑا گناہ ہے لیکن روک دینا اللہ کی راہ سے اور کفر کرنا اس کے ساتھ اور روک دینا مسجد حرام سے اور نکال دینا اس میں بسنے والوں کو اس سے۔ اس سے بھی بڑے گناہ ہیں اللہ کے نزدیک اور فتنہ و فساد قتل سے بھی بڑا گناہ ہے اور ہمیشہ لڑتے رہیں گے تم سے یہاں تک کہ پھیر دیں تمہیں تمہاری دین سے اگر بن پڑے۔“ (سورہ بقرہ آیت ۲۱۷)

اس وحی نے صراحت کر دی کہ لڑنے والے مسلمانوں کی سیرت کے بارے میں مشرکین نے جو شور برپا کر رکھا ہے اس کی کوئی گنجائش نہیں، کیونکہ قریش (مشرکین کفار مکہ) اس سے بہت پہلے ہی اسلام کے خلاف لڑائی میں اور مسلمانوں پر ظلم و ستم رانی میں ساری ہی حرمتیں پامال کر چکے ہیں۔ کیا جب ہجرت کرنے والے مسلمانوں کا مال چھینا گیا اور پیغمبر کو قتل کرنے کا فیصلہ کیا گیا تو یہ واقعہ شہر حرام (مکہ) سے باہر کہیں اور کا تھا؟ پھر کیا وجہ ہے کہ اب ان حرمت کا تقدس اچانک پلٹ آیا اور ان کا چاک کرنا باعثِ ننگ و عار ہو گیا۔ یقیناً مشرکین نے پروپیگنڈے کا جو طوفان برپا کر رکھا ہے وہ کھلی ہوئی بے حیائی اور صریح بے شرمی و بدینتی پر مبنی ہے۔

اس آیت مبارک میں اللہ تبارک و تعالیٰ نے کفار مکہ، قریش مشرکین کی زیادتیوں کا شمار کر دیا ہے اور یہ واضح طور پر فرما دیا ہے کہ۔

کفار کا مسلمانوں کو مسجد حرام سے روکنا
ان کا اللہ تبارک و تعالیٰ کے ساتھ کفر کرنا
مسلمانوں کو ان کے گھروں سے مکہ سے نکالنا
جو مسلمان ہو گئے ہیں ان پر ظلم و ستم و تشدد کرنا
انہیں ہجرت کر جانے کے لیے مجبور کر دینا
کفار کا یہ کوششیں کرنا کہ مسلمان اپنے دین سے پھر جائیں
وہ دین اسلام کو چھوڑ دیں اور مرتد ہو جائیں
جو مکہ میں رہنے کے حق دار ہیں جن کے وہاں گھر بار ہیں
جائیداد ہے جو وہاں پیدا ہوئے، پلے بڑے ہوئے
ان کو صرف اس لیے نکال دینا کہ وہ مسلمان ہو گئے اللہ واحد
کی عبادت کرنے اور اس کے رسول کریم، خاتم النبیین ﷺ
کی اطاعت و اتباع کرنے لگ گئے ہیں۔

”کفار و مشرکین مکہ کے یہ مذکورہ بالا جرائم اللہ تبارک و تعالیٰ کے نزدیک اس شخص (عمر بن حفص) مشرک مکہ کے قتل سے یہ فرداً فرداً کہیں بڑے گناہ ہیں جرم ہیں۔ اور اس آیت میں واضح طور پر

یہ فرمایا جا رہا ہے کہ مشرکوں کا فروتم اس کا ذکر کس گمان سے کرتے ہو۔

اس آیت مبارک کے نزول سے حضرت عبداللہ بن جحش رضی اللہ عنہ اور ساتھی صحابہ کرام رضی اللہ عنہم اجماع کی مشکل دور ہوئی اور انہیں اطمینان و سکون دل نصیب ہوا۔

اس سر یہ میں قتل ہونے اور قیدی بنائے جانے والوں کا تعلق چونکہ طبقہ امراء سے تھا اور یہ مکہ کے بااثر لوگ تھے اس لیے سرداران مشرکین کا فوری مشتعل ہونا ایک قدرتی امر تھا۔ عمرو بن حضرمی کے قتل نے مکہ میں آگ لگا دی۔ مشتعل نوجوانوں نے اسے خوب ہوا دی اور شدید رد عمل کا اظہار و مطالبہ کیا۔ اہل مکہ تو پہلے ہی تعصب و انتقام کی آگ میں جل رہے تھے اب اس قتل سے مسلمانوں کے خلاف ایک لاوا اہل پڑا۔ اکثر مورخین کی رائے ہے کہ جنگ بدر کا فوری سبب بھی یہی قتل بنا۔ عمرو بن حضرمی کے قتل سے اہل مکہ کا مسلمانوں کو ملیا میٹ کر دینے کا عزم و جنگی جنون اپنی انتہاء کو چھونے لگا۔

(السیرۃ النبویہ لابن ہشام جلد ۱ صفحہ ۶۰۱-۶۰۲-المواہب اللدیہ جلد ۱ صفحہ ۷۶-تاریخ ابن خلدون صفحہ ۱۸)

یہ ہیں جنگ بدر سے پہلے کے سرایا اور غزوات ان میں سے کسی میں بھی لوٹ مار اور قتل و غارت گری کی نوبت نہیں آئی جب تک مشرکین نے کرز بن جابر فہری کی قیادت میں ایسا نہیں کیا۔ اس لیے اس کی ابتداء بھی مشرکین ہی کی جانب سے ہوئی جب کہ اس سے پہلے بھی وہ طرح طرح کی ستم رانیوں کا ارتکاب کر چکے تھے۔

ادھر سر یہ عبداللہ بن جحش کے واقعات کے بعد مشرکین کا خوف حقیقت بن گیا اور ان کے سامنے ایک واقعی خطرہ مجسم ہو کر آ گیا۔ انہیں جس پھندے میں پھنسنے کا اندیشہ تھا اس میں اب وہ واقعی پھنس چکے تھے۔

انہیں معلوم ہو گیا کہ مدینے کی قیادت انتہائی بیدار مغز ہے اور ان کی ایک ایک تجارتی نقل و حرکت پر نظر رکھتی ہے۔ مسلمان چاہیں تو تین سو میل (۲۸۰ کلومیٹرز) کا راستہ طے کر کے ان کے علاقے کے اندر انہیں مار کاٹ سکتے ہیں، قید کر سکتے ہیں، مال لوٹ سکتے ہیں اور ان سب کے بعد صحیح سالم واپس بھی جاسکتے ہیں۔ مشرکین کی سمجھ میں آ گیا کہ ان کی شامی تجارت اب مستقل خطرے کی زد میں ہے۔

لیکن ان سب کے باوجود وہ اپنی حماقت سے باز آنے اور جہنیہ اور بنو ضمرہ کی طرح صلح و صفائی کی راہ اختیار کرنے کی بجائے اپنے جذبہ غیظ و غضب اور جوش بغض و عداوت میں کچھ اور آگے بڑھ گئے اور ان کے صنادید و اکابر سرداروں اور بڑوں نے اپنی اس دھمکی کو عملی جامہ پہنانے کا فیصلہ کر لیا کہ مسلمانوں کے گھروں میں گھس کر ان کا صفایا کر دیا جائے گا۔ چنانچہ یہی طیش تھا۔ جو انہیں میدان بدر تک لے آیا۔

باقی رہے مسلمان تو اللہ تبارک و تعالیٰ نے حضرت عبداللہ بن جحش رضی اللہ عنہ کے سر یہ کے بعد ماہ شعبان سن ۲ ہجری میں ان پر جنگ فرض فراردی۔ اور اس سلسلے میں کئی واضح آیات نازل فرمائیں:

سورہ بقرہ آیت ۱۹۰ تا ۱۹۳ میں اللہ تبارک و تعالیٰ نے یوں ارشاد فرمایا:

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ الْمُعْتَدِينَ ۝

وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ
 وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ ۖ فَإِنْ قَاتَلُوكُمْ فَاقْتُلُوهُمْ ۗ
 كَذَلِكَ جَزَاءُ الْكٰفِرِينَ ۖ فَإِنْ انْتَهَوْا فَإِنَّ اللَّهَ غَفُورٌ رَّحِيمٌ ۝ وَقَاتِلُوهُمْ حَتَّى لَا تَكُونَ
 فِتْنَةً وَيَكُونَ الدِّينُ لِلَّهِ ۗ فَإِنْ انْتَهَوْا فَلَا عُدْوَانَ إِلَّا عَلَى الظَّالِمِينَ ۝

ترجمہ: ”اللہ کی راہ میں ان سے جنگ کرو جو تم سے جنگ کرتے ہیں اور حد سے آگے نہ بڑھو۔ یقیناً اللہ حد سے آگے بڑھنے والوں کو پسند نہیں کرتا اور انہیں جہاں پاؤ قتل کرو اور جہاں سے انہوں نے تمہیں نکالا ہے۔ وہاں سے تم بھی انہیں نکال دو اور فتنہ قتل سے زیادہ سخت ہے اور ان سے مسجد حرام کے پاس قتال نہ کرو یہاں تک کہ وہ تم سے مسجد حرام میں قتال کریں۔ پس اگر وہ (وہاں) قتال کریں تو تم (وہاں بھی) انہیں قتل کرو۔ کافروں کی جزاء ایسی ہی ہے۔ پس اگر وہ باز آجائیں تو بے شک اللہ غفور ورحیم ہے۔ اور ان سے لڑائی کرو یہاں تک کہ فتنہ نہ رہے اور دین اللہ کے لیے ہو جائے۔ پس اگر وہ باز آجائیں تو کوئی تعدی نہیں ہے مگر ظالموں ہی پر“۔ (سورہ بقرہ آیات ۱۹۰ تا ۱۹۳)

اس کے جلد ہی بعد دوسری نوع کی آیات نازل ہوئیں جن میں جنگ کا طریقہ بتایا گیا ہے اور اس کی ترغیب دی گئی ہے۔ اور بعض احکامات بھی بیان کیے گئے ہیں۔

سورہ محمد کی آیات ۲ تا ۳ میں اللہ تبارک و تعالیٰ نے یوں ارشاد فرمایا ہے:

فَإِذَا لَقِيتُمُ الدِّينَ كَفَرُوا فَضْرِبُوا الرِّقَابَ حَتَّىٰ إِذَا انخستموهم فسئلوا الوثاق فإمّا منّا
 بعد و إمّا فداء حتى تضع الحرب أوزارها ۝ ذٰلك و لو يشاء الله لانتصر منهم
 و لكن ليبلوا بعضكم ببعض ۝ و الذين قتلوا في سبيل الله فلن يضل أعمالهم ۝
 سيهديهم ويصلح بالهم ۝ و يدخلهم الجنة عرفها لهم ۝ يأيها الذين آمنوا إن
 تنصروا الله ينصركم و يثبت أقدامكم ۝

”پس جب تم لوگ کفر کرنے والوں سے ٹکراؤ تو گردنیں مارو یہاں تک کہ جب انہیں اچھی طرح کچل لو تو جکڑ کر باندھو۔ اس کے بعد یا تو احسان کرو یا فدیہ لو یہاں تک کہ لڑائی اپنے ہتھیار رکھ دے۔ یہ ہے (تمہارا کام) اور اگر اللہ چاہتا تو خود ہی ان سے انتقام لے لیتا لیکن (وہ چاہتا ہے کہ) تم میں سے بعض کو بعض کے ذریعے آزمائے۔ اور جو لوگ اللہ کی راہ میں قتل کیے جائیں اللہ ان کے اعمال کو ہرگز رایگاں نہ کرے گا۔ اللہ ان کی رہنمائی کرے گا اور ان کا حال درست کرے گا اور ان کو جنت میں داخل کرے گا۔ جس سے ان کو واقف کرا چکا ہے۔ اے اہل ایمان! اگر تم نے اللہ کی مدد کی تو اللہ تمہاری مدد کرے گا اور تمہارے قدم ثابت رکھے گا“۔ (سورہ محمد آیات ۷ تا ۱۷)

حقیقت یہ ہے کہ جنگ کی فرضیت و ترغیب اور اس کی تیاری کا حکم حالات کے تقاضے کے عین مطابق تھا۔

حتیٰ کہ اگر حالات پر گہری نظر رکھنے والا کوئی کما نڈر ہوتا تو وہ بھی اپنی فوج کو ہر طرح کے ہنگامی حالات کا فوری مقابلہ کرنے کے لیے تیار رہنے کا حکم دیتا۔ لہذا وہ پروردگار برتر کیوں نہ ایسا حکم دیتا جو ہر کھلی اور ڈھکی بات سے واقف ہے۔

اور اللہ تبارک و تعالیٰ کے ان احکامات، ہدایات، اشارات و کلام مبارک کو سب سے پہلے اور سب سے بہتر سمجھنے اور ان پر افضل ترین طریقوں سے عمل پیرا ہونے والی اس کائنات میں صرف اور صرف ایک ہی تو ہستی ہے اور وہ ہیں پیغمبرِ اول و آخر و اعظم، ہادیٰ انس و جان، رہبر کائنات، رسول، بحر و بر، سید المرسلین، خاتم النبیین، رحمت للعالمین، حضور پر نور حضرت محمد رسول اللہ ﷺ۔ آپ ﷺ کو معلوم تھا کہ قافلہ کی آڑ میں مشرکین مکہ سے بہت جلد مقابلہ ہونا تھا۔ حضور انور نبی کریم رؤف و رحیم ﷺ اس (غزوہ بدر) کے لیے اسی معیار دانائی، فراست و حکمت عملی سے آگے بڑھے جو کہ پیغمبرِ اول و آخر و اعظم، سید المرسلین، خاتم النبیین ﷺ کے شایانِ شان تھی۔

جیسے اللہ تبارک و تعالیٰ کی حکمتیں صرف اس کا محبوب نبی ہی سمجھتا ہے اس طرح نبی کریم رؤف و رحیم ﷺ کی حکمتیں سمجھنا ہر کسی کے بس کی بات نہیں۔ حقیقت یہ ہے کہ حالات حق و باطل کے درمیان ایک خونریز اور فیصلہ کن معرکے کا تقاضا کر رہے تھے، خصوصاً سر یہ عبد اللہ بن جحش رضی اللہ عنہ کے بعد جو کہ مشرکین کی غیرت و حمیت پر ایک سنگین ضرب تھی اور جس نے انہیں کبابِ سیخ بنا رکھا تھا۔

احکام جنگ کی آیات کے سیاق و سباق سے اندازہ ہوتا تھا کہ خونریز معرکے کا وقت قریب ہی ہے اور اس میں آخر فتح و نصرت مسلمانوں ہی کو نصیب ہوگی۔ آپ اس بات پر نظر ڈالے کہ اللہ تبارک و تعالیٰ نے کس طرح مسلمانوں کو حکم دیا ہے کہ جہاں سے مشرکین نے تمہیں نکالا ہے اب تم بھی وہاں سے انہیں نکال دو۔ پھر کس طرح اس نے قیدیوں کے باندھنے اور مخالفین کو کچل کر سلسلہ جنگ کو خاتمے تک پہنچانے کی ہدایت دی ہے۔ جو ایک غالب اور فاتح فوج سے تعلق رکھتی ہے۔ یہ اشارہ تھا کہ آخری غلبہ مسلمانوں کو ہی نصیب ہوگا۔ لیکن یہ بات پردوں اور اشاروں میں بتائی گئی تاکہ جو شخص جہاد فی سبیل اللہ کے لیے جتنی گرجوشی رکھتا ہے اس کا عملی مظاہرہ بھی کر سکے۔

پھر ان ہی دنوں۔ ماہ شعبان سن ۲ ہجری فروری ۶۲۲ء میں اللہ تبارک و تعالیٰ نے حکم دیا کہ قبلہ بیت المقدس کے بجائے خانہ کعبہ کو بنایا جائے اور نماز میں اسی طرف رخ پھیرا جائے اس کا فائدہ یہ ہوا کہ کمزور اور مناقق یہود جو مسلمانوں کی صف میں محض اضطراب و انتشار پھیلانے کے لیے داخل ہو گئے تھے کھل کر سامنے آ گئے۔ اور مسلمانوں سے علیحدہ ہو کر اپنی اصل حالت پر واپس چلے گئے اور اس طرح مسلمانوں کی صفیں بہت سے غداروں اور خیانت کو شوں سے پاک ہو گئیں۔

تحویل قبلہ میں اس طرف بھی ایک لطیف اشارہ تھا کہ اب ایک نیا دور شروع ہو رہا ہے جو اس قبلے پر مسلمانوں کے قبضے سے پہلے ختم نہ ہوگا، کیونکہ یہ بڑی عجیب بات ہوگی کہ کسی قوم کا قبلہ اس کے دشمنوں کے قبضے

میں ہو اور اگر ہے تو پھر ضروری ہے کہ کسی نہ کسی دن اُسے آزاد کرایا جائے۔

ان احکام اور اشاروں کے بعد مسلمانوں کی نشاط میں مزید اضافہ ہو گیا۔ اور ان کے جہاد فی سبیل اللہ کے جذبات اور دشمن سے فیصلہ کن ٹکرائے کی آرزو کچھ اور بڑھ گئی۔

جہاد اور اسلام کے بدخواہ

درج ذیل مسلمانوں کے مصائب و مشکلات کا پہلے تفصیل سے ذکر ہو چکا ہے۔ امید ہے کہ گزشتہ صفحات کے مطالعہ سے یہ چند درج ذیل حقائق آپ پر آشکارا ہو گئے ہوں گے۔

- ۱- دعوت توحید کے آغاز سے چودہ پندرہ سال تک کفار مکہ مسلمانوں پر طرح طرح کے مظالم ڈھاتے رہے۔ ان کا جرم صرف یہ تھا کہ انہوں نے لکڑی اور پتھر سے گھرے ہوئے اندھے بہرے بتوں کو اپنا خدا ماننے سے انکار کر دیا تھا اور ان کے بجائے وہ اللہ وحدہ لا شریک کی الوہیت پر صدق دل سے ایمان لائے تھے۔
- ۲- ہر کسی کو جی بھر کے ستایا گیا حتیٰ کہ حضور پُر نور نبی کریم رُوف و رحیم ﷺ تک کو نہ بخشا گیا۔
- ۳- اس ظلم و جبر اذیت و تشدد کے پیچھے ان کی یہ کوشش کار فرما رہی کہ دین اسلام کو پھیننے نہ دیا جائے، اسے ختم کر دیا جائے اور جو مسلمان ہو گئے ہیں انہیں اپنے پرانے دین پر پھیر لایا جائے۔
- ۴- انہوں نے مسلمانوں کا اس حد تک جینا دو بھر کر دیا کہ مجبوراً وہ اپنے گھریا زماں و متاع جانے پیدائش چھوڑ کر اپنے دین و ایمان کی سلامتی کے لیے حفاظت کے لیے ملک حبشہ ہجرت کر گئے۔
- ۵- کفار مکہ کو مسلمانوں کا حبشہ میں جا کر آرام و سکون سے اپنے دین متین پر کار بند ہونا رہنا بھی نہ بھایا۔ وہ مسلمانوں کو وہاں سے بھی نکلوانے کے لیے شاہ حبشہ کے دربار میں پہنچ گئے۔ اپنے مقاصد حاصل کرنے کے لیے کئی چالیں چلیں لیکن اللہ تبارک و تعالیٰ نے مسلمانوں کو ان کی خباثت سے محفوظ رکھا۔
- ۶- کسی غلط فہمی کے سبب کچھ مسلمان جو حبشہ سے مکہ آ گئے تھے اب ان کے ساتھ اور زیادہ برا سلوک کیا گیا کہ کچھ مجبوراً واپس حبشہ چلے گئے اور جو رہ گئے وہ ظلم ستم جو رو جفا کی چکی میں پتے پتے رہے۔
- ۷- تبلیغ دین حق کا کام جاری تھا اور دین اسلام مکہ کے اندر آہستہ آہستہ (پہلے سات آٹھ سالوں تک) پھیل رہا تھا لیکن کفار مکہ کو تو دین اسلام اور بانی دین اسلام شروع سے ہی سخت ناپسند تھا اس لیے وہ وقت گزرنے کے ساتھ ساتھ اپنی اسلام دشمنی بانی دین کی عداوت و مخالفت اور مسلمانوں کے ساتھ ظلم و تشدد اذیت و جو رو جفا میں اور بڑھے جا رہے تھے۔
- ۸- جب مسلمان یثرب ہجرت کر گئے تو وہ بھی ان کے لیے ایک ناقابل معافی ناقابل برداشت جرم تھا۔ وہ تو مسلمانوں کو سکھ کا سانس تک نہیں لینے دینا چاہتے تھے وہ تو انہیں اپنے ظلم و تشدد سے ختم کر دینا چاہتے تھے کجا یہ کہ مسلمان پھر ایک محفوظ جگہ چلے گئے۔

۹- اب کفار مکہ نے اپنے غصہ، غیظ و غضب میں شمع کائنات، سراج منیر، شمع دین اسلام کو ہی گل کرنا چاہا۔ اپنے پختہ عزم اور مکر و فریب میں بھی وہ بری طرح ناکام رہے اور اللہ تبارک و تعالیٰ نے شمع کائنات، سراج منیر، شمع دین اسلام، پیغمبرِ اول و آخر و اعظم رہبر کائنات، ہادی انس و جان، سید المرسلین، خاتم النبیین، رحمت للعالمین حضور انور نبی کریم روف و رحیم ﷺ کو باحفاظت یثرب پہنچا دیا۔ کفار مکہ، مشرکین عرب تو اب انگاروں پر لیٹ رہے تھے۔ انہیں اپنی ناکامیوں کے سبب اور مسلمانوں کا باحفاظت محفوظ دور و دراز علاقہ یثرب میں پہنچ جانے کے سبب ایک پل آرام نہ تھا۔

۱۰- سرداران کفار مکہ اور خاص طور پر ابو جہل کی تویندیں حرام ہو چکی تھیں۔ وہ تو مرتد کرنے کے لیے اپنے قبیلہ کے ایک دو مسلمانوں کو یثرب پہنچ کر بہانے سے اپنے ساتھ بھی لے آیا۔ ان کے ساتھ دھوکا کیا ظلم و تشدد کیا لیکن ناکام رہا۔

۱۱- مسلمان مدینہ منورہ میں اپنے قدم جمانے لگے تو پہلے ہی کفار مکہ نے ان کے قدم اکھاڑنے کی سعی ناکام شروع کر دی۔ انہوں نے یہودیوں کو مسلمانوں کے خلاف بھڑکانا شروع کر دیا۔ انہوں نے یہودیوں کو ترغیب دی کہ وہ مسلمانوں کو اپنے علاقہ سے نکال دیں۔

۱۲- حضور انور نبی کریم روف و رحیم ﷺ نے اپنی حکمتِ عملی سے ان خطرات کو ٹالا اور مسلمان ایک مضبوط و طاقتور قوم کے طور پر ابھرنے لگے تو کفار مکہ نے اپنی اسلام دشمنی میں اپنی خباثتوں میں ایک قدم اور آگے بڑھایا وہ یہ کہ عبد اللہ بن ابی بن سلول کو یقین دلایا کہ سارے کفار و مشرکین یثرب کے یہودیوں کے ساتھ ہیں۔

اور عبد اللہ بن ابی بن سلول کی معرفت مسلمانوں کو یہ پیغام بھی پہنچایا کہ مسلمان اس خوش فہمی میں نہ رہیں کہ مکہ سے بچ کر نکل آئے ہیں تو اب آگے آرام و سکون ہی ہے بلکہ ہم مشرکین مکہ تو کسی وقت بھی مدینہ پہنچ کر مسلمانوں کو تہس نہس کر دیں گے۔

۱۳- کفار مکہ نے اہل مدینہ (مسلمانوں) کو تہس نہس کر دینے کا پیغام بذریعہ خط یا لکھ کر بھی پہنچایا جسے کہ اجتماعی (سارے مسلمانوں کے لئے) پیغام بھی کہا جاسکتا ہے اور فرداً فرداً بھی وہ مسلمانوں کو اسی طرح کی دھمکی والا پیغام جو انہوں نے عبد اللہ بن ابی کو دیا تھا (ہم تم پر حملہ آور ہوں گے تمہارے جوانوں کو قتل کر دیں گے اور تمہاری عورتوں کو لونڈیاں بنا لیں گے) دیتے رہتے تھے جیسا کہ ابو جہل نے حضرت سعد بن معاذ رضی اللہ عنہ سے تکرار کی زندہ واپس نہ جانے دینے کی دھمکی دی اور کہا کہ ”تم یہ خیال کرتے ہو کہ بوقت ضرورت تم مسلمانوں کی امداد کرو گے (یعنی کہ سعد یہ تمہاری یہ خام خیالی ہے ہم مسلمانوں کے ساتھ تم کو بھی نیست و نابود کر دیں گے)

۱۴- حضور انور نبی کریم روف و رحیم ﷺ نے اپنی خدائی حکمتِ عملی سے پہلے مدینہ منورہ کو داخلی استحکام بخشا اور پھر اللہ تبارک و تعالیٰ کی حکمت کے تحت ہر ایام و غزوات کا سلسلہ شروع کر فرمایا۔

ان کے ذریعے جہاں اسلام کو اور تقویت ملی وہاں ساتھ ساتھ تبلیغِ دین اسلام، تشہیر و اشاعت بھی خوب ہوئی۔ مدینہ منورہ کے داخلی استحکام کا دائرہ اور پھیلتا گیا، وسیع ہوتا گیا۔

۱۵- وقت گزرنے کے ساتھ ساتھ مسلمان تعداد میں بڑھتے گئے اور معاشی، سیاسی، معاشرتی اخلاقی و دینی لحاظ سے مضبوط سے مضبوط تر ہوتے گئے اور دوسری طرف معاملہ بالکل اس کے الٹ تھا کہ

کفار، مشرکین عرب کے غیظ و غضب میں مسلسل اضافہ ہو رہا تھا وہ تو شروع سے یہ چاہتے تھے کہ کوئی بھی شخص دین اسلام اختیار نہ کرے دین اسلام نہ پھیلنے دیا جائے اور داعی حق کو داعی اسلام کو بھی تبلیغ دین اسلام سے باز رکھا جائے۔ وہ تو اپنی اسلام دشمنی میں اس حد تک بڑھ گئے کہ سارے مسلمانوں کو ان کے دین اور داعی دین کے سمیت سب کو یک لخت نیست و نابود کر دیا جائے۔ کفار نے مسلمانوں کو جیسے حق ہی نہیں دیا حالانکہ یہ ان کی خام خیالی تھی کہ خدائی ان کی ہے۔

۱۶- خالق و مالک کائنات تو اللہ تبارک و تعالیٰ کی ذات پاک ہی ہے، کس کو اوپر لانا ہے کس کو نیچے گرانا ہے، کس کو عزت دینی ہے کس کو ذلت دینی ہے، کس کو بنانا ہے کس کو مٹانا ہے یہ سب اسی کا کام ہے۔

کفار و مشرکین مانیں نہ مانیں اللہ تبارک و تعالیٰ نے سالوں پہلے ان میں اپنے رسول برحق، سید المرسلین، خاتم النبیین ﷺ کو مبعوث فرمایا۔ خاتم النبیین پیغمبرِ اول و آخر و اعظم ﷺ کے دین کو ہی اپنا پسندیدہ دین بنایا۔ مسلمانوں کو صبر و استقامت سے نوازا۔ اور قدم قدم پہ اپنی حکمت کاملہ سے اپنے محبوب رسول کریم ﷺ کی مدد فرمائی۔ اللہ تبارک و تعالیٰ نے دین اسلام کو داعی دین اسلام کو تمام دین و مذاہب پر غلبہ عطا فرمانا تھا۔ حضور انور نبی کریم رؤف و رحیم ﷺ نے اس بارے میں جو حکمت عملی فرمائی وہ دراصل خدائی حکمت عملی تھی۔

طاقت کے استعمال پر پابندی

واضح رہے کہ حضرت محمد رسول اللہ ﷺ کئی سالوں تک بغیر جنگ اور قتل و قتل کے دین اسلام کی تبلیغ فرماتے رہے حالانکہ مکہ میں عرب اور مدینہ میں یہودی آپ ﷺ کو اور آپ ﷺ کے صحابہ کرام رضی اللہ عنہم کو شدید ترین تکلیفیں پہنچاتے رہے۔ مگر چونکہ ہادی دو جہاں ﷺ کو اللہ تبارک و تعالیٰ نے لوگوں کو صرف ڈرانے اور تبلیغ کرنے کا حکم دیا تھا (تکوار اٹھانے کا نہیں) اس لیے آپ ﷺ ان تکلیفوں پر صبر فرماتے رہے اور ان کو ڈر سنا تے رہے۔ جس کی بنیاد اللہ تبارک و تعالیٰ کا یہ ارشاد ہے کہ "وَاعْرِضْ عَنْهُمْ" ان سے مت الجھو اور یہ کہ "وَاصْبِرْ" یعنی صبر سے کام لیں اس کے ساتھ ہی اللہ تبارک و تعالیٰ نے تبلیغ، برداشت و صبر وغیرہ کے صلہ میں آپ ﷺ سے فتح اور کامیابی کا وعدہ فرمایا تھا۔

چنانچہ جب حضور پر نور نبی کریم رؤف و رحیم ﷺ مکہ میں تشریف فرماتے تھے اور مشرکین مکہ کا مسلمانوں کو اذیت دینا، ستانا، خاص طور پر غلام بے سہارا، غریب و مسکین مسلمانوں کو ہر طرح کی اذیت دینا، تکالیف پہنچانا،

مارنا پینا معمول تھا۔ تو جب بھی ایسے صحابہ رضی اللہ عنہم کے پاس سے آپ کا گزر فرمانا ہوتا یا صحابہ کرام رضی اللہ عنہم خود ہی اس حالت زار کے دوران خدمت اقدس میں حاضر ہو جاتے تو حضور انور نبی کریم رؤف ورحیم ﷺ انہیں دیکھ کر ہمیشہ صبر کی تلقین فرماتے اور اس صبر و استقامت کے بدلے جنت کی بشارت دیتے اور کہیں معاملہ اس سے زیادہ توجہ طلب ہوتا تو آپ ﷺ اپنے صحابہ کرام رضی اللہ عنہم کو فرماتے صبر کرو مجھے جنگ و جدال کا بھی حکم نہیں دیا گیا ہے۔

سورہ نساء کی آیت ۷۷ میں اللہ تبارک و تعالیٰ کا ارشاد پاک ہے:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ

ترجمہ: ”کیا تو نے ان لوگوں کو نہیں دیکھا کہ ان کو یہ کہا گیا تھا کہ اپنے ہاتھوں کو تھامے رہو اور نمازوں کی پابندی رکھو اور زکوٰۃ دیتے رہو“

اس آیت کی شان نزول یہ ہے کہ مسلمانوں کی ایک جماعت جس میں حضرت عبدالرحمن بن عوف، حضرت مقداد بن اسود، حضرت قدامہ بن مظعون اور حضرت سعد بن ابی وقاص رضی اللہ عنہم اجمعین تھے ان سب کو مکہ میں مشرکین بڑی زبردست تکلیفیں پہنچایا کرتے تھے آخر ایک دن انہوں نے حضور انور نبی کریم رؤف ورحیم ﷺ سے عرض کیا:

”یا رسول اللہ! جب ہم مشرک تھے تو بڑے معزز اور محترم لوگ تھے اور جب کہ ہم ایمان لے آئے

تو انتہائی ذلیل ہو گئے اس لیے آپ ﷺ ہمیں اجازت دیں کہ ہم ان مشرکوں سے جنگ کریں۔“

حضور انور نبی کریم رؤف ورحیم ﷺ نے ان مسلمانوں (صحابہ کرام) سے فرمایا:

”تم ان سے اپنے ہاتھ روکے رکھو کیونکہ مجھے ان سے جنگ کرنے کا حکم نہیں دیا گیا“

ہجرت کے بعد آپ ﷺ کو اس طرح جنگ کرنے کا حکم دیا گیا کہ اگر وہ مشرک لڑائی کی ابتداء کریں تو آپ ﷺ ان سے قتال کر سکتے ہیں چنانچہ آپ ﷺ کو حکم دیا کہ ”فَإِنْ قَاتَلُوكُمْ فَاقْتُلُوهُمْ“ یعنی اگر مشرکین آپ ﷺ سے قتال کریں آپ ﷺ بھی ان کے ساتھ قتال کیجئے۔

غرض جب سارے ہی عربوں نے مسلمانوں کو نشانہ پر رکھ لیا اور ہر طرف سے ان کو جنگ کے لیے مجبور کرنے لگے تو مسلمانوں کی یہ حالت تھی کہ وہ رات کو بھی ہتھیار لگائے ہوئے اٹھتے اور وہ یہ کہتے:

”کیا کبھی ایسا وقت بھی آئے گا جب ہم امن کے ساتھ رات گزار سکیں اور اللہ تبارک و تعالیٰ کے سوا

ہمیں کسی کا خوف نہ ہو۔“ تب اللہ تبارک و تعالیٰ نے سورہ نور کی آیت ۵۵ نازل فرمائی جس میں

ارشاد پاک ہے:

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا

اسْتَخْلَفَ الَّذِينَ مِنْ قَبْلِهِمْ ۚ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ

بَعْدَ خَوْفِهِمْ أَمْنًا ط

ترجمہ: ”اللہ نے وعدہ دیا ان کو جو تم میں سے ایمان لائے اور اچھے کام کیے کہ ضرور انہیں زمین میں خلافت دے گا جیسی ان سے پہلوں کو دی۔ اور ضرور ان کے لیے جمادے گا ان کا وہ دین جو ان کے لیے پسند فرمایا ہے اور ضرور ان کے خوف کو امن سے بدل دے گا۔“

جنگ کی مشروط اجازت کی وجہ یہ تھی کہ مکہ میں رہتے ہوئے مسلمانوں کی تعداد بہت کم تھی اور وہ ایک چھوٹی سے جماعت تھے پھر جب ہجرت کے بعد مسلمانوں کی تعداد اور قوت بڑھ گئی اور وہ ایک طاقتور بڑا گروہ بن گئے نیز ساتھ ہی مسلمانوں کے دلوں میں حضورِ نور نبی کریم روف و رحیم ﷺ کی محبت اپنے ماں اپنی اولاد اور اپنی بیویوں سے بھی زیادہ رچ بس گئی اور دوسری طرف مشرکین اپنے کفر میں خاتم النبیین ﷺ کے جھٹلانے پر تلے رہے تو اللہ تبارک و تعالیٰ نے اپنے نبی ﷺ اور آپ ﷺ کے صحابہ کرام رضی اللہ عنہم کو مشرکوں سے جنگ کرنے کی اجازت عطا فرمادی۔ یہ حکم ماہ صفر سن ۲ ہجری میں ملا مگر صرف ان لوگوں سے لڑنے کے لیے جو خود مسلمانوں پر حملہ کریں اور جنگ میں پہل کریں جیسا کہ اللہ تبارک و تعالیٰ کا ارشاد ہے:

فَإِن قَاتَلُوكُمْ فَاقْتُلُوهُمْ

ترجمہ: اگر وہ تم سے لڑیں تو تم ان سے لڑو۔

اللہ تبارک و تعالیٰ نے سورہ حج کی آیت ۳۹ میں اس اجازت جنگ و جدل کا یوں ذکر فرمایا ہے:

إِذِنَ لِلَّذِينَ يُقَاتَلُونَ بِأَنَّهُمْ ظَلِمُوا ط وَإِنَّ اللَّهَ عَلَىٰ نَصْرِهِمْ لَقَدِيرٌ ۝

ترجمہ: ”اجازت عطا ہوئی انہیں جن سے کافر لڑتے ہیں اس بناء پر کہ ان پر ظلم ہوا اور بے شک اللہ ان کی مدد کرنے پر قادر ہے۔“ (سورہ حج آیت ۳۹)

حرام مہینوں کے سوا جہاد کا اذن عام

اس کے بعد جنگ کی اجازت مل گئی یعنی ایسے شخص کے ساتھ خود سے جنگ کرنے کی اجازت بھی ہو گئی جس نے جنگ نہ چھیڑی ہو مگر یہ اجازت حرام مہینوں کے سوا باقی مہینوں میں تھی اشہر حرم یعنی حرام مہینوں سے مراد یہ مہینے ہیں۔ رجب ذی قعدہ ذی الحجہ اور محرم اللہ تبارک و تعالیٰ نے ان مہینوں کو جنگ کی اجازت سے مستثنیٰ فرمادیا۔ اس بارے میں سورہ توبہ کی آیت ۵ میں اللہ تبارک و تعالیٰ کا ارشاد ہے:

فَإِذَا انْسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوا حُرْمَتَهُمْ وَأَخْضِرُوا الْأَشْجَارَ أَكْثَرًا مَّا أَحْبَبْتُمْ ۚ وَالْحُرْمُ الْحُرْمُ الَّذِي فِيهِ أَسْرَابُ السَّمَاوَاتِ ۚ وَمَنْ يَعْصِ أَمْرًا مِّنْهُ يَكْفُرْ بِاللَّهِ وَالرَّسُولِ ۚ وَمَنْ يَفْعَلْ ذَلِكَ يَكْفُرْ بِاللَّهِ وَالرَّسُولِ ۚ وَمَنْ يَفْعَلْ ذَلِكَ يَكْفُرْ بِاللَّهِ وَالرَّسُولِ ۚ

ترجمہ: پھر جب حرمت والے مہینے نکل جائیں تو مشرکوں کو مارو جہاں پاؤ اور انہیں پکڑو اور قید کرو اور ہر جگہ ان کی تاک میں بیٹھو۔ (سورہ توبہ آیت ۵)

پھر سن ۲ ہجری کے بعد جہاد واجب ہو گیا۔ یہ وجوب مطلق یعنی بلا کسی قید کے تھا، یعنی اس میں کوئی شرط نہیں تھی اور کسی خاص زمانے یا مہینے کی قید نہیں تھی اس بارے میں سورہ توبہ کی آیت ۳۶ نازل ہوئی:

وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ۝

ترجمہ: اور مشرکوں سے ہر وقت لڑو جیسا وہ تم سے ہر وقت لڑتے ہیں۔ (سورہ توبہ آیت ۳۶)

بلا شرط اذن عام

مراد یہ ہے کہ کسی بھی زمانے میں ان سے جنگ کرو اب اس سے معلوم ہوا کہ جہاد ہجرت کے پہلے کے پورے زمانے میں اور ہجرت کے بعد ماہ صفر سن ۲ ہجری تک واجب نہیں ہوا۔ کیونکہ اس پورے عرصہ میں آپ ﷺ کو صرف تبلیغ اور بغیر جنگ کیے ڈرانے کا حکم تھا۔ جیسا کہ آپ ﷺ کو ستر (۷۰) کے قریب آیتوں میں اس دور میں جنگ سے روکا گیا ہے۔ اس کے بعد آپ ﷺ کو جہاد کی اجازت حاصل ہو گئی۔ یعنی ان لوگوں سے جنگ کرنے کی اجازت مل گئی جو مسلمانوں سے جنگ کریں، پھر اس کے بعد ایسے شخص سے بھی جنگ کرنے کی اجازت مل گئی جس نے خود ابتداء نہ کی ہو مگر اس شرط کے ساتھ کہ حرام مہینوں میں سے کوئی مہینہ نہ ہو۔

اور پھر مطلقاً بلا کسی قید کے جہاد کرنے کا حکم ہو گیا (یعنی اس میں نہ یہ قید تھی کہ اسی شخص کے ساتھ جنگ کی جائے جس نے خود سے پہلے کی ہو اور نہ اشہر حرام کی قید تھی) یعنی اس کے ساتھ بھی جس نے خود سے پہلے کی ہو اور اس کے ساتھ بھی جس نے پہلے نہ کی ہو اور ہر زمانے میں وہ چاہے حرام مہینے ہوں یا نہ ہوں۔

جہاد کا اعلان

جہاد کے سلسلے میں جو آیت پیچھے گزری ہے یعنی سورہ حج کی آیت مبارک ۳۹، اس آیت مبارک کے بارے میں بعض علماء نے کہا کہ جہاد کی اجازت کی سلسلے میں یہ پہلی آیت ہے حضور انور نبی کریم رؤف ورحیم ﷺ نے مسلمانوں کو اس کی اطلاع ان الفاظ میں دی۔

”مجھے حکم دیا گیا ہے کہ لوگوں سے اس وقت تک جنگ کروں جب تک وہ لا الہ الا اللہ نہ کہہ دیں۔“

ایک روایت میں یہ لفظ ہے کہ ”جب تک وہ اس بات کی گواہی نہ دے دیں کہ اللہ تبارک و تعالیٰ کے سوا کوئی معبود نہیں اور یہ کہ میں اللہ کا رسول ہوں۔ جب بھی وہ یہ کلمے کہہ دیں گے۔ تو اس کلمے کے حق کو چھوڑ کر ہر طرح وہ اپنے خون اپنے مال کو مجھ سے محفوظ کر لیں گے اور ان کا حساب اللہ کے ذمے ہوگا۔ اس پر آپ ﷺ سے پوچھا گیا کہ اس کلمے کا حق یعنی حق تلفی کیا ہے؟ تو آپ ﷺ نے فرمایا:

”یہ کہ شادی شدہ ہو کر زنا کرے یا اسلام قبول کرنے کے بعد کفر کرے یا کسی شخص کی جان لے لے“

امت مسلمہ کے بدخواہ

دین اسلام امت مسلمہ کے خلاف مستشرقین (بڑھنے لکھے منظم غیر مسلم جو امت مسلمہ کا برا چاہتے ہیں) تو

کافی عرصہ سے مصروف کار ہیں۔ ان کا تو ایک منظم اور خوب، سوچا سمجھا مشن ہے جو انہوں نے اُمتِ مسلمہ کے خلاف پورا کرنا ہے۔

ہمارے علماء اور حکومت کا بھی یہ مشن ہونا چاہیے کہ ایسے عناصر پر لکھنے والوں پر ایسے لٹریچر ایسی کتابوں پر کڑی نگاہ رکھیں اور ان کے لکھے کو عام مسلمانوں تک نہ پہنچنے دیں اور مستشرقین کے طریق کار کے بارے میں عوام میں بھی شعور پیدا کریں تاکہ وہ بھی ہوشیار رہیں اور ایسے لوگوں کی باتوں میں نہ آئیں۔

اس معاملہ میں دُکھ کی بات یہ ہے کہ کسی بھی حکومت نے علماء کرام کو مستشرقین کے خلاف منظم نہیں کیا۔ انہیں اس بارے میں تعلیم نہیں دی اور ان کی کرتوتوں کے سدباب کا اہتمام نہیں کیا۔

اور اس سے بھی زیادہ دُکھ کی بات کہ مستشرقین کے علم و فلسفہ و انداز بیان سے متاثر ہو کر ہمارے کئی نام نہاد علماء اپنی کم علمی، ایمان کی کمزوری کے سبب ان کے خیالات کو اپنالیتے ہیں اور وہ پھر اُمتِ مسلمہ کے ان بدخواہوں کو بھی پیچھے چھوڑ جاتے ہیں۔ شاید انہیں عالم یا رائٹر کہلوانے کا شوق اس قدر زیادہ ہوتا ہے کہ وہ بمصداق ”بدنام جو ہوں گے تو کیا نام نہ ہوگا“ مستشرقین کے آلہ کار بن جاتے ہیں۔ مستشرقین انہیں شاباش دیتے ہیں۔ انہیں بہت بڑا عالم اور بے لاگ قسم کا رائٹر قرار دیتے ہیں اور ان کی آڑ میں اپنے مذموم ارادوں کو اور آگے بڑھا دیتے ہیں۔

چند ایسے لوگ جن پر اپنے آپ کو محقق کہلانے کا خط سوار ہے ان کی کوشش اور خواہش ہوتی ہے کہ وہ بھی ہرزہ سرائی کرتے رہیں بیہودہ گوئی کریں، بکو اس لکھیں۔ لوگ انہیں پھر بھی غیر جانبدار اور غیر متعصب ہونے کا سرٹیفکی ضرور عطا کرتے رہیں۔ اور ان کی واہ واہ کریں

یہ برے اور نا سمجھ لوگ پیغمبرِ اول و آخر و اعظم، سید المرسلین، خاتم النبیین، رحمت اللعالمین رہبر کائنات، اصل الموجودات، ہادی انس و جان حضورِ پُر نور نبی کریم رُوف و رحیم ﷺ کی خدائی کارروائیوں پر نکتہ چینی کرتے ہیں۔ مقدس و خدائی سرایا و غزوات جیسے اقدامات کو لوٹ مار اور قزاقی وغیرہ جیسے بازاری، گھٹیا اور گرے ہوئے الفاظ سے تعبیر کرتے ہیں۔

لیکن جسے زندہ رہنا ہو صرف اپنے لیے نہیں بلکہ سارے عالم انسانیت کی فلاح و بہبود کے لیے وہ ان مہیب طوفانوں کے سامنے بے بس تماشا کی طرح کھڑا نہیں رہ سکتا۔ کہ وہ آئیں وہ خس و خاشاک کی طرح ان کی امیدوں کے نشیمن کو اڑا کر لے جائیں۔ بلکہ اس کی زندگی کا اعلیٰ وارفع مشن اس سے تقاضا کرتا ہے کہ وہ ان طوفان کے سامنے چٹان کی طرح سر اونچا کر کے اور سینہ تان کر کھڑا ہو۔ یہاں تک کہ اس طوفان کی بے رحم موجیں اس چٹان سے ٹکرا ٹکرا کر اور اپنا سر پھوڑ پھوڑ کر واپس ہونے پر مجبور ہو جائیں۔ وہ انسانِ کامل ان تقاضوں کو کمال شجاعت سے پورا کرتا ہے۔

وہ شمع نور جس کو اس کے روشن کرنے والے نے اس لیے روشن کیا ہے کہ عالم رنگ و بو کا گوشہ گوشہ اس کے نور سے رشک طور بن جائے اور قیامت تک اس کی تابندہ اور رخشندہ کرنیں ہر قسم کی تاریکی کو فنا و ختم کرتی

ہیں۔ اس شمع کے پاسبان اللہ تبارک و تعالیٰ کے پیغمبر اول و آخر و اعظم سید المرسلین، خاتم النبیین ﷺ ہیں جنہیں ہر قدم پر رضائے الہی درکار ہے۔ اگر اللہ تبارک و تعالیٰ اپنے نبی کے اقدامات سے خوش ہے تو پھر دنیا کی کیا پرواہ۔ آپ ﷺ کے اقدامات اللہ تبارک و تعالیٰ کی خوشنودی کے لیے تھے اور ان ہی اقدامات میں فلاح انسانیت چھپی تھی۔ بھلا شمع حق کا پاسبان اپنی جان میں جان ہوتے ہوئے کسی کو یہ کیسے مہمع دے سکتے تھے کہ کوئی ظلمت کا پروردہ آگے بڑھ کر اس شمع حق کو گل کر دے۔ ناممکن قطعاً محال۔ تمام کائنات میں نور رحمت پھیلانے کے لیے خود اللہ تبارک و تعالیٰ نے جس شمع حق کو روشن فرمایا اس کو بھلا کوئی کیسے بھلا سکتا ہے۔

اگر حضور نبی کریم رؤف و رحیم ﷺ بروقت موثر اقدامات نہ فرماتے، عرب کی تجارتی شاہراہ کے ارد گرد بسنے والے قبائل سے دوستی کے معاہدے نہ کرتے۔ مختلف علاقوں میں اپنی مہمیں بھیج کر وہاں کے جغرافیائی حالات سے واقفیت بہم نہ پہنچاتے۔ اور دشمن کی عددی کثرت، وسائل کی فراوانی، اسلحہ کے انباروں سے مرعوب ہو کر بیٹھ جاتے تو صحابہ کرام رضی اللہ عنہم میں شیروں جیسی جرأت، چیتوں جیسی چستی اور پھرتی شاہین کی بلندی پروازی اور کامل اتباع و فرمانبرداری جیسی خوبیوں کیونکر نشوونما پا سکتیں۔ اللہ کے نام کو بلند کرنے کے لیے جان دینے اور سرکٹانے کا شوق ان میں اس قدر شدید کیونکر پیدا ہو سکتا تھا۔ ان کے حوصلے بلند اور پختہ اور کس طرح ہو سکتے تھے۔ باطل کا مقابلہ کرنے کے لیے انہیں اور کیسے تیار کیا جاسکتا تھا۔ دشمن کی عددی و دیگر وسائل کی برتری کو اور کیسے مٹایا جاسکتا تھا۔

راہ حق میں سرفروشی، جاں نثاری کے جذبات کو اگر پروان نہ چڑھایا جاتا تو اہل مکہ کے غرور و نخوت کا علاج کیسے ممکن تھا۔ عزیمت و استقامت کے یہ پہاڑ مشرکین عرب کی فرعونیت کی سرکش موجوں کے سامنے اگر سینہ تان کر کھڑے نہ ہوتے تو وہ اس دین فطرت کے نام و نشان کو بھی مٹا کر رکھ دیتیں۔ اور اگر اس معرکہ میں کفر و باطل کی طاغوتی قوتیں اپنے مذموم مقاصد میں کامیاب ہو جاتیں تو عالم انسانیت پر چھائی ہوئی یہ تاریک رات کبھی سحر آشنانہ ہوتی۔ کائنات میں اس دنیا میں ظلم، ناانصافی، جس کی لاشی اس کی بھینس یعنی کہ جنگل کے قانون کا دور دورہ ہوتا۔ گمراہی، ظلمت، ضلالت، اللہ سے ناآشنائی اور باطل معبودوں کی پرستش ہوتی۔ لیکن پیغمبر اول و آخر و اعظم، سید المرسلین، خاتم النبیین حضور پر نور نبی کریم رؤف و رحیم ﷺ نے نور حق کو پھیلانا تھا، دنیا کو وحدہ لا شریک کی پہچان کہانی تھی اور حق و انصاف عزت نفس، خوشحالی و سکون کو دنیا میں عام کرنا تھا۔

ان نیک مقاصد کے حصول کے لیے حق کی حفاظت کے لیے اس کی بقا کے لیے۔ اس کی نشوونما کے لیے حق، نیکی و بھلائی کے دشمنوں اور بدخواہوں کو شکست فاش دینے کے لیے جو قدم سرکارِ دو عالم ﷺ نے اٹھایا وہ صرف یہ نہیں کہ صحیح تھا بلکہ از حد ضروری تھا۔ اسی میں سرورِ کائنات ﷺ کے عظیم مشن کی کامیابی اور عالم انسانیت کی کامیابی، فتح و فلاح کا راز مضمر تھا۔

اسلام کے نظریہ جہاد پر بیخ پا ہونے والے اور ہادی برحق پیکرِ رافت و رحمت ﷺ پر خونریزی اور لوٹ مار

کی جھوٹی تہمتیں لگانے والے اگر حقائق کی آنکھوں میں آنکھیں ڈال کر بات کرنے کی جرأت رکھتے ہیں تو آئیں نتائج کی زبان سے حقائق کی داستان سنیں۔ وہ یقیناً تسلیم کریں گے کہ رہبر کائنات، ہادی انس و جان ﷺ نے اس سلسلہ میں جو قدم اٹھایا وہ صرف جزیرہ عرب کے مکینوں کے لیے نہیں بلکہ سارے جہان والوں کے لیے باعثِ راحت، عزت، خوشحالی و رحمت ثابت ہوا۔

اس وقت دنیا بھر میں، جس ملک میں بھی اچھے کام ہو رہے ہیں۔ انفرادی، اجتماعی، قومی و ملکی فلاح و بہبود کے جو کام ہو رہے ہیں۔ وہ دین اسلام سے، تعلیمات نبی رحمت دو عالم ﷺ سے اپنا لیے گئے اصولوں کے سبب ہو رہے ہیں۔ ان قوموں نے یہ اصول و صفات تعلیمات قرآن و تعلیمات صاحب قرآن ﷺ سے ہی لی ہیں لیکن انہیں اپنی اسلام دشمنی کے سبب اس حقیقت کا اعتراف نہیں ہے۔

تعلیمات حضور پر نور، رحمت للعالمین ﷺ صرف امت مسلمہ کے لیے ہی اس میں خیرات و برکات کے خزانے پنہاں نہیں ہیں بلکہ جملہ اولاد آدم کے لیے اس میں ابدی سعادتیں لازوال رحمتیں، بے پایاں احسانات اور گراں بہا انعامات کے خزانے چھپے ہیں۔ بعثت کے بعد مکہ مکرمہ میں نبی کریم ﷺ نے تیرہ سال گزارے اس عرصہ میں شرک و کفر کے علمبرداروں نے جو ظلم کیے۔ اور اس دوران حضور انور نبی کریم ﷺ اور حضور ﷺ کے غلاموں نے جس محیر العقول صبر و استقامت کا مظاہرہ کیا۔ اس کا تذکرہ آپ پڑھ چکے ہیں۔

مدینہ طیبہ میں حضور پر نور نبی کریم رؤف و رحیم ﷺ نے پورے دس سال گزارے اس عرصہ میں کفار کے حملوں سے دفاع کے لیے جنگیں بھی ہوئیں۔ دونوں اطراف کے آدمی قتل بھی ہوئے زخمی بھی ہوئے۔ اس سے جو مقاصد حاصل کیے گئے بڑے اختار سے ان کا تذکرہ پیش خدمت ہے۔

اسلام سے پہلے جزیرہ عرب سینکڑوں حصوں میں منقسم تھا۔ ہر حصہ مطلق العنان تھا۔ کہیں کوئی ذمہ دار حکومت نہ تھی۔ قانون و عدل کا کوئی نظام رائج نہ تھا۔ اس خطہ کے باشندوں کی معاشی فلاح اور معاشرتی بہبود کے لیے کوئی منصوبہ بندی نہ تھی۔ ہر طرف طوائف السلوکی (جس کی لاشی اس کی بھینس) کا دور دورہ تھا۔ قبائلی عصبیت کی حکمرانی تھی طاقتور جس طرح چاہتے اپنے سے کمزوروں کا استحصال کرتے ان پر مشق جو روتم کرتے ان سے کوئی باز پرس کرنے والا نہ تھا۔ غرض یہ کہ انسان نام کی کوئی چیز نہ تھی طاقتور کے سب غلام تھے۔ غریبوں کی کمزوروں کی کوئی زندگی نہ تھی۔ آخرت کی زندگی کا اعمال کے لیے جو ابد ہی کا کوئی تصور نہ تھا۔ باطل معبودوں کی بھرمار تھی۔ حق و ناحق کی پہچان نہ تھی۔

نبی رحمت ﷺ نے سینکڑوں ٹکڑیوں میں بٹے ہوئے ملک کو ایک وحدت میں تبدیل کر دیا وہاں قانون کی بالادستی قائم کی۔ عدل و انصاف کا بے نظیر نظام عطا کیا۔ شاہ و گدا کے سارے امتیازات مٹ گئے رنگ، نسل، زبان اور علاقہ کی بنیادوں پر ٹکڑیوں میں بٹی ہوئی انسانیت کو انسانی مساوات اور شرافت کے پرچم کے نیچے متحد و منظم کیا اور سب سے بڑا احسان یہ فرمایا کہ بندوں کا ٹوٹا ہوا رشتہ ان کے خالق و مالک سے جوڑ دیا۔ معبودان

باطل کے آستانوں سے اٹھا کر انہیں خداوند ذوالجلال کی بارگاہِ عظمت میں سر بسجود کر دیا۔ انسانیت کو نئی زندگی دے دی۔ حق و انصاف کا بول بالا کر دیا۔ ہر کسی کے لیے زندگی خوشگوار بنا دی۔

اللہ تبارک و تعالیٰ کی طرف سے اس نبی مکرم و معظم ﷺ کو جو امانت سپرد کی گئی تھی، مصائب و آلام کے ہزاروں طوفانوں کے باوجود احسن طریقہ سے اس امانت کو اس کے حق داروں تک پہنچا دیا۔ اس صادق و امین نبی ﷺ کی مساعی جمیلہ سے جو حیران کن انقلاب ایک قلیل مدت میں جزیرہ عرب میں رونما ہوا اس کی مثال تاریخِ انسانی میں نہیں ملتی۔ صحیح معنوں میں دینِ اسلام کی عملداری میں آجانے والے خطہ ارض کو مثل جنت بنا دیا۔

اعداد و شمار

لیجئے اب اعداد و شمار کی روشنی میں دینِ اسلام کی آفاقی فوقیت اور حضور پر نور کریم رؤف و رحیم ﷺ کے اقدامات کی حقانیت کے عیاں کرتے ہیں۔

اس عظیم اور بے نظیر کارنامہ کو انجام دینے کے لیے دس سالوں میں کفار و مشرکین کے ساتھ جتنی جنگیں لڑی گئیں ان میں فریقین کا کتنا جانی نقصان ہوا اس کی تفصیلات پڑھ کر آپ ششدر رہ جائیں گے۔ ابتدائی سرایا اور غزوات میں نہ دشمن کا کوئی آدمی قتل ہوا۔ نہ کوئی کلمہ گو شہید ہوا۔ وہ غزوات و سرایا یہ ہیں۔ الالبواء۔ سیف البحر۔ بواط۔ العشیرۃ۔ اور بدر اولیٰ ان میں فریقین کا کوئی جانی نقصان نہیں ہوا۔

۱- عبد اللہ بن جحش کے سر یہ میں کفار کا ایک آدمی عمرو بن حضرمی مارا گیا۔ اسلامی جنگوں میں یہ پہلا مقتول تھا۔

۲- غزوہ بدر الکبریٰ میں کفار کے ستر آدمی قتل ہوئے۔ اور چودہ مسلمان شرف شہادت سے مشرف ہوئے۔

۳- غزوہ بدر کے بعد اپنے سنگین جرائم کی پاداش میں دو مشرکوں کو قتل کیا گیا ایک کا نام نصر بن حارث اور دوسرا عقبہ بن ابی معیط تھا۔

۴- غزوہ سویق میں صرف ایک مشرک قتل ہوا۔

۵- غزوہ بنی سلیم میں تین انصاری شہید ہوئے۔

۶- غزوہ ذی امر میں جو نجد میں ہوا کوئی شخص نہیں مارا گیا۔

۷- یہودی قبیلہ بنی قینقاع کے جلاوطن کرنے کی کارروائی میں دو آدمی مارے گئے۔ سر یہ زید بن حارثہ میں فریقین کا کوئی آدمی نہیں مارا گیا۔

۸- اس کے بعد اسلام دشمنی اور شرانگیزی کے باعث ان دو یہودیوں کو قتل کیا گیا۔ کعب بن اشرف اور ابو رافع سلام بن ابی الحقیق۔

۹- اور ان کے بعد کعب بن یہوذاکو قتل کیا گیا۔

- ۱۰- غزوة اُحد میں ستر مسلمان نعمت شہادت سے بہرہ ور ہوئے اور (۵۹) انسٹھ مشرک مقتول ہوئے۔
- ۱۱- غزوة حراء الاسد میں ایک بد زبان ابو عزی موت کے گھاٹ اتارا گیا۔
- ۱۲- یوم رجب میں چھ مسلمانوں نے جام شہادت نوش کیا۔
- ۱۳- بر معونہ کے غدارانہ منصوبہ میں ستر مسلمانوں نے تاج شہادت زیب کیا۔
- ۱۴- اس کے بعد عمرو بن امیہ نے غلطي سے تین کافروں کو مار ڈالا ان میں دو کی دیت رحمت دو عالم ﷺ نے خود ادا کی۔
- ۱۵- غزوة بنی نضیر میں ایک آدمی کام آیا۔
- ۱۶- غزوة ذات الرقاع میں ایک انصاری شہید ہوئے۔ وہ رات کو پہرہ دے رہے تھے کہ کافروں نے یکے بعد دیگرے انہیں تین تیروں کا نشانہ بنایا۔
- ۱۷- غزوة خندق میں تین مشرک قتل کیے گئے اور چھ مسلمانوں نے جام شہادت نوش کیا۔
- ۱۸- غزوة بنی قریظہ میں دو مسلمان شہید ہوئے اور چھ یاسات سو یہودی مقتول ہوئے۔
- ۱۹- اس کے بعد خالد بن سفیان الہذلی قتل ہوا۔
- ۲۰- غزوة ذی قرد میں پانچ افراد کام آئے۔
- ۲۱- غزوة بنی مصطلق میں صرف دو آدمی کام آئے۔
- ۲۲- غزوة حدیبیہ میں ایک آدمی کام آیا۔
- ۲۳- غزوة خیبر میں زیادہ سے زیادہ جانین سے بیس (۲۰) آدمی مارے گئے۔
- اس کے بعد جو سرا یا بھیجے گئے ان میں فریقین کا کوئی فرد نہیں مارا گیا۔ یہاں تک کہ
- ۲۴- جب بنی قضاعہ کی گوشمالی کے لیے کعب بن عمر کی امارت میں سریہ روانہ کیا گیا اس میں چودہ آدمی مقتول ہوئے۔
- ۲۵- غزوة موتہ میں بارہ شخص مارے گئے۔ امام ابن ہشام نے بارہ شہداء کے نام لکھے ہیں۔
- (السیرة النبویة لابن ہشام جلد ۳ صفحہ ۴۴۷-۴۴۸-۴۴۹ جلد ۳ صفحہ ۷۸۶)
- ۲۶- غزوة فتح مکہ میں بھی بارہ آدمی مارے گئے۔
- ۲۷- غزوة حنین اور ہوازن میں چار مسلمان شہید ہوئے اور قبلہ ثقیف کے پچھتر کافر مارے گئے اور
- ۲۸- غزوة طائف میں بارہ مسلمان سعادت شہادت سے مشرف ہوئے۔
- ۲۹- غزوة تبوک میں صرف ایک مسلمان شہید ہوا۔
- دونوں فریقوں کے مقتول جو جزیرہ عرب کے باشندے تھے ان کی تعداد چار سو ستر (۴۷۷) ہے ان مقتولوں میں وہ لوگ بھی شمار کیے گئے ہیں جنہیں دھوکا اور غدر سے قتل کیا گیا تھا۔ یا غلطي سے قتل ہوئے تھے ان میں آپ چھ سو یاسات سو یہودیوں کو بھی شمار کر لیں جنہیں قتل کرنے کا حضرت سعد بن معاذ نے حکم دیا تھا اور

جنہیں خود یہودیوں نے اس قضیہ میں اپنا حکم تسلیم کیا تھا۔ اس کی تفصیل آگے آرہی ہے۔ فریقین کے تمام مقتولوں کی تعداد بشمول مقتولین بنی قریظہ ایک ہزار ستتر (۱۰۷۷) یا گیارہ سو ستتر (۱۱۷۷) بنتی ہے۔

اتنی قلیل جانی قربانیوں اور نقصانات سے نوع انسانی کو جو فائدہ پہنچا وہ بے مثال اور بے نظیر ہے کوشش بسیار کے باوجود اقوام و ممالک کی جنگوں کی تاریخ میں آپ کو اس کی مثال نہیں ملے گی، ہرگز نہیں ملے گی۔

(بدر الکبریٰ شوقی ابوخلیل جلد ۱ صفحہ ۱۷۱ تا ۱۹۳)

دین اسلام نے، حضور انور نبی کریم رؤف ورحیم ﷺ نے چودہ سو سال پہلے اس دنیا کو ضابطہ جنگ و جدل دیا تھا۔ آپ ﷺ کی حیات طیبہ میں خلفائے راشدین کے دور میں اور تابعین کے دور میں بے شمار جنگیں ہوئیں جن میں ہر موقع پر ہر صورت حال میں ہر مسلمان جرنیل نے ہر مسلمان کمانڈر نے اس ضابطہ جنگ و جدل کو صدق دل سے اپنایا، اس پر مکمل طور پر عمل پیرا ہوئے۔ اور رہتی دنیا تک کے لیے مثال قائم کر دی۔ اس ضابطہ کے چند حکمت پر عظمت سنہری اصول حسب ذیل ہیں:

- ۱- بچوں کی حفاظت کی جائے
- ۲- بوڑھوں کی حفاظت کی جائے
- ۳- عورتوں کو نہ مارا جائے
- ۴- عبادت گاہوں کا احترام کیا جائے
- ۵- عبادت گاہوں میں مصروف عبادت لوگوں کو نہ مارا جائے۔
- ۶- ہسپتالوں، درس گاہوں کو نقصان نہ پہنچایا جائے
- ۷- انسانی فلاح و بہبود کے اداروں کو قائم رہنے دیا جائے
- ۸- درختوں، باغوں کو اجاڑا نہ جائے
- ۹- فصل، خوراک، چشمہ، کنویں وغیرہ کو قابل استعمال رہنے دیا جائے
- ۱۰- جو ہتھیار ڈال دے اسے امان دی جائے
- ۱۱- جو صلح چاہے اس کے ساتھ صلح کا معاہدہ کیا جائے
- ۱۲- پہلے دشمن کو ایمان لانے کے لیے کہا جائے
- ۱۳- صنف نازک کی عصمت کی حفاظت کی جائے۔
- ۱۴- قیدیوں کو بھوکا نہ رکھا جائے۔ انہیں مناسب عزت دی جائے
- ۱۵- مقتول کا مثلہ نہ کیا جائے۔
- ۱۶- زخمی کا علاج کیا جائے اسے قتل نہ کیا جائے
- ۱۷- مذہبی پیشواؤں کو تکلیف نہ دی جائے

- ۱۸- دشمن کے ساتھ دھوکہ نہ کیا جائے جھوٹ نہ بولا جائے۔
 ۱۹- دشمن کے ساتھ احسان سے پیش آیا جائے۔
 ۲۰- ایسے مرد جو دشمنی اور لڑائی میں شرکت نہیں کرتے، انہیں نہ مارا جائے۔
 ۲۱- فضلوں کو اجاڑا نہ جائے۔
 ۲۲- کسان و مزدور کو نہ مارا جائے
 ۲۳- اونٹوں اور شیردار جانوروں کو بچایا جائے
 ۲۴- خلق خدا، عوام الناس کے راستوں، پلوں اور پڑاؤ کی جگہوں کو خراب نہ کیا جائے۔
 ۲۵- بچوں کو ماں سے، والدین سے جدا نہ کیا جائے۔
 ۲۶- درختوں کو غیر ضروری نہ کاٹا جائے۔

اب اس کے مقابلہ میں ان قیامت صغریٰ ان ہولناکیوں کا مختصر ترین متعلقہ ذکر جن کو برپا کرنے والے ملک اور قوم میں اپنی تہذیب و تمدن کو نہایت مہذب اور انسانیت پسند قرار دیتے نہیں تھکتے۔ شان رب العالمین کہ وہی جنہوں نے انسانیت کے خلاف ایسے ہولناک ظلم کئے ہیں، وہی آج شرافت، بردبادی اور انسانیت کے علم دار بنے بیٹھے ہیں۔

جدید تہذیب اور سائنسی ترقی کی آغوش میں پرورش پانے والے یورپ کے دانشوروں اور حکمرانوں نے صرف اپنے اہل وطن کو ہی نہیں بلکہ ساری انسانی برادری کو نصف صدی سے کم عرصہ میں جن دو ہولناک عالمگیر جنگوں کا تحفہ دیا ہے ان کی تباہ کاریوں کا اندازہ لگانے سے انسانی عقل و دانش قاصر ہے۔ پرامن شہری آبادیوں، ہسپتالوں، درسگاہوں، بلکہ مذہبی عبادت گاہوں کو بھی جس سنگدلی سے اپنی بہیمانہ بمباری کا نشانہ بنا گیا اور ان کی اینٹ سے اینٹ بجا دی گئی ان کے تصور ہی سے انسانیت اور شرافت کا سر بارندامت سے خم ہے۔

دیگر ہر قسم کے نقصان کو اگر آپ ایک لمحہ کے لیے نظر انداز بھی کر دیں اور فقط انسانی جانوں کے نقصانات کا ہی سرسری جائزہ لیں تو انسانی خون کی ارزانی کو دیکھ کر آپ پر لرزہ طاری ہو جائے گا۔ ناگاساکی اور ہیروشیما پر امریکہ کے ایٹم بموں نے قیامت برپا کی، کیا اس خونچکان داستان کو سننے کا آپ میں حوصلہ ہے۔ لاکھوں انسان چند گھنٹوں میں ہلاک ہوئے اور ایٹم بم کے زہریلے اثرات اب تک ان علاقوں میں مختلف بیماریوں کی شکل میں رونما ہو رہے ہیں۔

صرف جانی نقصانات کے اعداد و شمار پیش خدمت ہیں جو دوسری جنگ عظیم میں ہوئے۔ اتحادی ممالک برطانیہ، امریکہ وغیرہ کا جانی نقصان ایک کروڑ چھ لاکھ پچاس ہزار ہے۔ فریقین کا مجموعی جانی نقصان ڈیڑھ دو کروڑ کے قریب ہے۔ صرف روس کے پچھتر لاکھ فوجی مارے گئے، جاپان کے پندرہ لاکھ پچاس ہزار جوانوں کو موت کے گھاٹ اتار دیا۔ جرمنی کے اٹھائیس لاکھ پچاس ہزار فوجیوں نے اپنی قیمتی زندگیوں کو جنگ کی کالی

دیوی کے چرنوں میں بھینٹ چڑھایا۔ (انسائیکلو پیڈیا آف بریٹانیکا جلد ۲۳ صفحہ ۷۹۳ ایڈیشن آف ۱۹۶۲)
انسانی جانوں کی ان عظیم اور ان گنت قربانیوں بے حساب خونریزیوں، تباہ کن بمباریوں جنہوں نے
سینکڑوں نہیں ہزاروں بارونق شہروں کو راکھ کے ڈھیروں میں بدل دیا اتنی گراں قیمت ادا کرنے کے بدلے
انسانیت کو کیا ملا؟؟؟

”جنگل کا قانون“

”خاموش نفرتیں“

”بندر بانٹ“

”قومی آزادی سے محرومی“ اور

”دیوار برلن جیسی جدائیاں“

روسی بے رحم آمریت..... جس کی ایڑیوں کے نیچے یورپ اور ایشیا کے کئی ممالک گزشتہ پچپن (۵۵)
سالوں سے پس رہے ہیں اور کراہ رہے ہیں۔

بیروزگاری کمر توڑ مہنگائی بے حیائی، اخلاق باختگی۔ بڑھتی ہوئی غربت، عالمی افلاس غریب ممالک اور غیر
ترقی یافتہ اقوام کا بے رحمانہ استحصال، معاشی بحالی اور خوش حالی کی آڑ میں اربوں کھربوں ڈالروں کا سودی
قرض۔ جس کے بدلے ملک کی معاشی زندگی، آزادی، مکمل طور پر عرصہ دراز تک کے لیے گروی۔ غریب ممالک،
مقروض ممالک کی قسمت کی باگ ڈور اب ان ترقی یافتہ خوشحال ممالک کے ہاتھ میں ہے۔

کیا ان لوگوں کو جن کے ہاتھوں انسانیت کی قبائے فضیلت و بزرگی کئی بار تار تار ہوئی یہ حق پہنچتا ہے کہ وہ
اس سراپا یمن و سعادت اور پیکرِ رحمت و رافت ذات اقدس و اطہر پر انگشت نمائی کریں؟ انہیں اس کا کوئی حق
نہیں پہنچتا۔ اسلام دشمنی میں وہ ایسی لغو باتیں کہہ کر اپنی کم علمی کا ثبوت دیتے ہیں۔ بھلا سورج، سراج منیر کی
روشنی کو بھی روکا جاسکتا ہے۔

وہ ہادیٰ برحق، رہبر انسانیت ﷺ جس نے جنگ کو صرف ایک مقصد کے لیے جائز رکھا وہ یہ کہ کوئی کسی پر
جبر نہ کرے۔ تشدد سے کسی کو مجبور نہ کیا جائے کہ وہ اپنے پسندیدہ عقیدہ کو ترک کرے۔ کسی کو وہ عقیدہ قبول کرنے
سے جبراً نہ روکا جائے جس کو اس نے اپنی آزاد عقل و فہم سے قبول کر لیا ہے، حق تسلیم کر لیا ہے۔ جس نے جنگ کو
بے مقصد تاخت و تاراج بے دریغ قتل و غارت اور بے فائدہ لشکر کشی سے سختی سے منع کیا ہے۔ جس نے جن اعلیٰ
مقاصد کے لیے جنگ کی اجازت دی اس میں بھی شرف انسانیت کو پامال کرنے کی اجازت نہیں دی۔ جس نے
جنگ و جدل کے ضابطہ کو اس طرح لاگو کیا کہ سینکڑوں سال بعد بھی کسی فاتح کو جرنیل کو اس سے روگردانی کی
ہمت نہ ہوئی۔

کسی مقتول کا مشلہ کرنے یعنی اس کے ناک ہونٹ کان کاٹنے۔ آنکھیں نکالنے۔ پیٹ چیرنے سے سختی

جلد سوم سے منع کیا۔ عورت پر بچے پر بوڑھے اور معذور پر تلوار اٹھانے کی قطعی ممانعت کر دی۔ حکم اور واضح دیا کہ مذہبی پیشواؤں اور ان کی خانقاہوں پر حملہ نہ کیا جائے۔

اللہ تبارک و تعالیٰ نے اپنے نبی مکرم پیغمبرِ اول و آخر و اعظم حضور پر نور خاتم النبیین ﷺ کو اور حضور ﷺ کے ذریعہ تمام فرزندِ انِ اسلام کو جنگ کے بارے میں واضح ہدایات نازل فرمائیں۔

سورہ بقرہ آیت ۱۹۰ میں ارشادِ ربّ العالمین ہے:

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ الْمُعْتَدِينَ ۝

ترجمہ ”اور لڑو اللہ کی راہ میں ان سے جو تم سے لڑتے ہیں اور (ان پر بھی) زیادتی نہ کرنا بے شک اللہ تبارک و تعالیٰ دوست نہیں رکھتا زیادتی کرنے والوں کو“۔ (سورہ بقرہ آیت ۱۹۰)

اللہ تبارک و تعالیٰ نے سورہ بقرہ کی آیت ۱۹۳ میں یوں ارشاد فرمایا ہے:

وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ لِلَّهِ ۗ فَإِنِ انْتَهَوْا فَلَا عُدْوَانَ إِلَّا عَلَى الظَّالِمِينَ ۝

”اور لڑتے رہو ان سے یہاں تک کہ نہ رہے فتنہ و فساد اور ہو جائے دین صرف اللہ کے لیے پھر اگر وہ باز آ جائیں تو سمجھ لو کہ سختی کسی پر جائز نہیں مگر ظالموں پر“۔

اور سورہ بقرہ کی آیت ۱۹۳ میں ارشادِ خالق و مالک کائنات یوں ہے:

الشَّهْرُ الْحَرَامُ بِالشَّهْرِ الْحَرَامِ وَالْحُرُمَتُ قِصَاصٌ ۗ فَمَنِ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ ۖ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ ۝

ترجمہ: ”تو جو تم پر زیادتی کرے تم اس پر زیادتی کر لو۔ لیکن اس قدر جتنی زیادتی اس نے تم پر کی ہو۔ اور ڈرتے رہا کرو اللہ تبارک و تعالیٰ سے اور جان لو۔ یقیناً اللہ تبارک و تعالیٰ (کی نصرت) پر ہیزگاروں کے ساتھ ہے“۔ (سورہ بقرہ آیت نمبر ۱۹۳)

ان آیات میں ان مظلوموں اور ستم رسیدوں کو طاقت کا جواب طاقت سے دینے کی اجازت دی جا رہی ہے جن پر بارہ تیرہ برس مسلسل ظلم کے پہاڑ توڑے جاتے رہے۔ اور ان تمام مظالم کو تسلیم و رضا کے یہ مجسمے خاموشی سے برداشت کرتے رہے۔ وہ بھی خاص شرائط کے ساتھ اور مقررہ حدود کے اندر رہتے ہوئے۔ اور قابلِ فخر بات کہ تمام مسلمان جرنیل ہر حالت میں مقررہ حدود کے اندر رہے اور انہوں نے کبھی حدود سے تجاوز نہ کیا۔

قرآن حکیم کے اسلام کے حکم کو سمجھنے کے لیے ان تین نکات کو اچھی طرح سمجھ لیا جائے، ذہن نشین کر لیا جائے تو جہاد کے بارے میں اسلام دشمن عناصر کا پروپیگنڈا بالکل لغو اور جھوٹا لگے گا اور وہ اپنا منفی اثر کھو دے گا۔

۱- کس مقصد کے لیے

۲- کن کے ساتھ

۳- اور کن شرائط اور قیود کے ساتھ۔ قرآن نے جہاد کی اجازت دی ہے۔

ان آیات میں تینوں امور کی وضاحت کر دی گئی مقصد جہاد کے متعلق فرمایا۔ فی سبیل اللہ۔ حق کی سر بلندی کے لیے۔ لوٹ مار، تجارتی، صنعتی رقابت، نسلی عداوت و تعصب یا اس قسم کے سفلی مقاصد، مومن کی جنگ کے پیش نظر نہیں ہوتے۔

صرف ان لوگوں کے ساتھ الَّذِينَ يُقْتَلُونَكُمْ جو تمہارے ساتھ جنگ کر رہے ہیں جو تم پر یلغار کرنے کے لیے پرتول رہے ہیں اور اس شرط کے ساتھ ”زیادتی نہ کرو“ جب جذبات پر قابو نہیں رہتا۔ آتش انتقام بھڑک رہی ہوتی ہے۔ خبردار! اس وقت بھی کسی پر زیادتی مت کرو کیونکہ زیادتی کرنے والے کو اللہ تبارک و تعالیٰ دوست نہیں رکھتا اور عورتوں، معصوم بچوں، ابا بچوں، بوڑھوں، کسانوں، مزدوروں اور راہبوں پر ہاتھ اٹھانے سے اسلام نے منع فرمایا ہے (بشرطیکہ یہ لوگ جنگ میں شریک نہ ہوں)۔ حضرت صدیق اکبر رضی اللہ عنہ جب اپنے ایک سپہ سالار یزید بن ابی سفیان کو الوداع کہنے کے لئے پاپیادہ (پیدل) ان کے ساتھ گئے تو رخصت کرتے وقت انہیں پھل دار درختوں کو کاٹنے، اونٹوں اور شیردار اور جانوروں کو بلا ضرورت ہلاک کرنے سے منع فرمایا۔

مستشرقین جو اسلام کے نظریات جہاد پر طرح طرح کے اعتراض کرتے ہیں وہی انصاف سے بتائیں کہ دنیا میں کوئی قوم ایسی گزری ہے یا آج کی مہذب و متمدن دنیا میں کوئی ایسی قوم موجود ہے جس کے جنگی قانون میں عدل و انصاف کا یوں لحاظ رکھا گیا۔

آج تو جنگ شروع ہوتی ہے تو پر امن شہریوں اور بستیوں کو ایٹم بموں سے اڑا کر رکھ دیا جاتا ہے۔ اور عورتوں، معصوم بچوں، بوڑھوں، بیماروں کسی سے درگزر نہیں کی جاتی ہسپتالوں، درسگاہوں عبادت خانوں تک کا احترام بھی پس پشت ڈال دیا جاتا ہے۔

آیات قرآنی کے علاوہ متعدد احادیث ہیں جن میں رحمت مجسم ہادی کائنات رسول برحق ﷺ نے اپنے غلاموں کو آداب جہاد کی تلقین فرمائی ہے چند ارشادات نبوی کا آپ مطالعہ کیجئے۔ حضور پر نور نبی کریم رؤف و رحیم رحمت للعالمین ﷺ نے مجاہدین کے ایک لشکر کو الوداع کہتے ہوئے یوں وصیت فرمائی:

”اللہ کا نام لے کر اس کی برکت کے ساتھ سفر جہاد پر روانہ ہو جاؤ۔ کسی بوڑھے شخص کو کسی بچے کو کسی عورت کو ہرگز قتل نہ کرنا۔ اور خیانت نہ کرنا۔ غنائم کو اکٹھا کرنا اور حالات کو درست کرنے کی کوشش کرنا دشمن کے ساتھ بھی احسان کرنا بے شک اللہ تبارک و تعالیٰ احسان کرنے والوں کو دوست رکھتا ہے۔

ایک دوسرے لشکر کو رخصت کرتے ہوئے حضور انور نبی کریم رؤف و رحیم ﷺ نے وصیت یوں فرمائی:

”اللہ کا نام لے کر راہ خدا میں جہاد کرنے کے لیے روانہ ہو جاؤ۔ اللہ کے دشمنوں کو تہ تیغ کرنا، خیانت نہ کرنا، کسی سے دھوکا نہ کرنا۔ کسی مقتول کی لاش کا مثلہ نہ کرنا۔ اور کسی بچے کو قتل نہ کرنا“

(خاتم النبیین جلد ۲ صفحہ ۵۸۵)

سرکارِ دو عالم سرورِ کائنات، پیغمبرِ اول و آخر و اعظم ﷺ

نے اپنی امت کے سالارِ اعظم حضرت خالد بن ولید رضی اللہ عنہ کو ارشاد فرمایا:
”بچوں کو قتل نہ کرنا اور نہ کسی مزدور کو قتل کرنا۔“

الغرض ہر موقع پر حضور پر نور نبی کریم ﷺ اپنے مجاہدوں کو اور مجاہدین کے لشکروں کے سالاروں کو ان آداب کا خیال رکھنے کی تاکید فرمایا کرتے۔

پیغمبرِ اول و آخر و اعظم رحمت کائنات ہادی انس و جاں حضور پر نور ﷺ اپنے فوجیوں کو کھیت اجاڑنے، درختوں کو بے ضرورت کاٹنے، شیردار جانوروں کو قتل کرنے اور کنوؤں میں زہر ملانے سے بھی سختی سے منع فرمایا کرتے تھے۔

”نبی کریم ﷺ اپنے لشکر کو وصیت فرمایا کرتے کہ وہ سرسبز کھیتوں کو برہا نہ کریں درختوں کو نہ کاٹیں۔ کمزور بچوں اور عورتوں کو قتل نہ کریں۔ ان مردوں کو بھی قتل نہ کریں۔ جو جنگ کے سلسلہ میں کوئی رائے نہیں دیتے اور کسی طرح جنگ میں شرکت نہیں کرتے۔“

(خاتم النبیین جلد ۲ صفحہ ۵۸۵)

آج کے سائنسی انکشافات اور ایجادات کے دور میں جب کہ کئی قومیں اپنے آپ کو ترقی یافتہ مہذب اور شائستہ کہلانے پر مصر ہیں، وہ کون ہے جو اپنے دشمن کی فوجوں کے ساتھ ایسا رحیمانہ اور کریمانہ سلوک روا رکھتا ہو؟ یہ اللہ تبارک و تعالیٰ کے اس محبوب بندے اور برگزیدہ رسول ﷺ کی ہی شان ہے کہ جنگ جیسی خوفناک چیز کو بھی رحم و کرم کا آئینہ دار بنا دیا۔ اس نبی صادق و امین ﷺ نے سچ فرمایا کہ میں رحمت کا پیغامبر ہوں؟ حضور کی جنگ بھی نوع انسانی کے لیے سراپا رحمت و احسان تھی۔ کیا فتنہ فساد کی آگ بجھانا اور معاشرہ کے امن و امان کو غارت کرنے والوں کی بیخ کنی کرنا نوع انسانی کے لیے رحمت نہیں؟ امن و امان، سکون قلب و خوشحالی، بحالی عزت نفس، تحفظ مال و جان، عزت و احترام سب ہی تو رحمت للعالمین ﷺ کی معرفت اللہ تبارک و تعالیٰ نے ہمیں دی ہیں، اس دنیا والوں کو دی ہیں۔

دینِ اسلام کو اپنے ابتدائی ایام میں جن سنگین حالات کا سامنا کرنا پڑا، پیغمبرِ اول و آخر و اعظم سرورِ دو عالمؐ راہبر انسانیت ہادی انس و جاں ﷺ اس وقت اگر یہ اقدامات نہ کرتے تو اس کا نتیجہ کیا نکلتا؟ دشمن آگے بڑھ کر رشد و ہدایت کے اس مرکز کو تاخت و تاراج کر دیتا۔ جس کلمہ گو پر اس کا بس چلتا اس کو موت کے گھاٹ اتار دیتا۔ کسی حق پرست کو زندہ نہ چھوڑتا اور اس سے بھی زیادہ بھیا تک اور دردناک حادثہ یہ رونما ہوتا کہ توحید کی شمع جسے روشن کرنے کے لیے حضور پر نور نبی کریم ﷺ اور آپ کے صحابہ کرام رضی اللہ عنہم نے بے دریغ قربانیاں دی تھیں وہ بجھ جاتی۔ اور ساری کائنات کفر و شرک، ضلالت و ظلمت کی تاریکیوں میں ہمیشہ کے لیے غرق ہو جاتی۔ اور ایسا ہو جانا نہ تو اللہ تبارک و تعالیٰ کو منظور تھا۔ اور نہ ہی اللہ تبارک و تعالیٰ کے نبی برحق، رسول کائنات، نبی

رحمت خاتم النبیین ﷺ نے ایسا ہونے دینا تھا۔

آپ ﷺ کا مشن ہی نورِ حق کو پھیلانا تھا۔ دکھی انسانیت کو ضلالت و ظلمت سے نکالتا تھا۔ دکھی انسانیت کو ظلم و استبداد سے نجات دلانا تھا اور وحدہ لا شریک کی حاکمیت قائم کرنا تھا اور اللہ تبارک و تعالیٰ کی رضا کے مطابق دنیا کو مکمل نظام دین اسلام دینا تھا۔

اب جو کوئی بھی پیغمبر اسلام حضور پر نور نبی کریم ﷺ کے مشن کے خلاف سوچے یا مشن کے خلاف کی توقع رکھے تو یقیناً وہ خود احمقوں کی دوزخ میں رہ رہا ہے۔

دشمنان اسلام اور مستشرقین کی طرف سے اس نبی انسانیت رہبر کائنات ﷺ پر جس کو اس کے بھیجنے والے نے رحمت للعالمین بنا کر بھیجا ہے۔ اس کی حکمت عملی کو لوٹ مار اور قزاقی سے تعبیر کرنا ان کی کور چشمی (اندھے نابینا ہونے) کی دلیل ہیں۔

باطل کے مقابلہ میں قوت کا مظاہرہ پیغمبر اسلام سے پہلے بھی متعدد انبیاء کرام علیہ السلام کا معمول رہا ہے حضرت عیسیٰ علیہ السلام جنہیں عیسائی دنیا میں غفورِ گز۔ صلح آتشی اور امن و سلامتی کا پیکر سمجھا جاتا ہے انہوں نے بھی طاغوتی قوتوں کے سر کو نیچا کرنے کے لیے اپنے حواریوں کو تلواریں بے نیام کرنے کا حکم دیا۔

حضرت عیسیٰ علیہ السلام نے صرف پونے تین سال کی قلیل مدت تک بنی اسرائیل کو رشد و ہدایت کی دعوت دی۔ حضرت عیسیٰ علیہ السلام نے بنی اسرائیل کی خباثوں، سازشوں اور دل آزاریوں سے تنگ آ کر اپنے حواریوں کو حکم دیا تھا۔

”اس نے ان سے کہا مگر اب جس کے پاس بٹوا ہو وہ اسے لے۔ اور اسی طرح جھولی بھی اور جس

کے پاس نہ ہو وہ اپنی پوشاک بیچ کر تلوار خریدے۔“ (انجیل لوقا باب ۲۲ آیت ۳۶)

اس سلسلہ میں لوقا کے باب ۱۲ کی آیت ۵۱ بھی ملاحظہ فرمائیں آپ نے کہا:

کیا تم گمان کرتے ہو کہ میں زمین پر صلح کرانے آیا ہوں۔ میں تم سے کہتا ہوں کہ نہیں بلکہ جدائی کرانے۔

اس مضمون کو آپ نے متی کے باب ۱۰ آیت ۳۴ میں یوں بیان کیا ہے۔

یہ نہ سمجھو کہ میں زمین پر صلح کرانے آیا ہوں۔ صلح کرانے نہیں بلکہ تلوار چلوانے آیا ہوں۔

عجیب تضاد ہے کہ ایک طرف تو حضرت عیسیٰ علیہ السلام صرف پونے تین سال تبلیغ کرنے کے بعد تلوار

اٹھانے پر مجبور ہو جاتے ہیں اور پھر بھی آپ کو امن و صلح کا پیغمبر کہا جاتا ہے۔ اور دوسری طرف تیرہ چودہ سال

کے عرصہ دراز تک گونا گوں اذیتیں برداشت کرنے کے بعد حضور انور حضور پر نور نبی کریم ﷺ اپنے ماننے

والوں کو کفار کے مقابلہ میں جہاد کا حکم دیتے ہیں تو آپ پر طرح طرح کے بہتان تراشے جاتے ہیں۔ کیا یہ بے

انصافی کی انتہا نہیں؟ کیا یہ دوہرا معیار نہیں؟ اور ایسا کرنا کیا کھلی زیادتی نہیں ہے؟ اے اللہ! تو انہیں ہدایت

دے، عقل دے، سمجھ دے کہ وہ ایسا کہنے کرنے سے باز آجائیں۔ آمین

غزوة بدر

اسباب جنگ

جنگ کا بنیادی سبب تو روز اول سے صرف اور صرف ایک ہی تھا اور وہ یہ کہ کفار و مشرکین مکہ نے دین اسلام، بانی دین اسلام اور دین اسلام کے پیروکاروں (مسلمانوں) کو شروع دن سے ہی قبول نہیں کیا تھا۔ مشیت ایزدی اور حضور پر نور نبی کریم ﷺ کی حکمت عملی سے دین اسلام روز بہ روز ترقی پذیر تھا اور وقت گزرنے کے ساتھ ساتھ انفرادی اور اجتماعی طور پر سیاسی، معاشی، دینی، مذہبی، معاشرتی غرضیکہ زندگی کے ہر پہلو میں مضبوطی سے قدم جما رہا تھا۔

کفار کو دین اسلام، تحریک دین اسلام کا پھیلنا، پھلنا اور پھولنا قطعاً ایک آنکھ نہ بھاتا تھا۔ وہ ابتدا سے ہی دین اسلام اور اس کے پیروکاروں کو ختم کر دینا چاہتے تھے۔ اب تک وہ مجبوراً انہیں برداشت کرتے رہے۔ ان حالات میں جنگ یا جنگوں نے تو ہونا ہی تھا۔ مسلمانوں پر تو جب بھی جنگ مسلط کی جاتی انہوں نے تو اپنے دین و ایمان کی حفاظت کی خاطر اور اپنی ملت کی بقاء کی خاطر جان کی بازی لگانی ہی تھی۔ اور اب انہیں دشمن سے جنگ کرنے، دو دو ہاتھ کرنے کی اجازت بھی مل گئی تھی۔

جنگ کا سبب تو صرف یہی ایک تھا۔ باقی سب واقعات مذکورہ بالا مشرکین کی پیدا کردہ صورت حال کے عمل اور رد عمل ہیں۔ جنگ کی آگ تو روز اول سے مشرکین کے دلوں میں دبی چنگاری کی شکل میں موجود تھی۔ وقت گزرنے کے ساتھ ساتھ وہ چنگاری ایک مسلسل جلتی آگ بن گئی جس میں کفار و مشرکین مکہ مسلسل سیخ پا تھے۔ سر یہ حضرت عبداللہ بن جحش رضی اللہ عنہ نے تو صرف جلتی پرتیل کا کام کیا۔ مشرکین تو ایک زمانہ سے جنگ کی تیاریوں میں مصروف تھے اب انہیں ایک بہانہ، ایک موقع مل گیا۔

مسلمانوں کی طرف سے اقتصادی ناکہ بندی کے اقدامات سے کفار سہمے ہوئے تھے۔ زیر بحث قافلہ جس میں ان سب کا کثیر مال و دولت تھا اور جس کے منافع سے انہوں نے مسلمانوں کے ساتھ حتمی (کیونکہ مشرکین کا خیال تھا کہ وہ ایک ہی ہلے میں مسلمانوں کو اور ان کے دین کو ان کے گھروں (مدینہ) میں جا کر نیست و نابود کر دیں گے، صفحہ ہستی سے حرف غلط کی طرح مٹا دیں گے) جنگ لڑنی تھی جب اس قافلہ کے مال و دولت کا

مسلمانوں کے ہاتھ لگ جانے کا خدشہ ہوا اور انہوں نے اپنے آپ کو اقتصادی ناکہ بندی کے جال میں پھنسے پایا تو ان کے دلوں میں جنگ کی آگ بھڑک اٹھی اور وہ قافلہ کی مدد کی آڑ میں مسلمانوں کو مدینہ میں جا کر نیست و نابود کر دینے کے ارادے سے بشکل لشکر کفار مکہ سے سوئے مدینہ نکل پڑے۔

آپ یہ اسی باب میں کچھ آگے جا کر پڑھیں گے کہ مذکورہ قافلہ کے حاکم ابوسفیان نے اپنے ایک قاصد کی معرفت سرداران لشکر کو جھگڑے کے مقام پر (جب کہ کفار ابھی مکہ سے 160 کلومیٹر دور مدینہ کی طرف آئے تھے اور مقام بدر ابھی مزید 160 کلومیٹر سوئے مدینہ آگے تھا) یہ پیغام پہنچایا کہ قافلہ بحفاظت آ گیا ہے اب آپ واپس مکہ آ جائیں، آگے جانے کی ضرورت نہیں ہے۔ اس واضح اور بروقت پیغام کے باوجود مشرکین نے مدینہ کی طرف اپنا سفر جاری رکھا۔ اگر حضور پر نور نبی کریم روف و رحیم ﷺ کفار کا بدراہیں راستہ روک نہ لیتے تو یقینی طور پر کفار نے اپنے مذموم و ناپاک ارادوں کو عملی جامہ پہنانے کے لیے مدینہ پر چڑھائی کرنی تھی۔ جیسا کہ انہوں نے جنگ بدر کے بعد بھی دو دفعہ مدینہ منورہ پر چڑھائی کی جن کے نتیجے میں غزوہ احد اور غزوہ خندق وقوع پذیر ہوئے۔

ہر عمل کے چند ایک محرکات ہوتے ہیں۔ کچھ محرکات اور اسباب ظاہری ہوتے ہیں اور کچھ خفیہ۔ جنگ ہی کو لے لیجئے اس کے کچھ اسباب فوری نوعیت کے ہوں گے اور کچھ کا دورانیہ ایک طویل عرصے پر محیط ہوگا اصل وجوہ کچھ اور ہوتی ہیں۔ ایک عرصہ سے پس پردہ بہت سے عوامل کارفرما ہوتے ہیں فوری وجوہ تو ایک بہانہ بنتی ہے۔ غزوہ بدر بھی کسی فوری اور اضطراری سوچ کا نتیجہ نہیں تھا بلکہ حق و باطل کے اس معرکہ کی وجوہات حضور انور نبی کریم روف و رحیم ﷺ کے اعلان نبوت سے ہجرت مدینہ تک ان گنت واقعات میں پھیلی ہوئی ہیں۔ اگرچہ چند ایک واقعات کو اس معرکہ کی فوری وجوہات میں شمار کیا جاسکتا ہے لیکن حقیقت یہ ہے کہ یہ تصادم اسی روز ناگزیر ہو گیا تھا جس دن حضور پر نور نبی کریم روف و رحیم ﷺ نے کفر و شرک میں ڈوبے ہوئے سماج میں اعلیٰ کلمۃ الحق کا پرچم بلند کیا تھا جس روز حضور انور نبی کریم روف و رحیم ﷺ نے پتھر کے بتوں کی پرستش کو ترک کر کے خدائے وحدہ لا شریک کی بارگاہ میں سر بسجود ہونے کی دعوت دی تھی۔

فاران کی چوٹیوں پر آفتاب ہدایت کے طلوع ہونے کے ساتھ کفر نے اپنی بقا کی جنگ کے لیے صف بندی کا آغاز کر دیا تھا۔ اسلام اور پیغمبر اسلام ﷺ کے خلاف سازشوں اور شرانگیزیوں کا سلسلہ اصل میں غزوہ بدر کا پیش خیمہ تھا۔ ہجرت مدینہ کے بعد جب مسلمان منظم ہونے لگے اور کفار کا یہ خدشہ کہ مسلمان ایک قوت بن کر ابھرے تو ان کا اقتدار ہی نہیں بلکہ پورا نظام خطرے میں پڑ جائے گا، حقیقت میں تبدیل ہونے لگا تو مشرکین مکہ کے لیے مسلمانان مدینہ کے ساتھ مسلح تصادم کے سوا کوئی چارہ باقی نہیں رہ گیا تھا۔

تاریخ شاہد ہے کہ اعلان نبوت کے ساتھ ہی اسلام کے خلاف اعلان جنگ ہو گیا تھا گو اس تصادم کا موقع

پندرہ سال بعد آیا لیکن ایک عرصے سے کفار و مشرکین نفرت کا لاوا اپنے سینوں میں لیے وحشت و بربریت کی تصویر بنے ہوئے تھے۔ اس وحشت و بربریت کا مظاہرہ کیا جاتا، کبھی مسلمانوں کو انکاروں پر لٹا کر ہوتا اور کبھی انہیں تپتی ہوئی ریت پر گھسیٹنے کے غیر انسانی فعل کی صورت میں اس کا اظہار ہوتا، کبھی سرکارِ دو عالم ﷺ کے قتل کی سازش کر کے قریش اپنے خبث باطن کا مظاہرہ کرتے اور کبھی گھائی شعب ابی طالب میں خاندانِ رسول ﷺ کا معاشرتی بائیکاٹ کر کے انتقام کی آگ کو سرد کرتے لیکن یہ آگ سرد ہونے کی بجائے بھڑکتی رہی سینوں میں نفرت کا لاوا کھولتا رہا۔

جس دن اعلانِ نبوت کے ساتھ داعیِ حق نے کفار و مشرکین کو دعوتِ حق دی تھی اسلام دشمنی کا آغاز بھی اسی روز ہو گیا تھا۔ آوازِ حق پر کفار کا ن دھرنے کے لیے تیار نہ تھے، نئے دین کو زندگی کا حصہ بنانے کی ہمت و خواہش ان میں نہ تھی۔ وہ جہالت کی بدبودار، بوسیدہ روئے تار تار سے چمٹے ہوئے تھے۔ مشرکین نظامِ باطل کے حصار سے نکلنے پر قطعاً رضامند نہ تھے۔ جب حضورِ انور نبی کریم رؤف و رحیم ﷺ نے ان کے عقائدِ باطلہ کو بے نقاب کر کے توحید کا نعرہ بلند کیا اور بت پرستی کے خلاف دعوتی جدوجہد کا آغاز کیا تو کفار مکہ کے ساتھ روایات کہنے کا علم اٹھائے پورا عالم عرب اسلام اور پیغمبر اسلام ﷺ کے خلاف اٹھ کھڑا ہوا۔

مکروہ سازشوں کا ایک ایسا جال بنا گیا جس سے نکلنے کا تصور وہی عظیم لوگ کر سکتے ہیں جنہیں اپنے نصب العین کی سچائی پر غیر متزلزل یقین ہو اور ابتلا و آزمائش کے کسی مرحلے پر بھی ان کی جبین شکن آلود نہ ہو۔ حضور پر نور نبی کریم رؤف و رحیم ﷺ کے صحابہ کرام رضی اللہ عنہم کی جماعت ہر آزمائش پر پورا اترنے والے انہی نفوسِ قدسیہ پر مشتمل تھی جنہوں نے قدم قدم پر ایثار و قربانی کی لازوال مثالیں قائم کر کے قیامت تک راہِ حق کے سفر پر نکلنے والے مسافروں کو اپنے نقوشِ پاکی و روشنی عطا کی۔ وہ کون سا حربہ تھا جو مسلمانوں کے خلاف نہ آزمایا گیا۔ فتنہ و فساد کی آگ بھڑکا کر مسلمانوں پر عرصہ حیات تک کر دیا گیا۔ اسلام کو صفحہ ہستی سے مٹانے کے لیے اہل باطل اپنی عسکری طاقت جمع و منظم کرنے میں مصروف ہو گئے۔

تیرہ سالہ کی دور اس امر پر گواہ ہے کہ کفار اسلام دشمنی میں اندھے ہو چکے تھے۔ نبی آخر الزماں ﷺ کے قتل کے منصوبے بننے لگے، شبِ ہجرت بھی مفسدین اس نیت بد سے حضور پر نور نبی کریم رؤف و رحیم ﷺ کے مکان کا محاصرہ کئے ہوئے تھے۔ وہ کسی صورت میں بھی یہ برداشت کرنے کے لیے تیار نہیں تھے کہ اسلامی تحریک اپنے قدم جما سکے۔ اس لیے انہوں نے حبشہ کی جانب ہجرت کرنے والے صحابہ کرام رضی اللہ عنہم کا پیچھا کیا اور نجاشی سے ان کی واپسی کا مطالبہ کیا کہ یہ مہاجرین ہمارے مجرم ہیں انہیں ہمارے حوالے کر دیجئے۔ وہ کب برداشت کر سکتے تھے کہ مسلمان حبشہ میں جا کر سکھ کا سانس لیں یا مدینہ منورہ میں امن و سکون کے ساتھ اپنے مشن کی تکمیل کے لیے تبلیغِ دین متین کا کام جاری رکھیں۔

مشرکین کا جنگی جنون

مشرکین مکہ سرد جنگ میں سرگرمی سے مصروف عمل تھے، پروپیگنڈے کے محاذ پر جھوٹ کے پلندے اور بہتان تراشیوں کے انبار تخلیق ہو رہے تھے، سرد جنگ عموماً گرم جنگ کا پیش خیمہ ہوتی ہے، آثار و قرآن بتا رہے تھے کہ کفار مکہ کا جنگی جنون گل کھلا کر رہے گا۔ حضور پر نور نبی کریم روف و رحیم ﷺ مدینہ منورہ میں اپنی آمد کے فوراً بعد داخلی امن اور سیاسی استحکام کی طرف متوجہ ہوئے۔ آپ ﷺ ابھی مشرکین مکہ سے الجھنا نہیں چاہتے تھے۔ جہاد سے متعلق آیت کے نازل ہونے کے بعد مسلمانوں کو ایک نیا اعتماد ملا، باطل کی آنکھوں میں آنکھیں ڈال کر اسے للکارنے کا اذن عطا ہوا اور مسلمانوں کے حوصلوں، دلولوں اور امنگوں کو بڑھاوا عطا ہوا۔ اس پس منظر میں مکہ اور مدینہ کے درمیان جاری سرد جنگ میں گرما گرمی کے آثار پیدا ہونے لگے خصوصاً نوجوانوں کا جوش و خروش دیدنی تھا، جذبہ شہادت سینوں میں مچلنے لگا۔ اگرچہ مشرکین مکہ کو یہ احساس ہو چلا تھا کہ اب مسلمان ہمیں للکارنے اور ہمارے مد مقابل صف آرا ہونے کی پوزیشن میں ہیں لیکن وہ انتقام کی جس آگ میں جل رہے تھے اس نے ان کے سوچنے سمجھنے کی صلاحیتوں کو سلب و مفلوج کر رکھا تھا۔

مشرکین کے اوچھے ہتھکنڈے

ادھر میثاق مدینہ کے ذریعہ اہل مدینہ جن میں مسلمانوں کے علاوہ یہود و نصاریٰ بھی شامل تھے کا تعاون داخلی استحکام کے لیے بہت ضروری تھا تا کہ مدینہ منورہ کے دفاع کو نہ صرف مضبوط بنایا جائے بلکہ اپنی عسکری قوت کو منظم کرنے کے ساتھ ساتھ دیگر مخالف عناصر کو دشمن کا ساتھ دینے سے باز بھی رکھا جاسکے۔ یہ حکمت و فراست مثبت نتائج بھی پیدا کر رہی تھی اور ریاست مدینہ کی حالات پر گرفت بھی بتدریج مضبوط ہو رہی تھی۔ اور ساتھ ساتھ مدینہ کی سماجی اور اقتصادی زندگی میں بھی انہیں پذیرائی نصیب ہو رہی تھی۔ کفار مکہ کو یہی بات کھٹکتی تھی۔ چنانچہ انہوں نے مدینہ منورہ کے مشرکوں، منافقوں اور یہودیوں وغیرہ کو دھمکی آمیز خط لکھنا اور انہیں مسلمانوں کے خلاف بھڑکانا شروع کر دیا۔ ان اشتعال انگیز کارروائیوں کے پس منظر میں مسلمان کمال حکمت سے آہستہ آہستہ تمام معاملات کو اپنے ہاتھ میں لے رہے تھے کفار مکہ کی دھمکیوں کا سلسلہ جاری رہا اور وہ مسلمانوں کے خلاف جنگی جنون کو ہوا دے رہے تھے۔

پروپیگنڈے کا مقصد

مشرکین مکہ خصوصاً ایک عرصہ سے مسلمانوں کے خلاف سرد جنگ شروع کئے ہوئے تھے۔ ان کی پروپیگنڈہ مشینری ہمیشہ سرگرم عمل رہتی۔ کردار کشی کا ہر حربہ آزمایا گیا۔ دروغ گوئی کی انتہا کر دی گئی۔ کفار کی اشتعال انگیز کارروائیوں سے ایک جنگی جنون سا پیدا ہو چکا تھا۔ عمرو بن حفص کا قتل حرمت والے مہینے میں ہوا

تھا اس لیے مشرکین نے اس واقعہ کو مسلمانوں کے خلاف خوب اچھالا کہ مسلمانوں نے حرمت والے مہینوں کو بھی حلال کر لیا ہے۔ عرب قبائل کے لیے حرمت والے مہینوں کا احترام ایک جذباتی مسئلہ تھا۔ ان کے مخالفانہ پروپیگنڈے کا مقصد یہ تھا کہ رائے عامہ کو مسلمانوں کے خلاف اس قدر بھڑکا دیا جائے کہ جب وہ حملہ آور ہوں تو مدینہ شہر کے اندر سے بھی لوگ ان کے ساتھ آئیں۔ نیز مدینہ پر حملہ کرنے کے فعل کو کوئی قابل مذمت قرار دینے والا بھی نہ ہو۔ (سیرت لابن ہشام: جلد ۱، صفحہ ۶۰۳)

گشتی دستے، مسلمانوں کا حق

گشتی دستے مختلف مقاصد کے حصول کے لیے مختلف اطراف میں بھیجنا مسلمانوں کا حق تھا۔

کفار کی جنگی تیاریوں کے پیش نظر مسلمانان مدینہ بھی چوکے تھے اور مدینہ منورہ پر کفار کے متوقع حملہ کا جواب دینے کے لیے دفاعی تیاریوں میں مصروف تھے۔ اپنے دفاع سے غفلت بہت ہی ناخوشگوار صورتحال پیدا کر سکتی تھی۔ سپہ سالار مدینہ حضور پر نور رحمت دو عالم ﷺ نے جو دفاعی حکمت عملی اپنائی ماہرین جنگ اس پر انگشت بدنداں ہیں۔ حضور انور نبی کریم رؤف ورحیم ﷺ نے روایتی انداز اپنانے کے بجائے نئے زاویہ نگاہ سے دفاع مدینہ کے جملہ پہلوؤں کا جائزہ لیا اور نگران گشتی دستوں کی تشکیل کر کے دشمن کی نقل و حرکت خصوصاً اس کی اقتصادی ناکہ بندی پر اپنی توجہ مرکوز کی۔ اور بہت جلد اس کے حوصلہ افزا نتائج بھی حاصل ہونا شروع ہو گئے۔ حضور پر نور نبی کریم رؤف ورحیم ﷺ نے مدینہ منورہ کے داخلی استحکام اور کسی بیرونی حملہ کے امکانات کے پیش نظر مسلمانوں میں ثرب کے یہودیوں اور عیسائیوں کے ساتھ ایک معاہدہ کیا جسے ”میثاق مدینہ“ کے نام سے یاد کیا جاتا ہے۔ غزوہ بدر سے قبل نگران گشتی دستے باقاعدہ حکمت عملی کے تحت بھیجے گئے۔ ان میں سے صرف ایک مہم میں کفار سے ٹڈ بھيڑ ہوئی جس کے سربراہ حضرت عبداللہ بن جحش رضی اللہ عنہ تھے۔

(سیرت لابن ہشام: جلد ۱، صفحہ ۶۰۱)

منافع مسلمانوں کے خلاف

جیسا کہ پہلے بھی بیان ہو چکا ہے کہ اہل مکہ کا سب سے بڑا ذریعہ معاش تجارت تھا۔ بڑے بڑے تجارتی قافلے گرد و پیش کی منڈیوں میں رواں دواں رہتے، مدینہ میں مسلمانوں کو مرکزی حیثیت حاصل ہو جانے کا انہیں بڑا قلق تھا۔ چنانچہ مشرکین مکہ کے سردار عوام الناس کو خصوصاً نوجوانوں کو مسلمانوں کے خلاف بھڑکاتے رہتے تھے۔ اسلام، پیغمبر اسلام ﷺ اور ان کے پیروکاروں کے خلاف یہ نفرت جنون اور دیوانگی کی حد تک پہنچ چکی تھی۔ کفار مکہ اسلام دشمنی میں بوکھلائے ہوئے تھے۔ کفار نے تجارت (اس مال تجارت میں مسلمانوں سے ضبط شدہ مال و دولت بھی شامل تھا) کے نفع میں سے ایک مخصوص حصہ لازمی طور پر جنگی تیاریوں کے لیے مختص

کرنا شروع کر دیا۔ دشمن کے تجارتی قافلوں کی ناکہ بندی پر معترض ہونے والے یہ کیوں نہیں سوچتے کہ اس تجارت سے ہونے والے آمدنی کا ایک حصہ مسلمانوں کے خلاف جنگ کے لیے ہتھیاروں کی فراہمی پر خرچ ہو رہا تھا۔

اقتصادی ناکہ بندی

دشمن کی اقتصادی ناکہ بندی کرنا مسلمانوں کا حق تھا۔ دشمن کی عسکری قوت پر کاری ضرب لگانے کیلئے دشمن کی اقتصادی ناکہ بندی کے حق سے آخر مسلمان ہی کیوں دستبردار رہتے۔ کیا انہیں اپنے دفاع میں کوئی قدم اٹھانے کا کوئی حق نہ تھا؟ مستشرقین اور معترضین یہ کیوں بھول جاتے ہیں کہ ہجرت مدینہ سے قبل حضور پر نور نبی اکرم ﷺ کو شہید کرنے کی سازش کی گئی اور شب ہجرت حضور انور ﷺ کے کاشانہ مبارک کو برہنہ تلواروں نے اپنے گھیرے میں لے رکھا تھا۔ کیا یہ محاصرہ مسلمانوں کے خلاف اعلان جنگ نہ تھا؟ مسلمان اس وقت دفاعی پوزیشن میں تھے، مستشرقین کی علمی خیانت کی اس سے بڑی مثال اور کیا ہو سکتی ہے کہ وہ جارحیت پسندوں کی سازشوں کی مذمت کرنے کے بجائے الظالمین پر طعن و تشنیع کے تیر برسوں کے شروع کر دیتے ہیں۔

عربوں کی معیشت کا زیادہ تر دار و مدار شام کے ساتھ تجارت پر تھا اس لیے مکہ ایک تجارتی مرکز کے طور پر مشہور تھا۔ یہ تجارت عربوں کی اقتصادیات میں ریڑھ کی ہڈی کی حیثیت رکھتی تھی۔ مکہ اور شام کے درمیان تجارتی شاہراہ پر مسلمانوں کی گرفت مضبوط ہو جانے کے بعد دشمن کی اقتصادی ناکہ بندی کرنا نسبتاً آسان ہو گیا تھا اور دیگر حالات پر بھی ریاست مدینہ کی گرفت مضبوط سے مضبوط تر ہونے لگی۔ قریش کے قافلوں سے تعرض کے ایک نئے سلسلے کا آغاز ہوا جس کے مثبت نتائج بھی برآمد ہونے لگے۔

جو مسلمانوں نے اپنے حق کے لیے اقتصادی ناکہ بندی حق طریقے سے کی وہ دنیا میں آج بھی جاری ہے لیکن سراسر ناحق اور ناحق طریقوں سے اسے انجام دیا جا رہا ہے۔ مذکورہ حکمت عملی پر امریکہ نے عراق پر حملہ کرنے سے پہلے بڑے زور و شور سے عمل کیا اور دوران جنگ عراق کے خلاف زبردست پروپیگنڈہ کر کے عالمی برادری میں اس کے خلاف نفرت پیدا کر دی۔ چنانچہ جنگ کے بعد عراق پر ناروا اقتصادی اور سماجی پابندیاں عائد کی گئیں تو کہیں سے بھی ان کے خلاف صدائے احتجاج بلند نہ ہوئی بلکہ اپنی ننگی جارحیت کا جواز پیش کر کے پوری دنیا کو اپنا ہم نوا بنا لیا۔

چوری اور سینہ زوری

دشمن اوجھے، ہتھکنڈوں پر اتر آیا تھا۔ مکہ کی ایک اور اہم شخصیت کرز بن جابر نے مدینہ کی چراگاہ پر حملہ کر دیا اور مویشیوں کو اپنے ساتھ ہانک کر لے گیا، اس اشتعال انگیز کارروائی کا ایک مقصد یہ تھا کہ مسلمانوں کو ڈرایا

دھمکایا جائے کہ ہم تمہارے گھر میں آ کر بھی کارروائی کرنے کی پوزیشن میں ہیں اور کسی وقت بھی مدینہ منورہ پر حملہ آور ہو کر مسلمانوں کو تباہ و برباد کر سکتے ہیں۔ مشرکین نے ایک سوچی سمجھی سکیم کے تحت ڈاکہ زنی کی ابتدا کر دی۔

معیار اصول و اخلاق

مشرکین کے مسلسل غلط و نارواریے کے باوجود مسلمانوں کا رویہ سب کے ساتھ پر اصول و پر اخلاق ہی رہا۔

ماہِ رجب سن ۲ ہجری میں حضرت عبداللہ بن جحش رضی اللہ عنہ کو آٹھ آدمیوں کے ہمراہ دشمن کی نقل و حرکت معلوم کرنے کی غرض سے مکہ اور طائف کے درمیان گھات لگا کر بیٹھنے کے لیے روانہ کیا گیا۔ مقام نخلہ پر مشرکین کے ایک قافلے کے ساتھ تصادم کے نتیجے میں ایک مشرک عمرو بن حضرمی مارا گیا، دو آدمی قیدی بنا لیے گئے اور قافلے کے سامان پر قبضہ کر لیا گیا۔ پیغمبرِ اول و آخر و اعظم حضور پر نور نبی کریم رؤف و رحیم ﷺ کو جب اس واقعہ کی اطلاع ملی تو آپ ﷺ سخت ناراض ہوئے کیونکہ اس دستے کو لڑائی کرنے کا حکم نہیں دیا گیا تھا چنانچہ اس گشتی دستے کے اراکین سخت تشویش میں مبتلا رہے کہ معلوم نہیں ان کے خلاف کیا کارروائی کی جاتی ہے۔

(سیرت لابن ہشام، ۱: ۶۰۳)

ابوسفیان کا اوویلا

جیسا کہ پہلے ذکر ہو چکا ہے کہ اہل مکہ تجارت پیشہ لوگ تھے اور شام کے ساتھ ان کے تجارتی مراسم مدتوں سے قائم تھے، تجارتی قافلے مکہ اور شام کے درمیان رواں دواں رہتے عموماً ان تجارتی قافلوں کی حفاظت کا بھی انتظام کیا جاتا تھا۔ جمادی الاول سن ۲ ہجری میں حضور انور نبی اکرم ﷺ کو اطلاع موصول ہوئی کہ ابوسفیان بن حرب ایک بہت بڑا قافلہ لے کر ملک شام کی طرف جا رہا ہے آپ ﷺ دو سو مجاہدین لے کر دشمن کی اقتصادی ناکہ بندی کے لیے نکلے لیکن قافلہ جا چکا تھا۔

اب تقریباً تین ماہ بعد اسی مذکورہ قافلے کی ملک شام سے بعد از تجارت واپسی متوقع تھی۔ قافلہ کی واپسی کے دنوں کی صحیح اطلاعات حاصل کرنے کے لیے حضور پر نور نبی کریم رؤف و رحیم ﷺ نے حضرت طلحہ بن عبید اللہ اور حضرت سعید بن زید رضی اللہ عنہما کو شمال کی جانب روانہ کیا تاکہ وہ قافلے کی واپسی پر نظر رکھیں۔ یہ اصحاب رسول مقام ”الحواری“ میں ٹھہر گئے۔ جب ابوسفیان ایک ہزار اونٹوں کے قافلے کے ساتھ واپس آیا تو اس کی نگرانی پر مامور صحابہ کرام رضی اللہ عنہم نے اس کی اطلاع فوراً مدینہ منورہ دی۔ حضور انور نبی کریم رؤف و رحیم ﷺ ۳۱۳ صحابہ کرام رضی اللہ عنہم کو لے کر ۱۲ رمضان المبارک ۲ھ کو دشمن کی رسد کاٹنے کی غرض سے مدینہ منورہ سے نکلے۔

ابوسفیان کے جاسوسوں نے اسے اطلاع دی کہ مسلمان قافلہ پر حملہ آور ہونے والے ہیں۔ اس نے فوراً مکہ میں سرداران قریش کو اس امر کی اطلاع دی اور فوری مدد چاہی۔ روایات میں ہے کہ ابوسفیان کے ایلچی ضمضم بن عمرو غفاری نے اپنی قمیض اور بعض روایات کے مطابق اپنی چادر پھاڑ دی، اونٹ کا کجاوہ الٹ دیا اور قریش کو پکارا کہ ابوسفیان، محمد (ﷺ) اور ان کے ساتھیوں کے زرنے میں ہے تمہارا سامان تجارت بھی ان کے ہاتھ میں جانے والا ہے۔ اے اہل مکہ! اے قریش! ابوسفیان کی مدد کے لیے پہنچو۔

کفار مکہ جو پہلے ہی مسلمانوں پر ادھار کھائے بیٹھے تھے مشتعل ہو گئے، انہوں نے ہنگامی بنیادوں پر لشکر ترتیب دیا جس میں تمام قبائل کے جنگجو افراد کو شامل کیا گیا اور اموال حاصل کئے گئے تاکہ جنگی ضروریات کو پورا کیا جاسکے۔ مسلمانوں کے خلاف منظم ہونے والے اس لشکر میں ابولہب کے سوا تمام سردار شریک ہوئے۔ ان جنگی تیاریوں کے ساتھ ساتھ سرداران قریش نے یہ بھی محسوس کیا کہ کہیں لشکر کی روانگی کے بعد مکہ کے دفاع کو کمزور جان کر بنو بکر مکہ پر حملہ نہ کر دیں لیکن عین اس موقع پر شیطان سراقہ بن مالک کی شکل میں ادھر آ نکلا، اسلام دشمنی نے دونوں فریقوں کو متحد کر دیا اور وہ آپس کی دشمنی بھول گئے۔

سراقہ بن مالک نے قریش کے ذمہ دار سرداروں کو یقین دلایا کہ ہم اس موقع پر کوئی شرارت نہیں کریں گے آپ اطمینان سے مسلمانوں کے ساتھ دو دو ہاتھ کریں۔ یہ یقین دہانی حاصل کرنے کے بعد قریش کی جنگی تیاریوں کو آخری شکل دی جانے لگی اور ان کا جوش و خروش جنون کی آخری حدوں کو چھونے لگا۔ حسد، رقابت اور انتقام کی آگ چاروں طرف روشن تھی۔ کفر مادی و سائل کی کثرت پر اتر رہا تھا۔ مسلمانوں کے خلاف پروپیگنڈہ زور و شور سے جاری تھا۔ یہ واویلا اس لیے مچایا جا رہا تھا کہ قافلہ تجارت کے ساتھ جس جس کے مالی مفادات وابستہ تھے یا جو قبائل مسلمانوں سے نفرت کرتے تھے ان قبائل اور خاندانوں کا کوئی فرد اس لشکر میں شامل ہونے سے نہ رہ جائے اور سب مل کر اسلام کو صفحہ ہستی سے مٹانے کے لیے قدم سے قدم ملا کر ایک ساتھ آگے بڑھیں۔ (البدایہ والنہایہ، ۳: ۲۵۷)

قتل حضرمی اور ابوسفیان کا واویلا

قتل عمرو بن حضرمی اور ابوسفیان کا برائے مدد قافلہ واویلا کرنا جنگ بدر کا سبب نہ تھے۔ غزوہ بدر کے محرکات یقیناً ایک سے زیادہ ہیں ان میں سے کچھ محرکات قریش کے فوری رد عمل کا باعث بنے۔ مؤرخین کی اکثریت نے ابن الحضرمی کے قتل اور تجارتی قافلے پر مسلمانوں کے متوقع حملے کی افواہ کو سلسلہ غزوات کا اصل سبب قرار دیا ہے۔ اس میں شک نہیں کہ ابن الحضرمی کے قتل نے جلتی پر تیل کا کام کیا اور تجارتی قافلے کے بارے میں غلط پروپیگنڈہ نے کفار مکہ کے جنگی جنون کو ہوا دی لیکن یہ کہنا قرین انصاف نہیں کہ مذکورہ واقعات ہی غزوہ بدر کا اصل سبب تھے۔

سوال پیدا ہوتا ہے کہ اگر ابن الحضرمی نہ مارا جاتا اور نہ اہل مکہ کے تجارتی قافلے کے بارے میں ہی افواہ پھیلتی تو کیا حق و باطل کے درمیان معرکہ آرائیوں کا امکان ختم ہو جاتا؟ کیا کفر و اسلام کے درمیان تصادم نہ ہوتا؟ کوئی باشعور شخص اس سوال کا جواب نفی میں نہیں دے سکتا۔ حق کو باطل کے ساتھ ٹکراتا ہی تھا۔ اسلام کو کفر کے مقابلے میں صف آرا ہونا ہی تھا۔ اگر خدا نخواستہ ایسا نہ ہوتا تو غلبہ دین حق کا خواب کبھی شرمندہ تعبیر نہ ہوتا۔ عظمت اسلام کے پرچم کبھی نہ لہراتے۔ حق کی آواز چار دانگ عالم میں کبھی نہ گونجتی۔ خیر کی قوتیں مسند اقتدار پر کبھی رونق افروز نہ ہوتیں، اور اندھیرے کبھی روشنی سے منہ نہ چھپاتے پھرتے۔

یہ ایک حقیقت ہے کہ کسی جنگ یا تصادم کا باعث بننے والے فوری نوعیت کے واقعات اس جنگ یا تصادم کے اصل اسباب نہیں ہوا کرتے بلکہ اصل اسباب اس عمل کی کوکھ سے جنم لیتے ہیں جس عمل کے رد عمل کے طور پر کوئی بڑا واقعہ وقوع پذیر ہوتا ہے۔ جیسا کہ اوپر بیان کیا گیا ہے کہ جنگ بدر کی بنیاد تو اس وقت ہی پڑ گئی تھی جب حضور ﷺ نے اعلان نبوت کے ساتھ لوگوں کو دعوت حق دی تھی اور پرچم تو حید بلند کیا تھا۔ اور کفار مکہ نے پہلے دن سے ہی شدید مخالفت کی اور دین حق کو قبول نہ کرنے کا مصمم ارادہ کر لیا۔

اللہ تبارک و تعالیٰ سورۃ انفال کی آیت 7 میں مشیت ایزدی کے بارے میں یوں ارشاد فرماتے ہیں۔

وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝

ترجمہ: ”اور اللہ چاہتا تھا کہ اپنے کلام سے حق کو حق ثابت فرمادے اور (دشمنوں کے بڑے مسلح لشکر پر مسلمانوں کی فتح یابی کی صورت میں) کافروں کی (قوت اور شان و شوکت کی) جڑ کاٹ دے۔“

(سورۃ انفال آیت 7)

منشائے ایزدی یہ ہے کہ حق، باطل کی جڑ کاٹ دے تاکہ باطل، اسلامی انقلاب کے سفر میں مزاحمتیں کھڑی کرنے کے قابل ہی نہ رہے۔ باطل اگر رکاوٹ بنے تو اس کا سر کچل دیا جائے۔ فتنہ و فساد کو ختم کر کے افراد معاشرے کے لیے آسودہ اور پرسکون زندگی کا اہتمام کیا جائے۔ کفر، استحصال اور ظلم کا خاتمہ ہی جہاد فی سبیل اللہ کا مقصود و مطلوب ہے۔ نگران گشتی دستوں کی اطراف و اکناف مدینہ میں روانگی، دشمن کی اقتصادی ناکہ بندی کے لیے مختلف تدابیر اس بڑے مقصد کے حصول کے لیے ضمنی اقدامات کا درجہ رکھتی ہیں۔ کسی کا مال تجارت لوٹ لینا اسلامی اخلاقیات سے انتہائی گری ہوئی بات ہے۔

یہ تو اقتصادی ناکہ بندی تھی جو اس زمانہ میں بھی دشمن کو زیر کرنے کا ایک معروف حربہ ہے۔ خوف خدا سے عاری مستشرقین اور مغربی مفکرین مسلمانوں پر لوٹ مار کا الزام لگاتے وقت یہ کیوں بھول جاتے ہیں کہ جب ابن الحضرمی مارا گیا تو اس مہم کے سربراہ حضرت عبداللہ بن مسعود جو مال لائے حضور انور ﷺ نے قبول نہیں فرمایا

بلکہ ناراضی کا اظہار کیا، یاد رہے کہ جس تجارتی قافلے کو بچانے مشرکین لاؤ لشکر کے ساتھ مدینہ پر حملہ آور ہونے کے لیے نکلے تھے اس تجارتی قافلے سے ہونے والے نفع کا ایک حصہ جنگ پر صرف ہونا تھا اور یہ بات مکہ کے رؤساء پہلے ہی طے کر چکے تھے۔ اور اس تجارت قریش میں مسلمانوں سے ضبط کیا ہوا مال و دولت بھی شامل تھا۔

فیصلے کی گھڑی آپہنچی

ہجرت مدینہ کے بعد مشرکین کی اسلام دشمنی نفرت اور انتقام کی خواہش تمام حدود سے تجاوز کر گئی۔ مکہ میں تمام مہاجرین کی جائیدادیں ضبط کر لی گئیں حتیٰ کہ حضور انور نبی کریم ﷺ کے اس مکان پر بھی قبضہ جمایا گیا جو آپ کو حضرت خدیجہ رضی اللہ عنہا کی طرف سے بطور وراثت ملا تھا۔ علمبرداران کفر کے تیور بتا رہے تھے کہ نظام باطل کو بچانے کے لیے وہ کچھ بھی کر گزریں گے اور وہ ہر ضابطے اور اصول کو بالائے طاق رکھ کر درندگی کی آخری حدوں کو بھی پھلانگ جائیں گے۔ اب پانی سر سے اونچا ہو چکا تھا۔ اس خود سری، سرکشی اور حد سے بڑھی ہوئی رعونت و فرعونیت کا جواب بے نیام تلواروں ہی سے دیا جاسکتا تھا۔

وقت و حالات کا تقاضہ تھا کہ اب نئی حکمت عملی کے تحت باطل پر کاری ضرب لگائی جائے کیونکہ حق و باطل میں امتیاز و فیصلے کا وقت آپہنچا تھا۔ مشرکین مکہ کے جنگی جنون کو میدان جنگ ہی میں ٹھنڈا کیا جاسکتا تھا کیونکہ اللہ کے نبی مکرم ﷺ جانتے تھے کہ راہ انقلاب میں سر بکف چلنے والے قافلے منزل انقلاب سے ہمکنار ہوتے ہیں۔ خلعت شہادت زیب تن کئے بغیر نہ اقامت دین کا فریضہ سرانجام دیا جاسکتا ہے اور نہ باطل استحصالی طاقتوں اور ابلسی قوتوں کے مکمل خاتمے کی توقع ہی رکھی جاسکتی ہے۔

ابتدائے آفرینش سے لمحہ موجود تک قانون فطرت یہی رہا ہے کہ زندہ قومیں اپنے نظریاتی تشخص کی بقا اور اپنی جغرافیائی سرحدوں کا تحفظ اپنی محنت و خون و پسینہ سے کرتی ہیں۔ جرم ضعیفی کی سزا مرگ مفاجات کے سوا کچھ بھی نہیں۔ انقلابی قوتیں عملی جدوجہد کو ہی نتیجہ خیزی کی ضمانت گردانتی ہیں۔ باطل کی آنکھوں میں آنکھیں ڈال کر اسے للکارا نہ جائے تو نہ صرف یہ عمل منٹائے ایزدی کے خلاف ہوگا بلکہ غیرت ایمانی کے بھی منافی ہوگا۔

13 سالہ مکی دور کے بعد حالات کا رخ تیزی سے تبدیل ہو رہا تھا اور اللہ کے رسول مقبول ﷺ ایک نئی حکمت عملی کے تحت باطل پر کاری ضرب لگا کر فیصلہ کن مرحلے کے منتظر تھے۔ کیونکہ حضور انور ﷺ کا ہر لفظ اور حضور انور ﷺ کا ہر عمل حکم الہی کے تابع تھا۔ حضور انور ﷺ کا ہر لفظ اور حضور پر نور ﷺ کا ہر عمل اس پیغمبرانہ جدوجہد کا حصہ تھا جس کے نتیجے میں دنیا کو دائمی امن کی نوید دی جانے والی تھی اور جس کے نتیجے میں عملاً بھی انسان پر انسان کی خدائی کو ہمیشہ کے لیے ختم کیا جانے والا تھا۔

مکی دور میں ابتلاء و آزمائش کے دور سے لے کر مقام بدر تک حالات و واقعات کی بکھری ہوئی ان گنت کڑیوں کو مربوط کرنے سے ہم اس نتیجے پر پہنچتے ہیں کہ کفار سے مسلح تصادم کے امکانات کو کسی سطح پر بھی مسترد

نہیں کیا گیا۔ بلکہ شعوری اور لاشعوری دونوں سطحوں پر اس فیصلہ کن ٹکراؤ کے لیے ایک طویل منصوبہ بندی کی گئی اور باطل قوتوں سے مرحلہ وار نبرد آزما ہونے کے لیے عسکری قوت کو محدود وسائل میں رہ کر منظم کرنے کا اہتمام کیا گیا۔

ہجرت کے دوسرے سال دشمن سے ٹکر لینے اور اسے کیفر کردار تک پہنچانے کے لیے حضور انور نبی کریم رؤف ورحیم ﷺ 313 صحابہ کے ہمراہ تائید خداوندی کے سائے تلے بے سرو سامانی کے عالم میں مدینہ منورہ سے نکلے۔ پہلے مرحلہ پر دشمن کی اقتصادی ناکہ بندی کر کے اس کے وسائل جنگ پر کاری ضرب لگانا مقصود تھا تاکہ دشمن کی حملہ کرنے کی قوت کو توڑا جاسکے۔ لیکن دشمن کا تجارتی قافلہ سمندر کے قریبی راستہ کے ذریعے راہ فرار اختیار کر گیا اور دشمن سے فوری جنگ کے امکانات ایک دم بڑھ گئے۔

لشکر کفار کی مدینہ منورہ کی جانب پیش قدمی کی اطلاعات موصول ہونے کے بعد یہ بات مجاہدین پر بھی آشکار ہو چکی تھی کہ فیصلے کی گھڑی آ پہنچی ہے۔ اب اللہ کے دین کے دشمنوں کے خلاف مسلح تصادم ناگزیر ہو گیا ہے۔ جملہ اصحاب سیر نے لکھا ہے کہ حضور انور نبی کریم رؤف ورحیم ﷺ صحابہ کرام رضوان اللہ علیہم اجمعین کے ہمراہ کفار کے تجارتی قافلے کی ناکہ بندی کے لیے مدینہ منورہ سے نکلے تھے آپ دو دن محو سفر رہے پھر بدر کی وادی ”ذفران“ کے مقام پر پہنچے تو قریش کے تجارتی قافلے کے بچ نکلنے اور مدینہ منورہ کی جانب لشکر کفار کی پیش قدمی کی اطلاعات موصول ہوئیں۔ اللہ تبارک و تعالیٰ نے وحی کے ذریعے سورہ انفال کی آیات ۷ اور ۸ پر مشتمل یہ پیغام بھیجا۔

وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝ لِيُحِقَّ الْحَقَّ وَيُبْطِلَ
الْبَاطِلَ وَلَوْ كَرِهَ الْمُجْرِمُونَ ۝ (سورہ انفال آیت 7 اور 8)

ترجمہ: ”اور اللہ یہ چاہتا تھا کہ اپنے کلام سے حق کو حق ثابت فرمادے اور (دشمنوں کے بڑے مسلح لشکر پر مسلمانوں کی فتح یابی کی صورت میں) کافروں کی (قوت اور شان و شوکت کی) جڑ کاٹ دے تاکہ (معرکہ بدر اس عظیم کامیابی کے ذریعے) حق کو حق ثابت کر دے اور باطل کو باطل کر دے اگرچہ مجرم لوگ (معرکہ حق و باطل کی اس نتیجہ خیزی کو) ناپسند ہی کرتے ہیں۔“

ان آیات مقدسہ سے یہ بات واضح ہو رہی ہے کہ اللہ تبارک و تعالیٰ مسلمانوں کو کفار کے مقابلے میں غلبہ و قوت، عظمت و سطوت اور رعب و دبدبہ عطا کرنا چاہتا ہے اور مستکبر و سرکش دشمن کی کبر و نخوت سے اکڑی ہوئی گردنوں کو جھکا کر توڑ کر حزب اللہ کی مدد و نصرت فرمانا چاہتا ہے۔ حق اور باطل کے درمیان واضح اور روشن امتیاز کرنا مقصود تھا تاکہ دنیا پر یہ بھی آشکار ہو جائے کہ حق کا علمبردار کون ہے اور باطل کا پرستار کون ہے۔ اور قیامت تک کے لیے یہ روز روشن کی طرح دنیا پر واضح ہو گیا کہ اللہ تبارک و تعالیٰ نے اہل ایمان کو مذکورہ بالا تینوں امتیازات سے نوازا۔

حضور ﷺ کی بے مثال عظیم شانیں

قارئین کرام! پہلی جلد میں حضور انور نبی کریم رؤف رحیم ﷺ کی شانوں، عظمتوں، رفعتوں کے بارے میں بہت تفصیل سے لکھا گیا ہے۔ یہاں زیر بحث موضوع، موضوعات کو سمجھانے کی خاطر آپ ﷺ کی بے مثال اور عظیم شانوں کے بارے میں مختصراً لکھا جا رہا ہے تاکہ قارئین کرام کو زیر بحث نکات کو سمجھنے میں دقت نہ ہو یا انہیں آسانی سے سمجھایا جاسکے۔ اس باب کے اہم نکات یہ ہیں: (زاد المعاد جلد 2 صفحہ 96)

- 1- آپ ﷺ قافلہ و لشکر کفار، دونوں کی آمد سے یکساں باخبر تھے۔
- 2- آپ ﷺ نے قافلہ کے حصول کے بجائے لشکر کفار سے جنگ کا انتخاب فرمایا۔
- 3- آپ ﷺ مدینہ ہی سے لشکر کفار سے جنگ کے لیے نکلے تھے۔

درج ذیل میں ان اہم نکات کو مصدقہ حوالہ جات کے ساتھ مدلل بیان کیا گیا ہے تاکہ دین اسلام اور ملت اسلامیہ کے بدخواہوں (مستشرقین) کے پھیلائے ہوئے زہریلے اثرات کو زائل کیا جاسکے اور ان کا سدباب کیا جاسکے۔

درج ذیل آیات مبارکہ محکم اور واضح ہیں اور ہر کسی کے لیے، ہر معیار کے قاری کے لیے اتنی آسانی سے سمجھ میں آ جانے والی ہیں کہ ان کی مزید تشریح کی ضرورت نہیں ہے۔
خالق و مالک کائنات، قادر مطلق رب العالمین اپنے محبوب، حضور انور نبی کریم رؤف رحیم ﷺ کے بارے میں، کی شان میں سورۃ نجم کی آیات 3 اور 4 میں یوں ارشاد فرماتے ہیں۔

وَمَا يَنْطِقُ عَنِ الْهَوَىٰ ۝ اِنْ هُوَ اِلَّا وَحْيٌ يُوحَىٰ ۝

ترجمہ: ”اور وہ کوئی بات اپنی خواہش سے نہیں کرتے، وہ وہی فرماتے ہیں جو وحی انہیں کی جاتی ہے۔“ (سورۃ نجم آیات 3، 4)

سورۃ فتح کی آیت 10 میں رب کائنات کا فرمان یوں ہے:

اِنَّ الَّذِيْنَ يَبَايِعُوْنَكَ اِنَّمَا يَبَايِعُوْنَ اللّٰهَ ۗ يَدُ اللّٰهِ فَوْقَ اَيْدِيْهِمْ

ترجمہ: ”وہ جو تمہاری بیعت کرتے ہیں وہ دراصل اللہ ہی سے بیعت کرتے ہیں، ان کے ہاتھوں پر اللہ کا ہاتھ ہے۔“ (سورۃ فتح آیت 10)

سورۃ نساء کی آیت 80 میں اللہ تبارک و تعالیٰ، حاکم الحاکمین کا ارشاد مبارک یوں ہے:

مَنْ يُطِيعِ الرَّسُولَ فَقَدْ أَطَاعَ اللَّهَ

ترجمہ: ”جس نے رسول کا حکم مانا، بے شک اس نے اللہ کا حکم مانا۔“ (سورۃ نساء آیت 80)

اور سورۃ نساء کی آیت 64 میں خالق و مالک کائنات، قادر مطلق، رب العالمین کا ارشاد مبارک یوں ہے:

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ ط


ترجمہ: ”اور ہم نے کوئی رسول نہ بھیجا مگر اس لیے کہ اللہ کے حکم سے اس کی اطاعت کی جائے۔“

(سورۃ نساء آیت 64)

اللہ کے نزدیک ترین

قارئین کرام!

اچھے، موثر، مختصر ترین انداز میں یعنی کہ دو تین صفحات میں حضور انور نبی کریم رؤف و رحیم ﷺ کے سب سے اعلیٰ و ارفع مقام، آپ ﷺ کی شانیں، رفعتیں، عظمتیں اور امتیاز خصوصی کے بارے میں نے اپنے نکتہ نظر کو آسانی سے سمجھانے کے لیے اور قارئین کرام کے دلوں میں نقش کر دینے کے لیے یہ چارٹ بنایا ہے۔



باقی تمام انبیا کرام علیہ اسلام

صحابہ کرام رضوان اللہ علیہم اجمعین۔ اولیاء اللہ رحمۃ اللہ علیہ اجمعین

صالحین امت رحمۃ اللہ علیہ اجمعین

باقی تمام بنی نوع انس و جان

marfat.com

Marfat.com

میں نے لامحدود ذات پاک کو اس شعر کے تحت

ہے اگرچہ وہ منزہ از مکان
دیکھ اس کا اپنے قلب سے نشان

اور اس فرمان مبارک کے تحت کہ اللہ مومن کے دل میں سما جاتا ہے ایک دائرہ مرکز سے ظاہر کیا ہے۔ میری نظر میں تو یہ مرکز بھی لامحدود ہے لیکن جن کو یہ سمجھ نہ آسکے میں ان سے معافی کا طلبگار ہوں کہ میں نے لامحدود ذات پاک کو محدود دائرے سے ظاہر کر دیا۔ اصل میں مجھے اس سے بہتر کوئی اور طریقہ یا اشارہ نظر نہیں آیا۔

اللہ تبارک و تعالیٰ کی پہچان کرانے میں، خود اللہ کی پہچان ہونے میں، اللہ کی عطا کردہ خدائی 99 صفات کا مظہر ہونے میں، ان صفات کا حامل ہونے میں، عقل سمجھ، دانش، کامیاب حکمت عملی میں، علم، علم غیب، اللہ کی قربت، محبوبیت، افضلیت، لگاؤ، عبدیت عرضیکہ ہر خوبی اور ہر عطا میں (عطا پانے میں اور عطا کرنے میں، رحمتیں، برکتیں، نوازشیں، مدد، لطف و کرم پانے میں اور انہیں مخلوق خدا کو عنایت کرنے میں) ہر طرف سے ہر جہت سے اللہ تبارک و تعالیٰ کے نزدیک ترین صرف اور صرف حضور انور نبی کریم رؤف و رحیم حضرت محمد رسول اللہ ﷺ ہی ہیں۔

ہر دائرے کا ایک دوسرے سے فاصلہ ہے۔ بڑھتے فاصلے کے تناسب سے مندرجہ بالا صفات و خوبیاں دور کے دائروں میں کم ہوتی جاتی ہیں۔ یہ جو ایک دائرے سے دوسرے دائرے کا فاصلہ ہے میرے نزدیک حقیقت میں یہ ایک بہت بڑا خلا ہے جس کے فاصلے کو لائٹ ایریز یعنی کہ روشنی کی رفتار کے سالوں میں ہی مانپا جاسکتا ہے لیکن آپ اسے اپنی سمجھ کے مطابق سینکڑوں، ہزاروں، لاکھوں کلومیٹرز یا میلوں کی دوری بھی سمجھ سکتے۔

آپ اس چارٹ سے اندازہ لگائیں کہ ہمیں عقل و دانش سمجھ و خوبی سے کیا حصہ ملا ہے؟ ہمارے پاس تو ان کا کروڑواں حصہ بھی نہیں ہے۔ لیکن ہائے رے! انسان کی ناسمجھی کہ ہم اس ”نہ ہونے کے برابر حصہ عقل و سمجھ“ کو بہت کچھ سمجھ لیتے ہیں اور پھر اللہ تبارک و تعالیٰ، اس کے محبوب رسول کریم، سید المرسلین، خاتم النبیین ﷺ اور دیگر انبیاء کرام علیہ السلام کے بارے میں غلط خیالات کا اظہار کرنے سے گریز نہیں کرتے۔

مغالطے سے پہچانے کے لیے گزارش

ایک مغالطے سے پہچانے کے لیے آیات مبارکہ کی شان نزول کے بارے میں کچھ کہتا چلوں شان نزول کے بارے میں پچھلے باب میں قدرے تفصیل سے لکھ چکا ہوں۔ یہاں صرف یہی گزارش کروں گا کہ آیات مبارکہ کی شان نزول امت کے لیے ہے، ہمارے لیے ہے یہ اللہ تبارک و تعالیٰ اور اس کے محبوب رسول کریم

حضرت محمد رسول اللہ ﷺ کے لیے نہیں ہے۔

بالفاظ دیگر اس نکتہ کو یوں سمجھ لیں کہ یہ ضروری نہیں ہے کہ کوئی آیت اسی وقت نازل فرمائی گئی ہو جب کہ اس سے متعلقہ واقعہ وقوع پذیر ہوا ہے۔ وہ اس واقعہ سے پہلے بھی نازل ہو سکتی ہے، اس سے بہت پہلے بھی۔ اس کے بعد بھی، اس کے بہت بعد بھی اور وقوع کے دوران بھی۔

میں اس کی اور وضاحت کر دوں۔

اللہ تبارک و تعالیٰ نے، قادر مطلق نے، ہر دم ہر کچھ کر دینے پر قادر نے، سارے کے سارے قرآن حکیم کو اس کی لوح محفوظ پر ترتیب کے مطابق حضور انور نبی کریم رؤف و رحیم ﷺ کے سینہ مبارک، دل مبارک، دل مبارک کی ڈسک پر ابتدا ہی میں ثبت فرمادیا تھا۔ لوح محفوظ پر قرآن حکیم کی ترتیب وہی ہے جو اس دنیا میں ہمارے پاس موجود قرآن حکیم کی ہے۔

اب آیت یا آیات مبارکہ کے نزول کو اس طرح سمجھ لیں کہ اللہ تبارک و تعالیٰ نے قرآن حکیم میں سے جن آیات (ہدایات، احکامات، نصیحت) پر اپنے محبوب نبی کریم ﷺ کو چاہا کہ وہ ان پر عمل پیرا ہو، وہ آیت، آیات اللہ رب العزت نے، قادر مطلق نے آپ کے دل مبارک کے کمپیوٹر کی سکرین پر روشن فرمادیں، نمودار کر دیں تاکہ اب اس کا محبوب ان پر عمل پیرا ہو۔

اسے آپ اس طرح سمجھ لیں کہ جیسے آپ کے کمپیوٹر کی ہارڈ ڈسک پر پورا قرآن شریف ازلی ترتیب سے موجود ہے جیسا کہ آجکل حقیقت میں موجود بھی ہے۔ اب آپ اس میں سے کوئی مخصوص آیت مبارکہ دیکھنا چاہتے ہیں۔ مثال کے طور پر سورۃ نور کی آیت 35۔ آپ نے سورۃ نور کے کوڈ کا بٹن دبایا، پھر آیت 35 کا بٹن دبایا اور آپ کے کمپیوٹر کی سکرین پر اللہ نور السموات والارض سے شئی علیم ۵ تک پوری آیت روشن ہو گئی، نمودار ہو گئی۔

اسی طرح قرآن حکیم تو آپ حضور پر نور نبی کریم رؤف و رحیم ﷺ کے سینہ مبارک میں، دل مبارک میں، دل مبارک کی ڈسک مبارک پر پہلے روز ہی سے ثبت تھا، موجود تھا۔ اس دن سے موجود تھا جس دن اللہ تبارک و تعالیٰ نے ثبت فرمایا۔ اب اس ثبت شدہ قرآن حکیم سے اللہ تبارک و تعالیٰ نے جس آیت یا جن آیات مبارکہ کے بارے میں چاہا کہ اس کا محبوب نبی، سید المرسلین، خاتم النبیین ﷺ اس پر یا ان پر عمل پیرا ہو، اللہ اپنی قدرت و حکمت سے ان آیات کو آپ ﷺ کے دل مبارک کی سکرین پر روشن کرتا رہا، نمودار کرتا رہا اور یہی ہمارے لیے قرآن حکیم کا نازل فرمانا ہے۔

مسلمان جانتے تھے کہ جنگ بہت قریب ہے۔ وہ بہت پہلے سے اس کے لیے تیار ہو رہے تھے اور اب دشمن سے، مشرکین مکہ سے دو دو ہاتھ کرنے کے لیے ہر طرح سے تیار تھے۔ انہیں تو اپنے دفاع میں لڑنا تھا۔

کچھ لوگوں کی خام خیالی

بڑے دکھ کی بات ہے کہ کچھ لوگ اس خام خیالی میں ہیں کہ حضور انور نبی کریم روف و رحیم ﷺ تو مدینہ سے قافلہ کے حصول کے لیے روانہ ہوئے تھے اور لشکر کفار کا تو آپ ﷺ کو وادی ذفران میں پتہ چلا۔ وہ لوگ احادیث و آیات مبارکہ کی غیر معیاری، غیر حقیقی تشریح کر کے، غیر معیاری معنی پہنا کے اس ضمن میں اور بھی بہت سارے غیر معیاری، غیر حقیقت پسندانہ خیالات کا پرچار کرتے ہیں۔ ان کے یہ خیالات بدگمانیوں کے سوا کچھ نہیں ہیں۔ جن آیات و احادیث مبارکہ کا سہارا لے کر یہ نا پختہ لوگ بدگمانیاں پیدا کرتے ہیں انشاء اللہ ان ہی آیات و احادیث سے میں پوری وضاحت کے ساتھ یہ واضح کروں گا کہ

1- جنگ ایک عرصہ سے ناگزیر تھی

اور حضور پر نور نبی کریم روف و رحیم ﷺ

2- مسلمانوں کو اس کے لیے تیار کر رہے تھے

3- آپ ﷺ کو بارگاہ اللہ تبارک و تعالیٰ سے جنگ کی اجازت کا انتظار تھا

4- اجازت ملی تو فیصلے کی گھڑی کا انتظار تھا

5- آپ ﷺ دشمن کے ارادوں سے ہمہ وقت باخبر تھے

6- آپ ﷺ لشکر کفار کی سوائے مدینہ روانگی سے باخبر تھے

7- آپ ﷺ نے رضائے الہی کے مطابق قافلہ کو نکل جانے کا موقع دیا، کیونکہ

8- آپ ﷺ نے قافلہ کے بجائے لشکر کفار سے جنگ کا انتخاب فرمایا

9- آپ ﷺ مدینہ سے دشمن کو شکست فاش دینے کے لیے نکلے تھے

10- آپ ﷺ کے پیروکار عظیم انسان تھے

11- ان کے پر خلوص اتباع اطاعت و فرمانبرداری سے اللہ ان سے راضی ہو گیا

12- مسلمانوں کو بے سرو سامانی میں جنگ کے لیے نکالنا خالی از حکمت نہ تھا

(اس کا مناسب وقت پر واضح اور مدلل ذکر کیا جائے گا)

مندرجہ بالا میں سے ایک سے پانچ تک کو گزشتہ اوراق میں آپ بہت تفصیل سے پڑھ چکے ہیں ویسے بھی

ان کا تاریخ کے تسلسل کے مطابق جہاں ذکر ہونا چاہئے تھا وہاں ان نکات کا اجمالی ذکر ضرور کیا گیا ہے۔ اس لیے ان کو یہاں دہرایا نہیں جائے گا اور باقی کا ذکر اب آپ قدرے تفصیل سے اور اپنے موقف کے لیے قوی

دلائل کے ساتھ پڑھیں گے اور مجھے قوی امید ہے کہ آپ کو میرے دلائل اور ان سے جو نتائج اخذ کئے گئے قطعاً

اختلاف نہ ہوگا بلکہ آپ میرے ہمنوا بن کر ان نیک، مثبت، صحیح، و تعمیری خیالات کا پرچار کریں گے۔

اگر غیر جانبداری کا کوئی کڑے سے کڑا معیار بھی مقرر کر لیا جائے اور ہجرت مدینہ کے بعد ابتدائی دو سالوں میں رونما ہونے والے حالات و واقعات، فریقین کے مابین طے پائے جانے والے معاہدہ جات اور مسلمانوں کی طرف سے اپنی دینی، سیاسی، اقتصادی اور ثقافتی اکائی کے تحفظ کے لیے اٹھائے جانے والے اقدامات کا بغور جائزہ لیا جائے اور انہیں اس کڑے معیار پر پرکھا جائے تو یہ بات روز روشن کی طرح عیاں ہو جاتی ہے کہ عام مسلمان بھی اس نتیجے پر پہنچ چکے تھے کہ اب سرمیدان باطل کے ساتھ تصادم ناگزیر ہو گیا ہے، چنانچہ وہ ذہنی اور قلبی طور پر ہی نہیں عملی طور پر بھی لشکر کفار کے حملے، اپنے دفاع اور پھر جوابی حملے کے لیے تیار ہو رہے تھے اور دشمن کے حملے سے پیدا ہونے والی صورتحال سے نمٹنے کے لیے ہنگامی بنیادوں پر اجتماعی شعور کو بیدار کرنے کی سعی کر رہے تھے اس لیے عملاً نقارہ جنگ پر چوٹ پڑ چکی تھی۔

کتنی عجیب و مضحکہ خیز بات ہے یہ کہنا کہ آپ حضور پر نور نبی کریم رؤف و رحیم ﷺ جنگ کے ارادے سے نہ نکلے تھے۔ اور خاص طور جب یہ کہنے والے حضرات اس حدیث پاک کو (مکی دور میں) بہت پہلے پڑھ چکے ہیں کہ

جب صحابہ کرام رضی اللہ عنہم، حضور انور نبی کریم رؤف و رحیم ﷺ سے مشرکین کے ساتھ دو دو ہاتھ کرنے کی اجازت طلب کرتے تو آپ ﷺ فرماتے ”ابھی جنگ کرنے کی اجازت نہیں ملی ہے۔“
یہ حدیث مبارک، یہ فرمان رسول کریم رؤف و رحیم ﷺ، یہ ایک چھوٹا سا جملہ بذات خود بہ بلند آواز یہ کہہ رہا ہے کہ جنگ کی اجازت بھی مل جائے گی اور جنگ، جنگیں بھی ہوں گی۔

اپنے دفاع کے لیے، دین و ایمان کے لیے، اپنی بقاء کے لیے تو جنگ لڑنا ہی پڑتی ہے جس کے لیے مسلمانوں کو شروع سے ہی تیار کیا جا رہا تھا۔ آپ ہی سوچئے کہ کیا اجازت کے طلبگار، جنگ کے لیے اجازت کے منتظر، مشرکین کے انتہا کے ستائے ہوئے، مشرکین کی جنگ کی دھمکیوں سے باخبر اور اپنے دفاع کے لئے ہر طرح سے تیار مسلمان جنگ کی آمد سے بے خبر تھے؟

آیات میں مستقبل کی آگاہی

درج ذیل آیات مبارکہ سر یہ حضرت عبداللہ بن جحش رضی اللہ عنہ اور غزوہ بدر کے درمیانی دور میں نازل فرمائی گئیں۔ آپ انہیں ایک دفعہ غور سے پڑھئے۔ یہ آیات مبارکہ بھی پکار پکار کر کہہ رہی ہیں کہ کہ مشرکین سے جنگ ہوگی، مسلمان حق پر ہیں، اللہ تبارک و تعالیٰ کی تائید و نصرت ان کے ساتھ ہے، اور رہے گی، وہ فتح یاب ہوں گے، اور جہاں سے (مکہ سے) انہیں نکالا گیا ہے اب مسلمان مشرکین کو وہاں سے نکال باہر کریں گے۔

ان آیات مبارکہ کو پڑھنے کے بعد ایک عام آدمی بھی بخوبی سمجھ جاتا ہے کہ اب مستقبل قریب یا مستقبل بعید میں ایسا ہوگا، ایسا ہو جائے گا۔ یہ محکم آیات ہیں، واضح آیات ہیں ان کا سمجھنا کسی کے لیے بھی دشوار نہیں

ہے۔

جب ایک عام آدمی آپ اور میں ان آیات مبارکہ کو پڑھ کر مندرجہ بالا نتائج اخذ کر سکتے ہیں یا مستقبل کے بارے میں مندرجہ بالا الفاظ، فقرے کہہ سکتے ہیں تو اب آپ صحابہ کرام رضی اللہ عنہم جنہیں صحبت ہدایت، تعلیم و تدریس رسول کریم رؤف ورحیم ﷺ حاصل تھی، جن کے سینے نور ایمان سے بھرے ہوئے تھے جن پر آپ ﷺ کی ہر وقت نظر عنایت تھی وہ ان آیات سے کیا مستقبل اخذ کرتے ہوں گے۔ اور پھر اللہ تبارک و تعالیٰ کی باتوں کو، قرآن کو، قرآنی آیات مبارکہ کو ان کے مفہوم، اشاروں کنایوں کو حضور انور نبی کریم رؤف ورحیم ﷺ سے زیادہ کون سمجھ سکتا ہے۔

اسی لیے میں کہتا ہوں کہ آپ ﷺ کو، مسلمانوں کو یہ پتہ تھا کہ جنگ بالکل قریب ہے اور آپ ﷺ جب مدینہ طیبہ سے روانہ ہوئے تو رضائے الہی کے مطابق بظاہر قافلہ کے حصول (ناکہ بندی اور رسد کاٹنا) کے لیے نکلے لیکن آپ ﷺ کا اصلی ہدف لشکر کفار تھا۔ اس حقیقت کو کہ آپ ﷺ کا اصلی ہدف لشکر کفار تھا اگلے چند اوراق میں بالکل واضح کر دیا جائے گا۔

سورۃ بقرہ آیات 190 تا 193 میں ارشاد قادر مطلق ہے،

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ الْمُعْتَدِينَ ۝
وَأَقْتُلُوهُمْ حَيْثُ تَقْتُلُوهُمْ ۖ وَآخِرُ جُودِهِمْ مِّنْ حَيْثُ أَخْرَجُوكُمْ ۗ وَالْفِتْنَةُ أَشَدُّ مِنَ الْقَتْلِ ۗ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يَقْتُلُواكُمْ فِيهِمْ ۚ فَإِن قَتَلُواكُمْ فَأَقْتُلُوهُمْ ۗ كَذَٰلِكَ جَزَاءُ الْكٰفِرِينَ ۚ فَإِن أٰنْتَهَوْا فَإِنَّ اللَّهَ غَفُورٌ رَّحِيمٌ ۝ وَقَاتِلُوهُمْ حَتَّىٰ لَا تَكُونَ فِتْنَةً وَيَكُونَ الدِّينُ لِلَّهِ ۗ فَإِن أٰنْتَهَوْا فَلَا عُدْوَانَ إِلَّا عَلَى الظَّالِمِينَ ۝

(سورۃ بقرہ آیات 190 تا 193)

ترجمہ: ”اللہ کی راہ میں ان سے جنگ کرو جو تم سے جنگ کرتے ہیں اور حد سے آگے نہ بڑھو۔ یقیناً اللہ حد سے آگے بڑھنے والوں کو پسند نہیں کرتا، اور انہیں جہاں پاؤ قتل کرو، اور جہاں سے انہوں نے تمہیں نکالا ہے وہاں سے تم بھی انہیں نکال دو اور فتنہ قتل سے زیادہ سخت ہے۔ اور ان سے مسجد حرام کے پاس قتال نہ کرو یہاں تک کہ وہ تم سے مسجد حرام میں قتال کریں۔ پس اگر وہ (وہاں) قتال کریں تو تم (وہاں بھی) انہیں قتل کرو۔ کافروں کی جزا ایسی ہی ہے۔ پس اگر وہ باز آ جائیں تو بے شک اللہ غفور ورحیم ہے۔ اور ان سے لڑائی کرو یہاں تک کہ فتنہ نہ رہے اور دین اللہ کے لیے ہو جائے۔ پس اگر وہ باز آ جائیں تو کوئی تعدی نہیں ہے مگر ظالموں ہی پر۔“

اس کے جلد ہی بعد دوسری نوع کی آیات نازل ہوئیں جن میں جنگ کا طریقہ بتایا گیا ہے اور اس کی

ترغیب دی گئی ہے اور بعض احکامات بھی بیان کئے گئے ہیں۔

سورۃ محمد کی آیات 4 تا 7 میں خالق و مالک کائنات کا ارشاد ہے۔

فَإِذَا لَقِيتُمْ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْخَتُمُوهُمْ فَشُدُّوا الْوَتَاقَ فَإِمَّا مَنَّا
بَعْدُ وَإِمَّا فِدَاءً حَتَّىٰ تَضَعَ الْحَرْبُ أَوْزَارَهَا ۗ ذَٰلِكَ ۖ وَلَوْ يَشَاءُ اللَّهُ لَانتَصَرْنَا مِنْهُمْ
وَلَكِن لِّيَبْلُوَا بَعْضَكُمْ بِبَعْضٍ ۗ وَالَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ ۝
سَيَهْدِيهِمْ وَيُضِلُّهُم بِأَلْهَمٍ ۝ وَيُدْخِلُهُمُ الْجَنَّةَ عَرَفَهَا لَهُمْ ۝ يَا أَيُّهَا الَّذِينَ آمَنُوا إِن
تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ ۝

ترجمہ: ”پس جب تم لوگ کفر کرنے والوں سے ٹکراؤ تو گردنیں مارو، یہاں تک کہ جب انہیں اچھی طرح کچل لو تو جکڑ کر باندھو۔ اس کے بعد یا تو احسان کرو یا فدیہ لو، یہاں تک کہ لڑائی اپنے ہتھیار رکھ دے۔ یہ ہے (تمہارا کام) اور اگر اللہ چاہتا تو خود ہی ان سے انتقام لے لیتا لیکن (وہ چاہتا ہے کہ) تم میں سے بعض کو بعض کے ذریعے آزمائے اور جو لوگ اللہ کی راہ میں قتل کئے جائیں اللہ ان کے اعمال کو ہرگز رائیگاں نہ کرے گا۔ اللہ ان کی رہنمائی کرے گا اور ان کا حال درست کرے گا اور ان کو جنت میں داخل کرے گا جس سے ان کو واقف کرا چکا ہے۔ اے اہل ایمان! اگر تم نے اللہ کی مدد کی تو اللہ تمہاری مدد کرنے گا اور تمہارے قدم ثابت رکھے گا۔“

(سورۃ محمد آیات 4 تا 7)

حقیقت یہ ہے کہ جنگ کی فرضیت و ترغیب اور اس کی تیاری کا حکم حالات کے تقاضے کے عین مطابق تھا۔ موجودہ صورت حال میں اگر حالات پر گہری نظر رکھنے والا کوئی کمانڈر ہوتا تو وہ بھی اپنی فوج کو ہر طرح کے ہنگامی حالات کا فوری مقابلہ کرنے کے لیے تیار رہنے کا حکم دیتا۔ لہذا وہ پروردگار برتر کیوں نہ ایسا حکم دیتا جو ہر کھلی اور ڈھکی بات سے واقف ہے۔ حقیقت یہ ہے کہ حالات حق و باطل کے درمیان ایک خونریز اور فیصلہ کن معرکے کا تقاضا کر رہے تھے، خصوصاً سر یہ عبداللہ بن جحش رضی اللہ عنہ کے بعد جو کہ مشرکین کی غیرت و حمیت پر ایک سنگین ضرب تھی اور جس نے انہیں کباب بیخ بنا رکھا تھا۔

احکام جنگ کی آیات کے سیاق و سباق سے انداز ہوتا تھا کہ خونریز معرکے کا وقت قریب ہی ہے اور اس میں آخری فتح و نصرت مسلمانوں ہی کو نصیب ہوگی۔ آپ اس بات پر نظر ڈالیے کہ اللہ تبارک و تعالیٰ نے کس طرح مسلمانوں کو حکم دیا ہے کہ جہاں سے مشرکین نے تمہیں نکالا ہے اب تم بھی وہاں سے انہیں نکال دو۔ پھر کس طرح اس نے قیدیوں کے باندھنے اور مخالفین کو کچل کر سلسلہ جنگ کو خاتمے تک پہنچانے کی ہدایت دی ہے جو ایک غالب اور فاتح فوج سے تعلق رکھتی ہے۔ یہ اشارہ تھا کہ آخری غلبہ مسلمانوں ہی کو نصیب ہوگا۔ لیکن یہ

بات کنایوں اور اشاروں میں بتائی گئی تاکہ جو شخص جہاد فی سبیل اللہ کے لیے جتنی گرجوشی رکھتا ہے اس کا عملی مظاہرہ بھی کر سکے۔

پھر ان ہی دنوں، ماہ شعبان سن 2 ہجری فروری 624ء میں اللہ تبارک و تعالیٰ نے حکم دیا (سورۃ بقرہ آیت 144 میں) بیت المقدس کے بجائے خانہ کعبہ کو قبلہ بنایا جائے اور نماز میں اسی طرف رخ پھیرا جائے۔

تحویل قبلہ میں اس طرف بھی ایک لطیف اشارہ تھا کہ اب ایک نیا دور شروع ہو رہا ہے جو اس قبلہ پر مسلمانوں کے قبضے سے پہلے ختم نہ ہوگا، کیونکہ یہ بڑی عجیب بات ہوگی کہ کسی قوم کا قبلہ اس کے دشمنوں کے قبضے میں ہو اور اگر ہے تو پھر ضروری ہے کہ کسی نہ کسی دن اسے آزاد کرالیا جائے گا۔

ان احکام اور اشاروں کے بعد مسلمانوں کی خوشی و شادمانی میں مزید اضافہ ہو گیا اور ان کے جہاد فی سبیل اللہ کے جذبات اور دشمن سے فیصلہ کن ٹکر لینے کی آرزو کچھ اور بڑھ گئی۔

سورۃ انفال آیت 7 میں خالق و مالک کائنات کا ارشاد ہے۔

وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ

ترجمہ: ”اور اللہ یہ چاہتا تھا کہ اپنے کلام سے سچ کو سچ کر دکھائے۔“ (سورۃ انفال آیت 7)

اس آیت مبارکہ کی تفسیر حضرت ابن عباس رضی اللہ عنہما یوں بیان فرماتے ہیں:

”اور اللہ چاہتا تھا کہ اپنے کلام سے حق کو حق ثابت فرمادے (دین اسلام کو مدد و نصرت اور شوکت و

تمکنت کے ذریعہ غلبہ دے کر) اور کافروں کی جڑ کاٹ ڈالے (اور ان کے آثار بھی ختم کر دے)“

(تفسیر ابن عباس: 145)

قادر مطلق اللہ تبارک و تعالیٰ اپنی تائید و نصرت کے ذریعے اسلام کو فروغ دینے کی دائمی بنیادوں کو اس

معرکے کے ذریعے سے استوار کرنا چاہتا تھا۔ تاکہ باطل طاغوتی طاقتیں جو ایک عرصے سے حق کی شمع کو گل

کرنے کی سازشوں میں مصروف تھیں انہیں نیست و نابود کیا جائے۔ اور ہر سطح پر پرچم حق و صداقت بلند کر کے

اسلام کا بول بالا کیا جائے۔ ادھر مفسدین کی شرانگیزیوں جاری تھیں، اسلام اور پیغمبر اسلام ﷺ کے خلاف زہر

افشانی ہو رہی تھی۔ سازشوں کا ایک لامتناہی جال بچھایا جا رہا تھا۔

اور اہل ایمان ہدایت قرآنی کے مطابق صابر و شاکر بن کر اذیت و تکلیف کو برداشت کر رہے تھے۔ مگر

اب وقت آ گیا تھا کہ اللہ تبارک و تعالیٰ کی طرف سے انہیں اس صبر کا پھل دیا جائے۔ اس استقامت پر انہیں فتح

و کامرانی سے نوازا جائے اور حق و باطل کے درمیان واضح اور کھلا امتیاز کر دیا جائے۔ اور یہ امتیاز ہر کس و ناکس کو

دکھا بھی دیا جائے۔ غزوة بدر اللہ تبارک و تعالیٰ کی فتح و نصرت اور لطف و عنایت کے ظہور کا باعث بنا، حق کا پرچم

سر بلند ہوا جبکہ باطل کا جھنڈا سرنگوں ہوا اور اس کا غرور خاک میں مل گیا۔

مشیت ایزدی اور منشائے رسول

سورۃ انفال آیت 5 میں ارشاد رب العالمین ہے:

كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكْرَهُونَ ۝

ترجمہ: ”جس طرح اے محبوب تمہیں تمہارے رب نے تمہارے گھر سے حق کے ساتھ برآمد کیا۔“

گویا مشیت ایزدی اور منشائے رسول کریم رؤف و رحیم ﷺ وہی تھی جس کا اظہار قرآن حکیم نے کھل کر کر دیا ہے۔ وہ یہ کہ حق کا بول بالا ہو اور باطل کی کمر توڑ دی جائے۔ دین حق غالب آئے اور باطل استحصالی قوتیں نیست و نابود ہو جائیں۔

قرآن کے اس بین موقف سے ہمارے ائمہ تفسیر نے استفادہ کیا ہے، تفسیر ابن عباس میں لشکر اسلام کی مدینہ سے روانگی کی منظر کشی یوں کی گئی ہے۔

”جس طرح آپ کا رب آپ کو آپ کے گھر (مدینہ منورہ) سے ایک حق امر (قرآن یا جہاد کے لیے) نکال لایا۔“ (تویر المقیاس من تفسیر ابن عباس: 145)

آیت مذکورہ میں اللہ تبارک و تعالیٰ نے حق کے غلبے کا ایک ذریعہ قتال (جنگ) کو بھی ٹھہرایا ہے۔ اللہ تبارک و تعالیٰ کو اپنی تائید و نصرت سے قلیل کو کثیر پر، بظاہر کمزوروں کو طاقتوروں پر، غیر مسلح کو مسلح پر، بغیر تیاری والوں کو تیاری والوں پر، صرف تن ڈھانپنے والوں کو زورہ پہننے والوں پر، اور اپنی عددی کثرت پر فخر کرنے والوں پر فتح دینا مقصود تھا۔ دنیا جسے ناممکن جانتی تھی اللہ تبارک و تعالیٰ نے اپنی غیبی مدد سے اسے ممکن بنا دیا۔ ظاہری اسباب اپنی جگہ دھرے کے دھرے رہ گئے۔ نظام کائنات میں سچ و حق کی ضیا پاشیاں بکھر بکھر گئیں۔ دین کو عظمت و غلبہ اور سطوت و تمکنت عطا ہوئی باطل نہ صرف مغلوب ہوا بلکہ حق کے سامنے اس کا گھمنڈ بھی خاک میں مل گیا۔

اسی آیت مبارکہ کی تفسیر میں امام رازی رحمۃ اللہ علیہ نے صراحتاً بیان کیا کہ حضور انور نبی اکرم صلی اللہ علیہ وسلم کفار سے جہاد کے لیے مدینہ منورہ سے نکلے تھے، فرماتے ہیں:

”جس طرح آپ کا رب آپ کو آپ کے گھر مدینہ سے ایک امر حق جہاد کے لیے نکال لایا۔“

(تفسیر کبیر، 15: 125)

گویا حضور پر نور نبی کریم رؤف و رحیم صلی اللہ علیہ وسلم مدینہ منورہ سے ہی کفار کے حملہ سے دفاع اور پھر جوابی حملے کی نیت سے روانہ ہوئے تھے۔ حضور سرور کائنات صلی اللہ علیہ وسلم کی رضا اللہ کی رضا کے تابع تھی، اللہ تبارک و تعالیٰ ظاہری اسباب کی موافقت و سازگاری کے نہ ہوتے ہوئے بھی، بنی نوع انسان کو اعلائے حق کا نظارہ کرانا چاہتا تھا اس لیے امام رازی مشیت ایزدی کے حوالے سے اس حقیقت کا انکشاف کرتے ہیں:

”لیکن اللہ تبارک و تعالیٰ نے اپنا ارادہ اور توجہ دوسرے قافلے (لشکر کفار) کی طرف مرکز کی تاکہ حق کا بول بالا ہو۔“ (تفسیر کبیر، 15:128)

امام خازن اسی آیہ کریمہ کی تفسیر کرتے ہوئے فرماتے ہیں:

”بعض نے کہا یہاں خروج سے مراد ہجرت کے وقت مکہ سے مدینہ کی طرف نکلنا ہے جبکہ جمہور مفسرین کی رائے اس حوالے سے یہ ہے کہ یہ مدینہ منورہ سے بدر کی طرف نکلنا مراد ہے۔ سو آیت کریمہ کا معنی یہ ہوگا، جیسے آپ کے رب نے آپ ﷺ کو حق کے قیام کے لیے مدینہ کے گھر سے نکلنے کا حکم دیا جو مشرکین کے فرسودہ نظام کے خاتمے اور بذات خود ان کے اپنے خاتمے میں مضمر تھا۔“ (الغازن، 2:128)

اور اسی آیت مبارکہ کی تفسیر میں علامہ اسماعیل حقی رحمۃ اللہ علیہ ”روح البیان“ میں رقمطراز ہیں:

”جیسا کہ آپ کا رب حق کے ساتھ آپ کے گھر مدینہ سے جہاد کے لیے آپ کو باہر لایا بس یہی درست بات ہے۔“ (تفسیر روح البیان، 3:314)

السید محمد رشید رضا تفسیر المنار میں اسی موقف پر اظہار خیال کرتے ہیں:

”آپ کے رب نے آپ ﷺ کو اپنے گھر مدینہ سے ایک حق امر یعنی بظاہر مشرکین کے دو گروہوں سے مزاحم ہونے کے لیے نکالا جبکہ حقیقتاً جس گروہ کا وعدہ کیا گیا یہ وہی ہے جس سے جنگ ہوئی۔“

(تفسیر المنار، 9:597)

امام ابن کثیر ارشاد فرماتے ہیں:

”اللہ تبارک و تعالیٰ نے اپنی مشیت کے تحت کافروں اور مسلمانوں کو خلاف توقع جمع کر دیا تاکہ مسلمانوں کو شان و شوکت ملے اور کفار کے مقابلے میں ان کی مدد و نصرت کی جائے اور (سب سے بڑھ کر) حق اور باطل کے درمیان واضح امتیاز پیدا کر دیا جائے۔“ (تفسیر ابن کثیر، 2:287)

روایات میں مذکور ہے کہ جب سرفروشان اسلام کا لشکر وادی ذفران میں پہنچا اور دشمن کے تجارتی قافلے اور لشکر کفار کی مدینہ کی جانب پیش قدمی کی اطلاعات موصول ہوئیں تو حضور انور نبی کریم رؤف و رحیم ﷺ نے صحابہ کرام رضی اللہ عنہم سے تازہ ترین صورت حال کے مطابق پالیسی طے کرنے کے لیے مشاورت کی کہ تجارتی قافلے کا تعاقب کیا جائے یا لشکر کفار کی سرکوبی کے لیے مجاہدین کو کوچ کرنے کا حکم دیا جائے۔ کچھ کی رائے یہ تھی کہ دشمن کے تجارتی قافلے کے تعاقب کو ترجیح دی جائے۔

لیکن تاجدار کائنات ﷺ کی خواہش اس کے بالکل برعکس تھی۔ کیونکہ آپ ﷺ نگاہ نبوت سے دیکھ رہے تھے کہ تجارتی قافلے کا تعاقب بے سود ہوگا اور وقت اور قوت کے ضیاع کے سوا کچھ ہاتھ نہیں آئے گا۔ جب کہ جنگی جنوں میں مبتلا لشکر کفار روئے امن کو تار تار کرنے کے لیے مدینہ منورہ کی طرف بڑھ رہا تھا۔ ان حالات

میں حضور انور نبی کریم رؤف و رحیم ﷺ دشمن کی قوت کو ختم کر کے دائمی بنیادوں پر کفار مکہ کے استحصال سے نجات حاصل کرنا چاہتے تھے۔ یہی وجہ تھی کہ جب بعض صحابہ کرام رضی اللہ عنہم نے تجارتی قافلے کے تعاقب کی رائے پیش کی تو بوجہ حضور پر نور نبی کریم رؤف و رحیم ﷺ کے چہرہ اقدس پر ناپسندیدگی کے آثار ظاہر ہوئے۔

مجاہدین اسلام کو اعتماد میں لے کر حقائق سے آگاہی کا شعور عطا کیا جا رہا تھا۔ باہمی مشاورت اور ان کی رائے کا احترام کرتے ہوئے انہیں خود اس فیصلے پر پہنچنے میں مدد دی جا رہی تھی کہ مسلمان مسلسل جنگ کی حالت میں ہیں۔ کفار مکہ انہیں ایک لمحہ کے لیے بھی چین سے نہیں بیٹھنے دینا چاہتے بلکہ وہ ان کے خون کے پیاسے ہو رہے ہیں۔ اب اس کے سوا کوئی چارہ نہیں رہ گیا کہ میدان جنگ میں اتر کر فتنہ و فساد کے سرچشموں کو ہمیشہ کے لیے بند کر دیا جائے۔

شمع رسالت کے پروانے جو ہر لمحہ شمع رسالت پر دیوانہ وار نثار ہونے کے لیے تیار رہتے تھے ذہنی طور پر باطل کے خلاف صف آرا ہونے کے لیے پوری طرح تیار تھے۔ شوق شہادت ان کے لہو کے اندر سے پھوٹ رہا تھا۔ وہ رتبہ شہادت سے ہمکنار ہونے کے لیے بے تاب نظر آنے لگے۔ بد قسمتی سے اصحاب سیر کی اکثریت نے یہی موقف اختیار کیا ہے کہ حضور انور ﷺ مدینہ منورہ سے دشمن کے تجارتی قافلے کی ناکہ بندی کے لیے نکلے تھے۔ لیکن حقیقت یہ ہے کہ یہ وہ بات تھی جو صحابہ کرام رضی اللہ عنہم نے از خود قیاس فرمائی تھی اسے قرآن نے یوں بیان کیا ہے:

وَتَوَدُّونَ أَنَّ غَيْرَ ذَاتِ الشُّوْكََةِ تَكُوْنُ لَكُمْ (سورۃ انفال آیت 7)

ترجمہ: تم یہ چاہتے تھے کہ تمہیں وہ ملے جس میں کانٹے کا کھٹکا نہیں (کوئی نقصان نہ ہو)۔

”تو دون“ جمع کا صیغہ ہے، اشارہ، صحابہ کرام رضی اللہ عنہم کی طرف ہے، اگر حضور انور ﷺ کا ارادہ اور خواہش قافلے کے حوالے سے ہوتی تو قرآن اپنے اسلوب میں اسے بیان کر دیتا جبکہ قرآن نے بڑے واضح انداز میں جمع کا صیغہ استعمال کر کے اس خواہش کے پیدا ہونے کے اصل مقام کی نشاندہی کر دی ہے کہ یہ خواہش صحابہ کرام رضی اللہ عنہم کی طرف سے تھی۔

کھلا اعلان جہاد و جنگ

زیر بحث موضوع سے متعلق درج ذیل آیت مبارکہ اور حدیث پاک بھی پکار پکار کر یہ اعلان فرما رہی ہیں کہ حضور انور نبی کریم رؤف و رحیم ﷺ مدینہ منورہ سے بغرض جہاد و جنگ ہی نکلے تھے۔ آپ حضور پر نور نبی کریم رؤف و رحیم ﷺ کو یہ علم تھا کہ مشرکین کے لشکر سے ٹکراؤ ہوگا۔ یہ آیت مبارکہ (سورۃ انفال آیت 7) آپ ﷺ کے مدینہ طیبہ چھوڑنے سے پہلے نازل ہو چکی تھی۔ اللہ تبارک و تعالیٰ کے اپنے محبوب پیغمبر اول و آخر و اعظم پر وحی فرمانے کے کئی طریقے تھے اور اللہ تبارک و تعالیٰ کے حکم و حکمت سے جبرائیل امین تو یوم ولادت مبارک

سے پردہ فرما جانے کے دن تک حسب منشارب العالمین حضور پر نور نبی کریم ﷺ کی خدمت اقدس میں رہے ہیں۔ رضائے حاکم الحاکمین، قادر مطلق رب العالمین کے تحت حضور انور نبی کریم ﷺ کی خدمت اقدس میں رہے ہیں۔ اس کا ذکر مبارک مدینہ منورہ میں اپنے صحابہ کرام رضی اللہ عنہم سے نہ فرمایا اور جب اللہ تبارک و تعالیٰ نے چاہا تو آپ ﷺ نے وادی ذفران میں غزوة بدر سے دو تین دن پہلے صحابہ کرام رضی اللہ عنہم کو فرمادیا۔

ایسا کرنے میں بہت ساری حکمتیں پوشیدہ ہیں جن میں سے کچھ کا ذکر وقت آنے پر کیا جائے گا۔

سورة انفال آیت 7 میں خالق و مالک کائنات نے ارشاد فرمایا:

وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ (سورة انفال آیت 7)

ترجمہ: ”اور یاد کرو جب اللہ نے تمہیں وعدہ دیا تھا کہ۔ ان دو گروہوں (قافلہ اور لشکر) میں سے ایک تمہارے لیے ہے۔“

حدیث مبارک جو ذفران کے مقام پر فرمائی گئی:

” (بدر میں مقابلہ کے لیے) روانہ ہو جاؤ اور تمہیں خوشخبری ہو اللہ تبارک و تعالیٰ نے مجھے دو گروہوں میں سے ایک گروہ پر غلبہ دینے کا وعدہ فرمایا ہے۔ واللہ میں ان لوگوں کی قتل گاہیں دیکھ رہا ہوں۔“

(السيرة النبوية لابن هشام جلد 1 صفحہ 615۔ السيرة النبوية لابن كثير جلد 2 صفحہ 392۔ دیگر کتب سیرت)

میں اب اس آیت مبارکہ اور حدیث پاک کی وضاحت کرتا ہوں، تشریح کرتا ہوں کہ یہ کیسے پکار پکار کر یہ اعلان کر رہی ہیں کہ حضور انور نبی کریم ﷺ کی خدمت اقدس سے ارادے سے مدینہ منورہ سے روانہ ہوئے تھے۔ اس میں شک نہیں ہے کہ ظاہری طور پر تو آپ ﷺ قافلے کو حراساں کرنے، رسد کاٹ دینے کے ارادے سے ہی نکلے تھے لیکن یہ آپ ﷺ کا مقصود نہ تھا۔ آپ ﷺ مقصود دشمن کی جڑ کاٹ دیتا تھا۔

اللہ تبارک و تعالیٰ نے آپ ﷺ کو مدینہ منورہ سے نکلنے سے پہلے ہی یہ فرمادیا تھا کہ اے میرے محبوب! مشرکین کا تجارتی قافلہ بھی آپ ﷺ کی زد میں آنے کے لیے سوئے بدر آ رہا ہے اور مشرکین کا لشکر جزار بھی مدینہ کی طرف بڑھا آ رہا ہے۔ ان دونوں میں سے ایک کو آپ ﷺ کے قبضہ دے دوں گا۔ اب یہ پسند آپ ﷺ کی ہے کہ آپ ﷺ کے چاہتے ہیں۔

میں اب اس کی وضاحت کرتا ہوں کہ یہ مدینہ منورہ میں کیسے فرمادیا تھا۔ مجھے امید ہے کہ میری اس وضاحت سے قارئین کرام سو فی صد مطمئن ہو جائیں گے اور کسی خام خیالی کو اپنے دل و سماغ میں جگہ نہیں دیں گے۔

جو لوگ اس غلط خیال میں ہیں یا اس غلط خیال کا پرچار کرتے ہیں کہ آپ ﷺ صرف قافلہ کے حصول کے لیے نکلے تھے اور اس وقت لشکر کفار کا پتہ بھی تھا۔ وہ مجھے اس سوال کا جواب دیں کہ کیا کوئی دینے والا ان دونوں

چیزوں کو دکھلائے بغیر، علم میں لائے بغیر لینے والے کو یہ بھی کہہ سکتا ہے کہ ان دونوں میں سے ایک آپ کو مل جائے گی؟ کبھی بھی نہیں کہہ سکتا ورنہ جس کو کہا جا رہا ہے اس کا پہلا سوال ہی یہ ہوگا کہ کونسی دو چیزوں میں سے؟ اس اہم نکتے کو سمجھنے کی خاطر:

اس کی مثال کچھ اس طرح لے لیں کہ ایک باپ اپنے بیٹے کو یہ کہتا ہے کہ میرے بیٹے تمہاری شادی ان دو لڑکیوں میں سے ایک سے ہوگی۔ ”ان دو لڑکیوں“ کے الفاظ باپ اسی وقت استعمال کر سکتا ہے یا کرے گا جب باپ نے وہ دونوں مخصوص لڑکیاں اپنے بیٹے کو دکھا چکا ہوگا یا اس کے علم میں پہلے لاچکا ہوگا یا کسی طرح سے ان دونوں کا ذاتی تعارف کراچکا ہوگا۔

اگر وہ باپ وہ مخصوص لڑکیاں دکھائے بغیر بیٹے کے علم میں لائے بغیر یہ الفاظ کہے گا کہ ان دو لڑکیوں میں سے ایک سے تمہاری شادی ہوگی تو بیٹا لامحالہ فوراً یہ پوچھے گا ابا جی کون سی دو لڑکیوں میں سے؟ اور اگر باپ اس کے سوال کا تسلی بخش جواب دیئے بغیر پھر یہی کہہ دیتا ہے کہ تمہاری شادی ان دو لڑکیوں میں سے ایک کے ساتھ ہوگی تو بیٹا یقیناً باپ کی دماغی صحت پر شک کرے گا۔

مجھے مجبوراً یہ مثال دینی پڑی ہے تاکہ زیر بحث نکتہ قارئین کرام کو خوبصورتی کے ساتھ واضح ہو جائے، ذہن نشین ہو جائے۔ اللہ تبارک و تعالیٰ کے محبوب حضرت محمد رسول اللہ ﷺ ظاہری طور پر تو قافلے کے ذریعے ناکہ بندی کرنے، رسد کاٹنے کے لیے ہی نکلے تھے لیکن آپ ﷺ کا منشا لشکر کفار سے ٹکرانا اور کفر کی جڑ کاٹ دینے کا تھا۔ آپ کتنے ہی سراپا و غزوات میں پڑھیں گے کہ رازداری کی خاطر اصلی ہدف کو ایک وقت تک سب صحابہ کرام ﷺ سے چھپایا جاتا تھا۔ آپ ﷺ کی یہ کتنی کارآمد حکمت عملی تھی کہ آج ساری دنیا (کی افواج) اسے اپنائے ہوئے ہے۔

حضور پر نور نبی کریم رؤف و رحیم ﷺ نے مندرجہ بالا حدیث وادی ذفران میں فرمائی جب کہ قافلہ بدر کی راہ سے ہٹ کر ساحل سمندر کے ساتھ والے غیر مصروف راستے سے گزر کر محفوظ فاصلے پر پہنچ چکا تھا۔ اللہ تبارک و تعالیٰ خالق و مالک کائنات کی یہ شان تو نہیں ہے کہ وہ اپنے محبوب پیغمبر اول و آخر و اعظم، ہادی دو جہاں رسول، بحر و بر، سید المرسلین خاتم النبیین رحمۃ للعالمین ﷺ کو یہ حدیث یہ فرمان قرآن اس وقت فرمائے گا جب دو میں سے ایک دسترس سے باہر جا چکا ہوگا۔ اسی لیے میں نے کہا ہے کہ قرآن حکیم کا مذکورہ فرمان مبارک تو آپ ﷺ پر مدینہ طیبہ میں ہی سوئے بدر روانہ ہونے سے پہلے ہی نازل فرما دیا تھا۔

اللہ تبارک و تعالیٰ نے اپنے محبوب نبی کریم رؤف و رحیم ﷺ پر یہ آیت نازل فرما کر دراصل یہ اختیار دے دیا تھا کہ میرے محبوب، اب ان میں سے جو آپ ﷺ کو پسند ہو وہ لے لیں، اس کے لیے آگے بڑھیں۔

اس دوسرے نکتے یا پہلو کو آپ یوں سمجھ لیں کہ:

ان ہی مذکورہ بالا باپ بیٹے کی ساحل سمندر کے ساتھ زمین ہے اور ان کی زمین کے ایک قطعہ 200 میٹر لمبے اور 100 میٹر چوڑے پر سمندر کا پانی آ گیا ہے یعنی کہ 200 میٹر لمبا اور 100 میٹر چوڑا قطعہ زمین زیر آب ہے۔ وہاں سمندر کا پانی نہایت صاف اور شفاف ہے کہ دور دور تک اس میں مچھلیاں اور دیگر آبی جانور تیرتے پھرتے نظر آتے ہیں اور اس حصہ میں کہیں بھی پانی کی گہرائی بھی ساڑھے تین فٹ (3½) سے زیادہ نہیں ہے سمندر کے اس مذکورہ حصہ میں ایک سنہری مچھلی آ جاتی ہے جو تقریباً ایک اوسط آدمی کی لمبائی موٹائی اور وزن جتنی ہے۔ اتفاق قدرت سے حکمت الہی سے سمندر کے اس حصہ میں سنہری مچھلی سے قدرے لمبی اور موٹی سلور رنگ کی ایک اور مچھلی آ جاتی ہے جس کا رنگ چمکیلا سلور یا چاندی کا سا نکھرا ہوا رنگ ہے۔ یہ دونوں مچھلیاں باقی سب مچھلیوں سے بہت زیادہ بڑی ہیں اور اپنے رنگ و جسامت کے لحاظ سے بالکل ممتاز ہیں۔ یہ اپنی نوعیت کی ایک ایک ہی ہیں اس لیے وہ اس صاف شفاف پانی میں دور دور تک نظر آتی ہیں، پہچانی جاتی ہیں۔

باپ اپنے پختہ علم کی وجہ سے اپنے بیٹے کو کہتا ہے۔

یہ جو دو بڑی مچھلیاں (ایک سنہری اور ایک چمکتے سلور رنگ کی) ہمارے پانی میں آ گئی ہیں اب انہوں نے چند دنوں کے لیے اسی پانی میں رہنا ہے یعنی کہ دائیں بائیں یا سامنے کھلے سمندر میں، گہرے پانی میں نہیں جانا ہے۔ یہ جو سنہری خوبصورت مچھلی ہے اس کے پیٹ میں دس کلو سونے کی ایک بار موجود ہے۔ اس مچھلی کا پکڑے جانا بھی آسان ہے کیونکہ یہ مچھلی حملہ آور نہیں ہوتی۔ اس کا گوشت بھی خوشبودار ہے اور کھانے میں بہت لذیذ ہے لیکن اس کا گوشت موٹا اور سستی لانے والا ہے اور کچھ دماغی اور عضلاتی بیماریاں بھی اس کا گوشت کھانے سے زیادہ ہو جاتی ہیں۔ متعدی امراض اور دیگر ماروٹی بیماریاں بھی اس کے گوشت کھانے والے میں زیادہ ہوتی ہیں قصہ مختصر اس کا گوشت بیماریوں کا گھر ہے لیکن ہے بہت ہی لذیذ۔

اور یہ جو چمکتے سلور رنگ والی مچھلی ہے اس کے پیٹ میں بھی دس کلو سونے کی ایک بار موجود ہے اور اس سونے کی بار کے علاوہ دس کلو نادر قسم کے ہیرے جواہرات بھی اس کے پیٹ میں موجود ہیں۔ لیکن اس کا پکڑے جانا بہت مشکل ہے، خطرناک ہے، کیونکہ یہ شارک قسم کی مچھلی ہے جو اپنے دفاع میں حملہ بھی کرتی ہے اور یہ تمہیں زخمی بھی کر سکتی ہے۔ اور ہاں اس کا گوشت ایک خاص بو والا ہے اور کھانے میں بھی لذیذ نہیں ہے۔ لیکن اس کا گوشت کھانے والے کو اس کی نسلوں تک کے لیے بہت فائدے ہیں۔ ذہانت میں اضافہ ہوتا ہے بہت سارے امراض سے بچاتا ہے۔ چستی، طاقت و توانائی نسل در نسل بڑھتی رہتی ہے عروج پر رہتی ہے۔ انسان کے اندر انسانیت ابھرتی ہے اور بری عادات برے رویے کو کم کرتی ہے۔ اس میں موجود ہیرے جواہرات تمہاری کتنی ہی نسلوں کو آسودگی اور خوشحالی دے سکتے ہیں اور اس کے گوشت کے اچھے اثرات بھی نسل در نسل اور بھی

نایاں ہوتے جائیں گے۔

اور ہاں بیٹے! جو میں بات تمہیں خاص پر بتانا چاہتا ہوں وہ یہ ہے کہ ان دونوں میں سے ایک مچھلی یقیناً تمہارے قابو آ جائے گی اگر تم قابو کرنا چاہو گے تو۔ اور ساتھ ہی یہ بھی بتا دوں کہ یہ سنہری مچھلی چار پانچ دنوں بعد ہمارے پانی سے سمندر کے گہرے پانی میں چلی جائے گی اور پھر تمہاری دسترس سے باہر ہو جائے گی۔

جبکہ یہ سلور رنگ والی مچھلی اس کے چلے جانے کے بعد بھی چند دن اسی پانی میں موجود رہے گی۔ بیٹے میں نے صحیح معلومات تمہیں دے دی ہیں اب یہ تمہاری مرضی ہے کہ تم اس بارے میں کیا سوچتے ہو، کیا کرتے ہو، کسے قابو کرتے ہو۔

بیٹے نے اس پر بہت سوچا، غور و غوض کیا۔

اس نے سوچا کہ سنہری مچھلی کو پکڑنا تو مقابلتاً بہت آسان ہے، لیکن اس میں سوائے دس کلو سونے اور خوشبو دار لذیذ گوشت کے اور کوئی فائدہ نہیں ہے اور اس نے چار پانچ دنوں بعد گہرے پانی میں بھی چلے جانا ہے جب کہ دوسری مچھلی، سلور رنگ والی مچھلی کا پکڑنا تو بہت مشکل ہے بلکہ زخمی ہو جانے کا بھی قوی امکان ہے اور گوشت بھی خاص بو والا ہے اور کھانے میں مقابلتاً اتنا لذیذ نہیں ہے لیکن باقی سارے اس کے فائدے ہیں اور میری نسلوں تک کے لیے فائدے ہیں، خوشحالی، آسودگی، دماغی و جسمانی اعلیٰ صحت اور انسانیت پسندی، چاک و چوبند، بہت ساری بیماریوں سے محفوظ اور نادور ہیرے جواہرات جو نسل ہا نسل تک فراخی و حلال رزق و خوشحالی کا سبب ہوں گے۔ اور پھر ایک نے تو میرے قابو میں آ ہی جاتا ہے۔

تو میں کیوں نہ ایسا کروں کہ جس کے فائدے کم ہیں (اور برے اثرات زیادہ ہیں) اور اس نے چار پانچ دنوں بعد گہرے پانی میں بھی چلے جانا ہے میری پہنچ سے باہر ہو جانا ہے میں کیوں نہ اسے چلا جانے دوں اور جس میں میرا فائدہ ہے، میرے خاندان کا فائدہ، میری نسلوں کا فائدہ ہے، نسل در نسل فائدہ ہے تو اسے کیوں نہ قابو کیا جائے۔ جس میں میری نسلوں کے لیے مالی، معاشی، روحانی، جسمانی اور بہت سارے فائدے ہیں میں کیوں نہ اسے قابو کروں۔ اور اس نے تو میرے قابو میں آ ہی جاتا ہے۔ وہ زیادہ سے زیادہ مجھے زخمی ہی کر سکتی ہے۔ ایک دو زخموں کے بدلے اگر میری آئندہ نسلوں کو بہت سارے فوائد حاصل ہو جائیں تو یہ سودا برا نہیں ہے۔

حضور پُر نور نبی کریم و رؤف و رحیم ﷺ نے بھی وہی کیا جس میں آسانی تو تھی لیکن فائدہ تھوڑا تھا، عارضی تھا اسے جانے دیا اور جس میں وقتی دشواری تھی لیکن دین و امت کے لیے بے پناہ فائدے تھے، بھلائی تھی خوبی تھی اسے اختیار کر لیا۔

دین و امت کا ہر طرح کا بھلا ہی تو سب سے بڑا اور چاہے جانے والا فائدہ ہے۔

حضور انور نبی کریم رؤف رحیم ﷺ کو یہ ”ان دو گروہوں میں سے ایک تمہارے لیے ہے“ اس وقت فرمایا گیا تھا جب قافلہ بھی زد میں آنے کے لیے بدر آ رہا تھا اور جب لشکر کفار مکہ سے سوئے مدینہ روانہ ہو چکا تھا اور دو تین منزلیں طے کر چکا تھا نہ کہ یہ اس وقت فرمایا گیا جب کہ قافلہ بدر کے مقام سے ہٹ کر گزر گیا اور پہنچ سے دور ہو گیا۔ حاصل بحث یہ ہے کہ آپ ﷺ کو مدینہ روانگی سے پہلے ہی قافلہ اور لشکر کے بارے میں آگاہ کر دیا گیا تھا اور دونوں میں سے کسی ایک کو مغلوب کرنے، قبضہ میں لانے کا اختیار دے دیا گیا تھا۔

لشکر کفار کے چلنے سے پہلے

آپ ﷺ کے زمینی اطلاع دینے والے رابطے متحرک ہو گئے تھے۔

میں نے درج ذیل کو لکھتے وقت ان فاصلوں کو مد نظر رکھا ہے۔

- 1- ملک شام کی طرف سے سرحد حجاز اور بدر کا درمیانی فاصلہ 950 کلومیٹر۔
- 2- مدینہ طیبہ سے بدر کا فاصلہ (جو لشکر اسلام نے طے کیا) 150 کلومیٹر۔
- 3- مکہ سے بدر کا فاصلہ (جو لشکر کفار نے طے کیا) 330 کلومیٹر۔

آجکل بھی مکہ اور مدینہ کے درمیان سڑک کا راستہ 450 کلومیٹر ہے۔ اس زمانے میں راستے نہ اتنے صاف تھے اور نہ اتنے سیدھے۔ پھر قافلوں یا لشکر کے اپنے پڑاؤ کے لیے پانی، درخت، گھاس، جڑی بوٹیوں والی جگہ کا انتخاب کیا جاتا ہوگا جو کہ قافلوں کے لیے (انسانوں، جانوروں) کے لیے بنیادی ضروریات ہیں۔ یعنی کہ وہ ان ضروریات کی خاطر سیدھے راستے سے کچھ دائیں بائیں ہٹ بھی جاتے ہوں گے۔ ان حقائق کے پیش نظر یہ نتیجہ اخذ کرنا کہ اس وقت کے راستے موجودہ راستوں، سڑکوں سے کچھ طویل ہی ہوتے ہوں گے بالکل صحیح ہوگا۔

- 4- اور میرے اندازے کے مطابق عام حالات میں قافلے، تجارتی قافلے ہر روز کم سے کم 32 کلومیٹر (20 میل) اور زیادہ سے زیادہ 48 کلومیٹر (30 میل) کا فاصلہ طے کرتے ہوں گے۔ صبح سویرے کے چلے دوپہر کے وقت کے قریب کہیں ایک ڈیڑھ گھنٹے کے لیے رکتے بھی ہوں گے اور پھر تازہ دم ہو کر شام تک، سورج غروب ہونے تک محو سفر رہتے ہوں گے۔

حضور پر نور نبی کریم رؤف رحیم، افضل الانبیاء، خاتم النبیین، رحمت للعالمین ﷺ کے خدائی رابطوں کے ساتھ ساتھ زمینی رابطے بھی بہت یقینی مضبوط اور کمال کے تھے۔ آپ ﷺ ساری دنیا سے عموماً اور عرب کے حالات سے خصوصاً ہمیشہ باخبر ہوتے تھے اور متعلقہ شہروں، قصبوں اور قرب و جوار کے دیہات سے تو آپ ﷺ ان میں ہر طرح کی تبدیلی حالات سے بروقت آگاہ ہوتے تھے۔ ابھی مکہ میں چند مسلمان اور کچھ اشخاص مسلمانوں سے درپردہ ہمدردی رکھنے والے موجود تھے۔ یا یوں کہہ لیں کہ کچھ ایسے لوگ موجود تھے جو درپردہ

اسلام پسند تھے، حضور انور نبی کریم رؤف ورحیم ﷺ کے چاہنے والے تھے لیکن مصلحتاً انہوں نے اپنے آپ کو چھپایا ہوا تھا۔ انہوں نے جب ضمضم کا واویلا سنا اور مشرکین مکہ کی طرف سے مدینہ پر لشکر کشی کے آثار دیکھے تو انہوں نے، ان میں سے کسی ایک نے مدینہ منورہ میں آپ حضور انور نبی کریم رؤف ورحیم ﷺ کو اطلاع دی کہ لشکر کفار سوائے مدینہ روانہ ہوا ہی چاہتا ہے اور جب تک اطلاع کرنے والا مدینہ میں پہنچا ہوگا اس وقت تک لشکر کفار بھی سوائے مدینہ دو، تین منزلیں طے کر چکا ہوگا۔

ایک سچا مفروضہ

مندرجہ بالا کی چند آخری سطریں اور درج ذیل کے دو تین صفحات راقم الحروف (اس کتاب کے مصنف) کا مفروضہ ہیں۔ یہ مفروضہ میں نے بہت تحقیق کے بعد اختیار کیا ہے اور میں وثوق سے کہتا ہوں کہ اپنے لکھنے کے انداز و دلائل سے میں اس مفروضہ کو اور اس سے اخذ ہونے والے نتائج کو اگلے چار پانچ صفحاتوں میں آپ پر بھی سچا ثابت کر دوں گا۔ یعنی آپ میرے اس مفروضے کو سچ مان جائیں گے اور میرے ہم خیال بن جائیں گے۔

23 شعبان سن 2 ہجری

کے لگ بھگ ابوسفیان کو حدود حجاز میں داخل ہونے سے پہلے ہی یہ اطلاع مل چکی تھی کہ مسلمان مدینہ اقتصادی ناکہ بندی کی خاطر تمہارے قافلہ کے ملک شام جاتے وقت بھی بدر کی طرف ذی العشرہ تک آئے تھے تمہاری خوش قسمتی تم بچ نکلے۔ یقیناً مسلمان مدینہ تمہارے قافلے کے انتظار میں ہوں گے اور وہ اہل مکہ کی رسد کاٹ دینے یا اقتصادی ناکہ بندی کرنے ضرور آئیں گے اس لیے تم احتیاطی تدابیر کر لو۔

ملک شام کی طرف سے واپس آتے ہوئے حجاز کی حدود میں داخل ہونے کے کوئی پونے دو سو کلومیٹر بعد معروف شہر تبوک آتا ہے۔ ابھی مقام بدر کوئی آٹھ سو کلومیٹر دور تھا اور مکہ 1300 کلومیٹر دور تھا کہ ابوسفیان نے ضمضم غفاری کو تبوک پہنچنے سے پہلے ہی قافلہ کی ممکنہ تباہی اور اسے بچانے کے لیے اہل مکہ سے فوری مدد کے پیغام کے ساتھ مکہ روانہ کر دیا اور ہدایت کی کہ وہ برق رفتاری سے مکہ پہنچے۔


ضمضم غفاری سارے علاقے سے واقف تھا۔ وہ ابوسفیان کے پیغام کو لے کر واقعی برق رفتاری سے مکہ کے لیے روانہ ہوا۔ اس نے ہر روز اندازاً 100 سے 120 کلومیٹر کا راستہ طے کیا اور جو فاصلہ عام قافلہ کے لیے ایک مہینے سے زیادہ کی مسافت تھا اس نے اندازاً 12، 13 دنوں میں طے کر لیا۔ وہ اندازاً 23 شعبان کو چلا اور 1300 کلومیٹر کا فاصلہ طے کر کے 4 رمضان بروز ہفتہ کو مکہ پہنچا۔ حسب رواج، ضرورت، عادت و ہدایت اس نے ابوسفیان کے پیغام کو مرچ مصالحہ لگا کر اور اسے بڑھا چڑھا کر اعلان کر دیا۔

مشرکین کی تیاری

مانا کہ مشرکین مکہ عرصہ دراز سے اور خصوصاً گزشتہ 1½ سال سے مسلمانوں کو مدینہ جا کر ان کے گھروں میں نیست و نابود کرنے کے لیے بالکل تیار بیٹھے تھے۔ اس حقیقت کے باوجود یہ نہیں مانا جاسکتا کہ ادھر ضمضم نے مکہ میں قافلے کی مدد کے لیے اہل مکہ کو بلایا اور ادھر اسی وقت اسی دن کفار مکہ قافلہ کی مدد کے لیے روانہ ہو گئے۔ 1300 جنگجو افراد کو اکٹھا کرنے، مختلف قبائل سے رابطہ کرنے، انہیں ساتھ چلنے (بغرض جنگ) کے لیے قائل کرنے، ان سب کے لیے سامان حرب و خورد و نوش کے ساتھ گھوڑوں، اونٹوں اور مال برداری کے جانوروں اور جانوروں کے لیے خوراک چارہ کے انتظامات کرنے اور انہیں اکٹھا کرنے، یک جا کرنے میں کم از کم ایک دو دن تو لگ ہی گئے ہوں گے۔ یعنی کہ جس دن ضمضم پہنچا وہ دن اور اس کے بعد کا دوسرا دن تو کم از کم ان تیاریوں میں لگ گیا ہوگا اور تیسرے دن صبح مشرکین مکہ کا لشکر اپنے تجارتی قافلے کی مدد کے لیے سوئے مدینہ روانہ ہوا ہوگا۔

نوٹ:

درج ذیل کو اچھی طرح سمجھانے کی خاطر اس طرح سے لکھنا پڑھا ہے۔ کیونکہ زیر بحث نکات اسی طرح سے خوبصورتی کے ساتھ ایک نظر میں واضح ہو سکتے ہیں۔ آپ درج ذیل کو تاریخ کے لحاظ سے سلسلہ وار پڑھیں یعنی کہ 4 رمضان سے شروع کریں اور 17 رمضان پر ختم کریں۔ تاکہ آپ کو ایک ایک دن اور ایک ایک رات کا صحیح پتہ چل سکے اور حقائق کو جاننے اور سچ کو پہچاننے میں دقت نہ ہو۔



ان دو دونوں میں اہل مکہ نے اپنی تیاری مکمل کی اور
7 رمضان بروز منگل صبح کے وقت سوئے مدینہ چل پڑے
اس دن صمیم مکہ پہنچا اور ابوسفیان کے ہنگامی پیغام کا اعلان کیا

6 رمضان بروز سوموار
5 رمضان بروز اتوار
4 رمضان بروز ہفتہ

ابوسفیان کا لشکر کفار کو پیغام واپسی

ابوسفیان حالات کے پیش نظر چونکہ اور باخبر تھا۔ جب وہ بدر سے ابھی تین چار منزل پیچھے ہی تھا تو اسے اطلاع ملی کہ مسلمان بدر کے مقام پر اس کا راستہ روکیں گے اقتصادی ناکہ بندی کریں گے اور اہل مکہ کی رسد کاٹ دیں گے۔ اس خبر کے ملتے ہی اس نے اپنے قافلے کی معمول کی رفتار اندازاً 35 کلومیٹر فی یوم سے بڑھا کر 45 کلومیٹر فی یوم کر دی اور ساتھ ہی بدر سے ایک منزل پہلے ہی بدر کے معروف راستے کو اپنے بائیں طرف چھوڑ کر ساحل سمندر کے نزدیک والا غیر معروف راستہ اختیار کر لیا، اور یوں وہ علاقہ بدر سے بحفاظت گزر گیا۔

جب ابوسفیان کو یقین ہو گیا کہ قافلہ اب محفوظ ہے تو اس نے اپنے ایک ساتھی قیس بن امرؤ القیس کو لشکر کفار کی طرف روانہ کیا کہ وہ سرداران لشکر کفار کو پیغام دے کہ قافلہ بدر سے صحیح سالم بحفاظت گزرا آیا ہے اب کوئی خطرہ نہیں اس لیے لشکر کے ساتھ واپس مکہ آ جاؤ۔ ابوسفیان کا یہ پیغام رساں بھی بہت تیزی کے ساتھ سوئے مکہ روانہ ہوا اور مشرکین کے لشکر سے جحفہ کے مقام پر جا ملا اور ابو جہل اور دیگر سرداران لشکر کفار کو ابوسفیان کا پیغام پہنچا دیا۔ لیکن ابو جہل نہ مانا اور لشکر کو مدینہ پر چڑھائی کی غرض سے بدر تک جانے کا حکم کر دیا۔ تمام اہل سیر کے نزدیک یہ مصدقہ امر ہے

1- کہ 17 رمضان سن 2 ہجری بروز جمعہ غزوہ بدر وقوع پذیر ہوا اور مشرکین کو شکست فاش ہوئی۔
2- کہ 16 رمضان کو دونوں لشکر بدر کے علاقہ میں موجود تھے اور رات گئے تک وہ دونوں اپنی اپنی حتمی پوزیشن سنبھال چکے تھے۔

3- کہ لشکر کفار نے اپنے سفر کی نویں رات یعنی کہ 15 رمضان بدھ کی رات بھی علاقہ بدر میں گزاری تھی۔ اب اس چارٹ سے یہ واضح ہو گیا کہ

1- ابوسفیان نے حدود حجاز میں داخل ہوتے ہی ضمضم غفاری کو قافلے کی مدد کے لیے پیغام کے ساتھ مکہ روانہ کر دیا تھا۔

2- ضمضم حسب ہدایت اندازاً 23 شعبان کو ابوسفیان کا حکم پا کر برق رفتاری سے چلا اور اندازاً 4 رمضان کو مکہ پہنچا۔

3- لشکر مشرکین نے تیاری میں دواڑھائی دن لیے اور وہ 7 رمضان کو علی الصبح سوئے مدینہ روانہ ہو گیا۔

4- لشکر کفار نے راستے میں نوراتیں گزاریں۔ نویں رات یعنی 15 رمضان بدھ کی رات لشکر کفار نے علاقہ بدر میں گزاری۔

ابوسفیان نے قیس بن امرؤ القیس کو سرداران لشکر کفار کے لیے یہ پیغام دے کر بھیجا کہ قافلہ بحفاظت بدر سے گزرا آیا ہے۔ اب ہر طرح سے محفوظ ہے۔ اب آپ لوگوں کو مزید آگے جانے کی ضرورت نہیں ہے مکہ

واپس لوٹ جائیں اس سے چند نکتے واضح ہوئے:

1- کہ جب قیس ابن امرؤ القیس پیغام لے کر لشکر کفار کے پاس پہنچا تو اس وقت لشکر کفار چار منزلیں طے کر کے، مکہ اور بدر کا آدھا راستہ طے کر کے مقام ححفہ پر پڑا وڈالے ہوئے تھا۔

2- پیغام رساں نے سرداران لشکر کو ابوسفیان کا پیغام پہنچا دیا لیکن ابو جہل نہ مانا اور وہ لشکر کو لے کر سوائے مدینہ چل پڑا۔

3- یقیناً ابو جہل کے ارادے مدینہ پہنچ کر مسلمانوں کو نیست و نابود کر دینے کے تھے ورنہ وہ یہ خوشخبری سن کر بلا تامل مکہ واپس ہو جاتا۔

4- اب اس سے ابوسفیان اور مشرکین مکہ سے متعلق ایک اور اہم نکتہ واضح ہو گیا ہے اور وہ یہ کہ مذکورہ قافلے کا راستہ اس کے شام جانے کے وقت بھی روکا گیا تھا لیکن قافلہ ایک دو دن پہلے گزر گیا تھا۔ کیونکہ اس قافلے کا جاتے وقت راستہ روکا گیا تھا اس لئے اور قافلہ کی مالی اہمیت کے پیش نظر اس دوران جب کہ قافلہ ملک شام میں تجارت کر رہا تھا ابوسفیان اور سرداران قریش مکہ کے درمیان پیغام رسائی کے ذریعہ یہ پہلے ہی طے پا چکا تھا کہ مقام بدر کے قریب جو قافلہ کو واپسی پر خطرہ درپیش ہے قریش نے وہاں پہنچ کر اس کا سدباب کرنا ہوگا۔

اور اس بات کی اطلاع انہیں صرف ابوسفیان ہی دے سکتا تھا کہ قافلہ کس دن بدر سے گزرے گا۔ اس لئے ابوسفیان نے اپنے اندازے سے قافلہ کے حدود حجاز میں داخل ہوتے ہی ضمضم غفاری کو حکم دیا کہ وہ برق رفتاری سے جائے اور جتنا جلد ہو سکے قریش مکہ کو اس کا پیغام دے دے۔

اور یوں ضمضم غفاری نے اندازاً 4 رمضان سن 2 ہجری بروز ہفتہ کو مکہ پہنچ کر مریج مصالحہ لگا کر مشرکین مکہ کو پیغام دے دیا۔

اور یہی میرا مفروضہ تھا جو حالات و واقعات کی باریک بینی سے بالکل سچ ثابت ہوا ہے۔ میں نے اس بارے میں جن تاریخوں کا تعین کیا ہے ان میں ایک دو دن کا بھی آگاہی آگاہی کرنے سے حالات و واقعات کی کڑیاں نہیں ملائی جاسکتیں۔ اور میرے مفروضے کا بالکل صحیح ہونے کا یہی سب سے بڑا ثبوت ہے کہ اس سے تمام حالات و واقعات ایک صحیح تسلسل کے ساتھ واضح طور پر بیان کئے جاسکتے ہیں۔

مندرجہ بالا متفقہ و مصدقہ حقائق پر مبنی غزوہ بدر، تاریخ اسلام یا سیرت النبی کے بہت اہم نکات ہیں ان کو ذہن نشین کر لیجئے تاکہ آپ جب ایسی کتابیں یا مضامین پڑھیں جن میں ان مصدقہ حقائق کو موڑ توڑ کر پیش کیا گیا ہو تو آپ سمجھ جائیں کہ یہ ایسے لوگوں کے لکھے ہوئے ہیں جو اسلام و ملت اسلامیہ کے بدخواہ، مستشرقین ہیں۔ ایسی کتابوں، مضامین سے خود بھی بچیں اور دوسروں کو بھی بچائیں۔ ان کا کام و مقصد سوائے اس کے اور

کچھ نہیں کہ ملت اسلامیہ کا شیرازہ بکھیر دیں، یک جہتی ختم کر دی جائے، باہمی پیار محبت و اعتماد کو ختم کر دیا جائے تاکہ ملت اسلامیہ کو، قوم مسلمان کو اتنا کمزور کر دیں کہ وہ دوسری قوموں کے سامنے سر نہ اٹھا سکیں اور ہر معاملہ میں ان کے زیر دست رہیں۔

اگر مسلمان محض قافلہ لوٹنے کے لیے نکلے ہوتے تو وہ قافلہ کے بیچ نکلنے کی اطلاع پا کر واپس مدینہ لوٹ جاتے، لیکن مدینہ واپس لوٹ جانے کا تصور بھی کسی کے دل میں نہیں آیا۔ مقصود مدینہ کا دفاع تھا جو مدینہ میں محصور ہو کر نہیں کھلے میدان میں دشمن کو لٹکانے ہی سے ممکن تھا۔

اب سوال پیدا ہوتا ہے کہ ملی لشکر کس نیت سے مکہ سے روانہ ہوا تھا۔ کیا مقصود صرف قافلے کو بچانا تھا یا مسلمانوں کو صفحہ ہستی سے مٹانا اس لشکر کے مقاصد میں شامل تھا؟ سیدھی سی بات ہے اگر تجارتی قافلے کو بچانا مقصود ہوتا تو جب مشرکین مکہ کو یہ اطلاع مل گئی تھی کہ ابوسفیان سمندر کے راستے قافلے کو بحفاظت بچالے جانے میں کامیاب ہو گیا ہے تو وہ یہ خوشخبری سنتے ہی مکہ لوٹ جاتے۔ لیکن ایسا نہیں ہوا اور نہ ایسا ہونا تھا۔ ابو جہل جس کے ذہن میں فتور سمایا ہوا تھا یقیناً مسلمانوں کے ساتھ ایک خونریز جنگ کی تیاری کے ساتھ گھر سے نکلا تھا۔ یوں لگتا ہے جیسے تجارتی قافلے کو تحفظ فراہم کرنے کی آڑ میں مشرکین مکہ نے مسلمانوں سے ایک فیصلہ کن معرکہ برپا کرنے کی تیاریاں مکمل کر رکھی تھیں۔

بد قسمتی سے ہمارے بعض مفسرین اور مورخین نے بھی بعض اہل علم کے پیدا کردہ فکری مغالطوں اور علمی لغزشوں پر گرفت نہیں کی اور تحقیق و جستجو کے کڑے مراحل سے گزر کر حقیقت حال جاننے کی سعی نہیں فرمائی۔ بلکہ ان فکری مغالطوں اور علمی لغزشوں کو من و عن اپنی تصانیف میں جگہ دے کر غلط اور بے بنیاد تصورات کو سند جواز فراہم کی ہے۔ جس کی آڑ لے کر مستشرقین نے الزام تراشیوں اور بہتان تراشیوں سے ذہنوں میں شکوک و شبہات و ابہام کے بیج بوئے اور حقائق و اسلام کا چہرہ مسخ کرنے کی ناپاک جسارت کی۔

دشمن کی خبر رکھنا اور دشمن کو بے خبر رکھنا

حضورِ انور نبی کریم روف و رحیم ﷺ کی یہ حکمت عملی بہت سی کامیابیوں کی ضامن ہے۔ یہ اتنی ثمریاب، سود مند حکمت عملی ہے کہ آج دنیا کی ہر قوم و ملک اسے اپنائے ہوئے ہے۔ اور اسی کی کامیابی سے جنگ جیت لی جاتی ہے اور جن کی یہ حکمت عملی کمزور ہو وہ عموماً جنگ میں بہت نقصان اٹھاتے ہیں، جنگ ہار جاتے ہیں۔

کتب سیر میں مذکور ہے کہ پیغمبرِ اول و آخر و اعظم حضورِ پُر نور نبی کریم روف و رحیم ﷺ کا طریق کار یہ تھا کہ آپ ﷺ جب بھی کسی غزوے کے لیے تشریف لے جاتے تو صراحتاً اس کا ذکر نہ فرماتے بلکہ اشارے اور کنائے میں اس کا اظہار کرتے تھے۔

صحیح مسلم میں ہے:

”حضور انور نبی اکرم ﷺ جب کسی غزوے کا ارادہ فرماتے تو کسی اور موقع کا اشارہ و کنایہ فرماتے تھے۔“

(صحیح مسلم، جلد 2: صفحہ 362)

جیسا کہ اوپر بیان ہو چکا ہے کہ اکثر مفسرین نے غالباً کسی غلط فہمی کی بنا پر یا روایات کے تسلسل میں اس بات کو دہرایا ہے کہ حضور انور نبی کریم رؤف و رحیم ﷺ دشمن کے تجارتی قافلے کو روکنے کے لیے مدینہ منورہ سے روانہ ہوئے تھے اور لشکر کفار سے خونی تصادم مقصود نہ تھا۔ حالانکہ امر واقعہ یہ ہے کہ قریش کے جنگی جنون اور ان کی اشتعال انگیز کارروائیوں کی اطلاعات تسلسل کے ساتھ مدینہ منورہ میں موصول ہو رہی تھیں۔ مدینہ پاک پر کفار کا حملہ کسی وقت بھی متوقع تھا۔ صحابہ کرام رضی اللہ عنہم ہی نہیں حضور پر نور نبی کریم رؤف و رحیم ﷺ کا بھی معمول تھا کہ راتوں کو جاگ جاگ کر پہرہ دیا کرتے تھے۔ یہ حفاظتی اقدامات کسی اندرونی بغاوت کے پیش نظر نہ تھے بلکہ یہ حفاظتی اقدامات کفار مکہ کے متوقع شب خون کی وجہ سے کئے گئے تھے۔ حقیقت یہ ہے کہ حضور انور نبی کریم رؤف و رحیم ﷺ دشمن سے ٹکر لینے کے لیے مدینہ منورہ سے نکلے تھے، رہی یہ بات کہ روانگی کے وقت حضور انور نبی کریم رؤف و رحیم ﷺ نے اعلان جہاد کیوں نہیں فرمایا تھا؟

اس کا سیدھا سادا جواب یہ ہے اور یہ بات معمولی سمجھ بوجھ رکھنے والے شخص کی سمجھ بھی آ سکتی ہے کہ جنگی یا فیصلوں کو صیغہ راز میں رکھ کر بہتر اور مثبت نتائج حاصل کئے جاسکتے ہیں۔ چنانچہ ہم دیکھتے ہیں کہ بعض مہمات جو روانہ کی گئیں ان میں شریک مجاہدین کو نہ مہم کے مقاصد سے آگاہی حاصل ہوتی اور نہ انہیں یہ خبر ہوتی کہ انہیں کس مقام کی جانب روانہ کیا جا رہا ہے۔ بلکہ ان امور کا انکشاف سفر کے دوران یا منزل پر پہنچ کر ہوتا تھا۔ فتح مکہ کا تاریخی کارنامہ سرانجام دینے کے لیے جب صحابہ کرام رضی اللہ عنہم اپنے آقا ﷺ کی قیادت میں مدینہ منورہ سے روانہ ہوئے تو انہیں معلوم نہیں تھا کہ وہ اتنا بڑا معرکہ سر کرنے جا رہے ہیں۔

اللہ تبارک و تعالیٰ بھی اپنے محبوب ﷺ کو ہر طرح کے حالات و واقعات سے قدم قدم آگاہ رکھ رہا تھا۔ آسمانی رابطے تو بے حد مضبوط، یقینی اور برق رفتار تھے۔ آپ ﷺ نے منصوبوں کو خفیہ رکھنے کے فلسفے کو اپنی جنگی حکمت عملی کی بنیاد بنایا۔ یہ آپ فتح مکہ کے باب میں پڑھیں گے کہ اللہ تبارک و تعالیٰ نے ایک افشائے راز کی کوشش جو کہ ایک صحابی حضرت حاطب بن ابی بلتعہ رضی اللہ عنہ کے غیر محتاط خط کی وجہ سے ہو رہی تھی، اپنے محبوب رسول کریم رؤف و رحیم ﷺ پر بروقت اور فوری ظاہر فرمادی۔ آپ ﷺ کے آسمانی اور زمینی دونوں رابطے بے حد یقینی اور فعال تھے۔

حالات و واقعات کا حقیقت پسندانہ اور غیر جانبدارانہ تجزیہ کرنے سے معلوم ہوتا ہے کہ یا رسول اللہ ﷺ مکہ میں 2 رمضان سن 2 ہجری کو پہنچ گیا تھا اور اگر ایسا نہیں تو پھر ابوسفیان کے ایلچی کے واویلے سے پہلے ہی مکہ لشکر مدینہ کی طرف روانہ ہو چکا تھا کیونکہ مکہ لشکر تقریباً 200 میل کا سفر طے کر کے بدر کے مقام پر پہنچا تھا۔ بدر تک پہنچنے

کے لیے اسلامی لشکر نے 90 میل سے کچھ زائد کا فاصلہ طے کیا تھا اس کا مطلب یہ ہوا کہ حضور پُر نور نبی کریم رُوف ورحیم ﷺ مکئی لشکر کی روانگی کی خبر پانے کے بعد مدینہ منورہ سے روانہ ہوئے تھے۔

جب سپہ سالار مدینہ ﷺ بھی مدینہ سے روانہ ہوئے تو مقصود دشمن سے ٹکر لینا ہی تھا۔ واقدی کی یہ روایت کہ فرمایا آقائے دو جہاں ﷺ نے کہ ”جو شخص ہمارے دین میں شامل نہیں وہ ہمارے ساتھ جہاد میں شریک نہیں ہو سکتا“ بھی اس حقیقت کو آشکار کر رہی ہے کہ حضور پُر نور ﷺ نے کسی مرحلے پر بھی جنگ کے امکانات کو مسترد نہیں کیا۔ بلکہ انصار کو اسلامی لشکر میں شامل کرنا اس بات کی دلیل ہے کہ حضور انور نبی کریم رُوف ورحیم ﷺ کو کامل یقین ہو چکا تھا کہ دشمن کے ساتھ اب مسلح تصادم ناگزیر ہو چکا ہے اور یہ کہ اگر دشمن کو آگے بڑھ کر روکا نہ گیا تو مدینہ کا دفاع بھی ممکن نہ ہو سکے گا۔

جیسا کہ پہلے بھی بیان ہو چکا ہے کہ سرزمین مکہ پر مسلمانوں کے خلاف شراٹگیز کارروائیاں جاری تھیں۔ سازشوں کا ایک جال تھا جو اسلامی تحریک کی راہوں میں بچھایا جا رہا تھا۔ جنگی جنون کو ہوا دی جا رہی تھی۔ مختلف قبائل کی عصبیتوں کو بھڑکایا جا رہا تھا۔ یہ کیسے ممکن ہے کہ اللہ کے نبی مشرکین مکہ کی ان معاندانہ سرگرمیوں سے بے خبر رہے ہوں اور انہیں مکئی لشکر کی روانگی کا علم نہ ہو۔

شان نزول کے بارے میں جو میں نے لکھا ہے اسے ایک بار پھر پڑھ لیں اور حضور پُر نور، خاتم النبیین، سید المرسلین ﷺ کے علم کے بارے میں شکوک میں نہ پڑھیں۔

غزوة بدر کے حوالے سے جو آیات نازل ہوئیں ان کے مقام نزول کے بارے میں بھی اختلاف پایا جاتا ہے۔ بہر حال اگر یہ بھی تسلیم کر لیا جائے کہ مذکورہ آیات قرآنی مدینہ منورہ میں نازل نہیں ہوئی تھیں تب بھی یہ ثابت نہیں ہوتا کہ حضور انور نبی کریم رُوف ورحیم ﷺ مدینہ منورہ سے دشمن سے بھرپور جنگ کی نیت سے روانہ نہیں ہوئے تھے۔ کیونکہ وحی غیر متلو کے ذریعہ بھی احکام خداوندی سے آپ ﷺ کو آگاہ کیا جاتا رہا ہے۔

غزوة بدر کے بارے میں نازل ہونے والی آیات پر غور و فکر کیا جائے تو اس امر میں کوئی شبہ باقی نہیں رہ جاتا کہ حضور انور نبی کریم رُوف ورحیم ﷺ مدینہ منورہ سے روانہ ہوئے تو ان کے پیش نظر دشمن سے کھلے میدان میں ٹکر لے کر حق کا پرچم سر بلند کرنا تھا۔ صحابہ کرام رضی اللہ عنہم میں سے کچھ کی رائے یہ تھی کہ ہم چونکہ مسلح تیاری کے بغیر گھر سے نکلے ہیں اس لیے ہمیں کفار کے لشکر کے بجائے تجارتی قافلے کا تعاقب کرنا چاہئے۔ جبکہ مشیت ابنودی اور منشائے رسول یہ تھی کہ کفار کے لشکر کا قلع قمع کر کے فتنہ و فساد کے دروازوں کو ہمیشہ کے لیے بند کر دیا جائے۔

مشیت ابنودی کے عین مطابق

درج بالا مباحث اور ائمہ تفاسیر کے اقوال اور خود قرآن حکیم کی آیات مچا کہ سے ثابت ہوتا ہے کہ حضور انور نبی کریم رُوف ورحیم ﷺ مدینہ منورہ سے جہاد کی نیت سے نکلے تھے۔ چونکہ حضور پُر نور نبی کریم رُوف

ورحیم ﷺ کا ہر قول اور فعل وحی الہی سے صادر ہوتا تھا، اس لیے مدینہ منورہ سے لشکر اسلام کی روانگی عین رضائے الہی کے مطابق تھی۔ یہ تصور بھی نہیں کیا جاسکتا کہ رضائے رسول رضائے الہی کے برعکس بھی ہو سکتی ہے۔ اس حقیقت پر قرآن اپنی مہر تصدیق ثبت کر چکا ہے کہ نطق رسول ﷺ وحی الہی ہے۔

دشمن کے تجارتی قافلے کے تعاقب کی خواہش پر ناراضی کا اظہار حضور انور نبی کریم رؤف ورحیم ﷺ کی اس تمنا اور آرزو کی طرف اشارہ کر رہا ہے کہ حضور پر نور نبی کریم رؤف ورحیم ﷺ مشیت ایزدی کے عین مطابق اب آگے بڑھ کر باطل کا سرکچلنا چاہتے ہیں۔ تاریخی حقائق جس تسلسل سے ہمارے سامنے ہیں ان سے بھی ظاہر ہوتا ہے کہ اب مشرکین مکہ سے میدان جہاد میں کھلا تصادم ناگزیر ہو گیا تھا۔ اگر اس وقت منشاء ایزدی اور منشاء رسول سے انحراف کیا جاتا تو قیامت تک حریت فکر کا دروازہ بند ہو جاتا۔ کوئی مظلوم، ظلم اور بربریت کے خلاف صدائے احتجاج بلند نہ کر سکتا۔ مظلوم اور مقہور دست ظالم کو اپنا مقدر جان کر غلامی کے اندھیروں میں خود کو گم کر لیتے۔ مطلع انسانیت پر آزادی کا سورج کبھی طلوع نہ ہوتا۔

آج انسان غلامی کی زنجیروں کو کاٹ کر آزاد معاشروں کے قیام کا سہرا اپنے سر باندھ رہا ہے۔ یہ اسی ساعت دنواز کی عطا ہے، جن تاریخی لمحات میں باطل پر کاری ضرب لگانے کا فیصلہ کیا گیا تھا اور 313 جاں نثاروں کی جماعت اپنے عظیم قائد ﷺ کی عظیم قیادت میں مدینہ منورہ سے روانہ ہوئی تھی۔

اب اس بحث کو سمیٹتے ہوئے کہ اللہ کے محبوب رسول ﷺ تاریخ کے اس فیصلہ کن موڑ پر، مشیت ایزدی کے عین مطابق، اپنے جاں نثاروں کے ہمراہ مشرکین مکہ سے نکلنے اور ان کی مسلسل اشتعال انگیز کارروائیوں کا موثر جواب دینے کے لیے مدینہ منورہ سے سفر جہاد پر روانہ ہوئے تھے، غزوہ بدر کا حالات و واقعات کی روشنی میں تفصیلی جائزہ لیتے ہیں۔

غزوہ بدر کبریٰ کا بیان

اسلام کا پہلا اور فیصلہ کن معرکہ

مشرکین سے جنگ کے اسباب و وجوہات کا ذکر گزشتہ اوراق میں تفصیل سے ہو چکا ہے یہاں ان کو دوہرانا مقصود نہیں ہے۔ غزوہ بدر سے پہلے غزوہ ذی العشیرہ کا ذکر اس لیے کرنا پڑتا ہے کہ یہ وہی قافلہ تھا جس کے مکہ سے ملک شام جاتے وقت غزوہ ذی العشیرہ پیش آیا اور اب جب غزوہ بدر وقوع پذیر ہوا تو ظاہری طور پر آپ حضور پر نور نبی کریم رؤف ورحیم ﷺ بمع اپنے اصحاب رضوان اللہ علیہم اجمعین کے مدینہ منورہ سے اسی قافلے کے حصول کے لیے، دشمن کی رسید کاٹنے کے لیے، دشمن کی اقتصادی ناکہ بندی کے لیے نکلے تھے۔

ورنہ تو غزوہ ذی العشیرہ جمادی الاول سن 2 ہجری کے آخری دنوں میں وقوع پذیر ہوا اور غزوہ بدر

جلد سوم

17 رمضان سن 2 ہجری کو وقوع پذیر ہوا۔ ان دونوں کے درمیان کوئی ساڑھے تین ماہ کا عرصہ ہے، مدت ہے جس کے دوران سریہ نخلہ اور سریہ یابعث عمیر وقوع پذیر ہوئے۔ بس سمجھانے کی خاطر غزوة بدر کا ذکر کرنے سے پہلے غزوة ذی العشیرہ کا ذکر کرنا پڑتا ہے۔

حکمت الہی، قافلہ کی آڑ میں لشکر کفار

بظاہر تو مذکورہ قافلہ ایک تجارتی قافلہ تھا جس کا کہ ظاہری مقصد بھی اہل مکہ کی مجموعی اقتصادی حالت بہتر بنانا تھا لیکن کفار مکہ، سرداران مشرکین مکہ نے باہم یہ فیصلہ کیا ہوا تھا کہ اس تجارتی قافلہ کے حاصل شدہ منافع سے وہ اجتماعی طور پر اپنے سیاسی مقاصد حاصل کریں گے اور ان سیاسی مقاصد میں اولین مقصد مسلمانوں کے ساتھ جنگ کرنا تھا کہ اب مزید دیر نہ کی جائے اور مسلمانوں کے گھروں (مدینہ منورہ) میں پہنچ کر انہیں صفحہ ہستی سے مٹا دیا جائے، نیست و نابود کر دیا جائے۔

اس تجارتی قافلے کی اہمیت کے سبب میں اس کا دوبارہ ذکر کرنا مناسب سمجھتا ہوں اور یہ اس لیے بھی ضروری ہے کہ قارئین پر کفار کا جنگی جنون اور مسلمانوں کا اپنے دفاع کے لیے لڑنا واضح ہو۔

عمرو بن الحضرمی کی ہلاکت کی خبر نے اہل مکہ کو بے حد مشتعل کر دیا تھا۔ اس واقعہ سے ان کے سرداروں کو مسلمانوں کی قوت کا کچھ اندازہ ہو چکا تھا۔ لہذا انہوں نے اپنے عوام کو جمع کر کے اپنا پروگرام بتایا کہ ہم مدینہ پر ضرور حملہ کریں گے۔ لیکن، جنگ معمولی بات نہیں، لہذا ہمیں پہلے مالی طور پر نہایت مستحکم ہو جانا چاہئے اور خوب سامان جنگ جمع کر لینا چاہئے۔ اس مقصد کے لیے ہم جلد سے جلد ایک تجارتی قافلہ شام روانہ کرتے ہیں۔ اس تجارت میں ہر شخص اپنا حصہ شامل کرے تاکہ یہ قافلہ پہلی ہی مرتبہ اتنا منافع اور ضروری سامان لے کر واپس ہو، جو مسلمانوں سے جنگ کرنے کے لیے کافی ہو سکے۔

یہ قافلہ تیار ہوا، اس میں شامل درجنوں تو قریش کے سردار تھے، اور چالیس جوان قافلہ کی خدمت اور حفاظت کے لیے مقررہ ہوئے۔ اور قریش کے ہر مرد و عورت نے، اس میں اپنا حصہ شامل کیا۔ اس کی مالیت، پچاس ہزار دینار، بتائی جاتی ہے۔ موجودہ طریقہ سے ہم نے حساب لگایا تو یہ دولت، اس وقت تقریباً دو لاکھ ڈالر کی تھی۔ گویا ہمارے دور میں اس کی مالیت کا اندازہ دس پندرہ کروڑ ڈالر کیا جاسکتا ہے، سوار یوں اور سامان تجارت کے لیے ایک ہزار اونٹ لے گئے تھے۔ یوں سمجھ لیے، کہ یہ قافلہ کیا تھا، قریش کی ایک ٹریڈنگ کمپنی تھی جو اپنا مال لے کر شام روانہ ہو رہی تھی۔ اور ایک زبردست منافع حاصل کرنے کا، اس کو یقین تھا۔ اس قافلہ کی رخصت کرنے کے لیے بھی اہل مکہ نے بڑا اہتمام کیا، اور بڑے ہی اعزاز کے ساتھ، یہ قافلہ روانہ ہو گیا۔

اہم باتیں

اس موقع پر، قافلہ سے متعلق چند اہم باتیں ذہن نشین کرانا ضروری ہیں۔

- 1- یہ قافلہ عام تجارتی قافلہ نہ تھا بلکہ قومی نوعیت کا تجارتی قافلہ تھا۔
- 2- قریش کے درجنوں سردار اس قافلہ کے ہمراہ تھے۔
- 3- اس قافلہ میں قریش کے ہر فرد نے مال لگایا تھا۔
- 4- قریش کا تقریباً تمام تجارتی سرمایہ اس قافلہ کے پاس تھا۔
- 5- یہ طے پاچکا تھا کہ اس قافلے کا تمام منافع مدینہ پر حملے کرنے، مسلمانوں سے جنگ کرنے اور انہیں ختم کر دینے کے لیے وقف ہے۔
- 6- قریش کو اس سے کثیر منافع کی توقع تھی اور
- 7- اپنے مذموم ارادوں کو پایہ تکمیل تک پہنچانے کا واحد ذریعہ تھا۔
- 8- قریش اس سے بہت امیدیں لگائے بیٹھے تھے۔

گویا کہ اگر یہ قافلہ کسی حادثے کا شکار ہو جائے تو پورے کا پورا مکہ ماتم کدہ بن جائے گا اور اہل مکہ کی اس حربی (جنگی) قوت ایک عرصہ تک کے لیے ختم ہو جائے گی۔

یہی قافلہ جب شام سے پلٹ کر مکہ واپس آنے والا تھا تو پیغمبر اول و آخر و اعظم حضور انور نبی کریم رؤف رحیم ﷺ نے حضرت طلحہ بن عبید اللہ رضی اللہ عنہ اور حضرت سعید بن زید رضی اللہ عنہما کو اس کے حالات کا پتہ لگانے کے لیے مال کی جانب روانہ فرمایا۔ یہ دونوں صحابی مقام ”حوراء“ تک تشریف لے گئے اور وہیں ٹھہرے رہے۔ جب یوسفیان قافلہ لے کر وہاں سے گزرا تو یہ نہایت تیز رفتاری سے مدینہ پلٹے اور رسول اللہ ﷺ کو اس کی اطلاع دی۔

جیسا کہ پہلے بتایا جا چکا ہے۔ اس قافلے میں اہل مکہ کی بڑی دولت تھی، یعنی ایک ہزار اونٹ تھے جن پر کم از کم بیچا۔ ہزار دینار (دو سو ساڑھے باسٹھ کیلو سونے) کی مالیت کا ساز و سامان بار کیا ہوا تھا اور اتنے قیمتی قافلے کی حفاظت کے لیے صرف چالیس آدمی تھے۔

انہیں مدینہ کے لیے یہ بزازین موقع تھا۔ اہل مکہ کے لیے اس مال کثیر سے محرومی بڑی زبردست فوجی، معاشی اور اقتصادی مار کی حیثیت رکھتی تھی۔ اس لیے حضور پر نور نبی کریم رؤف رحیم ﷺ نے مسلمانوں کے اندر ایمان فرمایا کہ یہ قریش کا قافلہ مال و دولت لیے چلا آ رہا ہے، اس کے لیے نکل پڑو۔ ہو سکتا ہے اللہ تبارک و تعالیٰ اسے بطور غنیمت تمہارے حوالے کر دے۔

لیکن آپ ﷺ نے کسی پرروانگی ضروری نہیں قرار دی بلکہ اسے محض لوگوں کی رغبت پر چھوڑ دیا۔ کیونکہ اس اعلان کے وقت اکثر صحابہ کرام رضی اللہ عنہم کو یہ توقع نہیں تھی کہ قافلے کے بجائے لشکر قریش کے ساتھ میدان بدر میں ایک نہایت پر زور ٹکڑ ہو جائے گی۔ اور یہی وجہ ہے کہ بہت سے صحابہ کرام رضی اللہ عنہم مدینے ہی میں رہ گئے۔ ان کا

خیال تھا کہ حضور انور نبی کریم رؤف ورحیم ﷺ کا یہ سفر آپ ﷺ کی گزشتہ عام فوجی مہمات سے مختلف نہ ہوگا اور اسی لیے اس غزوے میں شریک نہ ہونے والوں سے کوئی باز پرس نہیں کی گئی۔

مقام بدر

مکہ و مدینہ کے درمیان بدر نامی ایک شخص نے، ساحل سمندر سے قریب پڑاؤ ڈالا اور آہستہ آہستہ، یہاں آبادی ہو گئی، اسی شخص کی نسبت سے، اس پوری آبادی کو بدر کہا جانے لگا۔ شام سے مکہ، اور مکہ سے شام، جانے والے قافلے، یہاں آرام کی غرض سے ٹھہرنے لگے، لہذا اس آبادی کی اہمیت اور زیادہ ہو گئی، حتیٰ کہ سال میں ایک مرتبہ یہاں میلہ لگنے لگا، جس میں عرب کے بڑے بڑے تاجر جمع ہوتے اور اس طرح یہ دیہات چند دن کے لیے، خرید و فروخت، کھیل کود اور عیش و عشرت کا مرکز بن جاتا تھا۔ (البدایہ والنہایہ، جلد 3، صفحہ 133)

عمدۃ الاخبار نے بدر کے بارے میں یوں لکھا ہے:

بدر، پہلے حرف کی زبر اور دوسرے کے سکون کے ساتھ..... عرب کے مشہور پانیوں میں سے ایک پانی اور مشہور بازاروں میں سے ایک بازار ہے اور اس جگہ کو یہ نام اس شخص کے نام پر دیا گیا جس نے سب سے پہلے اس میں کنواں کھودا۔ وہ غفار قبیلے کا ایک آدمی تھا جس کا نام بدر بن قریش بن مخلد بن النضر بن کنانہ تھا۔ زبیر بن بکار کہتے ہیں کہ وہ قریش بن الحارث تھا..... جس کے نام پر قریش کو قریش کا نام دیا گیا اور یہ نام ان پر غالب آ گیا کیونکہ وہ ان کا رہنما اور غلے کا مالک تھا اور وہ کہا کرتے تھے کہ قریش کا قافلہ آیا ہے اور قریش کا قافلہ چلا گیا ہے اور اس کا بیٹا بدر بن قریش تھا، اسی کے نام پر اس جگہ کا نام بدر رکھا گیا جہاں یہ مبارک واقعہ ہوا تھا۔ (عمدۃ الاخبار، ص 238)

بدر، مدینہ کے جنوب مغرب میں واقع ہے، اس کے اور مدینہ کے درمیان ان قافلوں کے راستوں پر جن پر رسول کریم رؤف ورحیم ﷺ چلے، تقریباً 150 کلومیٹر کا فاصلہ ہے۔

اسی طرح بدر، مکہ کے شمال میں واقع ہے، اس کے اور مکہ کے درمیان، قدیم قافلوں کے راستوں پر جن پر مشرین چلتے تھے، تقریباً 330 کلومیٹر کا فاصلہ ہے۔

آج کل مکہ اور بدر کا درمیانی فاصلہ، بسوں کے راستے سے 320 کلومیٹر ہے اور مدینہ اور بدر کا درمیانی فاصلہ اس راستے سے تقریباً 140 کلومیٹر ہے۔

اور بدر اور بحر احمر کے ساحل کا درمیانی فاصلہ جو اس کے مغرب میں واقع ہے، تقریباً 20 کلومیٹر ہے۔

چونکہ، قافلوں کی یہ گزرگاہ تھی، لہذا حضور انور نبی کریم رؤف ورحیم ﷺ نے، قافلہ ابوسفیان کی ناکہ بندی کے لیے اسی طرف کا رخ کیا اور قریش مکہ اپنے قافلہ کو بچانے کے لیے بھی یہیں آئے اور اس طرح بدر ہمیشہ کے لیے حق و باطل کے امتیاز کا پہلا مرکز قرار پایا۔

یوم الفرقان

یوم کا مطلب ہے دن اور فرقان کے معنی ہیں حق اور باطل میں فرق کرنے والا، سچ و جھوٹ میں امتیاز کر دینے والا، حق پرستوں اور ناحق پرستوں میں واضح تمیز کر دینے والا۔ اس لیے یوم الفرقان کا مطلب ہے وہ خاص دن، جس دن اللہ تبارک و تعالیٰ نے اپنی حکمت و قدرت سے حق کو باطل میں واضح تمیز فرمادی۔ مسلمانوں پر اپنی مدد و نصرت کی خاص عنایت کی اور وہ ہر طرح کی قلت کے باوجود کامیاب و کامران ہوئے۔ اللہ تبارک و تعالیٰ نے اپنی اس مدد خاص کا قرآن حکیم، فرقان مجید سورۃ آل عمران کی آیت 123 میں یوں ارشاد فرمایا ہے۔

وَلَقَدْ نَصَرَكُمُ اللَّهُ بِبَدْرِ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ۝

”اور بیشک مدد کی تھی تمہاری اللہ تبارک و تعالیٰ نے (میدان) بدر میں حالانکہ تم بالکل کمزور تھے۔“

(سورۃ آل عمران: 123)

تاریخ اسلام کا یہ وہ معرکہ ہے جب اسلام اور کفر حق اور باطل، سچ اور جھوٹ کی پہلی ٹکر ہوئی۔ اسی معرکہ میں فرزند ان اسلام کی تعداد لشکر کفار کی تعداد سے ایک تہائی تھی۔ وسائل اور اسلحہ کے اعتبار سے بظاہر بہت کمزور تھے۔ دیگر وسائل اور سامان حرب نہ ہونے کے برابر تھا۔ جزیرہ عرب کا اجتماعی ماحول سراسر ان کے خلاف تھا۔ انتہائی خوش فہمی کے باوجود اسلام کے غلبہ اور فتح مند ہونے کی پیش گوئی نہیں کی جاسکتی تھی۔ کفر بڑے کروفر کے ساتھ حق کی بے سرو سامانی سے نبرد آزما ہونے کے لیے تین گنا فوج لے کر بڑے غرور و فرعونیت و رعوت سے میدان میں آیا تھا۔ لیکن اسے ایسی فیصلہ کن ہزیمت کا سامنا کرنا پڑا جس نے اس کی کمر توڑ دی پھر اسے کبھی ہمت نہ ہوئی کہ وہ اس شان سے حق کو لٹکا سکے۔ مورخین اس معرکہ کو غزوة بدر الکبریٰ۔ غزوة بدر العظمیٰ کے نام سے یاد کرتے ہیں۔ لیکن رب قدوس نے اپنی کتاب مقدس قرآن حکیم میں اسے یوم الفرقان کے لقب سے ملقب فرمایا ہے۔ یعنی وہ دن جب حق اور باطل کے درمیان فرق آشکارا ہو گیا اندھوں اور بہروں کو بھی پتہ چل گیا کہ حق کا علمبردار کون ہے اور باطل کا نقیب کون۔

سورۃ انفال کی آیت 41 میں ارشاد حاکم الحاکمین خالق و مالک کائنات ہے۔ ارشاد ربانی ہے:

وَمَا أَنْزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّقِي الْجَمْعِيْنَ ط (سورۃ انفال آیت 41)

ترجمہ: ”اور جسے ہم نے اتارا اپنے (محبوب) بندہ پر فیصلہ کے دن جس روز آمنے سامنے ہوئے تھے دونوں لشکر۔“

ایک دوسری آیت سورہ دخان کی آیت 16 میں اسے یوم بطشۃ الکبریٰ بتایا گیا ہے۔ ارشاد ہے:

يَوْمَ نَبِطِشُ الْبَطْشَةَ الْكُبْرَىٰ إِنَّا مُنتَقِمُونَ ۝ (سورۃ دخان آیت 16)

ترجمہ: ”جس روز ہم انہیں پوری شدت سے پکڑیں گے۔ اس روز ہم ان سے بدلہ لے لیں گے۔“
اللہ تبارک و تعالیٰ نے قرآن حکیم کی سورۃ انفال کی آیات 1، 19، 26، 41، 49، 67، 71 میں،
اور سورۃ آل عمران کی آیات 13، 124، 127 میں اور سورۃ حج کی آیات 19، 24 میں غزوہ بدر کا ذکر
فرمایا ہے۔

اس قدر تفصیل کے ساتھ اللہ تبارک و تعالیٰ نے صرف اسی غزوے کو اپنے کلام مبارک میں محفوظ فرمایا ہے
جس سے اس کی اہمیت ثابت کرنا مقصود ہے۔ بلاشبہ یوم الفرقان اور اس روز وقوع پذیر ہونے والا غزوہ بدر
پوری کائنات میں خاص اہمیت کا حامل ہے۔

اللہ تبارک و تعالیٰ مدد و توفیق سے میں کوشش کروں گا کہ سیرت اور تاریخ کی ماخذ کتابوں سے رہنمائی لیتے
ہوئے آیات قرآن کریم اور ارشادات نبی کریم ﷺ کی روشنی میں اس غزوہ کے تفصیلی حالات
آپ کی خدمت میں اس طرح بیان کروں کہ واقعات کا ربط اور تسلسل برقرار رہے تاکہ قارئین کرام قریش مکہ
کے کفر و عناد، غرور اور تکبر اور فرزند ان اسلام کے جذبہ ایثار و جانفروشی کا صحیح اندازہ لگا سکیں۔

23 شعبان سن 2 ہجری

ابوسفیان سالار قافلہ حالات حاضرہ کی وجہ سے بہت چوکننا تھا۔ اس نے ہر طرف اپنے مخبر پھیلائے ہوئے
تھے۔ مدینہ اور مدینہ کے اطراف سے یہودیوں کا بھی بغرض تجارت شام آنا جانا رہتا تھا وہ بھی مسلمانوں کے
بدخواہ تھے اور مشرکین مکہ سے تبادلہ خیالات، خبر و اخبار ہوتا رہتا تھا۔ ایسے لوگ بھی ابوسفیان کو مسلمانوں کی
حرکات و سکنات سے باخبر رکھے ہوئے تھے یا اس کے مخبر تھے۔

ابوسفیان کو حدود حجاز میں داخل ہونے سے پہلے ہی یہ اطلاع مل چکی تھی کہ جب تمہارا قافلہ مکہ سے ملک
شام گیا تھا تو مسلمانوں نے اپنے نبی (ﷺ) کے ہمراہ بدر میں آ کر تمہارے قافلے کو روکنا چاہا تھا اور وہ اس
غرض سے بستی ذی العشیرہ تک پہنچ بھی گئے تھے پھر تمہارے قافلے کی بدر سے ایک دو دن پہلے گزر جانے کی
اطلاع پا کر واپس ہو گئے۔

اب مخبر نے ابوسفیان کو یہ بھی اطلاع دی کہ یقیناً واپسی پر مقام بدر پر پھر تمہارا راستہ روکا جائے گا اس
طرح سے مسلمان اہل مکہ کی اقتصادی ناکہ بندی کریں گے۔

ابھی مقام بدر کوئی 800 کلومیٹر دور تھا اور مکہ کوئی 1300 کلومیٹر دور کہ ابوسفیان نے قبیلہ غفاری کے
ایک ماہر شتر سوار ^{ضمضم} غفاری کو بیس مشقال سونا بطور اجرت دیا اور اسے کہا کہ وہ برق رفتاری سے مکہ پہنچے اور
قریش مکہ کو آگاہ کرے کہ تمہارے تجارتی قافلے کو مسلمانوں کے ہاتھوں بدر کے مقام پر لٹ جانے کا قوی خطرہ
ہے مسلمان قافلے کے انتظار میں ہیں اس قافلہ کو بچانے کے لیے فوراً پہنچیں۔

جیسا کہ پہلے بیان کیا جا چکا ہے اس قافلے کی سلامتی سے واپسی قریش مکہ کی بہت بڑی ضرورت و خواہش تھی کیونکہ قبیلہ قریش کا کوئی مرد یا عورت ایسی نہ تھی جس نے اپنے مقدور کے مطابق اپنی حیثیت کے مطابق اس قافلہ میں سرمایہ نہ لگایا ہوا۔

ضمضم کے پہنچنے سے پہلے مکہ میں خواب عاتکہ

ضمضم غفاری کے مکہ پہنچنے سے تین رات پہلے یعنی کہ اندازاً یکم رمضان بروز بدھ کی رات کو حضرت عبدالمطلب کی صاحبزادی عاتکہ نے ایک خواب دیکھا جس نے انہیں ہراساں کر دیا۔ انہوں نے اپنے بھائی عباس کو بلا بھیجا۔ آپ آئے تو عاتکہ نے کہا۔ بھائی جان! بخدا میں نے آج رات ایک خواب دیکھا ہے جس نے مجھے حد درجہ خوف زدہ کر دیا ہے۔ مجھے یہ اندیشہ ہے کہ آپ کی قوم پر کوئی آفت نازل ہونے والی ہے۔ اگر آپ میرے ساتھ وعدہ کریں کہ آپ اس راز کو افشا نہ کریں گے تو میں آپ کو بتاتی ہوں۔ عباس نے راز افشا نہ کرنے کا وعدہ کیا آپ نے اپنا خواب یوں بیان کرنا شروع کیا۔

میں کیا دیکھتی ہوں کہ ایک شتر سوار آیا اور ابلح وادی (وادی میں کھلا میدان) میں آ کر کھڑا ہو گیا اور اس نے بلند آواز سے چیخ کر کہا۔

”اے دھوکا بازو! اپنی قتل گاہوں کی طرف تین دنوں کے اندر اندر دوڑ کر آؤ۔“

میں نے دیکھا کہ لوگ اس شتر سوار کے پاس جمع ہو گئے پھر وہ مسجد میں داخل ہوا۔ لوگ اس کے پیچھے پیچھے تھے۔ پھر میں نے دیکھا کہ اس کا اونٹ کعبہ کی چھت پر کھڑا ہے۔ اس شخص نے وہی نعرہ بلند کیا۔ پھر میں نے اس اونٹ کو جبل ابی قیس کے اوپر کھڑا ہوا دیکھا۔ وہاں جا کر اس شتر سوار نے پھر وہی نعرہ لگایا۔ اور ایک بھاری بھر کم چٹان کو نیچے لڑھکا دیا۔ جب وہ لڑھکتی ہوئی نیچے پہنچی تو اچانک پھٹ گئی مکہ کا کوئی ایسا گھر نہ رہا جس میں اس چٹان کا کوئی ٹکڑا نہ گرا ہو۔

یہ خواب سن کر عباس نے اپنی بہن کو کہا۔ کہ یہ تو بڑا اہم خواب ہے عاتکہ! کسی کے سامنے اس کا ذکر نہ کرنا۔ اس کو پوشیدہ رکھنا عباس یہ کہہ کر وہاں سے نکلے۔ راستہ میں ان کی ملاقات ولید بن عتبہ سے ہو گئی یہ ان کا دوست تھا۔ ہوں نے اس خواب کا ذکر ولید سے کر دیا اور اسے مخفی رکھنے کی تاکید کی۔ ولید نے اس کا ذکر اپنے باپ عتبہ سے کیا۔ اس طرح یہ راز افشا ہو گیا۔

حضرت عباس کہتے ہیں کہ میں شام کو حرم شریف میں طواف کرنے کے لیے گیا تو وہاں ابو جہل کو دیکھا کہ قریش کی ایک مجلس میں بیٹھا ہے وہاں اس خواب کا تذکرہ ہو رہا ہے ابو جہل نے مجھے دیکھا اور کہا ابو الفضل! طواف سے فارغ ہو کر میرے پاس آنا چنانچہ میں طواف سے فارغ ہوا تو اس کے پاس چلا گیا ابو جہل نے مجھے مخاطب کرتے ہوئے کہا:

”اے بنو عبدالمطلب! تم میں یہ نبیہ کب پیدا ہوئی ہے؟ میں نے اسے کہا تمہارا اس سے کیا مطلب ہے! اس نے کہا میں اس خواب کا ذکر کر رہا ہوں جو عاتکہ نے دیکھا ہے۔ میں نے انجان بنتے ہوئے کہا اس نے کیا دیکھا۔ ابو جہل نے کہا اے عبدالمطلب کی اولاد! تم اس پر مطمئن نہیں کہ تم میں ایک نبی ظاہر ہوا اور اب تمہاری عورتوں نے نبوت کا دعویٰ کرنا شروع کر دیا ہے۔

پھر اس نے کہا عاتکہ کا کہنا ہے کہ اس شترسوار نے تین دن کے اندر نکلنے کے لیے کہا۔ ہم تین دن انتظار کریں گے۔ اگر ان تین دنوں کے اندر اس کا یہ خواب سچا نہ ہو تو ہم یہ لکھ کر ہر جگہ چسپاں کر دیں گے۔

”کہ ملک عرب میں تمہارا گھرانہ سب سے جھوٹا گھرانہ ہے“ مجھے بے بس ہو کر اس خواب کا انکار کرنا پڑا۔ ایک روایت میں ہے کہ حضرت عباس نے غصہ سے اسے کہا کہ اے بزدل! جھوٹ تجھ میں ہے یا تیرے خاندان میں۔

عباس کہتے ہیں کہ شام کو میں گھر گیا بنی عبدالمطلب کی کوئی خاتون باقی نہ رہی جس نے مجھے یہ کہہ کر ڈانٹ نہ پلائی ہو اور یہ نہ کہا ہو۔

”پہلے وہ خبیث فاسق تمہارے مردوں پر الزام تراشی کرتا رہا تو تم نے اسے برداشت کر لیا اب وہ تمہارے خاندان کی خواتین پر بہتان لگا رہا ہے اور تم خاموشی سے سن رہے ہو۔ تم میں اتنی غیرت بھی نہیں کہ اس کا منہ توڑ جواب دے سکو۔“ (السیرۃ النبویہ، ابن کثیر جلد 2 صفحہ 382)

میں نے یہ کہہ کر اپنی جان چھڑائی کہ میں ابھی اس کے پاس جاتا ہوں اور اگر اس نے پھر کوئی ایسی بات کہی تو میں اس کا کام تمام کر دوں گا۔

4 رمضان سن 2 ہجری بروز ہفتہ

اس واقعہ کے تیسرے روز میں پھر حرم شریف میں گیا۔ آج میں نے دل میں ٹھان لی تھی کہ اگر ابو جہل سے میری ملاقات ہوئی تو میں اس سے بدلے لے کر رہوں گا۔ جب میں مسجد حرام میں داخل ہوا تو مجھے ابو جہل نظر آیا۔ میں اس کے پاس جانے کے لیے آگے بڑھا۔ میں کیا دیکھتا ہوں کہ ابو جہل بھاگا ہوا مسجد کے دروازے کی طرف جا رہا ہے۔ میں نے اپنے دل میں سوچا کہ اس نے مجھے دیکھ لیا ہے۔ اور میرے ڈر سے باہر بھاگا جا رہا ہے درحقیقت یہ بات نہ تھی۔ اس نے ضمضم بن عمرو الغفاری کی چیخ سن لی تھی اور وہ ادھر دوڑا جا رہا تھا۔ میں بھی باہر آ گیا وہاں میں نے ضمضم کو وادی کے درمیان اپنے اونٹ پر سوار کھڑا ہوا دیکھ لیا۔ اس نے اپنے اونٹ کی ناک اور کان کاٹ دیئے تھے۔ اپنے کجاوے کو الٹا کر دیا اور اپنی قمیض آگے پیچھے سے پھاڑ ڈالی تھی اور چیخ چیخ کر یہ اعلان کر رہا تھا۔

”اللطمیہ اللطمیہ اپنے اس قافلہ کو بچاؤ جس پر خوشبو، بزازی اور دیگر اموال تجارت لدے ہوئے ہیں مع

ابوسفیان اس پر حملہ کرنے کے لیے محمد (ﷺ) اور آپ کے صحابہ کرام رضی اللہ عنہم نے چڑھائی کر دی ہے۔ میرے گمان میں یہ نہیں کہ تم بروقت وہاں پہنچ جاؤ گے۔ فریاد پھر فریاد۔“

(السیرة النبویة، ابن کثیر جلد 2 صفحہ 383۔ السیرة النبویة، احمد بن زینی دحلان جلد 1 صفحہ 362)

اس نئے حادثہ نے مجھے بھی اور اسے بھی یوں مصروف کر دیا کہ پھر ہم اس موضوع پر کوئی بات نہ کر سکے۔ مضمم کا یہ اعلان سننے کے بعد لوگوں نے جنگ کی تیاری شروع کر دی۔ عاتکہ کے خواب کے باعث ہر ایک پر خوف و ہراس طاری تھا۔ کفار مکہ ڈینگیں مارنے لگے اور شیخی بگھارنے لگے۔ محمد (ﷺ) اور اس کے صحابہ کرام رضی اللہ عنہم نے ہر ایک کو حضرمی والا قافلہ سمجھ رکھا ہے۔ اب جب ہم سے ٹکر لیں گے تو ان کو اپنی حقیقت معلوم ہو جائے گی۔

ابوسفیان کا قاصد مضمم جب مکہ پہنچا تو اسی رات اس نے خواب دیکھا کہ وہ اونٹ پر سوار ہے اور ایک خون بھری وادی سے گزر رہا ہے۔ وہ اس خواب سے ڈر کر اٹھ کھڑا ہوا، اور جب صبح اس نے لوگوں کے سامنے اپنا یہ خواب بیان کیا، تو انہوں نے اس کو عاتکہ کے خواب کی تصدیق قرار دیا۔ اور اکثریت نے یہی کہا کہ قریش پر کوئی بڑی آفت آنے والی ہے، لیکن صرف ابو جہل ہی تھا، جو نہ کچھ سنتا تھا، نہ ہی سوچتا تھا۔ اس پر صرف مسلمانوں کی دشمنی سوار تھی، وہ ان سے جنگ کرنا چاہتا تھا، جنگ کو بہت ہی معمولی کام سمجھتا تھا۔ اس نے یہ خواب بھی ہنسی مذاق میں اڑا دیا۔

قبیلہ قریش میں جوش و خروش کا ایک عجیب عالم تھا۔ ان میں سے ہر ایک خود اس جنگ میں شریک ہونے کے لیے بے تاب تھا۔ اگر کسی مجبوری کے باعث خود جانے سے قاصر تھا تو اپنے قائم مقام ایک جواں کو بھیج رہا تھا۔ جو لوگ مالی لحاظ سے مضبوط تھے۔ وہ نادار افراد کی مالی اعانت کر کے انہیں سامان جنگ کے لیے اونٹ مہیا کر رہے تھے۔ قریش کے رؤساء عام لوگوں کو بھی مشتعل کر رہے تھے کہ وہ اس مہم میں بڑھ چڑھ کر حصہ لیں سہیل بن عمرو جو مکہ کا رئیس اعظم تھا وہ لوگوں کو یہ کہہ کر برا بیچتے کر رہا تھا۔

”کیا تم محمد (ﷺ) اور یثرب کے بے دینوں کو اس بات کی اجازت دے دو گے کہ وہ تمہارے مال لوٹ کر لے جائیں جس شخص کو دولت کی ضرورت ہو تو میری دولت اس کے لیے حاضر ہے اور جس شخص کو اسلحہ کی ضرورت ہو تو وہ میرے اسلحہ خانہ سے اسلحہ لے سکتا ہے۔“

اس کے اعلان پر امیہ بن ابی صلت نے اس کے بارے میں مدحیہ قصیدہ لکھا۔ نوفل بن معاویہ، مکہ کے اہل ثروت کے پاس گیا اور انہیں اس بات پر برا بیچتے کیا کہ وہ اس لشکر کے لیے کھل کر مالی امداد دیں اور فوجیوں کی سواری کے لیے اونٹ مہیا کریں۔ نوفل کی باتیں سن کر عبداللہ بن ابی ربیعہ بولا۔

یہ لو پانچ سو اشرفیاں۔ جہاں مناسب سمجھتے ہو خرچ کرو۔ عویطب بن عبدالعزیٰ نے تین سو اشرفیاں پیش

کیں۔ طعیمہ بن عدی نے بیس اونٹ پیش کئے اور یہ وعدہ کیا کہ جو لوگ جنگ کے لیے جائیں گے وہ ان کے اہل و عیال کی جملہ ضروریات پوری کرے گا۔

الغرض ابو جہل نے تمام سرکردہ لوگوں کو مجبور کیا کہ وہ اس لشکر میں شریک ہو کر مسلمانوں کے مقابلہ کے لیے نکلیں حتیٰ کہ اس نے قبیلہ بنو ہاشم کے جو افراد مکہ میں موجود تھے ان کو بھی معاف نہ کیا ان میں سے بھی حضرت عباس بن عبدالمطلب، نوفل بن حارث، طالب بن ابی طالب اور عقیل بن ابی طالب کو مجبور کیا کہ وہ اس لشکر میں شامل ہوں۔

قصہ مختصر ہر قریشی یا خود اس لشکر میں شامل ہو یا کسی شخص کو اپنے قائم مقام بھیجا مکہ کے سرکردہ لوگوں کا ایک وفد ابولہب کے پاس گیا اس نے لشکر میں شریک ہونے سے تو صاف انکار کر دیا البتہ عاص بن ہشام بن مغیرہ کو اپنی جگہ بھیجا۔ عاص ابولہب کا مقروض تھا چار ہزار درہم اس کے ذمہ واجب الاداء تھے وہ افلاس کی وجہ سے ادا نہیں کر سکتا تھا ابولہب نے اسے کہا کہ اگر تم میری جگہ اس لشکر میں شریک ہو تو میں تمہیں چار ہزار درہم کی خطیر رقم معاف کر دوں گا۔ چنانچہ عاص اس بات پر رضامند ہو گیا اور ابولہب کے قائم مقام لشکر میں شریک ہوا۔ دراصل عاتکہ کے خواب نے اس کو حواس باختہ کر دیا تھا وہ کہتا تھا۔ کہ عاتکہ کا خواب یقینی سچا ہے۔

امیہ بن خلف، جو مکہ کا رئیس اعظم تھا اور اپنی قوم میں معزز و محترم تھا اس نے بھی جنگ میں شرکت نہ کرنے کا فیصلہ کیا۔ ایک روز وہ اپنی قوم کے پاس حرم میں بیٹھا ہوا تھا کہ عقبہ بن ابی معیط آیا۔ اس کے ہاتھ میں کانگری (چھوٹی انگلیٹھی) تھی جس میں کچھ انگارے تھے اس نے ان پر بخور ڈالا ہوا تھا اس نے اسے امیہ کے سامنے لا کر رکھ دیا اور کہا محترمہ! آپ دھونی لیں آپ مرد نہیں عورت ہیں۔

دراصل ابو جہل نے عقبہ کو ایسا کرنے کے لیے بھیجا تھا۔ عقبہ احمق شخص تھا۔ امیہ نے اسے خوب گالیاں سنائیں پھر ابو جہل خود اس کے پاس آیا اور اسے کہا اے ابوصفوان! (امیہ کی کنیت) تم اس علاقہ کے سردار ہو جب لوگ دیکھیں گے کہ تم اس جنگ میں شرکت نہیں کر رہے تو وہ بھی شرکت سے باز رہیں گے اور اس سے برا اثر پڑے گا۔ آپ ایسا کریں کہ یہاں سے ہمارے ساتھ روانہ ہوں ایک دو روز کے بعد بے شک آپ واپس چلے آئیں۔ امیہ کے خوفزدہ ہونے کی وجہ وہ دھمکی تھی جو حضرت سعد بن معاذ رضی اللہ عنہ نے اسے بتائی تھی۔ اس کے بارے میں آپ تفصیل پڑھ آئے ہیں۔

امیہ بن خلف، عقبہ، شیبہ۔ زمعہ بن اسود۔ عمیر بن وہب، حکیم بن حزام وغیرہ اکابر مکہ فال نکالنے کے لیے اپنے بڑے بت ہبل کے پاس اکٹھے ہوئے۔ جب انہوں نے فال نکالی تو وہ تیر نکلا جس میں جنگ میں شرکت کی ممانعت تھی چنانچہ انہوں نے جنگ میں شرکت نہ کرنے کا فیصلہ کیا۔ لیکن ابو جہل نے ان کو اتنا مجبور کیا کہ وہ بادل نخواستہ لشکر میں شمولیت پر آمادہ ہو گئے۔

عداس کے بارے میں آپ پڑھ چکے ہیں یہ عتبہ اور شیبہ کا غلام تھا۔ اس نے طائف میں حضور کی خدمت میں انگوڑ پیش کئے تھے اور اسلام قبول کیا تھا جب اس کے آقا ربیعہ کے دونوں فرزند عتبہ اور شیبہ جنگ پر روانہ ہونے لگے تو ازراہ خیر اندیشی عداس نے کہا۔

”میرے ماں باپ تم دونوں پر قربان ہوں۔ تم اپنی قتل گاہوں کی طرف روانہ ہو رہے ہو بہتر ہے کہ یہ ارادہ ترک کر دو۔“

انہیں بھی ابو جہل نے مجبور کیا اور وہ اس خیال سے روانہ ہوئے کہ چند روز بعد واپس آ جائیں گے۔

یہ ناممکن ہے

قارئین کرام! مانا کہ کفار مکہ، مشرکین قریش عرصہ دراز سے اور خصوصاً گزشتہ 1½ سال سے مسلمانوں کو مدینہ جا کر ان کے گھروں میں نیست و نابود کرنے کے لیے بالکل تیار بیٹھے تھے۔ اس حقیقت کے باوجود یہ نہیں مانا جاسکتا کہ ادھر ضمضم نے مکہ میں قافلے کی مدد کے لیے اہل مکہ کو بلایا اور ادھر کفار، قریش مکہ اسی وقت، اسی دن قافلے کی مدد کے لیے روانہ ہو گئے۔ اتنی جلدی ایک لشکر کا تیار ہو کر چل پڑنا ناممکن ہے۔

1300 جنگجو افراد کو اکٹھا کرنے، مختلف قبائل سے رابطہ کرنے، انہیں بغرض جنگ اپنے ساتھ چلنے کے لیے قائل (آمادہ) کرنے، ان سب کے لیے سامان حرب و خورد و نوش کے ساتھ گھوڑوں، اونٹوں اور مال برداری کے جانوروں اور ان کے لیے خوراک، دانہ پانی چارہ کے انتظامات کرنے اور انہیں سلیقے سے یک جا کرنے میں کم از کم ایک دو دن تو لگ ہی گئے ہوں گے۔ یعنی کہ جس دن ضمضم مکہ پہنچا (4 رمضان بروز ہفتہ) وہ دن اور اس کے بعد کے ایک دو دن (یعنی کہ 5 اور 6 رمضان) تو ضرور بالضرور جنگ کی تیاریوں میں لگ گئے ہوں گے اور پھر 7 رمضان بروز منگل صبح سویرے مشرکین مکہ کا لشکر اپنے تجارتی قافلے کی مدد کے لیے سوئے مدینہ روانہ ہوا ہوگا۔ آپ اس چارٹ کو ایک دفعہ پھر دیکھ لیں۔ 7 رمضان بروز منگل لشکر کفار کا مکہ سے روانہ ہونے بدر پہنچ جانے اور 17 رمضان بروز جمعہ غزوہ بدر کا وقوع پذیر ہو جانے تک کی تاریخوں اور ان تاریخوں میں لشکر کفار کے سفر کے متعلق تو کوئی ابہام نہیں ہونا چاہیے۔

الحمد للہ کہ ابن کثیر، ابن ہشام، احمد بن زینی و دحلان اور دیگر معروف و مستند سیرت نگاروں نے، تاریخ دانوں نے بھی یہی لکھا ہے کہ ”تین روز تک یہ لشکر سفر پر جانے کی تیاری کرتا رہا“ اور مکمل تیاری کے بعد سوئے مدینہ روانہ ہوا۔

میں نے جو چارٹ برائے آمد ضمضم اور روانگی لشکر کفار بنایا ہے وہ بہت غور و غوض و تحقیق کے بعد بنایا ہے اور وہ ابن ہشام، ابن کثیر، احمد بن زینی و دحلان جیسے معروف و مستند سیرت نگاروں سے مطابقت رکھتا ہے۔ اس لیے میں اپنی اس کتاب میں اسی چارٹ کے مطابق تاریخ وار لشکر کفار کی روانگی و آمد در علاقہ مقام بدر لکھوں گا

تاکہ قارئین کرام کو غزوہ بدر و تاریخ اسلام کو سمجھنے میں یاد رکھنے میں اور آگے بیان کرنے میں آسانی رہے۔
تین روز تک یہ لشکر اس سفر پر جانے کی تیاری کرتا رہا جب تیاریاں مکمل ہو گئیں جنگ جو بہادروں کا ایک لشکر جرار، اس کے لیے سامان جنگ اور سواری کے جانور فراہم ہو گئے تو انہوں نے عزم سفر کیا قریش مکہ کی فوج کی تعداد نو سو پچاس تھی۔ ان کے پاس ایک سو گھوڑے تھے جن پر سو (100) زرہ پوش سوار تھے۔ پیدل سپاہیوں کے لیے زرہیں ان کے علاوہ تھیں۔ اس روز ان کا علمبردار صائب بن یزید تھا۔ (صائب کو اللہ تبارک و تعالیٰ نے بعد میں نعمت ایمان عطا فرمائی۔ اور ان کی پانچویں پشت میں حضرت امام شافعی جیسی دنیائے اسلام کی عظیم ہستی پیدا ہوئی)

یہ لشکر کس شان سے مکہ سے روانہ ہوا؟ اس کے بارے میں تمام مورخین نے یوں لکھا ہے۔
”ان کے ساتھ رقص کرنے والی کنیریں تھیں جو دفنیں بجا رہی تھیں انہیں جوش دلانے کے لیے گیت گارہی تھیں اور مسلمانوں کی ہجو میں اشعار سنا کر ان کی آتش غضب کو اور بھڑکارہی تھیں نیز کفار مکہ جب مکہ سے نکلے تو غرور نخوت کا پیکر بنے ہوئے تھے۔“

(السیرۃ النبویہ، احمد بن زینی دحلان، جلد 1 صفحہ 364۔ دلائل النبوة للبیہقی جلد 3 صفحہ 32، بدر الکبریٰ، صفحہ 48)

ابلیس، سراقہ بن مالک کی شکل میں

جب تیاریاں مکمل ہو چکیں تو اچانک ایک خیال نے سردار ان قریش کو پریشان کر دیا۔ قریش نے بنی کنانہ کے ایک بوڑھے شخص کو قتل کر دیا تھا۔ ان کے علاقہ سے قریش کا ایک خوب رو جوان گزرا انہوں نے اسے پکڑا اور موت کے گھاٹ اتار دیا۔ کچھ عرصہ بعد ”مرالظہران“ سے بنی کنانہ کا ایک سردار عامر نامی گزر رہا تھا۔ مقتول قریش کے بھائی نے موقع پا کر اسے قتل کر دیا۔ اور اس کی تلوار لے کر مکہ آیا اور اسے غلاف کعبہ کے ساتھ لٹکا دیا۔ جب صبح ہوئی تو قریش نے ایک تلوار غلاف کعبہ کے ساتھ لٹکتی ہوئی دیکھی انہوں نے پہچان لیا کہ یہ بنو کنانہ کے سردار عامر کی تلوار ہے انہیں یہ بھی پتہ چل گیا کہ فلاں قریشی نے عامر کو قتل کیا ہے۔ اب انہیں یہ فکر لاحق ہوئی کہ کہیں ایسا نہ ہو کہ ہم مسلمانوں کے ساتھ جنگ کرنے کے لیے مکہ سے اتنے دور چلے جائیں اور بنو کنانہ ہمارے گھروں کو خالی پا کر حملہ کر دیں ہمارے اہل و عیال کو قید کر کے اور ہمارے مال و اسباب لوٹ کر لے جائیں۔ انہوں نے سوچا کہ ایسے حالات میں ان کا باہر جانا بڑا خطرناک ہے چنانچہ انہوں نے اس مہم کو ترک کرنے کا ارادہ کر لیا۔

اچانک ابلیس ملعون سراقہ بن مالک المدلجی کی شکل میں ظاہر ہوا اور انہیں تسلی دی کہ بنو کنانہ ان پر حملہ آور نہیں ہوں گے اور اپنے آپ کو اس بات کا ضامن بنایا۔ اس نے انہیں کہا۔

”میں تمہیں اس بات کی ضمانت دیتا ہوں کہ بنو کنانہ تمہارے پیچھے کوئی ایسی حرکت نہیں کریں گے جو تمہیں

ناپسند ہو۔“

اس نے ایک اور یہ جھوٹ بھی بولا۔ کہ بنو کنانہ تو تمہاری امداد کے لیے آنے کی تیاریاں کر رہے ہیں۔ قرآن کریم کی سورۃ انفال کی آیت مبارکہ 48 میں شیطان کی اس مکاری کا تذکرہ ہے۔

فال کی خبر

مشرکین میں، ہر کام کرنے سے پہلے فال نکالنے کا رواج بہت پرانا ہے اور اب تک ہے، مشرکین مکہ بھی کوئی کام کرنے سے پہلے فال ضرور نکالتے تھے۔ اور اسی کی خبر پر عمل کیا کرتے تھے۔ بڑے بڑے اہم کام صرف اس لیے نہ کرتے تھے کہ فال سے ان کے کرنے کی اجازت نہ ملتی تھی۔ اتنے بڑے قافلہ کی روانگی کے لیے بھلا فال کیسے نہ نکالی جاتی۔ پس مشرکین جمع ہوئے، خوب چڑھاوے لے کر، اپنے گرو، ہبل کے گرد، اور اپنے طریقوں کے مطابق فال کے تیر نکالنے شروع کئے۔ اور آخر کار فال نے، یا ان کے گرد نے واضح اعلان کر دیا، کہ مکہ سے باہر مت نکلو ورنہ تباہ ہو جاؤ گے۔

لیکن حقیقت یہ ہے کہ، جب کسی کی شامت آ ہی جاتی ہے تو اس کی عقل و نظر سب پر، پردے پڑ جاتے ہیں، وہی ہوا، کہ ابو جہل نہ مانا، آج اپنے خدا کی بھی نہیں مان رہا تھا۔ وہ کیسے ماننا خدائے حقیقی کا تو کچھ اور ہی فیصلہ ہو چکا تھا۔ پھر کئی بار فال نکالی گئی اور ہر مرتبہ، بربادی کی خبر ملی، لیکن جب مقدر ہی پھوٹ چکا ہو تو فال کیا کرے۔ شیطان نے بھی انہیں حوصلہ دیا۔ اس کا ذکر سورۃ انفال کی آیت 48 میں یوں فرمایا گیا ہے:

وَإِذْ زَيْنَ لَهُمُ الشَّيْطَانُ أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌّ لَكُمْ ج

ترجمہ: ”اور یاد کرو جب آراستہ کر دیئے ان کے لیے شیطان نے ان کے اعمال اور انہیں کہا کہ کوئی غالب نہیں آسکتا تم پر آج ان لوگوں میں سے اور میں نگہبان ہوں تمہارا۔“ (سورۃ انفال آیت 48)

7 رمضان بروز منگل

اب لشکر کفار کی مرحلہ وار روانگی یا سوائے مدینہ پیش رفت اور اس دوران وقوع پذیر ہونے والے دیگر واقعات کو سلسلہ وار بیان کیا جائے گا۔

مشرکین مکہ، قریش مکہ نے ضمضم کے آنے کے بعد دونوں میں 5 رمضان بروز اتوار اور 6 رمضان بروز سوموار کی رات تک جلدی جلدی اپنی لشکر کشی کی تیاری مکمل کر لی اور 7 رمضان بروز منگل علی الصبح مکہ سے سوائے مدینہ نکل پڑے۔ انہوں نے منگل کی رات اپنا پہلا پڑاؤ ”مرالظہران“ میں کیا اور گانے بجانے کی محفل جمائی اور سارے لشکر کی خاطر و مدارات کے لیے اس رات ابو جہل بن ہشام نے دس اونٹ ذبح کئے۔

لشکر میں بدشگونی اور بنی عدی کی واپسی..... قریشی لشکر جب مکہ سے چلا تو جس نے اونٹ ذبح کئے وہ

ابو جہل ہی تھا، اس نے دس اونٹ ”مرالظہران“ کے مقام پر ذبح کئے تھے، ان میں سے کچھ اونٹ پوری طرح ذبح نہیں ہو سکے اور اٹھ کر بھاگ کھڑے ہوئے اور زخمی حالت میں لشکر کے درمیان چکراتے پھرنے لگے، نتیجہ یہ ہوا کہ لشکر کے خیموں میں سے کوئی خیمہ ایسا نہیں بچا جس میں ان کا خون نہ پہنچا ہو۔ کتاب امتاع میں یوں ہی ہے۔

ان کے ساتھ بنی عدی کے جو لوگ تھے وہ یہ واقعہ دیکھ کر یہیں سے واپس ہو گئے کیونکہ انہوں نے اس کو بڑی بدشگونی سمجھا۔ اور باقی ماندہ اہل لشکر کفار حسب پروگرام و معمول دوسری صبح اٹھ کر اگلی منزل کے لیے سوئے مدینہ روانہ ہو گئے۔

8 رمضان بروز بدھ

دن بھر لشکر کفار اپنی اگلی منزل کی طرف رواں رہا۔ لشکر کفار نے بدھ کی رات کو اپنی دوسری منزل مقام عسفان پر پڑاؤ کیا اور گانے بجانے کی محفل جمائی۔ اس رات امیہ بن خلف نے لشکر کی خاطر و مدارات کے لیے نو اونٹ ذبح کئے اور حسب پروگرام صبح اٹھ کر اگلی منزل کے لیے سوئے مدینہ روانہ ہو گئے۔

9 رمضان بروز جمعرات

دن بھر لشکر کفار اپنی اگلی منزل کی طرف رواں رہا اور شام کو اپنی اس تیسری منزل مقام ”قدید“ پر پڑاؤ ڈالا، اور رات بسر کی۔ اس رات بھی حسب خواہش و معمول ناچ گانے بجانے کی محفل جمی اور سارے لشکر کا کھانا، خاطر و تواضع سہیل بن عمرو نے کیا اس نے اس رات دس اونٹ ذبح کئے۔ اور حسب پروگرام صبح اٹھ کر اپنی اگلی منزل کے لیے سوئے مدینہ روانہ ہو گئے۔

10 رمضان بروز جمعہ

لشکر کفار دن بھر اپنی اگلی منزل کی طرف رواں رہا اور اپنی اس چوتھی منزل کے لیے بھٹک کر (راستہ بھول کر) یا ارادانا مزید تفریح کی خاطر ساحل سمندر پر پہنچ گئے۔ وہیں پڑاؤ ڈالا اور رات گزارا۔ سمندر کے کنارے ناچ گانے بجانے کی خوب محفل جمی (یہاں بھٹک کر پہنچنے کے امکان اس لیے کم ہیں کہ راستے میں لشکر مشرکین کے ملنے والے لوگ ہی آباد تھے۔ ابو جہل اور دیگر سرداران مشرکین کا زیادہ اچھی تفریح کے لیے جی چاہا ہوگا اس لیے وہ ارادانا ساحل سمندر پر جا پہنچے۔)

اس منزل پر شیبہ بن ربیعہ نے سارے لشکر کے کھانے پینے کی ذمہ داری نبھائی اور اس غرض سے اس نے اس رات 9 اونٹ ذبح کئے۔ لشکر کفار نے ساحل سمندر کی خنک و تازہ ہواؤں میں مزے دار رات گزارا اور حسب معمول صبح اٹھ کر اپنی اگلی منزل کے لیے روانہ ہو گئے۔

11 رمضان بروز ہفتہ

لشکر کفار اپنی پانچویں منزل کے لیے سوئے مدینہ آگے بڑھتا رہا اور اس رات انہوں نے مقام ”حجفہ“ پر پڑاؤ کیا۔ اور رات گزاری۔ یہ لشکر کفار کی پانچویں منزل تھی۔ یہاں بھی حسب معمول و خواہش سرداران قوم، ناچ گانے بجانے کی محفل جمی۔ اس رات لشکر کو کھانے دینے کی ذمہ داری عتبہ بن ربیعہ کی تھی، اس نے یہاں دس اونٹ ذبح کر کے لشکر کی خاطر و مدارات کی۔

نوٹ

1- میں نے کسی کتاب میں پڑھا ہے کہ حجفہ کے مقام سے ابو جہل نے گانے بجانے والے واپس کر دیئے۔ مجھے یہ بات صحیح نہیں لگتی ہے کیونکہ اس معاشرے، اس ماحول و موقع و حالات میں ابو جہل جیسے لوگوں کی یہ سوچ نہیں ہو سکتی اور ایسا کرنے کے لیے کوئی جواز بھی موجود نہ تھا۔ اور اس کے صحیح نہ ہونے کی تصدیق آگے ابو جہل کے بیان سے بھی ہوتی ہے۔

2- مقام حجفہ تقریباً مکہ اور بدر کے درمیان واقع ہے اور مشرکین مکہ کا لشکر اب تک سوئے مدینہ تقریباً ڈیڑھ سو (150) کلومیٹر کا فاصلہ طے کر آیا تھا۔

3- ابھی لشکر کفار مقام حجفہ پر خیمہ زن تھا کہ ابوسفیان کا ایک پیغام رساں قیس بن امراء القیس سرداران قریش کے نام ایک اہم پیغام لے کر ان کے پاس مقام حجفہ میں پیش ہوا۔

قارئین کرام! کیونکہ یہ پیغام کئی طرح سے بہت اہم ہے مثلاً یہ جاننے کے لیے کہ مشرکین مکہ کا اصلی ہدف مدینہ میں ساکن مسلمان تھے نہ کہ اپنے قافلے کو بچانا مقصود تھا اور یہ کہ کچھ سرداران قوم مسلمانوں سے جنگ کرنا نہ چاہتے تھے لیکن ابو جہل کی ضد، ہٹ دھرمی نے سب کو جنگ کی آگ میں دھکیل دیا۔ اور یہ مذکورہ پیغام اور اس کے بعد فیصلے بھی مقام حجفہ پر 11 رمضان کی تاریخ میں ہوئے اس لیے لشکر کفار کی مقام حجفہ سے روانگی سے پہلے ابوسفیان، اس کے پیغام اور پیغام کے جواب میں سرداران قریش اور خاص طور پر ابو جہل کی مدینہ کی طرف بڑھنے کی ضد کے بارے میں حسب ذیل پیش خدمت ہے۔

اب ہم لشکر قریش کو اپنی اسی منزل و حالت پر چھوڑتے ہیں اور ابوسفیان اور اس کے قافلہ کی طرف قارئین کرام کی توجہ مبذول کراتے ہیں۔

ضمضم غفاری کو مکہ بھیجنے کے بعد ابوسفیان بے فکر نہیں ہوا بلکہ اس نے اپنی جاسوسی سرگرمیاں تیز تر کر دیں اس نے عمومی راستہ (شاہراہ عام) کو چھوڑ کر وہ راستہ اختیار کیا جو ساحل سمندر کے ساتھ ساتھ مکہ کو جاتا تھا۔ اور بڑی تیز رفتاری سے مسلسل مسافت طے کرنا شروع کر دی۔ اس طرز عمل سے وہ مسلمانوں کے حملہ کی زد سے

محفوظ ہو گیا۔ اس وقت اس نے قیس بن امرؤ القیس کو قریش کے لشکر کو یہ پیغام دینے کے لیے بھیجا کہ وہ ایسے مقام پر پہنچ گیا ہے جہاں وہ مسلمانوں کے حملہ کے خطرہ سے محفوظ ہو گیا ہے قافلہ کی حفاظت اور امداد کے لیے اب لشکر کی ضرورت نہیں۔ اس لیے آپ لوگ (لشکر کفار) مکہ واپس لوٹ جائیں۔

جب ابوسفیان کا قاصد پیغام لے کر پہنچا تو کفار کا لشکر ححفہ کے مقام پر خیمہ زن تھا۔ ححفہ مکہ سے تین چار منزل کی مسافت پر ہے اس نے وہ پیغام لشکر کے سپہ سالار ابو جہل کو پہنچا دیا۔ لیکن اس فرعون مزاج قریشی نے ابوسفیان کے مشورہ کی ذرا پروا نہ کی۔ اور کہا۔

”بخدا ہم ہرگز (واپس) نہیں جائیں گے۔ یہاں تک کہ ہم بدر پہنچیں وہاں تین دن قیام کریں گے۔ اونٹوں کو ذبح کریں گے وہاں سارے لشکر کو کھانا کھلائیں گے۔ شراب کے جام پر جام لٹکھائیں گے ہماری کنیریں سارنگیاں اور دفیں بجا کر رقص و سرود کی محفل گرم کریں گی سارا عرب ہمارے متعلق اور ہمارے سفر کے متعلق اور ہمارے لشکر کے بارے میں سنے گا پھر ہمیشہ کے لیے وہ ہم سے خوفزدہ رہیں گے۔ اے دوستو! بڑھتے چلے جاؤ۔“ (السیرۃ النبویہ، لابن ہشام جلد 1 صفحہ 618)

اگرچہ ابو جہل نے ابوسفیان کے مشورہ کو مسترد کر دیا لیکن کئی سلیم الطبع لوگ ایسے بھی تھے جنہوں نے اس پر غور کیا اور اس پر عمل کرنے میں ہی اپنی فلاح سمجھی۔ اخص بن شریق القحشی جو بنی زہرہ کا حلیف تھا۔ وہ ححفہ کے مقام پر ہی بنی زہرہ کے پاس گیا اور انہیں جا کر کہا۔ تمہارے اموال بھی اللہ تبارک و تعالیٰ نے بچا لیے۔ تمہارا آدمی مخرمہ بن نوفل بھی سلامت واپس پہنچ گیا۔ تم گھروں سے اس لیے نکلے تھے کہ مخرمہ کو بچاؤ اور اپنے اموال تجارت کی حفاظت کرو تمہارا وہ مقصد پورا ہو گیا اب تم اس جنگ کی آگ میں اپنے آپ کو بلا مقصد کیوں جھونکتے ہو۔ میری رائے یہ ہے کہ تم واپس جاؤ۔ اگر کوئی تمہیں بزدلی کا طعنہ دے تو تم یہ الزام مجھ پر عائد کر دینا میں اس الزام سے خود نیٹ لوں گا۔

اخص جو پکا کافر تھا اس میں یہ تبدیلی کیونکر رونما ہوئی۔

علامہ مقریزی ”الامتاع“ میں اس راز سے پردہ اٹھاتے ہوئے لکھتے ہیں۔

ایک دفعہ اس سفر میں اخص نے تنہائی میں ابو جہل سے ملاقات کی اور اس سے پوچھا کیا محمد (ﷺ) تیرے خیال میں جھوٹے ہیں؟

”ابو جہل نے کہا: وہ اللہ پر کیسے جھوٹ باندھ سکتے ہیں حالانکہ ہم خود انہیں امین کہا کرتے تھے، انہوں نے کبھی جھوٹ نہیں بولا تھا۔ لیکن بات یہ ہے کہ عبد مناف کے پاس پہلے ہی سقا یہ۔ رقادہ اور مشورہ کے اہم اور اعلیٰ مناصب ہیں اگر ان میں نبوت بھی آجائے تو ہمارے لیے کیا باقی رہے گا۔“

اخص نے ابو جہل کی جب یہ بات سنی تو اسے یقین ہو گیا کہ یہ محض اقتدار کی جنگ ہے ابو جہل کے دل میں

بنو ہاشم کے بارے میں جو حسد اور بغض ہے محض اس لیے وہ محمد (حضور انور نبی کریم ﷺ) کی مخالفت کر رہا ہے چنانچہ اس نے بنو زہرہ کو سمجھایا اور انہیں اس جنگ میں شرکت نہ کرنے کی دعوت دی۔ چنانچہ بنی زہرہ کے جتنے افراد کفار کے لشکر میں شامل تھے وہ سب واپس چلے گئے اور بنو عدی قبیلہ کے افراد اس سے پہلے مرانظہر ان سے ہی واپس چلے گئے تھے۔

مورخین کا اس بارے میں اختلاف ہے کہ اخص اور بنو زہرہ کس مقام پر لشکر کفار سے جدا ہوئے مقرریزی کا خیال ہے کہ ابواء کے مقام پر یہ جدائی وقوع پذیر ہوئی لیکن اکثر مورخین طبری۔ ابن سعد وغیرہ کی رائے میں جحفہ کے مقام پر ہی بنو زہرہ واپس چلے گئے۔ تھے۔ (الامتاع جلد 1 صفحہ 79، 80)

علامہ مقرریزی کا مندرجہ بالا فرمانا بھی، تحقیق بھی صحیح ہو سکتی ہے کہ اخص بن شریق نے ابو جہل سے دوران سفر یہ بات کی ہو اور اس کے نتیجہ میں اخص بن شریق نے یہ بھلا قدم اٹھایا۔ اور اس کی وجہ ان دونوں کے درمیان اسی نوعیت کی پرانی بات چیت بھی ہو سکتی ہے۔ اور وہ پرانی بات یہ ہے کہ

ایک دن جب مکہ مکرمہ میں حضور انور نبی کریم ﷺ سے کلام الہی سنا تھا تو اس نے اس کے متعلق ابو جہل سے رائے طلب کی تو ابو جہل نے اس حقیقت کو جھٹلانے کے بجائے یہ تاویل کی۔

اخص بن شریق نے ابو جہل سے پوچھا:

”اے ابو الحکم محمد (ﷺ) سے جو کچھ تم نے سنا، اس کے متعلق تمہاری کیا رائے ہے؟ اس نے کہا میں نے کیا سنا؟ ہم میں اور بنی عبد مناف میں علم مرتبت کے متعلق کھینچا تانی ہوئی، انہوں نے کھانا کھلایا، ہم نے بھی کھانا کھلایا۔ انہوں نے لوگوں کو سواریاں دیں ہم نے بھی دیں۔ انہوں نے سخاوت کی ہم نے بھی کی۔ یہاں تک کہ ہم گھٹنوں کے بل بیٹھ گئے (یعنی خوب کشمکش ہوئی) اور دونوں کی حالت شرط کے دو گھوڑوں کی سی ہو گئی۔ انہوں نے کہا ہم میں ایک نبی ہے جس کے پاس آسمان سے وحی آتی ہے۔ پس جب ہم ایسی حالت دیکھ رہے ہیں تو واللہ ہم اس پر کبھی ایمان نہیں لائیں گے اور نہ اسے سچا جانیں گے۔“ (الاسیرۃ النبویہ لابن ہشام جلد 1 صفحہ 316)

گویا ابو جہل حسد و کینہ کی آگ میں جل کر زبان حال سے کہہ رہا تھا کہ ”جس شخص کو ہم دنیاوی معاملات میں امین کہتے ہیں وہ بھلا اللہ پر کیسے جھوٹ بول سکتا ہے۔ لیکن اصل بات یہ ہے کہ سارے اعزازات یعنی سقایہ، افادہ، حجابہ، مشورہ، بنی عبد مناف کے پاس جمع ہوں اور پھر نبوت بھی انہی کو مل جائے تو ہمارے لیے باقی کیا رہ گیا؟ جس طرح یہود حضور پر نور نبی کریم ﷺ کی پیدائش پر آپ ﷺ کے خون کے پیاسے ہو گئے تھے اور کف افسوس ملتے پھرتے تھے کہ نبوت بنی اسرائیل کے گھر سے رخصت ہو گئی بالکل اسی طرح عرب قبائل کے بڑے بڑے سردار خصوصاً مشرکین مکہ کے سردار جن میں ابو جہل پیش پیش تھا اعلان نبوت کے

ساتھ حسد، کینہ اور طمع کی آگ میں جلنے لگے کہ نبوت کا دار ہمیں کیوں نہیں ٹھہرایا گیا۔ آخر تمام اعزازات بنی عبر مناف ہی کا مقدر کیوں بنے ہیں۔ حضور انور نبی کریم رؤف و رحیم ﷺ کو صادق امین کہنے والے ذاتی اغراض اور ان سے محرومیوں کے باعث آمادہ جنگ ہو گئے۔

یہ بات سن 10 نبوی سے پہلے کی ہے۔ اخص بن شریق نے ابو جہل کی اس بات کو اپنے حافظے میں رکھا کیونکہ یہ اس کے لیے ایک نامعقول اور احمقانہ منطق تھی جس میں قبائلی عصبیت اور انا پرستی کی برائی کے علاوہ کچھ بھی نہ تھا۔ اب جو اس نے دیکھا کہ ابو جہل نے ابوسفیان کے پیغام اور دیگر سرداران قوم کی صائب، اچھی رائے (کہ اب آگے نہ جائیں) کو ٹھکرا دیا ہے اور ایسا کرنے کے لیے اس کے پاس سوائے انا پرستی اور قبائلی عصبیت کے کچھ اور نہیں ہے تو اس نے ہوش مندی کا ثبوت دیتے ہوئے بنی زہرہ کے ساتھ وہاں سے واپسی اختیار کر لی۔

حضرت ابوطالب کے بیٹے طالب بھی اس لشکر میں شریک تھے ان کے ساتھ یہ واقعہ پیش آیا کہ اثنائے سفر کسی قریشی کے ساتھ ان کی گفتگو ہوئی اسی قریشی نے طالب کو کہا۔ بخدا! اے بنی ہاشم! ہم جانتے ہیں کہ بظاہر اگرچہ تم ہمارے ساتھ ہو لیکن تمہاری قلبی ہمدردیاں محمد (ﷺ) کے ساتھ ہیں یہ بات سن کر طالب کو بہت غصہ آیا اور اپنے کئی ساتھیوں کے ساتھ وہ بھی مکہ لوٹ گیا۔ (السیرۃ النبویہ، ابن کثیر جلد 2 صفحہ 400)

12 رمضان بروز اتوار

ابو جہل نے ابوسفیان کے پیغام پر کان نہ دھرے اور کسی بھی سمجھانے والے کی بات نہ مانی کہ لشکر کو واپس مکہ لے جائیں اور حسب معمول لشکر کفار صبح مقام جحفہ سے اپنی اگلی منزل کے لیے روانہ ہو گیا۔ لشکر نے دن بھر اپنا سفر سوائے بدر و مدینہ جاری رکھا اور شام تک اپنی چھٹی منزل مقام ”ابوا“ تک پہنچ گئے۔ وہیں پڑاؤ ڈالا اور رات بسر کی۔ حسب معمول یہاں بھی رات کو ناچ گانے بجانے کی محفل جمی۔ اس رات لشکر کی میزبانی الحجاج کے بیٹوں نبیہ اور مہبہ کے حصہ میں آئی اور اس رات مقام ابوا پر ان دونوں بھائیوں نے مل کر دس اونٹ ذبح کئے اور لشکر مشرکین کی خاطر ومدارات کی۔

نوٹ:

1- 12 رمضان بروز اتوار بعد از ظہر حضور پر نور نبی کریم رؤف و رحیم ﷺ اپنے 313 صحابہ کرام رضی اللہ عنہم کو لے کر بظاہر قافلہ ابوسفیان کی ناکہ بندی کے لیے نکلے تھے۔

2- لشکر کفار اس وقت تک سوائے مدینہ پونے دو سو (175) کلومیٹر کا فاصلہ طے کر چکا تھا اور وہ مسلسل چھ دن سفر کر چکے تھے اور مقام بدر تک پہنچنے کے لیے ابھی کوئی ایک سو پچیس (125) کلومیٹر کا فاصلہ طے کرنا

باقی تھا یا بالفاظ دیگر بدر تک پہنچنے کے لیے صرف تین دن کی مسافت باقی تھی۔
حسب معمول اور با ارادہ بدر لشکر کفار بمع اپنے سرداروں اور بڑے لیڈر ابو جہل کے علی الصبح مقام ابواسے
اپنی اگلی منزل کے لیے سوئے بدر و مدینہ (یہی راستہ بدر سے ہوتے ہوئے مدینہ منورہ کو بھی جاتا تھا) روانہ
ہو گئے۔

13 رمضان بروز سوموار

لشکر کفار حسب معمول سارا دن سوئے بدر چلتا رہا، مسافت طے کرتا رہا اور شام پڑے ایک نامعلوم مقام
پر خیمہ زن ہو گیا (پڑاؤ ڈال دیا)۔ یہ لشکر کفار کی ساتویں منزل تھی نزدیک کوئی قابل ذکر آبادی یا گاؤں نہ تھا اس
لیے یہ منزل بے نام ہی رہی۔

ساتویں منزل یا ساتویں پڑاؤ کی رات کی میزبانی قریش کے ایک سردار بنام عباس بن عبدالمطلب کے
حصہ میں آئی۔ عباس بن عبدالمطلب نے لشکر کے طعام خورد و نوش کے لیے اس رات دس اونٹ ذبح کئے اور باقی
سرداروں کی طرح خوش اسلوبی سے اپنی ذمہ داری نبھائی۔ یہاں بھی رقص و سرور کی محفل جمی اور دوسرے دن علی
الصبح حسب معمول لشکر قریش اپنی اگلی منزل کے لیے روانہ ہو گیا۔

14 رمضان بروز منگل

لشکر کفار حسب معمول سارا دن سوئے بدر گامزن رہا، مسافت طے کرتا رہا اور شام پڑے ایک نامعلوم
مقام پر پڑاؤ ڈال دیا۔ یہ لشکر کفار کی آٹھویں منزل تھی۔ اس کے نزدیک کوئی آبادی یا گاؤں نہ تھا اس لیے یہ
منزل بھی بے نام رہی۔ بھلا رقص و سرور کے رسیا سرداروں کی یہ رات ناچ گانے بجانے کے بغیر تو نہ گزری ہوگی
خاص طور پر سفر کے بعد جنگجو جوانوں کی تو یہ بہت بڑی تفریح تھی جس کے ذریعہ ابو جہل ان کے حوصلے بلند
رکھے ہوئے تھا اور وہ سوئے مدینہ شوق سے گامزن تھے۔ یہاں لشکر کی ضیافت کے لیے حارث بن عامر بن
نوفل نے نو اونٹ ذبح کئے اور اپنی سرداری کا حق ادا کر دیا۔ رات گزاری کے بعد لشکر کفار حسب معمول علی الصبح
اپنی اگلی منزل (بدر) کے لیے روانہ ہو گیا۔

15 رمضان بروز بدھ

حسب معمول لشکر کفار پچھلی نامعلوم منزل سے بدھ کی صبح اپنی اگلی منزل کے لیے چل پڑا۔ اب بدر کا
فاصلہ کوئی تیس (30) کلومیٹر رہ گیا تھا اس لیے اب ان کی اگلی منزل جو کہ نمبر کے لحاظ سے نویں منزل بنتی تھی
قصبہ بدر یا علاقہ بدر ہی تھی۔ شام پڑتے پڑتے لشکر کفار قصبہ بدر کے قریب پہنچ گیا اور قصبہ سے، آبادی سے کچھ
فاصلے پر ہی پڑاؤ ڈال دیا۔ آج 15 رمضان کی تاریخ اور یہ بدھ کی رات تھی اور لشکر کفار کی قصبہ بدر کے نزدیک

علاقہ بدر میں یہ پہلی رات تھی۔

نویں منزل پر نویں رات کے خور و طعام، خاطر و مدارات و ضیافت لشکر کی باری قریش کے سردار ابوالنختری بن ہشام کی تھی۔ اس نے اس مقصد کے لیے دس اونٹ ذبح کئے۔

16 رمضان بروز جمعرات

جیسا کہ اوپر بیان کیا جا چکا ہے کہ لشکر کفار 15 رمضان کو بدھ کی شام تک مقام بدر پر پہنچ گیا تھا اور بدھ کی رات انہوں نے علاقہ بدر میں قصبہ بدر کے نزدیک ہی خیمے لگائے، خیمہ زن ہوئے اور رات گزاری۔

اب 16 رمضان کی صبح یعنی کہ جمعرات کے دن صبح انہوں نے حسب معمول سابق اپنا سفر مقام بدر سے آگے جاری نہ کیا بلکہ وہیں جمعرات کا دن گزارا۔

16 رمضان کو جمعرات کے دن عصر کے بعد لشکر مدینہ بھی، لشکر اسلام بھی، مقام بدر پر پہنچ گیا اور لشکر کفار کی مخالف سمت میں ان سے چھ سات سو میٹر دور خیمہ زن ہو گیا یا پڑاؤ ڈال دیا۔

لشکر کفار کی مقام بدر پر یہ دوسری (اور آخری) رات تھی اور لشکر کی خاطر و مدارات خور و طعام کی یہ دسویں رات تھی۔ اس رات مقیس الحمی نے ضیافت لشکر کفار کے لیے، نو اونٹ ذبح کئے اور اپنی سرداری کا حق ادا کیا۔

ابوسفیان کی مکی لشکر میں شمولیت

روایات میں ہے کہ ابوسفیان قافلہ تجارت کو لے کر بحفاظت مکہ پہنچ گیا، اسے یہ خبر ملی کہ انص بن شریق اپنے تین سو آدمی لے کر راستے ہی سے واپس آ گیا ہے تو اس نے بنی زہرہ کے متعلق یہ جملہ کہا

”اے بنی زہرہ! نہ قافلے میں نہ جنگ میں۔“

ابوسفیان کا یہ جملہ ضرب المثل بن گیا، اس ضرب المثل سے بھی کفار کے جنگی جنون کا اندازہ ہوتا ہے کہ جنگ کا بھوت کس حد تک ان کے اعصاب پر سوار تھا۔ ابوسفیان قافلے کے معاملات نمٹانے کے بعد ضروری تیاری کر کے بدر کے میدان میں لشکر کفار سے آ ملا۔

جناب محمد احمد باشمیل اپنی تصنیف غزوہ بدر الکبریٰ میں لکھتے ہیں کہ ابوسفیان لشکر مشرکین مکہ میں شامل ہو کر بدر پہنچا۔ اس نے جنگ میں حصہ لیا اور وہ زخمیوں میں شامل تھا۔ یعنی کہ وہ اس جنگ کے دوران زخمی ہو گیا تھا اور زخموں کے ساتھ مکہ واپس پہنچ گیا۔

(باشمیل - محمد احمد، معرکہ بدر الکبریٰ - (عربی) - ج-۲ - ص-152: انگریزی ترجمہ اسلامک پبلیکیشنز، لاہور 1971ء - ص-104)

قارئین کرام! جیسا کہ ابھی آپ پڑھ چکے ہیں قریش مکہ لشکر کفار کی شکل میں 15 رمضان بروز بدھ کی شام تک مقام بدر میں پہنچ گئے تھے۔ انہوں نے بدھ کی ساری رات اور 16 رمضان سن 2 ہجری، جمعرات کا

سارا دن اور رات بدر میں گزارا اور انہوں نے پڑاؤ وادی بدر کے مشرق کی جانب ریت کے ایک بڑے ٹیلے (سفید ریت کے پہاڑ نما بڑے تو دے) کے پیچھے ڈالا تھا۔

ابو جہل نے تو ابوسفیان کا مشورہ اور اس کے بعد دیگر سرداران قوم کے ان مشوروں کو کہ اب جب کہ قافلہ مسلمانوں کے ہاتھوں سے بحفاظت بچ کر نکل آیا ہے ہمیں آگے نہیں بڑھنا چاہئے کہ اس مقام (مقام حنفہ) سے ہی واپس مکہ چلے جانا چاہئے، بڑی فرعونیت سے رد کر دیا تھا اور اس نے بڑے تکبر اور غضب سے کہا کہ خدا کی قسم! ہم واپس نہیں جائیں گے۔ ہم بدر تک جائیں گے اور تین دن وہاں ٹھہریں گے اور اونٹ ذبح کریں گے اور کھانا کھائیں گے اور شراب نوشی کریں گے اور گلوکارائیں ہمارے لیے گانے گائیں گی اور ناچ گانے کی خوب محفلیں سجیں گی۔ عرب ہمارے متعلق، ہماری لشکر کشی کے متعلق اور ہمارے لشکر اور ساز و سامان حرب کے متعلق سنیں گے تو وہ ہمیشہ ہم سے ڈرتے رہیں گے۔

ابو جہل نے مقام بدر پر خیمہ زن ہونے کے بعد دونوں راتوں میں عیش و طرب کے اپنے پروگرام کو عملی جامہ پہنایا، لشکر کی ضیافتیں کیں۔ 15 رمضان، بدھ کی رات ابوالمختاری بن ہشام نے دس اونٹ ذبح کئے اور 16 رمضان، جمعرات کی رات مقیس الحمی نے نو اونٹ ذبح کر کے لشکر کی ضیافت کی اور ابو جہل کے ارادوں و خواہشات کے مطابق دونوں راتوں میں شراب نوشی ہوئی اور ناچ گانے بجانے کی محفلیں سجیں۔

15 رمضان بدھ کی رات (جب لشکر کفار بدر میں تھا) کو لشکر قریش کے ایک فرد جس کا نام جہم تھا، نے ایک خواب دیکھا اور صبح اٹھ کر اس نے اپنے اس خواب کا ذکر سرداران قریش سے کر دیا۔ خواب سننے والوں میں ابو جہل بھی تھا۔

پھر 16 رمضان بروز جمعرات، دن کے کسی وقت جہم نے جو خواب کچھ سرداران مشرکین اور اپنے ساتھیوں کو سنایا وہ تاریخ کی کتابوں میں یوں درج ہے۔

قریش کے ایک لشکری جہم کا خواب

قریش کے ساتھ بنی مطلب ابن عبد مناف میں کا ایک شخص بھی تھا جس کا نام جہم ابن صلت تھا۔ یہ غزوہ خیبر کے سال میں مسلمان ہو گئے تھے اور حضور انور نبی کریم رؤف و رحیم ﷺ نے خیبر کے مال غنیمت میں سے ان کو تیس وسق وزن کا مال دیا تھا (عرب کا ایک وزن جو ساٹھ صاع کا ہوتا تھا اور ایک صاع ساڑھے تین سیر یا تین کلو کا ہوتا ہے، وسق ایک اونٹ کے وزن کو بھی کہتے ہیں) ایک قول یہ بھی ہے کہ یہ فتح مکہ کے بعد مسلمان ہوئے تھے۔

غرض ایک دن لشکر میں یہ سونے کے لیے لیٹے۔ جیسے ہی ان کی آنکھ لگی کہ اچانک یہ گھبرا کر اٹھ بیٹھے اور اپنے ساتھیوں سے کہنے لگے:

”کیا تم نے وہ سوار دیکھا جو ابھی میرے سامنے آ کر رکا تھا۔“

لوگوں نے کہا نہیں (ہم نے تو کچھ نہیں دیکھا) تو یہ کہنے لگے:

”ابھی میرے سامنے ایک سوار آیا تھا وہ یہاں رکا اور کہنے لگا کہ ابو جہل، عتبہ، شیبہ، زمعہ، ابوالبختری، امیہ ابن خلف اور فلاں فلاں شخص قتل ہو گئے۔“ اس نے ان تمام سرداران قریش کے نام گنوائے جو غزوہ بدر میں قتل ہوئے۔

پھر اس نے کہا کہ اس سوار نے پھر کہا کہ سہیل بن عمرو اور فلاں فلاں لوگ گرفتار ہو گئے اس نے ان سب لوگوں کے نام گنوائے جو غزوہ بدر میں گرفتار کر کے قیدی بنائے گئے تھے۔

پھر جہم بن صلت نے کہا:

”پھر اس سوار نے اپنے اونٹ کے سینے میں ہتھیار مارا اور اسے قریشی لشکر (لشکر کفار) کی طرف دوڑا کر لے گیا۔ وہاں کوئی خیمہ ایسا باقی نہیں بچا جس میں اس اونٹ کا خون نہ پہنچا ہو۔“

یہ عجیب و غریب بات سن کر ان کے ساتھیوں نے کہا:

”معلوم ہوتا ہے تمہارے ساتھ شیطان آ کر کوئی دل لگی کر گیا ہے۔“

اس کے بعد جلد ہی یہ خواب تمام قریشی لشکر میں مشہور ہو گیا۔ جب ابو جہل نے سنا تو وہ بولا:

”اب بنی ہاشم کے ساتھ ساتھ بنی مطلب کا جھوٹ اور دروغ گوئی بھی سامنے آنے لگی ہے۔ کل تم دیکھ ہی لو گے کہ کون قتل ہوتا ہے؟“

ایک روایت میں یوں ہے کہ ابو جہل نے یہ خواب سن کر کہا:

”لو بنی مطلب میں یہ دوسرا نبی پیدا ہو گیا ہے۔ کل پتہ چل جائے گا کہ کون مارا جاتا ہے، ہم یا محمد ﷺ اور ان کے ساتھی۔“

ایسا لگتا ہے کہ لشکر کفار نے 16 رمضان سن 2 ہجری جمعرات کا تمام دن جنگی منصوبہ بندی اور جنگ کی تیاریوں میں گزارا اور وہ جنگ کے لیے بہت بے تاب تھے کیونکہ 17 رمضان بروز جمعہ وہ سورج طلوع ہونے کے ساتھ ہی میدان جنگ میں پہنچ گئے اور مورچہ بندی شروع کر دی اور اپنے جاسوسوں کو مسلمانوں کی صحیح تعداد معلوم کرنے اور محفوظ دستوں یا فوری کمک کے دستوں کا اندازہ کرنے بھیج دیا۔

12 رمضان سن 2 ہجری بروز اتوار، لشکر اسلام کی روانگی

جیسا کہ پہلے بھی لکھا جا چکا ہے لشکر اسلام، لشکر کفار سے ٹکرانے کے لیے، اس کا راستہ روکنے کے لیے مدینہ منورہ سے 12 رمضان بروز اتوار روانہ ہوا تھا جب کہ 12 رمضان تک لشکر کفار مدینہ کی راہ میں مقام ابوا تک آچکا تھا اور مقام ابوا سے مقام بدر اب صرف تین دنوں کی مسافت پر رہ گیا تھا۔

گزشتہ اوراق میں لشکر کفار کو 16 رمضان سن 2 ہجری کی تاریخ تک سلسلہ وار بیان کر کے بدر تک لے آئے ہیں اور لشکر اسلام نے ابھی 16 رمضان بروز جمعرات بدر پہنچا ہے۔ آئیے اب ہم لشکر نبوی کی روانگی اور بدر تک پہنچنے کا حال بیان کرتے ہیں۔ اور اس کے لیے اب ہم آپ کو مدینہ منورہ لیے چلتے ہیں جہاں اللہ تبارک و تعالیٰ کا محبوب نبی پیغمبر اول و آخر و اعظم حضور انور نبی کریم رؤف و رحیم ﷺ اپنے قدسی صفات 313 صحابہ کرام رضوانہ اللہ علیہم اجمعین کے ہمراہ مدینہ منورہ سے سوئے بدر روانہ ہو رہا ہے لیکن اس سے پہلے چند اہم اور متعلقہ نکات پڑھ لیجئے۔

مقصد قافلے کا حصول نہ تھا

اس کے ثبوت میں اس باب کے آغاز میں اس کے متعلق مدلل اور تفصیل سے لکھا جا چکا ہے۔ یہاں یاد دہانی کے لئے صرف اہم نکات کو دہرایا جا رہا ہے۔

1- یہ آیت مبارکہ کہ ”دو گروہوں سے ایک کا وعدہ فرمایا کہ وہ تمہارے لیے ہے۔“ پہلے نازل فرمائی جا چکی تھی۔

2- آپ ﷺ آسمانی اور زمینی ذرائع کی معرفت قافلہ اور لشکر کفار دونوں سے یکساں طور پر واقف تھے۔

3- اللہ تبارک و تعالیٰ نے آپ ﷺ کو اس آیت کے ذریعے انتخاب کا موقع دیا۔

4- کفار کی دھمکیوں سے ظاہر جنگ ناگزیر تھی۔

5- قافلے کا حصول تو آسان تھا لیکن فائدہ عارضی اور برائے نام تھا۔

6- لشکر کا حصول بظاہر مشکل تھا لیکن فائدے بہت زیادہ اور دیر پا تھے۔

7- آپ ﷺ نے قافلے کے مقابلہ میں حصول لشکر کفار کا انتخاب فرمایا۔

8- آپ ﷺ مشرکین مکہ کے جنگی جنون اور تیاریوں سے خوب آگاہ تھے۔

9- آپ ﷺ نے خلاف معمول اس دفعہ انصار صحابہ کو بھی ساتھ لیا۔

10- عورتوں اور 18 سال سے کم عمر لڑکوں کو ساتھ چلنے کی اجازت نہ فرمائی۔

11- جو کم عمر لڑکے ساتھ چل پڑے تھے انہیں واپس فرما دیا۔

12- قافلہ کے حصول کے لیے صحابہ کرام کی اتنی بڑی تعداد کی قطعاً ضرورت نہ تھی۔

13- قافلے کے نکل جانے کی اطلاع پر آپ ﷺ واپس نہ ہوئے۔

14- آپ ﷺ نے قافلے کو نہ محسوس ہونے والے طریقہ سے جانے دیا۔

15- عمیر بن وقاص کو اجازت کے ساتھ تلوار بھی دی۔

16- ایک دو دن بعد روزے چھوڑ دیئے گئے۔

17- مقام روحاً سے حضرت ابولہبانہ رضی اللہ عنہ کو بطور نائب مدینہ بھیج دیا۔

18- آپ ﷺ نے مقام بستی سقیہ پر سامان حرب زیب تن فرمایا۔

19- قافلے کے لیے نکلتے تو شمال مغرب کی راہ اختیار کی جاتی جبکہ آپ ﷺ جنوب مغرب کی راہ پر نکلے جدھر سے لشکر مشرکین قریش آ رہا تھا۔

یہ مندرجہ بالا سب ہی نکات اس حقیقت کے حق میں ہیں کہ پیغمبر اول و آخر و اعظم حضور پر نور نبی کریم رؤف و رحیم ﷺ ظاہراً قافلہ کو حراساں کرنے کے لئے نکلے لیکن یہ رازداری کے لئے تھا۔ اصل میں آپ ﷺ رضائے الہی کے مطابق بے سروسامانی کی حالت میں لشکر کفار سے مقام بدر پر ٹکرانے کے لئے نکلے تھے تاکہ یوم بدر صحیح معنوں میں یوم الفرقان بن جائے۔

حضور پر نور نبی کریم رؤف و رحیم ﷺ، رب کائنات کی رضا کے مطابق، قافلہ قریش کی آڑ میں اپنے صحابہ کرام رضی اللہ عنہم کو مکمل بے سروسامانی کی حالت میں ساتھ لے کر سوئے بدر روانہ ہوئے تاکہ اللہ تبارک و تعالیٰ کی خاص مدد، کرم نوازیوں تائید و نصرت کے ساتھ یوم بدر کو یوم فرقان بنا دے۔ کہ دودھ کا دودھ اور پانی کا پانی ہو جائے اور سب کو پتہ چل جائے کہ اللہ تبارک و تعالیٰ کی تائید، مدد و نصرت اور کھلی کھلی زبردست مدد انہیں حاصل ہوئی جو حق پر تھے اور حق پر ہیں۔

یوم غزوة بدر، یوم الفرقان

اللہ تبارک و تعالیٰ نے، قادر مطلق نے، سب کچھ کے خالق و مالک نے یوم غزوة بدر کو یوم الفرقان بنا دیا تھا۔ اس لیے اللہ تبارک و تعالیٰ کی رضا کے مطابق حضور انور نبی کریم رؤف و رحیم ﷺ نے ابتدا میں صرف قافلے کا ذکر فرمایا تاکہ کم تعداد میں مسلمان اپنی مرضی سے کھل بے سروسامانی کی حالت میں نکلیں اور ظفریاب ہوں کامیاب ہوں فاتح ہوں اور انہیں کامیابی بھی ایسی ملے کہ جو انسانی وہم و گمان سے بھی بالاتر ہو۔ اور ان کا ایمان پر اور ایمان بڑھے اور اللہ تبارک و تعالیٰ کے دیئے ہوئے وعدہ کو پورا ہوتے ہوئے اپنی آنکھوں سے دیکھ لیں۔ ناممکن کو ممکن ہوتا دیکھ لیں اور اللہ کو نہ ماننے والے بھی ایک دفعہ تو اس کے وجود کو تسلیم کر لیں اور یہ جان جائیں کہ ان دو گروہوں میں سے حق پر کون ہے اور کون باطل پرست ہے۔

مسلمانوں کی بے سروسامانی کی بھی انتہا تھی کہ سواری کے لیے صرف ستر اونٹ اور دو گھوڑے اور دو زرہیں۔ تلواریں، نیزے، تیرکمان، ہلیم، برچھی، بھالے بھی گنے چنے تھے۔ نہ زاوراہ ضرورت کے مطابق نہ تن ڈھانپنے کے کپڑے۔ تنبو اور بستر بھی اس سفر میں شاید ہی چند ایک کے پاس ہوں اللہ تبارک و تعالیٰ کا شکر ہے اور ان بے سروسامان مسلمانوں پر کرم خاص ہے کہ یہ سفر، یہ جنگ ماہ فروری کے آخر اور مارچ کے شروع میں وقوع پذیر ہوئی۔ ورنہ تو سخت موسم میں بے شمار مشکلات و مصائب کا سامنا کرنا پڑتا۔

اللہ تبارک و تعالیٰ کو مسلمانوں کو اسی بے سروسامانی میں نکالنا مقصود تھا اور یہ دنیاوی انداز سے اسی وقت ممکن تھا جب آپ ﷺ مسلمانوں کے سامنے صرف قافلے کا ذکر فرمائیں۔ اور اللہ تبارک و تعالیٰ اس حالت میں انہیں لشکر کفار سے ٹکرادے اور انہیں شاندار کامیابی عطا فرمادے۔

اس نکتے کو آپ یوں سمجھ لیں کہ اگر مسلمان بھی تعداد، سامان جنگ اور دیگر سہولیات حرب میں مشرکین کے برابر ہوتے اور پھر ان سے جنگ جیت جاتے تو یہ کوئی خاص قابل ذکر بات نہ ہوتی قابل ذکر و فخر جیت نہ ہوتی۔ اور اگر مسلمان تعداد، سامان حرب اور دیگر جنگی سہولیات و ضروریات میں دشمن کے آدھے بھی ہوتے اور پھر جیت جاتے تو ان کی یہ کامیابی اتنی بڑی بات نہ ہوتی اتنی اچھنبھے کی بات نہ ہوتی۔

لیکن مکمل بے سروسامانی کی حالت میں اپنے سے تین گنا زیادہ بڑے اور مکمل طرح سے مسلح لشکر کو میدان جنگ میں بری طرح شکست دے دینا، ہر ادینا وہ ناقابل یقین حقیقت ہے کہ جو اس امر کو مانے بغیر سمجھ نہیں آسکتی کہ مسلمانوں میں اللہ تبارک و تعالیٰ کی خصوصی تائید، مدد و نصرت حاصل تھی اور مسلمانوں کا اسلحہ بھی دین، ایمان و تقویٰ تھا اور ان کا کھانا پینا، آرام و تفریح بھی۔ وہ یہ سب کچھ اپنے اللہ اور اللہ تبارک و تعالیٰ کے برگزیدہ نبی حضور پر نور نبی کریم رؤف و رحیم ﷺ کی فرمانبرداری، اطاعت، اتباع و محبت میں ہی پاتے تھے۔

اس کے برعکس

اگر آپ حضور پر نور نبی کریم رؤف و رحیم ﷺ فرماتے کہ چلو مشرکین مکہ سے جنگ کرنی ہے۔ تو مسلمان بھی حتی الامکان بھرپور تیاری کرتے۔ سامان خورد و نوش و مال برداری وغیرہ میں حتی الامکان کوئی کمی نہ رہنے دیتے اور ایک بہت بڑی تعداد میں اپنے محبوب ہادی برحق ﷺ کے ساتھ نکلتے یہاں تک کہ کوئی عورت اور دس سال سے زائد عمر کا بچہ بھی پیچھے رہنے کے لیے تیار نہ ہوتا۔ اور یہ حقیقت درج ذیل کی مثالوں سے روز روشن کی طرح عیاں ہے۔

خاتون کا جذبہ جہاد

جب حضور انور نبی کریم رؤف و رحیم ﷺ مقام بدر کی طرف روانہ ہوئے۔ تو ام ورقہ بنت نوفل نے آپ ﷺ سے عرض کیا:

”یا رسول ﷺ! مجھے بھی جہاد میں چلنے کی اجازت عطا فرمائیے۔ میں آپ ﷺ کے ساتھ آپ ﷺ کے بیماروں کی تیمارداری کروں گی ممکن ہے مجھے بھی اس طرح اللہ تبارک و تعالیٰ شہادت نصیب فرمادے۔“

آپ ﷺ نے فرمایا:

”تم اپنے گھر میں آرام سے بیٹھو تمہیں اللہ تبارک و تعالیٰ شہادت نصیب فرمائے گا۔“

ان خاتون نے قرآن پاک پڑھ رکھا تھا۔ حضور پر نور نبی کریم رؤف و رحیم ﷺ ان کے پاس تشریف لے جایا کرتے تھے اور آپ ﷺ نے ان کا نام شہیدہ رکھ دیا تھا۔ چنانچہ عام مسلمان بھی ان کو شہیدہ ہی کہنے لگے۔ پھر جب حضرت عمر رضی اللہ عنہ کی خلافت کا دور تھا کہ ایک روز ان پر ان کے ایک غلام اور باندی نے حملہ کر دیا جن کو انہوں نے کہا تھا کہ میرے مرنے کے بعد تم آزاد ہو گے۔ انہوں نے ان خاتون کو ایک موٹی اور کھر دری چادر میں بیہوش کر کے باندھ دیا یہاں تک کہ ان کا دم گھٹ گیا (اور وہ شہید ہو گئیں)۔ اس کے بعد قاتلوں کو حضرت عمر رضی اللہ عنہ کی خدمت میں لا کر پیش کیا گیا جنہوں نے ان کو پھانسی دینے کا حکم دیا۔ اس طرح یہ دونوں پہلے مجرم ہیں جن کو مدینہ میں پھانسی پر لٹکایا گیا۔ پھر حضرت عمر رضی اللہ عنہ نے فرمایا:

”رسول اللہ ﷺ نے سچ فرمایا تھا، آپ ﷺ فرمایا کرتے تھے، میرے ساتھ چلو شہیدہ سے مل کر آئیں گے۔“

کمن بچوں کا جذبہ جہاد

جب آپ ﷺ مرج الظبیہ سے نکلنے لگے تو آپ ﷺ نے حکم دیا کہ مسلمانوں کو شمار کیا جائے چنانچہ بیسڑ عتبہ کے پاس ٹھہر کر تعداد شمار کی گئی۔ یہ جگہ مدینہ سے ایک میل (1.5 کلومیٹر) کے فاصلے پر ہے، چنانچہ صحابہ آپ ﷺ کے سامنے پیش ہوئے، ان میں جو کم عمر تھے آپ ﷺ نے ان کو واپس فرما دیا۔ ان واپس کئے جانے والوں میں اسامہ بن زید، رافع بن خدیج، براء بن عازب، اسید بن ظہیر، زید بن ارقم اور زید بن ثابت رضی اللہ عنہم شامل تھے۔ حضور پر نور نبی کریم رؤف و رحیم ﷺ نے عمیر بن وقاص کو بھی واپس ہونے کا حکم دے دیا تھا جس پر وہ رونے لگے۔ آخر پھر آپ ﷺ نے ان کو جنگ پر چلنے کی اجازت دے دی، چنانچہ وہ جنگ میں شریک ہوئے اور شہید ہو گئے، اس وقت ان کی عمر سولہ سال تھی۔

آپ آگے پڑھیں گے کہ مختلف غزوات میں کم سن بچوں نے جنگ میں شمولیت کی خاطر کیا کیا خوبصورت اور معصوم انداز اپنائے۔ مثلاً بڑا نظر آنے کی خاطر بچوں کے بل چلنا، بچوں پر کھڑے ہونا۔ نکالے جانے کے خوف سے لشکر میں چھپے چھپے رہنا۔ مونچھوں کی جگہ کو کچھ سیاہ کر لینا۔ اور جب نکالے جانے کا حکم صادر ہو جائے تو اس پر شدت غم سے رو پڑنا۔ یہ سب کیا ہے؟ یہ جذبہ جہاد کا شوق شہادت کے جذبے کا صحابہ کرام رضی اللہ عنہم میں شدت سے موجزن ہونا ہے۔ اطاعت و اتباع رسول کریم رؤف و رحیم ﷺ میں اپنے دین و ایمان کی حفاظت میں اس جہاں سے جانا نہیں مرغوب تھا۔ وہ ابدی کامیاب زندگی کے لیے، اپنے محبوب رسول کریم رؤف و رحیم ﷺ کے قدموں میں جان نثار کرنے کے لیے، جام شہادت نوش فرمانے کے لیے سب کے سب ہی بے تاب تھے۔

اللہ تبارک و تعالیٰ نے اپنے محبوب سے دو میں سے ایک کا وعدہ فرمایا اور حضور پر نور نبی کریم رؤف و رحیم ﷺ نے ان دو میں سے لشکر کفار سے نکل لینے کو پسند فرمایا۔ یوم بدر کو یوم الفرقان بنانے کے لیے آپ ﷺ اپنے اصحاب کو مکمل بے سروسامانی میں لے کر بظاہر قافلہ کے لیے نکلے لیکن آپ ﷺ کا ہدف لشکر مشرکین تھا۔

اللہ تبارک و تعالیٰ رب کائنات، علم و خیر نے اپنے محبوب رسول، سید المرسلین، خاتم النبیین ﷺ کو حسب ضرورت ہر طرح کے حالات سے باخبر رکھا ہوا تھا۔ حضور پر نور نبی کریم رؤف و رحیم ﷺ قافلہ قریش اور لشکر قریش مکہ دونوں سے، دونوں کی روانگی و آمد سے بہت اچھی طرح باخبر تھے۔ نگاہ نبوت زمان و مکان میں بہت دور تک دیکھتی ہے۔ برگزیدہ نبیوں کے لیے حجاب نہیں ہوتے اور ان کا ظرف بھی اتنا عظیم ہوتا ہے کہ وہ سب کچھ کو جانتے دیکھتے ہوئے بھی اپنے اصحاب سے صرف اسی کا ذکر فرماتے ہیں جس کا فرمادینے کے لیے اللہ تبارک و تعالیٰ انہیں اجازت دیتے ہیں۔

حضور انور نبی کریم رؤف و رحیم ﷺ بھی رضائے رب العالمین کے مطابق اپنے اصحاب کو صرف وہی بتاتے تھے اور اتنا ہی بتاتے تھے اور اس موقع پر بتاتے تھے جس کی جب اور جہاں فرمادینے کی اجازت اللہ تبارک و تعالیٰ کی بارگاہ عظیم و کریم سے ملتی تھی۔ درج ذیل احادیث بھی اس حقیقت کا اپنے طور پر برملا اظہار کرتی ہیں اور سمجھنے والوں کے لیے، ماننے والوں کے لیے، ان احادیث مبارک میں بہت کچھ موجود ہے۔

مشاہدات متواترہ کے علاوہ وحی الہی کے ارشادات اپنے پیغمبر برحق کو قریش کے ان ظالمانہ تدابیر و ارادے سے آگاہ کرتے جاتے تھے۔ چنانچہ طبری کے اسناد سے حضرت علی رضی اللہ عنہ کا یہ ارشاد کہ حضور انور نبی کریم رؤف و رحیم ﷺ ہم لوگوں سے اکثر چاہ بدر کی نسبت پوچھا کرتے تھے اس امر کا شاہد صادق ہے کہ آپ جنگ بدر کے متعلق قبل از وقوع بذریعہ وحی مطلع فرمادئے گئے تھے۔ اور لشکر قریش کے بالکل قریب پہنچ جانے تک کسی قسم کی تحریک و سبقت کرنے سے روک دیئے گئے تھے۔ چنانچہ جمہور مورخین و محدثین کا اس پر اتفاق ہے لشکر کفار کے بالکل قریب بدر آ جانے کی صحیح خبر پا کر حضور پر نور نبی کریم رؤف و رحیم ﷺ نے ان کی مدافعت کا ارادہ فرمایا جو حکم قدرت اور تدبیر مشیت کا عین مقصود تھا۔

یہ آپ پیچھے پڑھ چکے ہیں اور آگے بھی پڑھیں گے کہ حضور انور نبی کریم رؤف و رحیم ﷺ نے جنگ کی شب، میدان جنگ میں آ کر، صحابہ کرام رضی اللہ عنہم کو یہ بتا دیا تھا کہ کون کافر، کہاں مرے گا، اس کے متعلق حضرت عمر رضی اللہ عنہ کا یہ ارشاد معتبر کتابوں میں موجود ہے، کہ ”خدا کی قسم! اللہ نے اپنے رسول کو حق پر بھیجا ہے، آپ نے جس کافر کے، ہلاک ہونے کی، جو جگہ بتائی تھی، وہ بالکل اسی جگہ پڑا تھا، نہ لکیر سے (لگائے گئے نشانوں سے) ادھر نہ ذرا بھی ادھر،

پس آپ کا صحیح صحیح، یہ بتا دینا، پوری جنگ کے متعلق، یہ یقین کرنے کے لیے کافی ہو گیا، کہ آپ کو جنگ کا تمام حال معلوم تھا۔ مدینہ سے نکلے تو بظاہر قافلہ تجارت کے تعاقب کے لیے تھے، لیکن یہ معلوم تھا کہ مقابلہ، بڑے دشمن سے ہوگا۔ دشمن کا مقابلہ کرنے کے لیے صحابہ کرام رضی اللہ عنہم کی ہمت افزائی تو کر رہے تھے، لیکن یہ پتہ تھا، کہ ابو جہل، عتبہ، شیبہ و لید، امیہ بن خلف وغیرہ کا جہنم انتظار کر رہا ہے۔ اور ظاہر ہے کہ جب مرنے والوں کا

درمیانی فاصلے اور چند نئے مقامات

قارئین کرام! چند مقامات کے درمیانی فاصلوں اور قافلوں کی روزانہ اوسط سفر طے کرنے کی صلاحیت (32 سے 48 کلومیٹر) کے بارے میں گزشتہ ابواب میں لکھا جا چکا ہے۔

اب لشکر اسلام کے مدینہ منورہ سے روانہ ہونے اور بدر پہنچ جانے تک کے حالات کو خوبصورتی سے بیان کرنے کے لیے ضروری ہے کہ مقامات راہ کی لسٹ میں شامل کئے گئے چند مقامات اور ان کے فاصلے کے بارے میں لکھ دیا جائے تاکہ مقدس نفوس کے اس مقدس سفر کو، غزوہ بدر کو اور یوم الفرقان کو تمام جذبات کے ساتھ آسانی اور خوبصورتی سے سمجھا جاسکے۔

مرج الظبیہ یا بیئر عقبہ اور بستی سقیہ یا بیئر سقیہ کا ذکر تو تقریباً ہر بڑے سیرت نگار (بہت تفصیل سے لکھنے والے) نے کیا ہے لیکن نہ جانے کیوں یہ دونوں مقام، مقامات راہ بدر کی لسٹ میں کیوں نہیں لکھے گئے۔

میں نے بہت غور و خوض و تحقیق کے بعد ان ناموں کو اس لسٹ میں ان کی جگہ پر شامل کیا ہے، دکھایا ہے اور اپنے حوالہ جات کو مزید مستند کرنے کے لیے، ایک اور مقام حخیرہ یا حخیرہ شامل لسٹ کیا ہے تاکہ اس مقدس سفر اور اس سفر کے دوران پڑاؤ یا رات گزاری کے مقامات کو بھی جانا جاسکے، ان کا اندازہ کیا جاسکے۔ آخر تو یہ مقدس نفوس صحابہ کرام رضی اللہ عنہم کا اپنے محبوب قائد حضور پر نور نبی کریم ص و رفیق و رحیم صلی اللہ علیہ وسلم کے ساتھ، کے زیر نگاہ گزارے گئے پانچ دن اور پانچ راتوں کا بیان ہے، جن کا جاننا امت مسلمہ کے لیے بہت اہم ہے۔

1- مدینہ منورہ سے بدر کا فاصلہ جو لشکر اسلام نے طے کیا اندازاً 150 کلومیٹر۔

2- مدینہ منورہ سے بیئر عقبہ یا مرج الظبیہ کا فاصلہ۔ 2 کلومیٹر۔ (کتاب الامتاع، علامہ مقریزی)

3- مدینہ منورہ سے حخیرہ یا حخیرہ اندازاً 67 کلومیٹر، (مغازی الرسول، علامہ واقدی) ترجمہ بشارت علی خان

مطبوعہ 1988ء کے صفحہ 15 پر درج ہے ”اور دوسری صبح (سقیہ سے) وادی ملل میں گئے اور تربان حخیرہ

اور ملل کے درمیان واقع ہے۔“

4- مدینہ منورہ سے (زیر بحث) بیوت سقیہ، بستی سقیہ یا بیئر سقیہ، بقول علامہ مقریزی (کتاب الامتاع، علامہ

مقریزی) دو دن کی مسافت پر واقع ہے یعنی کہ اندازاً مدینہ سے 75 کلومیٹر سوائے بدر دور ہے۔

معلومات علاقہ، راستہ، و مقامات

مدینہ سے بدر تک کا سارا علاقہ تقریباً پہاڑی ہے۔ کہیں کہیں چھوٹی چھوٹی وادیاں بھی آ جاتی ہیں اور ان

میں چٹانیں، نخلستان اور جنگلات بھی ہیں ایک دو وادیاں مقابلتا بڑی بھی ہیں اور سرسبز و خوبصورت بھی۔ ان میں

سب سے بڑی وادی وادی بدر ہے جس کی اندازاً لمبائی 5 میل یعنی کہ 8 کلومیٹر اور چوڑائی 4 میل یعنی کہ 6.4

کلومیٹر ہے۔ زیادہ تر پہاڑ بنجر ہیں۔ پہاڑی علاقہ میں راستے میدانی علاقوں کی طرح وسیع سیدھے اور صاف نہیں ہوتے بلکہ وہ پگڈنڈی ہوتے ہیں جو سانپ کی طرح بل کھاتی ہوئی گزرتی ہیں۔ یہ پگڈنڈیاں خاصی دشوار گزار ہوتی ہیں اور عموماً نخلستان اور پانی (چشموں، کنوؤں، جھیل، تالاب) کے قریب سے گزرتی ہیں۔ اس میں ریتلے میدان بھی کافی ہیں۔ بدر ساحل سمندر سے کوئی 18، 19 کلومیٹر دور ہے۔

قارئین کرام! لسٹ میں دیئے گئے مقامات میں ہر مقام بستی یا آبادی نہیں ہے بلکہ یہ بستیوں کے ساتھ چشموں، کنوؤں، وادیوں، پہاڑوں، گھاٹیوں، دروں اور ریت کے ٹیلوں کے نام بھی شامل ہیں۔ ان میں اہم اور مشترک بات یہ ہے کہ ان میں سے ہو کر، ان کے قریب سے، ان کے دائیں بائیں سے آپ حضور پر نور نبی کریم رؤف و رحیم ﷺ اور آپ ﷺ کے 313 قدسیوں کے لشکر خدائی کا وہاں سے گزر ہوا۔

اس راستہ کو آپ سیدھا نہ جانیں۔ لسٹ میں یا کتاب میں اس انداز سے لکھنا تو مجبوری ہے۔ یہ راستہ تو بہت ٹیڑھا میڑھا ہے۔ ویسے بھی آپ ﷺ رضائے الہی اور رازداری کی خاطر عام راستے سے دائیں بائیں ہٹ کر چلے تھے۔ مدینہ منورہ سے بدر کی سمت بالکل جنوب مغرب کا درمیان ہے۔ لیکن رازداری اور رضائے الہی کی خاطر لشکر اسلام کو نہ جانے کتنا اصل سمت سے ہٹ کر دائیں بائیں چلنا پڑا ہوگا۔ اور اس سبب وہ 130 کلومیٹر کا فاصلہ 160 کلومیٹر بن گیا ہوگا۔

آئیے اب آپ اس سفر مقدس کا بیان پڑھنے سے پہلے، مقامات سفر کی جدید لسٹ پر نظر ڈال لیں اور اسے یاد کر لیں یا اپنے تصور میں بٹھالیں تاکہ سفر مبارک کو سمجھنے میں آسانی رہے اور آپ کو یوں معلوم ہو کہ گویا آپ خود اس سفر میں شامل ہیں یا اس سفر مبارک کی فلم دیکھ رہے ہیں۔

قارئین کرام

اس مقدس سفر کا ایک اور پہلو بھی ہے جو نہ جانے کیوں اب تک تحقیق پسند سیرت نگاروں، تاریخ دانوں کی نظر سے اوجھل رہا۔ میرا مقصد اس پہلو کو بیان کرنے کا صرف اور صرف یہ ہے کہ اس سے لشکر اسلام کی، مسلمانوں کی بے سروسامانی کا اندازہ ہو اور اس بے سروسامانی میں بھی ان کے انتہا کے جوش و جذبہ جہاد، اتباع اطاعت و فرمانبرداری اور حب دین و رسول اللہ ﷺ کا اندازہ ہو سکے۔

وہ نکتہ یا پہلو یہ ہے کہ مسلمانوں کے پاس کل ستر اونٹ اور دو یا تین گھوڑے تھے اور لشکر میں شامل مجاہدین کی تعداد 313 تھی اور وہ سواری کے جانوروں کی تعداد کم ہونے کے سبب ایک اونٹ پر تین تین صحابہ کرام رضی اللہ عنہم باری باری سوار ہوتے رہے اور یوں سفر تمام کیا۔

مجاہدین (313) اور سواری کے جانوروں (70+2) بہتر (72) کی تعداد کو دیکھ کر یہ کہا جاسکتا ہے کہ اگر ہر اونٹ پر چار چار صحابہ کرام رضی اللہ عنہم باری باری بھی بیٹھتے تو پھر بھی 27 صحابہ کرام رضی اللہ عنہم زائد تھے یعنی کہ ان 27

کو سارا سفر پیدل ہی طے کرنا پڑتا یا کرنا پڑا۔ اور اگر ہر اونٹ پر باری باری صرف تین آدمی ہی سوار ہوتے رہے تو اس کا مطلب ہے کہ 87 صحابہ کرام رضی اللہ عنہم ایسے تھے جنہوں نے سارا فاصلہ پیدل طے کیا۔

اصل معاملہ کچھ یوں ہے کہ صحابہ کرام رضی اللہ عنہم کی کافی بڑی تعداد نے یہ فاصلہ اپنے شوق چاہت و ہمت سے پیدل طے کیا جن میں سے حضرت سعد بن ابی وقاص رضی اللہ عنہ کے بارے میں تو میں نے کسی کتاب میں پڑھا ہے کہ انہوں نے سارا راستہ پیدل طے کیا۔ اور جو صحابہ کرام رضی اللہ عنہم باقی رہ گئے ان میں سے تین تین اور چار چار نے بھی باری باری اونٹ کی سواری کی اور باقی راستہ پیدل طے کیا۔

چار چار صحابہ کرام رضی اللہ عنہم کا باری باری ایک اونٹ پر سوار ہونے سے متعلق کم از کم ایک اونٹ کے بارے میں تو مصدقہ ہے کہ وہ ایک اونٹ چار صحابہ کرام رضی اللہ عنہم پر تقسیم تھا۔ اور وہ صحابہ کرام رضی اللہ عنہم یہ تھے جن میں سے حضرت حمزہ، زید بن حارثہ، ابی کبشہ رضی اللہ عنہم اور حضور پُر نور نبی کریم رؤف و رحیم صلی اللہ علیہ وسلم کے خادم حضرت انس رضی اللہ عنہم شامل تھے۔

اس کا مطلب ہے کہ لشکر اسلام کے ہر فرد نے اگر کچھ فاصلہ اونٹ یا گھوڑے پر سوار ہو کر کیا ہے تو وہ فاصلہ جو سوار ہو کر کیا گیا کل 37 کلومیٹر بنتا ہے اور جو ہر ایک نے پیدل طے کیا وہ فاصلہ 123 کلومیٹر بنتا ہے۔

مختصراً مدینہ سے بدر کا راستہ

مدینہ منورہ

جنوب مغرب کی جانب درہ مدینہ

وادی عقیق

بئر عتبہ، مرج الظبیه

ذوالحلیفہ

اولات الجیش یا ذات الجیش

حظیرہ یا حظیرہ

تربان

بستی سقیا، بئر سقیا

ملل

غممیس الحمام

صحیرات البمامہ

السیالہ

فج الروحا

شنوکہ

عرق الظبیہ

بیسر الروحا، سجاج، خوبصورت وادی

المنصرف

نازیہ اور درہ الصفر

وادی دحقان

مقام الصفر اء، وادی الصفر

وادی ذفران

اصافر، پہاڑی سلسلہ، راستہ

بستی الدبہ

حنان۔ پہاڑ کی مانند ریت کا ٹیلہ

بدر کے قریب اور پھر

بدر کے میدان میں

میں نے مندرجہ بالا لسٹ ترتیب سے اسی لیے بنائی ہے کہ اب سفر کے دوران کے واقعات کو اس دن اور اس مقام کے ساتھ ترتیب سے بیان کر سکوں کہ فلاں حدیث فلاں دن فلاں مقام پہ فرمائی گئی، مشاورت فلاں دن فلاں جگہ فرمائی گئی، رات کہاں گزاری اور کہاں کون ملا، کس سے کیا بات فرمائی گئی۔

چند اہم نکات

بدر اور غزوہ بدر کے لیے سفر مبارک کا بیان شروع کرنے سے پہلے چند ایک توجہ طلب نکات بتانا چاہتا ہوں کہ ان کا خیال رکھا جائے۔

1- آپ ﷺ اور لشکر اسلام کا سفر 12 رمضان سن 2 ہجری بروز اتوار شروع ہوا۔ سیرت نگاروں نے، تاریخ والوں نے تاریخ تو، 12 رمضان ہی لکھی ہے لیکن انہوں نے دن ہفتہ لکھا ہے جو کہ غلط ہے۔ 12 رمضان سن 2 ہجری کو اتوار کا دن تھا نہ کہ ہفتہ کا۔ یہ متفقہ و مصدقہ امر ہے کہ غزوہ بدر 17 رمضان سن 2 ہجری بروز جمعہ وقوع پذیر ہوا۔ اب آپ خود ہی اس سے حساب لگالیں اور تصدیق کر لیں کہ 12 رمضان سن 2 ہجری کو اتوار کا روز تھا۔

2- مدینہ سے بدر تک کوئی دو تین کلومیٹر کا راستہ بھی بالکل سیدھا اور صاف نہ تھا۔ جن راہوں، پگڈنڈیوں سے

لشکر اسلام گزرا وہ سانپ کی طرح بل کھاتی ہوئی تھیں کہ اصل سمت سے کبھی دائیں اور کبھی بائیں ہٹے جا رہی تھیں۔ آپ کی سہولت کے لیے مدینہ منورہ اور بدر کے درمیان کے پچیس (25) مقامات کے نام ترتیب سے لکھ دیئے ہیں۔ یہ وہ راستہ ہے جس پر لشکر اسلام چلا۔ یہاں ایک نقشہ دیا جا رہا ہے جو صحیح سمت دکھاتا ہے۔ اسے خوب بل کھاتے ہو آپ اپنے تصور میں خود کر لیں۔

3- آپ ﷺ رضائے الہی کے مطابق مکمل بے سرو سامانی میں بظاہر قافلے کے لیے نکلے لیکن آپ ﷺ کا ہدف لشکر کفار ہی تھا۔

4- ایک دو روز بعد آپ ﷺ نے روزے نہ رکھنے کا اعلان فرما دیا تھا۔

5- بیڑ سقیا پر جب لشکر اسلام کی آخری گنتی کی گئی تو اس وقت تک لشکر سے جانے والے جا چکے تھے اور آنے والے آچکے تھے۔ خبر گیری کے لیے گئے ہوئے صحابہ کرام بھی شامل ہو چکے تھے اور حبیب بن اساف بھی ایمان لا چکا تھا اور لشکر اسلام کی تعداد 313 تھی۔

اب ہم تسلسل کے ساتھ، لسٹ مقامات میں دی گئی ترتیب کے مطابق سفر کا بیان شروع کرتے ہیں۔

روانگی سے پہلے کا ذکر

غزوة العشیرة کے حالات آپ پڑھ آئے ہیں۔ اس میں سرور دو عالم ﷺ قریش کے ایک تجارتی قافلہ کے تعاقب میں نکلے تھے جو ابوسفیان کی قیادت میں ماہ جمادی الاول کے آخری دنوں میں مکہ سے براستہ بدر شام جا رہا تھا۔ لیکن حضور پر نور نبی کریم رؤف ورحیم ﷺ جب عشیرہ کے مقام پر پہنچے تو معلوم ہوا کہ وہ قافلہ ایک دو روز پہلے یہاں سے نکل گیا ہے۔ اب ماہ رمضان میں حضور انور نبی کریم رؤف ورحیم ﷺ کو اس قافلہ کی واپسی کا انتظار تھا۔ جب اطلاع ملی کہ وہ قافلہ واپس آ رہا ہے۔ ابوسفیان کے علاوہ مکہ کے رئیسوں میں سے محرمہ بن نوفل۔ عمرو بن العاص بھی اس کے ہمراہ ہیں۔ اور قافلہ کی حفاظت کے لیے چالیس آدمیوں کا جتھہ اس کے ہمراہ ہے۔ رحمت دو عالم ﷺ نے مسلمانوں کو دعوت دی کہ اس قافلہ کے تعاقب کے لیے نکلیں۔ حضور ﷺ نے فرمایا:

”کہ ابوسفیان جو اپنے قافلہ سمیت واپس آ رہا ہے نکلو شاید اللہ تبارک و تعالیٰ ان کے اموال ہمیں مرحمت فرمادے۔“

رسول اللہ ﷺ کی اس دعوت پر کچھ صحابہ کرام ﷺ تو ہمراہ ہو گئے اور کچھ پیچھے رہ گئے کچھ صحابہ کرام ﷺ کی پیچھے رہ جانے کی وجہ یہ تھی کہ صحابہ کرام کو یہ گمان بھی نہ تھا کہ جنگ تک نوبت آئے گی۔ ان حضرات نے یہی خیال کیا کہ قافلہ کے ساتھ چالیس کے لگ بھگ محافظوں کا دستہ ہے۔ ان کو دبوچ لینا کوئی ایسا کام نہیں جس کے لیے سب مسلمانوں کا ساتھ جانا ضروری ہو۔ نیز حضور انور نبی کریم ﷺ نے بھی سب کو اس مہم میں

شرکت کا حکم نہیں فرمایا تھا، حضور ﷺ کا ارشاد تھا:

”جس کی سواری حاضر ہے وہ تو سوار ہو جائے اور ہمارے ساتھ چلے اور جن کی سواریاں وہاں موجود نہ تھیں بلکہ ان کی چراگا ہوں میں یازرعی فارموں میں تھیں۔ حضور ﷺ نے ان کا انتظار نہ فرمایا۔“

ہجرت سے انیس ماہ بعد رمضان المبارک کی بارہ تاریخ تھی اتوار کا دن تھا۔ حضور انور نبی کریم رؤف و رحیم ﷺ اپنے تین سوتیرہ یا تین سو پندرہ جاں نثاروں کے ہمراہ مدینہ طیبہ سے روانہ ہوئے۔ مسلمان لشکر کے پاس سواری کے لیے دو گھوڑے ستر اونٹ تھے باقی مجاہدین پیادہ تھے۔

حضور ﷺ نے حضرت عبداللہ بن ام مکتوم رضی اللہ عنہ کو نماز پڑھانے کے لیے اپنی جگہ امام مقرر فرمایا۔ غزوہ بدر میں ایثار و قربانی کی لازوال مثالیں قائم کی گئیں، مسلمان اپنے آقا ﷺ کی ہمراہی میں بے سرو سامانی کے عالم میں عرب کی طاغوتی طاقت سے ٹکر لینے کے لیے گھر سے نکلے تو انہیں نقل و حرکت کے لیے بھی ان گنت دشواریوں کا سامنا کرنا پڑا۔ سوار یوں کی بے حد کمی تھی، فیصلہ کیا گیا کہ مجاہدین باری باری ان پر سوار ہوں۔ اس ضمن میں کمانڈر اور سپاہی میں کوئی فرق نہ رہا، رکھا گیا، محمود و ایاز ایک ہی صف میں کھڑے ہو گئے، عملاً مساوات کا مظاہرہ کیا گیا۔ رحمت دو عالم ﷺ نے ایسا نہیں کیا کہ جس کے پاس سواری کا اونٹ ہے وہ تو اپنے اونٹ پر سوار ہو جائے اور باقی پیادہ سفر کریں بلکہ حضور ﷺ نے تین صحابہ کے لیے ایک ایک اونٹ مقرر کر دیا جس پر وہ باری باری سوار ہوا کریں گے۔

علامہ بلاذری لکھتے ہیں کہ حضور پر نور نبی کریم رؤف و رحیم ﷺ نے ہر تین تین صحابہ کے لیے ایک ایک اونٹ مقرر فرما دیا۔ اور اپنے اونٹ کو بھی اپنی ذات کے لیے مخصوص نہیں فرمایا۔ حالانکہ امت کے نبی اور امام۔ لشکر کے کمانڈر انچیف کی حیثیت سے حضور ﷺ اپنے اونٹ کو صرف اپنی سواری کے لیے مختص فرماتے تو کسی کو اعتراض نہ ہوتا لیکن جو نبی رحمت کائنات ﷺ انسانی مساوات کی تعلیم دینے کے لیے تشریف لایا تھا۔ اگر وہ اپنے حسن عمل سے مساوات کا درس نہ دیتا تو اور کون دیتا۔ حضور ﷺ نے اپنے اونٹ کے لیے بھی تین آدمی تجویز فرمائے۔ حضور انور نبی کریم رؤف و رحیم ﷺ خود۔ حضرت علی مرتضیٰ اور ابولبابہ رضی اللہ عنہما۔ جب روجاء کے مقام پر حضور ﷺ نے حضرت ابولبابہ رضی اللہ عنہ کو مدینہ طیبہ کا والی بنا کر واپس بھیج دیا تو حضرت مرثد بن ابی مرثد رضی اللہ عنہ کو اپنے ساتھ شامل کر لیا اور حضور پر نور ﷺ کا یہ نورانی لشکر اس شان سے اپنے مرکز سے رخصت ہوا۔

حضور انور نبی کریم رؤف و رحیم ﷺ جب اپنی باری کی مسافت طے کر چکے اور اترنے لگے تاکہ دوسرا ساتھی سوار ہو تو دونوں جاں نثار صحابیوں نے عرض کی یا رسول اللہ! ہماری باری میں بھی حضور (ﷺ) ہی سوار رہیں۔ ہمارے لیے اس سے بڑی خوش نصیبی کیا ہو سکتی ہے کہ حضور اونٹ پر سوار ہوں نکیل ہمارے ہاتھوں میں ہو مسلسل اس کے پاؤں کی گرداڑ رہی ہو جو ہماری آنکھوں کا سرمہ اور چہروں کا غازہ بن رہی ہو۔ اے اللہ کے

حبیب (ﷺ)! ہماری یہ مخلصانہ پیشکش ضرور قبول فرمائیے۔

اس پر سرور دو عالم نبی رحمت شرف انسانی کے پیغامبر سالار اعظم مساوات انسانی کے داعی رحمت للعالمین ﷺ نے اس تجویز کو نا منظور فرماتے ہوئے فرمایا:

”نہ تم مجھ سے زیادہ طاقتور ہو اور نہ میں تمہاری طرح ثواب سے بے نیاز ہوں۔“

(البدایہ والنہایہ، جلد 3: صفحہ 261۔ التساب الاشراف جلد 1 صفحہ 289)

اپنے آقا ﷺ کا یہ ایمان افروز ارشاد سن کر صحابہ کرام رضی اللہ عنہم کے کیف و سرور کا کیسا عالم ہوگا۔ ان کے ایمان کو کتنی جلاء اور توانائیاں نصیب ہوئی ہوں گی۔ قیامت تک آنے والے قائدین قوم اور سالاران افواج کو مساوات انسانی اور عمل کی عظمتوں کا کتنا جلیل المرتبت سبق ملا ہے اس کا اندازہ تو ہر ذی شعور کر سکتا ہے۔

جھنڈوں کی تقسیم

حضور نبی کریم رؤف و رحیم ﷺ نے حضرت ابولبابہ رضی اللہ عنہ کو اپنی نیابت کا اعزاز مرحمت فرماتے ہوئے انہیں مدینہ منورہ کا امیر مقرر فرمایا۔ مسجد نبوی کی امامت حضرت ابن ام مکتوم رضی اللہ عنہ کے سپرد کی، سفید رنگ کا پرچم حضرت مصعب بن عمیر رضی اللہ عنہ کو عنایت فرمایا، حضور پر نور رحمت دو عالم ﷺ نے فوج کو دو حصوں میں تقسیم کیا۔ انصار کے دستے کا جھنڈا حضرت سعد بن معاذ رضی اللہ عنہ کو اور مہاجرین کے دستے کا جھنڈا حضرت علی رضی اللہ عنہ کو عطا فرمایا، فوج کے میمنہ کے کمانڈر حضرت زبیر بن عوام رضی اللہ عنہ اور میسرہ کے کمانڈر مقداد بن عمرو رضی اللہ عنہ مقرر ہوئے، ساقہ (فوج کا پچھلا حصہ) کی کمان حضرت قیس بن ابی صعصعہ رضی اللہ عنہ کو دی گئی جب کہ پیغمبر اول و آخر و اعظم حضور پر نور ﷺ خود اسلامی لشکر کے پرچم کمانڈر تھے۔

(البدایہ والنہایہ، جلد 3: صفحہ 261۔ سیرت ابن ہشام، جلد 1: صفحہ 613)

ابن کثیر، ابن ہشام نے اسے یوں بھی بیان کیا ہے۔

جب لشکر اسلام روحاء کے مقام پر پہنچا تو حضور ﷺ نے ابولبابہ کو واپس مدینہ بھیج دیا تاکہ وہ حضور ﷺ کی واپسی تک نیابت کے فرائض انجام دیں۔ لشکر اسلام کا پرچم جو سفید رنگ کا تھا وہ حضرت مصعب بن عمیر کو عطا فرمایا حضور پر نور نبی کریم رؤف و رحیم ﷺ کے آگے آگے دو اور جھنڈے لہرا رہے تھے ایک پرچم حضرت علی رضی اللہ عنہ کے دست مبارک میں تھا اس پرچم کا نام عقاب تھا اور یہ حضرت عائشہ رضی اللہ عنہا کی چادر سے بنایا گیا تھا۔ اور دوسرا پرچم ابن ہشام کی رائے کے مطابق حضرت سعد بن معاذ رضی اللہ عنہ کے ہاتھ میں تھا۔ لیکن بعض اصحاب سیر نے حضرت حباب بن منذر رضی اللہ عنہ کو انصار کا علمبردار کہا ہے۔

ابن اسحاق فرماتے ہیں لشکر کے ساقہ (آخری حصہ) پر حضرت قیس بن ابی صعصعہ رضی اللہ عنہ کو امیر مقرر فرمایا جو بنونجار کے بنی ماذن قبیلہ سے تھے میمنہ (دائیں جانب) پر حضرت سعد بن خیشمہ رضی اللہ عنہ کو میسرہ (بائیں

جانب) پر حضرت مقداد بن اسود رضی اللہ عنہ کو امیر مقرر فرمایا۔ (السیرة النبویہ لابن کثیر جلد 2 صفحہ 387)

نبوی انٹیلی جینس

جب لشکر اسلام روانہ ہونے لگا تو حضور انور نبی کریم رؤف ورحیم ﷺ نے حکم دیا کہ جن اونٹوں کے گلے میں گھنٹیاں ہیں انہیں کاٹ دیا جائے اس کا مقصد یہ تھا کہ لشکر کی رازداری برقرار رکھی جاسکے۔

سپہ سالار مدینہ ﷺ نے مدینہ سے روانہ ہوتے وقت بھی پوری رازداری سے کام لیا تھا کیونکہ دشمن کو اپنے عزائم کے بارے میں معلومات اکٹھا کرنے کا موقع دینا اور اپنے جنگی رازوں اور فیصلوں کے اخفا کا مکمل اہتمام نہ کرنا حکمت و دانش کے ہی خلاف نہیں بلکہ اس ضمن میں ذرا سی لاپرواہی کسی بڑے نقصان کا پیش خیمہ بھی بن سکتی ہے۔ حضور انور نبی کریم رؤف ورحیم ﷺ کی جنگی بصیرت پر دنیا کے بڑے بڑے جرنیل انگشت بندھاں ہیں کہ کس طرح آج سے چودہ سو سال قبل حضور پُر نور نبی کریم رؤف ورحیم ﷺ نے جنگ کے مروجہ طور طریقوں سے ہٹ کر دشمن کے خلاف دفاعی منصوبہ بندی کرتے وقت ترقی پسندانہ رویہ اپنایا اور اپنے جنگی شعور کو وقت کے نئے تقاضوں کے مطابق ڈھالا۔ آپ ﷺ نے احتیاطی تدابیر اختیار کرتے ہوئے اونٹوں کے گلے سے گھنٹیاں اترا دیں تاکہ دشمن کو مجاہدین اسلام کی نقل و حرکت کا پتہ نہ چل سکے۔ حضور انور نبی کریم رؤف ورحیم ﷺ نے حضرت بسبس بن عمر رضی اللہ عنہ اور عدی بن ابی الزغباء رضی اللہ عنہ کو دشمن کے بارے میں معلومات حاصل کرنے کے لیے بھیجا۔ (البدایہ والنہایہ، جلد 3: صفحہ 262)

امام بخاری اپنی صحیح میں عبداللہ بن کعب سے روایت کرتے ہیں کہ میں نے (عبداللہ نے) حضرت کعب بن مالک رضی اللہ عنہ کو یہ کہتے ہوئے سنا کہ میں غزوہ بدر میں شریک نہیں ہو سکا۔ اور حضور ﷺ نے اس غزوہ میں شریک نہ ہونے والوں پر کسی ناراضگی کا اظہار نہیں فرمایا کیونکہ جب یہ لشکر روانہ ہوا تو اس کے پیش نظر ابوسفیان کا قافلہ تھا۔ لیکن اللہ تبارک و تعالیٰ نے محض اپنی قدرت اور حکمت سے مسلمانوں اور کفار مکہ کو آمنے سامنے کر دیا جس کے بارے میں پہلے کوئی میعاد مقرر نہ کی گئی تھی۔ (السیرة النبویہ لابن کثیر جلد 2 صفحہ 389)

حضور انور نبی کریم رؤف ورحیم ﷺ نے روانگی سے قبل جہاد کا اعلان عام نہیں کیا تھا اور نہ کسی سے جنگ کا تذکرہ ہی فرمایا تھا اور شمولیت بھی لازمی قرار نہ فرمائی گئی تھی۔ بلکہ معاملہ مسلمانوں کی صوابدید پر چھوڑ دیا گیا تھا۔ حضور پُر نور نبی کریم رؤف ورحیم ﷺ نے صرف اپنے ارادے کا اظہار فرمایا اور جتنے مسلمان بخوشی جمع ہو سکے، انہیں لے کر راہ حق میں نکل پڑے۔ یہی وجہ تھی کہ بہت سے مسلمان غزوہ بدر میں شریک نہیں ہو سکے تھے اس لیے جو صحابہ کرام رضی اللہ عنہم غزوہ بدر میں شرکت کی سعادت حاصل نہ کر سکے نہ ان سے کسی قسم کی باز پرس ہوئی اور نہ قیادت کی جانب سے کسی ناراضی کا اظہار کیا گیا۔ اگرچہ اس سعادت سے محروم رہنے والے صحابہ کرام رضی اللہ عنہم کو اپنے طور پر غزوہ بدر میں شرکت نہ کر سکنے کا افسوس ہوا۔ جس کا اظہار اکثر مواقع پر وہ کرتے بھی رہتے

تھے۔ ظاہر ہے اگر حضور پر نور نبی کریم رؤف و رحیم ﷺ جنگ کا اعلان فرمادیتے تو جنگ میں حصہ لینے کے قابل کوئی ایک شخص بھی مدینہ میں نہ رہتا سب اپنے آقا ﷺ کی ہمراہی میں کفر کے مقابلے میں صف آرا ہونے کے لیے سروں سے کفن باندھ کر نکل پڑتے۔

تاریخ نے حضور انور ﷺ کے ایک ایک نقش پا کو اپنے سینے میں محفوظ کر رکھا ہے، مدینہ منورہ سے بدر تک لشکر اسلام نے جو راستہ اختیار کیا ارباب سیر نے اسے اپنی پوری جزئیات کے ساتھ قلمبند کیا ہے، روایات میں ہے کہ حضور انور نبی کریم رؤف و رحیم ﷺ 12 رمضان سن 2 ہجری بروز اتوار مجاہدین کے ساتھ مدینہ کے درے کے راستے عازم سفر ہوئے۔ عقیق، ذوالحلیفہ، اولات الحیش، تربان، ملل، غمیس الحمام، مخیرات الیمامہ، سیالہ، فج الروحاء اور شنوکہ سے ہوتے ہوئے مکہ مکرمہ کے راستے کو بائیں جانب چھوڑ کر دائیں جانب نازیہ کی طرف مڑے، نازیہ اور مضیق الصفراء کے درمیان وادی دحقان میں سیدھے چلتے گئے اس کے بعد وادی صفراء کو بائیں جانب چھوڑ کر دائیں جانب وادی ذفران میں داخل ہوئے، جب اس وادی سے نکلنے لگے تو مشرکین مکہ کے لشکر کی آمد کی اطلاعات ملیں، وادی ذفران سے نکل کر ثایا (رضافہ) میں سے ہوتے ہوئے بدر کے قریب ایک بستی الدیہ میں سے گزرے بالآخر الحنان کو دائیں جانب چھوڑ کر 16 رمضان کی شام بدر میں اتر گئے۔

(البدایہ والنہایہ، جلد 3: صفحہ 261-264)

لیجئے، اب نفوس مقدسہ کے سفر مبارک کو مقامات کی ترتیب سے بیان شروع کرنے سے پہلے قارئین کرام سے گزارش ہے کہ لشکر اسلام کا بے سروسامانی کی حالت میں، نہایت سادگی اور پروقار طریقے سے روانگی کا موازنہ لشکر کفار کے ساتھ ذہن میں رہے کہ وہ تمام کروفر، نخوت و فرعونیت اور ہر کچھ کی بہتات کے ساتھ مسلمانوں کو صفحہ ہستی سے مٹانے اور سارے عرب پر اپنا رعب و دبدبہ قائم کرنے کے لیے مکہ سے بدر تک پہنچے۔ لشکر اسلام کے پاس سواری کے لیے اتنے اونٹ نہ تھے جتنے کہ مشرکین قریش مکہ نے اپنے لشکر کو کھلانے، پلانے، ضیافت و تفریح میں ذبح کئے۔ انہوں نے مکہ سے ان کی بدر میں آخری رات تک 97 اونٹ ذبح کئے۔ سواری اور مال برداری کے اونٹ ان کے علاوہ تھے اور بہت وافر تھے۔

مسلمانوں کے پاس کل ستر اونٹ اور دو گھوڑے تھے۔ حضور پر نور نبی کریم رؤف و رحیم ﷺ نے ارشاد فرمایا کہ ہر تین آدمیوں کے لیے ایک اونٹ برائے سواری ہوگا۔ ایک اونٹ پہ سوار ہوگا اور دو اس کے ساتھ پیدل چلیں گے۔ اور یہ باری باری ہوگا۔

قارئین کرام! اس سے کوئی آٹھ دس صفحے پہلے ہی میں اس نکتہ کو بیان کر چکا ہوں اور سیرت النبیؐ تاریخ اسلام سے ایک غلط فہمی کو دور کرنے کے لئے دوبارہ یہاں مختصراً لکھ رہا ہوں کہ مسلمانوں کے پاس کل ستر (70) اونٹ اور دو گھوڑے تھے اور لشکر اسلام میں صحابہ کرام کی تعداد 313 تھی۔ اگر تین تین کے باری باری سوار ہو کر

سفر کرنے کے بجائے چار چار مجاہدین صحابہ کرام رضی اللہ عنہم بھی باری باری ان موجود بہتر (72) سواریوں پر سوار ہوتے تو تب بھی پچیس (25) صحابہ کرام رضی اللہ عنہم ایسے ہوتے جنہیں یہ سارا سفر ہی پیدل طے کرنا پڑتا۔ اس لئے میں اگلے سفر کو چار چار صحابہ کرام فی سواری کے حساب سے بیان کروں گا۔

اس کا مطلب یہ ہے کہ لشکر اسلام کے ہر فرد نے صرف 1/4 سفر سوار ہو کر کیا اور ہر ایک نے 3/4 سفر پیدل طے کیا۔ مدینہ سے بدر تک مسافت جو لشکر اسلام نے، مسلمانوں نے طے کی وہ تقریباً 160 کلومیٹر تھی۔ جس میں سے ہر ایک نے 40 کلومیٹر اونٹ پہ سوار ہو کر کیا اور 120 کلومیٹر ہر ایک نے پیدل طے کیا۔ اس سے آپ اندازہ لگالیں مسلمانوں کی سخت تربیت کا، سخت جفاکشی و سخت جانی کا، اپنے مقصد کے حصول کے لیے عزم صمیم کا اور ان کے اتباع، اطاعت و فرمانبرداری رسول کریم رؤف و رحیم صلی اللہ علیہ وسلم کا کہ آپ صلی اللہ علیہ وسلم کا ارشاد بجالانا ان کے لیے اپنی جانوں سے زیادہ عزیز تھا۔

حضور پر نور نبی کریم رؤف و رحیم صلی اللہ علیہ وسلم اپنے صحابہ کرام رضی اللہ عنہم کے ساتھ نہایت سادگی اور رتار و اطمینان کے ساتھ 12 رمضان سن 2 ہجری ۱۰ اتوار مدینہ منورہ سے مدینہ کے درے کے راستے عازم سفر ہوئے۔

رازداری کی خاطر آپ صلی اللہ علیہ وسلم معمول رہا کہ عام راستے سے ہٹ کر چلے اور سفر کے شروع میں تو کچھ فاصلے تک بسا اوقات اپنے ہدف کی سمت کے مخالف سمت میں بھی چلے تاکہ اسلام دشمن عناصر کو آپ صلی اللہ علیہ وسلم کے ہدف کا آسانی سے اندازہ نہ ہو سکے۔

بیسر ابو عتبہ، مرجع الطیبہ

لشکر اسلام مدینہ کے جنوب مغرب کی سمت میں مدینہ کے درے سے عازم سفر ہوا اور وادی عقیق سے گزر کر مدینہ سے کوئی دو کلومیٹر دور بیسیر ابو عتبہ یا مرجع الطیبہ کے مقام پر اکھٹا ہونے کے لیے رکا۔ جب لشکر اسلام اس مقام پر اکھٹا ہو گیا تو حضور پر نور نبی کریم رؤف و رحیم صلی اللہ علیہ وسلم نے لشکر کا معائنہ فرمایا۔

اسلامی لشکر جب مدینہ منورہ سے روانہ ہوا تو جذبہ جہاد میں سرشار چند کسمن بچے بھی لشکر میں شامل ہو گئے، آرزوئے شہادت ان کے ننھے منے دلوں میں ایک ہیجان برپا کر رہی تھی، کفر سے ٹکرا کر اسے پاش پاش کر دینے کی تمنا ان کے لبوں میں دوڑ رہی تھی۔ راستے میں حضور پر نور نبی کریم رؤف و رحیم صلی اللہ علیہ وسلم نے اپنے لشکر کی عسکری اہلیت کا جائزہ لیا اور لشکر میں شامل کسمن بچوں کو واپس بھیج دیا۔ نگاہ نبوت دیکھ رہی تھی کہ ایک زبردست اور فیصلہ کن معرکہ برپا ہونے والا ہے۔ دشمن سے تصادم کی صورت میں بچوں کی حفاظت ایک مسئلہ بن سکتی تھی۔ اس لیے اس مقام پر معائنہ کے دوران جو کم عمر لوگ نظر آئے حضور پر نور نبی کریم رؤف و رحیم صلی اللہ علیہ وسلم نے انہیں وہیں سے واپس فرما دیا۔

عبداللہ بن عمر، اسامہ بن زید، رافع بن خدیج، براء بن عازب، اسید بن حضیر رضی اللہ عنہم، زید بن ارقم اور زید بن

ثابت الانصاری البخاری رضی اللہ عنہما کو واپس جانے کا حکم دیا۔ عمیر بن ابی وقاص جب ملاحظہ کے لیے پیش ہوئے اور حضور انور نبی کریم ﷺ ورحیم ﷺ نے انہیں کمسنی کی وجہ سے واپس جانے کا حکم دیا تو وہ رو پڑے۔ ان کے جذبہ جہاد کو دیکھ کر حضور کو ترس آ گیا تو انہیں ساتھ چلنے کی اجازت دے دی انہوں نے میدان بدر میں جام شہادت نوش کیا اس وقت ان کی عمر صرف سولہ سال تھی۔

(سبل الہدیٰ والرشاد جلد 4 صفحہ 38۔ امتاع الاسماع جلد 1 صفحہ 74)

واقدی رضی اللہ عنہ نے اس حدیث پاک کو یوں بیان فرمایا ہے۔

واقدی رضی اللہ عنہ نے حدیث بیان کی بواسطہ ابو بکر اور ان کے باپ اسمعیل کے اور عامر اور ان کے باپ کے واسطے سے انہوں نے کہا قبل اس کے کہ ہم لوگ ملاحظہ میں رسول خدا ﷺ کے پیش کئے گئے تھے۔ میں نے اپنے بھائی عمیر بن ابی وقاص کو دیکھا کہ وہ لشکر میں چھپا رہتا تھا یعنی سامنے حضور انور نبی کریم ﷺ ورحیم ﷺ کے نہیں آتا تھا۔ میں نے پوچھا اے برادر! تجھ کو کیا ہوا کہ تو سامنا حضور انور نبی کریم ﷺ ورحیم ﷺ کا نہیں کرتا۔ انہوں نے کہا میں ڈرتا ہوں کہ رسول خدا ﷺ مجھے دیکھ کر صغیر سن سمجھیں گے تو مجھ کو ہمراہی سے واپس لے جائیں گے حالانکہ میں ساتھ چلنا چاہتا ہوں اور کہا عجب ہے کہ حق تعالیٰ مجھ کو شہادت نصیب کرے۔ راوی نے کہا پھر جب عمیر ملاحظہ حضور انور نبی کریم ﷺ ورحیم ﷺ میں پیش کئے گئے آخر وہی ہوا کہ آپ ﷺ نے کم عمر دیکھ کر فرمایا تو واپس جا۔ تب عمیر رونے لگے۔ پس حضور انور نبی کریم ﷺ ورحیم ﷺ نے ان کو اجازت دی۔ چنانچہ سعد کہتے تھے کہ باعث کمسنی عمیر کے پرتلہ اس کی تلوار کا میں نے خود باندھ دیا تھا۔ بالآخر وہ بدر میں شہید ہوا اور اس وقت عمیر کی عمر سولہ برس کی تھی۔

کچھ سیرت نگاروں نے لکھا ہے لشکر اسلام کے یہاں پڑاؤ ڈالا یعنی کہ رات گزاری لیکن مجھے اس سے اتفاق نہیں ہے کہ حضور پر نور نبی کریم ﷺ ورحیم ﷺ مدینہ منورہ سے نکلتے ہی، مدینہ سے ڈیڑھ دو کلومیٹر باہر پہنچتے ہی پڑاؤ ڈالنے کا ارشاد فرمائیں گے۔ میرا ایسا کہنے کی ایک دو وجوہات ہیں۔

پہلی وجہ یہ ہے کہ سارا لشکر اسلام اس روز روزے سے تھا۔ اگر وہ روزے کے سبب رکے بھی ہوں گے تو کم از کم پندرہ بیس کلومیٹر کا فاصلہ طے کرنے کے وقت مغرب سے کچھ پہلے رکے ہوں گے اور وہاں روزہ افطار فرمایا ہوگا اور لشکر نے آرام کیا ہوگا اور رات گزاری ہوگی۔

دوسری وجہ بدر تک کا فاصلہ ہے جو چار پانچ دنوں میں طے کرنا ہے اور وہ فاصلہ 160 کلومیٹر سے کسی طرح کم نہ تھا۔ لشکر اسلام کے ساتھ سواری کے لیے صرف ستر اونٹ تھے یعنی کہ $\frac{3}{4}$ لشکر نے بہ یک وقت پیدل چلنا تھا اور انہوں نے، ہر ایک نے 125 کلومیٹر کا فاصلہ پیدل طے کرنا تھا اور طے کیا بھی۔ یہ تو ممکن ہے کہ پہلے دن 20 کلومیٹر کا فاصلہ طے کیا ہو اور پھر دوسرے دن روزہ نہ رکھا ہو اور پہلے دن کی

مسافت کی بھی کسر دوسرے دن نکال دی ہو یعنی کہ دوسرے دن 40 کلومیٹر کا فاصلہ طے کر لیا ہو لیکن یہ ممکن یا مناسب نہیں لگتا کہ لشکر اسلام پہلے دن صرف 2 کلومیٹر کا فاصلہ طے کرے اور دوسرے دن اسے 48 کلومیٹر کا فاصلہ طے کرنا پڑے۔ اس لیے میرے اندازے کے مطابق لشکر اسلام نے پہلے دن پندرہ بیس کلومیٹر کا فاصلہ طے کر کے مقام اولات الحیش کے قرب و جوار میں پڑاؤ ڈالا اور وہیں آگے کچھ دنوں کے لیے روزے نہ رکھنے کا اعلان فرمادیا۔

درج ذیل سے بھی یہی نتیجہ اخذ ہوتا ہے کہ لشکر اسلام نے ہفیرہ سے پہلے پہلی رات بسر کی تھی۔

تربان

اور دوسری صبح کو وادی ملل میں گئے (اور تربان ہفیرہ اور ملل کے درمیان واقع ہے) اور حضرت سعد بن ابی وقاص رضی اللہ عنہ نے کہا جب ہم لوگ تربان میں تھے اس وقت حضور انور نبی کریم رؤف و رحیم ﷺ نے مجھ سے فرمایا اے سعد اس آہو (ہرن) کو دیکھ۔ سعد نے کہا پھر میں نے تیر کمان سے جوڑا اور حضرت نے اٹھ کر اپنا سر مبارک درمیان میرے شانے اور کان کے رکھا اور فرمایا مار تیر اور دعا کی اے اللہ! اس کے تیر کو نشانے پر لگا دے۔ سعد نے کہا پس اس دعا سے میرے تیر نے گردن آہو سے خطانہ کی اس وقت حضور ﷺ نے تبسم فرمایا۔ اور میں اس کی طرف دوڑا اور اس کو جیتا پایا کہ اس میں رتق جان باقی تھی۔ تب میں اس کو ذبح کر کے اٹھالایا اور اس کو حضور ﷺ کے سامنے لا رکھا۔ چنانچہ آپ ﷺ نے حکم کیا اور وہ شکار شدہ ہرن صحابہ کرام رضی اللہ عنہم میں بانٹ دیا گیا۔

بیسر سقیا، بستی سقیا

گزشتہ اوراق میں علامہ مقریزی کی تصنیف ”کتاب الامتاع“ کے حوالے سے یہ لکھا گیا ہے کہ زیر بحث بیسر سقیا یا بستی سقیا مدینہ منورہ سے سوئے بدر و دونوں کی مسافت پہ ہے۔ یعنی کہ بیسر سقیا یا بستی سقیا مدینہ منورہ سے اندازاً 75 کلومیٹر دور ہے۔

حضور انور نبی کریم رؤف و رحیم ﷺ نے وہاں پہنچ کر صحابہ کرام رضی اللہ عنہم کو ارشاد فرمایا کہ چاہ سقیا کا پانی پییں اور خود بھی اس کنویں کا پانی پیا اور سقیا کے گھروں کے پاس نماز پڑھی اور سقیا سے روانگی کے وقت حضرت قیس بن ابی صعصعہ رضی اللہ عنہ کو مسلمانوں کی گنتی کرنے کا حکم دیا۔ حضرت قیس رضی اللہ عنہ نے سب لوگوں کو ابو عقبہ کے کنویں کے پاس کھڑا کر کے گنتی کی اور رسول اللہ ﷺ سے عرض کر دیا یہ سب 313 ہیں۔ حضور انور ﷺ سن کر خوش ہوئے اور فرمایا طالوت کے ساتھیوں کی بھی یہی تعداد تھی اس روز حضور انور ﷺ نے مدینہ کے لیے دعا کی اور عرض کیا۔

”اے اللہ! ابراہیم تیرے بندے، تیرے خلیل، اور تیرے نبی تھے۔ انہوں نے اہل مکہ کے لیے تجھ سے دعا مانگی تھی۔ اور میں محمد (ﷺ) تیرا بندہ اور تیرا نبی ہوں۔ میں اہل مدینہ کے لیے تجھ سے دعا مانگتا ہوں کہ تو ان کے لیے ان کے صاع میں۔ ان کے مد میں اور ان کے پھلوں میں برکت عطا فرما۔ اے اللہ! مدینہ کو ہمارے لیے محبوب بنا دے اور جو وبائی امراض وہاں ہیں انہیں خم میں بھیج دے۔ اے اللہ! میں نے مدینہ کے دو کناروں کے درمیانی علاقہ کو حرم بنا دیا ہے جس طرح تیرے خلیل ابراہیم نے مکہ کو حرم بنا دیا تھا۔“ (سبل الہدیٰ والرشاد جلد 4 صفحہ 38۔ امتاع الاسماع جلد 1 صفحہ 74)

اسی مقام پر خیب بن اساف جو بڑا بہادر اور جنگ جو تھا لیکن ابھی مسلمان نہیں ہوا تھا، وہ اپنی قوم خزرج کی مدد کے لیے اور غنیمت کے لالچ کے لیے آیا اور ساتھ جانے کی اجازت طلب کی۔ صحابہ کرام (رضی اللہ عنہم) اس کی آمد سے بڑے خوش ہوئے کہ ایسا بہادر اور جنگ آزمایا سپاہی ہمارے ساتھ جا رہا ہے لیکن رسول کریم رؤف ورحیم (ﷺ) نے اس کو لے جانے سے انکار کر دیا اور فرمایا: ”ہم کسی ایسے شخص کو اپنے ساتھ نہیں لے جائیں گے جو ہمارے دین پر نہ ہو۔“ (امتاع الاسماع جلد 1 صفحہ 74۔ سبل الہدیٰ والرشاد جلد 4 صفحہ 38)

عسکری لباس میں حضور انور ﷺ کی دعا

حضور انور نبی کریم رؤف ورحیم (ﷺ) نے اس موقع پر اپنی زرہ زیب تن فرمائی جس کا نام ذات الفضول تھا۔ اسی طرح آپ (ﷺ) نے اپنی تلوار جس کا نام ”عضب“ تھا حائل فرمائی، جب آپ (ﷺ) بیوت السقیاء (سقیاء کے مکانوں) سے آگے بڑھے تو آپ (ﷺ) نے یہ دعا فرمائی:

”اے اللہ! یہ مسلمان پیادہ پا ہیں ان کو سواریاں عطا فرما دے، یہ ننگے ہیں ان کو لباس عطا فرما دے، یہ بھوکے ہیں ان کو شکم سیری عطا فرما دے اور یہ لوگ مسکین و غریب ہیں ان کو اپنے فضل و کرم سے غنی اور خوشحال بنا دے۔“

دعا کی قبولیت

چنانچہ یہ دعا قبول ہوئی اور چند دن بعد ہی غزوہ بدر سے واپس آنے والوں میں سے کوئی شخص ایسا نہیں تھا کہ اگر اس نے سواری پر جانا چاہا تو اس کو ایک دو ایسے اونٹ نہ مل گئے ہوں جن کو وہ استعمال کر سکے اسی طرح جن کے پاس کپڑے نہیں تھے ان کو پہننے اور اوڑھنے کے لیے کپڑے مل گئے، اسی طرح دشمن کا سامان رسد اتنا ملا کہ کھانے پینے کی کوئی تنگی نہیں رہی، اسی طرح جنگی قیدیوں کی رہائی کا اتنا معاوضہ ملا کہ کئی خاندان خوشحال ہو گئے۔

عرق الظبیه

جب لشکر اسلام عرق الظبیه پہنچا تو وہاں ایک بدوی سے ملاقات ہوئی۔ مسلمانوں نے اس سے لشکر کفار

کے بارے میں پوچھا تو اس نے لاعلمی کا اظہار کیا۔ اسے کہا گیا کہ اے فلاں! اللہ کے رسول (ﷺ) کی خدمت میں سلام عرض کرو۔ اس نے پوچھا کیا تم میں کوئی اللہ کا رسول بھی ہے؟ مسلمانوں نے کہا ہاں تم سلام عرض کرو۔ وہ حضور کی طرف متوجہ ہو کر کہنے لگا۔

اگر آپ اللہ کے رسول ہیں تو بتائیے میری اونٹنی کے پیٹ میں کیا ہے۔ سلمہ بن سلامہ ایک صحابی بولے۔

”یہ سوال اللہ کے رسول سے نہ پوچھو ادھر آؤ میں تمہیں اس سے آگاہ کرتا ہوں۔“

”تم نے اس سے بد معاشی کی ہے اور اس کے پیٹ میں تجھ سے بچہ ہے۔“

رسول اللہ ﷺ نے سنا تو فرمایا چھوڑو اسے تم نے اسے رسوا کیا اور آپ ﷺ کو سلمہ بن سلامہ کے یہ کلمات ناگوار گزرے اس لیے اس سے منہ پھیر لیا۔ (السیرۃ النبویہ، لابن کثیر جلد 2 صفحہ 390)

قارئین کرام! یہاں حضرت سلمہ بن سلامہ رضی اللہ عنہ کا یہ فرمادینا ”کہ تم نے اس سے بد معاشی (بد فعلی) کی ہے“ کافی تھا۔ اور یہ جو آگے اس نے فرمادیا ہے کہ اس کے پیٹ میں تجھ سے بچہ ہے اس سے بھی مراد یہی ہے کہ اے نا سمجھ بدو تو نے اس جانور سے بد فعلی کی ہے اور تجھے ایسی بات اللہ تبارک و تعالیٰ کے رسول مقبول ﷺ سے نہیں پوچھنی چاہئے۔ کیونکہ کوئی بھی جانور صرف اپنے ہی ہم جنس سے حاملہ ہو سکتا ہے کسی غیر جنس سے قطعاً نہیں ہو سکتا۔ گھوڑا اور گدھا قطعاً غیر جنس نہیں ہیں اور انہیں بھی حضرت انسان ہی اپنے تجربات کی خاطر ایک دوسرے کے قریب لاتا ہے وہ اپنے طور پر جنس کے لیے قریب نہیں آتے۔

سج، بیسڑ الروحاء

پھر حضور پر نور نبی کریم رؤف و رحیم ﷺ نے سج میں نزول فرمایا، اسی مقام کا نام بیسڑ الروحاء ہے۔ آپ ﷺ نے بیسڑ الروحاء کے قریب نماز شب پڑھی، ادا فرمائی۔

معجزہ کمزور اونٹ تو انا ہو گیا

واقدی رضی اللہ عنہ نے کہا ہے کہ ان سے حدیث بیان کی عبید بن یحییٰ نے معاذ بن رفاعہ سے۔ انہوں نے اپنے باپ رفاعہ رضی اللہ عنہ سے۔ انہوں نے کہا کہ ہم رسول اللہ ﷺ کے ساتھ بدر کی طرف نکلے۔ ایک اونٹ پر باری باری تین تین آدمی سفر کرتے چلے جاتے تھے اور تقریباً ہم سب کے ساتھ زاد راہ بہت کم تھا۔ اکثر کے پاس ایک صاع شمر کا بوجھ تھا جو کہ نہ ہونے کے برابر ہے۔

حضرت رفاعہ بن رافع رضی اللہ عنہ نے فرمایا کہ میرے اونٹ پر میرے ساتھ میرا بھائی خلدین رافع اور عبید بن یزید انصاری رضی اللہ عنہ بھی تھے۔ ہمارے ساتھ ایک دو صاع شمر (کھجور) کے وزن کے اور وزن نہ تھا۔ ہم باری باری اس پر سوار ہو کر جا رہے تھے یہاں تک کہ ہم روحا میں پہنچے وہاں اچانک ہمارا اونٹ کمزوری کے سبب سوار سمیت

گر پڑا اور بیٹھ گیا وہ بیماری کمزوری کے سبب بہت تھک گیا تھا۔ ہم نے (میں نے) وہاں منت مانی کہ اگر ہمارا اونٹ ٹھیک ہو جائے اور اللہ ہمیں فتح عطا فرمائے تو ہم مدینہ واپس ہو کر، اس اونٹ کو ذبح کر کے صدقہ کر دیں گے۔

تھوڑی ہی دیر گزری تھی کہ، اللہ تبارک و تعالیٰ کے رسول ﷺ ان کے قریب تشریف لائے، آپ نے اونٹ کو بیمار دیکھا، تو پانی منگوا کر وضو فرمایا اور بچے ہوئے پانی میں کلی کی پھر ہمیں حکم دیا، کہ اونٹ کا منہ کھولو، پس ہم نے، منہ کھولا، تو آپ ﷺ نے وہ پانی اس کے منہ میں ڈالا، اور کچھ پانی کے چھینٹے، اونٹ کے سر، گردن اور کوہان پر مارے۔ اس کے بعد وہ اونٹ ہمیں اٹھا کر، خوب دوڑنے لگا، جیسے کبھی بیمار نہ ہوا تھا، پس اللہ نے ہمیں فتح دی اور ہم مدینہ واپس آئے، تو ہم نے اپنی نذر کے مطابق اونٹ کو ذبح کر دیا۔

واپسی ابولبانہ

جب لشکر اسلام روحا کے مقام پر پہنچا تو حضور انور نبی کریم رؤف ورحیم ﷺ نے حضرت ابولبانہ رضی اللہ عنہ کو وہاں سے واپس مدینہ بھیج دیا تاکہ وہ حضور پر نور نبی کریم رؤف ورحیم ﷺ کی واپسی تک نیابت کے فرائض انجام دیں۔

حضرت ابولبانہ اور حضرت علی رضی اللہ عنہ اب تک حضور پر نور نبی کریم رؤف ورحیم ﷺ والے اونٹ پر باری باری سوار ہوتے آرہے تھے۔ جب حضور انور نبی کریم رؤف ورحیم ﷺ نے حضرت ابولبانہ رضی اللہ عنہ کو واپس مدینہ روانہ فرمایا تو اپنے ساتھ اونٹ کی سواری کے لیے حضرت مرشد بن ابی مرشد رضی اللہ عنہ کو اپنے ساتھ شامل کر لیا۔

خبیب بن اساف

حضرت سعد بن المسیب رضی اللہ عنہ سے روایت ہے کہ حضور انور نبی کریم رؤف ورحیم ﷺ نے مقام روحا پر اپنے اصحاب سے فرمایا کہ یہ وادی روحا سجاج ہے یعنی کہ وادی روحا عرب کی تمام وادیوں سے افضل ہے خوبصورت ہے۔

اور راوی بیان کرتے ہیں کہ خبیب بن اساف ایک مرد بہادر و شجاع تھا لیکن اسلام قبول نہیں کرتا تھا۔ جب حضور انور نبی کریم رؤف ورحیم ﷺ نے مدینہ طیبہ سے سوائے بدر خروج فرمایا تو خبیب بن اساف اور قیس بن محرث یہ دونوں بھی لشکر اسلام کے ہمراہ نکلے۔

وادی عقیق میں مقام عقیق پر حضور انور نبی کریم رؤف ورحیم ﷺ کی خبیب بن اساف پر نظر پڑی۔ اس وقت وہ زرہ، خود اور دیگر سامان حرب پہنے ہوئے تھا اور خود کی جھال اس کے چہرے کو چھپا رہی تھی۔

آپ حضور پر نور نبی کریم رؤف ورحیم ﷺ نے اسے خود کی جھال میں سے دیکھ کر پہچان لیا۔ وہ دونوں اس

وقت حضرت سعد بن معاذ رضی اللہ عنہ کے پہلو میں ساتھ ساتھ چلے جا رہے تھے۔ آپ صلی اللہ علیہ وسلم نے حضرت سعد رضی اللہ عنہ کو مخاطب کر کے فرمایا، سعد کیا یہ خبیث بن اساف نہیں ہے؟ حضرت سعد بن معاذ رضی اللہ عنہ نے عرض کی، اے اللہ کے رسول صلی اللہ علیہ وسلم! یہ وہی ہے۔

یہ سن کر خبیث بن اساف نے آگے بڑھ کر ناقہ رسول اللہ صلی اللہ علیہ وسلم کی رکاب تھام لی۔ حضور انور نبی کریم صلی اللہ علیہ وسلم نے خبیث بن اساف اور قیس بن محرث لوگ جسے قیس بن حارث بھی کہتے تھے سے فرمایا کہ تم دونوں ہمارے ساتھ کیوں آئے ہو؟ ان دونوں نے کہا کہ حضور ہم آپ کے خواہر زادے ہیں اور ہمسایہ ہیں۔ ہم تو اپنے قبیلے کے ساتھ مالِ غنیمت حاصل کرنے کے لیے نکلے ہیں۔

حضور انور نبی کریم صلی اللہ علیہ وسلم نے انہیں فرمایا کہ جو شخص ہمارے دین میں نہیں ہے وہ ہمارے ساتھ نہ چلے۔ تب خبیث نے کہا کہ میری قوم کے لوگ (میرے قبیلے کے لوگ) یہ خوب جانتے ہیں کہ میں جفاکش، توانا اور طاقتور ہوں اور اپنے مخالف کو زیر کر لیتا ہوں اس لیے میں حصول مالِ غنیمت کے لیے جنگ کروں گا لیکن ایمان نہیں لاؤں گا۔

حضور پر نور نبی کریم صلی اللہ علیہ وسلم نے فرمایا ایسا نہیں ہو سکتا، ہاں اگر تو ایمان لے آئے تو ہمارے ساتھ چل سکتا ہے۔ ان دونوں نے سوچنے کی مہلت مانگی۔ اور خبیث بن اساف مقامِ روحاً پر حاضر خدمت اقدس ہو کر ایمان لے آیا اور کلمہ توحید پڑھ لیا۔ حضور انور نبی کریم صلی اللہ علیہ وسلم اس کے ایمان لانے سے خوش ہوئے اور فرمایا کہ اب ہمارے ساتھ چل۔ چنانچہ اس نے جنگ بدر میں اپنی مردانگی و بہادری کے خوب جوہر دکھائے۔

اور قیس بن محرث مسلمان نہیں ہوا اور وہاں سے واپس مدینہ آ گیا۔ پھر جب حضور پر نور نبی کریم صلی اللہ علیہ وسلم و رحیم صلی اللہ علیہ وسلم جنگ بدر سے کامیاب و کامران لوٹے تو قیس بن محرث بھی ایمان لے آیا اور بعد ازاں حاضر احد ہو کر شہید ہوا۔

الصفراء

جب حضور پر نور نبی کریم صلی اللہ علیہ وسلم و رحیم صلی اللہ علیہ وسلم اپنے لشکر کے ساتھ وادیِ جحج سے روانہ ہو کر منصرف کے مقام پر پہنچے تو مکہ کے اس راستہ کو بائیں جانب چھوڑا اور نازیہ کے راستہ بدر کا قصد فرمایا پھر وادی کو درمیان سے چیرتے ہوئے دھقان نامی وادی سے گزر کر مضیق الصفراء سے ہوتے ہوئے الصفراء کے مقام پر تشریف فرما ہوئے مقام الصفراء وادی الصفراء مقام بدر سے کوئی 18 کلومیٹر دور ہے۔ یہاں سے حضور صلی اللہ علیہ وسلم نے دو جاسوس ابوسفیان کے بارے میں معلومات حاصل کرنے کے لیے بدر روانہ کئے ان میں سے ایک کا نام بسبس بن عمرو الجبنی تھا جو بنی ساعدہ کا حلیف تھا۔ دوسرے کا نام عدی بن ابی زعباء تھا۔ جو بنی نجار کا حلیف تھا۔

وہ تعمیل ارشاد کے لیے بدر کی طرف چل دیئے۔ پانی کے چشموں کے قریب ریت کا ایک ٹیلہ تھا۔ اس کی اوٹ میں انہوں نے اپنے اونٹ بٹھائے انہوں نے دیکھا کہ دونو عمر عورتیں جا رہی ہیں اور ایک نے دوسری کو اس طرح پکڑا ہوا ہے جس طرح قرض خواہ اپنے مقروض کو پکڑتا ہے جس عورت کو پکڑا ہوا تھا اس نے اپنی رفیقہ کو کہا کہ

”کہ کل یا پرسوں قافلہ یہاں پہنچے گا میں ان کی خدمت کروں گی جو معاوضہ ملا میں اس سے تمہارا قرض ادا کروں گا۔“

مجدی بن عمرو وہاں چشمہ پر موجود تھا اس نے کہا کہ تم سچ کہتی ہو۔ یوں اس نے ان کے درمیان بیچ بچاؤ کر دیا۔ بسبس اور عدی دونوں ان کی باتیں سن رہے تھے وہاں سے واپس آگئے اور سرورِ دو عالم ﷺ کو اطلاع دی۔

قافلہ کی واپسی کے وقت ملک شام میں ہی ابوسفیان کو بھی ایک شخص نے بتا دیا کہ جب تمہارا قافلہ مکہ سے شام کی طرف روانہ ہوا تھا اس وقت بھی حضور ﷺ نے تمہارا تعاقب کیا تھا۔ اور اب تمہاری واپسی کی انہیں اطلاع ملے گی تو وہ یقیناً اپنے صحابہ کرام رضی اللہ عنہم کو لے کر تیرے قافلہ پر چھا پہ مارنے کے لیے مدینہ طیبہ سے بدر کی راہ پر آئیں گے۔

ابوسفیان کو ہر وقت مسلمانوں کے حملہ کا دھڑکا لگا ہوا تھا۔ وہ اپنے قافلہ سے آگے بدر کی طرف نکل آیا تاکہ کچھ معلومات حاصل کر سکے۔ جب وہاں پہنچا تو مجدی بن عمرو ابھی وہیں موجود تھا ابوسفیان نے اس سے پوچھا کیا لونی مشوک آدمی تم نے دیکھا ہے؟ اس نے کہا نہیں۔ البتہ میں نے دو شتر سوار دیکھے ہیں جنہوں نے اس سے پیچھے اپنے اونٹ بٹھائے۔ پھر اس چشمہ سے مشد میں پانی بھرا اور چل دیئے۔ ابوسفیان وہاں آیا جہاں اونٹ بیٹھے تھے وہاں اونٹوں کے لیدنے پڑے تھے۔ (اونٹ کی میکیاں پڑی تھیں اس نے وہ میکیاں توڑیں) ایک لیدنا اٹھایا اور اسے پھوڑا جب اس میں اسے کھجور کی گٹھلیاں نظر آئیں تو چیخ اٹھا۔

”بخدا یہ اہل یشرب کے چارہ کے لیدنے ہیں۔“

وہ جلدی سے واپس بھاگا۔ اور اپنے قافلہ کو لے کر ساحل سمندر کی طرف نکل گیا اور بدر کو اپنی بائیں جانب چھوڑ کر ساحل کے کنارے کنارے مکہ کی طرف روانہ ہو گیا۔ (دیگر کتب سیرت، الاکتفا، جلد 2 صفحہ 18)

ابوسفیان کے ضروری ذکر کے بعد اب پھر ہم حضور پر نور نبی کریم رؤف و رحیم ﷺ کے سفر مبارک کو دورہ صفراء اور وادی نازیہ سے شروع کرتے ہیں۔ درہ صفراء وادی نازیہ اور وادی دحقان اور مقام صفراء سے چند کلو میٹر پہلے آتے ہیں۔ پھر ایک وادی کو قطع کیا جو صفراء کی تنگ گھاٹی اور النازیہ کے درمیان ہے اور اسے ”حقان“ کہتے ہیں۔ صفراء کے قریب پہنچے تو بنی ساعدہ کے حلیف بسبس بن عمرو الجہنی اور بنی النجار کے حلیف عدی بن ابی الزغباء کو بدر کی جانب روانہ فرمایا کہ وہ ابوسفیان بن حرب وغیرہ کے متعلق خبریں معلوم کریں۔ مقام صفراء بدر

سے اندازاً 18 کلومیٹر دور ہے۔

رسول اللہ ﷺ نے وہاں سے کوچ فرمایا اور ان دونوں سے آگے نکل گئے۔ اس کے بعد جب آپ ﷺ مقام الصفراء کے سامنے آئے، جو دو پہاڑوں کے درمیان ایک بستی ہے تو آپ نے ان پہاڑوں کے نام دریافت فرمائے۔ لوگوں نے کہا، ان میں ایک کو تو مسلح کہا جاتا ہے اور دوسرے کو مخری۔ وہاں کے رہنے والوں کے متعلق دریافت فرمایا تو کہا گیا: کہ بنو النرار اور بنو حراق، بنی غفار کی دونوں شاخیں ہیں۔ رسول اللہ ﷺ نے ان کے درمیان سے گزرنے کو ناپسند فرمایا۔ چنانچہ آپ ﷺ نے ان ناموں اور ان کے رہنے والوں کے ناموں سے فال لی۔ ان دونوں پہاڑوں اور الصفراء کو بائیں جانب چھوڑ کر سیدھی طرف کی راہ ایک وادی میں اختیار فرمائی، جسے ذفران کہا جاتا تھا۔

اس وادی میں جو مقام یا بستی گاؤں ہے اسے ذفران کہتے ہیں۔ آپ ﷺ نے وادی کو طے کیا اور مقام ذفران کے ایک طرف قریب ہی قیام فرمایا۔

وادی ذفران

جیسا کہ اوپر بیان کیا جا چکا ہے حضور پر نور نبی کریم روف ورحیم ﷺ نے دونوں پہاڑوں اور مقام صفراء کو اپنے بائیں طرف چھوڑا اور ان کے دائیں طرف سے وادی صفراء میں سے گزرتے ہوئے آگے بڑھے۔ اس کے دو کلومیٹر بعد وادی ذفران میں داخل ہوئے اور اس سے گزرتے ہوئے تھوڑی دیر کے لیے مقام ذفران کے قریب رکے۔ مقام ذفران بدر سے تقریباً 16 کلومیٹر دور ہے۔

اس دوران اس جگہ حضور پر نور نبی کریم روف ورحیم ﷺ کو یہ اطلاع ملی کہ ابوسفیان اپنے قافلہ کو بدر کے دائیں طرف سے لے کر ساحل سمندر کی راہ سے بدر سے گزر چکا ہے اور اس کے ساتھ ہی یہ بھی اطلاع ملی کہ قریش کا لشکر بڑی شان و شوکت سے اپنے قافلے کو پہچاننے کی آڑ میں مقام بدر کی طرف بڑھا آ رہا ہے اور وہ لشکر جرار آج 15 رمضان سن 2 ہجری بروز بدھ کی شام تک مقام بدر کے قریب پہنچ جائے گا۔

اس اطلاع کے جاننے کے بعد آپ ﷺ وادی ذفران سے سوئے بدر اور آگے بڑھ گئے اور مناسب جگہ پر قیام فرمایا اور مشاورت فرمائی۔ سیرت نگاروں اور تاریخ دانوں نے اس مقام کا نام نہیں لکھا ہے۔ غالب امکان اسی بات کا ہے کہ مشاورت وادی ذفران سے سوئے بدر نکل جانے کے بعد کسی مناسب مقام پر ہوئی جہاں قیام بھی فرمایا گیا۔

ایک کھلا چیلنج

حضور انور ﷺ کو برابر یہ اطلاعات موصول ہو رہی تھیں کہ کفار مکہ کا لشکر واپس ہونے کے بجائے مسلسل

آگے بڑھ رہا ہے۔ یہ اطلاعات یقیناً تشویشناک تھیں۔ اس لیے مدینہ منورہ کا دفاع بہر صورت بہت ضروری تھا۔ اگر کفار مکہ کو مکہ اور مدینہ کے درمیان اپنے جنگی جنون کا مظاہرہ کرنے کے لیے کھلا چھوڑ دیا جاتا کہ جہاں چائیں دندا نتے پھریں تو سیاسی اور عسکری لحاظ سے ہی نہیں نفسیاتی اعتبار سے بھی یہ باہم مسلمانوں کے لیے، دین اسلام کے لیے بہت نقصان دہ ثابت ہوتی۔ اگر اس وقت لشکر مشرکین مکہ کو نہ روکا جاتا یا اگر وہ مدینہ پر حملہ کئے بغیر پلٹ بھی جاتے تو تب بھی مدینہ منورہ پر ہر وقت دشمن کے حملے کی تلوار لٹکتی رہتی۔ اور اس نفسیاتی دباؤ میں نہ دیگر امور مملکت کی طرف توجہ دی جاسکتی اور نہ دعوت حق کے کام میں گرمجوشی کا مظاہرہ ہو سکتا۔ لشکر کفار کے گھمنڈ کو توڑنا اس لیے بھی ضروری تھا تا کہ عرب قبائل کے دل سے ان کا رعب اتر جائے اور جو لوگ محض قریش کے سماجی مرتبے اور ان کی عسکری قوت کے دباؤ میں آ کر اسلام قبول کرنے سے ہچکچا رہے ہیں اس دباؤ کے ہٹنے کے بعد بغیر ہچکچاہٹ کے اسلام کی آغوشِ رستہ میں آجائیں۔

مشاورت

حضور انور نبی کریم رؤف ورحیم معلم اعظم ﷺ جنہوں نے اپنی آفاقی تعلیمات کے ذریعہ اولاد آدم کو درس انسانیت دیا اور اسے ایک ایسے منشور حیات سے نوازا جو قیامت تک ہر عہد اور ہر صدی کے انسان کی فکری اور عملی رہنمائی کے لیے مشعلِ راہ ہے۔ انہوں نے اولاد آدم کو ایک ایسا نظام حیات بھی دیا جو ہر دور کے سیاسی، معاشی، تہذیبی، ثقافتی اور روحانی تقاضوں سے ہم آہنگ ہے۔ حضور پر نور نبی کریم معلم اعظم ﷺ قصر رسالت میں جس منصبِ جلیلہ پر رونق افروز تھے وہاں وہ کسی کی رائے کے محتاج نہیں تھے۔ حضور انور نبی کریم رؤف ورحیم ﷺ چاہتے تو مختلف امور و مسائل پر فیصلے صادر فرما کر ان کی تعمیل کا حکم دے سکتے تھے اور آپ ﷺ کے جاں نثاران کی ایک ایک جنبش ابرو پر اپنی جانوں کے نذرانے نچھاور کر دیتے۔ صحابہ کرام رضی اللہ عنہم نے اپنے قول و فعل سے ”اطاعت رسول ہی اطاعت خدا ہے“ کی عملی تفسیریں بھی لوح حیات پر ثبت کیں۔

لیکن حضور انور نبی کریم رؤف ورحیم معلم اعظم ﷺ کی شفقت اور محبت کی انتہا ہے، کہ وہ اپنے رفقاء کار کو اعتماد میں لیے بغیر اوپر سے فیصلے مسلط کرنے کے عمومی رجحان کے خلاف تھے۔ غزوہ بدر ہو یا غزوہ خندق، حضور انور نبی کریم رؤف ورحیم معلم اعظم ﷺ نے اپنے اصحاب کے مشوروں کو نہ صرف قبول کیا بلکہ ان پر پوری طرح عمل درآمد بھی کرایا۔ یوں مشاورت کے جمہوری شعور کی خوشبو چاروں طرف پھیلتی رہی اور نتیجتاً آگے چل کر حضور پر نور نبی کریم رؤف ورحیم معلم اعظم ﷺ کے پیروکاروں نے استحصال اور آمریت کی ہر شکل کے خلاف جہاد کر کے ذہن انسانی میں حریت فکر کے نئے درتپے وا کرنے کا تاریخی اور تخلیقی کارنامہ سرانجام دیا۔

اس موقع پر حضور انور نبی کریم رؤف ورحیم معلم اعظم ﷺ نے صحابہ کرام رضی اللہ عنہم کا ہنگامی اجلاس طلب کیا اور ساری صورت حال ان کے سامنے رکھی تاکہ ان کا نقطہ نظر معلوم ہو سکے۔ بدلتے ہوئے حقائق کی روشنی میں کوئی متفقہ

لائحہ عمل اختیار کیا جائے۔ کیونکہ مد مقابل دشمنان اسلام کا ایک ایسا لشکر تھا جو نہ صرف اسلامی لشکر سے تین چار گناہ بڑا تھا بلکہ اشیائے خور و نوش سے لے کر سامان حرب تک اس کے پاس وافر مقدار میں موجود تھا اور اس کے پاس کسی مادی چیز کی کوئی کمی نہ تھی۔

آپ ﷺ نے ان اطلاعات کا گہرائی سے جائزہ لینے کے بعد یقین کر لیا کہ اب ایک خونریز ٹکراؤ کا وقت آ گیا ہے۔ اس خبر پر حضور انور نبی کریم رؤف ورحیم ﷺ نے فیصلہ فرمایا کہ اب دشمن کی اطلاع مل جانے کے بعد مقابلہ کئے بغیر ہماری واپسی کے اثرات نہایت ہی خراب ہوں گے، نہ صرف یہ کہ، کفار مکہ کے حوصلے بلند ہو جائیں گے۔ بلکہ، مدینہ کے یہودیوں اور قرب و جوار کے، عرب پر بھی، ہمارا کوئی رعب باقی نہ رہے گا، گویا، اب تک تو صرف، بیرونی اور خارجی حالات کا مقابلہ رہتا تھا آئندہ مدینہ کا اندرونی، امن و امان بھی تباہ ہو جائے گا اور پھر حالات پر قابو پانا بہت ہی مشکل ہوگا۔

اور اب ایک ایسا اقدام ناگزیر ہے جو شجاعت و بسالت اور جرأت و جسارت پر مبنی ہو۔ کیونکہ یہ بات قطعی تھی کہ اگر کئی لشکر کو اس علاقے میں یوں ہی دندناتا ہوا پھرنے دیا جاتا تو اس سے قریش کی فوجی ساکھ کو بڑی تقویت ملتی اور ان کی سیاسی بالادستی کا دائرہ دور تک پھیل جاتا۔ مسلمانوں کی آواز دب کر کمزور ہو جاتی اور اس کے بعد اسلامی دعوت کو ایک بے روح ڈھانچہ سمجھ کر اس علاقے کا ہر کس و ناکس جو اپنے سینے میں اسلام کے خلاف کینہ و عداوت رکھتا تھا شر پر آمادہ ہو جاتا۔

پھر ان سب باتوں کے علاوہ آخر اس کی کیا ضمانت تھی کہ کئی لشکر مدینے کی جانب پیش قدمی نہیں کرے گا اور اس معرکہ کو مدینہ کی چہار دیواری تک منتقل کر کے مسلمانوں کو ان کے گھروں میں گھس کر تباہ کرنے کی جرأت اور کوشش نہیں کرے گا؟ جی ہاں! اگر مدنی لشکر کی جانب سے ذرا بھی گریز کیا جاتا تو یہ سب کچھ ممکن تھا۔ اور اگر ایسا نہ بھی ہوتا تو مسلمانوں کی ہیبت و شہرت پر تو بہر حال اس کا نہایت برا اثر پڑتا۔

اس لیے اس مقام پر حضور انور نبی کریم سرور دو عالم ﷺ نے مجلس مشاورت قائم کی۔ مہاجرین۔ انصاریوں اور خزرج کے قبائل سب کو اس مجلس میں شمولیت کی دعوت دی۔ جب سب جمع ہو گئے تو حضور ﷺ موجودہ صورت حال سے ان کو آگاہ کیا اور پوچھا اب تمہاری کیا رائے ہے۔

قارئین کرام

اس موضوع پر آگے بڑھنے سے پہلے چند اہم نکات کو اچھی طرح سے سمجھ لیں اور انہیں حیات طیبہ کی تاریخ اسلام پڑھتے وقت اپنے ذہن میں رکھیں۔ اس طرح سے عظمت و رفعت رسول اللہ ﷺ اور شان کرام، آل رسول ﷺ آپ کی نگاہ میں رہے گی اور جہاں کہیں بھی آپ ان کی عظمت، رفعت، شان و حرمت کے خلاف کسی غیر محتاط عالم، علماء یا مستشرقین کا لکھا ہوا کچھ پڑھیں گے تو آپ اس غلط مواد کے پیدا کرنے

خلفشار، بے چینی، بے راہ روی اور دیگر برے نتائج سے بچ جائیں گے اور اپنے دوسرے ساتھیوں، دوست احباب کو بھی راہ راست پر رکھ سکیں گے۔

میں نے اس دوران سورہ انفال کی آیات 5 اور 6 کی تشریح کے بارے میں بھی لکھنا ہے۔ ان آیات مبارکہ کی صحیح تشریح پیش کرنا ہے، ان کے بارے میں لکھنا اس لیے بھی ضروری ہے کہ یہ آیات مبارکہ مذکورہ مشاورت کے موقع سے متعلق ہیں اور ان آیات مبارکہ کی کچھ علماء دین، مستشرقین نے دل آزار تشریح کر ڈالی ہے۔ تشریح کی آڑ میں وہ سب سے اونچی اور نرالی عظمت، رفعت، حرمت و شان رسول اللہ ﷺ اور آپ ﷺ کے اصحاب کرام رضی اللہ عنہم کی منفرد پر خلوص خصوصیات اتباع اطاعت، فرمانبرداری اور جان نثاری کو بھی بھول گئے ہیں۔

رضائے الہی کے مطابق

اللہ تبارک و تعالیٰ کے برگزیدہ نبی ﷺ یا انبیاء کرام علیہم السلام پہ یہ لازم نہیں ہوتا کہ وہ وحی مبارکہ، پیغام، اطلاع، خبر خاص کو پا کر فوراً ہی اپنے اصحاب میں فرمادیں یا ان پہ ظاہر فرمادیں۔ نبی، رضائے الہی، حکمت خداوندی کے تحت اپنے پیغام کو، اپنے مشن کو، اپنے کام کو، اپنے ذمہ کو آگے بڑھاتے ہیں۔

حضور پر نور نبی کریم رؤف و رحیم ﷺ کو اطلاع، خبر، یا وحی ملنے کا مطلب آپ یہ نہ سمجھیں کہ وحی مبارکہ، آسمانی پیغام و ہدایت اور اپنے خیر خواہوں کے ذریعے، اپنے جاسوسی ذرائع کے ذریعے یا زمینی اطلاعات جو آپ ﷺ کو ملتی تھیں تو وہ اطلاعات نبی کریم رؤف و رحیم ﷺ کے ساتھ سارے اصحاب رضی اللہ عنہم کو بھی بہ اعلان فوراً سنادی جاتی تھیں۔ نہیں، ایسے نہیں ہوتا تھا۔

وحی مبارکہ کو تو صرف اور صرف آپ ﷺ ہی سن پاتے تھے اور سمجھ پاتے تھے چاہے وہ صحابہ کرام رضی اللہ عنہم کی موجودگی میں نازل ہو رہی ہو۔ اور ظاہری یا زمینی پیغامات، اطلاعات بھی پہلے صرف اور صرف حضور پر نور نبی کریم رؤف و رحیم ﷺ کو ہی تنہائی میں گوش گزار کی جاتی تھیں اور پھر آپ ﷺ رضائے الہی کے مطابق اپنی حکمت سے صحابہ کرام رضی اللہ عنہم کو آگاہ فرماتے تھے۔

ایمان و یقین کی پختگی

عموماً یا عام حالات میں ایمان و یقین کی پختگی وقت گزرنے کے ساتھ ساتھ آتی ہے مسلسل ایمان افروز حالات و واقعات دیکھ کر، پڑھ کر ایمان بالغیب عین یقین میں بدل جاتا ہے۔

انبیاء کرام کی صلاحیت

جیسا کہ میں نے مذکورہ بالا میں لکھا ہے کہ اصول کائنات تو یہ ہے ایمان و یقین کی پختگی وقت گزرنے کے

ساتھ ساتھ آتی ہے لیکن اس کے برعکس بھی ہوتا ہے اور وہ یہ کہ اللہ تبارک و تعالیٰ قادر مطلق نے اپنے انبیاء کرام علیہم السلام کو یہ بھی صلاحیت عطا فرماتا ہے، صلاحیت دیتا ہے کہ جہاں وہ اپنے رب کے حکم سے چاہیں تو ایک نگاہ فیض ڈال کر اپنے اصحاب کی دل کی دنیا کو ایک دم اور یکسر بدل دیتے ہیں اور یہ ان کا معجزہ ہوتا ہے۔ اللہ تبارک و تعالیٰ اپنے نبیوں کی طاقت، عظمت، ہیبت و رعب صداقت کو اس طرح سے بڑھاتا ہے۔ جیسے اللہ تبارک و تعالیٰ نے اپنے خاص فضل و کرم سے اہل مدینہ میں انصار و مہاجرین میں، اوس و خزرج میں مثالی اخوت، محبت و باہمی احترام کو پیدا فرمادیا۔ یہ اللہ تبارک و تعالیٰ کی اپنے محبوب رسول حضور پر نور نبی کریم روف و رحیم ﷺ پر خاص کرم نوازی ہے اور یہ حضور انور نبی کریم روف و رحیم ﷺ کا ایک معجزہ ہے۔

اس کے بارے میں سورہ انفال آیت نمبر 63 میں قادر مطلق، رب العالمین کا ارشاد پاک یوں ہے۔
 وَاللّٰفَ بَيْنَ قُلُوْبِهِمْ ۝ لَوْ اَنفَقْتَ مَا فِي الْاَرْضِ جَمِيْعًا مَّا اَلْفَتْ بَيْنَ قُلُوْبِهِمْ وَلٰكِنَّ
 اللّٰهَ اَلَفَ بَيْنَهُمْ ۝ اِنَّهٗ عَزِيْزٌ حَكِيْمٌ ۝

ترجمہ: ”اور ان کے دلوں میں میل کر دیا، اگر تم زمین میں جو کچھ ہے وہ سب خرچ کر دیتے (تو تب بھی) ان کے دل نہ ملا سکتے، لیکن اللہ نے ان کے دل ملا دیئے، بے شک وہی ہے غالب حکمت والا۔“ (سورہ انفال آیت 63)

مشاورت

حضور انور نبی کریم روف و رحیم ﷺ کو مقام صفراء پر اور وادی ذفران کے شروع میں ہی ظاہری طور پر، دنیاوی طور پر یہ اطلاع مل گئی تھی کہ قریش کا تجارتی قافلہ جو ابوسفیان کی قیادت میں ملک شام سے واپس مکہ کے لیے آرہا تھا وہ مقام بدر سے ساحل سمندر کی طرف ہٹ کر گزر چکا ہے اور قافلے کو پہچاننے کی آڑ میں جو لشکر کفار مکہ سے روانہ ہوا تھا وہ اب بدر کے قریب پہنچ چکا ہے۔

میں گزشتہ اوراق میں تمثیل کے ساتھ بیان کر چکا ہوں کہ حضور پر نور نبی کریم روف و رحیم ﷺ مدینہ منورہ سے روانہ ہونے سے پہلے قافلہ قریش اور لشکر مشرکین قریش دونوں سے یکساں باخبر تھے۔ اللہ تبارک و تعالیٰ نے اپنے محبوب رسول سید المرسلین خاتم النبیین کی خدمت اقدس میں جبرائیل امین کو روز اول سے، یوم ولادت سے دے رکھا تھا۔ مدینہ منورہ میں ہی یہ آیت مبارکہ بھی نازل فرمائی گئی۔

”اور یاد کرو جب اللہ نے تمہیں وعدہ دیا تھا کہ ان دو گروہوں میں سے ایک تمہارے لیے ہے۔“

(سورہ انفال آیت 7)

حضور انور نبی کریم روف و رحیم، افضل الانبیاء، خاتم النبیین پیغمبر اول و آخر و اعظم ﷺ نے دین و دنیا میں، آخرت میں اپنی امت کی بھلائی کی خاطر، دین متین کے قیام کی خاطر قافلے کے بجائے لشکر کفار سے ٹکر لینا

پسند فرمایا۔ دو میں سے ایک پر فتح کا غلبہ کا وعدہ فرمایا گیا تھا۔ قافلہ تو جاچکا تھا یا اسے جانے دیا گیا اور اب لشکر کفار سامنے تھا جو اپنے قافلے کی حفاظت سے گزر جانے کی اطلاع پانے کے باوجود آدھے راستے سے مکہ واپس نہ ہوا بلکہ اپنے ناپاک ارادے لے کر علاقہ بدر میں پہنچ گیا۔

اللہ تبارک و تعالیٰ کے رسول مقبول، خاتم النبیین ﷺ گو کہ ہر طرح سے کلی اختیار کے مالک تھے لیکن آپ ﷺ نے مناسب جانا کہ بدلے ہوئے حالات میں مشاورت کی جائے اہل لشکر اسلام کو بدلے ہوئے حالات سے آگاہ کیا جائے۔ ان کی رائے سنی جانے اور اگر ان میں کوئی خامی ہو تو لشکر کفار سے ٹکرانے سے پہلے اسے دور کر دیا جائے۔

مشاورت وادی ذفران کے آخری حصہ میں یا وادی ذفران سے کچھ کلومیٹر سوائے بدر بڑھ جانے کے بعد ایسی جگہ پر فرمائی گئی جو لشکر اسلام کے قیام کے لیے بھی ہر طرح سے مناسب تھی۔ کتابوں میں اس مقام کا نام نہیں لکھا ہے۔ حضور انور نبی کریم رؤف و رحیم ﷺ نے اپنے صحابہ کرام رضوان اللہ علیہم اجمعین سے فرمایا کہ ”قافلہ جس کے لیے ہم مدینہ سے چلے تھے وہ تو ہماری زد سے نکل گیا ہے لیکن مشرکین مکہ، کفار مکہ کا وہ لشکر جو اپنے قافلے کی حفاظت کے لیے نکلا تھا۔ وہ جحفہ میں اپنے قافلے کی حفاظت سے گزر جانے کی مصدقہ اطلاع پا جانے کے باوجود مدینہ کی طرف بڑھ کر علاقہ بدر تک آ گیا ہے۔ اللہ تبارک و تعالیٰ نے وعدہ فرمایا ہے وہ تمہیں دو قافلوں (قافلہ تجارت، لشکر کفار) سے ایک پر ضرور غلبہ عطا فرمائے گا پس اب تمہارا کیا خیال ہے۔“

ظاہر ہے اچانک حالات کی تبدیلی کا صحابہ کرام رضوان اللہ علیہم اجمعین پر کچھ نہ کچھ اثر تو ہونا ہی تھا۔ اس موقع پر بعض صحابہ کرام رضوان اللہ علیہم اجمعین کو یہ خیال ہوا کہ نہ ہم جنگ کے ارادے سے نکلے ہیں اور نہ ہی ہمارے پاس جنگ کرنے کے لیے ساز و سامان موجود ہے۔ جب کہ دشمن جنگ کے لیے پوری طرح سے تیار ہو کر آیا ہے وہ تعداد میں بھی زیادہ ہے اور جنگی ہتھیار، ساز و سامان بھی پورا لایا ہے۔ اس لیے بعض کو پس و پیش ہوا اور عرض کیا کہ ہمارے حالات کا تقاضا یہی ہے کہ ہم قافلہ ابوسفیان کا تعاقب کریں اس حال میں لشکر کفار سے ٹکرانا تو اپنے آپ کو موت کے منہ میں ڈال دینے کے مترادف ہوگا۔

حضور انور نبی کریم رؤف و رحیم ﷺ نے اس رائے کو ناپسند فرمایا اور چہرہ مبارک پر کچھ ناگواری کے تاثر آئے۔ اس کے ساتھ ہی آپ ﷺ نے حاضرین لشکر پر ایک طائرانہ نظر ڈالی، نگاہ فرمائی تو فوراً ہی صحابہ کرام رضوان اللہ علیہم اجمعین نے آپ ﷺ کی مرضی کا احساس کرتے ہوئے گردنیں جھکا دیں۔

بعض علماء کے ناقص خیالات

غزوة بدر سے متعلق قرآن حکیم کی سورہ بقرہ انفال اور حج میں بہت ساری آیات نازل فرمائی گئی ہیں۔

میرا مقصد ان آیات مبارکہ کا یہاں فرداً فرداً ذکر کرنا نہیں ہے بلکہ میں یہاں ان آیات مبارکہ کا ذکر کرنا چاہتا ہوں جن کا تعلق خاص طور پر اس موقع مشاورت سے ہے۔

خالق و مالک کائنات، اللہ تبارک و تعالیٰ قرآن حکیم کی سورہ انفال کی آیات 5 اور 6 میں ارشاد فرماتے ہیں۔

كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكْرِهُونَ ۝
يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝

(سورہ انفال آیات 5، 6)

”جس طرح اے محبوب! تمہیں تمہارے رب نے تمہارے گھر سے حق کے ساتھ برآمد کیا، اور بے شک مسلمانوں کا ایک گروہ اس پر ناخوش تھا۔ سچی بات میں بھی تم سے جھگڑتے (بحث کرتے، اپنی رائے دیتے) تھے۔ بعد اس کے کہ ظاہر ہو چکی (سچی بات) گویا وہ آنکھوں ڈیکھی موت کی طرف ہانکے جاتے ہیں۔“

میں نے ان آیات مبارکہ کو یہاں موضوع بحث اس لیے بنایا ہے کہ ایک تو یہ آیات مبارکہ موقع مشاورت سے متعلق ہیں اور تاریخ اسلام، حیات طیبہ کا حصہ ہیں اور دوسرے اس لیے کہ کچھ علماء نے ان آیات مبارکہ کی غلط اور نازیبا تشریح کی ہے ان علماء میں سے ایک عالم سید ابوعلی مودودی صاحب ہیں۔ انہوں نے اپنی تصنیف تفہیم القرآن جلد 2 صفحہ 15 پر تاریخی پس منظر کے حوالہ سے جو لکھا ہے وہ غیر حقیقت پسندانہ ہے اور ایسا لگتا ہے کہ عالم اپنے علم کے زعم میں ایسے الفاظ و فقرے لکھ گیا ہے جو آپ ﷺ اور صحابہ کرام رضی اللہ عنہم کے شایان شان نہیں ہیں بلکہ ان الفاظ و خیالات کا شمار بے ادبی اور گستاخی میں ہوتا ہے۔ وہ جملے، خیالات، الفاظ دل آزار ہیں اس لیے میں انہیں یہاں نقل نہیں کروں گا۔ اسی لیے میں نے مکمل حوالہ دے دیا ہے۔

گروہ کا مطلب اکثریت نہیں ہے۔ گروہ دو کا بھی ہو سکتا ہے، دس بیس کا بھی اور اس سے بڑا بھی۔ لیکن صحابہ کرام رضی اللہ عنہم کی صفات حمیدہ کو جانتے ہوئے یہ وثوق سے کہا جاسکتا ہے کہ اس گروہ کی تعداد دس بیس سے زیادہ نہ تھی بلکہ ایسے خیالات کے حامل صحابہ کرام رضی اللہ عنہم پانچ دس ہی ہوں گے۔

جیسا کہ میں پہلے لکھ چکا ہوں عموماً ایمان و یقین کی پختگی وقت گزرنے کے ساتھ ساتھ حاصل ہوتی ہے بہت ممکن ہے اس گروہ میں ان چند مسلمانوں کا ذکر فرمایا گیا ہو جو ایمان تولے آئے تھے لیکن ابھی ایمان و یقین کے ان مراحل پر نہ پہنچے تھے جہاں وہ وحدت رب العالمین اور رسالت خاتم النبیین کی سچائی پر جان دے کر شہادت پیش کرنا اپنے لیے سعادت اور بلند ترین مقام کا انعام سمجھتے ہوں۔

پھر صحابہ کرام رضی اللہ عنہم کا یہ خیال فطری تھا جیسا کہ عام لوگوں کا ایسے موقع پر خیال ہوتا ہے یہ تو ان کی رائے

تھی، ان کی سوچ تھی۔ یہ نہ تو ان کے تقوے کے خلاف تھا اور نہ ہی ایسا خیال اطاعت و فرمانبرداری سے گریز تھا۔

اور ایسے خیالات کا اظہار بوقت مشاورت اس لیے بھی ضروری تھا کہ صحابہ کرام رضی اللہ عنہم دیکھ لیں، مسلمان دیکھ لیں امت مسلمہ دیکھ لے کہ نگاہ نبوت کا فیض کس قدر شدید و فوری ہوتا ہے کہ وہ خام کو بھی سیکندوں میں لحوں میں کندن بنا دیتی ہے۔ میری اس بات کی مزید وضاحت ان آیات مبارکہ کی تشریح صحیح میں پڑھیں گے جو اس کے بعد کی جا رہی ہے۔

صحیح تشریح

ان آیات مبارکہ میں جو بات بتائی گئی ہے وہ عام آدمی کی فطرت یا سوچ کے بارے میں فرمایا گیا ہے۔ صحابہ کرام رضی اللہ عنہم عام آدمی نہ تھے۔ انہیں حضور پر نور نبی کریم رؤف و رحیم، پیغمبر اول و آخر و اعظم صلی اللہ علیہ وسلم کا ساتھ نصیب ہوا۔ انہیں تعلیم و تربیت تزکیہ نفس آپ صلی اللہ علیہ وسلم سے نصیب ہوا۔ ان کے بارے میں تو ہمیں یہاں یہ بتایا گیا ہے کہ ان کے جذبات، احساسات، خواہشات بھی بنیادی طور پر ایسے ہی تھے جیسے ہم لوگوں کے۔ انہیں بھی اپنے بیوی بچوں میں رہنے کی خواہش اسی طرح تھی، کھانے پینے، آرام اور آرام سے سونے کی خواہش بھی اسی طرح تھی۔ خطرات میں کودنے سے پہلے اس کا اندازہ کرنا، تجزیہ کرنا، اس کے اچھے برے نتائج کو سمجھنے کی صلاحیت بھی اسی طرح کی تھی لیکن (یہ بہت بڑی اور پر معنی لیکن ہے)۔ حضور انور نبی کریم رؤف و رحیم، سید المرسلین، خاتم النبیین، پیغمبر اول و آخر و اعظم صلی اللہ علیہ وسلم کی تعلیم و تربیت صحبت و نمونہ حیات، تنظیم و ترتیب و تزکیہ نفس اور آپ صلی اللہ علیہ وسلم کی نظر مبارک، نگاہ مبارک نے ان سے یہ خامیاں ہمیشہ ہمیشہ کے لیے نکال دی تھیں۔ صحابہ کرام رضی اللہ عنہم میں ایسے خیالات آتے جاتے تھے لیکن وہ جڑ نہیں پکڑ سکتے تھے (جیسا کہ ہم لوگوں میں عام ہے) ایسے خیالات کا آجانا تو ایک فطری عمل ہے اور ان سے فوری مکمل نجات پا جانا یہ صرف نگاہ خاص و توجہ و تعلیم و تربیت خاص کا فیض ہے جو ان پاکبازوں کو حاصل تھی۔

فیض نگاہ نبوت

چند صحابہ کرام رضی اللہ عنہم کے کمزور خیالات سن کر چہرہ اقدس پر ناخوشی کے تاثرات اس لیے آگئے تھے کہ آپ صلی اللہ علیہ وسلم نے یہ فرما کر کہ قافلہ دسترس سے باہر چلا گیا ہے اور لشکر کفار علاقہ بدر میں پہنچ چکا ہے اور اللہ تبارک و تعالیٰ نے ان دو میں سے ایک پر ظفر یاب ہونے کا وعدہ فرمایا ہے حضور انور نبی کریم رؤف و رحیم صلی اللہ علیہ وسلم نے بالفاظ دیگر یہ فرمادیا تھا کہ

اب لشکر کفار سے ضرور ٹکرانا ہے۔ یہ اٹل ہے۔ اور مسلمانوں کی اس بے سروسامانی کی ٹکر سے لشکر کفار نے

پاش پاش ہو جانا ہے اور یہ اللہ تبارک و تعالیٰ کا فیصلہ ہے۔ تمہیں اللہ کے نبی کا ساتھ حاصل ہے اور ہر دو صورت میں کامیابی تمہاری ہے۔ شہید ہوئے تو اور غازی بنے تو، تمہیں ابتدی کامیابی حاصل ہونے والی ہے اور اس جنگ میں کفار کے کئی سردار بھی مارے جائیں گے۔

جب چند صحابہ کرام رضی اللہ عنہم اس واضح فرمان کو نہ سمجھ سکے اور انہوں نے لشکر کفار پر فتح یابی کو مشکل جانا اور اپنی عرض سے اس کا اظہار کیا تو اللہ تبارک و تعالیٰ کے برگزیدہ رسول، پیغمبر اول و آخر و اعظم ﷺ کے چہرہ مبارک پر ناخوشی کے تاثر آئے اور اس وقت ہادی دو جہاں رسول کائنات پیغمبر بحر و بر نے مجمع پر ایک نگاہ کرم ڈالی کہ جو ناپختہ خیالات کسی کے دل و دماغ میں آگئے تھے وہ کافور ہو گئے اور یقین و ایمان کامل نے ان دلوں میں جگہ لے لی۔ یہ ایک معجزہ تھا۔ فیضان نگاہ نبوت اس قدر فوری اور شدید تھا کہ لشکر اسلام میں کوئی ایسا دل باقی نہ رہا جس میں یہ کمزوری والے خیالات رہ گئے ہوں۔

جس کا ثبوت یہ ہے کہ ان میں سے کسی ایک نے بھی کہیں بھی، کسی موقع مہم پر بھی دوبارہ ایسی بات نہ کی۔ کوئی ایک بھی لشکر سے پیچھے نہ رکا۔ کوئی ایک بھی وہاں سے واپس نہ ہوا۔ ہر ایک شوق و صدق دل سے آگے بڑھا۔ ہر ایک نے میدان کارزار میں بڑھ چڑھ کر حصہ لیا۔ کسی کو اپنی بے سروسامانی کا خیال نہ آیا، اور نیزوں، تیرکمانوں، لٹھیوں، ڈنڈوں سے ہی کامیاب ترین لڑائی لڑی۔ اور بارگاہ نبوی سے دعائیں اور شاباش اور بارگاہ رب العزت، رب العالمین رب کائنات سے خوبصورت خطابات اور ابدی راحتوں کی ضمانت حاصل کی۔

یہ کہاں کا انصاف ہے

صحابہ کرام رضی اللہ عنہم کے بارے میں غیر معیاری الفاظ استعمال کرنے والے اور غلط سوچ رکھنے والوں نے اس سیدھے سادھے بے ضرر سے واقعہ کو جان بوجھ کر بے ادبی اور گستاخی کرنے کا سبب بنایا ہے۔ ایسے بدنصیب لوگ یہ کیوں بھول جاتے ہیں کہ اصل میں تو دین متین کی اس شاندار عمارت کی بنیادوں میں ان ہی صحابہ کرام رضی اللہ عنہم کا خون پسینہ ہے جو غزوہ بدر میں لشکر طاغوت سے لشکر کفار سے انتہا کی بے سروسامانی میں نکرانے اور دشمن کو پاش پاش کر دیا۔ حیات صحابہ کرام رضی اللہ عنہم تو کھل بے داغ ہے لکھنے والوں نے ان کے بارے میں بہت تفصیل سے لکھا ہے۔ ان کی تعداد بھی ہزاروں میں نہیں بلکہ لاکھوں میں ہے۔ ان سب نے پر خلوص، پر شوق اور بے داغ اتباع کیا ہے۔ وہ تو سب ہی آسمان ہدایت کے درخشاں ستارے ہیں۔

ان کی خوبیوں کا مکمل ذکر کرنا کسی کے لیے بھی ممکن نہیں ہے۔ صحابہ کرام رضی اللہ عنہم کے سینوں پر، دلوں پر انوار رسالت براہ راست پڑے تھے۔ انہوں نے اپنا گھر بار مال و دولت، آل اولاد، عمر، جوانی، عیش و عشرت بلکہ سب کچھ حضور انور نبی کریم رؤف و رحیم ﷺ کی محبت، اطاعت، اتباع و تابعداری و فرمانبرداری میں، اللہ تبارک و تعالیٰ اور اس کے رسول مقبول، محبوب خدا ﷺ کی خوشنودی کی خاطر بہ رضا و رغبت و شوق لٹا دیا۔

جلد سوم

نبی اکرم ﷺ کے صحابہ رنج و راحت میں آپ کے ساتھ رہے، سختی اور نرمی میں آپ ﷺ کی اطاعت کی جان و مال آپ پر فدا کیا۔ آپ ﷺ کے سامنے تلواروں اور نیزوں سے شجاعت کا اظہار کیا، آپ کے دوست کو دوست اور دشمن کو دشمن جانا، اگرچہ دشمنی رکھنے والے ان کے باپ، دادا، بیٹے بھائی اور خاندان سے تعلق رکھتے ہوں۔ وہ اپنے رشتے داروں سے زیادہ نبی اکرم ﷺ کے رشتہ داروں سے خیر خواہی رکھتے تھے۔

عشق و محبت، لگاؤ، چاہت، وارفتگی کی وجہ سے وہ اللہ اور اس کے رسول اللہ ﷺ کی خاطر سخت سے سخت مصیبتیں جھیلتے رہے۔ وہ صرف مصیبتیں جھیلتے ہی نہ تھے بلکہ ان مصیبتوں میں ایک لذت اور سرور محسوس کرتے تھے۔ محبت کا یہ جذبہ ان میں ایسی سرشاری پیدا کرتا تھا کہ جسم کی کوئی تکلیف اور ذہن کی کوئی اذیت انہیں محسوس ہی نہیں ہوتی تھی۔

انہوں نے جس میدان میں بھی اور جہاں بھی قدم بڑھائے وہ بڑھتے ہی چلے گئے۔ انہوں نے کبھی بھی کہیں بھی قدم واپس نہیں موڑے پیٹھ دکھانا تو بہت دور کی بات ہے۔ تنہا تنہا نے سینکڑوں سے مقابلہ کیا ہے (حضرت براء بن مالک رضی اللہ عنہ، مسلمہ کذاب کے خلاف جنگ میں) ان کے ارادے اور جسم فولادی تھے کہ ستر ستر زخم کھا کے بھی دشمن کے خلاف تلوار چلاتے رہتے تھے اور پرچم اسلام کو انہوں نے دونوں بازو کٹ جانے کے باوجود بلند رکھا۔ یہ وہ لوگ ہیں جن کا آسمانی اور غیر آسمانی صحیفوں میں کتابوں میں ”مقدس نفوس، پاک باز لوگ“ کے پیارے اور پُر احترام نام سے ذکر کیا گیا۔

دنیا ئے اسلام تو کیا، دنیا ئے کفر کو بھی تسلیم کرنا پڑتا ہے، کہ یہ نفوس قدسیہ جہاں زہد و تقویٰ، عبادت و ریاضت کا حسین پیکر تھے، وہاں بہادری و شجاعت میں بھی اپنی مثال آپ ہی تھے۔ ان کی راتیں یاد الہی میں محو ہو کر گزرتی تھیں ان کی جبیں سجدوں سے معمور رہتی تھیں۔ لیکن، دن میں، وہ دشمن کے مقابلے پر ایک آہنی چٹان بن جاتے تھے، ان کے فولادی عزائم کے سامنے کوئی ٹھہرنہ پاتا تھا، نور نبوی نے ان کے اندر جو قوت و حوصلہ پیدا کر دیا تھا، وہ ناقابل شکست بن گیا تھا۔ صحبت پیغمبر اول و اعظم و آخر حضور پر نور ﷺ نے، ان کے ایمان کو جو، جلا بخشی تھی وہ، ناقابل تسخیر تھی۔ نگاہ رسالت کا جو فیضان، ان کو نصیب ہوا تھا، اس سے وہ عزم و ہمت کا عظیم پہاڑ بن گئے تھے۔ دربار رسالت مآب ﷺ میں حاضری کے وقت، تو یہ حلم و تواضع، عجز و انکساری کا نمونہ ہوتے تھے، لیکن جب باطل قوتوں سے نبرد آزما ہوتے تو ان سے بڑا تلوار کا دھنی کوئی نہ ہوتا تھا، ان سے زیادہ جری، نڈر، کوئی نظر نہ آتا تھا۔

کاش کہ ایسے غیر معیاری الفاظ لکھنے والوں نے، ایسے غیر معیاری خیالات کے حامل لوگوں نے، نا عاقبت اندیشوں نے موقعہ مشاورت کے بعد ان صحابہ کرام رضی اللہ عنہم کے رویے اور کارناموں کو ہی دیکھا ہوتا۔

جب حضور انور نبی کریم روف و رحیم ﷺ نے مشاورت کے بعد لشکر کفار سے ٹکرانے کا فیصلہ فرمایا اور

آگے بڑھے تو ان میں سے کسی نے بھی واپسی کو اختیار نہ کیا۔ بلکہ وہ وقتی کیفیت ختم ہو گئی اور ہر ایک شوق شہادت میں مستانہ وار، میدان جنگ میں پہنچ گیا۔ اور جوں، جوں، اللہ کی رحمتیں ان پر نازل ہوتی رہیں ان کے دل بڑھتے اور قدم مضبوط ہوتے گئے۔ حتیٰ کہ جب جنگ کا وقت آ گیا تو ہر ایک یہی چاہنے لگا، کہ پہلے، اس کو جام شہادت نوش کرنے کا موقع ملے۔ اب تو دنیا کی کھجوریں اور پانی بھی بے مزہ لگنے لگا۔ صرف ایک ہی خواہش تھی کہ شہید ہو کر، جنت میں پہنچیں اور یافاح بن کر، آقا ﷺ سے، جنتی ہونے کی ضمانت لیں۔

پس ایسا ہی ہوا، چودہ جاں نثاروں نے شہید ہو کر، جنت کی راہ لی اور حیات ابدی کا انعام پایا اور فاتحین کو مرثدہ ملا، کہ پیغمبر اول و آخر و اعظم ﷺ نے فرمایا:

”اہل بدر پر اللہ کی نظر رحمت ہوئی اور ان سے فرمایا، کہ اب تم جو چاہو کرو بے شک میں نے تمہارے گناہ بخش دیئے۔“ (روح البیان ج 3، انفال، مدارج النبوت)

یہ اہل بدر کی عظمت اور ان سے محبت کا اظہار ہے اس کا یہ مطلب ہرگز نہیں کہ ان کے لیے شرعی احکام کی پابندی نہ رہی۔ ہاں اگر وہ اس جہاد کے بعد کوئی نقلی عبادت نہ کرتے تب بھی یقیناً مغفور اور جنتی ہی ہوتے،

ﷺ۔

آخر میں

مولانا مودودی صاحب جیسے خیالات کے حامل صاحبان میرے ان سوالات کا جواب دیں، سمجھ آ جائے تو راستہ بدل لیں اور اپنی عاقبت سنوار لیں۔

- 1- کیا اللہ تبارک و تعالیٰ کے نظام و انتظام میں خامیاں ہیں؟
- 2- کیا قرآن حکیم میں کہیں تضاد ہے؟
- 3- کیا اللہ تبارک و تعالیٰ کو دو دن پہلے (15 رمضان سن 2 ہجری بروز بدھ، میرے حساب کے مطابق مشاورت اس دن ہوئی تھی) والے جذبات و خیالات رکھنے والے صحابہ کرام رضی اللہ عنہم کے بارے میں پتہ نہ تھا کہ یہی لوگ دو دن بعد ایمان و یقین کی اعلیٰ ترین پختگی اور اتباع، اطاعت و فرمانبرداری کے اعلیٰ ترین اور بے مثال معیار قائم کریں گے؟

غزوہ بدر 17 رمضان سن 2 ہجری بروز جمعہ وقوع پذیر ہوا اور اس غزوہ میں تمام صحابہ کرام رضی اللہ عنہم نے ثابت قدمی دکھائی، جس دلیری، شجاعت و بے جگری سے وہ لڑے اور جس طرح احکام نبوی، فرمان نبوی پر انہوں نے لبیک کہی اور ان کی ان خوبیوں کے سبب جنگ کے جو نتائج برآمد ہوئے ان کی اس دنیا میں مثال نہیں ملتی اور مثال نہیں مل سکے گی۔

انہیں اس کمال کی ثابت قدمی، حب رسول اللہ، اتباع، اطاعت و فرمانبرداری دکھانے پر مالک کائنات

نے مختلف خطابات و انعامات سے نوازا۔

سورہ مجادلہ آیت 22 میں اللہ تبارک و تعالیٰ نے انفرادی اور اجتماعی طور پر اصحاب بدر کے بارے میں یوں

ارشاد فرمایا ہے:

أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ ۖ وَيُدْخِلُهُمْ جَنَّاتٍ تَجْرِي مِنْ
تَحْتِهَا الْأَنْهَارُ خَالِدِينَ فِيهَا ۖ رَضِيَ اللَّهُ عَنْهُمْ وَرَضُوا عَنْهُ ۗ أُولَئِكَ حِزْبُ اللَّهِ ۗ أَلَا إِنَّ
حِزْبَ اللَّهِ هُمُ الْمُفْلِحُونَ ۝

ترجمہ: ”یہ ہیں جن کے دلوں میں اللہ نے ایمان نقش فرمادیا اور اپنی طرف کی روح سے ان کی مدد
کی، اور انہیں باغوں میں لے جائے گا جن کے نیچے نہریں بہتی ہیں، ان میں ہمیشہ رہیں۔ اللہ ان
سے راضی اور وہ اللہ سے راضی، یہ اللہ کی جماعت ہے، اور سن اللہ ہی کی جماعت کامیاب ہے۔“

جو لکھنے والے

انصاف کے تقاضے پورے نہیں کرتے باشعور لوگ ان کے لکھے کو کوئی اہمیت نہیں دیتے لیکن اسلام دشمن
عناصر، مستشرقین کا کیا کریں کہ وہ تو مسلمانوں کے ایسے غیر معیاری لکھے ہوئے ہی کی تلاش میں ہوتے ہیں۔
مسلمان کے ایسے غیر معیاری لکھے کو وہ اپنے مذموم موضوع کی بنیاد بنا لیتے ہیں اور پھر اس کی آڑ میں تحقیق کے
بہانے ہر کچھ کہہ جاتے ہیں، لکھ جاتے ہیں جو کہ دین اسلام کے لیے امت مسلمہ کے لیے، زہر قاتل ہوتا ہے۔
امت مسلمہ کی یکسوئی، یکجہتی و وحدت کو پارہ پارہ کرتا ہے۔

اس مختصر سی بات چیت کے بعد سب سے پہلے حضرت صدیق اکبر رضی اللہ عنہ اٹھے۔ اور بڑی خوبصورت گفتگو
کی۔ پھر حضرت عمر رضی اللہ عنہ اٹھے انہوں نے بھی اپنے جذبہ جاں نثاری کا بھرپور مظاہرہ کیا۔ پھر حضرت مقداد بن
عمر رضی اللہ عنہ اٹھے انہوں نے عرض کی۔

”یا رسول اللہ! تشریف لے چلے جدھر اللہ نے آپ کو حکم دیا ہے ہم آپ کے ساتھ ہیں بخدا! ہم آپ کو
وہ جواب نہ دیں گے جو جواب بنو اسرائیل نے منوں علیہ السلام کو دیا تھا۔“ جائے آپ اور آپ کا خدا ان
سے جنگ کیجئے ہم تو یہاں بیٹھے ہوئے ہیں“ بلکہ ہم یہ کہیں گے تشریف لے چلئے آپ اور آپ کا
پروردگار اور جنگ کیجئے ہم آپ کے ساتھ مل کر جنگ کریں گے۔ اس ذات پاک کی قسم! جس نے آپ
کو حق کے ساتھ مبعوث فرمایا ہے۔ اگر آپ ہمیں برک الغناد تک بھی لے جائیں تو ہم آپ کے ساتھ
چلیں گے اور آپ کی معیت میں دشمن کے ساتھ جنگ کرتے جائیں گے یہاں تک کہ آپ وہاں پہنچ
جائیں۔“ (تفسیر ابن کثیر جلد 2 صفحہ 288)

قارئین کرام! حضرت ابو بکر صدیق اکبر اور حضرت عمر فاروق رضی اللہ عنہما کسی تعارف کے محتاج نہیں ہیں

حضرت مقداد بن عمرو رضی اللہ عنہ کے دو نام ہیں اور مقابلتاً غیر معروف ہیں۔ اس لیے درج ذیل میں ان کا تھوڑا سا تعارف پیش خدمت ہے۔

مقداد بن عمرو بن ثعلبہ عامری، انہیں مقداد بن اسود کندی حضری بھی کہا جاتا ہے۔ کیونکہ ان کے باپ نے اپنی قوم میں ایک خون کیا تھا۔ پس وہ حضرموت چلا گیا اور کندہ کا حلیف بن گیا اور ان کی ایک عورت سے شادی کر لی۔ جس سے مقداد پیدا ہوئے۔ جب مقداد بڑے ہوئے تو ان کے اور ابی ثمر بن حجر کندی کے درمیان جھگڑا پیدا ہو گیا۔ تو آپ نے اس کی ٹانگ پر تلوار ماری اور مکہ بھاگ آئے۔ اور اسود بن عبد یغوث کے حلیف بن گئے۔ اسود نے انہیں لے پالک بنا لیا اس لیے ان کو مقداد بن اسود کہتے ہیں اور یہی نام ان پر غالب آ گیا۔ جب یہ آیت ”کہ ان کے باپ کے نام سے پکارو“ اتری تو انہیں مقداد بن عمرو کہا جانے لگا۔ آپ نے دو ہجرتیں کیں۔ آپ بڑے دلیر تھے۔ آپ کی وفات سن 33 ہجری میں ہوئی۔

حضور انور نبی کریم صلی اللہ علیہ وسلم نے مقداد کے ان ایمان افروز جذبات کو سن کر انہیں کلمہ خیر سے یاد فرمایا اور ان کے لیے دعا فرمائی۔ رسول اللہ صلی اللہ علیہ وسلم نے اس کے بعد پھر فرمایا۔

”اے لوگو! مجھے مشورہ دو۔“

یہ تینوں کمانڈر مہاجرین سے تھے جن کی تعداد لشکر میں کم تھی۔ رسول اللہ صلی اللہ علیہ وسلم کی خواہش تھی کہ انصار کی رائے معلوم کریں کیونکہ وہی لشکر میں اکثریت رکھتے تھے اور معرکے کا اصل بوجھ انہی کے شانوں پر پڑنے والا تھا اور بیعت عقبہ کی رو سے ان پر لازم نہ تھا کہ مدینے سے باہر نکل کر جنگ کریں اس لیے آپ صلی اللہ علیہ وسلم نے مذکورہ تینوں حضرات کی باتیں سننے کے بعد پھر فرمایا! ”لوگو! مجھے مشورہ دو۔“ مقصود انصار تھے اور یہ بات انصار کے کمانڈر اور علمبردار حضرت سعد بن معاذ رضی اللہ عنہ نے بھانپ لی، چنانچہ حضرت سعد بن معاذ رضی اللہ عنہ یہ سن کر اٹھ کھڑے ہوئے اور عرض کی۔

”اے اللہ کے پیارے رسول! یوں لگتا ہے جیسے حضور ہماری رائے پوچھ رہے ہیں۔“

حضور انور نبی کریم صلی اللہ علیہ وسلم نے فرمایا بیشک! تو حضرت سعد رضی اللہ عنہ گویا ہوئے۔

”بے شک ہم آپ پر ایمان لے آئے ہیں ہم نے آپ کی تصدیق کی ہے ہم نے گواہی دی ہے کہ جو دین لے کر آپ تشریف لائے ہیں وہ حق ہے۔ اور اس پر ہم نے آپ کے ساتھ وعدے کئے ہیں۔ اور ہم نے آپ کا حکم مہینے اور اس کو بجالانے کے پکے پیمانہ باندھے ہیں۔ یا رسول اللہ! آپ تشریف لے جائیے جدھر آپ کا ارہوہ ہے ہم حضور کے ساتھ ہیں اس ذات کی قسم! جس نے آپ کو حق کے ساتھ مبعوث فرمایا اگر آپ ہمیں سمندر کے سامنے لے جائیں اور خود اس میں داخل ہو جائیں تو ہم بھی آپ کے ساتھ سمندر میں چھلانگ لگا دیں گے ہم میں سے ایک شخص بھی پیچھے نہیں رہے گا۔ ہم اس بات کو

ناپسند نہیں کرتے اگر آپ کل ہی دشمن کا مقابلہ کریں۔ ہم جنگ کے گھمسان میں صبر کرنے والے ہیں دشمن سے مقابلہ کے وقت ہم سچے ہیں ہمیں امید ہے کہ اللہ تبارک و تعالیٰ آپ کو ہم سے وہ کارنامے دکھائے جس سے آپ کی چشم مبارک ٹھنڈی ہو جائے گی۔ پس اللہ کی برکت پر آپ روانہ ہو جائیے۔“

(السیرۃ النبویہ لابن ہشام جلد 1 صفحہ 615- السیرۃ النبویہ لابن کثیر جلد 2 صفحہ 392)

حضرت سعد رضی اللہ عنہ کے ان پاکیزہ اور مجاہدانہ جذبات کو سن کر حضور پر نور نبی کریم رؤف و رحیم ﷺ کی خوشی کی حد نہ رہی۔ پھر فرمایا۔

”روانہ ہو جاؤ۔ اور تمہیں خوشخبری ہو اللہ تبارک و تعالیٰ نے مجھے دو گروہوں میں سے ایک گروہ پر غلبہ دینے کا وعدہ فرمایا ہے۔ بخدا! میں قوم کے مقتولوں کی قتل گاہوں کو دیکھ رہا ہوں۔“

(السیرۃ النبویہ لابن ہشام جلد 1 صفحہ 615- السیرۃ النبویہ لابن کثیر جلد 2 صفحہ 392)

بے سروسامانی کے عالم میں

جب اہل ایمان کا نقطہ نظر سامنے آیا تو یہ خوشگوار انکشاف ہوا کہ اس بے سروسامانی کے عالم میں بھی مسلمانوں کو اللہ کی مدد و نصرت اور اپنی غیرت ایمانی سے جنم لینے والی قوت کی اثر پذیری اور نتیجہ خیزی پر کامل یقین ہے۔ ان کا شوق شہادت ان کی آنکھوں کی چمک سے عیاں تھا۔ وہ مادی وسائل پر نہیں قوت ایمانی پر یقین رکھتے تھے۔ وہ دشمن کی عددی برتری سے نہ خائف تھے اور نہ مرعوب۔ انہیں اللہ تبارک و تعالیٰ کی رحمت پر مکمل بھروسہ تھا اس لیے نہ وہ کسی مرعوبیت کا شکار ہوئے اور نہ کسی قسم کے احساس کمتری نے ان کے حوصلوں، ولولوں اور امنگوں کو پست کیا۔

بلکہ ان کے سینوں میں شہادت کے ارمان مچل رہے تھے۔ راہ حق میں عروس شہادت سے ہمکنار ہونے کا تصور ہر دنیاوی لذت و خواہش پر حاوی تھا۔ حضور انور نبی کریم رؤف و رحیم ﷺ نے جب ساری صورت حال اپنے اصحاب رضی اللہ عنہم کے سامنے رکھی تو ان کی جبینوں پر ایک بھی شکن نمودار نہ ہوئی۔ وہ باطل سے ٹکر لینے کے لیے بے تاب نظر آنے لگے، مہاجرین کی طرف سے کفار کا ڈٹ کر مقابلہ کرنے کے حق میں تجاویز آنا شروع ہوئیں۔ کیونکہ انہوں نے مشرکین مکہ کی چیرہ دستیوں کو برداشت کیا تھا، عرصہ حیات ان پر تنگ کر دیا گیا تو انہیں ہجرت مدینہ کا حکم ملا۔ دشمن دین کے ساتھ دو دو ہاتھ کرنے کا یہ اچھا موقع تھا۔

اپنے اصحاب رضی اللہ عنہم کے بصیرت افروز اور روح پرور کلمات سماعت فرمانے کے بعد حضور انور ﷺ کے چہرہ اقدس پر خوشی کے آثار ہویدا ہوئے اور آپ ﷺ نے تبسم فرما کر اپنے جرنیلوں کے اللہ کی راہ میں جان کے نذرانے پیش کرنے کے بلند عزائم پر اپنی پسندیدگی کا اظہار فرمایا۔ آپ نے اسلامی لشکر کو بدر کی طرف کوچ کرنے کا حکم دیا ارشاد گرامی ہوا۔

لوگو! چلو، اور تمہیں بشارت ہو کہ اللہ نے مجھ سے ایک گروہ کا وعدہ کر لیا ہے خدا کی قسم! میں لوگوں کے مرنے کے مقامات کا مشاہدہ کر رہا ہوں۔ (ان مقامات کو دیکھ رہا ہوں کہ کون کہاں گرے گا، کہاں ڈھیر ہوگا۔)

(البدایہ والنہایہ، 3: 262)

مجلس مشاورت بخیر انجام پذیر ہوئی رسول اللہ ﷺ نے لوگوں کو دشمن کے مقابلہ کے لیے چلنے کی دعوت دی۔ اور وہاں سے بدر کے لیے روانہ ہو گئے۔

بدر میں تشریف آوری

پھر حضور پر نور نبی کریم رؤف ورحیم ﷺ نے ذفران کے قریب مقام مشاورت سے کوچ فرمایا اور ان پہاڑوں پر سے چلے جن کا نام الا صافر تھا۔ وہاں سے ایک بستی کی جانب نزول فرمایا جس کا نام الذبہ تھا اور الحنان کو جو ایک ریت کا ٹیلا بڑے پہاڑ کی طرح تھا۔ دائیں جانب چھوڑ کر بدر کے قریب نزول فرمایا۔ پھر آپ ﷺ اور آپ ﷺ کے صحابہ میں سے ایک شخص سوار ہو کر نکلے (ابن ہشام نے کہا کہ وہ ابو بکر صدیق رضی اللہ عنہ تھے)۔ مجھ سے محمد بن یحییٰ بن حبان نے بیان کیا، آپ عرب کے ایک شیخ کے پاس جا کر ٹھہر گئے۔ اس سے قریش، محمد ﷺ اور آپ کے ساتھیوں کے متعلق پوچھا اور دریافت کیا۔ آیا ان کے متعلق خبریں ملیں؟ شیخ نے جواب دیا، میں تمہیں اس وقت تک کچھ نہ بتاؤں گا، جب تک مجھے یہ نہ بتا دو کہ تم کن لوگوں میں سے ہو؟

رسول اللہ ﷺ نے اس سے فرمایا ”جب تم ہمیں بتاؤ گے تو ہم بھی تمہیں بتائیں گے۔“ اس نے کہا، کیا وہ اس کے معاوضے میں؟ فرمایا: نعم (ہاں!)

بوڑھے سے گفتگو

شیخ نے کہا: مجھے خبر ملی ہے کہ محمد اور اس کے ساتھی فلاں فلاں روز نکلے۔ جس نے مجھے خبر دی ہے اگر اس نے سچ کہا تو آج وہ فلاں فلاں مقام پر ہوں گے اور وہی مقام بتایا، جہاں رسول اللہ ﷺ تشریف فرما تھے۔ مجھے یہ بھی خبر ملی ہے کہ قریش بھی فلاں فلاں روز نکل چکے تھے، جس نے مجھے خبر دی، اگر اس نے سچ کہا ہے تو آج وہ لوگ فلاں فلاں جگہ ہوں گے اور وہی مقام بتایا جہاں قریش تھے۔ جب وہ خبر سنانے سے فارغ ہوا تو کہا: تم دونوں کن لوگوں میں سے ہو؟ رسول اللہ ﷺ نے فرمایا: نحن من ماء دافق یعنی کہ ہم اچھلتے، کودتے پانی (منی) سے ہیں۔ اس کے پاس سے آپ ﷺ پلٹ آئے۔ راوی نے کہا: وہ کہنے لگا: پانی سے ہیں کا کیا مطلب؟ کیا عراق کے پانی سے؟ ابن ہشام نے کہا: وہ بوڑھا سفیان الضمری تھا۔

آخری فقرے کی وضاحت کچھ یوں ہے کہ جب بوڑھے (سفیان الضمری) نے پوچھا کہ آپ کون ہیں؟ تو حضور انور نبی کریم رؤف ورحیم ﷺ نے فرمایا نحن من ماء دافق یعنی کہ ہم اچھلتے پانی (منی) سے ہیں،

منہ منی سے پیدا ہوئے ہیں۔ جو کہ ایک سچ ہے، حقیقت ہے۔

اس طرح حضور انور نبی کریم رؤف ورحیم ﷺ نے اس بوڑھے کو گول مول جواب دے کر اپنا وعدہ بھی پورا فرمایا اور اس کو اپنے بارے میں بے خبر بھی رکھا۔ اس زمانے میں عرب میں یہ طریقہ تھا کہ مختلف علاقوں میں جہاں لوگ رہتے تھے وہاں کا پتہ وہ پانی کا نام لے کر بتایا کرتے تھے کہ ہم فلاں علاقہ کے پانی سے تعلق رکھتے ہیں۔ چنانچہ وہ بوڑھا یہ جواب سن کر اچنبھے میں پڑ گیا اور کہنے لگا:

”پانی سے تعلق رکھتے ہیں کیا عراق کے پانی سے آئے ہیں؟“

(یعنی وہ پانی سے مراد اس محاورہ کے مطابق سمجھا جب کہ آپ ﷺ کا اشارہ اس حقیقت کی طرف تھا کہ انسان کی اصل پانی یعنی منی کا ایک قطرہ ہے جس سے وہ اس دنیا میں آتا ہے۔ جس کو قرآن پاک میں ماء دافق یعنی اچھل کر نکلنے والا پانی فرمایا گیا ہے) مگر کتاب امتاع میں یہ ہے کہ حضور پُر نور نبی کریم رؤف ورحیم ﷺ نے جب یہ فرمایا کہ ہم پانی سے آئے ہیں تو آپ ﷺ نے اپنے ہاتھ سے عراق کی سمت میں اشارہ فرمایا تھا اور وہاں سے مدینہ منورہ کی سمت بھی وہی تھی۔ اسی لیے اس نے پوچھا کہ کیا عراق کے پانی سے آئے ہیں؟ چونکہ عراق میں پانی کی کثرت اور بہتات تھی اس لیے بوڑھے نے اس اشارہ سے یہ سمجھ لیا کہ عراق کا پانی مراد ہے کہ ہم عراق سے آئے ہیں۔

اصول کی پاسداری، عہد کی پابندی

قارئین! ام! آپ کو اس معیار کی اصول پرستی اور عہد کی پابندی کہیں اور دیکھنے، پڑھنے کو نہیں مل سکے گی۔ یہ تو صرف وہی کر سکتے ہیں جنہیں اپنے رب پر سو فیصد توکل ہو جو ہر حال میں اللہ ہی کی مدد کے طالب ہوں اور اللہ کی مدد کے مقابلہ میں تمام دنیاوی وسائل کو بے بس، بیکار و بیچ جانتے ہوں۔ جو سب کچھ اللہ تبارک و تعالیٰ کے احکام کے مطابق، اللہ ہی کی خوشنودی کے لیے کر رہے ہوں۔

حضور انور نبی کریم رؤف ورحیم ﷺ کا تو ہر قدم اللہ کی رضا کے مطابق اور اللہ کی خوشنودی کے لیے اٹھتا تھا آپ ﷺ کے مقاصد تو دنیا سے ظلمت و ضلالت، گمراہی کو دور کرنا اور کائنات میں اللہ کا نور پھیلانا تھے۔ آپ ﷺ کے دنیاوی مقاصد تو قطعاً نہ تھے۔

ظلمت و گمراہی (ضلالت) کے پروردہ اور ان کے طلبگار مشرکین تو اللہ تبارک و تعالیٰ کے نور و روشنی کو بھانے آئے تھے اور پیغمبر اول و آخر و اعظم ﷺ رب کائنات، خالق و مالک کل کے حکم و اذن سے ظلمت و ضلالت بدی و گمراہی کو دنیا سے دور کرنے اور اللہ کے نور کو کائنات میں ہر سو پھیلانے کے لیے بدر میں تشریف لائے تھے۔

گزشتہ اوراق میں مشرکین کی تعداد اور ان کا ہر طرح کے ساز و سامان حرب سے لیس ہونے کے بارے

لوگو! چلو، اور تمہیں بشارت ہو کہ اللہ نے مجھ سے ایک گروہ کا وعدہ کر لیا ہے خدا کی قسم! میں لوگوں کے مرنے کے مقامات کا مشاہدہ کر رہا ہوں۔ (ان مقامات کو دیکھ رہا ہوں کہ کون کہاں گرے گا، کہاں ڈھیر ہوگا۔)

(البدایہ والنہایہ، 3: 262)

مجلس مشاورت بخیر انجام پذیر ہوئی رسول اللہ ﷺ نے لوگوں کو دشمن کے مقابلہ کے لیے چلنے کی دعوت دی۔ اور وہاں سے بدر کے لیے روانہ ہو گئے۔

بدر میں تشریف آوری

پھر حضور پر نور نبی کریم رؤف و رحیم ﷺ نے ذفران کے قریب مقام مشاورت سے کوچ فرمایا اور ان پہاڑوں پر سے چلے جن کا نام الا صافر تھا۔ وہاں سے ایک بستی کی جانب نزول فرمایا جس کا نام الذبہ تھا اور الحنان کو جو ایک ریت کا ٹیلا بڑے پہاڑ کی طرح تھا۔ دائیں جانب چھوڑ کر بدر کے قریب نزول فرمایا۔ پھر آپ ﷺ اور آپ ﷺ کے صحابہ میں سے ایک شخص سوار ہو کر نکلے (ابن ہشام نے کہا کہ وہ ابو بکر صدیق رضی اللہ عنہ تھے)۔ مجھ سے محمد بن یحییٰ بن حبان نے بیان کیا، آپ عرب کے ایک شیخ کے پاس جا کر ٹھہر گئے۔ اس سے قریش، محمد ﷺ اور آپ کے ساتھیوں کے متعلق پوچھا اور دریافت کیا۔ آیا ان کے متعلق خبریں ملیں؟ شیخ نے جواب دیا، میں تمہیں اس وقت تک کچھ نہ بتاؤں گا، جب تک مجھے یہ نہ بتا دو کہ تم کن لوگوں میں سے ہو؟

رسول اللہ ﷺ نے اس سے فرمایا ”جب تم ہمیں بتاؤ گے تو ہم بھی تمہیں بتائیں گے۔“ اس نے کہا، کیا وہ

اس کے معاوضے میں؟ فرمایا: نعم (ہاں!)

بوڑھے سے گفتگو

شیخ نے کہا: مجھے خبر ملی ہے کہ محمد اور اس کے ساتھی فلاں فلاں روز نکلے۔ جس نے مجھے خبر دی ہے اگر اس نے سچ کہا تو آج وہ فلاں فلاں مقام پر ہوں گے اور وہی مقام بتایا، جہاں رسول اللہ ﷺ تشریف فرماتے۔ مجھے یہ بھی خبر ملی ہے کہ قریش بھی فلاں فلاں روز نکل چکے تھے، جس نے مجھے خبر دی، اگر اس نے سچ کہا ہے تو آج وہ لوگ فلاں فلاں جگہ ہوں گے اور وہی مقام بتایا جہاں قریش تھے۔ جب وہ خبر سنانے سے فارغ ہوا تو کہا: تم دونوں کن لوگوں میں سے ہو؟ رسول اللہ ﷺ نے فرمایا: نحن من ماء دافق یعنی کہ ہم اچھلتے، کووے پانی (منی) سے ہیں۔ اس کے پاس سے آپ ﷺ پلٹ آئے۔ راوی نے کہا: وہ کہنے لگا: پانی سے ہیں کا کیا مطلب؟ کیا عراق کے پانی سے؟ ابن ہشام نے کہا: وہ بوڑھا سفیان الضمری تھا۔

آخری فقرے کی وضاحت کچھ یوں ہے کہ جب بوڑھے (سفیان الضمری) نے پوچھا کہ آپ کون ہیں؟

تو حضور انور نبی کریم رؤف و رحیم ﷺ نے فرمایا نحن من ماء دافق یعنی کہ ہم اچھلتے پانی (منی) سے ہیں،

میں لکھا جا چکا ہے اور مسلمانوں کا ان کے مقابلے کے لیے انتہا کی بے سروسامانی کی حالت میں نکلنا بھی بیان کیا جا چکا ہے۔ یہاں صرف یہ کہنا مقصود ہے کہ اس کڑے وقت میں مسلمانوں کو دنیاوی لحاظ سے مسلح افرادی قوت کی سخت ضرورت تھی۔ لیکن نہیں، حضور پر نور نبی کریم رؤف و رحیم، رہبر کائنات، ہادی انس و جان ﷺ نے اصولوں پر سمجھوتہ نہ فرمایا۔ یہ صرف دنیا کو حکمت دانائی کا پیغام دینے والے، پیغمبرِ اول و آخر و اعظم تاجدار کائنات حضرت محمد ﷺ ہی ہیں، جنہوں نے میدانِ جنگ میں بھی اصولوں اور ضابطوں کی پابندی کا عملی نمونہ پیش کیا۔ مندرجہ ذیل واقعہ سے اندازہ لگائیے، یہ ایک واقعہ ہی نہیں بلکہ حیاتِ طیبہ میں آپ کو اس قسم کے متعدد واقعات ملیں گے۔

حضرت حذیفہ بن یمان، اور حضرت ابو حیلہؓ، دونوں صحابی، کہیں سے آرہے تھے۔ بدر کے ایسے راستہ سے گزرے کہ، دشمن نے ان کو دیکھا اور پکڑ لیا۔ اور کہا، تم دونوں اپنے بھائیوں کی مدد کے لیے جا رہے ہو ہم ہرگز نہیں جانے دیں گے۔ بلکہ تمہیں قتل کر دیں گے۔ ان دونوں نے یقین دلایا کہ ہمارا جنگ سے کوئی واسطہ نہیں ہم تو اپنے کسی کام سے نکلے تھے۔ اور اب واپس مدینہ جا رہے ہیں۔ بہت یقین دہانی کی، تو جان چھوٹی۔ لشکرِ اسلام میں پہنچ کر حضور پر نور نبی کریم رؤف و رحیم ﷺ کے دربار میں حاضر ہوئے اور سارا حال بیان کیا۔ آپ ﷺ نے فرمایا:

ہم ہر حال میں عہد کی پابندی کرتے ہیں، تم نے وعدہ کر لیا ہے کہ جنگ میں حصہ نہ لو گے۔ لہذا اب تم اپنی منزل کی طرف روانہ ہو جاؤ، یہاں ٹھہرنا بھی، بد عہدی میں شمار ہوگا۔ کتنا قابلِ تقلید ہے، قابلِ غور ہے، قابلِ صد تحسین ہے، پیغمبرِ اول و آخر و اعظم حضور پر نور ہادی انس و جان، رہبر کائنات ﷺ کا یہ فیصلہ۔ ایسے وقت جب کہ دشمن تعداد و سامان کے اعتبار سے کئی گنا بڑا ہے یہاں آدمیوں کی کمی ہے لیکن پابندی عہد کے اصول کی بناء پر اپنے دو جانثاروں کو شریک جنگ نہ ہونے دیا۔ یہ صرف اور صرف پیغمبرِ اول و آخر و اعظم ﷺ کی شان ہے۔

قریش کے سقوں سے پوچھ چکھ

بوڑھے سفیان الضمری سے معلومات حاصل کرنے کے بعد اسی شام کو حضور انور نبی کریم رؤف و رحیم ﷺ نے لشکر کے پڑاؤ سے حضرت علیؓ، حضرت زبیر بن عوامؓ اور حضرت سعد بن ابی وقاصؓ کو چھوڑ کر دوسرے صحابہ کرام کے ساتھ میدانِ بدر کی طرف روانہ کیا تاکہ وہاں کے بارے میں تازہ خبریں لے کر آئیں۔ انہیں قریش کا ایک پانی ڈھونے والا جانور نظر آیا اس کے ساتھ ایک تو بنی حجاج کا غلام تھا اور ایک بنی عامر کا غلام تھا۔ کتاب امتاع میں یوں ہے کہ اس رات عبیدہ بن سعید بن عاص کا غلام یسار پکڑا گیا، منبہ بن حجاج کا غلام مسلمان ہو گیا، نیز امیہ بن خلف کا غلام ابورافع بھی پکڑا گیا، ان سب کو حضور انور نبی کریم ﷺ کے پاس لایا

گیا جو اس وقت نماز میں مشغول تھے۔ اس سے کوئی فرق نہیں پیدا ہوتا صرف اتنا ہے کہ بعض راویوں نے تینوں گرفتار ہونے والوں کا ذکر کیا اور بعض نے صرف دو ہی کا ذکر کیا، جب کہ بعض راویوں نے ایک ہی شخص کا تذکرہ کیا۔ واللہ اعلم۔

صحابہ کرام رضی اللہ عنہم ان لوگوں کو پکڑ کر رسول اللہ ﷺ کی خدمت میں لائے۔ اس وقت حضور پر نور نبی کریم رؤف ورحیم ﷺ نماز میں مشغول تھے۔ صحابہ کرام رضی اللہ عنہم نے ان سے پوچھا کہ تم دونوں کون ہو؟ صحابہ کرام رضی اللہ عنہم یہ سمجھ رہے تھے کہ یہ ابوسفیان کے آدمی ہیں (اور اس تجارتی قافلے سے تعلق رکھتے ہیں) ان دونوں نے کہا: ”ہم قریش کے پانی ڈھونے والے ہیں۔“ یعنی کہ ہم قریش کے ستے ہیں، بہشتی ہیں۔

صحابہ کرام رضی اللہ عنہم نے اس پر یقین نہیں کیا اور انہیں مارا، جب ان پر مار پڑی تو انہوں نے جان بچانے کے لیے کہہ دیا کہ ہم ابوسفیان کے آدمی ہیں۔ اس پر صحابہ کرام رضی اللہ عنہم نے ان کو مارنا چھوڑ دیا۔ اسی وقت حضور انور نبی کریم رؤف ورحیم ﷺ نماز سے فارغ ہو گئے، آپ ﷺ نے فرمایا:

”جب ان دونوں نے تم سے سچ بولا تو تم نے ان کو مارا اور جب انہوں نے جھوٹ بولا تو تم نے مارنے سے ہاتھ روک لیے۔ خدا کی قسم! یہ قریش کے لشکر کے آدمی ہی ہیں اور مجھے قریش کے متعلق خبریں دے گے۔“ آپ ﷺ نے جب ان سے پوچھا تو انہوں نے کہا کہ قریش ریت کے اس ٹیلے کے پیچھے ہیں جو وادی کے بلند کنارے کی طرف ہے۔ آپ ﷺ نے ان سے پوچھا کہ ان لوگوں کی تعداد کتنی ہے، انہوں نے کہا بہت ہے (یعنی انہوں نے صحیح تعداد نہیں بتلائی) ایک روایت میں ہے کہ انہوں نے کہا:

”خدا کی قسم! ان کی تعداد بہت زیادہ ہے اور بڑے بڑے بہادر لوگ ہیں۔“

آپ ﷺ نے پھر فرمایا کہ ان کی تعداد کیا ہے، انہوں نے کہا کہ ہمیں معلوم نہیں ہے۔ آپ ﷺ نے بہت کوشش کی کہ ان سے قریش کی صحیح تعداد معلوم فرمائیں مگر انہوں نے انکار کر دیا۔ آخر آپ ﷺ نے حکمت عملی کے ساتھ یہ بات معلوم فرمائی۔ آپ ﷺ نے ان سے پوچھا کہ وہ لوگ روزانہ کتنے اونٹ ذبح کرتے ہیں، ان سقوں نے کہا کہ کسی دن نو اور کسی دن دس جانور ذبح کرتے ہیں۔ آپ نے فرمایا کہ بس تو ان کے لشکر کی تعداد نو سو اور ایک ہزار کے درمیان ہے، یعنی ایک اونٹ کا گوشت سو آدمیوں کو کافی ہوتا ہے، پھر آپ ﷺ نے پوچھا:

”قریش کے معزز لوگوں میں سے ان کے ساتھ کون کون ہے؟“

انہوں نے کہا کہ عتبہ اور شیبہ بن ربیعہ، ابوالنختری بن ہشام، حکیم بن حزام، نوفل بن خویلد، حارث بن عامر بن نوفل، طعیمہ بن عدی بن نوفل، نصر بن حارث، زمعہ بن اسود، ابو جہل بن ہشام، امیہ بن خلف، نبیہ اور مہبہ بن حجاج اور سہیل بن عمرو عامری۔

یہ حضرت سہیل بعد میں فتح مکہ کے وقت مسلمان ہو گئے تھے اور قریش کے بڑے سرداروں اور بلند پایہ

خطیبوں میں سے تھے، آگے آئے گا کہ یہ اس غزوہ میں گرفتار ہو گئے تھے، ان کے علاوہ قریشی لشکر میں عمر بن عبدود بھی تھا۔

غرض یہ سن کر حضور پُر نور نبی کریم رُوف و رحیم ﷺ صحابہ کرام رضی اللہ عنہم کی طرف متوجہ ہوئے اور آپ ﷺ نے فرمایا:

”مکہ نے اپنا دل و جگر نکال کر تمہارے مقابلے کے لیے بھیجا ہے، یعنی اپنے تمام معزز اور بڑے بڑے لوگ بھیج دیئے ہیں۔“

اور ایک حدیث میں یوں ہے کہ آپ ﷺ نے صحابہ کرام رضی اللہ عنہم کو ایک بار پھر مخاطب کرتے ہوئے فرمایا:

”مکہ نے تمہاری طرف اپنے جگر گوشے پھینک دیئے ہیں۔“ (السرۃ النبویہ لابن ہشام، جلد 1: صفحہ 617)

وادئ بدر میں مزید پیش قدمی اور تعمیر مرکز قیادت

میدان بدر میں حضور انور ﷺ نے کہاں قیام فرمایا اس واقعہ کو امام بیہقی نے دلائل النبوة میں بڑی تفصیل سے لکھا ہے وہ فرماتے ہیں۔

قریش نے آگے بڑھ کر وادی کے دور افتادہ کنارے العدوۃ القصویٰ پر اپنے خیمے نصب کئے۔ لیکن سارے پرانے کنوئیں وادی کے ٹیلے کے نشیبی علاقہ میں تھے۔ حضور پُر نور، سرور دو عالم ﷺ عدوۃ الدنیا کی طرف سے وادی بدر میں داخل ہوئے۔ جب پہلے کنوئیں پر پہنچے تو وہاں قیام کا ارادہ فرمایا۔

حضرت حباب بن منذر رضی اللہ عنہ نے آپ ﷺ سے عرض کیا:

”یا رسول اللہ! یہاں جس منزل پر آپ ﷺ نے قیام فرمایا ہے کیا یہ ایسی منزل ہے جہاں قیام کرنے کے لیے اللہ تبارک و تعالیٰ نے آپ ﷺ کو حکم دیا ہے اور ہم یہاں سے نہ آگے بڑھ سکتے ہیں اور نہ پیچھے ہٹ سکتے ہیں یا یہ صرف آپ ﷺ کی رائے اور جنگی چال ہے۔“

آپ ﷺ نے فرمایا کہ، نہیں یہ صرف رائے اور جنگی چال ہے، تب حضرت حباب رضی اللہ عنہ نے عرض کیا،

”یا رسول اللہ! پھر یہ جگہ مناسب نہیں ہے بلکہ آپ ﷺ لوگوں کو یہاں سے ہٹا لیجئے اور وہاں قیام کیجئے جو دشمن کے پانی سے قریب ترین جگہ ہو۔ جب دشمن یعنی قریش پڑاؤ ڈالیں تو وہ چشمہ وہاں سے قریب ترین ہو۔“

پھر حضرت حباب رضی اللہ عنہ نے عرض کیا:

”میں اس چشمے کے زبردست سوت اور پانی کی کثرت سے واقف ہوں کہ وہ کبھی خشک نہیں ہوتا۔ ہم وہیں پڑاؤ ڈالیں گے اور پھر اس کے علاوہ جو گڑھے اور سوت ہیں ان کو پاٹ دیں گے۔“

یعنی جو دوسرے خام اور کچے کنوئیں ہیں ان کو بھر دیں گے۔ پھر ہم اس بڑے چشمے پر حوض بنا کر اس میں پانی جمع کر لیں گے اور اس طرح ہمارے پاس پینے کا پانی کافی مقدار میں ہوگا جب کہ ان لوگوں کو پانی نہیں ملے

گا کیونکہ دوسرے تمام گڑھے اس چشمے کے پیچھے ہوں گے۔

یہ سن کر حضور انور نبی کریم ﷺ نے فرمایا کہ تم نے بہت اچھی رائے دی ہے۔ اسی وقت جبرائیل نازل ہوئے اور انہوں نے حضور انور نبی کریم ﷺ سے کہا کہ جناب بن منذر نے جو رائے دی ہے وہ بہت عمدہ اور مناسب ہے۔ چنانچہ اس کے بعد حضور انور نبی کریم ﷺ اور تمام لوگ وہاں سے روانہ ہوئے اور اس چشمے پر آئے جو اس جگہ سے قریب ترین تھا جہاں قریش نے پڑاؤ ڈالا تھا۔ مسلمانوں نے یہاں قیام کیا اور پھر آپ ﷺ نے گڑھے بھرنے کا حکم دیا۔

پھر رسول اللہ ﷺ نے اس کچے کنویں پر ایک حوض بنوائی جہاں آپ ﷺ نے پڑاؤ ڈالا تھا اور اس میں پانی بھرا دیا اور ڈول ڈلوادئے۔ اور اس طرح حضرت جناب کے مشورے پر عمل فرمایا (ایسے کچے اور بغیر من (بغیر منڈیر) کے کنویں کو عربی میں قلب کہتے ہیں۔)

(السیرة النبویة لابن ہشام جلد 1 صفحہ 620) (دلائل النبوة للسیہتی جلد 3 صفحہ 35)

اسی وقت سے حضرت جناب ﷺ کو ذی رائے کہا جانے لگا تھا، اگرچہ بعض لوگوں کے کلام سے یہ بھی معلوم ہوتا ہے کہ حضرت جناب ﷺ اس سے پہلے اس لقب سے مشہور تھے۔

سعد بن مسعود کی طرف سے عریش بنانے کا مشورہ

اس موقع پر حضرت سعد بن معاذ رضی اللہ عنہ نے ایک دوسری تجویز بارگاہ رسالت مآب میں پیش کی۔ یہ وہی سعد ہیں جنہوں نے مجلس مشاورت میں ایمان افروز جواب دے کر حضور کے قلب مبارک کو مسرور کیا تھا۔ انہوں نے عرض کی یا رسول اللہ! کیا ہم حضور انور ﷺ کے لیے ایک عریش (چھپر) نہ بنادیں۔ جو کھجور کے پتوں کا ایک سائبان ہوتا ہے۔

تاکہ حضور انور ﷺ اثنائے جنگ اس میں قیام فرمائیں۔ اور حضور انور ﷺ کی سواری کے لیے اونٹ بھی وہاں تیار کھڑے رہیں۔ پھر ہم دشمن سے نبرد آزما ہوں۔ اللہ تبارک و تعالیٰ اگر ہمیں عزت و فتح سے سرفراز فرمادے پھر تو ہمارا مدعا پورا ہو گیا یہی ہم پسند کرتے تھے۔ اگر دوسری صورت پیدا ہو جائے تو حضور انور ﷺ اونٹوں پر سوار ہو کر مدینہ طیبہ تشریف لے جائیں جہاں حضور ﷺ کے وفا شعار غلاموں کی معقول تعداد موجود ہے جو ہم سے کہیں زیادہ حضور انور ﷺ پر فریفتہ ہیں۔ اس کے بعد اگر دشمنوں سے جنگ کرنے کی نوبت آئے گی تو وہ حضور کے پرچم کے نیچے اپنی جان کی بازی لگا دیں گے اور ان میں سے کوئی بھی پیچھے نہ رہے گا۔ خلوص و ایثار میں وہ کسی سے کم نہیں۔ حضور کی معیت میں میدان جہاد میں داد شجاعت دے کر اپنی غلامی کا حق ادا کریں گے۔

یہ مشورہ سن کر حضور پر نور نبی کریم ﷺ نے حضرت سعد رضی اللہ عنہ کے جذبہ کی تعریف فرمائی اور ان کے لیے دعائے خیر فرمائی، پھر آپ ﷺ نے ان سے فرمایا:

”اے سعد! اور اگر اللہ تبارک و تعالیٰ نے اس سے زیادہ بہتر چیز کا فیصلہ فرمایا ہو؟“

یعنی ان کی فتح و نصرت کا اور دشمن پر ان کو غالب کرنے کا ارادہ فرمایا ہے۔

صحابہ کرام رضی اللہ عنہم نے اجازت ملنے کے بعد ایک ٹیلہ پر حضور انور نبی کریم رؤف و رحیم ﷺ کے لیے عرش بنا دیا۔ وہاں بیٹھ کر میدان جنگ کا سارا حال دیکھا جاسکتا تھا۔

اس عرش میں ایک تو نبی کریم رؤف و رحیم ﷺ تشریف فرما ہوئے اور دوسرے حضرت صدیق اکبر رضی اللہ عنہ تیسرے کسی شخص کو وہاں ٹھہرنے کی اجازت نہ تھی۔

حضرت سعد بن معاذ رضی اللہ عنہ خود تلوار سجا کر پہرہ دینے کے لیے اس عرش کے دروازے پر آ کر کھڑے ہو گئے۔ (سبل الہدیٰ والرشاد جلد 4 صفحہ 49)

ابوبکر رضی اللہ عنہ بہادر ترین شخص

حضرت علی رضی اللہ عنہ سے روایت ہے کہ حضور انور نبی کریم رؤف و رحیم ﷺ نے صحابہ کرام رضی اللہ عنہم سے فرمایا:

”بتلاؤ سب سے زیادہ بہادر شخص کون ہے؟“

صحابہ کرام رضی اللہ عنہم نے عرض کیا کہ یا رسول اللہ ﷺ! آپ ہیں۔ آپ نے فرمایا کہ سب سے بہادر شخص ابوبکر رضی اللہ عنہ ہیں۔ حضرت علی رضی اللہ عنہ اس کی وجہ بیان کرتے ہوئے کہتے ہیں کہ غزوہ بدر میں جب ہم نے حضور انور نبی کریم رؤف و رحیم ﷺ کے لیے وہ چھپر بنا دیا تو ہم نے آپ ﷺ سے عرض کی کہ حضور انور نبی کریم رؤف و رحیم ﷺ کے ساتھ یہاں کون شخص رہے گا تا کہ مشرکوں میں سے کوئی شخص آپ ﷺ کے قریب نہ آسکے۔ حضرت علی رضی اللہ عنہ فرماتے ہیں:

”خدا کی قسم! یہ سن کر ہم میں ابوبکر رضی اللہ عنہ ہی آگے بڑھے اور حضور انور نبی کریم رؤف و رحیم ﷺ کے سر مبارک پر اپنی تلوار کا سایہ کر کے کہنے لگے کہ جو شخص بھی حضور انور ﷺ کی طرف آنے کی جرأت کرے گا اسے پہلے اس سے یعنی ان کی تلوار سے نمٹنا پڑے گا۔“

اسی لیے حضور انور نبی کریم رؤف و رحیم ﷺ نے حضرت ابوبکر رضی اللہ عنہ کو سب سے زیادہ بہادر شخص قرار دیا۔ مگر یہ بات جنگ کی آگ بھڑکنے سے پہلے کی ہے کہ صرف حضرت ابوبکر رضی اللہ عنہ نے حضور انور نبی کریم رؤف و رحیم ﷺ کی حفاظت کی ذمہ داری لی تھی، کیونکہ جنگ کے شروع ہونے کے بعد خود حضرت علی رضی اللہ عنہ بھی چھپر کے دروازے پر نگہبانی کے فرائض انجام دے رہے تھے جب کہ وہیں یعنی چھپر کے دروازے کے پاس حضرت ابوبکر رضی اللہ عنہ اور حضرت سعد بن معاذ رضی اللہ عنہ انصاریوں کے ایک دستے کے ساتھ حضور انور نبی کریم رؤف و رحیم ﷺ کی حفاظت کے لیے تعینات تھے۔

موقع کی مناسبت سے اس واقعہ کو حضرت علی کریم اللہ وجہہ کی زبانی قدرے تفصیل سے سننا زیادہ مناسب

معلوم ہوتا ہے۔ اس سے اس لافانی محبت اور احترام کا آپ کو اندازہ ہوگا جو صحابہ کرام رضی اللہ عنہم کے دل میں ایک دوسرے کے بارے میں تھا۔ نیز اس سے یہ بھی پتہ چل جائے گا کہ حضرت علی شیر خدا رضی اللہ عنہ کی نگاہوں میں حضرت صدیق اکبر رضی اللہ عنہ کا کیا مقام تھا۔

اس واقعہ کو حافظ ابن کثیر نے امام بزاز کی مسند کے حوالہ سے اپنی سیرت میں نقل فرمایا ہے۔ ایک روز اپنے زمانہ خلافت میں خطبہ ارشاد فرماتے ہوئے حضرت علی مرتضیٰ رضی اللہ عنہ نے سامعین سے پوچھا اے لوگو! مجھے بتاؤ کہ سب لوگوں سے بہادر کون ہے؟ سب نے یک زبان ہو کر کہا، اے امیر المومنین! آپ۔

حضرت علی شیر مردان رضی اللہ عنہ نے فرمایا: میں وہ ہوں جس کو جب کسی نے لکارا تو میں نے اپنی تلوار سے اس کے ساتھ انصاف کر دیا۔ لیکن سب سے زیادہ بہادر حضرت ابوبکر صدیق رضی اللہ عنہ ہیں کیونکہ ہم نے جب حضور انور نبی کریم رؤف ورحیم ﷺ کے لیے عرش بنایا تو ہم نے اعلان کیا کہ اس عرش میں حضور انور نبی کریم رؤف ورحیم ﷺ کے ساتھ کون رہے گا تا کہ کوئی مشرک، حضور پر نور ﷺ پر حملہ کرنے کی جسارت نہ کر سکے۔ آپ نے فرمایا: ”بخدا! کوئی آدمی اس دعوت کو قبول کرنے کے لیے نہ اٹھا سوائے ابوبکر صدیق رضی اللہ عنہ کے، جو اپنی تلوار لہراتے ہوئے رسول اللہ ﷺ کے سر مبارک کے قریب آ کر کھڑے ہو گئے تاکہ اگر کوئی بد بخت حضور انور نبی کریم رؤف ورحیم ﷺ پر حملہ کرنے کا ارادہ کرے تو حضرت ابوبکر صدیق رضی اللہ عنہ اس کا جواب دے سکیں۔ یہ ہے سب لوگوں سے بڑا شجاع۔“

سلسلہ کلام جاری رکھتے ہوئے حضرت علی شیر خدا رضی اللہ عنہ نے فرمایا کہ میں نے ایک دفعہ سیدالابرار رضی اللہ عنہم کو دیکھا کہ کفار نے حضور انور نبی کریم رؤف ورحیم ﷺ کو پکڑا ہوا ہے۔ کوئی دھینگا مشتکی کر رہا ہے اور کوئی بک بک کر رہا ہے۔ اور وہ حضور انور نبی کریم رؤف ورحیم ﷺ کو کہہ رہے ہیں کہ تم وہ ہو جس نے بہت سے خداؤں کے بجائے ایک خدا کو ماننے کا دعویٰ کیا ہے۔

بخدا! ہم میں سے کوئی بھی حضور پر نور نبی کریم رؤف ورحیم ﷺ کو ان کے زغے سے نکالنے کے لیے آگے نہ بڑھ سکا۔ سوائے حضرت ابوبکر صدیق رضی اللہ عنہ کے۔ آپ آگے بڑھے کسی کو مار کر کسی کو دھکا دے کر پرے ہٹایا اور ان کی ہرزہ سرائیوں کے مسکت (برجستہ اور خاموش کر دینے والے) جواب دیئے۔ اور ان کو بار بار یہ کہہ کر جھنجھوڑتے رہے۔

”تمہارا ستیاناس ہو، تم ایسے شخص کو مارنے کے درپے ہو جو یہ کہتا ہے کہ میرا پروردگار اللہ تبارک و تعالیٰ ہے، (تمہیں شرم نہیں آتی۔)“

حضرت علی مرتضیٰ رضی اللہ عنہ نے وہ چادر اٹھائی جو آپ نے اوڑھی ہوئی تھی۔ آپ کی آنکھوں سے سیل اشک رواں ہو گیا جس سے آپ کی ریش مبارک بھیگ گئی پھر حضرت علی کرم اللہ وجہہ نے لوگوں کو خطاب کرتے

ہوئے فرمایا:

”میں تمہیں اللہ کا واسطہ دے کر پوچھتا ہوں مجھے بتاؤ کہ آل فرعون کا مومن بہتر تھا یا حضرت ابوبکر صدیق رضی اللہ عنہ؟“

ساری قوم (سب سننے والوں) نے خاموشی اختیار کر لی۔ کچھ انتظار کے بعد سیدنا حضرت علی رضی اللہ عنہ نے فرمایا:

”خدا کی قسم! ابوبکر رضی اللہ عنہ کی ایک ساعت آل فرعون کے مومن کی ساری زندگی سے بہتر ہے۔ وہ شخص اپنے ایمان کو چھپاتا تھا لیکن یہ اپنے ایمان کو اعلانیہ لوگوں کے سامنے ظاہر کرتے تھے۔“

کفار کی قتل گاہوں کی نشاندہی

معرکہ بدر پہا ہونے سے ایک روز قبل یعنی کہ 16 رمضان بروز جمعرات کو بوقت شام سپہ سالار مدینہ رضی اللہ عنہ نے اپنے جاں نثاروں کے ہمراہ میدان جنگ کا جائزہ لیا اور کفار کی قتل گاہوں کی نشاندہی فرمائی۔ قریش کے ایک ایک سردار کا نام لے کر بتایا کہ فلاں کی لاش یہاں گرے گی فلاں کی لاش وہاں گرے گی، حضرت عمر فاروق رضی اللہ عنہ فرماتے ہیں کہ حضور انور نبی کریم رؤف ورحیم رضی اللہ عنہ نے جن مقامات کی نشاندہی فرمائی تھی:

”پھر رسول اللہ رضی اللہ عنہ کے ہاتھ رکھنے کی جگہ سے کوئی ایک (کافر بھی) متجاوز نہیں ہوا (یعنی جس جگہ آپ رضی اللہ عنہ نے جس شخص کا نام لے کر ہاتھ رکھا تھا وہ کافر اسی جگہ گر کر مرا۔) (صحیح مسلم، جلد 2: صفحہ 102)

قارئین کرام

اب آگے بڑھنے سے پہلے ایک وضاحت ضروری ہے۔ اکثر سیرت و تاریخ کی کتابوں میں یہ لکھا ہوا ہے کہ 16 رمضان بروز جمعرات کو جب لشکر اسلام بدر میں اپنی آخری منزل یا تکنیکی پوزیشن پر قیام پذیر ہوا تو وہاں انہیں مشرکین کے مقابلہ میں پانی کی قلت کا سامنا تھا۔ یہ سچ نہیں ہے بلکہ یہ ایک غلط بیانی ہے جسے میں مختصر دلائل سے ثابت کروں گا۔ ہاں یہ ضرور ہے کہ مشرکین کے مقابلہ میں مسلمانوں کی پانی کی ضرورتیں، ضرورت یا حاجت زیادہ تھی جس کے سبب شیطان نے طرح طرح سے وسوسے ڈالنا چاہے اور ڈالے بھی لیکن وہ رب کائنات کی مسلمانوں خاص رحمتوں کے سبب مکمل ناکام رہا۔

شیطان کا کام شیطانی ہی کرنا ہے۔ وسوسے ہی ڈالنا ہے۔ نیکی سے، بھلائی سے، اچھے کاموں سے روکنا ہی تو اس کا کام ہے اور مسلمان نوری کام کر رہے۔ وہ تو نیکی، اچھائی، خوبیوں اور اللہ کے نور کو عام کرنا چاہتے تھے اس لیے شیطان ان کے خلاف برسرِ پیکار تھا۔

یوم غزوة بدر تو تاریخ دنیا، تاریخ کائنات میں بہت ہی زیادہ اہم موڑ کا دن ہے۔ اس دن مسلمانوں کی کامیابی شیطانی کی بہت بری شکست ہوئی اور مسلمانوں کو ناکامی ہوتی تو شیطان کا بول بالا ہو جاتا، نیکی، نور، اچھائی کا پودا اگتے ہی کاٹ دیا جاتا تو اسی وقت سے ہماری دنیا میں، ہماری کائنات میں ضلالت و ظلمت کا ہمیشہ

کے لیے راج ہو جاتا۔

جہاں تک پانی کی حقیقی کمی کا تعلق ہے وہ تو نہ تھی کیونکہ

1- حضرت جناب بن منذر رضی اللہ عنہ وہاں کے چشموں سے واقف تھے اور وہ لشکر اسلام کو سب سے اچھے اور بڑے کنویں، چشمے پر لے گئے تھے۔

2- اور زائد چشمے، کنویں مصلحتاً پاٹ دیئے گئے تھے۔ پاٹ دینے سے مراد کنویں ختم کر دینا نہیں ہے بلکہ عارضی طور پر ایسے کر دینا کہ خدا نخواستہ دشمن، ان تک پہنچ جائے تو فوری انہیں استعمال نہ کر سکے۔ پانی کے حصول میں اسے وقت لگے اور دقت ہو۔

3- مشرکین کے سقے انہی چشموں سے پانی لیتے ہوئے پکڑے گئے تھے۔

4- 17 رمضان کی صبح کچھ سرداران مشرکین نے مسلمانوں کے حوض سے پانی پیا تھا۔

مندرجہ بالا کی بنا پر میں یہ کہتا ہوں اور وثوق کے ساتھ کہتا ہوں کہ مسلمانوں کے قبضہ میں یا مسلمانوں کی پہنچ میں پانی کسی طرح سے کم نہ تھا۔ میں یہ بھی نہیں کہتا کہ لشکر کفار کے پاس پانی نہیں تھا۔ ان کے علاقہ میں بھی کوئی چشمہ یا کنواں ہوگا۔ اور اگر نہ بھی ہو تو مشرکین کے پاس سارے لشکر کے لیے پانی لانے اور جمع کرنے کے ذرائع موجود تھے۔ سقے، مشکیں، چھاگلے، مشکیزے اور پانی لادھ کر لانے کے لیے جانور گدھے، خچر، اونٹ وغیرہ بھی کافی ان کے ساتھ تھے۔

یہ مسلمان ہی تھے جو صحیح بے سروسامانی کی حالت میں تھے۔ اکثر کے پاس پانی لے لینے یا پانی لینے کا برتن بھی نہ تھا ادک سے ہی پانی پی لیا اور ادک سے ہی اپنے اوپر نہانے کا پانی ڈال لیا۔

یہاں بنیادی فرق پانی کی ضرورت کا ہے۔ مسلمانوں کے لیے پانی صحیح معنوں میں آب حیات ہے۔ صفائی نصف ایمان ہے۔ مسلمانوں نے پاس انفرادی چھاگل یا مشکیزے تو ہو سکتے ہیں اور وہ بھی بہت کم کے پاس ہر ایک کے پاس نہیں۔ ان کے پاس بڑی مشک وغیرہ تو نہ ہوں گی نہ سقے نہ پانی لادھ لانے کے کوئی جانور۔ ان کی اکثریت کے پاس ایک ہی جوڑا تھا جس سے وہ تن ڈھانپنے ہوئے تھے اور بعض کے پاس تو ستر پوسی کے لیے صرف ایک ہی قمیض یا کپڑا۔ اور اسے پاک صاف رکھنا بھی ضروری۔

اس لیے مسلمانوں کی نہانے، دھونے، وضو، طہارت کی ضروریات فوری اور زیادہ تھیں اور جن کے لیے انہیں دن میں چار پانچ دفعہ تو پانی کی ضرورت پڑتی تھی۔

مسلمان تو بدر کے قریب اور پھر بدر میں 16 رمضان سن 2 ہجری بروز جمعرات عصر کے قریب پہنچے تھے اور وقت نماز عشا تک وہ میدان بدر میں اپنی پوزیشن ہی سنبھال رہے تھے یا پڑاؤ ڈال رہے تھے۔ ظاہر ہے وہ تھکے تھے، ان کے کپڑے بھی میلے یا ناپاک ہو سکتے ہیں۔ ایسی صورت میں انہیں نہانے، اپنے کپڑے دھونے یا

طہارت کی شدید طلب ہوگی جو کہ پانی کے بغیر ممکن نہیں اور نہائے دھوئے بغیر نہ طہارت کی طرف سے ذہنی سکون ملتا ہے اور نہ ہی ایسے میں آدمی پر سکون نیند کر سکتا ہے۔

مصلحتاً دو تین چشمے پاٹ دیئے گئے تھے۔ ان وجوہات کی بنا پر پانی کی کمی محسوس کی گئی اور شیطان نے ان حالات و احساس سے فائدہ اٹھانا چاہا اور مسلمانوں کے دلوں میں وسوسے ڈالے۔

لیکن مسلمانوں پر اللہ تبارک و تعالیٰ کی خاص رحمتیں تھیں کہ بروقت مزے دار بارش ہوگئی جس سے مسلمانوں کو قدرتی طہارت (نہانا دھونا) و تازگی، نفاست و دلچسپی، میٹھی گہری نیند، اچھی نیند کے سبب دماغی و جسمانی چستی، صاف ستھری فضا، چلنے پھرنے کے لیے اچھی زمین اور ضروریات زندگی کے لیے وافر پانی مل گیا اور یہ رحمت کی بارش اپنے ساتھ شیطانی وسوسوں کو بھی بہا کر لے گئی۔

مسلمانوں پر خصوصی رحمتیں

غزوہ بدر میں قدم قدم پر مسلمانوں کو اللہ کی مدد و نصرت حاصل ہوئی۔ باران رحمت کا نزول بھی تائید الہی کی ایک کھلی نشانی تھی۔ رات خوب بارش ہوئی۔ صحرا پر ابر کرم کے چھینٹے پڑے تو زمین کی خوشبو جاگ اٹھی۔ موسم خوشگوار ہو گیا۔ بارش سے ریتلی زمین میں سختی آگئی اور زمین پر پاؤں جمانے میں آسانی محسوس ہونے لگی۔ یہی بارش کفار و مشرکین کے لیے زحمت بن گئی۔ ان کا علاقہ دلدل میں تبدیل ہو گیا۔ گھڑ سوار دستے کی جنگی اہلیت بری طرح متاثر ہوئی۔ بارش برسانے کا تذکرہ خدائے بزرگ و برتر نے اپنی آیات مقدسہ میں بھی فرمایا ہے۔

(سیرت ابن ہشام، جلد ۱: صفحہ 620)

اللہ تبارک و تعالیٰ نے بغیر ظاہری آثار کے بارش کر دی جس کے نتیجے میں پانی کی قلت دور ہوگئی اور جنگی نقطہ نظر سے خاصا فائدہ ہوا۔ کہ کفار کی طرف والی زمین دلدل میں تبدیل ہوگئی لہذا ان کے لیے چلنا، پھرنا اور جم کر لڑنا مشکل ہو گیا۔ مسلمان اونچائی پر تھے اس طرف کی ریت جم گئی اور اونٹوں اور انسانوں کے پاؤں جو پہلے ریت میں دھنس دھنس جاتے تھے اب زمین پر اچھی طرح جمنے لگے۔ قدرت خداوندی کہ اہلیس کی ہر چال ناکام ہوگئی اور مسلمان ایمان کی دولت سے مزید مالا مال ہو گئے۔

وسوسوں کا علاج

میدان بدر میں شیطان لشکر کفار کا نمائندہ بن کر پوری طرح متحرک تھا۔ کیونکہ وہ جانتا تھا کہ تاریخ کے اس فیصلہ کن موڑ پر اگر مشرکین مکہ شکست کھا گئے تو پھر اسلام کی آفاقی تعلیمات کے فروغ کو دنیا کی کوئی طاقت نہ روک سکے گی اور پوری دنیا پر توحید کا پرچم لہرانے لگے گا۔ اس لیے وہ مجاہدین کے دلوں میں وسوسے ڈالنے لگا اور انہیں ورغلانے کے لیے طرح طرح کی ترغیبات دینے لگا اور شکوک و شبہات پیدا کر کے ان کے ایمان کو

متزلزل کرنے لگا۔ شیطان نے ناپاکی، پانی کی قلت، تھکان، نیند کی کمی، ریتلی زمین کے وسوسے مسلمانوں کے دلوں میں ڈالنا شروع کر دیئے تاکہ وہ کمزور ہو جائیں، بددل ہو جائیں اور میدان کارزار میں شیطان کے لشکر کا مقابلہ نہ کر سکیں۔

شیطانی وساوس کی یلغار سے وہ پریشان اور فکر مند ہوئے۔ جس وادی میں مسلمان ٹھہرے ہوئے تھے اس میں مٹی اور ریت بہت تھی اور زمین نرم تھی جس میں پیر دھنتے تھے۔ اللہ تبارک و تعالیٰ مسلمانوں کی پریشانی دیکھ رہا تھا۔ اس نے اچانک وہاں بارش برسادی جس سے گرد و غبار دب گیا اور مٹی جم گئی۔ اس طرح حضور پُر نور نبی کریم رُوف و رحیم ﷺ اور آپ ﷺ کے صحابہ کرام رضی اللہ عنہم کی تکلیف ختم ہو گئی۔ سب بارش کے پانی اسے تازہ ہو گئے۔ لوگوں کے دلوں سے شیطان کے وسوسے دور ہو گئے۔ سب نے سیر ہو کر پانی پیا اور اپنے پانی کے برتن چھاگل بھر لیے اور اپنی سواریوں کو بھی پانی پلایا اور خوب نہادھو کر تروتازہ ہو گئے۔

اللہ تبارک و تعالیٰ نے مسلمانوں کے لیے اس رحمت خاص کا یوں ذکر فرمایا ہے:

”اللہ تبارک و تعالیٰ نے تم پر بارش کا پانی نازل فرمایا تاکہ تمہیں گندگیوں سے پاک کر دے اور شیطانی وسوسے تمہارے دلوں سے نکال دے اور تمہارے دلوں کو قوت و حوصلہ عطا فرمائے اور تمہارے پاؤں جما دے یعنی مٹی اور ریت کو جما دے تاکہ اس میں تمہارے قدم نہ دھسیں۔“

ادھر اسی بارش کی وجہ سے قریش سخت مصیبت میں پڑ گئے ادھر کیچڑ ہو گیا جس سے چلنے پھرنے میں دشواری ہو گئی اور وہ نہ تو اپنے پڑاؤ سے نکلنے کے قابل رہے اور نہ پانی کے چشمے تک پہنچنے کے قابل رہے، اس طرح یہ بارش جہاں ایک طرف مسلمانوں کے لیے نعمت اور قوت ثابت ہوئی وہیں دوسری طرف مشرکوں کے لیے ایک مصیبت اور زحمت بن گئی۔

اللہ کی مددِ خاص

انسانی تاریخ گواہ ہے کہ روزمرہ زندگی میں ایسے محیر العقول واقعات بھی رونما ہوتے ہیں عقل جن کی توجیہ کرنے سے قاصر رہتی ہے۔ سوچ جن کے بارے میں سوچ سوچ کر ماؤف ہو جاتی ہے اور سائنس انہیں اتفاقات کا نام دے کر اپنا دامن چھڑا لیتی ہے لیکن روحانی دنیا میں یہ بظاہر خلاف عقل واقعات کسی استعجاب اور حیرت کا باعث نہیں بنتے کیونکہ اللہ کی ربوبیت اور الوہیت کو اپنے ایمان و ایقان کی بنیاد بنانے والے اپنی ہر سوچ کو مشیت ایزدی کے تابع کر دیتے ہیں وہ اس کائنات رنگ و بو کے اس خالق کی پرستش کرتے ہیں جس کے اذن سے ہوائیں سفر کرتی ہیں اور جس کے حکم سے بنجر زمینوں کو شاداب ساعتوں کا لمس عطا ہوتا ہے۔ جو ہر ذی روح کی ایک ایک سانس کا مالک ہے جو حیسی بھی ہے اور قیوم بھی، جو علیم بھی ہے اور خبیر بھی ہے جو جبار بھی ہے اور قہار بھی اور جو رحیم بھی ہے اور کریم بھی۔ یہی احساس انہیں ایمان کی دولت سے نوازتا

ہے اور وہ ان محیر العقول واقعات کو کرشمہ خداوندی سمجھ کر من و عن قبول کر لیتے ہیں اور یہی ایمان کی معراج ہے۔ غزوہ بدر میں اللہ کی مدد اور نصرت کو آسمانوں سے اترے ہوئے اہل ایمان نے ہی نہیں دیکھا بلکہ مشرکین مکہ اللہ اور اللہ کے رسول ﷺ کے دشمن بھی اس تائید نبی کے عینی شاہد ہیں۔

پرسکون نیند

انسان کا ذہن اگر منتشر ہو یا اس پر حالات کا دباؤ ہو تو وہ بے چینی اور سستی کا شکار ہو جاتا ہے اور اس کی نیند ختم ہو جاتی ہے۔ میدان جنگ میں جہاں جان کے لالے پڑے ہوں، موت سامنے قہقہہ کر رہی ہو تو خوف کی لہر خون میں سرایت کر جاتی ہے اور بہادر سے بہادر انسان کا پتہ بھی پانی ہونے لگتا ہے۔ اور اس کی راتوں کی نیند حرام ہو جاتی ہے لیکن زمانے نے دیکھا کہ میدان بدر میں اسلامی لشکر کے سپہ سالار اعظم ﷺ جاگ رہے ہیں اور اپنے مالک کے حضور گڑگڑا کر التجائیں کر رہے ہیں۔ فتح و کامرانی کی دعائیں مانگ رہے ہیں۔ اور وہ اسلامی لشکر جس نے صبح باطل کے ایوانوں میں زلزلہ پھا کرنا ہے، جس نے مشرکین مکہ کے گھمنڈ کو خاک میں ملانا ہے، اور جس نے باب حریت کا نیا عنوان رقم کرنا ہے نیند کے گہرے سمندر میں ڈوبا ہوا ہے۔

یہ نہیں کہ انہیں حالات کی نزاکت کا اندازہ نہیں وہ تو مدینے کے دفاع میں پوری پوری رات پہرہ دیتے رہے ہیں۔ یہ بھی نہیں کہ وہ خواب خرگوش کے مزے لوٹ رہے ہیں۔ یہ بھی نہیں کہ ان کے پاس اتنی افرادی قوت ہے یا وسائل جنگ کی اتنی فراوانی ہے کہ وہ دشمن کو خاطر میں ہی نہیں لاتے۔ البتہ اتنا ضرور ہے کہ انہیں ایمان کی دولت نصیب ہے اور انہیں تائید خداوندی پر مکمل بھروسہ ہے۔ وہ جانتے ہیں کہ زندگی اور موت اللہ کے ہاتھ میں ہے وہ جسے چاہتا ہے زندگی عطا کرتا ہے۔ عزت، ذلت سب اسی کے ہاتھ میں ہے۔ یہ طمانیت، یہ وقار، یہ پرسکون نیند اور یہ سکون قلبی ایمان کی عطا ہے۔ یہ میٹھی نیند عطیہ خداوندی ہے۔ اللہ نے اپنے محبوب رسول ﷺ کے عظیم ساتھیوں پر پرسکون نیند اتار دی ہے، جاگنے کی کوشش کے باوجود لشکریوں کی آنکھیں بند ہونے لگتی ہیں۔ لیکن دوسری طرف دشمن اضطراب و بے چینی کی کیفیت سے دوچار ہے۔ جب حضرت عبداللہ بن مسعود رضی اللہ عنہ اور حضرت عمار بن یاسر رضی اللہ عنہ دشمن کی نقل و حرکت کی خبریں لے کر واپس آتے ہیں تو بیان کرتے ہیں کہ کفار تو ڈر کے مارے کسی گھوڑے کو بھی ہنہانے نہیں دیتے۔


حضرت زبیر رضی اللہ عنہ فرماتے ہیں میری نیند کا یہ حال تھا کہ اٹھنے کی کوشش کرتا لیکن نیند کے باعث پھر سو جاتا۔ حضرت سعد بن ابی وقاص رضی اللہ عنہ کا کہنا ہے کہ وہ بھی نیند میں بے ہوش تھے اٹھنے کے لیے کروٹ بدلتے تو دوسری طرف گر جاتے۔ اس کیفیت کو قرآن مجید نے سورہ انفال کی آیت 11 میں یوں بیان کیا ہے:

إِذْ يُغَشِّيكُمُ النُّعَاسَ أَمَنَةً مِّنْهُ وَيُنزِلُ عَلَيْكُم مِّنَ السَّمَاءِ مَاءً لِّيَطَهِّرَ كُمْ بِهِ وَيُذْهِبَ عَنْكُم رِجْزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ ۝

”جب اس نے اپنی طرف سے (تمہیں) راحت و سکون (فراہم کرنے) کے لیے تم پر غنودگی طاری فرمادی اور تم پر آسمان سے پانی اتارا تاکہ اس کے ذریعے تمہیں (ظاہری و باطنی) طہارت عطا فرمادے اور تم سے شیطان (کے وسوسوں) کی نجاست کو دور کر دے اور تمہارے دلوں کو (قوت یقین) سے مضبوط کر دے اور اس سے تمہارے قدم (خوب) جمادے۔ (سورۃ انفال آیت 11)

نتیجہ اس خدائی مدد کا یہ نکلا کہ مسلمان جب صبح نماز کے لیے اٹھے تو تازہ دم تھے چاک و چوبند اور پوری طرح بیدار، لیکن ساری رات سوتے جاگتے کی کیفیت میں رہنے والا لشکر کفار کی جب صبح ہوئی تو وہ پڑ مردہ، بے چین، مایوس اور مرجھایا ہوا تھا۔

نقشہ جنگ بدر



میدان بدر، محل وقوع

عرب کا مغربی علاقہ پہاڑی ہے۔ اس لیے وادیوں ہی سے قافلے والے گزرتے ہیں۔ گھاٹیوں کا راستہ زیادہ دشوار گزار ہے۔ عہد قدیم اور عہد نبوی ﷺ میں جو راستہ مکہ، بدر اور مدینہ سے گزرتا تھا۔ اس میں اب تبدیلی ہو گئی ہے۔ اس کی وجہ یہ ہے کہ اسلام کے آنے کے بعد رفتہ رفتہ حاجیوں کی تعداد جب لاکھوں پر پہنچی تو پانی اور پڑاؤ کی ضرورتوں کے مد نظر بعض منزلوں کو بدل دیا گیا۔ ترکوں نے اپنے عہد حکومت میں ایک علیحدہ راستہ ”طریق سلطانیہ“ بنایا تھا جس کے کچھ حصہ پر ریلوے لائن بھی بچھادی گئی تھی۔

بدر اور مدینہ کے درمیان متعدد نخلستان موجود ہیں۔ حمراسے مدینے تک جنگل بھی پائے جاتے ہیں۔ جگہ جگہ میٹھا پانی ملتا ہے اور علاقہ سرسبز ہے۔ چراگاہیں بھی موجود ہیں۔

میدان بدر اور اس کے محل وقوع کے بارے میں کچھ عرض کرنا ضروری ہے تاکہ جنگ میں رونما ہونے والے واقعات کا آپ صحیح جائزہ لے سکیں اور ان سے مستفید ہو سکیں۔

علامہ یعقوب الحموی معجم البلدان میں بدر کے بارے میں لکھتے ہیں:

”یہ ایک کنویں کا نام ہے جو مکہ اور مدینہ کے درمیان اس نام سے مشہور ہے وادی بدر کے نشیب میں ساحل سمندر سے ایک رات کی مسافت (اندازاً 18 کلومیٹر کی دوری) پر واقع ہے۔ بعض کہتے ہیں کہ یہ بدر بن یحسد بن نصر کی طرف منسوب ہے۔ اس لیے اس نام سے اس کو شہرت ملی۔

مکہ سے تقریباً 330 کلومیٹر اور مدینہ سے 130 کلومیٹر کے فاصلہ پر بدر کا مقام ہے، یہاں سے ایک راستہ سیدھے شمال کی جانب شام کو جاتا ہے اور دوسرا راستہ مشرق کی سمت مدینہ کو جاتا ہے۔ بدر پہاڑوں میں گھرا ہوا ہے۔ وادی کے پتوں بیچ سے سڑک گزرتی ہے۔ بائیں جانب پہاڑ کے دامن میں ایک چشمہ ہے اور اس سے ذرا اوپر سطح مرتفع کی شکل میں ریٹلا میدانی قطعہ ہے، بدر ان پہاڑی سلسلوں کی پہلی وادی میں ہے جو اندرون ملک پورے حجاز میں شمالاً جنوباً پھیلے ہوئے ہیں۔ اس سلسلہ کوہ اور سمندر کے درمیان بدر میدانی علاقہ ہے۔

اس کے ساحل سے بھی قافلہ کا راستہ گزرتا ہے۔ بدر کا میدان زیادہ تر ریٹلا ہے۔ مکہ، شام اور مدینہ جانے والے راستے جو وادیوں سے گزرتے ہیں بدر ہی میں ایک دوسرے سے ملتے ہیں۔

بدر، مدینہ منورہ سے تقریباً 130 کلومیٹر بجانب مغرب جنوب اس شاہراہ پر واقع ہے جس پر زمانہ قدیم سے شام اور مکہ مکرمہ کے درمیان تجارتی قافلوں کی آمد و رفت رہی ہے۔ مدینہ منورہ سے مکہ مکرمہ جانے کے اور راستے بھی ہیں جن میں سے بعض کا فاصلہ نسبتاً کم ہے لیکن لوگ بدر ہو کر ہی آتے جاتے ہیں اور حال میں جو پختہ سڑک موٹروں کے لیے حرمین شریفین کے درمیان بنائی گئی ہے وہ بدر سے ہوتی ہوئی گئی ہے۔ بحیرہ احمر کے

ساحل سے اس مقام کا فاصلہ اندازاً 18 کلومیٹر ہوگا۔

حرمین شریفین کے درمیان جو سڑک بنائی گئی تھی وہ تو بدر سے گزر کر جاتی تھی۔ ستر کی دہائی کے آخر تک یہی بڑی سڑک تھی جو ہر طرح کی آمد و رفت کے لیے تھی۔ وہ سڑک اب بھی قائم ہے اور شہداء بدر کی زیارت کے شائقین اسی سڑک پر جا کر شہداء بدر کی زیارت کا شرف حاصل کرتے ہیں۔ سعودی حکومت نے اسی کی دہائی کے شروع میں حجاج اور زائرین کی سہولت کے لیے ایک نئی سڑک بنائی ہے جو بدر سے کافی ہٹ کر گزرتی ہے۔ یہ بہت وسیع سڑک ہے آنے جانے کے لیے الگ الگ راستے ہیں اور بیک وقت ہر سڑک پر تین تین موٹریں آ جاسکتی ہیں عام ٹریفک آج کل (1985ء سے) اسی شاہراہ پر چلتی ہے۔

بدر بیضوی شکل کے ایک میدان میں واقع ہے جسے پہاڑوں نے چاروں طرف سے گھیر رکھا ہے اس میدان کا طول اندازاً 8 کلومیٹر اور عرض اندازاً 6½ کلومیٹر کے قریب ہے۔ ارد گرد کے پہاڑوں کے نام الگ الگ ہیں۔ مشرقی جانب کے پہاڑوں یا ٹیلوں کے نام معلوم نہیں ہو سکے۔ شمال و جنوب میں دو سفیدی مائل ٹیلے ہیں جو دور سے ریت کے بلند تودے معلوم ہوتے ہیں ان میں سے شمالی ٹیلے کا نام ”العدوة الدنیا“ یعنی کہ (قریب کا ناکہ) اور جنوبی ٹیلا کا نام ”العدوة القصوی“ یعنی کہ (دور کا ناکہ)۔ آخری ٹیلے کے پاس جو اونچا ٹیلا ہے اسے عقنقل کہا جاتا ہے مغربی جانب کا ٹیلا جبل اسفل کہلاتا ہے۔ یہاں سے سمندر صاف نظر آتا ہے۔ سورۃ انفال میں بسلسلہ غزوہ بدر مسلمانوں اور قریش مکہ کے ٹھہرنے کی جگہوں کا ذکر یوں کیا گیا ہے۔

”یہ وہ دن تھا کہ تم قریب کے ناکہ پر تھے ادھر دشمن دور کے ناکہ پر تھا اور قافلہ تم سے نچلے حصہ میں (یعنی سمندر کے کنارے) نکل گیا تھا۔“

گویا پہلے دو نام یا تو نزول قرآن سے پیشتر موجود تھے یا پھر قرآن میں مذکور نام رکھ لیے گئے۔ البتہ جبل اسفل کا نام بظاہر یقینی طور پر نزول قرآن کے بعد رکھا گیا یا مشہور ہو گیا قرآن میں اسفل کا تعلق پہاڑ سے نہیں، تجارتی قافلہ کے نکل جانے کی سمت و جہت سے ہے، مگر وقت گزرنے کے ساتھ ساتھ وہ پہاڑ کے نام کا لازمی حصہ بن گیا۔ (پہاڑ کا نام بن گیا یا پہاڑ کے نام کا حصہ بن گیا)

آبادی کی کیفیت

آبادی بظاہر خاصی بڑی ہے۔ ڈاکٹر حمید اللہ فرماتے ہیں کئی سو مکان پتھر کے بنے ہوئے ہیں جنہیں مقامی اصطلاح میں قصر کہتے ہیں۔ دو مسجدیں عام نمازوں کے لیے بھی ہیں اور مسجد جامع، جہاں نماز جمعہ ہوتی ہے اس مقام پر ہے جہاں غزوہ بدر کے روز رسول اللہ ﷺ کے لیے عرش یعنی سائبان بنایا گیا تھا۔ یہ بلند مقام تھا اس لیے وہاں سے پورے میدان کا ہر حصہ صاف نظر آتا ہے۔ اس مسجد کو مسجد العرش بھی کہتے ہیں اور مسجد الشمامہ بھی، آخری نام کی وجہ معلوم نہ ہو سکی۔

اس نام کی ایک مسجد مدینہ منورہ میں بھی ہے۔ کتبہ کے مطابق یہ مسجد ”خوش قدم“ کے زیر اہتمام 21 ربیع الاول 906ھ مطابق 15 اکتوبر 1500ھ میں بنی تھی۔ یہی سال ہے جب مصر کے برجی مملوک حکمرانوں میں سے اشرف قانصوہ غوری مسند نشین ہوا تھا۔ اور اسی کو اس سلسلہ کا آخری حکمران سمجھنا چاہئے۔ پھر مملوک سلطنت اور عباسی خلافت دونوں عثمانی سلطان سلیم کے حوالے ہو گئیں اور ترکوں کے دور خلافت کا آغاز ہوا۔ ”خوش قدم“ حکومت مصر کی طرف سے سرکاری تعمیرات کا مہتمم تھا۔

ترکوں کے عہد حکومت میں شریف عبدالمطلب نے بدر میں ایک مستحکم قلعہ بنوایا تھا۔ مگر بعد میں دیکھ بھال نہ ہونے کے باعث وہ ٹوٹ پھوٹ گیا۔

بدر ایک بڑا تجارتی مرکز اور مشہور شاہراہ تجارت کا نہایت اہم مقام تھا۔ اس لیے وہاں زمانہ جاہلیت میں بھی ہر سال میلہ لگتا تھا جو کیم ذی قعدہ تک رہتا تھا۔ ڈاکٹر حمید اللہ فرماتے ہیں کہ آج کل ہر جمعہ کو یہاں بازار لگتا ہے اس میں لوگ دو روز دور سے اشیاء بغرض فروخت لے آتے ہیں مثلاً گھی، چمڑا اور چمڑے کی بنی ہوئی مختلف چیزیں، روغن بلسان، کسبل، عبائیں اونٹ، بھیڑ، بکریاں وغیرہ بعض اوقات گائیں بھی اس بازار میں آ جاتی ہیں۔

(رسول رحمت صفحہ 276، 277)

دشمن کی تعداد، حق کے علمبرداروں کی تعداد سے تین گنا ہے۔ مسلمانوں کے پاس صرف دو گھوڑے، ستر اونٹ ہیں۔ اور دوسرے سامان حرب میں دوزر ہیں، ٹوٹی ہوئی کمائیں، شکستہ نیزے اور کچھ کے پاس پرانی تلواریں ہیں جب کہ دشمن اسلام کے پاس سو برق رفتار عربی گھوڑے ہیں جن پر سو (100) زرہ پوش آزمودہ کار لڑاکے سوار ہیں۔ ہزاروں اعلیٰ نسل کے اونٹوں کا بیڑا ہے۔ خوردنوٹوں کے پو خاڑ کے انبار اٹھانے والے بار برداری کے جانور ان کے سوا ہیں۔ اور ان اونٹوں کا بھی ان میں شمار نہیں ہے جو روزانہ ضیافت لشکر کے لیے ذبح کئے جاتے تھے۔ نو نو دس دس اونٹ ہر روز ذبح کئے جاتے ہیں۔ ہر روز ان کا گوئی نہ کوئی رئیس اتنے اونٹ ذبح کرتا ہے اور لشکر کفار کی پر تکلف دعوت کا اہتمام کرتا ہے۔

جب مکہ سے نکلے تو پہلے روز ابو جہل نے دس اونٹ ذبح کئے۔ دوسرے روز عسفان کے مقام پر امیہ بن خلف نے نو اونٹ ذبح کئے۔ اس کے بعد قدید کے مقام پر سہیل بن عمرو نے دس اونٹ۔ اس کے بعد شیبہ بن ربیعہ نے نو اونٹ۔ پھر جحفہ کے مقام پر عتبہ بن ربیعہ نے دس اونٹ پھر ابواء کے مقام پر نبیہ اور منبہ پسران الحجاج نے دس اونٹ پھر عباس بن عبدالمطلب نے دس اونٹ پھر حارث بن عامر بن نوفل نے نو اونٹ۔ اور جب بدر کے چشمہ پر پہنچے تو ابوالختری نے دس اونٹ۔ دوسرے روز اسی مقام پر مقیس الجمعی نے نو اونٹ ذبح کئے اور پھر وہ جنگ کی تیاری میں مصروف ہو گئے۔ (دلائل النبوة للبیہقی جلد 3 صفحہ 109-110)

لشکر کفار نے ہر رات ناچ گانے، رقص و سرود سے اپنے لشکریوں کا دل بہلایا۔ ہر رات ان کا حوصلہ بلند

کرنے کے لیے، ان کے حوصلے بلند رکھنے کے لیے سرداران قوم نے باری باری اپنے لشکر کی ضیافت کی ان کا ہر طرح سے کھانے پینے کا خیال رکھا اور شراب پانی کی طرح بہائی۔ ناچنے گانے والی کنیروں نے اس موقع پر اپنی شوخ اداؤں اور ریلی نواؤں سے اہل لشکر کفار کی آتش غضب و عناد کو خوب بھڑکایا۔ غرضیکہ لشکر قریش اپنے تمام تر جنگی ساز و سامان کے ساتھ، عیش و مستی میں ڈوبا ہوا مسلمانوں کو صفحہ ہستی سے مٹانے کے لیے بدر پہنچ گیا اور جنگ کی تیاریوں میں مصروف ہو گیا۔

سوز و گداز اور ادب و نیاز میں ڈوبی ہوئی دعائیں

لشکر اسلام میں اپنی تمام تر بے سروسامانی کے باوجود ان مصطفوی درویشوں صحابہ کرام رضی اللہ عنہم کے چہروں پر اطمینان و تسکین کا نور برس رہا ہے۔ ان کے قلوب میں یقین و ایمان کی جوشع فروزاں ہے اس نے بے چینی اور بے یقینی کے اندھیروں کو کافور کر دیا ہے۔ جذبہ یقین، اعتماد و محبت سے سرشار اپنے رب کریم کے نام کو بلند کرنے کے لیے اور اس کے حبیب (ﷺ) کے دین حنیف کا پرچم اونچا لہرانے کے شوق میں سردھڑکی بازی لگانے کا عزم کئے ہوئے ہیں۔ وہ سب ہی مستانہ وار منزل رضائے محبوب کی طرف بڑھے چلے جا رہے ہیں۔ انہیں دشمن کی تعداد کی کثرت، اسلحہ کی فراوانی کا ذرا خوف نہیں ہے۔ باطل کے مضبوط قلعوں کو پاؤں کی ٹھوکر سے ریزہ ریزہ کر دینے کا عزم انہیں ماہی بے آب کی طرح تڑپا رہا ہے۔

غور طلب امر یہ ہے کہ یہ عزم محکم، یہ باطل سے ٹکرا جانے کا والہانہ شوق، خداوند قدوس کے نام پاک کو بلند کرنے کی تڑپ، یہ بے خوفی، یہ دلیری، انہیں کہاں سے نصیب ہوئی ہے؟ آب حیات کا یہ چشمہ، سوز و گداز اور ادب و نیاز میں ڈوبی ہوئی ان دعاؤں سے پھوٹا ہے جو زبان پیغمبر اول و آخر و اعظم حضور پر نور ہادی انس و جاں (ﷺ) سے نکلی ہیں جنہوں نے مجیب الدعوات کی شان اجابت دعا کو مائل بکرم کر دیا ہے۔

آئیے! کوثر و سلسبیل میں دھلے ہوئے ان دعائیہ جملوں کا آپ بھی مطالعہ فرمائیں تاکہ یہ بھید آپ پر بھی آشکارا ہو جائے کہ عددی کثرت اور مادی وسائل کی فراوانی کے باوجود کفر کے چہرہ پر ہوائیاں کیوں اڑ رہی ہیں اور حق کے رخ زیا پر سکون و طمانیت کا نور کیوں چمک رہا ہے؟

حضرت علی رضی اللہ عنہ سے ہی روایت ہے کہ اس رات ہم میں سے سوائے رسول اللہ ﷺ کے کوئی شخص شب بیدار نہیں تھا، آپ ﷺ ایک درخت کے نیچے کھڑے ہوئے نماز پڑھ رہے تھے اور بہت لمبے لمبے سجدے کر رہے تھے، آپ سجدے میں گر کر مسلسل یا حی یا قیوم کا ورد فرما رہے تھے یہاں تک کہ اسی طرح صبح ہو گئی۔

حضرت علی رضی اللہ عنہ سے روایت ہے کہ رات میں اچانک بارش ہوئی اور ہم پانی سے نہننے کے لیے درختوں وغیرہ کے نیچے پہنچ گئے اور رسول اللہ ﷺ نے اپنے رب سے دعائیں مانگتے ہوئے گزاری۔

قارئین کرام! آگے بڑھنے سے پہلے یہاں ایک نکتہ کی وضاحت کر دوں جو کہ بصورت دیگر غلط فہمی کا

باعث بن سکتا ہے۔ مثال کے طور پر اب اس کے فوراً بعد آپ پڑھیں گے کہ ”یہ جمعہ کی رات تھی“ اور یہ ذکر ہو رہا ہے 17 رمضان سن 2 ہجری بروز جمعہ کی گزری ہوئی رات کا، یوم غزوة بدر، یوم الفرقان سے پہلے گزری ہوئی رات کا۔

عربی نظام تبدیلی دن و رات میں اور ہمارے نظام میں یا باقی دنیا کے نظام تبدیلی شب و روز میں ایک فرق ہے اور وہ فرق یہ ہے کہ عربی نظام ماہ و شب و روز میں تاریخ یا تبدیلی دن سورج غروب ہونے پر ہوتی ہے یعنی کہ اس نظام میں پہلے مکمل رات آتی ہے اور پھر دن آتا ہے۔ سمجھنے کی خاطر اسے یوں سمجھ لیں کہ عربی دن کے شروع ہونے میں پہلے 12 گھنٹے کی رات آتی ہے اور اس کے بعد 12 گھنٹے کا دن آتا ہے۔

جب کہ ہمارے نظام میں تاریخ کی تبدیلی، دن کی تبدیلی آدھی رات گزر جانے کے بعد یعنی کہ رات کے 12 بجے کے بعد ہوتی ہے۔ یعنی کہ رات کا پہلا آدھا حصہ اس سے پہلے گزرنے والے دن کے ساتھ شمار ہوتا ہے اور رات کا دوسرا آدھا حصہ اس کے بعد طلوع ہونے والے دن کے ساتھ شمار ہوگا۔

اس لیے یہاں یہ لکھ دینا کہ ”یہ جمعہ کی رات تھی“ صحیح ہے کیونکہ یہ بات ماہ رمضان کے حوالے سے ہو رہی ہے اور اگر کوئی رات کے پہلے حصے کا ذکر کرتے ہوئے یہ لکھ دے کہ یہ رات جمعرات کے دن کی رات تھی تو ایسا لکھ دینا بھی ہمارے نظام یا غیر عربی نظام کے تحت صحیح ہوگا۔ اس لیے آپ اس سے کہ ”یہ جمعہ کی رات تھی“ سے کسی مغالطے میں نہ پڑیں۔

یہ جمعہ کی رات تھی اس رات مسلمانوں کو خوب نیند آئی صبح اٹھے تو تروتازہ اور ہشاش بشاش تھے سفر کی ساری تھکن کا فوراً ہو چکی تھی۔ سیدنا حضرت علی مرتضیٰ کرم اللہ وجہہ الکریم اس رات کے بارے میں فرماتے ہیں۔ ”ہم میں مقدار کے سوا کوئی بھی گھڑ سوار نہ تھا۔ ہم نے دیکھا کہ سب لوگ سوئے ہوئے ہیں۔ بجز رسول اللہ ﷺ کے۔ حضور رات بھر ایک درخت کے نیچے نماز پڑھتے رہتے یہاں تک کہ صبح ہو گئی۔“

(سبل الہدیٰ والرشاد جلد 4 صفحہ 48)

حضرت حارثہ، سیدنا حضرت علی مرتضیٰ کرم اللہ وجہہ الکریم سے روایت کرتے ہیں۔ کہ آپ نے فرمایا: ”بدر کے دن ہمارے پاس حضرت مقدار کے سوا کوئی گھڑ سوار نہ تھا۔ آپ ابلق گھوڑے پر سوار تھے۔ اس شب سب لوگ نیند کے مزے لوٹتے رہے۔ سوائے اللہ تبارک و تعالیٰ کے رسول کریم رؤف و رحیم ﷺ کے۔ حضور ﷺ ساری رات صبح تک نفل پڑھتے رہے اور رحمت الہی کو ملتفت کرنے کے لیے اپنے آنسوؤں کے دریا بہاتے رہے۔“ (دلائل النبوة للہی جلد 3 صفحہ 49)

اشکوں کی زبان سے نصرت حق کے لیے بارگاہ رب العزت میں جو دعائیں، جو التجائیں کی گئی ہوں گی ان کی قبولیت کا کیا عالم ہوگا۔ سبحان اللہ وہ سب کی سب مستجاب ہوئیں۔

سیدنا حضرت علی مرتضیٰ رضی اللہ عنہ ہی سے مروی ہے۔ آپ نے فرمایا:

کہ روز بدر جب جنگ شروع ہوئی تو میں کچھ وقت تک اس جنگ میں داد شجاعت دیتا رہا پھر میں تیزی سے عریش میں آیا تاکہ میں حضور ﷺ کو ایک نظر دیکھ لوں کہ حضور ﷺ کیا کر رہے ہیں۔ جب میں آیا تو میں نے دیکھا کہ حضور انور نبی کریم رؤف ورحیم ﷺ سر بسجود ہیں۔ اور زبان مبارک سے ”یا حی یا قیوم یا حی یا قیوم“ کا ورد فرما رہے ہیں۔ اس کے علاوہ اور کوئی جملہ حضور ﷺ کی زبان سے نہیں نکل رہا۔ میں پھر میدان میں لوٹ آیا اور کچھ دیر مشرکین مکہ کے ساتھ نبرد آزما رہا۔ کچھ دیر کے بعد میں پھر حضور ﷺ کی خیریت دریافت کرنے کے لیے عریش میں واپس آیا تو دیکھا حضور ﷺ ابھی تک سر بسجود ہیں اور زبان پاک سے ”یا حی یا قیوم“ کا ورد فرما رہے ہیں۔

پھر میں دوڑ کر میدان جنگ میں پہنچا اور دشمن کو اپنی شمشیر آبدار کے جوہر دکھانے لگا۔ کچھ دیر بعد دل بے چین مجھے پھر عریش میں لے آیا تاکہ اپنے آقا حضور پر نور نبی کریم رؤف ورحیم ﷺ کے احوال کو دیکھوں کہ حضور ﷺ کس چیز میں مصروف ہیں۔ پھر بھی حضور ﷺ کو سر بسجود پایا اور وہی اسماء مبارکہ حضور ﷺ کی زبان سے ادا ہو رہے تھے۔ کئی بار میں آیا اور واپس گیا لیکن حضور ﷺ کو ”یا حی یا قیوم“ کا ورد کرتے ہوئے پایا۔ یہاں تک کہ دشمن شرمناک شکست سے دو چار ہو کر میدان جنگ سے بھاگ نکلا اور اللہ تبارک و تعالیٰ نے اپنے محبوب کے مجاہدین کو فتح مبین سے سرفراز فرمایا۔

”آپ یہی کہتے رہے، حتیٰ کہ اللہ تبارک و تعالیٰ نے آپ کو دشمن پر فتح عطا فرمائی۔“

حضرت عبداللہ بن عمر رضی اللہ عنہما سے مروی ہے آپ نے فرمایا:

”میں نے اس شدت اور قوت سے کسی کو اپنے حق کا واسطہ دیتے ہوئے نہیں سنا۔ جس شدت اور قوت سے حضور ﷺ نے روز بدر اللہ تبارک و تعالیٰ کو واسطہ دیا۔ حضور عرض کرتے رہے، اے اللہ! میں تجھے اس عہد اور وعدہ کا واسطہ دیتا ہوں جو تو نے میرے ساتھ کیا ہے، اے اللہ! اگر تو اس گروہ کو ہلاک کر دے گا تو پھر تیری بھی عبادت نہیں کی جائے گی۔“

دعا کے بعد حضور ﷺ نے جب رخ مبارک پھیرا تو وہ چاند کی طرح چمک رہا تھا۔ پھر فرمایا گویا میں کفار کی قتل گاہوں کو دیکھ رہا ہوں جہاں وہ کل گرے پڑے ہوں گے۔“

حضرت عبداللہ بن عباس رضی اللہ عنہما سے مروی ہے کہ بدر کے دن حضور اپنے قبہ میں تشریف فرما تھے اور یہ دعا مانگ رہے تھے۔

”اے اللہ! میں تجھے اس عہد اور وعدہ کا واسطہ دیتا ہوں جو تو نے میرے ساتھ کیا ہے۔“

اے اللہ! اگر تو اسے پورا نہیں کرے گا تو پھر تابد تیری عبادت نہیں کی جائے گی۔“

حضرت صدیق اکبر رضی اللہ عنہ نے اپنے آقا ﷺ کو اپنے ہاتھوں سے پکڑ لیا۔ اور عرض کی یا رسول اللہ! یہ کافی ہے یہ کافی ہے۔ آپ ﷺ نے اپنے رب پر اصرار کی حد کر دی ہے۔ حضور ﷺ نے اس وقت زرہ پہن رکھی تھی آپ اس حالت میں نکلے اس وقت حضور پر نور نبی کریم رؤف ورحیم ﷺ سورۃ قمر کی یہ آیت پڑھ رہے تھے۔

سَيُهْزَمُ الْجَمْعُ وَيُوَلُّونَ الدُّبُرَ ۝ بَلِ السَّاعَةُ مَوْعِدُهُمْ وَالسَّاعَةُ أَذْهَىٰ وَأَمْرٌ ۝

ترجمہ: ”عنقریب پسپا ہوگی یہ جماعت اور پیٹھ پھیر کر بھاگ جائیں گے بلکہ ان کے وعدے کا وقت روز قیام ہے اور قیامت بڑی خوفناک اور تلخ ہے۔“ (سورۃ قمر آیات 45، 46)

حضرت عبداللہ بن عباس رضی اللہ عنہما حضرت عمر بن خطاب رضی اللہ عنہ سے روایت کرتے ہیں۔

کہ یوم بدر، رسول اللہ ﷺ نے مشرکین کی طرف دیکھا ان کی تعداد ایک ہزار تھی اور حضور کے صحابہ کی تعداد 313 تھی۔ یہ تعداد کا فرق دیکھ کر حضور پر نور ﷺ قبلہ رو کھڑے ہو گئے اور اپنے دونوں ہاتھ بارگاہ رب العزت میں پھیلا دیئے اور اسی حالت میں اپنے رب کے حضور میں فریاد شروع کر دی۔ یہاں تک کہ محویت کے عالم میں حضور ﷺ کے کندھوں سے چادر نیچے گر پڑی۔ حضرت ابوبکر رضی اللہ عنہ تیزی سے آئے وہ چادر اٹھائی اور حضور انور نبی کریم رؤف ورحیم ﷺ کے مبارک کندھوں پر ڈال دی۔ پھر پیچھے سے حضور ﷺ کو سینہ سے لگایا اور عرض کی۔ اے اللہ کے پیارے نبی! آپ نے واسطہ دینے میں انتہا کر دی ہے۔ یقیناً اللہ تبارک و تعالیٰ اپنے عہد اور وعدہ کو پورا فرمائے گا اسی وقت جبرائیل امین بارگاہ الہی سے سورۃ انفال کی یہ آیت مبارکہ لے کر حاضر خدمت اقدس ہوئے۔

ترجمہ: ”یاد کرو جب تم فریاد کر رہے تھے اپنے رب سے تو سن لی اس نے تمہاری فریاد (اور فرمایا) یقیناً میں مدد کرنے والا ہوں تمہاری ایک ہزار فرشتوں کے ساتھ جو پے در پے آنے والے ہیں۔“ (سورۃ انفال آیت 9)

ایک بار پھر اسی طرح حضور انور نبی کریم رؤف ورحیم ﷺ نے خداوند قدوس کی بارگاہ میں بڑے عجز و نیاز سے دعا مانگنا شروع کی۔

”اے اللہ! اگر یہ کافر، مسلمانوں کے اس گروہ پر غالب آگئے تو شرک غالب آجائے گا اور پھر تیرا دین قائم نہیں ہو سکے گا۔“

حضرت ابوبکر صدیق رضی اللہ عنہ نے عرض کی میرے آقا! بخدا! اللہ تبارک و تعالیٰ آپ ﷺ کی ضرورت فرمائے گا اور حضور ﷺ کے رخ اقدس کو فتح کی مسرت سے روشن فرمادے گا۔ اللہ تبارک و تعالیٰ نے اسی وقت ایک ہزار فرشتے نازل کئے جو قطار در قطار نازل ہوئے اور دشمنوں کو اپنے گھیرے میں لے لیا اس وقت حضور پر نور نبی کریم رؤف ورحیم ﷺ نے فرمایا اے صدیق! مبارک ہو، خوش ہو، خوشخبری ہو۔ یہ ہے جبرائیل جو زور و عمامہ

باندھے گھوڑے کی باگ پکڑے آگئے ہیں اور آسمان وزمین کے درمیان کھڑے ہیں۔ پھر وہ نیچے اترے اور ایک ساعت مجھ سے غائب ہو گئے پھر ظاہر ہوئے اس وقت ان کے پاؤں پر گرد جمی ہوئی تھی اور عرض کی جس وقت آپ ﷺ نے اپنے رب کو پکارا تو اللہ تبارک و تعالیٰ کی نصرت آپ ﷺ کے پاس آ گئی۔

(دلائل النبوة للبیہقی جلد 3 صفحہ 54)

اپنے حبیب خاص، پیغمبر اول و آخر و اعظم، حضور پر نور نبی کریم رؤف و رحیم ﷺ کی اس گریہ و زاری، عاجزی و نیاز مندی نے عرش و کرسی کے رب کریم کو اپنے محبوب بندے کی دستگیری اور اس کے سراپا خلوص و ایثار صحابہ کرام رضی اللہ عنہم کی نصرت و تائید کی طرف مائل کیا۔ اور نوری فرشتوں کو حکم ملا کہ آج آسمان کی رفعتوں سے نیچے اترؤ ذکر و فکر کی محفلوں کو کچھ وقت کے لیے خیر باد کہہ دو۔ اور زمین عرب کی اس وادی کا رخ کرو جہاں میرا محبوب بندہ اپنے جاں نثاروں سمیت میرے نام کو بلند کرنے کے لیے سر بکف اور کفن بدوش کفر کی طاغوتی قوتوں کے سامنے سینہ سپر ہے۔

ابھی پشمان مبارک آنسوؤں سے پر تھی، ابھی اشکوں کے یہ نادر موتی اپنے کریم و رحیم خدا کے حضور اس کی رحیمی اور کریمی کی بھیک مانگنے کے لیے سر بسجود ہونے والے تھے کہ سورۃ انفال کی آیت 12 اور سورۃ آل عمران کی آیات کریمہ 123 تا 126 کا نزول ہو گیا۔ سورہ انفال کی آیت 12 میں ارشاد رب العالمین ہے:

إِذْ يُوحِي رَبُّكَ إِلَى الْمَلَائِكَةِ أَنْي مَعَكُمْ فَثَبِّتُوا الَّذِينَ آمَنُوا ۗ سَأَلْتِي فِي قُلُوبِ الَّذِينَ

كَفَرُوا الرُّعْبَ فَاضْرِبُوا فَوْقَ الْأَعْنَاقِ وَاضْرِبُوا مِنْهُمْ كُلَّ بَنَانٍ ۝ (سورۃ انفال آیت 12)

ترجمہ: ”یاد کرو جب وحی فرمائی آپ کے رب نے فرشتوں کی طرف کہ میں تمہارے ساتھ ہوں پس تم ثابت قدم رکھو ایمان والوں کو۔ میں ڈال دوں گا کافروں کے دلوں میں (تمہارا) رعب سو تم مارو (ان کی) گردنوں کے اوپر اور چوٹ لگاؤ ان کے ہر بند پر۔“

اور سورۃ آل عمران کی آیات 123 تا 126 میں اللہ تبارک و تعالیٰ کا فرمان یوں ہے:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۚ فَاتَّقُوا اللَّهَ لَعَلَّكُمْ تَشْكُرُونَ ۝ إِذْ تَقُولُ

لِلْمُؤْمِنِينَ أَلَنْ يَكْفِيَكُمْ أَنْ يُمَدَّكُمْ رَبُّكُمْ بِثَلَاثَةِ آفٍ مِنَ الْمَلَائِكَةِ مُنَزَّلِينَ ۝ بَلَىٰ لَإِنْ

تَصْبِرُوا وَتَتَّقُوا وَيَأْتُوكُمْ مِنْ فُورِهِمْ هَذَا يُمَدِّدْكُمْ رَبُّكُمْ بِخَمْسَةِ آفٍ مِنَ الْمَلَائِكَةِ

مُسَوِّمِينَ ۝ وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ ۗ وَمَا النَّصْرُ إِلَّا مِنْ

عِنْدِ اللَّهِ الْعَزِيزِ الْحَكِيمِ ۝

ترجمہ: ”اور بے شک مدد کی تھی تمہاری اللہ تبارک و تعالیٰ نے (میدان) بدر میں حالانکہ تم بالکل

کمزور تھے پس ڈرتے رہا کرو اللہ سے تاکہ تم اس (بروقت امداد کا) شکر ادا کر سکو۔ عجیب سہانی

گھڑی تھی جب آپ فرما رہے تھے مومنوں سے کیا تمہیں یہ کافی نہیں کہ تمہاری مدد فرمائے تمہارا

پروردگار تین ہزار فرشتوں سے جو اتارے گئے ہیں۔ ہاں۔ کافی ہے۔ بشرطیکہ تم صبر کرو اور تقویٰ اختیار کرو۔ اور اگر آدھمکیں کفار تم پر تیزی سے اسی وقت تو مدد کرے گا تمہاری تمہارا رب پانچ ہزار فرشتوں سے جو نشان والے ہیں۔ اور نہیں بنایا فرشتوں کے اترنے کو اللہ نے مگر خوشخبری تمہارے لیے اور تاکہ مطمئن ہو جائیں تمہارے دل اس سے۔ اور (حقیقت تو یہ ہے) کہ نہیں ہے فتح و نصرت مگر اللہ تبارک و تعالیٰ کی طرف سے جو سب پر غالب (اور) حکمت والا ہے۔“

(سورۃ آل عمران آیات 123 تا 126)

سرکارِ دو عالم حضور پر نور نبی کریم رؤف رحیم ﷺ سویرے سویرے وادی بدر میں پہنچ گئے۔ اب قریش کا لشکر بھی خوب بن سنور کر کیل کانٹے سے لیس ہو کر بڑی شان بان سے پیکرِ نخوت اور عونت بنے وادی بدر کی طرف آنا شروع ہوا۔ ان کے سینے اسلام، پیغمبر اسلام، اور فرزند ان اسلام کے لیے غیظ و غضب سے بھرے ہوئے تھے۔ وہ غصہ سے دانت پیس رہے تھے ان کا بس چلتا تو مسلمانوں کو کچا چبا جاتے۔ اللہ تبارک و تعالیٰ کے محبوب خاص رسول اللہ ﷺ نے اس شان سے جب انہیں ادھر آتے دیکھا تو اپنے عزیز و حکیم پروردگار کی جناب میں دعا کے لیے ہاتھ پھیلا دیئے اور عرض کی۔

”اے اللہ! یہ قریش کا لشکر ہے جو بڑے تکبر سے اور فخر سے چلا آ رہا ہے تاکہ تیرے ساتھ ٹکرائے اور تیرے رسول کو جھٹلائے۔ اے اللہ! اپنی وہ مدد بھیج جس کا تو نے مجھ سے وعدہ فرمایا ہے اے اللہ! ان کو ناکام کر دے، ہلاک کر دے۔“

ایک سوار (عتبہ بن ربیعہ) سرخ اونٹ پر سوار ہو کر میدان سے گزر رہا تھا۔ حضور پر نور نبی کریم رؤف و رحیم ﷺ نے اس سوار کو دور سے دیکھ کر یہ فرمایا کہ لشکر قریش میں سے اگر کسی سے خیر کی توقع کی جاسکتی ہے تو صرف سرخ اونٹ کے اس سوار سے۔ اگر وہ لوگ اس کی بات مانیں گے تو فلاں پالیں گے۔ حضور انور نبی کریم رؤف و رحیم ﷺ نے حضرت علی رضی اللہ عنہ سے فرمایا: اے علی! ذرا حمزہ کو آواز دو۔ حضرت حمزہ رضی اللہ عنہ اس وقت لشکر کفار کے بالکل قریب تھے وہ آئے تو آپ ﷺ نے ان سے پوچھا۔ کہ یہ سرخ اونٹ والا کون ہے؟ انہوں نے بتایا یہ عتبہ بن ربیعہ ہے اور یہ لوگوں کو جنگ سے باز رہنے کی تلقین کر رہا ہے اور انہیں واپس چلے جانے کی ترغیب دے رہا ہے۔ وہ اپنی قوم کو کہہ رہا ہے۔

”اے میری قوم! واپسی کا سارا الزام مجھ پر عائد کر دو۔ تم یہ کہنا کہ عتبہ نے بزودی کا مظاہرہ کیا اس لیے ہم

واپس آ گئے لیکن ابو جہل عتبہ کی اس تجویز کو ماننے سے انکار کر رہا ہے۔“ (بل الہدیٰ والرشاد جلد 4 صفحہ 50)

قارئین کرام! غور کریں، حضور پر نور نبی کریم رؤف و رحیم ﷺ نے اونٹ سوار کو دور سے دیکھا اور آپ

ﷺ نے اس شخص کو بغیر پہچانے اور بغیر اس کی آواز سنے اس کے متعلق اپنے صحابہ کرام کو صحیح صحیح خبر دے دی۔

آپ ﷺ نے اپنے صحابہ کرام رضی اللہ عنہم کو فرمادیا کہ یہ شخص جو سرخ اونٹ پر سوار ہے اپنی قوم سے ایسی باتیں کر رہا ہے ایسی نصیحت یا درخواست کر رہا ہے جس کے مان لینے میں سراسر پوری قوم کی فلاح ہے۔

اور مندرجہ بالا کے اس فقرے سے یا ان الفاظ سے کہ ”اگر وہ لوگ اس کی بات مانیں گے تو فلاح پالیں گے“ یہ روز روشن کی طرح عیاں ہے کہ حضور پر نور نبی کریم رؤف ورحیم ﷺ جنگ کے خواہاں نہ تھے لیکن جب مسلمانوں پر جنگ مسلط کر دی گئی تو وہ اپنے دین و ایمان کی حفاظت کی خاطر انتہائی بے جگری سے لڑے اور اللہ رب العزت نے انہیں کامیابی عطا فرمائی۔

قریش کے چند لوگ جن میں حکیم بن حزام بھی تھا وہ حضور اکرم ﷺ کے حوض پر پانی پینے کے لیے آئے۔ مسلمانوں نے انہیں روکنا چاہا حضور انور نبی کریم رؤف ورحیم ﷺ نے فرمایا انہیں پانی پینے دو۔ جن لوگوں نے وہاں سے پانی پیا وہ سب کے سب میدان جنگ میں مارے گئے سوائے حکیم بن حزام کے۔ یہ اس کے بعد مشرف بہ اسلام ہوئے اور مسلمان ہونے کا حق ادا کر دیا۔ اس واقعہ کا ان پر ایسا گہرا اثر ہوا کہ زندگی بھر جب قسم کھاتے تو یوں کہتے۔

”یعنی اس ذات کی قسم! جس نے بدر کے دن مجھے نجات دی۔“ (سبل الہدیٰ والرشاد جلد 4 صفحہ 51)

جب سب لوگ اپنے اپنے مورچوں میں ڈٹ گئے تو کفار نے عمیر بن وہب نجفی کو بھیجا کہ جاؤ اندازہ لگا کر ہمیں بتاؤ کہ مسلمانوں کے لشکر کی کتنی تعداد ہے؟ گھوڑے پر سوار ہو کر اس نے مسلمانوں کے لشکر کے ارد گرد چکر لگایا پھر آ کر انہیں بتایا کہ ان کی تعداد تین سو ہے یا کچھ زیادہ یا کچھ کم۔ پھر اس نے کہا مجھے مہلت دو کہ میں اس امر کی بھی تسلی کر لوں کہ کیا کچھ فوجیوں کو انہوں نے کمین گاہوں میں تو چھپا نہیں رکھا۔ وہ گھوڑا دوڑاتا ہوا وادی میں دور تک چلا گیا۔ اسے کوئی آثار نظر نہ آئے واپس آ کر انہیں بتایا کہ میں نے کسی کمین گاہ میں ان کا کوئی سپاہی نہیں دیکھا۔ لیکن ساتھ ہی اس نے کہا۔

”لیکن اے گروہ قریش! میں نے ایسی اونٹنیاں دیکھی ہیں جن پر موتیں سوار ہیں۔ یثرب کے اونٹ اپنے اوپر یقینی موت اٹھائے ہوئے ہیں۔ میں نے ایک ایسی قوم دیکھی ہے جس کے پاس کوئی بچاؤ کا سامان نہیں اور ان کی تلواروں کے سوا ان کی کوئی پناہ گاہ نہیں۔ کیا تم انہیں دیکھتے نہیں ہو کہ وہ گونگے بنے ہوئے ہیں۔ کوئی بات نہیں کر رہے اور زہریلے سانپوں کی طرح پیچ و تاب کھا رہے ہیں۔ بخدا! میں یہ دیکھ رہا ہوں کہ ان میں سے ایک آدمی بھی قتل نہیں کیا جائے گا جب تک تم میں سے ایک آدمی مقتول نہ ہو جائے اور اگر اپنی گنتی کے مطابق انہوں نے تمہارے آدمیوں کو تیغ کر دیا تو اس کے بعد زندگی میں کیا لطف باقی رہے گا۔ میں نے اپنی رائے تمہیں بتادی اب جس طرح تم مناسب سمجھتے ہو کرو۔“

(سبل الہدیٰ والرشاد جلد 4 صفحہ 51)

کسی عرب کے مشاہدہ کی گہرائی اور وسعت کا آپ نے اندازہ لگانا ہو تو عمیر بن وہب حنظلی کے ان جملوں کا بغور مطالعہ کیجئے آپ کو پتہ چل جائے گا کہ اللہ تبارک و تعالیٰ نے انہیں کس غضب کی صلاحیتیں اور وہ بھی کتنی فیاضی سے عطا فرمائی تھیں۔ اور ان کی بلاغت و فصاحت کی خداداد قومی صلاحیتوں کا اندازہ درج ذیل میں ابوسلمہ الحنظلی کے بیان سے بھی کیا جاسکتا ہے۔

عمیر بن وہب کے بعد کفار نے ایک اور شخص کو مسلمانوں کی طاقت کا اندازہ لگانے کے لیے بھیجا اس کا نام ابوسلمہ الحنظلی تھا۔ اس نے بھی گھوڑے پر سوار ہو کر مسلمانوں کے لشکر کا چکر لگایا اور واپس آ کر انہیں بتایا۔

”بخدا! میں نے نہ ان کے پاس کوئی قوت و طاقت دیکھی ہے نہ اسلحہ کے انبار۔ نہ گھڑسواروں کے دستے۔ لیکن میں نے ایک ایسی قوم دیکھی ہے جو اپنے گھروالوں کی طرف لوٹنے کا کوئی ارادہ نہیں رکھتے۔ ایسی قوم جس نے اپنی جان کی بازی لگادی ہے۔ ان کے پاس ان کی تلواروں کے سوا کوئی قوت اور جائے پناہ نہیں۔ ان کی آنکھیں نیلگوں ہیں۔ گویا وہ کنکریاں ہیں چمڑے کی ڈھال کے نیچے۔ میں نے اپنی رائے سے تمہیں آگاہ کر دیا اب جیسے تم مناسب سمجھو کرو۔“ (بل الہدیٰ والرشاد جلد 4 صفحہ 52)

حکیم بن حزام نے جب یہ باتیں سنیں تو اس نے مختلف لوگوں سے ملاقات کی۔ پھر عقبہ کے پاس آیا اور اسے کہا۔

اے ابا ولید! (عقبہ کی کنیت) تو قبیلہ قریش میں بڑا برگزیدہ شخص ہے ساری قوم کا سردار ہے اور تمہاری بات مانی جاتی ہے کیا تم ایک ایسا کارنامہ انجام دینے کے لیے تیار ہو تا کہ تجھے تا ابد کلمہ خیر سے یاد کیا جاتا رہے عقبہ نے پوچھا وہ کون سا ایسا فعل ہے۔ حکیم نے کہا لوگوں کو اس میدان جنگ سے واپس لے جاؤ۔

عمرو بن الحضرمی مقتول تمہارا حلیف تھا اس کا بوجھ تم اٹھا لو۔ عقبہ نے کہا مجھے منظور ہے اور میں تجھے اپنا ضامن مقرر کر رہا ہوں اس کی دیت بھی اپنی گروہ سے ادا کروں گا اور جو اس کا مال ضائع ہوا ہے اس کا معاوضہ بھی میرے ذمہ ہے۔ تم جاؤ ابن حنظلہ (ابو جہل) کے پاس اور اس کو اس بات پر آمادہ کرو۔ مجھے اندیشہ ہے کہ وہ لوگوں کو لڑا کر رہے گا۔

عقبہ بن ربیعہ نے حکیم بن حزام کو ابو جہل کے پاس بھیجا اور خود عقبہ بن ربیعہ نے ساری قوم کو اکٹھا کیا اور ان کے سامنے یہ تقریر کی۔

”اے گروہ قریش! تم محمد (ﷺ) اور ان کے اصحاب سے جنگ کر کے کیا کروں گے اگر تم انہیں قتل کرو گے تو وہ سارے تمہارے قریبی رشتہ دار ہیں پھر زندگی بھر تم ایک دوسرے کا منہ دیکھنا نہیں گوارا کرو گے۔ کسی نے کسی کا بھائی قتل کیا ہوگا۔ کسی کا بیٹا۔ کسی کا چچا قتل کیا ہوگا۔ کسی کا ماموں۔ میرا مشورہ یہ ہے کہ اپنے اپنے گھروں کو لوٹ جاؤ۔ محمد (ﷺ) کو عرب کے دوسرے قبیلوں سے لڑنے دو۔ اگر ان قبائل نے

ان کو قتل کر دیا تو تمہارا مدعا پورا ہو گیا۔ اور اگر یہ غالب آگئے تو تمہیں ان سے ملتے ہوئے کوئی شرم نہیں آئے گی کیونکہ تم نے ان کا کچھ بگاڑا نہ ہوگا۔ میں دیکھ رہا ہوں کہ مسلمانوں نے جان دے دینے کا عزم کر رکھا ہے۔ تم اپنے آپ کو نقصان پہنچائے بغیر ان تک رسائی حاصل نہیں کر سکتے اور نہ انہیں نقصان پہنچا سکتے ہو۔ اے قوم! بزدلی کی تہمت تم مجھ پر جڑو اور اعلان کر دو کہ عتبہ کی بزدلی کی وجہ سے ہم جنگ نہیں کر سکے۔ حالانکہ تم جانتے ہو کہ میں بزدل نہیں۔“

حکیم عتبہ سے بات کر کے ابو جہل کے پاس آیا۔ کیا دیکھتا ہے کہ اس نے اپنی زرہ تھیلے سے نکالی ہوئی ہے اور وہ اسے درست کر رہا ہے میں نے اسے کہا: اے اباالحکم! مجھے عتبہ نے تمہارے پاس اس مقصد کے لیے بھیجا ہے میری بات سن کر ابو جہل بگڑ گیا۔ اور کہنے لگا:

”یعنی عتبہ نے جب سے مسلمانوں کے لشکر کو دیکھا ہے شدت خوف سے اس کا سانس پھول گیا ہے بخدا! ہم ہرگز واپس نہیں جائیں گے یہاں تک کہ اللہ تبارک و تعالیٰ ہمارے اور محمد (ﷺ) کے درمیان فیصلہ کر دے۔“

حکیم کو بڑی بے مروتی سے نکالنا جواب دینے کے بعد اس نے عمرو بن الحضرمی (مقتول) کے بھائی عامر کو بلا بھیجا وہ آیا تو اسے کہا: دیکھ! تیرا حلیف عتبہ لوگوں کو واپس لے جانا چاہتا ہے اور تیرے بھائی کے خون کو ضائع کرنا چاہتا ہے۔ تم اٹھو اپنے معاہدے اور اپنے بھائی کے خون کی دہائی دو۔ عامر بن الحضرمی کھڑا ہو گیا اور زمانہ جاہلیت کی رسم کے مطابق پیچھے سے اپنی چادر اٹھادی پھر چلا کر کہنے لگا واعمر اہ! واعمر اہ! اس کی اس چیخ و پکار پر لوگ بھڑک اٹھے اور جنگ کے لیے آمادہ ہو گئے اس طرح مصالحت کی کوششیں ناکام ہو گئیں۔

جب عتبہ کو ابو جہل کی بات پہنچی۔ تو عتبہ نے جواب میں یہ کہا۔

”اس ذلیل کو جلدی معلوم ہو جائے گا کہ کس کا سانس پھولا ہے میرا یا اس کا۔“

(سبل الہدیٰ والرشاد جلد 4 صفحہ 53)

مندرجہ بالا چند صفحات عربوں کی فصاحت، بلاغت، مناسب صحیح بے لاگ رائے زنی اور اس حقیقت کو کہ مشرکین کے کچھ لوگ، کچھ سردار، مدبر، صاحب الرائے، اہل عقل و دانش بھی تھے اور دورانہدیش بھی تھے، بہت اچھی طرح آشکار کرتے ہیں۔ یہ گفت و شنید و معاملات بہت اہم بھی ہیں۔ اس لیے یہ واقعات مزید معلومات یا تفصیل کے ساتھ قدرے زیادہ قابل فہم انداز میں پیش خدمت ہیں۔

قریش کے جاسوس

غرض جب لشکر کفار نے میدان بدر میں جنگی پوزیشن اختیار کر لی تو انہوں نے عمیر بن وہب جمحی کو جاسوسی کے لیے بھیجا (یہ عمیر بعد میں مسلمان ہو گئے تھے اور نہایت اچھے مسلمان بنے اور حضور انور نبی کریم رؤف و رحیم

ﷺ کے ساتھ غزوہ احد میں شریک ہوئے۔) قریش نے عمیر سے کہا جا کر محمد ﷺ کے لشکر کی تعداد معلوم کرو اور ہمیں خبر دو۔ عمیر اپنے گھوڑے پر سوار ہو کر نکلے اور انہوں نے اسلامی لشکر کے گرد ایک چکر لگایا، پھر قریش کے پاس آ کر ان سے بولے:

”وہ لوگ تقریباً تین سو ہیں، ممکن ہے کچھ کم یا کچھ زیادہ ہوں۔ مگر ٹھہرو میں ذرا یہ دیکھ لوں کہ ان لوگوں کی کوئی کمین گاہ تو نہیں جہاں اور لوگ چھپے ہوئے ہوں یا کوئی مدد تو آنے والی نہیں ہے۔“

یہ کہہ کر عمیر پھر روانہ ہو گئے اور وادی میں بہت دور تک گئے مگر انہیں کوئی چیز نظر نہیں آئی تب وہ پھر واپس آئے اور کہنے لگے:

”مجھے اور کچھ نظر نہیں آیا، مگر اے گروہ قریش! میں نے دیکھا کہ یہ سربکف لوگ موت کو اپنے کاندھوں پر اٹھائے ہوئے ہیں جیسے وہ اونٹنی ہوتی ہے جو اس کے مالک کی قبر پر باندھ دی جاتی ہے نہ اس کو چارہ دیا جاتا ہے نہ پانی یہاں تک کہ اسی حالت میں مر جاتی ہے۔ یعنی یثرب کے یہ جیالے قتل و خون کا بازار گرم کرنے آئے ہیں۔ بعض راویوں نے یہ اضافہ بھی بیان کیا ہے کہ کیا تم دیکھتے نہیں یہ لوگ گونگوں کی طرح خاموش اور مہر برب ہیں، سانپوں کی طرح پھنکارتے ہیں، انہیں لوٹ کر اپنے گھروں کو جانے کی تمنا نہیں ہے۔ یہ وہ لوگ ہیں جن کے نہ حمایتی ہیں اور نہ ان کی تلواروں کے سوا ان کا کوئی ٹھکانہ ہے۔ خدا کی قسم! میں سمجھتا ہوں کہ ان کا کوئی آدمی اس وقت تک قتل نہیں ہوگا جب تک وہ تمہارے میں سے ایک آدمی کو نہیں مار لے گا۔ اس طرح اگر تمہارے آدمی بھی اتنے ہی مرے جتنے ان کے تو اس کے بعد زندگی کا کوئی مزا نہیں۔ اس لیے اس بارے میں سوچ لو۔“

قریش کی واپسی کے لیے حکیم کی عتبہ سے درخواست

حکیم بن حزام نے یہ بات سنی تو وہاں سے عتبہ بن ربیعہ کے پاس آئے اور کہنے لگے:

”ابو لید! تم قریش کے بڑے اور سردار ہو اور لوگ تمہاری بات مانتے ہیں، کیا تمہیں یہ بات پسند نہیں کہ رہتی دنیا تک تمہارا ذکر بھلائی اور خیر کے ساتھ ہوتا رہے۔“

عتبہ نے پوچھا کیا بات ہے؟ تو حکیم نے کہا کہ بہتری اسی میں ہے کہ قریشی لشکر کو واپس لے چلو۔ عتبہ نے جب ساری بات سنی تو اس کی سمجھ میں آگئی اور اس نے محسوس کیا کہ یہ خون ریزی نقصان دہ ہے چنانچہ اس نے لوگوں کے سامنے کھڑے ہو کر خطبہ دیا اور کہا:

”اے گروہ قریش! خدا کی قسم! تمہیں محمد (ﷺ) اور ان کے صحابہ کرام رضی اللہ عنہم سے جنگ کر کے کچھ فائدہ نہیں پہنچے گا۔ محمد (ﷺ) کے صحابہ سب کے سب تمہارے رشتہ دار اور عزیز ہی ہیں۔ اس لیے خدا کی قسم! اگر تم نے ان لوگوں کو مار ڈالا تو تم میں سے ہر شخص ایک دوسرے کے رشتہ داروں کا قاتل ہوگا اور تم میں

سے ہر ایک ہمیشہ دوسرے کو اس وجہ سے بری نظر اور نفرت سے دیکھے گا کہ ہر شخص دوسرے کے رشتہ داروں اور خاندان والوں کا قاتل ہے۔ لہذا بہتری اسی میں ہے کہ واپس لوٹ چلو اور محمد ﷺ سے نمٹنے کے لیے تمام عربوں کو چھوڑ دو۔ اگر انہوں نے محمد ﷺ کو نقصان پہنچا دیا تو یہ تمہارے دل کی مراد ہوگی۔ اور اگر دوسری صورت ہوئی تو تمہارے اوپر کوئی ذمہ داری نہ ہوگی بلکہ وہ بھی تمہاری ہی عزت ہوگی۔ لہذا تم ان کے ساتھ مت الجھو۔ اے قوم! آج اگر تمہیں اس طرح لوٹنے میں غیرت آتی ہے تو اس کی عار اور ذمہ داری تم مجھ پر ڈال دو اور مجھے بزدل کہہ سکتے ہو حالانکہ تم جانتے ہو کہ میں تم میں بزدل نہیں ہوں۔“

ایک روایت میں اس طرح ہے کہ حکیم بن حزام نے عتبہ بن ربیعہ سے یوں کہا:

”تم لوگوں کو اپنی پناہ دے دو اور عمرو بن حضرمی کا خون بہا اپنے ذمہ لے لو جو تمہارا حلیف تھا اور اس کے تجارتی قافلے کا جو سامان محمد ﷺ کے دستہ کے امیر عبداللہ بن جحش کے ہاتھ لگا اس کا تاوان اپنے سر لے لو کیونکہ یہ لوگ محمد ﷺ سے صرف اسی کے خون بہا اور مال تجارت کا مطالبہ کر سکتے ہیں۔“

عمرو بن حضرمی عتبہ بن ربیعہ کا حلیف یعنی معاہدہ بردار تھا جو تجارت کی غرض سے سفر میں تھا۔ حضور انور نبی کریم رؤف ورحیم ﷺ نے ایک دستہ حضرت عبداللہ بن جحش رضی اللہ عنہ کی سربراہی میں نخلہ کی طرف دشمنوں کی سرکوبی اور ان کے قافلے روکنے کے لیے بھیجا تھا۔ حضرت عبداللہ رضی اللہ عنہ کا سامنا عمرو بن حضرمی کے قافلے سے ہوا۔ اس مقابلے میں حضرت واقد بن عبداللہ رضی اللہ عنہ نے عمرو بن حضرمی کو قتل کر دیا اور حضرت عبداللہ بن جحش رضی اللہ عنہ نے اس قافلے کے مال پر قبضہ کر لیا تھا۔ اس سریہ کی تفصیل پہلے لکھی جا چکی ہے۔

اس طرح عمرو بن حضرمی وہ پہلا شخص ہے جس کو مسلمانوں نے مقابلے میں قتل کیا۔ حکیم بن حزام نے عتبہ کو اسی کے متعلق مشورہ دیا کہ لڑائی کی بنیاد عمرو بن حضرمی کا قتل ہے لہذا تم اس کی جان کی قیمت اپنے ذمہ لے لو اور اس کے قافلے کا جو مال تجارت مسلمانوں کے ہاتھ آ گیا ہے اس کی ادائیگی بھی اپنے سر لے لو اور اس طرح اس جنگ کو نہ ہونے دو جو سر پر آ چکی ہے عتبہ اس پر راضی ہو گیا اور اس نے کہا:

”ہاں، میں اس کا خون بہا اپنے ذمہ لیتا ہوں، وہ میرا حلیف تھا اس لیے اس کی جان کی قیمت اور مال کے نقصان کی ادائیگی کا ذمہ میں اپنے سر لیتا ہوں تم نے جو کہا اور جو مشورہ دیا میں اس کو قبول کرتا ہوں۔“

اس کے بعد عتبہ اپنے اونٹ پر سوار ہو کر لشکر کی صفوں میں گھوما اور قریش کے سامنے اعلان کرنا گیا:

”اے قوم کے لوگو! میری بات مانو! تم صرف عمرو بن حضرمی کے خون بہا اور اس کے لٹے ہوئے مال کا مطالبہ ہی تو کرتے ہو، میں ان دونوں کی ادائیگی کا ذمہ لیتا ہوں۔“

عتبہ کی کوششوں کی حضور ﷺ کو اطلاع

ادھر جب رسول اللہ ﷺ نے ریت کے ٹیلے کے پیچھے سے قریشی لشکر کو نمودار ہوتے دیکھا اور اس کے بعد لشکر میں ایک شخص کو ایک سرخ رنگ کے اونٹ پر گھومتے دیکھا تو آپ ﷺ نے فرمایا:

”ان دونوں یعنی لشکر یا اونٹ والے میں سے اگر کسی کے ساتھ اس وقت خیر ہے تو وہ سرخ اونٹ والے کے ساتھ ہے۔“

ایک روایت میں یوں ہے کہ اگر کوئی خیر کا حکم دینے والا شخص ہوتا جس کی بات لوگ مانتے تو وہ سرخ اونٹ والا ہے جس سے یہ لوگ فلاح پاتے۔

جب حضور پُر نور نبی کریم رُوف ورحیم ﷺ نے اس سرخ اونٹ والے شخص کو قریشی لشکر میں گھومتے دیکھا تو آپ ﷺ نے حضرت علی رضی اللہ عنہ سے فرمایا کہ حمزہ کو آواز دو۔ حضرت حمزہ رضی اللہ عنہ مشرکوں کی صفوں کے سب سے زیادہ قریب تھے۔ حضور انور نبی کریم رُوف ورحیم ﷺ نے حضرت حمزہ سے پوچھا:

”یہ سرخ اونٹ والا شخص کون ہے اور کیا کہہ رہا ہے؟“

حضرت حمزہ نے عرض کیا:

”وہ عتبہ بن ربیعہ ہے جو لوگوں کو جنگ کرنے سے منع کر رہا ہے۔“

حضور انور نبی کریم رُوف ورحیم ﷺ کا عتبہ کے بارے میں مندرجہ بالا ارشاد آپ ﷺ کی نبوت کی نشانیوں میں سے ایک نشانی تھا کہ آپ ﷺ نے دور سے اس شخص کو دیکھ کر اور بغیر پہچانے اور بغیر اس کی آواز سنے اس کے متعلق مکمل صحیح خبر دے دی۔

ابو جہل کا عتبہ پر غصہ

غرض حکیم بن حزام سے بات کرنے کے بعد جب عتبہ نے عمرو بن حفص کا خون بہا اپنے ذمہ لینے کا اعلان کر دیا تو اب اس نے حکیم سے کہا کہ تم ذرا ابن حنظلہ یعنی ابو جہل کے پاس جاؤ، حکیم کہتے ہیں کہ میں روانہ ہوا یہاں تک کہ ابو جہل کے پاس پہنچا، میں نے دیکھا کہ وہ زرہ بکتر پہن کر ہتھیار لگا رہا تھا، میں نے اس سے کہا:

”مجھے عتبہ نے یہ پیغام دے کر بھیجا ہے۔“

عتبہ کو بزدلی کا طعنہ

ابو جہل یہ سن کر غضبناک ہو گیا اور اس نے بڑی حقارت سے کہا کہ عتبہ بزدل ہو گیا ہے، یہاں عربی کا ایک خاص محاورہ استعمال ہوا ہے جو بزدلی کا طعنہ دینے کے لیے بولا جاتا ہے، ایک روایت میں یوں ہے کہ ابو جہل

فوراً عتبہ کے پاس آیا اور غصہ کے ساتھ اس نے عتبہ سے کہا:

”یہ بات تم نے ہی کہی ہے، خدا کی قسم! اگر تمہارے علاوہ کسی اور نے یہ بات کہی ہوتی تو میں اس کی بزدلی کا زبردست طعنہ دیتا کہ تیرے دل میں دشمن کا خوف اور ڈر بیٹھ گیا ہے، خدا کی قسم! ہم اس وقت تک ہرگز واپس نہیں جائیں گے جب تک اللہ تبارک و تعالیٰ ہمارے اور محمد (ﷺ) کے درمیان فیصلہ نہ فرمادے۔“

پھر ابو جہل نے حکیم سے کہا:

”عتبہ نے یہ بات یوں ہی نہیں کہی بلکہ اس لیے کہی ہے کہ وہ جانتا ہے مسلمانوں کی تعداد اس قدر کم ہے کہ ان کو ہمارے اونٹ اور گھوڑے ہی کافی ہو جائیں گے۔ اور ان میں ہی عتبہ کا بیٹا ابو حذیفہ بھی ہے (لہذا مسلمانوں کی ہلاکت کا مطلب ہے کہ عتبہ کا بیٹا بھی ہلاک ہو جائے گا) لہذا وہ تم کو خواہ مخواہ ڈرا رہا ہے۔“ حضرت ابو حذیفہ اسی عتبہ بن ربیعہ کے بیٹے تھے اور بہت پہلے اسلام قبول کر چکے تھے۔

ایک روایت میں یوں ہے کہ ابو جہل نے عتبہ کی بات سن کر قریشی لشکر سے کہا:

”اے گروہ قریش! عتبہ تمہیں یہ مشورہ اس لیے دے رہا ہے کہ اس کا بیٹا بھی محمد (ﷺ) کے ساتھ ہے اور خود محمد (ﷺ) اس کے چچا زاد بھائی ہیں لہذا وہ نہیں چاہتا کہ تم اس کے بیٹے اور اس کے چچا زاد بھائی کو قتل کرو۔“

یہ سن کر عتبہ بگڑ گیا اور ابو جہل کو گالیاں دینے لگا، پھر بولا:

”جلد ہی پتہ چل جائے گا کہ ہم میں سے کون اپنی قوم کے حق میں کانٹے بورا ہے۔“

کفر و اسلام میں عتبہ کے کنبہ کی تقسیم

ایک عجیب بات یہ ہے کہ اسی عتبہ بن ربیعہ کی سوتیلی بیٹی ام ابان کے چار بھائی اور دو چچا تھے اور سب ہی اس جنگ بدر میں شریک ہوئے ان میں سے دو بھائی مسلمان تھے اور دو مشرک تھے اور اسی طرح ان دونوں چچاؤں میں سے ایک مسلمان تھا اور ایک کافر تھا، دونوں مسلمان بھائی تو حضرت ابو حذیفہ اور حضرت مصعب بن عمیر تھے، یہ حضرت مصعب غالباً ام ابان کے ماں شریک بھائی تھے، یعنی عتبہ کے بیٹے نہیں تھے بلکہ عتبہ کی بیوی کے بیٹے تھے، اور دو کافر بھائی ولید بن عتبہ اور ابو عزیز تھے، اسی طرح ام ابان کے مسلمان چچا معمر بن حرث تھے، یہ بھی شاید عتبہ کے ماں شریک بھائی تھے، اور کافر چچا شیبہ بن ربیعہ تھا۔

عتبہ کا ابو جہل پر غصہ

غرض جب عتبہ کو معلوم ہوا کہ ابو جہل نے اس کو بزدل کہا ہے تو عتبہ نے کہا:

”اس شخص کو جو اپنے سرین خوشبوؤں سے رنگ رہا ہے، جلد ہی معلوم ہو جائے گا کہ کون شخص بزدل ہے، میں یا وہ؟“

سرین کو خوشبو سے رنگنے کا مطلب پیچھے گزر چکا ہے، اس موقع پر اس محاورہ کے استعمال کی تشریح کرتے ہوئے علامہ سہلی رحمۃ اللہ علیہ نے لکھا ہے کہ یہ کلمہ عتبہ کا ایجاد کیا ہوا نہیں تھا نہ وہ اس کو سب سے پہلے استعمال کرنے والا شخص ہے بلکہ یہ محاورہ اصل میں ایک بادشاہ کو طعنہ کے طور پر کہا گیا تھا جس کا نام قابوس بن نعمان یا قابوس بن منذر تھا۔ یہ بادشاہ بہت زیادہ عیش پسند تھا اور جنگوں سے جان چراتا تھا یعنی ہر وقت خوشبوؤں میں معطر عیش و نشاط میں غرق رہتا تھا۔ اس لیے اس کو کہا گیا کہ وہ بدن پر خوشبوئیں ملے ہوئے یعنی زعفران وغیرہ لگائے رنگ رلیوں میں مصروف رہتا ہے۔ تو محاورہ میں رنگا ہوا ہونے سے مراد خوشبوؤں میں رچا بسا اور زعفران وغیرہ کی زردی ہے، چنانچہ سرداران عرب صرف آسودگی اور سکون و چین کے وقت ہی خوشبوئیں لگاتے تھے، جنگ کے موقعوں پر خوشبوئیں لگانا بے انتہا برا اور معیوب سمجھتے تھے کیونکہ اس سے نزاکت اور عیش پسندی کا اظہار ہوتا ہے۔

علامہ سہلی رحمۃ اللہ علیہ کہتے ہیں کہ میرا خیال ہے کہ جب ابو جہل کو یہ معلوم ہوا کہ ابوسفیان کا تجارتی قافلہ صحیح سلامت بچ کر نکل گیا ہے تو اس خوشی میں اس نے اونٹ ذبح کئے، بدر کے مقام پر شراب و کباب کی محفل سجائی اور اس میں طوائفوں کے رقص و نغمہ سے دل بہلایا اسی وقت اس نے شاید خوشبو بھی لگائی ہو یا اس کا ارادہ کیا، اسی لیے عتبہ نے اس کے متعلق یہ محاورہ استعمال کیا جس سے اس کا مقصد یہ طعن کرنا تھا کہ وہ میدان جنگ میں خوشبوئیں لگاتا اور بنتا سنورتا ہے۔

جہاں تک سرین کے لفظ بولنے کا تعلق ہے تو اس سے مراد تو سارا بدن ہے لیکن انتہائی نفرت و بیزاری ظاہر کرنے کے لیے جسم کے سب سے گندے اور ارذل چوڑ اور چوڑوں کے درمیان کے حصے کا ذکر کیا گیا ہے۔

ابو جہل کی ضد اور سرکشی

ایک روایت ہے کہ جنگ سے پہلے حضور انور نبی کریم ﷺ رؤف و رحیم ﷺ نے حضرت عمر بن خطاب کو مشرکین کے پاس یہ پیغام دیکر بھیجا کہ تم لوگ واپس چلے جاؤ کیونکہ یہ معاملہ اگر میں تمہارے سوا دوسروں کے ساتھ کروں تو یہ میرے لیے زیادہ بہتر ہے بہ نسبت اس کے کہ تمہارے ساتھ پیش آئے، یہ پیغام سن کر حکیم بن حزام نے کہا:

”خدا کی قسم! یہ انصاف کی بات ہے اس انصاف کے بعد تم لوگ ہرگز ان پر فتح نہیں حاصل کر سکتے۔“

مگر ابو جہل بولا:

”اب جب کہ اللہ تبارک و تعالیٰ نے انہیں ہمارے قابو میں کر دیا ہے تو خدا کی قسم! ہم ہرگز نہیں لوٹیں گے۔“

عتبہ کے خلاف عامر کا اشتعال

اس کے بعد ابو جہل نے عامر بن حضرمی کو بلایا جو اس مقتول شخص یعنی عمرو بن حضرمی کا بھائی تھا اور اس سے کہا:

”یہ عتبہ تمہارا دوست اور معاہدہ بردار ہے اور لوگوں کو واپس لے جانا چاہتا ہے۔ ایک روایت میں یہ لفظ ہے کہ یہ چاہتا ہے کہ سب لوگوں کو رسوا کرے۔ اس نے تمہارے بھائی کی جان کی قیمت اپنے پاس سے ادا کرنے کا اعلان کیا ہے اور یہ سمجھتا ہے کہ تم اس خون بہا کو قبول کر لو گے۔ تمہیں اپنے بھائی کا خون بہا عتبہ کے مال سے لیتے ہوئے شرم نہیں آئے گی جب کہ تم اس کا حشر اپنی آنکھوں سے دیکھ چکے ہو۔ اٹھو اور اپنے بھائی کے خون کا واقعہ لوگوں کے سامنے بیان کرو۔“

یہ عامر بن حضرمی بھی اپنے بھائی عمرو بن حضرمی کی طرح عتبہ کے معاہدہ برداروں میں سے تھا جس کی تفصیل آگے آئے گی، چنانچہ عامر اٹھا اور اس نے اپنا بدن کھول کر اس پر مٹی ملی اور لوگوں کے درمیان چیخنا شروع کیا ہائے میرا بھائی! ہائے میرا بھائی! یہ سن کر لوگوں میں جوش و خروش پھیل گیا۔

حکمت الہی

شان رب العالمین، حکمت رب کائنات کہ یوم غزوة بدر کو یوم الفرقان بنانے کے لیے ادھر مسلمانوں کو انتہائی بے سروسامانی کی حالت میں مدینہ منورہ سے نکالا اور ادھر لشکر مشرکین قریش کو ابوسفیان کے اس واضح اور بروقت پیغام کہ قریش کا قافلہ تجارت بدر سے بحفاظت گزر آیا ہے اور اب کوئی خطرہ نہیں ہے اس لیے اب لشکر مشرکین مکہ، واپس ہو جائے، کے باوجود میدان بدر میں لے آیا۔

بلاشبہ، غزوة بدر اسلام کی شوکت اور مسلمانوں کی عزت و عظمت کا ذریعہ بنا، خدا نے اپنے بندوں کو اس نعمت عظمیٰ سے نوازنے کے لیے یہ احسان فرمایا کہ حالات ناسازگار ہونے کے باوجود دونوں لشکر میدان کارزار میں پہنچ گئے اور مقابلہ ہوا۔

یہ اللہ ہی کی تدبیر و حکمت تھی کہ مدینہ سے نکلنے وقت لشکر اسلام کے پیش نظر (پیغمبر اسلام ﷺ کے نہیں) صرف قافلہ تجارت تھا جس کی ناکہ بندی کر کے وہ دشمن کو معاشی طور پر تباہ کر دینے کی اہم سیاسی پالیسی پر عمل کر رہے تھے لیکن بدر تک پہنچنے سے پہلے حالات نے دوسرا رخ اختیار کیا اور بالآخر ایک بڑے لشکر کفار سے مقابلہ ہو گیا۔

دوسری طرف کفار بالخصوص ابو جہل کا مسلمانوں کے خلاف سخت برا فروختہ (غیظ و غضب میں آنا) ہونا اور اپنے قافلہ کی حفاظت کے لیے مکہ سے نکل پڑنا اور قافلہ کے بحفاظت مکہ پہنچ جانے کی اطلاع کے بعد بھی مسلمانوں سے جنگ پر اصرار کرنا یہ سب بھی اللہ ہی کی طرف سے تھا۔

اگر مشرکین مکہ ابوسفیان کے پیغام پر عمل پیرا ہو جاتے یا کسی اور وجہ سے، ابھی جنگ کا فیصلہ نہ کرتے تو اس طرح کفر کو مزید طاقتور ہونے اور مسلمانوں سے نپٹنے کا کچھ وقت ملتا۔ اور یوں ان کی سازشوں سے مسلمان پریشان ہی ہوتے رہتے۔ انہیں سکون ہی نہ مل پاتا کہ وہ اسلام کی جڑوں کو مضبوط کرنے کے لیے کچھ کرتے۔

پس اللہ رب العزت نے مسلمانوں پر انعام فرمایا کہ وہ بغیر ارادہ جنگ کے اپنے گھروں سے نکل کھڑے ہوئے اور پھر خدا کو ان سے جو کام لینا تھا وہ پورا ہو گیا۔ اس کا ذکر مبارک اللہ تبارک و تعالیٰ نے سورہ انفال کی آیت 42 میں یوں فرمایا ہے:

وَلٰكِنْ لِّيَقْضِيَ اللّٰهُ اَمْرًا كَانَ مَفْعُوْلًا ۗ لِيَهْلِكَ مَنْ هَلَكَ عَنۢ بَيْنِنَا وَيٰحَسْبِي مَنْ حَسْبِيَ ۗ عَنِ بَيْنِنَا ۗ وَاِنَّ اللّٰهَ لَسَمِيْعٌ عَلِيْمٌ ۝ (سورہ انفال آیت 42)

ترجمہ ”لیکن (یہ بلا ارادہ جنگ) اس لیے تھی، تاکہ اللہ وہ کام کر دکھائے جو ہونا ہی تھا، تاکہ ہلاک ہو، جسے ہلاک ہونا ہے دلیل سے اور زندہ رہے، جسے زندہ رہنا ہے، دلیل سے اور بے شک اللہ خوب سننے اور جاننے والا ہے۔“

اپنے نبی کی شان میں مسلمانوں کیلئے میدان بدر میں اللہ کی زبردست اور کھلی کھلی مدد قارئین کرام! اللہ تبارک و تعالیٰ، خالق و مالک کائنات کے میدان بدر میں مسلمانوں کی زبردست اور واضح مدد فرمانے کے کتنے خوبصورت انداز و طریقے ہیں۔ اپنے برگزیدہ نبیوں کی زبردست اور کھلی کھلی مدد فرمانا اللہ تبارک و تعالیٰ کی سنت ہے۔ اپنے نبیوں کی زبردست اور کھلی کھلی مدد فرما کر اللہ تبارک و تعالیٰ اپنی مخلوق، ذی شعور مخلوق پر اولاً یہ واضح کرتا ہے کہ وہ ہر وقت ہر کچھ کرنے پر قادر ہے اور ثانیاً یہ کہ اس کا نبی برحق ہے اس کا اتباع کیا جائے اور اس کی رہنمائی کے مطابق زندگی گزاریں۔

زبردست اور کھلی کھلی مدد کے الفاظ میں نے درج ذیل آیات مبارکہ سے لیے ہیں۔

”اور مجھے اپنی طرف سے کھلا مدد کا رعبہ دے۔“ (سورہ بنی اسرائیل آیت 80)

”اور اللہ تمہاری زبردست مدد فرمائے۔“ (سورہ فتح آیت 3)

اللہ تبارک و تعالیٰ کے انبیاء کرام مستجاب الدعوات ہوتے ہیں جب وہ دعا کے لیے ہاتھ اٹھا دیتے ہیں تو قادر مطلق (ہر کچھ کرنے پر ہر وقت قادر یعنی کہ اللہ تبارک و تعالیٰ) ان کی ایسے انداز و طریقوں سے مدد فرماتا ہے کہ عموماً وہ ذی شعور مخلوق انس و جاں کے لیے ناقابل یقین ہوتے ہیں۔

اپنے انبیاء کرام کی ہر وقت زبردست اور کھلی کھلی مدد فرمانا اللہ تبارک و تعالیٰ کی سنت ہے۔ میدان بدر میں مسلمانوں کے لیے اللہ تبارک و تعالیٰ کی زبردست کھلی کھلی مدد کو سمجھنے کے لیے درج ذیل کو پڑھئے اور دیکھئے کہ قادر مطلق کیا کیا کرتا ہے اور موقع پر موجود اپنی ذی شعور مخلوق کو دکھا کر کرتا ہے تاکہ مخلوق خدا کو اللہ تبارک و تعالیٰ کے وجود و وحدانیت اور اس کے نبی آخر الزمان کا برحق ہونا نظر آئے اور یقین رہے۔

ہم سب کا وہی ایک اللہ ہے۔

☆ ☆ جس نے حضرت آدم علیہ السلام کو اپنے ہاتھ سے بنایا (بن ماں باپ کے پیدا فرمایا) پہلی سے حضرت حواء کو پیدا کیا۔ انہیں جنت میں رکھا پھر زمین پر بھیج دیا اور دونوں کو جبل رحمت پر (مکہ معظمہ) میں ملا دیا اور بنی نوع انسان کی ابتداء فرمائی۔

☆ ☆ جس نے حضرت نوح علیہ السلام کی صدیوں کی تبلیغ الوہیت، وحدانیت کے بعد قوم نوح کو غرقاب کیا اور حضرت نوح اور ساتھیوں کو بچھڑے ہر جاندار کے جوڑے کو لیے ہوئے کشتی نوح، جو دی پہاڑ کی چوٹی پر رکھی۔

☆ ☆ جس نے حضرت ابراہیم علیہ السلام کو بہت رحم دل بنایا۔ جس نے آگ کے الاؤ حضرت ابراہیم کے لیے پھولوں کا گداز بستر بنا دیا اور دعائے ابراہیم علیہ السلام قبول فرمائی اور ہمارے آقا حضرت محمد رسول اللہ ﷺ کو مبعوث فرمایا۔

☆ جس نے اپنی کھلی نشانی ”مقام ابراہیم“ کو ہمارے لیے محفوظ رکھا۔

☆ ☆ جس نے حضرت لوط علیہ السلام کو بچھڑے اپنے پیروکاروں کے عذاب کی بستی سے نکالا۔ پھر وہ بستی الثادی اور اس پر پتھروں کی بارش کر دی ہے اور اس بستی کو نشان عبرت بنا دیا۔

☆ ☆ جس نے حضرت موسیٰ علیہ السلام کی پرورش فرعون کے محل میں کی۔ جس کے عصا نے وقت کے جادو گروں کے تمام حربے نکل لیے۔ جس کے حکم سے حضرت موسیٰ علیہ السلام بچھڑے اپنی قوم کے دریا پار ہوئے، دریا نے بیچ میں سے گزرنے کا راستہ دے دیا اور اسی پانی نے فرعون کو بچھڑے لاش غرقاب کیا اور پانی نے اس کی لاش نکال باہر پھینکی کہ نشان عبرت بنے۔ جس کے پتھر پر عصا مارنے سے بارہ چشمے بہہ نکلے۔

☆ جس نے جسم فرعون کو آنے والی امتوں کے لیے نشان عبرت بنایا۔

☆ جس نے قارون کے ساتھ اس کا خزانہ بھی زمین میں دھنسا دیا۔

☆ جس نے قوم موسیٰ، بنی اسرائیل پر اپنی رحمت خاص سے من و سلوئی نازل فرمایا۔

☆ ☆ جس نے حضرت صالح علیہ السلام کی قوم کے اصرار پر خاص اونٹنی بطور وارننگ پہاڑ سے پیدا فرمائی، بنائی اور جب عذاب نازل کیا تو بڑی بڑی چٹانوں کے تراشیدہ مکانات اکھاڑ کر پھینک دیئے، الثادیئے اور قیامت تک کے لیے نشان عبرت بنا دیا۔

- ☆ جس نے قوم شعیب کے علاقہ مدین کو ایسے صفحہ ہستی سے مٹایا کہ گویا کبھی آباد ہی نہ تھے۔
- ☆ جس نے حضرت ایوب علیہ السلام کے صبر کا امتحان لیا تو سب کچھ ہی اجڑ گیا اور امتحان میں کامیابی پر صحت و توانائی کے ساتھ مال و اسباب بھی پھر اسی طرح دے دیئے جیسے کہ پہلے تھے۔
- ☆ جس نے حضرت داؤد علیہ السلام کے ہاتھ میں یہ تاثیر دی کہ لوہا، پتھر وغیرہ ہاتھ کے لگتے ہی موم کی طرح نرم ہو جاتا تھا اور وہ لوہے کے آلات بنا کر ہی روزی کماتے تھے۔
- ☆ جس کے ساتھ مل کر پہاڑ اور پرندے بھی اللہ کی تسبیح و حمد و ثناء کرتے تھے۔
- ☆ جس نے حضرت سلیمان علیہ السلام کو تخت شاہی دیا اور چرند، پرند، جن و انسان پر حکومت دی۔
- ☆ جس نے حضرت یونس علیہ السلام کو مچھلی کے پیٹ میں زندہ رکھا۔
- ☆ جس نے قوم عاد پر آندھی کا عذاب نازل کیا۔ وہ ایسی ہوا تھی کہ جس پر سے گزرتی اسے ریزہ ریزہ کئے بغیر نہ چھوڑتی۔
- ☆ جس نے یوسف علیہ السلام کو کنعان کے کنویں سے نکال کر مصر کا بادشاہ بنایا، جس کی پاکدامنی کی گواہی چار ماہ کے بچے نے دی۔ جس کو ترغیب و تنہائی میں خوف خدا ہی رہا۔
- ☆ جس نے ضعیفی میں حضرت زکریا علیہ السلام کو حضرت یحییٰ عطا فرمائے۔
- ☆ جس نے حضرت مریم علیہا السلام، اپنی عابدہ کو، زمین پر کھانے کے لیے جنت کے پھل بھیجے اور پاک دامن حضرت مریم علیہا السلام کے رحم میں اپنی روح پھونکی اور مطلع کیا کہ آپ کے بطن سے پیدا ہونے والا میرا نبی ہوگا۔
- ☆ جس نے ابن مریم، حضرت عیسیٰ علیہ السلام کو بطن مادر میں ضروری تعلیم دی، جنہوں نے چند دن کی عمر میں پالنے میں ہی بات اور تبلیغ شروع کر دی۔ جس کا پیدا ہونا رہنا اور اٹھایا جانا سلامتی ہے وہ اپنے رب کے حکم سے مردوں کو زندہ کرتے تھے اور مٹی، گارے کے پرندے بنا کر اللہ کے حکم سے اڑا دیتے تھے۔
- ☆ جس نے آج سے تقریباً 1450 سال پہلے مکہ معظمہ میں اپنے پیغمبر اول و آخر و اعظم اصل الموجودات حضرت محمد رسول اللہ ﷺ کو پیدا کیا۔
- ☆ جس نے رسول اُمی کی بشارت تو ریت اور انجیل میں دی۔
- ☆ جس نے اپنے محبوب ﷺ کو اپنی طرح 99 صفات، نام عطا فرمائے۔
- ☆ جس نے نبی اکرم ﷺ کو خاتم النبیین، شفیع المذنبین سید المرسلین، رحمت للعالمین، محبوب خاص بنا کر تمام انبیاء کرام میں ممتاز کیا، افضل الانبیاء اور اپنا حبیب بنایا۔
- ☆ جس نے مسیح، چاک و چوبند پہرہ دار قاتلوں کے بد ارادوں کو کھلے عام خاک میں ملا دیا۔

☆ جس نے غار ثور کے دہانہ پر مکڑی کا جالاتان کر اور کبوتروں کے جوڑے کو بیٹھا کر، بالکل غار کے دھانے پر پہنچے ہوئے تلاش کرنے والے کھوجی اور مشرکین قریش کو نامراد واپس پلٹایا۔

☆ جس نے بہ سبب نبی اکرم ﷺ انصار و مہاجرین میں ایسا بھائی چارہ پیدا کر دیا کہ سگے بہن بھائیوں میں بھی نہیں ہوتا۔

☆ جو اپنی حکمت و قدرت سے لشکر اسلام کو انتہائی بے سروسامانی میں اور لشکر کفار کو تمام سامان حرب کے ساتھ بلا جواز بدر میں لے آیا۔

☆ جس نے نبی اکرم ﷺ کے فرمانبردار ساتھیوں کو قلیل تعداد، بغیر تیاری، اور انتہائی بے سروسامانی کے باوجود میدان بدر میں مشرکین مکہ پر مکمل فتح دی۔

☆ جس نے عتیبہ بن ابولہب کو تمام حفاظتی انتظامات و پہروں کے باوجود شیر کے حوالے کر دیا۔

☆ جس نے ان تمام سرداران قریش کو، جن کے بارے میں نبی اکرم ﷺ فرما چکے تھے، چن چن کر بے سروسامان صحابہ کرام سے تیغ کرا دیا۔

☆ جس نے صحابہ کرام رضی اللہ عنہم کے ذریعے وہ صفات، دلیری، جذبہ ایثار و قربانی، اطاعت و فرمانبرداری، حب رسول و حب دین، اخلاق، ہمت و مردانگی پیدا کی کہ ان کی مثال رہتی دنیا تک نہ مل سکے گی۔

☆ جس کی تسبیح میں ذی شعور مخلوق کے علاوہ باقی تمام مخلوق ہمہ وقت مصروف ہے۔

ہم سب کا خدا ہی ہے جو ان سب کا خدا تھا۔

اب ہم مسلمانوں کے لیے اللہ تبارک و تعالیٰ کی خصوصی زبردست اور کھلی کھلی مدد، تائید و نصرت کا سلسلہ وار بیان کریں گے۔

ان میں سے بارش اور مٹھی گہری نیند کا پہلے تفصیل سے ذکر کیا جا چکا ہے اس لیے یہاں ان دونوں کا اجمالی ذکر ہوگا اور تعداد میں ایک دوسرے کا کم نظر آنا، فرشتوں کی آمد، اور حضور پُر نور نبی کریم رُوف و رحیم ﷺ کا مٹھی پھر خاک کا پھینکنا ان تینوں کا یہاں ذکر تفصیل سے ہوگا اور بعد میں جہاں ان کا ذکر حالات و واقعات کے تسلسل کے لحاظ سے ہونا ہے وہاں مختصراً ذکر کیا جائے گا۔

بارش

اللہ تبارک و تعالیٰ نے بارش اس وقت نازل فرمائی جب لشکر اسلام نے رات گزارنے کے لیے میدان بدر میں اپنے لیے جگہ کو پسند فرمایا۔

چونکہ لشکر قریش مسلمانوں سے پہلے بدر پہنچ گیا تھا۔ لہذا انہوں نے اس مقام پر پڑاؤ ڈال لینا تھا جو بظاہر

ہر اعتبار سے موزوں تھا۔ جس کو قرآن کریم نے ”عدوہ قصویٰ“ فرمایا زمین ایک سی سخت تھی، پانی بھی موجود تھا، لیکن مسلمانوں کا قیام ”عدوہ دنیا“ میں ہوا، وادی کا وہ حصہ جو مدینہ یا شمال کی طرف تھا جس میں نشیب و فراز تھے زمین ایسی ریتلی تھی کہ چلنا دشوار ہو رہا تھا، پیردھن سے جاتے تھے، وضو، غسل، پینے اور دیگر ضروریات کے لیے پانی کی قلت کا احساس ہوا۔ اس صورت حال سے شیطان نے بھی فائدہ اٹھانا چاہا کہ بے سروسامان مسلمانوں کے دلوں میں خوب وسوسے ڈالنے لگا۔ ”تم اہل حق ہو، تمہارے ساتھ نبی برحق ہے، اگر یہ سچ ہے تو کیا اہل حق کا یہی حال ہوتا ہے کہ ضروریات کے لیے پانی تک وافر میسر نہیں۔ کیا اسی حال میں تم شان و شوکت والے بڑے لشکر سے مقابلہ کرو گے۔“

پس اللہ نے کرم فرمایا، اور رات ہی کو بارش ہونے لگی۔ نہ تو یہ بارش کا موسم تھا نہ ہی کوئی ایسے آثار تھے جن سے عام طور پر بارش کا اندازہ لگایا جاتا ہے لیکن جب اللہ تبارک و تعالیٰ فضل فرمائے تو نہ موسم ضروری ہے نہ آثار، بارش ہوئی خوب ہو گئی۔ موسم خوشگوار ہو گیا۔ مسلسل پیدل چلنے کی تھکان سے مرجھائے ہوئے دل تروتازہ ہو گئے، جسموں کی خاک و دھول اور تھکان ختم ہو گئی۔ پیاس بجھ گئی۔ وضو، غسل اور پاکی کا ذریعہ فراہم ہوا۔ خشک گڑھے، حوض بن گئے تاکہ پانی بعد تک کام آتا رہے۔ ریتلی زمین سخت ہو گئی، کہ چلنا پھرنا آسان ہو۔ یہ خدا کے بندے ہیں، جن کے لیے خدا نے قیامگاہ کو پر فضا اور ہموار کر دیا۔ یہ اللہ کے مہمان ہیں، جن کے کھانے پینے اور میٹھی نیند کا انتظام اس نے اپنے فضل سے اپنے ذمہ لے لیا ہے۔

اس بارش سے اہل حق کو خوب فائدہ ہوا، لیکن اہل باطل، ان کے لیے یہ بارش مضیبت و زحمت بن گئی۔ ان کا سامان عیاشی برباد ہوا، عیش و عشرت کے لیے جگہ جگہ جلائی گئی آگ بجھ گئی اور ان کے دلوں کی آگ مزید بھڑکنے لگی۔ ان کا پڑاؤ نشیب میں تھا، بڑی اچھی جگہ تھا لیکن اب وہاں بارش کا پانی بھر گیا اور لشکر کفار علاقہ جوہڑ اور دلدل بن گیا، کہ چلنا پھرنا بھی مشکل ہو گیا۔ یہ ان کی تباہی و بربادی کی پہلی نشانی تھی اگر سمجھ لیتے تو بھاگ جاتے، جان بچ جاتی، لیکن کفر چاہے کتنی ہی شوکت و عظمت والا ہو، اندھا ہوتا ہے بھلا جو چاند کو، دو ٹکڑے دیکھ کر بھی نہ سمجھ سکے تھے، وہ آج کیا سمجھ لیتے۔

میٹھی گہری نیند

جب بارش ختم گئی اور آسمان صاف ہو گیا۔ تھکے جسموں کو تازگی اور پاکیزگی نصیب ہو گئی۔ جب فضا بھی پاک صاف اور خوشگوار ہو گئی اور ریتلی زمین آرام دہ بستر بن گئی تو اللہ تبارک و تعالیٰ نے مسلمانوں پر ایک اور فضل فرما دیا۔

اللہ تبارک و تعالیٰ نے اپنے سپاہیوں پر یہ فضل فرمایا کہ انہیں نیند آ گئی۔ وہ خوب سوئے جیسا کہ ہم گزشتہ صفحات میں بعض صحابہ کرام کا حال بیان کر چکے ہیں، کوئی اٹھتا تو پھر دوسری جگہ لیٹ کر سو جاتا۔ کسی کے ہاتھ

سے بار، بارتکوار چھوٹ جاتی۔ غرضیکہ خوب سوئے، جس سے فائدہ یہ ہوا کہ جنگ کی صبح سب تازہ دم، ہشاش بشاش تھے۔ یقیناً یہ اللہ کا بڑا فضل تھا، حضرت ابن مسعود رضی اللہ عنہ کا ایک قول صاحب روح البیان نقل کرتے ہیں:

”جنگ کی حالت میں، اونگھ، ذریعہ سکون ہوتی ہے جو اللہ کی طرف سے ہوتی ہے اور نماز میں شیطان کی طرف سے ہوتی ہے۔“

ظاہر بینوں کے لیے بڑی حیرت کا مقام ہے کہ نیند اور میدان جنگ میں وہ بھی ایسے وقت جب کہ صورت حال نہایت خطرناک ہے۔ تین گنا بڑا دشمن سر پر مسلط ہے، بظاہر صبح موت کا سامنا ہے۔ انسان کا تو یہ حال ہے کہ ذرا پریشانی ہو، الجھن ہو، نیند اڑ جاتی ہے۔ سونے کی دوائیں استعمال کرنا پڑتی ہیں۔ نہ جانے کیا جتن کرنے پڑتے ہیں کہ کسی طرح نیند آ جائے۔ اور یہاں جنگ کی رات ہے میدان جنگ ہے، سب گھر سے بے گھر ہیں، بظاہر دوبارہ گھر والوں سے ملنے کی توقع بھی نہیں اور سب بڑے آرام سے پرسکون نیند سو رہے ہیں۔

جنہیں حیرت ہوتی ہے انہیں ہوا کرے، خدا پر ایمان رکھنے والوں کو کوئی حیرت نہیں ہے۔ اہل ایمان جانتے ہیں کہ اللہ قادر مطلق ہے۔ وہ ہر وقت ہر کچھ کر سکتا ہے۔

اللہ تبارک و تعالیٰ، قادر مطلق اپنے بندوں کو جب چاہے، خوف و غم سے آزاد کر کے سلا دے کہ میرے بندوں کو سکون نصیب ہو جائے، کیا یہ قادر مطلق کے لیے دشوار ہے پھر اس کے بندوں کو تو اس کی یاد سے سکون مل جاتا ہے۔

جیسا کہ اللہ تبارک و تعالیٰ نے سورۃ رعد کی آیت 28 میں ارشاد فرمایا ہے۔

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ ۗ أَلَا بِذِكْرِ اللَّهِ تَطْمَئِنُّ الْقُلُوبُ ۝

ترجمہ: ”خبردار، اللہ ہی کی یاد سے دل مطمئن ہوتے ہیں۔“ (سورۃ رعد آیت 28)

تو پھر جہاد جو ذکر الہی کی چادر ہے، اسے اوڑھنے والوں کے دل کیوں نہ مطمئن ہوں۔ اس چادر تلے نیند آنا ہی چاہیے تھی، پس آئی اور مجاہدین خوب سوئے۔

تعداد کم دکھانا

اللہ تبارک و تعالیٰ کی یہ حکمت اس وقت ظاہر ہوئی جب دونوں لشکر آمنے سامنے تھے اور جنگ شروع نہیں ہوئی تھی۔ اس وقت مشرکین کو مسلمانوں کی تعداد بہت کم نظر آ رہی تھی جس سے بے ڈھنگی پیش رفت کرنے کے لیے ان کے حوصلے بڑھ گئے۔ اور جب جنگ شروع ہو گئی تو اللہ تبارک و تعالیٰ نے کافروں کی نظر میں مسلمانوں کی تعداد زیادہ کر دی یعنی اس وقت انہیں مسلمان بہت زیادہ تعداد میں نظر آنے لگے تاکہ ان کے دلوں میں خوف اور رعب بیٹھ جائے، ادھر جنگ شروع ہونے کے بعد اللہ تبارک و تعالیٰ نے مسلمانوں کی نظر میں مشرکوں کی تعداد بہت کم کر دی تاکہ حملہ کرنے کے لیے ان کے حوصلے بڑھ جائیں۔

اللہ تبارک و تعالیٰ نے اپنے اس انعام کا ذکر سورۃ انفال کی آیات نمبر 43، 44 فرماتے ہوئے بتایا کہ مسلمانوں پر دوران جنگ ایک احسان یہ بھی کیا گیا کہ حضور پر نور نبی کریم ﷺ کو اللہ تبارک و تعالیٰ نے خواب میں اور صحابہ کرام رضی اللہ عنہم کو ظاہر میں کافروں کی تعداد کو کم دکھایا۔

حضور انور نبی کریم رؤف و رحیم ﷺ نے اپنے عرش میں دعا سے فارغ ہو کر تھوڑا آرام فرمایا اور جب بیدار ہوئے تو چہرہ انور پر خوشی کے آثار تھے۔ آپ ﷺ نے اپنے رفیق حضرت ابو بکر صدیق رضی اللہ عنہ کو مشرودہ سناتے ہوئے فرمایا کہ کافروں کو میں نے خواب میں تھوڑا دیکھا ہے، جس کا مطلب یہ ہے کہ انہیں یقیناً شکست ہوگی۔

جب کہ مسلمانوں کو ظاہر میں اپنا دشمن کم ہی نظر آ رہا تھا۔ جیسا کہ ایک موقع پر حضرت عبداللہ بن مسعود رضی اللہ عنہ نے اپنے ساتھی سے فرمایا: ”کیا تم کافروں کو ستر (70) دیکھتے ہو؟ یعنی مجھے ستر نظر آ رہے ہیں کیا تمہیں بھی اتنے ہی نظر آتے ہیں۔ تو ان کے ساتھی نے کچھ غور کر کے کہا، نہیں، مجھے، تو سو (100) نظر آ رہے ہیں حالانکہ وہ ایک ہزار تھے۔ مسلمانوں کو اس لیے کم نظر آئے کہ

”وہ ان سے ڈٹ کر لڑیں، مسلمانوں کے دل مضبوط رہیں اور اللہ کے رسول ﷺ کے خواب کی تصدیق ہو جائے۔“ (روح البیان والبدایہ والنہایہ)

اور کفار کو بھی مسلمان کم نظر آ رہے تھے، اگر زیادہ نظر آتے تو کافر بھاگ کھڑے ہوتے جب کہ اللہ تبارک و تعالیٰ کو جنگ کرانا ہی مقصود تھی۔ تاکہ اسلام غالب ہو اور دنیا پر یہ حقیقت واضح ہو جائے کہ اہل حق و سائل سے نہیں، اللہ کے فضل و کرم اور اس کی نصرت سے غالب رہتے ہیں۔

درحقیقت تعداد میں کم نظر آنے کی کیفیت کا تعلق دونوں لشکروں کے عزائم اور مقاصد سے بھی ہے کہ اہل حق کے سامنے اللہ کی رضا، رسول کی اطاعت اور اسلام کو غالب کرنے کا، ایسا جذبہ تھا جس کی تکمیل کے لیے ان کے دل میں، اب نہ تو کسی چیز کی محبت باقی رہی تھی، نہ ہی ذہن میں کسی کی قوت کا تصور اور کسی ڈر کا خیال رہا تھا۔ انہیں جنت کے باغات سامنے نظر آ رہے تھے جن کی راہ میں چند پتھر چند کانٹے کافروں کی صورت میں تھے، اس لیے کافر انہیں بہت کم نظر آئے اور بہت کمزور نظر آئے، پس انہوں نے عزم کر لیا کہ ان پتھروں اور کانٹوں کو ہٹاتے، کاٹتے، ہمیں اپنی منزل تک بہر حال پہنچنا ہے۔

اور اہل باطل کو تکبر و غرور، تعداد و وسائل کی کثرت پر اعتماد تھا۔ شہرت و عزت کی ہوس نے شیطان کے مکر و فریب نے انہیں ایسا اندھا کر دیا تھا، کہ صبر و استقامت شجاعت و دلیری کے سورج ان کے سامنے چمک رہے تھے لیکن انہیں تو ایسا نظر آ رہا تھا کہ سامنے چند چراغ ٹمٹما رہے ہیں، پس ہم نے پھونک ماری اور یہ ہمیشہ کے لیے بجھے اور کامیابی کا تاج ہمیں ملا۔

پس دونوں ہی نے ایک دوسرے کو کم اور کمزور دیکھا اور غالب وہ رہا جس کا مقصد مقدس تھا اور تائید الہی جس کے ساتھ تھی۔

اس حکمت کا اللہ تبارک و تعالیٰ نے سورۃ آل عمران کی آیت 13 میں یوں ذکر فرمایا ہے۔
 قَدْ كَانَ لَكُمْ آيَةٌ فِي فِتْنِ الْتَقَاتَا ۖ فِئْتَةٌ تَقَاتِلُ فِي سَبِيلِ اللَّهِ وَأُخْرَى كَافِرَةٌ تَرَوْنَهُمْ
 مِثْلِهِمْ رَأَى الْعَيْنِ ۗ (سورۃ آل عمران آیت 13)

ترجمہ: ”بے شک تمہارے لیے ان دو گروہوں میں نشان عبرت تھا جو آپس میں نبرد آزما ہوئے۔ ایک گروہ اللہ کی راہ میں لڑ رہا تھا اور دوسرا گروہ کافر تھا۔ دیکھنے والے پچشم سرد دیکھ رہے تھے کہ کافر گروہ مومن گروہ سے دو ٹا ہے۔“

اور سورۃ انفال آیت 44 میں اللہ تبارک و تعالیٰ نے اس بارے میں یوں ارشاد فرمایا ہے:
 وَإِذْ يُرِيكُمُوهُمْ إِذِ الْتَقَيْتُمْ فِي آعْيُنِكُمْ قَلِيلًا وَيُقَلِّلُكُمْ فِي آعْيُنِهِمْ لِيَقْضِيَ اللَّهُ أَمْرًا
 كَانَ مَفْعُولًا ۗ وَاللَّهُ تَرْجِعُ الْأُمُورَ ۗ (سورۃ انفال آیت 44)

ترجمہ: ”اور جب لڑتے وقت تمہیں کافر تھوڑے کر کے دکھائے اور تمہیں ان کی نگاہوں میں تھوڑا کیا، کہ اللہ پورا کرے جو کام ہونا ہے اور اللہ ہی کی طرف سب کاموں کی رجوع ہے۔“

چنانچہ ایک اور روایت میں حضرت عبداللہ بن مسعود رضی اللہ عنہ فرماتے ہیں:

”غزوۂ بدر کے موقعہ پر مشرکین ہمیں اتنے کم نظر آ رہے تھے کہ میں نے ایک شخص سے کہا کہ شاید یہ سب ملا کر ساٹھ آدمی ہیں، اس پر اس نے کہا کہ میں سمجھتا ہوں ان کی تعداد سو تک ہے۔“

اس سے متعلق ایک روایت ہے کہ قباث بن اشیم جو بعد میں مسلمان ہو گئے تھے اور غزوۂ بدر میں کافر کی حیثیت سے شریک تھے اپنے دل میں سوچنے لگے کہ مسلمان اتنے تھوڑے سے ہیں کہ اگر قریش کی عورتیں بھی ساری کی ساری نکل آئیں تو وہی محمد صلی اللہ علیہ وسلم اور ان کے صحابہ کو پسا کر دیں گی۔

پھر اس واقعہ کے کئی سال بعد یعنی غزوہ خندق کے بعد قباث مسلمان ہونے کے لیے مدینہ طیبہ پہنچے۔ وہ کہتے ہیں کہ مدینہ پہنچ کر میں نے رسول اللہ صلی اللہ علیہ وسلم کے بارے میں پوچھا تو لوگوں نے بتلایا کہ آپ صلی اللہ علیہ وسلم مسجد نبوی میں صحابہ کرام کے مجمع میں بیٹھے ہوئے ہیں۔ میں وہاں پہنچ گیا مگر صحابہ کرام کے مجمع میں آپ صلی اللہ علیہ وسلم کو پہچان نہ سکا۔ میں نے سلام کیا تو حضور انور نبی کریم صلی اللہ علیہ وسلم نے مجھ سے فرمایا:

”قباث! غزوۂ بدر کے موقعہ پر یہ بات تم نے ہی کہی تھی کہ اگر قریش کی عورتیں بھی ساری کی ساری نکل آئیں تو وہی محمد صلی اللہ علیہ وسلم اور ان کے صحابہ کو پسا کر دیں گی۔“

قباث نے عرض کی:

”قسم ہے اس ذات کی جس نے آپ ﷺ کو حق دیکر بھیجا! کہ یہ بات میری زبان سے نکلی نہیں تھی اور نہ ہی میرے ہونٹوں تک یہ لفظ آئے تھے۔ نہ اس بات کو کسی نے سنا تھا کیونکہ یہ بات تو میرے دل میں صرف ایک خیال کے طور پر گزری تھی۔“

اس کے بعد قباٹ فوراً ہی کلمہ شہادت پڑھ کر مسلمان ہو گئے۔ حضور پر نور نبی کریم رؤف ورحیم ﷺ کے ارشاد کا مطلب یہ ہوا کہ یہ بات تم نے ہی تو اپنے دل میں سوچی تھی! قباٹ نے فوراً ہی کہا کہ میں گواہی دیتا ہوں کہ اللہ تبارک و تعالیٰ ایک ہے اور محمد ﷺ اس کے رسول برحق ہیں اور جو پیغام وہ لے کر آئے ہیں وہ سچا اور حق ہے۔

فرشتوں کی آمد

اللہ تبارک و تعالیٰ تو خالق و مالک کائنات ہے۔ قادر مطلق کی قدرت کا کس کو انکار ہو سکتا ہے۔ ذی شعور مخلوق انس و جاں کے سوا باقی سب مکمل تابع دار ہیں اور سو فیصد حکم بجالاتے ہیں۔

سورۃ فتح آیت ۷ کے فرمان کے مطابق:

وَلِلّٰهِ جُنُودُ السَّمٰوٰتِ وَالْاَرْضِ وَكَانَ اللّٰهُ عَزِيزًا حَكِيْمًا ۝

ترجمہ ”اور اللہ ہی کی ملک ہیں آسمانوں اور زمین کے سب لشکر۔“

وہ حاکم الحاکمین کل ہے۔ سب کچھ اس کے تابع ہے۔ اس کے حکم میں ہے۔ اللہ تبارک و تعالیٰ کے محبوب خاص پیغمبر اول و آخر و اعظم، ہادی دو جہاں سید المرسلین خاتم النبیین ﷺ نے دعا کے لیے مبارک ہاتھ اٹھائے اور وہ قبول فرمائی گئی اور مسلمانوں کی خوشی اور ان کے دل کے چین کی خاطر فرشتوں کا لشکر بدر میں بھیجا۔

اللہ تبارک و تعالیٰ نے فرشتوں کے بارے میں، ان کی آمد کے بارے میں سورۃ آل عمران کی آیات 123 سے 127 میں یوں ارشاد فرمایا ہے:

وَلَقَدْ نَصَرَكُمُ اللّٰهُ بِبَدْرٍ وَّانْتُمْ اَذِلَّةٌ ۚ فَاتَّقُوا اللّٰهَ لَعَلَّكُمْ تَشْكُرُوْنَ ۝ اِذْ تَقُوْلُ

لِلْمُؤْمِنِيْنَ اَنْ يَّكْفِيْكُمْ اَنْ يَّمْدُكُمْ رَبُّكُمْ بِثَلَاثَةِ اَلْفٍ مِّنَ الْمَلٰٓئِكَةِ مُنَزَّلِيْنَ ۝ بَلٰى لَآ اِنْ

تَصْبِرُوْا وَتَتَّقُوْا وَيَأْتُوكُم مِّنْ فَوْرِهِمْ هٰذَا يُمْدِدْكُمْ رَبُّكُمْ بِخَمْسَةِ اَلْفٍ مِّنَ الْمَلٰٓئِكَةِ

مُسَوِّمِيْنَ ۝ وَمَا جَعَلَهُ اللّٰهُ اِلَّا بُشْرٰى لَكُمْ وَلِتَطْمَِٔنَّ قُلُوْبُكُمْ بِهِ ۗ وَمَا النَّصْرُ اِلَّا مِنْ

عِنْدِ اللّٰهِ الْعَزِيْزِ الْحَكِيْمِ ۝ لِيَقْطَعَ طَرَفًا مِّنَ الَّذِيْنَ كَفَرُوْا اَوْ يَكْتَبَهُمْ فَيَنْقَلِبُوْا خٰٓئِبِيْنَ ۝

ترجمہ ”اور بے شک اللہ نے بدر میں تمہاری مدد کی جب تم بالکل بے سرو سامان تھے تو اللہ سے ڈرو

تاکہ تم شکر گزار رہو۔ جب اے محبوب! تم مسلمانوں سے فرماتے تھے، کیا تمہیں یہ کافی نہیں کہ

تمہارا رب تمہاری مدد کرے تین ہزار فرشتے اتار کر۔ ہاں کیوں نہیں اگر تم صبر اور تقویٰ کرو، اور کافر

اسی دم تم پر آپڑیں تو تمہارا رب تمہاری مدد کو پانچ ہزار فرشتے نشان والے بھیجے گا۔ اور یہ فتح اللہ نے نہ کی مگر تمہاری خوشی کے لیے اور اسی لیے کہ اس سے تمہارے دلوں کو چین ملے۔ اور مدد نہیں مگر اللہ غالب حکمت والے کے پاس سے۔ اس لیے کہ کافروں کا ایک حصہ کاٹ دے یا انہیں ذلیل کرے کہ نامراد پھر جائیں۔“ (سورۃ آل عمران آیات 123 تا 127)

سورۃ انفال کی آیات 9 اور 10 میں خالق و مالک کائنات نے فرشتوں کی آمد کے بارے میں یوں ارشاد فرمایا ہے۔

اِذْ تَسْتَغِيثُونَ رَبَّكُمْ فَاسْتَجَابَ لَكُمْ اِنِّي مُمَدِّدُكُمْ بِالْفِئَةِ مِنَ الْمَلَائِكَةِ مُرَدِّفِينَ ۝ وَمَا جَعَلَهُ اللهُ اِلَّا بُشْرٰى وَلِتَطْمَئِنَّ بِهٖ قُلُوْبُكُمْ ۚ وَمَا النَّصْرُ اِلَّا مِنْ عِنْدِ اللّٰهِ ۗ اِنَّ اللّٰهَ عَزِيزٌ حَكِيْمٌ ۝ (سورہ انفال آیات 9-10)

ترجمہ ”جب تم اپنے رب سے فریاد کرتے تھے، تو اس نے تمہاری سن لی، کہ میں تمہیں مدد دینے والا ہوں ہزاروں فرشتوں کی قطار سے، اور یہ تو اللہ نے کیا مگر تمہاری خوشی کو اور اس لیے کہ تمہارے دل چین پائیں، اور مدد نہیں مگر اللہ کی طرف سے، بے شک اللہ غالب حکمت والا ہے۔“

حضور پر نور نبی کریم ﷺ نے اپنے غلاموں کی چھوٹی سی کمزور جماعت کے لیے عریش میں جس عجز و انکساری کے ساتھ اپنے رب کریم سے دعا کی، اس کی تفصیل آپ گزشتہ اوراق میں پڑھ چکے ہیں۔ اللہ نے اپنے پیارے حبیب ﷺ کی دعا قبول فرمائی اور لشکر اسلام کے لیے فرشتوں کے نزول کا مژدہ سنایا، کہ ایک ہزار فرشتوں کا لشکر میرے سپاہیوں کی امداد کے لیے آرہا ہے۔

اور جب دوران جنگ ایک موقع پر مسلمانوں نے یہ خبر سنی کہ کفار قریش کی امداد کے لیے کرز بن جابر ایک بڑا لشکر لے کر آنے والا ہے۔ تو اللہ نے بھی اپنے بندوں کی امداد میں اضافہ کیا۔ اور فرمایا ”تم ہرگز نہ گھبراؤ، ہمارے لشکر سے بڑا لشکر کس کا ہو سکتا ہے، اگر دشمن کی مدد کے لیے کوئی پہنچا، تو ہم مزید تین ہزار کانورانی لشکر نازل فرمادیں گے۔ اور اگر دشمن کا حملہ شدید ہو گیا، تو پھر ہم اپنے لشکر کی تعداد بڑھا کر پانچ ہزار کر دیں گے۔“

میدان بدر میں اگر غور کیا جائے، تو فرشتوں کا نزول کوئی حیرت کی بات نہیں کیونکہ فرشتے تو انسانوں کی خدمت کے لیے بھی پیدا کئے گئے ہیں۔ اور نظام قدرت کی انجام دہی کے لیے ہمیشہ ہی دنیا میں آتے جاتے رہتے ہیں۔ ہر انسان کے ساتھ ہر وقت دو فرشتے رہتے ہیں، عزرائیل علیہ السلام تو اپنی پوری جماعت لیے ایک ایک انسان کے گھر پر پہنچتے ہیں۔ باطل کے مقابلہ پر اہل حق کی مدد کے لیے اس سے پہلے بھی کئی مرتبہ فرشتوں کے لشکر آچکے ہیں۔

ملائکہ کی یہ عظیم فوج، حضرت جبرائیل، میکائیل، اسرافیل علیہم السلام کی قیادت میں منظم ٹولیوں کی صورت

میں اس طرح لشکر کے درمیان دائیں بائیں اتری کہ اللہ کے سپاہیوں کی ہر طرف سے مدد و حفاظت ہو سکے، ان کے عمامہ اور لباس سفید تھا چتکبرے (ابلق، دورنگا گھوڑا، خصوصاً سفید اور کالے رنگ والا گھوڑا) گھوڑوں پر یہ سوار تھے، ہوا کے جھوکوں کے ساتھ گہرے بادلوں میں سے یہ زمین پر آئے۔

اللہ نے اپنی نورانی مخلوق کی یہ فوج کافروں سے جنگ کے لیے نازل نہیں فرمائی تھی۔ اگر فرشتوں ہی سے دشمن کو ہلاک کرانا مقصود ہوتا، تو اس کے لیے تو صرف حضرت جبرائیل علیہ السلام ہی کافی تھے۔ جن کی قوت کا اندازہ انسانیت متعدد بار کر چکی ہے۔ انہوں نے اس سے پہلے اپنے بازو کے ایک پر کی قوت سے، قوم لوط کو ہلاک کر ڈالا۔ اپنی ایک چیخ (زور دار آواز، کڑک) سے قوم ثمود کے شہروں کو تباہ کر دیا۔ یقیناً ان کافروں کے لیے بھی ان کا ایک اشارہ کافی ہوتا اتنے فرشتوں کو مقابلہ کرنے کے لیے بھیجنے کی کیا ضرورت تھی۔

یہ تو صرف اللہ نے اپنے پیارے بندوں کی دلجوئی کی تھی کہ انہیں اپنی تعداد کی کمی کا خیال نہ رہے۔ بلکہ یہ احساس ہو کہ اگر دشمن کی تعداد ساڑھے نو سو ہے ہمارے پاس ہزار فرشتے موجود ہیں۔ اور اگر دشمن کی تعداد بڑھ جائے تو ہمارے ساتھ بھی پانچ ہزار فرشتوں کی جماعت ہو جائے گی۔ اللہ تبارک و تعالیٰ کے لشکر میں کمی نہیں، وہ جتنی چاہے تعداد بڑھا دے، کون ہے جو اس لشکر کا مقابلہ کر سکے۔

ہاں بعض مقامات پر بوقت ضرورت فرشتوں نے اپنا کام بھی دکھایا جیسا کہ چند واقعات سے اندازہ ہوتا ہے۔

حضرت عبداللہ بن عباس رضی اللہ عنہما نے بیان کیا کہ ایک انصاری حضور انور نبی کریم رؤف ورحیم ﷺ کو غزوہ بدر کی باتیں سناتے ہوئے کہنے لگے، یا رسول اللہ ﷺ! میں ایک کافر کے پیچھے دوڑا کہ اس کو مار دوں۔ لیکن وہ ابھی مجھ سے بہت آگے تھا اچانک میں نے اپنے قریب سے ایک گھوڑا گزرنے کا احساس کیا۔ اور سنا کہ اس کا سوار کہتا جا رہا ہے ”اقدام یا حیزوم“ اور ایک لمحہ بعد ہی میں نے دیکھا کہ اس کافر کا سر زمین پر تھا۔ میں دوڑا اور اس کو اٹھالیا۔

حضور انور نبی کریم رؤف ورحیم ﷺ نے فرمایا: ”حیزوم“ حضرت جبرائیل علیہ السلام کے گھوڑے کا نام ہے وہ میدان جنگ میں تمہاری مدد کر رہے تھے۔

ابوالیسیر کعب بن عمرو رضی اللہ عنہ نے عباس بن عبدالمطلب کو گرفتار کیا، جو بہت دراز قد تھے۔ حضور پر نور نبی کریم رؤف ورحیم ﷺ نے ابوالیسیر سے پوچھا کہ تم نے ان کو کس طرح گرفتار کر لیا۔ انہوں نے کہا یا رسول اللہ ﷺ! ان کی گرفتاری میں ایک ایسے شخص نے میری مدد کی، جسے میں نے پہلے کبھی نہ دیکھا تھا۔ وہ نہایت ہی بارعب شکل و صورت والا تھا، چتکبرے گھوڑے پر سوار تھا۔ حضور پر نور نبی کریم رؤف ورحیم ﷺ نے فرمایا: اے ابوالیسیر! تیری مدد کرنے والا شخص اللہ تبارک و تعالیٰ کے ان فرشتوں میں سے ایک تھا جو بدر میں تمہاری مدد کے

لیے نازل ہوئے۔

ابوسفیان نے مکہ واپس ہو کر جب جنگ کا حال ابولہب اور دوسرے کافروں کو سنایا تو یہ کہا کہ مسلمانوں کے پاس اسلحہ کی کمی نہ تھی۔ ان کی تعداد بھی بہت تھی۔ ہم نے ان میں ایسے لوگوں کو بھی دیکھا جن کے چہرے سفید تھے۔ وہ سفید لباس میں سفید عمامے باندھے، چتکبرے گھوڑوں پر سوار تھے۔ جب وہ ہمارے کسی ساتھی کی طرف بڑھتے تو ان کا وار کبھی خالی نہ جاتا تھا۔ وہ زمین و آسمان کے درمیان اڑتے بھی نظر آتے تھے۔ ہم کسی طرح بھی ان کا مقابلہ نہ کر سکتے تھے۔

سائب بن حنیس رضی اللہ عنہ نے مشرف بہ اسلام ہونے کے بعد اپنی گرفتاری کا حال بیان کرتے ہوئے بتایا میں مشرکین کے ساتھ، بھاگا جا رہا تھا، کہ بلند قد خوبصورت نوجوان چتکبرے گھوڑے پر سوار میرے آگے آیا اور مجھے اس زور سے دبایا کہ میں ہل نہ سکا۔ پھر اس نے مجھے باندھ دیا اتنے میں حضرت عبدالرحمن بن عوف رضی اللہ عنہ آگئے۔ انہوں نے مجھے اس حال میں دیکھا، تو پکارا کہ یہ قیدی کس کا ہے؟ جب کسی نے جواب نہ دیا تو وہ مجھے لے کر حضور انور نبی کریم ﷺ کے دربار میں حاضر ہوئے اور آپ کو میرا حال بتایا۔ آپ نے مجھ سے پوچھا کہ تمہیں کس نے گرفتار کیا ہے؟ تو میں خاموش رہا کیونکہ میں اپنا حال حضور پر نور نبی کریم ﷺ سے چھپا کر چاہتا تھا۔ پھر آپ ﷺ نے خود فرمایا کہ اس کو اللہ کے فرشتے نے گرفتار کیا ہے۔ اور اے عبدالرحمن! اب یہ تمہارا ہی قیدی ہے اس کو لے جاؤ۔ سائب بن حنیس نے کہا، اگرچہ میں بہت دیر سے مسلمان ہوا لیکن میں ہمیشہ اپنے اس واقعہ کو یاد کرتا تھا۔

اور شیطان تو اس خدائی فوج کو دیکھتے ہی بھاگا۔ جب کہ وہ مکہ سے وقت جنگ تک ابو جہل کے ساتھ ساتھ لگا ہوا اس کا اہم ترین مشیر بنا ہوا تھا۔ اور کفار کی ہمت افزائی کے لیے ان کی شجاعت و بہادری کے قصیدے پڑھ رہا تھا اور اپنے مکمل تعاون کا یقین دلا رہا تھا۔

سورۃ انفال آیت 48 میں رب کائنات نے اس بارے میں یوں ارشاد فرمایا ہے:

وَإِذْ زَيْنَ لَهُمُ الشَّيْطَانُ أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَّكُمْ ۝

ترجمہ: ”اور یاد کرو جب ان کے لیے شیطان نے ان کے اعمال کو آراستہ کر دیا، اور کہا کہ آج تم پر

کوئی غالب نہیں آسکتا، اور میں تمہارا مددگار ہوں۔“ (سورۃ انفال آیت 48)

شیطان میدان جنگ میں سراقہ بن مالک بن جعشم بنی کنانہ کے سردار کی صورت اختیار کئے ابو جہل کے بھائی کا ہاتھ پکڑے کھڑا تھا جو نبی اس نے دونوں لشکروں کو آمنے سامنے دیکھا اور لشکر اسلام میں فرشتوں کے اترتے دیکھا تو ابو جہل سے کہنے لگا اب میں جاتا ہوں جب ابو جہل نے اسے روکنا چاہا تو اسے ایسا زوردار دھکا دیا کہ وہ زمین پر گر پڑا اور یہ وہاں سے بھاگ نکلا۔ سورۃ انفال آیت 48 میں اللہ تبارک و تعالیٰ نے اس بارے

میں یوں ارشاد فرمایا ہے:

فَلَمَّا تَرَأَتْ بِ الْفِتْنِ نَكَصَ عَلٰى عَقِيْبِهِ وَقَالَ اِنِّىْ بَرِيْءٌ مِّنْكُمْ اِنِّىْ اَرٰى مَا لَا تَرَوْنَ
اِنِّىْ اَخَافُ اللّٰهَ ط وَاللّٰهُ شَدِيْدُ الْعِقَابِ ۝

ترجمہ: ”تو جب دونوں فوجیں، آمنے سامنے ہوئیں، تو وہ اٹنے پاؤں بھاگا اور بولا، میں تم سے علیحدہ ہوتا ہوں میں وہ دیکھ رہا ہوں، جو تم نہیں دیکھ رہے ہو، میں تو اللہ سے ڈرتا ہوں، اور اللہ سخت عذاب دینے والا ہے۔“ (سورۃ انفال آیت 48)

شیطان کی عمر، اگرچہ بہت طویل ہے لیکن اسے زندہ رہنے کی مہلت ”وقت معلوم“ تک ملی ہے جو کہ اسے معلوم نہیں۔ اس لیے وہ ڈرتا ہے کہ نہ جانے کب اللہ تبارک و تعالیٰ اسے ہلاک کرے۔ علاوہ ازیں وہ فرشتوں خصوصاً حضرت جبرائیل علیہ السلام سے بہت ڈرتا ہے کہ اگر کسی نے اس کو گرفتار کر لیا تو نہ جانے پھر رہائی ملے یا نہ ملے۔ نیز شیطان حضرت عمر رضی اللہ عنہ کے سایہ سے بھاگتا ہے، ڈرتا ہے کہ اگر ان کی نظر اس پر پڑ گئی تو وہ ان کے جلال کو برداشت نہ کر پائے گا، ممکن ہے کہ جل کر خاک ہو جائے۔ (روح البیان وغیرہ)

بیہقی نے حکیم بن حزام سے روایت نقل کی ہے کہ بدر کے دن مشرکوں پر آسمان سے چیونٹیاں گریں اور اس قدر زیادہ تعداد میں گریں کہ افق نظروں سے اوجھل ہو گیا اور پوری وادی میں چیونٹیوں کا سیلاب آ گیا، اسی وقت میرے دل میں یہ بات جم گئی کہ یہ یقیناً رسول اللہ صلی اللہ علیہ وسلم کی مدد کے لیے ہوا ہے اور یہ فرشتے ہیں۔

اسی طرح ایک حسن سند سے جبیر بن مطعم رضی اللہ عنہ سے روایت ہے کہ مشرکوں کے ٹکست کھانے سے پہلے جب کہ خونریزی کا بازار گرم تھا میں نے سیاہ دھاریاں سی دیکھیں جو اس قدر تھیں کہ ساری وادی ان سے بھر گئی، اس وقت مجھ کو یقین ہو گیا کہ حقیقت میں یہ فرشتے ہیں اور قوم یعنی مشرکوں کو ٹکست ضرور ہوگی۔

مشرکوں کو ابلیس کی شہ

ایک مرسل حدیث میں آتا ہے کہ یوم عرفہ کے علاوہ کبھی شیطان اتنا ذلیل و ہچ اور بے بس نہیں دیکھا گیا جتنا بدر کے دن دیکھا گیا۔ اور اسی طرح تمام مغفرت اور دوزخ سے چھٹکارے کے موقعوں پر بھی ذلیل و بے بس ہوتا ہے جیسا کہ رمضان کے دنوں میں اور خاص طور پر شب قدر میں۔

حدیث میں آتا ہے کہ بدر کے دن ابلیس سراقہ بن مالک مد لہجی کنانی کی صورت میں شیاطین کے ایک لشکر کے ساتھ آیا جو سب کے سب بنی کنانہ کے لوگوں کے بھیس میں تھے اس کے ہاتھ میں اس کا جھنڈا بھی تھا اس نے مشرکوں سے آ کر کہا:

”آج کوئی انسان تم پر غالب نہیں آ سکتا اور میں تمہارا محافظ ہوں۔“

یہی بات شیطان نے مشرکوں کی مکہ سے روانگی کے وقت بھی ان سے کہی تھی جو بنی کنانہ یعنی سراقہ کی قوم

کی وجہ سے بہت ڈر رہے تھے (کہ ایسے میں کہیں وہ قریش سے اپنی دشمنی نہ نکالیں) اگرچہ اس موقع پر بیان ہوا ہے کہ شیطان تنہا تھا مگر اس سے کوئی شبہ نہیں ہونا چاہئے، کیونکہ ممکن ہے کہ ابلیس کا لشکر یعنی جنات کے مشرکین بعد میں آ کر اس کے ساتھ شامل ہوئے ہوں۔

جبرائیل کو دیکھ کر ابلیس کی بدحواسی اور فرار

اسی وقت جبرائیل علیہ السلام اور دوسرے ملائکہ نے ابلیس کو دیکھا جو ایک مشرک کا ہاتھ اپنے ہاتھ میں پکڑے کھڑا تھا۔ یہ مشرک ابو جہل کے بھائی حرث بن ہشام تھے جو اس وقت تک مشرک تھے۔ ابلیس جبرائیل امین اور دیگر ملائکہ کو دیکھ کر بدحواس ہو گیا اور اس طرح اس کے ساتھ اس کے لشکری بھی حواس باختہ ہو گئے، اسی وقت حرث بن ہشام نے ابلیس سے کہا:

”سراقہ! کیا تم واقعی محافظ بن کر آئے ہو؟“

اس نے کہا:

”میں تم لوگوں سے بری اور بیزار ہوتا ہوں کیونکہ میں وہ چیز دیکھ رہا ہوں جو تم نہیں دیکھ سکتے، میں اللہ سے ڈرتا ہوں، اللہ تبارک و تعالیٰ بہت سخت سزا دینے والا ہے۔“

حرث بن ہشام نے یہ جواب سن کر اس کا ہاتھ مضبوطی سے پکڑ لیا اور کہا:

”خدا کی قسم! میں تو صرف یہ دیکھ رہا ہوں کہ یثرب کی چمادرزیں نکل کر سامنے آگئی ہیں۔“

سراقہ یعنی ابلیس کے فرار پر ابو جہل کی تلملاہٹ

اس پر ابلیس نے حرث کے سینے پر ہاتھ مار کر انہیں دھکا دیا جس سے وہ گر پڑے۔ دوسری طرف حرث بن ہشام کے بھائی عمرو بن ہشام یعنی ابو جہل نے سراقہ یعنی ابلیس کی دعا بازی دیکھی تو لوگوں سے کہا:

”لوگو! تم سراقہ کی دعا پر ہمت نہ ہارنا کیونکہ وہ پہلے ہی محمد (صلی اللہ علیہ وسلم) کے ساتھ یہ سازش کر کے آیا تھا نہ ہی تم لوگ عتبہ و شیبہ اور ولید کے قتل پر بھی بد دل نہ ہونا کیونکہ انہوں نے جلد بازی سے کام لیا تھا، لات و عزیٰ کی قسم! ہم اس وقت تک واپس نہیں جائیں گے جب تک محمد (صلی اللہ علیہ وسلم) اور ان کے ساتھیوں کو رسیوں سے نہیں جکڑ لیں گے۔“

پھر وہ لوگوں سے پکار پکار کر کہنے لگا:

”انہیں قتل مت کرو بلکہ پکڑ لو۔“

سراقہ کی حقیقت کا علم

علامہ سہیلی رحمۃ اللہ علیہ نے روایت بیان کی ہے کہ جنگ کے بعد جو قریشی زندہ بچے اور بھاگ کر مکہ پہنچے تو انہوں

نے سراقہ بن مالک مد لُحی کو مکہ میں موجود پایا (جب کہ وہ ابلیس کو سراقہ کی شکل میں میدان بدر میں دیکھ چکے تھے اور اس کو سراقہ ہی سمجھ رہے تھے) انہوں نے مکہ میں سراقہ کو دیکھ کر کہا:

”سراقہ! تم ہماری صفیں توڑ کر بھاگ آئے اور ہمیں جنگ میں ناکام کرا دیا۔“

سراقہ نے کہا:

”خدا کی قسم! تمہارے معاملات کا مجھے کچھ پتہ نہیں ہے نہ میں میدان بدر میں گیا اور نہ مجھے کچھ خبر ہے۔“

مگر ان لوگوں نے سراقہ کی بات کا یقین نہیں کیا یہاں تک کہ یہ لوگ جب مسلمان ہو گئے اور انہوں نے اس بارے میں نازل ہونے والی وحی سنی تب ان کو پتہ چلا کہ میدان جنگ میں جو شخص ان سے سراقہ کی صورت میں ملا تھا، وہ سراقہ نہیں بلکہ اصل میں ابلیس تھا یہاں تک علامہ سہیلی کا حوالہ ہے۔

کتاب ینوع حیات میں ہے کہ مجھے اس بات پر کوئی تعجب نہیں کیونکہ ابلیس اللہ تبارک و تعالیٰ کی معرفت رکھتا ہے اور جو اللہ تبارک و تعالیٰ کی معرفت رکھتا ہے وہ اس سے یقیناً ڈرتا ہے یعنی چاہے حقیقت میں جس طرح اللہ سے ڈرنا چاہئے اس طرح ابلیس نہ ڈرتا ہو۔

ایک قول یہ ہے کہ ابلیس اس لیے ڈرتا تھا کہ کہیں یہ دن ہی متعین دن نہ ہو جس کے بارے میں اللہ تبارک و تعالیٰ سورہ فرقان آیت 22 میں ارشاد ہے:

يَوْمَ يَرَوْنَ الْمَلَائِكَةَ لَا بُشْرَىٰ يَوْمَئِذٍ لِلْمُجْرِمِينَ وَيَقُولُونَ حَجْرًا مَّحْجُورًا ۝

ترجمہ: ”جس روز یہ لوگ فرشتوں کو دیکھیں گے اس روز مجرموں یعنی کافروں کے لیے کوئی خوشی کی

بات نہ ہوگی اور کہیں گے کہ پناہ ہے پناہ ہے۔“ (سورہ فرقان آیت 22)

غرضیکہ ملائکہ دوران جنگ مجاہدین اسلام کی مدد کرتے رہے، انہوں نے کافروں کو قتل بھی کیا زخمی بھی کیا، گرفتار کر کے باندھا بھی، مسلمانوں نے فرشتوں اور ان کے گھوڑوں کی آوازیں سنی، انہیں دیکھا اور صرف مسلمانوں ہی نے نہیں بلکہ کافروں نے بھی دیکھا۔

مٹھی بھر خاک پھینکنا

جب جنگ پورے شباب پر تھی، جبرائیل علیہ السلام، حضور انور نبی کریم رؤف و رحیم ﷺ کی خدمت میں حاضر ہوئے اور عرض کرنے لگے، یا رسول اللہ! آپ ایک مٹھی خاک دشمن کے لشکر پر پھینکیے۔ پس حضور پُر نور نبی کریم رؤف و رحیم ﷺ نے حضرت علی رضی اللہ عنہ کو خاک لانے کا حکم دیا۔ انہوں نے تعمیل حکم کی، اور حضور انور نبی کریم رؤف و رحیم ﷺ نے ”شاہت الوجوه“ (چہرے مرجھا جائیں) پڑھ کر لشکر کفار کی طرف خاک اڑائی، کوئی آنکھ ایسی نہ تھی جس میں خاک نہ پڑی ہو، اور کوئی حلق ایسا نہ تھا جس میں خاک کا اثر نہ ہوا ہو۔ پس میرے آقا ﷺ کے اس معجزے کا ظہور ہونا تھا مٹھی بھر خاک کا پڑھ کر دشمن کی طرف پھینکنا ڈ تھا۔ اب مسلمانوں کی طرف ان

کے سینوں کے بجائے، پٹھیں تھیں، وہ بھاگ کھڑے ہوئے۔ مجاہدین اسلام ان کو گرفتار کر رہے تھے، ان کا چھوڑا ہوا مال جمع کر رہے تھے، اور جو اللہ نے چاہا وہ پورا ہوا، حق ثابت ہو گیا، اسلام غالب آ گیا۔

(روح البیان، سورۃ انفال)

کافروں پر پتھر، کنکریاں، خاک برسنے کے واقعات تاریخ انسانیت میں کئی مرتبہ پیش آچکے ہیں۔ ولادت نبوی ﷺ سے کوئی 55 دن پہلے، خدا نے اپنے گھر کے دشمن کو کنکریاں برسا کر ہی تباہ و برباد فرمایا تھا۔ اور یہ کام ابابیل سے لیا گیا تھا لیکن غزوہ بدر میں اور اس سے پہلے ہجرت کے لیے گھر سے نکلتے وقت اس کے بعد غزوہ حنین میں، تین مرتبہ کافروں پر خاک و کنکریاں اللہ تبارک و تعالیٰ نے اپنے پیارے رسول مکرم ﷺ کے دست مبارک سے برسوائیں۔

تاکہ یہ ثابت کر دیا جائے کہ اب دنیا میں ہماری عطا دین، حکمت و قدرت سے وہ قوت و قدرت والا نبی موجود ہے، جس کی رضا و خوشنودی، ہمارے رحم و کرم کی برسات کا ذریعہ ہے۔ اور اس سے بغاوت اس کی حکم عدولی اس کی ناراضگی ہمارے عتاب و عذاب کے نزول کا سبب ہے۔ نیز اب ہم جو کچھ دیتے ہیں وہ اسی نبی کے واسطے اور وسیلے سے دیتے ہیں۔ اب کافروں پر کنکریاں برسوانے کے لیے ہم نہ تو فرشتوں کو بھیجیں گے، نہ ابابیل کو حکم دیں گے، اب اگر انسان، میرے نبی سے بغاوت کرے گا تو نبی ہی سے اس کو تباہ کرایا جائے گا۔

پس اے انسانوں تمہاری بھلائی اور نجات اسی میں ہے کہ اس نبی رحمت ﷺ کی اطاعت و فرمانبرداری کرو، ان کے دامن رحمت میں پناہ لو، ان کی بغاوت اور مقابلہ سے باز آؤ کہ کوئی قوت ان کو مغلوب نہیں کر سکتی دیکھو جس کی پھینکی ہوئی مٹی تمہیں میدان سے بھاگنے پر مجبور کر رہی ہے اگر وہ تم پر نظر غضب ڈال دے تو تمہارا کیا حشر ہوگا۔ لہذا میرے نبی کے غضب کو دعوت نہ دو، ان کی رحمت میں پناہ لو، دنیا میں بھی کامیاب رہو گے اور آخرت میں بھی نجات و بخشش یقینی ہوگی۔

حضور انور ﷺ میدان جنگ میں

اللہ تبارک و تعالیٰ کی شان کہ وہ اپنی حکمت و خدائی سے، ہر طرح سے متضاد و لشکروں کو میدان بدر میں آمنے سامنے لے آیا۔

مسلمان صحابہ کرام رضوان اللہ علیہم اجمعین نے اپنے محبوب اور اللہ تبارک و تعالیٰ کے پیغمبر اول و آخر و اعظم، ہادی انس و جاں، پیغمبر بحر و بر رسول کائنات، سید المرسلین، خاتم النبیین ﷺ کے اتباع اطاعت و فرمانبرداری میں، ہر حال میں آپ ﷺ کا حکم و ہدایت بجالانے کے لیے، اپنے دین و ایمان کی حفاظت کے لیے، اللہ کی وحدانیت، کلمہ توحید بلند کرنے کے لیے، دین اسلام کو اس ضلالت و ظلمت زدہ دنیا میں پھیلانے کے لیے، حضور پر نور نبی کریم رؤف و رحیم ﷺ کی مکمل قیادت میں بہت عجز و انکساری سے، اپنے رب پر مکمل توکل کئے ہوئے تمام تر بے سروسامانی

کی حالت میں بھی اللہ کی عبادت کرتے ہوئے اس کی حمد و ثناء کرتے ہوئے اس کی عظمت و پاکی بولتے ہوئے۔
خرا ماں خرا ماں بدر میں چلے آئے۔

مسلمانوں کو اپنے رب پر، خالق و مالک و کائنات پر پورا پورا توکل تھا اور حضور پر نور نبی کریم رؤف و رحیم ﷺ کی قیادت اور حکمت عملی پر یقین و اثق تھا۔ وہ ہر طرح سے پر اعتماد تھے۔ وہ حق پر تھے اور حق کی بالادستی کے لیے نکلے تھے۔

مسلمانوں کو اپنی قوت بازو پر بھروسہ تھا وہ جذبہ جہاد سے سرشار تھے، شجاعت اور بہادری میں اپنی مثال آپ تھے اور کفر سے ٹکرا جانے کے لیے بیتاب تھے۔ اپنے نصب العین کی سچائی نے انہیں وہ قوت ایمانی عطا کی تھی جس کے آگے دنیا کی بڑی سے بڑی طاقت بھی نہیں ٹھہر سکتی تھی۔ انہیں یقین تھا کہ وہ باطل کو اپنی ایک ہی ٹکر سے پاش پاش کر دیں گے۔ ایمان کی طاقت کے بل بوتے پر طاعنوتی طاقتوں کو شکست فاش دیں گے۔ اس لیے نہ وہ دشمن کی افرادی قوت سے خائف تھے اور نہ اس کے وسائل جنگ ہی انہیں مرعوب کر سکے تھے۔ انہیں نصرت الہی پر کامل یقین تھا۔

اور البدایہ والنہایہ کے مطابق بدر کے میدان میں موجود اسلامی لشکر میں 86 مہاجرین اور 231 انصار تھے۔ (61 اوسی اور 170 خزرجی) یعنی کل 317 افراد تھے لیکن اکثر مورخین نے مسلمانوں کی تعداد 313 بیان کی ہے۔ (البدایہ والنہایہ، جلد 3: صفحہ 326)

اور یہ تعداد 313 ہی کی ہے کیونکہ حضور پر نور نبی کریم رؤف و رحیم ﷺ نے مقام بیئر سقیاء پر جب اصحاب کی گنتی کے لیے فرمایا تو اس وقت تعداد اصحاب 313 بتائی گئی تھی۔

اور حضور انور نبی کریم رؤف و رحیم ﷺ نے یہ سن کر فرمایا تھا کہ یہی تعداد لشکر طالوت کی تھی وہ مجاہد بھی 313 تھے اور اللہ تبارک و تعالیٰ نے قلیل تعداد کے باوجود انہیں بھی بہت بڑے لشکر پر کامیابی دی تھی۔ انشاء اللہ ہم بھی کامیاب ہوں گے۔

اس کے متضاد، اس کے برعکس لشکر کفار ابو جہل (جہالت کے باپ، سب سے بڑے جاہل یا فرعون) کی قیادت میں تمام تر جنگی تیاریوں کے ساتھ، سامان خورد و نوش و عیش و عشرت کے ساتھ ہر طرح سے، ہر طرح کے سامان حرب سے مسلح ایک ہزار جنگجوؤں کے ساتھ، نہایت تکبر، غرور، رعوت و فرعونیت کے ساتھ ضلالت و ظلمت کی دنیا پہ اجارہ داری قائم رکھنے کے لیے، مسلمانوں کو صفحہ ہستی سے مٹانے کے لیے، اکڑتے، اتراتے ہوئے، مکہ سے سوئے مدینہ نکلے۔

جنگی افرادی قوت، ہر طرح کے وافر سامان جنگ، اور ہر طرح کے سامان خورد و نوش و عیش و عشرت کی فراوانی نے اس کی آنکھوں پر پٹی باندھ دی۔ اس کے حسد کی آگ اور بڑھائی اور اس کے گھمنڈ، غرور و تکبر میں

مزید اضافہ کیا۔ ان سب عوامل نے اس کی عقل کو ماؤف کر دیا یہاں تک کہ جب اسے مقام جحفہ پر (جو مکہ سے صرف 150 کلومیٹر کی دوری پر تھا) ابوسفیان کا پیغام واپسی ملا تو اس نے اس پر کان نہ دھرے بلکہ دوسرے ساتھی سرداروں کی بھی نیک رائے کو یکسر مسترد کر دیا۔ اور عالم عرب پر اپنا رعب و دبدبہ بٹھانے کی خاطر، مسلمانوں کو صفحہ ہستی سے حرف غلط کی طرف مٹانے کی خاطر، تمام راستے ضیافتیں اڑاتے ہوئے، محفلیں سجاتے ہوئے، رنگ رلیاں مناتے ہوئے، اکڑتے اتراتے ہوئے مدینہ بڑھتا گیا اور بدر میں جا اترا۔

مشرکین مکہ کا لشکر ایک ہزار جنگجو سپاہیوں پر مشتمل تھا۔ لشکر کفار کے ساتھ صرف جنگی مقاصد کے لیے سات سوانٹ اور تین سو گھوڑے تھے۔ خورونوش و مال برداری کے لیے اونٹ اور دیگر جانور ان کے علاوہ تھے۔ 96 اونٹ تو مشرکین نے مکہ سے بدر تک صرف کھانے کے لیے ذبح کئے اور کھائے۔ اسی طرح سامان حرب کی بھی فراوانی تھی۔ اپنی جنگجو افرادی قوت اور ہر طرف ہر طرح کی فراوانی کے سبب انہوں نے، ابو جہل نے یہ سوچ لیا تھا کہ بس مسلمانوں کو تو وہ لمحوں میں روند ڈالیں گے۔ ان کی نظر میں مسلمانوں کی قوت کی کوئی حیثیت ہی تھی۔ دشمن کے پاس افرادی قوت کے ساتھ سامان حرب کی بھی فراوانی تھی، بیشتر سپاہی لوہے کی زرہیں پہنے ہوئے تھے، تلواروں، تیروں اور نیزوں کا کوئی شمار نہ تھا۔ سامان رسد بھی کافی مقدار میں موجود تھا۔ یہ ظلمت و ضلالت اور جھوٹے خداؤں کے پروردہ لوگ نفرت حسد اور انتقام کی آگ میں جل رہے تھے۔ قوت ایمانی سے یکسر محروم، اعتماد کی دولت سے تہی دامن اور ایک بے مقصد جنگ میں شریک تھے۔

امام ابو عیسیٰ ترمذی رحمۃ اللہ علیہ اپنی سنن میں حضرت عبدالرحمن بن عوف سے روایت کرتے ہیں۔

”پیغمبر اول و آخر و اعظم رسول برحق صلی اللہ علیہ وسلم نے رات کے وقت ہی لشکر اسلام کی صف بندی فرمادی۔“

علامہ ابن کثیر لکھتے ہیں کہ

”علی الصبح ان کی صفوں کو مرتب کرنے کے بعد جنگ کے لیے بڑی عمدگی سے انہیں تیار کر دیا۔“

سب مجاہد اپنے اسلحہ سے لیس ہو کر چاق و چوبند اپنے اپنے مورچوں پر ڈٹ گئے انہیں تاکید کر دی گئی کہ وہ ہر حالت میں نظم و ضبط کو برقرار رکھیں۔ حکم کے بغیر کوئی اقدام کرنے کی سختی سے ممانعت فرمادی گئی۔

اصحاب بدر رضی اللہ عنہم سے خطاب فرمانے کے بعد نبی آخر الزماں صلی اللہ علیہ وسلم نے اسلامی لشکر کی صفیں درست فرمائیں اور لڑائی کے بارے میں مجاہدین اسلام کے نام چند ضروری ہدایات جاری کیں۔

1- اس وقت تک جنگ کا آغاز نہ کریں جب تک کہ آپ صلی اللہ علیہ وسلم کی جانب سے حکم نہ مل جائے۔

2- دشمن گھیرے تو اسے پہلے تیر اندازی سے پھر نیزوں سے اور زیادہ قریب آنے پر تلواروں سے روکا

جائے۔ (البدایہ والنہایہ، 3: 274)

غزوہ بدر سے پہلی والی رات (شب بدر) حضور انور نبی کریم صلی اللہ علیہ وسلم نے حضرت عاصم بن

ثابت رہی اللہ سے پوچھا تم لوگ کیسے لڑتے ہو؟ تو انہوں نے یہ مندرجہ بالا طریق کار بتایا تھا۔ آپ ﷺ نے فرمایا: جنگ اسی طرح نازل ہوئی۔ (اسی طرح سے لڑی گئی) حضرت ابو ایوب انصاری رضی اللہ عنہ سے مروی ہے۔

کہ بدر کے روز جب حضور انور نے لشکر اسلام کی صف بندی کر دی تو ایک مجاہد جوش جہاد میں اپنی صف سے آگے جانے لگا حضور ﷺ نے دیکھا تو حکم دیا ”معی معی۔“ یعنی میرے ساتھ رہو۔ بے ترتیبی سے آگے نہ بڑھو۔

اسی اثناء میں ایک عجیب واقعہ پیش آیا۔

حضور پر نور نبی کریم رؤف و رحیم ﷺ کے دست مبارک میں ایک تیر تھا۔ جب صفیں درست کر رہے تھے جو آگے یا پیچھے ہوتا اس کو اس تیر کے اشارے سے صف شکنی سے منع فرما رہے تھے۔ حضور ایک صف کے آگے سے گزر رہے تھے دیکھا کہ سواد بن غزیہ رضی اللہ عنہ صف سے آگے نکلے کھڑے ہیں۔ ایک تیر سے ان کے شکم پر لگا سی چوٹ لگائی اور فرمایا۔ ”اے سواد! سیدھے ہو جاؤ۔“ وہ سیدھے تو ہو گئے لیکن معاً گویا ہوئے یا رسول اللہ! مجھے اس چوٹ سے درد ہوا ہے، اللہ تبارک و تعالیٰ نے آپ کو عدل و انصاف کرنے کے لیے مبعوث فرمایا۔ مجھے اس چوٹ کا بدلہ لینے دیجئے۔

علمبردار عدل و انصاف نے اس مطالبہ کو بے ادبی یا گستاخی پر محمول نہیں کیا۔ میدان جنگ میں ایک سپاہی کا اپنے سالار اعلیٰ سے اس قسم کا مطالبہ سن کر اسے کورٹ مارشل کرنے کا حکم نہیں دیا بلکہ کسی ادنیٰ سی بھی برہمگوشی اظہار کئے بغیر حضور پر نور نبی کریم رؤف و رحیم ﷺ نے زرہ کے بندھ کھولے، اپنی قمیص مبارک اشٹادی اور اپنے شکم اقدس کو اس کے سامنے پیش کر دیا اور فرمایا ”اے سواد! آؤ بدلہ لے لو۔“

حضرت سواد رضی اللہ عنہ خوشی میں لپک کر آگے بڑھے، حضور کو گلے لگالیا اور بطن مبارک کو چوم لیا۔ حضور پر نور نبی کریم رؤف و رحیم نے پوچھا سواد تم نے ایسا کیوں کیا؟ عرض کرنے لگے یا رسول اللہ ﷺ! ”جو مرحلہ ہمیں درپیش ہے وہ حضور ملاحظہ فرما رہے ہیں میری یہ آرزو تھی کہ اس دنیا سے رخصت ہونے کا وقت میری جلد، حضور پاک ﷺ کی جلد مبارک سے مس ہو جائے۔“

قربان ہو جائے انسان، شمع جمال مصطفوی کے پروانوں پر۔ پیک اجل کو لبیک کہتے وقت بھی انہیں بیوی کی یاد بے چین کر رہی ہے، نہ بچوں کی۔ حسرت ہے تو بس اتنی کہ جسد اطہر کے ساتھ ان کا جسم چھو جائے۔ پھر سب حسرتیں بر آئیں گی۔ سب ارمان پورے ہو جائیں گے کیونکہ انہیں یقین و اثق و کمال تھا کہ جس عذاب نصیب کو یہ سعادت میسر آگئی آتش دوزخ اس کو نہیں جلا سکتی۔

اس محبوب دنواز ﷺ نے اپنے عاشق و لفقار حضرت سواد بن غزیہ رضی اللہ عنہ کی اس حسرت پر خوشنودی کا اظہار

یاد لایا اور اسے دعا خیر سے نوازا۔

پیغمبر اول و آخر و اعظم، ہادی دو جہاں سرور دو عالم ﷺ اپنے مجاہدین کی صفوں کو منظم کرنے اور ضروری ایات سے انہیں مشرف کرنے کے بعد اپنے ہیڈ کوارٹر (عریش) میں تشریف لائے حضور کے ہمراہ صرف تین مرتبہ ابوبکر صدیق رضی اللہ عنہ تھے ان کے علاوہ اور کوئی آدمی ہمراہ نہ تھا۔ (السیرۃ النبویہ لابن کثیر جلد 2 صفحہ 410)

اس موقع پر جب کہ جنگ کی تیاری مکمل ہو گئی اور فریقین پوری تیاری کے ساتھ صفیں باندھ کر ایک سرے پر ٹوٹ پڑنے کے لیے تیار کھڑے تھے۔ اس وقت اللہ کے محبوب ﷺ نے لشکر اسلام کو ایک خطاب فرمایا۔ آپ اگر اس کا مطالعہ فرمائیں گے تو آپ کو معلوم ہو جائے گا ہر جملہ سے نور نبوت کی شعاعیں پھوٹ رہی ہیں اور کائنات میں ہر ایک قلب اور ذہن کو منور کر رہی ہیں۔ جذبات شجاعت و استقامت کو نئی زندگی بخش رہی ہیں۔ اگرچہ یہ خطاب قدرے طویل ہے لیکن سیرت نبوی کا مطالعہ کرنے والے کے لیے اس کا مطالعہ کرنا از حد مفید ہے۔ تاکہ اللہ کے نبی آخر الزمان ﷺ میں اور عام جرنیلوں اور مفکرین میں فکر اور عمل کا فرق واضح ہو جائے۔ یہ مقام نبوت کی رفعتوں کا احساس ہو جائے۔ حضور انور نبی کریم رؤف و رحیم ﷺ نے پہلے اپنے رب کی حمد و ثناء کی۔ پھر فرمایا:

”میں تمہیں اس بات پر براہیختہ (ابھارتا ہوں، تیار کرتا ہوں) کرتا ہوں جس پر اللہ عز و جل نے تمہیں براہیختہ (ابھارا، تیار کیا) کیا ہے۔ اور ان کاموں سے منع کرتا ہوں جن سے اللہ تبارک و تعالیٰ نے تمہیں منع فرمایا ہے۔ اللہ تبارک و تعالیٰ کی شان بہت بڑی ہے۔ وہ حق کا حکم دیتا ہے اور سچائی کو پسند کرتا ہے۔ اور نیک کام کرنے والوں کو اپنی بارگاہ میں ان کی بلند منزلوں پر فائز کرتا ہے۔ اسی کے ساتھ ان کا ذکر بلند ہوتا ہے اور اسی سے انہیں فضیلت حاصل ہوتی ہے۔ اور آج تم حق کی منزلوں میں سے ایک منزل پر کھڑے ہو۔ اس مقام پر اللہ تبارک و تعالیٰ کسی سے کوئی عمل قبول نہیں کرے گا سوائے اس کے جو محض اس کی رضا کے لیے کیا گیا ہو۔“

”اور جنگ کے موقع پر صرف صبر ہی ایسی چیز ہے جس سے اللہ تبارک و تعالیٰ حزن و اندوہ غم و ملال کو دور کرتا ہے۔ اور اسی صبر کی برکت سے غم سے نجات دیتا ہے۔ اور اسی صبر سے تم آخرت میں نجات پاؤ گے۔ تم میں اللہ کا نبی موجود ہے جو تمہیں بعض چیزوں سے منع کرتا ہے اور بعض چیزوں کا تمہیں حکم دیتا ہے۔ آج تمہیں حیا کرنا چاہئے (احتیاط کرنا چاہئے، بچنا چاہئے) کہ اللہ تبارک و تعالیٰ تمہارے کسی ایسے عمل پر آگاہ نہ ہو جس سے وہ تم پر ناراض ہو۔ کہ اللہ تبارک و تعالیٰ کی تم سے بیزاری بہت سخت ہے اس بیزاری سے جو تمہیں اپنے آپ سے ہے۔“

اس نے اپنی کتاب میں جن چیزوں کا تمہیں حکم دیا ہے ان کو غور سے دیکھو۔ اور جو اپنی نشانیاں تمہیں دکھائی ہیں۔

ان پر بھی غور کرو، انہیں مد نظر رکھو اور ذلت کے بعد تمہیں عزت بخشی ہے۔ اس کتاب کو مضبوطی سے پکڑ لو، اس سے تمہارا رب تم پر راضی ہوگا۔ اور ان مقامات پر اپنے رب کو آزماؤ۔ تم اس کی رحمت اور مغفرت کے مستحق ہو جاؤ گے، تمہیں وہ ضرور ملے گا جس کا اس نے تم سے وعدہ کیا ہے۔ بے شک اس کا وعدہ حق ہے۔ اور اس کا قول سچا ہے۔ اور اس کا عذاب بہت سخت ہے۔ بیشک میں اور تم سب اس اللہ تبارک و تعالیٰ کی مدد طلب کرتے ہیں، جو حی و قیوم ہے۔ وہی ہماری پشت پناہی کرنے والا ہے اور اسی کا دامن کرم ہم نے پکڑا ہوا ہے۔ (اسی کا آسرا ہے)۔ اس پر ہم نے بھروسہ کیا ہے اور اسی کی طرف ہم لوٹ کر جائیں گے۔ اللہ تبارک و تعالیٰ ہماری مغفرت فرمائے اور سارے مسلمانوں کی۔“

(سبل الہدیٰ والرشاد جلد 4 صفحہ 55)

آپ اس خطبہ میں جتنا غور کریں گے شان نبوت کے اتنے جلوے آپ کو نظر آنے لگیں گے۔ دشمن پوری طرح مسلح ہو کر سامنے کھڑا ہے گھسان کارن پڑنے والا ہے۔ اس صورت حال کے باوجود قائد لشکر اسلام سرکار دو عالم نبی کریم روف و رحیم ﷺ صرف دشمن کو تہ تیغ کرنے کے لیے جوش نہیں دلا رہے، بلکہ اس نازک مقام پر بھی بندے کے رشتہ عبدیت کو اپنے معبود برحق کے ساتھ استوار کرنے کے لیے کوشاں ہیں۔ یہ ایک نبی کی شان ہی ہو سکتی ہے، جو تمام امور سے صرف نظر کر کے ہر حالت میں اللہ کی رضا کا طلبگار ہوتا ہے۔ اور اپنے ماننے والوں کے دلوں میں بھی رضائے الہی کے شوق کی چنگاری سلگا دیتا ہے۔ اور انہیں بھی ہر حال و ہر صورت میں اللہ تبارک و تعالیٰ کی رضا کے طلبگار بنا دیتا ہے۔

حضور انور نبی کریم روف و رحیم سرور دو عالم ﷺ مجاہدین اسلام کو اس ایمان افروز اور روح پرور خطبہ سے سرفراز کرنے کے بعد اپنے عرش میں تشریف لے آئے اور اپنے قدیر و علیم پروردگار کی بارگاہ بیکس پناہ میں انتہائی عاجزی، گریہ زاری سے دعاؤں کا سلسلہ شروع کر دیا۔ پھر عرض کی:

”اے اللہ! اگر تو اس گروہ کو ہلاک کر دے گا تو پھر اس زمین میں تیری عبادت بھی نہیں کی جائے گی۔“

پھر دست سوال پھیلا کر بڑے درد و سوز سے التجا کی۔

”اے اللہ! جو وعدہ تو نے مجھ سے فرمایا ہے اس کو پورا کر۔“

”اے اللہ! میں تیری نصرت کا طلب گار ہوں۔“

ہاتھ آسمان کی طرف بلند کر کے عرض حال کرتے رہے۔ حتیٰ کہ محویت کے عالم میں چادر مبارک کندھوں سے سرک کر نیچے گر پڑی۔ حضرت صدیق کو یارائے صبر نہ رہا۔ دوڑ کر آئے اور چادر درست کر دی ازراہ شفقت گزارش کرنے لگے۔

”اے اللہ کے پیارے رسول ﷺ! اب آپ ﷺ بس فرمائیے۔ بے شک اللہ تبارک و تعالیٰ نے آپ

سے جو وعدہ کیا ہے وہ پورا فرمائے گا۔“

اسی اثناء میں حضور کو اونگھ سی آئی اور چند لمحوں بعد فرمایا:

”اے ابوبکر خوشخبری مبارک! اللہ کی مدد آگئی۔ یہ جبرائیل ہیں جو گھوڑے کے لگام کو پکڑے ہوئے جا رہے ہیں اور اس گھوڑے کے پاؤں گرد آلود ہیں۔“

(السیرۃ النبویہ لابن کثیر جلد 2 صفحہ 420۔ طبری جلد 2 صفحہ 280)

حق کے علمبردار اور باطل کے پرستار صفیں باندھ کر آمنے سامنے کھڑے ہیں۔ مسلمانوں کی قلیل تعداد اور

بے سرو سامانی کو دیکھ کر کفار کے تکبر اور رعوت میں مزید اضافہ ہو گیا اور ابو جہل نے للکار کر اپنے ساتھیوں کو کہا:

”لات و عزیٰ کی قسم! ہم ہرگز واپس نہیں ہوں گے۔ جب تک ان مٹھی بھر مسلمانوں (ﷺ) اور ان کے اصحاب کو ان پہاڑوں میں تتر بتر نہ کر دیں۔ دوستو! انہیں قتل کرنے کی ضرورت نہیں۔ ان کو پکڑتے جاؤ اور رسیوں میں باندھتے جاؤ۔“

قریش مکہ، مئے آتشیں (سرخ رنگ کی شراب تکبر و غرور) سے مخمور تھے اور یہ خیال کر رہے تھے کہ مسلمان مارے پہلے حملہ کی تاب ہی نہ لاسکیں گے۔ ہم طوفان بن کر امنڈیں گے اور انہیں خس و خاشاک کی طرح اڑالے جائیں گے۔

ادھر مشرکین مکہ شراب و طاقت کے نشہ میں بلند و بانگ ارادے بنا رہے تھے اور ادھر اللہ تبارک و تعالیٰ کے پیغمبر اول و آخر و اعظم، رہبر کائنات، ہادی انس و جان، پیغمبر بحر و بر، اصل الموجودات، فخر کائنات، انسان کامل، یسید المرسلین، شفیع المذنبین، خاتم النبیین، رحمت للعالمین ﷺ اللہ کا پیارا حبیب اور اس کے جاں نثار غلام مجیب دعوات کی بارگاہ میں بارگاہ الہی میں آنسوؤں کے نذرانے پیش کر رہے تھے۔ اور قادر و عزیز خدا سے اسلام کی برکت و فتح کی خیرات مانگ رہے تھے۔

پیغمبر اول و آخر و اعظم سید الانبیاء اپنے رب کی بارگاہ میں فریاد کر رہے تھے اور صحابہ کرام رضوان اللہ علیہم اجمعین زمین و آسمان کے رب، دعاؤں کو قبول کرنے والے، بلاؤں کو ٹالنے والے، رب العالمین کی بارگاہ میں دعائیں مانگ رہے تھے۔“ (السیرۃ النبویہ لابن کثیر جلد 2 صفحہ 427)

فیصلے کی گھڑی آن پہنچی، دونوں فوجیں آمنے سامنے کھڑی تھیں۔ معرکہ آرائی کا آغاز ہوا چاہتا تھا۔ حضور پور پیغمبر اول و آخر و اعظم ﷺ عزم و ہمت کے پیکر بے مثال، چہرے پر جلال و جمال، آنکھوں میں عجز و لہذا، اور ہونٹوں پر ثنائے پروردگار لیے ہوئے اصحاب بدر سے یوں مخاطب ہوئے:

”اس ذات کی قسم! جس کے قبضے میں محمد (ﷺ) کی جان ہے، جو شخص آج ثابت قدمی کے ساتھ ثواب کی نیت سے آگے بڑھے گا اور پیٹھ پھیرے بغیر لڑتا رہے گا، اللہ اسے جنت میں داخل کرے

گا۔ (السيرۃ النبویہ لابن ہشام، 1: 627)

اسلامی لشکر کا مورال ہمت و حوصلہ پہلے ہی بہت بلند تھا۔ اپنے عظیم جرنیل اللہ کے پیارے نبی ﷺ کے یہ کلمات سن کر ان کے اعتماد میں بے پناہ اضافہ ہوا۔ شوق شہادت سینوں میں طوفان برپا کرنے لگا اور وہ دشمن پر ٹوٹ پڑنے کے لیے بے تاب نظر آنے لگے۔

جنگ کا آغاز

جنگ کی پہلی چنگاری اسود بن عبدالاسد مخزومی نے بھڑکائی۔ یہ شخص بڑا ضدی، بدسرشت، بدخو اور بڑا گھمنڈی تھا۔ اس نے اعلان کیا کہ میں نے اللہ سے وعدہ کیا ہے کہ وہ مسلمانوں کے حوض سے پانی پئے گا، اور اسے منہدم کر دے گا یا اپنی جان دے دے گا۔ جب وہ فاسدنیت سے پانی کے تالاب کی طرف بڑھا۔ تو اسلام کے شاہین حضرت حمزہ رضی اللہ عنہ اس پر جھپٹے جب ان کا آنا سامنا ہوا تو آپ نے اس پر تلوار کا وار کیا اور اس کی ایک پنڈلی کاٹ دی۔ وہ ضدی اپنی پیٹھ کے بل گر پڑا اس کی کٹی ہوئی ٹانگ سے خون کا فوارہ بہنے لگا پھر بھی وہ رینگتا ہوا حوض کے قریب پہنچا۔ اس کا ارادہ تھا کہ اس میں گھس کر سارے پانی کو ناقابل استعمال بنا دے۔ حضرت حمزہ رضی اللہ عنہ نے اس پر دوسرا وار کیا اور اس کا کام تمام کر دیا۔ اس جنگ میں یہ پہلا کافر تھا۔ جس کو حضرت حمزہ رضی اللہ عنہ نے تہ تیغ کیا۔

کفار کی طرف سے مبارزت طلبی

اسود بن الاسد مخزومی کو یوں دو لخت دیکھ کر مشرکین کا ایک سردار، عتبہ بن ربیعہ جوش و غضب سے دیوانہ وار اٹھا اور اپنی شجاعت کے اظہار کے لیے بے تاب ہو گیا۔ اپنے بھائی شیبہ کو اپنے دائیں طرف اور اپنے بیٹے ولید کو بائیں طرف لے کر صفوں کے درمیان آ کر کھڑا ہو گیا۔ اور ”مقابلے کے لئے میدان میں آؤ“ کا نعرہ لگا کر یہ تینوں اپنے اپنے مد مقابل کا انتظار کرنے لگے۔

تین انصاری نوجوان حضرت عوف اور معاذ، پسران حارث اور عفرات اور حضرت عبداللہ بن رواحہ رضی اللہ عنہم شیروں کی طرح دھاڑتے ہوئے ان سے مقابلہ کے لیے نکلے اور میدان میں آ گئے۔ ان سے عتبہ وغیرہ نے پوچھا تم کون ہو؟ انہوں نے جواب دیا۔ ”ہمارا تعلق انصار سے ہے۔“ وہ بولے ہمیں تمہاری ضرورت نہیں۔ دوسری روایت میں ہے کہ انہوں نے کہا واقعی تم معزز مد مقابل ہو لیکن ہمارے مقابلہ کے لیے ہمارے چچا زادوں کو بھیجو۔ ان میں ایک شخص نے بلند آواز سے کہا: اے محمد (ﷺ)! ہمارے ساتھ پنجہ آزمائی کے لیے ہماری قوم میں سے مد مقابل بھیجو۔

حضور انور نبی کریم رؤف و رحیم، سرکار دو عالم ﷺ نے ان کے اس چیلنج کو قبول کرتے ہوئے فرمایا: ”اے

ابوعبیدہ تم اٹھو۔ اے حمزہ تم اٹھو۔ اے علی تم اٹھو۔“ اللہ کے یہ تینوں شیر جب ان کے نزدیک پہنچے تو انہوں نے پوچھا تم کون ہو؟ کیونکہ انہوں نے زرہیں پہنی ہوئی تھیں ہتھیار سجائے ہوئے تھے اس لیے پہچان نہ سکے۔ ان تینوں حضرات نے اپنا اپنا نام لے کر اپنا تعارف کرایا۔ یہ سن کر وہ کہنے لگے ”بے شک تم معزز مد مقابل ہو، تم سے مقابلہ ٹھیک رہے گا۔“

حضرت عبیدہ رضی اللہ عنہ جو ان تینوں میں سے عمر میں بڑے تھے انہوں نے عتبہ کو لکارا۔ حضرت حمزہ رضی اللہ عنہ نے شیبہ کو۔ اور سیدنا حضرت علی رضی اللہ عنہ نے عتبہ کے بیٹے ولید کو۔ حضرت حمزہ رضی اللہ عنہ نے اپنے مد مقابل کو سنبھلنے کا موقع ہی نہ دیا۔ بجلی کی سرعت سے اس پر اپنی شمشیر آبدار سے بھرپور وار کیا اور آن واحد میں اس کے دو ٹکڑے کر کے زمین پر پھینک دیا۔ اسی طرح حضرت سیدنا علی رضی اللہ عنہ نے بھی ولید کو مہلت دیے بغیر اپنی شمشیر براں کے ایک ہی وار سے اس کا سرتن سے جدا کر کے موت کے گھاٹ اتار دیا۔

البتہ حضرت عبیدہ رضی اللہ عنہ اور عتبہ آپس میں گتھم گتھا ہو گئے۔ ایک دوسرے پر اپنی تلواروں سے حملے کرتے رہے۔ حضرت عبیدہ رضی اللہ عنہ نے اپنے وار سے عتبہ کو زخمی کر دیا اور عتبہ کی تلوار ان کی ٹانگ پر پڑی اور اس کو کاٹ کر الگ کر دیا۔ حضرت حمزہ اور سیدنا علی رضی اللہ عنہما اس دوران اپنے حریفوں کا کام تمام کر کے فارغ ہو چکے تھے۔ وہ اب حضرت عبیدہ رضی اللہ عنہ کی امداد کے لیے تیزی سے بڑھے۔ ان کی تلواریں عتبہ بن ربیعہ پر بجلی کی سرعت سے کوندیں اور عتبہ کو پل بھر میں ڈھیر کر دیا۔

لشکر کفار کے تینوں مبارزین (میدان جنگ میں مقابلہ کے لیے آگے آنے والے) تھوڑی ہی دیر میں بڑی آسانی اور پھرتی سے موت کے گھاٹ اتار دیئے گئے اور اب ان کی لاشیں میدان جنگ میں پڑی تھیں۔ حضرت عبیدہ رضی اللہ عنہ کو شدید زخمی حالت میں وہاں سے اٹھایا اور حضور انور نبی کریم ص رؤف ورحیم صلی اللہ علیہ وسلم جہاں کھڑے تھے وہاں لا کر لٹا دیا۔

حضرت عبیدہ رضی اللہ عنہ نے اپنا رخسار حضور پر نور نبی کریم ص رؤف ورحیم صلی اللہ علیہ وسلم کے بابرکت قدموں پر رکھ دیا اور عرض کیا یا رسول اللہ صلی اللہ علیہ وسلم! اگر ابوطالب مجھے اس حالت میں دیکھتے تو انہیں پتہ چل جاتا کہ ان کے ان اشعار کا حق دار میں ہوں۔

- 1 اے مشرکوں! خانہ خدا کی قسم! تم جھوٹ بول رہے ہو۔ جب تم یہ کہتے ہو کہ ہم محمد کو چھوڑ دیں گے اور اس کے ارد گرد تیروں اور نیزوں سے جنگ نہیں کریں گے۔
 - 2 سن لو ہم انہیں تمہارے حوالے نہیں کریں گے جب تک ہماری لاشوں کے ڈھیر اس کے آس پاس نہ لگ جائیں۔ ہم اس کے دفاع میں اپنے بیٹوں اور بیویوں سے بھی بے پروا ہو جائیں گے۔“
- اپنے جاں بلب عاشق کا یہ نعرہ مستانہ سن کر حضور صلی اللہ علیہ وسلم نے اسے مژدہ بنایا۔

”میں گواہی دیتا ہوں کہ تو شہید ہے۔“

(السيرة النبوية لابن هشام جلد 1 صفحہ 625..... السيرة النبوية لابن كثير جلد 2 صفحہ 414)

قریش کے جب یہ تینوں سردار، اسلام کے بہادروں نے موت کی گھاٹ اتار دیئے تو اس اندیشہ سے کہ کفار حوصلہ نہ ہار دیں ابو جہل نے بلند آواز سے یہ نعرہ لگایا:

”ہمارا مددگار عزیٰ ہے اور تمہارے پاس کوئی عزیٰ نہیں جو تمہاری مدد کرے۔“

حضور پر نور نبی کریم سرکارِ دو عالم ﷺ نے اسلام کے مجاہدین کو حکم دیا کہ اس کے جواب میں یہ نعرہ بلند کریں۔

”اللہ تبارک و تعالیٰ ہمارا مددگار ہے اور تمہارا کوئی مددگار نہیں، ہمارے مقتول جنت میں ہیں اور تمہارے مقتول دوزخ کا ایندھن بنیں گے۔“

اب مبارزت طلبی ختم ہو گئی یعنی کہ میدان جنگ میں اب مشرکین میں سے کوئی بھی جنگجو اپنی فوج یا اپنے لشکر سے نکل کر آگے نہ آیا اور مبارزت طلب نہ ہوا۔

کچھ ذریعہ مشرکین کو یقین ہی نہ آیا، ان کو سمجھ ہی نہ آئی کہ یہ کیا ہو گیا ہے اور کیسے ہو گیا ہے وہ کچھ دیر کے لیے بہت حد تک حواس باختہ تھے۔

اس مبارزت کا انجام، اس مقابلے کا انجام مشرکین کے لیے برا آغاز تھا، کیونکہ وہ جنگ کے پہلے مرحلے ہی میں اپنے تین بہترین جنگجوؤں سے ہاتھ دھو بیٹھے تھے۔ لشکر مشرکین پر ان تین شہسواروں، جنگجوؤں کی موت ایک دردناک اور کاری ضرب تھی۔ ابو جہل کی نعرہ بازی نے انہیں حوصلہ دیا لیکن اب کی دفعہ بھی مبارزت طلب نہ ہوئے بلکہ مسلمانوں کو روند ڈالنے کے ارادے سے (انہیں معلوم تھا کہ مسلمان بہت حد تک نہتے ہیں اور انہیں وہ نظر بھی بہت کم نظر آ رہے تھے) بے ترتیب، غیر منظم طریقے سے آگے بڑھے۔

پہلے انہوں نے مسلمانوں کی صفوں پر اندھا دھند تیر اندازی کی اور خوب تیر برسانے کے بعد بڑے غیظ و غضب سے ان پر یک دم حملہ کر دیا اور غیر منظم طریقے سے مسلمانوں کی طرف بڑھنے لگے۔

اس طرح میدان میں جنگ کی آگ پوری شدت سے پھیل گئی۔

مسلمانوں نے اپنی صفوں میں اپنی جگہ پر کھڑے ہو کر مشرکین کے حملے کا سامنا کیا۔ انہیں حضور پر نور نبی کریم رؤف و رحیم ﷺ نے جنگ شروع ہونے سے پہلے ہی سبھا دیا تھا۔ حکم دیا تھا کہ اگر دشمن تمہارے قریب آئے اور تمہیں گھیرے تو پہلے تیر اندازی سے، اور قریب آنے پر نیزوں سے اور زیادہ قریب آ جانے پر تلواروں سے روکا جائے۔ اور جب تک اجازت نہ ملے حملہ نہ کرو۔

حضور انور نبی کریم رؤف و رحیم ﷺ کے اس پر حکمتِ حربی منصوبے کا مسلمانوں کے موقفِ طاقت و انداز

کو مضبوط کرنے اور دشمنوں کو ہر طرح سے کمزور کرنے پر بڑا اثر پڑا۔ اور وہ اس طرح کہ جب مشرکین کا حملہ اپنی انتہائی شدت پر تھا، اس وقت مسلمانوں کا موقف دفاعی تھا۔ اور مشرکین نے غیظ و غضب سے مسلمانوں کی صفوں پر جو غیر منظم اور جارحانہ پے در پے حملے کئے، ان میں انہوں نے ثابت قدم رہ کر مشرکین کو بہت سخت نقصانات پہنچائے۔

مسلمانوں کی اس مستقل ثابت قدمی سے وہ نفسیاتی طور پر بھی بہت متاثر ہوئے اور ان کی ہمت، عزیمت اور شجاعت جواب دے گئی۔

گھسان کارن

اب تو ایک آدھ گھٹنے سے گھسان کی جنگ ہو رہی تھی لیکن ابھی تک حملہ آور ہونے والا کفار کا لشکر تھا۔ اور مسلمان اپنی اپنی صفوں میں اپنی اپنی جگہ پر رہ کر دشمن کو اپنے تیروں اور نیزوں سے روکے ہوئے تھے۔ اس یلغار کے سامنے مسلمانوں کی ثابت قدمی کو دیکھ کر لشکر مشرکین میں کچھ مایوسی آ گئی۔ ان کے حملوں کی تیزی اور شدت کمزور ہوتے ہوتے بہت حد تک ختم ہو گئی اور ان کی ہمت و شجاعت بھی نمایاں طور پر کمزور پڑ گئی۔

اللہ تبارک و تعالیٰ کے حکم و اذن سے حضور پر نور نبی کریم روف و رحیم ﷺ نے ایک مٹھی خاک لے کر اور اس پر اللہ کا کلام پڑھ کر دشمن کی طرف پھینک دی۔ آپ ﷺ اپنی کمانڈ پوسٹ سے جو کہ ایک مقابلتا اونچی جگہ پر تھی جنگ کے حال و احوال کو بغور دیکھ رہے تھے۔

جب حضور انور نبی کریم روف و رحیم ﷺ نے دیکھا کہ دشمن کے حملوں میں اب وہ شدت اور تیزی نہیں رہی ہے اور ان کی ہمت و شجاعت بھی کمزور پڑ گئی ہے ان کا جوش و جذبہ مسلمانوں کی ثابت قدمی کے سامنے باند پڑ گیا ہے اور اب وہ کسی دم بھی پسپا ہوا چاہتے ہیں تو اسلامی فوج، لشکر اسلام کے دستوں کو حکم دیا گیا کہ وہ دشمن پر حملہ کریں۔

بس پھر کیا تھا، مسلمانوں کی صفیں آگے بڑھیں اور مشرکین کی بے ڈھنگم صفوں پر ٹوٹ پڑیں۔ ہر طرف تلواریں لہرانے لگیں اور دشمنوں کے خون سے میدان بدر کو رنگین کرنے لگیں۔ اب صحیح معنوں میں میدان کار زار گرم ہو گیا۔ گھسان کارن پڑا۔

آپ ﷺ معرکہ میں

جب جنگ کے شعلے خوب بھڑک اٹھے اور میدان کار زار گرم ہو گیا اور گھسان کارن پڑا تو حضور انور نبی کریم روف و رحیم، ہادی انس و جاں رہبر کائنات ﷺ بہ نفس نفیس اپنے محافظ دستہ کے ساتھ اپنی کمانڈ پوسٹ (عریش) سے میدان جنگ میں تشریف لے آئے اور معرکہ میں شامل ہو گئے۔

آپ ﷺ کا رعب و دبدبہ تو دشمن پر آپ ﷺ کے پہنچنے سے بہت پہلے پہنچ جاتا ہے (یہ حدیث مبارک ہے، فرمان رسول کریم رؤف و رحیم ﷺ ہے)۔ جب مشرکین نے حضور پر نور نبی کریم رؤف و رحیم ﷺ کو معرکہ میں مصروف عمل دیکھا اور یہ دیکھا کہ آپ ﷺ اپنے صحابہ کرام رضوان اللہ علیہم اجمعین کے ساتھ سیلاب کی مانند راستے کی ہر قوت و رکاوٹ کو تباہ کرتے ہوئے بڑھے چلے آ رہے ہیں تو دشمن کے رہے سبے حوصلے بھی پست ہو گئے اور وہ آپ ﷺ کے سامنے سے دور ہونا شروع ہو گئے۔

آپ ﷺ اپنے دستے کے ہر اول میں تھے اور بڑھے چلے جا رہے تھے اور زبان مبارک سے سورہ قمر کی آیات 45، 46 کے مطابق یہ فرماتے جا رہے تھے۔

سَيُهْزَمُ الْجَمْعُ وَيُوَلُّونَ الدُّبُرَ ۝ بَلِ السَّاعَةُ مَوْعِدُهُمْ وَالسَّاعَةُ أَدْهَىٰ وَأَمَرٌ ۝

ترجمہ: ”عنقریب یہ (مشرکین کی) جماعت شکست کھائے گی اور یہ پیٹھ پھیر کر بھاگ جائیں گے۔ بلکہ ان کے وعدے کا وقت تو قیامت ہے اور قیامت بڑی سخت اور بڑی تلخ (حقیقت) ہے۔“ (سورہ قمر آیات 45، 46)

سخت اور زبردست جنگ کے بعد مشرکین کی غیر منظم صفوں میں گھبراہٹ، سراسیمگی اور اضطراب کی علامات نمایاں ہو گئیں اور مسلمانوں کے منظم اور شدید حملوں کے سامنے ان کی صفیں ریت کی دیوار کی طرح گرنے لگیں۔ اس طرح جنگ کا انجام قریب آ گیا۔

مسلمان بڑھ بڑھ کر مشرکین پر حملہ کرنے لگے اور اپنی تلواروں کے جوہر دکھانے لگے۔ دشمن اس سے پہلے حملوں میں اپنی قوت و ہمت صرف کر چکا تھا اب جو مسلمانوں کی صفیں بغیر حماحت آگے بڑھتی ہوئی نظر آئیں تو ان کی رہی سہی ہمت جواب دے گئی۔ اس دوران ابو جہل سمیت ان کے کئی سوار میدان جنگ میں مارے گئے۔ تھے یا خاک و خون میں لت پت پڑے تھے۔ اب انہوں نے میدان جنگ سے پیٹھ دے کر بھاگنا شروع کر دیا۔

مشرکین کی موثر کمانڈ نہ تھی اور جنگ کا مقصد بھی نہ تھا۔ انہوں نے جو ابتدا میں بڑی تعداد میں یک باہرگی لشکر اسلام پر حملہ کیا وہ بھی غیر منظم تھا۔ وہ اس طرح کا ہی حملہ تھا کہ یلغار کر دو اور ان نہتے، کم تعداد مسلمانوں کو بل بھر میں روندتے ہوئے گزر جاؤ۔ ان حملوں میں بھی انہیں شدید ناکامی کا سامنا کرنا پڑا۔

مندرجہ بالا حالات و اسباب کے سبب وہ خود اعتمادی سے مکمل محروم ہو گئے اور اب پسپا ہونے کے بجائے انہوں نے میدان جنگ سے بھاگ جانے میں ہی جان کی امان سمجھی اور یوں باقی ماندہ لشکر مشرکین جو بھاگنے کے قابل تھا وہ اپنی سوار یوں کے ساتھ یا پیدل ہی ادھر ادھر اور اپنے کیمپ کی طرف بھاگ گیا اور وہاں سے بھی سب کچھ چھوڑ چھاڑ کر فوری مکہ کی طرف دوڑ لگا دی۔

ابلیس نے تو بشکل سراقہ بن مالک جنگ شروع ہونے سے پہلے ہی دوڑ لگا دی تھی (اس کا پہلے بھی کچھ ذکر ہو چکا ہے اور اب بعد میں بھی ہوگا) کیونکہ اس نے حضرت جبرائیل امین اور دیگر فرشتوں کو میدان بدر میں مسلمانوں کی طرف دیکھ لیا تھا اور اسے اپنے خاتمہ کا دن سمجھ کر بھاگ کھڑا ہوا۔

روایات کے مطابق مشرکین کے لشکر سے سب سے پہلے جو دم دبا کر اپنے کیمپ کی طرف جان بچا کر بھاگا وہ بنی مخزوم کا ایک حلیف بنام خالد بن الا علم تھا۔ یہ شاعر تھا اور اپنے اشعار میں یہ ثابت قدمی کا چہرہ چہ کیا کرتا تھا لیکن جب اپنے پر وقت آن پڑا تو سب سے پہلے بھاگ نکلا لیکن اس کو پکڑ لیا گیا اور قیدی بنا لیا گیا۔ ثابت قدمی کے سلسلے میں اس کا ایک یہ شعر۔ ترجمہ

ہمارے زخم ہماری ایڑیوں پر خون نہیں بہاتے
بلکہ دشمن کا خون ہمارے قدموں پر ٹپکتا ہے

ضرب المثل بن گیا تھا۔

جب لشکر قریش کے دلوں میں گھبراہٹ آگئی اور ان کا لشکر بد نظمی سے پسپا ہونے لگا اور انہوں نے لشکر اسلام کو جارحانہ انداز میں اپنی طرف بڑھتے دیکھا تو ان کے قدم اکھڑ گئے، اور پھر ان کی فوج بھاگنے لگی اور انہیں شکست عام ہوگئی تو مسلمانوں نے ان کا پیچھا کیا۔

مسلمانوں کی تلواریں تو ان پر پہلے ہی برس رہی تھیں اور ان کے کافی سوراخ ڈھیر کر دیئے تھے اب جو مشرکین نے پیٹھ دے کر بھاگنا شروع کر دیا تو مسلمانوں کی تلواریں تھیں اور کفار کی گردنیں۔ اب مسلمان انہیں قید و قتل کر رہے تھے۔

حضور انور نبی کریم رؤف و رحیم ﷺ نے سرکشی کے محل کو تباہ ہوتے، اور جاہلیت کی بڑائی کو شکست فاش سے دوچار ہوتے دیکھ کر فرمایا:

”چہرے بد شکل ہو گئے۔“

کچھ ہی دیر بعد میدان جنگ مشرکین سے خالی ہو گیا۔ جو بھاگنے کے قابل تھا اور جس سے بن پڑی وہ بھاگ گیا۔ بہت سارے میدان جنگ میں مارے گئے۔ اور بہت سارے پکڑ لیے گئے اور قیدی بنا لیے گئے اور یوں وقت ظہر کے بعد اور وقت عصر سے گھنٹوں پہلے کفار مکہ کو شکست فاش ہو گئی۔

313 سب نے کمال کیا

قارئین کرام! غزوہ بدر کے بارے میں جو اس سے پہلے لکھا گیا ہے یا جو اس کے بعد لکھا جائے گا اسے پڑھ کر یہ نہ سمجھیں کہ غزوہ بدر میں بس یہی کچھ ہوا تھا اور جتنی دیر میں آپ نے اسے پڑھ لیا ہے اس سے بھی یہ نہ سمجھیں کہ غزوہ بدر اتنی تھوڑی ہی دیر جاری رہا ہے یا اتنی ہی دیر لڑا گیا ہے۔

اور اس میں چند صحابہ کرام رضی اللہ عنہم کے ذکر یا کارناموں کے ذکر سے یہ نہ سمجھیں کہ باقی صحابہ کرام رضی اللہ عنہم نے اتنی شدت سے جنگ نہیں لڑی۔ 313 سب نے یعنی تمام صحابہ کرام رضی اللہ عنہم نے کمال کی اطاعت و فرمانبرداری رسول کریم رؤف و رحیم ﷺ، کمال کی حب دین اسلام اور کمال کی ہمت حوصلہ اور مہارت حرب دکھائی ہے۔

ہر کوئی اپنے محاذ پر ڈٹ کر لڑا ہے یا ہر کسی نے سوچی ہوئی ذمہ داری خوب سے خوب تر نبھائی ہے۔

میں جو کہہ رہا ہوں اس کو اور غزوہ بدر کو اچھے طریقے سے سمجھنے کے لیے ضروری ہے کہ قارئین کرام درج ذیل کو مد نظر رکھیں:

1- محاذ جنگ کم از کم تین سو (300) میٹر طویل تھا جس کے ایک طرف 313 مسلمان تھے اور ان کے مخالف مشرکین مکہ کا ایک ہزار (1000) کا لشکر جبار تھا۔

2- جنگ کے لیے فوجیں طلوع آفتاب کے ساتھ ہی میدان میں آ کر صف آرا ہو گئیں۔ پہلے مبارزت طلبی کے تحت جنگ ہوئی، پھر گروہ کی شکل میں تیر اندازی نیزہ بازی اور آخر میں گھمسان کارن پڑا۔ تلواریں، برچھیوں، بھالوں سے دست بہ دست جنگ ہوئی۔ اور اندازاً دن کے ڈیڑھ، دو بجے لشکر کفار کو مکمل شکست فاش ہو گئی۔

یعنی یہ جنگ اندازاً صبح 7 بجے سے دن کے ڈیڑھ دو بجے تک مختلف شکلوں میں لگاتار لڑی گئی (17 رمضان سن 2 ہجری بمطابق 13 مارچ 624 عیسوی ہے۔ اس سے گرمی اور طلوع آفتاب کے وقت کا اندازہ کیا جاسکتا ہے۔)

3- جب مسلمانوں کو دشمن پر حملہ کرنے کا حکم ہوا تو اس وقت گھمسان کارن پڑا۔ دست بہ دست لڑائی ہوئی اور یہ لڑائی کوئی گھنٹہ بھر سے زائد دیر جاری رہی اور اسی دوران سب سے زیادہ قتال ہوا۔

میدان بدر میں مسلمانوں کے 13 جانباز شہید ہوئے اور اندازاً 60 کے قریب زخمی بھی ہوئے ہوں گے جب کہ اس جنگ میں مشرکین مکہ کے ستر (70) جنگجو مارے گئے۔ ستر (70) قیدی بنالیے گئے اور کم از کم دشمن کے تین سو پچاس (350) فوجیوں کو مختلف نوعیت کے زخم پہنچائے گئے۔

اتنی بڑی اور طویل جنگ کا حال فرداً فرداً بیان کرنا تو ناممکن ہے۔ یہ عمل بہت طویل ہوگا۔ اور غالباً اس وجہ سے ہماری ماخذ کتابوں میں بھی بہت کم واقعات کا تفصیل سے ذکر ملتا ہے۔ جب کہ قتال تو سب صحابہ کرام رضی اللہ عنہم نے کیا ہے۔

ہر کسی نے دشمنوں کو قتل کیا ہے، انہیں زخم لگائے ہیں، انہیں ناکارہ کیا ہے، انہیں میدان جنگ میں پسپا کیا ہے اور وہاں سے بھگایا ہے یا ان کو قیدی بنایا ہے۔ ان چھ سات گھنٹے کے عرصہ میں تمام صحابہ کرام رضی اللہ عنہم نے عبادت الہی میں، حب دین اللہ میں، اتباع اطاعت و محبت بھری فرمانبرداری رسول کریم رؤف و رحیم ﷺ میں

نہ جانے کتنی کتنی داستانیں رقم کی ہیں اور ہمت، شجاعت، دلیری، مردانگی، حکمت عملی، قوت ایمان اور قوت بازو کے نہ جانے کتنی دلکش، ہوش رُبا، ناقابل یقین اور ورطہ حیرت میں ڈال دینے والے کارنامے سرانجام دیئے ہوں گے۔

اس اعتبار سے کم از کم 313 داستانیں، کارنامے ہیں جو میدان بدر میں رونما ہوئے۔ ان سب کا احاطہ کرنا ممکن نہیں ہے۔ اور دیگر مجبوریوں کے تحت ہر ایک کا بیان کرنا ممکن نہیں ہے۔ بلکہ طوالت سے بچنے کے لیے بعض دفعہ ایسی نمایاں باتیں، واقعات، کارنامے بھی چھوڑ دیئے جاتے ہیں جو کئی اعتبار سے قابل ذکر ہوتے ہیں۔

مثلاً عام کتابوں میں یہ ذکر نہیں ملے گا کہ میدان بدر میں حضرت علیؑ نے اپنی تلوار ذوالفقار سے درجن بھر دشمنوں کو تہ تیغ کیا۔ اپنے مد مقابلوں کو بھی واصل جہم کیا اور دائیں، بائیں بڑھ کر اپنے ساتھیوں کی مدد کی اور ان کے مد مقابل کو بھی قتل کیا۔

اس قتال کے دوران جیسے ہی آپ کو وقت ملتا تھا آپ فوراً ہی بہ خیال حفاظت عریش رسول کریم رؤف و رحیمؐ کی طرف پلٹتے اور دیدار حبیب اللہؐ سے سکون پا کر پھر دشمنوں میں گھس جاتے اور زبردست قتال کرتے۔

حضرت حمزہؑ نے بھی کوئی سات، آٹھ دشمنوں کے سر اتارے۔ آپ کی تلوار بازی کا یہ حال تھا کہ جس طرف رخ کر لیتے دشمن وہاں سے جان بچانے کی خاطر پیچھے ہٹ جاتے۔ ایک دو مقابلے میں آنے سے گھبراتے کیونکہ انہیں پتہ تھا کہ جو ان کے سامنے آ گیا وہ مارا جائے گا۔

دشمنوں نے بھی آپ کی بہادری، مردانگی، شجاعت، حربی مہارت و تلوار بازی کا اعتراف کیا ہے۔ موت سے چند ساعت پہلے امیہ بن خلف کے بیٹے علی نے حضرت عبدالرحمن بن عوفؑ سے پوچھا: (آپ ان دونوں باپ بیٹے کو اپنا قیدی بنا کر اپنی حفاظت میں لئے ہوئے تھے۔)

کہ یہ شخص کون ہے جس نے اپنے سینے پر شتر مرغ کا پر بطور علامت سجایا ہوا ہے۔ میں نے کہا یہ حضرت حمزہ بن عبدالمطلبؑ ہے۔ وہ بے ساختہ بولا، یہی وہ شخص ہے جس نے ہم پر بجلیاں گرائی ہیں۔ یعنی برق بن کر لشکر کفار پر ٹوٹا ہے اور لشکر کفار میں اس نے بہت تباہی پھیلائی ہے۔

ظاہر ہے کہ صحابہ کرامؓ جنہوں نے اتنا زبردست قتال کیا ہے انہیں خود بھی کئی کئی زخم لگے ہوں گے لیکن انہیں اپنے زخمی ہونے کی پرواہ نہ تھی وہ اس حالت میں بھی دشمن سے آخری لمحات تک برسر پیکار رہے اور ان پر فتح یاب ہوئے۔

حضرت زبیرؑ کو بہت زخم آئے، اور ان زخموں میں چند ایک بہت گہرے اور لمبے بھی تھے۔ ان زخموں

کے باوجود وہ آخر تک تلوار چلاتے رہے، نیزہ بازی کرتے رہے اور انہوں نے بھی دو تین مشرکین کے سر اتارے اور نہ جانے انہوں نے کتنے مشرکین کو زخمی، گھائل کیا ہوگا۔
اس لیے اب ذیل میں چند کارناموں کا ذکر کرنے پر اکتفا کرتا ہوں۔

سرفروشیوں کے کچھ کارنامے

اب غزوہ بدر کے حالات و واقعات کو ایک اور انداز سے پڑھئے۔ مندرجہ بالا مجموعی ذکر جنگ تھا اب ذرا چیدہ چیدہ مشرکین کے قتل و قیدی ہونے کے واقعات اور صحابہ کرام رضی اللہ عنہم کے قابل تحسین قابل تقلید ایمان افروز کارناموں کے بارے میں ذکر ہے۔ اسے خوب دھیان اور دلچسپی سے پڑھئے اور اپنے ایمان کو تازہ کیجئے اور ایمان کو مزید بڑھائیے۔

اس کے لیے ہمیں پھر سے جنگ کی ابتدا سے پہلے سے بیان کرنا پڑے گا تاکہ سارے واقعات ایک تسلسل کے ساتھ قابل فہم رہیں اور قارئین کرام پوری طرح سے مستفید ہو سکیں۔

پیغمبر اول و آخر و اعظم، رسول کائنات، ہادی انس و جان، حضور پُر نور نبی کریم رُوف و رحیم سرکارِ دو عالم صلی اللہ علیہ وسلم عریش میں تشریف فرما تھے۔ حضرت صدیق حاضر خدمت تھے۔ حضور بارگاہ الہی میں امداد کے لیے فریاد کر رہے تھے۔

اور خالق و مالک کائنات، رب العزت نے آپ صلی اللہ علیہ وسلم کی دعا سن لی۔ جس کا ذکر اللہ تبارک و تعالیٰ نے سورہ انفال کی آیات 9 اور 10 میں یوں فرمایا ہے:

ترجمہ ”یاد کرو جب تم فریاد کر رہے تھے اپنے رب سے تو سن لی اس نے تمہاری فریاد (اور فرمایا) یقیناً مدد کرنے والا ہوں تمہاری ایک ہزار فرشتوں کے ساتھ جو پے در پے آنے والے ہیں اور نہیں بنایا فرشتوں کے نزول کو اللہ تبارک و تعالیٰ نے مگر ایک خوشخبری اور تاکہ مطمئن ہو جائیں اس سے تمہارے دل۔ اور نہیں ہے مددگر اللہ کی طرف سے بیشک اللہ تبارک و تعالیٰ بہت غالب ہے حکمت والا ہے۔“ (سورہ انفال آیات 9، 10)

رب کائنات کی طرف سے اس خوشخبری کو پالینے کے بعد حضور پُر نور نبی کریم رُوف و رحیم رحمتِ دو عالم صلی اللہ علیہ وسلم عریش سے اپنے صحابہ کرام رضی اللہ عنہم کے پاس تشریف لے آئے اور انہیں کفار کے ساتھ جہاد کرنے پر براہِ حق (تیار کرتے ہوئے، ابھارتے ہوئے) کرتے ہوئے فرمایا:

”کھڑے ہو جاؤ اور بڑھو اس جنت کی طرف جس کی چوڑائی آسمانوں اور زمین کے برابر ہے۔ اس ذات کی قسم! جس کے دست قدرت میں میری جان ہے۔ جو شخص آج مشرکین سے جنگ کرے اور وہ اس حالت میں قتل کیا جائے کہ وہ صبر کا دامن مضبوطی سے پکڑے ہوئے ہو اللہ کی رضا کا امیدوار ہو دشمن کی طرف منہ کئے ہوئے ہو۔ پیٹھ پھیرے ہوئے نہ ہو۔ ایسے شخص کو اللہ

تبارک و تعالیٰ جنت میں داخل کرے گا۔“

(السیرۃ النبویہ لابن کثیر، جلد 2 صفحہ 420..... السیرۃ النبویہ لابن ہشام جلد 1 صفحہ 627)

حضور پر نور نبی کریم رؤف و رحیم ﷺ جب یہ کلمات طیبات ارشاد فرما رہے تھے تو حضرت عمیر بن حمام رضی اللہ عنہ وہاں پہنچے۔ ان کے ہاتھوں میں کھجوریں تھیں جنہیں وہ کھا رہے تھے۔ حضور انور نبی کریم رؤف و رحیم ﷺ کا ارشاد سن کر کہنے لگے:

”واہ واہ یا رسول اللہ ﷺ! کیا جنت کی چوڑائی آسمانوں اور زمین کے برابر ہے۔ حضور انور نبی کریم رؤف و رحیم نے فرمایا: بیشک۔ حضرت عمیر رضی اللہ عنہ نے کہا کیا میرے درمیان اور جنت میں داخل ہونے کے درمیان اس کے سوا کوئی چیز حائل نہیں کہ یہ لوگ مجھے قتل کر دیں۔

دوسری روایت میں ہے کہ اُس نے یہ ارشاد مبارک سننے کے بعد کہا:

”اگر میں یہ کھجوریں کھانے کی دیر تک زندہ رہا تو یہ بہت لمبا عرصہ ہوگا۔“

پھر انہوں نے اپنے ہاتھ والی کھجوریں پھینک دیں۔ اپنی تلوار بے نیام کر لی اور کفار کے ساتھ جنگ شروع کی یہاں تک کہ وہ شرف شہادت سے مشرف ہوئے۔

ابن جریر کہتے ہیں کہ حضرت عمیر رضی اللہ عنہ دشمن کے ساتھ لڑائی کر رہے تھے اور یہ رجز بھی پڑھ رہے تھے۔

”اپنے نفس کو خطاب کرتے ہوئے کہتے ہیں۔ اے میرے نفس! اللہ کی طرف تیزی سے بڑھو بغیر کسی زاد سفر کے وہاں صرف تقویٰ اور آخرت کے لیے نیک عمل اور جہاد فی سبیل اللہ میں صبر سب سے بہتر زاد سفر ہے۔ اور ہر زاد سفر ختم ہونے والی ہے۔ بجز تقویٰ نیکی اور راست روی کے۔“

(سبل الہدیٰ والارشاد جلد 4 صفحہ 70)

میدان بدر میں مسلمانوں میں سے جس نے سب سے پہلے جام شہادت نوش کیا وہ حضرت معج رضی اللہ عنہ تھے، جو حضرت عمر فاروق اعظم رضی اللہ عنہ کے غلام تھے۔ انہیں کسی تیر انداز نے اپنے تیر کا ہدف بنایا جو جان لیوا ثابت ہوا۔ اس کے بعد بنو عدی بن نجار کے قبیلہ کے حضرت حارثہ بن سراقہ کو تاج شہادت زیب سر کرنے کی سعادت بخشی گئی۔ آپ تالاب پر پانی پی رہے تھے کہ کسی کافر نے تاک کر انہیں تیر کا نشانہ بنایا۔ تیران کی گردن میں آ کر پیوست ہو گیا اس طرح وہ درجہ شہادت پر فائز ہوئے۔

امام بخاری اور امام مسلم نے صحیحین میں حضرت انس سے روایت کیا ہے کہ حضرت حارثہ غزوہ بدر میں شہید ہوئے۔ انہیں کسی نامعلوم شخص کا تیر لگا تھا۔ جس سے ان کی وفات ہوئی۔ ان کی ماں بارگاہ رسالت میں حاضر ہو کر عرض گزار ہوئی۔ یا رسول اللہ ﷺ! مجھے بتائیے کہ میرا بیٹا حارثہ کہاں ہے؟ اگر وہ جنت میں ہو تو پھر میں صبر کروں گی اور اگر نہیں تو پھر میں جی بھر کر اس پر نوحہ کروں گی (ابھی تک میت پر نوحہ کرنا ممنوع نہیں ہوا

تھا)۔ رحمت کائنات حضور پر نور نبی کریم رؤف و رحیم ﷺ نے اسے فرمایا

”تیرا بھلا ہو۔ ایک جنت نہیں ہے آٹھ جنتیں ہیں اور تیرے بیٹے کو فردوسِ اعلیٰ میں جگہ عطا فرمائی گئی ہے۔“

اس صحیح حدیث سے معلوم ہوا کہ نگاہ نبوت نے لمحہ بھر میں آٹھوں جنتوں کا، ان کی بیکراں وسعتوں کے باوجود مشاہدہ فرمایا اور اس خاتون کا بیٹا جہاں تھا اس کو دیکھ کر اس کی ماں کو آگاہ فرمادیا۔
نگاہ خاتم النبیین، سید المرسلین ﷺ کی قوت بینائی کا اندازہ لگائیے۔ بل بھر میں آٹھوں جنتوں کا جائزہ لے کر بتادیا کہ اس بوڑھی خاتون کا شہید بیٹا کہاں تشریف فرما ہے۔
صحابہ کرام کی سرفروشی کا ایک اور روح پرور واقعہ سماعت فرمائیے۔

حضرت عوف بن حارث رضی اللہ عنہ ان کی والدہ ماجدہ کا نام عفرہ رضی اللہ عنہا ہے۔ وہ بارگاہ رسالت میں حاضر ہوئے اور پوچھنے لگے۔ یا رسول اللہ ﷺ! یہ فرمائیے اللہ تبارک و تعالیٰ اپنے بندے سے کس بات پر خوش ہوتا ہے؟ فرمایا بندہ کا سر برہنہ حالت میں دشمن کے حلقہ میں اپنا ہاتھ گھسیڑ دینا۔ یعنی بغرض جہاد دشمنوں میں بغیر خود یا زرہ کے گھس جانا اور پھر قتال کرنا۔ یہ ارشاد سنتے ہی انہوں نے اپنی زرہ اتار کر پرے پھینک دی پھر اپنی تلوار بے نیام کی اور کفار کی صفوں میں گھس گئے۔ داد شجاعت دیتے رہے دشمنان اسلام کو اپنی شمشیر سے تہ تیغ کرتے رہے یہاں تک کہ جام شہادت نوش کر لیا اور اپنی جان کا نذرانہ اپنے خالق کریم کے حضور میں پیش کر دیا۔ صدق و اخلاص کے یہ وہ پیکر تھے جنہوں نے اپنے جذبہ جاں نثاری سے دشمنانِ حق کے چمکے چمڑا دیئے تھے۔

خوب گھسان کی جنگ ہو رہی تھی حضور انور نبی کریم رؤف و رحیم ﷺ بنفس نفیس اس جنگ میں شریک تھے حضرت ابو بکر صدیق رضی اللہ عنہ بھی اپنی تلوار سے کفار پر حملے کر رہے تھے۔

”حضور پر نور نبی کریم رؤف و رحیم ﷺ، حضرت صدیق اکبر رضی اللہ عنہ کے ساتھ پہلے عریش میں اسلام کی فتح و نصرت کے لیے عاجزانہ دعائیں کرتے ہوئے اس جہاد میں شریک تھے۔ پھر وہاں سے میدان جنگ میں تشریف لائے پہلے مسلمانوں کو جہاد کے لیے ترغیب دلائی پھر دونوں صاحبان اپنی اپنی تلواروں سے کفار سے نبرد آزما ہو گئے۔ اس طرح حضور انور نبی کریم رؤف و رحیم ﷺ نے اور حضرت ابو بکر صدیق رضی اللہ عنہ نے دونوں سعادتیں جمع کر لیں۔“

(سبل الہدیٰ والارشاد جلد ۴ صفحہ ۶۱)

سیدنا حضرت علی مرتضیٰ کرم اللہ وجہہ، نبی مکرم و معظم حضور انور ﷺ کی شجاعت و جرات اور اللہ تبارک و تعالیٰ کے نام کو بلند کرنے کے شوق کا ان الفاظ ذکر کرتے ہیں:

”بدر کے دن جب جنگ شروع ہوئی تو حضور ہماری پیشوائی فرما رہے تھے۔ اور ہم حضور ﷺ کے ساتھ اپنا بچاؤ کر رہے تھے اور سب سے سخت جنگ کرنے والے اس دن حضور ﷺ تھے۔ اور حضور ﷺ سے زیادہ

مشرکین کے نزدیک کوئی نہیں تھا۔“ (السیرۃ النبویہ لابن کثیر جلد 2 صفحہ 422..... سبل الہدیٰ والرشاد جلد 4 صفحہ 71)

ابو جہل کی بدبختی

اس کا نام عمرو بن ہشام بن مغیرہ بن عبداللہ بن عمرو بن مخزوم قرشی تھا اور کفر کا سرغنہ اور حضور انور نبی کریم رُوف ورحیم ﷺ کی عداوت کا علمبردار تھا۔ اس نے بدر کے روز اپنے آپ کو مشرک کی فوج کا سالار عام بنایا ہوا تھا پس اللہ نے اس کو رسوا کر دیا۔

فریقین جب ایک دوسرے کے بالکل قریب آگئے تو ابو جہل کی بدبختی نے زور پکڑا اور اس کے منہ سے بے ساختہ بے اختیار یہ جملے نکلے۔

”اے اللہ! جو ہم دونوں فریقوں سے زیادہ قطع رحمی کرنے والا ہے اور غیر معروف چیزیں لانے والا ہے اس کو ہلاک کر دے۔ یا اللہ! جو تیرا زیادہ محبوب ہے اور جو تیرے نزدیک زیادہ پسندیدہ ہے آج اس کی مدد فرما۔“ (سبل الہدیٰ والرشاد جلد 4 صفحہ 71)

اس کی یہ التجا قبول ہوئی ان دونوں میں سے جو اللہ کا محبوب تھا اور جس سے اللہ تبارک و تعالیٰ راضی تھا اس کو فتح و کامیابی نصیب ہوئی وہ مظفر و منصور اس میدان جنگ سے واپس آئے۔ اور جو قطع رحمی میں پیش پیش تھا اور جو مشرک تھا، مشرکانہ اور غیر معروف باتیں کرتا تھا وہ ہلاک و برباد ہوا اور اس کے ساتھی بری طرح شکست کھا کر دم دبا کر بھاگ گئے۔ سورہ انفال کی آیت 19 میں قادر مطلق رب العالمین کا ارشاد ہے:

اس التجائے مشرکین کے بارے میں اللہ تبارک و تعالیٰ نے سورہ انفال کی آیت 19 میں یوں ارشاد فرمایا ہے:

إِنْ تَسْتَفْتِحُوا فَقَدْ جَاءَكُمْ الْفَتْحُ ۚ وَإِنْ تَنْتَهُوا فَهُوَ خَيْرٌ لَّكُمْ ۚ وَإِنْ تَعُوذُوا نَعُدْ ۚ
وَلَنْ نُغْنِيَ عَنْكُمْ فِتْنَتَكُمْ شَيْئًا وَلَوْ كَثُرَتْ ۚ وَأَنَّ اللَّهَ مَعَ الْمُؤْمِنِينَ ۝

ترجمہ: ”اگر تم فیصلہ کے طلب گار تھے تو (لو) آگیا تمہارے پاس فیصلہ۔ اور اگر تم اب بھی باز آ جاؤ تو وہ بہتر ہے تمہارے لیے اور تم پھر شرارت کرو گے، ہم پھر سزا دیں گے۔ اور نہ فائدہ پہنچائے گی تمہیں تمہاری جماعت کچھ بھی چاہے اس کی تعداد بہت زیادہ ہو۔ یقیناً اللہ تبارک و تعالیٰ اہل ایمان کے ساتھ ہے۔“ (سورہ انفال آیت 19)

علامہ زحشری نے اس آیت کی تشریح کرتے ہوئے لکھا ہے کہ کفار جب مکہ سے روانہ ہوئے تھے تو غلاف کعبہ کو پکڑ کر انہوں نے یہ دعا مانگی تھی:

”اے اللہ! ہم دونوں فریقوں سے جو زیادہ مہمان نواز ہے جو زیادہ صلہ رحم ہے جو قیدیوں کو زیادہ آزاد کرنے والا ہے اس کی مدد فرما۔ اگر محمد (ﷺ) حق پر ہے تو اسے فتح دے اور اگر ہم حق پر ہیں تو ہمیں غلبہ بخش۔“ (الکشاف)

بالفاظ دیگر سورۃ انفال کی آیت 19 کے ذریعے مشرکین کو یہ پیغام دیا جا رہا ہے، کفار سے یہ کہا جا رہا ہے کہ وہ دعا جو تم نے مانگی تھی وہ قبول ہوئی۔ جو حق پر تھا وہ غالب ہوا اور جو باطل سے چٹے ہوئے تھے وہ مغلوب۔ اب باز آ جاؤ تمہارے معیار کے مطابق حق واضح ہو گیا۔ اب تو کسی قسم کی غلط فہمی نہیں رہی۔ اس حق کو پہچان جاؤ اور اسے مان جاؤ۔ اگر پھر بھی تم نے حق کو قبول نہ کیا اور اس کی مخالفت سے باز نہ آئے تو یاد رکھو تمہیں آئندہ بھی ایسی اندوہناک شکستوں سے دوچار ہونا پڑے گا اور اسلام دشمن حرکتوں میں کبھی کامیاب نہ ہو گے۔

گھمسان کارن پڑ رہا تھا۔ فریقین کے بہادر جوان اپنی تلواروں سے اپنے مخالفین کی گردنیں اڑا رہے تھے اس حالت میں فرشتے قطار در قطار آسمان سے نازل ہو کر مسلمانوں کی امداد کر رہے تھے صحابہ کرام نے اپنے چشم دید حالات بیان کرتے ہوئے بتایا:

مجاہدین اسلام غزوہ بدر میں وقوع پذیر ہونے والے چشم دید حالات بیان کرتے ہیں کہ بسا اوقات ہم کسی کافر پر حملہ کرنے کے لیے آگے بڑھتے تو ہم دیکھتے کہ ہماری تلوار کے پہنچنے سے پہلے اس کا سر کٹ کر دور جا گرتا۔

ابلیس جو سراقہ بن مالک کی شکل میں اپنے چیلوں کی امداد کے لیے معروف پیکار تھا۔ اس کی نظر جب ملائکہ کے دستوں پر پڑی تو ایک دم پریشان ہو گیا اور چیخ اٹھا۔ اس کے اوسان خطا ہو گئے وہاں سے بھاگنے میں اس نے اپنی عافیت سمجھی۔ حارث بن ہشام (ابو جہل کے بھائی) نے جب اسے بھاگتے ہوئے دیکھا تو اسے پکڑ لیا اور کہا۔ اے سراقہ! ہمیں جنگ میں دھکیل کر اب کدھر بھاگتے ہو؟ اس نے سمجھا کہ یہ حقیقتاً اصل میں سراقہ بن مالک ہے۔ ابلیس نے اسے گھونسہ رسید کیا اور اپنا دامن چھڑا کر فوج چکر ہو گیا۔ وہ کہتا جا رہا تھا۔

”میں وہ دیکھ رہا ہوں جو تم نہیں دیکھ رہے۔ میں اللہ تبارک و تعالیٰ سے ڈرتا ہوں۔ اور اللہ تبارک و تعالیٰ کا

عذاب شدید ہے۔“ (سورۃ انفال آیت 48) (السیرۃ النبویہ لابن کثیر جلد 2 صفحہ 433)

مشرکین نے جب دیکھا کہ ان کا سرگرم معاون میدان جنگ سے بھاگ نکلا ہے تو ان کے حوصلے پست ہونے لگے۔ ابو جہل کو اس بات کا علم ہوا تو بھاگا بھاگا آیا اور اپنے فوجیوں کو کہنے لگا کہ سراقہ کے بھاگ جانے سے تم پست ہمت مت ہو۔ اس نے تو پہلے ہی مسلمانوں سے ساز باز کر رکھی تھی کہ وہ عین حالت جنگ میں بھاگ کھڑا ہوگا۔ اس طرح دوسرے لوگ بھی بھاگنے لگیں گے۔ وہ چلا گیا ہے تو اچھا ہوا خس کم جہاں پاک۔ ابو جہل نے مزید کہا شبیبہ۔ عتبہ۔ اور ولید کے قتل ہونے سے بھی پریشان ہونے کی ضرورت نہیں، وہ اپنی جلد بازی کے باعث مارے گئے ہیں۔ اس میں مسلمانوں کا کوئی کمال نہیں وہ اگر سنبھل کر مقابلہ کرتے تو اپنے حریفوں کو پچھاڑ کر رکھ دیتے۔ ذرا صبر کرو اور ڈٹے رہو۔ دیکھو ہم ان چند سر پھروں کا کس طرح خاتمہ کرتے ہیں۔ یہ تمہارے ایک ہلہ کی تاب بھی نہیں لاسکیں گے۔

اس نے اپنے اس عزم کا اظہار کیا کہ :

”لات وعزىٰ کی قسم! ہم یہاں سے نہیں لوٹیں گے یہاں تک کہ ہم محمد (ﷺ) اور ان کے ساتھیوں کو ان پہاڑوں میں منتشر نہ کر دیں۔ تم ان میں سے کسی آدمی کو قتل نہ کرنا بلکہ ان کو گرفتار کر کے رسیوں سے باندھ دینا۔ تاکہ انہوں نے تم سے تعلق توڑ کر اور اپنے خداؤں لات اور عزیٰ سے منہ موڑ کر جو خش غلطی کی ہے اس پر وہ ندامت کا اظہار کریں۔“ (اسیرۃ النبی لابن کثیر جلد 2 صفحہ 433..... سبل الہدیٰ والرشاد جلد 4 صفحہ 67)

ابو جہل کی اس انگلیخت پر اشتعال دلانے پر مشرکین کے جوش و خروش میں اضافہ ہو گیا۔ وہ بڑھ بڑھ کر مسلمانوں کی صفوں پر حملے کرنے لگے۔ حضور انور نبی کریم سرور دو عالم ﷺ نے پھر دست دعا بارگاہ رب العالمین میں بلند کر کے عرض کی:

”اے میرے پروردگار! جان بازوں کا یہ گروہ اگر ہلاک ہو جائے گا تو پھر اس زمین میں تیری عبادت کبھی نہیں کی جائے گی۔“

اس موقع پر، اس وقت فوراً جبرائیل امین حاضر ہوئے اور عرض کی اے اللہ کے حبیب! ایک مٹھی بھر مٹی لے کر ان ظالموں کی طرف پھینکتے۔ حضور انور نبی کریم سرور دو جہاں تاجدار کائنات ﷺ نے ایسا ہی کیا۔ حضرت علی مرتضیٰؓ کو حکم دیا، مٹھی بھر کنکریاں اٹھا کر مجھے دو۔ حضور انور نبی کریم رؤف رحیم ﷺ نے وہ کنکریاں لے کر کفار کی طرف پھینکیں۔ اپنے دست مبارک سے کنکریاں پھینکیں اور زبان مبارک سے فرمایا:

”اے اللہ! ان کے چہروں کو بگاڑ دے ان کے دلوں کو مرعوب کر دے کہ ان کے قدم اکھڑ جائیں۔“

اس کے ساتھ ہی چشم زدن میں جنگ کا پانسہ پلٹ گیا عجیب منظر تھا۔ مشرکین شکست کھا کر میدان جنگ سے بھاگ رہے تھے۔ مڑ کر کسی کی طرف دیکھتے ہی نہیں تھے۔ زرہوں کو بوجھ سمجھ کر انہیں اتار اتار کر پھینکتے چلے جا رہے تھے اور مسلمان شیروں کی طرح ان پر حملے کر رہے تھے۔ کسی کو تہ تیغ کر کے واصل جہنم کر رہے تھے کسی کو اسیر بنا کر رسیوں سے جکڑ رہے تھے۔ ملائکہ بھی مسلمانوں کے ساتھ دوش بدوش کفار کو بے دریغ قتل کرنے میں مصروف تھے۔ (سبل الہدیٰ والرشاد جلد 4 صفحہ 74، 75)

جب ان مشرکین میں بھکڑ مچ گئی تو حضور پر نور نبی کریم رحمت دو عالم ﷺ نے اپنے بعض صحابہ کو فرمایا کہ مجھے علم ہے کہ بنی ہاشم کے جو افراد کفار کے ساتھ یہاں آئے ہیں وہ خوشی سے نہیں آئے بلکہ انہیں مجبور کیا گیا تھا۔ وہ ہمارے ساتھ جنگ کرنے کے آ روز مند نہ تھے۔ اس لیے تمہیں اگر ان میں سے کوئی ملے تو اس کو قتل نہ کرنا اور جو شخص ابوالنتریٰ کو پائے وہ اسے بھی قتل نہ کرے۔ اور اس کی وجہ یہ تھی کہ ہجرت سے پہلے مکہ میں وہ حضور کا دفاع کیا کرتا تھا نیز شعب ابی طالب کے حصار کو ختم کرانے میں اس نے اولین کردار ادا کیا تھا۔ نیز فرمایا جسے عباس ملیں انہیں بھی قتل نہ کیا جائے کیونکہ وہ خوشی سے نہیں آئے انہیں جبراً لایا گیا ہے۔

حضرت ابو حذیفہ رضی اللہ عنہ یہ بات سن رہے تھے۔ غصہ اور جلدی میں ان کی زبان سے نکل گیا کہ ہم تو اپنے باپوں بیٹوں اور بھائیوں کو قتل کریں اور عباس ملیں تو انہیں چھوڑ دیں بخدا! اگر عباس مجھے مل گئے تو میں ان کے منہ میں تلوار کی لگام ضرور ڈالوں گا۔

ان کی یہ بات جب حضور انور نبی کریم صلی اللہ علیہ وسلم نے سنی تو حضور صلی اللہ علیہ وسلم نے حضرت عمر رضی اللہ عنہ کو فرمایا: اے ابو حفص! کیا رسول اللہ (صلی اللہ علیہ وسلم) کے چچا کے چہرے پر تلوار کا وار کیا جائے گا؟ حضرت عمر رضی اللہ عنہ نے عرض کی یا رسول اللہ صلی اللہ علیہ وسلم! ابو حذیفہ یقیناً منافق ہو گیا ہے مجھے اجازت فرمائیں تو میں اس کا سر قلم کر دوں۔

بے دھیانی میں یہ جملہ حضرت ابو حذیفہ رضی اللہ عنہ کی زبان سے نکل گیا لیکن عمر بھر اس پر پچھتاتے رہے۔ آپ کہتے وہ بات جو اس روز میری زبان سے نکل گئی تھی مجھے اس کے باعث اپنے انجام کے بارے میں خطرہ لاحق ہو گیا ہے۔ وہ جملہ جو اس روز میری زبان سے نکلا اس کا مجھے ہر وقت دھڑکا لگا رہتا ہے۔

میرے دل کو کبھی اطمینان نصیب نہیں ہوتا۔ اگر میں شہید ہو جاؤں تو شاید میری شہادت اس گناہ کا کفارہ بن جائے۔

چنانچہ اللہ تبارک و تعالیٰ نے ان کی یہ تمنا بھی پوری فرمادی جنگ یمامہ میں دشمنان ختم نبوت کا مقابلہ کرتے ہوئے انہوں نے جام شہادت نوش فرمایا۔

حضرت عمر فاروق رضی اللہ عنہ اعظم فرماتے ہیں یہ پہلا دن تھا جب میرے دنواز آقا صلی اللہ علیہ وسلم نے مجھے ابو حفص کی کنیت سے مخاطب فرمایا۔ (سبل الہدیٰ وارشاد جلد 4 صفحہ 76)

ابو جہل کی ہلاکت

جب گھسان کارن پڑا تو ابو جہل اپنے حفاظتی دستے کے ساتھ میدان جنگ میں تھا۔ وہ لشکر مشرکین کا سپہ سالار تھا۔ کفار کی فوج کے درجن بھر جنگجوؤں کے ایک دستے نے اس کی حفاظت کی خاطر اس کے گرد مستقل گھیرا ڈال رکھا تھا اور وہ میدان جنگ میں ابو جہل کے ساتھ ساتھ ہی آگے پیچھے ہو رہے تھے۔ اس حفاظتی دستے میں اس کا اپنا بیٹا عکرمہ بھی تھا۔

عکرمہ بھی اپنے باپ ابو جہل کی طرح رسول اللہ صلی اللہ علیہ وسلم اور دین اسلام، تحریک اسلام کا شدید ترین مخالف تھا اور وہ معرکہ احد کے لیے مسلمانوں کے خلاف نمایاں کوششیں کرنے والوں، بھڑکانے والوں اور ترغیب دینے والوں میں سے تھا۔

اس جنگی حفاظتی دستے نے ابو جہل کے ارد گرد اپنی تلواروں اور نیزوں کی باڑ قائم کر رکھی تھی جن کے ذریعے وہ ہر اس آدمی کو روکتے جو اس کی طرف یا اس تک پہنچنے کی کوشش کرتا۔

اس کی فوج نے مسلمانوں کو زک نقصان پہنچانے کے لیے بار بار حملے کئے، کوششیں کیں لیکن مسلمان اپنی

جگہوں پر ڈٹے رہے۔ ابو جہل اس خام خیالی میں تھا کہ اس کی اتنی بڑی اور پوری طرح سے مسلح فوج مٹھی بھر (اللہ تبارک و تعالیٰ نے اپنی حکمت سے ایک خاص وقت میں دونوں فریقوں کی تعداد کو ایک دوسرے کو بہت کم کر کے دکھایا تھا) نہتے مسلمانوں ایک ہی ہلے میں روندتی ہوئی گزر جائے گی اور انہیں پکڑ لے گی، نہس تہس کر دے گی۔ اسے خاطر خواہ مزاحمت کی توقع نہ تھی۔

اب جب اس کی فوج نے دیکھا کہ ان کے بار بار کے تابڑ توڑ حملوں سے مسلمان ٹس سے مس نہیں ہوئے تو ان کے حوصلے پست ہو گئے اور ان کی ہمت جواب دے گئی۔ لیکن ابو جہل جو اپنی حفاظتی باڑ کے ساتھ اپنی فوج کے درمیان میں تھا وہ اپنے غرور، تکبر، رعوت و فرعونیت کے سبب اس صورت حال کا ادراک نہ کر سکا۔ وہ اب بھی یہی کہے جا رہا تھا کہ انہیں پکڑ لو، انہیں بھگا دو، منتشر کر دو۔

اور اسی حالت میں وہ دو مسلمان شاہینوں کا شکار ہو گیا اور لشکر کفار کے ساتھ اپنے بد انجام کو پہنچا۔ حضرت ابن اسحاق رضی اللہ عنہ کے مطابق جنگ بدر میں مسلمانوں کا کوڑورڈ (شناختی الفاظ یا لفظ) احد احد تھا تاکہ اپنے اور بیگانے (دشمن) میں تمیز ہو سکے۔ کوڑورڈ ایک دوسرے کے قریب ہو کر آہستہ سے کہا جاتا ہے تاکہ دشمن اسے جان نہ لے اور اپنا نہ لے یا اختیار نہ کر لے۔

امام احمد، امام بخاری اور امام مسلم اور دیگر محدثین نے ابو جہل کی موت کا یہ عبرت ناک واقعہ حضرت عبدالرحمن بن عوف رضی اللہ عنہ کے حوالے سے یوں روایت کیا ہے:

روز بدر جب میں مجاہدین کی صف میں کھڑا ہوا تھا تو میں نے اپنے دائیں بائیں دونو عمر انصاری جو ان کھڑے دیکھے۔ میں نے خیال کیا کہ بجائے ان کے اگر میری دونوں جانب آزمودہ کار، بہادر اور جنگجو ہوتے تو بہت بہتر ہوتا۔ میں یہ سوچ ہی رہا تھا کہ آہستہ سے ان میں سے ایک نو جوان مجھ سے پوچھنے لگا: اے چچا جان! کیا آپ ابو جہل کو پہچانتے ہیں؟ میں نے جواب دیا: بھتیجے! میں اسے خوب پہچانتا ہوں۔ تمہیں اس سے کیا کام ہے۔ اس نے کہا مجھے پتہ چلا ہے کہ وہ میرے آقا صلی اللہ علیہ وسلم کے بارے میں بے ادبی کے الفاظ استعمال کرتا ہے۔ ”بخدا! اگر میں اس کو دیکھ لوں تو میرا بدن اس کے بدن سے جدا نہ ہوگا جب تک ہم دونوں میں سے وہ نہ مر جائے جسے مرنے کی جلدی ہے۔“

اس نے ابھی بمشکل اپنی بات ختم ہی کی تھی کہ دوسرے نو جوان نے میری چٹکی لی۔ اور آہستہ سے مجھ سے وہی سوال پوچھا اور وہی بات کہی جو پہلے نو جوان نے کہی تھی۔ اچانک میں نے دیکھا کہ ابو جہل لوگوں کے درمیان چکر لگا رہا ہے۔ اور یہ رجز پڑھ کر انہیں جوش دلا رہا ہے۔

”یہ شدید جنگ مجھ سے کیا انتقام لے سکتی ہے۔ میں نو جوان طاقت و راونٹ ہوں جو اپنے عنفوان شباب میں ہے۔ میری ماں نے مجھے ایسی جنگوں کے لیے ہی جنا ہے۔“

میں نے انہیں کہا یہ ہے وہ شخص (ابو جہل) جس کے بارے میں تم پوچھ رہے تھے۔

اپنے شکار کو پا کر چند لمحوں میں وہ عقابوں کی طرح چھپے اور اس پر حملہ آور ہوئے اور اپنی تلواروں کے واروں سے اسے گھائل کر دیا۔ وہ بے حس و حرکت زمین پر جا گرا۔ یہ کارنامہ بجلی کی سرعت سے انجام دینے کے بعد دونوں اپنے آقا ﷺ کی خدمت میں حاضر ہوئے اور عرض کی یا رسول اللہ ﷺ! ہم نے ابو جہل کو ٹھکانے لگا دیا ہے۔ حضور انور نبی کریم رؤف ورحیم ﷺ نے پوچھا تم میں سے کس نے اسے قتل کیا ہے؟ دونوں نے کہا میں نے اسے قتل کیا ہے۔ حضور انور نبی کریم رؤف ورحیم ﷺ نے دریافت کیا جن تلواروں سے تم نے اسے قتل کیا ہے انہیں کپڑے سے صاف تو نہیں کر دیا؟ عرض کی نہیں، وہ جوں کی توں ہیں۔ نبی کریم رؤف ورحیم ﷺ نے ان کی تلواروں کو ملاحظہ کیا وہ دونوں خون سے رنگین تھیں، اور فرمایا:

”تم دونوں نے اس کو قتل کیا ہے۔“

اسلام کے یہ دو شاہین صفت مجاہد جنہوں نے قریش کے لشکر کے سپہ سالار، دشمن خدا و رسول، امت محمدیہ کے سرکش اور سنگدل فرعون کو موت کی گھاٹ اتارا، یہ کون تھے؟ کس ماں کے جائے (جنے) اور کس باپ کے فرزند تھے؟ اس کے بارے میں اسی موقع پر کچھ قدرے تفصیل سے بیان کرنا ضروری سمجھتا ہوں۔

مدینہ طیبہ کے وہ خوش نصیب افراد جنہوں نے مکہ مکرمہ میں حاضر ہو کر حضور انور رحمت کائنات ﷺ کے دست ہدایت بخش پر سب سے پہلے اسلام لانے کی بیعت کی ان کی کل تعداد چھ یا آٹھ تھی ان میں ایک خاتون بھی تھیں جن کا نام حضرت عفراء بنت عبدمنظہر تھا۔ جو اپنی لازوال قربانیوں، عظیم خدمات اور درخشاں کارناموں کے طفیل اعلیٰ و ارفع مقام پر فائز ہوئیں۔ انہوں نے دو شادیاں کی تھیں۔ ان کے پہلے شوہر کا نام حارث بن رفاعہ التجاری تھا۔ حضرت عفراء بنت عبدمنظہر کے بطن سے ان کے تین فرزند تولد ہوئے جن کے نام یہ ہیں۔ عوف، معاذ اور معوذ یہ تینوں اپنے باپ کے بجائے اپنی عظیم القدر ماں کی طرف منسوب کئے جاتے ہیں۔ انہیں فرزند ان حارث کہنے کے بجائے فرزند ان عفراء کہا جاتا ہے۔

حارث کے بعد اس کی شادی بکیر بن یاسیل سے ہوئی۔ دوسرے خاوند کے ان کے شکم سے چار فرزند ہوئے جن کے نام ایاس، عاقل، خالد، عامر ہیں۔ حضرت عفراء بنت عبدمنظہر کے ان ساتوں بیٹوں کو یہ شرف حاصل ہے کہ ان سب نے حق و باطل کے پہلے معرکہ میں اپنے خالق کریم کے نام کو کلمہ حق کو بلند کرنے کے لیے شرکت کی اور جانبازی کے ایسے کارنامے سرانجام دیئے جن پر ملت اسلامیہ کو بجا طور پر فخر ہے۔

ان میں سے حضرت عوف بن عفراء بنت عبدمنظہر کو یہ سعادت بھی حاصل ہے کہ آپ ان آٹھ یا چھ انصاریوں میں سے ایک تھے جنہوں نے مکہ مکرمہ میں حاضر ہو کر حضور انور نبی کریم رؤف ورحیم ﷺ کے دست حق پرست پر بیعت کی تھی۔ ان کا یہ واقعہ آپ پڑھ چکے ہیں کہ جنگ بدر کے آغاز میں یہ بارگاہ رسالت میں حاضر ہوئے

اور یوں عرض گزار ہوئے:

”یا رسول اللہ ﷺ! یہ فرمائیے کہ اللہ تبارک و تعالیٰ اپنے بندے سے کس بات پر خوش ہوتا ہے۔ اور اس کی طرف دیکھ کر خوش ہوتا ہے۔“

آپ ﷺ نے فرمایا: بندے کا برہنہ سر حالت میں دشمن کے حلقہ میں اپنا ہاتھ گھسیڑ دینا، ایسا عمل ہے جسے دیکھ کر اللہ تبارک و تعالیٰ خوش ہوتے ہیں۔

یہ ارشاد سنتے ہی انہوں نے اپنی زرہ اتار کر پرے پھینک دی تلوار کو بے نیام کیا اور شیر کی طرح گرجتے ہوئے کفار کی صفوں میں گھس گئے۔ داد شجاعت دیتے رہے دشمنان اسلام کو اپنی شمشیر سے تہ تیغ کرتے رہے یہاں تک کہ جام شہادت نوش کر لیا۔ (السیرۃ النبویہ لابن کثیر جلد 3 صفحہ 410)

اسی خاتون کے دو فرزند حضرت معاذ اور معوذ رضی اللہ عنہما جو عوف رضی اللہ عنہ شہید کے سگے بھائی تھے انہیں یہ شرف حاصل ہوا کہ انہوں نے امت محمدیہ کے فرعون ابو جہل بن ہشام کو جہنم رسید کیا تھا۔

اگرچہ ایک روایت میں معاذ بن عفراء کے بجائے معاذ بن عمرو بن جموح کا نام آیا ہے لیکن علامہ ابن حجر عسقلانی رضی اللہ عنہ نے ان تمام روایات پر تفصیلی بحث کرنے کے بعد اپنی تحقیق کا خلاصہ یوں رقم کیا ہے۔

”یعنی ان سب روایات میں صحیح روایت وہ ہے جو صحیحین میں حضرت عبدالرحمن بن عوف رضی اللہ عنہ سے ابو جہل کے قتل کے سلسلہ میں مروی ہے۔ حضرت عبدالرحمن رضی اللہ عنہ نے فرمایا کہ عفراء کے دونوں بیٹوں نے اس پر پیہم وار کئے یہاں تک کہ وہ ٹھنڈا ہو گیا اور ان دونوں کے نام معاذ اور معوذ رضی اللہ عنہما ہیں۔“

(محمد رسول اللہ، ابراہیم عرجون جلد 3 صفحہ 425)

یہ سارا خاندان مردوزن، پیرو جواں، خورد و کلاں عشق حبیب کبریاء حضور پر نور نبی کریم رؤف و رحیم ﷺ کی شراب طہور سے سرشار تھے۔ ہر فرد کی زندگی اپنے اندر ایک امتیازی شان رکھتی ہے۔ مادر مہربان حضرت عفراء رضی اللہ عنہا اور اس کے فرزندوں کے جذبہ ایمانی کے بارے میں آپ نے پڑھا۔ اب حضرت عفراء رضی اللہ عنہا کی پوتی اور ان کے بیٹے معوذ کی بیٹی حضرت ”ربیع“ رضی اللہ عنہا کے عشق نبوت کی ایک جھلک بھی ملاحظہ فرمائیے۔

ایک دفعہ ان کے چچا حضرت معاذ رضی اللہ عنہ نے انہیں کھجوروں سے بھرا ہوا ایک طشت دیا اور کہا اسے لے جاؤ اور بارگاہ رسالت مآب ﷺ میں جا کر پیش کر دو۔ وہ انھیں سر پر کھجوروں سے بھرا ہوا طشت اٹھایا اور خدمت اقدس میں پیش کیا۔ بندہ نواز آقا ﷺ نے وہ ہدیہ قبول فرمایا۔ جب حضرت ربیع رضی اللہ عنہا واپس جانے لگیں تو اس کریم وقاسم تاجدار کائنات ﷺ نے سونے کا ایک زیور جو بحرین کے والی نے بطور تحفہ بھیجا تھا اپنے جانباز عاشق حضرت معوذ رضی اللہ عنہ کی لخت جگر کو عطا فرمایا اور اسے کہا۔ ”اس زیور کو پہنا کرو۔“

(محمد رسول اللہ، ابراہیم عرجون جلد 3 صفحہ 416)

امام بخاری اور امام ترمذی نے خالد بن ذکوان کے واسطے سے روایت کیا ہے کہ یہی حضرت ربیع بن خثیم فرماتی ہیں کہ جس روز میری شادی ہوئی صبح سویرے میرے آقا ﷺ میرے ہاں تشریف لائے۔ اور کچھ وقت میرے ہاں تشریف فرما رہے۔ اس وقت خاندان کی بچیاں دف بجا بجا کر چند شعر گاتی رہیں حضرت عمار بن یاسر رضی اللہ عنہ کے پوتے ابو عبیدہ کہتے ہیں میں نے ربیع سے کہا:

ذرا مجھے سرکارِ دو عالم ﷺ کا حلیہ تو بیان کرو۔

اس سچی عاشقہ نے اپنے محبوب کریم ﷺ کا سراپا مختصر مگر جامع الفاظ میں بیان کر دیا۔ فرمایا:

”اے میرے بیٹے! اگر تم حضور ﷺ کا دیدار کرتے تو تم دیکھتے کہ گویا آفتاب طلوع ہو رہا ہے۔“

(محمد رسول اللہ، ابراہیم عرجون جلد 3 صفحہ 417)

اس نیک بخت خاتون کو بیعت رضوان میں شرکت کا شرف نصیب ہوا۔ سرکارِ دو عالم ﷺ جب جہاد پر تشریف لے جاتے تو غازیان اسلام کی خدمت کے لیے ہر غزوہ میں وہ حضور پر نور ﷺ کے ساتھ جاتیں میدان جہاد میں زخمی ہونے والے مجاہدین کی مرہم پٹی کرتیں۔ اور تیمارداری کے فرائض انجام دیتیں اور شہداء کی میتوں کو مدینہ طیبہ پہنچانے کا انتظام کرتیں۔

ان کے بارے میں ابن سعد نے طبقات کبریٰ میں ایک عجیب واقعہ تحریر کیا ہے وہ بھی سماعت فرمائیے۔

ابو جہل کی ماں اسماء بنت مخزبہ کے حالات بیان کرتے ہوئے علامہ ابن سعد طبقات میں رقمطراز ہیں حضرت ربیع دختر معوذہ رضی اللہ عنہا نے کہا کہ عہد فاروقی میں میں چند خواتین کی معیت میں ابو جہل کی ماں اسماء بنت مخزبہ کے ہاں گئی۔ اس کا بیٹا عبداللہ بن ابی ربیعہ جو ابو جہل کا مادری بھائی تھا وہ یمن میں رہتا تھا۔ اور وہاں سے اپنی ماں کی طرف اعلیٰ قسم کا عطر بھیجا کرتا تھا۔ اور وہ اس عطر کو فروخت کرتی تھی۔ ہم بھی اس سے وہ عطر خریدا کرتی تھیں۔

ایک دفعہ میں شیشیاں لے کر عطر خریدنے اس کے پاس گئی تو اس نے میری شیشیوں میں عطر ڈالا اور ان کا وزن کیا۔ جس طرح میری سہیلیوں کی شیشیوں کا وزن کیا۔ پھر اس نے کہا میرا حق جو تمہارے ذمہ ہے وہ مجھے لکھ دو۔ میں نے لکھا۔ کہ ربیع بنت معوذہ کے ذمہ اتنا بقایا ہے۔ اسماء میرا اور میرے شہید باپ کا نام سن کر بدکی اور بولی کہ تو اس قاتل کی بیٹی ہے جس نے اپنے مالک کو قتل کیا تھا۔

میں نے کہا نہیں میں اس کی بیٹی ہوں جس نے اپنے غلام کو قتل کیا تھا۔ میرا یہ جواب سن کر وہ کہنے لگی بخدا! میں تمہیں کبھی کوئی چیز فروخت نہیں کروں گی۔ میں نے جھٹ جواب دیا بخدا! میں تم سے ہرگز کوئی چیز نہیں خریدوں گی۔ خدا کی قسم! جو عطر تم بیچتی ہو اس میں نہ کوئی خوشبو ہے نہ مہک۔ مجھے ایسے عطر کی قطعاً ضرورت نہیں۔ حضرت ربیع رضی اللہ عنہا نے کہا اے بیٹے! یہ بات میں نے غصہ سے کہی تھی ورنہ اس کا عطر بہترین عطر تھا۔

ابو جہل کی والدہ اسماء مسلمان ہوئی یا نہیں اس میں علماء کا اختلاف ہے۔ علامہ ابن حجر نے الاصابہ میں تحریر کیا ہے کہ:

”کہا جاتا ہے کہ وہ مسلمان ہوئی اور انہوں نے حضرت فاروق اعظم کا عہد خلافت پایا اور یہ قول زیادہ قوی ہے۔“

حضرت معاذ رضی اللہ عنہ کا بیان

حضرت معاذ رضی اللہ عنہ نے فرمایا کہ میں نے لوگوں کو یہ کہتے ہوئے سنا کہ ابو جہل تک کوئی نہیں پہنچ سکتا۔ میں نے دل میں ٹھان لی کہ میں اس دشمن خدا اور رسول کو جہنم رسید کر کے رہوں گا۔ جب مجھے موقع ملا تو میں اپنی تلوار لہراتا ہوا اس پر ٹوٹ پڑا۔ میرے پہلے ہی وار سے اس کی ٹانگ پنڈلی سے کٹ کر دور جا پڑی۔ اس کے بیٹے عکرمہ نے جو بعد میں مسلمان ہوئے میری گردن پر تلوار سے وار کیا جس سے میرا بازو کٹ گیا۔ صرف جلد کے ایک تسمہ سے وہ میرے کندھے سے پیوست رہا اور لٹکنے لگا۔ باقی سارا دن میں اسے لٹکتے ہوئے بازو سے مصروف پیکار رہا۔ میرا کٹا ہوا ہاتھ میری پست کے پیچھے لٹک رہا تھا۔ اس کے بہم لٹکنے سے مجھے شدید تکلیف ہو رہی تھی۔ میں نے اسے پاؤں کے نیچے دبا کر کھینچ لیا۔ وہ جلد کا تسمہ ٹوٹ گیا اور اس سے آزاد ہو کر میں پھر کفار سے لڑنے میں مشغول ہو گیا۔

ابن اسحاق رضی اللہ عنہ لکھتے ہیں کہ معاذ کا زخم ٹھیک ہو گیا اور یہ حضرت عثمان رضی اللہ عنہ کے عہد خلافت تک زندہ رہے۔

قاضی زادہ ابن وہب نے روایت کیا ہے کہ جب جنگ ختم ہوئی تو حضرت معاذ رضی اللہ عنہ اپنا کٹا ہوا بازو لے کر بارگاہ رسالت میں حاضر ہوئے۔ حضور پر نور رحمت دو عالم ﷺ نے اپنا لعاب دہن اس پر لگایا۔ اپنی جگہ پر لگا دیا تو کٹا ہوا بازو کندھے کے ساتھ پھر جڑ گیا۔ قاضی عیاض نے شفا شریف میں لکھا ہے کہ ابو جہل کے وار سے دوسرے نوجوان معوذ رضی اللہ عنہ کا ہاتھ کٹ گیا۔ وہ اسے لے کر سرکار دو عالم ﷺ کی خدمت میں حاضر ہوئے۔ حضور انور نبی کریم ﷺ نے اس پر اپنا لعاب دہن ڈالا اور اسے کلائی کے ساتھ جوڑا تو وہ جڑ گیا۔ معوذ دوبارہ نئے عزم کے ساتھ کفار کے ساتھ جہاد کرنے میں مشغول ہو گئے اور داد شجاعت دیتے رہے۔ یہاں تک کہ خلعت شہادت سے سرفراز کئے گئے۔ (سبل الہدیٰ والرشاد جلد 4 صفحہ 77، 78)

ابو عبیدہ رضی اللہ عنہ کے ہاتھوں باپ کا قتل

یوم بدر، غزوہ بدر کے دوران حضرت ابو عبیدہ بن جراح رضی اللہ عنہ نے اپنے باپ کو قتل کیا جو مشرک تھا۔ ان کے باپ نے پہلے خود حضرت ابو عبیدہ رضی اللہ عنہ پر حملہ کیا اور اس نے حضرت ابو عبیدہ رضی اللہ عنہ کو قتل کرنے کی غرض سے بار بار

حملہ کیا۔

حضرت ابو عبیدہ رضی اللہ عنہ نے اس کو بار بار داؤدے کروہاں سے ہٹ جانے کی کوشش کی مگر مشرک باپ نے پیچھا نہ چھوڑا۔ آخر حضرت ابو عبیدہ رضی اللہ عنہ باپ کی تیور دیکھ کر پلٹ پڑے اور حملہ کر کے اس کو قتل کر دیا۔

اسی سلسلے میں اللہ تبارک و تعالیٰ نے سورہ مجادلہ کی آیت 22 نازل فرمائی:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ
أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ (سورة مجادلہ آیت 22)

ترجمہ: ”تم نہ پاؤ گے ان لوگوں کو جو یقین رکھتے ہیں اللہ اور پچھلے دن پر کہ دوستی کریں ان سے جنہوں نے اللہ اور اس کے رسول کی مخالفت کی، اگرچہ وہ ان کے باپ یا بیٹے یا بھائی یا کنبے والے ہی کیوں نہ ہوں۔“

ابوذات الکرش

امام بخاری نے اپنی صحیح میں حضرت زبیر بن عوام رضی اللہ عنہ سے روایت کیا ہے کہ بدر کے دن میرا مقابلہ عبیدہ بن سعید بن العاص سے ہوا وہ سر تا پا فولاد میں غرق تھا۔ اس کی دو آنکھوں کے سوا اور کچھ نظر نہیں آتا تھا۔ اس نے اپنی کنیت ابو ذات الکرش رکھی ہوئی تھی۔

اس نے مجھے دیکھا تو للکار کر کہا کہ ”میں ابو ذات الکرش ہوں۔“ اگر ہمت ہے تو آؤ میرے مقابلہ میں۔ میں نے اپنا نیزہ تاک کر اس کی آنکھوں میں گھونپ دیا۔ اس ایک ضرب سے ہی اس کا کام تمام ہو گیا لیکن نیزہ اس کے سر میں ایسا کھا کہ بڑی کوشش کے باوجود وہ نہ نکلا۔ آخر میں نے اپنا پاؤں اس کے چہرے پر رکھا۔ اور اسے نکالنے کے لیے پورا زور لگایا۔ وہ نیزہ تو اس کی آنکھوں سے نکل آیا لیکن اس کا پھل ٹیڑھا ہو گیا تھا۔

حضرت زبیر رضی اللہ عنہ کے صاحبزادے حضرت عروہ رضی اللہ عنہ فرماتے ہیں کہ یہ نیزہ حضور پر نور نبی کریم رؤف و رحیم صلی اللہ علیہ وسلم نے حضرت زبیر رضی اللہ عنہ سے مانگ لیا۔ انہوں نے پیش خدمت کر دیا۔ حضور انور صلی اللہ علیہ وسلم کے وصال کے بعد حضرت زبیر رضی اللہ عنہ نے وہ نیزہ واپس لے لیا۔ ان سے دوبارہ حضرت صدیق اکبر رضی اللہ عنہ نے اس کا مطالبہ کیا تو انہوں نے آپ کی خدمت میں پیش کر دیا۔ صدیق اکبر رضی اللہ عنہ کی وفات کے بعد آپ نے پھر لے لیا۔ پھر ان سے حضرت فاروق اعظم رضی اللہ عنہ نے مانگ لیا آپ کی زندگی بھر آپ کے پاس رہا۔ جب حضرت فاروق اعظم رضی اللہ عنہ شہید ہوئے تو پھر اس نیزہ کو حضرت عثمان رضی اللہ عنہ نے میرے والد سے لے لیا۔ ان کی شہادت تک وہ نیزہ ان کے پاس رہا۔ پھر سیدنا علی مرتضیٰ رضی اللہ عنہ نے آپ سے طلب کر لیا۔ جب آپ نے شہادت پائی تو پھر وہ نیزہ آپ کے خاندان میں ہی رہ گیا۔ (سبل الہدیٰ والرشاد جلد 4 صفحہ 80)

حضرت قتادہ رضی اللہ عنہ کی آنکھ

عاصم بن عمر بن قتادہ اپنے باپ عمر سے اور وہ اپنے باپ حضرت قتادہ رضی اللہ عنہ سے روایت کرتے ہیں کہ غزوہ بدر میں ان کی آنکھ کو تیر لگا۔ جس سے آنکھ باہر نکل آئی اور سارا ڈھیلا ان کے رخسار پر بہنے لگا۔ لوگوں نے ارادہ کیا کہ اس کو کاٹ کر الگ کر دیں۔ انہوں نے اس کے بارے میں پیغمبر اول و آخر و اعظم حضور پر نور سرور انبیاء ﷺ سے پوچھا، فرمایا: ہرگز نہیں۔ حضور انور نبی کریم رؤف و رحیم ﷺ نے حضرت قتادہ رضی اللہ عنہ کو اپنے پاس بلایا اپنے دست مبارک سے اس بہتے ہوئے ڈھیلے کو واپس آنکھ میں ڈال دیا۔ اور اس پر اپنا دست مبارک پھیر دیا۔ وہ آنکھ بالکل صحت یاب ہو کر اپنی جگہ پر اس خوبصورتی کے ساتھ بیٹھ گئی کہ اس کے بعد حضرت قتادہ رضی اللہ عنہ کو ”یہ معلوم نہیں ہوتا تھا کہ ان میں سے کون سی آنکھ پھوٹی تھی۔“

ایک روز یہی عاصم حضرت قتادہ رضی اللہ عنہ کے پوتے امیر المومنین حضرت عمر بن عبدالعزیز کی خدمت میں حاضر تھے۔ انہیں عاصم نے یہ واقعہ سنایا۔ اور پھر اس کے بعد یہ شعر پڑھا۔

”میں اس مجاہد کا بیٹا ہوں۔ جس کی آنکھ جب اس کے رخسار پر بہنے لگی تھی اور مصطفیٰ کریم رؤف و رحیم ﷺ کی ہتھیلی نے اسے لوٹایا تھا۔ اور یہ لوٹانا کتنا ہی بہترین تھا۔“

حضرت عکاشہ رضی اللہ عنہ کی تلوار

حضرت عکاشہ الاسدی رضی اللہ عنہ کفار سے جہاد کرنے میں مصروف تھے کہ ان کی تلوار ٹوٹ گئی۔ وہ دوڑے دوڑے حضور انور سرکارِ دو عالم ﷺ کی خدمت میں حاضر ہوئے اور عرض کی: اے اللہ کے پیارے محبوب ﷺ! میری تلوار ٹوٹ گئی ہے اب میں کس سے لڑوں؟ سرکار کے پاس ایک لکڑی پڑی تھی وہی اٹھا کر دے دی اور فرمایا

”اے عکاشہ اس سے دشمن کے ساتھ جنگ کرو۔“

جب حضرت عکاشہ رضی اللہ عنہ نے اسے پکڑ کر لہرایا تو وہ ٹھنی تلوار بن گئی جو کافی لمبی تھی اور جس کا لوہا بڑا سخت تھا۔ اس کی رنگت سفید تھی۔ حضرت عکاشہ رضی اللہ عنہ اس کے ساتھ کفار سے لڑتے رہے اور انہیں موت کے گھاٹ اتارتے رہے یہاں تک کہ اللہ تبارک و تعالیٰ نے حق کو فتح مبین عطا فرمادی۔ یہ تلوار ”العون“ کے نام سے مشہور ہوئی۔ اس کے بعد تمام غزوات میں وہ اسی تلوار سے جنگ کرتے رہے۔ جب کہ فتنہ انکار ختم نبوت کے استیصال کے لیے جنگوں کا جو سلسلہ شروع ہوا۔ اس میں بھی یہ پیش پیش رہتے۔ یہاں تک کہ ایک جھوٹے مدعی نبوت طلحہ اسدی نے انہیں شہید کر دیا۔ (السیرۃ النبویہ لابن کثیر جلد 2 صفحہ 446)

حضرت ابن اسحاق رضی اللہ عنہ کہتے ہیں کہ یہ عکاشہ وہی ہیں کہ جب حضور انور نبی کریم رؤف و رحیم ﷺ نے مژدہ سنایا کہ میری امت کے ستر ہزار آدمیوں کو بغیر حساب کے جنت میں داخل کیا جائے گا تو انہوں نے عرض

کی تھی۔ یا رسول اللہ ﷺ! دعا فرمائیے کہ اللہ تبارک و تعالیٰ مجھے ان خوش نصیبوں میں کر دے۔ حضورِ انور نبی کریم ﷺ نے فرمایا ”اے اللہ! اسے تو ان میں کر دے۔“ (السیرۃ النبویہ لابن کثیر جلد 2 صفحہ 446)

جنگ بدر کے ایک دوسرے مجاہد سلمہ بن اسلم بن الحریش کی تلوار بھی اٹھائے جنگ ٹوٹ گئی۔ حضورِ انور نبی کریم ﷺ نے انہیں بھی کھجور کی ایک خشک ٹہنی دے دی اور فرمایا اس سے دشمن پر وار کرو۔ انہوں نے جب اس شاخ کو ہاتھ میں لیا تو وہ بہت مضبوط اور تیز دھار تلوار بن گئی۔ جنگ کے اختتام تک وہ اس سے دشمن پر حملے کرتے رہے اور انہیں موت کی گھاٹ اتارتے رہے۔ یہ تلوار ان کی شہادت کے دن تک ان کے پاس رہی۔

”آپ نے واقعہ جسر میں شہادت پائی۔ یہ جنگ عہد فاروقی میں حضرت ابو عبیدہ رضی اللہ عنہ کی قیادت میں لڑی گئی تھی۔“ (السیرۃ النبویہ لابن کثیر جلد 2 صفحہ 447)

ابو البختری بن ہشام کا قتل

ہجرت سے پہلے مکہ مکرمہ میں ابو البختری کا برتاؤ حضورِ انور نبی کریم ﷺ اور صحابہ کرام رضی اللہ عنہم کے ساتھ بڑا شریفانہ تھا۔ اس نے کبھی حضور ﷺ کو اذیت نہیں پہنچائی۔ کبھی کوئی ایسی بات نہیں کہی جس سے سرکارِ دو عالم ﷺ کو تکلیف پہنچی ہو۔ حضورِ انور ﷺ کے قبیلہ بنی ہاشم کو شعب ابی طالب میں محصور اور مقید کرنے کے لیے رؤساء مکہ نے جو عہد نامہ لکھ کر کعبہ کے اندر محفوظ کر دیا تھا اس کو کالعدم کرانے میں اولین اور اہم کردار اسی ابو البختری نے انجام دیا تھا۔

اس لیے حضورِ انور نبی کریم ﷺ نے اپنے مجاہدین کو حکم دیا تھا کہ وہ ابو البختری کو قتل نہ کریں۔ میدان جنگ میں اس کا سامنا حضرت مجذربن زیاد البلوئی رضی اللہ عنہ سے ہو گیا، جو انصار کا حلیف تھا۔ انہوں نے ابو البختری کو بتایا کہ حضورِ انور نبی کریم ﷺ نے ہمیں تجھے قتل کرنے سے روک دیا ہے۔ اس کے ساتھ اس کا ایک دوست جنادہ بن ملیح اللیشی بھی تھا جو مکہ سے اس کے ہمراہ آیا تھا۔ ابو البختری نے حضرت مجذربن بلوئی سے پوچھا کہ میرے اس دوست کا کیا بنے گا۔

حضرت مجذربن بلوئی نے کہا بخدا! ہم اسے نہیں چھوڑیں گے۔ رسول اللہ ﷺ نے ہمیں صرف تیرے بارے میں یہ حکم دیا ہے۔ ابو البختری کہنے لگا:

”بخدا! ایسا نہیں ہوگا۔ اگر مرنا ہے تو ہم دونوں اکٹھے مریں گے تاکہ مکہ کی عورتیں میرے بارے میں یہ نہ کہہ سکیں کہ میں نے اپنی جان بچانے کے لیے اپنے دوست کو قربانی کا بکر ا بنا دیا۔“

اس کے ساتھ ہی ابو البختری نے اپنی تلوار بے نیام کی اور یہ رجز پڑھتے ہوئے حضرت مجذربن بلوئی پر حملہ

کر دیا۔

”کہ کسی آزاد ماں کا بیٹا اپنے دوست کو نہیں چھوڑے گا یہاں تک کہ وہ مر جائے یا اسے اپنا راستہ نظر آجائے۔“

دونوں ایک دوسرے سے نبرد آزما ہوئے۔ حضرت مجذوب رضی اللہ عنہ نے ابوالختری اور اس کے دوست جنادہ کو قتل کر دیا۔

دشمن خدا، نوفل کا قتل

نوفل بن خویلد بھی باقی کفار کے سرغنوں کی طرح حضور انور نبی کریم ﷺ کو ستانے میں اور اسلام دشمنی میں پیش پیش تھا۔ روز بدر جب دونوں لشکر ایک دوسرے پر حملہ آور ہوئے تو نوفل بن خویلد نے نہایت بلند آواز سے کہا تھا۔

”اے گروہ قریش! آج کا دن عزت اور سر بلندی کا دن ہے۔“

اس کی یہ بات سن کر حضور انور نبی کریم ﷺ نے فرمایا: اے اللہ! نوفل بن خویلد کا انجام مجھے دکھا۔

جب دشمن میدان جنگ سے بھاگ کھڑا ہوا تو حضور پر نور نبی کریم ﷺ نے فرمایا کہ کیا کسی کو نوفل بن خویلد کا بھی پتہ ہے؟ حضرت علی رضی اللہ عنہ نے عرض کی ”اس کو میں نے قتل کیا ہے۔“ یہ سن کر حضور پر نور نبی کریم ﷺ نے تکبیر کہی اور فرمایا! ”اللہ کا شکر ہے کہ جس نے اس دشمن اسلام کے متعلق میری دعا قبول فرمائی۔“

اس بارے میں بعض علماء نے یہ لکھا ہے کہ نوفل بن خویلد کو پہلے حضرت جبار بن صخر رضی اللہ عنہ نے گرفتار کر لیا تھا مگر پھر حضرت علی رضی اللہ عنہ نے اسے قتل کر دیا۔ (غزوات النبی، برہان الدین جلیبی، ترجمہ و تشریح صفحہ 120)

امیہ بن خلف کا قتل

آپ پہلے پڑھ آئے ہیں کہ حضرت سعد بن معاذ رضی اللہ عنہ اور امیہ بن خلف کی آپس میں دیرینہ دوستی تھی۔ امیہ اگر یثرب آتا تو حضرت سعد بن معاذ رضی اللہ عنہ کا مہمان بنتا اور حضرت سعد رضی اللہ عنہ اگر مکہ مکرمہ جاتے تو اس کے ہاں ٹھہرا کرتے تھے۔ اثنائے طواف حضرت سعد اور ابو جہل کے درمیان جو جھڑپ ہوئی وہ بھی آپ کو یاد ہوگی۔ مختصر اُوہ یوں ہے کہ جھڑپ کے دوران امیہ پاس کھڑا سن رہا تھا۔ جب حضرت سعد بن معاذ رضی اللہ عنہ نے ابو جہل کو بلند آواز سے ترکی بہ ترکی جواب دیا تو امیہ حضرت سعد رضی اللہ عنہ سے کہنے لگا۔ اے سعد! ابوالحکم (ابو جہل) کو بلند آواز سے جواب نہ دو وہ اس ساری وادی کے باشندوں کا سردار ہے۔ حضرت سعد رضی اللہ عنہ نے جوش سے جواب دیا۔ امیہ ایسی باتیں رہنے دو۔ خدا کی قسم! میں نے حضرت محمد رسول اللہ ﷺ کو یہ فرماتے ہوئے سنا ہے کہ وہ

تمہیں قتل کر دیں گے۔

امیہ نے اس روز سے اپنے دل میں طے کر لیا تھا کہ وہ مکہ سے باہر قدم نہیں رکھے گا۔ بدر کی جنگ کے لیے ابو جہل نے جب تیاری شروع کی تو اس نے مکہ کے تمام رؤساء کو اس میں شرکت کی دعوت دی۔ امیہ نے اس کی دعوت کو مسترد کر دیا اور اس کے ہمراہ باہر جانے سے انکار کر دیا۔

پھر ابو جہل اس کے پاس آیا اور اسے کہا اے صفوان کے ابا! تم اس ساری وادی کے سردار ہو اگر تم نے شرکت کرنے سے انکار کیا تو دوسرے لوگ بھی اس مہم میں شریک نہیں ہوں گے۔ اس کے بار بار کے انکار کے باوجود ابو جہل کا اصرار بڑھتا گیا اور آخر کار اس نے امیہ کو مجبور کر لیا کہ وہ ساتھ چلے۔ اس نے کہا اگر تم مجھے جانے پر مجبور کرتے ہو تو پھر میں مکہ کے سارے اونٹوں سے سب سے اعلیٰ اور سب سے گراں قدر اونٹ اپنی سواری کے لیے خریدوں گا۔ (کہنے کا مقصد یہ تھا کہ باوقت ضرورت میں بھاگ آؤں گا اور بھاگ آنے کے لیے اسے بہت تندرست اور اعلیٰ قسم کے اونٹ کی ضرورت تھی۔)

وہاں سے اٹھ کر امیہ گھر آیا اور اپنی بیوی کو کہا اے صفوان کی ماں! میرا سامان جنگ تیار کرو۔ اس نے کہا کیا تم نے اپنے بیٹے بھائی (حضرت سعد بن معاذ رضی اللہ عنہ) کی بات کو فراموش کر دیا ہے اس نے کہا نہیں۔ بس لوگوں کو دکھانے کے لیے تھوڑی دور تک لشکر کے ساتھ جاؤں گا پھر لوٹ آؤں گا۔

امام بخاری اور امام ابن اسحاق، حضرت عبدالرحمن بن عوف رضی اللہ عنہ سے روایت کرتے ہیں کہ میں اور امیہ دونوں دوست تھے میرا پہلا نام عبد عمرو تھا۔ جب میں مشرف بہ اسلام ہوا تو میں نے اپنا نام تبدیل کر کے عبدالرحمن رکھ لیا۔ جب امیہ مجھے ملتا تو مجھے ازراہ طعن کہتا کہ اے عبد عمرو! تم نے اپنا وہ نام ترک کر دیا ہے جو تیرے باپ نے رکھا تھا۔ میں نے کہا بیشک۔ اس نے کہا میں الرحمن کو نہیں جانتا اس لیے میں تمہیں عبدالرحمن کہہ کر نہیں بلاؤں گا اور اپنے پہلے نام کو تم نے ترک کر دیا ہے اس لیے ہم آپس میں تمہارے لیے ایک نام طے کر لیں کہ جب میں تمہیں بلاؤں تو اس نام سے بلا یا کروں۔ چنانچہ ہم نے باہمی مشورہ سے عبدالالہ نام تجویز کر لیا۔ اس کے بعد جب کبھی میرے پاس سے وہ گزرتا تو مجھے عبدالالہ کہہ کر بلاتا اور میں اس کا جواب دیتا۔

جب جنگ بدر میں ہم اکٹھے ہوئے تو میرے دل میں خیال آیا کہ اسے اس جنگ میں شرکت کرنے سے منع کر دوں، لیکن میں ایسا نہ کر سکا۔

پھر جنگ کے آخری وقت میں نے دیکھا کہ امیہ اپنے بیٹے علی کا ہاتھ اپنے ہاتھ میں پکڑے آ رہا ہے میرے پاس چند زہریں تھیں جو میں نے اپنے مقتولوں سے اتاری تھیں۔ جب اس نے مجھے دیکھا تو اس نے مجھے میرے پہلے نام سے بلایا یا عبد عمرو! میں نے اسے جواب نہ دیا۔ پھر اس نے مجھے عبدالالہ کہہ کر پکارا میں نے ”ہاں“ سے جواب دیا۔ پھر اس نے مجھے کہا کیا تجھے میری سلامتی کی ضرورت ہے؟ تو پھر ان زہروں کو پرے

پھینکو اور مجھے بچانے کی فکر کرو۔ میری جان ان زرہوں سے زیادہ قیمتی ہے۔

چنانچہ میں نے وہ زرہیں پھینک دیں۔ پھر اس کا اور اس کے بیٹے کا ہاتھ پکڑ لیا میں ان کو لے کر چلا۔ راستہ میں اس کے بیٹے علی نے مجھ سے پوچھا اے عبداللہ! یہ شخص کون ہے جس نے اپنے سینے پر شتر مرغ کا پر بطور علامت سجایا ہوا ہے؟ میں نے کہا یہ حضرت حمزہ بن عبدالمطلب رضی اللہ عنہ ہے۔ وہ بولا: ”یہی وہ شخص ہے جس نے ہم پر بجلیاں گرائی ہیں۔“ (یعنی بہت سے مشرکین کو قتل کیا ہے اور لشکر کفار میں تباہی مچا دی ہے۔)

میں انہیں لے کر جا رہا تھا کہ اچانک حضرت بلال رضی اللہ عنہ نے اسے میرے ساتھ دیکھ لیا۔ یہ وہی امیہ تھا جو حضرت بلال رضی اللہ عنہ کو ان کے مسلمان ہونے کے جرم میں اذیت ناک سزائیں دیتا تھا آپ نے جب اسے دیکھا تو بلند آواز سے پکارے۔

”یہ ہے کفر کا سرغنہ امیہ بن خلف۔ اگر آج وہ بچ کر نکل گیا تو پھر میرا بچنا محال ہے۔“

آپ نے یا منشر الانصار (اے گروہ انصار) کہہ کر اپنی مدد کے لیے انصار کو بلایا۔ چند انصاری نوجوان لپک کر ان کے پاس آگئے اور ہمارے تعاقب میں نکلے۔ جب میں نے دیکھا کہ وہ ابھی ہمیں آئیں گے تو میں نے امیہ کے لڑکے کو ان کے حوالے کر دیا تاکہ وہ اس کے ساتھ الجھ کر مشغول ہو جائیں اور اتنے میں امیہ کو میں کسی محفوظ جگہ پر پہنچا دوں گا۔

امیہ بن خلف فریبہ اندام تھا اس سے تیزی سے چلا نہیں جاسکتا تھا۔ میں نے اسے کہا بیٹھ جاؤ۔ اور میں اس پر سپر بن کر لیٹ گیا۔ تاکہ اس کو حضرت بلال رضی اللہ عنہ کی تلوار کے وار سے بچا سکوں۔ یہاں تک کہ حضرت بلال رضی اللہ عنہ اور ان کے ساتھیوں نے ہمیں اپنے گھیرے میں لے لیا وہ اس پر جھپٹ رہے تھے اور میں اس کا بچاؤ کر رہا تھا۔

اسی اثناء میں کسی نے تلوار کے وار سے اس کے بیٹے کی ٹانگ کاٹ دی اور وہ دھڑام سے زمین پر گرا۔ امیہ بن خلف نے یہ منظر دیکھ کر ایسی چیخ ماری کہ لوگوں کے دل دہل گئے۔ میں نے ایسی دل دوز چیخ پہلے کبھی نہیں سنی تھی۔ میں نے امیہ بن خلف کو کہا اس کو اب چھوڑو، اب اپنی جان بچاؤ، میں اب تمہاری کوئی مدد نہیں کر سکتا۔

حضرت بلال رضی اللہ عنہ اور ان کے ساتھیوں نے اپنی تلواروں کے بہیم داروں سے اس کے پرزے اڑا دیئے۔ حضرت عبدالرحمن بن عوف رضی اللہ عنہ بعد میں بھی کہا کرتے تھے۔

”اللہ بلال پر رحم کرے، میری زرہیں بھی چلی گئیں اور میرے دو قیدیوں کو قتل کر کے مجھے ان کے زرفد پہ سے بھی محروم کر دیا۔“

اللہ تبارک و تعالیٰ کی شان دیکھئے کہ وہ حبشی بلال رضی اللہ عنہ جو دولت ایمان سے مشرف ہونے سے پہلے بنی حنظل

کی ایک مشرک عورت کا زر خرید غلام تھا۔ اور دن رات اس کی خدمت گزاری میں جتا رہتا تھا۔ اس نے جب ہادی برحق ﷺ کی دعوت تو حید قبول کر لی تو کفر و شرک کے سرغنے ابو جہل اور امیہ انہیں طرح طرح کی سزائیں دیا کرتے تھے۔ آپ کے گلے میں رسی ڈال کر چند اوباشوں کو پکڑا دیتے وہ انہیں مکہ کی پتھر ملی گلیوں میں گھسیٹتے پھرتے۔ جب ان کا سر کسی پتھر سے ٹکراتا تو یہ قہقہے لگا کر ہنستے۔ اور آپ کا عشق الہی اور عشق رسول میں یہ حال تھا کہ غشی کی حالت میں بھی حضرت بلال رضی اللہ عنہ کے منہ سے اُحد اُحد کی صدا اُٹھتی بلندیوں میں بلند ہوتی۔

آج وہ کمزور اور بے نوا بلال رضی اللہ عنہ قوت ایمان اور اپنے اسلامی بھائیوں کے تعاون سے اتنا طاقت ور ہو کر میدان بدر میں ابھرا کہ اس کی تلوار آج مکہ کے ایک رئیس اعظم اور اس کے نوجوان بیٹے پر اٹھ رہی ہے اور کسی کی مجال نہیں کہ اس کے آڑے آئے اور اس کو چھڑائے۔ اس روح فرسا بلکہ روح پرور منظر سے اللہ تبارک و تعالیٰ کے اس ارشاد کی عملی تصویر سامنے آ جاتی ہے۔

اللہ تبارک و تعالیٰ کی یہ سنت ہے کہ جب وہ چاہے تو برے سے برے حالات میں اور بہت ہی کم تعداد میں بھی اپنے انبیاء کے پیروکاروں کو دشمنوں پہ فتح یاب فرماتا ہے۔ حضرت موسیٰ، حضرت جالوت علیہما السلام کے واقعات اس امر پر شاہد ہیں کہ جب چاہتا ہے تو اپنے انبیاء کرام اور ان کے مخلص پیروکاروں کی خوب زبردست کھلی کھلی مدد فرماتا ہے۔ وہ تو قادر مطلق ہے وہ تو سب کا خالق و مالک ہے اس کی شان کے کیا کہنے کہ حضرت یوسف علیہ السلام کنویں میں ڈلوا یا، وہاں سے نکالا، مصر کے بازاروں میں بکایا قید و بند میں رہا یا پھر اسے مصر کا بادشاہ بنا دیا۔

سورۃ قصص آیات 5 اور 6 میں اللہ تبارک و تعالیٰ نے ایسی ہی شان اور احسان کا ذکر فرمایا ہے اللہ تبارک و تعالیٰ کا نظام ہی حق ہے اور اس دنیا میں بھی بالآخر حق کا ہی بول بالا ہوتا ہے۔

وَنُرِيدُ أَنْ نَمُنَّ عَلَى الَّذِينَ اسْتُضِعُوا فِي الْأَرْضِ وَنَجْعَلَهُمْ أَئِمَّةً وَنَجْعَلَهُمُ الْوَارِثِينَ ۝
وَنُمَكِّنَ لَهُمْ فِي الْأَرْضِ وَنُرِيَ فِرْعَوْنَ وَهَامَانَ وَجُنُودَهُمَا مِنْهُمْ مَا كَانُوا يَحْذَرُونَ ۝
ترجمہ: ”اور ہم نے چاہا کہ احسان کریں ان لوگوں پر جنہیں کمزور بنا دیا گیا تھا ملک (مصر) میں اور بنادیں انہیں پیشوا اور بنادیں (فرعون کے تاج و تخت کا۔) وارث اور تسلط بخشیں انہیں سر زمین (مصر) میں اور ہم دکھائیں فرعون اور ہامان اور ان کی فوجوں کو ان کی جانب سے (وہی خطرہ) جس کا وہ اندیشہ کیا کرتے تھے۔“ (سورۃ قصص آیات 5، 6)

مشرکین کو قیدی بنانا

جب کفار قریش کے نامور افراد مارے گئے تو ان کے پاؤں اکٹھے گئے۔ اب انہوں نے میدان جنگ سے بھاگ کر اپنی جانیں بچانا چاہیں۔ مجاہدین اسلام نے جب یہ بھگدڑ دیکھی تو انہوں نے انہیں اپنا قیدی بنانا

شروع کیا۔ اور رسیوں سے ایک ایک دو دو کو باندھنے لگے۔ اسلام کے فاتح سپہ سالار حضور انور نبی کریم رؤف و رحیم ﷺ اپنے عریش سے یہ منظر دیکھ رہے تھے۔

حضرت سعد بن معاذ رضی اللہ عنہما چند انصاری جان بازوں کے ساتھ اپنے آقا ﷺ کی حفاظت کے لیے چاق و چوبند کھڑے تھے۔ وہ بھی کفار کی افراتفری اور مسلمانوں کا ان کو قیدی بنانے کا مشاہدہ کر رہے تھے۔ لیکن ان کے چہرہ پر ناگواری کے آثار نمایاں تھے۔ حضور انور نبی کریم رؤف و رحیم ﷺ نے فرمایا اے سعد! مجھے تو یوں محسوس ہو رہا ہے کہ تمہیں یہ بات پسند نہیں کہ کفار کو قیدی بنایا جائے انہوں نے عرض کی:

”بیشک یا رسول اللہ! مجھے یہ بات پسند نہیں۔ یہ پہلا معرکہ تھا جس میں اللہ تبارک و تعالیٰ نے مشرکین کو شکست دی۔ اس میں ان کے زیادہ سے زیادہ افراد کو موت کی گھاٹ اتارنا میرے نزدیک ان کو زندہ رکھنے سے بہتر تھا۔“ (سبل الہدیٰ والرشاد جلد 4 صفحہ 82)

حضرت عمر فاروق اعظم رضی اللہ عنہما فرماتے ہیں کہ جب کفار میدان جنگ سے بھاگ رہے تھے تو میں نے حضور انور نبی کریم رؤف و رحیم ﷺ کو دیکھا کہ دست مبارک میں تلوار ہے اسے لہرا رہے ہیں اور کفار کا تعاقب فرما رہے ہیں۔ اور زبان حق ترجمان سے سورہ قمر کی آیات 45 46 تلاوت کر رہے ہیں:

سَيَهْزِمُ الْجَمْعُ وَيُوَلُّونَ الدُّبُرَ ۝ بَلِ السَّاعَةُ مَوْعِدُهُمْ وَالسَّاعَةُ أَدْهَىٰ وَأَمَرٌ ۝
ترجمہ: ”عنقریب پسا ہوگی یہ جماعت اور پیٹھ پھیر کر بھاگ جائیں گے بلکہ ان کے وعدہ کا وقت روز قیامت ہے اور قیامت بڑی خوفناک اور تلخ ہے۔“ (سورہ قمر آیات 45، 46)

حضرت عمر فرماتے ہیں کہ مجھے اس آیت کا مفہوم اس روز معلوم ہوا۔

معرکہ بدر سترہ رمضان المبارک بروز جمعہ وقوع پذیر ہوا۔ صبح کے وقت لڑائی شروع ہوئی اور زوال آفتاب تک جاری رہی۔ جب سورج ڈھلنے لگا تو کفار کے قدم اکھڑ گئے اور انہوں نے راہ فرار اختیار کی۔ جب فخر کائنات ﷺ اس جنگ سے فارغ ہوئے تو کسی نے مشورہ دیا کہ:

”یا نبی اللہ! اب اس تجارتی قافلہ پر ہلہ بول دیجئے اب ہمارے راستہ میں کوئی رکاوٹ نہیں۔“

حضور انور نبی کریم رؤف و رحیم ﷺ کے چچا حضرت عباس (رضی اللہ عنہ) جو اس وقت جنگی قیدی تھے اور ایک رسی سے بندھے ہوئے تھے جب انہوں نے یہ بات سنی تو یارائے سکوت نہ رہا۔ عرض کی حضور! آپ کے لیے یہ مناسب نہیں۔ پوچھا گیا کیوں آپ نے کہا اللہ تبارک و تعالیٰ نے دو گروہوں میں سے ایک پر آپ کو غلبہ دینے کا وعدہ کیا تھا وہ وعدہ پورا ہو گیا۔ حضور ﷺ نے فرمایا: عباس تم سچ کہتے ہو۔ (سبل الہدیٰ والرشاد جلد 4 صفحہ 83)

امام بخاری نے اپنی صحیح میں حضرت جبیر بن مطعم رضی اللہ عنہ کے حوالہ سے روایت کیا ہے کہ حضور پر نور نبی کریم رحمت دو عالم ﷺ نے قیدیوں کے بارے میں فرمایا: ”اگر مطعم بن عدی زندہ ہوتا اور وہ ان جنگی قیدیوں کے

بارے میں سفارش کرتا تو میں ان سب کو فدیہ لیے بغیر رہا کر دیتا۔“ مطعم بن عدی نے حضور انور نبی کریم رؤف ورحیم ﷺ کو طائف سے مکہ واپسی پر اس وقت اپنی پناہ میں لے لیا جب دوسرے دو بااثر سردار احنس بن شریق اور سہیل بن عمرو نے آپ ﷺ کو پناہ دینے سے معذرت کر لی۔ اور مطعم بن عدی نے اپنے پناہ دینے والے قول کو عملی طور پر خوب سے خوب تر نبھایا یہاں تک کہ ابو جہل نے بھی اسے کہا، جسے تم نے پناہ دی اسے ہم نے پناہ دی۔

(صحیح بخاری جلد 2 صفحہ 573..... السیرۃ النبویہ لابن ہشام جلد 1 صفحہ 419 تا 422.....)

زاد المعاد جلد 2 صفحہ 46، 47..... بل الہدی والرشاد جلد 4 صفحہ 83.....

رحمۃ للعالمین جلد 1 صفحہ 71، 72..... دیگر معروف و معتبر کتب سیرت)

مختلف ائمہ حدیث امام مسلم نسائی امام احمد نے متعدد صحابہ کرام سے یہ روایت نقل کی ہے کہ جنگ سے ایک روز قبل حضور پر نور سرکار دو عالم ﷺ نے میدان جنگ کا معائنہ فرمایا۔ حضور انور نبی کریم رؤف ورحیم ﷺ جب گزرتے تو فرماتے:

”اگر اللہ نے چاہا تو کل اس جگہ فلاں کی لاش گری پڑی ہوگی۔ اگر اللہ نے چاہا تو کل اس جگہ فلاں کی لاش گری پڑی ہوگی۔“

قریش کے رئیسوں کا نام لے لے کر بتایا کہ اس جگہ کل فلاں کی لاش گری ہوگی۔

جنگ کے بعد مسلمانوں نے جب ان مرداروں کا جائزہ لیا تو ہر ایک کو وہاں ہی گرا ہوا پایا۔ جہاں اس کے بارے میں پیغمبر اول و آخر و اعظم عالم خفا و غیوب مخبر صادق ﷺ نے فرمایا تھا۔

”حضرت عمر رضی اللہ عنہ نے فرمایا مجھے اس ذات کی قسم! جس نے ہمارے نبی کو حق کے ساتھ مبعوث فرمایا وہ ان حدود سے ذرا آگے پیچھے نہ تھے جہاں حضور انور نبی کریم رؤف ورحیم ﷺ نے ان کے بارے میں نشاندہی فرمائی تھی۔“ (بل الہدی والرشاد جلد 4 صفحہ 84)

لاش ابو جہل کی تلاش

حضور پر نور نبی، سرکار دو عالم ﷺ نے اپنے صحابہ کو ابو جہل کی لاش تلاش کرنے کا حکم دیا۔ حضرت عبداللہ بن مسعود رضی اللہ عنہ اپنے آقا ﷺ کے حکم کی تعمیل میں ابو جہل کی لاش کی تلاش میں نکلے۔ ایک جگہ پہنچے تو ابو جہل کو زمین پر گرا ہوا پایا۔ وہ جاں بلب تھا اس کا سارا جسم فولادی زرہ میں چھپا ہوا تھا اور اس نے اپنی تلوار اپنی رانوں پر رکھی ہوئی تھی وہ نقاہت کے باعث اپنے کسی عضو کو جنبش نہیں دے سکتا تھا۔

حضرت ابن مسعود رضی اللہ عنہ نے اسے اس حالت میں دیکھا تو پہچان لیا۔ آپ نے اس کے ارد گرد چکر کاٹا۔ جانکنی

کے عالم میں بھی اس کی نخوت کا یہ عالم تھا کہ حضرت عبداللہ بن مسعود رضی اللہ عنہ جب اس کی چھاتی پر چڑھ گئے تو وہ بولا:

”اے بکریوں کے نکلے چرواہے! تو نے بڑے دشوارزینہ پر قدم رکھا ہے۔“

(السيرة النبوية لابن كثير جلد 2 صفحہ 455)

آپ نے اس کے ارد گرد چکر کاٹا۔ اپنی تلوار سے اس کا سر الگ کرنے کا ارادہ کیا لیکن پھر نہیں خیال آیا کہ ان کی تلوار پرانی اور بوسیدہ ہے۔ شاید اس کی گردن نہ کاٹ سکے۔ انہوں نے اپنی تلوار سے اس کے سر پر ضربیں لگانی شروع کر دیں۔ انہیں یاد آ گیا کہ وہ کبھی ان کے بالوں کو کھینچا کرتا تھا۔ ان ضربوں سے تلوار پر اس کے ہاتھ کی گرفت ڈھیلی پڑ گئی۔ میں نے اس سے تلوار کھینچ لی۔ جانکنی کے عالم میں اس نے اپنا سر اٹھایا۔ اور پوچھا۔ ”فتح کس کی ہوئی؟“ میں نے کہا ”اللہ اور اس کے رسول کو فتح ہوئی۔“

میں نے اسے داڑھی سے پکڑ کر جھنجھوڑا اور کہا اللہ تبارک و تعالیٰ کا شکر ہے جس نے (اے اللہ کے دشمن!) تجھے ذلیل کیا۔ میں نے اس کا خود، اس کی گدی سے ہٹایا۔ اور اس پر تلوار کا وار کیا۔ اس کی گردن کٹ کر علیحدہ جا گری۔

پھر میں نے اس کے ہتھیار، زرہ، لباس وغیرہ اتار لیا۔ پھر اس کا سر اٹھا کر بارگاہ رسالت میں لے آیا اور عرض کی۔ یا رسول اللہ! اللہ کے دشمن ابو جہل کا یہ سر ہے۔ حضور ﷺ نے تین بار فرمایا: ”اللہ تبارک و تعالیٰ کا شکر ہے جس نے اسلام کو اور اہل اسلام کو عزت عطا فرمائی۔“ پھر حضور سر بسجود ہو گئے۔ پھر فرمایا:

”ہر امت میں ایک فرعون ہوتا ہے۔ امت مسلمہ کا فرعون ابو جہل تھا۔“

(سبل الہدیٰ والرشاد جلد 4 صفحہ 77، 78)

علامہ ابن کثیر لکھتے ہیں کہ ابو جہل کے قتل کی اطلاع جب حضور انور نبی کریم رؤف و رحیم نے معاذ و معوذ بنی نضیر سے سنی تو فرمایا:

”اللہ سب سے بڑا ہے۔ سب تعریفیں اللہ تعالیٰ کے لیے جس نے اپنا وعدہ سچا کر دکھایا، اور اپنے بندے کی مدد فرمائی اور تنہا سارے لشکروں کو شکست دی۔“

سب سے بڑا فرعون

جنگ میں ابو جہل کی ٹانگیں کٹ گئی ہیں۔ سارا جسم زخموں سے چور چور ہے۔ جسم کا سارا خون نچر چکا ہے۔ نقاہت و زخموں کے سبب سارا جسم و اعضا مفلوج ہو رہے ہیں۔ سفر آخرت درپیش ہے۔ حیات مستعار کے صرف چند لمحے باقی ہیں۔ سانس لینا دشوار ہے۔ آخری چند سانسیں ہیں۔ اس سب کچھ کے باوجود اس میں اس سے اسلام اور پیغمبر اسلام ﷺ کی عداوت کا لاوا پھوٹ پھوٹ کر ابل رہا ہے۔ اس نے حضرت بن مسعود رضی اللہ عنہما پر نگاہ واپس ڈالی اور کہا:

”اپنے نبی (ﷺ) کو میرا یہ پیغام پہنچا دینا کہ میں عمر بھر اس کا دشمن رہا ہوں اور اس وقت بھی ان کے

بارے میں میرا جذبہ عداوت بہت شدید ہے۔“

حضرت عبداللہ بن مسعود رضی اللہ عنہ نے اپنے آقا صلی اللہ علیہ وسلم کو اس ازلی بد بخت کا یہ جملہ عرض کیا۔ تو پیغمبر اول و آخر و اعظم رہبر کائنات ہادی دو جہاں صلی اللہ علیہ وسلم نے فرمایا کہ جس طرح بارگاہ الہی میں تمام انبیاء سے زیادہ معزز اور مکرم ہوں۔ اور جس طرح میری امت بارگاہ خداوندی میں جملہ امتوں میں سے افضل و اعلیٰ ہے۔ اسی طرح میری امت کا فرعون بھی تمام امتوں کے فرعونوں سے زیادہ سنگدل اور کینہ جوڑ ہے۔ موسیٰ علیہ السلام کے فرعون کو جب بحر احمر کی موجوں نے اپنے نرغہ میں لے لیا تو وہ پکار اٹھا۔ کہ میں ایمان لایا کہ اس اللہ کے سوا کوئی معبود نہیں، جس پر بنی اسرائیل ایمان لائے تھے۔ لیکن اس امت کا فرعون جب مرنے لگا تو اس وقت بھی اس کی اسلام دشمنی اور سرکشی میں کمی نہیں ہوئی بلکہ اضافہ ہو گیا۔ (محمد رسول اللہ، ابراہیم عرجون جلد 3 صفحہ 431)

اللہ تبارک و تعالیٰ کی قدرت کے نرالے انداز ہیں۔ اتنے جنگ آزماؤں نے اس پر تلواروں کے پے در پے وار کئے لیکن یہ نہیں مرا۔ وہ عاجز و بے دست و پا ہو گیا اٹھنے اور جنبش کرنے کی سکت باقی نہ رہی۔ لیکن آخر دم تک اس کے ہوش و حواس سلامت رہے۔ اس میں حکمت یہ تھی کہ اس پیکر نخوت و عنوت کو اس شخص کے ہاتھوں واصل جہنم کیا جائے جو مالی لحاظ سے غریب تر، جسمانی لحاظ سے کمزور و ناتواں اور قبیلہ کے لحاظ سے بے یار و مددگار تھا۔

اسلام لانے کے جرم میں ابو جہل اس کے سر کے بال پکڑ کر اسے طمانچے رسید کیا کرتا۔ گالیاں بکتا اور طرح طرح سے ستایا کرتا تھا۔ اور اس مسکین کلمہ گو میں یہ طاقت نہ تھی کہ کوئی جوابی کارروائی کر سکتا۔ آج وہ نادار اور نحیف ناتواں حضرت عبداللہ بن مسعود رضی اللہ عنہ اس کی چھاتی پر بیٹھ کر اسے اس کی زبوں حالی اور بے بسی کا احساس کر رہا ہے۔ اس کے سر کو ٹھوکریں مار رہا ہے۔ اسے اپنے پاؤں تلے روند رہا ہے۔ اس کا خود اتار کر اس کے ہاتھ سے اس کی شمشیر آبدار چھین کر اسی سے اس کی گردن کو کاٹ رہا ہے۔ وہ بیہوش نہیں وہ ہوش میں ہے۔ اس تذلیل و رسوائی کا شعور رکھتا ہے۔ لیکن دم نہیں مار سکتا۔

نحیف و نزار ہلکے اور پست قد کے مالک حضرت عبداللہ بن مسعود رضی اللہ عنہ اپنے کمزور کلائی والے ہاتھوں سے اس کے سر غرور کو کاٹتے ہیں۔ اسے اٹھا کر حضور پُر نور نبی کریم صلی اللہ علیہ وسلم کے نعلین پاک کے نیچے پھینک دیتے ہیں۔ اس فرمان الہی کا عملی اظہار ابو جہل کی عبرت ناک اور المناک موت سے بخوبی ہو رہا ہے۔

”کہ ساری عزت تو صرف اللہ تبارک و تعالیٰ کے لیے اس کے رسول کے لیے اور ایمان والوں کے لیے

ہے مگر منافقوں کو اس بات کا علم نہیں“۔ (سورۃ منافقون آیت 8)

حضرت ابو حذیفہ رضی اللہ عنہ کے جذبہ ایمان کی آزمائش

حضرت ابو حذیفہ رضی اللہ عنہ کا شمار ان چند خوش نصیب سعادت مند لوگوں میں ہوتا ہے جنہوں نے ہادی برحق

ﷺ کی دعوت اسلام دعوت حق کو اس وقت دل و جان سے قبول کر لیا تھا، جب کہ ابھی دار ارقم کو اسلام کی تبلیغ و اشاعت کا مرکز بننے کا شرف نصیب نہیں ہوا تھا۔ آپ مکہ کے سربر آوردہ خاندان کے چشم و چراغ تھے۔

آپ عتبہ بن ربیعہ کے بیٹے تھے۔ وہ عتبہ جو خاندانی وجاہت، دولت و ثروت کے علاوہ اپنی عقل و دانش اور اپنے ذاتی فضائل کے اعتبار سے قریش کے جملہ خاندانوں میں ایک نمایاں مقام رکھتا تھا۔ لیکن وہ ان جملہ خوبیوں اور صفات کے باوجود اسلام اور نبی اسلام ﷺ کا پرلے درجہ کا دشمن تھا۔

اگرچہ اس کی عداوت میں ابو جہل کا اندھا تعصب اور اکھڑپن اور عقبہ بن ابی معیط جیسے کفار کی کمینگی گھنٹیا پن اور رذالت نہ تھی۔ اس کا شمار مکہ کے زیرک، دانشمند اور عاقبت اندیش سرداروں میں ہوتا تھا۔ لیکن اسلام کی بدخواہی میں وہ کسی سے پیچھے نہ تھا۔

مشیت ایزدی نے اس خانوادہ سے جہاں دولت، ریاست، شہرت اور دین حق سے عداوت اپنی انتہا کو پہنچی ہوئی تھی ابو حذیفہ کو تا کا اسے جھپٹا اور آغوش نبوت میں ڈال دیا۔ باپ چچا بھائی سارے خاندان کا ہر فرد لات و ہیل کا پرستار اور اس کی سطوت و عظمت کا پاسبان بنا ہوا تھا۔ ایسے خاندان کے ایسے امیر و کبیر رئیس سردار کے بیٹے کا ان کے معبودوں کی خدائی کے خلاف علم بغاوت بلند کر دینا خاندان کے لیے کوئی معمولی سانحہ نہ تھا۔ اس سے سارے قبیلہ میں کہرام برپا ہو گیا۔ کون سی ایسی کوشش اور حیلہ تھا جو انہوں نے اپنے خاندان کے اس ایک اہم فرد کو اپنے حلقہ میں واپس لانے کے لیے استعمال نہ کیا۔

پیدائش سے اب تک جس ناز و نعم کا وہ خوگر تھا اسلام لانے پر اس کے لیے ساری بساط ہی الٹ دی گئی۔ محرومیوں اور مایوسیوں نے حضرت ابو حذیفہ رضی اللہ عنہ کو اپنے حصار میں لے لیا۔ اسے ہر وقت ستایا جاتا۔ نت نئی اذیت سے اس کا دل دکھایا جاتا۔ لیکن اس مرد حق پسند کی استقامت میں ذرا برابر فرق نہ آیا۔ جب مکہ کی سرزمین تنگ ہو گئی تو پہلے اس نے حبشہ کی طرف ہجرت کی۔ وہاں کئی سال تک غریب الوطنی کے مصائب برداشت کئے۔ ان کی رفیقہ حیات بھی حزن و الم سے بھرپور جلا وطنی میں ان کے ساتھ رہی۔ اللہ تبارک و تعالیٰ نے انہیں وہاں ایک فرزند عطا فرمایا جس کا نام اپنے محبوب کریم کے اسم گرامی کے مطابق محمد رکھا۔ اور اس طرح اپنے قلب حزن کی تسکین کا سامان فراہم کر لیا۔ اللہ تبارک و تعالیٰ نے اس طرح ان کے مصائب رنج و الم کو کچھ کم کر دیا، انہیں قابل برداشت بنا دیا اور وقت گزرتا رہا۔

چند سال بعد حبشہ سے مکہ واپس آئے یہاں کی فضا انہیں برداشت کرنے کے لیے تیار نہ تھی۔ ان کے آقا حضور پر نور نبی کریم رؤف و رحیم ﷺ نے جب ہجرت کی اجازت فرمائی تو یہ بھی بصد شوق و رغبت پھر اپنے اہل و عیال کو لے کر مرکز دین و ایمان (یثرب) مدینہ طیبہ میں آ کر آباد ہو گیا۔ یہاں انہیں اپنے محبوب آقا ﷺ کی دید کی سعادت نصیب ہو جاتی تھی۔ یہی چیز ان کے بے تاب دل اور بے قرار نگاہوں کے لیے تسکین و اطمینان

کاسب سے بڑا ذریعہ تھی۔ جرمِ عشق میں تیرہ چودہ سال کا عرصہ گونا گوں اذیتیں، سہتے سہتے جذبہ عشق جواں ہو گیا۔ اسی اثناء میں غزوہ بدر پیش آیا وہ اپنی جان کا نذرانہ پیش کرنے کے لیے اپنے حبیبِ مکرم و معظم ﷺ کی معیت میں میدان بدر کی طرف روانہ ہوئے۔

حضرت ابو حذیفہ رضی اللہ عنہ کو 17 رمضان سن 2 ہجری بروز جمعہ یعنی یوم غزوہ بدر، یوم الفرقان کے موقع پر دو مزید آزمائشوں سے گزرنا پڑا۔ وہ دونوں آزمائشیں اتنی بھیانک اور سخت تھیں کہ اگر ان سے پہاڑوں کو بھی آزمایا جاتا تو وہ ہول امتحان سے ریزہ ریزہ ہو جاتے۔ لیکن یہ ان کے رب کریم کی توفیقِ صحبت و محبت رسول کریم رؤف و رحیم ﷺ اور ان کے ایمان کی بے پایاں قوت تھی جس کے باعث وہ ان دونوں امتحانوں میں سرخرو ہو کر نکلے۔

پہلی کڑی آزمائش اس وقت آئی جب میدان جنگ میں گھسان کارن پڑ رہا تھا۔ اس وقت حضور انور نبی کریم رؤف و رحیم ﷺ نے اپنے صحابہ کرام رضی اللہ عنہم کو ارشاد فرمایا کہ بنو ہاشم کے جو افراد لشکر کفار کے ساتھ یہاں آئے ہیں۔ وہ اپنی مرضی سے نہیں آئے، بلکہ انہیں زبردستی لایا گیا ہے۔ اگر ان میں سے کوئی تمہارے سامنے آئے تو اسے قتل نہ کرنا نیز فرمایا اگر ابوالہتیری کسی کے روبرو ہو تو اسے بھی قتل نہ کیا جائے۔ اور جو شخص عباس بن عبدالمطلب کے مد مقابل آئے تو وہ انہیں بھی قتل نہ کرے۔ کیونکہ انہیں بھی جبراً ساتھ لایا گیا ہے۔

حضرت ابو حذیفہ رضی اللہ عنہ جن کا باپ عتبہ، چچا شیبہ، بھائی ولید اس وقت تک مسلمانوں کے ہاتھوں قتل ہو چکے تھے۔ انہوں نے جب یہ ارشاد نبوی سنا تو وہ اپنے جذبات کو قابو میں نہ رکھ سکے اور بے ساختہ و بے ارادہ ان کی زبان سے نکلا۔

”ہم تو اپنے باپوں، بھائیوں، قریشی رشتہ داروں کو تیغ کر دیں اور عباس کو کچھ نہ کہیں۔ انہیں چھوڑ دیں یہ کیسے ممکن ہے۔ بخدا! اگر میرا مقابلہ عباس سے ہوا تو میں اپنی تلوار سے ان کے منہ میں لگام دوں گا۔“

حضرت ابو حذیفہ رضی اللہ عنہ کی یہ بات جب حضور پر نور نبی کریم رؤف و رحیم ﷺ نے سنی تو حضور انور ﷺ نے حضرت عمر فاروق اعظم رضی اللہ عنہ کو فرمایا:

”اے اباحفص! کیا اللہ کے رسول کے چچا کے چہرہ پر تلوار سے ضرب لگائی جائے گی؟“

حضرت عمر رضی اللہ عنہ نے عرض کی یا رسول اللہ! مجھے اجازت فرمائیے میں ابو حذیفہ کی گردن اڑا دوں۔ بخدا! وہ منافق ہو گیا ہے۔

حضرت ابو حذیفہ رضی اللہ عنہ کی زبان سے تند جذبات کی رو میں بہتے ہوئے یہ جملہ نکل تو گیا۔ لیکن عمر بھر اس پر پریشان رہے اور اظہارِ افسوس کرتے رہے۔ وہ اکثر کہا کرتے۔

”میں نے اس دن جو بات کہی تھی میں اس کے انجام سے اب تک ترساں دلرزاں ہوں۔ اس کے اثر بد

سے میری نجات کی ایک ہی صورت ہے کہ اللہ تبارک و تعالیٰ مجھے شہادت کا شرف عطا فرمادے تاکہ راہ

حق میں میری شہادت میرے اس گناہ کا کفارہ بن جائے۔“ (محمد رسول اللہ، ابراہیم عربی جلد 3 صفحہ 447)

اللہ تبارک و تعالیٰ نے ان کی اس تمنا کو پورا کیا۔ عقیدہ ختم نبوت کے باغی مسلّمہ کذاب کے خلاف جنگ

کرتے ہوئے حضرت ابو حذیفہ رضی اللہ عنہ نے اپنی جان قربان کر دی۔

جس شخص کی آنکھوں کے سامنے اس کے باپ، چچا اور بھائی کو بیک وقت تہ تیغ کر دیا گیا ہو۔ اس کا

رنجیدہ خاطر ہونا ایک قدرتی بات ہے۔ بشری فطرت کے یہ ایسے شدید تقاضے ہیں جن سے دامن بچانا ناممکن

نہیں تو بہت زیادہ مشکل ضرور ہے۔ ان حالات میں حضرت ابو حذیفہ رضی اللہ عنہ کی زبان سے ان کلمات کا نکلنا قطعاً

باعث تعجب نہیں بلکہ ایک فطری عمل سا لگتا ہے۔ لیکن جو نبی انہیں ہوش آیا تو انہیں اپنی اس غلطی کا اتنا شدید

احساس ہوا کہ دن رات پریشان رہتے تھے۔ انہیں ہر وقت کھٹکا لگا رہتا کہ مبادا اللہ تبارک و تعالیٰ کا غضب ان پر

نازل ہو۔ اور ان کی شمع ایمان ہی بجھادی جائے۔ اگر ایسا سانحہ روپذیر ہوا تو ان کی دنیا و آخرت دونوں برباد ہو

جائیں گی وہ اکثر سوچتے کہ اس گناہ کبیرہ کا کفارہ ادا کرنے کی ایک ہی صورت ہے کہ اعلاء کلمۃ اللہ کے لیے

انہیں اپنی جان کا نذرانہ پیش کرنے کا موقع مل جائے۔

اور دوسری آزمائش کا انہیں اس وقت سامنا کرنا پڑا جب پیغمبر اول و آخر و اعظم حضور انور نبی کریم رؤف و

رحیم سرکارِ دو عالم ﷺ نے مقتول کفار کی لاشوں کو ایک پرانے گڑھے میں پھینک دینے کا حکم دیا۔ وہ لاشیں

گھسیٹ کر لائی جا رہی تھیں اور اس گڑھے میں پھینکی جا رہی تھیں۔ اسی اثناء میں ان کے باپ عتبہ کی لاش لائی گئی

جس کو حضرت حمزہ رضی اللہ عنہ کی تلوار جو ہر دار نے دولت کر کے زمین پر پھینک دیا تھا۔ اسے بھی اس گڑھے میں لڑھکا

دیا گیا۔

یہ منظر حضرت ابو حذیفہ رضی اللہ عنہ کے لیے بڑا تکلیف دہ حوصلہ شکن اور صبر آزما تھا۔ ان کے چہرے پر ایک

رنگ آ رہا تھا دوسرا جا رہا تھا۔ ان کی اس کیفیت کو حضور انور نبی کریم رؤف و رحیم ﷺ نے ملاحظہ فرمایا۔ ان کے

دل میں غم و اندوہ کا جو طوفان برپا تھا۔ اس پر آگاہی پاتے ہی سرکارِ دو عالم ﷺ نے انہیں جھنجھوڑتے ہوئے

فرمایا:

”اے ابو حذیفہ! اپنے باپ کی یہ حالت دیکھ کر تمہارے دل میں کچھ خیال تو پیدا نہیں ہو گیا۔“

اس سراپا ادب و نیاز غلام نے عرض کی۔

”یا رسول اللہ! بخدا! مجھے اپنے باپ اور اس کے انجام کے بارے میں کوئی شک نہیں۔ لیکن میں اپنے

باپ کو صاحب رائے۔ حلیم اور اچھی صفات کا مالک خیال کرتا تھا۔ مجھے امید تھی کہ اس کی یہ خوبیاں اسے

اسلام کی طرف لے آئیں گی۔ جب میں نے اس کے انجام کو دیکھا اور حالت کفر میں اس کے مرنے و

دیکھا تو اس بات کا مجھے بہت دکھ ہوا۔“ (سبل الہدیٰ والرشاد جلد 4 صفحہ 87)

حضورِ انور ﷺ نے حضرت ابو حذیفہ رضی اللہ عنہ کا یہ جواب سن کر انہیں اپنی دعائے خیر سے نوازا۔ اللہ تبارک و تعالیٰ نے مسلمانوں کو اپنے سب سے برگزیدہ بندے اور محبوب رسول حضرت محمد رسول اللہ ﷺ کی ولولہ انگیز قیادت میں بہت ہی شاندار اور واضح کامیابی، فتح نصیب فرمائی۔

اپنے محبوب قائد، سپہ سالار، حضور پر نور نبی کریم رؤف و رحیم ﷺ کے اتباع و اطاعت میں وہ اپنے رب کے عبادت گزار، شکر گزار بندے بن کر ہی رہے اور اب بھی ان کے ہونٹوں پر اللہ تبارک و تعالیٰ کی حمد و ثناء اور کلمات شکر ہی رواں تھے ان کی جبینوں پر ایمان کی روشنی فروزاں تھی۔ عرب کے رواج کے مطابق نہ دشمن کی لاشوں کا مثلہ ہوا، نہ ان کے خیموں کو آگ لگائی گئی۔ نہ انہیں بے گور و کفن کھلے میدان میں چھوڑا گیا کہ چیل کوئے اور جنگلی جانور ان کو نوچتے رہیں۔

آپ حضور پر نور نبی کریم رؤف و رحیم ﷺ اور آپ ﷺ کے اتباع و اطاعت میں تمام صحابہ کرام رضوان اللہ تبارک و تعالیٰ علیہم اجمعین نے حالت جنگ میں بھی تمام اخلاقی، شائستگی، متانت، و وقار کی اعلیٰ اقدار کو قائم رکھا اور انہیں آئندہ بنی نوع انسان کے لیے زندہ کیا اور اپنے قول و فعل سے عمل کر کے دنیا کے لیے مثال قائم کر دی۔

اگرچہ یہ مقتولین اسلام کے دشمن تھے اور انہوں نے حضور انور نبی کریم رؤف و رحیم ﷺ اور حضور کے صحابہ کرام رضی اللہ عنہم کو اذیت پہنچانے میں کوئی دقیقہ فرد گزاشت نہیں کیا تھا اس کے باوجود حضور انور نبی کریم رؤف و رحیم ﷺ نے یہ برداشت نہ کیا کہ ان کی لاشیں یوں ہی بے گور و کفن پڑی رہیں۔ کتے اور جنگلی جانور ان کو بھھوڑتے رہیں یا چیلیں اور کوئے ان کو نوچتے رہیں۔ بلکہ ان سب کی لاشوں کو ایک کنویں میں ڈال کر اسے مٹی سے ڈھانپ دیا گیا۔ یہ بھی حضور ﷺ کی شانِ رحمت کا ایک جلوہ ہے جس کی نظیر کسی فاتح کی تاریخ میں نہیں ملتی۔

سب مقتولوں کو اس کنویں میں پھینک دیا گیا لیکن امیہ بن خلف کی لاش ایک دن میں ہی سوچ گئی۔ اس نے زرہ پہنی ہوئی تھی اس کو زرہ سے نکالنے لگے تو اس کا گوشت اور ہڈیاں بکھر گئیں۔ اس لیے وہیں پڑا رہنے دیا گیا اور اس پر مٹی اور پتھر ڈال کر ڈھانک دیا گیا۔ (سبل الہدیٰ والرشاد جلد 4 صفحہ 84)

جب ابو جہل کو گھسیٹ کر اس کنویں میں پھینکا جانے لگا تو حضور پر نور نبی کریم سرور دو عالم ﷺ نے فرمایا: اگر آج ابوطالب زندہ ہوتے تو جان لیتے کہ ہماری تلواریں مشرکین کے سرداروں کے ساتھ ٹکرائی ہیں۔ اس ارشاد میں ان اشعار کی طرف اشارہ ہے جو حضرت ابوطالب ﷺ نے کہے تھے۔

1 - "خدا کی قسم! تم جھوٹ کہتے ہو کہ ہم محمد (ﷺ) کا ساتھ چھوڑ دیں گے اور آپ کے ارد گرد گھیرا ڈال

کر ہم نیزوں اور تلواروں سے جنگ نہیں کریں گے۔“

2- ”اور ہم آپ کو ان کے سپرد کر دیں گے اس سے پیشتر کہ ہماری لاشیں آپ کے ارد گرد بکھری پڑی ہوں اور ہم اپنے بچوں اور بیویوں سے بے خبر ہو گئے ہوں۔“

3- ”اور مجھے اللہ کی قسم! جو میں دیکھ رہا ہوں اگر وہ پروان چڑھا تو ہماری تلواریں ان کے سرداروں کے جسموں کو کاٹ رہی ہوں گی۔“

مشرکین کے ستر مقتولوں میں چند وہ آدمی بھی تھے جنہوں نے ابتداء میں اسلام قبول کر لیا تھا۔ لیکن سرکارِ دو عالم ﷺ نے جب ہجرت فرمائی تو وہ دوسرے صحابہ کرام کی طرح ہجرت نہ کر سکے ان کے خاندان والوں نے انہیں ہجرت کرنے سے روک دیا یہاں تک کہ جب جنگ بدر کی نوبت آئی تو وہ لشکر کفار میں شریک ہو کر میدان بدر میں پہنچے اور قتل ہوئے۔

ایسے لوگوں کے بارے میں یہ آیات نازل ہوئیں:

”بیشک وہ لوگ کہ قبض کیا ان کی روحوں کو فرشتوں نے اس حال میں کہ وہ ظلم توڑ رہے تھے اپنی

جانوں پر فرشتوں نے انہیں کہا کہ تم کس شغل میں تھے (معذرت کرتے ہوئے) انہوں نے کہا ہم تو

بے بس تھے زمین میں۔ فرشتوں نے کہا کیا نہیں تھی اللہ کی زمین کشادہ تاکہ تم ہجرت کرتے اس میں

یہی وہ لوگ ہیں جن کا ٹھکانہ جہنم ہے اور جہنم بہت بری پلٹ کر آنے کی جگہ ہے۔“ (سورۃ نسا آیت 97)

حضرت ابو طلحہ رضی اللہ عنہ سے مروی ہے کہ پیغمبر اول و آخر و اعظم حضور انور ﷺ کا یہ معمول تھا کہ جب جنگ

میں فتح یاب ہوتے تو تین روز وہیں قیام فرماتے اور متعلقہ امور کا تصفیہ فرماتے۔ بدر میں بھی حضور انور نبی کریم

رؤف و رحیم ﷺ نے تین روز قیام فرمایا۔ تیسرے روز حکم دیا کہ ناقہ پر پالان کسا جائے۔ پھر حضور پر نور نبی کریم

رؤف و رحیم ﷺ چل پڑے صحابہ کرام پیچھے پیچھے روانہ ہوئے۔ بعض کہتے ہیں کہ شام کا وقت تھا حضور چل کر اس

کنویں پر آئے جس میں کفار قریش کی لاشیں ڈالی گئی تھیں کنویں کی منڈیر کے پاس کھڑے ہو کر ندا دی۔

”اے ابو جہل، اے امیہ بن خلف، اے عتبہ بن ربیعہ، اے شیبہ بن ربیعہ! اگر تم اللہ اور اس کے رسول کی

اطاعت کرتے تو کیا تم آج مسرور نہ ہوتے جو اللہ اور اس کے رسول نے تم سے وعدہ کیا تھا کیا اس وعدہ

کو تم نے سچا پایا؟ میرے ساتھ تو میرے رب نے جو وعدہ کیا تھا میں نے اسے سچا پایا۔“

پھر فرمایا:

”اپنے نبی کے تم بہت برے رشتہ دار تھے۔ تم نے میری تکذیب کی اور لوگوں نے میری تصدیق کی تم نے

مجھے اپنے گھر سے نکالا اور لوگوں نے مجھے پناہ دی۔ تم نے میرے ساتھ جنگ کی اور لوگوں نے میری مدد

کی۔“

حضرت عمر رضی اللہ عنہ نے عرض کی یا رسول اللہ! انہیں مرے ہوئے تین دن گزر گئے ہیں۔ آپ آج انہیں ندا فرما رہے ہیں۔ بے روح جسم کیسے گفتگو کر سکتے ہیں۔ پیغمبرِ اول و آخر و اعظم و سول کائنات، نبی رحمت ﷺ نے فرمایا:

”جو میں کہہ رہا ہوں۔ تم ان سے زیادہ نہیں سن رہے۔ وہ اب سن رہے ہیں جو میں کہہ رہا ہوں۔ لیکن وہ جواب دینے کی قوت سے محروم ہیں۔“

ان روایات سے ثابت ہوتا ہے کہ اگر کفار مکہ موت کے بعد اپنی قبروں میں سنتے ہیں تو مسلمان بھی بعد از وفات یقینی طور پر خوب سنتے ہیں۔

لیکن یہاں ام المومنین حضرت عائشہ صدیقہ رضی اللہ عنہا کی ایک روایت پیش کی جاتی ہے کہ آپ نے حضرت ابن عمر رضی اللہ عنہما کی حدیث کو صحیح تسلیم نہیں کیا آپ فرماتی ہیں کہ حضورِ انور نبی کریم رؤف و رحیم ﷺ نے یہ فرمایا تھا۔

”کہ اب ان کو معلوم ہو گیا ہے کہ میں جو کچھ انہیں کہا کرتا تھا وہ حق تھا۔“

یعنی حضور ﷺ نے ”یسمعون“ نہیں کہا۔ بلکہ ”یعلمون“ کہا۔

صحیح بخاری میں یوں ہے:

حضرت عائشہ رضی اللہ عنہا کی روایت کے مطابق حضورِ انور نبی کریم رؤف و رحیم ﷺ نے حضرت عمر رضی اللہ عنہ کے سوال کے جواب میں فرمایا:

”میں نے ان سے جو بات کہی وہ انہوں نے سن لی ہے۔“ (صحیح بخاری جلد 2 صفحہ 566، 567)

قارئین کرام!

کچھ لوگوں نے مندرجہ بالا احادیث کے فرق کو موضوع بحث بنا دیا ہے جب کہ میری نظر میں ان روایات میں کوئی قابل ذکر فرق نہیں ہے۔

حضرت ابن عمر رضی اللہ عنہما والی حدیث میں ہے ”وہ اب سن رہے ہیں“ اور ام المومنین حضرت عائشہ رضی اللہ عنہا کی بیان کردہ روایت میں ہے ”اب انہیں معلوم ہو گیا“ اب وہ مان گئے ہیں“ یہ معلوم ہو جانا یا مان جانا ہم زندہ انسانوں کے لیے بھی ایک ایسا عمل ہے کہ جسے ہم اپنی پانچوں حسوں کے فعال ہوئے بغیر نہیں کر سکتے۔ ہماری یہ پانچ حسیں یہ ہیں:

سننا، دیکھنا، چکھنا، سونگھنا اور چھونا۔

یہاں ان مردوں سے اس وعدہ (ان باتوں، تبلیغ و ہدایات) کے سچا پایا جانے کے بارے میں پوچھا جا رہا ہے جو حضورِ انور نبی کریم رؤف و رحیم ﷺ نے انہیں اور ان کے ساتھ باقی سب دنیا کو پیش کی تھیں۔ مختصر ترین یہ کہ اطاعت رسول میں ابدی راحت ہے اور نافرمانی میں مستقل عذاب ہے۔

سننے کے لیے تو صرف ایک ہی حس کا فعال ہونا ضروری ہے۔ اور وہ ہے سننے کی حس۔ اور جاننے ماننے کے لیے ویسے تو سب حسوں کا بیدار ہونا فعال ہونا ضروری ہے لیکن اکثر جاننے ماننے کا عمل سننے اور دیکھنے سے بھی پورا ہو جاتا ہے۔

یعنی بمطابق حدیث جو حضرت عبداللہ بن عمر رضی اللہ عنہما نے بیان کی ہے کہ ”وہ اب سن رہے ہیں“ تو اس کے لیے اللہ تبارک و تعالیٰ نے ان مردوں کی صرف ایک حس بیدار کی یا فعال کی اور وہ حس ہے سننے کی حس یا سننے کی قوت۔

اور ام المومنین حضرت عائشہ صدیقہ رضی اللہ عنہا کی روایت کے مطابق اگر ان مردوں نے جان لیا یا مان لیا تو پھر بھی اللہ تبارک و تعالیٰ اس کے لیے ان کی کم از کم دو حسیں (سننے اور دیکھنے) بیدار کیں یا فعال کیں۔ میرے نزدیک اس معاملے میں سن لینے، جان لینے اور مان لینے میں کوئی ایسا خاص فرق نہیں ہے اس لیے اس نکتہ کو وجہ بحث مباحثہ نہ بنایا جائے اور تفرقہ بازی سے بچا جائے اور دوسروں کو بھی بچایا جائے۔

اللہ تبارک و تعالیٰ کی تو شان ہی نرالی ہے اور وہ اللہ کیا، اگر اس کی شان نرالی نہ ہو، اس قادر مطلق نے تو اصحاب کہف کو تین سو سال تک ایک جگہ سلائے رکھا اور انہیں زندہ رکھا۔

حضرت عزیز علیہ السلام کو 100 سال تک ایک جگہ سلائے رکھا اور اسے زندہ رکھا۔

حضرت سلیمان علیہ السلام کو موت کے بعد بھی ان کے عصا کے سہارے کھڑا رکھا۔

میں نے تو اس کتاب کی پہلی جلد میں بہت تفصیل سے لکھا ہے کہ یہ کائنات ہی، یہ دنیا ہی، رب کائنات نے حضور پر نور نبی کریم رؤف و رحیم صلی اللہ علیہ وسلم کے اعزاز میں بنائی اور آپ صلی اللہ علیہ وسلم کے نور پاک کی ایک چھینٹے سے بنائی ہے اور کیوں نہ بنائے جب کہ وہی انسانِ کامل صلی اللہ علیہ وسلم اللہ تبارک و تعالیٰ کی مکمل پہچان ہے اور اسی شاہکار رب العالمین نے بنی نوع جن وانس کو وحدہ لا شریک کی کامل ترین پہچان کرائی ہے۔

یہ جو کسی شاعر نے ایک نعت میں کہا ہے

آپ ہیں وجہ تخلیق کون و مکان

آپ کے دم سے ہے یہ زمیں آسماں

یہ مبالغہ نہیں ہے بلکہ ایک حقیقت ہے جو تمام اہل بصیرت کو نظر آتی ہے۔

آپ حضور پر نور نبی کریم رؤف و رحیم صلی اللہ علیہ وسلم کو تو نباتات، جمادات، حیوانات سب ہی سنتے تھے اور حکم مانتے تھے۔ آپ صلی اللہ علیہ وسلم کو راستے کے پتھر بھی سلام کرتے تھے۔

اسی باب میں آپ نے پڑھا ہے کہ غزوہ بدر میں آپ صلی اللہ علیہ وسلم نے اپنے دو صحابہ کرام رضی اللہ عنہم کو ان کی تلواریں ٹوٹ جانے پر درخت کی کوئی شاخ یا لکڑی دے دی تھیں اور وہ ان کے ہاتھوں میں جاتے ہی معیاری، ابدار

شمشیریں بن گئیں اور وہ عرصہ دراز تک ان اصحاب کے پاس رہیں۔

پیغمبر اول و آخر و اعظم، ہادی انس و جاں، رہبر کائنات، سید المرسلین، خاتم النبیین، حضور پر نور نبی کریم رؤف و رحیم ﷺ کے فرمان مبارک کو سننے کے لیے، جان جانے کے لیے، اس کو مان جانے کے لیے، مردوں کو قوت سنوائی، قوت بینائی عطا فرمادینا خالق و مالک کائنات اللہ تبارک و تعالیٰ کے لیے قطعاً مشکل نہیں ہے۔ اللہ تبارک و تعالیٰ تو سورۃ نجم کی آیات 3، 4 میں خود فرماتے ہیں۔

ترجمہ: اور وہ کوئی بات اپنی خواہش سے نہیں کرتے، وہ تو نہیں مگر وحی جو انہیں کی جاتی ہے۔“

فارسی زبان کا ایک شعر اس کی خوب ترجمانی کرتا ہے۔

گفتہ او، گفتہ اللہ بود . گرچہ از حلقوم عبد اللہ بود

اس کے معنی یہ ہیں کہ حضور انور نبی کریم رؤف و رحیم ﷺ کا فرمان دراصل اللہ تبارک و تعالیٰ کا ہی فرمان ہے۔ بس یہ اللہ تبارک و تعالیٰ کا فرمان مصلحتاً یا حکمتاً اللہ کے بندے کے حلق (زبان) سے ادا ہو رہے ہیں۔ علامہ ابن قیم نے سماع موتی کے متعلق اپنی تحقیق کا خلاصہ ان الفاظ میں بیان کیا ہے لکھتے ہیں:

”یعنی سلف صالحین کا سماع موتی پر اجماع اور اتفاق ہے۔ اور ان سے ایسی روایات مروی ہیں جو درجہ تواتر کو پہنچی ہوئی ہیں جن سے ثابت ہوتا ہے کہ میت کی زیارت کے لیے جب کوئی شخص آتا ہے تو میت کو اس کی آمد کا علم بھی ہوتا ہے اور اس سے اسے بڑا سرور حاصل ہوتا ہے۔“ (کتاب الروح صفحہ 5)

علامہ شبیر احمد عثمانی فتح الملہم شرح صحیح مسلم میں متعدد احادیث اور اقوال علماء تحریر کرنے کے بعد لکھتے ہیں:

”تمام نصوص سے ہمیں یہی حاصل ہوتا ہے کہ مرے ہوئے لوگوں کا سماع ثابت ہے اور اس کے لیے کثیر التعداد صحیح احادیث موجود ہیں۔“

علامہ سید انور شاہ کشمیری کی تحقیق ملاحظہ ہو۔

”میں کہتا ہوں کہ سماع موتی کے بارے میں احادیث حد تواتر کو پہنچی ہوئی ہیں اور حضرت ابو عمر سے یہ حدیث صحیح مروی ہے کہ جب کوئی شخص میت کو سلام کہتا ہے تو وہ اسے اس سلام کا جواب دیتا ہے اور اگر دنیا میں وہ اس کو پہچانتا تھا تو اس وقت بھی وہ اسے پہچان لیتا ہے۔“ (فیض الباری جلد 2 صفحہ 476)

علامہ ابن کثیر اپنی شہرہ آفاق تفسیر میں مذکورہ بالا آیت کی توضیح کرتے ہوئے تحریر فرماتے ہیں:

”کہ علماء سلف کا اس بات پر اجماع ہے اور ان سے ایسے اقوال مروی ہیں جو درجہ تواتر کو پہنچے ہوئے ہیں کہ میت اپنے زیارت کرنے والے کو پہچانتی بھی ہے اور خوش بھی ہوتی ہے۔“

مسند میں امام احمد نے حضرت ام المومنین صدیقہ سے باسناد حسن روایت نقل کی ہے جس کے الفاظ بعینہ

وہی ہیں جو حدیث ابی طلحہ میں مذکور ہیں۔

”جو میں کہہ رہا ہوں تم اسے ان سے زیادہ سننے والے نہیں ہو۔“

امام احمد نے اس روایت کی سند کے بارے میں کہا ہے کہ اسناد حسن۔ اس سے معلوم ہوتا ہے کہ ام المؤمنین رضی اللہ عنہا نے دوسری روایت اکابر صحابہ کرام رضی اللہ عنہم سے سننے کے بعد اپنے پہلے قول سے رجوع فرمایا۔

(محمد رسول اللہ، ابراہیم عرجون جلد 3 صفحہ 456)

السلام علیکم یا اہل القبور

حدیث مبارک کے مطابق ہمیں حکم ہے ہمیں ہدایت ہے کہ جب قبرستان میں جائیں یا ان کے قریب سے گزر رہو تو اہل قبور کو سلام کہیں اور ایک مخصوص دعا کریں اور اس کے بعد سب کی مغفرت اور اپنی مغفرت کے لیے دعا گو ہوں۔

اہل قبور سنتے ہیں تب ہی تو انہیں سلام کیا جاتا ہے اور زندہ لوگوں کی دعائیں اللہ تبارک و تعالیٰ اہل قبور کے لیے بھی سنتے ہیں، قبول فرماتے ہیں۔ اور ان کے عذاب میں تخفیف فرماتے ہیں۔ بالکل اسی طرح جیسے صدقہ جاریہ مرحومین کو فائدہ پہنچاتا ہے۔

مدینے میں عظیم فتح کی اطلاع

قارئین کرام!

درج ذیل میں تین چار اہم نکات یا عوامل کا اصل موضوع سے پہلے مختصر ذکر یا بیان کرنے کا میرا ایک خاص مقصد ہے۔ اور مقصد یہ ہے کہ تاریخ اسلام میں، سیرت النبی میں اگر کہیں کسی وجہ سے ابہام پیدا ہو رہا ہو یا ابہام پیدا ہونے کا ڈر ہو تو اسے مناسب انداز و دلائل قوی سے دور کیا جائے۔ ان کے پہلے بیان کر دینے سے قارئین کرام غلط اور صحیح میں آسانی سے تمیز کر سکیں گے اور وہ صحیح کو ہی اپنائیں گے۔

1- رحمت دو عالم ﷺ جب مدینہ طیبہ سے روانہ ہوئے تھے تو حضور ﷺ کی صاحبزادی حضرت رقیہ رضی اللہ عنہا سخت علیل تھیں ان کی تیمارداری کے لیے حضور پر نور ﷺ نے حضرت عثمان رضی اللہ عنہ کو حکم دیا کہ وہ مدینہ منورہ میں ٹھہریں۔ حضرت اسامہ بن زید رضی اللہ عنہ کو بھی حضرت عثمان رضی اللہ عنہ کی امداد کرنے کا حکم دیا۔

2- 12 رمضان بروز اتوار مدینہ منورہ سے سوئے بدر روانہ ہونے سے پہلے حضور پر نور نبی کریم رؤف و رحیم ﷺ نے مسلمانوں کو یہ دعوت دی تھی کہ ابوسفیان کے قافلے کے تعاقب کے لیے نکلیں۔ حضور ﷺ نے فرمایا:

”یہ ہے ابوسفیان جو اپنے قافلہ سمیت واپس آ رہا ہے۔ نکلو، شاید اللہ تبارک و تعالیٰ ان کے اموال ہمیں مرحمت فرمادے۔“

اس دعوت پر کچھ حضرات تو ہم رکاب ہو گئے اور کچھ پیچھے رہ گئے۔ پیچھے رہنے والے اس خیال سے پیچھے

رہ گئے کہ قافلہ کے ساتھ صرف چالیس محافظ ہیں۔ ان پر قابو پالینا کوئی مشکل کام نہ ہوگا اس لیے سب مسلمان ساتھ نہیں گئے۔

اہل مدینہ کو، صحابہ کرام رضی اللہ عنہم کو اللہ تبارک و تعالیٰ کے مکرّم و معظّم نبی، حضور پُر نور نبی کریم رُوف و رحیم صلی اللہ علیہ وسلم سے دوری بہت گراں گزرتی تھی۔ ان حالات میں وہ شدت سے لشکر اسلام کی خیر و برکت کی اطلاع کے منتظر تھے۔

3- آپ گزشتہ اوراق میں یہ پڑھ آئے ہیں کہ جب حضور پُر نور نبی کریم رُوف و رحیم صلی اللہ علیہ وسلم علاقہ بدر میں پہنچے تو وہاں سے فراہمی اطلاعات کے لیے نکل پڑے اور ایک بوڑھے (شیخ) سفیان الضمری سے ملے۔ اس سے لشکر مشرکین اور لشکر اسلام کے بارے میں دریافت فرمایا تو اس نے آپ صلی اللہ علیہ وسلم کو صحیح صحیح بتلا دیا کہ اگر میری اطلاعات صحیح ہیں تو لشکر کفار اس وقت فلاں جگہ ہے اور لشکر اسلام فلاں جگہ۔

میرا یہاں سفیان الضمری کا ذکر کرنے سے مقصد یہ بتانا ہے کہ سفیان الضمری نہ تو مسلمانوں کے ساتھ تھا اور نہ کفار کے ساتھ۔ وہ جنگ سے بالکل غیر متعلق آدمی تھا۔ اس کے باوجود وہ صحیح باخبر تھا جس سے ظاہر ہوتا ہے کہ شاہراہ کے ارد گرد آباد عرب ہر آنے جانے والے سے اپنے مطلب کی بات چیت کیا کرتے تھے، اطلاعات لیتے تھے اور وہ صحیح بھی ہوتی تھیں۔

4- یہ بھی پہلے تفصیل سے بیان کیا جا چکا ہے کہ یہودی دین اسلام، پیغمبر اسلام اور مسلمانوں کے خلاف تھے۔ وہ اس دوران حالات کا بغور مطالعہ کر رہے تھے اور کفار مکہ کے ساتھ ان کا گٹھ جوڑ تھا۔ ان کی ہمدردیاں اور معاونت مشرکین مکہ کے ساتھ تھیں۔ انہیں شدت سے یہ خدشہ تھا کہ اگر دین اسلام پھیل گیا، مسلمان مضبوط ہو گئے تو ان کی اپنی دینی اجارہ داری ختم ہو جائے گی اس لیے بھی انہیں مسلمانوں سے حسد، بغض و عناد تھا۔

جیسا کہ میں نے پہلے بیان کیا ہے کہ عربوں میں اپنے ارد گرد کے حالات سے باخبر رہنے کا شعور تھا اور ان کی اطلاعات بھی اکثر درست ہی ہوتی تھیں۔ یہودیوں کو مشرکین مکہ کے مسلمانوں کے خلاف بد ارادوں کا پہلے ہی پتہ تھا اب جو انہیں یہ اطلاع ملی کہ لشکر کفار مکہ سے سوئے مدینہ نکل پڑا ہے تو انہوں نے اس کی آڑ لے کر موقع سے فائدہ اٹھایا اور آئے روز مسلمانوں کو نئی نئی پریشان کن اطلاعات دینے لگے۔ انہوں نے مدینہ میں افواہوں کا بازار گرم کر دیا۔

جس نکتہ کو میں اس موضوع کے بیان کرنے سے پہلے قارئین کرام پر واضح کر دینا چاہتا ہوں وہ یہ ہے کہ ”اہل مدینہ کو عظیم فتح کی خوشخبری کب پہنچائی گئی؟“

ہمارے اکثر سیرت نگاروں نے تو اس ضمن میں یہی لکھا ہے کہ فتح مکمل ہوتے ہی اسی دن دو اصحاب رضی اللہ عنہما

کو خوشخبری سنانے کے لیے مدینہ منورہ روانہ فرمادیا تھا۔ (جو کہ میرے خیال میں بالکل صحیح ہے۔) لیکن چند ایک سیرت نگاروں نے اس بارے میں یہ لکھا ہے کہ لشکر اسلام غزوہ بدر میں ظفریابی کے چوتھے یا پانچویں روز جب مقام اٹیل پر پہنچا تو وہاں سے آپ ﷺ نے دو صحابہ کرام رضی اللہ عنہم کو مدینہ میں خوشخبری سنانے کے لیے روانہ فرمایا تھا (جو کہ میرے خیال میں بالکل غلط ہے، حقائق سے مطابقت نہیں رکھنا اور ابہام کا سبب بھی بنے گا۔)

متعلقہ اقتباسات

لیجئے اب اس بارے میں سیرت کی چند کتابوں سے متعلقہ اقتباسات ملاحظہ فرمائیے۔

غزوات النبی صفحہ 139

غزوہ بدر سے فارغ ہونے اور اسلام کی پہلی اور عظیم الشان فتح حاصل کرنے کے بعد حضور انور ﷺ نے حضرت عبداللہ بن رواحہ کو خوشخبری دے کر عالیہ کے مقام کی طرف بھیجا جو مدینہ منورہ کے قریب اس سے چند میل کے فاصلے پر ہے، اسی طرح حضرت زید بن حارثہ رضی اللہ عنہ کو آپ نے سافلہ کے مقام کی طرف یہ خوشخبری دے کر بھیجا۔ حضرت زید رضی اللہ عنہ کو حضور انور ﷺ نے اپنی اونٹنی قصویٰ پر سوار کر کے بھیجا اور ایک قول ہے کہ عضباء نامی اونٹنی پر بھیجا۔

الرحیق المختوم صفحہ 309

ادھر مسلمانوں کی فتح مکمل ہو چکی تو رسول اللہ ﷺ نے اہل مدینہ کو جلد از جلد خوشخبری دینے کے لیے دو قاصد روانہ فرمائے۔ ایک حضرت عبداللہ بن رواحہ رضی اللہ عنہ جنہیں عوالی (بالائی مدینہ) کے باشندوں کے پاس بھیجا گیا تھا اور دوسرے حضرت زید بن حارثہ رضی اللہ عنہ جنہیں زیرین مدینہ کے باشندوں کے پاس بھیجا گیا تھا۔

سیرت الرسول جلد 8 صفحہ 275

اہل مدینہ خصوصاً مسلمان جو غزوہ بدر میں شریک نہیں ہو سکے تھے اسلامی لشکر اور اپنے آقا و مولا ﷺ کی خیریت کا بے چینی سے انتظار کر رہے تھے، خود حضور انور ﷺ بھی اس عظیم فتح کی اطلاع اہل مدینہ کو دینا چاہتے تھے تاکہ ان کے حوصلے مزید بلند ہوں اور اسلامی ریاست کو استحکام نصیب ہو اور دعوت حق کا کام ہنگامی بنیادوں پر کیا جاسکے۔ حضور انور ﷺ نے فوری طور پر دو آدمیوں کو روانہ کیا تاکہ وہ جا کر اہل مدینہ کو یہ خوشخبری بتائیں۔

اہل مدینہ کو فتح کی خوشخبری سنانے کا فریضہ جن دو صحابیوں کے سپرد کیا گیا ان میں ایک حضرت زید بن حارثہ رضی اللہ عنہ تھے جو مہاجر تھے اور دوسرے حضرت عبداللہ بن رواحہ رضی اللہ عنہ تھے جو انصاری تھے، اصحاب رسول تیزی

سے سفر طے کرتے ہوئے مدینہ منورہ پہنچے اور اہل مدینہ کو اس عظیم فتح کی خوشخبری سنائی۔

غزوة بدر، باشمیل صفحہ: 239

منافقوں اور یہودیوں کی تمنا تھی بلکہ ان کو توقع تھی کہ اس معرکہ میں مسلمانوں کو شکست اور مشرکین کو فتح حاصل ہوگی۔ ان لوگوں نے مسلمانوں کی فتح کی خوشخبری دینے والے کے پہنچنے سے قبل جھوٹی خبریں پھیلانے اور مسلمانوں کو پریشان کرنے کے لیے ایک دستہ منظم کیا۔ جنہوں نے معرکہ بدر میں حضرت نبی کریم رؤف و رحیم ﷺ کے قتل اور آپ کی فوج کی تباہی کی خبر پھیلا دی۔

اس دوران میں مسلمان افسردگی و غم کی کیفیت میں جو انگارے سے بھی زیادہ گرم تھی، جنگ کی خبروں کا انتظار کر رہے تھے۔ اسی اثناء میں مسلمانوں کی شکست کی جھوٹی خبر کی نشر و اشاعت نے مدینہ کے اطراف کو اس صورت میں بھر دیا کہ قریب تھا کہ حضرت نبی کریم رؤف و رحیم ﷺ اور ان کی نوخیز فوج کے متعلق سن کر رنج و غم و خوف سے مسلمانوں کی عقلیں ماری جاتیں۔

کہ اچانک عبداللہ بن رواحہ اور زید بن حارثہ کی تکبیر و تہلیل کی آوازیں مدینہ کے اطراف میں گونجنے لگیں۔

ضیاء النبی جلد 3 صفحہ 378

لشکر اسلام فتح و ظفر کے پرچم لہراتا ہوا جب اٹیل کے مقام پر پہنچا۔ تو نبی مکرم نے حضرت زید بن حارثہ اور حضرت عبداللہ بن رواحہ رضی اللہ عنہما کو ارشاد فرمایا کہ وہ آگے چلے جائیں اور اہل مدینہ کو اسلام کی فتح و ظفر کی خوشخبری سنائیں۔ (میرے اس حوالے سے قارئین کرام ضیاء النبی کے بارے میں غلط تاثر نہ لیں۔ میرے خیال میں یہ کتاب مارکیٹ میں موجود تمام کتابوں سے کئی لحاظ سے اعلیٰ ہے۔)

قارئین کرام! اب تک میرا موقف آپ پر خوب واضح ہو چکا ہوگا۔ میں اس بارے میں اب مزید تفصیل میں نہیں جاؤں گا۔ مختصر یہ کہ

- 1- مسلمانوں کی یہ پہلی جنگ تھی۔ اس میں کامیابی عظیم و شاندار تھی اور بہت بڑی خوشی تھی۔
- 2- یہ لشکر اسلام کے لیے ہی نہیں بلکہ سارے مسلمانوں کے لیے بہت بڑی خوشی تھی۔
- 3- مدینہ کے حالات مسلمانوں کے لیے یہودیوں نے جھوٹی خبروں اور افواہوں سے بہت مشکل اور پریشان کن کئے ہوتے تھے۔

4- اہل مدینہ بھی شدت سے لشکر اسلام کی خیر و خبروں کے منتظر تھے۔

5- مدینہ میں اس خوشخبری کو جلد سے جلد پہنچا دینا، وقت کی ضرورت تھی۔

- 6- یہ خوشخبری مدینہ جتنی دیر سے پہنچتی اتنی ہی زیادہ دیر مسلمان ذہنی عذاب، و پریشانیوں سے دوچار رہتے۔
- 7- یہودیوں اور منافقوں کی خباثت اور مسلمانوں کے ان حالات میں حالت و جذبات سے آپ ﷺ کے علاوہ اور کون زیادہ واقف ہو سکتا ہے۔
- 8- یقینی طور پر آپ ﷺ نے اہل مدینہ کو اس خوشی میں جلد سے جلد شامل کرنے کے اقدام کئے ہوں گے۔
- 9- اگر مقام اٹیل سے خوشخبری سنانے والوں کو بھیجا ہوتا تو مدینہ سے مسلمان دوسرے ہی دن استقبال کرنے کی غرض سے رواحا کیسے پہنچ سکتے تھے۔
- 10- اس لیے یہی سچ ہے کہ فتح مکمل ہوتے ہی حضور پر نور نبی کریم روف و رحیم ﷺ نے دو صحابہ کرام رضی اللہ عنہم کو مدینہ خوشخبری دینے کے لیے روانہ فرما دیا تھا۔
- 11- اور یہی اکثر سیرت نگاروں نے لکھا ہے۔
- فتح مکمل ہو چکی تو حضور پر نور نبی کریم روف و رحیم ﷺ نے اہل مدینہ کو جلد از جلد خوشخبری دینے کے لیے دو قاصد روانہ فرمائے۔

ایک حضرت عبداللہ بن رواحہ رضی اللہ عنہ جنہیں عوالی یعنی کہ بالائی، شمالی مدینہ کے باشندوں کے پاس بھیجا گیا تھا۔

اور دوسرے حضرت زید بن حارثہ رضی اللہ عنہ جنہیں زیریں یعنی کہ جنوبی مدینہ کے باشندوں کے پاس بھیجا گیا۔ 17 رمضان کی شام کو دونوں صحابہ کرام رضی اللہ عنہم خوشخبری کا پیغام لے کر خوشی خوشی برق رفتاری سے سوئے مدینہ اکٹھے روانہ ہوئے۔ عظیم فتح کی خوشی میں وہ دونوں بھی بہت خوش اور چاق و چوبند تھے اور ان کی سواری کے اونٹ بھی۔

اب وہ عام اور چھوٹے راستے سے خراماں خراماں تیز رفتاری سے واپس آئے اور اندازاً یہ 130 کلومیٹر کا فاصلہ انہوں نے دو راتوں اور ڈیڑھ دن میں طے کر لیا اور یہ دونوں صحابہ کرام رضی اللہ عنہم 19 رمضان بروز اتوار دوپہر کے وقت مدینہ منورہ میں پہنچ گئے۔

حضرت عبداللہ بن رواحہ اور حضرت زید بن حارثہ رضی اللہ عنہما یہ خوشخبری لے کر مدینہ طیبہ میں وقت پہنچے جب مدینہ میں رہ جانے والے یا چھوڑ دیئے جانے والے صحابہ کرام رضی اللہ عنہم حضور پر نور نبی کریم روف و رحیم، سرکارِ دو عالم، سید المرسلین، خاتم النبیین ﷺ کی لخت جگر اور حضرت عثمان غنی رضی اللہ عنہ کی رفیقہ حیات حضرت رقیہ رضی اللہ عنہا کو دفن کر کے ان کے مرقد پر مٹی ڈال رہے تھے۔

حضرت عبداللہ بن رواحہ رضی اللہ عنہ محلہ عالیہ کی طرف گئے۔ وہ اپنے اونٹ پر سوار تھے اسی حالت میں آپ نے با آواز بلند اعلان کیا۔

”اے گروہ انصار! رسول اللہ ﷺ کی سلامتی کی آپ کو خوشخبری ہو۔ بہت سے مشرک قتل کر دیئے گئے اور بہت سے جنگی قیدی بنا لیے گئے۔ ربیعہ کے دونوں بیٹے حجاج کے دونوں بیٹے۔ ابو جہل۔ زمعہ بن اسود۔ امیہ بن خلف کو تہ تیغ کر دیا گیا۔ اور سہیل بن عمرو کے علاوہ بہت سے مکہ کے رئیسوں کو جنگی قیدی بنا لیا گیا۔“

لوگوں کے لیے اس اعلان کو صحیح تسلیم کرنا بڑا مشکل تھا۔ عاصم بن عدی کہتے ہیں کہ میں یہ اعلان سن کر حضرت عبداللہ بن رواحہ کے پاس گیا اور انہیں لوگوں سے الگ لے جا کر کہا۔ ”اے رواحہ کے فرزند! کیا تم سچ کہہ رہے ہو؟“ انہوں نے کہا ”بخدا! میں سچ کہہ رہا ہوں۔“ دو تین دنوں میں حضور انور نبی کریم رؤف ورحیم ﷺ مدینہ منورہ میں تشریف لا رہے ہیں۔ تم خود دیکھ لو گے۔ مکہ کے جنگی اسیر پابہ زنجیر ساتھ ہوں گے۔ آپ نے انصار کے گھر گھر جا کر یہ خوشخبری سنائی۔ بچے خوشی سے دیوانہ وار گلیوں میں دوڑ رہے تھے۔ اور یہ کہہ رہے تھے:

”فاسق و فاجر ابو جہل قتل کر دیا گیا۔“

حضرت زید بن حارثہ رضی اللہ عنہ قصویٰ ناقہ پر سوار تھے۔ وہ مدینہ طیبہ کے نشیبی محلوں کی طرف مڑ رہے تھے۔ جب عید گاہ تک پہنچے تو اعلان کرنا شروع کر دیا۔ عتبہ و شیبہ۔ حجاج کے دونوں بیٹے۔ ابو جہل۔ ابوالہختری۔ زمعہ۔ امیہ وغیرہ کو موت کے گھاٹ اتار دیا گیا۔ ان کے چیدہ سرداروں کو قید کر لیا گیا۔ بعض لوگوں نے حضرت زید رضی اللہ عنہ کی اس بات کو ماننے سے انکار کر دیا وہ کہنے لگے۔ زید تو بھاگ کر آ گیا ہے۔ ان کے بیٹے حضرت اسامہ رضی اللہ عنہ کہتے ہیں کہ مجھے بھی اس وقت تک تسلی نہ ہوئی جب تک میں نے قیدیوں کو خود دیکھ نہ لیا۔

حضرت زید بن حارثہ رضی اللہ عنہ یہ مڑ رہے کہ مدینہ طیبہ اس وقت پہنچے جب ہم سرکارِ دو عالم ﷺ کی لخت جگر اور سیدنا عثمان رضی اللہ عنہ کی رفیقہ حیات حضرت رقیہ رضی اللہ عنہا کو دفن کر کے ان کے مرقد پر مٹی ڈال رہے تھے۔ ان دنوں منافقین دل ہی دل میں بڑے مسرور تھے۔ انہیں یہ خوش فہمی تھی کہ قریش مکہ کا لشکر جبار مسلمانوں کی اس مختصر سی فوج کو تہ تیغ کر کے رکھ دے گا۔ اور ہمیشہ کے لیے مسلمانوں کا خاتمہ ہو جائے گا۔

ایک منافق نے جب حضرت زید بن حارثہ رضی اللہ عنہ کو حضور پر نور ﷺ کی ناقہ پر سوار دیکھا تو اس کو یارائے ضبط نہ رہا۔ اس نے حضرت ابولہبانہ رضی اللہ عنہ کو کہا کہ تمہارا لشکر ایسا تتر بتر ہوا ہے کہ پھر ان کے مجتمع ہونے کا کوئی امکان نہیں۔ آپ کے نبی کے جلیل القدر صحابہ کو قتل کر دیا گیا ہے اور آپ کے نبی بھی شہید ہو گئے ہیں۔ اس نے کہا:

”جس ناقہ پر زید سوار ہے وہ حضور کی ناقہ قصویٰ ہے۔ ہم اسے بخوبی پہچانتے ہیں۔ اور زید تو اہل مکہ کے

خوف سے مرعوب ہو کر یہ اعلانات کر رہا ہے۔ یہ خود بھگوڑا ہے میدان جنگ سے بھاگ کر آیا ہے۔“
یہود کی بھی یہی رائے تھی۔ یہی کہتے تھے۔ حضرت اسامہ رضی اللہ عنہ فرماتے ہیں کہ میں نے اپنے والد سے پوچھا ابا جان! جو آپ کہہ رہے ہیں کیا یہ حق ہے؟ آپ نے کہا بخدا! میں سچ کہہ رہا ہوں۔ یہ سن کر مجھے تسلی ہوئی۔ پھر میں نے اس منافق کو کہا کہ تم جھوٹ بک رہے ہو۔ حضور پر نور نبی کریم صلی اللہ علیہ وسلم تشریف لے آئیں گے تو میں تمہیں حضور کے سامنے پیش کروں گا اور جو کچھ تم نے کہا ہے وہ بتاؤں گا۔ حضور انور نبی کریم صلی اللہ علیہ وسلم تمہارا سر قلم کر دیں گے۔ منافق گھبرا گیا۔ کہنے لگا، کہ میں نے تو سنی سنائی بات کہی تھی یہ میری اپنی رائے نہیں تھی۔

یہودیوں اور منافقین کی شرانگیزیوں کا اندازہ اس امر سے لگایا جاسکتا ہے کہ وہ مسلمانوں کی شکست کی افواہیں اس وقت تک پھیلاتے رہے اور حضور انور نبی کریم صلی اللہ علیہ وسلم کے ایلچیوں کو جھٹلاتے رہے جب تک اسلامی لشکر فتح کے پرچم اڑاتا مشرکین کے قیدیوں کو ساتھ لے کر مدینہ منورہ کی حدود میں داخل نہ ہو گیا۔
لشکر اسلام کی واپسی

جب جنگ ختم ہوئی تو حضرت جبرائیل امین ایک گھوڑی پر سوار ہو کر حاضر خدمت ہوئے۔ ان کا چہرہ بھی گرد آلود تھا۔ آ کر عرض کی۔ اے اللہ کے حبیب! اللہ تبارک و تعالیٰ نے مجھے آپ کی خدمت میں بھیجا اور مجھے حکم دیا کہ جب تک میرا حبیب راضی نہ ہو واپس نہیں آنا۔ ”کیا حضور اب خوش ہیں؟“ حضور انور نبی کریم صلی اللہ علیہ وسلم نے فرمایا میں راضی ہوں۔ تمہیں واپسی کی اجازت ہے۔

حضرت ابو طلحہ رضی اللہ عنہ سے مروی ہے کہ حضور انور نبی کریم صلی اللہ علیہ وسلم کا یہ معمول تھا کہ جب جنگ میں فتح یاب ہوتے تو تین روز وہیں قیام فرماتے اور متعلقہ امور کا تصفیہ فرماتے۔

بدر میں بھی حضور پر نور نبی کریم صلی اللہ علیہ وسلم نے تین روز (17، 18 اور 19 رمضان کی شام تک) قیام فرمایا اور تیسرے روز یعنی کہ 19 رمضان بروز اتوار کی شام کو حکم دیا کہ ناقہ پر پالان کسا جائے۔ آپ صلی اللہ علیہ وسلم اس دوران اس کنویں پر تشریف لے گئے جس میں مشرکین مقتولین کے مردہ جسم ڈالے گئے تھے۔ آپ صلی اللہ علیہ وسلم کے پیچھے پیچھے صحابہ کرام رضی اللہ عنہم بھی روانہ ہوئے۔

حضور پر نور نبی کریم صلی اللہ علیہ وسلم نے وہاں مشرکین کے مردوں سے خطاب فرمایا جس کا ذکر میں گزشتہ اوراق میں تفصیل سے کر چکا ہوں اور آپ اسے پڑھ چکے ہیں۔

اس کے بعد حضور پر نور نبی کریم صلی اللہ علیہ وسلم اپنے جاں باز مجاہدین کے ہمراہ روانہ ہوئے جنگی قیدیوں کا ایک جم غفیر ساتھ تھا اموال غنیمت کی کثیر مقدار اونٹوں پر لدی ہوئی تھی۔ اس جنگ میں مال غنیمت کثیر مقدار میں مسلمانوں کے ہاتھ آیا تھا۔

”اے گروہ انصار! رسول اللہ ﷺ کی سلامتی کی آپ کو خوشخبری ہو۔ بہت سے مشرک قتل کر دیئے گئے اور بہت سے جنگی قیدی بنا لیے گئے۔ ربیعہ کے دونوں بیٹے حجاج کے دونوں بیٹے۔ ابو جہل۔ زمعہ بن اسود۔ امیہ بن خلف کو تہ تیغ کر دیا گیا۔ اور سہیل بن عمرو کے علاوہ بہت سے مکہ کے رئیسوں کو جنگی قیدی بنا لیا گیا۔“

لوگوں کے لیے اس اعلان کو صحیح تسلیم کرنا بڑا مشکل تھا۔ عاصم بن عدی کہتے ہیں کہ میں یہ اعلان سن کر حضرت عبداللہ بن رواحہ کے پاس گیا اور انہیں لوگوں سے الگ لے جا کر کہا۔ ”اے رواحہ کے فرزند! کیا تم سچ کہہ رہے ہو؟“ انہوں نے کہا ”بخدا! میں سچ کہہ رہا ہوں۔“ دو تین دنوں میں حضور انور نبی کریم رؤف ورحیم ﷺ مدینہ منورہ میں تشریف لا رہے ہیں۔ تم خود دیکھ لو گے۔ مکہ کے جنگی اسیر پابہ زنجیر ساتھ ہوں گے۔ آپ نے انصار کے گھر گھر جا کر یہ خوشخبری سنائی۔ بچے خوشی سے دیوانہ وار گلیوں میں دوڑ رہے تھے۔ اور یہ کہہ رہے تھے:

”فاسق و فاجر ابو جہل قتل کر دیا گیا۔“

حضرت زید بن حارثہ رضی اللہ عنہ قصویٰ ناقہ پر سوار تھے۔ وہ مدینہ طیبہ کے نشیبی محلوں کی طرف مڑ رہے تھے۔ چلے گئے۔ جب عید گاہ تک پہنچے تو اعلان کرنا شروع کر دیا۔ عتبہ و شیبہ۔ حجاج کے دونوں بیٹے۔ ابو جہل۔ ابوالہتیری۔ زمعہ۔ امیہ وغیرہ کو موت کے گھاٹ اتار دیا گیا۔ ان کے چیدہ سرداروں کو قید کر لیا گیا۔ بعض لوگوں نے حضرت زید رضی اللہ عنہ کی اس بات کو ماننے سے انکار کر دیا وہ کہنے لگے۔ زید تو بھاگ کر آ گیا ہے۔ ان کے بیٹے حضرت اسامہ رضی اللہ عنہ کہتے ہیں کہ مجھے بھی اس وقت تک تسلی نہ ہوئی جب تک میں نے قیدیوں کو خود دیکھ نہ لیا۔

حضرت زید بن حارثہ رضی اللہ عنہ یہ مڑ رہے تھے کہ مدینہ طیبہ اس وقت پہنچے جب ہم سرکارِ دو عالم ﷺ کی لخت جگر اور سیدنا عثمان رضی اللہ عنہ کی رفیقہ حیات حضرت رقیہ رضی اللہ عنہا کو دفن کر کے ان کے مرقد پر مٹی ڈال رہے تھے۔ ان دنوں منافقین دل ہی دل میں بڑے مسرور تھے۔ انہیں یہ خوش فہمی تھی کہ قریش مکہ کا لشکر جزار مسلمانوں کی اس مختصری فوج کو تہ تیغ کر کے رکھ دے گا۔ اور ہمیشہ کے لیے مسلمانوں کا خاتمہ ہو جائے گا۔

ایک منافق نے جب حضرت زید بن حارثہ رضی اللہ عنہ کو حضور پر نور ﷺ کی ناقہ پر سوار دیکھا تو اس کو یارائے ضبط نہ رہا۔ اس نے حضرت ابولہبانہ رضی اللہ عنہ کو کہا کہ تمہارا لشکر ایسا ترتر ہوا ہے کہ پھر ان کے مجتمع ہونے کا کوئی امکان نہیں۔ آپ کے نبی کے جلیل القدر صحابہ کو قتل کر دیا گیا ہے اور آپ کے نبی بھی شہید ہو گئے ہیں۔ اس نے کہا:

”جس ناقہ پر زید سوار ہے وہ حضور کی ناقہ قصویٰ ہے۔ ہم اسے بخوبی پہچانتے ہیں۔ اور زید تو اہل مکہ کے

خوف سے مرعوب ہو کر یہ اعلانات کر رہا ہے۔ یہ خود بھگوڑا ہے میدان جنگ سے بھاگ کر آیا ہے۔“
یہود کی بھی یہی رائے تھی۔ یہی کہتے تھے۔ حضرت اسامہ رضی اللہ عنہ فرماتے ہیں کہ میں نے اپنے والد سے پوچھا ابا جان! جو آپ کہہ رہے ہیں کیا یہ حق ہے؟ آپ نے کہا بخدا! میں سچ کہہ رہا ہوں۔ یہ سن کر مجھے تسلی ہوئی۔ پھر میں نے اس منافق کو کہا کہ تم جھوٹ بک رہے ہو۔ حضور پُر نور نبی کریم روف و رحیم صلی اللہ علیہ وسلم تشریف لے آئیں گے تو میں تمہیں حضور کے سامنے پیش کروں گا اور جو کچھ تم نے کہا ہے وہ بتاؤں گا۔ حضور انور نبی کریم روف و رحیم صلی اللہ علیہ وسلم تمہارا سر قلم کر دیں گے۔ منافق گھبرا گیا۔ کہنے لگا، کہ میں نے تو سنی سنائی بات کہی تھی یہ میری اپنی رائے نہیں تھی۔

یہودیوں اور منافقین کی شرانگیزیوں کا اندازہ اس امر سے لگایا جاسکتا ہے کہ وہ مسلمانوں کی شکست کی افواہیں اس وقت تک پھیلاتے رہے اور حضور انور نبی کریم روف و رحیم صلی اللہ علیہ وسلم کے ایلچیوں کو جھٹلاتے رہے جب تک اسلامی لشکر فتح کے پرچم اڑاتا مشرکین کے قیدیوں کو ساتھ لے کر مدینہ منورہ کی حدود میں داخل نہ ہو گیا۔
لشکر اسلام کی واپسی

جب جنگ ختم ہوئی تو حضرت جبرائیل امین ایک گھوڑی پر سوار ہو کر حاضر خدمت ہوئے۔ ان کا چہرہ بھی گرد آلود تھا۔ آ کر عرض کی۔ اے اللہ کے حبیب! اللہ تبارک و تعالیٰ نے مجھے آپ کی خدمت میں بھیجا اور مجھے حکم دیا کہ جب تک میرا حبیب راضی نہ ہو واپس نہیں آنا۔ ”کیا حضور اب خوش ہیں؟“ حضور انور نبی کریم روف و رحیم صلی اللہ علیہ وسلم نے فرمایا میں راضی ہوں۔ تمہیں واپسی کی اجازت ہے۔

حضرت ابو طلحہ رضی اللہ عنہ سے مروی ہے کہ حضور انور نبی کریم روف و رحیم صلی اللہ علیہ وسلم کا یہ معمول تھا کہ جب جنگ میں فتح یاب ہوتے تو تین روز وہیں قیام فرماتے اور متعلقہ امور کا تصفیہ فرماتے۔

بدر میں بھی حضور پُر نور نبی کریم روف و رحیم صلی اللہ علیہ وسلم نے تین روز (17، 18 اور 19 رمضان کی شام تک) قیام فرمایا اور تیسرے روز یعنی کہ 19 رمضان بروز اتوار کی شام کو حکم دیا کہ ناقہ پر پالان کسا جائے۔ آپ صلی اللہ علیہ وسلم اس دوران اس کنویں پر تشریف لے گئے جس میں مشرکین مقتولین کے مردہ جسم ڈالے گئے تھے۔ آپ صلی اللہ علیہ وسلم کے پیچھے پیچھے صحابہ کرام رضی اللہ عنہم بھی روانہ ہوئے۔

حضور پُر نور نبی کریم روف و رحیم صلی اللہ علیہ وسلم نے وہاں مشرکین کے مردوں سے خطاب فرمایا جس کا ذکر میں گزشتہ اوراق میں تفصیل سے کر چکا ہوں اور آپ اسے پڑھ چکے ہیں۔

اس کے بعد حضور پُر نور نبی کریم روف و رحیم صلی اللہ علیہ وسلم اپنے جاں باز مجاہدین کے ہمراہ روانہ ہوئے جنگی قیدیوں کا ایک جم غفیر ساتھ تھا اموال غنیمت کی کثیر مقدار اونٹوں پر لدی ہوئی تھی۔ اس جنگ میں مال غنیمت کثیر مقدار میں مسلمانوں کے ہاتھ آیا تھا۔

اس میں ایک سو پچاس اونٹ۔ مختلف قسم کا سامان۔ چمڑے کے دسترخوان پارچات کثیر مقدار میں رنگا ہوا چمڑہ۔ مشرکین یہ سامان تجارت کے لیے ساتھ لائے تھے۔ دس گھوڑے، کثیر مقدار میں ہتھیار۔ ابو جہل کا مشہور اونٹ۔ یہ سب چیزیں مسلمانوں کو غنیمت میں ہاتھ آئیں۔ یہ اونٹ حضور انور نبی کریم ﷺ نے اپنے پاس رکھا اور اس پر سوار ہو کر غزوات میں تشریف لے جاتے تھے۔ حدیبیہ کے مقام پر قربانی کے جانوروں میں اس کو بھی لے جایا گیا۔ (سبل الہدیٰ والرشاد جلد 4 صفحہ 94)

دوسرے دن یہ کارواں عصر کے وقت اٹیل کے مقام پر پہنچا اور لشکر اسلام نے حضور انور نبی کریم ﷺ و رحیم ﷺ کے ساتھ یہاں نماز عصر ادا کی اور پھر اگلی منزل کے لیے روانہ ہو گئے۔

حضور انور نبی کریم ﷺ، رسول معظم ﷺ فتح و ظفر کے پرچم لہراتے ہوئے جب الروحاء کے مقام پر پہنچے تو اہل مدینہ کے سرکردہ لوگ ہدیہ تبریک و تہنیت پیش کرنے کے لیے وہاں پہنچ گئے۔ اور بارگاہ نبوت میں مبارک بادیں پیش کیں۔ پیشوائی میں آنے والوں میں حضرت اسید بن حضیر بھی تھے انہوں نے بڑی نیاز مندی سے گزارش کی یا رسول اللہ! سب تعریفیں اللہ تبارک و تعالیٰ کے لیے ہیں جس نے آپ ﷺ کو کامیابی عطا فرمائی اور آپ ﷺ کی آنکھوں کو ٹھنڈا کیا۔

یا رسول اللہ! بخدا میرے پیچھے رہنے کی وجہ یہ تھی کہ میرا خیال تھا کہ حضور کا ہدف ابوسفیان کا تجارتی قافلہ ہے اگر مجھے یہ علم ہوتا کہ دشمن کے لشکر سے ٹکرانا ہے تو میں کبھی پیچھے نہ رہتا۔ اپنے غلام کی یہ گزارش سن کر حضور ﷺ نے فرمایا: ”اے اسید بن حضیر! تم نے سچ کہا ہے۔“

(البدایہ والنہایہ جلد 3 صفحہ 305..... السیرۃ النبویہ لابن کثیر جلد 2 صفحہ 472)

جب اہل مدینہ نے مجاہدین کو مبارکبادیں دیں تو حضرت سلمہ بن سلامہ بن قیس رضی اللہ عنہ نے پوچھا۔ تم کس بات کی ہمیں مبارک دے رہے ہو۔

”بخدا! ہمارے مقابلہ میں تو گویا بوڑھی گنچی عورتیں تھیں ان اونٹنیوں کی طرح جو رسی سے بندھی ہوئی ہوں اور ہم نے ان کو ذبح کر دیا۔“

اپنی اس بات سے وہ لشکر کفار کی تحقیر کر رہے تھے۔ گویا وہ کمزور لوگوں کا ایک انبوہ تھا۔ اور ہمارے سامنے ان کی کوئی وقعت نہ تھی ہم نے ان کو اس طرح آسانی سے ذبح کر دیا جس طرح بندھی ہوئی بوڑھی اونٹنی کو ذبح کرتے ہیں۔ حضور انور نبی کریم ﷺ رحمت دو عالم ﷺ سلمہ بن سلامہ کی یہ بات سن کر مسکرائے اور فرمایا وہ بوڑھی عورتیں تو نہ تھیں وہ لوگ تو اپنے قبیلوں کے نامور سردار اور بہادر رئیس تھے۔ (السیرۃ النبویہ لابن کثیر جلد 2 صفحہ 473)

اسیران جنگ بشمول عقبہ بن ابی معیط و نضر بن الحارث ہمرکاب تھے۔ اموال غنیمت کی نگرانی کے لیے حضرت عبداللہ بن کعب النجاری رضی اللہ عنہ کو مقرر فرمایا۔ مضیق الصفراء سے گزرتے ہوئے ایک ٹیلا کے قریب وادی

صفراء میں نزول فرمایا۔ یہ ٹیلا مضیق اور نازیہ کے درمیان تھا۔ اس جگہ تمام مجاہدین کے درمیان اموال غنیمت کو تقسیم کیا گیا اور سب کو برابر برابر حصہ دیا گیا۔

حضرت عبیدہ بن حارث بن عبدالمطلب رضی اللہ عنہ جنگ بدر میں مبارزت کے دوران زخمی ہو گئے تھے۔ دشمن کی تلوار کے وار سے ایک ٹانگ کٹ گئی تھی۔ حضرت حمزہ اور حضرت علی رضی اللہ عنہما اپنے اپنے مد مقابل کو واصل جہنم کر چکے تھے۔ آپ دونوں نے حضرت عبیدہ رضی اللہ عنہ کی مدد کی اور زخمی عبیدہ رضی اللہ عنہ کو اٹھا کر حضور پر نور نبی کریم رؤف و رحیم صلی اللہ علیہ وسلم کے پاس لے آئے۔ حضرت عبیدہ رضی اللہ عنہ نے حضور پر نور نبی کریم رؤف و رحیم صلی اللہ علیہ وسلم کے قدم مبارک پر اپنا رخسار رکھا اور آپ صلی اللہ علیہ وسلم سے دریافت کیا:

”یا رسول اللہ! کیا میں شہید نہیں ہوں؟“

آپ صلی اللہ علیہ وسلم نے فرمایا: ”میں گواہی دیتا ہوں کہ تم شہید ہو۔“

فتح مبین کے بعد جب لشکر اسلام مدینہ منورہ کے لیے واپس آ رہا تھا تو وادی صفراء میں دوران سفر آپ انتقال فرما گئے اور شہادت کا درجہ پا گئے۔ آپ کو مقام روحا میں دفن کیا گیا۔ طبری اور ابن ہشام نے اس بارے میں یہ لکھا ہے۔

”جنگ بدر سے واپسی میں منزل روحاء پر پہنچ کر یہ جاں نثار مجاہد انتقال کر گیا اور وہیں یہ شہید راہ خدا دفن

کر دیا گیا۔“ (طبری صفحہ 1318 لابن ہشام جلد 2 صفحہ 17)

جنگی مجرموں کا قتل

عرب کے رسم و رواج کے مطابق یا تو جنگی قیدیوں کو غلام بنا لیا جاتا یا انہیں قتل کر دیا جاتا۔ لیکن حضور پر نور رحمت دو عالم صلی اللہ علیہ وسلم نے دور جاہلیت کے اس طرز عمل کو پسند نہیں کیا اور جنگی قیدیوں کے قتل کا حکم نہیں دیا۔ البتہ جن دو افراد کو قتل کیا گیا ان کی حیثیت جنگی قیدیوں کی نہیں بلکہ جنگی مجرموں کی تھی۔ اگر جنگی قیدیوں کو قتل کرنا مقصود ہوتا تو تمام قیدیوں کو قتل کیا جاتا۔ نضر اور عتبہ جنگی قیدی نہیں جنگی مجرم تھے۔ یہ دونوں حسد اور عناد میں دوسروں سے بڑھ کر تھے۔ یہ دونوں اسلام دشمنی میں پیش پیش تھے۔ برائی کے ٹولہ کے سرغنہ تھے۔ انہوں نے مکہ میں حضور پر نور نبی کریم رؤف و رحیم صلی اللہ علیہ وسلم کو ایذا پہنچانے میں کوئی کسر نہ اٹھا رکھی۔

اسلام اور پیغمبر اسلام صلی اللہ علیہ وسلم کے خلاف لوگوں کو بھڑکانے اور فتنہ و فساد پھیلانے میں پیش پیش رہتے۔ ان کمینہ خصلت دشمنوں کو اگر چھوڑ دیا جاتا تو نوزائیدہ اسلامی مملکت کی بقاء و سلامتی کے لیے یہ کسی وقت بھی کوئی بہت بڑا طوفان کھڑا کر سکتے تھے۔ یہ دشمنی اور سرکشی میں بہت آگے جا چکے تھے۔ ظلم اور تکبر کے پیکر تھے اور کسی مرحلے پر اور کسی سطح پر بھی ان سے خیر کی توقع نہیں کی جاسکتی تھی۔ ان کے شر سے بچنے کے لیے اور دوسروں کو ان کی فتنہ انگیزیوں سے بچانے کے لیے ضروری تھا کہ اللہ کی زمین کو ایسے مفسدین کے وجود ناپاک سے پاک کر دیا

جائے تاکہ اسلامی تحریک کی راہ میں دیواریں کھڑا کرنے والوں کی ہر سازش کو ناکام بنا دیا جائے۔

نضر بن حارث کا قتل

اسیران بدر میں، بدر کے جنگی قیدیوں میں ایسے دشمنان دین بھی شامل تھے جو جنگی قیدی نہیں جنگی مجرم تھے ان میں ایک نضر بن حارث تھا جو اسلام کے خلاف سازشیں کرنے میں پیش پیش رہتا۔ آپ ﷺ کی ہجو میں اشعار لکھا کرتا۔ مسلمانوں کے خلاف لوگوں کے جذبات مشتعل کرتا۔ بدر سے واپسی پر صفراء کے مقام پر حضور پر نور نبی کریم رؤف و رحیم ﷺ نے اسلام کے اس کھلے اور خطرناک دشمن کے قتل کے احکامات جاری فرمائے۔ حضرت علی رضی اللہ عنہ نے اللہ اور اس کے رسول ﷺ کے اس دشمن کی گردن ماری۔

نضر بن حارث اور عتبہ بن ابی معیط یہ دونوں نبی رحمت ﷺ اور اسلام کے بدترین دشمن تھے۔ نضر بن حارث، ذات پاک حبیب کبریاء ﷺ کی ہجو میں اشعار لکھا کرتا تھا۔ اور یہ جنگ بدر میں لشکر مشرکین کا علمبردار تھا۔ اس کی بہن قتیلہ بنت حارث کو جب اپنے بھائی نضر بن حارث کے قتل ہونے کی اطلاع ملی۔ تو اس نے ایک دردناک مرثیہ لکھا۔

بعض روایات میں ہے کہ اس کی بہن قتیلہ نے اپنے بھائی کے قتل پر پر سوز اشعار کہے جن کا مفہوم یہ

ہے۔

”اے سوار! پانچویں روز کی صبح تک انسان مقام اٹیل تک پہنچ جاتا ہے اور تجھے اس کی ہمت دی گئی ہے۔ وہاں ایک فوت شدہ شخص کو میرا پیغام پہنچا کہ جب تک اونٹنیاں آتی جاتی ہیں تجھے سلام پہنچتا رہے گا۔ میری طرف سے تمہاری خدمت میں آنسو بہانے والے نے ایک بہایا ہوا آنسو اور دوسرا گلے میں اٹک جانے والا آنسو بھیجا ہے۔ اگر میں آواز دوں تو کیا نضر میری آواز سن لے گا، وہ مردہ بھلا کیا سنے گا جو بات کرنے کی طاقت ہی نہیں رکھتا۔ اے محمد (ﷺ)! آپ اپنی قوم کی بہترین عورت کی اولاد ہیں۔ ایک خاندانی شریف النفس مرد ہیں۔ اگر آپ (ﷺ) احسان فرمادیتے تو اس سے آپ (ﷺ) کا کوئی نقصان نہ ہوتا۔ اور بعض اوقات انسان غصے میں بھی احسان کر دیتا ہے یا آپ (ﷺ) فدیہ لے لیتے تو عزیز ترین اور قیمتی چیزیں خرچ کر دی جاتیں۔ جن لوگوں کو آپ (ﷺ) نے قید کیا نضر سب سے زیادہ قریبی تھا۔ اگر کوئی غلام آزاد ہو سکتا ہے تو وہ سب سے زیادہ اس کا حق دار تھا۔ بنی امیہ کی تلواریں اسے نوچنے لگیں۔ وہاں کیسے کیسے رشتے منقطع کئے گئے۔ اسے باندھ کر موت کی طرف حتہ حالت میں بھیج کر لایا گیا۔ اسے زنجیروں میں باندھ کر گھیٹا گیا حالانکہ وہ پہلے ہی بندھا ہوا قیدی تھا۔“

بعض راویوں کا بیان ہے کہ جب نضر بن حارث کی بہن کے ان موثر اور فصیح و بلیغ اشعار کی اطلاع حضور انور نبی کریم ﷺ کو ملی تو آپ ﷺ نے فرمایا: اگر مجھے اس کے قتل سے قبل اس بات کا علم ہو جاتا تو میں احسان کر دیتا۔

دوسری روایت میں یوں ہے جب حضور انور نبی کریم ﷺ نے اس کا یہ مرثیہ سنا تو فرمایا۔ اگر یہ اشعار اس کے قتل سے پہلے میں نے سنے ہوتے تو میں اس کو فد یہ لیے بغیر آزاد کر دیتا۔

(السیرۃ النبویہ لابن کثیر جلد 2 صفحہ 474)

لیکن علامہ زرقانی نے مشہور سیرت نگار زبیر بن بکار کا یہ قول نقل کیا ہے کہ بعض اہل علم نے اس مرثیہ کو جعلی قرار دیا ہے۔

اور ابن ہشام نے بھی ان اشعار کی صحت سے انکار کیا ہے۔ بعض کی رائے یہ ہے کہ ایک جائز قتل کے حکم کو اشعار تبدیل یا منسوخ نہیں کر سکتے اس لیے مذکورہ روایت درست نہیں۔ نبی اکرم ﷺ رحمت للعالمین ہیں۔ انہوں نے فتح مکہ کے موقع پر بڑے بڑے مجرموں کو معاف کر دیا۔ نضر کی معافی کی درخواست کا علم ہو جاتا تو اسے بھی معاف کر دینا حضور انور نبی کریم ﷺ کی رحمت سے بعید نہ تھا۔

(محمد رسول اللہ جلد 3 صفحہ 469)

ایک غلط فہمی کا ازالہ

بعض علماء سیرت نے اسے اپنی تصنیف و تالیف میں لکھا ہے کہ فتح مکہ کے موقع پر دیگر نو مسلموں کے علاوہ نضر کو بھی سواونٹ عطا فرمائے تھے یہ ان کی غلط فہمی ہے جس کو حضور انور نبی کریم ﷺ نے سواونٹ مرحمت فرمائے تھے۔ وہ نضر نہیں تھا۔ اس کا بھائی نضیر تھا۔ نام کی مماثلت یا ایک جیسے نام ہونے کی وجہ سے یہ غلط فہمی ہوئی ہے۔ حضرت نضیر رضی اللہ عنہ کو جس شخص نے یہ خوشخبری سنائی کہ نبی کریم ﷺ نے سواونٹ مرحمت فرمائے ہیں۔ نضیر نے انہیں میں سے اسے بھی اس مژدہ سنانے کی خوشی میں کچھ اونٹ دیئے۔

حضرت نضیر رضی اللہ عنہ نے خیال کیا کہ شاید حضور انور نبی کریم ﷺ نے میری تالیف قلب (میرا دل رکھنے) کے لیے یہ عطیہ دیا ہے تو اس نے لینے سے انکار کر دیا کہ میں اسلام قبول کرنے پر کوئی اجرت نہیں لوں گا۔ بعد میں اس مسئلہ پر غور کیا کہ نہ میں نے حضور انور نبی کریم ﷺ سے یہ اونٹ طلب کئے تھے اور نہ اس کے بارے میں سوال کیا ہے۔ رسالت مآب ﷺ نے از خود مجھے یہ انعام دیا ہے۔ اس کو قبول نہ کرنا بے ادبی ہے۔ چنانچہ اس نے حضور پر نور نبی کریم ﷺ کے اس عطیہ کو بصد تشکر قبول کر لیا۔ اور انہی اونٹوں میں سے اس شخص کو دس اونٹ دیئے جس نے سب سے پہلے اسے یہ خوشخبری سنائی تھی۔

(محمد رسول اللہ جلد 2 صفحہ 466)

اسی طرح کی صورت حال حضرت عمر رضی اللہ عنہ کو بھی پیش آئی۔ رحمت دو عالم ﷺ نے انہیں کچھ مال عطا فرمایا۔ آپ نے اس کو لینے میں پس و پیش کی، تو سرور کائنات نے فرمایا:

”اے عمر! اگر اس مال سے تمہیں کچھ دیا جائے لیکن تم اس کی طرف للچائی ہوئی نظروں سے نہ تک رہے ہو۔ تو اسے لے لیا کرو۔“

حضور پُر نور نبی کریم رُوَف ورحیم کے اس ارشاد نے اس الجھن کو ہمیشہ کے لیے حل کر دیا۔

(محمد رسول اللہ، ابراہیم عرجون جلد 2 صفحہ 476)

عقبہ بن ابی معیط کا قتل

جب حضور انور نبی کریم رُوَف ورحیم ﷺ بمع لشکر کے عرق الظبیه پہنچے تو عقبہ کا سر قلم کیا گیا۔ جب اسے قتل کیا جانے لگا تو وہ بولا۔ میری چھوٹی بچیوں کا کون پرسان حال ہوگا۔ فرمایا آگ۔ اس کو حضرت عاصم بن ثابت نے موت کے گھاٹ اتارا۔ جب عاصم اسے قتل کرنے کے لیے آگے بڑھے۔ تو اس نے کہا ان سب قیدی قریشیوں کو چھوڑ کر صرف مجھے کیوں قتل کیا جا رہا ہے عاصم نے فرمایا:

”اللہ اور اس کے رسول سے تمہاری عداوت کی وجہ سے۔“

امام شععی سے مروی ہے۔ کہ اس سوال کے جواب میں حضور انور نبی کریم رُوَف ورحیم ﷺ نے فرمایا: اس شخص نے جو زیادتیاں میرے ساتھ کی ہیں، کیا تم انہیں جانتے ہو۔ ایک روز مقام ابراہیم کے پیچھے جب میں سر بسجود تھا، تو یہ آیا اس نے اپنا پاؤں میری گردن پر رکھا اور اس کو خوب دبایا۔ مجھے یوں محسوس ہوا جیسے میری آنکھیں باہر نکل پڑیں گی۔

پھر ایک دفعہ یہ آیا، میں حالت سجدہ میں تھا۔ اس نے بدبودار اوجھ (اوجڑی) میری گردن پر لا کر ڈال دیا۔ وہ اوجھ میرے سر پر پڑا رہا۔ یہاں تک کہ میری بچی فاطمہ آئی۔ اس نے اسے اتار پھینکا اور میرے سر اور گردن کو دھویا۔ (السیرة النبویہ لابن کثیر جلد 2 صفحہ 473)

عقبہ بن ابی معیط کے جرائم کی فہرست بھی بڑی طویل تھی، اس کا تعلق بنو امیہ سے تھا، مدینہ منورہ واپسی پر عرق الظبیه کے مقام پر اس کے قتل کا حکم صادر ہوا، اس نے کہا اے محمد (ﷺ) کیا آپ مجھے قریش کی موجودگی میں قتل کریں گے؟ آپ ﷺ نے فرمایا ”ہاں“۔ اسلام کے اس بڑے مجرم کو حضرت عاصم بن ثابت رضی اللہ عنہ نے قتل کیا۔ اس موقع پر حضور انور ﷺ نے عقبہ کے جرائم کا ذکر بھی فرمایا کہ وہ کتنا کمینہ دشمن تھا جو فتنہ و فساد کو ہوا دیا کرتا تھا۔ (البدایہ والنہایہ، جلد 3: صفحہ 306)

اسی مقام پر حضور پُر نور نبی کریم رُوَف ورحیم ﷺ کے حجام ابو ہند نے شرف نیاز حاصل کیا اور ایک مشک پیش کی۔ جو ایک خاص قسم کے حلوہ سے پر تھی۔ یہ حلوہ اس نے کھجور، ستو، گھی سے بنایا تھا۔ رحمت دو عالم ﷺ

نے اپنے نیاز کیش کے اس ہدیہ کو شرف قبولیت بخشا۔ اور حکم دیا کہ یہ ساری مشک انصار میں تقسیم کر دی جائے۔ یہاں سے چل کر حضور پُر نور نبی کریم رُوْف و رحیم ﷺ بمع اپنے لشکر کے مراجعت فرمائے مدینہ منورہ ہوئے۔

یعنی کہ اس مقام سے اب آپ مدینہ منورہ کے لیے چل پڑے کہ مدینہ منورہ پہنچ کر ہی قیام فرمائیں گے۔ آپ ﷺ نے یہاں جنگی قیدیوں کو ایک دستہ کی نگرانی میں ایک دن بعد یعنی کہ 23 رمضان سن 2 ہجری بروز جمعرات مدینہ منورہ میں لانے کی ہدایت فرمائی اور آپ ﷺ باقی ماندہ لشکر اسلام کے ساتھ مدینہ منورہ کے لیے چل پڑے۔

22 رمضان سن 2 ہجری بروز بدھ حضور انور نبی کریم رُوْف و رحیم ﷺ بمع اپنے لشکر کے ثنیۃ الوداع کے مقام سے مدینہ منورہ میں داخل ہوئے۔

مسلمان چہروں پر ایک نیا اعتماد لیے شہر میں داخل ہوئے۔ غرور اور تکبر سے ان کی گردنیں اکڑی ہوئی نہیں تھیں، بلکہ عجز و انکسار سے جھکی ہوئی تھیں اور ہونٹوں پر کلمات شکر اور دعا تھے کہ اے باری تعالیٰ! اپنے دین کو سر بلند فرما اور اسے پوری دنیا میں پھیلا۔ اے مولا کریم! ہر دل پر تیری توحید کے پرچم لہرا رہے ہوں اور تیرے بندے تیری بارگاہ میں سر بسجود ہوں۔ اسلام کا ستارا اوج ثریا پر چمکے اور اکناف عالم میں تیرے دین کا ڈنکا بجے، الہی! کرم فرما، تمام بنی نوع جن و انس پر دین اسلام کی صورت میں رحم و کرم فرما۔ تو ہی تو سب جہانوں کا، سب عالموں کا رحمٰن، رحیم و کریم ہے۔

سپہ سالار مدینہ ﷺ اور ان کے ساتھیوں کا شاندار استقبال کیا۔ اہل مدینہ نے نبی آخر الزماں ﷺ کے لیے دیدہ و دل فرس راہ کر دیئے۔

انصار کی بچیوں نے دف بجا بجا کر ان اشعار کے ساتھ حضور کا استقبال کیا۔

طلع البدر علينا ☆ من ثنات الوداع

ہمارے سامنے ثنات دواع کی طرف سے بدر کا طلوع ہوا ہے۔

وجب الشکر علينا ☆ ما دعا لله داع

اس نعمت کے بدلے میں ہم پر ہمیشہ حق تعالیٰ کا شکر ادا کرنا واجب ہے۔

حضور انور نبی کریم رُوْف و رحیم، پیغمبر اول و آخر و اعظم، ہادی انس و جاں، رہبر کائنات، شفیع المذنبین اصل الموجودات، خاتم النبیین، سید المرسلین ﷺ مظفر و منصور ہو کر 22 رمضان سن 2 ہجری بروز بدھ مدینہ طیبہ میں تشریف فرما ہوئے۔

آپ ﷺ کے مدینہ منورہ پہنچنے کے اگلے دن یعنی کہ 23 رمضان بروز جمعرات بدر کے جنگی قیدی مدینہ

پہنچے۔ حضور پُر نور نبی کریم رُوف و رحیم ﷺ نے ان قیدیوں کو صحابہ کرام رضی اللہ عنہم میں تقسیم فرما دیا اور ہدایت کی کہ ان کے ساتھ نیکی اور بھلائی کا معاملہ کرو۔

اس فتح مبین نے دشمنان اسلام کے چھلکے چھڑا دیئے۔ اس فتح کے اثر سے مدینے کے بہت سے لوگ حلقہ بگوش ہوئے اور اسی موقع پر عبداللہ بن ابی جیسے بد باطن نے بادلِ نخواستہ ظاہر داری کے لیے اسلام قبول کیا۔ یہودیوں کے دل بھی اس شان و شوکت کو دیکھ کر لرز گئے۔ انہوں نے بھی اس بات کا اعتراف کیا کہ واقعی یہ وہی نبی ہیں جن کی مدح و ثنا تورات میں مذکور ہے۔ (سبل الہدیٰ والرشاد جلد 4 صفحہ 98)

مکہ میں کہرام مچ گیا

جب مسلمانوں کو حملہ کرنے کا حکم ملا تو مسلمانوں کی صفیں ایک منظم انداز میں آگے بڑھنے لگیں اور دشمن کو تہس نہس کرنے لگیں۔ مشرکین اب تک میدان جنگ میں اپنے کئی سردار گنوا چکے تھے۔ اب وہ مسلمانوں کی یلغار (حملے) کے سامنے رک نہ سکے اور ان کے پاؤں اکھڑ گئے۔ انہوں نے جان بچانے کی خاطر میدان جنگ سے بھاگنا شروع کر دیا۔

روایت میں ہے جو سب سے پہلے مشرک میدان جنگ سے بھاگا، وہ خالد بن الاعلم تھا۔ یہ شخص نبی مخزوم بن یقظہ کا حلیف تھا اور شاعر تھا۔ اس نے میدان جنگ میں ثابت قدمی پر بہت اچھے اشعار کہے۔ ان میں سے اس کا ایک شعر ثابت قدمی میں ضرب المثل کے طور پر بیان ہوتا ہے۔ لیکن جب ثابت قدمی دکھانے کا وقت آیا تو خود یہ بھاگنے والوں میں سب سے آگے تھا۔

تھوڑی ہی دیر میں لشکر کفار میں بھگدڑ مچ گئی اور جس کا جس طرف داؤ لگا ادھر بھاگ نکلا۔ مشرکین کی اکثریت اپنے پڑاؤ (کیمپ) کی طرف ہی بھاگی۔ انہوں نے پیدل اور اپنے سواری کے جانوروں (اونٹوں گھوڑوں) پر بیٹھ کر مکہ کے لیے راہ فرار اختیار کر لی۔ ان کے پاس سواری کے جانوروں کی کمی نہ تھی لیکن اس افراتفری کے عالم میں جس سے جیسے بن پڑی اپنی جان بچائی اور سوائے مکہ بھاگ نکلا۔ لشکر کفار کے کوئی ساڑھے آٹھ سو جنگجو تباہ کن شکست سے تہامہ کی وادیوں اور گھاٹیوں میں ٹھوکریں کھاتے، گرتے، پڑتے میدان کارزار سے بھاگ گئے اور خوف زدہ ہو کر تتر بتر مکہ کی جانب بھاگ نکلے۔

اس بھگدڑ میں مشرکین اپنے ذاتی سامان کے علاوہ ایک سو پچاس اونٹ اور دس گھوڑے بھی چھوڑ گئے جو کہ مسلمانوں کے ہاتھ لگے۔

مشرکین کے کئی نامور سرداران سمیت ستر (70) آدمی مارے گئے اور اتنے ہی قیدی بنا لیے گئے۔ اور ان قید ہونے والوں میں بھی ان کے کئی نامور سردار شامل تھے۔ لشکر کفار کی ایک کثیر تعداد زخمی ہوئی جن میں کچھ قیدی بنا لیے گئے اور باقی اپنے ساتھیوں کے ساتھ اونٹوں پر سوار ہو کر مکہ بھاگ گئے۔

فوجی شماریات کے مطابق اس وقت کی جنگوں میں مرنے والوں اور زخمیوں کا تناسب ایک پانچ کا ہوتا تھا۔ یعنی کہ اگر ایک آدمی مرا ہے تو پانچ آدمی زخمی ہوئے ہیں۔

اس شماریات کے مطابق یہ کہا جاسکتا ہے کہ جنگ بدر میں لشکر کفار کے اندازاً کوئی ساڑھے تین سو (350) فوجی یا جنگجو زخمی بھی ہوئے۔ اس کا مطلب یہ ہے کہ جنگ بدر میں 313 مسلمانوں نے لشکر کفار کے ایک ہزار جنگجوؤں میں سے آدھوں کو ایک دم بیکار کر دیا، ناکارہ کر دیا اور باقی دم دبا کر بھاگ گئے۔

کون یہ وحشت ناک خبر دے

شکست خوردہ باقی ماندہ سردارانِ قوم کفار (ابوسفیان وغیرہ) اور جنگجو اپنے اپنے علاقوں اور مکہ کے قریب، مکہ کے گرد و نواح میں چار پانچ دنوں میں گرتے پڑتے پہنچ تو گئے لیکن اتنی بری شکست کی خفت و ندامت کے سبب، اتنی بری شکست کے بعد اب انہیں ہمت نہیں ہو رہی تھی کہ وہ مکہ میں کیسے داخل ہوں اور کب داخل ہوں۔ ویسے بھی اب ان کی جان تو بچ ہی گئی تھی اس لیے مکہ میں داخل ہونے کی جلدی نہ تھی۔

ہر طرح کے سامانِ حرب سے لیس، ہر طرح کی جنگی سہولتوں کا حامل، ایک ہزار جنگجوؤں کا لشکر جرار 313 نہتے بے سروسامان مسلمانوں سے بری طرح شکست کھا گیا۔ تقریباً سارے نامور سردار مارے گئے، پکڑے گئے، قیدی بنا لیے گئے۔ اب ان کو یہ سمجھ نہیں آ رہا تھا کہ اہل مکہ کے سوالوں کا کیسے جواب دیں گے۔ اتنی بری شکست کے لیے ان کے پاس کوئی جواز بھی تو نہ تھا۔ اس لیے انہوں نے (سرداروں اور نامور جنگجوؤں نے) یہی مناسب جانا کہ منہ چھپائے ایک دو دن اور شہر سے باہر رہیں۔ اس دوران کوئی نہ کوئی مکہ میں چلا ہی جائے گا اور پھر ہم بھی چپکے سے رات کے اندھیرے میں اپنے گھروں میں چلے جائیں گے اور جو ہوا ہے اسے بیان کر دیں گے۔

ادھر اہل مکہ کا یہ حال تھا کہ ابو جہل کی قیادت میں اہل مکہ کا جو لشکر اپنے تجارتی قافلہ کو مسلمانوں کی دست برد سے بچانے کے لیے نکلا تھا۔ اسے کافی دن گزر چکے تھے۔ اہل مکہ اپنے لشکر کے انجام کے بارے میں جاننے کے لیے سخت بے چین تھے وہ شہر سے باہر نکل کر کسی قاصد کا انتظار کرتے رہتے

پھر یوں ہوا کہ جس روز 17 رمضان بروز جمعہ سن 2 ہجری مسلمانوں نے میدان بدر میں کفار کو شکست فاش دی اسی روز ایک ہاتف کو یہ اشعار پڑھتے ہوئے سنا گیا۔ اس کی آواز سنائی دے رہی تھی۔ لیکن وہ نظر نہیں آ رہا تھا۔

1- کیا ملت حنیفیہ کے پیروکاروں نے بدر کے واقعہ کا مشاہدہ کیا ہے کہ یہ ایسا سانحہ ہے جس نے کسریٰ اور قیصر کے محلات کی دیواروں کو گرا دیا ہے۔

2- اس سانحہ نے لوئی خاندان کے بہت سے مردوں کو ہلاک کر دیا اور بہت سی پردہ دار خواتین کو اس حالت

میں ظاہر کر دیا کہ وہ اپنی تنگی چھاتیوں کو پیٹ رہی تھیں۔

3- پس کتابد بخت ہے وہ شخص جو محمد ﷺ کا دشمن ہے اس نے ہدایت کے اچھے راستہ کو ترک کر دیا اور حیران و سراسیمہ ہو گیا۔

سننے والوں نے ایک دوسرے سے پوچھا کہ یہ حنیفیوں کون ہیں؟ کسی نے بتایا کہ وہ محمد (ﷺ) اور ان کے صحابہ ہیں۔ کیونکہ وہ خیال کرتے ہیں کہ وہ حضرت ابراہیم حنیف کے مذہب پر ہیں۔ یہ وہی دن (17 رمضان بروز جمعہ) تھا جس دن مسلمانوں نے کفار مکہ کی رعوت کا کچھ مر نکال دیا تھا۔

یہ اشعار سن کر اہل مکہ کی سراسیمگی کی حد نہ رہی۔ انہیں تو پہلے ہی برے خواب آرہے تھے اب ان کی نیندیں حرام ہو گئیں اور انتظار کی شدت میں اضافہ ہو گیا اور عاتکہ کا خواب ان کے اعصاب پر سوار ہو گیا۔ انہیں ہر وقت برے خیال آنے لگے۔

مکہ میں سب سے پہلے جو شخص میدان جنگ سے شکست فاش کے بعد پہنچا وہ حسیمان بن ایاس خزاعی تھا اور اس کے گھنٹہ آدھ گھنٹہ بعد ابوسفیان بن حارث بن عبدالمطلب بھی حرم مکہ میں آ گیا اور یہ مکہ پہنچنے والوں میں دوسرے نمبر پر تھا۔

حسیمان بن ایاس خزاعی جیسے ہی مکہ پہنچا لوگ اس کے ارد گرد بے تابی سے جمع ہو گئے اور سوالیہ نظروں سے اسے دیکھنے لگے۔ پھر ان میں سے کسی نے پوچھا حسیمان تم پیچھے کیا چھوڑ آئے ہو؟ لڑائی کا نتیجہ کیا نکلا؟ حسیمان جو تھکا ماندہ اور حواس باختہ سا تھا۔ اس نے کہا۔ عقبہ شیبہ پسران ربیعہ ابوالحکم بن ہشام (ابو جہل) امیہ بن خلف زمعہ بن اسود نبیہ اور منبہ پسران حجاج، ابوالہتتری ان کے علاوہ کئی دیگر رؤساء قریش جنگ میں مارے گئے ہیں۔

یہ وحشت ناک خبر صفوان بن امیہ نے بھی سنی جس کو بطحا کا سردار کہا جاتا تھا اور جو قریش کے سب سے زیادہ فصیح لوگوں میں سے تھا۔

صفوان بن امیہ اس وقت حجر میں بیٹھا ہوا تھا۔ اس نے یہ اعلان سنا تو کہنے لگا یہ حسیمان بن ایاس پاگل ہو گیا ہے۔ اس کے ہوش و حواس اڑ گئے ہیں۔ اس سے میرے بارے میں پوچھو۔ وہ اسی قسم کا بے سرو پا جواب دے گا۔ لیکن جب حسیمان سے صفوان کے بارے میں پوچھا گیا تو اس نے کہا وہ سامنے حجر میں بیٹھا ہوا ہے۔ بخدا! میں نے اس کے باپ اور بھائی کی لاشوں کو ان آنکھوں سے دیکھا ہے۔

حضرت ابورافع رضی اللہ عنہما جو نبی کریم رؤف ورحیم ﷺ کے آزاد کردہ غلام تھے، وہ فرماتے ہیں کہ میں حضرت عباس بن عبدالمطلب رضی اللہ عنہما کا غلام تھا۔ اسلام کی روشنی ہمارے گھر میں داخل ہو چکی تھی۔ حضرت عباس اور ان کی اہلیہ حضرت ام الفضل رضی اللہ عنہما نے اسلام قبول کر لیا تھا۔ حضرت عباس کا کاروبار بہت پھیلا ہوا تھا ان کی رقمیں بہت

سے لوگوں کے ذمہ واجب الادا تھیں اس لیے وہ اپنی قوم کی کھل کر مخالفت نہیں کر سکتے تھے کہ کہیں وہ ان کی رقیبیں دبا نہ لیں۔ اور وہ مصلحتاً اپنے ایمان کو چھپاتے تھے۔ ابولہب بھی لشکر کفار کے ساتھ نہیں گیا تھا بلکہ مکہ میں رہ گیا تھا اور اپنی جگہ اپنے ایک مقروض کو بھیج دیا تھا۔ اس نے جب شکست کی یہ اندوہناک خبر سنی۔ تو اس کے غم و اندوہ کی حد نہ رہی۔ لیکن ہمیں (ابورافع وغیرہ جو درپردہ مسلمان تھے) ان کی اس شکست سے بڑی مسرت حاصل ہوئی اور ہم اپنے آپ کو بہت طاقتور محسوس کرنے لگے۔

ابورافع کہتے ہیں کہ میں زمزم کے حجرہ میں تیر بنایا کرتا تھا۔ ایک روز میں اپنے حجرہ میں بیٹھا تیر بنا رہا تھا اور ام الفضل بھی وہاں بیٹھی تھیں۔ اتنے میں اپنے پاؤں گھسیٹتے ہوئے ابولہب وہاں آ گیا۔ اس کے چہرہ پر ہوائیاں اڑ رہی تھیں۔ وہ حجرہ کے ایک کونہ میں آ کر بیٹھ گیا۔ اس کی پشت میری پشت کی طرف تھی۔ اچانک لوگوں نے کہا یہ ہے ابوسفیان بن حارث بن عبدالمطلب۔ ابھی ابھی میدان جنگ سے واپس آیا ہے۔

ابوسفیان بن حارث لشکر کفار کے ان سالاروں میں سے تھا جنہوں نے بدر کے روز لشکر اسلام کے خلاف اپنے دستوں کو منظم کیا تھا۔ ابوسفیان بن حارث کا نام سنتے ہی ابولہب اس کی طرف متوجہ ہوا۔ اور ابولہب بولا۔ اے بھتیجے! ادھر آؤ اور مجھے بتاؤ کہ وہاں تم پر کیا گزری؟ دوسرے لوگ بھی تازہ حالات سننے کے لیے ابوسفیان کے ارد گرد جمع ہو گئے۔ اس نے جنگ کے حالات بیان کرتے ہوئے کہا۔

”بخدا! حالات جنگ کا خلاصہ یہ ہے کہ جب ہماری مسلمانوں سے ٹکر ہوئی تو ہم نے اپنے کندھے ان کے سامنے کر دیئے۔ پھر جس طرح ان کی مرضی تھی وہ ہمیں تہ تیغ کرتے گئے اور جس طرح ان کی مرضی تھی وہ باقی ماندہ لوگوں کو اسیر بناتے گئے۔“

بخدا! بایں ہمہ میں ان کی ملامت نہیں کرتا۔ کیونکہ ہمارا مقابلہ سفید لباس میں ملبوس ان لوگوں سے ہوا جو ابلق (دورنگے گھوڑے، سفید اور کالے رنگ کے گھوڑے) گھوڑوں پر سوار تھے اور زمین و آسمان کے درمیان صفیں باندھے کھڑے تھے۔ ایسے لوگوں سے مقابلہ کرنے کی کسے جرأت ہو سکتی تھی۔

اور یوں اس نے چیدہ چیدہ سرداروں کے مارے جانے اور لشکر کفار کو شکست فاش ہو جانے کی تصدیق

کردی۔ (تاریخ طبری جلد 2 صفحہ 287، 288)

ابورافع کہتے ہیں کہ یہ بات سن کر میں نے کہا خدا کی قسم! یہ فرشتے تھے۔

ابولہب میری بات سن کر غصہ سے لال پیلا ہو گیا۔ اس نے ایک زوردار طمانچہ میرے منہ پر رسید کیا۔ پھر اس نے مجھے اٹھا کر زمین پر دے مارا اور میری چھاتی پر چڑھ کر بیٹھ گیا اور مجھے گھونے مارنے لگا میں دبلا پتلا کمزور آدمی تھا۔

حضرت ام الفضل رضی اللہ عنہا سے اپنے غلام کی یہ رسوائی دیکھی نہ جاسکی۔ وہ انھیں ایک چوب (لکڑی) اٹھائی

اور اس کے سر پر دے ماری۔ اس کے باعث اس کا خون بہنے لگا۔ حضرت ام الفضل رضی اللہ عنہا نے ابولہب کو جھڑکتے ہوئے کہا اس کا مالک یہاں موجود نہیں اسی لیے تو نے اسے کمزور سمجھ لیا ہے۔ میں تمہارا دماغ درست کر دوں گی۔ چنانچہ ابولہب ذلیل و خوار ہو کر وہاں سے چلا گیا۔

اہل مکہ کا نوحہ اور ماتم

اہل مکہ کے وہم و گمان میں بھی نہ تھا کہ ابو جہل اور اس کے لشکر جرار کو مٹھی بھر تہی دست مسلمانوں کے مقابلے میں شکست فاش بھی ہو سکتی ہے۔ وہ تو اپنی افرادی قوت اور وسائل کی کثرت کے گھمنڈ میں مسلمانوں کو صفحہ ہستی سے نیست و نابود کر بیٹھے تھے۔ یہی وجہ ہے کہ مکہ والوں کو جب اپنے لشکر کی عبرتناک شکست کی خبر ملی تو وہ اس پر یقین کرنے کے لیے تیار نہ ہوئے، انہوں نے خبر دینے والے کو پاگل قرار دیا کیونکہ وہ ذہنی طور پر اپنی شکست کی خبر سننے کے لیے تیار ہی نہ تھے۔ وہ تصور بھی نہیں کر سکتے تھے کہ مکہ کے ایک ہزار بہترین سپاہی مدینہ کے تین سو بہتے افراد سے بری طرح شکست کھا جائیں گے کیونکہ ملی فوج کو مدنی فوج پر جنگی قوت کے اعتبار سے کئی گنا فوقیت حاصل تھی۔

میدان بدر میں بہت بری شکست سے دوچار ہونے کی جیسے جیسے تصدیق ہوتی گئی ویسے ہی مکہ کے گھر گھر میں صف ماتم بچھتی گئی۔ جیسے ہی کسی مقتول کی خالی سواری اپنے گھر، اپنے خاندان میں پہنچتی تو سارا گھرانہ، سارا خاندان اس کے گرد جمع ہو جاتا اور واصل جہنم مقتول کا نام لے لے کر گریہ زاری کی جاتی۔ ہر خاندان سے کوئی نہ کوئی جنگ بدر میں قتل ہوا تھا اور ویسے ہی اہل مکہ ایک دوسرے کے قریبی رشتہ دار ہی تھے اس لیے اس تباہ کن، عبرتناک شکست سے مکہ کا ہر فرد متاثر ہوا، ہر فرد اس کی لپیٹ میں آیا تھا۔

اہل مکہ کو جو نبی اپنے عزیز واقارب کے مقتول ہونے کے اطلاعات ملیں گھر گھر صف ماتم بچھ گئی۔ ہر طرف سے گریہ و زاری، آہ و فغان کی آوازیں بلند ہونے لگیں۔ ولد و ز اور جگر سوز چیخوں نے مکہ کی ساری فضا کو سوگوار بنا دیا۔ عورتوں نے اپنے سروں کے بال منڈوا دیئے اپنے مقتول عزیز کی سواری کے جانور کو لے آئیں اور اس کے ارد گرد حلقہ باندھ کر کھڑی ہو جاتیں اور سینہ کوبی کرتیں۔ پھر اس جانور کو (گھوڑا ہوتا یا اونٹ) لے کر گلیوں میں گھومتیں اور نوحہ و فریاد کرتیں۔ بالوں کو نوچتیں منہ پر طمانچے مارتیں۔ سینہ کوبی کرتیں اور گریہاں پھاڑ ڈالتیں۔ یہ شرمناک سلسلہ ایک ماہ تک جاری رہا۔ (سبل الہدیٰ والرشاد جلد 4 صفحہ 103)

رنج و الم و عداوت میں انہوں نے ان گھوڑوں اور اونٹوں کی کونچیں کاٹ دیں۔ وہ سب قیمتی جانور تڑپ تڑپ کر بھوکے پیاسے ہلاک ہو گئے۔ سارے مکہ میں ایک ماہ تک لگاتار ماتم گریہ و زاری نوحہ و سینہ کوبی ہوتی رہی اور ان کا غم ہلکانہ ہوا۔ ایک ماہ بعد انہیں ہوش آیا کہ ہماری اس گریہ و زاری، ماتم اور نوحہ گری سے تو مسلمان خوش ہو رہے ہوں گے اس لیے ہمیں ایسی حرکتوں سے باز آ جانا چاہئے جن سے ہمارے دشمنوں کو خوشی ہو۔

انہوں نے فیصلہ کیا کہ آج کے بعد کوئی بھی اپنے مقتول پر آہ و فغان نہیں کرے گا۔ انہوں نے یہ بھی طے کیا کہ اپنے قیدیوں کی رہائی کے لیے وہ کوئی قدم نہیں اٹھائیں گے۔ ورنہ مسلمان ان سے گراں بہا فدیہ ادا کرنے کا مطالبہ کریں گے۔ انہوں نے یہ خیال بھی پیش کیا کہ تم اپنے اسیروں کو بالکل فراموش کر دو۔ مسلمان کب تک ان کے خور و نوش کا بوجھ اٹھائیں گے تنگ آ کر خود بخود انہیں رہا کر دیں گے۔

ایک بوڑھے اور خبیث مشرک اسود بن مطلب کے دو جواں لڑکے زمعہ اور عقیل اور ایک پوتا حارث بن زمعہ اس جنگ میں مارے گئے تھے وہ رو رو کر اپنے دل کا بوجھ ہلکا کرنا چاہتا تھا۔ قوم کے اجتماعی فیصلہ کے باعث وہ اس بات کا پابند تھا کہ اپنے قلبی حزن و ملال کا کسی طرح اظہار نہ کرے۔ اس کا غم ابھی تک ہلکا نہ ہوا تھا اور وہ مزید آہ و بکا کرنا چاہتا تھا کہ اچانک ایک رات کسی رونے والی کی آواز اس کے کانوں میں پڑی۔ اس کی بینائی ختم ہو چکی تھی۔ اس نے یہ سن کر فوراً اپنے غلام کو آواز دی اور کہا کہ جاؤ اور معلوم کرو کہ کیا قریش نے اپنے مقتولوں پر آہ و بکا کی، رونے پٹنے کی اجازت دے دی ہے۔ تاکہ میں بھی روپیٹ کر اپنے بیٹے ابو حکیمہ (زمعہ) کے قتل کے غم کو ہلکا کر سکوں۔

غلام دوڑا ہوا گیا اور واپس آ کر اس نے اپنے مالک کو بتایا کہ وہ تو ایک عورت رو رہی تھی جس کا ایک اونٹ گم ہو گیا تھا۔ یہ سن کر اسود بن مطلب کے زخم خوردہ دل میں جذبات کا طوفان برپا ہو گیا اور فی البدیہہ اس نے یہ شعر نظم کئے۔

- 1- ”وہ اس بات پر رو رہی ہے کہ اس کا اونٹ گم ہو گیا ہے اور بے خوابی اسے سونے نہیں دیتی۔“
- 2- ”اسے کہو کہ اونٹ کے گم ہونے پر نہ روئے اور اگر رونا ہے تو سانحہ بدر پر روئے جب ہماری قسمتوں نے ہمارا ساتھ نہیں دیا تھا۔“
- 3- ”اگر تم رونا چاہتی ہو تو عقیل اور حارث کے قتل پر روؤ۔ جو شیروں کے شیر تھے۔“
- 4- ”ان سب پر روؤ لیکن ان سب پر فخر نہ کرو۔ ابی حکیمہ (اس کے بیٹے زمعہ کی کنیت) کا تو کوئی ہمسرہ ہی نہیں۔“
- 5- ”اب ایسے لوگ ہمارے سردار بن گئے ہیں کہ اگر جنگ بدر کا حادثہ پیش نہ آتا تو وہ ہرگز سردار نہ بن سکتے۔“ (یہ ابوسفیان کی طرف اشارہ ہے)
- 6- اے رونے والی! اونٹ کا تو بہانہ ہے۔ میری طرح تمہارا بھی ابھی غم ہلکا نہیں ہوا۔ اصل میں تو تو اہل بدر پر ہی رو رہی ہے۔

اسود بن مطلب بہت ہی بد فطرت، بد طبیعت مشرک تھا۔ وہ اس ٹولے میں سے تھا جو وقتاً فوقتاً حضور پر نور نبی کریم رؤف و رحیم ﷺ کو ستایا کرتے تھے اسلام اور مسلمانوں کا مذاق اڑایا کرتے تھے۔ اسود بن مطلب اور

اس کے ساتھی جب صحابہ کرام رضی اللہ عنہم کو دیکھتے تو ان پر دل کھول کر طنز کرتے اور اکثر اوقات انہیں دیکھ کر آپس میں (صحابہ کرام رضی اللہ عنہم کو سنا کر) کہتے کہ لیجئے آپ کے پاس روئے زمین کے بادشاہ آگئے ہیں۔ یہ جلد ہی شاہانِ قیصر و کسریٰ کو مغلوب کر لیں گے اور ان پر حکومت کریں گے۔ اس کے بعد وہ سیٹیاں اور تالیاں بجاتے۔ (فقہ السیرۃ صفحہ 84)

ایک دفعہ اسود کی اذیت رسائیوں سے تنگ آ کر حضور پر نور، مخبر صادق عالم خفا و غیوب رضی اللہ عنہ نے اسود بن مطلب کو فرمایا:

اگر تم اسی طرح عقل کے اندھے رہو گے تو نظر کے، آنکھ کے اندھے بھی ہو جاؤ گے اور اپنے بیٹوں کی موت پر رویا کرو گے۔

اللہ تبارک و تعالیٰ نے اپنے حبیب کے اس فرمان کو قبول فرمایا۔ پہلے اسود بن مطلب کی آنکھیں بینائی سے محروم کر دی گئیں اور جنگ بدر میں اسے اپنے تین جواں سال بچوں کے قتل ہونے پر ماتم کرنا پڑا۔

(البدایہ والنہایہ جلد 3 صفحہ 310..... سبل الہدیٰ والرشاد جلد 4 صفحہ 103)

ابولہب کی ہلاکت

جنگ بدر میں ان کی رسوا کن شکست پر ابھی ایک ہفتہ بھی بمشکل گزرا تھا کہ اللہ کے عذاب نے ابولہب کو آ پکڑا۔ طاعون کی گلٹی جیسی ایک خطرناک پھنسی نکل آئی جسے عرب بہت منحوس سمجھتے تھے۔ اور اس سے بہت خوفزدہ رہتے تھے ان کے نزدیک یہ ایک متعدی (دوسروں کو لگ جانے والی) بیماری تھی۔

جب ابولہب کے بیٹوں کو پتہ چلا کہ ان کے باپ کو یہ خطرناک اور منحوس پھنسی نکل آئی ہے تو انہوں نے اس کے پاس آنا جانا ترک کر دیا۔ چنانچہ وہ تنہا اس کی اذیت اور درد سے کئی روز تک تڑپتا رہا اور بیکسی اور کمپری کی موت مر گیا۔ تین دن تک اس کی لاش بے گور و کفن پڑی رہی۔ مکہ کے اس رئیس اعظم کو دفن کرنے کی بھی کسی نے زحمت گوارا نہ کی۔ جب اس کی لاش پھول کر پھٹ گئی تو اس کی بدبو سے سارے اہل محلہ کے دماغ پھٹنے لگے۔

امام بیہقی دلائل النبوت میں لکھتے ہیں ایک شخص نے اس کے بیٹوں کے پاس آ کر انہیں ملامت کی کہ بد بختو! تمہیں شرم نہیں آتی کہ تمہارے باپ کی لاش سے بدبو آ رہی ہے اور تم اسے دفن بھی نہیں کرتے۔ انہوں نے کہا ہمیں ڈر ہے کہ کہیں یہ بیماری ہمیں بھی نہ لگ جائے۔

بدنامی کے خوف سے اس کے بیٹے آئے لکڑیوں سے اس کے سڑے لاشے کو دھکیل کر ایک گڑھے میں ڈال دیا اور اس گڑھے سے دور کھڑے ہو کر پتھر پھینک کر اس کو بھر دیا۔

(دلائل النبوة جلد 3 صفحہ 146..... البدایہ والنہایہ جلد 3 صفحہ 309، 310)

یونس بن بکیر کہتے ہیں کہ اس کو دبانے کے لیے گڑھا بھی کسی نے نہیں کھودا بلکہ ایک دیوار کے سہارے اس کی لاش کو لگا دیا گیا اور دیوار کے پیچھے سے اس پر پتھر پھینک کر اسے آنکھوں سے اوجھل کر دیا گیا۔

”تبت ید آبی لہب وتب“ کا فرمان الہی کس طرح پورا ہوا ساری دنیا نے اس کا مشاہدہ کر لیا اور اپنی آنکھوں سے دیکھ لیا کہ گستاخ بارگاہ رسالت کا انجام کتنا عبرتناک اور اذیت ناک ہوتا ہے۔ ان بد بختوں کو گورو کفن بھی نصیب نہیں ہوتا۔ ان کی ہلاکت پر کسی آنکھ سے ایک آنسو بھی نہیں ٹپکتا۔ بیگانے تو ہوئے بیگانے، ان کے فرزند بھی ان کی قبروں پر ایک مشت مٹی ڈالنے کے روادار نہیں ہوتے۔

اموالِ غنیمت

مستشرقین اور امت مسلمہ کے بدخواہوں کے لغو اور بیہودہ اعتراضات کے رد میں اصل بیان سے پہلے اس موضوع سے متعلق دو صفحہ لکھ دیئے ہیں تاکہ ہمارے کمزور ایمان والے لوگ ان کے بہکاوے میں نہ آئیں اور امت مسلمہ کا بھلا ہو۔ اس سے پہلے اس باب کے شروع میں جہاد و مالِ غنیمت پر بہت تفصیل سے لکھا جا چکا ہے۔

مالِ غنیمت کا حصول کبھی بھی مسلمانوں کی جہادی سرگرمیوں کا مطمح نظر (اصل مقصد) نہیں رہا۔ تصور جہاد، جنگ برائے جنگ کے ہر تصور کی نفی کرتا ہے۔ عقل سلیم بھی یہ بات تسلیم نہیں کرتی کہ اسلام جیسے دین رحمت کے پیروکار کسی قسم کی لوٹ مار میں بھی ملوث ہو سکتے ہیں یا مالِ غنیمت کے لالچ میں وہ کسی کمزور فرد یا قبیلے کو اپنی جارحیت کا نشانہ بنا سکتے ہیں۔

ان سے متعلق جتنے بھی واقعات تاریخ میں محفوظ ہیں وہ مسلمانوں کے کردار کی عظمت کی گواہی دے رہے ہیں۔ جس غیر تحریری ضابطہ اخلاق پر حالت جنگ میں بھی مسلمان عمل پیرا رہے آج کا نام نہاد ”مہذب دور“ زمانہ امن میں بھی شرف انسانی کی پاسداری اور کردار کی اس بلندی کو نہیں پہنچ سکتا، جو ہادی برحق ﷺ کے پیروکاروں کے کردار کا امتیازی وصف ہے۔

انسان کے اندر مال و دولت کی محبت کا موجود ہونا ایک فطری امر ہے۔ بے نیازی کی کیفیات اور جذبات، تہذیب نفس کے بعد ایک عرصہ میں شخصیت کا حصہ بنتے ہیں۔ قطرے کو گہر بننے تک ایک مدت درکار ہوتی ہے۔ حرص، لالچ اور طمع سے نجات تربیت کی بھٹی میں سے گزرے بغیر ممکن نہیں ہوتی۔ تعلیمات اسلامی انسانی مزاج کے مطابق بتدریج نیکی کا جذبہ انسان کے اندر سے ابھارتی ہیں۔

اسلام دین فطرت ہے۔ یہ فرد کے ظاہر و باطن میں روشنیوں کا اہتمام مرحلہ وار کرتا ہے تاکہ فرد کی شخصیت میں نکھار ہی پیدا نہ ہو بلکہ یہ نکھار دیر پا بھی ہو۔ اور اس کی لحد کو بھی کردار کی روشنی سے منور کرنے کا ضامن ہو۔ حضور انور نبی کریم ﷺ نے طمع، لالچ اور حرص کی مختلف کیفیات کو مختلف اوقات اور مختلف پیراؤں

میں بیان فرمایا۔ مالِ غنیمت کو اگرچہ جائز قرار دیا گیا لیکن لالچ، طمع اور حرص کے خاتمے کے لیے مالِ غنیمت کے حصول کی حوصلہ شکنی کی گئی۔

آپ ﷺ سے پوچھا گیا کہ کوئی نمود و نمائش کے لیے جہاد میں شرکت کرتا ہے، اور کوئی مالِ غنیمت کے حصول کے لیے میدانِ جنگ میں زور آزمائی کرتا ہے، آخر کس کا جہاد اللہ کی راہ میں مقبول ہوگا؟ پیغمبرِ اول و آخر و اعظم حضور پر نور نبی کریم معلمِ اعظم ﷺ نے فرمایا:

”جو شخص اللہ کے دین کی سر بلندی کے لیے جہاد کرے وہی درحقیقت اللہ کی راہ میں جہاد کرنے والا ہے۔“ (صحیح البخاری، جلد 1: صفحہ 394، صحیح مسلم، جلد 2: صفحہ 139)

سیم وزر سے محبت اور مالِ غنیمت کی رغبت کو دیکھ کر قرآن حکیم نے اس ناروا سوچ پر ناپسندیدگی کا اظہار کیا۔

”تم میں سے کوئی دنیا کا خواہشمند تھا اور تم میں سے کوئی آخرت کا طلب گار تھا۔“

(سورۃ آل عمران آیت 152)

جہاد میں مالِ غنیمت کا حصول ایک ضمنی سی بات ہے، مالِ غنیمت کا حصول جہاد کا کبھی بھی مقصود نہیں رہا۔ حضورِ انور ﷺ نے ہر مرحلہ پر اپنے ساتھیوں کی اصلاح فرمائی۔ تاکہ ان کی توجہ جہاد فی سبیل اللہ کے ایمان افروز جذبہ کی طرف مبذول رہے۔ نظریں مقصود پر ہونی چاہئیں پھر اللہ تبارک و تعالیٰ اضافی طور پر جو عنایت فرمادے اس پر سجدہ شکر بجالانا چاہئے۔

ارشاد نبوی ہے:

”جو لشکر اللہ کی راہ میں جہاد کے لیے جاتا ہے اور مالِ غنیمت حاصل کر لیتا ہے اسے اجرِ آخرت کا دو

تہائی حصہ مل جاتا ہے اور اس کا صرف ایک تہائی اجر رہ جاتا ہے اور اگر اس کو مالِ غنیمت نہ ملے تو

ان کا مکمل اجر ہوتا ہے۔“ (صحیح مسلم، جلد 2: صفحہ 140)

پہلی امتوں کے لیے غنیمت حلال نہ تھی۔ مالِ غنیمت کے بارے میں ان کے لیے اللہ، رب العالمین کا یہ حکم تھا کہ جب کسی کو غنیمت حاصل ہو جائیں تو وہ بے جان مال و متاع کو ایک کھلے میدان میں اکٹھا کر دیں اور اس سے دور ہو جائیں۔ پھر اس جمع کردہ مالِ غنیمت پر آسمان سے ایک آگ نازل ہوتی تھی اور وہ آگ اسے جلا کر راکھ کر دیتی تھی۔

اسلام سے پہلے اہل عرب کسی قانون اور ضابطہ کے پابند نہ تھے ان کی زندگی کی ساری سرگرمیاں، ان کے لالچ و مزاہوں سے وابستہ تھیں صلح و جنگ کے رسم و رواج میں عدم و انصاف کے علاوہ قوت اور دھاندلی کا دور دورہ تھا۔

دور جاہلیت میں درج ذیل ضابطہ تھا لیکن اس پر عمل شاید ہی کوئی کوئی نے کیا ہو یا کرتا ہو۔ جاہلیت کے زمانے میں جب سردار خود لشکر کے ساتھ ہوتا تھا اور اپنے حصہ سے زائد کوئی چیز چھانٹ لیتا تھا تو اس کو ”مربع“ کہتے تھے۔ یہ لفظ ربع یعنی چوتھائی سے بنا ہے کہ موجود سردار مالِ غنیمت کا چوتھائی حصہ لے لیتا تھا۔

اس کے علاوہ ”صفایا“ یا ”صفی“ ہوتے تھے۔ صفی وہ ہوتا تھا جس کو قوم کا سردار اپنے اختیار کے تحت مالِ غنیمت میں سے چن لیتا تھا۔

اسی طرح ایک تیسری چیز ”شیطہ“ ہوتی تھی۔ شیطہ اس مال کو کہتے ہیں جو لشکر کو اس کی اصل منزل اور مقصد تک پہنچنے سے پہلے راستے میں حاصل ہو جاتا ہے۔

اسی طرح قوم کے سردار یا لشکر کے سردار کے لیے ایک چوتھی چیز ہوتی تھی جو صرف اسی کا حق سمجھی جاتی تھی اور اس کو ”نقیعہ“ کہتے ہیں۔ نقیعہ وہ اونٹ ہوتا تھا جس کو قوم کا سردار مالِ غنیمت کی تقسیم سے پہلے چھانٹ کر ذبح کرتا تھا اور اس سے لوگوں کی دعوت کرتا تھا۔ (کتاب شرح حمامہ از علامہ تبریزی)

اسلام نے یک لخت ان کی اس بے راہروی کو قانون کا پابند نہیں کر دیا بلکہ آہستہ آہستہ ضرورت احکام نافذ کئے اس طرح وہ قوم جو ابھی چند سال پہلے انانیت اور سرکشی میں ضرب المثل تھی نظم و ضبط کی علمبردار بن گئی۔ بدر کی جنگ کفر و اسلام کی پہلی جنگ تھی۔ نئے مسائل جن سے مسلمان پہلے آشنا نہ تھے کا وقوع پذیر ہونا ایک قدرتی بات تھی۔

جب نصرت ربانی سے مٹھی بھر نہتے مسلمانوں نے کفار کی غرور و نخوت کو خاک میں ملا دیا اور ان کا لشکر جرار اپنے ستر سوراؤں کے لاشے اور ستر اسیر اور بہت سا سامان میدان میں چھوڑا کر بھاگا تو کچھ مسلمان دور تک ان کے تعاقب میں چلے گئے اور بعض مسلمانوں نے آگے بڑھ کر اس سامان پر قبضہ کر لیا۔

حضور پُر نور رسول کریم رُوف و رحیم ﷺ نے اپنی فوج کے ساتھ تین دن بدر میں قیام کیا اور معرکہ کے مقام سے کوچ کرنے سے قبل، فوج میں غنائم کے متعلق اختلاف پیدا ہو گیا۔

جن لوگوں نے شکست کے بعد دشمن کا تعاقب کیا۔ انہوں نے دوسروں کو کہا ہم نے دشمن کو تم سے غافل رکھا۔ اور تم نے غنائم حاصل کر لیں۔ اور اسی طرح کمان کے محافظ دستے نے کہا تم اس کے ہم سے زیادہ حقدار نہیں ہو۔ ہم نے اس وقت سامان لینا چاہا جب اس کی حفاظت کرنے والا کوئی نہ تھا لیکن ہم ڈر گئے کہ حضور انور، رسول اللہ ﷺ پر حملہ نہ ہو جائے۔ پس ہم آپ کی حفاظت کے لیے کھڑے رہے۔

اور جن لوگوں نے غنائم جمع کیں وہ کہنے لگے یہ ہماری ہیں کیونکہ ہم نے ان پر قبضہ کر لیا ہے۔ جب اختلاف بڑھ گیا تو رہبر کائنات، حبیب خدا رسول کریم رُوف و رحیم ﷺ نے حکم دیا کہ سب سامان واپس کر دیا

جائے تاکہ وہ اس کے متعلق غور کریں۔

اب سوال یہ پیدا ہوا کہ اسے تقسیم کیسے کیا جائے۔ کیا عرب کے پرانے رسم و رواج کے مطابق جو چیز جس کے ہاتھ لگے وہ لے کر چلتا بنے اور دوسرے منہ تکتے رہ جائیں یا اسلام اس کے متعلق بھی کوئی واضح ہدایت دے کر ہمیشہ کے لیے اس گڑ بڑ کو ختم کر دینا چاہتا ہے۔

اس موقع پر اللہ تبارک و تعالیٰ نے اس سے متعلق سورہ انفال کی آیت 1 نازل فرمائی:

يَسْأَلُونَكَ عَنِ الْأَنْفَالِ ۗ قُلِ الْأَنْفَالُ لِلَّهِ وَالرَّسُولِ ۚ فَاتَّقُوا اللَّهَ وَأَصْلِحُوا ذَاتَ بَيْنِكُمْ وَأَطِيعُوا اللَّهَ وَرَسُولَهُ إِن كُنْتُمْ مُؤْمِنِينَ ۝

ترجمہ: ”اے محبوب! تم سے غنیموں کا پوچھتے ہیں۔ تم فرماؤ غنیموں کے مالک اللہ اور رسول ہیں۔ تو اللہ سے ڈرو اور اپنے آپس میں صلح صفائی رکھو۔ اور اللہ اور رسول کا حکم مانو اگر ایمان رکھتے ہو۔“

(سورہ انفال آیت 1)

”یہ فرما کر کہ غنیموں کے مالک اللہ اور رسول ہیں۔“

اللہ تبارک و تعالیٰ نے، قرآن حکیم نے، اس ساری آوارگی کو ہی ختم کر دیا کہ میدان جنگ میں ہاتھ آنے والا ساز و سامان افراد کی ملکیت ہی نہیں کہ اس کی بٹائی میں ایک دوسرے سے جھگڑا شروع کریں۔ بلکہ اس کا مالک تو اللہ تبارک و تعالیٰ اور اس کا رسول مقبول ہے۔ اس لیے اللہ کا رسول اپنے مالک کے حکم سے جس طرح چاہے تقسیم فرمادے کسی کو اعتراض کا حق ہی نہیں۔

حضرت ابو امامہ الباہلی رضی اللہ عنہ فرماتے ہیں کہ میں نے حضرت عبادہ بن صامت رضی اللہ عنہ سے دریافت کیا یہ

آیت انفال کب نازل ہوئی؟

”حضرت عبادہ رضی اللہ عنہ نے فرمایا کہ یہ ہم بدریوں کے حق میں نازل ہوئی۔ جب ہم نے مال غنیمت کو بارے میں جھگڑنا شروع کیا اور اس میں ہمارے اخلاق میں خرابی پیدا ہوئی۔ تو اللہ تبارک و تعالیٰ نے اسے ہمارے اختیار سے نکال کر اپنے رسول کے حوالے کر دیا اور حضور صلی اللہ علیہ وسلم نے اسے برابر طور پر سب کو تقسیم فرمایا۔“

فتح کے پیغامبروں (حضرت زید بن حارثہ اور حضرت عبداللہ بن رواحہ رضی اللہ عنہما) کو بھیجنے کے بعد حضور انور صلی اللہ علیہ وسلم

کریم رؤف صلی اللہ علیہ وسلم خود میدان بدر سے مدینہ واپسی کے لیے روانہ ہوئے، راستے میں جب آپ صلی اللہ علیہ وسلم صفراء کی گھاٹی میں پہنچے تو وہاں آپ نے مال غنیمت تقسیم فرمایا۔ اس مال میں ایک سو پچاس اونٹ اور دس گھوڑے تھے۔ اس کے علاوہ ہر قسم کا سامان ہتھیار، کپڑے اور بے شمار کھالیں اور اون وغیرہ تھی جو مشرک اپنے ساتھ تجارت کے لیے لے کر آئے تھے۔

آپ ﷺ کے ہمراہ مشرک قیدی بھی تھے اور مشرکین سے حاصل کیا ہوا مالِ غنیمت بھی، آپ ﷺ نے حضرت عبداللہ بن کعب بنی النضرؓ کو اس کی نگرانی سونپی تھی۔ جب آپ ﷺ وادی صفراء کے درے سے باہر نکلے تو درے اور تلذیہ کے درمیان ایک ٹیلے پر پڑاؤ ڈالا۔ اور وہیں خمس (پانچواں حصہ) علیحدہ کر کے باقی مالِ غنیمت مسلمانوں پر برابر برابر تقسیم کر دیا۔

اس تقسیم کے وقت حضرت محمد رسول اللہ ﷺ کی طرف سے ایک شخص نے اعلان کیا: ”جس شخص نے کسی کو قتل کیا اس کے جسم کا سامان اسی کو ملے گا اور جس نے جس شخص کو گرفتار کیا وہ قیدی اسی کا ہے۔“

جیسا کہ بیان ہوا، غالباً یہ اعلان حضور پر نور نبی کریم رؤف ورحیم ﷺ کی طرف سے دو مرتبہ کرایا گیا۔ ایک مرتبہ جنگ کے وقت تاکہ مجاہدین کو جہاد کی ترغیب ہو اور دوسری مرتبہ مالِ غنیمت تقسیم کئے جانے کے وقت یہی اعلان دہرایا گیا۔

چنانچہ مرنے والوں کے جسموں کے ساز و سامان اور قیدیوں کے علاوہ جو مال بچا وہ مسلمانوں میں برابر تقسیم کیا گیا۔

(مسند احمد جلد 5 صفحہ 323، 324..... حاکم، مستدرک جلد 2 صفحہ 326..... السیرۃ النبویہ لابن کثیر جلد 2 صفحہ 472)

البتہ علماء سیرت کا اس امر میں اختلاف ہے کہ کیا ان اموال سے خمس نکالا گیا یا نہیں۔ بعض کی رائے یہ ہے کہ اس وقت تک وہ آیت نازل نہیں ہوئی تھی جس میں خمس نکالنے کا حکم ہے۔ اس لیے خمس نکالے بغیر یہ اموال غنیمت تمام مجاہدین میں مساوی طور پر تقسیم کر دیئے گئے لیکن علامہ ابن کثیر وغیرہ کی رائے یہ ہے کہ ان اموال سے پہلے خمس نکالا گیا پھر بقیہ اموال کو برابر تقسیم کیا گیا۔

شیخ محمد ابوزہرہ رحمۃ اللہ علیہ نے اسی رائے کو ترجیح دی ہے وہ لکھتے ہیں:

”یعنی میں اس قول کو ترجیح دیتا ہوں جو حافظ ابن کثیر نے پسند کیا ہے۔“ (خاتم النبیین جلد 2 صفحہ 652)

مالِ غنیمت میں سے صرف ان مجاہدین کو ہی حصہ نہیں دیا گیا جنہوں نے عملی طور پر جنگ میں شمولیت کی تھی بلکہ ان حضرات کو بھی حصہ دیا گیا جن کو کسی اہم فریضہ کے انجام دینے کے لیے کسی دوسری جگہ متعین فرمایا تھا۔

مدینہ طیبہ سے روانہ ہونے سے پہلے حضور پر نور نبی اکرم ﷺ نے حضرت طلحہ بن عبید اللہ اور حضرت سعید بن زید رضی اللہ عنہما کو ابوسفیان کے قافلہ اور قریش مکہ کی سرگرمیوں کے بارے میں معلومات فراہم کرنے کے لیے روانہ کیا۔ وہ تعمیل ارشاد کے بعد مدینہ طیبہ پہنچے تو حضور انور نبی کریم رؤف ورحیم ﷺ اس وقت بدر کے لیے تشریف لے جا چکے تھے۔ یہ دونوں حضور انور نبی کریم رؤف ورحیم ﷺ کے پیچھے روانہ ہو گئے۔ ان کی ملاقات

اس وقت ہوئی جب حضور پر نور نبی کریم رؤف ورحیم ﷺ بدر میں فتح مبین حاصل کرنے کے بعد واپس تشریف لارہے تھے۔ ان دو صاحبان نے اگرچہ جنگ میں عملی طور پر شرکت نہیں کی تھی لیکن انہیں بھی مالِ غنیمت سے حصہ دیا گیا۔

اسی طرح سبیس بن عمر اور عدی بن الزغباء جو بنی جحہ قبیلہ کے فرد تھے، ان کو بھی دشمن کی نقل و حرکت کے بارے میں معلومات حاصل کرنے کے لیے بھیجا گیا تھا۔ ان کو بھی مالِ غنیمت سے حصہ دیا گیا۔

حضرت عثمان رضی اللہ عنہ کو بھی مالِ غنیمت سے حصہ دیا گیا۔ کیونکہ رحمت دو عالم ﷺ کے ارشاد کی تعمیل میں حضور پر نور نبی کریم رؤف ورحیم ﷺ کی صاحبزادی حضرت رقیہ رضی اللہ عنہا کی تیمارداری کے سلسلہ میں بدر میں شریک نہیں ہو سکے تھے۔

مدینہ طیبہ سے روانہ ہونے سے پہلے حضرت ابولبابہ بن عبدالممنذر رضی اللہ عنہ کو آپ نے وہاں کا قائم مقام والی مقرر کیا۔ انہیں بھی مالِ غنیمت سے حصہ دیا گیا۔ قبا اور العالیہ کے علاقہ کے انتظام کے لیے حضرت عاصم بن عدی رضی اللہ عنہ کو مقرر فرمایا۔ انہیں بھی مالِ غنیمت سے حصہ عطا فرمایا۔

الروحاء کے مقام پر خوات بن جبر رضی اللہ عنہا کی پنڈلی کی ہڈی ٹوٹ گئی اور انہیں واپس بھیج دیا گیا۔ اس طرح حضرت حارث بن صمہ رضی اللہ عنہ کو بھی چوٹ لگی انہیں بھی علاج کے لیے واپس بھیجا ان دونوں کو بھی مالِ غنیمت سے حصہ ملا۔

یہ وہ لوگ ہیں جنہوں نے جنگ میں عملی طور پر شرکت نہیں کی لیکن حضور انور نبی کریم رؤف ورحیم سرکار دو عالم ﷺ کے احکام کی تعمیل میں مصروف تھے اس لیے نہ صرف انہیں مالِ غنیمت میں سے مجاہدین کے برابر حصہ دیا گیا بلکہ ان سب کو جہاد کے اجر و ثواب کی بھی بشارت دی گئی۔ (التساب الاشراف جلد 1 صفحہ 288، 289)

اسیران جنگ کا فدیہ

اہل مدینہ کی غالب اکثریت لکھنے پڑھنے سے بے بہرہ تھی گنتی کے صرف چند آدمی لکھنا پڑھنا جانتے تھے ان اسیران جنگ میں سے جو لوگ مفلس تھے اور فدیہ کی رقم ادا کرنے سے قاصر تھے۔ لیکن کچھ پڑھے لکھے تھے ان سے علم کی روشنی پھیلانے کا کام لیا گیا۔

علم روشنی ہے اور اسلام روشنی کی ہر تفہیم و ہر شکل کا مظہر ہے۔ غار حرا کی تاریکیوں میں بھی یہی روشنی اتری تھی۔ اور بدر کے قیدیوں کے مستقبل کا فیصلہ کرتے وقت بھی علم کی اسی روشنی کا فروغ، بصیرت نبوی ﷺ کے پیش نظر تھا۔ جو قیدی لکھنا پڑھنا جانتے تھے لیکن فدیہ کی رقم ادا کرنے سے قاصر تھے حضور انور نبی، علم پرور معلم اعظم ﷺ نے اپنی علم پروری کا ثبوت یوں دیا کہ ارشاد فرمایا: جو قیدی دس بچوں کو لکھنا پڑھنا سکھا دے گا اسے آزاد کر دیا جائے گا۔ جب کوئی قیدی اس شرط کو پورا کر دیتا، دس بچوں کو اچھی طرح لکھنے پڑھنے کے قابل بنا دیتا

تو اسے فدیہ لیے بغیر آزاد کر دیا جاتا۔

امام ابن سعد الطبقات میں روایت بیان کرتے ہیں:

”اسیران بدر کا فدیہ چالیس چالیس اوقیہ تھا جس کے پاس فدیہ نہ تھا اس نے دس مسلمانوں کو پڑھنا لکھنا سکھا دیا۔ حضرت زید بن ثابت رضی اللہ عنہ ان سیکھنے والوں میں سے ایک تھے۔“ (الطبقات لابن سعد، جلد 2: صفحہ 22) حضرت ابن عباس رضی اللہ عنہما سے روایت ہے:

”بدر کے روز جن قیدیوں کے پاس فدیہ نہ تھا رسول اللہ صلی اللہ علیہ وسلم نے ان کے لیے جو فدیہ مقرر فرمایا وہ یہ تھا کہ وہ (قیدی) انصار کے بچوں کو پڑھنا لکھنا سکھا دیں۔“ (مسند احمد، جلد 1: صفحہ 247)

اور جو لوگ فدیہ کی رقم ادا کرنے سے عاجز تھے رحمتِ دو عالم صلی اللہ علیہ وسلم نے ان کو فدیہ لیے بغیر آزاد کر دیا ان میں سے چند کے نام یہ ہیں:

- 1- ابو العاص بن الربیع حضرت زینب نے ان کے فدیہ کے لیے اپنا سونے کا ہار بھیجا تھا جو انہیں واپس کر دیا گیا اور ابو العاص کو رہا کر دیا گیا۔ ان کا تعلق بنی عبد شمس سے تھا۔
- 2- بنو مخزوم سے مطلب بن حطب اسے بھی بغیر فدیہ لیے آزاد کر دیا۔
- 3- صفی بن ابی رفاعہ
- 4- ابو عزمہ

5- عمرو بن عبد اللہ یہ مفلس تھا۔ اور بہت سی بچیوں کا باپ تھا اس نے بارگاہ رسالت مآب میں عرض کی یا رسول اللہ! آپ جانتے ہیں کہ میرے پاس پھوٹی کوڑی بھی نہیں میں محتاج بھی ہوں اور عیالدار بھی ہوں مجھ پر احسان فرمائیے۔ حضور پر نور نبی کریم رؤف ورحیم رسول اللہ صلی اللہ علیہ وسلم نے اس کو آزاد فرما دیا۔ اور اس سے صرف یہ وعدہ لیا کہ وہ اسلام کے دشمنوں کی امداد نہیں کرے گا۔

اس نے حضور کی توصیف میں ایک قصیدہ لکھا جس کے دو شعر آپ بھی پڑھیے اور لطف اٹھائیے۔

”کون ہے جو میری طرف سے اللہ کے رسول محمد صلی اللہ علیہ وسلم کو یہ پیغام پہنچائے کہ آپ برحق ہیں اور آپ کا مالک ساری تعریفوں سے موصوف ہے۔ آپ وہ شخص ہیں جو حق اور ہدایت کی طرف دعوت دیتے ہیں اور اس بات پر اللہ تبارک و تعالیٰ گواہ ہے جو بہت بڑا ہے۔“

حضورِ انور صلی اللہ علیہ وسلم کے چچا عباس کا فدیہ

حضرت عباس بن عبدالمطلب حضورِ انور نبی کریم رؤف ورحیم صلی اللہ علیہ وسلم کے چچا تھے۔ ان کا شمار مکہ کے سرمایہ داروں میں ہوتا تھا۔ آپ بھی اسیران بدر میں شامل تھے۔ بحیثیت قیدی ان سے بھی فدیہ وصول کیا گیا۔ ابن کثیر کے بیان کے مطابق صحابہ کرام رضی اللہ عنہم نے حضورِ انور نبی کریم رؤف ورحیم صلی اللہ علیہ وسلم سے قرابت داری کی وجہ سے

ان کا فدیہ معاف کرنے کی تجویز پیش کی، جسے پیغمبر اول و آخر و اعظم، پیغمبر عدل و مساوات ﷺ نے قبول نہ فرمایا۔ غزوہ بدر میں اور غزوہ بدر کے بعد قدم قدم پر دنیاوی رشتوں پر روحانی، مذہبی نظریاتی رشتوں کی برتری ثابت ہوتی ہے۔ فاتح فوج کے سپہ سالار اعظم ﷺ کے چچا بھی عام قیدیوں میں شامل ہیں اور عام قیدیوں کی طرح ان سے بھی فدیہ لے کر انہیں رہا کیا جاتا ہے۔ انہوں نے اپنے فدیے کی رقم کے علاوہ اپنے دونوں بھائیوں اور اپنے حلیف کا فدیہ بھی ادا کیا جس کی مقدار سواوقیہ تھی۔

امام بخاری، امام بیہقی نے حضرت انس بن مالک رضی اللہ عنہ سے روایت کیا ہے کہ بعض انصار نے درخواست کی کہ اگر حضور اجازت دیں تو ہم آپ ﷺ کے چچا عباس کو فدیہ لیے بغیر رہا کر دیں۔ حضور ﷺ نے فرمایا ہم انہیں ایک درہم بھی معاف نہیں کریں گے۔ فدیہ کے لیے کوئی خاص مقدار متعین نہ تھی۔ ہر شخص سے حسب حیثیت فدیہ لیا جاتا تھا۔ کسی سے چار ہزار درہم۔ کسی سے دو ہزار درہم۔ کسی سے صرف ایک ہزار درہم نادار لوگوں سے کچھ بھی نہیں لیا گیا۔ بلاعوض انہیں رہا کر دیا گیا۔ (سبل الہدیٰ والرشاد جلد 4 صفحہ 105)

حضرت عباس کو کہا گیا کہ آپ بھی آزاد ہونا چاہتے ہیں تو چار سو درہم فدیہ ادا کیجئے اور آزاد ہو جائیے۔ حضرت عباس نے کہا کہ میرے پاس اتنا مال نہیں کہ میں اس قدر فدیہ ادا کر سکوں۔ حضور پر نور، عالم خفا و غیوب، مخبر صادق ﷺ نے فرمایا: چچا جان وہ مال کدھر گیا جو آپ نے میری چچی ام الفضل کے ساتھ مل کر زمین میں دفن کر دیا تھا؟ اور میری چچی کو کہا تھا کہ اگر میں میدان جنگ میں مارا جاؤں تو یہ مال میرے بچوں۔ فضل، عبد اللہ، اور قثم کے حوالے کر دینا۔

دلوں کے پوشیدہ مناظر دیکھ لینے والے نبی برحق ﷺ کا یہ فرمان سن کر وہ ششدر رہ گئے۔ کیونکہ اس بات کا علم ان کے اور ان کی بیوی کے سوا کسی تیسرے آدمی کو نہ تھا۔ یوم بدر پر مسلمانوں نے ان کے قبضہ سے چالیس اوقیہ لیے تھے۔ ایک اوقیہ چالیس درہم کا ہوتا ہے اور یہ سونا یا رقم وہ تھی جو حضرت عباس لشکر کفار پر خرچ کرنے کے لیے اپنے ساتھ لائے تھے جس میں سے وہ کچھ خرچ نہ کر سکے وہ ان سے لے لیا گیا۔ انہوں نے یہ رقم فدیے میں سے منہا کرانا چاہی۔ لیکن حضور انور نبی کریم رؤف و رحیم ﷺ نے فرمایا: وہ تمہارے چالیس اوقیہ مال غنیمت تھا اس کا فدیہ کی رقم کے ساتھ کوئی تعلق نہیں۔

(سبل الہدیٰ والرشاد جلد 4 صفحہ 105) (تاریخ طبری، جلد 2: صفحہ 290)

ابن اسحاق کہتے ہیں کہ سب سے مہنگا فدیہ حضرت عباس سے لیا گیا انہوں نے سواوقیہ سونا بطور فدیہ ادا کیا۔

روز بدر نوفل بھی قیدی بنا لیا گیا تھا۔ جب فدیہ کا وقت آیا تو حضور پر نور، عالم خفا و غیوب، مخبر صادق ﷺ نے اسے فرمایا:

”جدہ میں تمہارے جو نیزے رکھے ہیں وہ فدیہ کے طور پر دے دو۔ ہم تمہیں آزاد کر دیں گے۔ نوفل یہ سن کر ہکا بکا ہو گیا کہنے لگا اس بات کا علم میرے سوا کسی اور کو نہ تھا۔ آپ (ﷺ) کو اس راز کا علم ہے میں یہ جان کر گواہی دیتا ہوں کہ آپ اللہ کے سچے رسول ہیں۔ جدہ میں ان کے ایک ہزار نیزے تھے وہ سب انہوں نے بطور فدیہ دے دیئے۔ (سبل الہدیٰ والرشاد جلد 4 صفحہ 105)

ان جنگی قیدیوں میں ابوسفیان کا بیٹا عمرو بھی تھا۔ مشرکین اہل مکہ نے ابوسفیان کو کہا کہ لوگ اپنے عزیزوں کا فدیہ ادا کر کے انہیں آزاد کر رہے ہیں۔ تم بھی اپنے بیٹے عمرو کا فدیہ ادا کرو۔ تاکہ اسے رہائی مل جائے۔ ابوسفیان کہنے لگا۔ حظلہ کا خون بھی بہا، اب میں انہیں مال بھی بطور فدیہ دوں یہ مجھ سے نہیں ہو سکتا۔ عمرو کو ان کے پاس ہی اسیر رہنے دو۔ وہ اسے اپنے پاس رکھ لیں۔ مجھے کوئی اعتراض نہیں جب وہ اس سے تنگ آئیں گے تو خود ہی چھوڑ دیں گے۔

اتفاق یہ ہوا کہ انہیں دنوں سعد بن نعمان الانصاری رضی اللہ عنہما مع اپنی بیوی کے عمرہ ادا کرنے کے لیے مکہ روانہ ہوئے۔ انہیں یہ وہم بھی نہ تھا کہ کوئی انہیں اسیر بنا لے گا۔ مدینہ طیبہ کے نواح میں نقیع نام کی ایک بستی ہے اپنے ریوڑ سمیت حضرت سعد رضی اللہ عنہ وہاں قیام پذیر تھے۔ وہاں لوگوں نے انہیں بتایا کہ قریش مکہ کسی ایسے شخص سے تعرض نہیں کرتے جو عمرہ یا حج ادا کرنے کے لیے وہاں جاتا ہے۔

جب یہ دونوں مکہ پہنچے تو ابوسفیان نے ان کو اپنا قیدی بنا لیا اور اپنے بیٹے عمرو کے بدلے میں اسے محبوس کر لیا۔ جب ان کے قبیلہ بنو عمرو بن عوف کو پتہ چلا کہ ان کے قبیلہ کے ایک فرد سعد بن نعمان رضی اللہ عنہ کو بمع اہل و عیال ابوسفیان نے اپنا قیدی بنا لیا ہے۔ تو انہوں نے حضور پر نور سرور کائنات صلی اللہ علیہ وسلم کو یہ اطلاع دی اور عرض کی کہ حضور صلی اللہ علیہ وسلم ہمیں عمرو بن ابی سفیان دیں۔ تاکہ اس کے بدلے میں ہم سعد بن نعمان اور اس کے اہل و عیال کو چھڑا سکیں۔ حضور انور نبی کریم روف و رحیم صلی اللہ علیہ وسلم نے ان کی اس گزارش کو شرف قبولیت بخشا۔ چنانچہ عمرو کو ابوسفیان کے حوالے کیا گیا جس کے بدلہ میں سعد کو آزاد کر لیا۔ (سبل الہدیٰ والرشاد جلد 4 صفحہ 108)

اسیران جنگ میں ایک قیدی ابووداعہ بن ضمیرہ لسہمی بھی تھا۔ حضور پر نور عالم خفا و غیوب، مخبر صادق رسول اللہ صلی اللہ علیہ وسلم نے فرمایا کہ اس شخص کا لڑکا بڑا زریک اور مالدار ہے۔ یوں معلوم ہوتا ہے کہ اپنے باپ کا فدیہ ادا کرنے کے لیے آیا چاہتا ہے۔

جب قریش نے یہ فیصلہ کیا تھا کہ مسلمانوں کو اپنے رشتہ داروں کا فدیہ ادا کر کے انہیں رہا کرانے میں جلدی نہیں کریں گے۔ تو اس کے بیٹے نے ان کی تائید کی اور کہا کہ تم فدیہ ادا کرنے میں ہرگز جلدی نہ کرنا۔ انہیں تو یہ کہا اور خود وہاں سے کھسک آیا اور مدینہ جا پہنچا۔ اور چار ہزار درہم فدیہ دے کر اپنے باپ کو آزاد کرا کے اپنے ساتھ لے آیا۔ یہ پہلا قیدی تھا جسے فدیہ لے کر مسلمانوں نے آزاد کیا۔ فتح مکہ کے دن یہ مشرف بہ

اسلام ہو گیا۔ (سبل الہدیٰ والرشاد جلد 4 صفحہ 106)

ابوالعاص و امداد فخر کائنات

اسیران جنگ میں حضور انور نبی کریم ﷺ و رحیم ﷺ کا امداد ابوالعاص بن ربیع بھی تھا۔ یہ حضور پر نور نبی کریم ﷺ کی صاحبزادی حضرت زینب رضی اللہ عنہا کا شوہر تھا۔
ابوالعاص حضور پر نور نبی کریم ﷺ کا امداد ہی نہیں بلکہ ساتھ ہی حضرت خدیجہ رضی اللہ عنہا کی بہن ہالہ کا بیٹا بھی تھا۔

حضرت زینب رضی اللہ عنہا نے اپنے شوہر ابوالعاص اور اس کے بھائی عمرو کا تاوان جنگ ادا کرنے کے لیے اپنا وہ ہار بھیجا جو ان کی والدہ ماجدہ ام المومنین حضرت خدیجہ رضی اللہ عنہا نے ان کو ان کی رخصتی کے وقت پہنایا تھا۔
حضور انور نبی کریم ﷺ نے اس ہار کو دیکھا تو پہچان لیا۔ اسے دیکھ کر حضور انور نبی کریم ﷺ پر شدید رقت طاری ہو گئی۔ فرمایا کہ اگر مناسب سمجھو تو میری لخت جگر، زینب کے قیدی کو آزاد کر دو اور بطور فدیہ یہ جو ہار زینب نے بھیجا ہے وہ بھی واپس کر دو تو بہت بہتر ہوگا۔ صحابہ کرام رضی اللہ عنہم نے عرض کی آپ ﷺ کا ارشاد ہمارے سر آنکھوں پر۔ چنانچہ انہوں نے ہار بھی واپس کر دیا اور ان کے قیدیوں کو بلا معاوضہ رہا کر دیا۔

کچھ روایات میں ہے کہ حضرت زینب رضی اللہ عنہا مدینہ ہجرت نہ کر سکی تھیں۔ انہوں نے ابوالعاص کے فدیے کے طور پر وہ ہار بھیجا جو انہیں شادی پر حضرت خدیجہ رضی اللہ عنہا نے تحفہً دیا تھا۔ حضور انور نبی کریم ﷺ کی نظر جب اس ہار پر پڑی تو حضرت خدیجہ رضی اللہ عنہا کی رفاقت کے ایام یاد آ گئے۔ اعلان نبوت کے بعد کفار کی چیرہ دستیوں کا جس طرح مقابلہ کیا تھا وہ سارے مناظر نظروں میں گھوم گئے۔ اسلام کے لیے حضرت خدیجہ رضی اللہ عنہا کی قربانیاں پھر سے نظر کے سامنے آ گئیں۔ آپ ﷺ پر رقت طاری ہو گئی۔ چشمان مقدس اشکبار ہو گئیں۔ پلکوں پر آنسوؤں کی جھال لگ گئی۔ آپ ﷺ نے فرمایا: ”اے مسلمانو! اگر تم مناسب سمجھو تو زینب کے اسیر کو رہا کر دو اور ہار بھی واپس کر دو۔ چنانچہ صحابہ کرام رضی اللہ عنہم نے بخوشی وہ ہار واپس کر کے اپنے آقا ﷺ کی رضا کی تکمیل کی سعادت حاصل کی۔ حضور پر نور نبی کریم ﷺ نے ابوالعاص سے عہد لیا کہ وہ حضرت زینب رضی اللہ عنہا کو مدینہ بھیج دے گا۔ بعد میں ابوالعاص نے اسلام قبول کر لیا تو حضرت زینب رضی اللہ عنہا کے نکاح کی تجدید کر دی گئی ایک دوسری روایت کے مطابق سابقہ نکاح ہی بحال رہا۔ (تاریخ طبری، جلد 2: صفحہ 291)

سرکار دو عالم ﷺ نے ابوالعاص سے وعدہ لیا کہ وہ حضور انور نبی کریم ﷺ کی صاحبزادی کو مدینہ طیبہ روانہ کر دے گا۔ جب وہ چلا گیا تو حضور پر نور نبی کریم ﷺ نے زید بن حارثہ رضی اللہ عنہ اور ایک انصاری کو حکم دیا کہ وہ مکہ جائیں اور بطن یا حج میں رک جائیں۔ جب حضرت زینب رضی اللہ عنہا ان کے پاس سے

گزریں تو ان کو ہمراہ لے کر میرے پاس پہنچا دیں۔ اپنے آقا کے فرمان کو بجالانے کے لیے دونوں روانہ ہو گئے۔ ابوالعاص جب مکہ پہنچا تو اس نے حضرت زینب رضی اللہ عنہا کو کہا کہ وہ مدینہ اپنے والد ماجد کے پاس جاسکتی ہیں۔

علامہ ابن ہشام نے اپنی سیرت میں اس واقعہ کا تفصیل سے ذکر کیا ہے اس سے استفادہ کرتے ہوئے اس کا خلاصہ پیش خدمت ہے۔

ابوالعاص بن ربیع، حضرت ام المومنین خدیجہ رضی اللہ عنہا کی ہمیشہ ہالہ کا بیٹا تھا۔ انہوں نے حضور انور نبی کریم رؤف ورحیم ﷺ سے گزارش کی کہ میری یہ خواہش ہے کہ حضور پر نور ﷺ ہماری بیٹی زینب کا رشتہ میرے بھانجے ابوالعاص کو عطا فرمائیں۔ سرکار دو عالم ﷺ اپنی وفا شعار رفیقہ حیات کی بات ٹالا نہیں کرتے تھے۔ چنانچہ حضور پر نور نبی کریم رؤف ورحیم ﷺ نے ان کی خواہش کا احترام کرتے ہوئے یہ رشتہ دینا منظور کر لیا۔

حضرت خدیجہ رضی اللہ عنہا ابوالعاص کو اپنے فرزند کی طرح عزیز رکھتی تھیں۔ اللہ تبارک و تعالیٰ نے جب اپنے اس محبوب بندے کو شرف نبوت سے سرفراز فرمایا تو حضرت خدیجہ اور آپ کی ساری صاحبزادیاں حضور پر ایمان لے آئیں۔ لیکن ابوالعاص اپنے آبائی عقیدہ پر قائم رہا۔ حضور پر نور نبی کریم رؤف ورحیم ﷺ نے اپنی دوسری صاحبزادی حضرت رقیہ یا ام کلثوم کی شادی اپنے چچا ابولہب کے بیٹے عتبہ سے کر دی۔ مگر رخصتی نہ فرمائی۔ نبی کریم رؤف ورحیم ﷺ نے تبلیغ دین شروع کی تو مکہ کے رؤساء جو پہلے حضور پر سو جان سے فدا تھے۔ وہ خون کے پیاسے بن گئے۔

انہوں نے باہم مشورہ کیا کہ تم لوگوں نے ان کی بچیوں کے رشتے لے کر انہیں اس فکر سے آزاد کر دیا ہے۔ اور اب وہ فارغ ہو کر تمہارے بتوں کی بیخ کنی میں لگ گئے ہیں۔ ان کی بیٹیوں کو طلاق دے کر ان کے گھر میں بٹھا دو جب وہ اپنی جواں بیٹیوں کو اپنے گھر اجڑ کر بیٹھے ہوئے دیکھیں گے تو خود ہی ان کا دماغ درست ہو جائے گا۔ اور ہمارے عقیدہ کے خلاف جو مہم انہوں نے شدت سے شروع کر رکھی ہے وہ ماند پڑ جائے گی۔

چنانچہ ان کا ایک وفد ابوالعاص کے پاس گیا اور اسے کہا کہ تم زینب دختر محمد (ﷺ) کو طلاق دے دو۔ اس کے بدلے میں خاندان قریش کی جس دوشیزہ کے رشتہ کا تم مطالبہ کرو گے اس کے ساتھ تمہارا عقد زواج کر دیا جائے گا۔ اس نے دو ٹوک جواب دیا کہ میں اپنی رفیقہ حیات کو کسی قیمت پر جدا کرنے کے لیے تیار نہیں اور نہ مجھے اس کے عوض کوئی دوسرا رشتہ پسند ہے۔ حضور پر نور سرکار دو عالم ﷺ اس کے اس جواب پر اس کی تعریف فرمایا کرتے۔

پھر وہ وفد عتبہ بن ابی لہب کے پاس گیا اور یہی پیشکش اس کے سامنے پیش کی۔ عتبہ نے کہا کہ اگر تم مجھے ابان بن سعید بن العاص یا سعید بن عاصم کی لڑکی کا رشتہ دو تو میں اپنی زوجہ دختر محمد (ﷺ) کو طلاق دینے کے

لیے تیار ہوں۔ چنانچہ اس بد بخت نے طلاق دے دی۔ اور اس کا عقد نکاح سعید بن عاصم کی بیٹی سے کر دیا گیا۔ ابھی اس دختر نیک اختر کی رخصتی نہیں ہوئی تھی۔ یوں اللہ تبارک و تعالیٰ نے اپنے حبیب ﷺ کی لخت جگر کو ان کے سنگدل مشرک سسرال کے چنگل سے رہائی کا سامان فرما دیا۔

اس وقت تک یہ حکم نازل نہیں ہوا تھا کہ مومن کی بچی کا نکاح مشرک سے نہیں ہو سکتا۔ یہ حکم 6 ہجری میں صلح حدیبیہ کے بعد نازل ہوا۔ اس واقعہ کے چند سال بعد حضور ﷺ نے ہجرت فرمائی۔ 2 ہجری میں واقعہ بدر رونما ہوا۔ جس میں یہ ابوالعاص جنگی قیدیوں کے ساتھ گرفتار ہو کر مدینہ طیبہ آیا۔

حضرت زینب رضی اللہ عنہا فرماتی ہیں کہ جب مکہ سے روانہ ہونے کی تیاری کر رہی تھی تو ہند بنت عتبہ میرے پاس آئی اور کہنے لگی۔ اے میرے چچا کی بیٹی! اگر تجھے ذرا سفر کے طور پر کسی چیز کی ضرورت ہو یا اثنائے سفر کوئی رقم درکار ہو تو ذرا نہ شرمادو۔ مجھے چپکے سے بتا دو میں تمہارے حکم کی تعمیل کروں گی۔ آپ کہتی ہیں کہ اس کی پیشکش سچی تھی۔ وہ اس سے مجھ کو دھوکا نہیں دینا چاہتی تھی۔ لیکن میں نے اس کے سامنے اس راز کو فاش کرنا مناسب نہ سمجھا اور بات کو ٹال دیا۔

جب آپ نے تیاری مکمل کر لی تو ان کے خاوند کا بھائی کنانہ بن ربیع سواری کے لیے ایک اونٹ لے آیا۔ اس پر آپ سوار ہو گئیں۔ کنانہ نے اپنی کمان اور ترکش جمائل کیا اور دن کے اجالے میں انہیں لے کر مکہ سے روانہ ہو گیا۔ قریش کو جب اس واقعہ کا علم ہوا تو انہوں نے چہ میگوئیاں شروع کر دیں۔ چند جوان آپ کے تعاقب میں نکلے۔ ذی طویٰ کے مقام پر انہوں نے آپ کو آ لیا۔ ہبار بن اسود بن مطلب، سب سے پیش پیش تھا۔ جس ہودج میں آپ بیٹھی تھیں اس کے قریب پہنچ کر اپنا نیزہ لہرا لہرا کر آپ کو خوفزدہ کرنا شروع کر دیا۔

ایک روایت میں ہے کہ آپ امید سے تھیں خوف و فزع کی وجہ سے وہ ضائع ہو گیا۔ آپ کے خاوند کے بھائی کنانہ نے جب یہ دیکھا تو اس نے اپنا اونٹ بٹھا دیا اپنی ترکش کے تیر نکال کر سامنے رکھ دیئے اور انہیں للکار کر کہا۔ بخدا! جو شخص تم میں سے میرے قریب آنے کی جسارت کرے گا میں اپنا تیر اس کے سینے میں پیوست کر دوں گا۔ سب پر سکتہ طاری ہو گیا اور وہ پیچھے ہٹ گئے۔

اتنے میں ابوسفیان مکہ کے معززین کو ہمراہ لے کر وہاں پہنچ گیا۔ اس نے کنانہ کو کہا بس۔ بس اب اس وقت تک تیر نہ چلانا جب تک ہم تمہارے ساتھ گفتگو نہ کر لیں۔ وہ رک گیا۔ ابوسفیان آگے بڑھ کر اس کے قریب آ گیا اور اسے کہنے لگا کہ تم نے اچھا نہیں کیا، دن کے اجالے میں لوگوں کے سامنے اعلانیہ اس خاتون کو لے کر تم چل پڑے ہو۔ حالانکہ آج جس مصیبت میں ہم مبتلا ہیں۔ تم اس سے بے خبر نہیں۔ ان حالات میں اگر تم اعلانیہ ان کی بیٹی کو لے جاؤ گے۔ تو جو لوگ یہ بات سنیں گے وہ یہی کہیں گے کہ اب ہم بالکل عاجز اور ناکارہ ہو گئے ہیں اور یہ بات ہمارے زخموں پر نمک پاشی کا باعث بنے گی۔

مجھے اپنی زندگی کی قسم! ہمیں ان کو یہاں روکنے سے کوئی دلچسپی نہیں۔ اور نہ اس طرح ہماری آتش انتقام سرد ہو سکتی ہے۔ تم سردست انہیں لے کر واپس چلے جاؤ۔ چند روز تک یہ ہنگامہ ختم ہو جائے گا لوگ اس واقعہ کو بھول جائیں گے۔ پھر کسی رات کو اندھیرے میں انہیں لے کر چلے جانا۔ لوگ یہ دیکھ کر مطمئن ہو جائیں گے کہ ہم نے انہیں لوٹا دیا۔ کنانہ نے یہ تجویز مان لی۔ اور حضرت زینب کو لے کر گھر واپس آ گیا۔

چند روز گزرنے کے بعد جب چہ میگوئیاں ختم ہو گئیں اور ماحول پرسکون ہو گیا۔ تو کنانہ رات کی تاریکی میں خاموشی سے ان کو ہمراہ لے کر روانہ ہو گیا۔ وادی یانج میں حضرت زید بن حارثؓ اپنے ایک ساتھی کے ساتھ چشم براہ تھے۔ وہاں پہنچ کر حضرت زینبؓ کو ان کے حوالے کر دیا۔

حضرت زیدؓ انہیں ہمراہ لے کر وہاں سے روانہ ہوئے اور انہیں بخیر و عافیت مدینہ طیبہ میں حضور انور نبی کریم رؤف ورحیم ﷺ کی خدمت میں پہنچا دیا۔ آپ کے دوسرے ساتھی کا نام ابن ہشام نے ابو خثیمہؓ بتایا ہے۔ جو انصار کے قبیلہ بنو سالم بن عوف کے ایک فرد تھے۔

حضرت ابو ہریرہ فرماتے ہیں کہ حضور انور نبی کریم سرکارِ دو عالم ﷺ نے ایک سر یہ روانہ کیا جس میں (ابو ہریرہ) بھی شریک تھا۔ ہمیں رخصت کرتے ہوئے حضور پر نور نبی کریم رؤف ورحیم ﷺ نے فرمایا:

”اگر ہبار بن اسود تمہارے قابو میں آجائے تو اسے اور اس کے دوسرے ساتھی کو جنہوں نے میری بیٹی کو اذیت پہنچائی آگ کا لاؤ جلا کر انہیں اس میں پھینک دینا تا کہ وہ جل بھن کر راکھ ہو جائیں۔“

لیکن دوسری صبح حضور انور نبی کریم رؤف ورحیم ﷺ نے ارشاد فرمایا:

جلا کر عذاب دینا صرف اللہ عزوجل کو سزاوار ہے اگر تم ان دونوں مشرکوں پر قابو پاؤ تو ان کو قتل کر دو۔“

(تاریخ طبری جلد 2 صفحہ 291..... السیرۃ النبویہ لابن ہشام جلد 2 صفحہ 302)

ابوالعاص کا ایمان

آخر کار اللہ تبارک و تعالیٰ نے ایسے حالات پیدا کر دیئے کہ ابوالعاص کفر و شرک کی عفتونوں (گندگی، برائی، بدبو) سے گھبرا کر اور دل برداشتہ ہو کر حلقہ سرفروشان اسلام میں داخل ہو گیا اس کی تفصیل بھی سیرت ابن ہشام سے ماخوذ ہے۔

اس واقعہ کے بعد ابوالعاص مکہ میں مقیم رہا۔ اور حضرت زینبؓ سرورِ دو عالم ﷺ کے ظل عاطفت میں سکونت پذیر رہیں۔ ابوالعاص بڑا متمول، دانشمند، دیانتدار تاجر تھا۔ اس کی شہرت سارے علاقہ میں بہت اچھی تھی۔ فتح مکہ سے کچھ عرصہ پہلے اس نے ایک تجارتی کاروان لے کر ملک شام جانے کی تیاری شروع کر دی۔ لوگوں کو پتہ چلا تو اس کی اچھی شہرت اور کاروبار میں اس کی مہارت کی وجہ سے انہوں نے اس قافلہ میں اپنا سرمایہ لگا دیا۔ جب وہ شام میں خرید و فروخت سے فارغ ہوا تو مکہ کی طرف واپسی کا سفر شروع کیا۔

راستہ میں ایک مسلمان لشکر سے اس کی مڈ بھٹڑ ہو گئی۔ مسلمانوں نے اس کا مال و اسباب تو اس سے چھین لیا لیکن ابوالعاص جان بچا کر بھاگنے میں کامیاب ہو گیا۔ جب لشکر اسلام اس کا سارا مال و متاع لے کر مدینہ طیبہ پہنچا تو رات کی تاریکی میں وہ بھی وہاں آ گیا۔ اور حضرت زینب رضی اللہ عنہا سے پناہ کا خواستگار ہوا آپ نے اسے اپنی پناہ میں لے لیا۔ وہ اس لیے آیا تھا کہ حضور انور نبی کریم ﷺ کی خدمت میں اپنے مال کی واپسی کی درخواست کرے۔

حضور پر نور، رحمت دو عالم ﷺ جب صبح کی نماز ادا کرنے کے لیے مسجد میں تشریف لائے اور تکبیر تحریمہ کہی اور سب مقتدیوں نے بھی تکبیر تحریمہ کہہ کر اپنے ہاتھ باندھ لیے تو اس وقت صفۃ النساء سے حضرت زینب کی آواز بلند ہوئی۔ انہوں نے کہا کہ:

”اے لوگو! سن لو میں نے ابوالعاص کو پناہ دے دی ہے۔“

حضور انور نبی کریم ﷺ نے جب سلام پھیرا تو لوگوں سے پوچھا کیا تم نے وہ آواز سنی جو میں نے سنی ہے۔ انہوں نے عرض کی یہ آواز ہم نے بھی سنی ہے۔

حضور پر نور نبی کریم ﷺ نے فرمایا: اس ذات کی قسم! جس کے دست قدرت میں محمد (ﷺ) کی جان ہے۔ مجھے اس واقعہ کے بارے میں کوئی علم نہیں۔ میں نے بھی یہ بات اب سنی ہے جیسے تم نے سنی اور فرمایا:

”کہ مسلمانوں سے ایک ادنیٰ درجے کا آدمی بھی کسی کو مسلمانوں سے پناہ دے سکتا ہے۔“ یعنی اگر میری بیٹی نے ابوالعاص کو پناہ دی ہے تو اس پناہ کا احترام سب پر لازم ہے۔

نبی کریم ﷺ وہاں سے اٹھ کر اپنی صاحبزادی کے ہاں تشریف لے آئے اور حضرت زینب کو فرمایا:

”اے میری بیٹی! ابوالعاص کی عزت و تکریم کرنا لیکن خیال رہے وہ تمہارے نزدیک نہ آئے کیونکہ تم اس کے لیے حلال نہیں ہو۔“

حضور انور نبی کریم ﷺ، سرکار دو عالم ﷺ نے اس سر یہ میں جو مجاہدین شریک تھے ان کو بلا بھیجا جب وہ حاضر ہوئے تو انہیں فرمایا ابوالعاص کا ہمارے ساتھ جو رشتہ ہے اس کا تمہیں علم ہے۔ اس کے مال پر تم نے قبضہ کر لیا ہے۔ اگر تم احسان کرتے ہوئے اس کا مال اس کو لوٹا دو تو مجھے بڑی خوشی ہوگی۔ مجھے تمہارا یہ عمل بہت پسند ہوگا اور اگر تم اس کے لیے آمادہ نہ ہو۔ تو یہ مال فنی ہے جو اللہ تبارک و تعالیٰ نے تمہیں بطور غنیمت بخشا ہے تم اس کے زیادہ حقدار ہو۔

اس سلسلہ میں حضور پر نور نبی کریم ﷺ نے جو بات پسند تھی اس کا ذکر فرما دیا۔ لیکن ایسا کرنے پر انہیں مجبور نہیں کیا۔ انہیں صاف صاف بتا دیا کہ یہ اموال غنیمت ہیں جو اللہ تبارک و تعالیٰ نے تمہیں بخشے ہیں

اور تمہارے لیے حلال طیب ہیں اگر تم انہیں خود لینا چاہو تو تم پر کوئی پابندی نہیں۔

لیکن جن جان نثاروں نے اپنا سب کچھ اپنے محبوب آقا ﷺ کی رضا جوئی کے لیے قربان کر دیا تھا ان کے نزدیک ان اموال غنیمت کی کیا حقیقت تھی۔ سب نے عرض کی: یا رسول اللہ! ہم بصد مسرت یہ اموال ابوالعاص کو لوٹانے کے لیے تیار ہیں۔ چنانچہ انہوں نے جو جو چیزیں ابوالعاص کے قافلہ سے چھینی تھیں وہ لوٹا دیں۔ جس جس کے پاس جو جو چیز تھی، وہ لا کر ڈھیر کرتے رہے۔ حتیٰ کہ جس کے پاس پرانا ڈول تھا وہ لے آیا۔ جس کے پاس ڈول کی بوسیدہ رسی تھی وہ لے آیا۔ جس کے پاس ٹوٹا ہوا لوٹا تھا وہ بھی پیش کر دیا۔ جس کے پاس مشکیزہ کا منہ بند کرنے کا لکڑی کا ڈاٹ تھا وہ بھی لے کر حاضر خدمت ہو گیا۔ الغرض ابوالعاص کی چھوٹی بڑی تمام چیزیں اس کو لوٹا دیں۔

ابوالعاص ان تمام اموال کو لے کر مکہ واپس آیا اور ہر چیز گن گن کر ان کے مالکوں کے حوالے کر دی۔ اس کے قافلہ میں جتنا سرمایہ کسی نے لگایا تھا اصل زربمع نفع ان حصہ داروں کو پہنچا دیا اس کے بعد اس کو اعلان کیا۔

”اے گروہ قریش! کیا کسی کا کوئی مال میرے پاس رہ گیا ہے جو اس نے نہ لیا ہو۔“

سب نے کہا نہیں، خدا تجھے جزائے خیر دے۔ بیشک ہم نے تجھے حقوق کو بحسن و خوبی ادا کرنے والا اور کریم النفس پایا ہے۔ جب سب قریش نے اس کی دیانت اور امانت پر مہر تصدیق ثبت کر دی تو بھرے مجمع میں ابوالعاص نے کھڑے ہو کر یہ اعلان کر دیا:

”لو سنو! اب میں گواہی دیتا ہوں کہ اللہ تبارک و تعالیٰ کے سوا اور کوئی خدا نہیں اور محمد اس کے بندے اور رسول ﷺ ہیں۔“

میں نے اب تک اپنے ایمان کا اعلان اس لیے نہیں کیا تھا کہ تم یہ گمان نہ کرو کہ میں نے تمہارا مال ہڑپ کرنے کے لیے یہ سوانگ رچایا ہے۔ اب جب اللہ تبارک و تعالیٰ نے مجھے اس ذمہ داری کو ادا کرنے سے سرخرو کیا ہے۔ اب میں اعلان کرتا ہوں کہ میں نے اسلام قبول کر لیا ہے۔

ابن ہشام ابو عبیدہ سے روایت کرتے ہیں کہ ابوالعاص جب مشرکین کے اموال کے ساتھ یہاں پہنچا تو اسے کسی نے مشورہ دیا کہ اپنے اسلام کا اعلان کر دو مشرکین کے سارے اموال تجھے مل جائیں گے۔ ابوالعاص نے حضرت ناصح کو بڑا پیارا اور ایمان افروز جواب دے کر خاموش کر دیا۔ آپ نے کہا:

”اگر میں امانت میں خیانت کا ارتکاب کر کے اپنے اسلام کا آغاز کروں تو یہ آغاز بہت برا ہوگا۔“

(السیرة النبویة لابن ہشام جلد 2 صفحہ 302 تا 304..... تاریخ طبری جلد 2 صفحہ 291)

سہیل بن عمرو

سہیل بن عمرو قریش کا شعلہ بیان خطیب تھا اور اپنا زور خطابت اسلام اور پیغمبر اسلام ﷺ کے خلاف

استعمال کیا کرتا تھا۔ غزوہ بدر کے قیدیوں میں سہیل بھی شامل تھا۔ جب فدیہ کی ادائیگی کا وقت آیا اور اس کی رہائی کا فیصلہ ہو گیا تو حضرت عمر رضی اللہ عنہ نے حضور انور ﷺ کو مشورہ دیا کہ اس کے اگلے دو دانت اکھڑا دیئے جائیں تاکہ یہ تقریریں کر کے لوگوں کو اسلام کے خلاف بھڑکانے کے قابل نہ رہے۔ لیکن نبی رحمت ﷺ نے فرمایا: ”میں مثلہ نہیں کرتا، اگر میں نے ایسا کیا تو اللہ میرا بھی مثلہ کر دے گا حالانکہ میں نبی ہوں“ آپ ﷺ نے فرمایا: اے عمر! اسے چھوڑ دو شاید یہ حمد کے مقام پر کھڑا ہو جائے۔“ (سیرت ابن ہشام، جلد 1: صفحہ 649)

حضور انور ﷺ کا فرمان حرف بحرف سچ ثابت ہوا۔ جب آپ ﷺ کی وفات کے بعد بعض اہل مکہ نے اسلام سے انحراف کا ارادہ کیا تو سہیل بن عمرو کھڑے ہوئے انہوں نے ایک زوردار تقریر کی اور کہا: ”اے اہل مکہ! اسلام قبول کرنے میں آخری اور ارتداد میں پہل کرنے والے نہ بنو، خدا کی قسم! جس کے معاملے نے ہمیں پریشان کیا خواہ وہ کوئی ہو، ہم اسے قتل کر دیں گے“ روایات میں ہے کہ فتنہ ارتداد کو روکنے میں سہیل بن عمرو کی اس تقریر نے بڑا اثر کیا۔ (سیرت ابن ہشام، جلد 2: صفحہ 666)

اگر تم ناراض ہو تو اپنے آپ پر ناراض ہو

سہیل بن عمرو، شجاع اور بارغب سردار ہونے کے ساتھ ساتھ بڑے راست گو آدمی تھے۔ اور لوگوں کو ان کا بہت احترام تھا۔ وہ دور اندیش، زود فہم اور اچھے سفارت کار بھی تھے۔ انہیں صاف بات منہ پر کہہ دینے سے عار نہ تھی۔

ان کی رات گوئی، زود فہمی درج ذیل سے واضح ہے۔

ایک دفعہ لوگ حضرت عمر بن خطاب رضی اللہ عنہ کے دروازے پر حاضر ہوئے جن میں سہیل بن عمرو، ابوسفیان بن حرب رضی اللہ عنہ اور قریش کے کچھ شیوخ بھی تھے۔ پس آپ کی طرف سے اجازت دینے والا، اہل بدر کو اجازت دینے لگا یعنی صہیب رومی، بلال حبشی اور دیگر اہل بدر کو۔

حضرت عمر رضی اللہ عنہ ان سے محبت رکھتے تھے اور انہوں نے ان کے متعلق حکم بھی دیا ہوا تھا کہ انہیں انتظار نہ کرایا جائے۔ یہ صورت حال دیکھ کر ابوسفیان کہنے لگا میں نے آج کی مانند صورت حال نہیں دیکھی۔ وہ ان غلاموں کو اجازت دے دیتے ہیں اور ہم بیٹھے ہوئے ہیں۔ وہ ہماری طرف التفات ہی نہیں کرتے۔ اس پر سہیل بن عمرو رضی اللہ عنہ نے کہا:

”اے لوگو! خدا کی قسم! میں نے تمہارے چہروں کے تاثرات معلوم کر لیے ہیں۔ اگر تم ناراض ہو تو اپنے آپ پر ناراض ہو۔ ان لوگوں کو اور تمہیں دعوت (دعوت اسلام) دی گئی۔ انہوں نے جلدی کی اور تم نے دیر کی۔

خدا کی قسم! جس فضل کو انہوں نے تم سے پہلے حاصل کیا ہے وہ تمہارے اس دروازے سے چلے جانے

سے تم پر زیادہ گراں ہے جس میں تم رغبت کر رہے ہو۔ پھر کہا اے لوگو! تمہیں معلوم ہے کہ ان لوگوں نے تم سے سبقت کی ہے۔ خدا کی قسم! جس امر میں انہوں نے تم سے سبقت کی ہے اس تک پہنچنے کے لیے تمہارے پاس کوئی راستہ نہیں ہے۔ دیکھو یہ جہاد ہو رہا ہے اس میں شامل ہو جاؤ شاید اللہ تبارک و تعالیٰ تمہیں شہادت سے سرفراز فرمادے۔“

پھر آپ نے اپنے کپڑے جھاڑے (مال و اموال سے فراغت حاصل کی) اور ملک شام بغرض جہاد چلے گئے اور اپنی بیٹی ہند کے سوا، اپنے اہل کی جماعت کے ساتھ جہاد کرتے ہوئے شام کی طرف چلے گئے اور سب کے سب وہیں، شہید ہو گئے اور اسی مٹی میں مل گئے۔

آپ کا تعلق مکہ کے سادات سرداروں میں سے تھا۔ اہل مکہ کی طرف سے صلح حدیبیہ کے لیے گفت و شنید (بات چیت) اور حضور انور نبی کریم روف و رحیم ﷺ کے ساتھ معاہدہ آپ ہی نے کیا تھا۔ بدر کے روز مالک بن الدخیم رضی اللہ عنہ نے آپ کو قید کیا تھا۔ فتح مکہ پر آپ اسلام لائے یا مسلمان ہوئے اور بہت اچھے مسلمان ثابت ہوئے اور آپ معرکہ یرموک میں شہید ہوئے۔

اسیرانِ جنگ کے ساتھ حسن سلوک

حقوق و فرائض کی بجا آوری سے معاشرہ اعتدال و توازن کی راہوں پر گامزن ہوتا ہے اس کے برعکس جس کی لاشی اس کی بھینس والے معاشرے میں ہر طاقتور کمزور کو ہڑپ کرنے کے درپے ہو جاتا ہے اور انسانی معاشرہ حیوانی سطح پر اتر کر اپنا تشخص کھو بیٹھتا ہے۔ طلوع اسلام سے پہلے حقوق و فرائض کا شعور ناپید تھا، پوری دنیا ملوکیت کی گرفت میں تھی، جاگیردارانہ نظام مختلف شکلوں میں انسان کے جمہوری ذہن کو اپنی گرفت میں لیے ہوئے تھا۔

وقت گزرنے کے ساتھ ساتھ مذہب کو رسمیت کا مظہر بنا دیا گیا تھا۔ عیسائیت اور یہودیت کی تعلیمات کا چہرہ مسخ ہو چکا تھا۔ جنگ اور محبت میں ہر ناجائز کو جائز ٹھہرانے والے کسی قسم کی جنگی اخلاقیات پر عمل پیرا ہونے کا تصور بھی نہ کر سکتے تھے۔ اس پس منظر میں جنگی قیدیوں کے حقوق اور ان کے ساتھ حسن سلوک کا مظاہرہ ایک انہونی سی بات تھی۔

لیکن پیغمبر اول و آخر و اعظم حضور انور نبی کریم روف و رحیم ﷺ نے جنگ اور جنگی قیدیوں کے حوالے سے تمام مروجہ ضابطوں اور فیصلوں پر خط تنبیخ پھیر کر انسانیت کو ایک نئے شعور سے بہرہ ور کیا۔ وہ شعور جس کا سرچشمہ وہ سرمدی آفاقی، خدائی تعلیمات ہیں جن کے ساتھ حضور پُر نور خاتم النبیین ﷺ کو منصب رسالت پر رونق افروز کیا گیا۔

غزوہ بدر کی عظیم کامیابی کے بعد حضور پُر نور سرکارِ دو عالم ﷺ جب واپس مدینہ منورہ تشریف لے آئے

اور اس کے دوسرے روز جب ستر جنگی قیدی بارگاہ رسالت مآب میں حاضر کئے گئے تو حضور انور نبی کریم رؤف و رحیم ﷺ نے سب سے پہلے ان کے قیام و طعام کے انتظام کی طرف توجہ مبذول فرمائی۔ حضور پر نور نبی کریم رؤف و رحیم ﷺ نے انہیں اپنے صحابہ کرام رضی اللہ عنہم کے درمیان حسب حیثیت تقسیم کر دیا اور ہر ایک کو تاکید فرمائی کہ وہ اپنے حصہ کے قیدیوں کے آرام و آسائش کا پورا پورا خیال رکھیں۔

قیدیوں کے طعام، عزت نفس، آرام و سکون کا خیال رکھا جا رہا تھا۔ خون کے پیاسوں کو عزت دی جا رہی تھی۔ جان کے دشمنوں کے آرام و آسائش کا خیال رکھنے کی تلقین کی جا رہی تھی۔ صحابہ کرام رضی اللہ عنہم نے اپنے آقا ﷺ کے ارشاد گرامی کو اپنی جان کا حصہ بنایا اور دل و جان سے ہدایات پر عمل پیرا رہے۔ قیدیوں کا اس قدر خیال رکھا کہ خود بھوکے اور پیاسے رہے۔ مگر اپنے قیدیوں کو کھلایا اور پلایا بھی اور تن ڈھانپنے کے لیے کپڑے بھی دیئے۔ دنیا کا کوئی متمدن معاشرہ جنگی قیدیوں سے حسن سلوک کی ایسی مثال پیش نہیں کر سکتا۔ عظمت کا تاج یونہی کسی کے سر پر سجایا نہیں جاتا، اندر کی روشنی جب قول و عمل کا حصہ بنتی ہے تو کردار کو عظمت عطا ہوتی ہے۔

ابوعزیز، حضرت مصعب بن عمیر رضی اللہ عنہما کا سگا بھائی تھا۔ وہ خود بتاتا ہے کہ بدر کے روز کعب نامی ایک انصاری میرے بازو باندھ رہا تھا کہ میرے سگے بھائی حضرت مصعب بن عمیر رضی اللہ عنہما میرے پاس سے گزرے۔ انہوں نے میری سفارش کرنے کے بجائے اس انصاری کو کہا کہ اس کے دونوں بازوؤں کو خوب کس کر باندھو۔ اس کی ماں بڑی دولت مند ہے وہ تمہیں گراں قدر فدیہ ادا کر کے اس کو چھڑائے گی۔ میں مدینہ پہنچا تو مجھے ایک انصاری کے حوالے کر دیا گیا۔ صبح و شام جب اس انصاری کے اہل خانہ کھانا کھاتے تو حضور کی وصیت کے پیش نظر مجھے تو وہ روٹی کھلاتے اور خود کھجوروں کے چند دانوں پر اکتفا کرتے۔ جب ان میں سے کسی کے ہاتھ میں روٹی کا ٹکڑا آ جاتا تو وہ اسے پھونک کر اس کی گرد صاف کر کے مجھے پیش کر دیتے۔ مجھے بڑی شرم محسوس ہوتی۔ میں وہ ٹکڑا انہیں دینے پر اصرار کرتا لیکن وہ اس ٹکڑے کو ہرگز نہ لیتے۔ اور بضد ہوتے کہ میں ہی اسے کھاؤں۔

(تاریخ طبری جلد 2، صفحہ 287)

ابوعزیز کفار میں ایک اہم شخصیت تھے۔ نضر بن حارث کے بعد مشرکین مکہ کے لشکر کا یہی علمبردار تھا۔ جب حضرت مصعب بن عمیر رضی اللہ عنہما نے ابویسر انصاری کو کہا کہ اسے خوب کس کر باندھو تو ابوعزیز نے اپنے بھائی کی بات سن کر اسے کہا: ”میرے بھائی میرے لیے تم اسے یوں وصیت کر رہے ہو۔“ تو حضرت مصعب بن عمیر رضی اللہ عنہما نے فرمایا: ”میرا یہ بھائی ہے تم میرے بھائی نہیں ہو۔“ سب سے گراں قیمت فدیہ ابوعزیز کی والدہ سے طلب کیا گیا اسے کہا گیا کہ اپنے بیٹے کو آزاد کرانا چاہتی ہو تو چار ہزار درہم ادا کرو اس نے یہ فدیہ ادا کیا اور اس طرح اپنے بیٹے کو آزاد کرایا۔ کچھ عرصہ بعد ابوعزیز مشرف بہ اسلام ہو گیا۔

یہ اپنے آقا ﷺ کے حکم کی تعمیل ہی تو تھی کہ جن قیدیوں کے پاس پہننے کو لباس تک نہ تھا انہیں لباس دیا

گیا۔ حضرت عباس لے بے قد کے تھے اس وجہ سے کوئی کرتے ان کے جسم کو مکمل طور پر ڈھانپ نہ سکتا تھا۔ عبداللہ بن ابی (رئیس المنافقین) نے جو حضرت عباس کا ہم قد تھا اپنا کرتہ منگوا کر حضرت عباس کو دیا۔ صحیح بخاری میں ہے کہ حضور انور نبی اکرم ﷺ نے عبداللہ بن ابی کے کفن کے لیے اپنا جو کرتہ عنایت فرمایا وہ اسی احسان کا بدلہ تھا۔

(صحیح البخاری، جلد 1: بخاری 180)

اسیران جنگ کے بارے میں مشاورت

جس طرح آپ پڑھ چکے ہیں کہ میدان بدر میں کفار کے ستر آدمی قتل کئے گئے اور ستر کفار کو جنگی قیدی بنا لیا گیا اس جنگ کے بعد سب سے پیچیدہ مسئلہ جو مسلمانوں کے لیے رونما ہوا وہ یہ تھا کہ ان جنگی قیدیوں کے ساتھ کیا سلوک کیا جائے۔ اس اہم مسئلہ کے بارے میں فیصلہ کرنے کے لیے سرکارِ دو عالم ﷺ نے ایک مجلس مشاورت منعقد کی اور اس میں تمام صحابہ کرام رضی اللہ عنہم کو مخاطب کرتے ہوئے فرمایا: اس مسئلہ کے متعلق وہ اپنی اپنی رائے پیش کریں۔

حضرت سیدنا صدیق اکبر رضی اللہ عنہ نے اپنی رائے کا یوں اظہار کیا:

”یا رسول اللہ ﷺ! میری رائے یہ ہے کہ ان سے فدیہ لیا جائے اور ان کو آزاد کر دیا جائے جو سرمایہ اکٹھا ہوگا وہ مسلمانوں کی تقویت کا باعث ہوگا اور رحمت الہی سے کچھ بعید نہیں ان میں سے کئی ایمان کی دولت سے بہرہ ور ہوں اور اپنی بہترین صلاحیتوں کے باعث اسلام کی تقویت کا باعث بنیں اور اسلام کی خدمت کریں۔ (سبل الہدیٰ والرشاد، جلد 4: صفحہ 92)

اب پیغمبرِ اول و آخر و اعظم سرور کائنات ہادی انس و جان ﷺ حضرت عمر فاروق رضی اللہ عنہ کی طرف متوجہ ہوئے پوچھا: اے عمر! تمہاری کیا رائے ہے؟ حضرت عمر فاروق رضی اللہ عنہ نے عرض کی یا رسول اللہ ﷺ! یہی لوگ ہیں جنہوں نے آپ کو جھٹلایا، جلا وطن کیا اور آپ پر قاتلانہ حملے کئے۔ اس لیے میری رائے ابو بکر کی رائے سے بہت مختلف ہے، میری رائے یہ ہے کہ ہر قیدی کو اس کے مسلمان رشتہ دار کے سپرد کر دیا جائے اور ہمیں حکم دیا جائے کہ ہم اپنے رشتہ دار کافروں کی گردنیں اڑادیں۔ ”اللہ تبارک و تعالیٰ یہ ملاحظہ فرمائے کہ ہمارے دلوں میں مشرکین کے لیے کسی قسم کی محبت (اور نرم گوشہ) نہیں۔

اور پھر یہ لوگ کفر کے پیشوا اور سردار ہیں آج اگر ان کو تہ تیغ کر دیا جائے گا تو آئندہ کبھی بھی یہ اسلام کی راہ میں مزاحم نہ ہو سکیں گے۔ (سبل الہدیٰ والرشاد جلد 4 صفحہ 92)

حضرت عبداللہ بن رواحہ رضی اللہ عنہ نے اپنی تجویز یوں پیش کی:

یا رسول اللہ ﷺ! ایک وادی میں کثیر مقدار ایندھن کی جمع کی جائے پھر اسے آگ لگائی جائے پھر آگ کے بھڑکتے ہوئے شعلوں میں ان سارے جنگی قیدیوں کو پھینک دیا جائے تاکہ جل کر خاکستہ ہو جائیں۔

پیغمبرِ اول و آخر و اعظم، سید المرسلین، خاتم النبیین رحمۃ للعالمین ﷺ ان تجاویز کو سماعت فرمانے کے بعد گھر تشریف لے گئے۔ صحابہ کرام رضی اللہ عنہم صورتحال پر اپنے اپنے انداز میں تبصرہ فرمانے لگے۔ کوئی کہتا ابو بکر رضی اللہ عنہ کی تجویز قبول ہوگئی، کوئی عمر فاروق رضی اللہ عنہ کی تجویز کو اور کوئی حضرت عبداللہ بن رواحہ رضی اللہ عنہ کی تجویز کی قبولیت پر قیاس آرائی کرنے لگا۔ اسی اثناء میں حضور پر نور، رہبر کائنات، محسن انسانیت ﷺ دوبارہ تشریف لے آئے اور فرمانے لگے:

”میرے ابو بکر کی مثال انبیاء علیہم السلام میں سے حضرت ابراہیم علیہ السلام اور حضرت عیسیٰ علیہ السلام کی طرح ہے جنہوں نے اپنی گنہگار امت کے لیے بالترتیب یوں بارگاہ خداوندی میں عرض کیا:

”پس جس نے میری پیروی کی تو وہ تو میرا ہوگا اور جس نے میری نافرمانی کی تو بے شک تو بڑا بخشنے والا مہربان ہے۔“ (سورۃ ابراہیم آیت 36)

”(اے اللہ!) اگر تو انہیں عذاب دے تو وہ تیرے (ہی) بندے ہیں اور اگر تو انہیں بخش دے تو بے شک تو ہی بڑا غالب حکمت والا ہے۔“ (سورۃ مائدہ آیت 118)

اور پھر حضور انور نبی کریم رؤف و رحیم ﷺ نے یوں فرمایا:

”میرے عمر کی مثال انبیاء علیہم السلام میں سے حضرت نوح علیہ السلام اور حضرت موسیٰ کی طرح ہے جنہوں نے بحر میں کے لیے بارگاہ الوہیت میں بالترتیب یوں عرض کی:

”اے میرے رب! (اب) روئے زمین پر کسی کافر کو بستا ہوانہ چھوڑ۔“ (سورۃ نوح آیت 26)

”اے ہمارے رب! تو ان کی دولتوں کو برباد کر دے اور ان کے دلوں کو (اتنا) سخت کر دے کہ وہ پھر بھی ایمان نہ لائیں حتیٰ کہ وہ دردناک عذاب دیکھ لیں۔“ (سورۃ یونس آیت 88)

پیغمبرِ اول و آخر و اعظم رسول، بحر و بر، ہادی انس و جان، تاجدار کائنات ﷺ نے حضرت ابو بکر صدیق رضی اللہ عنہ کی رائے کو دیگر آرا پر ترجیح دی۔

دوسرے روز حضرت عمر فاروق رضی اللہ عنہ بارگاہ رسالت مآب ﷺ میں حاضر ہوئے۔ کیا دیکھتے ہیں کہ اللہ کے آخری نبی ﷺ اور سیدنا صدیق اکبر رضی اللہ عنہ دونوں اشک بار ہیں۔ حضرت عمر فاروق رضی اللہ عنہ نے پوچھا کہ یا رسول اللہ

ﷺ! رونے کی وجہ ارشاد فرمائیں تاکہ میں بھی آپ کے ساتھ مل کر آنسو بہانے کی سعادت حاصل کر سکوں اور اگر مجھے رونا نہ آئے تو آپ کی پیروی کرتے ہوئے کم از کم رونے والی صورت ہی بنا لوں۔ حضور پر نور نبی اکرم

ﷺ نے فرمایا:

”تیرے دوستوں نے فدیہ لینے کا جو مشورہ دیا تھا میں اس کے لیے رو رہا ہوں، اس رائے کے باعث جو عذاب انہیں دیا جانے والا تھا وہ اس درخت سے بھی نزدیک تر میرے سامنے پیش کیا گیا۔“

(تفسیر روح البیان جلد 3 صفحہ 373)

اللہ تبارک و تعالیٰ نے سورۃ انفال کی آیت 67 نازل فرمائی جس میں ارشاد اللہ تبارک و تعالیٰ ہے:

مَا كَانَ لِنَبِيِّ أَنْ يَكُونَ لَهُ أَسْرَىٰ حَتَّىٰ يُبْخِنَ فِي الْأَرْضِ ۗ تُرِيدُونَ عَرَصَ الدُّنْيَا ۗ
وَاللَّهُ يُرِيدُ الْآخِرَةَ ۗ وَاللَّهُ عَزِيزٌ حَكِيمٌ ۝

ترجمہ: ”کسی نبی کو یہ سزاوار نہیں کہ اس کے لیے (کافر) قیدی ہوں جب تک کہ وہ زمین میں ان (حربی کافروں) کا اچھی طرح خون نہ بہائے تم لوگ دنیا کا مال و اسباب چاہتے ہو اور اللہ آخرت کی (بھلائی) چاہتا ہو اور اللہ خوب غالب حکمت والا ہے۔“ (سورۃ انفال آیت 67)

گویا یہ فرمایا جا رہا ہے کہ تمہارے لیے مناسب یہی تھا کہ دشمنان اسلام کی خونریزی میں کثرت و مبالغہ سے کام لیتے تاکہ کفر اپنی ذلت و رسوائی کی انتہا کو پہنچتا اور اس کی عدوی کثرت بھی قلت میں بدلتی۔ یوں اسلام کو عظمت اور تمکنت عطا ہوتی۔ جبکہ ان سے فدیہ لینا، قبل از وقت ہے کیونکہ ابھی دعوت اسلام کو فروغ اور ترویج دینے، لوگوں کو ایمان پر مضبوط و مستحکم کرنے اور انہیں رشد و ہدایت کی طرف راغب کرنے کا وقت ہے اور یہ غزوہ حق و باطل کے درمیان پہلا معرکہ ہے سو جنگی حکمت عملی کا تقاضا یہ ہے کہ بجائے فدیہ لینے کے تم دشمن کی عدوی برتری کو کم کرتے اور اس کی افرادی قوت کو ختم کرنے کی طرف توجہ دیتے تو یہ زیادہ موزوں ہوتا۔

مذکورہ بالا آیت کریمہ کے بعد اللہ تبارک و تعالیٰ نے آیت 68 میں اپنے حبیب کے صدقے کچھ نرمی کا

اظہار فرما دیا:

لَوْ لَا كَتَبَ مِنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ۝

ترجمہ: ”اگر اللہ کی طرف سے پہلے ہی (معافی کا حکم) لکھا ہوا نہ ہوتا تو یقیناً تم کو (مال فدیہ کے

بارے) میں جو تم نے (بدر کے قیدیوں) سے حاصل کیا تھا بڑا عذاب پہنچتا۔ (سورۃ انفال آیت 68)

بارگاہ الوہیت کی طرف سے نوشتہ اول فرمان اول یہ تھا، سورۃ محمد آیت 4 میں ارشاد اللہ تبارک و تعالیٰ

ہے۔

فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْخَتْتُمُوهُمْ فَشُدُّوا الْوَتَاقَ فَإِمَّا مَنًّا
بَعْدُ وَإِمَّا فِدَاءً

ترجمہ: ”پس (اے مسلمانو!) جب تمہارا مقابلہ کافروں سے ہو تو ان کی گردنیں اڑادو، یہاں تک کہ جب خوب قتل کر چکو تو (جو زندہ بچیں ان کو) رسی سے باندھ لو اس کے بعد (تم کو اختیار ہے

کہ) یا تو احسان کر کے (رہا کر دو) یا معاوضہ لے کر (چھوڑ دو)۔“ (سورۃ محمد آیت 4)

وجہ عتاب کیا ہے؟

قدرتی طور پر ذہنوں میں سوال پیدا ہوتا ہے کہ وجہ عتاب کیا امر ہے؟ صحابہ کرام رضی اللہ عنہم کو کیوں قابل

عتاب سمجھا گیا۔ کیا ان سے کوئی ایسی خطا سرزد ہوگئی جو احکامات خداوندی کی صریحاً خلاف ورزی تھی، یا کسی غلط فہمی یا لاعلمی کی بنا پر ان سے کوئی ایسا فعل وقوع پذیر ہو گیا جسے اللہ تبارک و تعالیٰ نے پسند نہ کیا۔

اس کا جواب تو پہلے ہی مذکورہ بالا حدیث مبارک، مذکورہ بالا آیات مبارکہ میں بیان فرما دیا گیا اور یہ جواب حضور پر نور نبی کریم رؤف و رحیم ﷺ اور اللہ تبارک و تعالیٰ کی طرف سے ہے۔ ایک دفعہ آپ مندرجہ ذیل کو اپنی نظر سے گزاریں اس کے بعد اسی بارے میں تھوڑا تفصیل سے بھی بیان کیا جائے گا۔

1- حدیث مبارک روح البیان جلد 3 صفحہ 373

2- سورة انفال آیت 67

3- سورة انفال آیت 68

4- سورة محمد آیت 4

1- پہلی بات جس کی طرف حالات و واقعات ہماری رہنمائی کرتے ہیں وہ یہ ہے کہ فدیہ لینے اور مالِ غنیمت کے حصول میں بعض صحابہ کرام رضی اللہ عنہم نے جس عجلت کا مظاہرہ کیا اللہ رب العزت کو ان کی یہ عجلت پسند نہ آئی۔

روایات میں آتا ہے کہ ام سابقہ میں مالِ غنیمت حلال نہ تھا جنگ کے بعد وہ بے جان مالِ غنیمت کو ایک جگہ جمع کر دیتے، آسمانی بجلی آتی اور مالِ غنیمت کو جلا کر راکھ کر دیتی، اب تک مالِ غنیمت کے حوالے سے یہی ضابطہ خداوندی چلا آ رہا تھا، صحابہ کرام رضی اللہ عنہم نے پہلے مالِ غنیمت حاصل کیا، پھر فدیہ بھی وصول کر لیا، یہی چیز اللہ کی ناراضی کا باعث بنی۔

امام رازی رضی اللہ عنہ فرماتے ہیں:

”اس آیت مبارکہ کا مفہوم یہ ہے کہ قیدیوں سے فدیہ لینے کی وجہ سے عتاب نازل ہوا۔“

(تفسیر کبیر، 15: 200)

2- فتنہ و شر کے سرچشموں کی بیخ کنی اور دشمنان اسلام کو عبرتناک انجام تک پہنچانا لازمی تھا۔ جب تک ان کو تہ تیغ نہ کر دیا جاتا اور خوب خونریزی نہ کر دی جاتی اس وقت تک انہیں قیدی بنانا مناسب نہ تھا۔ اس حکمت میں بھی مسلمانوں کی بھلائی ہی مضمحل ہے کہ اگر حاسدین اور مفسدین کو کھلا چھوڑ دیا جائے تو وہ فروغِ دین میں رکاوٹیں پیدا کریں گے۔ اور پھر لوگوں کو اشتعال دلا کر قدم قدم پر فروغِ دین اسلام کی راہ میں دیواریں چننے کی سازش کریں گے۔ اسلام اور اسلام کے پیروکاروں کا مفاد اسی میں ہے کہ بدی کو ہمیشہ کے لیے ختم کر دیا جائے اور بدی کے پرستاروں اور محافظوں کو نیست و نابود کر دیا جائے کہ وہ راہ انقلاب میں مزاحمتی ردعمل کا مظاہرہ نہ کر سکیں۔

اللہ تبارک و تعالیٰ نے بھی سورۃ انفال کی 67 آیت میں یہی فرمایا:

”جب تک کہ وہ زمین میں ان (حربی کافروں) کا اچھی طرح خون نہ بہا لے۔“ (سورۃ انفال آیت 67)

3- حکم خداوندی چونکہ جنگ سے پہلے صادر نہیں ہوا تھا، صحابہ کرام رضی اللہ عنہم نے نیک نیتی سے مالِ غنیمت جمع کیا اور نیک نیتی ہی سے جنگی قیدیوں سے فدیہ وصول کیا اس لیے اسے محض اجتہادی غلطی قرار دیا جاسکتا ہے۔ سو اللہ پاک نے صحابہ کرام رضی اللہ عنہم کی اس غلطی سے درگزر فرمایا۔ یہ عمل معصیت اور نافرمانی کے درجے میں اس لیے نہیں آتا کہ اس کا حکم سرے سے پہلے دیا ہی نہیں گیا تھا۔

مالِ غنیمت کے حوالے سے ارشاد اللہ تبارک و تعالیٰ سورۃ انفال کی آیت 69 میں یوں ہے:

فَكُلُوا مِمَّا غَنِمْتُمْ حَلَالًا طَيِّبًا ۚ وَاتَّقُوا اللَّهَ ۗ إِنَّ اللَّهَ غَفُورٌ رَحِيمٌ ۝

”سو تم اس میں سے کھاؤ، جو حلال، پاکیزہ مالِ غنیمت تم نے پایا۔“ (الانفال، 8:69)

آیت مذکورہ کے نازل ہونے کے بعد مالِ غنیمت نہ صرف حلال ہوا بلکہ اسے طیب بھی قرار دیا گیا، یہ ایک ایسا مال ٹھہرا جس کے پاک صاف ہونے میں کسی قسم کا شک و شبہ باقی نہ رہا، کیونکہ باغیان اسلام کی دولت درحقیقت اللہ ہی کی ملک ہوتی ہے اس لیے اللہ تبارک و تعالیٰ اپنی راہ میں مجاہدہ اور جہاد کرنے والوں سے خوش ہو کر انہیں انعام کے طور پر یہ چیزیں عطا کرتا ہے پس یہ نہایت ہی متبرک مال ہے۔

عتاب کی آڑ میں رحمتیں

حدیث مبارک (جس کا اس سے پہلے بھی ذکر ہو چکا ہے) یوں ہے:

”تیرے دوستوں نے فدیہ لینے کا جو مشورہ دیا تھا میں اس کے لیے رو رہا ہوں۔ اس رائے کے باعث جو عذاب انہیں دیا جانے والا تھا وہ اس درخت سے بھی نزدیک تر میرے سامنے پیش کیا گیا۔“

اب اس حدیث مبارک کو ان آیات کے تناظر میں دیکھیں:

1- سورۃ انفال آیت 68 میں رب کائنات کا ارشاد یوں ہے:

ترجمہ ”اگر اللہ کی طرف سے پہلے ہی (معافی کا حکم) لکھا ہوا نہ ہوتا تو اے مسلمانو تم نے جو کافروں سے فدیہ حاصل کیا اس میں تم پر بڑا عذاب آتا۔“

اللہ تبارک و تعالیٰ جو لکھ چکا تھا (معافی کا حکم) وہ یہ تھا کہ اجتہاد پر عمل کرنے والے سے مواخذہ نہ فرمائے گا۔ اور یہاں صحابہ کرام نے اجتہاد ہی کیا تھا اور ان کی فکر میں یہی بات آئی تھی کہ کافروں کو زندہ چھوڑ دینے میں ان کے اسلام لانے کی امید ہے اور فدیہ لینے میں دین کو تقویت ہوتی ہے۔

اس آیت مبارک کے حوالہ سے میں جو کہنا چاہتا ہوں وہ یہ کہ اللہ تبارک و تعالیٰ نے عذاب کی خبر سنانے سے پہلے اسے معاف کر دینے کی خوشخبری دی ہے۔

2- سورة انفال آیت 33 میں خالق و مالک کائنات کا ارشاد یوں ہے:

ترجمہ ”اور اللہ کا کام نہیں کہ انہیں (مشرکین) کو عذاب کرے جب تک اے محبوب! تم ان میں تشریف فرما ہو۔“ مفسرین کی ایک جماعت کا قول یہ ہے کہ آیت مبارکہ (کا یہ مذکورہ حصہ) اس وقت نازل ہوئی جب آپ حضور پر نور نبی کریم رؤف و رحیم ﷺ مکہ میں مقیم تھے۔ اس وقت مشرکین مکہ یہ کہہ کر بھی عذاب الہی مانگا کرتے تھے کہ اگر آپ ﷺ اللہ کے سچے مرسل نبی ہیں تو اپنے اللہ کو کہیں کہ ہم پر عذاب لے آئے۔

میرا یہاں اس آیت مبارکہ کا حوالہ دینے سے مقصد یہ بتانا ہے کہ اللہ تبارک و تعالیٰ تو اپنے محبوب رسول کریم رؤف و رحیم ﷺ کے اعزاز میں، کے صدقے ان مشرکین، کفار پر بھی عذاب نہیں نازل فرماتا جو اپنی زبان سے، نبی کے ساتھ ضد کر کے عذاب الہی کو طلب کرتے ہیں۔

اور وہ عذاب بھی اس لیے نہیں نازل کیا جا رہا کہ آپ حضور پر نور نبی کریم رؤف و رحیم ﷺ بھی تو اسی بستی، اسی شہر میں تشریف فرما ہیں۔ حالانکہ مشرکین منکر خدا ہیں اور شدید نافرمان رسول اللہ ﷺ ہیں۔ اللہ تبارک و تعالیٰ صحابہ کرام رضی اللہ عنہم پر کیسے عذاب نازل فرما سکتا ہے جب آپ حضور پر نور نبی کریم رؤف و رحیم ﷺ انہی سے ہیں، انہیں میں بستے ہیں رہتے ہیں، ان کے ساتھ کھاتے پیتے ہیں اور وہ سب ایک خاندان کی طرح ہیں۔ اور یہ سب عبادت گزار بھی ہیں اور پر خلوص اطاعت کرنے والے فرمانبردار بھی۔ یعنی کہ وہ سب ایک ہی جسم و جان ہیں اور ان سب کے دلوں میں، خیالوں، زبانوں پر اور روحوں میں آپ ﷺ اور اللہ رب العزت ہی بستے ہیں۔

3- سورة مجادلہ آیت 22 میں خالق و مالک کائنات، رب العالمین کا ارشاد یوں ہے:

ترجمہ: ”یہ ہیں جن کے دلوں میں اللہ نے ایمان نقش فرما دیا اور اپنی طرف کی روح سے ان کی مدد کی اور انہیں باغوں (جنت کے باغوں) میں لے جائے گا جن کے نیچے نہریں ہیں، ان میں ہمیشہ رہیں۔ اللہ ان سے راضی اور وہ اللہ سے راضی۔ یہ اللہ کی جماعت ہے، سنتا ہے اللہ ہی کی جماعت کامیاب ہے۔“

اس آیت مبارکہ میں یہ فرمان رب العالمین مومنین کے بارے میں ہی ہے اور بالخصوص و بالعموم اصحاب بدر رضی اللہ عنہم کے بارے میں ہے۔ اللہ تبارک و تعالیٰ نے ان کا مقام جنت بتایا ہے اور ان سے، ان کے اس کارنامے سے ان کے اعمال سے راضی ہو جانے کا اعتراف کیا ہے اور صحابہ کرام رضی اللہ عنہم کے اس عظیم گروہ کو اپنی جماعت بتایا ہے۔

بھلا اللہ تبارک و تعالیٰ اپنی جماعت پر کیسے عذاب کر سکتا ہے۔

زیر بحث موضوع کو مندرجہ بالا تین آیات مبارکہ سے واضح کر دینے کے بعد مجھے یہ کہہ دینے میں کوئی عار

نہیں ہے ہچکچاہٹ نہیں ہے کہ مذکورہ حدیث مبارک اور سورۃ انفال کی آیت 68 میں اللہ تبارک و تعالیٰ کا عذاب کا فرمانا بھی صحابہ کرام رضی اللہ عنہم پر اپنی رحمتیں، نوازشیں، کرم نوازیاں عیاں کرنے، دکھانے کے خوبصورت انداز ہیں۔ اس حدیث و آیت مبارکہ میں پس پردہ یہی بتایا گیا ہے میں (اللہ) اپنے پیغمبر اول و آخر و اعظم، رسول کائنات، پیغمبر بحر و بر، ہادی انس و جان، رہبر کائنات، سید المرسلین، رحمت للعالمین، خاتم النبیین ﷺ اور اس کے پر خلوص اطاعت گزار، فرمانبردار، جاں نثار اور صدق دل سے کامل اتباع کرنے والے صحابہ کرام رضی اللہ عنہم پر ہر طرح سے ہر طرف سے بہت بہت مہربان، رحمن و رحیم ہوں۔

یہاں تو ایک خوبصورت انداز سے یہ بتایا جا رہا ہے کہ اے میرے محبوب! تیرے صحابہ کرام تو مجھ ہی پر توکل کرتے ہیں، دن میں اسلام کے دشمنوں سے مقابلہ اور راتوں میں میری عبادت کرتے ہیں۔ وہ تو ہمہ وقت خوف خدا میں رہنے والے ہیں، دل و جان سے تیرا حکم مانتے ہیں اور تیرا پر خلوص اتباع کرنے والے ہیں۔ بھلا اے میرے محبوب! آپ سے اتنی ساری خوبیاں پا جانے والوں کو کیسے عذاب دیا جاسکتا ہے۔

اگر ان میں سے چند ایک نے وقتی طور پر دنیا داری کی طرف رجحان دکھا دیا ہے تو کیا ہے یہ وہی تو ہیں جو کل بدر میں دین اسلام کی خاطر میرے آسرے پر ہی آئے اور میرے توکل پر ہی لڑے۔ یہ میرے محبوب نبی کے اتباع میں آگے بڑھے اور نبی کے حکم و ہدایت کے مطابق اپنی جانوں کی پرواہ کئے بغیر بے سروسامانی کی حالت میں اپنے سے کئی گنا طاقتور لشکر مشرکین سے ٹکرائے ہیں۔

میرے نبی نے جو حدیں قائم کیں انہوں نے ہر جگہ، ہر حال میں ان کا پاس رکھا ہے اور اتباع و اطاعت اور خوف خدا ان کے دلوں میں، ان کی روحوں میں جاگزیں ہو چکا ہے۔

میں نے تو اہل بدر کو ایک خاص مقام دے دیا ہے۔ میں ان سے راضی ہوں اور وہ مجھ سے راضی ہیں۔ جو اتباع، اطاعت و فرمانبرداری انہوں نے کی ہے۔ جس توکل سے یہ بے سروسامانی کی حالت میں دشمن سے ٹکرانے کے لیے بڑھے جس توکل سے یہ لڑے ہیں اور جو ثابت قدمی انہوں نے جنگ بدر کے دوران دکھائی ہے میں اس سے راضی ہوں۔

اب اس کے بدلے اصحاب بدر کی، صحابہ کرام رضوان اللہ تبارک و تعالیٰ علیہم کی چھوٹی موٹی غلطیاں معاف ہیں۔ میں ان سے خوشی خوشی چشم پوشی کروں گا، درگزر کروں گا اور معاف کر دوں گا۔

جیسا کہ میں نے لکھا ہے۔ صحابہ کرام رضی اللہ عنہم کے فدیہ لینے اور مالِ غنیمت حاصل کرنے پر عتاب اور اظہار ناراضی صحابہ کرام رضی اللہ عنہم کے بلند مرتبے کو کم کرنے کے لیے نہیں بلکہ ان کی عظمت و بلندی کو مزید اجاگر کرنے کے لیے ہے کہ اس قسم کی چھوٹی چھوٹی باتیں ان کے منصب سے فروتر ہیں اور یہ کہ امت اس امر سے بخوبی آگاہ ہو جائے کہ میرے پیغمبر اول و آخر و اعظم خاتم النبیین ﷺ کے جاں نثار مجھے اس قدر محبوب ہیں کہ ان کی غلطیاں

میرا قانون بن کر پوری امت کے لیے باعث رحمت بن جاتی ہیں، جہاں تک گناہ کا معاملہ ہے تو یہ میں نے اپنے پیارے محبوب ﷺ کے ویسے صدقے سے معاف کر دیا ہے، جبکہ میں تو ہوں ہی معاف کر دینے والا غفور رحمن و رحیم، شان غفوریت اور شان رحیمیت کا مالک، اپنے بندوں کی لغزشوں اور کوتاہیوں سے درگزر کرنا میرا شیوہ ہے اور میری اس شان کے سب سے زیادہ مستحق میرے نبی ﷺ کے صحابہ ہیں جو میرے اس قول:

”اللہ ان سے راضی ہو گیا اور وہ اس سے راضی ہو گئے۔“ (المائدہ، 5: 119)

کے مخاطب و مصداق ہیں۔ اور یہی سب سے بڑی کامیابی اور فلاح ہے۔

اہل ایمان کو سمجھانے کے لیے تو میں مندرجہ بالا پر ہی اکتفا کرتا کیونکہ میں یہ محسوس کرتا ہوں کہ مندرجہ بالا کے بعد معاملہ ”عتاب“ کو مزید تفصیل سے بیان کرنے کی ضرورت نہیں ہے۔ ہاں ایسے لوگوں کے لیے جو ایسے معاملات میں ناسمجھی کا ثبوت دیتے ہوں اور مستشرقین کے لیے ان نکات کا کھول کر سمجھا دینا زیادہ مناسب ہے، زیادہ ضروری ہے۔ اس لیے اب ایک اور انداز سے پڑھئے۔

عتاب کس پر؟

امام قرطبی اس نکتہ کو مزید واضح کرتے ہیں کہ اس آیت کریمہ (سورۃ انفال آیت 68) میں زیر عتاب کون ہے؟ فرماتے ہیں:

”یہ آیت بدر کے روز نازل ہوئی اس میں اللہ تبارک و تعالیٰ کی طرف سے صحابہ کرام رضی اللہ عنہم پر عتاب فرمایا جا رہا ہے، آیت کا مفہوم یہ ہے کہ تمہارے لیے ہرگز یہ مناسب نہ تھا کہ تم کفار کی قوت کو پوری طرح کچل دینے سے پہلے انہیں قیدی بناتے اور ان سے فدیہ وصول کرتے، تم اس طرح دنیا کے سامان کا ارادہ رکھتے تھے جبکہ نبی اکرم ﷺ نے نہ کفار کو قید کرنے کا حکم دیا اور نہ متاع دنیا کو کبھی لائق اعتناء سمجھا، یہ غلطی عام مجاہد سے سرزد ہوئی پس یہ عتاب انہی لوگوں پر ہے جنہوں نے فدیہ لینے کا مشورہ دیا، علامہ قرطبی آخر میں فرماتے ہیں کہ اکثر مفسرین کا یہی قول ہے اور اس کے علاوہ اس آیت کی کوئی توجیہ درست نہیں۔“

یہی قول درست ہے کہ عتاب کا سبب بعض صحابہ کرام رضی اللہ عنہم ہی تھے وہی یہاں مخاطب ہیں۔

(القرطبی، 8: 45)

سورۃ انفال آیت 12 میں کفار و مشرکین کو قتل کرنے کا یہ خطاب

”(پس اے مسلمانو!) تم ان (کافروں کی) گردنوں کے اوپر سے ضرب لگانا۔“

صحابہ کرام رضی اللہ عنہم سے ہے۔ جبکہ اس بات پر اجماع ہے کہ حضور انور رحمت دو عالم ﷺ بحیثیت رحمتہ للعالمین براہ راست اور بذات خود کفار کو قتل کرنے پر مامور نہیں کئے گئے۔ سو یہ خطاب بعض صحابہ کرام رضی اللہ عنہم کے ساتھ ہی مختص ہے۔ انہوں نے جب قتال نہ کیا اور اس سے پہلے دشمنان اسلام کو قیدی بنانے کا اقدام کیا تو یہ خطا بعض

صحابہ کرام سے سرزد ہوئی نہ کہ حضور پر نور ﷺ سے۔

یہ بھی ایک تاریخی حقیقت ہے کہ جب کفار کو شکست فاش ہوئی اور ان کی خاصی تعداد کو تہ تیغ کر دیا گیا اور کفار بھاگنے پر مجبور ہوئے۔ تو بعض صحابہ کرام رضی اللہ عنہم نے ان کا تعاقب کیا۔ اور حضور انور نبی اکرم ﷺ سے دور رہ کر ہی دشمنان اسلام کو قید کرنے کا اقدام کیا۔ حضور انور نبی اکرم ﷺ کو صحابہ کرام رضی اللہ عنہم کے اس اقدام کی اطلاع اس وقت ہوئی جب وہ آپ ﷺ کی خدمت اقدس میں حاضر ہوئے۔ حقیقت یہ ہے کہ حضور انور ﷺ نے نہ کسی کو قیدی بنایا اور نہ کوئی ایسا حکم ہی صادر فرمایا، اب ظاہر ہے عتاب ان ہی پر ہوگا جن سے قیدی بنانے اور فدیہ لینے کا فعل قبل از وقت صادر ہوا۔

3- یہ بات ذہن میں رہنی چاہئے کہ اس عتاب اور اظہار ناراضی کا تعلق تاجدار کائنات ﷺ کے ساتھ قطعاً نہیں بلکہ آپ ہی کے طفیل ہمیشہ کے لیے امت سے عتاب اور عذاب اٹھایا گیا ہے۔ ارشاد اللہ تبارک و تعالیٰ ہے:

ترجمہ ”اور (درحقیقت بات یہ ہے کہ) اللہ کو یہ زیب نہیں دیتا کہ ان پر عذاب نازل فرمائے جبکہ (اے حبیب مکرم!) آپ بھی ان میں (موجود) ہوں اور نہ ہی اللہ ایسی حالت میں ان پر عذاب فرمانے والا ہے کہ وہ (اس سے) مغفرت طلب کر رہے ہیں۔“ (سورۃ انفال آیت 33)

اللہ کی صفات کے مظہر

آقائے دو جہاں حضور انور نبی کریم رؤف و رحیم ﷺ کی ذات اقدس انعامات و اکرامات الہیہ، فضل و احسان الہی، لطف و عنایات ربانیہ، عفو و بخشش رحمانیہ کا باعث تو ہے مگر عتاب، ناراضی، سزا اور عذاب الہی کا سبب اور موجب ہرگز ہرگز نہیں۔ آپ ﷺ تو پیکر رحمت، کان مروت ہیں، مرکز خیر و برکت ہیں، آپ ﷺ کے در سے تو خیر و برکت کا سبب کچھ بٹتا ہے۔ آپ ﷺ نہ صرف فیوضات الہیہ کے امین ہیں بلکہ قاسم بھی ہیں۔ پھر یہ تصور کہ حضور انور نبی اکرم ﷺ معتبوب ٹھہرائے گئے، یا آپ ﷺ کی وجہ سے امت زیر عتاب آئی سراسر گمراہی اور ضلالت ہے۔

علامہ ابن قیم لکھتے ہیں:

کہ لوگوں نے اس مسئلہ پر طویل بحث کی ہے کہ ان دو تجویزوں میں سے کون سی تجویز صحیح تھی۔ ایک گروہ نے اس حدیث کی وجہ سے حضرت عمر رضی اللہ عنہ کی تجویز کو ترجیح دی ہے۔ اور دوسرے گروہ نے حضرت ابو بکر رضی اللہ عنہ کی رائے کو ترجیح دی ہے۔ کیونکہ آخر الامراسی فیصلہ کو برقرار رکھا گیا نیز کتاب اللہ میں بھی اس کو حلال کر دیا گیا۔

اور مزید یہ کہ اس میں رحمت کا اظہار ہے اور اللہ کی رحمت اس کے غضب پر غالب ہے۔ نیز اپنے دونوں جلیل القدر صحابہ حضرت صدیق اور حضرت فاروق رضی اللہ عنہما کو جن انبیاء سے تشبیہ دی گئی ہے اس سے بھی حضرت

صدیق کی فوقیت عیاں ہو رہی ہے۔ حضور پر نور ﷺ نے حضرت صدیق کو حضرت ابراہیم اور حضرت عیسیٰ سے تشبیہ دی ہے اور حضرت عمر کو حضرت نوح اور حضرت موسیٰ سے تشبیہ دی ہے۔

نیز اس تجویز پر عمل کرنے سے اسلام کو خیر عظیم میسر آئی۔ ان قیدیوں میں سے بہت سے قیدی مشرف بہ اسلام ہوئے ان کی نسلوں میں بڑے بڑے جلیل القدر اشخاص پیدا ہوئے جنہوں نے اپنی خداداد صلاحیتوں سے گلشن اسلام کو سدا بہار کر دیا نیز فدیہ کی رقم سے مسلمانوں کو بڑی مالی تقویت پہنچی۔

اور سب سے بڑی وجہ یہ ہے کہ حضرت صدیق اکبر کی تجویز پر پہلے نبی رحمت نے مہر تصدیق مثبت کی اور آخر کار اللہ تبارک و تعالیٰ نے بھی اسی تجویز کے مطابق عمل کو برقرار رکھا۔ حضرت صدیق کی نگاہ حقیقت بین کی عظمت کا کون اندازہ لگا سکتا ہے۔ کہ آپ نے پہلے ہی وہ بات کہی جس پر آخر کار اللہ تبارک و تعالیٰ کا حکم صادر ہوا۔

نیز آپ نے رحمت کے پہلو کو عقوبت کے پہلو پر ترجیح دی۔

رحمت کے آنسو

اب لامحالہ ذہنوں میں یہ سوال ابھرتا ہے کہ اگر تاجدار کائنات ﷺ معتبوب نہیں کئے گئے تو پھر آپ ﷺ روئے کیوں؟ چشمان مبارک اشکوں کے موتیوں سے کیوں بھر گئیں؟ آپ ﷺ کی گریہ وزاری کی کیا وجہ تھی؟ زبان رسالت سے خود اس حقیقت کا انکشاف ہوتا ہے کہ صحابہ کرام رضی اللہ عنہم نے قیدیوں سے جو فدیہ قبول کیا اس پر نزول عذاب الہی کو حضور انور نبی کریم رؤف و رحیم ﷺ نے اپنی نگاہ نبوت سے اتنا قریب دیکھا کہ فرمایا:

” (اپنے قریب ترین درخت کی طرف اشارہ کرتے ہوئے فرمایا) اور ان کا عذاب مجھے اس درخت سے بھی زیادہ قریب تر دکھایا گیا۔“ (تفسیر کبیر، 15: 198)

جب سرور کونین ﷺ نے عذاب الہی کو اتنا قریب دیکھا کہ قریب درخت کی طرف اشارہ کرتے ہوئے فرمایا جس قدر یہ درخت مجھ سے دور ہے اسی قدر عذاب اور ان کے درمیان فاصلہ رہ گیا تھا۔

جب حضور رحمت عالم ﷺ نے یہ منظر اپنی آنکھوں سے دیکھا تو شانِ رافت و رحمت کے تحت چشمان مقدس سے آنسو جاری ہو گئے، ادھر چشمانِ مصطفیٰ ﷺ اپنے صحابہ کرام رضی اللہ عنہم کی محبت کی وجہ سے اشکبار ہوئیں اور عذاب الہی تھم گیا اور فضا میں کرم کی رم جھم نے اپنے پر پھیلا دیئے، اپنے حبیب ﷺ کے نعلین مقدسہ کے تصدق میں رب کائنات نے نظام کائنات ہی کو بدل ڈالا، پہلے وہ قوموں کی خطاؤں پر ان کے گناہوں پر اپنا عذاب نازل کیا کرتا تھا اب وجودِ مصطفیٰ ﷺ کی برکت سے ساری دنیا سے وہ عذاب اٹھالیا گیا، حضور انور نبی اکرم ﷺ کی گریہ وزاری اصحاب رسول رضی اللہ عنہم کی خطا پوشی کا سبب بن گئی، گویا گریہ وزاری اور اشکباریاں اپنے کسی فعل کی وجہ سے نہ تھیں بلکہ اپنے صحابہ کرام رضی اللہ عنہم کی محبت اس گریہ وزاری کا باعث بنی، ان اشکباریوں نے

جہاں صحابہ کرام رضی اللہ عنہم کو نفع دیا اور عذاب الہی ٹل گیا وہاں حضور انور نبی اکرم ﷺ کو مقام عبدیت کے کیف و سرور سے بھی ہمکنار کیا گیا۔

2- یہ بات تاجدار کون و مکاں ﷺ کے کمالات نبوت کی مظہر ہے کہ وہ عذاب جو نازل ہو سکتا تھا اور آپ ﷺ کو اس کا مشاہدہ بھی کرا دیا گیا ٹل گیا، پھر عذاب کے نازل نہ ہونے کے باوجود اس پر رونا اور گریہ وزاری کرنا، آپ ﷺ کی شان عبدیت اور اظہار تشکر کی شان ہے کہ میں اپنے پروردگار کا شکر گزار بندہ نہ بنوں، امت مسلمہ کو یہ تعلیم بھی دی جا رہی ہے کہ ایسی صورت میں رب کی پناہ کے نہ صرف طالب رہا کرو بلکہ اس قہار و جبار سے ڈرتے بھی رہا کرو حتیٰ کہ قبولیت توبہ پر اس کی بارگاہ میں سجدہ ریز ہو کر آنسو بہایا کرو تم جہاں اس کے شکر گزار بندوں میں شامل ہو جاؤ گے وہاں انعامات و اکرامات اور عنایات الہیہ کے بھی مستحق ٹھہرائے جاؤ گے۔

علامہ قرطبی رحمہ اللہ نے بھی یہ لکھا ہے کہ یہ رحمت کے آنسو مبارک تھے۔

رہا نبی رحمت ﷺ کا گریہ فرمانا تو اس کی وجہ یہ تھی کہ جن لوگوں نے متاع دنیا حاصل کرنے کے لیے فدیہ کی تجویز پیش کی تھی اس کے باعث جس عذاب الہی کے وہ مستحق قرار پائے تھے اس عذاب کو ان لوگوں سے دور کرنے کے لیے یہ رحمت کے آنسو بہے اور ان کی خطا پوشی کا سامان ہو گیا۔ کیونکہ فدیہ وصول کرنے کا ارادہ نہ اللہ کے رسول نے کیا تھا اور نہ صدیق اکبر نے، اگرچہ بعض لوگوں نے فدیہ وصول کرنے کا قصد کیا تھا۔ جو اللہ تبارک و تعالیٰ کو ناپسند تھا۔ بعض لوگوں نے ان آیات سے یہ اخذ کیا ہے کہ ان میں سرکارِ دو عالم ﷺ کو عتاب کیا جا رہا ہے لیکن یہ حقیقت کے خلاف ہے۔

ان آیات کی تفسیر بیان کرتے ہوئے علامہ قرطبی نے صراحت کے ساتھ لکھا ہے۔

”یہ آیت بدر کے روز نازل ہوئی اس میں اللہ تبارک و تعالیٰ کی طرف سے صحابہ پر عتاب فرمایا جا رہا ہے۔ آیت کا مطلب یہ ہے کہ تمہارے لیے یہ ہرگز مناسب نہ تھا کہ تم کفار کی قوت کو پوری طرح کچل دینے سے پہلے انہیں قیدی بناتے اور ان سے فدیہ وصول کرتے تم اس طرح دنیا کے سامان کا ارادہ رکھتے تھے نبی کریم رؤف و رحیم ﷺ نے نہ کفار کو قید کرنے کا حکم دیا اور نہ متاع دنیا کو کبھی لائق اعتناء سمجھا۔ یہ غلطی عام مجاہدین سے سرزد ہوئی۔ پس یہ عتاب انہی لوگوں پر ہے جنہوں نے فدیہ لینے کا مشورہ دیا۔“

علامہ قرطبی آخر میں فرماتے ہیں کہ اکثر مفسرین کا یہی قول ہے۔ اور اس کے بغیر اس آیت کی کوئی توجیہ

درست نہیں۔ (القرطبی جلد 8 صفحہ 45)

فتح مبین کے اثرات

اہل عرب پر مجموعی اثرات

اس فتح مبین نے کچھ عرصہ کے لیے تو ان کے ہوش اڑا دیئے، عقلیں زائل کر دیں، عقلیں مار دیں انہیں شدید بے یقینی سے دوچار کر دیا اور ان کی زبانوں پر تالے لگا دیئے۔

ابتدا میں تو ہر ایک پر چاہے وہ مدینہ کے یہودی ہوں، چاہے مکہ کے کفار و مشرکین یا دیگر قبائل ان سب پر یہی اثر پڑا کہ مسلمانوں کا دین سچا ہے۔ ان کا نبی سچا ہے اور اللہ کا برگزیدہ رسول ہے۔ مسلمان حق پرست ہیں، حق پر ہیں اور رب کائنات، رب العالمین یا جو اللہ ہے جس کو مسلمان وحدہ لا شریک کہتے ہیں وہ ہمارے معبودوں سے یقینی طور پر بڑا ہے اور طاقتور ہے بلکہ صرف وہی اللہ ہے اور مسلمانوں کو اور مسلمانوں کے نبی (ﷺ) کو اس کی مدد و نصرت حاصل ہے۔

مسلمان قوم بہت منظم ہے۔ یہ اپنے مقصد میں سچے ہیں اس لیے بہت جفاکش اور طاقتور ہیں اور ان کے نبی (ﷺ) کی قیادت واقعی بے مثال، اعلیٰ ترین، صاف ستھری اور واضح ہے۔ اسی لیے یہ قوم نہتے اور تعداد میں نمایاں کم ہونے کے باوجود پورے عزم و اعتماد کے ساتھ ایک مکمل مسلح اور بڑے لشکر جرار سے ٹکرائی اور اسے پاش پاش کر دیا۔

یہ قوم اپنے نبی (ﷺ) کا ہر حکم دل و جان سے بجالاتی ہے اور ہر حکم و کلام کو اپنے لیے باعث افتخار جانتی ہے اور اپنے نبی (ﷺ) پر بچے بوزے عورتیں، جوان غرضیکہ ہر کوئی دل و جان سے غار ہوتا ہے۔

پھر وقت گزرنے کے ساتھ ساتھ انہوں نے ان حقائق سے نظر چرانا شروع کر دی۔ ایک دو مہینے تو انہیں ان حقائق کا اعتراف رہا لیکن پھر اپنے مفادات کے تحفظ کی خاطر اور اپنی اسلام دشمن فطرت کے سبب وہ ان فلاح دارین عطا کر دینے والے خیالات پر زیادہ دیر قائم نہ رہے بلکہ ان کو یکسر ہی بھلا دیا۔

وقت گزرنے کے ساتھ ساتھ ان پر اس شکست فاش کے اثرات کم ہو گئے اور اس فتح مبین سے ان پر جو مسلمانوں کا خوف و دبدبہ طاری ہو گیا تھا وہ بہت کم ہو گیا اب وہ اس مسلمانوں کی فتح مبین اور کفار مکہ کی ذلت آمیز شکست فاش کو اتفاقہ سمجھنے لگے اور آپس میں کہنے لگے کہ یہ تو ایک واقعہ اتفاقہ ایسا ہو گیا ہے۔ اگر مسلمان اب ہم

سے ٹکرائیں گے تو ان کو پتہ چل جائے گا۔ انہیں بری مار پڑے گی۔ پھر انہیں پتہ چلے گا کہ کس سے پالا پڑا ہے۔ جب شکست فاش کے ابتدائی اثرات وقت گزرنے کے ساتھ ساتھ کم ہو گئے تو مدینہ کے یہودی اور مکہ کے مشرکین اپنے آپ کو مسلمانوں کے مقابلے میں طاقتور سمجھنے لگے۔ دشمنانِ اسلام نے ایک دوسرے سے رابطہ کر لیا اور ایک دوسرے کی معاونت کا دم بھرنے لگے۔

مشرکین مکہ فطرتاً ہی اسلام دشمن تھے شکست فاش کے بعد جب انہیں ہوش آیا تو مسلمانوں سے بدلا لینے کی سوچنے لگے۔ مدینہ کے یہودی تو اللہ تبارک و تعالیٰ کی لعنت کا شکار تھے کہ یہ جانتے ہوئے بھی کہ حضرت محمد رسول اللہ ﷺ ہی اللہ تبارک و تعالیٰ کے سچے اور آخری رسول ہیں، ایمان کی دولت سے محروم رہے۔ انہوں نے اس محرومی پر ہی بس نہ کی بلکہ وہ اپنے فطری بغض، حسد و عناد کے سبب مسلمانوں اور دین اسلام کے کڑے دشمن بن گئے۔

غزوہ بدر عرب کی جغرافیائی، سیاسی، معاشی، تہذیبی، ثقافتی، اور تمدنی زندگی ہی میں انقلاب آفریں تبدیلیوں کا باعث نہیں بنا بلکہ اس نے تاریخ انسانی کے سفر ارتقا کو مختلف حوالوں اور مختلف جہتوں سے یکسر بدل کے رکھ دیا۔ تعلیمات اسلامی نے علمی، فکری اور اعتقادی دنیا کو ابہام و شکوک و شبہات سے پاک کر کے یقین عدل و انصاف کی حکمرانی کے شعور کو پختہ کیا۔

جزیرہ عرب کے باشندوں کی اکثریت بتوں کی خدائی پر صمیم قلب سے یقین رکھتی تھی۔ انہیں بار بار قرآنی آیات سنائی گئیں۔ حضور انور نبی کریم رؤف و رحیم ﷺ نے انہیں بڑے حقیقت افروز معجزات بھی دکھائے لیکن ان لوگوں کو ذرا اثر نہ ہوا۔ وہ اپنے آباؤ اجداد کے غلط عقائد و رسومات سے یوں چمٹے ہوئے تھے کہ ان سے یہ توقع نہیں رکھی جاسکتی تھی کہ وہ ان لغو عقائد کو نظر انداز کر کے ان عقائد حق و صحیح کو تسلیم کر لیں گے۔ جن کی حقانیت اور صداقت کے بارے میں کسی عقل سلیم کو ذرا انکار نہیں۔

معرکہ حق و باطل میں باطل کی شکست فاش نے ان تمام حجابات کو تار تار کر دیا جو حقیقت کے روئے زیبا کو چھپائے ہوئے تھے۔ بتوں پر ان کا یقین متزلزل ہو گیا۔ کہ ہمارے یہ معبود اپنے نعرے لگانے والوں اور قدیمی پرستاروں کو تعداد کی کثرت اور اسلحہ کی فراوانی کے باوجود انہیں مٹھی بھر نہتے مسلمانوں کی دستبرد سے نہیں بچا سکے۔ ان نہتے بے سروسامان مسلمانوں نے ان کے ستر سرداروں کو تہ تیغ کر دیا اور ان کے بت ان کی مدد کو نہ آئے۔ ان کے ستر رئیسوں کو جنگی قیدی بننے کی ذلت برداشت کرنا پڑی لیکن ان بتوں نے ان کی کسی زنجیر کو نہیں توڑا۔ اب انہوں نے سنجیدگی سے ان بتوں کے بارے میں سوچنے کی ضرورت محسوس کی۔

اس فتح مبین سے دعوت محمدیہ کی حقیقت آشکارا ہوئی۔ پہلے تو وہ لوگ اس کو قابل توجہ نہیں سمجھتے تھے لیکن اب انہیں یہ تسلیم کرنا پڑا کہ جس دعوت نے ان غریب الوطن مسلمانوں کو ناقابل تخریب بنا دیا ہے وہ اتنی معمولی چیز نہیں ہے کہ اس پر غور و خوض کرنے کی زحمت بھی یہ لوگ گوارا نہ کریں۔ مسلمانوں کی اس میدان کارزار میں اس

فتح سے اللہ کا کلمہ بلند ہوا اور کفر کا جھنڈا سرنگوں ہوا۔

غزوہ بدر سے پہلے، اس شاندار فتح سے پہلے کفار مسلمانوں کو ضعیف و نزار، بیکس و بے نوا، بے آسرا و بے سہارا سمجھتے تھے۔ اور انہیں یہ غلط فہمی تھی کہ جب چاہیں گے وہ مسلمانوں کو روندتے ہوئے چلے جائیں گے لیکن اس جنگ میں جب انہوں نے مسلمانوں کی ضرب حیدری، قوت بازو اور ان کے نعرہ قلندرانہ کی گرج کا تجربہ کیا تو مسلمانوں کے بارے میں ان کا پہلا تصور یکسر کانور ہو گیا۔

مسلمانوں نے جانبازی کے جو جو ہر دکھائے تھے۔ شجاعت و بہادری کے جن کارہائے نمایاں کا انہوں نے مظاہرہ کیا اس سے ان کا رعب اور دھاک کفار کے دلوں پر بیٹھ گیا۔

مسلمانوں پر اثرات

اس شاندار واضح فتح سے، سورۃ فتح کی آیت 4 کے بمصداق مسلمانوں کے موجود ایمان راسخ میں اور ایمان کا اضافہ ہوا۔

سورۃ فتح آیت 4 میں خالق و مالک کائنات، قادر مطلق (ہر وقت سب کچھ کرنے پر قادر) کا ارشاد ہے۔

ترجمہ: ”وہی ہے جس نے ایمان والوں کے دلوں میں اطمینان اتارا تاکہ انہیں یقین، ایمان پر اور

ایمان بڑھے۔“ (اور باوجود عقیدہ راسخ کے اطمینان نفس حاصل ہو)

یعنی کہ مسلمانوں کا، صحابہ کرام رضی اللہ عنہم کا

اللہ تبارک و تعالیٰ پر

اللہ کے بھروسے پر

اللہ کے توکل پر

اللہ کے برگزیدہ رسول ﷺ پر

آپ ﷺ کی تعلیمات پر

آپ ﷺ کی حکمت، حکمت عملی و تدابیر پر

اللہ کے قادر مطلق ہونے پر

آپ ﷺ کا اللہ کے محبوب ہونے پر

اپنا راہ حق پر ہونے پر

اور اس حقیقت پر کہ فلاح دارین کا حصول اتباع، اطاعت و فرمانبرداری رسول کریم رؤف و رحیم ﷺ میں

ہے۔ ان کا ایمان راسخ تو پہلے ہی بہت تھا اس فتح مبین کے بعد اس موجود ایمان میں اور اضافہ ہو گیا۔ ان میں

صبر و شکر اور بڑھا اور وہ مزید اطاعت شعار، فرمانبردار، عبادت گزار اور پر خلوص اتباع والے جاں نثار بن گئے۔

اور یوں مسلمان بطور ایک طاقت اور طاقتور قوم کے ابھر کر اہل عرب کے سامنے آئے۔
اب مسلمان قوت ایمان اور اس کی بنا پر قوت بازو کی دولت سے مالا مال ہو گئے تھے۔ انہیں یہ پتہ چل گیا
کہ قوت بازو دراصل قوت ایمان ہی ہے اور ایمان کی دولت حضور انور نبی کریم رؤف ورحیم ﷺ کی بدولت
نصیب ہوئی اور اس کے فزوں تر ہونے کا راز اتباع، اطاعت و پر خلوص فرمانبرداری، رسول کریم رؤف ورحیم
ﷺ میں ہے۔

ان کے تو ارادے، عزم، ہمت و حوصلے پہلے ہی بہت بلند تھے۔ اس فتح مبین کے بعد اب وہ آسمانوں کو
چھونے لگے۔

غزوہ بدر میں مشرکین نے بھی مسلمانوں سے ٹکر لے کر دیکھ لیا کہ جنہیں وہ ریت کی دیوار سمجھتے تھے وہ
فولادی چٹان ثابت ہوئے اور وہ آئندہ کے لیے، یہ جان گئے کہ مسلمانوں کا مقابلہ کرنا اور انہیں شکست دینا
آسان نہیں ہے۔

غزوہ بدر میں مسلمانوں کی کامیابی و کامرانی کا مژدہ جانفزا تمام مسلمانوں کے لیے راحت بخش خوشگوار
موسموں اور شاداب ساعتوں کا پیش خیمہ ثابت ہوئی۔ ریاست مدینہ کو داخلی طور پر ہی نہیں خارجی طور پر بھی
استحکام ملا۔ بے سروسامانی کے عالم میں اہلیسی طاقتوں سے ٹکرا جانے والے اہل ایمان کو ایک نئے حوصلے اور
ایک نئے ولولے سے نوازا گیا۔ اعتماد کی روشنی ان کے چہروں ماحول و درو دیوار کو منور کرنے لگی۔ غزوہ بدر حق و
باطل کی معرکہ آرائی میں ایک فیصلہ کن موڑ تھا مسلمانوں کو کفار پر نفسیاتی برتری بھی حاصل ہوئی۔

مسلمانوں کو اپنے دین و ایمان کے تحفظ کے لیے نئے اقدامات کے بارے میں عزم و عمل کے نئے انداز،
نئے زاویے اور ان پر عمل ہونے کا ہنر بھی عطا ہوا۔ مدینہ منورہ کے آسمان سے خوف و ہراس کے بادل چھٹ گئے۔
مدینہ منورہ کی غیر مسلم قوتیں اب کھلم کھلا اسلام دشمنی کا مظاہرہ نہیں کر سکتی تھیں، منافقین مکہ کی امیدوں پر اوس پڑ گئی۔
غزوہ بدر میں فتح کے بعد مسلمانوں کو معاشی اور عسکری اور سیاسی حوالے سے بھی بے پناہ فوائد حاصل
ہوئے اور وہ تمکنت اور وقار کے ساتھ نئے مسلم معاشرے کی تعمیر میں مصروف ہو گئے۔

غزوہ بدر میں عظیم کامیابی سے مسلمانوں کی ثقافتی اکائی کو مسلمانوں کو بطور قوم پورے عرب میں بڑی حد
تک تسلیم کر لیا گیا۔ اس سے پہلے مسلمانوں کو قریش کا ایک ناراض گروپ سمجھا جاتا تھا اور انہیں مجلسی زندگی میں
کوئی اہمیت نہیں دی جاتی تھی۔ مگر غزوہ بدر کے بعد ارد گرد کی قوتوں کے کان کھڑے ہوئے اور انہوں نے محسوس
کیا کہ مسلمان ایک پریش گروپ نہیں بلکہ دنیا کی ایک طاقت اور ابھرتی ہوئی قوم ہیں۔ چنانچہ اب مسلمانوں
کے بارے میں سوچا جانے لگا کہ مسلمان مستقبل قریب میں ایک انقلابی قوت بن کر ابھرنے والے ہیں۔ اب
آئندہ معاملات ان کی اس حیثیت کو مد نظر رکھ کر طے کئے جائیں گے۔

کفار مکہ پر اثرات

قارئین کرام! اس سے پہلے ”اہل عرب پر مجموعی اثرات کے تحت جو لکھا گیا ہے، اسے درج ذیل سے پہلے ایک بار پڑھ لیں۔ وہ اصل میں تو درج ذیل کا ہی حصہ ہے کیونکہ جس پارٹی پر سب سے زیادہ اثرات پڑے یا جن کے سبب یہ جنگ ہوئی وہ تو کفار مکہ ہی تھے۔

ہر سہولت سے آراستہ، پوری طرح مکمل ہتھیار بند ایک ہزار جنگجوؤں کا لشکر جرار، نہتے 313 مسلمانوں کے ہاتھوں جس طرح شکست فاش سے دوچار ہوا، ان کے ستر جنگجو مارے گئے اور ستر کو قیدی بنا لیا گیا اور بدر میں جانے والے 14 سرداروں میں سے 11 وہیں مارے گئے۔ یہ جو کچھ ہو گیا اہل مکہ کو اس کا یقین نہ آتا تھا۔ جنگ سے جان بچا کر بھاگ آنے والوں کو تو ایسے لگتا تھا کہ جیسے انہوں نے کوئی بھیانک خواب دیکھا ہے وہ مسلمانوں سے خواب میں بھی ڈرتے تھے۔

غزوہ بدر میں مسلمانوں کی شاندار اور باوقار فتح کے اثرات فوری طور پر اہل مکہ پر مرتب ہوئے، اور قدرتی طور پر ایسا ہونا بھی چاہئے تھا۔ اس عبرتناک شکست نے مشرکین مکہ کے غرور کو خاک میں ملا دیا۔ ان کی تدابیر بری طرح ناکام ہوئیں۔ یہ اپنی ہی نظروں میں ذلیل و رسوا ہو گئے۔ اسلام اور پیغمبر اسلام ﷺ کے خلاف جنگی جنون کو انتہا تک لے جانے والے کسی کومنہ دکھانے کے قابل نہ رہے۔ قریش کی عسکری اور سیاسی شہرت کا خاتمہ ہو گیا۔

مکہ میں حضور انور نبی کریم ﷺ کو شہید کرنے کی سازش کرنے والے چودہ میں سے گیارہ سردار مارے گئے۔ انہیں دفاعی حصار کے بیچ میں سے پیک اہل نے اچک لیا اور تمام حفاظتی تدابیر کے باوجود مسلمانوں کے ہاتھوں میدان بدر میں مارے گئے۔

مشرکین مکہ نے اس شرمناک شکست سے دوچار ہونے کے باوجود کوئی سبق حاصل نہ کیا۔ ان کی آتش انتقام اب اور بھڑکی۔ کچھ عرصہ تو قریش جنگ میں کام آنے والوں کے فراق میں غم سے ٹڈ حال رہے اور ماتم کی ممانعت کے باوجود صف ماتم پچھی رہی۔ ذرا سنبھلے تو اس شکست کا بدلہ لینے کے لیے پر پرزے نکالنے لگے اور اپنی بکھری ہوئی قوت کو جمع کرنے لگے۔

اسی پروگرام کے تحت کہ مسلمانوں سے ہر صورت جلد از جلد انتقام لینا ہے مشرکین مکہ نے اپنی سفارتی سرگرمیاں بہت تیز کر دیں۔ وہ اردگرد کے قبائل کو اپنا ہمنوا بنانے لگے اور مدینہ میں یہودیوں کے ساتھ بھی گٹھ جوڑ کر لیا۔ احساس شکست سے ان کے جنگی جنون میں اضافہ ہو گیا۔ یہ اپنے زخم چاٹتے اور اسلام کے خلاف از سر نو صف بندی کی منصوبہ بندی کرنے لگے، قریش کے رؤساء کے مختلف اجلاس ہوئے جن میں فیصلہ کیا گیا کہ شکست کا داغ دھونے کے لیے ہنگامی بنیادوں پر بھرپور تیاری کی جائے تاکہ اسلام پر فیصلہ کن ضرب لگائی جاسکے۔

اہل مکہ بت پرست تھے۔ خانہ کعبہ میں 360 بت رکھے ہوئے تھے، جنہیں وہ اپنی حاجت روائی کے لیے

پکارتے۔ گوکہ دین ابراہیمی کی شکل مسخ ہو چکی تھی لیکن چند رسمیں زندہ رہ گئی تھیں۔ مثلاً اہل عرب کعبہ کا طواف بھی کرتے، اللہ کو بھی مانتے، اور قریش حاجیوں کی خدمت بھی بجالاتے۔ اس لحاظ سے قریش مشرکین مکہ پورے عرب کے سیاسی و مذہبی قائد تھے۔ اسلام سے ان کا ٹکراؤ صرف مذہبی محاذ پر ہی نہیں تھا بلکہ استحصال پر مبنی نظام کے حوالے سے بھی ان کا نقطہ نظر مسلمانوں کے خیالات سے متصادم تھا۔ مسلمان اس نظام باطلہ ہی کو جڑ سے اکھاڑ پھینکنا چاہتے تھے۔

قریش کا مفاد اسی میں تھا کہ یہ نظام باطلہ یہ سود پر مبنی نظام معیشت جوں کا توں برقرار رہے اور وہ خدا بن کر انسان کے مقدر کے فیصلے کرتے رہیں۔ انہیں کعبہ اور مختلف مذہبی رسومات سے خاصی آمدنی ہوتی رہے اور اسی میں سے کچھ حاجیوں پر خرچ کر کے اپنے آپ کو سیاسی طور پر بھی مضبوط رکھیں اور سرداریاں اور اجارہ داری قائم رہیں۔ قریش کی اسلام دشمنی کی بھی اصل وجہ استحصال اور نظام پر مبنی نظام کے خلاف حضور انور نبی کریم رؤف و رحیم ﷺ کا آواز بلند کرنا ہی تھا۔

اس شکست فاش کے بعد تو انہیں واضح طور پر اپنا تخت اقتدار ڈولتا نظر آیا، اپنے مفادات خطرے میں دکھائی دیئے۔ اپنی سیاسی دکانداریوں کا بستر گول ہونے لگا اور اپنی مذہبی اجارہ داریوں پر زد پڑی تو یہ لوگ اپنے تمام وسائل کے ساتھ اسلام کے خلاف اٹھ کھڑے ہوئے۔

انہوں نے مسلمانوں سے جلد انتقام لینے کی خاطر پروگرام بنائے اور ان میں عمل پیرا ہو گئے۔ غصے میں وہ عبرتناک شکست کو بھی بھول گئے۔ اور پھر پہلے جیسی ہی خام خیالیوں میں مبتلا ہو گئے۔ انہیں پھر یہ یقین ہو گیا کہ اپنی دولت، افرادی قوت و اسلحہ کے زور پر وہ مسلمانوں کو مدینہ میں ہی تہس نہس کر دیں گے اس لیے پھر زور شور سے جنگ کی تیاریاں شروع کر دیں۔

شکست خوردہ قریش نے اپنا غصہ مکہ میں مقیم مسلمانوں پر نکالنا شروع کر دیا۔ وہ اپنے گھروں میں دبک کر رہ گئے اور ان کا سانس لینا تک دشوار کر دیا۔ اسلام کے دامن رحمت میں آنے والے نئے مسلمان ان حالات میں مشرکین سے اپنے ایمان کو خفیہ رکھنے پر مجبور تھے کہ کسی وقت بھی مشرکین کا غیظ و غضب ان پر عذاب بن کر ٹوٹ سکتا تھا۔

غزوہ بدر میں شکست سے قریش کی تجارتی سرگرمیاں بھی خاصی متاثر ہوئیں لہذا وہ بدستور بغض و عناد کی آگ میں جلتے رہے امن و آشتی اور صلح کے الفاظ ان کی لغت میں تھے ہی نہیں۔ اب انہوں نے ملک شام میں بغرض تجارت جانے کے لیے پرانا اور معروف راستہ، چھوڑ کر نئے راستے (جو مکہ سے مشرق کی طرف دور تک چلے جانے کے بعد پھر شمال کی طرف مڑتا ہے) اختیار کرنا شروع کر دیئے۔

یہودیوں پر اثرات

اوس و خزرج کی اکثریت نے دل و جان سے دین اسلام کو قبول کر لیا تھا۔ ان میں سے بہت کم تعداد ایسے

لوگوں کی تھی جو اپنے مشرکانہ عقائد پر اڑے رہے۔ اس کے بالکل برعکس یہودی قبائل بنو قینقاع، بنو نضیر، بنو قریظہ اور یہود بنو حارث۔ ان میں سے گنتی کے چند ایسے خوش بخت تھے جنہوں نے خوشی و رغبت سے دین اسلام اختیار کر لیا۔ لیکن ان کی اکثریت اپنے عقیدہ یہودیت پر قائم رہی۔

مدینہ اور مدینہ کے مضافات میں آباد یہود قبائل نے غزوہ بدر میں مسلمانوں کی عظیم فتح کی خبر پر حیرت، خوف اور نفرت کے ملے جلے جذبات کا اظہار کیا انہیں تو سرے سے اس فتح کا یقین ہی نہ تھا۔ اپنے قومی تعصب کی بنا پر وہ تو ہر دم مسلمانوں کا برا ہی چاہتے تھے۔ وہ کیسے گوارا کر سکتے تھے کہ مدینہ کی نوزائیدہ مملکت کو سیاسی، معاشی اور عسکری حوالے سے استحکام نصیب ہو۔ وہ تو مدینہ میں مسلمانوں کو دیکھنا ہی نہیں چاہتے تھے۔ اس لیے انہوں نے قدرتی طور پر غزوہ بدر کے انجام پر منفی رد عمل ظاہر کیا۔ مسلمانوں کی فتح سے ناخوشی کے اظہار میں اکثریت نے خاموشی اختیار کر لی۔ اور مسلمانوں کی قوت سے ہم گئے اور اب درپردہ آئندہ کالائیکہ مثل بنانے لگے۔ سرکردہ یہودیوں میں صلاح مشورے شروع ہو گئے اور ان میں سے کئی ایک نے درپردہ مشرکین مکہ سے رابطہ قائم کر لیا۔

تاہم جن کے دلوں میں حرف حق کی تلاش کی ذرا سی بھی جستجو تھی اور اپنی کتب میں نبی آخر الزماں ﷺ کے ظہور کے بارے میں درج تمام نشانیوں کو اپنی آنکھوں سے دیکھ چکے تھے۔ اور اب انہوں نے نامساعد حالات میں مسلمانوں کی شاندار فتح بھی دیکھ لی تھی اس لیے انہوں نے بخوشی اسلام قبول کر لیا۔

اس فتح مبین نے جہاں اسلام کی حقانیت واضح کی وہاں اس نے مسلمانوں کا ایک طاقتور قوم ہونے کا ثبوت بھی دے دیا۔ پر خلوص یہودیوں نے تو اپنے شوق و رغبت سے دین اسلام قبول کیا لیکن منافقین نے ڈر کر مصلحتاً اسلام قبول کر لیا۔

اسلام قبول کرنے والے یہودیوں میں کچھ نے تو دل کی گہرائیوں سے اسلام کو اپنی روح کا حصہ بنایا اور بہت اچھے مسلمان ثابت ہوئے اور چند ایک نے اسلام کا لباوہ اوڑھ کر اسلام کی جڑیں کاٹنے کا گناہ و ناتجربگی عمل شروع کر دیا۔

یہودیوں کی تعداد بھی مدینہ منورہ اور اس کے اطراف میں خاصی تھی اور وہ تقریباً سب ہی خوشحال تھے، تجارت اور زراعت میں ان کی اجارہ داری تھی۔ دین اسلام اور مسلمان ان کی اس اجارہ داری، فوقیت کے لیے خطرہ تھے اس لیے اپنے مفادات کے تحفظ کی خاطر اور اپنے فطری قومی بغض و حسد و عناد کے سبب وہ مشرکین مکہ سے مل گئے۔

اسلام کی اس فتح مبین کے بعد ان کی قومی عصبيت نے شدت اختیار کر لی۔ اور ان کی آتش غضب کو بھڑکا دیا اور پہلے سے بھی زیادہ انہوں نے حضور انور نبی کریم رحمت دو عالم ﷺ کی مخالفت شروع کر دی۔ انہوں نے اوس و خزرج کے مشرک افرادت یارانہ گانٹھا اور ان کے ساتھ مل کر مسلمانوں کو مدینہ طیبہ سے نکال باہر کرنے کے منصوبے بنانے لگے۔

بدر میں اسلام کی فتح مبین کے باوجود انہیں حق قبول کرنے کی توفیق نہ ہوئی، لہذا وہ مارے حسد کے انگاروں پر لوٹنے لگے۔

عبداللہ بن ابی جو قبیلہ خزرج کا فرد تھا۔ اور اس گروہ کا سربراہ تھا جو اوس و خزرج، اپنے مشرکانہ عقائد پر پختہ تھے۔ اس نے اس فتح کے بعد منافقت کا نقاب اپنے چہرے پر ڈال لیا تھا۔ وہ دکھاوے کے لیے مسلمان ہو گیا اور دل سے یہودی ہی رہا۔

عبداللہ بن ابی کی سرکردگی میں بظاہر جو چند ایک منافق یہودیوں نے اسلام قبول کر لینے ہی میں اپنی عافیت سمجھی اب وہ در پردہ سازشوں میں مصروف ہو گئے۔ مسلمانوں کی جاسوسی کر کے اسلام دشمن قوتوں سے رابطے استوار کرنے اور حضور پر نور نبی کریم ﷺ کو شہید کرنے کے منصوبے بنانے لگے۔

جب یہودیوں کے مشرکین مکہ سے رابطے قائم ہو گئے اور باہمی گفت و شنید کے بعد دونوں میں یہ طے پا گیا کہ مسلمان دونوں کے لیے بہت بڑا اور یقینی خطرہ ہیں تو انہوں نے آئندہ آنے والے حالات میں ایک دوسرے کی معاونت کا در پردہ اقرار کر لیا۔

یہودی مشرکین مکہ کی نسبت کچھ زیادہ چالاک اور عیار تھے انہوں نے اس خطرہ کو ٹالنے کے لیے اس خطرہ سے نمٹنے کے لیے شکست خوردہ مشرکین مکہ کو ابھی شکست کا بدلہ لینے کے لیے ابھارا۔ مشرکین بھی اس شکست فاش کا بدلہ تو لینا چاہتے تھے۔ اس لیے دونوں فریق ہم خیال ہو گئے اور ایک دوسرے کے قریب آ گئے۔

میشاق مدینہ کے مطابق یہود اس بات کے پابند تھے کہ وہ مدینہ منورہ پر حملہ کی صورت میں مسلمانوں کے ساتھ مل کر شہر رسول کا دفاع کریں گے۔ لیکن یہودیوں نے اس معاہدے کی خلاف ورزی شروع کر دی۔ کعب بن اشرف تو کھلی دشمنی پر اتر آیا اور انہوں نے کفار کی شکست پر افسوس کا اظہار کیا۔

یہودی در پردہ ہی نہیں اعلانیہ طور پر مشرکین مکہ کو امداد کی پیش کش کرنے لگے کہ وہ آئیں اور اپنی شکست کا بدلہ لیں ہم ہر طرح سے تعاون کریں گے۔ روز بروز ان کی سرکشی میں اضافہ ہونے لگا۔

اب وہ مسلمانوں کے ساتھ کہیں کہیں ہلکی ہلکی چھیڑ چھاڑ بھی کرنے لگے اور بات بات پر کہنے لگے کہ تم مشرکین مکہ سے اتفاقیت جیت گئے ہو اور اپنے آپ کو بہت جنگجو اور بہادر سمجھنے لگے ہو۔ اگر ہم سے پالا پڑ گیا تو تمہیں پتہ لگ جائے گا۔ ان کا یہ طرز عمل، بات چیت کا انداز اور باغیانہ رویہ مسلمانوں کے خلاف اعلان جنگ کے مترادف تھا۔

دیگر قبائل پر اثرات

عرب کے دیگر قبائل نے بھی مسلمانوں کی شاندار فتح کی خبر کو خوش دلی سے قبول نہیں کیا۔ وہ بھی ان گنت تحفظات کا شکار ہو گئے۔ بعض قبائل کی گذر اوقات ہی لوٹ مار برہوتی تھی۔ تجارتی قافلے بھی ان کی دستبرد سے

محفوظ نہ تھے انہیں یہ خدشہ لاحق تھا کہ اگر مسلمانوں کی حکومت کو استحکام ملا اور یہ مضبوط بنیادوں پر قائم ہو گئی تو یہ سب سے پہلے اللہ کی حاکمیت اور اس کے قانون کی بالادستی کے لیے اقدامات کرے گی۔ اور لوٹ مار ڈاکہ زنی کی اجازت نہ دے گی۔

انہیں یہ بھی ڈر تھا کہ اسلامی حکومت ترجیحی بنیادوں پر امن و امان قائم کر کے لاقانونیت اور دہشت گردی کا خاتمہ کرے گی۔ اس طرح ان کی لوٹ مار کی راہیں مسدود ہو جائیں گی، انہیں قتل و غارت گری سے ہاتھ روکنا پڑے گا۔ اور گزراوقات کے لیے کوئی اور مہذب ذرائع، راستے اختیار کرنا پڑیں گے جو کہ یقینی طور پر محنت طلب ہوں گے۔

جیسا کہ پہلے بھی بیان ہو چکا ہے قریش کو مذہبی ہی نہیں سیاسی اور معاشی لحاظ سے بھی جزیرہ نمائے عرب میں فوقیت حاصل تھی، یہ لوگ بنیادی طور پر تاجر پیشہ تھے دیگر قبائل کے مفادات ان سے وابستہ تھے اس لیے قریش کی عسکری، سیاسی اور نفسیاتی شکست ان کے لیے بھی سوہان روح بن گئی۔

غزوہ بدر میں ذلت آمیز شکست سے قریش کی سیاسی، مذہبی اور معاشی قیادت کے بت پرکاری ضرب پڑی۔ اور معاشرے پر قریش کی گرفت اتنی مضبوط نہ رہی جتنی پہلے تھی۔ ان کی مذہبی حیثیت بھی متاثر ہوئی لیکن قبائل مذہبی حیثیت کو اتنی اہمیت نہیں دیتے تھے۔ ان کا سارا زور مالی مفادات پر تھا اس لیے ان کی وفاداریاں بھی اپنے مفادات کے مطابق تبدیل ہوتی رہتی تھیں۔

قصہ مختصر

اس فتح مبین سے اسلام کا خوب چرچا ہوا، اسلام کا بول بالا ہوا، اسلام پھیلا اور مضبوط ہوا، انسانیت کی راہ ہموار ہوئی، مسلمانوں کی قوت ایمانی میں اضافہ ہوا، مسلمان معاشی اور سیاسی طور پر مضبوط ہو گئے، سارے عرب میں دین اسلام کی باتیں ہونے لگیں، مسلمانوں کا رعب و دبدبہ قائم ہوا۔ مدینہ کا دفاع مضبوط ہو گیا، مسلمانوں کی قوت ایمانی اور قوت بازو سے عرب سہم گئے اور مسلمان بطور ایک طاقت ور منظم قوم کے مان لیے گئے۔ اور مدینہ منورہ پر دشمنوں کے حملہ کے فوری خطرات ٹل گئے۔

لیکن اب یہودیوں اور مشرکین نے دین اسلام کو، مسلمانوں کو اپنے مفادات کے لیے ابھرتے ہوئے حقیقی خطرے کے طور پر جان لیا اور انہوں نے خطرے سے نمٹنے کے لیے پیش بندی شروع کر دی۔ اسلام دشمن طاقتیں اب نئے سرے سے منظم ہونے لگیں اور مسلمانوں کے لیے خطرات بڑھتے گئے، عرب کے قبائل، مدینہ منورہ اور اس کے مضافات میں یہودی بھی اسلام کو نیست و نابود کرنے کے لیے درپردہ سازشوں میں مصروف ہو گئے، منافقین مدینہ بھی اور سرگرم عمل ہو گئے۔ قریش نے اپنا اثر و رسوخ استعمال کر کے بہت سے قبائل کو اپنے ساتھ ملا لیا۔ سفارتی سطح پر قبائل متحرک ہو گئے اور اسلام کے خلاف یہ ساری قوتیں ایک پلیٹ فارم پر جمع ہونے لگیں۔

شركائے بدر

میں نے یہ مبارک اسمائے شرکائے بدر، سیرت النبی، ابن ہشام، اردو ترجمہ از مولانا عبدالجلیل صدیقی کی جلد 1 کے صفحات 789 تا 814 سے لیے ہیں۔

قلعہ دین اسلام کی بنیادوں میں انہی صحابہ کرام رضی اللہ عنہم کا خون پسینہ ہے۔ یہ نفوس قدسیہ حضور انور نبی کریم رؤف ورحیم صلی اللہ علیہ وسلم کے اولین سپاہی و جرنیل تھے۔ یہ وہ پاک باز لوگ ہیں جنہیں پیغمبر اول و آخر و اعظم، ہادی انس و جان رہبر کائنات، رسول بحر و بر، شفیع المذنبین، اصل الموجوات، فخر کائنات، سید المرسلین خاتم النبیین، حضور انور نبی کریم رؤف ورحیم، حضرت محمد رسول اللہ صلی اللہ علیہ وسلم کی صحبت نصیب ہوئی اور جنہوں نے اپنے رب کی پر خلوص عبادت اور اپنے پیارے نبی صلی اللہ علیہ وسلم کا اعلیٰ ترین اتباع، اطاعت و فرمانبرداری کی۔ یہ نام بہت بہت بہت زیادہ متبرک ہیں اور ان میں سے اور بھی زیادہ ممتاز و متبرک ان صحابہ کرام رضی اللہ عنہم کے نام ہیں جو ان ہی کے ساتھ میدان بدر میں تھے اور اللہ رب العزت نے انہیں غزوة بدر میں شہادت کے عظیم رتبہ سے نوازا۔

حضرت ابن اسحاق رضی اللہ عنہ نے کہا کہ یہ نام ان مسلمانوں کے ہیں جو بدر میں حاضر تھے۔

معرکہ بدر میں تین سو سترہ (317) مسلمان شامل ہوئے۔ تین سو تیرہ (313) جو لشکر اسلام کی شکل میں بدر پہنچے اور چار (4) وہ صحابہ کرام رضی اللہ عنہم جنہیں ہر طرح سے بدری شمار فرمایا گیا۔ اور نبی کریم رؤف ورحیم صلی اللہ علیہ وسلم کا فرمانا، اللہ تبارک و تعالیٰ کا ہی فرمانا ہے۔ (سورۃ نجم آیات 3 اور 4)۔ ان چار کے ناموں کے ساتھ اس امر کی نشاندہی کر دی گئی ہے۔

ان تین سو سترہ (317) میں سے چھیاسی (86) مہاجرین اور دو سو اکتیس (231) انصار تھے۔ اور انصار میں ایک سو ستر (170) خزرجی اور اکتھ (61) اوسی تھے۔ ان تمام بدریوں کے نام ان کے قبائل کی طرف منسوب ہیں۔

بدری مہاجرین

بنی ہاشم بن عبد مناف سے آٹھ آدمی شامل ہوئے۔

1- پیغمبر اول و آخر و اعظم حضرت محمد بن عبد اللہ بن عبد المطلب بن ہاشم بن عبد مناف صلی اللہ علیہ وسلم

2- حمزہ بن عبدالمطلب بن ہاشم بن عبدمناف

3- علی بن ابی طالب بن عبدالمطلب بن ہاشم بن عبدمناف

4- زید بن حارثہ بن شرجیل کلبی (رسول اللہ ﷺ کا غلام)

5- آنتہ حبشی (رسول اللہ ﷺ کا غلام)

6- ابوکبشہ فارسی (رسول اللہ ﷺ کا غلام)

7- کنانہ بن حصین بن یربوع (ان کا حلیف) یہ قیس عیلان سے تھا اور اس کی کنیت ابو مرثد تھی۔

8- اس کا بیٹا مرثد بن ابی مرثد (یہ بھی ان کا حلیف تھا)

بنی المطلب بن عبدمناف سے چار آدمی ہوئے۔

1- عبیدہ بن حارث بن المطلب (بدر کے روز شدید زخمی ہوئے)

2- طفیل بن حارث بن المطلب

3- حصین بن حارث بن المطلب

4- مسطح، اس کا نام عوف بن اثاثہ بن عباد بن المطلب تھا۔

بنی امیہ بن عبدشمس بن عبدمناف سے سولہ آدمی شامل ہوئے۔

1- عثمان بن عفان، آپ اپنی بیوی رقیہ بنت رسول اللہ ﷺ کی عیادت کی وجہ سے مدینہ میں پیچھے رہ گئے،

رسول کریم رؤف ورحیم ﷺ نے غنیمت میں ان کا حصہ لگایا اور آپ کو بدریوں میں شامل کیا۔

2- ابو حذیفہ بن عتبہ بن ربیعہ بن عبدشمس بن عبدمناف

3- سالم، ابو حذیفہ بن عتبہ بن ربیعہ کا غلام۔

4- عبد اللہ بن جحش (ان کا حلیف)

5- عکاشہ بن محسن (ان کا حلیف)

6- شجاع بن وہب بن ربیعہ (ان کا حلیف)

7- عتبہ بن وہب بن ربیعہ (ان کا حلیف)

8- یزید بن قیش (ان کا حلیف)

9- ابوسنان بن محسن بن حرثان بن قیس (ان کا حلیف)

10- سنان بن ابی سنان (ان کا حلیف)

11- محرز بن نضلہ بن عبد اللہ (ان کا حلیف)

12- ربیعہ بن اکثم بن خیرہ (ان کا حلیف)

13- ثقیف بن عمرو (ان کا حلیف)

14- مالک بن عمرو (ان کا حلیف)

15- مدح بن عمرو (ان کا حلیف)

16- ابو محشی (ان کا حلیف)

بنی نوفل بن عبد مناف سے دو آدمی شامل ہوئے۔

1- عتبہ بن غزوان (ان کا حلیف)

2- خباب، عتبہ بن غزوان کا غلام (ان کا حلیف)

بنی اسد بن العزیٰ سے تین آدمی شامل ہوئے۔

1- زبیر بن العوام بن خویلد بن اسد

2- حاطب بن ابی بلتعہ یمانی (ان کا حلیف)

3- سعد کلبی (حاطب بن ابی بلتعہ کا غلام) ان کا حلیف۔

بنی عبدالدار بن قصی سے دو آدمی شامل ہوئے۔

1- مصعب بن عمیر بن ہاشم بن عبد مناف بن عبدالدار

2- سویط بن سعد بن حریملہ

بنی زہرہ بن کلاب سے آٹھ آدمی شامل ہوئے۔

1- عبدالرحمن بن عوف

2- سعد بن ابی وقاص

3- عمیر بن ابی وقاص

4- مقداد بن عمرو بن ثعلبہ (ان کا حلیف)

5- عبداللہ بن مسعود بن حارث ہذلی (ان کا حلیف)

6- مسعود بن ربیعہ بن عمرو بن سعد (ان کا حلیف)

7- ذوالشمالین بن عمرو بن نھلہ خزاعی (ان کا حلیف)

8- خباب بن الارت تمیمی (ان کا حلیف)

بنی تیم بن مرہ سے پانچ آدمی شامل ہوئے۔

1- ابو بکر صدیق، آپ کا نام عتیق بن عثمان بن عامر بن عمرو بن کعب بن سعد بن تیم ہے۔

2- بلال بن رباح (ابو بکر صدیق کا غلام)

3- عامر بن فہیرہ (ابو بکر صدیق کا غلام)

4- صہیب بن سنان (عبداللہ بن جدعان تمیمی کا غلام)

5- طلحہ بن عبید اللہ بن عثمان بن عمرو بن کعب بن سعد بن تیم۔ آپ جنگ کے وقت شام گئے ہوئے تھے۔ رسول کریم رؤف ورحیم ﷺ نے آپ کا حصہ لگایا اور آپ کو اجر میں بدریوں کے ساتھ شامل کیا۔ بنی مخزوم سے پانچ آدمی شامل ہوئے۔

1- ابوسلمہ بن عبدالاسد، آپ کا نام عبداللہ بن عبدالاسد ہے۔

2- شماس بن عثمان بن شرید

3- ارقم بن ابی ارقم (آپ کا نام عبدمناف بن اسد ہے)

4- عمار بن یاسر

5- معتب بن عوف بن عامر خزاعی (ان کا حلیف)

بنی عدی بن کعب (حضرت عمر کا قبیلہ) سے تیرہ آدمی شامل ہوئے۔

1- عمر بن الخطاب بن نفیل بن عبدالعزیٰ

2- مہجع العکلی (حضرت عمر بن الخطاب کا غلام)

3- عمرو بن سراقہ بن معتمر

4- واقد بن عبداللہ بن عبدمناف یربوعی (ان کا حلیف)

5- خولی بن ابی خولی (ان کا حلیف)

6- عبداللہ بن سراقہ

7- مالک بن ابی خولی (ان کا حلیف)

8- عامر بن بکیر بن عبدیالیل (ان کا حلیف)

9- عاقل بن بکیر

10- خالد بن بکیر

11- ایاس بن بکیر

12- زید بن الخطاب (حضرت عمر بن الخطاب کا بھائی)

13- سعید بن زید بن عمرو بن نفیل۔ آپ شام میں تھے۔ جب آپ آئے تو رسول کریم رؤف ورحیم ﷺ نے

آپ کا حصہ لگایا اور اجر میں آپ کو بدریوں میں شامل کیا۔ پس آپ بدری ہوئے۔

بنی نجیح بن عمرو بن مصیص بن کعب سے پانچ آدمی شامل ہوئے۔

1- عثمان بن مظعون

2- السائب بن عثمان بن مظعون

3- قدامہ بن مظعون (یہ عثمان بن مظعون کے بھائی ہیں)

- 4- عبداللہ بن مظعون (یہ عثمان بن مظعون کے بھائی ہیں)
- 5- معمر بن حارث بن معمر
- بنی سہم بن عمرو بن مصیص سے ایک آدمی شامل ہوا۔
- 1- ایک آدمی جس کے نام کا ابن اسحاق نے ذکر نہیں کیا۔ لیکن ابن ہشام نے اس کا نام حنیس بن حذافہ بن قیس بن عدی بن سہم لکھا ہے۔
- بنی عامر بن لوی سے سات آدمی شامل ہوئے۔

- 1- ابوسبرہ بن ابی رہم بن عبدالعزیٰ
- 2- عبداللہ بن مخرمہ بن عبدالعزیٰ
- 3- عبداللہ بن سہیل بن عمرو
- 4- عمیر بن عوف (سہیل بن عمرو کا غلام)
- 5- سعد بن خولہ (ان کا حلیف)
- 6- وہب بن سعد بن ابی سرح
- 7- حاطب بن عمرو
- بنی حارث بن فہر سے چھ آدمی شامل ہوئے۔

- 1- عامر بن عبداللہ بن الجراح (جو ابو عبیدہ بن الجراح کے نام سے مشہور ہیں)
- 2- عمرو بن حارث بن زہیر
- 3- سہیل بن وہب بن ربیعہ
- 4- صفوان بن وہب بن ربیعہ
- 5- عمرو بن ابی سرح بن ربیعہ
- 6- عیاض بن زہیر

یہ مہاجرین میں سے بدری صحابہ ہیں جنہوں نے جنگ میں شامل نہیں تھے اور وہ بدریوں میں شمار ہیں، اللہ کے ہاں ان کا اجر بھی بدریوں کی طرح ہے اور انہوں نے غنائم میں سے اپنا حصہ لیا اور وہ یہ ہیں:

عثمان بن عفان

طلحہ بن عبید اللہ

اور سعید بن زید بن عمرو بن نفیل۔

غرض جملہ مہاجرین، جو بدر میں حاضر تھے اور جنہیں رسول اللہ ﷺ نے حصہ اور اجر عطا فرمایا وہ سب

تراسی (83) تھے۔

ابن ہشام نے کہا: ابن اسحاق کے سوا دوسرے بہت سے اہل علم سے بدری مہاجرین میں بنی عامر بن لوی میں سے وہب بن ابی سرح اور حاطب بن عمرو کا اور بنی الحارث بن فہر میں سے عیاض بن ابی زہیر کا بھی ذکر کیا ہے (گویا ان تینوں کو بھی شامل کر لیا جائے تو مہاجرین 86 بنیں گے)۔

بدری انصار اوس

بنی عبدالاشہل (اوس کا ایک بطن) سے پندرہ آدمی شامل ہوئے۔

1- سعد بن معاذ

2- حارث بن اوس بن معاذ

3- حارث بن انس بن رافع

4- سعد بن زید بن مالک

5- سلمہ بن سلامہ بن وقش

6- عباد بن بشر بن وقش

7- سلمہ بن ثابت بن وقش

8- رافع بن یزید بن کرز

9- حارث بن خزیمہ بن عدی

10- محمد بن مسلمہ

11- سلمہ بن اسلم بن حریش (بنی حارث سے ان کا حلیف)

12- ابوالہیثم بن النہبان

13- عبید بن النہبان

14- عمرو بن معاذ بن نعمان

15- عبداللہ بن سہل

بنی ظفر (اوس کا ایک بطن) سے دو آدمی شامل ہوئے۔

1- قتادہ بن نعمان بن زید

2- عبید بن اوس بن مالک

بنی عبد بن رزاح (اوس کا ایک بطن سے) تین آدمی شامل ہوئے۔

1- نصر بن حارث بن عبد

- 2- معتب بن عبد
- 3- عبد اللہ بن طارق البلوی (ان کا حلیف)
بنی حارثہ بن حارث (اوس کا ایک بطن) سے تین آدمی شامل ہوئے۔
- 1- مسعود بن سعد بن عامر
- 2- ابو عبس بن جبر
- 3- صافی بن نیار البلوی (ان کا حلیف)
بنی عمرو بن عوف (اوس کا ایک بطن) سے چھ آدمی شامل ہوئے۔
- 1- عاصم بن ثابت بن قیس
- 2- قیس ابوالاچ بن عصمہ
- 3- معتب بن قشیر
- 4- ابو ملیل بن الازعر
- 5- عمرو بن معبد الازعر
- 6- سہل بن حنیف
- بنی امیہ بن زید (اوس کا ایک بطن) سے نو آدمی شامل ہوئے۔
- 1- مبشر بن عبد الممنذ ربن زبیر
- 2- رفاعہ بن عبد الممنذ ربن زبیر
- 3- سعد بن عبید بن نعمان
- 4- عویم بن ساعدہ
- 5- رافع بن غنجدہ
- 6- عبید بن ابی عبید
- 7- ثعلبہ بن حاطب
- 8- حارث بن حاطب۔ آپ رسول اللہ ﷺ کے حکم سے راستے سے ہی واپس آ گئے۔ آپ نے ان کا حصہ لگایا اور اجر میں بدریوں کے ساتھ شامل کیا۔
- 9- ابولبابہ بن عبد الممنذ ر
- بنی عبید بن زید (اوس کا ایک بطن) سے سات آدمی شامل ہوئے۔
- 1- انیس بن ققادہ بن ربیعہ
- 2- معن بن عدی بن الجد البلوی (ان کا حلیف)

3- عبد اللہ بن سلمہ العجلانی (ان کا حلیف)

4- زید بن اسلم بن ثعلبہ العجلانی (ان کا حلیف)

5- ربیع بن رافع بن زید العجلانی (ان کا حلیف)

6- عاصم بن عدی بن الجعد العجلانی (ان کا حلیف) آپ مسلمانوں کے ساتھ بدر کی طرف گئے۔ رسول اللہ

ﷺ نے آپ کو واپس کر دیا اور اصحاب بدر کے ساتھ آپ کا حصہ لگایا اور آپ کو بدریوں میں شامل کیا۔

7- ثابت بن اقوم بن ثعلبہ العجلانی (ان کا حلیف)

بنی ثعلبہ بن عمرو بن عوف (اوس کا ایک بطن) سے سات آدمی شامل ہوئے۔

1- عبد اللہ بن جبیر بن نعمان

2- عاصم بن قیس بن ثابت

3- ابو ضیاح بن ثابت بن نعمان

4- ابو حنہ (اور بعض آپ کو ابو حنہ) بن ثابت بن نعمان (کہتے ہیں)

5- سالم بن عمیر بن ثابت

6- حارث بن نعمان بن امیہ

7- خوات بن جبیر بن نعمان

بنی نججی بن کلثم بن عوف (اوس کا ایک بطن) سے دو آدمی شامل ہوئے۔

1- منذر بن محمد بن عقبہ

2- ابو عقیل بن عبد اللہ بن ثعلبہ جو بنی انیف سے ہیں (ان کا حلیف)

بنی غنم بن اسلم (اوس کا ایک بطن) سے پانچ آدمی شامل ہوئے۔

1- سعد بن خبیثمہ

2- منذر بن قدامہ بن عرفجہ

3- مالک بن قدامہ بن عرفجہ

4- حارث بن عرفجہ

5- تمیم (ان کا غلام)

بنی معاویہ بن مالک بن عوف (اوس کا ایک بطن) سے تین آدمی شامل ہوئے۔

1- جبر بن عتیک بن حارث

2- مالک بن نمیلہ و جو مزید سے ان کے حلیف تھے

3- نعمان بن عصر (ان کا حلیف) بلی قبیلہ سے۔

یہ خصوصاً قبیلہ اوس کے بدری انصار ہیں اور یہ اکٹھے (61) جانباز ہیں۔

خزرج

بنی امری القیس بن مالک سے چار آدمی شامل ہوئے۔

1- خارجہ بن زید

2- سعد بن الربیع

3- عبداللہ بن رواحہ

4- خلاد بن سوید بن ثعلبہ

بنی زید بن مالک سے دو آدمی شامل ہوئے۔

1- بشیر بن سعد بن ثعلبہ

2- سماک بن سعد بن ثعلبہ

بنی عدی بن کعب بن الخزرج سے تین آدمی شامل ہوئے۔

1- سمیع بن قیس بن عیشہ

2- عباد بن قیس بن عیشہ

3- عبداللہ بن عبس

بنی احمر بن حارثہ بن ثعلبہ سے ایک آدمی شامل ہوا۔

1- یزید بن حارث بن قیس

بنی جشم بن حارث بن الخزرج سے چار آدمی شامل ہوئے۔

1- خمیب بن اساف بن عتبہ

2- عبداللہ بن زید بن ثعلبہ

3- حریت بن زید بن ثعلبہ

4- سفیان بن بشر

بنی جدارہ بن عوف بن حارث سے چار آدمی شامل ہوئے۔

1- تمیم بن یسار بن قیس

2- عبداللہ بن عمیر

3- زید بن المزین بن قیس

4- عبداللہ بن عرفطہ بن عدی

بنی الا بجر (اور وہ بنو حذرہ ہیں) سے ایک آدمی شامل ہوا۔

1- عبداللہ بن ربیع بن قیس

بنی عوف بن الخزرج، پھر بنی عبید سے دو آدمی شامل ہوئے۔

1- عبداللہ بن عبداللہ بن ابی بن سلول

عبداللہ بن عبداللہ بن ابی بن سلول خزرجی انصاری، ان کا باپ رئیس المنافقین تھا اور یہ اسلام کے بہترین نوجوانوں میں سے تھے اور جلیل القدر صحابی تھے۔

2- اوس بن خولی بن عبداللہ بن حارث

بنی جزء بن عدی بن مالک سے چھ آدمی شامل ہوئے۔

1- زید بن ودیعہ بن عمرو، ان کا غطفانی حلیف

2- عامر بن سلمہ بن عامر، ان کا یمنی حلیف

3- ابو حمیضہ، معبد بن عباد، انہیں ابن عبادہ بن قشیر بھی کہا جاتا ہے۔

4- عامر بن بکیر (ان کا حلیف)

5- عتبہ بن وہب بن کلدہ (ان کا غطفانی حلیف)

6- رفاعہ بن عمرو بن زید (ان کا حلیف)

بنی سالم بن عوف سے ایک آدمی شامل ہوا۔

1- نوفل بن عبداللہ بن نھلہ

بنی احرم بن فہر بن ثعلبہ سے دو آدمی شامل ہوئے۔

1- عبادہ بن الصامت

2- اوس بن الصامت

بنی وعد بن فہر بن ثعلبہ سے ایک آدمی شامل ہوا۔

1- نعمان بن مالک بن ثعلبہ

بنی لوزان بن سالم سے دس آدمی شامل ہوئے۔

1- ثابت بن ہزال

2- مالک بن الدخشم بن مرضحہ (اور وہ بنی مرضحہ میں سے تھا)

3- ربیع بن ایاس بن عمرو بن غنم

4- ورقہ بن ایاس

5- عمرو بن ایاس (ان کا یمنی حلیف)

- 6- الحجد ر بن زیاد البلوی (ان کا حلیف)
- 7- عبادہ بن خشخاش بن عمرو
- 8- نجاب، اور اسے بحاث بن ثعلبہ بن حزمہ بھی کہا جاتا ہے۔
- 9- عبداللہ بن ثعلبہ بن حزمہ
- 10- عقبہ بن ربیعہ بن خالد بن معاویہ (ان کا حلیف)
- بنی ساعدہ بن کعب بن الخزرج سے دو آدمی شامل ہوئے۔
- 1- ابو دجانہ (سماک بن اوس بن خرشہ)
- 2- منذر بن عمرو بن خنیس، اور انہیں منذر بن عمرو بن حبش بھی کہا جاتا ہے۔
- بنی البدی بن عامر سے دو آدمی شامل ہوئے۔
- 1- ابواسید بن ربیعہ البدی
- 2- مالک بن مسعود البدی
- بنی طریف بن الخزرج سے چھ آدمی شامل ہوئے۔
- 1- عبد ربہ بن حق بن اوس
- 2- کعب بن حمار (اور اسے ابن جمار بن ثعلبہ الغبشانی الجہنی بھی کہا جاتا ہے۔) (ان کا حلیف)
- 3- ضمیرہ بن عمرو (اور اسے ابن بشر الجہنی بھی کہا جاتا ہے) (ان کا حلیف)
- 4- زیاد بن عمرو (اسے بھی اسی طرح ابن بشر الجہنی کہا جاتا ہے۔) (ان کا حلیف)
- 5- بسبس بن عمرو الجہنی، (ان کا حلیف)
- 6- عبداللہ بن عامر البلوی (ان کا حلیف)
- بنی جشم بن الخزرج سے بارہ آدمی شامل ہوئے۔
- 1- خراش بن الصمہ بن عمرو
- 2- حباب بن منذر
- 3- عمیر بن الحمام
- 4- تمیم (خراش بن الصمہ کا غلام)
- 5- عبداللہ بن عمرو بن حرام
- 6- معاذ بن عمرو بن الجموح
- 7- خلاد بن عمرو بن الجموح
- 8- عقبہ بن عامر بن نابی

- 9- حبیب بن اسود (ان کا غلام)
 10- ثابت بن ثعلبہ بن زید
 11- معوذ بن عمرو بن الجموح
 12- عمیر بن الحارث بن ثعلبہ
 بنی عبید بن عدی بن غنم بن کعب سے آٹھ آدمی شامل ہوئے۔

- 1- بشر بن البراء بن معرور بن صحر
 2- طفیل بن مالک بن خنساء
 3- سنان بن صفی بن خنساء
 4- عبداللہ بن الجعد بن قیس بن صحر بن خنساء
 5- عتبہ بن عبداللہ بن صحر بن خنساء
 6- خارجہ بن حمیرا شجعی، (ان کا حلیف)
 7- عبداللہ بن حمیر (ان کا حلیف)
 8- طفیل بن نعمان بن خنساء

بنی خناس بن سنان بن عبید سے سات آدمی شامل ہوئے۔

- 1- یزید بن منذر بن سرح بن خناس
 2- معقل بن منذر بن خناس
 3- عبداللہ بن نعمان بن بلامہ
 4- ضحاک بن حارثہ بن زید
 5- سواد بن زریق بن ثعلبہ
 6- معبد بن قیس بن صحر بن حرام
 7- عبداللہ بن قیس بن صحر بن حرام

بنی سواد بن غنم بن کعب بن سلمہ سے چار آدمی شامل ہوئے۔

- 1- یزید بن حدیدہ
 2- سلیم بن عمرو بن حدیدہ
 3- قطبہ بن عمرو بن حدیدہ
 4- عتترہ (سلیم بن عمرو کا غلام)

بنی عدی بن نابی بن عمرو بن سواد بن غنم سے پانچ آدمی شامل ہوئے۔

- 1- عبس بن عامر بن عدی
- 2- ثعلبہ بن غنمہ بن عدی
- 3- سہل بن قیس بن ابی کعب
- 4- عمرو بن طلق بن زید بن امیہ
- 5- معاذ بن جبل بن عمرو بن اوس

بنی زریق بن عامر بن زریق سے سات آدمی شامل ہوئے۔

- 1- قیس بن مہسن بن خالد
- 2- ابو خالد (حارث بن قیس بن خالد)
- 3- جبیر بن ایاس بن خالد
- 4- ابو عبادہ (سعد بن عثمان بن خلدہ)
- 5- ذکوان بن عبد قیس بن خلدہ
- 6- عتبہ بن عثمان بن خلدہ
- 7- مسعود بن خلدہ بن عامر

بنی خالد بن عامر بن زریق سے ایک آدمی شامل ہوا۔

- 1- عباد بن قیس بن عامر بن خالد

بنی خلدہ بن عامر بن زریق سے پانچ آدمی شامل ہوئے۔

- 1- اسعد بن یزید بن الفا کہہ
- 2- الفا کہہ بن بشر بن الفا کہہ
- 3- معاذ بن ماعص بن قیس
- 4- مائد بن ماعص بن قیس
- 5- مسعود بن سعد بن قیس

بنی العجلان بن عمرو بن عامر بن زریق سے چھ آدمی شامل ہوئے۔

- 1- رفاع بن رافع بن العجلان
- 2- خلاد بن رافع بن مالک
- 3- عبید بن زید بن عامر
- 4- عبید بن مالک بن عمرو
- 5- ملیل بن وبرہ بن خالد

6- عصمہ بن الحصین بن وبرہ

بنی بیاضہ بن عامر بن زریق سے چھ آدمی شامل ہوئے۔

1- زیاد بن لبید بن عامر

2- فروہ بن عمرو بن وذفہ

3- خالد بن قیس بن مالک

4- رجیلہ بن ثعلبہ بن خالد

5- عطیہ بن نویرہ بن عامر

6- خلیفہ بن عدی بن عمرو، انہیں حلیفہ بھی کہا جاتا ہے۔

بنی حبیب بن عبد حارثہ سے دو آدمی شامل ہوئے۔

1- رافع بن المعلیٰ بن لوذان

2- ہلال بن المعلیٰ بن لوذان

بنی نجار (جو تیم اللہ بن ثعلبہ بن عمرو بن الخزرج سے) سے تین (53) آدمی شامل ہوئے۔

1- خالد بن زید بن کلیب

2- ثابت بن خالد بن نعمان

3- عمارہ بن حزم بن زید

4- سراقہ بن کعب بن عبد العزئی

5- حارث بن نعمان بن زید

6- سیم بن قیس بن فہد

7- سہیل بن رافع بن ابی عمرو

8- عدی بن الزغباء، ان کا جہینی حلیف۔

9- مسعود بن اول بن زید

10- ابو خزیمہ بن اول بن زید

11- رافع بن حارث بن سواد

12- عوف بن حارث بن رفاعہ

13- معوذ بن حارث بن رفاعہ

14- معاذ بن حارث بن رفاعہ (یہ تینوں عفراء کے بیٹے ہیں)

15- نعمان بن عمرو بن رفاعہ، اور اسے (نعمان) بھی کہا جاتا ہے۔

- 16- عامر بن مخلد بن حارث
- 17- عبد اللہ بن قیس بن خالد
- 18- عصیمہ۔ (ان کا اثنی عشری حلیف)
- 19- ودیعہ بن عمرو (ان کا چہینی حلیف)
- 20- ثابت بن عمرو بن زید
- 21- ثعلبہ بن عمرو بن محسن
- 22- سہل بن عتیک بن عمرو
- 23- حارث بن الصممہ بن عمرو، ابن اسحاق کا بیان ہے کہ الروحاء میں ان کی ہڈی ٹوٹ گئی، رسول اللہ ﷺ نے ان کا حصہ لگایا اور یہ بدری ہو گئے۔
- 24- ابی بن کعب بن قیس
- 25- انس بن معاذ بن انس
- 26- اوس بن ثابت بن المنذر
- 27- ابو شیخ (ابی بن ثابت بن المنذر، حسان بن ثابت کے بھائی)
- 28- ابو طلحہ (زید بن سہل بن اسود)
- 29- حارث بن سراقہ بن حارث
- 30- عمرو بن ثعلبہ بن وہب
- 31- سلیط بن قیس بن عمرو بن عتیک
- 32- ابو زید قیس بن سلکن
- 33- ابو خارجہ عمرو بن قیس بن مالک
- 34- ثابت بن خنساء بن عمرو
- 35- عامر بن امیہ بن زید
- 36- محرز بن عامر بن مالک
- 37- سواد بن غزیہ بن اہیب البلوی (ان کا حلیف)
- 38- حارث بن ظالم بن عبس (ابوالاعور) اور بعض کہتے ہیں ابوالاعور بن حارث بن ظالم
- 39- سلیم بن ملحان بن خالد بن زید
- 40- حرام بن ملحان بن خالد
- 41- قیس بن ابی صعصعہ

42- عبداللہ بن کعب بن عمرو بن عوف

43- عصیمہ (بنی اسد بن خزیمہ سے ان کا حلیف)

44- عمیر بن عامر بن مالک

45- سراقہ بن عمرو بن عطیہ

46- قیس بن مخلد بن ثعلبہ

47- نعمان بن عبد عمرو بن مسعود

48- ضحاک بن عبد عمرو بن مسعود

49- سلیم بن حارث بن ثعلبہ

50- جابر بن سہیل بن عبدالاشہل

51- سعد بن سہیل بن عبدالاشہل

52- کعب بن زید بن قیس

53- بحیر بن ابی بحیر (ان کا عطفانی حلیف)

(رضی اللہ عنہم اجمعین)

یہ ہیں کل 317 اصحاب رسول کے اسماء مبارکہ۔ ان میں سے صحابہ کرام رضی اللہ عنہم لشکر اسلام کی شکل میں بدر پہنچے اور وہاں دشمن سے نبرد آزما ہوئے۔ ان اسماء میں 4 ان صحابہ کرام رضی اللہ عنہم کے اسم مبارک بھی شامل ہیں جنہیں ہر طرح سے بدری شمار فرمایا گیا۔

کفر کے ساتھ اسلام کی پہلی جنگ غزوہ بدر یوم الفرقان کے مجاہدین صحابہ کرام جو پیغمبر اول و آخر و اعظم حضور پر نور نبی کریم رؤف و رحیم صلی اللہ علیہ وسلم کی قیادت میں انتہائی بے سروسامانی کی حالت میں اپنے سے تین گنا بڑے اور پوری طرح مسلح لشکر کفار سے نبرد آزما ہوئے اور ایسے نبرد آزما ہوئے کہ کفر کی طاقت کو پاش پاش کر دیا اور دین اسلام کا جھنڈا اوج ثریا تک پہنچا دیا۔

اللہ تبارک و تعالیٰ خالق و مالک کائنات ان سب پر ان کی آل اولاد پر رہتی دنیا تک اپنی رحمتوں، نعمتوں، نوازشوں، کرم نوازیوں کی خصوصی بارشیں کرے۔ آمین ثم آمین۔

نوراً للنور نور حرمۃ للعالمین

ایک نظر میں

- دو جہانوں میں سب سے اونچی شان والے ﷺ کی
- نرالی رفعتیں، شانیں اور عظمتیں
- دل مبارک پر نزول قرآن اور شان نزول
- آپ ﷺ نے کبھی بھی، کسی کے لئے بھی بددعا نہیں کی
- آپ ﷺ ہر کچھ میں، جہت سے اللہ کے نزدیک ترین ہیں

انسان

- انسان اشرف المخلوقات کیوں ہوا؟
- عقل اللہ کی ایک عظیم تخلیق، اسکی بنا پر ذمہ داریاں اس کی بنا پر جزاء و سزا
- انسان کا سب سے خطرناک دشمن اس کے اندر موجود ہے
- نور و ظلمت، نور کیا ہے؟ کائنات کے راز

عالم کون ہے؟ عقلمند کون ہے؟

- ”میں“ میں آنے والے اپنے آپ کو بہت عقلمند سمجھنے والے یقینی طور پر غلط نہیں کا شکار ہیں
- ”متقی“ اتنا چھتر جرم نہیں ہے جتنا کہ ”اللہ سے ڈرنے والے“۔

اسلام کی تشریح

- اسلام میں پاپائیت نہیں
- چند انتہائی مشکل آیات کی مفصل سادہ تفسیر
- دین اسلام اور امت مسلمہ کے بدخواہ مستشرقین کی چالیں ان کا رد اور سد باب
- پیچیدہ روایات کا صحیح اور آسان بیان، تحقیق و دلائل ایسے مضبوط جنہیں آپ جھٹلان سکیں گے بلکہ خوشی سے انہیں قبول کریں گے اور حق کے ہمنوا ہو جائیں گے

اسلام کی تاریخ

- غزوات کا پر تحقیق اور مفصل ایسا بیان جو آپ کو اپنے اندر جذب کر لے گا
- خاص طور پر غزوہ بدر اور غزوہ احد میں ایسی نادر تحقیق جو اسلام کے بدخواہوں کی زبان و قلم کو مستقل لگام دے دے گی۔

اور اسی طرح کئی اور موضوعات کی

آسان مدلل مسرور کن راحت بخش اور شگفتہ وضاحت

زبیہ سنٹر نزد مسلم ماڈل ہائی سکول، ۴۰، اڈو بازار لاہور

فون: 042-7246006

شبیر برادرز